


ياد آيم كي دينهرا

آتم كتا

انجيز نياز علي شر

ياد آيم ڪي ڏينھڙا

آتم ڪٿا



مصنف

انجنيئر نياز علي شر

ڪتاب جا حق ۽ واسطا مصنف وٽ محفوظ

ڪتاب جو نالو	:	ياد آيم ڪي ڏينھڙا
موضوع	:	آٽر ڪٿا
ليکڪ	:	انجنيئر نياز علي شر
ڪمپوز	:	شبير احمد وڪو
ڳاڻپڻو	:	1000 ڪاپيون
سال	:	2016
قيمت	:	550 روپيا

Rights Reserved

Title	:	Yaad Ayam ke Denhra
Written by	:	Engr. Niaz Ali Shar
Copies	:	1000
Composer	:	Shabir Ahmed Vako
Year	:	March 2016
Price	:	Rs 550
Published by	:	Paras Printing Agency Hyderabad

ڪتاب ملڻ جا هنڌ

1. نياز منزل، سينار جا روڊ، ٿري ميرواه ضلع خيرپور
2. لغاري بوڪ اسٽور، ٿري ميرواه، ضلع خيرپور
3. تبوڪ فارميسي، پڪا چانگ، خيرپور فون: 03322759880
4. عبدالله نياز پيٽروليم، باغ بچراه، نوابشاھ ڪنڊ روڊ
5. پير امير بخش قلري، نور مصطفيٰ، فضل آباد فيض گنج خيرپور

اي ميل ايڊريس: niazshar@hotmail.com

ارپنا

ابي، امان، برادر ظفر علي خان،
ڊاڪٽر عبدالله ۽ بيگم رابعه نياز جي نانءُ
جن منهنجي سڀني عيبن ۽
ارڏائين کي برداشت ڪيو
۽ هميشه قرب ۽ پيار ڏنو

دعاگو

انجنيئر: حاجي نياز علي شر بلوچ

فهرست

سیریل نمبر	عنوان	صفحہ نمبر
1	پنهنجي ڀاران	xiii
2	پيش لفظ	xvii
3	مهاڳ	xxi
4	شاھ جا بيت	1
5	شر قبيلي جي مختصر تاريخ	2
6	شر قبيلو تاريخي پس منظر ۾	12
7	منهنجو ننڍپڻ	16
8	پرائمري تعليم	19
9	ٻولي جا ٻاونجاه اکر	22
10	ثانوي تعليم	24
11	ڳوٺ جا خونخوار ڪُتا	28
12	والدين جو احوال	31
13	هائ اسڪول نري	37
14	خواب ۾ نبي سڳورو جو ديدار	45
15	ممتاز ڪاليج خيرپور	47
16	انجنيئرنگ ڪاليج ڄامشورو	54
17	سنڌ متحده شر بلوچ تنظيم	59
18	سنڌي ٻولي وارو بل	62
19	محترم ذوالفقار علي ڀٽو سان ملاقات	65
20	سُجاڳيءَ جو دور	67
21	يونيورسٽي جا ٻه اهم واقعا	69
22	اسڪول ۾ لطيف ڊي	71
23	آل پاڪستان ٽوئر	72
24	AIT ۾ داخلا جو سلسلو	77
25	انجنيئرنگ ڪاليج نوابشاھ ۾ ليڪچرر	80
26	بئنڪاڪ روانگي	83
27	ٿايلينڊ	85
28	AIT جو تعليمي معيار	88

92	ٿاٿلينڊ ۾ پاڻيءَ جا رستا	29
95	جاپاني پروفيسر ڊاڪٽر فوڊي	30
96	رينگسٽ ڳوٺ	31
98	پاڻي جي بندن جو معائنو	32
101	ملائيشيا ۽ سنگاپور جو سفر	33
105	ملائيشيا بابت معلومات	34
106	سنگاپور جا سنڌي	35
112	طوطو ساڳيو آ ۽ پر طوطي مٽيل آهي	36
115	اسٽيل جو مُڱ	37
118	پاڪستان ۾ سياسي گهوتالو	38
122	بئنڪاڪ مان واپسي	39
125	قائد عوام انجنيئرنگ يونيورسٽي، نواب شاھ ۾ اسسٽنٽ پروفيسر	40
127	70 جي ڏهاڪي جا آخري سال	41
129	اهليت جي لتاڙ	42
135	اسلام هو پر مسلمان ڪو نه هئا	43
137	ازدواجي بنڌڻ	44
139	حيدرآباد ڊولپمينٽ اٿارٽي (HDA)	45
142	رابرٽ برٽن	46
143	بااختيار سرڪار ۽ بي اختيار عوام	47
148	لطيف آباد جي رسائي آب	48
155	ڊائري جا ورق (1981)	49
158	سريلنڪا جي وزير جو دورو	50
159	ڊائري جا ورق (1982)	51
161	HDA کي الوداع	52
163	سعودي عرب لاءِ تياري	53
167	رياض ۾ پهچڻ	54
169	شاھ عبدالعزيز ملٽري چانوٽي (KAMC) تبوڪ ۾ پهچڻ	55
171	ڏسو اسان جا حال	56
175	سعودي عرب جي تاريخ تي هڪ نظر	57
183	KAMC چانوٽي	58
185	پهرين ريان وارو پگهار	59

186	سعودي ڊرائيونگ لائسنس	60
187	پهرين عمري جو احوال	61
190	پرنس سلطان جو دورو	62
195	پاڪستاني برگيد جي آمد	63
196	منهنجو پهريون حج	64
197	شاه ۽ گدا ساڳئي لباس	65
199	روز محشر ۽ سفارش	66
202	ڪائنات جي تخليق جو با مقصد هجڻ	67
206	تخليق ڪائنات ۽ بگ بئنگ نظريو	68
213	ڪليل ڪتاب وارو امتحان	69
217	يا رفيق.....!	70
218	مين ڪي ڪران	71
219	ٿامر ناصر	72
220	مُتحدہ اُمت مسلم	73
222	مير علي احمد ٽالپر	74
223	امڙ جو پهريون حج	75
233	مڪي ۽ مديني جون زيارتون	76
235	ڪجهه عربن جا رواج ۽ رسمون	77
241	وادي حضرت شعيب عليه السلام	78
245	اَنْتَ حُمار	79
247	خواجا عارف ڪُل شيءَ	80
248	ڊائري جا ورق (1984)	81
250	موروڻي سياست ۽ انجو پيانڪ انجام	82
255	اوپر پاڪستان مان بنگلاديش جي پيدائش	83
259	موروڻي سياست ۽ سريٽنڪا	84
250	موت جو پيڇو ڪرڻ	85
265	آمريڪا جو ڪينيڊي خاندان	86
261	هندستان پاڪستان ۾ موروڻي سياسي واقعن جو تسلسل	87
265	آمريڪا جو ڪينيڊي خاندان	88
267	عرب ۾ اجنبِي	89
268	نه هوندو بانس نه وڃندي بانسري	90
270	عورت جو انتقام	91

273	اُنت آمريڪا	92
273	بحرين جو سپاهي	93
274	كيف الحال يا صديق	94
274	مصر ۾ قبرن جا تهه خانا	95
276	يا رفيق....!	96
276	پاڳ پلا ٿيا بنگاليءَ جا	97
278	حَسَدُ	98
279	پنجاه پاتين جو هڪ خاندان	99
279	جڏو انجنيئر	100
280	زوردار چَمات	101
281	سعودي جي بڏو انڪشاف	102
282	سوڊاني بورچيءَ جي اهميت	103
282	ڪجهه پرائيڊون يادون	104
290	مولوين جي مار	105
291	ٻٽو معيار	106
293	انجنين سان امتيازي سلوڪ	107
295	ڊاڪٽر مشتاق سومرو	108
297	قديم سنڌي عرب	109
299	تخليقي ذهانت جو ضايع	110
301	ٺرڪن جي حجاز ريلوي	111
304	امڙ جو ٻيهر حج تي اچڻ	112
307	خيبر جو قلعو	113
308	شر قبيلي جو پهريون وڪيل	114
310	تبوڪ چانوٺيءَ ۾ پاڪستان برگيد	115
312	شاهه فهد جو تبوڪ ۾ اچڻ	116
313	محمد خان جوڻيجو	117
315	تبوڪ ۾ پاڪستاني اسڪول	118
316	محمد عالم چنا دنيا جو ڊگهو انسان	119
317	انجنيئر رچارڊ آبري	120
320	چانوٺي لاءِ نوان منصوبا	121
323	1990ع جا ڪجهه اهم واقعا	122
326	ريگستاني طوفان جهڙي فوجي ڪاروائي	123

335	صدام جا اسڪڊ ميزائل	124
336	ٽوئر پروگرام	125
337	مصر جو تاريخي پسمنظر	126
3406	قاهره ميوزم	127
344	مصري احرام	128
345	الآظهر يونيورسٽي	129
347	ترڪي بابت معلومات	130
352	استنبول، اوڀر ۽ اولهه جو ميلاب	131
359	توپ ڪاپي محل اندر ميوزم	132
365	مقدس شين جون زيارتون	133
366	ٽاپ ڪاپي محل جا چار سَوَ ڪمرا	134
368	باسفورس پل، ايشيا ۽ يورپ جو سنگم	135
369	جڳ مشهور معمار صحنان	136
372	آمريڪي عورت پاران نماز جي نيت	137
373	مصطفيٰ ڪمال اڻا ترڪ جي اصلاح	138
376	بُرصا شهر جو سير	139
380	استنبول جون قديم مسجدون	140
383	عثمانيه دور ۾ ڪڍڻ جو عروج	141
388	عثمانيه دور جا نشان	142
391	لوڙهو پيو گهر کائي	143
394	شهزادن جا پيٽ	144
397	استنبول ۾ نمائش	145
398	ازمير ۾ بيبي مريم جو گهر	146
403	يونان	147
406	يوناني فلاسافر ۽ سائنسدان	148
407	يونان ۾ پنڊو ڏيڻ	149
412	وطن سان محبت	150
412	عرب اجنبِي ٿيڻ لڳا	151
214	زندگي مِثِل سَرَاب (ڊائري جي هڪ ورق تان)	152
416	بھاري نہ ڪپن	153
418	ڇا چڙيا گهر ۾ داخل ٿياسين	154
420	شهرن وچ ۾ جانورن وٽان	155

423	سعودي عرب ۾ ڏوهن جو تعداد	156
426	ڪامياب تجربو ۽ انعام ۾ يورپ جوڌورو	157
428	گورن جو ديس	158
431	پرديسي چورن جي ايمانداري	159
433	ٽيمس نديءَ جا نظارا	160
435	هائيڊ پارڪ	161
439	لنڊن جي زير زمين ريلوي	162
442	لنڊن جي ميٽرو پوليس	163
445	بڪنگهم محل	164
447	فلم جيوراسڪ پارڪ ليڊي ڊاينا سان گڏ ڏسڻ جو موقعو	165
449	لنڊن ۽ سنڌ جي غربت- هڪ جائزو	166
453	ميڊيا ان لنڊن	167
457	آڪسفورڊ يونيورسٽي جو دورو	168
463	نيچرل هسٽري ميوزم	169
464	ريجمينٽ پارڪ	170
466	يوسف اسلام	171
470	وڪٽوريا ۽ البرٽ ميوزم	172
471	ٽيمس نديءَ جو سفر	173
472	ميڊم ٿوساڊس ميوزم	174
476	مغرب جا معاشرتي مسئلا	175
481	ڪٽن جو انساني روپ	176
482	ڪٽن ۽ هندوستانين جي داخلا ممنوع آهي	177
484	لنڊن جو چڙيا گهر	178
487	ريڙهيون پائيندڙ جانورن جا گهر	179
488	سمند هيٺيان ريلوي سُرنگهه	180
489	سينيٽ ميري اسپتال	181
490	اسيمبلي هال	182
494	لنڊن جو قلعو	183
495	گرين وچ پار	184
498	فرانس جو سفر	185
503	فتح وارو محرابي لنگهه	186
504	زير زمين ميٽرو ريلوي	187

507	پٿرس جي علامت، آئيفل ٽاور	188
509	لووري محل ميوزم	189
513	پٿرس جون مسجدون	190
515	ويجها رشتا ۽ اڻپوري اولاد	191
519	چمڪندڙ گل ۽ رنگين اڪيون	192
523	بوسينا ۽ ڪوسو	193
524	امڙ جو انتقال	194
529	ڪئناڊا ڏانهن هجرت	195
531	دُبئي جو دورو	196
538	مالوت مشتاق احمد شر	197
540	ڳالهيون پيٽ ورن ۾	198
557	گهڙيون گهارير جي	199
565	بهادر علي فقير	200
567	جناب اير اي ٽالپر	201
567	ڪئناڊا جي قوميت	202
571	پورا ماڻهو ۽ ڪارا ماڻهو	203
573	ڪجهه ڪئناڊا بابت	204
575	ٿورتنو ۾ رهائش	205
578	موئن جي دڙي واري گاڏي	206
580	ينگ اسٽريٽ، دنيا جي ڊگهي ۾ ڊگهي گهٽي	207
582	عبدالله الزمير اسٽيشن اسڪول	208
586	نيويارڪ جي جاڙين عمارتن تي حملو	209
591	ٿورتنو	210
593	مسيساگا جو رشيد سومرو	211
595	ڪئناڊا جون مسجدون	212
600	ٽيڪس جو گوشوارو	213
605	ٽي ڊيپليوز	214
610	ڪئناڊا ۾ وياڄ تي هوائي جهاز ملي ويندا	215
611	انساني حڪمت ۽ مهارت جي تعمير ۽ ترقي	216
613	ٿورتنو ۾ چيني ماڻهو	217
616	ديس پرديس جو ڳالهيون	218
621	گئراج سيل	219

623	بشير اٺ گاڏي وارو	220
625	ڪٽناڊا جا نيا ڳر آبشار	221
627	سي اين جي ٽاور	222
627	تبوڪ لاءِ واپسي	223
629	آفيس مٿان ملٽري جهازن جو ٽڪرائڻ	224
631	پاٿرن ۽ پينرن کي عمرو ۽ حج جي سعادت	225
634	وتايو فقير هڪ وساريل ڪردار	226
635	اُردن جي سفر تي	227
640	وادي موسيٰ ۽ پيٽرا شهر	228
642	صلاح الدين ايوبي جو قلعو	229
644	شام ملڪ جو سفر	230
647	دمشق ۾ اسلامي زيارتون	231
650	ڪُل شي يَرْجِعُ إِلَا أَصْلَاحِي	232
652	نري ۾ رهائش	233
653	بيشڪ رب رزاق آهي	234
657	چيف انجنيئر عثماني اينڊ ڪمپني	235
663	انڊس پٿر اڏاڻيز هائوسنگ اسڪيم	236
666	لطيف آباد جي فلائي اوور	237
671	راڻي باغ	238
672	پروجيڪٽ ڊائريڪٽر،	239
	مهراڻ انجنيئرنگ يونيورسٽي ڄامشورو	
677	انڌي جهڙي ساهرين تهڙي پيڪين	240
679	مئنيجنگ ڊائريڪٽر نساسڪ	241
683	انقلابي اصلاحن جي شروعات	242
691	نساسڪ، سياسي نرگي ۾ ڦاٿل	243
695	ADB مشن جو دورو	244
697	جرمني، آسٽريا ۽ پولينڊ جو ٽوئر	245
701	جرمنيءَ جو حالي شهر	246
703	برلن واري پُريل پٽ	247
705	پولينڊ جو سفر	248
708	آسٽريا جو سفر	249
709	ميريوت هوٽل ۾ ورلڊ بينڪ جو سيمينار	250

711	251	ناھيد شاھ، ھڪ ايماندار آفيسر
714	252	يو ايس ايدڊ جونساسڪ تي ڀروسو
715	253	منيلا ۽ سنگاپور جو سفر
719	254	انسٽيٽيوٽ آف چارٽرڊ اڪائونٽنٽس
721	255	وزير سان ملاقات
724	256	مزدور تنظيمون ۽ ادارن جي تباهي
727	257	اترين سنڌ جا چونڊيل نمائندا
732	258	ADB ۽ اڪنامڪ افيئرس ڊويزن جي اسلام آباد ۾ گڏجاڻي
734	259	بورڊ جي آخري گڏجاڻي
737	260	رياست خيرپور جو مختصر احوال
738	261	سنڌ تي حڪمراني ڪندڙ ۽ انهن جو عرصو
739	262	خيرپور رياست تي ميرن جي حڪمراني ۽ عرصو
740	263	شر قبيلي جا بزرگ ۽ شاعر
757	264	عمر ۽ حج بابت معلومات

پنهنجي پاران

جيئن ته مونکي لکڻ پڙهڻ جو ڏاڍو شوق هوندو هيو، مان پنهنجي زندگي ۾ پنهنجيون يادگيريون ضرور ڪنهن نه ڪنهن ڌاڻري ۾ محفوظ ڪندو رهيس. انهن ڌاڻرين هن مجموعي لکڻ ۾ منهنجي گهڻي رهنمائي ڪئي.

فرانس جي هڪ نوبل پرائيز حاصل ڪندڙ کان جڏهن انٽرويو ورتو ويو ۽ ٻيهر ڪتاب لکڻ لاءِ سوال ڪيو ويو ته هُن جواب ۾ چيو ته ڪتاب لکڻ ايترو ڏکيو آهي جيترو برفباري دوران پاڻي جي تلاءُ ۾ ٽپو ڏيڻ اهڙي ڳالهه شيڪسپيئر هن ريت چئي آهي ته ”دنيا ۾ ڏکي ۾ ڏکيو ڪم آسان مضمون لکڻ آهي.“

مونکي لکڻ جو ته گهڻي عرصي کان شوق هو جو انجنيئرنگ ڪاليج جي پڙهائي دوران، سائنسي ۽ ٽيڪنيڪل اکرن کي سُولي سنڌي ۾ لکڻ لاءِ هڪ ڊڪشنري جي شروعات ڪئي، ليڪن ڪيترين مجبورين ۽ مشڪلاتن ڪري اهو ڪم اڌ ۾ رهجي ويو. ڪهاڻي لکڻ جو شوق اهڙو جاڳيو جو حيدرآباد مان ڇپندڙ طارق اشرف جي ماهوار ”سُهڻي“ رسالي تي آمريت جي پابندي سان ”تخليق“ ماهوار جي پهرين رسالي ۾ منهنجي ڪهاڻي ”اڻپورو پيار“ ڇپي، جنهن کان پوءِ اخبارن ۾ ڪهاڻيون ۽ شاعري هلندي رهي. روزگار جي حوالي سان ٻاهر وڃڻو پيو جنهن ڪري ادب جي ڪارواين کي ٻنڌو اچي ويو ورنه اسان به شايد ناميارن اديبن جي ڳڻپ ۾ شامل هجڻ ها.

مان جڏهن کان سجاڳي پاتي آهي، تڏهن کان هڪ جاءِ تي ويهڻ نصيب ڪونه ٿيو آهي. ميٽرڪ دوران هاسٽل حوالي، خيرپور جي ممتاز ڪاليج ۾، گهر کان پري، اتان مشڪل سان جان ڇڏائي ته ڄامشورو ۾ چئن سالن جي بجاءِ پنجن سالن ۾ وڃي فارغ التحصيل ٿياسِي، جنهن کان پوءِ سوچيو هيو ته هاڻي زندگي وڏي آرام سان گذرندي، ليڪن نه ڄاڻ ته رهندو ملڪ بدر ٿي وڃي ست سمنڊ پار ڪري ٿاءُ لينڊ جي AIT ۾ انجنيئرنگ ۾ ماسٽرس ڪرڻ نڪتاسين، AIT مان موٽي ٻه سال نواب شاھ جي انجنيئرنگ ڪاليج ۽ پوءِ يونيورسٽي ۾ استادي ڪئي. استادي کان نجات وٺي، HDA ۾ مشڪل سان ٽي سال لڳايا جتان حالات ۽ نوڪري جي عجيب اسٽائيل ڪري ٻاهر وڃڻ لاءِ من ماندو ٿيو. عراق ۽ ملائيشيا ۾ نوڪري ڪرڻ جا موقعه مليا ليڪن نصيب سعودي عرب ڏانهن ڇڪي

ويو. ٻاويهه سالن جي ڊگهي عرصي کانپوءِ الائي ڇو ڪٽنبڊا جي قوميت جو شوق جاڳيو.. ڪٽنبڊا ٻه دفعه وڃي بالآخر وطن واپسي جو پروگرام ٺاهيو. ان واپسي ۾ حب الوطني ۽ پنهنجي ڌرتي سان حد کان وڌيڪ محبت جو عنصر شامل آهي.

زندگي جي ان حصي ۾ دنيا جي پنجهين پرڳڻن جي گهمڻ ۽ سير و سفر جو موقعو ضرور مليو، جيڪو مان سمجهان ٿو ته اهو هڪ منهنجو سرمايو آهي، جنهن منهنجيون اکيون، دل و دماغ کولي ڇڏيو.

هڪ اهڙي جاهلان ۽ دقيانوسي ماحول مان نڪري، الله جي رحمت سان مون کي تمام وڏيون ڪاميابيون عطا ٿيون، جن جو ڪيترو به شڪر ڪجي اوترو گهٽ آهي. الحمد لله، مون کي روزگار لاءِ ڪنهن وڏيري، چوڌري، شاه، مير ۽ پير جي اڳيان ڪڏهن به هٿ ٻڌڻا ڪونه پيا. الله جي ڪرم سان نوڪريون مون کي ڳولهيندين رهيون. نوڪري دوران مان ڄاڻي وائي ڪنهن کي هروڀرو نقصان نه پهچايو ليڪن هميشه ڪمزور جو ساٿ ڏنو. نوڪري دوران پنهنجو ڪم ايمانداري ۽ محنت سان ڪيو ۽ هميشه ان اداري ۽ عوام جي پلائي ۽ ترقي کي اولين ترجيحات تي رکيو. نوڪري دوران ڪئين دفعا استعيفا ڏني، ليڪن اصولن تي سوديبيازي قبول نه ڪئي. دنيا جي هن دائري اندر ڪئين چور، چغل، منافق ۽ حاصد مليا، ڪوشش ڏاڍي ڪئي سڌارڻ ۽ گڏ ڪڍي هلڻ جي، ليڪن چونڊا آهن ته بيوس اٺن بار ڇڏيا آهن.

مان اڄ تائين ڄاڻي وائي نه ڪنهن سان دشمني ڪئي آهي ۽ نه وري ڪنهن ٻئي کي پنهنجو ويري سمجهان ٿو. پهرين ڳالهه جي پڪ اٿس، ليڪن پوئين معاملي جي خبر خدا کي آهي جو هو دلين جا راز سڀ ڄاڻي ٿو.

مان سڄي زندگي ۾ سڪڻ ۽ سيڪارڻ جي ڪوشش ڪئي، غريبن، محتاجن ۽ يتيمن جي وس آهر رهنمائي ۽ مدد ڪئي. منهنجي دوستي ايتري وسيع نه رهي آهي ليڪن مخصوص ماڻهن سان پاڻن وارا رشتا قائم رکيا آهن. جهڙوڪ غلام شبير لغاري، ثناء الله ملاح، ڊاڪٽر غلام شبير ميمڻ، شفيق محمد لاکو، ڪرنل محمد اڪرم قريشي، ممتاز ميمڻ، ڪرنل (ڊاڪٽر) عبدالشڪور سهتو، برگيڊيئر خادم حسين جتوئي، غلام سرور ڪنڌر، شاهد جاويد (ڪٽنبڊا)، ڊاڪٽر پاڻي خان، عبدالطيف شر، ڊاڪٽر امينياز جوکيو، ڊاڪٽر مشتاق سومرو (لنڊن)، ڊاڪٽر حاجي محمود ميمڻ، نور محمد شر، حاجي ڪريم الدين شر، شفيق محمد شر، شاهد

محمود رانا (ڪئناڊا) ڊاڪٽر نجيب بگٽي، مشتاق احمد شر، استاد خان محمد جمالي، انجنيئر رفيق احمد لغاري، شير محمد شر (وڪيل) ۽ ٻيا ڪيترائي شامل آهن اهو مشهور قول آهي ته انسان جي سڃاڻپ سندن دوستن جي وصفن مان سڃاتي ويندي آهي. مان هن ڪتاب لکڻ کان اڳ جڏهن علامہ آءِ - آءِ قاضي جو اهو صدارتي خطبو پڙهيو، جيڪو 1934ع دوران حيدرآباد ۾ منعقد ٿيندڙ آل سنڌي ادبي ڪانفرنس کي ڏنو هو جنهن ۾ هن ڪنهن قوم جي تاريخ جو گر ٿي ويڃڻ کي ڪنهن شخص جي حافظي ختم ٿي ويڃڻ جي برابر قرار ڏنو. ڊاڪٽر قوم جي تاريخ ۽ علم ادب کي بچائڻ ۽ زنده رکڻ لاءِ ٻه تجويزون ڏنيون جن ۾ هڪ ته رائج ڪهاڻين، نقالن، نظرين، ڳالهين ۽ ٽوڪن کي لکي ياداشت جو اهو سرمايو محفوظ ڪيو وڃي ۽ ٻيو هر طبقي جي فرد کي گهرجي ته هو پنهنجيون سوانح عمريون (آٽر ڪهاڻيون) سچائي سان لکن ته جيئن ايندڙ نسل ان مان رهنمائي حاصل ڪري سگهن.

زمانن جي گردش ۽ پيٽ جي پوڄا، حضرت انسان کي رولي ماري وڌو آهي. هي پڇ پڇان، ڏک ڊوڙ ۽ خوس انسان کي کائي ڪپائي ڇڏي ٿو. اهڙن رولڙن مان گذرندي پاڻ کي پنهنجي پوروچوتي تي قائم رکڻ ٿي وڌي ڪاميابي آهي، ورنه گهڻائي ته انهن جي هوندي آهي، جيڪي زندگي جي آخري حصي ۾ پهچڻ کان اڳ پڇي پوري پوندا آهن.

منهنجي هن آٽر ڪهاڻي کي لکڻ لاءِ اُتساه ۽ همٿائڻ ۾ ڊاڪٽر پاڻي خان صاحب جو نه صرف هٿ پر سندس رهنمائي هر وقت ساٿ رهي. هن ڪتاب لکڻ ۾ ڊاڪٽر عبدالله ۽ بيگم رابعه نياز جي همت ۽ برداشت اگر نه هجي ها ته هي ڪتاب توهان جي هٿن تائين نه پهچي ها. مان بيگم جو شڪريو ادا ٿو ڪيان جنهن چاليهه سالن کان وٺي منهنجون زبون اڏهي کاڌل ڊائريون، هيڏي لڏپلاڻ باوجود ائين محفوظ رکيون جيئن ڪڪڙ پنهنجي بچڻ کي باز کان لڪائيندي آهي، جيڪو اڄڪلهه جي زماني ۾ اهو ممڪن نظر ڪونه پيو اچي.

هن ڪتاب ۾ مان وس آهر ڏاڍي ڪوشش ڪئي آهي ته ڪنهن به ڪردار جي دل آزاري، نفرت اڀاريندڙ، بدنامي يا هٽڪ آميز چرچا ڄاڻي وائي نه ڪئي آهي، البت جيڪا به روءِ داد بيان ڪئي آهي اها صداقت تي مبني، سبق آموز سمجهڻ گهرجي. مان مختلف واقعن کي انتهائي وڏي احتياط سان ساڳئي رنگ ۾ پيش ڪرڻ جي ڪوشش ڪئي آهي، جنهن رنگ ۾، مونکي پنهنجي سامهون نظر آيا آهن. هن ڪتاب ۾ درج ڪيل

واقعا سڀ صحيح آهن ليڪن انداز بيان منهنجو پنهنجو ذاتي آهي، انهن سان اتفاق ڪرڻ يا اختلاف ڪرڻ هر هڪ جو حق آهي، ليڪن مون کي ٻئي صورتون قابل قبول آهن. مان ڄاڻي وائي ڪنهن جي دل آزاري نه ڪئي آهي، تنهن هوندي به مان هر هڪ جي راءِ جو احترام ڪيان ٿو ۽ اهڙي صورت ۾ پنهنجي اڳواٽ معذرت پيش ڪيان ٿو.

مان دنيا جي ڪيترن ئي ملڪن ۾ رهيس ۽ نوڪري ڪئي ۽ هزارين ماڻهن، شرفاءَ ۽ وزيرن ۽ اميرن سان قريبي تعلق رهيو، ليڪن الحمد للہ، ڪنهن کان به مرعوب نه ٿيس، سواءِ تبوک ۾ جنرل شايع ۽ مهراڻ يونيورسٽي جي ڊاڪٽر عباسي صاحب جي اعليٰ ڪارڪردگي جي.

هن ڪتاب ۾ شر قبيلي جي مختصر تاريخ ۽ بلوچستان جي شوري علائقي ۾ شرن ۽ بڙدي قبيلي جي وچ ۾ ٿيندڙ فساد جو ذڪر ۽ اتان لڏپلاڻ کانپوءِ مير سهراب خان، والي سنڌ جي درٻار ۾ حاضري ۽ آبادي جو پورو تفصيلوار ذڪر قلمبند ڪيو ويو آهي ته جيئن نئين نسل کي خبر پئي ته اسان اصل ڪير ۽ ڪٿان جا آهيون ۽ اسان جي وڏڙن سان ڇا وهيو ۽ واپريو. اسان کي پنهنجي وڏڙن جي غيرت، ٻڏي، بهادري، پيار ۽ محبت مان سبق حاصل ڪري انهن جي نقش قدم تي هلڻ سان فخر محسوس ڪريون.

اميد ٿو ڪريان ته هي ڪتاب اسان جي قوم لاءِ سَنَد ۽ حوالي جي حيثيت حاصل ڪندو.

انجنيئر حاجي نياز علي شر

حيدرآباد

مارچ-2016

پيش لفظ

سائين نياز علي شر صاحب سان منهنجو واسطو ٻائيتاليهه سالن کان به مٿي جو آهي جيڪو سڄو شعوري دور آهي. نياز صاحب جو وڏو ڀاءُ ظفر علي شر منهنجو استاد رهيو آهي. جنهن اسان کي ڇهين ڪلاس کان وٺي اٺين ڪلاس تائين مسلسل ٽي سال پڙهايو.

ڇا ته ڪمال جا استاد هئا!! پر جيترا پڙهائڻ جا ڀلا، اوترا سزا ڏيڻ جا به! پڙهڻ وارن ٻارن لاءِ مڪڻ ۽ ماکيءَ مثل! ۽ نه پڙهڻ وارن لاءِ وري وڏي ماکيءَ جي مک وانگر چڙيا ته الله جي پناهه. مان پڙهائيءَ ۾ چڱيرو هيس، هميشه پهريون يا ٻيو نمبر ايندو هوس پر هڪ دفعي جي ڳالهه آهي (1971ع) جڏهن مان ڇهين ڪلاس جو شاگرد هيس. اپريل جو مهينو ڪڻڪن جي لاٻارن جي مند، ڪاڻي ڪڻڪ ڏانئن سان لڄي پئي ته ڪڻي ڳاهجي پئي، ڪاڻي وري ڦرسا پيا ٺهن، ڪُنڊيون پيون ٿين، ته ڪاڻي ٽويا، ڳاڙا ڇڄ، ڪاڻي واڙ پئي هلي ته ڪاڻي بڻئي. جيترو سج گرم، اوترو ماڻهن، ٻارن بچن ۽ عورتن ۾ ڪم جي گرمي ۽ پڇ پڇان. هارين نارين ۾ پڻو ته متان ڪا گجگوڙ ٿئي ۽ مينهن وسي. هاري ناري لاٻاري ۾ مشغول ته اسان جهڙا ٻار وري ڪُنڊي ۽ چوڻي ۾ مشغول.

اسان جي پاڙي ۾ به هڪ ڏينهن صبح جو سوير ديرو بڻئي ٿيو، مونکي به ڪٽيءَ ڪنيو، وڃين ديرو پيڙو ٿيس، پڙ تي ڪڻڪ جا رهيل ڪيل داڻا ڪافي نظر اچي رهيا هئا. بس هڪ ڪڇيءَ جي ڦرئي مان ٺهيل بهارو به هٿ ڪري ورتو، اڌ مٺي ڪلاڪ جي جاکوڙ کانپوءِ اڌ ڪلو يا ٽي پاءُ جيترو اُن نڪتو. ڏاڍي خوشي ٿي ڇو ته هڪ ڏينهن پهريائين ڪڻڪ جو ڪيرُ ميڙي چوڻو ڪري سنگن سان هڪ ٻاچڪو اڳيئي پري چڪو هوس، ان مان به ايتري ئي اُن نڪرڻ جي توقع هئي. حسابن جي ڪتاب ۽ هڪ عد ته ليڪئي بُڪ جيترو مال گڏ ٿي چڪو هو بلڪ اڃان اتر ۾ ڪجهه شيءِ شڪل جو به آسرو هو. بس ان خوشيءَ سان دل ٽٽار هئي اسڪول کان به دير ٿي ويئي هئي، هاڻ پڇي وڃي ڪتاب ڪنير. مٿي سان هڪ رومال پٽم ڇو ته ڪافي مٽي ۽ دز وارن ۾ ڦاٿل هئي. مٿي کي ڌوئڻ ۽ نيرن ڪرڻ جو وقت بنهه ڪو نه بچو هو. بس اسڪول ڏانهن ڊوڙ پاتم. امڙ جا نيرن ڪرڻ لاءِ سڌ مٿي سڌ، بس ڪن تار ڪري وڃي اسڪول پيڙو ٿيس. ظفر صاحب انگريزيءَ جو ڪلاس وٺي رهيو هو.

ان پري کان ايندو ڏسي ڪلاس مان ڪافي ٻاهر نڪري آيو، شايد ان ڪري ته ٻيا ٻار منهنجي بي عزتي نه ڏسن. هڪ هٿ جي آڱرين ۾ لکيل ڪتاب ڦاٿل هيس، مون کي استاد چيو ته اسڪول ۾ دير سان آيو آڻ!! سڄي هٿ سان هڪ اهڙي ٿڌڙي وهائي ڪيائين جو بس واڄت نڪري ويا. اهو ان ٿڌڙي جو آواز اڄ به محسوس ٿيندو آهي.

ان وقت سائين ظفر صاحب جو ننڍو ڀاءُ، نياز علي شر صاحب اسانجي شر ڪميونٽيءَ جو پهريون ماڻهون هو، جنهن ڪرسٽوفر ڪولمبس وانگر اسان جي ڪميونٽيءَ لاءِ نه صرف هڪ انجنيئرنگ ڪاليج دريافت ڪيو پر ان سان گڏوگڏ موڪلن واري وقت ۾ اچي اسان جي اسڪول ۾ مئٽس جا ڪلاس به وٺندو هو.

جڏهن پهريون دفعو نياز صاحب ڪلاس وٺڻ شروع ڪيا، ته خبر پئي ته وڏو ڀاءُ، ته پنهنجي جاءِ تي، پر ننڍو ڀاءُ ته ذهانت ۾ ان کان به ڪجهه رتيون اڳتي نڪتو، بس نياز صاحب جي اچڻ سان اسانجو ڪلاس مئٽس سان محبت ۾ گرفتار ٿي ويو. ڇا الجبرا، ڇا ٽرگنامينٽري، ڇا جاميٽري ڇا انگي حساب، بس هر طرف حسابن جي ڌور مچي وئي، سڄو سڄو ڏينهن صرف هڪ مضمون پڙهندا هئاسين، ۽ وقت گذرڻ جو احساس به نه رهندو هو. رسيس ۽ موڪل واريون گهٽيون زهر جيان لڳنديون هيون. دل چوندي هئي ته بس ڪلاس مان نڪرجي ٿي نه.

انهيءَ زماني ۾ وري سائين عبدالڪريم شر صاحب به ڪنهن ٻي ڪنڊ مان انجنيئرنگ جو شاگر ٿيو، اُهي ٻئي شخص اسان جي شر ڪميونٽيءَ جا انجنيئرنگ ۾ سرواڻ آهن.

مون کي ياد آهي ته 1975ع ۾، جڏهن مان اڃان گورنمينٽ هاءِ اسڪول ٺريءَ ۾ نائين ڪلاس جو شاگر هئم ته عبرت اخبار ۾ هڪ ننڍڙي خبر، نياز صاحب جي پاسپورٽ سائيز جي تصوير سميت لڳي ته مهراڻ انجنيئرنگ ڪاليج جي ليڪچرار نياز علي شر صاحب کي پرڏيهه ۾ ايشن انسٽيٽيوٽ آف ٽيڪنالاجيءَ ۾ ماسٽر ڪرڻ جي اسڪالرشپ ملي آهي ۽ هو ڪجهه ڏينهن ۾ بئنڪاڪ روانا ٿيڻ وارا آهن. خبر پڙهڻ سان ايڏي ته خوشي ٿي ڄڻ نياز صاحب جي نه پر منهنجي پنهنجي اسڪالرشپ ٿي هجي. خير اها تصوير سميت خبر مان ڪئي سال پنهنجي هڪ ڪتاب اندر رکي ڇڏي ۽ ڪيترو وقت ان خبر کي ڏسي خوش ٿيندو رهيس. شايد اها به هڪ اتساه جو سبب بني جو مان به آخر اسڪالرشپ وٺي، 1996ع ۾

انڪلنڊ Ph-D ڪرڻ لاءِ روانو ٿيس. هاڻ انجنيئرنگ جي ڊگري سان گڏ اعليٰ تعليم لاءِ اسڪالرشپ جي به خبر هڪ نئين دريافت کان گهٽ نه هئي. ڇاڪاڻ ته اسان ٻئي هڪ ئي ڳوٺ، هڪ ئي ڪميونٽيءَ سان واسطو رکندڙ آهيون. ان ڪري مونکي ان چوڻ ۾ ڪابه گهٻراهٽ ڪو نه ٿي ٿئي ته اسان لاءِ ٻه شهر بوزدار وڏا ۽ نري ميرواه، نيويارڪ ۽ لنڊن جي حيثيت کان گهٽ نه هئا. مان ته 16 سالن جي عمر پنهنجي سوٽ ڊاڪٽر غلام اصغر شر سان گڏ پهريون ڀيرو حيدرآباد 1976ع ۾ ڏٺي ۽ خبر پئي ته ٿي وي به ڪا بلا آهي، جنهن جي ذريعي ڪراچيءَ کان تصويرن ۽ آوازن سميت ماڻهون گهر ويني ڏسي سگهجن ٿا. مان ان وقت پهريون دفعو حيدرآباد گاڏي کاتي ۾ حيدر چوڪ جي پرسن هڪ دڪان تي وڪري لاءِ پيل ٿي وي ڏٺي ۽ ڪاري اسڪرين تي گهٽيءَ ۾ گهمندڙ ماڻهن جا عڪس ڏسي ڪافي وقت ويچاريندو رهيس ته واه ڪيئن نه جيئريون جاڳنديون تصويرون پيون نظر اچن. واه سائنس جي ترقي!

ان ماحول مان نڪري، نياز صاحب ڪيڏي ته دنيا جهڳي آهي ۽ پاڻ مڃرايو آهي، ان جو اندازو هن آٽر ڪٿا مان اوهان پاڻ لڳائي سگهو ٿا. مان جڏهن هن ڪتاب جو نسخو پڙهندو رهيس، نياز صاحب جا احسان آهن ته هو لکندو هو ۽ هر حصو مون ڏانهن موڪليندو به رهيو ته گڏوگڏ مان به پڙهندو رهان ۽ مشورا به ٿيندا رهن. هن ڪتاب پڙهڻ کانپوءِ، نياز علي شر صاحب جي هڪ سٺي ۽ ڪامياب زندگيءَ جي پويان هڪ راز جي به خبر پئي ته هو ڪيترو نه اوست ۽ يڪسو انسان آهي جو زندگيءَ جي هر اهم گهڙيءَ کي پنهنجي روزنامچي ۾ محفوظ ڪندو رهيو آهي. زندگيءَ جي سفر ۾ ٿيندڙ چڱايون، لڱايون، خوشيون ۽ اڏاسيون سڀ جو سڀ سندس رڪارڊ ۾ محفوظ آهن، جن کي سموھي، هن ڪتاب جي صورت ۾ ڇپرايون آهن.

حقيقت ۾ هي جيڪو اوهان جي هٿن ۾ ڪتاب آهي، اهو ان اصل ڪتاب جو اڌ به ڪو نه آهي جيڪو صرف مونکي پڙهڻ نصيب ٿيو آهي. اڌ کان به مٿي حصي کي سرجري ڪري، پاڻ ئي الڳ الڳ ڪري ڇڏيو اٿن مان کيس صلاح ڏني ته ڪنهن ٻئي عنوان تحت ان زخمي ذخيرو کي به ڇاپيو وڃي. هن ڪتاب ۾ هڪ وڏو آساهه ڀريل آهي هر ان بهراڙيءَ جي جڳهڙن ۾ پيدا ٿيندڙ ۽ پلجندڙن لاءِ، ته هو ڪنهن به وڏي اعليٰ مقام تائين پهچي سگهن ٿا، جيڪڏهن ڌيان صرف پاڻ ۾ اهليت پيدا ڪرڻ تي ڏين. نياز صاحب

’ياد آيم ڪي ڏينھڙا‘

شاھ عبداللطيف ڀٽائيءَ جي ان لازوال بيت کي حقيقت جو روپ ڏيڻ ۾
ڪامياب ويو آهي.

جنين ڏاند نه بچ، تنهن تنهنجو آسرو
اَوّل ڏين انهن کي، پوءِ اڀارين سڄ.

هي آتم ڪٿا هڪ پيغام آهي، انهن نوجوان نسل لاءِ، جيڪي پنهنجي
محنت جي بلبوطي تي ڪاميابي حاصل ڪن ٿا، هن ۾ انهن نوجوانن لاءِ
يقينن ڪوبه نياپو يا اتساهه ڪونهي، جيڪي ڪاٻي ڪلچر جي ور چڙهيل
آهن، يا وري پنهنجي اولاد کي ان ۾ دفن ڪري چڪا آهن يا وري سورس
۽ سُفارشِي ڪلچر ۾ يقين رکندڙ آهن.

هن آتم ڪٿا ۾ صرف ۽ صرف پيغام جستجو آهي، پيغام خودداري
آهي ۽ پيغام محنت آهي ۽ ان سان لاڳاپيل ڪاميابي آهي. هي آتم ڪٿا
خود غرضيءَ جي ۽ ٻين جي ٿيڪ تي زندگي گذارڻ جي ندامت تي ڪري،
همت ۽ بردباريءَ جو سبق ٿي ڏئي ۽ هڪل ڪري ته:

هلو هلو ڪاڪ، تڙ جتي نيهن اچل
نه ڪا جهل نه پل سڀڪا پسي پرين کي.

والسلام

خيراندش

ڊاڪٽر ڀاڻي خان شر،

اپريل 2016

مهاڳ

دنيا جي ادب ۾ ناول کان پوءِ جنهن صنف کي بيحد مقبوليت ملي آهي سا آتم ڪٿا (Autobiography) آهي. عام طور ائين سمجهيو ويندو آهي ته آتم ڪٿا ڪنهن جڳ مشهور شخصيت جي هجڻ ڪري، جنهن جو ادب، فنون لطيف، سياست، سائنس يا ٻئي ڪنهن ميدان ۾ وڏو نالو هجي، پر اهو ڪو ضرور ڪونهي. علامه آءِ آءِ قاضي جو چوڻ آهي ته هر ماڻهو کي پنهنجي آتم ڪٿا لکڻ ڪري. علامه صاحب اها ڳالهه ان ڪري چئي هئي ته ان سان ادب ۾ واڌارو ٿيندو. پر ٻي طرح ڏسجي ته هر ماڻهو جي زندگيءَ جا تجربا ۽ لاهه چاڙها پنهنجا پنهنجا هجڻ سبب ٻين ماڻهن کان الڳ ۽ منفرد هوندا آهن. زندگيءَ جي انهن تجربن جون ڪٿائون دلچسپ هجڻ سان گڏ ٻين ماڻهن جي لاءِ انهن تجربن مان سکڻ جو موقعو پڻ مهيا ڪنديون آهن.

انگريزي ٻوليءَ ۾ اصولڪيون يا ٻين ٻولين مان ترجمو ڪيل آتم ڪٿائون هر ميدان ۾ ڪم ڪندڙ معروف توڙي غير معروف شخصيت جون لکيل يا لکيل وڏي انداز ۾ موجود آهن. لکيل ان لحاظ کان ته ڪي مشهور شخصيتون آتم ڪٿائون جي ماهر ليکڪن کي ڳرا معاوضا ڏئي کائڻ پنهنجون آتم ڪٿائون تحرير ڪرائينديون آهن. انهن ليکڪن کي انگريزي ۾ Ghost Writer ڪوٺيو ويندو آهي.

سنڌي ٻوليءَ ۾ به معروف توڙي غير معروف شخصيتن جون لکيل آتم ڪٿائون ڇپيل آهن. نياز علي شر جو سنڌي ادب سان پراڻو تعلق آهي. هن ڪجهه ڪهاڻيون، شعر ۽ مضمون لکيا آهن. پنهنجي فيلڊ ۾ ريسرچ پيپر به ڇپيل اٿس. پر هاڻي هيءُ آتم ڪٿا سندس سڃاڻپ بنجي ويندي. سادي سُودي ٻوليءَ ۾ لکيل هن آتم ڪٿا ۾ ڀلي عبارت آرائي جي چاشني نه هجي، پر بيان جي سادگي ان جي سونهن آهي، جنهن ۾ سچائي ڀريل آهي.

نياز علي شر ننڍپڻ کان ڏکين ۽ اڙانگين حالتن کي منهن ڏيندي تعليم حاصل ڪئي. پرائمري کان پوءِ سيڪنڊري ۾ پڙهڻ دوران هو ڳوٺ کان 10 ڪلوميٽر پري جهنگ واري ويران رستي تان ٽن سالن تائين پنڌ ڪندو رهيو. ان دور جي پرائمري تعليم بابت پڻ هن ڄاڻ ڏني آهي. ان زماني ۾ پرائمري اسڪولن جي استادن جي پروموشن بدلين، جزا ۽ سزا جو معيار ان ڳالهه تي پرکيو ويندو هو ته سندن شاگردن جو ڪيترو

سيڪڙو امتحان ۾ ڪامياب ٿي سگهيو آهي. وڏي ڳالهه ته اهليت جي بنياد تي شاگردن کي پاس يا ناپاس ڪيو ويندو هو جنهن ۾ ڪنهن به قسم جي سفارش جو عمل دخل نه هوندو هو. تڏهوڪي پرائمري توڙي ان کان مٿي واري تعليم جي جيڪا پيڙهي ٻڌل آهي سا سنڌ ۽ ان جي نئين نسل جي لاءِ هڪ وڏي بدنصوبي ۽ سانحو آهي.

نياز شر ملڪ ۾ رائج تعليمي سرشتي تي جيڪا تنقيد ڪئي آهي سا ڪنهن حد تائين صحيح آهي. پرائمري کان وٺي هائر سيڪنڊري تائين ٻارن کي ٻولين جي سکڻ ۽ پڙهڻ لاءِ وڌيڪ زور ڏنو وڃي ته سنڌي ٻوليءَ جي صورتخطي ۾ 52 اکر آهن جيڪي تمام گهڻا آهن ۽ انهن ۾ ڪيترا غير ضروري آهن معصوم ٻارن تي 52 اکرن جو وزن چڱو خاصو گرو آهي.

اتر ڪٿا ۾ ليکڪ پنهنجا ويچار ته ڏئي سگهي ٿو، پر اها اصل ۾ يادگيرين تي ٻڌل هوندي آهي. نياز علي شر پنهنجي ننڍپڻ جون ڪيتريون يادگيريون بيان ڪيون آهن جيڪي سندس جاکوڙ واري زندگي سان تعلق رکن ٿيون ۽ ساڳئي وقت اهي دلچسپ پڻ آهن. سندس شروعاتي زندگي ڏاڍي ڏکي گذري، پر هن ان ڳالهه جي شڪايت نه ڪئي آهي. سندس ننڍپڻ رڳو پري پنڌ ڪري اسڪول اچڻ وڃڻ تائين محدود ڪونه هو. هن کي سخت اُس ۽ گرميءَ ۾ پيرين اگهاڙي مال چارڻ، زمين ڪاهڻ ۽ ٻيا ننڍا وڏا ڪم به ڪرڻا پوندا هئا. اتر پاس ڪرڻ تائين هو آهي سخت پورهيا ڪندو رهيو.

ڪاليج ۾ پڙهائي دوران هن جو واسطو شاگرد تحريڪ سان پيو ان وقت ون يونٽ جي خلاف هلندڙ تحريڪ ۾ هن حصو ورتو. هن جو اهو ذاتي تجربو چئجي يا مشاهدو ته سياسي پارٽين پنهنجن مفادن کي حاصل ڪرڻ لاءِ سنڌ جي نئين نسل کي تشو پير وانگر استعمال ڪيو آهي. سنڌ ۾ تعليم جي تباهي جي شروعات سياسي جماعتن جي هٿان ٿي. هن کي ان ڳالهه جو به افسوس آهي ته ڪمپيوٽر جي دور ۾ داخل ٿيڻ باوجود، سنڌي ماڻهن جي شعور ۾ گهٽتائي ٿي آهي. ڪمپيوٽر هجي، ڪميونيڪيشن جا جديد وسيلو هجن توڙي بيشمار ٽي وي چينل ۽ موبائيل فونون انهن سڀني جي هوندي به سنڌي سماج ۾ ذهني سجاڳي ۽ شعور جي پيدا ٿيڻ جا ڪي به آثار نظر نٿا اچن. سياسي پارٽيون سنڌي ماڻهن کي ووٽ لاءِ ته استعمال ڪنديون رهن ٿيون، پر سندن سماجي ۽ معاشي بهتري لاءِ ڪجهه ڪرڻ بدران مال ڪمائڻ ۾ مشغول ٿيو وڃن.

سنڌ جي سرڪاري توڙي خودمختيار ادارن ۾ جيڪا ڪرپشن، اقرباپروري ۽ نااهلي آهي ان کي به نياز علي شر پنهنجي آتر ڪٿا ۾ وائڻو ڪيو آهي. اهي ٻڌل سڌل ڳالهيون ڪو نه آهن. پر هن جا ذاتي مشاهدا آهن. سنڌ سرڪار جي آبپاشي کاتي، حيدرآباد ڊولپمينٽ اٿارٽي (HDA)، سکر جي لاءِ ترقياتي اداري، نساسڪ وغيره جهڙن ادارن ۾ هن کي جيڪي تلخ تجربا ٿيا، سي سڀ پڙهندڙن سان ونڊيا اٿس. اها خبر به اسان کي سندس آتر ڪٿا مان پئي ٿي، ته قاسم آباد ۽ ڄام شوري ۾ گلشن شهباز جي رٿابندي هن جي ڪيل آهي. افسوس آهي ته گلشن شهباز جي رٿا پوءِ رلي وئي ۽ اڃا تائين رليل آهي.

وچ ۾ هو سعودي عرب ۾ قسمت آزمائي ڪرڻ ويو جتي سندس محنت ۽ اورچائي کي ساراهيو ويو. هن کي البت اهو ڏسي ڏک ٿيو ته عرب دنيا ۾ غير عرب يا عجمين سان سٺو سلوڪ نه ٿو ڪيو وڃي. سندس لکڻ موجب:-

”عرب دنيا جي مقامي ماڻهن جي نظر ۾، دنيا ۾ صرف ٽي قوميتون آهن. سڀ کان وڌيڪ عزت وارو خواجه آهي جيڪو يورپ يا آمريڪا جي نسل مان ٿئي ٿو. ٻئي نمبر تي مقامي عرب اچن ٿا ۽ ٽئين نمبر تي غير عرب يا عجمي آهن جيڪي پاڪستان، هندستان، بنگلاديش، فلپائن وغيره مان آيل هجن. مقامي ماڻهن جو سلوڪ ٽنهي قسمن جي نسلن سان مختلف هوندو آهي.“

هي ڪتاب آتر ڪٿا هجڻ سان گڏ سفرنامو پڻ آهي. نياز شر انجنيئرنگ جي اعليٰ تعليم ٿايلينڊ مان حاصل ڪئي. اتي پڙهڻ دوران هو ملائيشيا ۽ سينگاپور به گهمي آيو. آتر ڪٿا ۾ انهن ٽنهي ملڪن جو سربستو احوال ڏنو اٿس. سعودي عرب ۾ نوڪري دوران هو اردن، شام، مصر، ترڪي، يونان، انگلنڊ، فرانس ۽ ڪئناڊا مان چڪر هڻي آيو. کيس ڪئناڊا جي اميگريشن به ملي پر اتي وڌيڪ وقت رهي ڪونه سگهيو پوءِ وطن جي چڪ ۾ سعودي عرب کي به الوداع چئي ساڻيه سنڌ ۾ موٽي آيو. هن واپس اچي پهرين مهراڻ يونيورسٽي آف انجنيئرنگ اينڊ ٽيڪنالاجي ۾ پراجيڪٽ ڊائريڪٽر جي حيثيت سان ڪم ڪيو، پوءِ نيڪ ارادن سان سکر جي ترقياتي اداري نساسڪ ۾ مئنيجنگ ڊائريڪٽر ٿيڻ قبول ڪيائين. پر اتي سياسي ماڻهن جي مفادن ۽ رشوت خوريءَ جي گرم بازاریءَ کيس وڌيڪ وقت رهڻ نه ڏنو. نساسڪ سکر جي سياسي

‘ياد آير كي ڏينھڙا’

اڳواڻن جي لاءِ مال ميڙڻ جو هڪ وسيلو آهي چڱو ٿيو جو نياز شر اتان خيريت سان پنهنجا پلاند آڃا ڪرائي آيو.

مڪروه مفادن وارا سياسي اڳواڻ جن جي هٿن ۾ سالن کان وٺي سنڌ جي اعليٰ اقتدار جون واڳون رهيون آهن تن راشي ۽ نااهل ڪامورن سان گڏجي سنڌ ۾ ڦرلٽ ڪري جيڪا تباهي ۽ بربادي ڪئي آهي، اهو داستان به هن آتم ڪٿا جو اهم حصو آهي.

نياز علي شريءَ آتم ڪٿا سندس ذاتي زندگيءَ جو ته بيان آهي، پر سنڌ جي سماجي، سياسي، معاشي ۽ تعليمي حالتن سان گڏ ادارن جي بدحالي جو به داستان آهي.

شوڪت حسين شورو

ڄام شورو

6 اپريل 2016

بسم الله الرحمن الرحيم.

اول الله علیم، اعلي، عالم جو ڌڻي،
قادر پنهنجي قدرت سين، قائم آه قديم
والي، واحد وحده، رازق رب رحيم
سو ساراھ سچو ڌڻي، چئي حمد حڪيم
ڪري پاڻ ڪريم، جوڙون جوڙ جهان جي.

وَحَدَهُ لَشَرِيكَ لَهُ، جن اُتوسين ايمان،
تن مڃيو مُحَمَّدُ ڪارڻي، قلب ساڻ لسان،
اوه فائق ۾ فرمان، اوتڙ ڪنهن نه اوليا

وَحَدَهُ لَشَرِيكَ لَهُ، ٻڌه نه ٻوڙا
ڪِ تو ڪنين نه سڻا، جي گهٽ اندر گهوڙا،
گاڙيندين ڳوڙها، جت شاهد ٿيندءِ سامهان

وَحَدَهُ لَشَرِيكَ لَهُ، اهو وهائج وي،
ڪٿين جي هارائين، هنڌ تنهنجو هي،
پاڻان چونڌ پيءُ، پري جام جنت جو

ساري رات سُبْحان، جاڳي جن ياد ڪيو،
اُن جي عبدالطيف چئي، مٽيءَ لڌو مان،
ڪوڙين ڪن سلام، اڳهه اچيو اُنجي.

(شاهه عبداللطيف ڀٽائي)

بسم الله الرحمن الرحيم

شر قبيلي جي مختصر تاريخ

جڏهن کان هيءَ دنيا قائم ٿي آهي، ابن آدم مان ڪيترين قومن هن ڌرتي تي پنهنجي حڪمراني قائم ڪري، پنهنجو دٻڊو جمائي تاريخ رقم ڪئي آهي. ڪن جنگيون ڪيون، ڪن سمنڊ جا سينا چيري، ان ۾ سفر ڪرڻ لاءِ رستا ٺاهيا، ڪن کوجنائون ڪري ايجادون ڪيون ۽ وري تاريخي اهڃاڻ ڇڏي، ايندڙ نسلن تائين پنهنجون يادگيريون قائم ڪيون آهن.

اسان جا وڏا به، زماني جي لاهن ڇاڙهن ڪري هڪ اهڙي قبيلائي جنگ سان دو چار ٿيا، جو پنهنجا جوڌا جوان مارائي، پنهنجي اباڻي ڌرتي تان لڏڻ لاءِ مجبور ٿيا. سوبه اهڙي حالت ۾، جو ماريل قافلي ۾ رڳو عورتون ۽ معصوم ٻار شامل هيا، جيڪي در در جون ٺوڪرون کائيندا، انصاف لاءِ پڪاريندا رهيا پر ڪنهن به وقت جي حاڪم يا راجا، سندن داد نه ڪيو ۽ نه بدلو وٺي ڏنو. جيڪو ڏاڍو سو گابو ٿيو، قصور ڪنهن به ڌر جو ڪونه هو، رڳو وقت جي ستم ظريفي هئي، جو ان زماني ۾ انسان جي جان جي ايتري اهميت ڪانه هوندي هئي ۽ نه وري انصاف جو ماڻ مٿاهون هيو.

مير نصير خان نوري، والي قلات ۽ حاڪم وقت (1749-1794 ع) جي درٻار مان مظلومن کي انصاف ڪونه مليو، نه وري انصاف ڪرڻ جي ڪوشش ڪئي وئي. ايئن ڪٿي چئجي ته ان زماني جي رياستي نظام ۾ انصاف جي اهميت ڪونه هئي. هي قبيلائي جنگ به، هندستان جي ان دور جي ڪهاڻي آهي، جڏهن يورپي قومون، هندستان جي سر زمين تي، پنهنجا پير پختا ڪري رهيون هيون.

شر قبيلي سان بلوچستان جي علائقي ۾، جيڪي وهيو واپريو، اُن جو سربستو احوال جيڪو پيڙهي در پيڙهي، اسان جي بزرگن کان اسان تائين پهتو آهي، اهو سهيڙي سموهي پيش ڪجي ٿو. جيئن اسان جي نئين نسل کي پنهنجن وڏن بابت خبر پوي. هن وقت اسان معاشري ۾ بينڪي زندگي گذاري رهيا آهيون، پر اسان جا وڏا، انهن وقتن ۾ مال ڌارڻ، چارڻ، پالڻ ۽ پوکي راهي ڪري، گهمي ڦري گذر سفر ڪندا هيا، جنهن لاءِ اسان کي انهن تي فخر ڪرڻ گهرجي، جو هو محنت ڪري کائيندا هيا. انهن جوعداوتي دور هيو، انهن جي مقابلي ۾ اسان اڄ ڪلهه وڌيڪ

آرامده آهيون، جو ٿوري محنت ۽ نوڪري ڪري دنيا جا سڀ سک ماڻي رهيا آهيون.

بلوچستان ۽ پنجاب صوبن کان سواءِ سنڌ جي سڀني ضلعن جهڙوڪ: گهوٽڪي، سکر، شڪارپور، لاڙڪاڻو، نواب شاھ، سانگهڙ ۽ ميرپورخاص ۾ جهڙوڪ شر گهڻي تعداد ۾ آباد آهن، انهن جو هن واقعي سان تعلق نه به هجي، پر ذڪر کيل واقعي سان رڳو اسان جا وڏا متاثر ٿيل آهن، ٻيا مبدا هن واقعي کي خيالي قصو ڪري سمجهندا هجن. بهرحال اسان وٽ ثابت ڪرڻ جا سڀ ثبوت موجود آهن، جنهن مان سڀ کان پڪي شاهدي، شوري واري زمين جو سرڪاري رڪارڊ ۽ فارسي ۾ لکيل، زمينن جون سڏون ۽ شوري علائقي ۾ شرن جو تار واري ماهي واري قبرستان ۾ اجتماعي قبرن وارو قلعو پڪ ڏيارڻ لاءِ موجود آهي.

بلوچن وٽ اصل کان علم گهٽ هو، جو انهن جي رهائش، هميشه شهرن کان پري، ڪوهستاني علائقن ۾ هئي، جنهن ڪري انهن جي تهذيب ۽ تمدن، صرف جابلو بياباني ۽ ڪوهستاني طرز تي رهي. جنهن ڪري بلوچن جي تاريخ لکڻ وارو خود بلوچن مان ڪونه هو. اڄ کان اٽڪل ٻه اڏائي سؤ سال اڳ، انگريز تاريخدانن، بلوچ قومن جي تاريخ لکڻ لاءِ قلم کنيو ۽ جڏهن بلوچ، ايران ۽ بلوچستان جي علائقي ۾ اچي سهڙيا، ته اتي انگريزن گهمي ڦري، بلوچ قومن جو حسب نسب ۽ ٻيا مشهور تاريخي واقعا، جيڪي ان وقت شعر و شاعري ۽ قصن جي صورت ۾ ملي سگهيا، انهن کي ڪتابي صورت ۾ آڻي، بلوچ قوم بابت ڪتاب لکي ورتا.

بلوچ قومن ۾ وقت جي رفتار سان جڏهن تعليم جي روشني پهتي ته ڪجهه بلوچ تاريخدان به پنهنجي قوم تي تاريخون لکي ورتيون، پر انهن تاريخن جي مواد جو پڻ بنياد به اڳ وارين غلط برابر لکيل تاريخي ڪتابن تان حاصل ڪيو ويو ۽ ان وقت بلوچ قوم جا مختلف قبلا، ايران، بلوچستان مان مختلف علائقن جهڙوڪ: پنجاب، سنڌ، گجرات، افغانستان وارن ڏوراهن علائقن ڏانهن لڏ پلاڻ ڪري چڪا هئا. انهن تاريخدانن، انهن لڏي ويل قبيلن جي لڏ پلاڻ بابت تمام ٿورو تذڪرو ڪيو آهي.

شر قبيلي ۾ به، علم گهٽ هجڻ ڪري، اهي پڻ ٻين بلوچ قبيلن وانگر ايران ۽ بلوچستان جي مختلف علائقن مان سنڌ، پنجاب ۽ افغانستان ڏانهن لڏ پلاڻ ڪندا رهيا آهن. جنهن ڪري ڪنهن به قديم يا جديد تاريخ نويس، انهن جو ڀرپور تذڪرو، پنهنجن تاريخي ڪتابن ۾، ماسوائِي

ڪجهه تاريخن ۾، مختصر حوالي ڏيڻ کان سواءِ نه ڪيو آهي، جيڪو بلڪل ناڪافي آهي. ان وقت شر قبيلي ۾ اهڙو ڪوبه ماڻهو نه هيو، جيڪو پنهنجي قوم جي تاريخ، قلم بند ڪري محفوظ ڪري سگهي ها. اسان کي به هاڻي محسوس ٿيو آهي ته اسان جي نئين نسل، جنهن ۾ علم اچي ويو آهي، ته ڪا اسان جي تاريخ به هجي. ڇاڪاڻ ته انهن کي پنهنجي قومي تاريخ سان ڪا دلچسپي ايتري نه رهي آهي. انهن کي اها به خبر نه آهي، ته اهي اصل ۾ ڪير آهن، ڪٿان آيا آهن يا انهن جي اصليت ڪهڙي آهي يا انهن جي بزرگن ڪهڙا تاريخي ڪم ڪيا، يا ڪهڙا ڪارناما سرانجام ڏنا آهن. پنهنجن وڏڙن جون ڳالهيون ٻڌي محسوس ٿئي ٿو ته انهن ۾ ڪيتري نه شرافت، ديانت، اتفاق، اتحاد، غيرت، جرئت، بهادري، پيار ۽ محبت هئي، جنهن مان اسان کي سبق حاصل ڪرڻ گهرجي ۽ انهن جي نقش قدم تي هلڻ سان فخر محسوس ڪرڻ گهرجي ۽ انهن جي با اصول ڪردار مان رهنمائي حاصل ڪرڻ گهرجي.

سنڌي ۾ عام چوڻي آهي، ته شر شوري ۾، رڌان ڏوري ۾، اُن ڀوري ۾ بند پيلو آهي. اڄ کان اٽڪل سوا ٻه سؤ سال کن اڳ، جڏهن خيرپور رياست ۾ مير سهراب خان (1745-1830ع) جي دور حڪومت (1783-1811) هئي ۽ هندوستان جي سرنگا پٽن ۾ انگريزي فوجون ٿيڻو سلطان سان برسر پيڪار هيون. ان وقت بلوچستان جي قلات رياست تي، مير نصير خان نوري جي حڪومت هئي ۽ شوري جو علائقو رياست قلات جي ماتحت هو. تڏهن شوري علائقي ۾، شر گهڻي تعداد ۾ آباد هئا، جن جو ڌنڌو زمينداري، پوکي راهي، مال ڌارڻ ۽ چارڻ هيو. شر جاگير جا مالڪ ها ۽ هڪ مخصوص علائقي تي سندن مڪمل ڪنٽرول هو. اُن زماني جي رواج مطابق، سندن رهڻي ڪهڻي، شاهائي هئي جو وڻن نوڪري ڇاڪري ڪرڻ ۽ سڌ وغيره ڏيڻ لاءِ لنگها ۽ مڱڻهار ۽ هلڪا ڪم ڪرڻ لاءِ، ڪاسبي جهڙوڪ، حجر، ڪنير، ڊڪڻ وغيره پنهنجا ويهاريل هوندا هئا.

هي علائقو جيڪب آباد، سنڌ کان اتر طرف ٽيمپل ڊيرو ريلوي اسٽيشن، جيڪا ڊيرا مراد جمالي ڊويزنل هيڊ ڪوارٽر کان اٽڪل، 25 ڪلوميٽر اوڀر طرف موجوده، پٽ فيڊر ڪئنال سان واقع آهي.

شر شوري علائقي ۾ شرن جي آبادي سان ڪجهه ميلن جي مفاصلي تي، ٻين قومن سان گڏ، بڙدي قبيلو به گهڻي تعداد ۾ آباد هو، جنهن جو ان وقت سردار هيرو خان بڙدي هو. شرن جو وڏو، بلوچ خان پٽ قادن فقير

هو. هي سڀ قبيلن، خصوصاً شر ۽ بڙدي هڪ ٻئي سان صدين کان وٺي قرب ۽ محبت سان رهندا پئي آيا. مشهور ڳالهه آهي ته شرن مان هڪ مڙس، پنهنجي برادري وارن کان ڪاوڙجي پنهنجا ٻار ٻچا وٺي وڃي هيرو خان بڙدي جي ڳوٺ ۾ رهڻ لڳو، جيڪا ڳالهه ان وقت شرن کي نه وڻي، جو غيرت خلاف هئي. شرن پنهنجو هڪ ماڻهو هيري خان ڏانهن نياپو ڏئي موڪليو، ته ان شر کي ٻارين ٻچين سميت واپس ڪري، جنهن تي چوائي موڪليائين ته ’اسان کي پٽ جو وهانءُ ڪرڻو آهي، بلوچ خان وارا پل سڌ به پري وڃن ۽ پنهنجي بروج کي به وٺي وڃن. نياپو ڏيڻ وارو ماڻهو، نالي دليل خان، شرارت ڪري انهيءَ نياپي کي ٻيو رنگ ڏنو، جڏهن ڳوٺ جي ويجهو واپس آيو ته گهوڙي تان لهي پيادو ٿي، پٽڪو ڪنڌ ۾ وجهي، ماريل ماڻهو وانگر لڏندو لمندو اچي پهتو. پڇڻ تي ٻڌايائين، ته ’هيري خان چيو آهي ته سڀني شرن کي موڪل آهي، جيڪو وڻين سو ڪن پر ماڻهو ڪونه موٽائيندس. اها ڳالهه بڙندي ئي شر بروج ۾ مَمَٽ مڃي ويو، کين ڏاڍي چڙ لڳي ته آخر ڪهڙي سبب هيرو خان اها زيادتي ٿو ڪري، نه ڪو جهيڙو اڳ اسان سان ٿيل آهي، نه وري ڪو سندس پاند پلاند يا ڌيتي ليتي رهيل آهي، اها سئين سڌي اره زورئي آهي. شر بروج دليل کان، نه آڏي پڇي نه ٿيڏي، سندس ڳالهه تي اعتبار ڪري، جهيڙي ۽ پلاند وٺڻ جي تياري ڪرڻ لڳا.

ڪجهه ڏينهن کانپوءِ بلوچ خان وارا پنهنجا ماڻهو هٿيارن پنهنوارن سان ساڻ ڪري، گهوڙن تي چڙهي شام جو هيرو خان بڙدي جي ڳوٺ ٻاهران پهچي، پنهنجو مڱڻهار موڪلي هيري خان ڏانهن نياپو ڪيائون، ته ٻاهر اچي اسان سان ڳالهائ. هيري خان، مڱڻهار جو نياپو ٻڌي، حيران ٿي ويو ته بلوچ خان ٻاهر ڇو بيٺو آهي. شادي جو سڌ به اٿس، اچي ڇو نه ٿو؟ شادي جو موقعو هيو، سڌ به اُٿاريل هيو، هيري خان جلدي ۾ پنهنجي گهوٽ پٽ، جنهن جي ان رات شادي ٿيڻي هئي، کي بلوچ خان ڏانهن موڪليو ته وڃ پنهنجي چاچي کي هيڏي وٺي اچ گهوٽ گهوڙي تي چڙهي، جئين شرن جي ويجهو پهتو، ته بندوق سان فائر ڪري کيس ماري وڌائون ۽ پاڻ گهوڙن تي ٽاپ ٽاپ ڪندا، واپس ڳوٺ ڏانهن هليا آيا. ٻُڌين جڏهن بندوقن جا نڪا ٻڌا ته تڙ تڪڙ ۾ وٺي اوڏانهن پڳا، ويجهو وڃي ڏٺائون ته گهوٽ مئو پيو آهي. اتان لاش ڪڍي جڏهن گهر پهتا ته ماتر مڃي ويو. ڪجهه ڏينهن کان پوءِ هيري خان، پنهنجا ماڻهو گڏ ڪري، پلاند وٺڻ جي تياري

ڪري، شرن جي ڳوٺ تي هلان ڪئي. جڏهن شرن جي ڳوٺ ڀرسان، بڙدين جو اوچتو لشڪر پهتو، ته رڻ پٽ ۾ رڳو ڌوڙ ڌڪاءُ، گهوڙن جي سُنبن جا ڪڙڪاٽ ۽ جنگ جو پڙاڏو هو. شر به اوچتو حملو ڏسي، گهرن کان ٻاهر نڪري، ميدان ۾ سنيري بيٺا، تڙ تڪڙ ۾ کين جيڪي ڪجهه هٿيار مليا، انهن سان وڙهي مڙسن کي منهن ڏيڻو پيو.

ڇاڪاڻ ته ميدان ڇڏي ڀڄڻ پاڙين جو ڪم هيو اوچتو حملو ڪري شرن سمجهي ورتو ته مردن جو ميدان مان ٻڃي موٽڻ مشڪل آهي. ان لاءِ عورتن ۽ ننڍن ٻارن جي رکوالي ڪرڻ لاءِ منگهه خان جو وڏو پٽ دوست علي، جيڪو ان وقت نوجوان هو ۽ ٻين ساٿين سان گڏ ميدان جنگ ۾ موجود هو، ان کي زبردستي ڪجهه ماڻهن گڏجي ڌڪي ٻاهر عورتن ۽ ٻارن جي رکوالي لاءِ موڪليو ۽ پر ۾ موجود عورتن به هن کي ميدان ۾ وڃڻ کان روڪيو، جو غيرت جي تقاضا به اها هئي. ان دوران دويدو جنگ شروع ٿي وئي، تلوار بازي ڪندا رهيا پر ٿوري دير کانپوءِ شرن جا مڙس مرندا رهيا، جو مخالف ڌر تعداد ۾ شرن کان گهڻي هئي. اهڙي حال ۾ شر مقابلو ڪندا رهيا پر ميدان نه ڇڏيائون ۽ جڏهن ميدان نريو ته شرن جا ستر کن مڙس مري چڪا هئا ۽ بڙدين جا رڳو ڏهه ماڻهو مئا.

تيرهين صدي جي شروعاتي جهالت واري دؤر ۾ هي هاڃيڪار واقعو ٿيو. هڪ اندازي موجب 1204 هه مطابق 1790ع جي ابتدائي مهينن دوران پيش آيو، ان وقت خيرپور رياست تي مير سهراب خان جي حڪومت هئي، جيڪا ستاويھ سالن جي عرصي (1784-1811) تي مشتمل هئي.

شرن جا گهڻا مرد مارجي ويا، سواءِ انهن جي، جيڪي ان وقت ڪنهن سانگي يا مال چارڻ لاءِ گهرن کان ٻاهر هئا، جن ۾ ميان حسين فقير به شامل هيو ۽ باقي ننڍڙا ٻار ۽ عورتون وڃي ٻڃيا. شرن جي ان بچيل ڪڙول ۾، سڀ کان وڏو مرد، ميان حسين فقير پنهنجن ڀائرين، دوست علي ۽ قائم خان سميت پنهنجي لڙيل قافلي کي گڏ ڪندي چيو ته، ”هاڻي هن تلاءُ مان پنهنجي قريبن جو ڪهڙو رت پيون، اچو ته هي ملڪ ڇڏيون يا رياست قلات جي والي مير نصير خان نوري (1749-1794ع) ڏانهن فرياد ڪڍي هلون، ته من داد ٿئي.“ هن مظلوم قافلي ۾ شرن جي وڏڙي ڏاڏي گهنوري سيني بچيل ننڍن ڇوڪرن ۽ ڇوڪرين کي گڏ ڪري شامل ڪيو، ڇوڪرن ۾، دوست علي خان، قائم خان، صالح خان، سهراب خان، دوستن، واسو ۽ ٻيا ڪيترائي ننڍڙا ٻار، ڇوڪرا، ڇوڪريون شامل هئا. جڏهن پنڌ

پيادي هلي ڪشالا ڪڍي، قلات پهتا ته والي قلات جي درٻارن کي ٻئي ڌر پلي ڇڏيو هو، جو فريادين کي والي رياست، سان ملڻ نه ڏنائون. آخرڪار قافلي جي مهندارن ميان حسين فقير، دوست علي ۽ قائم خان صلاح ڪئي، ته محلات جي پوئين پاسي، ڪوٽ جي ڀرسان بينل وڏي وٺ تي چڙهي وڃي، فريادون ۽ دانهون ڪريون ته جيئن والي رياست دانهون ٻڌي وٺي. پوءِ حسين ۽ دوست علي، ٻه ٽي ننڍا ٻار وٺي، وٺ تي چڙهي وٺي دانهون ڪيون ته، فرياد آ، فرياد آ، اسان سان ظلم ٿي ويو. درٻار اندر اچڻ نه ٿا ڏين ۽ توهان تائين پهچڻ ڪونه ٿا ڏين. ’مير نصير خان‘، اهي دانهون ٻڌي پوءِ قافلي کي پاڻ وٽ درٻار ۾ گهرايو، جتي کيس سڄو سربستو احوال ڪري ٻڌايو ويو ته فريادي ڌر جا ماڻهو مارجي ويا آهن ۽ حملو ڪندڙ ڌر جو جزوي نقصان ٿيو آهي. شرعي ۽ بادشاهي عدالت ڪريو. انصاف ٿئي ۽ نقصان پراڻي معاوضو ڏياريو وڃي يا بدلو ورتو وڃي. جنهن تي مير نصير خان نوري چيو ته ٻئي ڌرين سان جي رعيت آهن. انڪري قصاص ڪري، ايترا ماڻهو ڪونه ماريائين. اهو مون کان ڪونه ٿيندو، البت توهان کي اجازت ٿو ڏيان ۽ حفاظت لاءِ فوجي دستو به ڏيان ٿو، توهان خيرپور رياست جي والي مير سهراب خان وٽ وڃو، اهو توهان کي پنهنجي رياست ۾ رهائيندو، جو مير سهراب خان، مون ڏانهن لکيو آهي ته ڪجهه بلوچ ماڻهو مون کي ڏياري موڪليو، توهان به بلوچ آهيو، اوڏانهن وڃو، جو توهان جي اتي ضرورت به آهي. جڏهن پنهنجي رياست جي والي جي ڪورٽ مان هنن کي انصاف نه مليو ته ان اميد سان، خيرپور ڏانهن وڃڻ قبوليو ته من اتان انصاف ملي يا پاند پلاند وٺي سگهجي. تنهن کان پوءِ هي عورتن ۽ معصوم ٻارن جو قافلو، خيرپور جي ڪوٽڏجي شهر پهتو، جتي مير سهراب خان، قافلي جي ڏاڍي مرحبائي ڪئي ۽ انهن کي گادي واري شهر کان اولهه طرف، مير واه کان به اولهه ڪجهه ميلن جي مفاصلي تي، رهڻ جي اجازت ڏني. اتي وڃي رهيا، جتي هاڻي نيشنل هاءِ وي سان گڏ جسڪاڻي ڳوٺ آهي.

مير سهراب خان (1745-1830ع)، انهن مظلوم شرن جي ڪٽنب لاءِ، ’روزينه‘ (وظيفا) مقرر ڪري، مٿن چيڙون ۽ بيگارون معاف ڪري، وڏو احسان ڪيو. مير سهراب خان کان پوءِ سندس فرزند مير رستم خان ۽ ان کانپوءِ ننڍي ۾ ننڍو فرزند، مير علي مراد خان والي مقرر ٿيو، ته ان به شرن جا اڳوڻا حق ۽ تنخواهون جاري رکيون. مير علي مراد خان جي

نيڪ ناميءَ جي ساري ملڪ ۾ هاڪ هلندي هئي ۽ شرن تي محبت ۽ شفقت جي نظر گهڻي هوندي هئي.

ان ڳوٺ ڀرسان ٿاڙي واري پٽ آهي، جتي اچي رهيا، اتي رهڻ انهن کي پسند نه آيو، جو اتان ميرن جاڙڌائي يا لشڪري ماڻهو ايندا ويندا هئا ۽ اها ڳالهه کين پسند ڪانه آئي، جو سندس پٽ پوٽا ننڍا ها ۽ نينگريون نوجوان هيون. ڪجهه ڏينهن کانپوءِ مير سهراب خان وٽ پيش ٿي، کيس عرض ڪيائون ته ننڍا نوجوان آهن، هتي هيسجي ويندا، ڇاڪاڻ ته مورا اُنن اڳيان سامائجي ڪونه سگهندا، ڇيٽاڙجي ۽ لتاڙجي ويندا. اسان کي رياست ۾ ڪنهن پيءُ جاءِ تي ويهڻ جي اجازت ڏيو. مير صاحب ڳالهه کي سمجهي ويو ۽ انهن کي اجازت ڏنائين ته رياست خيرپور ۾ جتي توهان کي پسند اچي، اُتي وڃي رهو. سڄو ڪٽنب ڪڙول ڳوٺ ’ٿاڙي واري پٽ‘ تان لڏي اچي گيلي واري پٽ تي ويٺا. اها جاءِ موجوده ڳوٺ وڏن شرن کان اوڀر طرف، اٽڪل هڪ ٻن ميلن جي مفاصلي تي آهي. اها جاءِ جيئن ته واريءَ جا ڌڙا هئي ۽ مال متاع لاءِ، گاهه ڪونه ٿيندو هو، نه وري اُن وغيره ۽ نه پوک پراهه ٿيندي هئي، انڪري اتان لڏي، موجوده ڳوٺ شرن ۾ ويٺا، جنهن ڳوٺ جو نالو بنگو خان شر مان بدلجي پوءِ مينگهو فقير شر ٿيو ۽ اهو علائقو سرسبز هو، جو اتان ميرواهه ڪئنال وهندڙ هيو.

بحرحال موجوده ڳوٺ ٻڌڻ کانپوءِ، هن ڳوٺ جي اڀرندي طرف ويٺل، مري پروچن اچي سندن چوڪرن سان ڪينس ڪئي ڪجهه وقت کانپوءِ، هي ننڍا ٻار جڏهن اچي جوان ٿيا ته مري پروچن کي دٻائي تنگ ڪري انهن کي اتان لڏائي ڇڏيائون.

ان دوران منگهه خان جي ٻين ڀائرن، هر هڪ عظمت خان، حسين فقير، جئيند خان ۽ جَلو خان وارن جي آڪهه، وري ٿورو پري ٿي اولهه طرف ميل ڏيڍ جي مفاصلي تي وڃي ڳوٺ گهنڊ (رسولپور) ۾ ويٺا ۽ ڪجهه زمينون هٿ ڪري، کيتي پاڙي ڪرڻ لڳا، جتي هنن کان اڳ ۾ ڪيريا ذات جا ماڻهو ويٺل هئا، انهن جو چڱو مڙس ماڪن خان ڪيريو هو، جنهن پڻ شرن سان شرارتون ڪيون، ته جيئن تنگ ٿي شر اتان لڏي ۽ ڇڏي وڃن. هڪ ڏينهن ماڪن خان ڪيريو، جيئن گهوڙي تي چڙهي، شرن جي اصل وڏي ڳوٺ آيو ته غلام حيدر فقير، جيڪو ڳوٺ جو اُنهيءَ وقت چڱو مڙس هو، بچ ڪرائي، مار ڏياريائين. جتان ماڪن خان، رياست جي مير صاحب ڏانهن دانهن کڻي ويو. مير صاحب چيس ته تنهن جي فرياد ڪونه

ٻڌندس، جو شر مظلوم آهن چڱو ٿيندو ته تون اتان لڏي ڪنهن ٻئي هنڌ وڃي ويهه، جو اهي توکي اتي رهڻ ڪونه ڏيندا. ماڪن خان ڪيريو، اتان لڏو ڪڍي وڃي نوابشاهه ڀرسان ويٺو. ان زماني ۾ زمين جي مالڪي ڪانه هوندي هئي. زمين لاءِ پاڻيءَ جو ڪو خاطر خواهه ذريعو ڪونه هوندو هو، البت واهه وغيره اونهارِي ۾ وهندا هئا ۽ سياري ۾ وري چرخي يا نارن ذريعي آبادي ٿيندي هُئي. جيڪو جتي رهندو هو، اهو زمين جو علائقو پنهنجي قبضي ۾ رکندو هو. مال متاع چارڻ لاءِ ڇوڪرا رکندا هئا ۽ پاڻي اچڻ جي صورت ۾ ڪجهه آبادي به ڪندا هُيا. ملڪ ۾ ماڻهو ٿورا هئا، زمينون گهڻيون هيون. هُڙ ڦار جو ڪم، زمينن ۾ گهٽ يا بنهه ڪونه ٿيندو هو. زمين جا علائقا، قبيلي جي نالي يا چڱي مڙس جي نالي سڏبا هئا، ڪو خاص سرڪاري رڪارڊ ڪونه هوندو هيو. ماڻهو پنهنجي مرضي ۽ سهوليت خاطر لڏپلاڻ ڪندا رهندا هيا، جتي ويندا هيا، اتي زمينون هٿ ڪري ويهي رهندا هيا. اڄ ڪلهه وانگر زمين لاءِ مارا ماري ڪانه هوندي هُئي، ان ڪري جتي ماڻهو نه پڄي سگهندو هو، ته اتان لڏ پلاڻ ڪري سهولت سان ٻئي هنڌ وڃي ويهندو هو.

مير سهراب خان، سرڪاري خزاني مان شرن کي سندن رهائش جي چوڌاري ڪوٽ ڪڍائي ڏنو ته حفاظت ۾ ويهي رهن، ڇو ته ان زماني ۾، رياست جيسلمير جا راجا رياست خيرپور تي حملا ڪندا رهندا هئا. مير صاحب شرن کي مضبوط ٿي رهڻ جي اجازت به ڏني، ڇاڪاڻ ته رياست جي اڀرندي سرحد سان رڳو بلوچ قبيلو ويهاري هياڻين، جيئن اهي دشمن جي حملن وقت پنهنجو ۽ رياست جو دفاع ڪري سگهن. هن ڪوٽ اندر منگهه خان جا سڀ پٽ، يعني ڇهه پٽر دوست علي، قائم خان، صالح خان، سهراب خان، دوستڻ ۽ واسو وارا سڀ گڏجي رهندا هئا. ان کان علاوه ڳوٺ جي چوڌاري واريون زمينون هٿ ڪيائون ان مان ڪجهه زمينون گهنڊ ڳوٺ طرف هٿ ڪيائون. وري ڪجهه ٻيون زمينون ڳوٺ کان اتر طرف به هٿ ڪيائون. آهستي آهستي وڌندا به ويا. ۽ ٿڙي پڪڙي زمينن جي سانگي جدا جدا ٿي پنهنجن حصن ۾ آيل زمينن جي حساب سان وڃي وينا.

شوري ۾ رهائش دوران، ڏيئرو خان شر کي به پٽ ڄاوا هيا. هڪ منگهه خان ٻيو عظمت خان جڏهن سندس زال مري وئي ته واري سان ماني پنهني پٽن وٽ کائيندو هو، هڪ ڏينهن عظمت خان جي گهر واريءَ، پنهنجي ڏيرپاڻيءَ کي سڏ ڪري پڇيو ته اڄ ڳاڙهي ڀلي جي ماني کائڻ جو وارو

ڪنھن وٽ آھي. اھا ٽوڪ ڏيڻو خان ٻڌي ورتي ۽ ڪاوڙجي پيو ۽ پٽن جي گھر ماني کائڻ ڇڏي ڏنائين. پٽن گڏجي جڏھن کيس ماني کائڻ لاءِ منتون ڪيون ته چيائين ته اڄ کان پوءِ ماني پنھنجي زال جي هٿ جي ڪاٺيندس. پرچايائونس ڏاڍو پر اٿن پھرن تائين ڪنھن به پٽ جي گھر ماني ڪانه کاڌائين، نيٺ منگھ خان ۽ بلوچ خان وارن گڏجي ڏيڻو خان جي شادي ڪرائي. جنھن مان کيس چار پٽ ڄاوا، جن جا نالا، حسين، جيئندو خان، جَلُو ۽ ڪوڪل رکيائين.

شوري مان نڪرڻ وقت، بلوچ خان جي آڪھ مان خير محمد، سونو خان ۽ چار پنج ٻيا معصوم ٻار به هٿ آيا هئا انھن جي آڪھ وري، فيض گنج تعلقه ۾ رھائش پذير وڃي ٿي، جيڪي اتي اڃان آباد آھن ۽ انھن جا پڳدار اڃا به بلوچ خان جي نالي سان ٿيندا اچن ٿا.

منگھ خان جي پٽن ۾ دوست علي ڄم ۾ سڀني ڀائرن کان وڏو هو. پاڻ بهادر جنگي جوڌو هو. جو هلندڙ جنگ مان کيس زبردستي ڌڪي ٻاهر ڪڍيو ويو هو ته جيئن پاڻ ننگن جي سنڀال ڪري سگھي. حسين ۽ دوست علي، ماريل قافلي جا سنڀاليندڙ ۽ سردار ٿي آيا جو ٻيا ڀائر هن کان ننڍا ۽ صغير هئا. دوست علي سڄي ڪٽنب جي پالنا جو ٻار ڪنڀون پاڻ سڄو وقت پورهيو ڪري مال چاري ننڍن ڀائرن ۽ سڄي آڪھ جو پيٽ پاليندو هو، سندس گھڻو واسطو گذر سفر ڪرڻ سان رهيو، وري دنيا داري ۽ اتي ويٺي سندس ڀاءُ، قائم خان ۽ سندس وڏي پٽ غلام حيدر فقير (ذڪر اڳتي ايندو) جنھن ھنگورجا شھر جي مدرسي مان عربي ۽ فارسيءَ جي تعليم حاصل ڪري آيو، جيڪو اهل الله ٿيو ۽ غلام حيدر فقير گودڙي جي نالي سان مشهور ٿيو. وقت جي رفتار سان فقير صاحب جي وصال کان پوءِ، هيءُ گادي فقيري جي نالي سان مشهور ٿي. هر وقت، صالح خان جي اولاد، يعني سندس پٽ جنگو خان، وري وڏيرن جي گادي شروع ڪئي، ٻنهي گادين وٽ فيصلا به ٿيندا هئا، ۽ سندن اوطاقون ۽ خانقاهون هر وقت، انھن جي نقيبن ۽ راڄوارن ۽ فقيرن سان ڀريل رهنديون هيون.

فقيري ۽ وڏيرپ جون هي ٻئي گاديون، اوڻويهين صدي جي شروع واري حصي ۾ به رونق پذير هيون. وقت جي رفتار سان، انھن جي پوئينرن ۾ اڳئين بزرگن وارو جاه و جلال به رهيو آهي، اڄ به اهي قائم و دائر آھن. ساڳئي ڳوٺ ۾ اوڻهين عيسوي صدي جي آخر ۾، هادي شهنشاهه ميان فولاد علي فقير صوفي دوست علي خان جو پڙ پوٽو،

تصوف جي گادي تي افروز ٿيو، سالڪي ۾ جنهن جو خطاب شمس العارفين رکيو ويو، پاڻ سنڌ جي مختلف وڏن وڏن مدرسن ۽ مڪتبن ۾ پڙهيا، عربي ۽ فارسي تي مهارت حاصل ڪيائون، جنهن جو باقي احوال اڳتي ٿيندو.

ديني علم جي گاديءَ تي سندن همعصر، رسولپور جي حسين فقير شر جي پڙ پوٽي مولانا حاجي عبدالرحمان شر عرف الله وڏاڻو شر اڻويهين صديءَ جي آخر ۾ جلوا افروز ٿيا. مولانا سنڌ جي سڀني مدرسن مان تعليم حاصل ڪري، هڪ وڏو عالم الدين ٿي گذريو آهي. هن ڏهن سالن جي ڊگهي عرصي تائين پيادل حج ڪيو. مون کي مولانا صاحب جو ڏوهڻو هجڻ جو شرف حاصل آهي. مولانا 1863ع ۾ گهنڊ ۾ پيدا ٿيو. مولانا جي والد حيدر خان جي شادي شرن جي معزز گهراڻي ميان غلام حيدر فقير (بن قائم خان) جي پيٽ، بيبينواز خاتون سان ٿي هئي. غلام حيدر فقير هڪ وڏو پرهيزگار ۽ متقي ٿي گذريو آهي، پاڻ اهل سنت و جماعت جا پيروڪار هئا.

گهنڊ ڳوٺ جو نالو استاد قربان علي خاصخيلي تبديل ڪري رسولپور رکرايو. هي ڳالهه ويهين صدي جي وچ واري وقت جي آهي، جڏهن استاد قربان علي گهنڊ اسڪول ۾ ماستر ٿي آيو ۽ شرن جي ٻارن کي، جيڪي رڍن ۽ ٻڪرين کي چارڻ ۾ رڌل هئا، تن زوري تعليم جي حوالي سان گهر گهر وڃي وڏن کي تعليم جي اهميت کان واقف ڪري، انهن جي ٻارن کي اسڪول ۾ داخل ڪندو رهيو ۽ اسڪول جي جاءِ نه هجڻ ڪري، سڀني شرن وٽ پاڻ وڃي، ٿوڻيون، پچر ۽ ورا وٺي ۽ گهر گهر مان چنڊو ڪري اسڪول ۾ ڪچيون لانيون ۽ منهنجهڙا ٺاهي تعليم ڏيندو رهيو. هن استاد جي محنت ڪري، سنڌ ۾ نري جي شرن کي تعليمي ميدان ۾ مڃتا ملي. ناني حاجي عبدالرحمان جو تفصيل سان ذڪر هن ڪتاب جي آخري حصي ۾ ايندو، جيڪو هن پاڻ حج جي سفر جي حوالي سان لکيو آهي. اهو مضمون سنڌي ادبي بورڊ جي ’مهراڻ‘ رسالي جي 2006ع واري شماري ۾ ڇپيل آهي، جيڪو نانا مرحوم جي هٿ اکر نسخي تان ورتل آهي.

شرن جي تاريخ واري هن مضمون کي برادر ظفر علي خان جي هٿ اکر مضمون تان مدد حاصل ڪري، پڙهندڙن جي ڄاڻ لاءِ هتي پيش ڪيو ويو آهي، جو اڳ ۾ اهڙو ڪوبه دستاويز موجود نه آهي، جيڪو سنڌ جي هن بهادر ۽ اهل علم قبيلي جي ڄاڻ ڏئي. مان سمجهان ٿو ته ان ڏس ۾ هي پرچار پنهنجي نوعيت جي ٻي مثال معلومات آهي.

شر شوري واري علائقي ۾ شرڻ جو هڪ خاندان اڃا تائين رهائش پذير آهي، جيڪو بچيل ڪچيل زمينن تي قابض آهي ۽ هزارين ايڪڙ آبادي ايراضيءَ جا مالڪ آهن ۽ ڏاڍا خوش حال آهن جو ان علائقي مان گڊو بئراج جو وڏو واھ پٽ فيڊر ڪئنال وهندڙ آهي، جنهن جي پاڻي ڪري، سڀ زمينون هن وقت آباد آهن. ميان پير بخش خان شر مزاراڻي ۽ اُن جا ڀائر اتي پنهنجا جدا جدا ڳوٺ ٺاهي آباد ٿيا وينا آهن.

ديھ دودائڪو پراڻي رڪارڊ موجب، شرڻ جي ديھ آهي، جتان شاهي واھ مان شر واھ نڪري ٿو. مراد علي ۽ ڀاڳيو شر جو ڳوٺ اڃان موجود آهي، جيڪو شاهي واھ کان اتر طرف، صحبت پور واري علائقي جي ڀرسان آهي. هي ڳوٺ شر شوري واري علائقي کان ڪجهه ڏکڻ طرف آهن، ڳوٺ ڊگهي، صحبت پور کان اولھ طرف واقع آهي. جنهن لاءِ مشهور آهي ته شرڻ جي هڪ مائي ڊگهي قد واري هوندي هئي. جنهن جي پويان ڳوٺ تي اهو نالو پيل آهي. اڄ ڪلھ ان علائقي ۾ کوسا برادري جا ماڻهو آباد آهن.

شوري مان نڪرڻ وقت بلوچ خان جي آڪھ مان خير محمد، سونو خان ۽ چار پنج ٻيا معصوم ٻار به هت آيا هئا. انهن جي آڪھ وري فيض گنج واري علائقي ۾ رهائش پذير ٿي، جيڪي اُتي رهندا اچن ۽ هن وقت انهن جا ٽيهارو کن کان وڌيڪ ڳوٺ آهن جن کي ميراڻي پاڙو سڏيو وڃي ٿو. انهن جا پڳدار اڃان به بلوچ خان جي آڪھ مان ٿيندا اچن.

شر قبيلو تاريخي پس منظر ۾

سند اندر بلوچن جي تاريخي ڪتابن جي ورق گرداني ڪندي، شر ذات جو هيٺئين ريت ذڪر ملي ٿو.

- (1) ڊاڪٽر عطا محمد حامي جي ڪتاب ’خيرپور ميرن جو ادب، سياست ۽ ثقافت ۾ حصو‘ (ٻيو ڇاپو 2009) جي صفحي، 401 کان 403 تي، شر قبيلي جي بزرگن ۽ صوفي فقيرن، غلام حيدر گودڙيو فقير، مينگهو فقير، غلام شاه فقير، قائم فقير، مراد علي فقير ۽ ٻيل فقير تي تبصرو ۽ تعريف ڪئي آهي. ساڳئي ڪتاب جي صفح 409 تي، فولاد علي فقير شر ۽ صفح 413 تي، مبین فقير شر ۽ علي بخش شر (صفح 415) بابت تعريفِي نوٽ لکيا آهن. ساڳئي ڪتاب جي صفحي 225 تي، حامي صاحب لکيو آهي ته، مير علي مراد خان بزرگ

جي صحبت ۽ معتقدي جي ڪري، فقير غلام حيدر شر جي مزار مٿان، ڳوٺ مينگهو فقير، تعلقه ميرواهه ۾ هڪ سهڻو قبو تعمير ڪرايو هو.

(2) شيخ صادق علي شير علي، جيڪو 1901ع ۾ ڊپٽي ڪليڪٽر سنڌ هيو، تنهن ”The Musalman Races in Sindh, Balochistan and Afghanistan“ جي نالي سان ڪتاب لکيو، جنهن ۾ سنڌ جي مسلمان ذاتين بابت، وسيع معلومات جمع ڪئي آهي. هن ڪتاب جي صفحي 22 تي شرن جو ذڪر ڪيو آهي، جنهن ۾ هن جتوئي ذات جي سامهون، ٻلا، تڙت، شر، ڪوش، خروس لکيل ڏيکاريآ آهن. ساڳئي وقت مصنف فتح خان جتوئي جو ذڪر ڪيو آهي، جيڪو قبيلي جو ان وقت (1900ع) دوران وڏو سردار هو.

(3) ’سنڌ جي تاريخ‘ هڪ انگريزي ۾ لکيل ڪتاب جي صفحي 235 تي، مصنف پهرين بلوچ ڪٽنب جي سنڌ ۾ اچڻ بابت لکي ٿو ته، ڪلهوڙن جي حڪومت (1701-1783ع) جي والي سنڌ، ميان مير محمد ڪلهوڙي (ارڙهين صدي جي شروعات ۾) بلوچ وطن قلات جي واليءَ کي خط موڪليو، جنهن ۾ هن ڪجهه جنگجو بلوچ ڪٽنبن جي گهر ڪئي ۽ لڏي اچڻ جي صورت ۾ کين زمينون ڏيڻ جو به واعدو ڪيو ويو. جڏهن پهريون بلوچ (ٽالپر) مير علودو (Mir. Aludo) اچڻ لڳو ته والي سنڌ، پنهنجي وزيرن ۽ معزز شهرين کي سوکڙيون پاڪڙيون ۽ سونن سنجن وارا گهوڙا ساڻ ڪري بلوچ ڪٽنب جي آجيان لاءِ اڳڀرو موڪليا. جڏهن مير علودو بلوچ، گادي جي هنڌ، خدا آباد کان ويهارو ڪلوميٽر پنڌ تي پهتو ته وفد هڪ وڏن وارن سان، مٿي ۾ پپوت ٿي فقير نما ريڍار نمودار ٿيندي ڏٺو، جنهن کي ڏيرو هٿ ۾، ڪانبو ڳچي ۾، هزار کن رڍن کي ڪاهيندو اچي پيو ۽ سندس عورتون، گڏهن تي چڙهيل نظر آيون. وفد حيران ٿيو ته هي ڇا شاهي مهمان آهي، جنهن لاءِ اسان سڀ سوکڙيون ڪٽي اچي سندن آجيان لاءِ پهتا آهيون. ويجهو اچڻ تي معلوم ٿي ويو، ته هي ئي شاهي مهمان آهي. ان مصنف مطابق، مير علودو پهريون بلوچ هو، جيڪو سنڌ ۾ آيو. آهستي آهستي بلوچن جي مختلف قبيلن سرسبز سنڌ ڏيس جو رخ ڪيو ۽ ٿوري عرصي ۾ هزارن جي تعداد ۾ گڏ ٿيا. ڪلهوڙن کي اها خبر ڪانه هئي ته اهي بلوچ اڳتي هلي وزير ۽ سپهه سالار ٿي، هالاڻي

جي ميدان ۾ آمهون سامهون ٿي جنگ ڪندا ۽ سنڌ جي حڪمراني کان کين هميشه لاءِ محروم ڪري ڇڏيندا.

(4) ڪتاب مظهر شاهجهاني جي، انگريزي ترجمي Sindh under the Maghuls جي صفحي 144 تي لکيل آهي، ”انهن ٽن پرڳڻن مان جيڪي سکر جي طرف آهن، هڪ جتوئي پرڳڻو به آهي، اڳين وقتن ۾ هن پرڳڻي جا سردار بلوچ قبيلن مان هوندا هئا، جهڙوڪ، جتوئي، بليدي، ڪورائي، دردشت، ٺورائي ۽ شر وغيره اهي اڪثر ڪري شرارتن ۽ بغاوتن ۾ ملوث هوندا هئا.“

(5) پير علي محمد راشدي مرحوم، ’اهي ڏينهن اهي شينهن‘، جلد پهرين ۾ شرڻ جو ذڪر ڪيو آهي، لکي ٿو ته ’سنڌو درياءَ جي ڀرسان ڪڇي ۾، جتوئي، تڙت، خروس ۽ شر رهن ٿا، جيڪي مال چاريندا ۽ ڪيتي باڙي ڪندا آهن، ۽ مال متاع جي چوري به ڪندا آهن. ان حوالي سان اها خبر پوي ٿي ته شر سنڌ علائقي جا پراڻا رهواسي آهن.

(6) ڊاڪٽر نبي بخش خان بلوچ، ’جنگ نام‘ ڪتاب ۾ مختلف قبيلن درميان جيڪي جنگيون لڳيون هيون، انهن جو احوال ڏيندي لکيو آهي، ته ”هڪ جنگ جيڪا اندازاً 1809ع کان اڳ لڳي هئي، جنهن ۾ الهيار خان شر، دشمن جي قوم، جنهن کي بهاولپور رياست جي نواب طرفان، 500 روهيلا سپاهين جي مدد به مليل هئي، سان جنگ ڪري، سرسي ڪئي ۽ نواب بهاول خان جا ڪيپتان به مارجي ويا پر پوءِ دشمن، ٻارڻ دستي، ٻئي دفعي ٻيا ماڻهو وٺي آيو، جن اچي الهيار خان شر کي ٻيرون تي ۾ حملو ڪري ماريو. شرڻ به ٻارڻ دستي کي ’مانسنگ جي ڪڙھ‘ وٽ وڃي ماريو.

ساڳئي ڪتاب ۾، ’علي بخش نظاماڻي جا مير علي مراد جي پهلوانن سان مقابلا‘، جي عنوان سان، هڪ ٻيو قصو لکيل آهي، جنهن موجب نارو تعلق ۾ رياست خيرپور جي حاڪم، مير علي مراد خان اول جي اچڻ وقت مير صاحب جي لشڪري ماڻهن سان نظاماڻي جو تڪرار ٿي پيو، جيڪو مير صاحب جو ٻاڏي گارڊ گهرام مري ۽ علي بخش نظاماڻي، هڪ ٻئي تي ڪيل تلوارن جي وارن سان زخمي ٿي پيا ته مير صاحب خوف کان منزل ڪڍائي ناري واري ٿڙ مان سڌو گادي واري شهر ڪوٽ ڏجي روانو ٿي ويو رواني ٿيڻ وقت قائم خان شر مير صاحب کي دلداري ڏيندي عرض ڪيو ته منهنجي دعوت قبول

ڪريو ۽ منزل ڪريو، ته آءُ شرن ڪي چوڪيءَ تي بيهاريندس ۽ ڪنهن جو به وار ونگو نه ٿيندو. مير صاحب جيئن چڙهيو ته مهراڻي (شڪار گاهه جو نالو) واري وات سان سڌو اچي ڪوٽ ڏجي پهتو. هي پهريون قائم خان هو، جيڪو ننڍي عمر ۾ پنهنجي ڀائرن ۽ ڪٽنب سان گڏجي، شوري کان هٽ پهتو هو، اهو دور مير علي مراد خان جي حڪومت (1843-1894ع) جو هو ۽ اُن وقت قائم خان جي عمر سٺ سالن جي لڳ ڀڳ هوندي جو پنهنجن ماڻهن سان، مير صاحب جي مٿان محافظ ٿي بيهاريائين.

7. جسٽس مير خدا بخش مري، بلوچستان هاءِ ڪورٽ جو ريتائڊ چيف جسٽس هو، جنهن هڪ ڪتاب انگريزي ۾ ”Search Lights on Baloches and Balochistan“ نالي لکيو آهي ۽ جنهن ۾ به شر ذات کي، جتوئي جي (Sub Clan) لڙهي ڪري لکيو آهي پر وڌيڪ وضاحت ڪيل نه آهي.

8. اير. ايڇ پنهور، سماهڻي رسالي مهراڻ جي، 1998ع واري اشاعت جي، صفحي نمبر 13 تي ’ڪلهوڙن جي عروج ۽ زوال تي ماحوليات جو اثر‘ واري مضمون ۾ ڪلهوڙن جي دور حڪومت جي کوٽايل واهن جو ذڪر ڪيو آهي، جنهن ۾ شر واه، جنهن جو مٿي ذڪر اچي چڪو آهي، بابت لکيو آهي ته، شر واه، شر قبيلي جي نالي پٺيان کوٽايل آهي، هاڻي جيڪو شور ڪوٽ برانچ نالي سان گڏو بئراج ۾ ضم ٿيل آهي.

9. مرزا قليچ بيگ، پنهنجي ڪتاب، ’قديم سنڌ‘، ان جا مشهور شهر ۽ ماڻهو، ڇاپو 1921ع جي صفحي نمبر 409 تي، جتوئي ذات بابت لکندي چوي ٿو ته بلوچ ماڻي جتو جو اولاد آهن، جا جلال خان ولد هرين جي ڌيءَ هئي ۽ پنهنجي سوٽ مراد خان سان شادي ڪئي، جنهن جي اولاد مان جتوئي، ٻُلا، تڙت، شر، خروس ۽ زنگيجا آهن ۽ اهي روهڙي جي علائقي ۽ حيدرآباد ضلع ۾ رهندا آهن.

منهنجو ننڍپڻ

سڀ کان پهريائين ساراھ هڪ ڌڻي جي جڳائي، جو ٻنهي جهانن جو خالق ۽ مالڪ آهي، جنهن جو ڪوبه شريڪ نه آهي. جيڪي سندس وحدانيت کي مڃين ٿا ۽ يقين رکن ٿا، سي ڪڏهن به سڌي راه کان نه ٿا پٽڪي سگهن ۽ کين نه ئي ڪو ڌڪ رسي ٿو ۽ نه وري اهي ڪنهن ٻئي طاقت کان ڊڄن ٿا. تنهن کانپوءِ انهن جي موڪليل، نبي ڪريم صه جيڪو اسان لاءِ ڌڻي پاڪ تائين پهچڻ جو وسيلو بڻجندا.

بهار موسم جي اختتام، 5 اپريل، 1951ع، مطابق 28 جمادي الآخر، 1370ھ، ڏينهن خميس، صبح جي 11 بجه ڌاران، منهنجو جنم، ضلع خيرپور جي نري ميرواهه تعلقه جي، نور واه ويجهو هڪ ننڍڙي ڳوٺ ديهه مٺ ۾، هڪ هاري جي اڏيل مٺه ۾ اُن وقت ٿيو، جڏهن آسمان ڪڪرن سان ڀريل هو ۽ هلڪي برسات هلي رهي هئي. مان ماءُ پيءُ جي پنجين اولاد آهيان، يعني مون کان اڳ ۾ ٻه ڀائر ۽ ٻه ڀينر آهن، جنهن کانپوءِ هڪ ڀاءُ ۽ هڪ ڀيڻ جو اضافو ٿيو.

اسان جي وڏن کي ايتري ڏن دولت ڪونه هئي، صرف ورثي ۾ مليل ڪجهه ايڪڙ زمين هئي، جيڪا آباد ڪري پنهنجو گذر سفر ڪندا هئا.

هڪ غربت ٻيو بهراڙي، ڏاڍي مسڪيني حال ۾ هوش سنڀاليم. وڏن کان ٻڌل ڳالهين مطابق خيرپور رياست ۾ شر قبيلو اٽڪل سوا ٻه سَو سال کن اڳ بلوچستان مان لڏي مير شهاب خان ٽالپر جي حڪومت دوران، اچي اڄوڪي ضلع خيرپور ۾ آباد ٿيا هئا جنهن جو تفصيل سان ذڪر ٿي چڪو آهي.

اسان جي چوڌاري سڀ جا سڀ ماڻهون، جنهن ۾ مختلف ذاتيون اچن ٿيون، غريب ۽ هاري هئا، جن جو گذران صرف زميني پيداوار تي هو ۽ نه ئي ڪا وڏي ذميداري هئي. زمين جي ٽڪرن کي آباد ڪري، اُن مان اُن پيدا ڪري، اڳئين ڇهه ماهي لاءِ، پنهنجي ڪٽنب جي خوراڪ مشڪل سان مهيا ڪري سگهندا هئا. اسان جو ڳوٺ ڪنهن به وڏي يا ننڍي شهر سان ڪنهن روڊ، رستي سان ڳنڍيل نه هو، بلڪه ڪچا پيچرا ۽ ڪچين سڙڪن سان ٻين وسندين سان ڳنڍيل هو. جن ۾ نوربوزدار، ٽالپر وڏا، مينگهو فقير شر، رسولپور (گهنڊ)، هندياري، ويسر، نري، جونجهڙا وغيره شامل آهن. مسافري يا اچ وڃ جو ذريعو صرف بيل گاڏي يا گهوڙي سواري

ھوندو ھو. اسان شھري دنيا کان بلڪل ڪٽيل ھئاسين. اسان جي وڏن اھڙي ويرانِي اچي وسائي، جو نہ ڪو شھر ويجهو ۽ نہ وري ڪو اسڪول يا اسپتال بلڪ، سندن ھاري پيشي مطابق، زمينن کي آبادي لاءِ اريگيشن ڪئنال ۽ واٽر ڪورس يعني ڪڙبي جي بہ پڇڙي اچي وسايائون.

سکر بئراج 32- 1923ع دوران ٺھيو ۽ منهنجي والد صاحب جو جنم 1918ع ڌاران ٿيو ھيو، ان وقت ايريگيشن ڪوھن ۽ نارن وسيلي ٿيندي ھئي.

اھڙي سخت حالات مان نڪري، آسرو ۽ مقابلو ڪري اڳتي وڌڻ، ايترو تہ مشڪل ھو، جيترو سُئي جي پاڪي مان اُٺ جو لنگھڻ. ليڪن شڪر آھي، اُن رُب جو جيڪو خالق ۽ مالڪ آھي سڀني جھانن جو، سبحان الله، جنھن ھن ننڍڙي جان ۾ وسعت ۽ سگھ ڏني جو ھن ڪتاب لکڻ تائين مھلت ملي.

اُٺون جڏھن پيدا ٿيس تہ ڏاڏو، ڏاڏي، نانو ۽ ناني گھڻو اڳ وفات ڪري چڪا ھئا ۽ بدقسمتي سان انھن جي پيار کان بلڪل واقف نہ رھيس. ڇھن ڇاڇن مان صرف ٽي ڇاڇا ڏنا، جيڪي ياد آھن. منهنجو حسب نصب ھن ريت آھي، نياز علي پٽ رمز علي بن سکر خان بن لعل خان بن دوست علي خان بن منگھ خان بن ڏيٿو خان. شرن بڙدين جي جھيڙي کانپوءِ، دوست علي خان سنڌ لڏي اچي ميرن جي دور حڪومت دوران سنڌ ۾ آباد ٿيو ھو.

اسان جي ڏاڏي، سکر خان کي بہ شاديون ھيون، جن مان کيس ست پٽ ھئا، پھرين شاديءَ مان غلام علي ۽ ڀاڳيو خان ۽ ٻئي شادي مان لعل خان، زوار شرف الدين، فوج علي، رمز علي ۽ نياز علي. انھن ڀائرن مان نياز علي جوانيءَ ۾ وفات ڪري ويو، اھو ٽالو بابي سائينءَ مون تي رکيو.

بابي وارا ڪجھہ سالن کان پوءِ، نور واھ تان لڏي اچي اصلوڪي ڳوٺ مٽ ويجهو، حاجي مبارڪ شر ۾ ٻين سڳن ڀائرن سان گڏ آباد ٿيا، جيڪو مينگھو فقير شر ڳوٺ کان ٻن ڪلوميٽرن جي فاصلي تي آھي. بابا جن سڀني ڀائرن مان ننڍو ڀاءُ ھجڻ ڪري، کيس ورھاست ۾ حصو گھٽ مليو، اھو ڪو سنڌ جي قبيلن ۾ عام رواج آھي تہ وڏو ننڍن کان ملڪيت ۾ ڪجھہ حصو قبائڻ ۾ ڪامياب ٿي ويندو آھي، پوءِ مُروٽ ھجي يا وري طاقت جي زور تي. بس وڳر ڪيو وٽن، ڀرت نہ چئن پاڻ ۾. شاھ فرمايو آھي:

جنھين ڏاند نہ ٻج،
تنھين آسرو تنهنجو،
اول ڏئين انھن کي، پوءِ اڀارين سج.

غربت هجڻ ڪري، بيماري سيماري ۾ ڏاڍي تڪليف ٿيندي هئي، جو دوا نه ملڻ ڪري بيماري بيزار ٿي پاڻ پڇي جان ڇڏائيندي هئي. هڪ دفعي منهنجي اکين ۾ اڇي سور ٿيو، جو جان ٿي ڪونه پيو ڇڏي. امڙ کي اڇي پریشاني ٿي جو نه دوا، درمل ۽ نه وري ڪو شهر ويجهو. امڙ مونکي ٻڌايو ته اکيون جڏهن به مهينا خراب رهيون ته پوءِ هن کي خواب ۾ اشارو آيو ته هڪ ماڻهو لوسٽ گاهه جو سائو ٻوٽو کيس ڏئي رهيو هيو ۽ اکين ۾ وجهڻ لاءِ چئي رهيو هيو. امڙ صبح تي ڪٿي مونکي دسيو ۽ لوسٽ جا ساوا پن گهوتي ڪئي ان جو رس اکين ۾ وڌو ۽ قدرت رب جي جو منهنجون اکيون بلڪل ٺيڪ ٿي ويون.

عمر جا پهريان پنج سال چولي ۾ گذاريا، جيڪو ان وقت بافتي جي ڪپڙي مان، امڙ هٿ تي هڪ جي ڳرڻ کانپوءِ پيو سڀي پرائيندي هئي. ننڍي هوندي مائٽن ۽ ڀائرن پويان گڏجي مال چارڻ ۽ هر قسم جي گهريلو ڪرت ۾ مشغول هوندا هئاسين. هڪ دفعي سوت نادر علي سان چاچو زوار شرف الدين جي گهر اڳيان ٿلهي پرسان ٻڌل گهوڙي جي وٽان لڳ راند کيڏي رهيا هئاسون ته اوچتو نادر وڃي گهوڙي جي پُچ ۾ هٿ وڌو، جنهن تي گهوڙي ڪثري هجڻ ڪري پوئين لت لڳائي، نادر وڃي ڪريو ۽ نرڙ مان رت وهڻ لڳس. دانهن تي سڀئي پڇي آيا جو سڀني جا گهر بلڪل ويجهڻا، ائين جڻ آڳر ٿي ساڳئو هو. چاچو فوج علي مون سان وڙهڻ لاءِ تيار ٿي ويو، جو نادر روئندي اهو چيو ته مونکي نياز ڏکو ڏنو آهي، حالانڪ اهڙي ڳالهه ڪونه هئي. ليڪن مائٽن جي مار ايتري هوندي هئي جو پاڻ بچائڻ خاطر ٻئي تي ڪوڙ هڻي جان بچائڻي پوندي هئي. مان پڇي وڃي گهر ۾ لڪي ويس، پوءِ بابا ۽ چاچو هڪ ٻئي کي پئي وڌي آواز ۾ ڪلاڪ کن لڙ بکيڙو ڪندا رهيا.

صبح جو ڪڏهن امڙ، چاچن جي گهران لسي وٺڻ لاءِ موڪليندي هئي جو اسان وٽ ڪڏهن سوئو ڍور نه هوندو هو. مان جڏهن لسي وارو ٿانءُ ڪٿي چاچين جي سامهون جهليندو هئس ته هڪ چاچي سٺ ڏئي وٺندي هئي ۽ پوءِ ان ۾ لسي ڏيندي هئي.

امڙ ذڪر ڪندي هئي ته مان ننڍي هوندي ڏاڍو شرارتي ۽ محنتي هوندو هئس. پنهنجو ڪم همت ۽ جوابداري سان نڀائيندو هئس. اسان جي ڳوٺ ۾ محرم دوران ڏاڍو ماتم ٿيندو هو. ڏاڍا دهل ۽ نغارا وڃندا هئا. اسان ننڍي هوندي، موقعي جي لاعلميءَ ڪري ان ۾ ڏاڍو خوش

هوندا هئاسون ۽ دل ۾ ائين چوندا هئاسون ته اهڙا دهل جيڪر سدائين وڃندا رهن. ڳڙ جا شربت ۽ نياز کائي ڏاڍو خوش ٿيندا هئاسون. گهر جي ماحول ۾ پاتين ۾ وڏا، ننڍن تي ڏاڍا ۽ مار موچوڙو سدائين کنيون وتن گهر جي سامان لاءِ تي ڪلو ميٽر پنڌ ڪري خاصخيلين جي ڳوٺ مان استاد عبدالرحيم جي دڪان يا بهڻ جي دوڪان تان سامان وٺي ايندا هئاسون. استاد عبدالرحيم خاصخيلي ڊگهي اچي ڏاڙهي. نيڪ نمازي ۽ پرهيزگار انسان هيو. هن کي دڪان جا ڦڪا پڳڙا، مٺا پڳڙا، لائي ۽ نقل ڏاڍا ياد ايندا آهن. ٻيو دڪان هادي بخش بهڻ جو هوندو هو، هي ٻئي دوڪاندار سخت چٽا پيٽي ڪندا هئا. پيٽ ۾ سور يا اکين ۾ سور پوندو هو، ليڪن دوا ساڳئي جوانهري ٽڪيون ئي هونديون هيون. الله جي قدرت جو جوانهري ٽڪيون کائڻ سان هر بيماري هلي ويندي هئي. هاڻي ته ماڻهن ۾ جيتري منافقت ۽ بي ايماني گهر ڪري وئي آهي. اوتريون موتمار بيماريون اچي ويون آهن، جو آمريڪا تائين علاج ڪرائڻ سان به جان ڪونه پئي ڇڏي. جڏهن مان پرائمري ۾ پڙهندو هئس ته اٺو پهاري لاءِ چار ڪلو ميٽر اُن پنڌ مٿي تي ڪڍي مينگهو فقير ڳوٺ ۾ واقع منور علي فقير جي مشين يا مسٽر واحد بخش ۽ سندس ڀاءُ جي مشين تي ڪڍي ويندو هئس پهاري گهر موٽندو هئس. پينل اٺو ايترو ته گرم هوندو هئو جو ڪيتريون ئي ساهيون پٽي گهر پهچندو هئس. اسان وٽ اُن وقت گهوڙو وغيره سواري لاءِ ڪونه هوندو هئو. اسان واقعي زندگي جا ڏکيا ڏينهن گذاريا، جيڪي نئين نسل جي سوچ ۽ سمجهه کان ٻاهر آهن.

پرائمري تعليم

پرائمري تعليم جا پهريان ٻه سال ڳوٺ ۾ واقع پرائمري اسڪول ۾ پورا ڪيا، سڄي ڳوٺ جا ٻار اُن ئي اسڪول ۾ تعليم وٺندا هئا. اٺون ننڍي هوندي کان ٿورو شارتي هوندو هئس جنهن ڪري هر عمر ٻار، مون کان لهرائيندا هئا. اسڪول اوڏڪي پٽ مٿان چُن يا لائي وائڱر ڪمري اڳيان کليل ورائندي تي مشتمل هو، اسڪول جي اِن مقامي اڏاوت (Indigenous Construction) جي صدي اسان کي گرمي محسوس ڪونه ٿيندي هئي.

اسڪول ۾ صرف هڪ ئي وقت تي هڪ استاد هوندو هو، جيڪو سڀني ڪلاسن کي گڏي ساڳئي ڪمري ۾ پڙهائيندو هو، جيئن پڪرين کي واڙ اندر واڙي ڇڏيو ويندو آهي. استاد هر ڇهه مهينن ۾ تبديل ٿيندا رهندا

هئا پرائمري استادن ۾، نياز علي خاصخيلي، دوست محمد خاصخيلي، گل بيگ خاصخيلي ۽ شاھ محمد تانوري شامل هئا. صبح جو سوير اچي اسان پوري اسڪول کي ٻھاري ڏئي، پاڻي سان چمڪار ڪري، استاد جي اچڻ کان اڳ ۾ تيار ڪندا هئاسين. ان وقت پهرين سال ۾ الف.ب پڙهائيندا هئا ۽ ان کانپوءِ پهريون سال پرائمري شروع ٿيندي هئي. استاد محنتي هئا جو امتحان وٺڻ لاءِ خيرپور کان انسپيڪٽر آف اسڪول، جنهن کي سولي سنڌيءَ ۾ ’صاحب‘ چيو ويندو هو، اچي هر اسڪول ۾ پاڻ بذات خود امتحان وٺندو هو ۽ رزلٽ ۾ ڪا به رعايت يا سفارش نه هلندي هئي. ’صاحب‘ هميشه سفيد پوش، گهڻو ڪري ڪراڪلي ٿرڪي (Fez) يا جناح نموني جي گاڙهي ٽوپي پائيندا هئا. رستن جي سهولت نه هجڻ ڪري اڪثر اُٺ يا گهوڙي تي سوار ٿي ايندا هئا. ايترو ته رعب تاب ۽ دٻڊو هوندو هئن جو استادن کي پروگرام ملڻ سان، نند جرام ٿي ويندي هئي. امتحان ۾ پاس ٿيندڙ شاگردن جي سيڪڙو جي حساب سان، هر استاد جي پوري سال جي ڪمائي يا سندس شاگردن سان محنت جو ڦل سمجهيو ويندو هو. مطلب ته رزلٽ ۾ شاگردن جو گهڻو سيڪڙو پاس ٿيڻ، اهو ظاهر ڪندو هيو ته استاد ڪيترو نه محنتي ۽ هوشيار آهي ۽ ان مان هن ڪيتري محنت ڪري جيڪي حاصل ڪيو سو ئي سندس استادن جي پروموشن، بدلين، جزا ۽ سزا جو سبب بڻبو هو. اهي ئي استاد جي بنيادي ڪارڪردگي جا ماپا Key Performance Indicator هئا، جن جي ڪري استاد پاڻهي ڄاڻي بغير ڪنهن نگراني (Monitoring System) جي، محنت ڪندا هئا. جنهنڪري تعليم جو معيار ان وقت گهڻي قدر بهتر هو. ياد آهي ته جڏهن، ’صاحب‘ امتحان وٺڻ يا عام چڪاس (General Inspection) تي ايندا هئا ته استاد شاگردن کان وڌيڪ پريشان نظر ايندا هئا. ته الائي ڇا ٿيندو.

مون کي ياد آهي، ته گرمي جي ٿاڪ منجهند جو، جڏهن موڪل ٿيندي هئي، ته اسڪول ۽ گهر جي وچ وارو اڌ ڪلو ميٽر فاصلو، ڪڙڪ واري هجڻ ڪري، ايترو گرم ٿي ويندو هو، جو پنج قدم اگهاڙين پيرين هلڻ تانڊن تي گهمڻ جي برابر هوندو هئو. مان پيرين اگهاڙين رستي تي ايندڙ ڪڪن، مينهن جي چيڻن يا پڇي ٻوڙن جي سرن مٿان، پنهنجا پير رکي ٿوري تپش جهڪي ڪري، اڳئين منزل جو تعين ڪري ڊوڙون پائي وڃي گهر پهچندو هئس.

ان اسڪول جو ٻيو اهم واقعو آهي جيڪو مونکي اڃان تائين نه صرف ياد آهي، پر ان جا اثر مرڻ تائين مون سان گڏ رهندا. هڪ ڏينهن اسڪول ۾ منجهند جي ساهيءَ دوران، جيئن مان اڳ ۾ ذڪر ڪيو آهي، ته ننڍي هوندي شرارتي هجڻ ڪري، اسڪول جي ڇت تي چڙهي ڪيڏڻ هڪ معمول ٿي چڪو هوندو هو. لانڍيءَ جي ڇت جيڪا پڇرن مٿان، سُڪل ٻوڙن سان ڍڪي ويندي آهي ۽ انهن ۾ آخري چوٽي مٿان سرن جي ڪانن جو چوٽيون اڀيون رهجي وينديون آهن، جيڪي ٻارن جي اک ۾ لڳڻ لاءِ خطرناڪ ثابت ٿينديون آهن. مان به لانڍيءَ جي مٿان زور سان پڇندو ويس ۽ خبر ئي نه پئي جو هڪ اُڀي تيلي منهنجي ڪٻي اک جي مرڪزي حصي يعني ماڻڪي (Pupil) اندر داخل ٿي ٿئي پئي، جيڪا امڙ جيبل، ٻئي ڏينهن صبح جو نچڪڻي ذريعي ٻاهر ڪڍي ۽ ڪيئي هفتا پاڙي مان سُوالي ورتل ماڪي جا ڦڙا پئي وڌا اهڙي آپريشن ڪري مان ڪيترائي ڏينهن ڪٽ تي رڙيون ڪندو رهيس ۽ مون کي ائين لڳو جڻ مڏي ڪاتيءَ سان ڪو ڪهي رهيو هجي. امڙ منهنجي اک جو ڊاڪٽري آپريشن، ان حالت ۾ ڪيو، جو ان وقت ٻيو ڪو چارو هن کي نظر ڪونه آيو. هن واقعي جو ذڪر، تبوڪ جي ملٽري اسپتال ۾، ان وقت ٿيو، جڏهن مان ڊاڪٽر سليم مهر کان نظر جي حوالي اڪيون ڏيکاريون، جنهن ٻڌايو ته ڪٻي اک جي نظر سڄي کان ان ڪري گهٽ آهي.

پرائمري جي ٻئي سال ۾ هئس، ته استاد جي بدلي ٿي وئي ۽ ٻيو به ڪو استاد سندس جاءِ تي ڪونه پهتو، جنهن ڪري پوءِ ٽيون سال به ڪلو ميٽر پري عبدالرحيم خاصخيلي پرائمري اسڪول ۾ وڃي ڳوٺ جي ڪجهه ٻين ٻارن سميت داخلا ورتي، جتي استاد ربنواز خاصخيلي، دوست محمد خاصخيلي ۽ ديدار علي بهڻ جن واري واري سان پڙهايو. ٽيو سال پورو ڪري، چوٿون سال وڃي به ڪلو ميٽر ڳوٺ کان اتر طرف، مٺ پرائمري اسڪول ۾ پڙهيو. اسان جي زمينن کي سيراب ڪرڻ وارو ڪڙيو (Water Course) به ان ڳوٺ کان لنگهندڙ ۽ خانواه مان نڪرندڙ آهي. صبح سویر جو ڳوٺ جا سڀ ٻار اٽڪل ڏهاڪو کن هئاسين، قطار ڪري ان وائر ڪورس جو ڪپر وٺي وڃي اسڪول پيڙو ٿيندا هئاسين، اسڪول کان واپسي تي ڪڙيي ۾ تڙ ڪندا هئاسين.

پرائمري اسڪول مٺ ۾ استاد محراب خان رند، هيڊ ماستر هوندو هو، ان ئي ڳوٺ جو رهواسي. چڱو مڙس ۽ خانداني هو. استاد شاهنواز

ٿانوري، جيڪو هڪ تنگ تي لوڏو ڏئي هلندو هو، شايد ننڍپڻ ۾ پوليو جو اثر ٿيو هجيس، اسان کي پڙهائيندو هو. هو بوزدار وڏا ڀرسان، تقريباً 4 ڪلو ميٽر پنڌ تي سندن ڳوٺ هئڻ ۽ هميشه گهوڙي سوار ٿي وقت تي اسڪول پهچي ويندو هو ۽ ڏاڍو جوشيلو، ڪاوڙيل ۽ سخت مزاج هوندو هو. ان کان سواءِ ٽيون استاد دوست محمد خاصخيلي به بدلي ٿي آيو، جيڪو هڪ ڪلو ميٽر کان پنڌ اسڪول ايندو هو، ڏاڍو رعب تاب وارو سٺا ڪپڙا پائيندڙ ۽ ڀاري جسامت وارو محنتي شخص هو.

هڪ دفعي جو قصو ياد آهي ته هڪ ڏينهن منهنجو چاچو (مرحوم فوج علي) اسڪول آيو ۽ استاد دوست محمد خاصخيلي کي دانهن ڏنائين ته منهنجي پٽ نادر علي کي ڪالهه رستي تي مان مارڪٽ ڪئي هئي. سو استاد داد رسي ڪندي، مون کي چيو ته ڪرسيءَ جي پاڻي هيٺان، پنهنجو هڪ هٿ رک، پوءِ هو وزني جسامت وارو استاد ڪرسيءَ تي اڌ ڪلاڪ کن ويهي رهيو، ڏاڍو اڙاءُ آيو ۽ چاچو خوش ٿي هليو ويو ۽ منهنجو هٿ هفتي تائين ڏکندو رهيو.

ٻولي جا ٻاونجاهه اکر

اسان جي سنڌي ٻولي ۾ الف. ب جي اکرن جي گهڻائي ضرور زبان کي وسعت ۽ بلاغت ڏئي ٿي پر ننڍي عمر جي ٻارڙن لاءِ انتهائي وڌيڪ وزن (Overloading) جو سبب پڻ بڻجي ٿي. هڪ ٻروچن ۾ پنهنجن مان شاديون ڪرڻ، ٻيو رڍن پالڻ ۽ ان جو کير ٻارڙن جي خوراڪ ٿيڻ، ٽيون صبح جو گهٽيءَ لسي جا گلاس ۽ مٿان وري 52 اکرن جو وزن، ٻار کي تعليم کان بيزار ڪري، پڄاڻن جي ڪوشش ضرور ڪندو. اهوئي ٻار ڪجهه سالن بعد، اردوءَ جي 38 اکرن جو وزن برداشت ڪرڻ جي قوت مس ڌاري ٿو ته اڳتي وري انگريزي جي 26 اکرن جو وزن تيار آهي. ان دوران کي خوش نصيب عربيءَ جي، 28 اکرن جو وزن به کڻڻ ٿا. اسان جي اڌ عمر ته صرف چئن ٻولين جي پڙهڻ ۽ سکڻ ۾ گذري وڃي ٿي. بغير تجرباتي علم جي ابتدائي ڪتابي تعليم (Book Centered Education) حاصل ڪرڻ سان گڏ، گهڻو زباني علم سکڻ، وقت ضايع ڪرڻ کان سواءِ ڪجهه به هٿ حاصل نه آهي. آئون اڄ به چوان ٿو ته ڪنهن به سنڌي پڙهيل کان سنڌي الف.ب ترتيبوار لکرايو، مشڪل سان ڪو هڪ يا ٻه سيڪڙو اهڙا پڙهيل ملندا، جيڪي سو سيڪڙو صحيح لکي وڃن. لڳي ائين ٿو ته شايد اسان

صرف ٻولين سڪڻ ۽ پڙهڻ لاءِ پيدا ٿيا آهيون. علم جي مهارت ۽ ترقي اسان کان اڃان سو قدم پري آهي.

انگلينڊ ۾ سائنسدانن تحقيق ڪري ثابت ڪيو آهي ته قريبي رت جي رشتن (سڳا سوٽ، ماساٽ وغيره) جي ڪري پيدا ٿيندڙ ٻارڙن ۾ جسماني ۽ ذهني معذوريءَ (Physical & Mental disorders/ disabilities) جو ڪارڻ وڏي پيڻو ٿيو وڃي. جنم وقت ٻارن ۾ ٿيندڙ پيدائشي نقص (Birth defects) مان، 31% عيبن جو تعلق سڌو سئون ويجهي رشتيداري تي آهي. يوڪي جي ليڊ يونيورسٽي جي تحقيق موجب موجوده مقامي پاڪستاني ڪميونٽيءَ ۾ هر سال 90 ٻارن جو موت ان قريبي رشتيداريءَ جي ڪري ٿئي ٿو. دنيا ۾ تقريباً ٿيندڙ شادين ۾، 10 سيڪڙو شاديون قريبي رشتن جون ٿين ٿيون. غير رشتي جي شاديءَ جي ڪري ٻار ڪافي ذهين ٿين ٿا. اهو ئي سبب آهي جو هندو وڌيڪ هوشيار هوندا آهن انهن جو مذهب کين ويجهي رشتن ۾ شادي جي اجازت ڪونه ٿو ڏئي. ان ڪري هو شادي اُتي ڪندا آهن، جتي انهن جو ڪو پري جو رشتو به نه ملي.

اچو ته گڏجي ان مسئلي جو حل ڳولي ڪيون، اسان جي ٻوليءَ جي ماهرن کي گهرجي ته ٻين ٻولين جهڙوڪ: چائينيز، فرينچ، جپني، ملائي ۽ عربي وغيره وانگر سائنسي رياضي ۽ ٻين علمن جي ڪتابن کي سنڌي ۾ ترجمون ڪن ۽ سائنسي اصطلاح ۽ لفظن جا سنڌيءَ ۾ مناسب لفظ ڳولين يا ايجاد ڪن. ان مشق کي مڪمل ڪرڻ سان سنڌي قوم ۽ ٻوليءَ تي وڏو احسان ٿيندو. اهوئي سبب آهي جو، يورپين پنهنجي هڪ ٻوليءَ ۾ پڙهي اعليٰ تعليم حاصل ڪن ٿا ۽ کوجنا (Research) ڪري نئون ايجادون ڪن ٿا. سنڌي ٻولي جي ماهرن، اديبن کي گذارش آهي ته ٻوليءَ جي وسعت، بلاغت کي قائم ڪرڻ ۽ وڌائڻ لاءِ ضروري آهي ته جديد سائنسي ٽيڪنالاجي علم ۽ ايجادن مطابق سنڌي زبان جي لفظن ۾ اهڙي ڦير ڦار ۽ جوڙجڪ ڪري نوان لفظ ايجاد ڪيا وڃن ته جيئن ڌارين ٻولين جي لفظن جي قبوليت ۽ گود وٺڻ کان، اسان جي ٻولي ڪراهن ۽ ڌڪار جي سگهه قائم رکي سگهي. جهڙيءَ طرح عربي زبان ۾ قائم رکي وئي آهي. مثلاً ڪمپيوٽر کي عربي ۾ ’حاسب آلي‘ چيو وڃي ٿو، جيڪو ٻن لفظن، ’حاسب‘ معنيٰ حساب ۽ ’آلي‘ معنيٰ مشين يا اوزار ملائي ٺاهيو ويو آهي، جنهن جي معنيٰ ’حساب ڪندڙ مشين‘ جي آهي. اسان جي ’سنڌي لئنگئيج

اٿارٽي‘ ان ڏس ۾ ڪافي سٺو ڪم ڪري رهي آهي پر افسوس جو پنهنجي اداري جي ‘عنوان‘ جو سنڌي ترجمو (اداره سنڌي ٻولي) اڃان تائين نه ٺاهي سگهي آهي.

ٿانوي تعليم

ان دوران منهنجي وڏي ڀاءُ، جناب ظفر علي خان مئي 1961ع ۾ ميٽرڪ جو امتحان هاءِ اسڪول نري ميرواه مان فرسٽ ڪلاس ۾ پاس ڪيو ۽ جلدي ڪيس انگريزي ماستري جي نوڪري، مڊل اسڪول رسولپور ۾ ملي، جيڪو اسان جي ڳوٺ کان ڇهه ڪلوميٽر تي، ڏکڻ طرف واقع آهي. ان وقت سندس پگهار 107 روپيه ماهوار مقرر ٿي. ظفر علي خان وڏو محنتي ۽ جفاڪش انسان هو، جو ماستري کان پوءِ PCS ڪري روينيو ڊپارٽمينٽ ۾ سکر جو ايڊيشنل ڪمشنر مقرر ٿيو ۽ 2001ع ۾ رٽائر مينٽ ورتائين.

مان چوٿون درجو پاس ڪري، رسول پور مڊل اسڪول ۾ سڌو سنئون ڇهين ڪلاس ۾ داخلا ورتي جو مرحوم برادر مون کي پرائمري اسڪول (رسول پور) ۾ ‘صاحب‘ (School Inspector) جي سامهون پيش ڪيو ۽ هن ڪجهه سوال پڇي، مون کي چوٿين کان ڇهين ڪلاس ۾ پروموشن ڏني. ان ڪاوش ۾، مالوت مرحوم الاهي بخش بن بخت علي بن مولانا حاجي عبدالرحمن شر جيڪو ان وقت اسڪول جو هيڊ ماستر به هو، شامل آهي. مڊل اسڪول رسولپور ۾ نواب شاه جو، خان محمد جمالي، هيڊ ماستر هو، برادر سان گڏ ٻيا استاد غلام نبي مهر، ڳاڙهي موري کان ۽ مسٽر سلطان علي ميمڻ، گمبٽ سان تعلق رکندا هئا، جن جي رهائش ۽ مانيءَ جو انتظام ڳوٺ جي چڱن مڙسن وٽ ٿيل هو. ان ڪري جو اهي استاد ايترو پري کان رستن ۽ سوارِي جي سهولت نه هجڻ ڪري اوت موت ڪندي صحيح طرح سان پڙهائي نه سگهن ها. سڀئي استاد محنتي، اورچ ۽ ايماندار ۽ سڄي دور جا پڙهيل هئا.

اهو 1963ع جو دور آهي جو ڳوٺ کان ڏهه ڪلوميٽر روزانو پيدل سفر ڪري ڇهون، ستن ۽ اٺون ڪلاس مڊل اسڪول رسولپور مان سٺن نمبرن ۾ پاس ڪيو. ڳوٺ ۽ اسڪول جي وچ واري مفاصلو بلڪل غير آباد هو، جنهن ۾ ڪجهه حصو سيم، ڍورو، واري جا ڌڙا ۽ جهنگل هو، جنهن ۾ گدڙ، سيھڙ، ڦيڪاري، جنگلي ٻلا، نور، ڦاڙها، شڪاري ڪُٽا ۽

ٻيا ڪئي جانور پيا گھمندا هئا ۽ اهڙي خطرناڪ رستي تان هر روز جو لنگهه، هڪ ڏهن سالن جي اڪيلي ننڍڙي جان لاءِ، عجيب ۽ خوفناڪ منظر پيش ڪري ٿو. هن وقت به آئون جڏهن ياد ڪندو آهيان ته لڱ ڪانڊارجي ويندا آهن. پورا پڪا ٽي سال، ان خطرناڪ رستي تان، هر روز به دفعا گذر ٿيندو هو.

هڪ دفعي جو واقعو آهي جو آئون جڏهن صبح جو سوير تيار ٿي اسڪول لاءِ نڪتس ۽ جڏهن وچ ڏوري ۾ پهتس ته پري کان هڪ جانور ٻڪريءَ جهڙو پر ناسي رنگ جو نظر آيو، جنهن کي مٿي تي الاهي سڱ هئا. آئون ڊڄي هڪ ڪپڙ جي پرسان وڃي لڪيس پر نه ڄاڻ ته ان جانور پي، مون کي ڏسي ورتو ۽ جهٽ بيهي، اوچتو وٺي مون ڏانهن تيزي سان ڊوڙ شروع ڪيائين. آئون پوءِ ۾ هٿين خالي جلدي ان ڪپڙ جي جهنگلي ۾ اندر گهڙي، مٿي چڙهڻ جي ڪوشش ڪيم پر ڪپڙ جو وڻ ننڍو هجڻ ڪري مشڪل سان زمين کان چار فوٽ مٿي چڙهيس جو وڌيڪ ڪپڙ جي لامن ۾ منهنجي وزن جهلڻ جي طاقت ڪونه هئي. منهنجو خوف مان مٿي چڙهڻ ۽ ڦاڙي جو مون تائين پهچڻ، اهو صرف ويهن سيڪنڊن جو ڪرتب هو. مون اهڙو خوفناڪ جانور نه ڪڏهن ٻڌو هو نه وري ڏٺو هو. اهو جانور اچي منهنجي هيٺيان بيهي رهيو ۽ آئون پوءِ ۾ وڻ ۾ ڪافي وقت تنگيل رهيس ۽ پوءِ اهو جانور آهستي آهستي پري ٿيندو ان طرف ئي روانو ٿي ويو جتان آيو هو پر آئون هيٺ لهڻ کان عاري هئس. ان لاءِ ته، هن پيري بچي ويس پر ٻئي واري شايد ئي نه بچان. ڪلاڪ کن آئون ڪپڙ جي لامن ۾ تنگيل رهيس، ايتري ۾ ڏنر ته هڪ گهوڙي سوار اسڪول واري طرف کان اچي رهيو هو، ٿوري انتظار کان پوءِ، هن مون کي مٿي ڏسي پڇيو ته ڇا ماجرا آهي. مون کيس پوري روڻداد ٻڌائي ۽ هيٺ لٿس پوءِ دل کي ڏي آيو. هن به دلداري ڏني ۽ چيو ته گهوڙي تي چڙه ته آئون توکي تنهنجي ڳوٺ ڇڏيندو وڃان پر مان وري به ڪتابن جي ڳوٺري ڪٿي اسڪول طرف وڃڻ جو رستو پڪڙيو. اسڪول پهتس ته اُتي منهنجو ڀاءُ بهادر علي خان اچي پهتو جو ان گهوڙي سوار جيڪو ذات جو ميرجت هو، وڃي ڳوٺ وارن کي نياپو ڏنو ۽ ٻڌايو ته اسڪول ويندڙ ڇوڪرو ڪنهن جانور کان ڊڄي ويو آهي. اسڪول جو وقت پورو ڪري پوءِ ڀاءُ سان گڏ ڳوٺ موٽيس پر ان واقعي منهنجي دل تي تمام گهرا اثر ڇڏيا پر الحمد للہ جو ارادي جي پختگي، متحرڪ ۽ انقلابي طبيعت هجڻ ڪري اهڙين مشڪل حالتن

ڪي منهن ڏئي، تعليم جاري رکي. پوءِ خبر پئي ته اهو جانور ڦاڙهو هو، جيڪو نري جي جج صاحب جو پاليل هو ۽ مينگهي فقير ڳوٺ ۾ وڪيل شهباز علي شر وٽ بيهاريل هيو.

استاد نظر حسين سان جڏهن ان واقعي جو ذڪر ڪيم ته هن ٻڌايو ته نري ۾ سيف الله صديقي (سيوهڻ، دادو وارو) جڏهن جج ٿي آيو ته هن ٻه ڦاڙها اسان وٽ چارڻ لاءِ بيهاريا هئا. تن مان هڪڙو گهران گهر ٿي ويو هو. شايد اهو ئي ڦاڙهو هو، جنهن مون کي اسڪول ويندي ڏوري ۾ اچي ڊيڄاريو. مسٽر نظر حسين وڌيڪ ٻڌايو ته ان گهر ٿيل ڦاڙهي لاءِ جج صاحب جڏهن وڏيري بلاول خان کي ڳولي هٿ ڪرڻ لاءِ چيو ته وڏيري جج کي جواب ۾ چيو ته، سائين گهر ڪونه ٿيو آهي، توهان جن وٽ چرڻ لاءِ بيهاريو آهي، انهن ئي ان کي کائي ڪپائي ڇڏيو هوندو. جنهن تي مان نظر حسين کي جواب ۾، رئيس بلاول خان جي ڳالهه جي صحيح هجڻ جي تصديق ڪئي ۽ کيس ٻڌايم ته اسان جا وڏا به توهان جي وڏن وٽان هميشه ڦرجي نڪرندا هئا.

ڏسي ڏونگر م ڌار، متان هلڻ ۾ هيٺي ٿين.

ڇهين کان اٺين ڪلاس ۾ صرف پنج شاگرد هئاسون، هڪ مسٽر محمد عالم شر ’صوفي‘ جيڪو تهپيدار ٿيو پيو مسٽر مشتاق شر، رسولپور ڳوٺ جو، جنهن خيرپور اسپتال مان ڪمپائونڊري جو ڪورس ڪري وڃي صحت کاتو وسايو. ٽيون مسٽر پليڏنو شر، جيڪو اصلي ناري تعلق جو هو، ليڪن ڀر واري ڏهرن جي ڳوٺ ۾ استاد ارباب علي ڏهر وٽ رهندو هو. ناري ۾ استاد ٿيو، ۽ اُتي ئي رٽائر ڪيائين ۽ هاڻي وفات ڪري ويو آهي. اسڪول مان فارغ ۽ موڪلن جي ڏينهن ۾ گهر جي ڪم ڪار، مال چارڻ ۽ زمين ڪيڙڻ ۾ لڳي ويندا هئاسين. پنهنجا چار ڍڳا پاڙي وارن چوڪرن سان ساڻ ڪري، ڏوري، ست سمنون يا جونجهڻ وارن ويران پٽن ۾ سڄو ڏينهن گهمائي ڦيرائي شام جو اچي گهر ڀيڙا ٿيندا هئاسون. ڪم نه ڪرڻ جي صورت ۾ گهر جا سڀ ڀاتي بيزاري ڏيکاريندا هئا ۽ ننڍو هجڻ ڪري سڀني وڏن جي حڪمن جي نافرمانِي هڪ عذاب مٿل هوندي هئي. ان حوالي سان اڪثر چوندو آهيان ته بهراڙيءَ جي اڪثر گهرن ۾ سڀني کان ننڍو ڀاتي هميشه ڊڪ ڊوڙ ۾ رهي ٿو. گرميءَ جي ڏينهن ۾ جڏهن ڪانو جي اک پئي نڪرندي هئي. مٿي ۽ پيرين اڳهاڙين ٻرن ۽ بيابانن ۾

پيا جانور هڪلندا هئاسين. امڙ مانجهاندي لاءِ انگوچي يا ڪنهن ڪپڙي جي ٽڪري جي ڪنڊ ۾ مانيءَ جي وچ ۾ بصر کي سوگهو ڪري اهڙيءَ طرح ٻڌندي هئي جو ٽاڪ منجهند ۾ کولي، مانيءَ کي ستو ڪرڻ لاءِ پاڙي وارن کان مدد وٺي پوندي هئي ۽ بصر کي جڏهن زوردار ڌڪ سان به اڌ ڪندا هئاسون ته اُن مان پاڻ نڪرندي نظر ايندي هئي ۽ بصر جو پتو ڌڪ سان گوليءَ وانگر نڪري وڃي پري ڪرندو هو. جونجهاڻ ۾ هڪ پراڻو ڪوه هوندو هو، جنهن ۾ اڪثر ڌنار ٽپا ڌڻي تڙ ڪندا هئا. انهن علائقن ۾ ڪيترين ذاتين جا ڌنار پنهنجو مال اچي چاريندا هئا. آهستي. مان به اُن ڪوه ۾ ترڻ سڪيس، جيڪو ان وقت مان سمجهان ٿو ته ڪنهن خطري کان خالي نه هو. هڪ دفعي جي ڳالهه آهي ته اسان جڏهن گهر وڃڻ لاءِ جونجهاڻ مان نڪرڻ واري ڪئي ته رستي تي مهراڻين جي ڪاهيل فصل ۾ وڃي منهنجي مينهن جو ڪمزور پاڏو پيو، جنهن جي خبر مون کي ڪونه پئي، جو اسان ڌنار مال جي پويان اچي رهيا هئاسون. پاڏو جسماني طور ڪمزور هو ۽ مالڪ پڇندو اچي پاڏي کي پتر هڻي ڊوڙائڻ جي ڪوشش ڪئي ته پاڏو وڃي زمين پيڙو ٿيو. پهريائين ته مون کي ڏاڍو خوف ٿيو ته هاري پاڏي کي ڪڍي مون سان وڙهڻ جي ڪندو. جڏهن پاڏو ڪريو ته هاريءَ وٺي ٿو پنهنجي گهر پڇي ته متان شر وڙهن. مان الله جا شڪرانا ادا ڪيا ۽ ٿوري دير ۾ پاڏو به آسيرا پاسيرا زور ڏئي پنهنجي ماءُ ڏانهن هلڻ لڳو.

هڪ دفعي گهرن جي اولانهون واري ڪڙيي تي مينهن چاريندي، ڪنهن ڳالهه تان سوت وڌيري پٽ، سان ڦٽو ٿي پيو، جنهن تي مان کيس لٺ وهائي ڪڍي. سندس مٿي ۾ اهڙو ڌڪ لڳو، جو کائڻس رت وهڻ لڳو ۽ زور سان رڙيون ڪيائين ته وڏيرن جا سڀ ڀاتي موقعي تي پهچي ويا ۽ هيڏانهن امڙ جيبل ۽ بهادر خان به اچي منهنجي پاسي ٿيا. معاملو ڏاڍو گرم ٿي ويو ۽ مون کي به اچي پوءِ ٿيو، ته هاڻي الائي ڇا ٿيندو. ٿوري گوڙ گهمسان کانپوءِ ٺاپر ٿي وئي ۽ امڙ وارا مون کي گهر وٺي ويا. منهنجي پهرين نوجوانيءَ جي ويڙهه مون کي، سڄي ڳوٺ ۾ ڏاڍو مشهور ڪيو جنهن کانپوءِ ڳوٺ جا سڀئي چوڪرا مون کان لواڻيندا هئا ڇڻ مان ان ڳوٺ جو ڊان هجان.

ادي کي جڏهن رسولپور ۾ ماستري ملي ته اسڪول وڃڻ لاءِ سائيڪل ورتي، جيڪا انهن ڏينهن ۾ ڏاڍي خوبصورت لڳندي هئي ۽ چڙهڻ جو

ايترو ته شوق هوندو هو، جو صرف خوابن ۾ اُن تي چڙهڻ تصور ٿيندو هو. برادر سخت مزاج ۽ چيٽراڪ هجڻ جي باوجود اسان به سائيڪل تي اُن وقت چوري ڪري هڪ پيدل تي چڙهندا هئاسين، جڏهن اڌو گهر کان ٻاهر هوندو هيو ۽ پوءِ بهادر ۽ مان سائيڪل جا پيرا آڳر تان ٻهاري صاف ڪري ڇڏيندا هئاسين.

مان 2006ع ۾، جڏهن نئين ٿيوٽا ڪار ۾، رسولپور کان ڳوٺ، وڃ وارو ڪچو رستو، جنهن تان مان ٽي سال مسلسل پيدل سفر ڪيو، ويڃڻ ٿيو ۽ اُن خوفناڪ حصي وٽ پهتس ته مونکي پويان ڏينهن ياد اچي ويا، جو منهنجي اکين ۾ پاڻي اچڻ لڳو ۽ وار کاندارجي ويا. مونکي ٻنهي جهانن جي مالڪ جون مهربانيون ياد اچي ويون، جو گاڏي بيهاري سڄدي ۾ ڪري پيس (سبحان الله).

ڳوٺ جا خونخوار ڪُتا

اُن زماني ۾ اسان جي گهرن جي آس پاس، چاچي حاجي مبارڪ خان شر جي آڪھ جا گهر هئا، جنهن کي عام طرح ڳوٺ جو وڏيرو مبارڪ خان سڏيو ويندو هو، مرحوم وڏو مالدار ۽ زميندار ماڻهو هو، وٽس گهڻي تعداد ۾ مينهن ۽ ڍڳين جا واڙا هوندا هئا، جو ڪيتريون ئي مينهن اڻ ڏٺيون ڇڙي وينديون هيون. چورا ڪاري جي خطري جي پيش نظر حاجي مبارڪ وٽ خونخوار ۽ مختلف نسلن جي ڪُتن جو هڪ درجن کن پاليل هو، جن جو قد ڪاٺ گڏهه جيترو هوندو هو ۽ پوري ٻن ڪلو ميٽرن جي دائري ۾ ماڙ ڪندا هئا. مال گهڻو هئڻ ڪري، ڪُتا کير، لسي ۽ مڪڻ تي پلڻا هئا. اسڪول ڏانهن ويندي منهنجو لنگهه به اُتان هو ۽ هر روز ايندي ويندي ڪُتن سان چڪريون هونديون هيون. ڪيترائي دفعا انهن خونخوار ڪُتن سان مقابلو ٿيو ۽ انهن کي مات ڏني ورنه جهڙوڪ مون کي ڪاٺي وڃن ها، پر الله تعاليٰ جو ڪرم رهيو جو اهڙن خونخوار ڪُتن کان ۽ جهنگ جي جانورن کان پاڻ بچائي، زندگي جي هن اڻانگي سفر کي جاري و ساري رکيو.

ڏک سُکن جي سونهن - گهوريا سُڪ ڏکن ري
(شاهه)

هر روز صبح شام، خونخوار ڪُتا، ڪلوميٽر پنڌ تائين منهنجو بيقراري سان انتظار ڪندا رهندا هئا، آئون به کين ڏاڍو سختي سان پيش ايندو هُئس. جيڪڏهن همت کان ڪم نه ورتو وڃي هارايل ته هي ڪتاب توهان جي هٿن ۾ ڪونه هجي ها.

اسان جي هڪ عزيز مسٽر عبدالطيف شر ڪُتن جي خونخوار هجڻ بابت اهو ٻڌايو ته ڪُتن کي ننڍپڻ ۾ جيڪڏهن انساني ٿُڄ جو کير پياريو وڃي ته پوءِ اُهي ڪُتا انسان جي بوءِ سنگهڻ سان سڃاڳ ٿي ميلن جي پنڌ تائين مار ڪري سگهن ٿا. هونءَ به ڪُتي کي بوءِ سنگهڻ جي سگهه، ٻين جانورن کان گهڻو وڌيڪ آهي، ان ڪري جو ڪُتي جي نڪ اندر ٿلهو اسپنج وانگر پردو (Thick spongy membrane) ٿئي ٿو، جنهن ۾ بوءِ سنگهڻ جي جيوگهرڙن (Scent-detecting cells) سان گڏ، ان کي دماغ تائين پهچائڻ وارو اعصابي تند جو سرشتو موجود آهي، جنهن جي ايراضي، جيڪڏهن انسان جي ساڳئي نظام سان پيٽ ڪئي وڃي، ته 60 سيڪڙو وڌيڪ آهي. انسان جي نڪ ۾ بوءِ سنگهڻ جي ايراضي، جنهن ۾ ٿلهي اسپنج جو پردو آهي اها هڪ مربع سينٽي ميٽر جيتري آهي ۽ ساڳئي ڪم لاءِ ڪُتي جي نڪ ۾ 60 مربع سينٽي ميٽر آهي. ساڳئي طرح دماغ ۾ جيڪو حصو بوءِ سنگهڻ لاءِ مخصوص ڪيو ويو آهي سو به چاليهه ڀيرا انسانن جي پيٽ ۾ وڌيڪ آهي. ڪُتي کي سنگهڻ جي قوت ڪيئي هزار ڀيرا انسان کان وڌيڪ آهي. ٻئي پاسي انسان مشڪل سان هڪ ڪلو ميٽر تائين صاف ڏسي سگهي ٿو پر ڪُتو 50 ڪلوميٽرن تائين آسانيءَ سان ڏسي سگهي ٿو. ڪُتو انساني بوءِ ڀلي هڪ هفتو پراڻي ڇو نه هجي، آسانيءَ سان ٻڌائي سگهي ٿو ۽ 40 فوٽ زمين دوز بوءِ کي سنگهڻ جي سگهه رکي ٿو. ان حوالي سان ڪُتي کي جيڪڏهن انساني کير ننڍپڻ ۾ پيارجي ته ان جي شايد انسان جي بوءِ کي سنگهڻ جي قوت ڪيئي ڀيرا وڌائي سگهجي ٿي. شايد اهو صحيح هجي ته جهنگ ۾ رهندڙ ماڻهو پنهنجي مال جي حفاظت لاءِ اهو عمل ڪندا هجن، جيئن مير ٽالپرن وٽ ڪيئي نسلن جا ڪُتا شڪار لاءِ پاليل هئا. جانورن جي ڪمائي خاصيت کي وڌائڻ لاءِ، ٽالپر مير پنهنجي نون ڄاول ٻھائڻ (Foals) کي پنهنجي گهوڙين (Mare) کان جدا ڪري، انهن کي مينهن جو کير نه ڏياريندا هئا پر ڳڻڻ جي کير تي پاليا ويندا هئا. ان لاءِ ته جيڪڏهن، مينهن جو کير پيئندا، ته سواري يا جنگ دوران جڏهن پاڻي مان گذرندا ته ان ۾ ويهي رهڻ جي خاصيت يا خواهش پيدا ٿيندي هئي، جنهن ڪري ڳئون جي کير تي پاليا ويندا هئا.

ڪُتن جي مختلف نسلن مان هجڻ ۽ کير مڪڻ تي پاليل وڏي قدامت ۽ ڪثير تعداد جي ڪري پوري علائقي ۾ خوف ۽ حراس ڦهليل هوندو هو. ڀرسان جيڪي واٽون ۽ ڪڇا گاڏير رستا هئا سي سڀ ويران ۽ سُجائيءَ جو ڏيک ڏيندا هئا. ڪلو ميٽرن جي پنڌ تي ايندڙ انسان جو پتو لڳائڻ ۽ هڪ ڪُتي جي پونڪ تي اک چنپ ۾ ڏه ڪُتا جمع ٿي وڃڻ، هڪ دل کي ڏکائيندڙ داستان آهي، جيئن بکليل گجهن کي پري کان ئي ڏوندڻ جي بانس ايندي آهي، اهڙيءَ طرح هنن ڪُتن کي به، انساني بوءِ پري کان اڇيو ويندي هئي.

هڪ ڏينهن شام جو وڏيرن جا ڪُتا اسان جي گهر جي لوڙهي کي اورانگي اچي گهر اندر، ڪُتي تي چڙهي ويا. وڏيرن جي ڪتن ۾ ڳاڙهي رنگ جو گابي جيترو ڪتو به هوندو هو، جنهن کي ڳاڙهو ڪُتو جو نالو رکيل هو. اوچتو ڪتا داخل ٿيا ۽ اسان جي هڪ ڪُتي کي ڪُٽي مٿي دوز ڪيائون. بدقسمتي سان ان مهل منهنجي هٿ ۾ ڪهاڙي هئي، جيڪا مان ڪتن جي ڊچ کان هميشه ساڻ رکندو هئس. مان ٻنهي هٿن سان ڪهاڙي اسان جي ڪُتي کي دسي، مٿان بيٺل ڳاڙهي ڪُتي جي ڪرنگهي ۾ زور سان جو لڳائي، ته سڄي اندر گهڙي وئي. ڪهاڙي چڪي ڪڍڻ سان ڪتو وات ڪڍي، پچ هيٺ ڪري پوئتي پڳو، پر گهر تائين رت وهائيندو ويو، جنهن تي اسان جو سوٽ قادر داد خان، ٿوري دير ۾ منهنجو اچي مهمان ٿيو. ادي سان تڪو منو ڳالهائي واپس وريو ۽ ڪجهه عرصي لاءِ ڪتن جون پونڪون بند ٿي ويون. ٻئي دفعي جو واقعو آهي ته هڪ دفعي مان اسڪول کان واپس اچي رهيو هئس ته وڏيرن جي گهرن جي اولهائون پير جي نمبر واري زمين مان ڪتابن جو بشڪڙو ڪلهي تي کڻيو، جوئر جي ناڙن دوران ٻنو وٺيو گهر اچي رهيو هيس ته، ڪڙي تي کپڙن ۾ ڪتن پنهنجي شڪار جو گهاٽ هڻي انتظار پئي ڪيو. نه ڄاڻ ولر ڪتن جي مون ڏانهن ائين ڊوڙ ڪئي ڄڻ شڪاري ڪتن کي شينهن تي بچ ڪندا آهن. مان ڪتابن جي بشڪڙي کي وٺي ڦيرايو. ايتري ۾ ڪوڪل فقير جيڪو ناڙ ۾ مينهنون ۽ ٻيو مال چاري رهيو هو، اُن ڪڙڪيدار ڏانهن سان جڏهن هڪلون ڪيون ته ڪتن جي لوهن ۾ ڪجهه نرمي آئي ۽ مان پنهنجا نازڪ آندا بچائي گهر پهتس. ڪوڪل مرحوم، چاچي مباري جو اڳئين زال مان پٽ هو، جيڪا سڱ ۾ اسان جي پُٺي هئي. هن ڪڏهن به اسان کي مالوت وارو پيار ۽ قربت ڪونه ڏيکاري هئي. اسان جي پُٺي به صابرين هئي، حضرت علي رضه فرمايو آهي ته اهڙي غربت تي صبر ڪندي انسان پنهنجي عزت محفوظ رکي ته اهو اُن امير کان بهتر آهي،

جنهن ۾ ذلت ۽ رسوائِي هجي. چاچي مُباري جي ڪتن ۾ اُهو ڊگهو ڏاٻڙ، ڳاڙهو بگهڙ نما ڪتو ۽ بُونُو ڪارو ڪتو، اڃان تائين هر مهيني منهنجي خوابن جي زينت بڻيل آهن. هن آتم ڪهاڻي لکڻ ڪري، وري ٻيهر يادگيريون تازيون ٿيڻ سان، ڪتن جو خوابن ۾ اچڻ جون واريُون (Frequency) وڌي ويون آهن.

والدين جو احوال

منهنجي والده نورپري جو ڄمڻ نومبر 20، 1922 ع ڳوٺ گهند، هاڻوڪو رسولپور ۾ ٿيو. اسان جي والده، اُن وقت جي ديني عالم، مولانا حاجي عبدالرحمن بن حيدر خان جي ڌيءَ هئي. اسان جي ناني جو پيءُ حيدر خان جي شادي هڪ معزز گهراڻي، فقير غلام حيدر گودڙي جي پيٽ، بيبينواز سان ٿي هئي، جنهن جو والد قائر خان شر، شرن جو قومي سردار هو ۽ مٿس ’رئيس‘ جو لقب هو. قائر خان، پاڻ اهل سنت والجماعت جو هو ۽ وڏو پرهيزگار ۽ متقي ٿي گذريو آهي. ناني مرحوم جو ذڪر جيڪو سنڌي ادبي بورڊ جي، ’مهراڻ‘ رسالي جي 2006 ع واري ٽماهي جي شماري ۾، جناب قاضي شوڪت قريشي صاحب جن ڏنو آهي، اُن جو تفصيلي احوال اڳتي ايندو. والده پنهنجي پيءُ وٽان ننڍڙائيءَ واري عمر ۾، عربي الف.ب.ي پڙهيل هئي. ڏاڍي ذهين هجڻ ڪري، هجري ۽ عيسوي مهينن جون تاريخون، آسماني ستارن جا نالا، جهڙوڪ ڪُتي، ٽيڙو، وڇون، قُطب تارو، ڪُٽ، گهٽو، ڪُٽو (دآبِ اڪبر)، نوح نبي جي واٽ (Galaxy)، پُچڙ تارو ۽ پرھ جو تارو وغيره جي تمام سٺي ڄاڻ هوندي هئس. انهن جي لهڻ چڙهڻ سان مختلف مُندن ۽ موسمن جو احوال، اسان کي بلڪل آساني سان سمجهايندي هئي. مثال، ڪُتي اُپري ته به ساڙي ۽ لهي ته به ساڙي. قطب تارو هڪ هنڌ اتر طرف بيٺل هوندو آهي. جهنگ ۽ ٿر ٻر ۾ ماڻهو رات جو مسافري وقت قطب تاري جو سهارو وٺي، طرف سُڃاڻي رستو ڳوليندا آهن. امڙ کي سنڌي مهينا، چيٽ، ويساڪ، جيٺ، آڪاڙ، ساوڻ، ٻڍو، آسُو، ڪُتي، نهري، پوه، مانگهه ۽ ڦڳڻ ياد هوندا هئا ۽ هر هڪ مهيني جي حساب سان هوءَ موسم، برساتن ۽ آبادي جي لحاظ کان پرپور ٿيندڙ فصلن بابت وڏي ڄاڻ رکندي هئي. اِن کان سواءِ، حساب ڪتاب ۽ ليکي چوڪي جي گهڻي ڄاڻ هوندي هئس، جو اُن زماني جي پهراڙيءَ ۾ پڙهيل ماڻهو ايترا ڪونه هوندا هئا. تپيداري ڍل جو حساب، سندس ڏير امڙ کان ڪرائيندا هئا ۽ دڪانن تان لٽي ڪپڙي ۽ آندل سامان جو حساب به ڪري ڏيندي هئي. اُن

زماني ۾ وسيلو نه هجڻ ڪري ۽ ٻپ بهراڙي هجڻ ڪري، ماڻهن جي مسڪيني واري حالت واضح نظر ايندي هئي. شروعاتي زندگي ۾ سال جي هڪ فصلي پوک ٿيندي هئي، پاڻي جي پيڙهي ڪري اونھاري ۾ فصل آخري وقت ۾ سُڪي ويندا هئا ۽ اناج جي اپت ايترو نه ٿيندي هئي، جو هاري پنهنجي پاتين لاءِ ڇهن مهينن جو اناج ڪنو ڪري سگهي. گهڻو ڪري جنوريءَ کان مارچ وارا مهينا، ماڻهو هڪ ويلو کائي، ٻئي لاءِ سوچيندا هئا ته ڪٿان اناج اوڌر سوڌر ڪري وٺي اچون. پوءِ واڻين يا وري سرنديءَ وارن کان قرض کڻي چانور يا اناج وٺي ايندا هئا. اهو عام غريبائو گذر هو. سياري توڙي اونھاري ۾ پاڻي جي قلت هجڻ ڪري ۽ زمين جي ٽڪرن کي بچائڻ خاطر ۽ پاڻي جي واري تي مقرر وقت تي نه ملڻ ڪري، اڪثر پاڻن ۾ جهيڙا ٿيندا هئا. اسان جو پاڻي ٽن پاڻن جي زمينن لاءِ هميشه رات جو ٻه ڀير مقرر ڪيو ويو هو، جو 40 سال تائين رات جي وقت ملندو هو ۽ پوءِ پاڻن وٽ ڪو گهڙيال يا واچ نه هوندي هئي سو ان ٻن ڀيرن يعني 6 ڪلاڪن کي رات جو بغير وقت معلوم ڪئي، ڪيئن هڪ ٻئي کان پاڻي جو وارو وٺن، سو ان رات اچي امڙ کان وقت پڇندا هئا ۽ امڙ جيگل، آسمان ڏانهن ڏسي، کين تائيم ٻڌائيندي هئي ۽ پوءِ هو مطمئن ٿي وڃي پاڻي وهندا هئا. امڙ جي ايتري اهليت هوندي به، کيس پوري طرح تسليم نه ڪيو ويندو هو جو هوءَ ٻئي پاڙي ۽ ٻئي ڳوٺ مان هت پرڻجي آيل هئي. جنهن کي زماني جي جاهليت کان وٺي، اڄ تائين بهراڙي واري ماحول جي گهڻن طبقن ۾، ٻئي پاڙي مان آيل عورت کي، ’ڌاري‘ جي لفظ سان پڪاريو ويندو آهي ۽ ان سان ڌاري جهڙوئي سلوڪ ڪيو ويندو. امڙ کي هت جو هنر ايترو ته مٺ موھيندڙ هو، جو سنڌي پڪي پرت يعني ڪپڙي جي تندن کي ڳڻي سٺي سان پرت پريندي هئي، جنهن کي عام طرح عورتن لاءِ خاص ڪري ٻروچن لاءِ ’ٿٿان‘ مشهور آهن، سي اهڙا ته پريندي هئي، جو من موھيندڙ رنگ ٻرنگ هوندا هئا ۽ اهي تڻا وڏيري گهرائي جون عورتون رپئي يا ڏيڍ روپي ۾ خريد ڪنديون هيون ۽ ان مان گهرجو خرچ هلائيندي هئي ۽ اسان جي وڏي ڀاءُ، محترم مرحوم ظفر علي شر جي پڙهائيءَ جو خرچ به ڪڍندي هئي. ظفر علي خان، پهريائين 1961ع ۾ انگريزي ماسٽر ٿيو ۽ آخر ۾ سکر جو ايڊيشنل ڪمشنر ٿي رٽائر ڪيائين. امان تي سڃاڻل ۾، 1995ع دوران فالج جو اثر ٿيو، جو ان وقت ظفر علي خان اتي SDM هو. مون امڙ جو علاج، آغا خان اسپتال ۾ ڪرايو جو پنجن سالن تائين طبيعت نيڪ رهڻ کان پوءِ، سندس دل وڌي وڃڻ ڪري ڪراچيءَ

جي NICVD (Notioinal Institute of Chordroviscular Diseases) ۾ ڇاچي کيس، 1998ع ۾ داخل ڪرايو پر گهڻو وقت زنده نه رهي سگهي ۽ ڪجهه ڏينهن ۾ وڃي خالق حقيقي سان ملي (انا لله وانا اليه راجعون). مرڻ وقت مون سان گڏ پيڻ نظيران ۽ ننڍو ڀاءُ ڊاڪٽر رياضت ڪراچي ۾ موجود هئا، جتان ايمبولينس ذريعي لاش ڪڍي ڳوٺ پهتاسين. امڙ جي تاريخ وفات، بروز جمع، جمادالاول 6، 1419ھ، مطابق آگسٽ 28، 1998ع، اٺ بج شام، ڪراچي جي NICVD سينٽر اسپتال ۾.

ويا مور مري، هنج نه رهيو هيڪڙو
وطن ٿيو وري، ڪوڙن ڪانئرن جو
(شاه)

ادي ظفر علي کي پڙهائڻ ۾ امڙ ۽ مامي بخت علي جو گهڻو هٿ هو، جو امڙ سنڌي ڀرت وارا تڻا پري وڪڻندي هئي، جنهن مان گذر سفر ٿيندو هو. ظفر علي خان 1960ع ۾ ميٽرڪ ڪري انگريزي ماستري جي نوڪري ورتي، جنهن کانپوءِ گهر جا حالات ڪجهه بهتر ٿيا. ظفر علي خان، PCS پاس ڪري، جڏهن 1977ع ۾ روينيو کاتي ۾ پهريون مختيارڪار لکي شڪارپور ۾ مقرر ٿيو ته ان کان پوءِ گهرو اقتصادي ۽ داخلي معاملن ۾ خاصي تبديلي ٿيندي نظر آئي.

امڙ جي بيماريءَ وارا آخري ڏينهن توڙا سخت هئا جو سندس خدمت لاءِ ڪو خاص بندوبست نه هو، جو مان ملڪ کان ٻاهر ۽ ادي وارا ڪڏهن ڪهڙي ضلعي ۾ ته ڪڏهن ڪهڙي ۾، شايد ان حوالي سان امڙ اڪثر چوندي هئي ته ڇوڙيرن چونڊيو ۽ ڪوٽيڙن کاڌو، جنهن جي معنيٰ جي کيس خبر هئي.

آئون جڏهن سنڌ يونيورسٽي انجنيئرنگ ڪاليج جي ٻئي سال (1972ع) ۾ هئس ته بابا جن وفات ڪئي (انا لله وانا اليه راجعون). سندس علاج حيدرآباد، ڄامشوري ۽ خيرپور مان ڪرايو، ڊاڪٽرن موجب گهڻي خفي پيڻ ڪري سندن فڪر خراب ٿي چڪا هئا. بابا جي وفات کان پوءِ والده سڄي گهر کي سنڀاليو، جنهن ۾ برادر ظفر علي صاحب جن جو به وڏو هٿ هو. بابا جي وفات وقت امڙ، وڏي پيڻ، مان، ننڍو ڀاءُ رياضت ۽ بابا جو مامو باغ علي موجود هئا سندس وفات خميس ڏينهن 10 شوال 1392ھ مطابق 16 نومبر 1972ع تي.

منهنجي ڏاڏي، لچم خاتون، ملهار خان، جيڪو پڳدار شر، قائم خان جو ڏوهڻو هو، تنهن جي ڌيءَ هئي ۽ فقير فولاد علي جي سڳي پيڻ هجڻ

ڪري، بابا سائين رشتي ۾ فولاد علي (1867-1967) جو سڳو ڀاڻيجو ٿيو. جنهن ڪري طبعيت ۾ سادو، نه ڪڏهن ٻئي جي گلا ڪئي، نه پچر، غريبائي زندگي گذاري ۽ رب جي ڏني تي هميشه راضي رهيو. زمين جي ڪم ڪار کان ڏاڍي سُستي ڏيکاريندو هو. زمين جي هرن، پاڻي جي واري وهڻ ۽ ڍل ڏيڻ جي وقت کان اڳ ۽ دوران ڏاڍو پريشان نظر ايندو هو. نور واه واري زمين جي اپت اُتي رهندڙ هاري کائي ڪپائي ڇڏيندا هئا، ڪنهن سان گارگند يا وڙهڻ لاءِ ڪڏهن به نه سوچيو هيو، بلڪه ائين چونڊو هيو، ته بابا الله سڀ ڪجهه ڏسي ٿو. ڏاڏي سکر خان جي اولاد پنهنجي سڳي سوٽ، چاچي حاجي مُباري کان مڙيوئي لهرائيندا هئا، گهڻو سامهون ڪونه ايندا هئا، غالباً گهڻي پئسي هجڻ ڪري، هنن جي غربت تي نٿوليون ٿينديون هجن. پائرن پاڻ ۾ ٿوري گهڻي ڳالهه، پوک ۾ مال پوڻ، ٻارن ۽ ڪتن وڙهڻ تي وڏن آوازن ۾، هڪ ٻئي کي گارگند ڪندا رهندا هئا، پر شام جو هڪ ئي ٿلهي تي گڏجي ويهي حُوقو پيئندا هئا. سندن دلين ۾ غير ۽ ڪينو ڪونه هوندو هين. هڪ دفعي مان ننڍو هجان، بابا مون کي بوزدار وڏا شهر وٺي ويو، جيڪو شهر ڏسڻ جو، منهنجو پهريون مشاهدو آهي. واٽين جا ڪچا دوڪان هوندا هئا ۽ دوڪان اندر هڪ ٿلهو ٺهيل هوندو هو جتي واٽيان ويهي گراهڪن کي ڪپڙو ماڀي ڏيندا هئا. گرميءَ جي سخت موسم هُئي، ٿلهي جي ڪنڊ جي آخري چيڙي تي ويٺو هئس، ته دڪان وارو، پٽ سان سٽيل ڪپڙي جي ٿانن مٿان اخباري پني ۾ ويڙهيل ٽاڌل جي هڪ وزن جيتري پڙي، لاهي منهنجي پرسان اچي، جيڪا مان کڻي پنهنجي انگوچي ۾ لڪائي. بابا ڪپڙو وٺي نڪتو ۽ ٻين دوڪانن ۾ سامان وٺڻ ۾ مشغول ٿيو ته اهو دڪان وارو چوڪرو، جنهن پڙي اچلائي هُئي، اچي پهتو ۽ ٽاڌل جي پڙي جي پچا ڪئي. بابا منهنجو انگوچو کولي اُها پڙي کيس واپس ڪئي ۽ رستي تي مون کي سمجهايو ته ٻيهر اهڙو ڪم نه ڪجان، جنهن کانپوءِ مان ڏاڍو شرمندو ٿيس ۽ زندگي ۾ لاءِ اهڙي ڪم جي ويجهو به نه ويس. الله تعاليٰ جي هدايت اچي وئي پر جي بابا تلاشي نه وئي ها ۽ ان چوريءَ تي شاباس ڏئي ها، ته مان وڏو چور ۽ رهڻ تي وڃان ها.

بابا کي شاه جو هي بيت ڏاڍو پسند هوندو هو:

صاحبِ تنهنجي صاحبي - عجب ڏني سون
پَنَ ٻوڙين پاتال ۾ - پَهڻ تارين ٿون.
جيڪر اچين مون - ته ميرپائي مانُ لهان.

بابا عارفاڻا ڪلام وڏي شوق سان ٻڌندو هو، اڪثر ڪري ڀڳت ڪنور رام، ماسٽر چندر ۽ جيوڻي ٻائي جي ڪلامن کي شوق سان ٻڌندو هو. ڀڳت جو مشهور ڪلام - ’نالي الڪ جي ٻيڙو تار منهنجو- اونالي ڏڻي جي ٻيڙو تار منهنجو‘ جڏهن ريڊيو تي ايندو هو، ته سڀ ڪم ڇڏي ڪلام ٻڌي ڏهرائيندو ويندو هو.

اڪثر ڪري چوندا آهن، ته انسان ڄاڻندي به اڻڄاڻ هوندو آهي ۽ عام پهڪوبه آهي، ته جيڪا ٻئي جي لاءِ قبر کوٽيندو آهي، تنهن ۾ پوندو پاڻ آهي. خواهشن جي غلامي ڪندڙ انسان، الاهي احڪامن کان ايترو پاسيرو ٿي ويندو آهي، جو سندس ضمير ڪم ڪرڻ ڇڏي ڏيندو آهي، نتيجتن هُو رت جي رشتن کي ڇڏڻ ته ڇا، پر وڪڻڻ لاءِ به تيار رهندو آهي. ان حوالي سان انسان نڳي نڳائي ۽ منافقت کان پاسو ڪري، آخرت آجي ڪري ٿو.

بابا کي حصي ۾ ٿوري زمين ملي ۽ اُها به مٿاهين اهڙي جو پاڻي نه چڙهي ۽ هر فصل جو اڌ سڪي وڃي. مان جڏهن ائين پاس ڪئي ته زمين جو پاڻي وهڻ، مال چارڻ، فصل جي سار سنڀال جهڙا سڀ ڪم منهنجي حوالي ڪيا ويا. اسان جي زمينن کي سيراب ڪندڙ ڪڙي جي مٿان چاچي مٻاري خان پنهنجي ٻئي گهر واري جي ڀائرن ۽ عزيزن کي اچي آباد ڪيو، جنهن ڪري پاڻي پيڇڻ جو آزار وڌي ويو، مان رات جو پڳل شيشي واري پراڻي گاسليٽ تي ٻرندڙ، جرمن جي فيور هينڊ ڪمپني (Feuer Hand) جي بتي کڻي، سڄي ڪڙي جو سماءُ ڪندو هئس، اولهه جرمني جي فيور هينڊ ڪمپني جو ٺهيل اعليٰ معياري بتيون ان وقت هتي عام ملنديون هيون. هن بتيءَ جي نشاني، اها هئي ته، هن کي گاسليٽ سان پري، پوءِ ٻاري اونڌو ڪيو هو تڏهن به تيل نه هاريندي هئي ۽ نه وري وسامندي هئي. هن جي ٿري تي خاص نشان اڪريل هوندو هيو، جيڪو بتي جي اصلي هجڻ جي سڃاڻپ هئي. جڏهن اسان جي زمين تي پاڻي چڙهندو هو، ته ڪڙيو ايتريون ٿمٽار ڀرجي ويندو هيو، جو پريل واه جو پيو ڏيک ڏيندو هو. اڪثر ڪري، مٿيان پاڙي وارا جڏهن ڳنڍولور هيندا هئا، ته منهنجي زمين وارو پاڻي به واپس وٽن پهچي ويندو هو ۽ اُن ڳنڍي کي ٻڌڻ به ڪو ايترو آسان ڪم نه هوندو هو، پر هڻي ماري، اُن ڳنڍي اندر سُمهين، ڪوڏر سان پاسن واري مٽي کي ريڙهي اچي سوڙهو ڪندو هئس، ته ايسٽائين اسان جو وارو ختم ٿي ويندو هو. اسان وري پاڻي مٽي جهوپڙا مورڪ اُڇ مرن، وانگر ٻئي هفتي، ايندڙ واري جي سوچ ۽ ڳڻتي ۾ پيا گذاريندا هئاسين ۽ فصل گرمي جي شدت جي ڪري، ڪاماتجي ويندو هو. پر شاھ صاحب فرمايو آهي ته، ’تتي ٿڌي ڪاهه، ڪانهين ويلهه

ويھڻ جي‘ وانگر محنت ڪندا رھياسين ۽ پنھين جھانن جي پاڻھار پنھنجي خزاني مان الھي ڪجھ ڏئي ڇڏيو.

عام چوڻي، اُٺ تڏھن پئي رُٺا، جڏھن پورا پئي سببا، وانگر بابا سائين، ميرن جي ڇيڙ بيگار وانگر ڍل ۽ پاڻي جي واري جي اڳواٽ ايتري ڳڻتي ڪندو هو، جڻ ايندڙ هفتہ ڪا قيامت اچڻ واري هجي. اسان جي ڪڙيي جي مٿان ويھاريل بہ اهڙا هئا، جيڪي اسان جو سلو ساڻو ٿيڻ ڪونہ ڏيندا هئا، پوءِ الاءِ تہ بچيل هئا يا کين حلال ۽ حرام ۾ فرق جو پتو ڪونہ هين (والله عالم).

امڙ هر وقت باوضو رهندي هئي، نماز، روزو ڪڏهن بہ نہ وساريائين، هميشہ ذڪر ڪندي رهندي هئي. فقير يا سوالي ڪڏهن بہ خالي هت نہ موٽندو هو، بلڪ غربت هوندي بہ سواليءَ کي خيرات ڏيڻ کان اڳ ۾ ضرور جيڪو اڻيو سڻيو ڪاڌو موجود هوندو هيو، سو کين کارائيندي هئي. اهي عنايتون شايد سندن والد محترم، اسان جي ناني، مولانا حاجي عبدالرحمن جي دعائن جو نتيجو هيون، جن پيدل ڏھ سالن ۾ حج ڪيو. آئون سعودي عرب ۾ جڏھن سول انجنيئر جي نوڪري دوران، رائل سعودي آرمي سان تبوك ۾ هئس تہ امڙ کي بہ حج ۽ ڪيترائي عمرا ڪرايا ۽ پوري سعودي عرب ملڪ ۾ جيتريون بہ زيارتون هيون، انهن سڀني جاين تي کيس وٺي ويس، جهڙوڪ، جبل اُحد، خيبر، شهداءِ بدر، مسجد رسول تبوك حضرت شعيب جي بستي، مدينه منوره جون سڀ زيارتون، مڪه مڪرمه ۽ اُتي جون سڀ زيارتون ۽ شهر ضبا، جدھ ۽ ينبع شامل آهن. امڙ کي پنهنجن عزيزن قريبن جون پنجن پيڙهين تائين جا نالا، مٿيون، مائيتيون ياد هونديون هيون. اسان جي ذهني تعليم جي اوسر، جيڪا امڙ جي گود مان، اسان کي حاصل ٿي، اوتري ٻاهرين ماحول تہ ڇا، پر اسڪول ۽ مدرسن مان بہ حاصل ڪانہ ٿي سگهي. اولاد مائتن جي ڪيتري بہ خدمت ڪري اوتري گهٽ آهي، هڪ دفعي نبي صلعم جن کي هڪ ماڻهوءَ چيو تہ سائين مان ماءُ پيءُ کي ڪلهي تي چاڙهي طواف ڪرايو آهي، ڇا حق ادا ٿي ويو. نبي صلعم فرمايو ان هڪ رات جنهن بستري تي تو پيشاب ڪيو ۽ تنهنجي ماءُ توکي آلي جاءِ تان کڻي سڪي جاءِ سمهاريو ۽ پاڻ آلي جاءِ تي سمهين، تو ان هڪ گهڙي جو بہ حق ادا ڪونہ ڪيو (سبحان الله).

هائ اسڪول نري

مڊل اسڪول رسولپور ۾ استاد خان محمد جمالي، انگلش، برادر ظفر علي، مئٽس ۽ استاد غلام نبي مهر، سلطان ميمڻ ۽ ٻيا سائنس جا سبجيڪٽ پڙهائيندا هئا. استاد ڏاڏا محنتي، ايماندار ۽ وقت جي پابنديءَ سان پڙهائيندا هئا. استاد خان محمد جمالي پوءِ ترقي ڪري، حيدرآباد ۾ اسڪولس جو ڊپٽي ڊائريڪٽر ٿي رٽائر ڪيو ۽ 2012ع ۾ وفات ڪري ويو. اسڪول ڇهه ڪلو ميٽر پري هجڻ ڪري هر روز 12 ڪلو ميٽرن جو مفاصلو اوٽ موٽ پيدل ڪرڻو پوندو هو. مائٽن جو مسڪيني حال هجڻ ڪري، سائيڪل به وٺي ڪونه پئي سگهياسين (شڪر الحمدالله) ڇهين ڪلاس جو امتحان رسولپور، ستئين ڪلاس ۽ اٺين جو نري هاءِ اسڪول ۾ ڏئي، سٺن نمبرن ۾ اچي پاس ٿياسين. اٺون ڪلاس پاس ڪري وڃي هاءِ اسڪول نري ۾ داخلا ورتي. اهو اسڪول ڳوٺ کان ڏکڻ طرف 13 ڪلو ميٽرن پنڌ تي آهي. ان اسڪول ۾ پري کان ايندڙ ڇوڪرن لاءِ هڪ هاسٽل، جيڪا سرڪاري طور مفت کاڌ خوراڪ سميت موجود هئي پر ڪوشش ڪرڻ تي خبر پئي ته ان ۾ ڪا گنجائش ڪونه هئي. هن اسڪول ۾ پري کان ايندڙ، شاگردن لاءِ سرڪاري خرچ تي رهايو ويندو هو ته جيئن انگريزي تعليم عام ٿئي. هن اسڪول جي اڏاوت 1955ع ۾ پوري ٿي ۽ اٺاويھه ايڪڙ زمين شهر جي بنگل خان ولد جهنيو خان، غلام رسول ولد اسماعيل ۽ ٻين جوڳين ذات جي ڏني. هن اسڪول جو نقشو ۽ برجستي اڏاوت، ڪراچيءَ جي ڪنهن اسڪول جي ڪاپي لڳي ٿي. خيرپور ۾ رياست دوران، جيڪڏهن ٽالپر پنهنجي حڪمراني جي دور ۾ اهڙو تعليمي ادارو ٺهرائين ها ته شايد اسان جا وڏا يا نري شهر جي جوڳين يا ملاهن مان ڪو نوجوان، پاڪستان جي تحريڪ ۾ قائد اعظم محمد علي جناح جو ساٿي هجي ها ۽ تاريخ جي سونهري اڪرن ۾ لکيو وڃي ها.

پيرائو خان ولد اهڏي خان جوڳي، نري شهر جي اسپتال لاءِ پنج ايڪڙ، ويهه ويسا زمين پڻ فراهم ڪئي هئي جنهن تي اسپتال موجود آهي..

مون کي فري بورڊ شپ نه ملڻ، اسڪول جو پري هجڻ ۽ روڊ رستي سواري جي سهولت نه هجڻ ڪري، ڏاڏي پريشاني ٿي. آخرڪار اهو طءُ ڪيو ويو ته ويجهڙائي ۾ وسندڙ ڪنهن عزيز جي گهر ۾ وڃي رهجي ۽ اتان پيادل اسڪول اچ وڃ ڪجي. سو بدقسمتي سان ماساٽ حسن بخش

جو گهر مليو جيڪو رسولپور کان هڪ ڪلوميٽر اتر طرف ۽ اسڪول کان 4 ڪلوميٽر ڏکڻ طرف واقع هو. اُن وٽ رهڻ جو بندوبست طئي ٿيو. مسٽر حسن بخش جي شادي منهنجي سوت سان ٿيل هئي، سو وڃي اُتي رهياسين ۽ صبح سوير جو تيار ٿي چار ڪلو ميٽر پنڌ ڪري وڃي، اسڪول پيڙا ٿيندا هئاسين.

بھراڙيءَ جي زندگي بہ عجيب آهي، هر سهولت کان محروم، تقريباً صبح جو سوير نڪرڻ ڪري ناشتو وغيره ڪونه ملندو هو ۽ منجهند جو اسڪول مان موٽندو هُئس تہ رات واري ماني ئي اڌ رات جو نصيب ٿيندي هُئي جو گهر ڏيائيءَ جو سست ۽ اڀوجهه هجڻ ڪري، بي پرواهي معمول بڻيل هئي. هڪ ڀيري جو قصو آهي، مان اسڪول مان موٽيس تہ مانيءَ جو آسرو ڪندي مون کي ننڊ اچي وئي ۽ اهو هر روز جو معمول هوندو هو. اڌ رات ڌاران ماسات کاڌو (کير ۽ ماني) کڻي اچي گهري ننڊ مان اٿاري چيائين ماسات اٿو ۽ ماني کائو. هڪ ڀي اونداهي پيو ٽڪاوت ۽ جواني جي تازي گهري ننڊ مان منهنجيون اکيون ڪونه پيون ڳلن. مان اڃان مس سڌو ٿي وينس تہ ماسات هٿ ۾ گلاس ڏنو. مون اکين کولڻ لاءِ منهن ڌوتو ۽ ماسات ماني ڏني، تہ مون کيس چيو تہ هيءُ رُڪي ماني آهي، ڇا سان کائجي. ماسات دانهن ڪري چيو، تہ گلاس ۾ کير هو سو ڪيڏانهن ويو. مون کيس ٻڌايو تہ اُن سان هٿ منهن ڌوئي ڇڏيو. اهڙي طرح رُڪي سُڪي تي گذر ڪري، ڪشالا کائي علم حاصل ڪيم. ڪجهه ڏينهن کان پوءِ وري هڪ ٻئي عزيز مسٽر غلام الدين جي طرفان صبح سوير اسڪول ويندي رستي تي انجي گهران ناشتو ملندو هو، جيڪو ٻني تي ويهي، کائي اڳتي اسڪول ويندو هُئس. آئون انهن سڀني جو ٿورائتو آهيان، جن جي ٿوري گهڻي مدد سان منزل رياسين.

هائِ اسڪول نري جو هيڊ ماستر، جناب اير. اي. ٽالپر صاحب هو جيڪو وڏو برجستو، سخت فوجي انداز ۾ منتظم ۽ فرض شناس تعليمي ماهر هو. ٽالپر صاحب جن اصلي ڪوٽ مير محمد داڙا واهڻ، تعلقه ڪنگري، ضلع خيرپور جا آهن ۽ هن وقت حيدرآباد جي سنڌي مسلم هائوسنگ سوسائٽي ۾ رهائش پذير آهن. ساڻس هاڻي بہ آئون ملڻ ويندو آهيان، جو بلڪل عمر رسیده ٿي ويا آهن.

ٽالپر صاحب جي انتظام جي ڪهڙي ڳالهه ڪجي ايتريقدر جو سندس امر کان سواءِ اسڪول اندر ڪڪُ پي چُري نہ سگهندو هو. ڪنهن بہ

ڪلاس ۾ ڪرسي نه هوندي هئي جو استاد پنج منٽ کن ويهي ساهه پئي. استاد به اهڙا ئي محنتي ۽ فرض شناس ۽ ذهين هوندا هئا، جو ڪلاس ۾ داخل ٿيندي ئي پڙهائي ۾ شروع ٿي ويندا هئا. چوندا آهن ته استاد بادشاهه نه هوندو آهي، ليڪن بادشاهه ٺاهڻ ۾ مدد ضرور ڪندو آهي. هر هڪ شاگرد جي چرپر تي سندن ڪرڙي نظر هوندي هئي ۽ پڙهائي جو معيار ۽ انتظام (administration) اُن دور جي، اڄ جي دور سان پيٽ ڪجي ٿي ته اڪيون لڙڪ لاڙي ٿيون وهن. اڄڪلهه جي دور ۾ ڪاپي ڪلچر، ٽيوشن ۽ پرائيوٽ ادارن کان ڪير واقف ڪونهين. اسڪول جو ڊسپلين استادن توڙي شاگردن لاءِ اهڙو هوندو هو، جو اسڪول ۾ سڀ کان پهريائين کليل ميدان ۾ اسيمبلي ٿيندي هئي، جنهن ۾ قرآن شريف ترجمي سان تلاوت ٿيندي هئي ۽ هيڊ ماستر صاحب جي تقرير ۽ قومي تراني سان ختم ٿيندي هئي. پوءِ چوڪرا يونيفارم ۾ قطار ڪري، پنهنجي پنهنجي ڪلاسن ۾ ويندا هئا ۽ موڪل دوران به فري بورڊنگ ۾ رهندڙ قطار ڪري ويندا هئا. نري هاءِ اسڪول هڪ مڪمل تعليمي ادارو آهي، جنهن کي ٽالپر صاحب هڪ فوجي پبلڪ اسڪول وانگر، پنهنجي ايمانداري، قابليت ۽ سخت انتظام هيٺ هلائي، تعليم جو معيار ايترو بلند ڪيو جو اُن وقت جا فارغ التحصيل شاگرد، پاڪستان کان علاوه پوري دنيا ۾ وڏن عهدن تي فائز آهن.

مرحوم استاد محمد سليمان شر، اسان جو ڪلاس ٽيچر هو. ڏاڍو ذهين، هوشيار ۽ محنتي استاد هو. انگريزي سٺي پڙهائيندو هو ۽ ڪلاس ۾ غلطي ڪندڙ چوڪرن کي ماري ٻڌو به هو. هميشه تنبيهه ڪندو هو ته ڪلاس ۾ ٽوپي سان سر ڍڪي ايندا ڪيو. استاد غلام مصطفيٰ مانڊڻ، نري جي اوڀر ۾ سندن گهٽ مان ايندا هئا سٺا قابل استاد هئا. استاد نور محمد ناريجو، گهٽ جا هئا ۽ رياضي سٺي طرح پڙهائيندا هئا ۽ سندن سمجهاڻي نهايت سليس ۽ آسان هوندي هئي. هڪ دفعي ياد آهي ته ناريجي صاحب اسان کي رياضي جو هوم ورق ڏنو، جيڪو جڏهن صبح جو کيس ڏيکاريو ويو، ته منهنجي ڪاپيءَ تي Excellent جو انگريزي لفظ لکيل هو. استادن کان ڊڄندا هئاسين، سو ائون پریشان ٿي ويس، ته استاد الائي ڇا لکيو آهي، جو ان وقت Excellent اکر جي مطلب جي خبر ڪونه هئي. آخر ٻئي استاد کان پڇا تي معلوم ٿيو، ته زبردست ڀلو ڪم ٿيل آهي، جنهن تي ڏاڍي خوشي ٿي.

استاد سبحان علي ملاح، نري شهر جو اصلي رهواسي هو ۽ پاڻ انگريزي ۽ رياضي ۾ هوشيار هوندو هو. استاد محمد ابراهيم ڪُپر هوشيار ۽ محنتي ۽ سدائين فل سوت ۽ ٽاءَ ۾ ملبوس هاشاش بشاش رهڻ وارو استاد هيو ۽ سندس اُتڻي ويهڻي ڪپڙي پائڻ جو نمونو بلڪل مذهب ۽ جينٽل مٿن وارو هوندو هُين، سندن اسٽائيل هوشيار شاگردن تي گهڻو اثر ڪندو هو، پاڻ انگريزيءَ جا ماهر هئا. اسڪول ۾ ٻيا به ڪيترائي استاد هئا، پر هن وقت جيڪي ياد آهن، انهن جو ذڪر ڪيو اٿم.

اسڪول جي چئن استادن ۾ مسٽر سليمان شر، غلام مصطفيٰ مانڊڻ، سبحان علي ملاح ۽ ابراهيم ڪُپر کي جڏهن لاهور M.Ed جي تربيت لاءِ موڪليو ويو ته انهن جي جاءِ ڀرڻ لاءِ استاد محبوب علي جوڪيو، محرابپور مان، نور محمد ناريجو، گمبٽ مان، عبدالفتاح شاهه جيلاني کي گهوٽڪي ۽ غلام محمد چنو کي بوزدار وڏا مان بدلي ڪري، نري هاءِ اسڪول ۾ آندو ويو. استاد محبوب علي جوڪيو ڏاڍو قابل استاد هو، اسان کي سماجي اڀياس جو مضمون پڙهائيندو هو. هن استاد جي سُهڻي شخصيت سان گڏ، هن جا اکر ايترا ته سُهڻا هئا جو ڄڻ مالها ۾ گل پويا ويا هجن، پاڻ فقير فولادلي جا مريد هئا. استاد عبدالفتاح شاهه، قد جو ڊگهو، رنگ جو پورو ۽ بااخلاق انسان هو، جنهن اسان کي انگريزي مضمون پڙهايو. هميشه رنگ برنگي پينٽ شرٽ ۾ ملبوس رهندو هو ۽ ڪپڙا سندس جسم تي ٺهندا هئا. ٽالپر صاحب ڪجهه عرصو اڳ ۾ هڪ ڪچهري دوران، جڏهن استاد عبدالفتاح جو ذڪر آيو ته چيائين ته شاهه پنهنجي ڪوٽ جي ڪيسي مٿان گلاب جو گل هڻي اچڻ لڳو، جنهن تي مان کيس آفيس ۾ گهرائي چيو ته اسڪول اندر گلن لڳائڻ جي منع آهي، تنهن ڪري توهان اڳتي لاءِ خيال ڪيو، جنهن کانپوءِ ڪڏهن به هن گل نه لڳايو. استاد محمد صالح چنو سائنس جو مضمون پڙهائيندو هو ۽ عربي پڙهائڻ لاءِ، نري شهر جو استاد حسن عسڪري، پنهنجي روايتي پائجامي ۽ ڊگهي ڪُڙتي ۾ ملبوس، مقرر هيو. هو عربي ۽ فارسي ٻوليون پڙهائڻ لاءِ رکيل هو.

مون سان گڏ پڙهندڙ شاگردن ۾، ثناء الله ملاح، غلام شبير لغاري، محمد عالم شر ’صوفي‘، مشتاق احمد شر، غلام سرور ويسر، محراب خان ويسر، ربنواز ٻٻر، مريد عباس دستي، غلام الدين خاصخيلي، گل محمد دستي، ڪوثر عباس، غلام مرتضيٰ مانڊڻ، پليڏنو شر، سانوڻ خان ويسر، الله ڏنو جوڳي ۽ ٻيا شامل هئا. غلام شبير لغاري تندي ڄام ايگريڪلچر ڪاليج (هاڻوڪي يونيورسٽي) مان جانورن جي ڊاڪٽريءَ جو امتحان پاس

ڪيو، پر مرحوم 1977ع جي وچ ڌاري خيرپور ويندي، ڪوٽڏيچي ڀرسان مير واه جي پل پريان وڪڙ ۾، ويگن جو ٽرڪ سان ٽڪر ٿيو جو ويگن ڪلٽيون کاڌيون، جنهن ۾ ڊاڪٽر شبير شهيد ٿي ويو. هي واقعو ان وقت ٿيو، جڏهن مان AIT مان انجنيئرنگ ۾ ماسٽرس ڊگري ڪري گهر پهتو هئس. هي واقعو منهنجي لاءِ ڏاڍو ڏکون ٿيو هو، جو هڪ پياري دوست کان هميشه جي جدائي ٿي وئي. ثناء الله نري ۾ ميڊيڪل جو اسٽور ڪوليو هو، جنهن کانپوءِ هو ڪافي سال جپان ۾ نوڪري ڪندو رهيو، پر ڪنهن بيماريءَ سبب وفات ڪري ويو. جنهن جو مون کي پڻ صدمو آهي. مريد خان دستي نري ۾ وڏيرو آهي ۽ محراب خان ويسر ۽ ربنواز پير تعليم کاتي سان وابسته رهيا. محمد عالم شر تپيداري ڪئي، ڏاڍو يار ويس ۽ دلبر انسان هو.

آخر ڇهن مهينن کانپوءِ اسانجي مالوت عبدالستار جن هيڊ ماستر کي چئي ڪري، مون کي هاسٽل ۾ هڪ سيٽ وٺي ڏني ۽ پوءِ آئون هاسٽل ۾ شفٽ ٿي ويس، ان حوالي سان مالوت جو ٿورائتو آهيان.

زمانو تعليمي ماحول جو هو، هاسٽل ۾ سو کن شاگرد هر وقت رهندا هئا. شهر نري ۾ نه بجلي هئي ۽ نه وري لنڪ روڊ. سياري ۾ رات جو شاگرد گاسليٽ تي بتيون ٻاري هاسٽل ۾ ائين کان ڏهين بج تائين پڙهندا هئا ۽ گرميءَ جي موسم ۾ ورائندي ۾، ٻئي ڏينهن جي تياري يا هوم ورڪ لاءِ پڙهائي ڪندا هئا. اهي ٻه ڪلاڪ بلڪل خاموشيءَ سان پڙهندا هئا، جو مقرر ڪيل مانيٽر يا پير واري بنگلي ۾ هيڊ ماستر چڪر لڳائي ڏسندو هو. سياري ۾ وري ڪمري اندر بتيون ٻاري پڙهائي ڪئي ويندي هئي. ٻاهران اونڌاهيءَ ۾، هاسٽل جي درين مان روشني ائين معلوم ٿيندي هئي جڏهن ريل گاڏي اسٽيشن تي بيٺل آهي، ڇو ته هاسٽل کان ٻاهر واري دنيا بلڪل اونڌاهي ۾ وڪوڙيل هوندي هئي. هاسٽل جو اندروني انتظام هلائڻ لاءِ سينئرس مان مانيٽر رکيل هوندو هو. آئون جڏهن هاسٽل داخل ٿيس، ته عبدالمجيد پنجابي مانيٽر هو جيڪو ڪنهن ميرٿ ذريعي چونڊيل ڪونه هو ۽ هيڊ ماستر جي مرضيءَ تي هوندو هو مانيٽر جو رعب ۽ دٻڊو استادن کان وڌيڪ هوندو هو. شهر وڃڻ لاءِ مانيٽر کان ٻن ڪلاڪن جي موڪل لکت ۾ وڻي پوندي هئي. مطلب ته هاسٽل اندر رهڻ ۾ هڪ خاص ضابطو اخلاق ۽ انتظام هوندو هو، جنهن تي ايم.اي ٽالپر، هيڊ ماستر پاڻ نگران هيو، انڪري جو سندس گهر به هاسٽل جي مين گيت سان لڳ هيو. پاڻ به هڪ به دفعا ضرور ورت ڪندا هئا ۽ شاگردن جي کاڌي جو

انتظام سندن نگراني هيٺ هوندو هو. پوين سالن جي رڪارڊ موجب، مانيٽر باقي شاگردن جي مقابلي ۾، تعليم پوري ڪرڻ کان پوءِ، علمي ۽ پريڪٽيڪل لائيف جي لحاظ کان ڪامياب ڪونه ويندا هئا ۽ پوئتي رهجي ويندا هئا، جو مانيٽري ڊيڊي ڪري، هو پنهنجي پڙهائي ڏانهن ايترو ڌيان ڪونه ڏئي سگهندا هئا.

هاستل ۽ اسڪول ٻاهران وڏا راندين جا کليل ميدان هوندا هئا، جتي شام جو سڀ گڏجي رانديون ڪيڏندا هئاسون. شهر جي ان زميندار، ذات جوڳي ڪي، الله تبارڪ و تعاليٰ مغرفت فرمائي، جنهن پنجاهه جي ڏهاڪي جي شروعات ۾ پنهنجي زرعي زمين تعليم جي واڌاري لاءِ اسڪول هاسٽل، رهائشي ڪواٽرن ۽ راندين جي ميدانن لاءِ ڏني جو هن وقت ٺري تعلقه ۾ تعليم عام آهي. انهن ميدانن تي ڪڏهن ڪڏهن اسڪاٽوٽنگ جا پروگرام به ٿيندا هئا، خيما هڻي هٿرادو عارضي ڳوٺ ٺاهي وٺندا هئاسون. رات جو وري ڪيمپ فائر منعقد ٿينديون هيون، جو ميدان تمام وسيع هوندو هو ۽ وچ ۾ باهه جو جو مچ ٻاري، ٻاهر بينچيون رکندا هئاسون، جن تي شهر جا ماڻهو اچي ويهندا هئا ۽ پوءِ شاگرد ڪپڙا پوشاڪ مٽائي مختلف رانديون ڪري ماڻهن کي وندرائيندا هئاسون. جسماني ورزش (Physical Training) ۽ فوجي سکيا لاءِ، استاد غلام رسول ڄامڙو مقرر هو، جيڪو هر وقت جسم سان جڙيل پتلون ۽ قميص (Tight Dress) پائڻ ڪري تيڊي استاد جي نالي سان مشهور هو. اسڪول ۾ غير نصابي سرگرميون (Extra Curricular Activities) قدرگهت هونديون هيون، ايتريقدر جو تقرير (Debating) مقابلو به ورتلي ٿيندا هئا. انهن ڪمزورين جو نقصان هلندڙ زندگيءَ ۾، ڏاڍو شدت سان محسوس ڪيوسين. اڄوڪي تعليمي ماحول ۾ سرگرميون گهڻيون آهن، پر وري تعليم جو فقدان آهي. آزاديءَ جو ڏينهن وڏي جوش ۽ ولولي سان ملهايو ويندو هو. اسڪول جي سڀني شاگردن کي پوليس يونيفارم پارائي، ڪلهن تي ڪاٺ جون بندوقون رکي، پوري شهر جي پٿرڊ ڪرائي ويندي هئي. اسڪول ۾ جادوگرن کي گهرائي، مختلف ڪرتب ڏيکاريا ويندا هئا. اهڙن خاص موقعن تي فوجي ڪپتان يا ڪنهن ٻئي آفيسر کي گهرائي، ملڪ جي دفاع بابت ليڪچر ڏياريا ويندا هئا.

هاستل ۾ رهڻ سان ذهني تبديلي اها آئي ته وقت جي اهميت، هن دنيا ۾ اچڻ جو مقصد ڇا آهي ۽ هن دنيا ۾ ڪجهه ڪري ڏيکارڻ سان گڏ، نماز پابندي سان پڙهڻ، يعني اسلام جي اهميت جي خبر پئي. انهن ڏينهن ۾

ٺاڻين ۽ ڏهين ڪلاس جا امتحان گمبٽ هاءِ اسڪول ۾ ٿيندا هئا، جتي اسان به وڃي امتحان ڏنا. ڏهون ڪلاس 1968ع، ۾ پاس ڪري اچي ڳوٺ نڪتاسون. ڳوٺ ۾ ته هزارين ڪمن اسان جو چڻ انتظار سالن کان پئي ڪيو، زمين کي آباد ڪرڻ کان، مال چارڻ وغيره تائين. اڳتي پڙهڻ لاءِ ايترا وسيلا نظر ۾ ڪونه هئا، جو ان وقت انٽر ڪرڻ لاءِ خيرپور کان ويجهو ڪو ٻيو ڪاليج ڪونه هو. خيرپور اسان جي ڳوٺ کان 60 ڪلوميٽرن تي اتر طرف واقع آهي.

مسڪيني حال ڪري، ڳوٺ ۾ پنجن مهينن تائين گهر جو ڪم ڪار، زمين آباد ڪرڻ ۽ ٻه عدد مينهنون ۽ ڏانڊن جو جوڙو چوڙي پسگردائي جي علائقي ۾ ڪاهي ڳوٺ جي ٻين چوڪرن سان گڏ وڃي صبح کان شام تائين چاريندا هئاسون. هونئن به اهو عمل، آئون هميشه جاري رکندو هئس، جڏهن به گهر ۾ ايندو هئس.

گهر جي ڪم کان بيزار ٿي، آخرڪار روزگار جي تنگيءَ ڪري هڪ ڏينهن خبر پئي ته ريلوي وارن کي ڊرائيور گهرجن سو وڃي روھڙي لوڪو شيد پهتس جتي هڪ ريلوي آفيسر سان ملاقات ٿي. ان مون کي نوڪريءَ جو آسرو ڏنو ۽ چيو ته هڪ هفتي اندر ڪجهه سرٽيفڪيٽ کڻي اچي واپس مل روھڙيءَ کان واپسي ان ئي هڪ مال گاڏي واري ڊرائيور کي چيو ته مون کي پاڻ سان گاڏي ۾ کنيون وڃي ۽ راڻپور ۾ لاهي، جتان آئون ڳوٺ پنڌ هليو ويس. ڊرائيور آخر مال گاڏي، جيڪا ٻاڦ انجڻ تي هلي پئي، سان منهنجي لاءِ راڻپور اسٽيشن ويجهو، آهسته ڪري مون کي لاهي ڇڏيو، آئون اچي ڳوٺ پهتس. گهر ۾ سڀني کي ٻڌايم، ته خوش ٿيا، ته اسان جو هي مويي هاڻي ريل گاڏيءَ هلائيندو ۽ پئسا به گهر آڻيندو. وقت گذرڻ سان منهنجو ريل گاڏي ۾ نوڪري ڪرڻ جو ارادو ڪمزور ٿيندو ويو ۽ مان گهرجي سار سنڀال سان گڏ، اڳتي وڌڻ واري روشنيءَ جي ان لات جو انتظار ڪندو رهيس.

ميٽرڪ پاس ڪرڻ کانپوءِ ڳوٺاڻي زندگي گذارڻ لاءِ ڪافي جسماني محنت ۽ مشقت کان ڪم وٺڻو پيو. بهرحال انسان لاءِ مشڪلاتون زندگيءَ جو هڪ حصو آهن، جن کي پري اڇلائي نه ٿو سگهجي. پر انهن تي ضابطو آڻڻ وارو ”شخص ئي، پنهنجي زندگي بامقصد بنائي سگهي ٿو. شيخ سعدي مطابق مايوسي هڪ اُس مثل آهي، جيڪا سخت کان سخت وجود کي به ساڙي راک ڪري ڇڏيندي آهي.“

آمريڪا جي پل گيٽس مطابق، توهان جيڪڏهن غريب پيدا ٿيا آهيو، ته اُن ۾ توهان بي ڏوهي آهيو پر غريب ٿي مرو ٿا ته اُن ۾ سراسر توهان جو ڏوهه آهي. تنهنڪري ڪاميابي حاصل ڪرڻ لاءِ همت ۽ ڪوشش جو سهارو ناهي ڇڏڻو، چاهي حالتون ڪهڙو به رُخ اختيار ڪن. مصيبتن کان گهٻرائڻ نه گهرجي، حوصلي ۽ صبر سان پنهنجي مقصد ۽ منزل ڏانهن مسلسل وڌندو رهجي.

اهو بلڪل سچ آهي، ته جنهن گهر ۾ تعليم ۽ نيڪ ماءُ هجي ته اهو گهر تهذيب ۽ انسانيت جي هڪ عظيم يونيورسٽي مثل آهي. منهنجي طبيعت ۾ مسلسل تحرڪ، مقصد کي حاصل ڪرڻ لاءِ محنت ڪرڻ ۽ وقت جي اهميت کي پهرين ترجيح ۾ شامل ڪرڻ ٿي، منهنجي ڪاميابي جو راز آهي.

بهرائڙي ۾، بيروزگاري ۽ خشڪ زندگي، اهڙو تنگ ڪيو، جو مزدوريءَ لاءِ چاچي مباري خان جي باغ تي اُن آنا في ڏينهن جي حساب سان طئي ٿيو. محمد حريف کي ڪجين جي باغ جو نيڪو ڏنل هو، پر ٻئي ڏينهن تي ان ڪم لاءِ ڪنهن ٻئي چوڪري کي بيهاري ڇڏيو، جنهن جو اڃان تائين ڏک اٿم.

مون کي ياد آهي، جڏهن مان ننڍو هوندو هئس، ته امڙ پنهنجي مائٽن ڏانهن رسولپور گهمڻ ويندي هئي ته مان ساڻ هوندو هئس. اها ڳالهه ان وقت جي آهي، جڏهن مان ٻئي درجي ۾ پڙهندو هئس. امڙ کي پائر لاپي ۾ اُن وغيره ڏيندا هئا، جيڪو امڙ مامي حاجي بخت علي جي دڪان تي وڪڻي، حسب ضرورت پيئي سودو وٺندي هئي. هڪ ڀيري مامو جڏهن تارازيءَ جي هڪ پڙ ۾، اُن وجهي ٻئي پاسي وٽ وجهندو رهيو، پر تور دوران مسلسل هڪ پڙ مٿي، ته ٻيو هيٺ ٿيندو رهيو ۽ مامو مختلف وٽ وجهندو ۽ ڪڍندو رهيو. آخرڪار مان، مامي کي اشارو ڪري چيو ته هي وٽ وجهو، جنهن جي وجهڻ سان تارازيءَ جا ٻئي پڙ برابر ٿي بيٺا. مامي حيران ٿي امڙ کي چيو، ته اُڏي هي چوڪرو ڏاڍو ذهين آهي. هن کي ضرور پڙهائجانءِ. مامي جي سڪڙي ساراهه ته ايتري ڪونه وڻي پر جي هڪ ڪئمڙو ڏئي ها ته مان اڄ تائين سندس اهو احسان ضرور ياد رکان ها. مامو حاجي بخت علي، امڙ کي ڪافي مالي سهارو ۽ حوصلو ڏيندو رهندو هو نه ته اسان جو حال مڙيوئي پورو هيو ۽ نانائي راج ڪري، ڳوٺ ۾ به ڪو اڀرو غيرو هرو پرون نه ڪوڏندو هو.

سوت زوار جتوئيءَ، پنهنجي گهر جي اڏاوت شروع ڪرائي ته اُن تي مزدوري لاءِ وڃي مستريءَ سان مليس، جنهن هڪ روپيو هر روز تغاري جي ڪم لاءِ مقرر ڪيو. شام ٿي پئسا صبح ڏيڻ جي آسري تي ٿاري ڇڏيائين، سڄي رات منهنجي اگهاڙي ٽڪڻ سڙندي رهي، ڄڻ تابڪاري تپش يا باهه جي ڇيبي ۾ لوسائجي وئي هجي. اهو ان ڪري جو مان ڪمائي جي جوش ۾ بغير ڪنهن ڪپڙي يا سينهون مٿي تي رکڻ جي، پريل تغاري اگهاڙي ٽڪڻ تي رکي، مٿئين منزل تي پهچائي. اهو ڪم سپاڻي پئسن ملڻ جي آسري تي، چار ڏينهن لڳاتار ڪري بند ڪيم ۽ ڪجهه ڏينهن کان پوءِ خبر پئي ته مستري به ڪم ڇڏي هليو ويو هو. مزدوري نه ملڻ تي ڏاڍو افسوس ۽ ڏک ٿيو جو مستري جو ڪو اُتو پتو ئي ڪونه پئي مليو. هڪ ڏينهن بهادر علي ۽ مان بوزدار شهر مان بيل گاڏي ڪاهيو پيا اچون ته اوچتو منهنجي نظر هڪ دڪان تي پئي، جنهن ۾ هي ساڳيو مستري ويٺو هو. مان بهادر فقير کي احوال ٻڌايو ۽ پوءِ گڏجي پئسن بابت گهر ڪئي، جنهن تي هُن پئسن بدلي، دڪان مان سامان ڪڍڻ جو چيو. مان سوچي ڳوٺ ۾ دوڪان ڪڍڻ جي نيت سان، چونڊي سامان کنيون ۽ دڪان هلائڻ شروع ڪري ڏنو. جنهن ۾ الله تعاليٰ ايتري برڪت وڌي جو گهر جو خرچ، نوان ٻوٽ ۽ هڪ مشهور اعليٰ درجي جو ’صوفي‘ ڪپڙو وٺي جوڙو سبڙايو. جنهن کان پوءِ منهنجي قسمت کلي ۽ دنيا ۾ ڪاروبار جي برڪتن جي خبر پئي.

ان حوالي سان مغربي ملڪن ۾، عيسائي تهوارن جي موڪلن دوران شاگردن کي مختلف دڪانن تي مناسب پگهار جي بدلي رکيو ويندو آهي ته جيئن نئين نسل کي ڪاروبار جي ڄاڻ سان گڏ مختلف ماڻهن سان گڏيل رابطا ٺاهڻ جو تجربو حاصل ٿئي. اهو رواج هتي انڪري ڪونه آهي جو هتي ڪُتِ خلق گهڻي آهي، پر معيار کان خالي آهي.

خواب ۾ نبي سڳورو جو ديدار

انسان جي ڏهن کان ويهن سالن واري عمر کي سڄي عمر جو ’سونهري‘ حصو چئجي ته وڏاءُ نه ٿيندو، جو ان عرصي ۾ توهان پنهنجي زندگيءَ جو مقصد ۽ دنيا ۾ ڇا ڪرڻو آهي، اهو سڀ طئي ڪري زندگي ٺاهي سگهندو آهي، بشرطيڪ ڏهن ۾ اڏام، مستقل مزاجي ۽ منزل مقصود واضح هجي. باقي جيڪي ماڻهو پنهنجي زندگي جو ڪو مقصد نه

ٿا بڻائي سگهن، اُهي ڪاميابيءَ جي منزل کي ڪڏهن به پهچي نه سگهندا. خواب حقيقتن ۾ تبديل ٿي سگهن ٿا، پر اسان ۾ به اهو حوصلو، صبر ۽ همت هجڻ لازمي عمل آهي. ميٽرڪ پاس ڪرڻ کان پوءِ اڳتي ڇا ڪرڻو آهي، تنهنجي خبر ڪونه هئي نه وري ڪو رهنمائي ڪرڻ وارو مليو اها ڪوشش ڪندو هئس ته نماز ۽ روزي سان لڳاءُ رهي ۽ ڪوڙ کان پاسو ڪندو هئس. راتين جو عجيب خواب ايندا رهندا هئا ۽ انهن خوابن مان ائين محسوس ٿيندو هو ته زندگي جي ايندڙ وقت ۾ انقلاب يا هلڪي ڦلڪي تبديلي ضرور ايندي. رات جو خواب ۾ اڏامڻ جا عجيب نظارا ايندا هئا وڻن، باغن مٿان اڏامندو رهندو هئس. هڪ رات جو اهڙو خواب نصيب ٿيو، جنهن ۾ آسمان جو اولاهون اڌ سئنيما جي پردي واري اسڪرين وانگر رنگين ٿي ويو ۽ باقاعدي اعلان ڪيو ويو ته سڀ ماڻهو آسمان جي اولاهين حصي تي پنهنجون نظرون ڄمائين جو اسان جو نبي، محمد صلم جن امت کي ديدار ڪرائيندو. سڀ ديدار لاءِ بيتاب ٿي پنهنجون نظرون، آسمان جي اولاهين اڌ گول واري اسڪرين تي ڄمايون ۽ ٿوري دير کان پوءِ، پردي کي ڦاڙي هڪ حسين نوجوان، اڇي لباس ۾ ملبوس، هٿ ۾ تلوار کڻي خيمن جي سامهون اچي بيٺو ۽ تلوار هلائيندو رهيو. سندن منهن ۾ ڪاري ڏاڙهي ۽ مٿو ڍڪيل بلڪه هٿن ۽ منهن کان سواءِ ٻيو سڄو جسم اڇي لباس سان ڍڪيل نظر آيو. اهو منظر ڏسي، ماڻهن وڏي آواز سان پيغمبر خدا تي صلوات جا ورد شروع ڪيا، جنهن کانپوءِ مون کي سڃاڳي ٿي وئي. هي هڪ اهڙو خواب هو جنهن منهنجي زندگي بدلائي ڇڏي (سبحان الله). مان ان خواب جو ذڪر هڪ بزرگ سان، سندن خليفن جي سامهون ڪيو ته فقير سائين ان خواب کي اهميت نه ڏني بلڪه ائين چيو ته پاڪستان جي فتح ٿيندي پر ڪجهه وقت پوءِ پاڪستان، 1971ع ۾ به ٽڪر ٿي پيو.

بابا هر هفتي ضرور فقير فولاد علي وٽ حاضري پرائيندو هو جتان اسان لاءِ انب ۽ ڏوڏا کڻي اچي ڪارائيندو هو. گذريل سال رمضان ۾ مان جڏهن حيدرآباد ۾ واقع ’قرآن اڪيڊمي ۽ جامع مسجد‘ ۾ اعتقاد لاءِ وينس ته اُتي هڪ پراڻو ڪميونسٽ خيالن جو پٽڪيل ۽ ڪامريڊ مسٽر خادم حسين بجاراڻي، جيڪو سيپڪو (SEPCO) ۾ لائين مين ۽ بهادر فقير جو پٽ ساڻوڙي پئي لڳو. تنهن ٻڌايو ته خيرپور جي ڪامريڊ ۽ هاري ڪاميٽي جي صدر، مسٽر شاهه محمد ڏُراني (بچل شاهه پاڙو) جا ڪجهه

عزيز جڏهن زيارتن خاطر ايران ويا ته اُتي هن جي عزيزن جا پاسپورٽ ڏسي، اتان جي آفيسرن هڪ ٻئي کي چيو ته هي ماڻهو فولاد علي فقير جي وطن جا آهن.

ڳالهه پئي هلي دنيا ۾ ڪجهه ڪري ڏيکارڻ، جستجو ۽ جاکوڙ جي، سو مان ننڍي هوندي هڪ ڏينهن پنهنجي چاچي صالحان، زوجہ چاچو زوار شرف الدين کي هٿ ڏيکاريو، جو هن کي ڪا قدرتي ڄاڻ هئي، حالانڪه الف بي ڪونه پڙهيل هئي. منهنجو هٿ ڏسي، چوڻ لڳي ته، ”ابو توکي الله تعاليٰ وڏو پاڳ ڏنو آهي“، تجسس وڃان پڇيومانس ته چاچي ڪجهه وڌيڪ تفصيل ٻڌاءِ ته هن چيو ”الله توکي رزق ججهو ۽ جام ڏيندو، ست سمنڊ ڏوراهين ولايت ويندي ۽ پنهنجي پسند جو پرڻو ڪندين.“ مون کي چاچي جون ڳالهيون، هوا ۾ تير مثل لڳيون دل تي ڪوئي اثر انڪري نه پيو، جو روان صورتحال مطابق، چاچيءَ جون ڳالهيون ائين هيون جڻ پُرن کان پير گهرڻ.

چوندا آهن ته ڪَڪَ هيٺان لڪ، سو چاچي به ڪا درويش هئي، يا ڪنهن الله واري جي ڌي هوندي. هاڻي جڏهن ياد ايندي آهي، مان سندس روح لاءِ دعا گهرندو رهندو آهيان. هن دور ۾ اهڙا انسان توهان کي ڳولائي ڪونه لپندا. وقت گذرڻ سان، رب مهربان ٿيندو ويو، جو پوءِ چاچي جون هٿ واريون ٻڌايل ڳالهيون ائين سچيون ٿينديون ويون، جڻ هن منهنجو مقدر جو ڪتاب تفصيلي طور پڙهيو هجي.

ممتاز ڪاليج خيرپور

برادرم ظفر علي خان جيڪو اُن وقت انگريزي ماستر هو، تنهن مشورو ڏنو ته اتر پري انجنيئرنگ، ممتاز ڪاليج خيرپور (هن وقت لطيف يونيورسٽي جو حصو آهي) ۾ داخلا وٺڻ گهرجي. هفتو کن سوچ ويچار ۾ گذري ويو، جنهن کانپوءِ، ممتاز ڪاليج ۾ داخلا (1969) لاءِ تياري شروع ڪئي. خيرپور، 60 ڪلوميٽر پري هجڻ سان گڏ ۽ پڪن رستن نه هجڻ ڪري، صرف هڪ ڪٽارو بس جنهن کي سڄو جي بس سڏيندا هئا، جيڪا بس بوزدار وڏا کان صبح جو خيرپور رواني ٿيندي هئي ۽ شام ڌارين موٽندي هئي. جنهن جو مقرر گس بوزدار وڏا، ٽالپور وڏا، راڻپور کان ٿيندي ڪنب، ڪوٽڙجي ۽ سوهو قنصرا کان وڃي خيرپور وٽ ختم

ٿيندو هو ان وقت صرف نيشنل هاءِ وي راڻيپور، ڪنب، ڪوٽ ڏجي کان ٿيندو ويندو هو ۽ صرف ٻيو ڪوئي به پڪو رستو ٺهيل ڪونه هو. تالپور وڏا کان بس ۾ ويناسون، پوءِ جڏهن ڪوٽڏجي ڪراس ڪيائين، ته انجن خراب ٿي پئي ۽ سڀني مسافرن کي لاهي چيائون، ته بس اڳتي نه هلي سگهندي. توهان هاڻي پنهنجو پنهنجو رستو پڪڙيو. اهڙي قسم جي حالت هفتي ۾ هڪ ٻه ڀيرا ڪا وڏي ڳالهه نه سمجهي ويندي هئي. ڏاڍي پریشاني ٿي جو ڪاليج بند ٿيڻ جو وقت اچي ويجهو ٿيو. پراڻي نيشنل هاءِ وي تي ٻيهي گاڏين کي لٽ لاءِ هٿ ڏيندا رهياسون. انهن ڏينهن ۾ بسون ۽ ويگن جهڙيون سواريون نه هجڻ جي برابر هونديون هيون. آخرڪار هڪ کليل وليز جيپ بغير ڪئواس جي جيڪا اڳتي سواريءَ سان ڀريل هئي، سان اچي اڳيان بيهي رهي ۽ ڪرائي جو ڳالهائي جيپ تي چڙهڻ لاءِ چيو. غنيمت سمجهي، کليل جيپ جي پٺ واري ديوار، جتي اسپيئر ٽائر ڦاٿل هوندو آهي، ان مٿان پير اندر ڪري ڍالي ۾ هٿ ڦهائي ويهي رهيس. پراڻي جيپ، جڏهن هلڻ لڳي ته ڏاڍو خوف ٿيو، مٿان ڪري پوان ۽ جڏهن ڪاليج سامهون لائين، ته پوري طرح ڪپڙا ۽ وار مٽيءَ سان ڌوڙ ٿي چڪا هئا. پاڻ چنڊي وڃي، ڪاليج جو دروازو ٽپي فارم وٺڻ لاءِ دريءَ وٽ پهتس ته اُتي هڪ هلڪي ڏاڙهيءَ سان ملازم ويٺو هو. منهنجي حالت ڏسي، هُن کي شايد يقين ڪونه آيو، ته هي به ڪو داخلا وٺڻ وارن مان هجي، سو داخلا فارم گهرڻ سان مون کي توڪ جي انداز ۾ چيائين ته، انجنيئرنگ جي هجي (Spelling) ته ٻڌاءِ. هڪ جيپ جي سفر پریشان ڪيو هو ٻيو وري پهريون دفعو ڪنهن گاڏي يا بس ۾ چڙهي شهر آيو هئس، سو هيڏي هوڏي ڏٺو، کيس انجنيئرنگ جي ’هجي‘، اکرن تي زور ڏئي ٻڌايم پوءِ هُن مسڪرائي فارم ڪڍي ڏنو. فارم وٺڻ کانپوءِ شاه صاحب جو هي بيت ياد آيو:

سڻها پانءِ مَر سَڀ، وِياءِ واسينگن جا
جنين جي جهڙپ، هاڻي هنڌان نه چُري
(شاه)

ڳوٺ اچي فارم ڀري، اُن سان گهربل سرٽيفڪيٽ شامل ڪري پوسٽ ذريعي، ڪاليج ائڊريس تي موڪلي ڏنا ۽ پندرھ ڏينهن کانپوءِ خبر پئي ته فرسٽ ايئر پري انجنيئرنگ ۾ داخلا ٿي وئي آهي ۽ ڪلاس شروع ٿيڻ وارا آهن. ساڳئي وقت، امتياز بوزدار رئيس حسين بخش بوزدار جو ڀائيٽو، ربنواز ٻيڙ ۽ گل محمد جلالاڻي، نصير فقير جلالاڻي جي اولاد

مان، جيڪي بوزدارن کان اوڀر ميرواه جي ٻئي پاسي تي سندن ڳوٺ آباد آهي، تن به ممتاز ڪاليج ۾ داخلا ورتي، سو مان ۽ امتياز بوزدار خيرپور ۾ گڏ رهڻ لاءِ ڪو مناسب بندوبست جو ارادو ڪيو، پوءِ اُن گل محمد جلالاڻي وارن سان ڳالهايو، انهن جي خيرپور ۾ هڪ پڪي جڳهه هئي جتي عارضي طور رهڻ جو بندوبست طئي ٿيو. بستر پوري ۾ کڻي جلالاڻين جي جاءِ واقع پنج هتي ڀرسان وڃي رهيا سين. فرنيچر ايترو ڪونه هو جو هڪ ڪمري ۾ صوفا پيل هئا. کتن جي بندوبست ٿيڻ تائين انهن تي سمهندا هئاسين، ليڪن ياد آهي ته ڇهه مهينن لاءِ انهن صوفن کي بسترو ڪري استعمال ڪندا رهياسون.

پهرين ڏينهن ڪاليج ۾ پهتاسين ته هڪ هال ۾ جمع ڪري، ڪجهه استادن سان تعارف ڪرايو ويو ۽ ٻئي ڏينهن باقاعدي سان ڪلاس ۾ پڙهايو ويو. ائون بهراڙي مان هجڻ ڪري هتي جو شهري ماحول منهنجي لاءِ اوڀرو هو هر روز هر شئي نئين لڳي رهي هئي.

ٽئين ڏينهن صبح جو، جيئن ڪاليج جي ٻاهرين ميدان ۾ پهتاسين، ته سڀ چوڪرا ٻاهر بيٺل هئا ۽ احتجاج ڪري نعرا هڻي رهيا هئا. اهي سڀ سينئر شاگرد لڳي رهيا هئا ۽ ايندڙ شاگردن کي ڪاليج بلڊنگ اندر داخلا کان منع ڪري، جلسي ۾ شامل ڪندا رهيا. ’امان منصوري مڙده باد‘ جا وٺي بلند آواز سان نعرا لڳائڻ شروع ڪيائون. ائون به اُن ۾ شامل ٿي ويس، حالانڪ خبر ڪونه پي پئي ته ماجرا ڇا آهي. آخرڪار پوري مجموعي کي ڊپٽي ڪمشنر آفيس پيدل هلڻ لاءِ چيو ويو، جيڪا تقريباً ٽي ڪلو ميٽر پري هئي. زور سان ’امان منصوري مڙده باد‘ جو نعرو لڳائيندا، پراڻو نيشنل هاءِ وي ڏئي وڃي D.C آفيس پهتاسين ته اتي پوليس بيٺي هئي ۽ ٿوري دير کانپوءِ جلسو ڇڙ وڇڙ ٿي ويو. ائون پريشان ٿي ويس ته هي آخر ڇا هيو جو ۽ مون کي ڄاڻ نه هئي ته اِن نعري جو مطلب ڇا آهي. پوءِ هڪ سينئر کان پڇيم ته يار هن نعري جو مطلب ڇا آهي، جنهن سمجهايو ته ’امان منصوري‘ ڪيميا مضمون جو استاد آهي ۽ هُن ڪجهه ليڊر چوڪرن کي ناپاس ڪيو هوندو، جنهن ڪري اُن جي بدلي ٿا ڪرائين.

اٺن مهينن کانپوءِ مالڪن جي خواهش تي جاءِ خالي ڪري ڏيئي پئي اُن کانپوءِ خيرپور جي شاهي بازار ۾ گل محمد سولنگي جي دڪان مٿان هڪ بغير بات روم جي ڪمرو ٺهيل هو تنهن ۾ ڪجهه عرصو فقير هدايت علي شر سان گڏ رهياسين جو هُن به ڪاليج ۾ اچي داخلا ورتي هئي ۽ سولنگي سندن پراڻا واقف ۽ دوست هئا.

ڪاليج وڃڻ لاءِ هڪ پراڻي سائيڪل ورتي، جيڪا آخر تائين شامل حال رهي ۽ هڪ دفعي ڪرايو نه هجڻ جي صورت ۾، سٺ ڪلوميٽر چڙهي ڳوٺ ويو هُيم، پوءِ سوهو ڳوٺ وٽ پنچر ٿي پئي، جتي چار آنا ڏئي پنچر هڻايو هيم. ڪوٽڇي کان ميرواهه جو ساڄو بند وٺي بوزدارن کان سڌو ڳوٺ اچي پهتو هئس.

ڪاليج ۾ ون يونٽ جي دوران، گهڻا استاد پنجاب کان آيل هئا. جن ۾ فزڪس جو استاد عبدالمجيد، رياضي جو استاد، خواجه جيڪو ويسپا تي ايندو ويندو هو. ڪيميا جو امان منصوري، اهي ڏاڍا هوشيار ۽ قابل استاد هئا. رياضيءَ جو ٻيو استاد، غلام سرور شاهه جيڪو اڳتي هلي نواب شاهه جي انجنيئرنگ ڪاليج جو پرنسپل به رهيو، جنهن وقت (1978) آءُ اتي اسسٽنٽ پروفيسر هئس. استاد غلام سرور شاهه (خيرپور شهر) ڏاڍو ذهين ۽ هوشيار هوندو هو ۽ Honda 50 تي چڙهي ڪاليج ايندو ويندو هو. قد جو ڊگهو ۽ اکيون وڏيون، بورڊ تي نوڙي لکندو هو.

استاد ڊاڪٽر عطا محمد حامي به اسان کي سنڌي پڙهائيندو هو ڏاڍو قابل انسان هو ۽ ڪيترن ئي ڪتابن جو مصنف به هو.

انٽر جي آخري حصي ۾ برادر ظفر علي خان، 1970ع ۾، جڏهن In service ٽريننگ لاءِ خيرپور آيا ته پوءِ هڪ جاءِ ڪرائي تي وٺي، اُن ۾ گڏجي رهياسون. ادا جي ٽريننگ ختم ٿيڻ کانپوءِ آخري ڇهه مهينا ڪن خيرپور جي بچل شاهه پاڙي ۾ محسن شاهه بن دين محمد شاهه جي اوطاق ۾ رهيس، جيڪا اسان جي عزيزن، مسٽر شهباز علي بن موج علي ۽ استاد نظر حسين جي معرفت ملي. ٻئي ڀائر شاهه اهڙا ته پڪا حُسيني هئا جو چوويهه ڪلاڪ ڪارا ڪپڙا پهريل ۽ سڄو ڏينهن ويٺا اوطاق ۾ وڏي آواز سان مرثيا ڳائيندا رهندا هئا.

الحمد لله سخت محنت ۽ ڪشالا ڪري، انٽر پري انجنيئرنگ فرسٽ ڪلاس، 1970ع جي آخري حصي ۾ پاس ڪري نڪتاسون.

مون کي اُن جڏڙي سائيڪل جو ساٿ ڏاڍو ياد ايندو آهي، جنهن پورا ٻه سال ڏکيا سُڪيا مون سان گڏ گذاريا ۽ خيرپور کان ممتاز ڪاليج جي وچوارا تي ڪلو ميٽر پنڌ، هر روز خونخوار ۽ خوفناڪ ترڪ ڊرائيورن کان بچائڻ ۾ ساٿ ڏنو جتان زنده بچڻ ڪنهن معجزِي کان خالي نه هو. خيرپور ۾ رهائش دوران ڳوٺ مان مٿ مائٽ پنهنجي ڪمين ڪارين، بيماري سيماري دوران ايندا رهندا هُئاجن ۾ ماسٽ واحد بخش خان پنهنجي ويسپا ۽ لنمبريٽا اسڪوٽر تي ايندو هو جو سندس نوڪري

ڪوٽڇي فارم تي هوندي هئي. ماسات سان گڏ خشڪ صاحب به گڏ نوڪري ڪندو هو، ڏاڍو مذاقي ۽ خوش طبع انسان هو خشڪ صاحب هڪ دفعي ڪچهري دوران ٻڌايو ته اسان جي ڳوٺ ۾ هڪ نقلي ڊاڪٽر آهي، جنهن وٽ هڪ پيرسن پنهنجو ننڍو ٻار وٺي آيو. ڊاڪٽر ٻار جي نبض ڏسي، اڪيون ڦاڙي پوڙهي ڪي چيو ته بابا، هن ڪون تاءِ سو ڊگري بخار هي. مريض وڃڻ کان پوءِ، ڊاڪٽر چيو ته سائين جي ائين نٿا ڪوڙ ڳالهائون ته هو اسان جي سچ ڪي ڪوڙ سمجهن ٿا. سو رُڪ ڪٽي رُڪ ڪي، وارو قصو آهي. مريضن ڪي توهان جي خوف نه ڏنو ته توهان ڪي پئسا ڪونه ملندا سو روزگار لاءِ اهي نوان ڪرتب ڏيکارڻا پون ٿا.

خيرپور جي شاهي بازار واري رهائش تي، سوٽ شفيع محمد بيمار ٿي آيو، جنهن کي سول اسپتال ۾ پندرهن ڏينهن علاج ڪرايو ۽ پيو سوٽ وڌيرو قادر داد خان به ڪافي بيماري حالت ۾ سول اسپتال مان علاج لاءِ آيو جيڪو صحتياب ٿي ريل ذريعي واپس ٿيو.

استاد غلام سرور شاهه گرميءَ جي ڏهاڙن ۾ ڪاليج جي ڀرسان واقع واڍا ڪالونيءَ ۾ ڪنهن انجنيئر کي ڪتاب ڏيڻ لاءِ مون کي موڪليو. آفيس تائين پهچندي پگهر ۾ شل ٿي ويس، جڏهن آفيس ۾ پهتس ته جسر ڪي اوچتو ڏاڍي ٿڌڪار لڳي ۽ پريشان ٿيس ته هي ڇا ٿي ويو. پر ٿوري دير کان پوءِ خبر پئي ته هڪ دري مان هڪ اهڙي مشين نظر آئي، جيڪا ٿڌي هوا ٺاهي ڪمري اندر موڪلي رهي هئي. ايئر ڪنڊيشنر ڏسڻ ۽ محسوس ڪرڻ جو اهو منهنجو پهريون تجربو هو جيڪو ڪاليج واري وقت دوران ٿيو.

ملڪ اندر 1970ع ۾ ڪافي سياسي وڳوڙ رهيا جنهن جو ذڪر اڳتي ايندو. ان سياسي پونچال ڪري تعليمي ادارا هڙتالن جي ڪري گهڻو عرصو بند رهڻ سبب ساليانا امتحان پوئتي ٿيندا رهيا.

ون يونٽ ٽوڙڻ واري مهڙ ۾، اسان ڪئي دفعا خيرپور شهر جي شاهي بازار بند ڪرائي ۽ جلوس ڪڍي قومي شاهراهه تان ڪلاڪن جا ڪلاڪ ٽريفڪ معطل رکي.

باشعور انسان اهو آهي، جيڪو مستقل مزاجي ۽ اڻٽڪ محنت سان پنهنجي اڄ ڪي، گذريل ڪالهه کان بهتر بڻائڻ جي جستجو ڪندو رهي ٿو. ان حوالي سان مون کي ڇهه مهينا ڳوٺ ان ڪري گذارڻا پيا جو انجنيئرنگ ڪاليج ۾ پهرين سال واري شاگردن جا اڃان امتحان ٿي ڪونه

ٿيا هئا. چوندا آهن ته ساڳيا چڱهه ۽ ساڳيان لائون، پر تنهن هوندي به انسان کي تڪليفن کان گهٻرائڻ نه گهرجي، جو اهي سوچڻ تي مجبور ڪنديون آهن ۽ سوچڻ سان ئي ماڻهو ڏاهو ٿيندو آهي ۽ ڏاهپ ماڻهوءَ کي جيئڻ جون سوين واٽون ڏيکاريندي آهي، جنهن کانپوءِ هو هن دنيا ۾ ڪاميابي سان رهڻ جي لائق ٿيندو آهي. هونئن به جي زندگي ايتري آسان هجي ها ته ڪوئي پي ٻار ماءُ جي پيٽان روئندو نه اچي ها. تنهنڪري ڇهه مهينا ڳوٺ رهڻ منهنجي لاءِ سبق آموز رهيو، جو هتان جي ماڻهن جون چالاڪيون، ڪينا حسد ۽ منافقين کان واقفيت ملي ۽ تجربو حاصل ٿيو. اهو ائين آهي جيئن ننڍي ٻار کي هدايتون ڏئي هلڻ سيکارجي، پر هو ڪڏهن به هلڻ ڪونه سگهندو، جيستائين هو ڪيترائي ڀيرا هلي، ڪري نه پئي ۽ اٿڻ کانپوءِ هلڻ جي مشق مسلسل جاري رکي.

ڳوٺ ۾ زمين ڪاهڻ ۽ مال چارڻ جي وڏي مهارت حاصل ڪئي. ڊسمبر جي اڌي رات جي سردي ۾، پيرين اگهاڙو تن بدن تي اڻپورا ڪپڙا، ٽن ڪلوميٽرن جي ڊگهي ڪڙيي جي پُڇڙي ۽ آخري پيچ، زمين ڪڙيي جي ڪپرن کان اڌ فوٽ مٿي، آباد ڪرڻ نهايت ئي هڪ مشڪل مرحلو هو. زمين جي سطح کي هيٺ ڪرڻ جي حوالي سان، اسان پنهنجي گهر ۽ چؤ طرف اوڌڪي پٽ ڏيارڻ لاءِ مٽي ڪٽائي ۽ سڄي ڳوٺ کي مٽي ڪٽڻ جي اجازت ڏني، جنهن کانپوءِ ڏانڊن وسيلي ڪيڻ هڻي ڪڍڻ پوريون، جنهن ڪري زمين جي سطح ۾ ڪافي هيٺائين آئي ۽ اڌ جريب (ويهه ويسا) غيرآباد پيل زمين پڻ آبادي هيٺ آندي، جنهن ۾ ڪجين ۽ انبن جا وڻ رکيا ويا. بهراڙي جي بدحالي ۽ بي حسي ڏسي خاموش ٿي نه وينس، پر باهمت ۽ پُر عزمتي، ترقي جي راهه ۾ هر ايندڙ رڪاوٽ مُسمار ڪندو اڳتي وڌندو رهيس.

مان ايترو پاس ڪرڻ کان پوءِ به مال وغيره چارڻ لاءِ سڄو ڏينهن گهر کان ٻاهر رهندو هئس پر ان وقت سڀ چوڪرا نوجوان هوندا هئا پوءِ کليل ميدانن ۾ مختلف رانديون جهڙوڪ، ٻلهڙو، لڪ چپ، ملهه، ڪوڏي ڪوڏي، تتر ۽ ڪڪڙ ويڙهڻ، پتا ڪيڏڻ واهن، تلائن، ڍنڍن، ڪوهن ۾ ترڻ ۽ واهن ۽ ڪڙيي جي ڪپر سان ترڪڻ ٺاهي ترڪڻ، شامل هوندو هو.

هڪ دفعي جهنگ ۾ مينهنون چاريندي رحيم بخش سان ملهه وڙهندي کيس اهڙو ڌڪ ڏنو جو سندس ٻانهن پڇي پئي. مان ڊچي ويس، پر کيس سندس گهر تائين پهچائي، پنهنجي گهر هليو ويس. ٿوري دير ۾ چاچو هوندل خان ڪڙيي سان گاريون ڏيندو پئي آيو ته مان گهر ۾ لڪي ويس

پر جڏهن بابي کيس ويهاري حقو پياريو ته ناراضگي ختم ڪري پنهنجي گهر هليو ويو. قديم زماني ۾ انسانيت جا اخلاق ۽ قدر هوندا هئا جيڪي هاڻي نظر ڪونه ٿا اچن. بي حسي ۽ عدم برداشت جو اهو عالم آهي جو هر هڪ ٿڌي تي پنهنجو فيصلو پاڻ ڪرڻ چاهي ٿو.

هڪ ڏينهن مان جڏهن ڪاليج کان موڪل تي ڳوٺ پهتس ته امڙ مون کي علي خان جي دانهن ڏني ته هڪ ويسو مير بحرن کان پئسن تي ورتل گوار پنهنجن مينهن کان پيلائي ويو آهي. منهنجي رت ۾ اها شيءِ قدرتي شامل آهي، جو ظلم ۽ ڏاڍ ڪندڙ جي ڳچي ۾ پوندو آهيان. مان امان کان ڳالهه جي پڪ وٺي، ڪچڙي منجهند ڌارين، پستول پري، ڪهاڙي هٿ ۾ ڪري، چاچي مباري جي گهرن ڏانهن روانو ٿيس ۽ امڙ کي ان ڳالهه جو اندازو لڳائڻ ڪونه ڏنم. هي آهي انڌي جواني، جنهن تي مان هاڻي پشيمان ٿيندو آهيان ته مون کي ائين نه ڪرڻ گهرجي ها پر غريب جو مجبورون عام ماڻهوءَ جي سمجهڻ کان ٻاهر هونديون آهن. مان زيادتي برداشت ڪونه ڪري سگهندو آهيان ۽ مان هر ان ماڻهوءَ کي بزدل سمجهندو آهيان جيڪو پنهنجي حق لاءِ آواز بلند نه ٿو ڪري سگهي. مان اوطاق ۾ پهچي ڏٺو ته سامهون واري زمين جي ناڙ تي ارباب خان ۽ مير هزار مال جهليو بيٺا آهن. مان سڌو ارباب خان کي گوار پيلائڻ جي دانهن جڏهن آڪڙ ڪري ڏني ته هو بلڪل خاموش ٿي ويو. ارباب خان سياڻو انسان هو جو منهنجي آواز ۽ اکين جي شور کي فورن سڃاڻي خاموشي اختيار ڪئي. مير هزار ٻاري جي ٻئي پاسي مال سان بيٺل هو ارباب خان سان ڏي وٺ ڪري، مان واپس ٿي رستي تي هڪ فائر ڪيو، جنهن جو آواز ٻڌڻ کان پوءِ ٻئي پائر ارباب خان ۽ قادر داد خان اسان جي گهر آيا ۽ بابي ۽ ادا سان منهنجي شڪايت ڪئي. چاچي مبارڪ خان جي آڪهه اسان جو هونءِ به خيال ڪندي هئي ۽ ان وقت برداشت گهڻي هوندي هئي. ان ڪاروائي جو نه صرف اسان کي فائدو ٿيو پر پوري پاڙي وارن کي به رسيو جو ان واقعي کانپوءِ پوري ڳوٺ ۾ ڪنهن جي به پيل ڪونه ڪرائي ويندي هئي.

جهن مهينن جي ڊگهي موڪل ڳوٺ ۾ محنت ڪري گذاري، جنهن کانپوءِ انجنيئرنگ ڪاليج ۾ داخلا فارم ڀريو. جنهن سان رهائشي سرٽيفڪيٽ (Domicile Certificate) موڪلڻ ضروري هئو. ان وقت رهائشي سرٽيفڪيٽ وٺڻ ڏاڍو ڏکيو ڪم هوندو هو بهرحال هر جاءِ تي الله سائين جي مدد ٿيندي رهي جو سڀ ڪاغذ تيار ڪري پوسٽ ذريعي انجنيئرنگ ڪاليج جي انٽريس تي موڪلي ڏنا. ڊوميسائيل ٺهراءُ لاءِ، يونين

ڪائونسل کان رھائشي ڪاغذ وٺڻ لاءِ جڏھن مان رئيس بلاول خان (جيڪو ان وقت بوزدار يونين ڪائونسل جو چيئرمين هو) کي نري ميرواھ واري پل تي بيٺل ڏٺو ته کيس عرض ڪيم جنھن فورن پنھنجي منشي جيڪو خيرپور جو شر هو، تنھن کي سرٽيفڪيٽ لکڻ لاءِ چيو ۽ اتي جو اتي ٺپو ھڻي ڪاغذ منھنجي ھٿ ۾ ڏنو. اھا آھي اڳين انسانن جي نظر ۽ سڃاڻپ. بلاول خان ۽ حاجي رسول بخش خان اسان جو تمام گھڻو خيال رکندا ھئا. حاجي رسول بخش خان چانھ پيارڻ کان سواءِ ڪونه ڇڏيندو هو، دعا آھي ته الله تعاليٰ پنھين جي مغفرت فرمائي. آمين.

انجنيئرنگ ڪاليج ڄامشورو

جيئن ته اڳ ۾ ذڪر ڪري آيو آھيان ته ملڪ ۾ گوڙ گھمسان ھلندڙ ھئا، انتر جو نتيجو ڇھن مھينن کان پوءِ نڪتو. ان وقت حيدرآباد مان عبرت ۽ آفتاب اخبارون نڪرنديون. ھيون ۽ ٻيو حيدرآباد ريڊيو اسٽيشن ھوندو هو، جيڪو شام جو 6:10 تي ھر روز مقامي خبرون نشر ڪندو هو ڄاڻ جا صرف اھي ئي بہ وسيلو ھئا. اخبار جو ملڻ مشڪل ھوندو هو جو اھا صرف نري شھر تائين ايندي ھئي. ھڪ ڏينھن ريڊيو جي ذريعي خبر پئي ته سنڌ يونيورسٽي انجنيئرنگ ڪاليج ڄامشورو ۾ داخلا شروع ٿي ويون آھن. مون سڀ سٽئون پوسٽ ذريعي ڏياري موڪليون ۽ داخلا سنڌ ٻھراڙي (Rural) ڪوٽا تحت بغير انٽرويو جي ’سول انجنيئرنگ‘ ۾ ٿي وئي، جو انتر فرسٽ ڪلاس ۾ ڪئي ھئي. ريڊيوي ذريعي خبر پئي ته ڪلاس شروع ٿيڻ وارا ھئا آئون بستر ٻوري ڪٿي سينارجا ريلوي اسٽيشن تان، پئسينجر گاڏي، جيڪا ھر اسٽيشن تي بيھندي آئي، نيٺ اچي حيدرآباد پهچايو، جتان بس ذريعي ڄامشوري پهتاسين. اھو سڄو سفر منھنجي لاءِ، بلڪل نئون هو، جو اڳ ۾ حيدرآباد اچڻ ڪونه ٿيو ھيم.

ڪاليج جو پرنسپال، جناب ڊاڪٽر اي. ڪيو. ڪي. افغان هو. ان وقت ڪاليج ۾ رواج ھلندڙ هو ته سينيئر شاگرد پھرين سال جي شاگردن سان ’فولنگ‘ (Fooling)، يعني ٽون شاگردن کي ھروڀرو تنگ ڪندا ھئا. اھو رواج صرف پاڪستان جي خاص ڪري سنڌ جي تعليمي ادارن ۾ ڏاڍو زور شور تي ھو ھاڻي بہ جاري آھي پر ھاڻ بيوقوف ڪرڻ لاءِ ان جو نالو مٽائي، ان کي فولنگ جي بدران Ragging سڏين ٿا. اھڙي قسم جو بيھوده رواج، ڪراچي يا پنجاب جي ڪنھن بہ اداري ۾ نہ آھي، بلڪ اتي ٽون

شاگردن کي پراڻا شاگرد خوش آمديد چوڻ لاءِ پارٽي (Welcome Treat) ڏيندا آهن ۽ ان ۾ ٽُحفن جي ڏي وٺ به ٿيندي آهي. نون شاگردن سان اهڙي حالت ڏسي، هاسٽل جي ڪمري مان گهٽ نڪريو هو اسان جي استاد نظر ڏسڻ شروع ڪيو. دوست مسٽر مرحوم لياقت علي راجپر، جيڪو ڊاڪٽر نور احمد راجپر جو سڳو سوٽ هو، ٻئي سال ۾ پڙهندو هو، جنهن کي منهنجي پارٽي ڪئي وئي. هي اصل ۾ پڪا چانگ کان اوڀر، بسپرو، ڳوٺ جا رهواسي هئا ۽ اتان جي وڏيري گهراڻي سان تعلق هين. نور احمد به اچي ميڊيڪل ۾ داخلا ورتي ۽ اسان ٻئي مرحوم لياقت علي راجپر جي ڪمري ۾ عارضي طور رهڻ لڳاسين، جو اسان کي اڃا ڪمرو نه مليو هيو. انهن ڏينهن ۾، لياقت ميڊيڪل ڪاليج الڳ هو ۽ انجنيئرنگ ڪاليج سنڌ يونيورسٽي سان ڳنڍيل هو.

مرحوم لياقت راجپر جي ڪري، اسان سان فولنگ وغيره ڪونه ٿي، البت فولنگ صرف انهن سان ڪئي ويندي هئي جن جو ڪنهن گروپ سان واسطو ڪونه هوندو هو. مرحوم لياقت اسان کي ايئن بچايو جيئن ڪڪڙ پنهنجن ننڍڙن چوڙن کي کانو کان بچائيندي آهي، جنهن لاءِ مان سندس ٿورائتو آهيان ۽ رب پاڪ کان دعا گهران ٿو ته کيس جنت ۾ جاءِ ملي. مرحوم لياقت ڪجهه مهينن جي اندر ڳوٺ ويو، اتي ڪنهن گهرو معاملي ۾ الجهي پاڻ کي پستول جو فائر ڪري آپگهات ڪيو ۽ اسان کي ان ڏينهن شام جو خبر پئي ته رات جو وڃي ڳوٺ حاضر ٿي سندس وڏي پيءُ مسٽر شرف الدين راجپر سان تعزيت ڪئي ۽ ڏاڍو افسوس ٿيو جو اڃان تائين دل تان نٿو لهي.

ڪجهه ڏينهن کان پوءِ، شاهه عبداللطيف هاسٽل جي ٻئي ونگ ۾ E 45 ڪمرو الات ٿيو، تنهن وقت ٻن شاگردن کي هڪ ڪمرو الات ڪيو ويندو هو. ڊگري پاس ڪرڻ تائين ساڳئي ئي ڪمري ۾ رهيس، باقي پارٽنر بدلڻا رهيا. پهريائين سکر جو مسٽر غفار شيخ هو جيڪو آخر ۾ سنڌ جي روڊ ڊپارٽمينٽ ۾ سپريٽنڊنٽ انجنيئر ٿي رٽائر ڪيائين ۽ ٻيو وري مسٽر محمد يعقوب ڪلهوڙو جنهن پورٽ قاسم جي انجنيئرنگ کاتي ۾ نوڪري ڪئي ۽ اتان ئي رٽائرمينٽ ورتي. هو هڪ سال مون کان سينئر هو ۽ ڏاڍو سٺو انسان هو. ان وقت مون کي صرف 30 روپيا ماهوار خرچ ملندو هو جنهن ڪري ڪنهن ٻئي سرگرمي ۾ شامل ڪونه ٿيندو هئس. ڪجهه عرصي کان پوءِ پرنسپال بدلجي ڊاڪٽر اي.ايف عباسي آيو.

جنهن اسان کي (Reinforced Cement Concrete) RCC جو مضمون پڙهايو. ڏاڍو هوشيار ۽ غريب پرور استاد هو، جو منهنجون ٽئين ۽ چوٿين سال جون فيون معاف ڪندو آيو. ان ڪري جو مان غريب هجڻ سان گڏ محنتي ۽ هوشيار شاگردن ۾ شمار ٿيندو هئس. هر سال آئون امتحانن ۾ پوزيشن کڻندو آيس. ٻئي سال ۾ ٿرڊ پوزيشن، ٽئين ۽ چوٿين ۾ ٻئي پوزيشن حاصل ڪيم. ڊاڪٽر حاجي محمود ميمڻ صاحب اسان کي پاڻي جو علم (Open Channel Flow and Hydraulics) جا مضمون پڙهايا. هي استاد تمام ايماندار ۽ نيڪ شخص هو جو آخر ۾ گورنر کيس وائيس چانسلر لاءِ آڇ ڪئي پر هن نه قبولي ۽ پروفيسر شپ ۾ رهڻ پسند ڪيائين. ان ڪري جو اها هڪ سياسي پوزيشن هئي ۽ ان کانپوءِ شايد ڪائونسل کي ناجائز ڪم ورتا وڃن ها. مون سان گڏ ڪلاس ۾ اسي کن شاگرد صرف سول انجنيئرنگ ۾ هوندا هئا ۽ تقريباً ايترا ئي شاگرد ميڪينيڪل ۽ اليڪٽريڪل انجنيئرنگ جي شعبن ۾ هوندا هئا. تنهن وقت ۾ صرف ٽي شعبا هوندا هئا ۽ هاڻي ته ويهن کان به مٿي شعبا (Disciplines) مهراڻ انجنيئرنگ يونيورسٽي ۾ آهن، جن ۾ داخلا جو ملڻ به ڏاڍو مشڪل آهي. مون سان گڏ پڙهندڙ شاگردن ۾ ممتاز ميمڻ، غلام سرور ڪنٽر، جيڪو ان وقت اسٽوڊنٽ يونين جو صدر به ٿيو ۽ هو هاڻي خيرپور انجنيئرنگ ڪاليج جو پروفيسر ۽ وائيس چانسلر آهي. ممتاز ميمڻ، ڊاڪٽر حاجي محمود ميمڻ جو ڀائيٽو آهي ۽ مون سان گڏ ماسٽرس ان انجنيئرنگ (Asian Institute of Technology) AIT مان 1977ع ۾ ڪئي ۽ مهراڻ انجنيئرنگ يونيورسٽي مان پروفيسر شپ تان رٽائر ڪيو. ان کان علاوه مسٽر عطا محمد شيخ، عبدالوهاب شيخ ٻئي خيرپور شهر جا رهواسي هئا. عطا محمد نواب شاھ انجنيئرنگ ڪاليج ۾ پڙهائيندو رهيو ۽ عبدالوهاب هاءِ ويز ڊپارٽمينٽ مان سپريٽنڊنٽ انجنيئر تي رٽائر ڪيو. ان کان علاوه محمد ابراهيم سمون ۽ بخش علي ابڙو، جن ٻنهي AIT مان ماسٽرس ڪئي ۽ پرائيويٽ سيڪٽر ۾ سٺين نوڪرين تي فائز رهيا. منهنجو مقابلو ممتاز ميمڻ، حسين بخش شيخ، محمد ابراهيم سمون ۽ بخش علي ابڙي سان پهريان پنج چوٽيءَ جي هوشيار شاگردن جي پوزيشن تي فرسٽ ايئر کان هلندو آيو جو آخري سال ۾، منهنجي ٻئي پوزيشن آئي ۽ پهرين پوزيشن ممتاز ميمڻ کڻي.

جيئن ته اسان پهراڙيءَ جي اسڪولن مان بنيادي تعليم حاصل ڪئي هئي، جنهن جو معيار ايترو ڪونه هو جيترو شهري اسڪولن ۾ هوندو

آهي. تنهن ڪري سخت محنت ڪرڻي پئي. ڳوٺ وڃڻ لاءِ تقريباً هر ٻئي مهيني ريل ذريعي سينارج اسٽيشن تي لهي بس ۾ سفر ڪري وڃي نري پهچندي سج لهي ويندو هو. پوءِ نريءَ کان وري ڳوٺ 12 ڪلو ميٽر پنڌ ڪري وڃي اڌ رات ڌاران ڳوٺ پيڙو ٿيندا هئاسين. نري کان ڳوٺ تائين روڊ رستي جي سهولت نه هجڻ ڪري، اڄ جي ڏاڍي تڪليف هوندي هئي. ڪڏهن ڪو پڙ واري ڳوٺ مان ڪم سانگي سان نري مان سائيڪل سوار ملي وڃي ته اهو وڏو پاڳ وارو ڏينهن هوندو هو. واپسيءَ ۾ به اهو ساڳيو پنڌ ائين ڪري وڃي، سينارج اسٽيشن تي ڪلاڪن جا ڪلاڪ گاڏي جو انتظار ڪرڻو پوندو هو. گاڏيءَ ۾ ويهڻ جي جاءِ ڪونه ملندي هئي. سڄي واٽ (220 KM) گاڏي جي در يا گهٽي ۾ مٿين سيٽن جي سهاري بيٺي وقت گذرندو هو. ان وقت پُٽي صاحب جي حڪومت ۾ شاگردن کي اڌ ٽڪيٽ تي سفر ڪرڻ وارو حڪم پاس ٿيو جنهن کان پوءِ شاگردن مورڳو ٽڪيٽ وٺڻ ئي ڇڏي ڏني ۽ فري ۾ سفر ڪرڻ لڳا، مجال آهي جو ريل جو ٽي ٽي نعرو ڪنهن شاگرد کان سوال ڪري. تڏهن شاگردن ۾ هڪ نارو مشهور ٿيو ته ’جيئي پٽو- ڪرايو چٽو‘. ان جو فائدو نه صرف شاگردن پر ان پڙهيل نوجوانن به ڏاڍو ورتو جو ترين، بس، ويگن ۽ ٻين سوارين ۾ اڌ کان وڌيڪ مسافر ڪرايو ڪونه ڏيندا هئا. هڪ دفعي جي ڳالهه آهي ته بس ڪنڊڪٽر جڏهن هڪ نوجوان کان ڪرايو گهريو ته هن جواب ۾ بجاءِ اسٽوڊنٽ جي چيو ته مان ايڪسپڊنٽ آهيان، پر بس ڪنڊڪٽر ويچارا اڻ پڙهيل هوندا هيا سو ان کي خبر ڪانه پئي. ترين ۾ بغير ٽڪيٽ سفر ڪرڻ لاءِ ٿوري محنت ڪرڻي پوندي هئي، جو ٽي ٽي جي هر چُر پُر کي نظر ۾ رکڻون پوندو هو ۽ هر اسٽيشن تي گاڏو مٽائڻو پوندو هو. جيڪڏهن غلطيءَ سان ٽي ٽي ساڳئي گاڏي ۾ چڙهي پوي ته پوءِ ان جو حل به اهو آهي ته توهان واش روم ۾ وڃي در بند ڪري ايندڙ اسٽيشن جو انتظار ڪريو ۽ پوءِ گاڏو تبديل ڪري پنهنجي جان بچايو. اهو زندگيءَ جو اڻانگو سفر، 1971ع کان 1975ع تائين جاري رهيو.

ان وقت انجنيئرنگ ڪاليج لاءِ صرف ٽي هاسٽلون مختص هيون. هڪ سچل هاسٽل، ٻئي شاهه عبدالطيف ۽ ٽئين سر سيد هاسٽل، جيڪا اڳتي هلي زبون حالت هجڻ ڪري 1998ع ڌاري مسمار ڪئي وئي. هر هاسٽل ۾ ٽي سؤ کن شاگرد رهندا هئا ۽ هر هڪ ۾ هڪ ننڍي ميس هال هوندو هو جنهن ۾ تقريباً پناڻ نيڪيدار هوندا هئا، جيڪي ٽي وقت کاڌو تيار ڪري پئسن تي ڏيندا هئا. ڏاڍي ڪمائي هوندي هئن جو ڏسندي ڏسندي وڏا

نيڪيدار ٿي ويا. آئون پئسا گهٽ هجڻ ڪري، کاڌو ڪمري ۾ پچائي کائيندو هئس. ان تي پارٽنر ويچارا ناراض ڪونه ٿيندا هئا. پر ڪمري ۾ کاڌي جي پوءِ ٿيڻ ڪري، پريشان ضرور ٿيندا رهيا. هاسٽل ۾ هڪ وڏو هال مسجد لاءِ مختص ڪيل هو، جنهن ۾ پنج وقت نماز باجماعت سان ٿيندي هئي.

هاستل ۾ هر قسم جا شاگرد رهندا هئا، ڪي امير گاڏين وارا، ڪي موٽر سائيڪل وارا ته ڪي وري اسان وانگر پيدا. سنڌ يونيورسٽي ۾ ٻيون به هاسٽلون هونديون هيون، جهڙوڪ انٽرنيشنل هاسٽل، جنهن ۾ اميرن جا ٻار ۽ ٻاهرين ملڪن مان ايندڙ شاگرد، جن ۾ فلسطيني، اردني، عراقي ۽ مصري وغيره هوندا هئا. ان کان علاوه، اقبال هاسٽل ۽ ٻيا چار بلاڪ سڏيا ويندا هئا. هن وقت ته يونيورسٽي ۾ تمام گهڻي ترقي ٿي آهي جو رستا به ڪونه ٿا سڃاڻڻ ۾ اچن پر تعليم جو معيار اڃان ترقي طلب آهي.

اسان کي ڊاڪٽر ايس.ايم. قريشي صاحب به Strength of Materials پڙهايو، ڏاڍو قابل استاد هو. سندس سمجهاڻي ۾ وڏي ترتيب ۽ بلاغت هوندي هئي ۽ ڪاليج کي ترقي ڏئي، جڏهن مهراڻ يونيورسٽي جو درجو ماڻيو ته هو پهريون وي.سي ٿيو. شفيع محمد لاکو صاحب جن هڪ سال سينيئر هجڻ ڪري، پبلڪ هيلٿ انجنيئرنگ جو مضمون پڙهايو، جنهن کان پوءِ هن پبلڪ هيلٿ انجنيئرنگ کاتي ۾ وڃي نوڪري ڪئي ۽ اُتان سعودي عرب نوڪري لاءِ روانو ٿي ويو. هن وقت لاکو صاحب حيدرآباد ۾ R.C.C Consultants ڪمپنيءَ جو مالڪ آهي. ڊاڪٽر عبدالاحد ابڙو صاحب به اسان کي آخري سال ۾ پڙهايو، الطاف احمد ميمڻ به Steel Structure جو مضمون پڙهايو ۽ پوءِ جلدي ئي ماسٽرس ڪرڻ لاءِ AIT روانو ٿي ويو. سيد مومن علي شاھ به اسان کي هڪ مضمون پڙهايو، مسٽر اقبال ترڪ به هڪ مضمون پڙهايو هو، پاڻ پورٽ ۽ فشريز ڊيپارٽمينٽ مان رٽائر ڪيائون. مومن علي شاھ تازو ڪتاب لکيو، جنهن جو عنوان ”سنڌ ۾ نئين سوچ جي ضرورت آهي ۽ پڙهڻ وٺڻ آهي“.

اوائلي دور ۾ يونيورسٽي جي مختلف شعبن ۾ ڪنهن ڳونائي شاگرد يا استاد جي معلومات وٺڻ جي ڪوشش ڪئي ليڪن شروع جي پهرين سال ۾ ڪوبه اهڙو شخص نري تعلق سان رکنڊڙ ٻڌڻ ۾ ڪونه آيو. البت ٻئي سال ۾ مسٽر محبت خان راڄپر جيڪو

بوزدارن جي ٻاهران بگي ڌڙي ڀرسان واقع راڄپرن جي ڳوٺ جو رهواسي هو تنهن سان ملاقات ٿي جيڪو يونيورسٽي جي ڪنهن آرٽس شعبي ۾ گريجوئيشن ڪرڻ آيو هو. مسٽر محبت خان راڄپر ڳوٺ جي وڏيري جو پٽ هو ۽ ڏاڍو يار ويس ماڻهو هو. هو شام جو ضرور ملڻ ايندو هو. ان کان علاوه ٽالپر وڏا جو سهاڳ به انگلش ڊپارٽمينٽ ۾ اچي ليڪچرار ٿيو تنهن سان به ملڻ ويس. ٽئين سال ۾ اسان جي نري جي ڊاڪٽر سعيد اعواڻ کي زولاجي ۾ ليڪچرر شپ ملي جنهن سان پڻ مليس. ڊاڪٽر سعيد، ڊاڪٽر حنيف اعواڻ جو وڏو ڀاءُ آهي ۽ سندن والد نري جي هاسٽل ۾ رهندڙ شاگردن کي کاڌي جو سامان سڀلاءِ ڪرڻ جو ٺيڪو ڪڍندو هو. اهو گهراڻو نري جي معزز گهراڻن ۾ شامل آهي جو پنهنجي محنت ڪري اعليٰ تعليم حاصل ڪئي.

سنڌ متحده شر بلوچ تنظيم

الحمد الله، ڳوٺ ۾ مان پنهنجي قبيلي مان پهريون شخص آهيان، جنهن انٽر سائنس جي پري انجنيئرنگ گروپ ۾ فرسٽ ڪلاس، ۾ پاس ڪئي ۽ سول انجنيئر جي ڊگري فرسٽ ڪلاس، سيڪنڊ پوزيشن 1974ع ۾ حاصل ڪئي. ان سان گڏ انجنيئرنگ ۾ ماسٽرس ڊگري، 1977 ۾ AIT جهڙي جڳ مشهور، بين الاقوامي اداري مان، چويهن سالن جي ننڍڙي عمر ۾ حاصل ڪئي ۽ پاڪستان جي ٻن وزيراعظم، جناب ذوالفقار علي ڀٽو ۽ غلام مصطفيٰ خان جتوئي کان علاوه، ڪيترن ئي وزيرن، پيرن ۽ اميرن سان ملاقات، واقفيت ۽ سلام دعا قائل رهي.

ان کان علاوه، ڪئناڊا جهڙي ملڪ، جيڪو دنيا ۾ رهائش جي حساب سان چوٽيءَ جي مٿين پنجن (Top Five) ملڪن ۾ شامل آهي، تنهن ۾ اهليت جي بنياد تي، قوميت (Immigration) حاصل ڪئي. الحمد الله، پوري ڪٽنب کي دنيا جي ڇهن کنڊن مان پنجن کنڊن جي پنجويهن ملڪن کان وڌيڪ ۾ رهائش، سير و سفر ڪرڻ جي توفيق ملي آهي.

شر قبيلي ۾ پهريون ماڻهو هجڻ جو شرف حاصل آهي، جيڪو سعودي آرمي ۾ وڃي، سول انجنيئر ۽ هيڊ آف ڊپارٽمينٽ / چيف انجنيئر جي اعليٰ عهدن تي فائز رهيو هجي. پهريون ئي شر آهيان، جنهن جو پروفائيل يا سوانحي خاڪو قابليت ۽ اعليٰ پيشورائي

مھارت سبب بين الاقوامي ڪتابن جھڙوڪ، آمريڪي ڪتاب ”دنيا ۾ ڪير ڪئين آھي“ (Who's who in the World) ۽ برطانيه جي ڪتاب Dictionary of International Biography, Cambridge UK 1998) ۾ ڇاپيو ويو آھي. پاڪستان ۾ چيف انجنيئر جي عھدن تي ڪم ڪيو ۽ مئنيجنگ ڊاريڪٽر (MD) جي رتبي تي پھچي رٽائر ڪيو.

ان کان علاوه سٺي ڪارڪردگيءَ جي حوالي سان شھنشاھ سعودي سان مختلف موقعن تي تعارف ۽ ھٿ ملائڻ، ولي عھد ۽ نائب وزيراعظم، جناب پرنس سلطان بن عبدالعزيز سان ڪيئي ڀيرا تعارف ۽ ھٿ ملائڻ جا موقعا نصيب ٿيا آھن. ان حوالي سان، مان پنھنجي سڀني سنڌي ڀائرن کي عمومي ۽ شر قبيلي جي فردن ۽ نوجوان نسل کي خصوصي، التجا ڪندس ته تعليم جھڙي زيور سان پنھنجي اولاد کي سينگاريو ته جيئن ھو پنھنجي زندگيءَ جي ڪاميابيءَ ۾ منزل ماڻي سگھن. توهان سڀ ڄاڻو ٿا ته، اسان جا وزير، پير، امير، ڪامورا، زميندار، ملان ۽ مرشد، ڪڏھن به نه چاھيندا ته هاريءَ جي اولاد پڙھي، ڇاڪاڻ ته جاھلن کي ڦاسائڻ ۽ ڦرڻ سولو آھي، بنسبت پڙھيل هاريءَ جي، جيڪو ھنن جي اٽڪل بازين جي چار ۾ آساني سان نٿو ڦاسي اھوئي سبب آھي جو اسان جو هاري طبقو ھيل تائين ان پڙھيل ۽ غلاميءَ جي زندگي گذاري رھيو آھي.

علم جي طاقت ۽ محنت سان انسان اعليٰ رتبي تي پھچي سگھي ٿو. علم حاصل ڪرڻ لاءِ پاڻ ۾ سجاڳي آڻيو ته جيئن توهان جا ايندڙ نسل غلامي جي زنجيرن کان آجا رھن. مان جڏھن غريب، مسڪين ۽ لاچار انسان کي ڏسندو آھيان ته دل ۾ سوال اڀري ايندو آھي ته ھن شخص جي اھڙي حال ۾ رھڻ ڪري مان ڪيترو مجرم آھيان؟ لاچار انسان مون کان ڏسڻ برداشت ڪونه ٿيندا آھن جو ضمير سوال ڪندو رھي ٿو. بي انصافي جي بنياد تي ٻڌل ھي اسان جو سماج ”جنھن جي لٺ تنھن جي سڻ“ واري اصول تي صدين کان پيو ھلي، اڄ تائين ڪو اھڙو جوڌو جوان پيدا ڪونه ٿيو آھي. جيڪو ھن انڌي نظام کي تبديل ڪري، سچائي، ايمانداري، حق ۽ عدل جي نظام کي قائم ڪري. حضرت علي (رضه) جن فرمايو آھي ته ’علم مال کان بھتر آھي، عمل ان جي حفاظت ڪري ٿو ۽ تون مال جي حفاظت ڪرين ٿو. علم حاڪم آھي ۽ مال محڪوم آھي مال خرچ ڪرڻ سان گھٽبو آھي، پر علم خرچ ڪرڻ سان وڌندو آھي‘.

حضرت ابن عباس رضه جن فرمايو ته ’الله تعاليٰ حضرت سليمان کي اختيار ڏنو ته علم، مال ۽ بادشاهي مان جيڪي پنهنجي لاءِ پسند ڪر پر هن علم کي ترجيح ڏني، جو مال ۽ بادشاهي ان علم وسيلي عطا ٿي وڃن ٿا. مسلم جي حديث آهي ته ’جڏهن ابن آدم مري وڃي ٿو ته ان جي عمل جو رشتو ٿئي بند ٿي وڃي ٿو پر صرف تن شين جي ڪري ڳنڍيل رهي ٿو، هڪ ان جو علم، جنهن سان ٻين کي فائدو ملي، ٻيو صدقي جاريه ۽ ٽيون صالح اولاد جيڪا هن لاءِ خير جي دُعا گهرندي هجي‘

امام غزالي فرمايو آهي:

”سڀ انسان مُرده آهن پر زندهه آهي آهن جيڪي علم وارا آهن“ حديث ابن ماجه مطابق علم حاصل ڪرڻ هر مسلمان جي لاءِ فرض آهي.

‘طلب العلم فريضة عليٰ كل مسلم’

الله تعاليٰ، نبي صلعم جن تي سڀ کان پهرين وحي نازل ڪئي، ته ان ۾ جيڪو پهريون لفظ ۽ حڪم ’اقرا‘ لفظ نازل ٿيو، جنهن جي معنيٰ آهي ته ’پڙه‘. پر بدقسمت اسان جي قوم آهي، جيڪا پڙهڻ کان پئيري آهي. ڏسو ته ٻين قومن علم جي زور تي ڪيتري نه ترقي ڪئي، جو وڃي چنڊ تي پهتا ۽ هاڻي سورج سسٽم (Solar System) جي ڳڙهه سُرُو ڪرڻ، ’مريخ‘ (MARS)، جيڪو سج کان چوٿين نمبر تي ۽ زمين کان لڳ ڀڳ ڏيڍ لک ڪلو ميٽر پنڌ تي آهي، تنهن تي وڃڻ جي تيارين ۾ مصروف آهن. حالانڪه هر مسلمان مرد ۽ عورت لاءِ علم حاصل ڪرڻ لازم قرار ڏنو ويو آهي. هن ڪتاب پڙهندڙن کي التجا آهي، ته پنهنجي اولاد کي علم جي روشنيءَ کان محروم نه رکو، پوءِ ڀلي ڇو نه توهان کي پيٽ سان پٿر به ٻڌڻا پون.

پٺ تي علائقي ۽ ڌرتيل قبيلي مان هجڻ ڪري، دل ۾ ڏاڍو خيال رهندو هو ته ڪا اهڙي مهر هلاڻجي جنهن سان عام سجاڳي پيدا ڪئي وڃي ته جيئن غريبن جا ٻار تعليم جي زيور کان آراسته ٿين جيئن سندن غربت ۽ مفلسي کان هميشه لاءِ جان چٽي. ان لاءِ پهرين ترجيح شر قبيلي لاءِ مخصوص ڪري، خيال آيو ته ڇو نه ڪا هڪ اهڙي تنظيم ٺاهي وڃي جنهن ۾ سنڌ جو هي ڌرتيل قبيلو هڪ پليٽ فارم تي گڏ ٿئي ان لاءِ مون ڪوشش ورتي جنهن ۾ نواب شاهه جي يونائيٽڊ بئنڪ جي اڪائونٽ محمد حسن شر ۽ جناب وڪيل شير محمد شر، پڪاڇانڪ وارو، جيڪو خيرپور شهر ۾ وڪالت ڪندو آهي، ننڍن سان صلاح مسورو ڪري، ’سنڌ

متحدہ شر بلوچ تنظيم‘ ٺاھي ورتي. جنھن ۾ محمد ملوڪ شر (پڪا چانگ) کي صدر چونڊيو ويو. اسان گڏجي هن تنظيم کي ڏاڍو فعال رکيو ۽ ڪافي گڏجاڻيون ڪرايو ويون. ان دوران مان هڪ، ‘شر قبيلي کي اپيل‘ جي عنوان سان، سجاڳ ڪرڻ لاءِ هڪ پمفليت شايع ڪرايو. حيدرآباد کان سينارجميندي، هر اسٽيشن ۽ گاڏي اندر ورهائيو جنهن جو وڏو اثر ٿيو جو پوءِ شر سجاڳ ٿيا ۽ پنهنجن ٻارڙن کي تعليم جي ميدان ۾ لائون.

اهڙيءَ طرح پڙهائيءَ سان گڏ ‘متحدہ شر تنظيم‘ جون هر مهيني گڏجاڻيون ۽ انهن جو انتظام ۽ قبيلي جي مختلف وڏيرن ۽ چڱن مڙسن سان لهه وچڙ ۾ اچڻ ۽ عام ماڻهن کي پنهنجن ٻارڙن کي تعليم ڏانهن متوجہ ڪرڻ ۽ هدايت نامان جاري ڪرڻ ۾ وقت سرف ٿيندو رهيو. الحمد للہ ڪٿي به پوئتي هٽڻو ڪونه پيو ۽ هر مرحلي ۾ ڪاميابي نصيب ٿي. متحدہ شر تنظيم، ڪافي سجاڳي آندي، ليڪن اڳتي هلي ڪجهه وڏيرن ۽ مفاد پرستن جي نظر چڙهي وئي جنهن کانپوءِ غير فعال رهي.

سنڌي ٻولي واروبل

1970ع کان 1974ع واري دور ۾ پهريان ٻه سال، سياسي وڳوڙ وارا هئا پر پويان ٻه سال به ڪو خاص سُڪ ڪونه هو. تعليمي ادارن ۾ ڪافي هل ۽ هنگاما هوندا هئا. ادارا ڪافي عرصو بند رهندا هئا، جنهن ڪري تعليمي نصاب مڪمل ڪونه ٿيندو هو.

چوڪرن ۾ آزاديءَ جي لهر ۽ شاگرد اتحاد، اليڪشن جي اجازت سان اڃان ماحول وڌيڪ ڪنٽرول کان ٻاهر نڪري ويو. ڪاپي ڪرڻ جو رُجهان تمام گهڻو وڌي ويو. ايترو جو جڏهن پهرين سال جو امتحان ٿيو ته شاگردن جي ليڊرن گوڙ ڪيو ته ڪاپي جي منع نه ڪئي وڃي، ان تي ڊاڪٽر اي. ڪيو افغان صاحب جا اهي لفظ اڃان ياد آهن، ته ”بابا جي توهان جو اهو حال آهي، ته پوءِ هي ادارا اسان کان ڪونه هلي سگهندا“ جنهن تي ليڊرن وڏا نعرا هنيا. ڪاپي ڪرڻ جو اهو حال وڃي ٿيو جو 1974ع ۾ جڏهن آخري سال جو امتحان ڏيڻ هال ۾ داخل ٿياسين ته اسان مان پنجن ۾ ڇهن شاگردن گڏجي استادن کي چيو ته اسان کي الڳ ڪمري ۾ ويهاريو وڃي جتي اسان پيپر ڏيون جنهن ڪري ڪاپي ڪندڙ شاگرد اسان تي

ڪاوڙجي پيا. استادن اسان کي ٽيچرس ڪامن روم ۾ ويهاري امتحان ڏياريو.

پئسي جي تنگي هجڻ ڪري ڪافي تڪليفون پيش آيون. هڪ ته انجنيئرنگ جا ڪتاب مهانگا ملندا هئا. آئون ڪوشش ڪري لائبريريءَ مان ڪتاب وٺي نوٽس وغيره ٺاهيندو هئس. لائبريري مان صرف ٻن هفتن لاءِ ڪتاب پاڻ وٽ رکي سگهبا هئا، ان کان پوءِ منٿو ميڙون ڪري وقت کي پيا وڌرائيندا هئاسين. ڪاليج جي تيوشن في پرنسيپال ڊاڪٽر اي.ايف عباسي صاحب (Dr.A.F Abbasi) جن معاف ڪندا هئا. برادر مر ظفر علي صاحب جن ٽيهارو روپيه ماهوار پوسٽ ذريعي موڪليندا هئا جيڪي ناڪافي هئا. هڪ دفعي جي ڳالهه آهي ته ڳوٺان مونکي ٽيهه روپيه مليا، جيڪي مان چوري ٿيڻ جي خوف کان جورابن ۾ وجهي ڄامشوري ويڻ لڳس ته سئي گئس وٽ پهچي خيال آيو ته پيروسٽ تان پيڻ نظيران جي گهران گهمندو وڃان. سوئي گئس وارو رستو، تن ڏينهن ۾ پڪين سرن جو ٺهيل هو ۽ سواري جو مقرر وقت نه هجڻ ڪري، مان پنڌ هلي پيس. جڏهن پچراهه وٽ پهتس ته هڪ ففٽي موٽر سائيڪل سوار پويان اچي پهتو، جنهن کي لفٽ وٺڻ لاءِ هٿ ڏنو. هو گهنڊ جو شر، استاد عبدالقيوم (سدا رنگ پل ڀرسان سندن ڳوٺ آهي) هو جيڪو مون کي سڃاڻندو هيو، تنهن موٽر سائيڪل تي ويهاريو. جڏهن پيروسٽ ڀرسان لٿس ته هن مون کان ڪرايو گهريو. مان جڏهن کيسي ۾ هٿ هنيون ته سڀ کيسا خالي ڏسي ڏاڍو پريشان ٿيس ۽ شڪ پيو ته موٽر سائيڪل تي چڙهڻ کانپوءِ ڪٿي رستي تي هوا جي زور تي پئسا ڪري پيا آهن. منهنجو اهو حال ڏسي استاد عبدالقيوم مون کي چيو ته مان توهان سان پوڳ ڪيو آهي، ڪرايو ڪونه وٺندس جو هو منهنجي نانائي راج مان هو ۽ ايترو به چيائين ته جي مان چاهيان ته هو پئسن ڳولڻ خاطر هو واپس هلڻ لاءِ به تيار آهي مان سندس ڏاڍو ٿورائتو آهيان.

مان پريشاني حالت ۾ اڌ ڪلوميٽر پنڌ ڪري پيڻ جي گهر پهتس ته شام جو جڏهن سمهڻ کان اڳ جورابا لاهڻ لڳس ته ٽيهه روپيه نڪري پيا. مون ۾ نئون ساهه پئجي ويو ۽ پٺ ڄاڻي کان وڌيڪ خوشي ٿي. پئسن وڃائڻ جي حالت ۾ مسٽر فريد خان، پئسن ڏيڻ جي حامي ڀري مان سندس ٿورائتو آهيان.

ٻئي سال دوران منهنجي ملاقات وڪيل شير محمد شر ۽ شفيع محمد شر (پڪاڇانگ) سان ٿي ته انهن مهرباني ڪري حاجي ڪريم الدين شر بن

حاجي نجر الدين، جيڪو سنو زميندار ۽ ڪاٽن فيڪٽري (پريا روڊ) ۾ شيئر هولڊر هو، تنهن کي مدد لاءِ سفارش ڪئي. جنهن مون کي هڪ هزار روپيه مدد ۾ ڏنا. جن مان 500 روپيه ڪئش، باقي 500 روپيه مسٽر شفيع محمد شر کي اڌار ڏنل هئا، جنهن مون کي ماهوار 100 روپيه قسط ڪري ڏنا. آخري سال 1974ع دوران، جناب ذوالفقار علي ڀٽي صاحب شاگردن کي قرض ڏيڻ جي اسڪيم پاس ڪئي، جنهن جو مون کي به فائدو پيو، جو ان وقت جيب بئنڪ مان هڪ سال لاءِ -/175 روپيه ماهوار قرض ملڻ لڳو. الحمدالله، ڪم سولا ٿيندا ويا ۽ مون کي ياد آهي ته آئون جڏهن نواب شاهه جي انجنيئرنگ ڪاليج ۾ ليڪچرر ٿيس، ته اهو قرض بئنڪ کي موٽائي ڏنو هو.

وزير اعليٰ ممتاز ڀٽي، جڏهن سنڌي ٻولي وارو بل (1973) پاس ڪرايو ته ڪراچيءَ ۾ وڏا هنگاما ٿي ويا. سنڌي ۽ مهاجرن جو فساد ٿيو، جنهن ۾ ڪيتريون ئي جانيون ضايع ٿيون. حيدرآباد شهر ۾ به ڪافي هنگاما ٿيا. مهاجرن جا سنڌين تي ۽ سنڌين جا مهاجرن تي دوبدو حملا ٿيا. اردو ڪتاب ۽ اخبارون ساڙيون ويون. ان دوران مون به نري ميرواهه ۾ اردو اخبار جا بندل جيڪي اڃان ريل گاڏي ذريعي سينارجه اسٽيشن تان نري لاءِ بس ۾ کنيون پئي آيا جڏهن بس مينگهو روڊ وٽ پهتي ته مان موقعي جو فائدو وٺندي مسٽر شهاب الدين شر کي اشارو ڪري بندل لاهي مينگهو فقير ويڃڻ لاءِ ڪچو رستو ورتو جو ان وقت روڊ ٺهيل ڪونه هو ۽ عام سائيڪل سواري به ميرواهه جي سڄي پاسي واري ڪچي ڪپ سان هلندي هئي. مان گج پنڌ ڪري ميرواهه جي ٽاپ وٺڻ لاءِ سڀر مان لنگهي جڏهن واه جي ڪپ تي چڙهيس ته استاد ساعت علي سائيڪل تي اڪيلو ڳوٺ وڃي رهيو هو، مان کيس سڄي ماجرا ٻڌائي ته اها پڳل سائيڪل موٽر سائيڪل جهڙي تيز رفتار هلڻ لڳي. جلدي ڳوٺ پهتس ته شهاب الدين سهڪندو اچي پهتو. ته پوليس جو زور پئجي ويو آهي. مهرباني ڪري اخبارون موٽائي ڏيو، پوليس پويان لڳي پر لڪي جان ڇڏائي.

هڪ ڏينهن شاهه لطيف هاسٽل جي ڪمري نمبر 45 ۾ ويٺو هئس ته در ڪڙڪيو. ڪولڻ تي ڏٺم ته ٿلهي جسامت وارو همراھ سفيد ڪپڙن ۾ ملبوس، پيرن ۾ ربڙ واري سادي چپل پاتل بيٺو هو. منهنجو نالو وٺي پڇيائين، جنهن تي وڌيڪ حال احوال ڏيڻ تي معلوم ٿيو، ته هي منهنجي پيءُ ظفر علي خان سان گڏ ماستري ڪندڙ جان محمد ويسر جو ننڍو پيءُ هو. سوئي گئس پيرسان ويسرن جو رهاڪو هيو منهنجي ساڻس واقفيت ڪونه

هئي بلڪ هن صرف منهنجو نالو سندس ڀاءُ واتان ٻڌو هو ته فلان ڄامشوري ۾ انجنيئرنگ ۾ پڙهندو آهي. احوال ڏيندي هن وڌيڪ ٻڌايو ته ريل گاڏي ۾ کيس ننڊ اچي وئي، سڄو سامان چوري ٿي ويو ۽ کيسي مان پئسا به نڪري ويا. هاڻي هن وقت ڪجهه به نه آهي، صرف ويهه روپيه ڪرائي جا مون کان اڌارا وٺڻ آيو هو. هڪ سُچائي ٻيو سور گهڻا، هن کي مان دوستن کان پتي سڻي ويهه روپيه ڏنا. جڏهن مان اڌار پئسا وٺڻ سندس ڳوٺ ويس ته خبر پئي ته همراھ نڳيءَ جو ڪاروبار ڪندو آهي. پاڻ گهر ۾ هجڻ جي باوجود، اوطاق تائين ڪونه آيو ۽ مان به ٽن چئن چڪرن ڪاٽڻ کان پوءِ ڪٿي بس ڪئي.

هڪ ڏينهن سوت قادر داد خان اچي ڄامشوري نڪتو. هن کي بورڊ آف روينيو ۾ زمين جي ڪٽت بابت ڪو مسئلو هو. انهن ڏينهن ۾ خيرپور ضلع جي زمينن جا معاملو حيدرآباد واري روينيو آفيس مان حل ٿيندا هئا. روينيو آفيس ۾ منهنجي ڏيڻ ويٺ هئي. مان قادر داد خان کي وٺي روينيو جي ڊائريڪٽر دوست سان ملايو، جنهن فوراً زمين جا ڪاغذ، جنهن کي ٽي.او فارم چيو وڃي ٿو، ان وقت ڪڍي ڏنا، جيڪو ڪيتري عرصي کان نه پئي مليا. هي نئين ڪٽت زمين هئي، جيڪا رندن واري زمين سان لڳ هئي. قادر داد ڪڏهن به ان ڪم ٿيڻ جو ذڪر زبان تي نه آندو.

محترم ذوالفقار علي ڀٽو سان ملاقات

ڀٽو صاحب پاران خيرپور جي بار ڪائونسل کي خطاب کان پوءِ جڏهن ٻاهر نڪتو ته اُتي ممتاز ڪاليج جي شاگردن جي گروپ ۾، ائون به شامل هئس، ساڻس ملاقات ٿي اهو وقت هو جنرل يحيٰ جو ۽ 1970ع دوران پيپلز پارٽي اليڪشن جي تياري ڪري رهي هئي. ٻيو ڀيرو ڀٽي صاحب سان ملاقات ٿي، جڏهن 1972 ۾ پٽائي رح جي ميلي تي چادر چاڙهڻ آيو. ان وقت بنگلاديش مان بهارين کي پاڪستان آڻڻ جون صدائون پئي گونجيون. اها هڪ وڏي سازش هئي، جنهن تحت بهارين کي سنڌ اندر خصوصاً ڪراچي ۽ حيدرآباد ۾ آباد ڪري، اصلي رهاڪو سنڌين کي اقليت ۾ تبديل ڪرڻو هو. يونيورسٽي جهڙن ادارن ۾ سجاڳي هئي، جو بهارين جي اچڻ خلاف گهڻائي هنگاما ٿيا نه رڳو شاگردن پر هر فرد پئي ان جي مخالفت ڪئي. جيئن ڀٽو صاحب جي اچڻ جي خبر پئي ته اسان شاگرد گڏجي شاھ لطيف سائين جي مقبري تي وڃي پهتاسين ڏاڍا نعرا ’بهاري نه کپن‘ جا هڻندا ڀٽو صاحب جي گاڏيءَ وٽ وڃي انتظار ڪيوسين.

پروٽوڪول ڏاڍو سخت هو پر اسان موقعي جو انتظار ڪري پئي صاحب جي گاڏي جي اڳيان وڃي جتو ڪري بيهي رهياسين. پتو صاحب جي پٺاڻي رح تي چادر چاڙهي جڏهن گاڏي ۾ ويٺو ته اسان وڏي آواز ۾ ’بهاري نه کپن‘ جا نعرا هنيان. اسان گاڏيءَ کي اڳتي چُرڻ کان جڏهن مجبور ڪيو، ته پتو صاحب گاڏيءَ دري جو شيشو هيٺ ڪري، هٿ لوڏي، وڏي آواز ۾ چيو ته ’بهاري ڪڏهن به نه ايندا‘ توهان يقين ڪريو، بهاري ڪونه ايندا. بهارين کي آڻڻ ۾ مهاجرن هر ليول تي ڏاڍا زور لاتا، ايترو جو انهن کي آڻڻ جي لاءِ خرچ چنڊو ڪري گڏ ڪرڻ لڳا. پتو صاحب بهارين کي پاڪستان اچڻ جي اجازت ته ڪونه ڏني ليڪن اڳتي هلي جنرل ضياءَ جي دور ۾ سنڌ اندر پيپلز پارٽي کي توڙڻ يا ڪمزور ڪرڻ لاءِ مهاجر قومي مومينٽ (MQM) جو وجود آندو ۽ مهاجرن کي طاقت وٺائڻ لاءِ بهارين کي آهستي آهستي ملڪ اندر آندو ويو ۽ شناختي ڪارڊ ۽ پاسپورٽ به ٺاهي ڏنا ويا. بهارين کي پاڪستان سان محبت رکندڙ ۽ وفادار قوم جو لقب ڏنو ويو. انهن کي بنگلاديش مان پاڪستان آڻڻ جو خرچ اقوام متحده (UN)، سعودي عرب ۽ ٻين اسلامي ملڪن پڻ جي حامي ڀري. منهنجي خيال ۾ اهي بهاري جيڪي بنگالين جا قاتل هئا ۽ سٺا ويڙهاڪ ۽ چالاڪ سمجهيا وڃن ٿا، سي هن وقت سڀ جا سڀ پاڪستان يعني ڪراچي پهچي چڪا آهن. ڪراچيءَ ۾ ڪيتريون ئي بهارين جو بستيون آباد آهن.

ٽيون ڀيرو، پتو صاحب کي روبرو ان وقت ٻڌو جڏهن هن 1973ع دوران حيدرآباد ۾ ڄامشورو روڊ تي واقع فلٽر پلانٽ جي سامهون ’روٽي ڪپڙا اور مڪان‘ جي واعدي کي پاڻي ڏيڻ لاءِ غريب ڪولھين جا گهر ٺهرائي کين چابين ڏيڻ وقت افتتاح ڪيو. پتو صاحب ’روٽي ڪپڙا اور مڪان‘ جي واعدي کي ياد ڏياريندي، غريب ڪولھين کي چابيون ڏنيون. اهي گهر ڄامشورو روڊ سان لڳ پراڻي فلٽر پلانٽ ڀرسان اڃان به موجود آهن.

چوٿون ۽ آخري دفعو، 1974ع ۾ حيدرآباد جي سرڪٽ هائوس ۾ انجنيئرنگ ڪاليج جي وفد کي گهرايو هئائين، جنهن ۾ آئون به شامل هئس. اهو ڏينهن، اڱارو، 22 جنوري 1974ع جو آهي، جڏهن پتو صاحب سنڌ جي توڙ تي آيل هو. پتو صاحب شاگردن کي اعليٰ تعليم پرائڻ جي هدايت ڪندي هڪ خوشخبري ڏني ته شاگردن کي بئنڪن ذريعي قرض ڏنو ويندو، ته جيئن هو پنهنجي تعليم مڪمل ڪري سگهن. ان قرض مان، مون کي به پنهنجو ونڊ مليو.

سُجاڳيءَ جو دور

اسان جي بهراڙيءَ جي ڳوٺن ۾ روشني يا بجلي جي اچڻ جو امڪان ڪونه هو. ملڪ ۾ پتو صاحب جي سربراھ ٿيڻ کانپوءِ سڀ ڳالهين جيڪي اڳ ۾ ناممڪن هيون، سي ممڪن ٿيڻ لڳيون. بهراڙيءَ جي جوانن کي وڏيون نوڪريون ملڻ ۽ روڊ رستا پڪا ٿيڻ، نوان اسڪول کولڻ ۽ انهن جون پڪيون جايون ٺهڻ. بجلي جو شهرن مان نڪري بهراڙين ۾ اچڻ، سڀ ممڪن ٿي پيو. اهو ترقيءَ جو سلسلو جيڪو شروع ٿيو سو پتو صاحب جي شهيد ٿيڻ کان پوءِ به جاري رهيو.

پاڪستاني ماڻهن کي پيپلز پارٽي جي دور ۾ ڳالهائڻ لاءِ زبان، ڏسڻ لاءِ اکيون ۽ سوچڻ سمجھڻ لاءِ دماغ مليو. عام غريب ماڻهو به سياسي، سفارتڪاري، بين الاقوامي معاملن تي کُلئي عام بحث مباحثو ڪرڻ لڳو جنهن کان اڳ ۾ اهو ساڳيو عوام بي خبر، ٻوڙو ۽ ڳونڱو هوندو هو، جيئن اولڙ ڳاھ، جيڪو نه کائڻ جو نه سانڍڻ جو. ترقي ۽ تيز رفتاري جو اهڙو دور شروع ٿيو، جيڪو اڳ وھم ۽ گمان ۾ ڪونه هئو. جناب ذوالفقار علي ڀٽو طاقتور ملڪن جي سربراھن سان کلم کلا ڳالهائڻ لڳو ۽ سندس اها سياسي بصيرت هئي جو پاڪستان کي هڪ ائٽمي طاقت بنائي ڇڏيائين. مسلم دنيا جي سربراھن کي گھراڻي، 1974ع دوران لاهور ۾ اسلامي سربراھن جي ڪانفرنس ڪرايائين. عربن کي عقل جي چاٻي ڏئي تيل (Oil) کي هٿيار طور استعمال ڪرڻ جي ترغيب سيڪاريائين. انڊونيشيا کان لبيا تائين مسلمان ملڪن ۾ يڪجهتي پيدا ڪيائين جنهن جو خيال ان وقت تائين ڪنهن مسلمان سربراھ کي ڪونه آيو هيو. روس کان اسٽيل مل جو ادارو جوڙايائين جيڪو ان وقت ايشيا جو وڏي ۾ وڏو تصور ڪيو ويو هو. اهي سڀ ڳالهيون پاڪستان جي دشمنن کي ڪونه وڻيون انهن طئي ڪري ڇڏيو ته جيڪڏهن ذوالفقار علي ڀٽو پاڪستان جو سربراھ رهيو ته انهن جي ملڪن جي مفادن کي سخت چيهو رسندو رهندو. نيٺ پاڪستاني سياست ۾ 1977ع جي مارچ مهيني وارين چونڊن کان پوءِ وڏو يونچال آيو. ملڪ ۾ هونءَ به، به نمبري ۽ غداري جي گھٽتائي ڪونه آهي. سو مخالفت لاءِ هڪ سوچي سمجهي سازش هيٺ ملڪ اندر خلفشار ۽ هنگاما آرائي پيدا ڪرڻ لاءِ ڳجهين طاقتن ملي ڪري سياسي مولوين هٿان حڪومت جي مخالفت ۾ وڏا جلسا جلوس ۽ بدنظمي پيدا ڪرائي جو ان يونچال جو فائدو آرميءَ جي سربراھ جنرل ضياءَ الحق

اهڙو ورتو جو جڏهن ڌريون پاڻ ۾ ٺهي ويون ۽ معاهدو ٿيڻ وارو هو ته آڏي رات، 5 جولاءِ 1977ع تي ملڪ ۾ انقلاب آڻي حڪومت جو تختو اونڌو ڪيو ويو. پتو صاحب تي هڪ خون جي پلاننگ ڪرڻ جي ڏوه ۾ گرفتار ڪري ڪيس هلايو ويو ۽ آخرڪار ان کي 4 اپريل 1979ع تي قاسميءَ تي چاڙهيو ويو. دنيا ڏسندي ڏسندي دنگ رهجي وئي. قاسميءَ جي سزا تي عمل درآمد ڪرڻ کان اڳ پتو صاحب کي ڇڏائڻ جو تمام گهڻيون افواهون به هليون پر ڪابه پوري ڪانه ٿي، نيٺ اسلامي دنيا جو هڪ عظيم ڏاهو، ذهين سياستدانن انساني بي جرم بي خطا تخت دار تي ٽنگيو ويو ۽ دنيا خاموش تماشائي بنجي ڏسندي رهي. حالانڪ 5 جون 1978ع تي بي.بي.سي ريڊيو، ايران جي اخبار ڪيهان ’انٽرنيشنل‘ جي حوالي سان خبر ڏني، ته پاڪستان جا فوجي حڪمران، ذوالفقار علي ڀٽو کي، 10 سالن تائين ملڪ بدر ڪرڻ جون تياريون ڪري رهيا آهن ۽ اهو شرط وجهي رهيا آهن، ته پتو صاحب ايندڙ ڏه سالن تائين سياست تان پڻ رٽائر ٿي ويندو. انهيءَ سلسلي ۾ فوجي حڪمران، ايران جي بادشاهه رضا شاه پهلوي ۽ سعودي عرب جي بادشاهه شاه خالد جي ضامن پوڻ تي زور ڏئي رهيا آهن.

لبيا جي صدر، ڪرنل قذافي لاءِ به انهن ڏينهن ۾ اهو چيو پئي ويو ته پتو صاحب کي قاسمي کان بچائڻ لاءِ حڪومت پاڪستان سان ڳالهيون ڪري، پتو صاحب کي پاڻ سان لبيا وٺي ويندو. نيٺ 4 اپريل 1979ع تي سڀ سانگا پلجي ويا، جڏهن صبح جو پتو صاحب جو لاش نئون ديرو پهچي ويو. ماڻهن ۾ پتو صاحب جي محبت ايترو ته گهر ڪري وئي هئي، جو هو ان ڳالهه کي مڃڻ لاءِ تيار ئي نه هئا ته ڪو پتو صاحب کي قاسمي تي چاڙهيو ويو آهي. پتو صاحب جيڪڏهن نواز شريف وانگر مصلحت جي پاليسي اختيار ڪري ها ته شايد هن وقت پتو فيمليءَ جا حالات مختلف هجن ها ۽ سلسليوار ٿيندڙ قيمتي جانين، جهڙوڪ مير مرتضيٰ ڀٽو، شاهنواز ڀٽو ۽ محترم بينظير ڀٽو جو قتل به ڪونه ٿئي ها. پتو صاحب مرحوم جي خاندان جا جاني دشمن، شايد ڪي پنهنجا، ته ڪي وري پراوا هئا. هن سانحي جي حوالي سان آئون وڌيڪ کوجنا ڪندڙن ۽ محققن لاءِ هڪ سوال رکان ٿو، ته ان جا ڪهڙا ڪارڻ ٿي سگهن ٿا، جن جي ڪري هڪ قوت کي ٿوري عرصي ۾ ايترو مٿي اڀاريو ويو ۽ وري قليل مدت ۾ ان کي ڊانو ويو؟ آخر ڪا ته ڪوتاهي ٿي هوندي؟ اڄ تائين مير مرتضيٰ

شاهنواز ۽ بينظير جا، حڪومت هجڻ جي باوجود، قاتل نه پڪڙيا. بلڪه ٻڌڻ ۾ آيو آهي، ته قاتلن کي ترقي ڏئي خاص عهدن تي فائز ڪيو ويو. انهن شهيدن جي خون مان ڪجهه بگهڙن جي ڏنڊن کي رت لڳو ۽ ڪيترن ئي ٻين پنهنجو پيٽ ڀريو هوندو.

يونيورسٽي جا ٻه اهم واقعا

پيپلز پارٽي سرڪار 1973ع واري آئين ٺاهڻ ۾ قانون جي وفاقي وزير، عبدالحفيظ پيرزادي جو هٿ هو. سنڌ يونيورسٽي جي وائيس چانسلر، سيد غلام مصطفيٰ شاهه نئين آئين ٺاهڻ جي حوالي سان حفيظ پيرزادي کي اعزازي ڊاڪٽريٽ ڊگري ڏيڻ لاءِ دعوت ڏني جنهن ۾ بيگم نصرت ڀٽو، صبر ڀٽو، سنڌ جي گورنر بيگم رعنا لياقت علي خان، سنڌ جو وزيراعليٰ ممتاز علي ڀٽو، ڄام صادق علي ۽ عبدالحفيظ پيرزادو وارن شرڪت ڪئي. جساف پيرزادي کي ڊگري ملڻ جي خلاف هئي.

جڏهن حفيظ پيرزادي کي اعزازي ڊگري ڏيڻ جي تقريب شروع ٿي، ته ٻيا سڀ وزير هيٺ ويٺل هئا. جيئي سنڌ اسٽوڊنٽس فيڊريشن جي شاهه محمد شاهه ۽ ڪارڪنن جڏهن نعري بازي شروع ڪئي ته رد عمل ۾ سپاف جي شاگردن، پيپلز پارٽي جي حق ۾ نعرا هيا. هنگامو وڌندو ويو، جساف ۽ سپاف جا شاگرد اڳواڻ اسٽيج تي پهچي ويا. آئين نامنظور ۽ آئين ٺاهيندڙن تي لعنت جا نعرا زور شور سان لڳندا رهيا. ان گوڙ دوران سنڌ گورنر، بيگم رعنا لياقت علي خان کي به گهٽ وڌ ڳالهايو ويو. ۽ حفيظ پيرزادي جي خلاف پڻ نعرا لڳايا ويا. اوچتو ممتاز علي ڀٽو اٿيو ۽ مائڪ تي چوڻ لڳو ته ’اهو مردن جو ڪم ناهي‘ اسان اوهان جا مهمان آهيون مان اوهان کي اپيل ڪريان ٿو ته اوهان خاموشي اختيار ڪريو ان تي پنڊال خاموش ٿي ويو.

ڪانوڪيشن جي ڪاروائي شروع ٿي، جڏهن بيگم نصرت ڀٽو پنهنجي لکيل تقرير شروع ڪئي ته شاگردن وري نعري بازي ڪري شور مچايو ۽ جڏهن حفيظ پيرزادو ۽ بيگم رعنا لياقت علي خان اسٽيج تي چڙهيا ته ٻيهر نعري بازي ۽ شور وڌي ويو.

اسٽيج تي نعرا هڻندي اسماعيل وساڻ، حفيظ پيرزادي جي جڏهن سامهون آيو ته حفيظ پيرزادو مڃرجي ويو ۽ اسماعيل وساڻ کي گارگند ڪئي، جنهن تي اسماعيل کيس زوردار چماٽ وهائي ڪڍي. سڄي تقريب

ھنگامي جي ور چڙهي وئي ۽ ھوائي فائرننگ شروع ٿي وئي. سڀ ڪجهه درھم برھم ٿي ويو.

اسماعيل وساڻ تي مارا ماري شروع ڪري کيس گرفتار ڪري کڻي هليا ويا. هڪ پوليس آفيسر دل جي دوري پوڻ سبب ٿڌي تي فوت ٿي ويو. سڄي ڄامشوري ۾ ٿرڻو پئجي ويو ۽ انڌا ڌنڌ گرفتاريون ڪيون ويون، اسماعيل وساڻ سان گڏ، امان الله شيخ ۽ احمد خان شرڪي به گرفتار ڪيو ويو، سڀ هاسٽلون خالي ڪرايون ويون، ائين لڳو ڄڻ مارشل لا اچي وئي آهي. ٻيو واقعو، ان وقت پيش آيو، جڏهن سنڌ يونيورسٽي ۾ سنڌي رسالن ۽ ڪتابن تي بندش خلاف ڪلاسن جو بائڪاٽ ڪري، جلسو ڪيو ويو. ڪجهه شاگردن گڏجي وڃي ڪراچي روڊ بلاڪ ڪيو. روڊ بلاڪ ڪندڙن ۾ SNSF جو صدر مرحوم نذير عباسي، حيدر شاه، حبيب الله ناريجو، عيسيٰ جمالي، مولا بخش لغاري، ضمير لاڙڪ ۽ ٻيا شامل هئا. روڊ تي ڌڙي وقت ٽرانسپورٽ جو صوبائي وزير، بديع الحسن زبدي، بدقسمتي سان اچي لنگهيو. شاگردن ان کي کڻي انجنيئرنگ ڪاليج جي، شاه لطيف هاسٽل ۾ رکيو، جنهن ۾ مان رهندو هئس. مان به ڪمري ۾ داخل ٿي ڏٺو ته ان وقت وزير صاحب ڦڙتيءَ سان شاگردن کي جواب ڏئي رهيو هو. جنهن کانپوءِ شاگردن ان ٻڌل کي ٿوري ڪٽ ڪٽ سٺ ڪئي، تيستائين سنڌ يونيورسٽي تي پوليس جو گهيرو ٿي چڪو هو. مسئلو وڌي ويو. مينهوڳيءَ جو ڏينهن هو پوءِ شاه محمد شاه، اسماعيل وساڻ، حيدر شاه ۽ قمر زمان کيس ڪار ۾ يونيورسٽي مان ٻاهر ڪڍي هليا ويا. جنهنڪري سندن مائٽن کي پوليس کڻي وئي. ان وقت سنڌ جو وزيراعليٰ غلام مصطفيٰ جتوئي صاحب هو. وزير موصوف کي شاگرد هفتو کن مختلف علائقن ۾ زميندارن جي اوطاقن ۽ زمينن تي لڪائيندا رهيا. شاگردن ۽ حڪومت وچ ۾ ڳالهون ٿيون جنهن تحت وزير بديع الحسن کي آزاد ڪيو ويو.

ان وقت شاگردن ۾ سياسي شعور گهٽ، جنونيت ۽ لاعلمي زورن تي هجڻ ڪري، مهم جوئي، اڳرائي ۽ ضد ۾ تعليم حاصل ڪرڻ بجاءِ غلط ڪم ڪرڻ جو رواج عام پئجي چڪو هو. ائين محسوس ٿيو ڄڻ نوجوان نسل کي سياسي پارٽيون پنهنجا مقصد حاصل ڪرڻ لاءِ ٻڌو پيپر وانگر استعمال ڪري رهيون هيون.

اسڪول ۾ لطيف ڊي

1974ع جي شروعات ۾ ٿرڊ ايئر جا امتحان ٿيا، رزلٽ 70% مارڪون کڻي ٿرڊ پوزيشن حاصل ڪئي ۽ ان خبر سان گڏ منهنجو فوٽو، 11 جون جي ’عبرت‘ ۽ ’آفتاب‘ اخبارن ۾ ڇپيو، ڏاڍي خوشي ٿي، ان ڏينهن مالوٽ مشتاق احمد شر مون کي ڏهه روپيا پوزيشن ڪٿڻ جي مبارڪي ڏني. انجنيئرنگ جي آخري سال ۾ داخلا ورتي ته ائين محسوس پيو ٿئي ڇڻ انجنيئر ٿيڻ وارا آهيون. اڪثر ڪري موڪلن دوران، مان مڊل اسڪول مينگهو فقير شر ۾ ستين ۽ ائين ڪلاس جي شاگردن کي رياضي پڙهائيندو هيم. انهن شاگردن ۾ هڪ ڀائي خان شر به هو، جنهن بعد ۾ انگلينڊ مان آرڪيٽيڪچر ۾ ڊاڪٽريٽ جي ڊگري حاصل ڪئي ۽ هن وقت سينئر آف ايڪسيلينس ان آرٽس ۽ ڊزائين ڄامشورو جو ڊائريڪٽر آهي. ڊاڪٽر صاحب وڏو سلجهيل، بردبار ۽ ماهر انجنيئر آهي.

مينگهو فقير شر مڊل اسڪول ۾ پهرين مارچ، 1974ع تي ’لطيف ڊي‘ ملهايو سين. اهو پروگرام منهنجي ڪاوش سان ٿيو، جو بهراڙيءَ جي اسڪولن ۾ اهڙي قسم جون سرگرميون ڪونه ٿينديون هيون. ان پروگرام کي تن حصن ۾ ورهايو ويو، تقريرون، ڊراما ۽ آخر ۾ موسيقي. پوري ڪاروائي اهڙي پُرڪشش انداز ۾ ڪرائي وئي، جو سڀني ڏسندڙن جا هوش اڏامي ويا ۽ واه واه ٿي وئي. ان پروگرام جو مهمان خاص، فقير علي گوهر ولد فولاد علي فقير هو. اهڙي قسم جي پروگرام ۾ شاگردن ۽ استادن ڀرپور حصو ورتو، جنهن ۾ سڀني شاگردن جي ذهني سجاڳيءَ کي ڀاريندي ويو، پر افسوس جو ان روايت کي اڳتي جاري نه رکيو ويو، جو اهو پروگرام پهريون ۽ آخري ثابت ٿيو. بهراڙيءَ جي اسڪول ۾ چوڪرا ۽ چوڪريون گڏ پڙهندا هئا، جيڪو سولو ان ڪري نه هيو جو بلوچ پنهنجن نياڻين کي تعليم گهٽ ڏياريندا هئا. چوڪرن جو تعداد اتي ۾ لوڻ برابر هو، ليڪن چوڪريون وڌيڪ هوشيار ۽ محنتي نظر آيون. انهن چوڪرين ۾ هڪ چوڪري، ربيعت خاتون بنت استاد رحيمداد شر ڏاڍي هوشيار هئي جيڪا سوال جو جواب فوراً ڏيندي هئي. جيڪا پنجن سالن کانپوءِ، فيبروري، 1979ع ۾ مون سان رشتي ازواجيت ۾ آئي، ان بعد ۾ گريجوئيشن ڪري، حيدرآباد ۾ اسڪول ٽيچر ٿي پڙهايو ۽ سعودي عرب جي تبوك شهر ۾ پاڪستان ايمبيسي اسڪول ۾ به تدريسي عمل جاري رکيو. ڏاڍي پرهيزگار، تهجد گذار ۽ گهر ڌيائي عورت آهي.

آل پاڪستان ٽوئر

آخري سال ۾ پهچڻ کان پوءِ هر سال وانگر آل پاڪستان ٽوئر جو پروگرام، اپريل 1974ع تي طئي ٿيو، ٽوئر پروگرام لاءِ ريل بوگين ۾ سوار ٿي ڪراچي روانا ٿياسون، جتي ٻه ڏينهن ڪراچي شهر ۽ سامونڊي ڪنارا، هڪس بي وغيره، گهمڻ کان پوءِ، روهڙي روانا ٿياسون. ريل جي بوڪ ڪيل بوگيون آخر تائين، اسان سان هڪ گهمندڙ ڦرندڙ گهر وانگر گڏ رهيون، جتي ٽوئر پروگرام مطابق ترسڻو هو ته ان اسٽيشن جي فالتو پٽڙي (Wash Lines) تي بيٺل هونديون هيون. انهن بوگين ۾ نالي ماتر غسل خانو (Wash Room) جي سهولت هوندي هئي. اهي بوگيون اڳئين منزل تي پهچڻ لاءِ، ڪنهن ٻئي گاڏي سان لڳي وينديون هيون. ڪراچي کان سکر لاءِ، روهڙي اسٽيشن تي بوگين کي بيهاريو ويو. شاگرد روهڙي شهر ۽ سکر ۾ بئراج ۽ ايوب پل گهمڻ لاءِ نڪتا ۽ آئون خيرپور ۾ شير محمد شر وڪيل سان ملڻ لاءِ هليو ويس ۽ پوءِ موٽي اچي قافلي ۾ شامل ٿي، گڊو بئراج ڏسڻ لاءِ ڏهرڪي روانا ٿياسين. ڏهرڪي مان بس ذريعي گڊو بئراج جو، اڳ ۾ اريگيشن ڊپارٽمينٽ سان طئي ڪيل پروگرام مطابق سير ڪيوسين ۽ اريگيشن جي انجنيئرڻ بئراج جي فني تفصيلن (Technical Specifications) بابت ليڪچر ڏنو ۽ ان کان پوءِ منجهند جي ماني ڪارائي وئي جنهن کان پوءِ سنڌ جي وڏي پاور اسٽيشن، گڊو ٿرمل پاور اسٽيشن جو اڀياس ڪرايو ويو. اهو پاور اسٽيشن 1963ع ۾ تيار ٿيو هو، جيڪو سنڌ سميت پنجاب کي به بجلي سپلائي ڪري ٿو. گڊو بئراج کان واپس روهڙي اچي ساڳئي بوگي ۾ سوار ٿي صبح ڇهه بج اچي ملتان جي ڪينٽ اسٽيشن نڪتاسون. ملتان ۾ قاسم پارڪ، حق باهو (غوث اعظم رح)، شمس تبريز ۽ رڪن عالم رح جون زيارتون ڪري شهر جي مکيه بازار گهمي، اچي ڪينٽ اسٽيشن نڪتاسون ۽ شام جو حرم دروازو (Haram Gate) ڏٺوسين. ملتان سهڻو شهر آهي ۽ جتان جا ماڻهو اخلاقي ۽ نرم مزاجي پئي معلوم ٿيا.

شام جو ساڍي ٽي بج لاهور روانا ٿياسين ساڍا ڏهه بج خيريت سان لاهور ريلوي اسٽيشن تي اسانجي بوگي اچي فالتو پٽڙي تي بيٺي. لاهور ويندي خانيوال، ساهيوال، اوڪاڙا، رائيونڊ ريلوي اسٽيشن تي گاڏي ٿورو ٿورو بيهندي رهي. رات جو بوگي ۾ نند ڪري، صبح جو لاهور گهمڻ لاءِ تيار ٿي اسٽيشن کان جيئن ٻاهر نڪتاسون، ته سوين سوار ٿي لاءِ ٽانگا بيٺا

ڏناسون ۽ هر هڪ وڏي آواز سان ’لاري ڊي، لاري ڊي‘ چوندا رهيا، ان جو مطلب سمجھ ۾ ڪونه آيو. آخر پڇڻ کان پوءِ معلوم ٿيو ته لاري اڏي يا بس اسٽينڊ تي ويندڙ مسافرن کي پيا پُڪارين. اڳتي هلي لاهوري گيت ڏسي، انارڪلي، نورجهان مهرانساء جو مقبرو، جهانگير بادشاهه جو مقبرو، رنگ محل، داتا گنج بخش جو مقبرو ڏٺوسين. اسان جي طئي شده پروگرام مطابق ٻئي ڏينهن لاهور يونيورسٽي روڊ ريسرچ ڊپارٽمينٽ (Road Research Department) ۽ عمارتسازي جي ڪوجنا (Building Research Centre) جا ادارا ڏٺا ۽ اتي هلندڙ تحقيق جو ڪم به ڏٺو. ان ڏينهن لاهور ۾ خبر پئي، ته پاڪستان جو اڳوڻو صدر فيلڊ مارشل محمد ايوب خان راولپنڊي ۾ دل جي دوري ڪري وفات ڪري ويو. شام ڌاري بادشاهي مسجد، قلعو (Fort) ۽ علامه اقبال رحه جي مزار گهمي، مينار پاڪستان ڏٺوسين. مينار پاڪستان صاف سٺي ۽ دل کي وڻندڙ جاءِ آهي، جتي شام جو ماڻهو پنهنجي ڪٽنب سميت تفريح لاءِ اچن ٿا. ٻئي ڏينهن بس ڪراڻي تي ڪري، شاليمار باغ ڏسڻ وياسون، جتي عاليشان نظارا، پاڻي جا ڦوهارا، سرسبز، هر پاسي مختلف گلن جا ٻوٽا، رنگا رنگ نظارا، اسان اڳمر نه ڏٺا هئا. رات جو موٽي اچي، امرتسر TV تان نشر ٿيندڙ هندستاني فلم ’دنيا‘، جنهن ۾ وجيتي مالا ۽ ديو آنند اداڪار هئا، ڏٺي، جو لاهور کي امرتسر ويجهو هجڻ ڪري ٿي. وي. ڏسڻ ۾ ايندي هئي.

صبح جو لاهور انجنيئرنگ يونيورسٽي جي بس ۾ 50 ڪلوميٽر تي ’چانگامانگا‘ جو سير ڪيوسين. چانگا مانگا سر سبز علائقو، مختلف شجر ڪاري سان مالا مال آهي، جنهن اندر هڪ هٿرادو ڍنڍ ٺهيل آهي، ان ۾ ننڍڙيون ٻيڙيون، جيڪي پاڻي تي هلي، توهان کي پوري علائقي جو ديدار ۽ دلڪش نظارا ڏيکارين ٿيون. هتي جهنگلي ٻيلو آهي، جنهن ۾ هڪ ننڍڙي ٻاف تي هلندڙ ترين به ڏٺي، جيڪا غالباً ٻيلي اندران ڪاٺ وغيره کڻڻ جي ڪم ايندي آهي. انجنيئرنگ يونيورسٽي جو دورو ڪيوسين، اتي مختلف شاگردن جي گروپن سان ملاقات ٿي. اسان سان گڏ اسانجي ڪاليج مان چونڊيل صدر مسٽر غلام سرور ڪنٽر به گڏ هيو، پوءِ يونيورسٽي شاگرد يونين جي صدر ۽ ٻين عهديدارن سان ملاقاتون ٿيون. شاگردن جي بحث جو مرڪزي نڪتو، ’جيئي سنڌ‘ هيو ۽ ڪافي بحث مباحثو ٿيو، جنهن ۾ ائين محسوس پئي ٿيو جڻ بحث ڪندڙن جو خيال هيو ته اسان گهٽ محب وطن آهيون، بنسبت انهن جي ۽ اسان پهريائين

پاڻ ڪي سنڌي ڇو ٿا چورايون. خبر نه آهي ته اهڙي سوچ اسان جي پائرن ۾ الائي ڪهڙي سببن ڪري اُسري آهي. ڇا نفرت ۽ بغاوت صرف غير پنجابين جي ورثي ۾ آئي آهي. اسان جي سنڌ جو وجود ته هنڌ کان به اڳ جو آهي. اسان پورا پاڪستاني محبت وطن آهيون.

لاهور يونيورسٽي جي طارق هال ۾ امر تسر ٿي. وي تان، بيس سال بعد، هڪ جاسوسي فلم ڏني. تنهن زماني ۾ هندوستاني فلم ڏسڻ قانوني طرح منع هئي. سو ماڻهو وڏي شوق سان ڀر لکي هندوستاني فلمون ڏسندا هئا، ان وقت جو هي هڪ وڏو پاڳل پڻو هو. لاهور ۾ ڪافي ڏينهن جي ٽوٽر جو پروگرام هو، ان ڪري بانو بازار وڃي ميوزم ڏٺو، جنهن ۾ تاريخي شيون پيل هيون. راڌا ڪرشنا مغل بادشاهن، جهڙوڪ، جهانگير (1605-1658)، شاهجهان (1628-1680 ع) ۽ اورنگزيب بادشاهه (1658-1707 ع) جون تصويرون (Portrait) ۽ سندن تلوارون ۽ لباس ڏٺو.

لاهور کان جھلم، منگلا ڊيم ۽ ميرپور (آزاد ڪشمير) بس ذريعي گهمڻ نڪتاسين. منگلا ڊيم 1967 ع ۾ تيار ٿيو، جنهن جي اوچائي 295 فوٽ ۽ سمنڊ جي سطح کان 1102 فوٽ مٿي آهي. پاڻي جي وهڪري جا پنج چئنل آهن، جن ۾ اٺ ٽربائين ۽ جنريٽر لڳل آهن جيڪي 400 ميگاواٽ بجلي پيدا ڪرڻ جي صلاحيت رکن ٿا. هتان کان سورهن ڪلوميٽر پنڌ تي آزاد ڪشمير جو ميرپور شهر آهي. ان جي موسم خوشگوار لڳي پئي. صبح جو راولپنڊي اچي پهتاسين، جتان پهريائين صدر بازار جو چڪر ڏئي پوءِ بس ذريعي اٺن ڪلوميٽرن تي راول ڊيم ڏٺو جنهن جي ڪم جي شروعات 1971 ع ۾، جنرل يحيٰ خان جي هٿان ٿي هئي. هن ڊيم مان راولپنڊي ۽ اسلام آباد شهرن کي پاڻي جي سڀلاءِ ٿئي ٿي. لاهور وانگر راولپنڊي ۽ اسلام آباد شهر، صاف سُٿرا، روڊ رستا ويڪرا، سرسبز ۽ گل گلزار آهن.

صبح تي بس ذريعي اسلام آباد ۾ واقع يونيورسٽي، جيڪا اٽڪل 12 ڪلوميٽرن جي مفاصلي تي هئي، سا ڏسڻ وياسين. پروگرام مطابق سينٽرل لائبريري ۽ مختلف ادارا ۽ سينٽر گهميا. هي يونيورسٽي 1970 ع ۾ ٺهي راس ٿي، جنهن جو جنرل يحيٰ خان افتتاح ڪيو. ٻئي ڏينهن سوير 110 ڪلوميٽر بس ذريعي سفر ڪندا، ڪيمبل پور، حسن ابدال، لارينس پور ۽ ٽيڪسيلا کان ٿيندا وڃي تربالا ڊيم تي پهتاسين.

تربالا ڊيم جو گهڻو ڪم مڪمل ٿي چڪو آهي ۽ ٿورو هلندڙ آهي. هي ايشيا جو وڏي ۾ وڏو ڊيم آهي. واپسيءَ تي حسن ابدال ۾ سڪن جي

مرشد، گرونانڪ جو گُرد وارو، لالا زار باغ ۽ ٽيڪسيلا ۾ ميوزم ڏٺو، جنهن ۾ هڙاپا جي ٽي هزار سال پراڻي تهذيب جا آثار محفوظ هئا ۽ آخر ۾ ريل ڪار ذريعي راولپنڊي پهچي صبح جو مري لاءِ نڪتاسين. رستو نانگ جي وڪڙن وانگر هو، جبل جي پاسن کان مٿي چڙهندي ٻئي پاسي کان سوين فوت گهري کائيءَ تي جڏهن نظر پوندي هئي، ته وار ڪانڊارجي ويندا هئا. ان ڪري بس جي درين کان ٻاهر نظر ڪڍڻ لاءِ دل برداشت ڪونه پئي ڪيو. مري ويندي ائين محسوس پئي ٿيو، جڏهن اسان ڪنهن ٻئي ملڪ ۾ آهيون، جو هتي هر شئيءَ مختلف لڳي رهي هئي. مري سروي آف پاڪستان جي آفيس بلڊنگ ۾ رهڻ جي گنجائش ڪري ڏني وئي، جيڪا غالباً، اسان جي ڪاليج جي اڳوڻي پرنسپل، ڊاڪٽر افغان صاحب جي واقفيت هئي، جنهن ڪري اها سهولت ملي. مري ويندي سخت سردي لڳي رهي هئي ۽ ڪيترن شاگردن کي زڪام به ٿي پيو. مري ۾ وڃي جڏهن بس مان ٻاهر نڪتاسين، ته ڪڪر اسان جي چوگرد گهمڻ پيا. ٿوري برسات به هلي رهي هئي ۽ چو طرف ڪڪر ٿي ڪڪر نظر پئي آيا.

مري علائقو پنجاب حڪومت جي انتظام هيٺ آهي، جيڪو 60 ڪلو ميٽر اسلام آباد، راولپنڊي کان اتر اوڀر، پير پنجل پهاڙي سلسلي ۾ واقع آهي. خوشگوار موسم هجڻ ڪري، 1864ع تائين انگريزن مري کي سمرهل اسٽيشن (Summer Hill Station) جو درجو ڏنو. مري هماليه پهاڙن جي دامن (Foot Hills of Hamalaya) ۾ واقع آهي ۽ 2.30 ڪلو ميٽر سامونڊي سطح کان مٿي آهي.

مري ۾ 12 ڪلوميٽرن تي ايوبيا جو علائقو آهي، جيڪو سرحد صوبي، (هاڻوڪي KPK)، جي حد اندر آهي، اُتي ڪيبل ڪار (Cable Car) ذريعي هڪ ڪلوميٽر کان وڌيڪ مفاصلو طئي ڪري، هڪ ٻئي جبل جي چوٽيءَ تي وڃي لٿاسين ۽ ڪلاڪ کن کانپوءِ ڪيبل ڪار ذريعي ساڳئي جاءِ تي موٽي آياسين. مري ۾ ٻي خوبصورت قدرتي نظارن سان ڀريل نٿيا گلي آهي، جيڪا ايتري ته گل گلزار آهي جو توهان جي دل ان کي ڇڏڻ نه چاهيندي.

مري کان واپس پنڊي اچي، بوگي کي خيبر ميل سان لڳائي، پشاور روانا ٿياسين ۽ صبح جو اچي پشاور ڪينٽ اسٽيشن تي پهتاسون. پشاور شهر جي بازار گهمي شام جو ’بڏاير‘ ڀرسان، آرمي جي چانوٽي آهي. جنهن ۾ مسٽر امير علي ولد سومر شر سپاهي هو، تنهن سان ملڻ لاءِ، اٺون چانوٽي ويس. هڪ رات رهي صبح جو جڏهن واپس پهتس ته لُنڊي ڪوئل لاءِ بس تيار هئي. اُن ۾ سوار ٿي 50 ڪلوميٽر جو مفاصلو طئي ڪري وڃي

اُتي پهتاسين. لُنڊي ڪوٽل پاڪستان ۽ افغانستان جي بارڊر ڀرسان هڪ بستِي آهي، جتي سامان سِڱل ٿي سستو وڪامندو آهي. اسان شاپنگ ڪري اچي افغان فوجين سان فوٽو ڪڍرايا، خيبر پاس ذريعي پشاور ڪينٽ اسٽيشن واپس آياسين، جتي بوگي بيٺل هئي. ٻئي ڏينهن صبح جو وادي سوات ڏانهن، بس ذريعي ٻه سَوَ ڪلوميٽرن جو سفر شروع ٿيو نوشهرا، مالا ڪنڊ ۽ مردان مان ٿيندا سوات وادي ۾ داخل ٿي اچي سعادو شريف ۾ منزل ڪئي. وادي جي پُرڪشش نظارن من موهي وڌو، ٻن پهاڙي سلسلن جي وچ ۾ هڪ پاڻيءَ جو وهڪرو، ڪٿي هيٺيون ته وري ڪٿي مٿان جو منظر هو، جيڏانهن نهار ته ساوڪ ئي ساوڪ نظر پئي آئي. جبل چوٽين تائين ساوڪ ۽ قدرتي نظارن سان ڀرپور هي حُسين وادي سياحن لاءِ سڄو سون آهي.

وادي سوات سرحد صوبي (هاڻوڪو خيبر پختونخواهه) جو هڪ ضلع آهي، جنهن جون حدون افغانستان سان مليل آهن. سوات ننڍي هندوڪش جبلن مان نڪري ٿيو، سعادو شريف سوات جي گاديءَ جو هنڌ آهي ليڪن منگورا وڏو شهر آهي. هي هڪ خيرپور وانگر رياست هو، جيڪو 1969ع ۾ ختم ڪري، پاڪستان سان شامل ڪيو ويو. وادي سرسبز چادر ڍڪيل وڏين چوٽين وارن جبلن، صاف ۽ شفاف پاڻي جي ڍنڍن ۽ قدرتي خوبصورتيءَ سان مالا مال آهي. تنهنڪري سياحن لاءِ دلڪش هجڻ ڪري هن خطي کي سٽز لينڊ (Switzerland of the Region) جي لقب سان پُڪاريو وڃي ٿو.

وادي سوات ۾ پهريائين ٻڌمت (Buddhism) جو مذهب 234 قبل مسيح کان عام هو، جنهن کانپوءِ هندو مذهب پير ڄمايا، جڏهن محمود غزنوي، 1023ع ۾ سوات فتح ڪري، ٻڌمت بادشاهه راجا کي ماري ڇڏيو، ان کانپوءِ ۽ اسلام مذهب وادي سوات ۾ رائج ٿيو.

وادي سوات ۾ جبلن جون چوٽيون هر موسم ۾ برف جي اچي چادر سان ڍڪيل هونديون آهن. اڪثر ڪري ڪاغان ۽ ڪالام وادين ۾ گهڻي برفباري ٿئي ٿي، جو سال جو وڏو حصو اهي شهر ملڪ کان ڪٽيل رهندا آهن، ڇو جو برفباري ڪري رستا بند ٿيو وڃن. وادي جا ٻيا شهر مُرگزار، مڌاين، شين ۽ بحرین به ڏسڻ وٿان آهن. دنيا جي سياحن جي دلچسپي وڌائڻ لاءِ، حڪومت کي گهرجي ته ملڪ ۾ امن قائم ڪري ۽ سياحن لاءِ ضروري سهولتون فراهم ڪري ته جيئن ملڪ ۾ اقتصادي ۽ سياحت جي صنعت جي ترقيءَ سان گڏ، مقامي ماڻهو لاءِ روزگار جي موقعن ۾ واڌ اچي.

سوات وادي مان بس ذريعي، پشاور ڪينٽ اسٽيشن تي انتظار ۾ بيٺل بوگي ۾ چڙهي واپس حيدرآباد ورياسين، مان امير علي سان گڏ سينارج اسٽيشن تي لهي ڳوٺ پهتس ۽ پيا به پنهنجن اسٽيشن تي لهندا ويا ۽ باقي حيدرآباد وارا اڳتي گاڏي ۾ روانا ٿي ويا.

AIT ۾ داخلا جو سلسلو

اسان جو آل پاڪستان ٽوئر، 8 مئي 1974ع تي ختم ٿيو، ڪاليج ۾ گرمين جي ٻن مهينن جي موڪل هئي ۽ 22 جولاءِ تي گلڻ جو پروگرام هو، ان ڪري مون ايترو وقت ڳوٺ ۾ بني باري ڪاهڻ جو وڃي ڪم ڪار ڪيو، ان لاءِ جو بيڪار ويهڻ ڏاڍو ڏکيو لڳندو آهي. مئي مهيني ۾ ڦٽين جو فصل ڪاهيو ويندو آهي. ان دوران ٿرڊ ايئر جو زلزلو آيو جنهن ۾ پهرين پوزيشن ممتاز ميمڻ، ٻئي حسين بخش شيخ ۽ ٽئين پوزيشن منهنجي آئي. ساڳئي ڏينهن تي پڻو صاحب جي شاگردن لاءِ قرض واري اسڪيم تحت 175 روپيه ماهوار به ملڻ جو بئنڪ طرفان حڪم نامو مليو ڏاڍي خوشي ٿي ۽ اڳتي هلي آڪٽوبر ۾ ڪاليج طرفان 630 روپيه جو چيڪ مليو. رب پاڪ ڪنهن جي به محنت ضايع نه ڪندو آهي. نيت صاف آهي ته مالڪ پنهنجي رحم ۽ آساني جا گل نچاور ڪري ٿو.

اسان جي گريجوئيشن سال، ڊسمبر 1974ع جي آهي پر ملڪ ۾، خاص ڪري سنڌ ۾ هل ۽ هنگامن ڪري ڪاليج ۽ ٻيا تعليمي ادارا ڪافي وقت بند رهڻ ڪري اسان جو سيشن ڇهه مهينا کن پوئتي هٽي وڃي مارچ اپريل 1975ع ڌارن پاسنگ پريڊ ٿي.

اسان جي آخري سال جا ڪلاس شروع ٿيا ته، پڙهائي تي به ڏاڍو زور ڏنوسون جو آخري سال جي ڊگري پوزيشن ۾ هجڻ ڪري نوڪري جلد ملي وڃڻ جا چٽا امڪان هوندا آهن.

ان دوران استادن ۾ ڪجهه نوان چهره آيا جيڪي AIT، ايشين انسٽيٽيوٽ آف ٽيڪنالاجي، بئنڪاڪ، مان تازي ماسٽرس آف انجنيئرنگ ڪري آيا هئا. انهن جي سٺي پڙهائڻ جو انداز ڏسي، مون کي به شوق ٿيو، ته ڇو نه اهڙي اداري ۾ داخلا لاءِ ڪوشش ڪجي. سو آئون به انڊريس هٿ ڪري، فارم گهرائي، پوسٽ ذريعي موڪلي ڏنو. ان لاءِ ته اهڙي اداري ۾ اسان کي سفارش ڪرائڻي ڪونه پوندي، جو اُتي اهڙو رواج نه هوندو. اُهي صرف ميرت جي خيال سان داخلا ڏيندا ۽ ٻئي وڏي حيرت جي ڳالهه ته

هو اسڪالرشپ به پاڻ، ٻين ملڪن کان وٺي اسان کي ڏيندا. هڪ ته پاڪستان مان اسڪالرشپ ملڻ جو امڪان زيرو جي برابر ۽ ٻيو ته اسان وٽ آئين ۽ چاڙهين ڌٽ ڏهاڙي سومرا وارو حال هو.

انهن ڏينهن ۾ پوست جو حال ڏاڍو موچارو هوندو هُيو، جو جواب ايندي مهينو ڏيڍ لڳي ويندو هو. مون ان لاءِ اڳ ۾ درخواست موڪلڻ مناسب سمجهيو جو ايسٽائين فائينل سال جو امتحان ڏئي وٺندس، جو داخلا به آخري سال جي نتيجي تي ٿيڻي هُئي. AIT ۾ پڙهائي جي لحاظ کان نئون سال آگسٽ مهيني ۾ شروع ٿيڻو هو، سو وقت بچائڻ لاءِ اهو ضروري هو ته گهڻو اڳواٽ داخلا لاءِ فارم پرڄي، جو انهن کي داخلا کان اڳ گهڻي ساري معلومات ۽ کاغذات گهربل هئا جيڪي انٽرويو کان اڳ ۾ کين مهيا ڪري ڏيڻا هئا. انهن ۾ پوين سالن جي امتحانن ۾ ڪاميابي بابت، سنڌون، ٽي کن تعارفي خط، جيڪي وڏي نالي وارا انجنيئر، پروفيسر يا ڪنهن وڏي اداري جي ڊاريڪٽر جا قابل قبول هئا. مون کي ياد آهي، ته ٽي رفرنس ليٽر منهنجي بابت معلومات حاصل ڪرڻ لاءِ AIT جي رجسٽرار، مائي چرنسپيا (Mai Charoensuaaya) هر هڪ ڊاڪٽر اي.ايف عباسي صاحب، جيڪو ڪاليج جو پرنسپل، پيو ڊاڪٽر حاجي محمود ميمڻ صاحب ڏانهن موڪليا. ٽئين رفرنس جو مون کي ياد ڪونه آهي ته ڪنهن کي موڪليو ويو هو. هر دفعي جڏهن AIT مان ڪو خط ايندو هو، ته ڏاڍي خوشي ٿيندي هُئي، ائين لڳندو هو جڻ ڪنهن محبوبه جو خط آيو هجي. ڪلاس ميس مان ممتاز ميمڻ به AIT ۾ اپلاءِ ڪيو، گهڻي معلومات ۽ کاغذات ڏيڻ کانپوءِ، اپريل 1975ع جي آخر ۾، AIT کان خط مليو ته 3 مئي تي گورنمينٽ NED انجنيئرنگ ڪاليج ۾ صبح جو 8 بجي انٽرويو لاءِ پهچڻو آهي. اسان جو آخري سال جو امتحان 7 فيبروري 1975ع ۾ شروع ٿيو، جيڪو 1974ع سال جي آخري مهينن ۾ ٿيڻو هو. پهريون پيپر Soil Mechanics-II ۽ آخري پيپر Architecture & Town Planning، سورهن اپريل تي ٿيو ۽ ٿيسس (Thesis) يارهن مئي تي ٿيڻي هُئي ۽ رزلٽ وڃي جون ۾ نڪتي. آخري سال جي نتيجي نڪرڻ کان اڳ، AIT وارن منهنجي پوئين ڪارڪردگي جي بنياد تي، مون کي پھري مئي تي ليٽر موڪليو جنهن ۾ مون کي انٽرويو لاءِ گھرايو ويو. ڏاڍي خوشي ٿي ته آخري سال جي نتيجي نڪرڻ کان اڳ ۾ مون کي انٽرويو لاءِ گھرايو ويو آهي. جيئن ته مون کي ڪو رهنمائي جو وسيلو موجود نه هئو ۽ نه وري

ڪي اهڙا ٻيا وسيلا موجود هئا، جيڪي اڄڪلهه جي دور ۾ جهڙوڪ: موبائيل فون، TCS، انٽرنيٽ وغيره، نوجوانن وٽ موجود آهن، مان انٽرويو لاءِ ڪا خاص تياري نه ڪري سگهيس. وقت تي پهچڻ لاءِ آئون هڪ ڏينهن اڳ ۾ مالوٽ مسٽر عبدالستار شر، جنهن جو گهر ايئرپورٽ جي سامهون واري علائقي ’گرين ٽائون‘ ۾ هو، ان وٽ وڃي رات رهيس ۽ صبح سویر نڪري بس ذريعي پڇا ڪندي وڃي NED انجنيئرنگ ڪاليج پهتس. تنهن وقت انجنيئرنگ ڪاليج جو پرنسپل مسٽر جوکيو صاحب هو، اتي وڃي اُن جي دفتر ۾ سيڪريٽري وٽ پنهنجو نالو درج ڪرايو. انٽرويو تي سنڌ مان ڪافي اميدوار آيل هئا، سڀ جا سڀ سوٽ ٽاءِ ۽ عمدين پوشاڪن ۾ هئا ۽ آئون سادي پوشاڪ ۾ ۽ گهٻريل، سو يقين ڪونه پيو اچي ته آئون هي انٽرويو پاس ڪندس. الله تعاليٰ ۾ آسرو ڪري، دل ٻڌي انٽرويو لاءِ انتظار ڪيم. خبر پئي ته انٽرويو ڪاميٽي ۾، AIT کان آيل پروفيسر، ڊاڪٽر اي ڊبليو برانڊ (Dr. Prof E.W Brand) آيل آهي ۽ پرنسپل ڊاڪٽر جوکيو ۽ ٽيون ڪو هندو پروفيسر، مسٽر گاوت راءِ انٽرويو ڪاميٽي ۾ شامل آهن. پنهنجي واري جو انتظار ڪندي، جڏهن داخل ٿيس ته پهريائين منهنجي نظر ٻاڙهي جسامت واري پروفيسر اي ڊبليو برانڊ تي پئي جو انگريز ڪي ڏسڻ جو هي منهنجو پهريو اتفاق هو. تنهن ميمبرن واري واري سان انجنيئرنگ جي مختلف مضمونن مان سوال ڪيا، آئون سڀني سوالن جا جواب سهڻي نموني سان ڏنا. انگريز کان رهيو ڪونه ٿيو، سو ڊاڪٽر جوکيو کان پڇيائين ته ڇا هي ڪراچي کان ٻاهران آيل آهي، تنهن تي جوکئي صاحب مون کان ضلعو پڇيو، مان کيس خيرپور جي ٺري تعلقي مان اچڻ جو ٻڌايو. ان تي جوکئي صاحب پروفيسر کي تفصيل سان ٻڌايو ته هي چوڪرو اندرون سنڌ (Sindh Rural) سان تعلق رکي ٿو. پروفيسر آخري سوال ڪيو ته سنڌ اندر پاڻي بخارات (Evaporation) ڪيتري انداز ۾ ٿيندو آهي. مون هن کي ٻڌايو ته بخارات جو تعلق درج حرارت سان آهي ۽ انداز گرمي دوران 10 کان 15 سيڪڙو ٿي سگهي ٿو. ڊاڪٽر برانڊ، جوکئي صاحب سان مشورو ڪيو، تنهن تي جوکيو صاحب منهنجي جواب جي تائيد ڪئي. آخر ۾ جوکيو صاحب، سنڌي ۾ فقير فولاد علي شر بابت معلومات ورتي ۽ شر هجڻ جي ناتا سان رشتو پڇيو، جنهن تي مون کيس چيو ته فقير فولاد علي شر، منهنجي بابا جو سڳو مامو ٿئي. ڊاڪٽر برانڊ، اهو چيو ته منهنجو انٽرويو صحيح ٿيو آهي پر رزلٽ توهان

جي آخري سال جي نتيجي تي انحصار ڪري ٿي ۽ توهان کي گهرجي ته جلدي ڪاغذ ڏياري موڪليو ته جيئن اسان توهان کي داخلا ۽ اسڪالرشپ بابت اطلاع ڏيون. پوءِ هن کي مهرباني چئي ۽ ٻاهر نڪري وڃي، NSC بلڊنگ پهتس، جو اتي هڪ عزيز رسول بخش شر سان ملڻو هو.

مئي جي ايترويو کان پوءِ، 7 جون تي AIT کان ليٽر مليو، جنهن ۾ ماسٽرس ان اريگيشن انجنيئرنگ ۾ داخلا سان گڏ، فل برائٽ اسڪالرشپ ڏيڻ جي تصديق ڪئي وئي ۽ مفت رهائش / ڪتابن جو خرچ ۽ کاڌو الاؤنس جيڪو 1575 پات (Rs.800) ماهوار ملڻ شامل هئا. الحمد للهِ، خالق ڪائنات جا لکين احسان جن کي وساري نٿو سگهجي. هي خط جڏهن ادا ظفر کي، ڳوٺ ۾ ڏيکاريو، ته ڏاڍو خوش ٿيو ۽ چيائين ته ’تنهنجا ڀاڳ بلڪل نرالا آهن‘، مون کي چاچي صالحين ان جي هٿ ڏسڻ واري ڳالهه، ياد اچي وئي ۽ خط پهچڻ کان هڪ ڏينهن اڳ چاچي هن دنيا مان لاڏاڻو ڪري وئي هئي. مان اعليٰ تعليم حاصل ڪرڻ لاءِ بئنڪاڪ وڃڻ جون تياريون شروع ڪري ڏنيون. پاسپورٽ نھرائڻ لاءِ حيدرآباد مان انڪار مليو، ته سکر مان وڃي نھرايو. پاسپورٽ نھرائي ٿايلينڊ جي ڪائونسل جنرل ڪراچيءَ مان ويزا لڳرائي جو AIT وارن منهنجي داخلا بابت پوري معلومات اڳ ۾ انهن کي موڪلي ڇڏي هئي. آمريڪا (PAN America) جي ايئر لائين جي ٽڪيٽ ڪراچي جي ميٽروپول هوٽل مان ورتي ۽ وڃڻ جي تاريخ 26 مارچ تي طئي ٿي، ٽڪيٽ جي قيمت، 1635 روپيه هئي، جيڪا AIT وارن ايئر لائين کي اڳواٽ ادا ڪئي هئي.

انجنيئرنگ ڪاليج نوابشاھ ۾ ليڪچرر

اسلام آباد مان سرڪاري نوڪريءَ جي حوالي سان NOC وقت تي نه پهچڻ بابت ٻڌائيندو هٿان، ته ان وقت سرڪاري ملازمن لاءِ لازمي هوندو هُيو ته ملڪ کان ٻاهر وڃڻ کان اڳ اسلام آباد کان NOC ضرور وٺڻ، هوائي جهاز جي ٽڪيٽ وٺڻ وقت NOC جو هجڻ ضروري هو، نه ته وري ايئرپورٽ تان موٽائي ڇڏيندا هئا. منهنجي NOC ان ڪري ضروري هئي جو مون کي پرنسيپال ڊاڪٽر اي.ايف عباسي صاحب جن 16 اپريل تي پنهنجي گاڏي ۾ ساڻ ڪري، نواب شاھ جي انجنيئرنگ ڪاليج ۾ پڙهائڻ لاءِ زور وڌو ۽ آئون استاد جي اڳيان خاموش رهيس ۽ ليڪچرار جي جاءِ تي ان وقت گريڊ

17 جي پگهار 800 روپيه ماهوار سان ڪم شروع ڪيو. اسان جو آخري پيپر 16 اپريل ۽ ٿيسس (thesis)، 11 مئي تي ٿيڻي هئي، ڊاڪٽر عباسي صاحب مون کي رزلٽ نڪرڻ کان اڳ، نواب شاھ ۾ استاد ٿيڻ جو حڪم ڪيو ۽ پاڻ مون کي پنهنجي ڪار ۾ کڻي نوابشاھ ڪاليج ۾ دخلڪاري ڪرائي. نواب شاھ انجنيئرنگ ڪاليج، جيڪو سنڌ يونيورسٽي سان لاڳاپيل هو، تنهن جي ٻئي سال جي شاگردن کي عمارتي اڏاوت ۽ اڏاوتي سامان جي مضبوطي (Building Construction and Strength of Material) جا مضمون پڙهائڻ شروع ڪري ڏنا هئا.

هتي بيان نه ڪرڻ خيانت ٿيندي ته جناب غلام مصطفيٰ جتوئي صاحب پنهنجي سنڌ جي وزير اعليٰ جي دور ۾ سنڌ اندر وڏي ترقي ٿي ۽ هي انجنيئرنگ ڪاليج ۽ پيپلز ميڊيڪل ڪاليج، نواب شاھ جي ماڻهن لاءِ نه، پوري بهراڙي سنڌ واسين لاءِ جتوئي صاحب طرفان هڪ تحفو هو.

مئي مهيني جي وچڌاري آخري سال جي رزلٽ آيو، جنهن ۾ منهنجي ٻئي پوزيشن آئي ۽ پهرين ممتاز ميمڻ ڪئي. 22 مئي، 1975ع تي مان ليڪچرار جي پوزيشن لاءِ باقاعدي يونيورسٽي سليڪشن بورڊ اڳيان پيش ٿيس. بورڊ جو چيئرمين سنڌ پبلڪ سروس ڪميشن (SPSC) جو چيئرمين هو، سيني ميمبرن سوال ڪيا، پوءِ آخر ۾ چيئرمين منهنجي ڪاليج ۾ بهتر ڪارڪردگي جي حوالي سان تعريف ڪئي.

ماهر انجنيئر ٿيڻ ۽ نوڪري وٺڻ جو ايترو ته اشتياق هوندو هو، جو بيان نه ٿو ڪري سگهجي. آخري سال جي وچ ڌاري، نوڪري لاءِ هر اخبار جي ايندڙ اشتهار تي نظر هوندي هئي. 26 سيپٽمبر 1974ع ۾ اريگيشن ڊپارٽمينٽ ۾ سب انجنيئر جي جاءِ لاءِ درخواست موڪلي. تڏهن اريگيشن ڊپارٽمينٽ وڏي رعب تاب وارو شعبو ليکيو ويندو هو، پر بدقسمتي جو ان مٿان خاص ٽولي (يعني شاھ، ميمڻ، سومرن ۽ شيخن جو مڪمل قبضو هوندو هو ۽ جهڙي تهڙي جي داخلا مشڪل هوندي هئي).

ساڳئي سال جي آڪٽوبر مهيني ۾ حاجي ڪريم الدين شر جي دوست، غلام قمبر جتوئي معرفت سنڌ جي چيف منسٽر غلام مصطفيٰ جتوئي صاحب جي سنڌي مسلم هائوسنگ سوسائٽي واري گهر وڃڻ ٿيو ۽ جتوئي صاحب ۽ سندس ڀاءُ غلام مجتبيٰ خان سان ٻه ٽي دفعا ملڻ جو موقعو مليو.

ٻئي ڀائر اسان شرن سان مٿي مائٽي واري نسبت ڪري وڏا مهربان هوندا هئا جو اسان کي ڏکيو ڏسڻ پسند نه ڪندا هئا. بلوچي شجري جي

نسبت شر ۽ جتوئي پاڻ ۾ پاڻر سمجھيا ويندا آهن. اسان تنھي جڏھن غلام مصطفيٰ خان سان ملاقات ڪئي ۽ کيس ٻڌايم، ته آئون شر آهيان ۽ انجنيئرنگ جي ڊگري ڪئي آهي (آخري سال جو امتحان رھيل هو)، سو نوڪري جي ڳولا ۾ آهيان، توهان ڪا مھرباني ڪريو. ان تي فوراً چيائين، ته آئون سڀاڻي 15 ڏينھن لاءِ وفد (Delegation) جي سربراهي ۾ آسٽريليا پيو وڃان، سو توهان صبح 8 بجي ڌاران هتي اچي جو توهان کي سائيٽ (SITE) جي ايم.ڊي مسٽر مقصود سان ملايان ۽ کيس نوڪري ڏيڻ لاءِ چوان. وڌيڪ لاءِ جتوئي صاحب پنھنجي پيءُ غلام مجتبيٰ کي منھنجي ڀارت ڪري ڇڏي. هي مقصود صاحب غالباً اهو ئي آفيسر هو، جنھن کي جنرل ايوب تي سَوَ آفيسرن واري لسٽ ۾ نوڪري کان خارج ڪيو هو. جن ۾ اڪثريت CSP آفيسرن جي هئي ۽ مقصود سان ممتاز ڀٽو به ناراض رھندو هو. آئون صبح جو سوير پھتس ته جتوئي صاحب منھنجو هٿ وٺي مقصود صاحب جي هٿ ۾ ڏئي چيو ته بابا هي اسان جو مائٽ آهي ۽ انجنيئرنگ جي ڊگري اٿس سو SITE ۾ کيس نوڪري ڏئينس. مقصود صاحب مون کي چيو ته ٿورو انتظار ڪريو ته سائين وارن کي ايئرپورٽ تان روانو ڪري توکي آفيس گڏ وٺي ويندس. سائين آفيس پھچڻ سان مئنيجنگ ڊاريڪٽر مقصود صاحب پنھنجي چيف انجنيئر کي گھرائي چيو ته شر صاحب جو انٽرويو ڪريو جو کيس نوڪريءَ تي رکڻو آهي. چيف صاحب جڏھن ڊگري بابت پڇيو ته، مان کيس ٻڌايو ته اڃان امتحانن ۾ ڪجهه مھينا باقي آهن، تنھن تي هُن مون کي رزلٽ نڪرڻ کان پوءِ اچڻ جو چيو.

9 مئي 1974ع تي، نواب شاھ انجنيئرنگ ڪاليج ۾ استاد جي حيثيت سان شامل ٿي شاگردن کي مختلف مضمون پڙهائڻ شروع ڪيم. ان اُميد سان ته انجنيئرنگ جي اعليٰ تعليم حاصل ڪرڻ ۾ آساني ٿيڻ سان گڏ ڪجهه مالي حالت کي بهتر بنائڻ ضروري هُيو. ان وقت نواب شاھ ڪاليج جو پرنسپال ڊاڪٽر اي.اي جوڻيجو هو، جيڪو مڪينڪل انجنيئرنگ ۾ تازي Ph.D ڪري آيو هو. ڪاليج ڦاٽر ٿئي کي ٻه سال کن ٿيا هُئا، اڃان ڪاليج جون عمارتون ڪونه ٺهيون هيون، بلڪه ٻه هاسٽلون مڪمل ٿيڻ واريون هيون ۽ ڪاليج جي درسي عمارت نه هجڻ ڪري پڙهائي ڪنھن پراڻي جاءِ ۾ هلندڙ هُئي. اسٽاف جي رهائش جا گھر اڃان اڏاوت هيٺ هُئا. استادن لاءِ سوسائٽي ۾ هڪ ڪرائي تي ورتل جاءِ، جنھن کي ’ٻارنھن دري‘ چوندا هُئا، ان ۾ رهائش پذير هُئا. آءُ چار مھينا پڙهائي، آگسٽ جي آخر ۾ ماسٽرس ڪرڻ لاءِ بئنگاڪ روانو ٿي ويس.

بئنڪاڪ روانگي

سرڪاري نوڪري جي حوالي سان اسلام آباد مان NOC پوسٽ ذريعي نواب شاھ ڪاليج جي انڊريس تي وقت اندر نه اچڻ ڪري ڏاڍي تڪليف ٿي، جو ان وقت منهنجي اسلام آباد ۾ ڪنهن سان به ڏيڻ ويٺ ڪونه هئي. بهرحال رب جي مهرباني جو آخري ڏينهن تي مان ڪراچيءَ مان پنهنجي پيءُ بهادر علي فقير کي نواب شاھ موڪليو ته NOC پهچڻ شرط سڌو ڪراچي ڪڍي اچي، پوءِ هو فلائيٽ واري ڏينهن فجر جي وقت اچي، عبدالستار شر جي گهر واقع گرین ٽائون پهتو جتي آئون ترسيل هُئس. وڏي حيرت جي ڳالهه، ته هُن پهريو دفعو ڪراچي جو رخ ڪيو هو ۽ عبدالستار جو گهر ڳولي لهڻ هڪ معجزِي کان گهٽ نه هو جو ان وقت ڪنهن قسم جو رابطو يا معلومات وٺڻ ممڪن نه هئي. NOC ڪڍي اچڻ کان پوءِ مان وڃي ميٽرول هوٽل ۾ واقع PAN AM آفيس مان ٽڪيٽ ورتي. ان NOC جي دير سان پهچڻ ڪري ڪيترائي پاڪستاني شاگرد AIT ۾ اڪثر مقرر وقت گذرڻ کان پوءِ پهچندا هئا. ان لاءِ آئون جڏهن AIT ۾ پاڪستاني اسٽوڊنٽس ايسوسيئيشن جو سوشل سيڪريٽري ٿيس، ته پوءِ وزير تعليم، جناب عبدالحفيظ پيرزادي کي خط لکي AIT ۾ داخلا لاءِ مستقبل ۾ NOC کي مقرر وقت کان اڳ موڪلڻ جي ضرورت کان آگاهه ڪيو.

اسلام آباد مان NOC اچڻ ڪري، 28 آگسٽ تي صبح سوير 2:50 تي، آمريڪي پان-اير جي جهاز ۾ چڙهي دهلي ايئرپورٽ تي ڪلاڪ کن ترسي، اتان ڪجهه ٻيا مسافر ڪڍي شام ڌاري بئنڪاڪ جي ڊان مئنگ (Don-Mang Airport) ايئرپورٽ تي وڃي لٽاسين. مون سان گڏ ممتاز ميمڻ جي به داخلا ٿي هئي اسان ٻئي انٽرويو تي به گڏ هئاسين ۽ جهاز ۾ به گڏ سفر ڪيو. ممتاز جي داخلا زميني علم (Soil Engineering) ۾ ٿي هئي.

ڪراچي ايئرپورٽ تي مون کي الوداع ڪرڻ لاءِ ڊاڪٽر حاجي محمود ميمڻ صاحب، ظفر علي صاحب، حاجي ڪريم الدين شر، عبدالستار شر، بهادر علي فقير، شفيع محمد شر، مشتاق احمد شر، نيڪ محمد شر، رسول بخش شر ۽ ٻيا ڪيترائي عزيز ۽ دوست موجود هئا.

دهلي ايئرپورٽ تي اسان ٻنهي جهاز کان هيٺ لهي، نار ميڪ (Tarmac) تي فجر جي نماز ادا ڪئي. اسان کي بئنڪاڪ ايئرپورٽ تي وٺڻ لاءِ، مسٽر الطاف سومرو، رفيق احمد لغاري آيا، جيڪي ڄامشورو ۾ ڪجهه

وقت لاءِ استاد به هئا ۽ ڇهه مهينا اڳ پڙهڻ لاءِ AIT آيا هئا. منهنجي هوائي سفر جو هي پهريون (Maiden Flight) سفر هو. جهاز ۾ ڪافي مسافر هئا، مون کي فل سوت سان گڏ سنڌي ٽوپي پاتل هئي. ايئرپورٽ تان، 42 ڪلوميٽر ٽيڪسي ڪري وڃي، AIT ڪيمپس ۾ پهتاسون ته اُتي ٻين پاڪستانين ڏاڍي سٺي آڌر پاءُ ڪئي ۽ هڪ نئين ماحول ۾ اچي، هر شئيءَ ۾ جدت ڏسي ۽ حيرت محسوس ڪئي.

AIT وارن مون کي هالينڊ (Royal Govt of Netherland) کان اسڪالرشپ اهليت جي بنياد تي وٺي ڏني هئي. بئنڪاڪ ويٺڻ کان اڳ ڪاليج وارن مون کان هڪ باند لکرائي ورتو، جنهن ۾ موٽي اچڻ ۽ ڪاليج ۾ نوڪري ڪرڻ جو پابند ڪيو، حالانڪ منهنجي اسڪالرشپ ٻاهرين ملڪ جي هئي، اها پابنديءَ ان صورت ۾ وٺي آهي، جڏهن اهو ادارو يا حڪومت اسڪالرشپ پاڻ ڏيندو آهي. بهرحال آئون جڏهن 1977ع ۾ ماسٽرس ڪري، واپس آيس ته اُن پابندي تي عمل ڪندي، ڪاليج ۾ نوڪري ڪئي ۽ اُن وقت پرنسپال، سيد غلام سرور شاھ هيو، جنهن مون کي خيرپور جي ممتاز ڪاليج ۾ رياضيءَ جو مضمون پڙهايو هئو. استاد پنهنجي مضمون ۾ ڏاڍو هوشيار هو ۽ قابل احترام هو پر اها خبر نه پئي ته هن ڪاليج ۾ ڪيئن اچي پرنسپال ٿيو.

AIT، بئنڪاڪ ۾ پهچڻ سان ٻئي ڏينهن اسان جي انگلش جي ٽيسٽ ورتي وئي، اهو ان لاءِ ته ايشين ملڪن ۾ انگريزي مادري زبان نه هجڻ ڪري، انهن شاگردن کي وڌيڪ سکيا ڏني وڃي ته جيئن هو انگريزيءَ ۾ ليڪچر وغيره آساني سان سمجهي سگهن. انگريزي ۾ هندوستاني، سربلنڪن ۽ فلپيني وڌيڪ هوشيار محسوس ٿيا ۽ سڀ کان وڌيڪ جڏا، انڊونيشين، چائينز ۽ ويٽنام وارا هئا. ٽيسٽ رزلٽ جي آڌار تي ڪنهن کي به مهينا ته ڪن کي چار مهينا انگريزي سکڻي پئي. پر مونکي ٻن مهينن لاءِ انگريزي سکڻي پئي، انگريزي ٻولي جي مرڪز جي جوابداري پروفيسر برانڊ جي گهر واري ئي هئي.

صبح تي اسان کي بئنڪ ذريعي کيسي جي خرچي 1575 پات (انوٽ 800 روپيه) ڏني وئي، جنهن مان بوڪ اسٽور تان وڃي ڪتاب خريد ڪياسين. AIT طرفان ايندڙ هڪ سال جو ڪئلينڊر به ڏنائون، جنهن ۾ هر نصابي ۽ غير نصابي سرگرمين (Academic & non academic activities) بابت وقت ۽ تاريخ درج ٿيل هئي، جنهن ۾ هڪ ڪلاڪ جي به ڦيرڦار ڪونه آئي. (AIT ۾ داخلا لاءِ، اي.ميل admissions@AIT.AC.TH آهي.)

AIT دنيا ۾ هڪ واحد ادارو آهي، جنهن ۾ گهٽ مالي حالت وارا شاگرد به اعليٰ تعليم حاصل ڪري سگهن ٿا پر هن اداري جو مٿانهون معيار هجڻ ڪري، تعليم پرائڻ ڏاڍي ڏکي ۽ مشڪل آهي، جو پاسنگ پنجاهه سيڪڙو کان مٿي رکيل آهي. سخت محنت ڪرڻي پوي ٿي نه ته هن اداري جي تاريخ ڏسبي ته ٻين ادارن جي بنسبت هتي هر سال ڪيترائي چوڪرا آپگهات ڪندا رهندا آهن يا وري اڌ چريا ٿي تعليم پوري ڪري نه سگهندا آهن. منهنجي دور ۾ هڪ شاگرد جيڪو سنڌ مان آيو هيو، سو به آخري سيمينسٽر ۾ اڌ پاگل ٿي پيو ۽ وڏي مشڪل سان سندس پيءُ ۽ پيءُ کيس واپس وٺي ويا، جنهن ٻن ٽن سالن کان پوءِ موٽي اچي ڊگري حاصل ڪئي. ٿاڻي چوڪري ناپاس ٿيڻ ڪري آپگهات ڪئي. هن اداري ۾ جيڪو شاگرد ڪنهن به هڪ مضمون ۾ گهٽ مارڪون کڻي ناپاس ٿئي ٿو ته ان کي اها سهولت نه ٿي ڏني وڃي، ته ان مضمون جي بدلي ۾ ڪو ٻيو مضمون کڻي سگهي. حالانڪ اها سهولت، يورپ ۽ آمريڪا جي سڀني تعليمي ادارن ۾ موجود آهي. بلڪ اُتي ته توهان سري کان مضمون (Subject or Discipline) يا اداروئي تبديل ڪري ڊگري حاصل ڪري توهان واپس موٽندا پر AIT ۾ ائين نه آهي.

AIT ڪئمپس، 42 ڪلوميٽر پھوليوٿن هاءِ وي (Paholyothin Highway) تي بئنڪاڪ کان اتر طرف واقع آهي. ڪيمپس ڏاڍي خوبصورت ٺهيل آهي، اُتي شاگردن ۽ اسٽاف لاءِ هر قسم جون سهولتون ميسر آهن. مسلمان شاگردن لاءِ ڪيفي ٿيريا ۾ الڳ سان حلال خوراڪ جو بندوبست آهي. شاگردن کي پنهنجي فئملي سان گڏ رهڻ جي سهولت جي حوالي سان فئملي رهائش جو مڪمل بندوبست پڻ آهي.

ٿائيلينڊ

ٿائيلينڊ کي سِيام (SIAM) سڏيو ويندو هو، ڏکڻ اوڀر ايشيا (South East Asia) جي انڊوچائنا پيننسولا (Indochina Peninsula) جي وچ ۾ هڪ ملڪ آهي، جنهن جي اتر ۾ ميانمار (برما)، لاٽوس (Laos) ۽ اوڀر ۾ ڪمبوديا ۽ لاٽوس جو پرڳڻو، ڏکڻ ۾ ٿائيلينڊ جو نار (Gulf of Thailand) ۽ ملائيشيا ۽ سندس اولهه ۾ اينڊومان سمنڊ (Andoman Sea) سان گڏ ڪجهه برما جو حصو لڳي ٿو. ٿاءِ لينڊ کي سامونڊي حدون، ويٽنام سان ڏکڻ اوڀر ۾ ۽ انڊونيشيا ۽ هندوستان سان ڏکڻ اولهه ۾ لڳن ٿيون. ٿاءِ لينڊ جي ايراضي 513000 مربع

ڪلوميٽر ۽ (2014ع) دنيا ۾ آبادي جي لحاظ کان، ويھن ۽ ايراضي جي حوالي سان ايڪونجاھين نمبر تي آھي. ٿاء لينڊ جي هن وقت، آبادي ساڍا ڇھ ڪروڙ آھي. ملڪ جي سرڪاري ٻولي ’ٿائي‘ آھي، جيڪا ’ٿائي ڪڊائي‘ (Tai Kadai) ٻولي جي ويجهو آھي ۽ معنمار (برمان) جي ٻولي ’لائوشن‘ (Lao Shun) مان نڪتل آھي. ٿائي ٻولي سان ملندڙ جلندڙ ٻيون به قبائلي ٻوليون ڳالھايون وڃن ٿيون، جھڙوڪ: ٿائي چائينيز ۽ ٿائي ملائيز ٻوليون آھن. ملڪ ۾ تقريباً پنج نسلي گروھ Ethic Groups آھن، جھڙوڪ: اتر اوڀر علائقي ۾ رھندڙ وچئين پرڳڻي ۾ وسندڙ، ڏاکڻي علائقي ۾ رھندڙ ۽ انھن سان گڏ وري چائينيز نسل ۽ ملائي نسل جا باشندا. انھن سڀني جي رسمن رواجن ۽ ريتن ۾ فرق آھي. انھن ۾ اتر اوڀر ۽ وچئين پرڳڻي ۾ رھندڙ ٻين گروپن تي مڙيوئي ڪجھ حاوي نظر ايندا آھن، جيئن اسان وٽ پنجاب کي وڏي ڀاءُ واري حيثيت مليل آھي. اھو وڏو ڀاءُ، پلين ندين پاڻن جو ستياناس چوڻ ڪري، جو کيس چوڻ وارو ڪوڻ هوندو آھي ٿائي ٻولي، سڀني ادارن ۾ ڳالھائي ۽ لکي ويندي آھي. آباديءَ جو پنجانوي سيڪڙو ٿائي ٻولي ڳالھائيندا ۽ سمجھندا آھن. ٿائي ٻولي آسان آھي جو اوڀرو ٻن ٽن مھينن ۾ ڳالھائي سگھي ٿو. انگريزي ٻولي، صرف هڪ مضمون طور اسڪولن ۾ پڙھائي ويندي آھي. پر عام طور ڏٺو ويو آھي ته ٿائي، انگريزي ۾ ايترائي ڪمزور هوندا آھن جيترا چائينيز، انڊونيشين ۽ عرب.

اچو ته پنهنجي اصلي موضوع تي واپس اچون، ٿائيلينڊ ۾ بادشاهي نظام هيٺ پارليامينٽري نظام آھي ۽ رياست جو هيڊ بادشاھ آھي، جنھن جو نالو پمپيول عادل يا ڊيج (King Bumibol Adulyadej) آھي، ماڻھو جو عام مذهب ٻڌمت آھي ۽ سندن ڪئلينڊر جو سال معلوم ڪرڻ لاءِ عيسوي سن ۾ 543 جمع ڪرڻو پوندو. ٻڌ ڌرم کان پوءِ ٻئي نمبر تي مسلمان آھن، جن جو تقريباً 5% آبادي جو ٿئي، جن ۾ ملائي مسلم جي گھڻائي آھي. ان کان پوءِ عيسائي آھن، جيڪي 1% کان ٿورو گھٽ آھن، انھن سان گڏ ھندو، سک ۽ يھودي به آھن. ٿائي ماڻھو ڏاڍا صاف سُترا ۽ نياز مندي سان آڌر ڀاءُ ڪرڻ وارا، ملڻ وقت ٻئي هٿ جوڙي مٿي ڪري نوڙت سان آڌر ڀاءُ ڪرڻ خاطر، سوادي ڪپ (Sawadee Khrap) چوندا آھن. ڳالھائڻ ۾ مناس، نوڙت ۽ عاجزي نمايان نظر ايندي آھي. ٿاء لينڊ ۾ به ڪيتريون ئي نديون پر وڏين ندين ۾ چائو ڦريا (Chao Phraya) ۽ ميڪانگ ندي (Mekong) مشهور آھن، جيڪي سڄي ملڪ کي زرخيز ڪن ٿيون. هونءَ به اُتان جي

موسم ڏاڍي خوشگوار آهي، پر گرمي ۾ درجہ حرارت 35°C کان مٿي ڪونه چڙهي. هر وقت ڪڪر آسمان کي ڍڪيو بيٺا هوندا آهن. ڇائو ڦريا ندي، بئنڪاڪ شهر کي ٻن حصن ۾ ورهائي ٿي ۽ 25 ڪلو ميٽر ڏکڻ طرف وڃي، ٿاء لينڊ جي نار (Gulf of Thailand) ۾ ڇوڙ ڪري ٿي. پراڻي زماني ۾ هن نديءَ جو نالو ’مائي نام‘ (Mai-Nam) هو، جنهن جو مطلب ’مائي‘، ماءُ ۽ نام معنيٰ پاڻي يعني پاڻي جي ماءُ (mother of waters) آهي. ملڪ جي اترين حصي ۾، ناڪون ساوان (Nakhon Sawan) شهر وٽ ٻه نديون، پنگ (Ping) ۽ نان (Nan)، ملي (Confluence) ڪري ڇائو ڦريا کي جنم ڏين ٿيون. جيڪا 375 ڪلوميٽر ڪري اچي بئنڪاڪ ڀرسان ٿاء لينڊ نار ۾ ڇوڙ ڪري ٿي.

بئنڪاڪ ۾ زميني مٺي پاڻي (Sweet Ground Water) هجڻ ڪري، سڄو شهر ايترو بي انداز زمين مان پاڻي ڪڍي استعمال ڪري ٿو جو هڪ تحقيق موجب سڄو شهر آهسته آهسته هيٺ ٿيڻ لڳو آهي. چون ٿا ته 4mm هر سال سڄو شهر زمين دوز ٿيندو رهي ٿو، جنهن ڪري حڪومت زير زمين پاڻي ڪڍڻ تي پابندي وجهي شهر کي ڇائو ڦريا ندي، جيڪا شهر جي وچان لنگهي ٿي، ان مان پاڻيءَ کي فلٽر پلانٽ جي ذريعي صاف ڪري شهرين کي مهيا ڪرڻ شروع ڪري ڏنو آهي. بئنڪاڪ کي دنيا ۾ بهترين سياحت ۽ سفر جو مرڪز سمجهيو وڃي ٿو. ڪيترائي داخلي توڙي خارجي سياح هر سال هيڏانهن جو رخ ڪن ٿا. بئنڪاڪ شهر ۾ گرانڊ پئليس (Grand Palace)، ڪيترائي ٻڌمت مذهب جا بگودا (Bajoda)، نيشنل ميوزم (National Museum) رائل بارج ميوزم (Royal Barge Museum)، ڪيترائي وڏا باغ (Parks)، چڙيا گهر ۽ ٻيڙن مٿان بازارون (Floating Markets) ڏسڻ وٽان آهن.

ملڪ جي اترين حصي ۾ دنيا جو خوبصورت قدرتي نظارن سان ڀرپور چيانگ مائي شهر آهي، جنهن ۾ نيشنل ميوزم، نيشنل بازار ۽ بوتانڪ گارڊن ڏسڻ وٽان آهن. بئنڪاڪ کان 100 ڪلو ميٽر پنڌ تي ٿاء لينڊ نار جي ڪپ تي، پتايا بيچ، سمنڊ ڪناري تي ٿڪ لاهڻ (Sea Side Massages) ۽ مهاتما ٻڌ جا سونهري قداور ٻٽ (Statues) ڏسڻ وٽان آهن.

AIT جو تعليمي معيار

ايشين انسٽيٽيوٽ آف ٽيڪنالاجي (Asian Institute of Technology, AIT) انجنيئرنگ ٽيڪنالاجي ۾ اعليٰ تعليم ڏيڻ جو ادارو آهي، سڀني تنظيم (South East Asia Treaty Organization, SEATO) جي ميمبر ملڪن، آسٽريليا، فرانس، نيوزيلينڊ، برطانيه، آمريڪا، پاڪستان، فلپين ۽ ٽاء لينڊ پاڻ ۾ گڏجي فيصلو ڪيو ته ايشيا ۾ انجنيئرنگ جي اعليٰ تعليم لاءِ سٺو گريجوئيٽ اسڪول آف انجنيئرنگ هئڻ گهرجي، جنهن ۾ ٻين ملڪن سميت ميمبر ملڪن جي شاگردن کي انجنيئرنگ ۾ اعليٰ تعليم ڏني وڃي. ان اسڪول کي قائم ڪرڻ لاءِ بئنڪاڪ شهر کي چونڊيو ويو ۽ ٽاء لينڊ جي شهنشاهه پميبول ايڊل ياديج ان کي قائم ڪرڻ جي سُنڊ پاس ڪري، اڳتي هلي، 1967ع ۾ ٽاء لينڊ جي آئيني اسيمبلي قانون سازي ڪري اسڪول کي ترقي ڏئي، هڪ آزاد ادارو ٺاهيو، جنهن جو نالو ايشين انسٽيٽيوٽ آف ٽيڪنالاجي رکيو ويو. AIT جي پهرين واري جشن تعليمي سُنڊ (Graduation Ceremony) ۾ شرڪت، ٽاء لينڊ جي بادشاهه، مئي 1968ع دوران مهمان خاص طور ڪئي. ان وقت هي ادارو بئنڪاڪ شهر اندر هيو، پر شاگردن جي گهڻي تعداد ڪري، بادشاهه سلامت فيبروري 1983ع ۾ هن اداري جي نئين ڪيمپس، جيڪا پٿمٿاني (Pathumthani) ضلع اندر واقع آهي، ان جو افتتاح ڪيو.

AIT جي ڪيمپس 400 ايڪڙ زمين تي مشتمل آهي ۽ حفاظت خاطر پوري ايراضي کي لوهي خاردار تارن (Barbed Wire Fence) جي مضبوط ديوار ۽ انجي ٻاهران هڪ هٿرادو واه کوٽائي، اداري جي سيڪيورٽي کي مضبوط (Ring Fence entity) ڪيو ويو آهي. اهو آئين آهي، جيئن مير نالپر پنهنجي بينڪن يا محلن جي ٻاهران واڳون وارا تلاءُ (Alligator / Crocodile Ponds) ٺهرائي، پنهنجو پاڻ کي ٻاهرين خطري کان محفوظ رکندا هئا.

AIT ۾ وڃڻ سان پڙهائي ۾ مشغول ٿي وياسون ۽ روز بروز وزن وڌندو ويو جو اسان وارن ادارن ۾ پڙهائي جو معيار ايترو نه هو. ٻيو وري اسان جي ملڪ ۾، ڪونه ڪو ڏکيڙ هلندڙ رهي ٿو جنهن ڪري شاگرد معياري تعليم حاصل ڪري نه ٿا سگهن اسان ڏٺو ته، سريلنڪا ۽ انڊيا جا شاگرد ايترا ته هوشيار هئا، جو آئين پيو لڳي ڄڻ، هو ماسٽرس جو ڪورس اندر گريجوئيشن ۾ ڪري آيا آهن. باقي انڊونيشين، ٿائي ۽ ڄائينز، جيڪي اڪثريت تائيواني هئا، انهن کي انگريزي زبان ۾

ليڪچر سمجھ ۾ گھٽ اچڻ ڪري، سندن حال اسان کان به هيٺو هو. استاد به هر انساني تخليق مان هئا خاص ڪري ٿاڻي، انگريز ڊچ، اسرائيلي، هندوستاني، جاپاني ۽ سريلنڪن ۽ هر ڪنهن جي پڙهائڻ جو طريقو به مختلف ۽ سندن انگريزي غير مادري زبان هجڻ ڪري مختلف هئي. اسان غريب شاگرد ڏاڍي مشڪل ۾ هوندا هئاسين. مڙيوئي اچي چون چون جو مريو نهيو.

ٿاڻي ۽ چپانين جي انگريزي الله پناه ڏئي جي گهڻو سمجهڻ تي زور رکيو ته ڪانو وانگر پنهنجي مادري ٻولي به وڃائي ويهي. ان ۾ ڪو شڪ نه آهي، ته استاد وڏا قابل هئا ۽ بين الاقوامي معيار جا هئا پر مسئلو هو، انگريزي ٻولي جو، جنهن جي ذريعي، پنهنجي دماغ ۾ سٽيل خيال کي، ٻئي جي دماغ ۾ جاءِ وٺي ڏيڻ، رڍن اڳيان رباب وڃائڻ جي برابر پئي محسوس ٿيو. اسان کي رياضيءَ جو مضمون، ڊاڪٽر ايڪسيل (Dr. RHB Excell)، جيڪو انگريز هيو، سو پڙهائيندو هو. ڏاڍو سخت استاد هيو، پاڻ سولر انرجي (Solar Energy) تي تجربا ڪندو رهندو هو. هڪ ڏينهن اسان جي رياضي جو پيپر عيدالفطر جي نماز واري وقت تي رکيو ويو، جنهن ڪري ممتاز ميمڻ ۽ آئون گڏجي مينٽ ميٽر ڪرڻ لاءِ وياسين ته متان مهرباني ڪري امتحان کي ڪجهه ڪلاڪ اڳتي پوئتي ڪري جيئن اسان هڪ ويجهي مسلمان جي ڳوٺ رنگست (Rangsit)، جيڪو AIT کان ڪجهه ميلن جي فاصلي تي واقع هو، اتي نماز پڙهڻ جو ڪو موقعو ملي وڃي. سو اسان کي ڪٿو جواب ڏنائين ۽ چيائين ته توهان هتي پڙهڻ آيا آهيو يا مذهبي رسمن کي پورو ڪرڻ لاءِ. بهرحال رياضيءَ جي امتحان خاطر مان عيد جي نماز قربان ڪئي پر ممتاز ميمڻ نماز پڙهي اڌ ڪلاڪ کن دير سان اچي پيپر ڏنو.

AIT ۾، هڪ سُئي روايت هئي، جو امتحاني پيپر چڪاس کانپوءِ شاگردن کي موٽائي ڏنا ويندا هئا، ته جيئن شاگردن کي پنهنجي غلطي جو اعتراف ٿئي ۽ اڳتي لاءِ صحيح نموني سان امتحان جي تياري ڪن. شاگردن کي رهائش لاءِ اعليٰ قسم جي هاسٽل (Dormitory) ڏنل هوندي هئي، هر هڪ کي الڳ ڪمر، جنهن ۾ شامل غسل خانو هوندو هيو. کاڌي لاءِ ڪيفيٽريا (Cafeteria) ۽ درسگاه جو ويجهو هجڻ، راندين لاءِ کليل ميدان، گولف ڪلب، سئمنگ پول ۽ موسيقي جي پروگرامن لاءِ AIT Centre وغيره جون سڀ سهولتون ميسر هيون. شادي شده شاگردن لاءِ علحده سان گهر هئا، جن ۾ هو پنهنجي ڪٽنب سان گڏ رهي سگهندا هئا، پر AIT ۾

پڙهائي ايتري مشڪل هوندي هئي، جو شادي شده جوڙن ۽ غير شادي شده جوڙن جي حالت وڃي برابر ٿيندي هئي، جو هُنن جي ڪتابن، لائبريري ۽ ليبارٽري مان جان ٿي ڪونه ڇُٽندي هئي. جو گهر جي ٻين ڀاتين کي وڃي سنڀالين. اسان جي هڪ پاڪستاني دوست فون ذريعي نڪاح ڪري ڪنوار کي گهڙائي وڏي غلطي ڪئي هئي، جو ٻن مهينن اندر ڪنوار تنگ ٿي وڃي لاهور جا وڻ ڏٺا. هن ملڪ ۾ جيتري عورت کي آزادي آهي، مان سمجهان ٿو ته اهڙي يورپ جي ڪنهن ملڪ ۾ شايد ئي هجي. هتي هر جاءِ، هر هند، هر ڪم ۾، عورت نظر اچي ٿي، ايتري قدر جو بسن جي ڊرائيور ۽ ڪنڊيڪٽري به عورتون ڪن ٿيون. روڊ تي ڪاٺ جي تختن مان سُندل جهڙا ننڍڙا دوڪاڻڙا ٺاهي، هنداڻا وڪڻندڙ سڀ جون سڀ نوجوان ڇوڪريون، هر جاءِ تي نظر اينديون هيون. اسان کي ته عجيب انڪري پئي لڳو جو اسان جنهن ماحول ۾ ننڍا ٿي وڏا ٿيا آهيون، اُتي مرد حاوي (Man Dominated) آهن ۽ عورتون پردي پويان هونديون آهن ۽ هتي اُن جي بلڪل ابتڙ هو..

ٿاڻي مرد ڪمزور ۽ عورتون وڌيڪ ذهين آهن. سيپٽمبر جي آخر ۾، AIT ۾ هڪ نمائش (Exhibition) جو بندوبست ڪيو ويو، جيڪو هر سال ٿيندڙ آهي، جنهن ۾ سڀني ملڪن جي شاگردن پنهنجي پنهنجي ملڪ جي ثقافت بابت اسٽال لڳايا ۽ اسٽيج شو به ڏيکاريا ۽ آخر ۾ انگريزي ناچ گاني جي محفل لڳائي وئي. مون کي ثقافتي شو ۾، VIP مهمانن جي رهبريءَ تي لڳايو ويو، جرمن سفير کي، مون اسٽالن تي گائيڊ ڪيو ۽ شو دوران به مختلف ملڪن جي رسمن بابت، جيڪي سوال ڪيائين. کيس مطمئن ڪيو ۽ شام جو هو بئنڪاڪ روانو ٿي ويو. موسيقي محفل ۾، سيٽي شاگرد نچڻ ۽ ڳائڻ ۾ ائين جُنبِي ويا جيئن سخت گرمي ۾ اڃايل جانور پاڻي جي دُٻي کي ڏسي ڊوڙندا آهن. اسان لاءِ هڪ ته رمضان شريف جا روزا ۽ ٻيو وري هي ماحول، ڏاڍي پریشاني ٿي. بهرحال، الله تعاليٰ جي ڪرم سان ۽ ممتاز ميمڻ جي همت ڏيارڻ ڪري، روزا به سڀ رڪياسين جو ڪيفي ٿيريا ۾ سحري جي سهولت ڪري، ڪا پریشاني ڪونه ٿي. ممتاز ميمڻ کي، الله نيڪي ڏئي جو ان جي ڪوشش سان، اسان AIT ڪيمپس ۾ هڪ ڪمرو نماز پڙهڻ لاءِ يعني هڪ مسجد لاءِ مقرر ڪرايو ۽ ان کان پوءِ نماز باجماعت ٿيڻ لڳي. جو بنگالي ۽ ڪجهه هندوستانی مسلمان دوست به نماز ۾ شريڪ ٿيڻ لڳا. آئون سمجهان ٿو ته

شايد هن وقت، AIT ۾ مسجد لاءِ ڪو جوڳو بندوبست ڪيو ويو هجي. 5
آڪٽوبر 1975ع تي عيد ٿي، امتحان هجڻ ڪري، نماز ڪونه پڙهي
سگهياسون. AIT ۾ پاڪستاني شاگردن جي تنظيم ’پاڪستان اسٽوڊنٽ
ايسوسيئيشن‘ ٺهيل هئي، جنهن ۾ مون کي سوشل سيڪريٽري جو رتبو
ڏنو ويو، اهڙي قسم جون تنظيمون ٻين ملڪن جون به هيون، جن جا شاگرد
هتي پڙهندا هئا.

آڪٽوبر ۾ مڊٽرم امتحان ٿيا ۽ رزلٽ به سنو آيو ڏاڍي خوشي ٿي ۽
وڌيڪ محنت ڪرڻ لاءِ دل کي ڏيڏناسين، جو پهرين ٽرم جو آخري امتحان
ڊسمبر جي پهرين تاريخ کان شروع ٿيندو هو.

17 آڪٽوبر تي جڏهن آئون ڪلاس پورا ڪري پنهنجي هاسٽل واري
ڪمري H-12 ۾ داخل ٿيس، ته اڃانڪ هڪ ايڏائي فوٽ ڊگهي بلا (Snake)
ڏسي، ڏاڍو پريشان ٿيس. آخر دل ٻڌي ان بلا کي ماري وڌو، پر سڄي رات
ننڊ ڪونه آئي. بئنڪاڪ ۾ تقريباً هر روز برسات پوندي آهي ۽ هاسٽل
جي ڀرسان وري گلڪاري ۽ چنبر گهڻي ۽ گهاٽي هئي انڪري شايد پاڻي ۽
وڻڪار هجڻ ڪري جيت جڻو به عام هوندو هو. مون اتان جي سپروائيزر
کي اطلاع ڏنو، ته اُن پوري ڪمري جي تلاشي ورتي ۽ يقين ڏياريو ته
اهڙي قسم جي ڪا ڳالهه نه آهي، پوءِ وڃي سڪ جو ساهه کنيو.

ڊسمبر جي پهرين هفتي ۾ امتحان ٿيو ۽ آخري هفتي ۾ رزلٽ آئي پر
رزلٽ ڏاڍي سخت ڪڍي وئي، جنهن ۾ ڪيترن ئي شاگردن جا ساهه
سڪي ويا. اسان سان گڏ هڪ چوڪري مسٽر عاليه، جنهن اين.اي.ڊي.
انجنيئرنگ ڪاليج مان پهرين پوزيشن کڻي اچي هتي پهتي هئي، تنهن
کي به سڪتي اچي ورتو، آخر ايتري فڪر مند ٿي جو هڪ ڏينهن منهنجي
سامهون روئي ڏنائين ته منهنجا به لڙڪ وهڻ شروع ٿيا. ڏاڍي پريشاني ٿي
۽ چوڻ لڳي ته مائٽ ڇا چوندا ۽ منهنجو رشتو به ڇٽي ويندو ۽ آئون برباد
ٿي ويندس، جيڪڏهن مون کي ناپاس ڪري واپس ڪيائون. مان ته گهڻي
دلداري ڏيڻ جي ڪوشش ڪندو رهيس ۽ آخر ۾ هڪ ڳالهه ذهن ۾ آئي ته
ڇو نه پروفيسر صاحب سان ملجي ۽ کيس عرض ڪجي، ته هيءُ پهرين
مسلمان چوڪري پاڪستان مان آئي آهي ۽ جيڪڏهن صرف هڪ يا ٻن
نمبرن جو ئي سوال آهي ته مهرباني ڪري سندس پيپر تي هڪ دفعو ٻيهر
غور ڪيو وڃي. اها منهنجي صلاح هُن کي وئي ۽ پوءِ پروفيسر سان
وڃي ملي جنهن ٻيهر غور ڪرڻ جي گذارش قبول ڪئي ۽ کيس رعايت

ملي ۽ پنهنجي تعليم کي محنت ڪري، ماسٽرس ڊگري وٺي اسان سان گڏ وطن واپس وري.

اسان سان هڪ ننڍي ڄام ايگريڪلچر ڪاليج (هاڻوڪي يونيورسٽي) جو هڪ شاگرد (جان محمد بلوچ) کي پهرين سيمسٽر ۾ گهٽ گريڊ ملڻ ڪري واپس ڪيو ويو. هو ڏاڍو پريشان ٿيو.

زلزلت ايترو ته سخت نڪتو جو ڪيترن ئي چوڪرن جون نه صرف وايون بٽال ٿيون، پر AIT ۾ به هڪڙا اهڙا واقع ٿيا جو اڃان ياد اٿر. ان لاءِ چونڊو آهيان، ته اعليٰ تعليم حاصل ڪرڻ لاءِ AIT جي بدران يورپ يا آمريڪا وڃو، جو گهٽ ۾ گهٽ اها پڪ هوندي ته موٽڻ وقت توهان وٽ ڪا نه ڪا ڊگري ضرور ساڻ هوندي. 10 جنوري، 1976ع هڪ چائينيز شاگرد ڊارميٽري جي بلاڪ J. Block جي جنهن ڪمري ۾ رهندو هيو تنهن ۾ هنن آپگهات ڪيو. ڊاڪٽرن جي رپورٽ کان پوءِ پوليس جي انڪوائري ٿي، جنهن ۾ ظاهر ٿيو ته هن آپگهات ڪيو آهي. جنهن کي پوءِ ڊانگ مانگ (Dong Muang) علائقي ۾ ٻڌمت مذهب جي طريقي سان سندس باڊي کي ضروري رسمن ادا ڪرڻ کانپوءِ ساڙيو ويو، جيڪا رسم مون خود به وڃي ڏني. لاش کي باهه ڏئي ساڙڻ جو مڪمل بندوبست هو، جيڪو ٻُڌمت جي پادرين (Monks) پنهنجي هٿن سان سرانجام ڏنو، ائين لڳو ته رسم طور ٿورو ڪاٺ رکي، باقي باهه بجلي جي ذريعي ڏني وئي. جنهن پوري جسم کي ٿوري وقت اندر چار جي شڪل ۾ تبديل ڪري ڇڏيو. باهه کان اڳ ماڻهن کي پيپسي جا گلاس پيئڻ لاءِ ڏنا ويا سڀ ماڻهو ڪاري ڪپڙن ۾ اوڍيل هئا ۽ هر هڪ کي هڪ رومال به ڏنو ويو. باهه ڏيڻ کان اڳ ۽ پوءِ پنهنجي زبان ۾ ڪجهه دعائون پڙهندا رهيا.

اڃان اهو واقعو دل تي گهرا نقش قائم رکيو بيٺو هو، ته اوچتو هڪ ٿاڻي شاگرد، AIT سينٽر جي سئمنگ پول ۾ ان وقت ٻڏي مئو، جڏهن هن سان گڏ ٻيا چار شاگرد ساڳئي پول ۾ وهنجي رهيا هئا. اسان کي، AIT جي چؤديواري اندر هر هنڌ موت نظر اچڻ لڳو.

ٽائلينڊ ۾ پاڻيءَ جا رستا

ٽائلينڊ ۾ هر وقت برسات پوندي رهندي آهي ۽ پاڻيءَ جون ڍنڍون، ڍورا ۽ نالا هر طرف ڀٽمار وهندي نظر ايندا، جو توهان حيران ٿي

ويندا. ٿايلينڊ ۾ گهڻو پاڻي هجڻ (Paddy field) ڪري، اُتي ساريون ڪثرت سان ڪاهيون وينديون آهن، ان ڪري عام ماڻهوءَ جو پاڻيءَ سان واهيو روزمره جو ڪم آهي. چوڻ جو مطلب ته ٿايلينڊ ۾، هر هڪ انسان مڇين وانگر پاڻيءَ تي ئي پلجي ٿو. ايترو جو توهان ڪي ڪيترائي ڳوٺ، پاڻي جي تلائن مٿان ڪاٺ جي ٽنڀن مٿان گهر ٺهيل نظر ايندا. ٿايلينڊ ۾ هر هڪ انسان پاڻيءَ جو تارو آهي، ان ڪري جو پاڻي سان هر وقت سندس واهيو رهي ٿو. سو ڪنهن ٿاڻي چوڪري جو ٻڌڻ ائين آهي، جڻ چئجي ته ڪو مهاڻو ڪنهن واه جي پاڻي ۾ ٻڏي مري وڃي، جيڪو اعتبار جوڳي ڳالهه ڪونه آهي. ان شاگرد جي ٻڌڻ جو ڪارڻ به آپگهات ئي ٿي سگهي ٿو، جو سندس امتحان ۾ رزلٽ خراب آئي هئي.

AIT جي آبي وسيلن واري شعبي (Water Resource Engineering)، جنهن ۾ پاڪستان مان منهنجي ۽ مسز عاليه معين الدين ۽ عبدالوحيد ميمڻ جي داخلا ٿي هئي جنهن ۾ ٽوٽل 25 شاگرد هئا، شاگردن ۾ ٻه هندوستان کان ٿي بنگلاديش مان، ٻه سريلنڪا، ست ٿايلينڊ، پنج تائيوان، ۽ ڇائنا، هڪ جپان، هڪ ملائيشيا، ٻه انڊونيشيا ۽ ٻه ويتنام جا ملائي ڪُل ڏهه ملڪن جي شاگردن سان گڏ پڙهڻ جو موقع مليو.

AIT جي پهرين ڪيپ 1961ع ۾ اٺن شاگردن تي مشتمل هئي ۽ ٻئي ڪيپ 1962ع ۾ نڪتي، جنهن ۾ 22 شاگرد ڪامياب ٿي نڪتا، جن ۾ اسانجو استاد ڊاڪٽر اي.ايف عباسي صاحب به شامل هو. سال 1977ع تائين دنيا جي 27 ملڪن جا ڪُل 1321 شاگرد AIT مان فارغ التحصيل ٿيا، جن ۾ 103 پاڪستاني شاگرد شامل هئا. ان وقت دوران سڀ کان وڌيڪ تعداد چار سَوَ ٻاونجهاهه ٿاڻي شاگردن جو هو ۽ جنهن کانپوءِ ٻئي نمبر تي چائينز (238) شاگردن هئا.

هن وقت (2015ع)، ٽوٽل فارغ التحصيل شاگردن جو تعداد 21,375 کي پهچي ويو آهي، جن ۾ سڀ کان وڌيڪ 5794 ٿاڻي آهن، ٻئي نمبر تي نيپال (1216)، ٽئين نمبر تي سريلنڪا (1134)، چوٿين نمبر تي بنگلاديش (1089)، فليپين (934) ۽ ڇهين نمبر تي پاڪستان آهي، جو هيل تائين 865 شاگرد AIT جي مختلف مضمونن مان پاس ٿي نڪتا آهن.

AIT طرفان اڀياسِي دوري (Study tour) جي حوالي سان، سرزميني مشاهدي لاءِ سفر جو انتظام ڪيو ويو، 130 ڪلوميٽر اولهه طرف برمان جي سرحد ڀرسان ’ڪنچا بُري‘ صوبي (Kanchaburi Province) ۾ ’بَن چائونين ڊيم‘ (Ban Chao Nen Dam) ڏسڻ جو موقع مليو. روڊ سان ويندي جيڏانهن

ڪيڏاهن، قدرتي نظارن، ۽ سرسبز وڻن ۽ گلزار ٻوٽن کي ڏسي دل ڏاڍي خوش ٿي. روڊ سان پنهنين پاسن کان پاڻيءَ جا واه (Klong) ۽ برساتي نالا جيڪي هميشه پاڻي سان ڀريل رهن ٿا ۽ ان ۾ وري رنگين هلندڙ ٻيڙا، جن تي ماڻهو پنهنجو سفر جاري رکن ٿا، ايترو ته دلڪش ۽ من موھيندڙ منظر ڏئي رهيا هئا، جو ڄڻ جنت جو عڪس هجي. هتي هر برساتي نالو ٻيڙن وسيلي، ماڻهن کي هڪ جاءِ کان ٻئي تي پهچائڻ ۾ وڏو ڪردار ادا ڪري ٿو. نيويگيشن لاءِ هي هڪ عمدو وسيلو آهي، جنهن کي اسان ڪڏهن به استعمال ڪونه ڪيو. حالانڪ انگرين ان سهولت جي وسيلي سڄي دنيا تي حڪمراني ڪئي جو هندوستان تي سَو سال حڪومت دوران هيتري وڏي بيابان ۽ ريگستاني پرڳڻي تي درياھي ۽ واهن ۾ ٻيڙين، آگيوٽن وسيلي پنهنجو انتظام هلايو. ڏٺو وڃي ته دنيا جي ڪافي ملڪن جي ڀيٽ ۾، پاڪستان ۾ دريائن ۽ واهن جو چار ايترو ته وسيع آهي، جو ان تي انگرين سنڌ فتح ڪرڻ کان اڳ، سنڌ ۾ نيويگيشن جي لحاظ کان سروي ڪئي ۽ انهن ثابت ڪري ڏيکاريو ته سنڌو دريا ۽ ان جا واه جهاز راني لاءِ بهتر آهن، جنهن ڪري سندن فتح ۾، جهاز راني جو وڏو عمل ۽ دخل رهيو. هاڻ جيڪڏهن سنڌ اندر ٻيڙن وسيلي آمدرفت جي ذريعي کي ترقي ڏيون ته انهن علائقن ۾ وڏي هل چل ٿيندي ۽ ڪاروبار مڃي ويندو، جيڪي صدين کان لاچار ۽ برباد پيل آهن. افسوس جو ستر سالن کان، ڪنهن به ان ڳالهه تي ذرا غور نه ڪيو آهي. هاڻي به جيڪڏهن حڪومت غريب ماڻهن کي آسان قرض ڏئي، موٽرائيز ٻيڙا ٻاهران گهرائي ڏئي، ته مان سمجهان ٿو هڪ معاشي انقلاب اچي ويندو ۽ عام مسافر هنن پگڊل ٿل گاڏين ۽ رستن تي ڪونه چڙهندا ۽ پاڻي جي رستي کي ترجيح ڏيندا، جو روڊن تي اهڙا ته خوفناڪ حادثا ٿين ٿا، جنهن مان بچڻ جي اميد ڪونه هوندي آهي. سي. اين. جي (CNG) تي هلندڙ ويگن جو مثال ائين آهي، ڄڻ ٻر جي مٿان مسافر سواري ڪري رهيا هجن.

ٿاڻ لينڊ ۾ واهن ۽ برساتي نالن تي باقاعدي سان موٽرائيز ٻيڙا هلندا رهندا آهن ۽ عام پبلڪ کي وڏي سهولت ميسر آهي، خاص ڪري جتي روڊن ۽ رستن جي گنجائش نه آهي.

ڊيم سائيٽ ويندي، ڪنڇن بري صوبي ۾ داخل ٿياسين ته رستي تي، ڪوئي ندي (Kiwi River) مٿان نڪن پٿر (Nakhon Pathem) واري پل به ڏٺي سون، جيڪا ٻئي مهاڀاري جنگ دوران تباه ڪئي وئي هئي ۽

1942ع ۾ اها جپانين ٻيهر ٺاهي هئي. ڪڇن بري ۾ اهي اجتماعي قبرون به ڏٺيون سين جن ۾، اُن جنگ دوران قتل عام ۾ مارجي ويلن کي دفنايو ويو هو اسان اڳتي جڏهن ڊيم سائيٽ تي پهتاسين ته ڊيم جي انتظاميه طرفان زبردست آجيان ٿي. اعليٰ قسم جي رهائش جو بندوبست ٿيل هو رات جي ماني کانپوءِ هلا گلا ۽ ناچ گاني واري محفل ٿي، جنهن ۾ سائين ڏاڍو پاڻ کي وندرايو. صبح جو ناشتو ڪري ڊيم ۽ اُن جي فني وصفن بابت هڪ بريفنگ ڏئي بعد ۾ تفصيلي معائنو ڪرايو ويو. هڪ جابلو علائقو ٻيو لش گرڻ، جيڏانهن ڏس ته ساوڪ ٿي ساوڪ پئي نظر اچي. الله تعاليٰ ڪجهه علائقن کي تمام گهڻي خوبصورتي ڏني آهي. شام جو واپس ٿيندي رستي تي هڪ ٻيو ڊيم به ڏٺوسين ۽ اُتان اچي AIT پهتاسون.

جاپاني پروفيسر ڊاڪٽر فُودي

ڊاڪٽر فُودي (Dr.Fude I.) جيڪو اريگيشن انجنيئرنگ جو مضمون پڙهائيندو هو، هڪ ڏينهن اچڻ سان مون کي مخاطب ٿي چيو، مسٽر بلوڪ (بلوچ لفظ کي بگاڙي) رات جو TV تي، مسٽر ذوالفقار ڀٽو بوتل ۾ تيل ڏيکاري چئي رهيو هو ته، پاڪستان ۾ پيٽرول جي ذخيري (Oil Reserves) کي ڳولي لڌو آهي ۽ هاڻي پاڪستان دولتمند ملڪ ٿي ويندو. آئون کيس دلداري ڏيندي چيو، ته اها خبر بلڪل صحيح آهي، تنهن تي کلي چيائين ته توهان به ويجهي مستقبل ۾، ڪويت وانگر شاهوڪار ٿي ويندا پر افسوس جو پتي صاحب جا خواب اڏورا رهجي ويا. جپانين جي انگريزي کان الله پناه ڏئي، ڀلي سڄو ڏينهن ليڪچر ڏيندا رهن، حرام آهي جو توهان کي هڪ لفظ به سمجهه ۾ اچي. گونگن جا اشارا سمجهه ۾ اچي ويندا، پر هنن جي وات مان نڪتل لفظن جا هزارين مطلب نڪرندا. هن پروفيسر جڏهن اريگيشن جي مضمون تي پڙهائڻ شروع ڪيو ته هڪ پورو مهينو مون کي ڪا ڳالهه سمجهه ۾ ڪونه آهي. هر روز هن جي وات مان سوين ڀيرا هڪ لفظ ’پڏي فيل‘ پڏي فيل بار بار نڪرندو هو ۽ منهنجي سر مٿان هوائي جهاز وانگر گذرندو رهيو. نيٺ آخر هن اهو اکر جڏهن بورڊ تي لکيو ته خبر پئي ته سارين جي فصل ڪاهڻ لاءِ مخصوص پاڻي بيٺل زمين جي باري ۾ پڙهائيندو رهيو. مون کي لڳي ٿو ته، جپاني ٻولي ۾ اسان وانگر ٻاونجاهه اکرن جي، اڌ جيترا

اڪر به شايد ڪونه آهن جو هو لفظن جو اچار ائين ٿا اُچارين جيئن ڊيبي ۾ نڪريون پيل هجن.

1977ع جي اليڪشن کان اڳ مان سنڌ جي وزير اعليٰ، غلام مصطفيٰ خان جتوئي ڏانهن زبردست خط لکيو، جنهن ۾ پاڻ کي اعليٰ تعليم يافته ۽ پيپلز پارٽي جو متحرڪ ڪارڪن ڪري ٻڌايو، ته اسان جي شر بلوچ قبيلي جي پوري سنڌ ۾ ڪافي اڪثريت آهي ۽ تمام ڌڻريل ۽ غريب حال هجڻ ڪري مون تي فرض آهي ته پنهنجي سنڌي قوم ۽ خاص ڪري پنهنجي، غريب قبيلي وارن جي خدمت ڪيان. ان ڪري مون کي ايندڙ اليڪشن ۾ مدد فرمائي صوبائي اسيمبلي لاءِ خيرپور ضلع جي ٺري ميرواهه تعلقه جي سيٽ لاءِ پيپلز پارٽي جي ٽڪيٽ وٺرائي ڏيندا. جتوئي صاحب سان اڳ ۾ ٿيل ملاقاتن جو به ان خط ۾ ذڪر ڪيم. منهنجو آخري سيمينسٽر، April 1977 ۾ ٿيڻ ڪري، اليڪشن پاڪستان موٽڻ کان اڳ ۾ ٿي وئي. پوءِ خبر پئي، جڏهن برادر ڀڳت صاحب ۽ ٻيا عزيز جتوئي صاحب سان عيد تي مليا ته منهنجي خط جو جتوئي صاحب انهن سان ذڪر ڪيو ۽ معلومات ورتائين ته ڇا اليڪشن ۾ بيهڻ لاءِ پڪو ارادو رکي ٿو، جنهن تي برادر ڀڳت صاحب، جتوئي صاحب کي اهو چيو ته پهريائين ڊگري وٺي اچي پوءِ ڏٺو ويندو. اليڪشن ٿي جنهن ۾ پٽو صاحب جي پيپلز پارٽي کٽيو پر مخالف ڌر ان رزلٽ کي مڃڻ لاءِ تيار نه هئي، جنهن جو فائدو جنرل ضياءَ ورتو ۽ پٽو صاحب جي حڪومت کي معطل ڪري مارشل لا لاڳو ڪيو ويو. ان حالتن جو تفصيلي ذڪر اڳتي ايندو. هن اليڪشن ۾ اسان جي شر قبيلي مان محمد ملوڪ شر (پڪا چانگ) صوبائي اسيمبلي جي سيٽ کٽي هئي.

رينگسٽ ڳوٺ

AIT ۾ پڙهائي دوران اتان جي مقامي مسلمانن سان سٺا رابعا هوندا هئا. AIT کان 4 ڪلو ميٽرن جي پنڌ تي هڪ ننڍو شهر رينگسٽ هو، جنهن ۾ ڪجهه مسلمانن جي آبادي هوندي هئي ۽ هڪ عدد مسجد به آباد هئي، جتي اسان اڪثر جمعي ۽ عيد جون نمازون پڙهڻ ويندا هئاسون. اڪثر موڪلن وارن ڏينهن ۾، اتي وڃي منجهند يا رات جي ماني به کائيندا هئاسون، جو بئڪاڪ شهر ۾ حلال کاڌي جو ملڻ ڏاڍو محال هوندو هئو. رينگسٽ ۾ برساتي پاڻي جي ڏينن مٿان، ڪاٺ جا گهر ٺهيل هوندا هئا، جن ۾ غريب مسلمان توڙي ٻيا ٿڌي رهندا هئا. رينگسٽ ۾ هڪ دفعي جو

واقعو آهي، ته آئون جڏهن هڪ دوست، سومرو صاحب، جيڪو اسان کان هڪ ٽرم سينيئر هئو، تنهن سان گڏجي رينگسٽ وڃڻ ٿيو، ته اُتي بازار ۾ گهمندي اوچتو هڪ نوجوان ٽائي سومرو سان وڏي آواز ۾ ٿاڻي ٻولي ۾ ڳالهائڻ لڳو ۽ وڙهڻ واري موڊ ۾ اچي ڌڪو ڏنو. منهنجا پهريان ڏينهن هئا سو ٻولي ڪونه پئي اُٿي ته ماجرا ڇا آهي. مان ڇڏائڻ جي ڪوشش ڪئي پر هن به ٿي جوڊي ڪرائي جا ايڪشن ڪري اسان کي ڊيچارڻ لڳو. ان ڏي وٺ دوران هڪ بس اچي بيٺي، مان سومرو کي اشارو ڏنو ۽ ٻئي بس ۾ چڙهي جان بچائي. سومرو کان مان بس ۾ پڇيو ته مسئلو ڇا هو. پوءِ ٻڌايائين ته ڪالهه رات ’پرتونام‘ (Purthonam) ويو هيم، سو ٽيڪسي واري سان ڪرائي تي ڪجهه منهن ماري ٿي هئي، شايد اهوئي ٽيڪسي ڊرائيور هو. ’پرتونام‘ AIT کان 5 ڪلوميٽر اتر طرف هڪ آبادي آهي، جتي جواني ماڻڻ جي جاءِ آهي ۽ عام شاگرد ويندا رهندا آهن. رات جو ٽيڪسي وارا اڪثر ڪري مسافرن کي ڦڙ جي ڪوشش به ڪندا رهندا آهن. رينگسٽ ۾ تمام سٺي ڪپڙي جي مارڪيٽ آهي، هتي اهو راج ڏسي حيرت ٿي ته ڪپڙي وٺڻ سان گڏ ساڳئي دوڪان وارا توهان جي ماپ وٺي سبي به ڏيندا آهن. ڪپڙو تمام عمدو ۽ اعليٰ درجي جو ملي ٿو ۽ سلائي ته بلڪل سستي ۽ لاجواب ڪري ڏين ٿا.

پاڪستان ايمبيسي مان مسٽر خالد نظامي، فرسٽ سيڪريٽري، پاڪستان ڊي ملهائڻ لاءِ سفارتخاني اچڻ جي دعوت ڏني. 21 مارچ تي اهو رنگا رنگ ۽ ثقافتي پروگرام ڏسي دل ڏاڍي خوش ٿي. اسان پاڪستان مان آيل شاگردن جا سفارتخاني وارن سان سٺا لاڳاپا هوندا هئا، جو جڏهن AIT ۾ ڪو اهڙو پروگرام ٿيندو هئو، ته انهن کي اسان گهرائيندا هئاسون ۽ انهن جي مختلف پروگرامن ۾ پڻ اسان شرڪت ڪندا رهندا هئاسون.

ٿاءِ لينڊ ۾ مسلمان پنج سيڪڙو ٿين، تنهنڪري حڪومت سيني مذهبي اقليتي فرزن کي پنهنجي مذهب تي هلڻ جي پوري آزادي ڏنل آهي. جهڙي طرح مسلمان نبي صلعم جي ولادت جي ڏينهن کي ملهائيندا آهن، اهڙي طرح ان ڏينهن کي به هتي حڪومتي ليول تي اهميت ڏني ويندي آهي. 13 مارچ تي ان ڏينهن کي ملهائڻ لاءِ، راڻي رمپائي پاني (Her Majesty Queen Rambhai Bhani) هڪ دعوت نامو موڪليو جنهن ۾ هن بادشاهه سلامت جي پاران، ’مرڪزي ميلادالنبی‘ ملهائڻ جي مجلس ۾ مهمان خصوصي جي حيثيت سان شرڪت ڪئي. اهو دعوت نامو اسان ڏانهن به موڪليو ويو، جيڪو ’هئامڪ اسپورٽس اسٽيڊيم‘ (Hua Mak Sports Stadium) ۾ منعقد ٿيو، جنهن ۾ 300 کن مسلمانن

شرڪت ڪئي ۽ بئنڪاڪ جي مرڪزي مسجد جي امام، قرآن مان تلاوت ڪئي ۽ اسلامي ڪتابن جو اسٽال پڻ لڳل هو ۽ آخر ۾ کاڌي سان گڏ مٺاين جو دور ٿيو. ٿاء لينڊ ۾ ميناڻ جا هزارين قسم ٿين. مسلمانن جي هن مجلس کي ڏسي ڏاڍي خوشي ٿي. شهزادي آخر ۾ انعام اڪرام ڏنا ۽ تقرير ڪري پنهنجي ڪار ۾ رخصت ٿي هلي وئي.

پاڻي جي بندن جو معائنو

چوٿين ٽرم جو امتحان ڏيڻ کانپوءِ، اسان جي ڊپارٽمينٽ (Water Resources Division) شاگردن لاءِ زميني مشاهدي (Field Trip) جو بندوبست ڪيو، جنهن ۾ تن وڏن پاڻي جي بندن (Water Dams) تي گهمائڻ ۽ معلومات ڪڍي ڪرڻي هئي، ان لاءِ 100 پات في شاگرد کان ورتا ويا. صبح جي پروگرام مطابق، سڀ چوڪرا بئنڪاڪ شهر جي فتح يادگار (Victory Monument) وٽان بس ۾ سوار ٿي، 150 ڪلوميٽر اتر طرف ان شهر ۾ پهتا، جتي ٻه نديون هڪ نان (Nan) ۽ ٻئي پنگ (Ping) ملي ڪري، چائو فريا ندي کي جنم ڏين ٿيون، ان شهر جو نالو ’نڪورن ساوان‘ (Nakorn Sawan) آهي، جنهن جو ذڪر اڳ ۾ ٿي چڪو آهي. نڪورن ساوان ۾، جڏهن مانجهاندي جي مانيءَ لاءِ هڪ هوٽل ۾ پهتاسين، ته آئون حلال کاڌي لاءِ پريشان ان لاءِ ٿيس ته هوٽل جي مکيه دروازي تي ڏيڏر ۽ نانگ ٽنگيل هئا، جيڪي گراهڪن کي پسند ڪرڻ لاءِ ڏيکاري پئي ويا. ٻين چائينيز، ويتنامين ۽ ٿائين پنهنجي پسند جا ڏيڏر ۽ نانگ پسند ڪيا پر مان ڪجهه وقت خاموش رهيس، پوءِ خيال آيو ته ڇو نه سڌو سنئون وڃي بورچي خاني ۾، ڪنهن سبزيءَ جو بندوبست ڪرايان، بورچي کي ٿاڻي ٻولي ۾ سمجهائڻ جي ڏاڍي ڪوشش ڪيم ته آئون مسلمان آهيان، مون کي حلال کاڌو گهرجي، پر منهنجي ڳالهه سندس مٿي مٿان گذري وئي. آخر هڪ ٻيو، هوٽل جي ويٽرن مان پڇي آيو، ٻه ٽي انگريزي جا اکر ڄاڻي پيو، ان کي ڪجهه سمجهه ۾ آيو، تنهن بورچي کي سبزي لاءِ چيو پر جڏهن هو سبزي ڏيڳڙي ۾ وجهي، مٿان تيل وجهڻ لڳو ته مون سوال ڪري معلوم ڪرڻ چاهيو ته ڇا جو تيل آهي؟ هن فوراً ورائيو ته سُوئر جو تيل (Pork Oil) آهي، مان وڌيڪ پريشان ٿي سوچيم ته ان کان بهتر ته آهي ڏيڏر آهن جيڪي Display تي رکيل هئا، ڇو جو گهٽ ۾ گهٽ، ڏيڏرن جي نالي سان قرآن شريف ۾ ممانعت (Prohibition) ڪونه آهي. بيوس ٿي، آئون هڪ ٿاڻي ڪلاسميٽ کي

مدد لاءِ پڪاريو ۽ پوءِ هن سڄي مسئلي کي سلجهايو ۽ مسلم کاڌي جو بندوبست ڪيو ويو. مڃهندو ڪري وڃي، ’سريڪٽ ڊيم سائيٽ‘ پهتاسين، جتي اسان جي لاءِ رهائش ۽ رات جي ماني جو سهڻو بندوبست ٿيل هو. رستي سان قدرتي نظارا ڏسي دل باغ بهار پئي ٿي.

رات ٽڪي صبح جو ناشتو ڪري، ليڪچر هال ۾ جمع ٿياسون، جتي پروگرام جي مطابق، ٽاء لينڊ جي بجلي پيدا ڪندڙ اداري، EGAT (Electricity Generation Authority of Thailand) جي آفيسرن اسان کي ڊيم ۽ ان جي پاڻي ذخيري ڪرڻ جي گنجائش (Capacity) ۽ بجلي پيدا ڪرڻ جي طاقت سان گڏ ڊيم جي هائڊرالڪ ڊزائين ۽ اڏاوت بابت پوري معلومات ڏني. ان کان پوءِ سڄي ڊيم سائيٽ جي وزٽ سان گڏ پاڻيءَ جي ذخيري ٿيل تلاءُ ۾ جهاز راني (Boating) ڪرائي وئي.

هي ڊيم نان ندي تي ٽن فيزن ۾ تيار ڪيو ويو آهي، چونڊيل ۽ منظور ڪيل مٽيءَ جو ٺهيل آهي، جنهن جي ڊيگهه 200 ميٽر ۽ اوچائي 113 ميٽر آهي. پاڻي ذخيريءَ ڪرڻ جي گنجائش سوا ٻه ارب گئلن آهي، ان سان گڏ پڻ بجلي پيدا ڪرڻ لاءِ هر هڪ سوا لک ڪلو واٽ جا چار جنريٽر لڳل آهن ۽ هي پروجيڪٽ مقرر مدت کان هڪ سال اڳ ۾ مڪمل ڪيو ويو ۽ ٽوٽل لاڳت 1,200 ملين پات ٻڌائي وئي. هن ڊيم جي ٺهڻ سان اترئين علائقن ۾ دريائي ٻوڏن تي پوري طرح ضابطو آڻي سگهجي ٿو.

مڃهندو ڪري پمپول بند (Bhumibhol Dam) ڏسڻ لاءِ رونا ٿياسون، جيڪو تقريباً 200 ڪلوميٽرن جي مفاصلي تي پٺڻ نديءَ تي ٺهيل آهي. ڊيم سائيٽ تي رات جي مانيءَ ۽ رهائش جو بندوبست ڪيل هو. رات جي ماني کانپوءِ اسان کي ڪجهه فري ٽائيم ڏنو ويو، جنهن کانپوءِ آرامي ٿياسون ۽ صبح جو نيرن ڪري ليڪچر هال ۾ جمع ٿي، ايگٽ (EGAT) آفيسرن کان بند بابت معلومات ۽ ليڪچر ٻڌا، جن ۾ ڊيم بابت سڄي فني معلومات ٻڌائي ۽ ان کانپوءِ ڊيم سائيٽ جو دورو ڪرايو ۽ آخر ۾ ڊيم جي تلاءُ اندر ٻيڙي ذريعي گهمايو ويو ۽ مانجهاندي جي ماني کانپوءِ چائو فريا بند، جيڪو چاليهه ڪلوميٽر جي فاصلي تي هو، ان ڏانهن روانا ٿياسين. هي بند بئنڪاڪ جي واپسي واري رستي تي واقع هو. پهچڻ سان ليڪچر هال ۾، رائل اريگيشن (Royal Irrigation Dept., RID) جي آفيسرن ڊيم جي اڏاوت ۽ ان جي فائدين بابت سڄي معلومات ڏني.

ٻن ڪلاڪن جي ترسڻ کانپوءِ، بئنڪاڪ واپسيءَ تي، چئنات (Chainat) شهر، جيڪو بئنڪاڪ کان 150 ڪلوميٽر جي پنڌ تي واقع هو، اتي اسان

کي رات جي ماني کارائي وئي واپسي جو سفر جاري رکيو جو رات جو 11 بجي ڌاران بئنڪاڪ جي ساڳئي فتح يادگار وٽ، بس مان لهي AIT جي گاڏين ۾ وڃي گهر پيڙا تياسين.

AIT ۾ هر هفتي ڪانه ڪا سرگرمي ٿيندي رهندي هئي، AIT Centre ۾ سئنيما هوندي هئي، جنهن ۾ هفتيوار موڪلن دوران انگريزي فلمون به ڏيکاريون وينديون هيون. ٿاء لينڊ جا سڀ تهوار ۽ ان سان گڏ شاگرد، پنهنجي پنهنجي ملڪن جا خاص ڏينهن به AIT سينٽر ۾ ملهائيندا رهندا هئا. راندين جا مقابلا به زور شور سان ٿيندا رهندا هئا. مون کي ياد آهي ته هاڪي راند ۾ اسان جي ٽيم First runner-up جي حيثيت حاصل ڪئي هئي، جنهن جو اهڙو سرٽيفڪيٽ به مليل آهي. سخت پڙهائي ۽ وقت گهٽ هوندي به شاگردن جي مختلف سرگرمين ۽ مشغولين ۾ زور شور سان حصو وٺندو رهيس. ان سان گڏ AIT جي پاڪستان اسٽوڊنٽس ايسوسيئيشن ۾ سوشل سيڪريٽري (Social Secretary) ۽ ڪيفي ٿيريا ڪاميٽي جو پڻ ميمبر طور چونڊيو ويس.

AIT ۾ مونکي پنجن ٽرمين جي اسڪالرشپ ملي، هر ٽرم چئن مهينن جو هو ۽ ماسٽرس ويهن مهينن ۾ پوري ڪرڻي پئي، پڙهائي جو وزن هر ٽرم ۾ وڌندو ٿي ويو. آخري ٽرم ۾ مضمونن سان گڏ هڪ ليبارٽري ۾ تحقيقي بنياد تي هڪ تحقيق ڪئي، جنهن ۾ نيدرلينڊ جو پروفيسر، ڊاڪٽر اووربيڪ (Dr. Qverbeak) ۽ ٻيو ڊاڪٽر پرڊا (Mr. Prida) ۽ ٽيون ڊاڪٽر سڀات (Dr. Suphat) (ٻئي ٿائي)، جن ڏاڍا اڏا ٿيڏا سوال ڪيا جو انهن سڀني کي چڱي طرح منهن ڏنو ۽ ان سڄي تحقيق کي ڪامياب قرار ڏنو ويو.

هڪ ڏينهن صبح جو خبر پئي ته هڪ هوائي جهاز رن وي کان ڪجهه ڪلوميٽر پهريائين ڪري پيو آهي. ائون ٽيڪسي ڪري، حادثي جي جاءِ جيڪا AIT کان 15 ڪلوميٽرن پنڌ تي هئي، پهچي ان حادثي جو ذاتي معائنو ڪيو ۽ ڪئميرا کڻي وڃي فوٽو ورتا. جاءِ واردات تي پهچڻ کان پوءِ ڏٺو ته هوائي جهاز ڏنڌ (Fog) هجڻ ڪري، حد نگاهه (Visibility) گهٽجي وڃڻ سبب، رن وي کان اڳ ئي پنهنجي اوچائي، ايتري گهٽائي ڇڏي جو ناريل جي باغ (Coconut) جي وڻن سان ٺڪرائي وڃي تباه ٿيو. هي جهاز مصري ايئر لائين جو هو ۽ ان بدقسمت جهاز ۾ ڏيڍ سؤ مسافرن مان اڪثريت حج تان موٽڻ وارن جي هئي. مون کي حادثي جي جاءِ ڏسي، اکين مان ڳوڙها وهڻ لڳا، انڪري جو مسافر حج کان موٽي پنهنجي وطن پهچڻ

وارا هئا. موقعي تي جهاز جا ڪجهه ٽڪڙا پري پري کان نظر اچي رهيا هئا ۽ ناريل جي وڻن جي مٿان وارو حصو چڻ ڪنهن وڏي ڪاريگر ڪارائي سان ڪٽي ڇڏيو هجي. هن حادثي ۾ هڪ به مسافر زندهه نه بچيو ۽ مونڪي اقبال جو هي شعر ياد اچي ويو:

رحمتي ٻين تڙي اغيار ڪے ڪاشانو پر
برق گري ٻے، نو بيچارے مسلمانو پر

ملائيشيا ۽ سنگاپور جو سفر

اٺن مهينن جي سخت محنت کانپوءِ، ڪجهه دوستن سان ملي ڪري ملائيشيا ۽ سنگاپور جي سياحي سفر جو پروگرام ٺاهيو. مون سان گڏ وحيد ميمڻ ۽ ٻه ٻيا پنجاب جا شاگرد هلڻ لاءِ تيار ٿيا. هڪ هفتي جي موڪل وٺي، بئنڪاڪ مان نڪرندڙ انٽرنيشنل ٽرين جي ذريعي پهريائين ملائيشيا جي، ڪئالالڀور شهر ۾ بن ڏينهن لاءِ ترسڻ جو پروگرام ٺاهيو، جو اُتي اسان جو استاد، مسٽر نصير قاضي، مارا ٽيڪنيڪل تعليمي اداري (MARA Tech. Institute) ۾ پڙهائيندو هو، سو ان سان ملڻ جي پروگرام جي بهاني، ڪئالالڀور گهمڻ جو سبب بڻيو. گاڏي ۾ سمهڻ لاءِ، فل سيٽون بڪ ڪرائي چڙهياسين، ان گاڏي ۾ ڪافي يورپي سياح به شامل هئا. بئنڪاڪ کان ريل گاڏي مختلف اسٽيشن تي بيھندي اچي ملائيشيا جي بارڊر واري اسٽيشن پيدانگ بسر (Padang Besser) تي بيٺي، جتي سڀني مسافرن کي لاهي، انهن جي پاسپورٽن تي انٽري ويزا لڳايون ويون، جنهن کان پوءِ ريل ملائيشيا جي حد ۾ داخل ٿي مختلف اسٽيشن تان ٿيندي، اچي ڪئالالڀور ۾ ظاهر ٿي. ملائيشيا تاءِ لينڊ کان وڌيڪ قدرتي نظارن (Natural Greenery) سان مالا مال آهي. ميدان ۽ جبل سڀ شاداب ۽ سرسبز نظر ايندا، ايترو جو توهان کي مٽي يا خالي زمين جو ٽڪرو به نظر ڪونه ايندو.

ڪئالالڀور ۾ پهچڻ شرط، ٽيڪسي ڪري سڌو قاضي صاحب سان ملڻ لاءِ مارا انسٽيٽيوٽ جو رخ ڪيو سين. قاضي صاحب جن اڳواٽ مليل معلومات مطابق، انتظار ۾ گهر ويٺو رهيو. قاضي صاحب پاڻ وٽ رهايو ۽ شهر به چڱي طرح گهمايائين.

اسان جي دوست مسٽر نصير قاضي (سکر واسي) مارا انسٽيٽيوٽ آف ٽيڪنالاجي ۾ ڪجهه ٻين پاڪستانين سميت هتي ليڪچرار آهي، تنهن

پوريءَ طرح انسٽيٽيوٽ گهمايو، جنهن جو عمارتون جديد فني طرز تي ٺهيل هيون. هتي صرف مقامي شاگردن کي گڏيل تعليم (Co-Education) ڏني ويندي آهي. هن اداري کي قائم ڪرڻ ۾ چينين جي تعليمي ادارن، خاص ڪري ڪئالالمپور يونيورسٽيءَ تي قبضي ڪرڻ جي ضد کانپوءِ عمل ۾ آئي، جو چيني تعليمي ميدان ۾ مقامي ماڻهن کان ان وقت ٿورو اڳيرو هئا. مارا انسٽيٽيوٽ جون عمارتون هڪ وڏي ٽڪري تي ٺهيل آهن، ڪجهه ڊپارٽمينٽ، ليبارٽريز ۾ جديد طرز جو سامان (Well equipped Laboratories) ۽ ڪشادي ڪتابن سان ڀريل لائبريري ۽ ورڪشاپس، ڪاٺ پيئڻ جي بار (Snack Bar) ڏسي تعليمي معيار جو احساس ٿيو. گڏيل تعليم هجڻ ڪري چوڪرين کي مٿي تي وڏي شال هوندي آهي ۽ چوڪرا سوٽ پينٽ ۾ ملبوس هوندا آهن.

چائينيز جڏهن ملائي قوم (ملائيشيا جا اصلي باشندا) کي اگهور نند ۾ ستل ڏنو، ته اچي ڪاروبار تي قابض ٿيا ۽ جڏهن پوءِ سندن جون اڪيون کليون ته پوءِ جاڳي پيا ۽ پنهنجي ڪاروبار کي باهمٽ ٿي ورتائون ۽ هاڻي چائينيز سان ڪلهوڪلهي ۾ ڏٺي ڏاڍي محنت ڪندا نظر اچن ٿا. چائينيز هاڻي پاڻ کي ملائي چائينيز سڏائن ٿا ۽ لوڪل رسمون ۽ رواجن کي پنهنجي رواجن ۾ ضم ڪري، يڪجهتيءَ جو ثبوت ڏنو آهي. ايترا محنتي آهن، جو آهستي آهستي ملڪ جي اقتصادي حالتن تي قبضو ڪندي وڏيون ملڪيتون هٿ ڪيو ويٺا آهن. گهڻي دير کانپوءِ وڃي ملڪ جي اصلي رهاڪن کي خبر پئي ته هاڻي پير نڪرڻ وارا آهن. اهڙيءَ طرح سنڌ ۾ ڏسو ته بلڪل ايئن پيو ٿئي، جيڪي ٻاهران آيا سي سُڪيا ۽ ستابا آهن ۽ اصلي ماڻهن جو حال ڏٺ ڏهاڙي سومرا وارو آهي. پٺاڻ جبلن تان پيادا سنڌ ۾ پهچن ٿا ٻارن سميت مزدوري ڪري، گند ڪچري مان شيون ڪڍي، وڪرو ڪري آهستي آهستي سخت محنت ڪري گڏه گاڏو وٺي، ان ذريعي پنهنجي محنت سان آمدني وڌائي رکشا خريد ڪن ٿا. ڪجهه وقت کانپوءِ هو ٽريڪٽر ٽرالي ۽ ٽرڪ وٺي ٻن ٽن سالن ۾ پئسو ڪمائي واپس ورن ٿا ۽ ٻه ٽي ٻيا ڪٽنب وٺي وري انهن جي سڌار لاءِ محنت ڪندي نظر اچن ٿا. سنڌ سڀني ٻاهرين لاءِ ڏبئي آهي پر اصلي سنڌين لاءِ ريگستان ۽ بيابان آهي. جتي پڪي به ويچارا بڪ اڃ وگهي مريو وڃن. سخت محنت کان لوانيون ٿا يا وري چورين ۽ ڌاڙن ۾ ماهر ٿي ويا آهيون. اسان جي سياستدانن ته اسان جي قوم کي پنڻ تي هيرائي ڇڏيو آهي. هڪڙن ته

سڄي قوم جي هر فرد کي ٽيڪسي ڊرائيور بنائڻ چاهيو ۽ ٻين وري مختلف اسڪيمن تحت، هڪ هزار روپيه ماهوار ڏئي پنڻ جي بنيادي اصولن کان واقف ڪرايو. منهنجي ذاتي تجزيي مطابق ڪيترائي نيڪيدارن جا نوڪر ۽ منشي پنجن سالن کانپوءِ اُهي پاڻ نيڪيدار ٿي ويندا آهن. سنڌ ۾ اڪثريت پنڻ ۽ پنجابي نيڪيدار آهن ۽ انهن وٽ ڪم ڪندڙ عملي ۾ مقامي ماڻهو اتي ۾ لوڻ برابر نظر ايندا آهن. اسان ۾ اهو به پراڻو رواج آهي ته جيڪي وڏي نوڪري حاصل ڪرڻ لاءِ چٽا پيٽي جا امتحان، جهڙوڪ، CSS, PCS يا آرمي ۾ ڪميشن وغيره، پاس ڪري جڏهن ڪامياب ٿين ٿا ته شاديون غيرن مان ڪرڻ کي ترجيح ڏين ٿا. زندگي سڌڙ کانپوءِ، ٿورو گهڻو سهارو پنهنجن کي ملڻ بجاءِ، فائدو ٻيا وٺڻ ۾ ڪامياب ٿي وڃن ٿا.

ملائي چائينيز چوڪريون شڪل جون ڏاڍيون سهڻيون ٿين، پر اصلي ملائي به گهٽ نه آهن، انهن جا قد چائينيز کان ٿورو ڊگها رنگ پورو ۽ اکيون چهري تي موتي جي سجاوٽ وانگر محسوس ٿينديون آهن. ملائي به پنهنجن چوڪرين کي آزاد ڇڏي ڏيڻ ۾ چينين سان مقابلو ڪري رهيا آهن. شهر ۾ شراب جو آزاداڻو استعمال ٿيندي ڏٺم. ڪئالامپور تمام سُهڻو ۽ صاف سُٿرو شهر آهي. سرسبز ۽ ساوڪ سان ڍڪيل جبلن جي هيٺائين ۽ مٿائين تي اڏيل، هي شهر توڙي سڄو ملڪ قدرتي نظارن سان مالا مال آهي. تقريباً هر دوڪان تي انگريزي چڱيءَ طرح سمجهي ۽ ڳالهائي وڃي ٿي. هتي هندوستانی سِڪ ۽ ٻيون قومون گهڻيون نظر اچن ٿيون، جيئن بئنگالڪ شهر ۾ پاڪ هنڌ وارن لاءِ به آباديون مشهور آهن، هڪ ’چائنا ٽائون‘ ۽ ٻيو ’سِڪ مارڪيٽ‘ توهان کي دنيا جي هر شهر ۾ ملندا.

سنگاپور وانگر هتي به شهر ۾ گاڏي پارڪنگ لاءِ مسواڙ ورتي ويندي آهي. شهر جي هر ڪنڊ تي توهان کي گاڏين جي پارڪنگ لاءِ ضرور هڪ ماڻهو گاڏين جي رکوالي ڪندي بيٺل نظر ايندو. ملائيشيا جي ڪرنسي به ڊالر آهي جنهن جي قيمت لڳ ڀڳ سنگاپور جي ڊالر جي برابر آهي.

هتان جا اصلي رهاڪو سنڌين وانگر ٿورا سُست ۽ سڀاهڙا لڳن ٿا پر هاڻي چينين سان مقابلي ۾ هجڻ ڪري سڃاڳيءَ طرف روان دوان آهن. هتي به سنڌ وانگر ٻولي ۽ قوميت جو وڏو مسئلو آهي جو نوڪرين ۾ قوميت کي وڏي اهميت ڏني وڃي ٿي. تنهن ڪري چيني پنهنجو پاڻ کي قابل بنائڻ لاءِ سخت چٽا پيٽي ۽ مقابلي ڪرڻ جي ڪوشش ڪري رهيا آهن پر جيڪڏهن ناڪام ٿي ويا، ته پوءِ ايندڙ نسل لاءِ وڏو مسئلو پيدا ٿي

سگهي ٿو، جو انهن کي زنده جيل ۾ وجهي، پاڻ رفو چڪر ٿي ويندا پر زنده قومون ايئن ڪڏهن به ڪونه ڪنديون آهن. انگريزي ۾ چوڻي آهي ‘ڪنهن مسڪين کي مڇيءَ جي پاڇي ڪارائڻ کان، اُن کي مڇي جو شڪار سيڪارڻ بهتر آهي’.

جنرل چارليس نيپيئر سنڌ ۾ مير ٽالپرن جي حڪومت بابت جيڪي گجهيون (Confidential) رپورٽون لکيون، انهن ۾ اهو ذڪر ڪيو ويو آهي ته ‘ميرن جي طرز حڪومت ذاتيات کي فائڊو ڏيڻ لاءِ آهي ۽ انهن جو عوام جي پلائي (Public Services) سان پري جو به واسطو ڪونه آهي پر اسان جڏهن سنڌ تي حڪومت ڪنداسين ته اهڙي پلاننگ ڪنداسين جو اسان جي ايندڙ نسلن کي پرپور فائڊو پوندو. اها سوچ اسان جي، ڪنهن به ارباب اختيار يا سياستدان وٽ ڪونه آهي هر هڪ پنهنجي ڪُسي بچائڻ ۽ پنهنجين ڪيسن پري جي چڪر ۾، مصلحت پسندي تحت پيو ڏينهن پورا ڪري، جنهن کي انگريزي ۾ چوندا آهن ته “You Scratch my back, I scratch yours”.

قدرت الله شهاب پراڻو CSP آفيسر، ‘پنهنجي شهاب نامي’ ۾ ملڪ جي صاحب اقتدار، وزيرن، بادشاهن، ملڪ جي سربراهن ۽ سياستدانن بابت هيئن لکي ٿو.

‘مون دنيا ۾ جي ڪيترن سربراهه مملڪت، وزيراعظم ۽ بادشاهن کي ڪيترائي ڀيرا تمام ويجهڙائي کان ڏٺو آهي پر مان ڪنهن کان به متاثر ڪونه ٿيس نه وري مون کي ڪو وڏي عظمت جو ڪنهن ۾ ڪو نشان نظر آيو جيترو جهنگ شهر (هاڻوڪو فيصل آباد) جي شهيد روڊ جي فوٽ پات تي وينل. ڦاٽل ۽ پراڻن جوتن گنڊيندڙ مڇي ۾ ڏسڻ ۾ آيو’.

ڪٺالامپور ۾ ڪافي سنڌي دڪاندار آهن ۽ ڪجهه وقت اڳ سندن سنڌي تنظيم وجود ۾ آئي آهي. هي شهر سمنڊ جي ويجهڙائي ڪري، برساتن جي ضد ۾ هوندو آهي، جنهن ڪري موسم ڏاڍي خوشگوار هوندي آهي. هتان جو رڳو، ڪاٺ، ڪوئلو، ٽين، قلعي ۽ تيل مکيه برآمد ٿيندڙ شيون آهن. هي ملڪ تيرهن صوبن تي مشتمل آهي جن مان ٻه صوبا چيني اڀرڻ ۾ هجڻ ڪري ٻين صوبن کان جدا آهن. ملائي ٻولي ۾ ڪجهه عربي لفظن جو ميلاپ نظر اچي ٿو. مثلاً ابو معنيٰ پيءُ. ماسي گاسي معنيٰ مهرباني، جنهن کي ٿاڻي ٻولي ۾ گپ ڪن (Thank you) چيو ويندو آهي.

ڪٺالامپور ۾ ڪافي سنڌي دوڪاندارن سان ملاقات ٿي جن ورهائجي دوران يا اُن کان پوءِ، هتي پهچي پنهنجا ڪاروبار شروع ڪيا ۽ هن وقت هو وڏي ڌنڌي وارا پئي سڏيا.

ملائيشيا بابت معلومات

پڙهندڙن لاءِ ضروري آهي ته ملائيشيا بابت وڌيڪ معلومات ڏني وڃي، ته آسانيءَ سان سمجھ ۾ ايندو ته هي ملڪ ڪٿي آهي ۽ ان جا ماڻهو ڪهڙو مذهب رکن ٿا. هي ملڪ هندوستان ۽ سريلنڪا کان گهڻو اوڀر طرف، سمنڊ جي وچ ۾ آهي. هي ملڪ تيرهن صوبن ۽ ٽن فيڊرل ٽيريٽريز تي مشتمل آهي ۽ ايراضي تي لک ٽيهه هزار آهي، جيڪا ٻن حصن ۾، ڏکڻ ڇائنا سمنڊ (South China Sea) جي ڪري ڪٽيل آهي. هڪ حصو اولهه ملائيشيا، جيڪو اُپٻيٽ ڪري، اتر ۾ ٿاءِ لينڊ سان ملي ٿو ۽ انڊونيشيا جي سماترا ٻيٽ کان ملاڪا نار جي وسيلي ڪٽيل آهي. سنگاپور به هن حصي جي آخري اوڀر واري چيڙي تي واقع آهي. اولهه ملائيشيا جا بحري رستا، ٿاءِ لينڊ، سنگاپور، ويتنام ۽ انڊونيشيا سان لڳن ٿا. اوڀر ملائيشيا، انڊونيشيا جي بورنيو ٻيٽ (Borneo Island) جي سرزمين مان حصيدار آهي، جنهن ۾ برونائي به شامل آهي. انهن ٻنهي زميني ٽڪرن جي وچ ۾، ڏکڻ ڇائينا سمنڊ (South China Sea) آهي، جنهن ۾ ڪيترائي ننڍڙا ٻيٽ آهن، جيڪي ملائيشيا جي ڪنٽرول هيٺ آهن. ملائيشيا جي اوڀر واري حصي جا بحري واسطا، رستا ۽ سامونڊي حدون (Maritime Borders) برونائي، انڊونيشيا ۽ فلپائن سان لڳن ٿيون. ڪئالالمپور هن ملڪ جو راج ڌاني آهي. ملڪ جي آدمشماري، 2012ع ۾ ٻه ڪروڙ پنجاڻي نفوس تي مشتمل هئي. هن علائقي تي گهڻو عرصو پورچو گال قابض رهيا، جنهن کان پوءِ، ڊچن (Dutch) جي ڪنٽرول کان هن ملڪ 1957ع ۾ آزادي ورتي، جنهن ۾ سنگاپور به شامل هو، ليڪن 1963ع ۾ انگريزن سنگاپور کي ملائيشيا جي ڪنٽرول کان آزاد ڪرايو.

ملائيشيا ۾ سرڪاري زبان ’ملائي‘ (Malay) آهي، ان کان علاوه سَوَ کن ٻيون ٻوليون به ڳالهايون وينديون آهن، جن ۾ عِبان، چائينيز، ڪئنٽونيز (Cantonese)، ميڊرين (Mandarin)، تامل (Tamil) ٿائي، پنجابي، هندي ۽ سنڌي وغيره شامل آهن.

ملڪ جو قومي مذهب اسلام آهي، جو تقريباً 62 سيڪڙو آبادي اسلام مذهب جي پوئلڳ آهي، 19 سيڪڙو ٻڌمت، 9 سيڪڙو عيسائي، 6 سيڪڙو هندو مذهب، 2 سيڪڙو چائينيز فلاسافي جي مڃڻ وارا ۽ بقايا ندين ملڪن سان واسطو رکندڙ يا وري ڪنهن به مذهب کي نه مڃڻ وارن جو انگ شامل آهي. مسلمانن تي لازم آهي ته هو شريعت جي قانون کي مڃين ۽

شرعي ڪورٽن جا قاضي (Judge) امام شافعي جي مَسَلڪ (School of Thought) مطابق، مسلمانن جي شادي، وراثت، طلاق وغيره جا فيصلا ڪندا آهن. ڄاڻيندڙ نسل وارا ڪاروبار تي قابض آهن. پينانگ شهر، جيڪو دنيا ۾ بهترين سياحي مرڪز سمجهيو وڃي ٿو، تنهن تي هندوستان مان آيل تامل، نسل جا ماڻهو سڄي ڪاروبار تي حاوي آهن. اولهه ملائيشيا پرڳڻو، انڊونيشيا کان ملاڪا نار جي ڪري جدا آهي، ان جي اهميت بابت الطاف شيخ، پنهنجي سفرنامي ۾ جيڪو تفصيل ڏنو آهي، ان ۾ آئون صرف ايترو چوندس، ته ملاڪا نار جي ڪري دنيا جو سمورو سامونڊي سفر ۽ ڪاروبار مان، 40 سيڪڙو جهاز راني هن نار ذريعي ٿئي ٿي. مان سمجهان ٿو ته ايترو ڪاروبار، ٻنهي هٿرادو ٺهيل (Man made) پنامان ڪئنال (Panama Canal) ۽ مصر جي سئز ڪئنال (Suez Canal) مان نه ٿيندو هوندو، جيترو هن نار وسيلي ٿئي ٿو. اهوئي سبب آهي جو سڀ کان پهرين، 1511ع ۾ پورچو گال وارن ڪيترن علائقن تي قبضو ڪيو، جو تنهن وقت ۾ اهي قومون، جهاز راني ۾ مهارت رکنديون هيون.

سنگاپور جا سنڌي

ڪئالامپور ۾ ٽي ڏينهن ترسي ريل ذريعي ٽي سَو ڪلوميٽر طئي ڪري وڃي سنگاپور جي اميگريشن وارن وٽ پهتاسين. انهن ويزا هڻي ڏني اسان وڃي شهر جي هڪ واءِ ايم. سي. اي (Young Men's Christian Association) ۾ رهائش پذير ٿياسين. ٻئي ڏينهن تي تيار ٿي وڃي گڏجي شهر جو چڪر لڳايوسين. شهر جا روڊ رستا ايترا ته صاف سٿرا هئا، جو ڄڻ هتي ڪي انسان رهن ٿي ڪونه ٿا. بازار ۾ ماڻهن جي پيٽ، دڪانن ۾ سياحن جي اڇ وڇ، گاڏيون، بسون، سائيڪل سوار، سڀ قانون جي پاسداري ڪندي روان دوان ڏسڻ ۾ آيا. اهڙو نظام اسان جي ملڪن ۾ آخر ڇو نه ٿو هلائي سگهجي. جيئن ته آءُ اڳ ۾ ذڪر ڪري آيو آهيان ته سنگاپور 1963ع کان اڳ ملائيشيا جو حصو هو، ليڪن انگريزن هڪ ڪوڙو سچو رفرينڊم ڪرائي ان کي ملائيشيا کان آزاد ڪرائي ڇڏيو. سنگاپور، ملائيشيا اپٻيٽ کان جوهر نار (Johar Strait) ذريعي ڪٽيل آهي، يعني جوهر نار انهن ٻنهي علائقن جي سرزمين کي جدا ڪري ڇڏيو آهي. جوهر نار جي ويڪر تقريباً اڌ ڪلوميٽر يا اُن کان گهٽ آهي، جنهن سنگاپور جي زمين کي اڪيلي ٻيٽ جي شڪل ڏني آهي سنگاپور سان گڏ 63 کن ٻيا ننڍا ٻيٽ به شامل

آھن. 1960ع ۾ سنگاپور جي ايراضي، 581.50 مربع ڪلوميٽر ھئي، ليڪن آبادي جي وڌڻ ڪري حڪومت سمنڊ کي پاڻڻ جا منصوبا (Sea Reclamation Projects) تيار ڪري، ھن وقت (2013) ۾ ايراضي وڌائي 716 مربع ڪلوميٽر ڪئي آھي. ويجهن ننڍن ٻيٽن جي وچ واري سمنڊ کي، جبل پھاڙ ڪئي پريندا رھن ٿا ته زميني ايراضي وڌائي وڃي، جيئن ماڻھو اُن تي گھر ٺاھي آبادي ڪن. زمين گھٽ ھجڻ ڪري، شھري آباد، ڊگھين عمارتن (High Rise Buildings) ۾ رھڻ جا عادي ٿي ويا آھن.

سمنڊ کي پاڻڻ جو ساڳيو عمل پھريائين نيدرلينڊ ھالينڊ وارن شروع ڪيو، جو انھن وٽ آبادي جي نسبت، زمين ٿوري ھئي. نيدر لينڊ وارن سوين ڪلوميٽر سمنڊ اندر پرائي ڪري، آبادي ڪئي وئي آھي، جھڙي طرح دُٻئي وارن سمنڊ اندر ڪيتريون ئي اسڪيمون ٺاھي راس ڪيون آھن.

ملائيشيا ۽ سنگاپور کي ملائڻ جا ٻه مکيه رستا، هڪ سنگاپور ڪازوي (Singapore Cause way) ۽ ٻيو ٽاس لنڪ روڊ آھن. سنگاپور جي ھن وقت (2013) دوران آبادي ٽيونجاھ لک نفوس تي مشتمل آھي ۽ مکيه مذهب ٻڌمت آھي، جنھنڪري توهان کي ٻُڌ جا قيمتي ٻوتا مختلف چؤراھن تي نظر ايندا. پنجٿيه سيڪڙو آباديءَ جا ماڻھو، ٻُڌمت جي پوڄا ڪن ٿا ۽ ٻئي نمبر تي عيسائي مذهب اچي ٿو، جنھن کان پوءِ اسلام، ھندو ۽ چائينيز مذهب آھن. هڪ سروي مطابق سنگاپور ۾ تقريباً 17 سيڪڙو ماڻھو ڪنھن به مذهب سان واسطو نه ٿا رکن.

سنگاپور ۾ چار سرڪاري زبانون آھن. انگلش، ملائي، چائينيز ۽ تامل. سنگاپور ھن وقت دنيا جي مکيه تجارتي مرڪزن مان هڪ آھي ۽ پنجن مکيه ۽ مشغول بحري پورتن مان هڪ آھي.

آبادي گھڻي ۽ زمين گھٽ ھجڻ ڪري، پنجن مان چار ماڻھو اونچي عمارتن ۾ رھن ٿا ۽ رھائش عام ماڻھو جي وس کان گھڻو مھانگي آھي. ھوٽلن جا اگھ چوٽ چڙھيل آھن. سنگاپور ۾ آھي خوش نصيب شخص ڳولڻ سان به ڪونه ٿيندا، جن وٽ ڪشادا بنگلا ۽ ماڙيون ھجن. پر اھڙن ماڻھن جي پاڪستان ۾ ڪا ڪوٽ نه آھي. سنگاپور فري پورٽ ھجڻ ڪري ھتي وڏو واپار ھلي ٿو ۽ لکين سياح سينگاپور جو رخ ڪن ٿا. شھر ۾ ٽيڪسي ۽ ھوٽل جا ڪرايا چوٽ چڙھيل آھن.

سنگاپور ۾ سنڌي دوڪاندارن سان ملي ائين محسوس ٿيو ڇڻ حيدرآباد ۾ ويٺو ھجان. سنگاپور ٿوري ايراضي ھجڻ ڪري، ملڪ ۽ شھر

مڙيوئي ساڳئي نالي سان مشهور آهي. هڪ ڪلاڪ جي ڊرائيونگ سان، ملڪ جي هڪ چيڙي کان ٻئي چيڙي پهچي سگهجي ٿو. هتان جا رهاڪو مختلف قومن ۽ نسلن جي ملاوٽ آهن. مڪر ملاوٽ ملائي، چيني، هندوستاني، سريلنڪن (تامل نسل) ۽ هندوستاني (اڪثريت سڪ پنجابي) شامل آهن. مکيه واپار چينين جي هٿ ۾ آهي. ڪجهه حيدرآباد جا سنڌي هندو به هت رهن ٿا، جيڪي ورهاڱي دوران يا پوءِ اچي هانگ ڪانگ ۽ سنگاپور ۾ واپار بهاني آباد ٿيا هئا. ليڪن انهن جا ايئرڪنڊيشن وڏا دڪان ۽ مال ڏسي حيران ٿيس ته لڏپلاڻ ۾ ڪيتري نه برڪت آهي. هر دڪان تي چار، پنج وڪرو ڪنڊڙ چوڪريون (Sales Girls) رکيل هونديون آهن ۽ جيڪي گراهڪن کي منهن ڏيو بينيون هونديون آهن ۽ سيٺ صرف ٽيليفون تي، مکيه ڊيلرن سان ڳالهائيندي، پنهنجي ڪاروبار کي وڌائڻ لاءِ دڪان جي ڪنهن ڪنڊ ۾ ويٺل نظر ايندو. مان تقريباً گهڻن سنڌي هندوئن سان مليو آهيان ۽ انهن مان اڪثريت انهن جي هئي جن وٽ سنڌ ڌرتي لاءِ سڪ ۽ محبت اڃان زندهه هئي. سنگاپور ۾ هڪ مکيه پيننسولا شاپنگ سينٽر (Peninsula Shopping Complex) آهي، جيڪو ڪالمئن گهٽيءَ (Coleman Street) تي واقع آهي، (هاءِ اسٽريٽ جي ڀرسان)، ان ۾ ڪجهه دڪان سنڌي هنڌن جا آهن، جن ۾ گويتا اليڪٽرونڪس ۽ سندس برانچ ڪراچي سِلڪ اسٽور، جيڪا ٽرانزٽ روڊ (Transit Road) تي آهي، ٻيو تاج محل ڊپارٽمينٽل اسٽور، جنهن جو مالڪ پي.اي. ڪشن راج آهي، جيڪو حيدرآباد جي چوٽڪي گهٽيءَ جو جاول آهي. انهن رميش اليڪٽرونڪس ۽ ’واشي ڪي گوڏيا‘ جا شاندار دڪان شامل آهن. آئون جيڪي به خريداري ڪير سا سڀ سنڌي دڪاندارن کان ڪئي. ڪيليفورڊ پئرس (Califord Paris) تي، هڪ سنڌي (حيدرآباد) جو دڪان آهي، تنهن جي مالڪ جو نالو ’موهن‘ آهي وڏو چالاڪ ماڻهو آهي. گراهڪن کي سنڌي ۾ گاريون ڏئي، کين خوش ڪري ڇڏي ٿو. ان جو دڪان بندرگاهه جي ڀرسان هجڻ ڪري تقريباً، هر بحري جهاز جي ڪپتانن سان ڄاڻ سڃاڻ ۽ دوستي رکي ٿو، انگريز، فرينچ، جرمن، ڊچ ۽ پاڪستاني وغيره سندس گهاٽا دوست پئي لڳا. ڳالهائڻ جو اهڙو تيز جو دشمن کي دوست بنائڻ سندس ذهن سيڪنڊن جو جادو پئي محسوس ٿيو. مان جڏهن هن کي جهازن جي ڪپتانن سان ايترو گهرو دوست محسوس ڪيو ته کانئس الطاف شيخ، جيڪو پاڪستاني بحري جهازن جو ڪپتان ۽ انجنيئر آهي، ان جو ذڪر

ڪيو ته ڪلي چوڻ لڳو ته، هو ته منهنجو تمام گهڻو يار آهي. الطاف جڏهن به هتان لنگهندو آهي اهو مون وٽ ضرور چڪر لڳائيندو آهي. الطاف شيخ جا لکيل سفرناما / ڪتاب جيڪي، مون سنڌ ۾ پڙهيا هئا، سي سڀ ڏيکاريائين. موهن چوڻ لڳو ته ڪجهه ڏينهن اڳ الطاف شيخ پنهنجي ڪٽنب سوڌو سرڪاري موڪل تي هتي آيو هو ۽ مون وٽ ئي ترسيل هو. سنگاپور ڪي آبادي ۽ ايراضي جي لحاظ کان ڏٺو وڃي ته حيدرآباد شهر سان مشابھت ڏئي سگهجي ٿي. ائين ڪٿي چئجي ته، سنگاپور ۽ حيدرآباد پاڻ ۾ سسٽر سٽيز (Sister Cities) آهن ته به غلط نه ٿيندو آهي. اسان جڏهن استنبول کان، ازميز (Izmir) بس ذريعي وڃي رهيا هئاسين، ته وچ مفاصلي تي هڪ شهر، بُرِصا (Bursa) نالي آيو، جنهن جو تاريخ ۾ ڪافي ذڪر به آهي. اسان جڏهن بس تان لهي شهر جو چڪر لڳايو، ته هڪ بورڊ تي انگريزي ۾ بُرِصا ۽ ملتان ڪي سسٽر سٽيز جو لقب ڏنل هو. حيدرآباد ۾ صرف گندگي گهڻي آهي، سمنڊ ڀرسان اٿس ڪونه ۽ سيڪيورٽي جو وڏو مسئلو آهي، بهرحال اهي ساڳيا حال، سنڌ جي سڀني شهرن جا آهن. حيدرآباد وري به لاکاڻو ۽ جيڪب آباد کان بهتر آهي. الله تعاليٰ کان دعاگو آهيون ته اسان جي ملڪ ۽ شهرن ۾ امن ۽ ترقي اچي (آمين).

سنگاپور سمنڊ جي ڪناري تي هجڻ ڪري وڏو فري پورٽ آهي، ڪنهن قسم جي ڊيوٽي وغيره ڪونه ڏني ويندي آهي. جاپان جون ٺهيل شيون، معياري هجڻ سان گڏ سستي اڳهن ۾ دستياب آهن. جاپان جو سامان سڀ کان پهريائين سمنڊ ذريعي هانگ ڪانگ پهچندو آهي، جتان سينگاپور اچي رسندو آهي. تنهن ڪري هانگ ڪانگ ٿورو سنگاپور کان سستو آهي.

سنگاپور جو رائج سڪو سنگاپوري ڊالر آهي جيڪو ان وقت (1977ع) دوران پاڪستان جي چئن روپيه جي برابر هو ۽ هڪ آمريڪي ڊالر، سينگاپوري ڊلائي ڊالر جي برابر هو. شهر تمام صاف سترو، بس سروس تمام بهترين، ٽيڪسي وارا سڀ ايماندار ميٽر مطابق ڪرايو وٺن، ليڪن دڪانن تي ايتري ته پڪائي (Bargaining) ڪرڻي پوندي آهي، جو شروعاتي قيمت جي اڌ ۾ وڃي سودو مڪندو. حڪومت جو سخت رويو ڪنهن به قانون جي ٿوري به ڀڃڪڙي ڪئي يا رستي تي ڪو ڪاغذ يا ٽشو پيپر اڇلايو، ته فوراً پوليس وارو توهان کي ٻانهن مان وٺي قانون مطابق جرمانو جو چئو هٿ ۾ رکندو ۽ هدايت ڪندو ته اڳتي اهڙي غلطي نه ٿيڻ

کڀي. سنگاپور سير سفر ڪرڻ سان گڏ واپار لاءِ بهترين جڳهه آهي، جنهن ڇڏڻ چوٽ ۽ بارگيننگ ۾ ماسٽرس ڪئي هجي اهو ڀلي سنگاپور اچي وڌيڪ ڪاروباري تجربو حاصل ڪري.

هتي انگريزي سان گڏ، ٻيون ٻوليون، جهڙوڪ چيني، ملائي، تعمل، هندي وغيره به ڳالهائون وڃن ٿيون. شهر ۾ هر هڪ انگريزي ڳالهائيندڙ ملندو چاهي اهو ٽيڪسي ڊرائيور ڇو نه هجي. مطلب ته ڪنهن به سياح کي ٻوليءَ جو مسئلو پيش ڪونه ايندو. ٽيڪسي ڊرائيور گهڻو ڪري هندوستاني سِڪ يا تامل نظر ايندا سو انهن سان اردو، پنجابي يا تامل ڳالهائي پنهنجو مقصد پورو ڪري سگهجي ٿو. سنڌي دوڪاندار به هر بازار ۾ گهمندي ملي وڃن ٿا. سڀني دڪانن جو ڪاروبار چيني سيلز گرلس هلائينديون آهن ۽ گراهڪن کي مسڪرائي پري کان آڌر پاءُ ڪري، فوراً ائين چونديون ته سائين مان توهان جي مدد ڪري سگهان ٿي (Can I help you, sir). سنگاپور ۾ چوڪرين جي ايتري آزادي هجڻ جي باوجود فحاشي نظر ڪونه آئي، جيئن بئنڪاڪ ۾ عام رواج آهي. هڪ دفعي مان رات جو ڪلفورڊ پئرس تي موهن جي دڪان تي ساڻس ڪچهري ڪري رهيو هئس ته اوچتو ٻه ماڻهن چوڪريون، چپ گاڙها، ڪپڙا اڻپورا پاتل (هلندڙ گهمندڙ پئي لڳيون)، مطلب ته ٻروچڪي لحاظ کان اڌ آگاهڙيون پئي لڳيون، اندر داخل ٿي، موهن سان ملائي زبان ۾ ڳالهائڻ لڳيون. موهن سان غالباً، اڳ جون واقف ڪار پئي لڳيون. موهن انگريزيءَ سان گڏ، ملائي ٻولي به آساني سان ڳالهائي پيو جو سنگاپور 1963ع کان ملائيشيا جي قبضي هيٺ هيو. اسان جا ڪراچيءَ وارا ڀائر ته ستر سالن گذرڻ کانپوءِ به سنڌيءَ جو هڪ لفظ ڪونه ٿا ڳالهائين، پوءِ قصور وار ڪير آهي، آهي يا اسان؟

دوران گفتگو موهن مون کي مخاطب ٿي چيو ته هي چون ٿيون ته مان پنهنجي مهمان کي اجازت ڏيان ته وڃي هنن سان گڏ سامهون واري ڪافي هائوس (Coffee House) ۾ ڪافي پئي. ڇا خيال آهي؟ مان موهن کي چيو ته يار مان بئنڪاڪ جو ٽڪل ۽ بيزار آهيان، سو مون کي ان مصيبت کان ڇڏا. موهن کلي چوڪرين کي ملائي ۾ چيو، ته هي دوست بئنڪاڪ مان به ڏينهن اڳ هت آيو آهي، سو اهڙي ۾ اميد گهٽ رکڻ، وقت جي بچت آهي. آهي ٻئي چوڪريون کلندي يا دل ۾ گاريون ڏيندي، دوڪان مان ٻاهر نڪري، ڪافي هائوس ۾ لنگهي ويون. موهن ٻڌايو ته سامهون واري ڪافي هائوس ۾ ڪيتريون ئي سُهڻيون ۽ نوجوان چوڪريون، رات جو

گراهڪن جي تلاش ۾ هونديون آهن. هي پورٽ ايريا هجڻ ڪري، ٻاهران ايندڙ سياحن کي ڦاسائي پنهنجي جيءَ ۽ جهان کي خوش رکنديون آهن. هتي فحاشي جو کليل ڌنڌو ڪونه هلي، ليڪن ڪافي هائوسن ۾ لڳ ڇپ ۾ شايد ڪم هلي پيو. سنگاپور ۾ نوجوان چوڪريون ۽ چوڪرا پاڻ ۾ پيار ڪندي، هٿ ۾ هٿ ۾ ڏئي، پاڪر پائيندي روڊن ۽ باغن ۾ نظر ايندا. رات جو ٻارهن بجي ڌاري، موهن کان موڪلائي تيڪسي پڪڙي اچي هوٽل پهتس، جتي گڏ آيل دوست، ورتل سامان جو پاڻ ۾ حساب ڪتاب ڪري رهيا هئا.

ٻئي ڏينهن، مان پيننسولا دڪان ۾، ڪجهه سامان وٺڻ لاءِ بجلي تي هلندڙ ڏاڪڻ (Escalator) ذريعي پهرين منزل تي چڙهي مختلف دوڪانن مان ٿيندو وڃي هڪ دڪان تي پهتس، جنهن ۾ ٻه ڪاري رنگ جون چوڪريون گراهڪن جي انتظار ۾ گهاٽ لڳايو بيٺيون هيون. قد جون ڊگهيون ۽ سنهڙيون، سريلنڪن لڳي رهيون هيون. AIT ۾ مختلف قومن جي شاگردن سان گڏ پڙهڻ ڪري، سڃاڻپ جو تجربو سنو حاصل ٿي ويو هيو. دڪان جي ڪنڊ ۾ ڪرسي تي هڪ، 40-45 سال عمر جو ظاهري شڪل ۾ انڊو پاڪ جو پئي لڳو، جيڪو ڪنهن سان فون تي انگريزيءَ ۾ ڳالهائي رهيو هيو. آءُ دل ۾ محسوس ڪيو ته هي دڪان ته ڪنهن سنڌي جو پيو لڳي سو لنگهي ويس. جڏهن هُن رسيور فون مٿان رکيو، ته مان دل ٻڌي سنڌي ۾ چيو سائين آئون سنڌ مان آيو آهيان، مان ڳالهائڻ کان اڳ ۾ سوچيم، ته جيڪڏهن هو سنڌي نه هوندو، ته پوءِ مونکي ڇڪو ٿي کيس انگريزي ۾ ٻه ٽي دفعا ساري چوڻو پوندو. مون کي حيرت ٿي جو جڏهن هُن منهنجا لفظ ٻڌا، ته فوراً اُتي مون کي پاڪر پاتو. شايد دڪان تي بيٺل چوڪرن، اهو سمجهيو هجي هي سيٺ جو وڇڙيل عزيز يا دوست آهي. مون کي هُن جي پاڪر مان ايئن لڳو، جڻ پنجويهه سالن جي ٽيپ کان پوءِ پنهنجي عزيزن سان ملي رهيو هجان. پورو هڪ منٽ پاڪر مان نه ڪڍيائين. خوشي يا ديس جي حُب خاطر سندس اکين مان ڳوڙها ڪرندي ڏٺم. آءُ به دل جو ڪمزور هجڻ ڪري، اکين مان پاڻي وهڻ لڳو. ”اڙي يار تون ته ابائي ديس مان آيو آهين“ جتان جا ماڻهو سڄاهڙا ۽ مهمان نواز آهن، خاطر تواضع ۾ ڪافي ۽ بسڪٽ وغيره کائڻ کانپوءِ، مان هن جي ڳالهين ۽ سنڌي قوم جي خوشحالي ۾ دلچسپي ڏسي، خود کي پنهنجي ديس ۾ محسوس ڪيم. ٻڌايائين ته حيدرآباد جي چوٽڪي گهٽيءَ ۾ پيدا ٿيو هئس ۽ اُتي ئي هاءِ

اسڪول ۾ داخلا ورتي هئڻ. هن وقت به حيدرآباد جو نقشو بلڪل ياد اٿڻ. ٻڌايائين ته بابا حيدرآباد ۾ هڪ ننڍو دڪان هلائيندو هو ليڪن هتي اسان جو وڏو ڪاروبار آهي. سندس دڪان اليڪٽرونڪس جي سامان سان ڀريل هو. سنڌ جي سياست ۽ ترقي جون تازيون خبرون ٻڌندي، اهڙو ته خوش پئي ٿيو، جهڙو سندس واپار ۾ واڌاري جي ڪا خبر ٻڌي رهيو هجي. مان ڪانئس ڪافي سوال پڇيا، ته سنڌي ٻوليءَ جي حوالي سان، توهان سنگاپور ۾ ان جي بگهڙي خدمت ڪئي آهي؟ چوڻ لڳو ته هن سنڌي دڪاندارن جي هڪ ايسوسيئيشن (Sindhi Shop Owners Association) ٺاهي آهي، جنهن جو هو پاڻ ميمبر آهي ۽ هر مهيني ميٽنگ ٿيندي رهندي آهي. ڇا توهان سنگاپور ۾ سنڌي اخبار ڇاپڻ جي ڪوشش ورتي آهي؟ چوڻ لڳو ته ڪوشش وڏي پيا ڪريون اميد آهي ته ايندڙ وقت ۾ ڪاميابي ٿيندي. توهان پنهنجي اولاد کي سنڌي ڪٿي پڙهائيندا آهيو؟ اڙي سائين، هتي ڪوئي سنڌي اسڪول ته آهي ڪونه پر ڪي ماڻهو شايد ئي پنهنجي اولاد کي گهرن ۾ پڙهائيندا هجن. مون کي ايئن پيو لڳي ته ڪجهه وقت کانپوءِ، توهان جي اولاد سنڌي ٻولي کان واقف ڪونه هوندي، ايترو ڪين ياد هوندو ته سنڌين جي اولاد آهيون پر سنڌي ٻوليءَ کان ناواقف آهيون. اهو ايئن آهي، جيئن اسان بلوچ اصل ۾ سنڌ جا رهاڪو آهيون، پر وڏا چوندا آيا ته اصلي اسان عربن جي اولاد آهيون. اچي بلوچي زبان ڪونه ٿي، هو وري اسان کي عربي نسل ۽ ٻولي جي آزمائش ۾ پيا هروڀرو وجهن، شايد عربن سان انڪري پيا ملائين، ته هو هاڻي اربن وار آهن.

طوطو ساڳيو آڀر طوطي مٽيل آهي

چيني عورتون ڪم ڪار جون ڏاڍيون مضبوط آهن، جو لڳاتار 12-16 ڪلاڪ دڪانن تي ڪم ڪنديون رهنديون آهن. سندن صحت ۽ رنگ جي ڪهڙي ڳالهه ڪجي. چيني قوم جي عمر ٻين قومن جي پيٽ ۾ طويل ٿيندي آهي. ان جو غالباً سبب وقت جو صحيح استعمال، هر ڪم پنهنجي مقرر وقت تي ڪرڻ، وقت تي مناسب کاڌو کائڻ ۽ پورو آرام ڪرڻ چيو وڃي ٿو. قد جا پورا ٿيڻا، اکيون پوريل، رنگ جا پورا، بدن ۾ ڀريل، ڪم جي وقت چڱي ۽ عورتون مختلف انگريزي لباس (Mini Skirt) ۾ ڪم ڪندي نظر اينديون آهن.

هن قوم ۾ عشق جو آزاديءَ جو استعمال ٿئي ٿو. چوڪري يا چوڪرو اڃان مس جوانيءَ ۾ پير وجهي ٿو ته مائٽ کيس دوست ڳولڻ جي اجازت

ڏئي ڇڏيندا آهن پر زماني جي گھراين ۽ چالاڪين جي اڻڄاڻائي يا ناداني سبب تڪڙا فيصلا ڪري هو پنهنجي جان جوڪي ۾ وجهي ويهندا آهن. پيار ۾ ٻئي پارٽيون، بجاءِ خرابين جي، گھڻي اهميت خوبيون ڪي ڏئي فيصلا ڪري ان وقت جو انتظار ڪنديون آهن، جڏهن اهي خرابيون اچي نمودار ٿين، پوءِ ان وقت فيصلن کي واپس ڪرڻ جي ڪوشش، ائين هوندي آهي جيئن ڏڏل ڪير واپس ٿيڻ ۾ وجهڻ، جيڪو ڪڏهن ڪونه پوندو آهي. اهڙي سبب آهي، جو آمريڪا ۽ يورپ ۾ ڪيتريون ئي پيار جون شاديون (Love Marriage) ٿئي پونديون آهن. ٻئي انسان جي اندر ۾ جهاتي پائڻ ۽ ان کي سڃاڻڻ هڪ ڏکيو عمل آهي. آزادانه عشق جي ڪري، توهان کي ڪافي جوڙا ٺهندا، پاڪر پائيندا ۽ ڪڏهن ڪڏهن طوطن وانگر چميون ڏيندا، (جڏهن سندن عشق وڌيڪن ڇڙهي ٿو)، فوت پائڻ، هوٽلن، باغيچن رستن جي پنهنين پاسن کان، هر جڳهه تي نظر ايندا.

هڪ دفعي اهڙو پيار وڃان پريٽيل جوڙو، جڏهن باغ مان گذريو ته سامهون واري وڻ جي لار تي طوطو ۽ طوطي پنهنجون چُهنيون ملائي پئي پيار ڪيو، جڏهن زال اهڙو منظر ڏٺو ته ان ڏانهن مڙس کي اشاري ڪري ڏيکارڻ جي ڪوشش ڪئي ته مڙس، ڪاروائي ڏسي، ان کان ڪن لاثار ڪئي. ڪافي وقت کانپوءِ، هو ٻئي جڏهن اُتان واپس پئي وريا ته طوطو محو عشق ۾ ڏسي زال مڙس چيو ته، انڌا توکي هنن جو پيار نظر ڪونه ٿو اچي، جنهن تي سندس مڙس تيش ڪاوڙ ۾ اچي چوڻ لڳو ته، ڇتائي ڏس، طوطو ساڳيو آهي، پر طوطي مٽيل اٿس.

چيني قوم ۾ بنگالين وانگر واڌ تمام گھڻي ٿئي (ان ڪري چين جي آدمشماري دنيا ۾ سڀني ملڪن کان وڌيڪ آهي)، هڪ ٻار پينگوي ۾ ته پيو پيٽ ۾، اهو شايد انڪري جو سندن خوراڪ بنگلاديش وانگر چانور ۽ مچي آهي. چيني قوم، دنيا ۾ توهان جتي به وڃو سکن وانگر هر جاءِ تي نظر ايندا، ان ۾ ڪو شڪ نه آهي، ته هو وڏا محنتي ۽ جفاڪش آهن، جنهن ڪري پوري دنيا ۾ واپار ۽ صنعت تي قابض آهن.

اسان دوست جڏهن شهر ۾ شاپنگ لاءِ نڪتاسين ته مختلف مارڪيٽن جي معائني کانپوءِ معلوم ٿيو ته هتي هر قسم جون شيون معيار مطابق ملن ٿيون. مختلف دڪانن ۽ بازارن ۾ هندوستانی گھڻا نظر آيا، جن اسان سان پنهنجي ٻوليءَ ۾ گفتگو ڪئي، جنهن مان سنگاپور بابت وڌيڪ معلومات حاصل ٿي. ڪجهه دوستن هلڪي ڦلڪي شاپنگ به ڪئي.

هڪ ڏينهن تي اڪيلو شهر لاءِ نڪري ويس جو اڳئين ڏينهن تي گھمڻ ڦرڻ سان يقين آيو ته هي ڪو ڌاريو شهر نه آهي ان لاءِ جو پورٽ ايريا

پرسان ڪافي دڪان سنڌي واڻين جا هئا، جن سان ڳالهه ٻولهه ٿي ۽ هو ڏاڍا خوش ٿيا ۽ چيائون ته سنڌي بنسبت ٻين جي گهٽ گهمڻ ايندا آهن.

پورٽ ايريا پرسان، مسٽر موهن جو هڪ گفٽ شاپ (Gift Shop) هو، سو آئون سڌو اتي ويس ۽ ساڻس ڪچهري ڪندو رهيس. هن سنڌ جا ڪافي حال احوال ورتا ۽ سنڌ ۾ ترقي ۽ ٻين حالتن بابت پڇندو رهيو پاڻ حيدرآباد کان 1947ع ۾ هندستان آيو، جتان پوءِ سنگاپور واپار بهاني اچي آباد ٿيو.

ڪچهري دوران گراهڪ ايندا ويندا رهيا، جن کي ڪڏهن پاڻ ته ڪڏهن وري سندس اسسٽنٽ چوڪري شيون ڏيکاري وڪرو ڪندي رهي. دڪان سٺي جاءِ تي هجڻ ڪري ڪافي رش محسوس ٿي. ٿوري دير گذرڻ کانپوءِ هڪ انگريز سياح چوڪري دڪان ۾ داخل ٿي. جنهن هڪ خاص ماڊل واري ڪئميرا جي گهر ڪئي، جنهن تي موهن فوراً پنهنجي اسسٽنٽ کي هدايت ڪئي ته مٿان اسٽور مان ڪٿي اچ. هو ڏاکڻ ذريعي مٿي چڙهي وئي موهن سياح چوڪريءَ جي خوشامند ڪندي ڪافي آفر ڪئي ۽ ٻيون شيون به ڏيکارڻ لڳو ان دوران سياح چوڪريءَ کي هڪ مهانگي پارڪر پين پسند اچي وئي. اسسٽنٽ چوڪري ٻن منٽن گذرڻ کان پوءِ خالي هٿين موٽي آئي ۽ چيائين ته مير افسوس آهي جو اهو ماڊل اسٽاڪ مان ختم ٿي ويو آهي. سياح چوڪري پارڪر پين وٺي جڏهن ٻاهر نڪتي، ته موهن مون ڏانهن متوجه ٿي چوڻ لڳو ته ’سائين اهي آهن ڌنڌي ڪرڻ جون ٻُڪُون‘ مان پڇيس ته ڪيئن پلا، چيائين مون کي خبر هئي ته اها ڪئميرا منهنجي دڪان تي موجود ڪونه آهي پر جيڪڏهن آئون سڌو جواب ڏيانس ها ته هو اُتان ئي پويان پير ڪري موٽي وڃي ها. مان چالاڪيءَ ڪري کيس، ڪجهه وقت دڪان اندر ترسايو جو هن هڪ ٻئي شئي ته خريد ڪئي، ورنه هٿين خالي هلي وڃي ها. مون کي سندس ڪيل اٽڪل بازي، ڏاڍي وڻي ۽ تعريف ڪري چير ته يار ڪاروبار ته توهان کان سِڪجي. هونءِ به چائينيز ۾ ڪهاوت آهي ”جيڪڏهن توکي مسڪراهٽ نه ٿي اچي ته پوءِ ڪاروبار ۾ هٿ ٿي نه وجهه“.

سنگاپور ۽ ملائيشيا انگريزن جي اثر هيٺ رهڻ ڪري هتان جو سڄو نظام برٽش سسٽم سان هم آهنگ آهي. شهر جي بازارن، سامونڊي ڪنارن، باغن، ٻين تفريحي مقامن تي مغربي ملڪن مان سياح اڪثريت ۾ نظر اچن ٿا. شهر ۽ پسگردائي ڏاڍي خوبصورت ۽ دل کي وڻندڙ آهي روڊ رستن تي نيون نيون ماڊلن واريون گاڏيون اڪثريت سان نظر اچن ٿيون.

استيل جو مڳ

اسان به اهڙي مهانگائي کي ڏسي، گهمي ڦري جلدي خريداري ڪري واپسي جو پروگرام ٺاهيو، ٻين دوستن وانگر ڪجهه واپار ڪئميرائون، ٽيپ رڪارڊ ۽ پراڻن هندي گانن جون ڪجهه ڪيسٽون پرايون سين جو ان وقت گانا ٻڌڻ جو رواج عروج چڙهيل هو ۽ ويڊيو رڪارڊ جو اڃان رواج شروع ڪون ٿيو هو يا وري جي ايجاد ٿيو هو ته هوم پراڊڪشن ۾ اڃان ڪونه آيو هو. اسان سان گڏ دوستن ۾ هڪ مسٽر سعيد هيو، جنهن کي اسان پوري AIT جي پڙهائي دوران، صرف هڪ پينٽ ۽ شرت ۾ ملبوس ڏٺو. هڪ عدد تي شرت ليڪڙ ڪيرالين ڪپڙي مان ٺهيل ۽ ٻئي نيري رنگ جي پينٽ هوندي هئس. هو انهن کي ڏوٽي پائيندو رهندو هو رات جو سمهڻ لاءِ، ڪي الڳ ڪپڙا هئس، الائي ڪونه ۽ پاڪستان ريلوي جي چيئرمين جو پٽ سڏائيندو هو. همراه ڏسڻ وائسڻ جهڙو ۽ ظاهري طرح سُني فئملي مان لڳندو هو پر ان ڪنجوسي واري حالت جي ڪري اسان کي چڙ لڳندي هئي. ڪٿي چانهه پيئبي ته چوندو بس توهان پيئو مان ڪونه ٿو پيئان. واپسيءَ تي ريل جڏهن مختلف اسٽيشن تي بيهندي آئي ته اسان سُنن قدرتي نظارن کي ڪئميرا ۾ آڻڻ لاءِ جڏهن فوٽو ڪيرائيندا هئاسون ۽ هن کي شامل ٿيڻ لاءِ چوندا هئاسون ته شامل نه ٿيڻ لاءِ پيو بهانا ڪندو هو، يار روشني گهٽ آهي منهنجو صحيح رنگ ڪونه ايندو يا ڪارو رنگ ٿي ويندو وغيره. حالانڪ اها ڳالهه بنهه ڪونه هوندي هئي. هو صرف ان لاءِ انڪار ڪندو هو ته فوٽو جي ڪاپي جڏهن تيار ٿيندي ته پوءِ وٺڻ لاءِ پئسا ڏيڻا پوندا. اهڙي قسم جا ماڻهو مون کي عجيب لڳندا آهن. اسان سُڃاڻي هوندي به، پر ۾ بيٺل ڪي، اهو محسوس ٿيڻ ڪونه ڏيندا هئاسون، ته کيسا خالي آهن.

اهڙوئي هڪ ٻيو انسان ڏٺو جيڪو پاڪستان ملٽري انجنيئرنگ سروس (MES) سان واسطو رکندڙ هو ۽ KAMC، يعني ملٽري سٽي تبوڪ ۾ ڪم ڪرڻ خاطر ٽن سالن جي عرصي لاءِ آيو هو. ڊيپوٽيشن وارن جون پگهارون سعودي ملٽري جي برابر هونديون هيون ۽ ٻيا ڪيترائي الاؤنس ملائي سندن سوچ کان وڌيڪ وظيفو ملندو هيو پر هڪڙو مرض هيو، جو هو ايتري ته ڪنجوسي ڪندا هئا، جو ڪهڙي ڳالهه ڪجي شايد ان لاءِ ته کين ٽن سالن کان وڌيڪ اجازت ڪونه ملندي هئي ۽ جلدي متبادل انجنيئر مقرر وقت تي پهچي ويندو هو. انهن ۾ هڪڙو اهڙو انجنيئر آيو جنهن

پنهنجي رهائش جي بورچي خاني ۾ رڌ پچاءُ لاءِ صرف لوهي مڱ (Mug) ورتو جيڪو گهڻ ڪم ٿو. هو ان کان پاڇي پچائڻ، چانهه پچائڻ ۽ پاڻي پيئڻ جو ڪم وٺندو هو. ڪپڙا به مختصر ٿي جوڙا پاڪستان مان آندا هُئائين، اُهي استعمال ڪري ٽن سالن کان پوءِ به ساڳين ڪپڙن ۾ واپس ويو. هڪ دفعو موڪل لاءِ پاڪستان وڃي رهيو هو، ته گهر واريءَ کي تبوڪ ايئرپورٽ تان جهاز ۾ چڙهڻ وقت فون ڪيائين ته ’مين آندا پيا آڻ‘ ۽ پوءِ فون پئس بجائڻ خاطر اڻپوري ڳالهه ڪري ڪٿي ڇڏيائين. هو جڏهن لاهور ايئرپورٽ پهتو ته کيس وٺڻ لاءِ ڪو به نه آيو، جو هن پورو پروگرام صحيح طرح سان گهر واري کي نه ٻڌايو، سندس بيوقوفيءَ جو ٻيو ڪارنامو ته هڪ دفعي هو هڪ ٻئي دوست سان ڪار ۾ ڊگهي سفر لاءِ تبوڪ کان جدي وڃي رهيو هيو، گاڏي جو ٽائر پنچر ٿي پيو، سو هن ڇا ڪيو جو ٽائر مان ڪوڪو، ڪار جي چاٻيءَ سان ڪيڙ جي ڪوشش ڪئي ۽ ڪوڪو ڪيندي چاٻي به اڌ ڪري وڌي. هڪ ته سعودي جابلو، غير آباد علائقو ۽ ٻيو وري چاٻيءَ جا ٻه اڌ ٿيڻ، بهرحال سندس بيوقوفي ڪري پنهنجي ڪيترائي ڪلاڪ، اُن سَچ ۽ گرمي ۾ ترسڻو پيو، جيستائين ڪا لفٽ وٺي ڪنهن اڳئين وسندي مان، ڪو چاٻي ٺاهڻ وارو وٺي اچن. سعودي عرب جي روڊن جي ويراني کان اهي واقف هوندا جيڪي اتي رهي آيا هجن. ايترو جو 40-50 ڪلوميٽرن تائين، توهان کي آبادي نظر نه ايندي، سواءِ ڪنهن پيٽرول پمپ يا هڪ اڌ دڪان جي، جتان توهان بسڪوٽ، پاڻي ۽ ٻئي مشروبات وٺي سگهو ٿا.

سنگاپور کان بئنڪاڪ لاءِ ساڳئي انٽرنيشنل ٽرين ۾ سوار ٿي اچي بئنڪاڪ پهتاسون ۽ آخري ٽرم جي پڙهائي ۽ تحقيقي منصوبي (Project thesis) کي مڪمل ڪرڻ ۾ مشغول ٿي وياسون.

اسان جي هڪ دوست جو آخري سال جي مقالي (thesis) پوري ڪرڻ وقت، سندس پروفيسر سان ڪو مسئلو ٿيو. هڪ ڏينهن صبح جو جيئن پنهنجي ڪمري مان اُٿي، منهنجي ڪمري ۾ ڪامن واش روم جي دروازي مان داخل ٿيو ته مون کي وڏي آواز سان چيائين ته ’اڙي تون پاڻ کي ڇا ٿو سمجهين؟‘

اسان پنهنجي جا ڪمرا لڳو لڳ هڪ ئي هاسٽل جي ايڇ بلاڪ ۾ هئا. آئون اڃان ننڊ مان اٿيوئي مس هيس سو خبر ئي ڪونه پئي پئي ته آخر مسئلو ڪهڙو آهي. مان کيس جواب ڏنو ته يار اهڙي ڪا ڳالهه ڪونه آهي.

هو جسامت ۾ پيريل ۽ رنگ جو پورو، هڪ سٺي فئملي، سندس پيءُ رٽائرڊ چيف انجنيئر ٿي رهيو هو. منهنجي ان غير مزاحمتي جواب (Passive Responsive) تي هو جنهن دروازي کان اندر آيو، اتان واپس پنهنجي ڪمري ۾ داخل ٿي، مکيه در کان ٻاهر نڪري، ورندي مان ٿيندو درسگاه جي عمارت (Academic Block) ڏانهن روانو ٿيو. ٿورو اڳتي پهتو ته سامهون سندس لاهوري دوست درسگاه واري عمارت کان واپس اچي رهيا هئا. جڏهن هڪ ٻئي جي ويجهو آيا ته هن کيس انگريزيءَ ۾ گار (You son of bitch) ڏني جنهن تي هن به ساڳئي گار ڪڍي، پوءِ ٻنهي هڪ ٻئي کي نوٽشن جا وار ڪيا. اهڙو سڄو منظر مان پنهنجي ڪمري جي دري کان ڏسندو رهيس جو اسان جي هاسٽل (Dormitory) درسگاه واري بلاڪ جي بلڪل سامهون هئي. ٻن مٿن جي ايڪشن کان پوءِ هي اڪيڊمڪ بلاڪ ڏانهن روانو ٿيو ۽ اُتي پهچي چيئرمين جي سيڪريٽري کي مخاطب ٿي چوڻ لڳو، ته تون مون سان شادي ڇو نه ٿي ڪرين؟ (Why don't you marry me). ان ۾ ڪو شڪ نه آهي، ته اها چوڪري سڄي AIT ۾ بيحد سُھڻي هئي ۽ ڪپڙا ايترا ته سنهڻا، سوڙها ۽ اڻپورا پائيندي هئي جو اڪيون دنگ رهجي وينديون هيون. ڏسندڙ وري ٻئي صبح جي انتظار ۾ رهندو هيو، ته شايد سڀاڻي متان اڃان وڌيڪ ننڍا ۽ سوڙها ڪپڙا پائي اچي ۽ حقيقت ۾ لڳندو به ائين هو. اها مون کي به خبر آهي ته ان دوست جو ڪو ان سان پراڻو پيار جو تعلق (Love affair) هلندڙ ڪونه هو، پر هن ان کي اهي جملا چئي حيرت ۾ ضرور وڌو هوندائين ۽ هن بغير انتظار ڪرڻ جي وڃي چيئرمين کي اهڙي ڳالهه جو اظهار ڪيو جنهن آخر هن کي AIT جي ڊاڪٽر جي حوالي ڪيو ۽ مون سان گڏ ممتاز ميمڻ کي گهرايو ويو. اسان کي هن جي والدين کي فوراً اطلاع ڏيڻ لاءِ بئنڪاڪ وڃي فون ڪرڻ جي هدايت ڪئي وئي.

ممتاز ۽ مان سندس پيءُ جيڪو حيدرآباد ۾ رهندو هو بئنڪاڪ وڃي فون هٿ ڪري اطلاع ڏنو ٻئي ڏينهن تي سندس ڀاءُ ۽ پيءُ اچي بئنڪاڪ پهتا ۽ هن کي مئٽون ميٽون ڪري حيدرآباد واپس وٺي آيا ۽ پوءِ هن هڪ ٻن سالن اندر موٽي اچي ماسٽرس ڊگري حاصل ڪئي.

حسب معمول 26 فيبروري تي AIT day ملهايو ويندو آهي جنهن ۾ سڀني ملڪن جي شاگردن پنهنجي ملڪ بابت معلومات، ڪلچر بابت

اسٽال لڳايا ۽ پنهنجا ثقافتي شو اسٽيج تي پرفارم ڪري ڏسندڙن جا من موهي وڌا ۽ پنهنجي ملڪن جي وڌيڪ معلومات بابت دستاويزي فلمون (Documentary Films) به ڏيکاريون. اسان به پنهنجا اجرڪ، ٽوپيون، رليون، ملتاني جوتا، مري جا ڪمبل ۽ ٻيون ڪيتريون ئي شيون اسٽالن تي ڏيکاريون. اهڙي عمل ۾ هر ملڪ جو سفير وڏي مدد ڪندو آهي ته جيئن ملڪ جي نيڪ نامي ٿئي. اسان کي به پاڪستاني سفارتخاني اسٽالن کي سڃاڻڻ ۾ مدد ڪئي ۽ فنڪشن ۾ حاضر رهي داد ڏنائون.

26 مارچ 1977ع، تي صبح اٺن تي خبر پئي ته ٽائيلينڊ ۾ موجوده ملٽري حڪومت جو تختو اونڌو ڪرڻ لاءِ هڪ ٻئي فوجي ٽولي آڏي رات ڌاران انقلاب آڻڻ جي ڪوشش ڪئي.

نئين انقلاب آڻڻ جو سبب اهو ڏٺو ويو ته موجوده ملٽري حڪومت ملڪ ۾ آزاد گهمندڙ ۽ مختلف ڪاروايون ڪندڙ ڪميونسٽن کي قابو ڪرڻ ۾ ناڪام رهي آهي. ان انقلاب ۾ ميجر جنرل آرون (Maj. Gen. Arun) کي اڳواٽ قتل ڪيو ويو، جو هن ان ڪاروائي ۾ حصي وٺڻ کان انڪار ڪيو. سڀني سپاهين کي قيدي ڪيو ويو ۽ پڇا ڳاڇا تي ٻڌايائون ته اسان کي انقلاب جي ڪا به خبر ڪونه آهي، صرف اسان کي بئڪڪ هلائڻ لاءِ چيو ويو هو. بحرحال بروقت ڪاروائي جي ڪري ڪا خونريزي ڪونه ٿي ۽ معاملو پوري ڪنٽرول ۾ اچي ويو.

پاڪستان ۾ سياسي گھوٽالو

ميڊيا ذريعي پاڪستان جي سياسي صورتحال بابت ڏاڍي بيچيني هلندي رهي. پيپلز پارٽيءَ جي حڪومت خلاف مذهبي جماعتون، مخالف ڌر سان ملي ويون. پڻو صاحب ايندڙ اليڪشن جي تاريخ، جو اعلان ڪري 7 مارچ، نيشنل اسيمبلي ۽ 10 مارچ تي صوبائي اسيمبلي مقرر ڪئي. 216 نيشنل اسيمبليءَ جون سيٽون ۽ 495 صوبائي اسيمبلي جي سيٽن لاءِ، اليڪشن مھر ۽ نشان آلات ڪيا، جنهن مان پاڪستان پيپلز پارٽيءَ کي تلوار ۽ پاڪستان نيشنل الائنس (PNA) کي هَر (Plough) جو نشان مليو. سنڌ ۽ بلوچستان مان ڪافي سيٽون بنا مقابلي پيپلز پارٽي جي اميدوارن کٽيون. قومي اسيمبليءَ جي اليڪشن ۾ پيپلز پارٽي، 140 سيٽون کٽيون ۽ پاڪستان نيشنل الائنس کان ٽيهن سيٽن تي کٽيو. اصغر خان جڏهن ڏٺو ته پيپلز پارٽيءَ کي شڪست ڏيڻ سندس وس ۾ نه آهي، ته ان صوبائي

اليڪشن جو باءِ ڪاٽ ڪرڻ جو اعلان ڪيو ۽ الزام لڳايو ته اليڪشن ۾ ڊانڊليون ڪيون ويون آهن. سڄي مخالف ڌر (PNA) گڏجي صوبائي اسيمبلي جي اليڪشن ۾ حصو نه وٺڻ جو اعلان ڪيو ۽ آخر ڪار 11 مارچ تي انهن سڀني گڏجي فيصلو ڪيو ته ملڪ ۾ 12 مارچ کان هڙتال شروع ڪئي ويندي جو اليڪشن ۾ وڏي پيماني تي ڊانڊليون ڪيون ويون آهن. BBC ريڊيو مطابق مخالف ڌر جي هڙتال لاهور، ڪراچي ۽ پشاور ۾ ڪامياب قرار ڏني وئي ۽ ڪجهه جڙين تي ماڻهن ۽ پوليس وچ ۾ جهڙپن جو ذڪر به ڪيو ويو.

پتو صاحب ريڊيو ۽ TV ذريعي قوم کي خطاب ڪندي، مخالف ڌر کي ڳالهه ٻولهه جي دعوت ڏني، ليڪن انهن قبول نه ڪئي ۽ ملڪ ۾ قانون کي پنهنجي هٿن ۾ کڻڻ لاءِ عوام کي اڪسائيندا رهيا، جنهن ڪري ڪراچي سميت ڪيترن شهرن ۾ هنگاما ٿيا. آخر پتو صاحب مخالف ڌر مان مفتي محمود، عبدالستار، شير باز خان مزاری، پروفيسر غفور ۽ ميڊم نسيم ولي خان کي جيل ۾ وڌو. ميڊم نسيم ولي خان جو ته پلو ٿيو، جو سندس مڙس اڳ ۾ ئي جيل ۾ هو ۽ ٻنهي کي هڪ ئي ڪمري ۾ بند ڪيائون. ان هنگامن ۾ ڪراچي سڀ کان گهڻو متاثر ٿيو، ڪافي ماڻهو ماريا ويا، ڪيترائي جيل ۾ وڌا ويا ۽ سرڪاري ملڪيت کي نقصان ٿيو ۽ باهيون ڏنيون ويون.

8 اپريل تي منهنجي آخري امتحان جو مقالو (thesis) ٿيو، جنهن ۾ سٺا نمبر کڻي پاس ٿيس. ان کان پوءِ پاڪستان وڃڻ کان اڳ ٻن ڏينهن لاءِ بئنڪاڪ جي مرڪزي مسجد ’هارون مسجد‘ ۾ تبليغ تي وڃڻ جو ارادو ڪيو تنهن کي پورو ڪرڻ لاءِ 23 اپريل تي جماعت سان شامل ٿي ڏهن جڻن جو گروپ ٺاهي پر واري علائقي جي رهواسين کي مسجد ۾ گڏ ٿيڻ جي دعوت ڏني (الله تعاليٰ قبول ڪري، آمين). رات مسجد ۾ ٽڪي، ٻئي ڏينهن شام ڌارين، AIT روانو ٿيس جو پاڪستان واپس وڃڻ لاءِ تيار ڪرڻي هئي.

PIA سان ڪراچي لاءِ سيٽ بڪ ڪراير پر ڪراچي ۾ هنگامن ڪرڻ ۽ PIA جي هڙتال ڪري فلائيٽ (Flight No. PK.791) منسوخ ڪئي وئي پر مان گهر خط ذريعي اڳواٽ اطلاع ڏئي ڇڏيو هو. سو فون جي اهڙي ڪا سهولت نه هجڻ ڪري، پروگرام تبديلي گهر اطلاع ڪونه ڪري سگهيس. آخر 26 اپريل لاءِ سيٽ بڪ ڪرائي، ان لاءِ ته 25 اپريل تي، گريجوئيشن

تقريب (Graduation Ceremony) ۾ حاضر رهي ڊگري وٺي پوءِ وطن واپس ورن ۾ ڪراچي جون حالتون اهڙي عروج تي پهتل هيون جو مون کي پنهنجي وطن پهچڻ ۾ شق ٿيڻ لڳو جو ڪراچي ۾ سخت ڪرفيو ۽ هنگامن سان گڏ، PIA وارن جي اسٽرائيڪ، هڪ عجيب ۽ غير يقيني صورتحال پيدا ڪئي، جنهن ۾ ڪابه ڳالهه يقين سان نه پئي ڪري سگهجي.

الحمد لله، 25 اپريل تي، AIT Centre جي آڊيٽوري ۾ هال ۾ پر رونق تقريب (24th Graduation Ceremony) ٿي، جنهن ۾ اي.آءِ.تي جي صدر ڊاڪٽر آر.بي. بئنڪس (R.B Banks) هٿان، مون کي ماسٽر آف انجنيئرنگ جي ڊگري ملي. ڏاڍي خوشي ٿي ۽ ائين لڳو، جڻ مون کي ويهن مهينن جي سخت محنت جو ڦل ملي ويو هجي، (بيشڪ الله تعاليٰ ڪنهن جي به محنت ضايع نه ڪندو آهي).

ان پررونق تقريب ۾ شرڪت کانپوءِ سوچيم ته فلائيٽ جو منسوخ ٿيڻ، هڪ بهتر عمل هو، جو هن اهڙي زبردست موقعي کي مان مس ڪري وڃي رهيو هيس.

26 اپريل رات جو 12 بجي PIA جي فلائيٽ PK-761 ذريعي بئنڪاڪ جي ڊان معانگ (Don-Muang) ايئرپورٽ جي رن وي تان، DC-10 جهاز پنهنجو ٺڪ (Nose) مٿي کڻي اڏامڻ لڳو ته دل ۾ پنهنجي وطن جي محبت ۽ پنهنجي عزيزن سان ملڻ لاءِ هڪ خاص جذباتي ڪيفيت محسوس ڪيم، جنهن جو بيان مان هتي نه ٿو ڪري سگهان. پر ان سان گڏ، ڪراچي جي اُبتڙ حالتن ڪري دل ۾ خوف طاري ٿيو جو ايئرپورٽ تي ڪنهن به عزيز جو پهچڻ ڪرفيو جي ڪري ممڪن نه هو ۽ نه وري انهن کي نئين شيڊول جو اطلاع ڏئي سگهيم. مون سان گڏ ممتاز ميمڻ به جهاز ۾ سوار هو. جهاز هوا ۾ سڌو ٿي ڪراچي طرف روانو ٿيو، ته مان پنهنجي ڀرسان ويٺل جپاني سان انگريزي ۾ حال احوال ڪيو، ايتري ۾ ايئر هوسٽيس رات جو کاڌو کڻي آئي صبح سوږ ڇار لڳي پنجتيهن منٽن تي جهاز مان اعلان ٿيو ته اسان ڪراچي پهچڻ وارا آهيون ۽ ٿوري دير ۾ جهاز پنهنجو ٺڪ آهسته هيٺ ڪرڻ لڳو ته شهر جون ٻرندڙ بتيون ٽمڪڻ لڳيون ۽ ٿوري دير ۾ جهاز رن وي تي ڊوڙڻ لڳو.

منهنجو اصلي پروگرام ڪراچي کان سکر وڃڻو هو. پروگرام مطابق اڌا ظفر جن مون کي سکر ايئرپورٽ تي خوش آمديد چوڻ لاءِ محمد ملوڪ شر MPA ۽ هڪ ٻئي صوبائي اسمبليءَ جي ميمبر کان علاوه، ڪافي ٻين

عزيزن کي، جنهن ۾ مالوت مرحوم محمد عيسيٰ خان شر ۽ ڪيترائي ٻيا وٺي اچي سکر ايئرپورٽ تي پهتا هئا، پر منهنجي بئنڪاڪ واري فلائيٽ، ڪراچي ۾ ڪرفيو ۽ پائلٽن جي هڙتال ڪري منسوخ ڪئي وئي، ان ڪري آئون اصلي پروگرام تي نه پهچي سگهيس ۽ نه وري فون جي سهولت هئي جو اطلاع ڏئي سگهان.

ڪراچي ۽ جهاز مان سامان کڻي بس ذريعي ايئرپورٽ بلڊنگ ڀرسان لائون ۽ اسان لائونج ۾ لنگهي وڃي اميگريشن ٽيم اڳيان قطار ڪري پنهنجي واري جو انتظار ڪرڻ لڳاسين. اميگريشن پاسپورٽ تي ٺٺو هنيو جنهن کانپوءِ، پنهنجو سامان کڻي، ڪسٽمر وارن جي منهن چڙهياسين. ڪسٽمر وارن کان جان چڙائي، دروازي کان ٻاهر نڪري، نظر ڊوڙائيندي سامهون، مسٽر علي اڪبر ميمڻ نظر آيو، جيڪو ممتاز ميمڻ کي وٺڻ آيو هو. ان کان پوءِ، مسٽر سليم بٽ ڪراچي ۾ نوڪري ڪندو هو. جنهن کي مان فون ڪري، فلائيٽ جي تبديليءَ جو پروگرام ٻڌايو هو. (سليم بٽ سان ملاقات وڪيل شهباز علي شروٽ نريءَ ۾ ٿي هئي).

جڏهن منهنجي سليم بٽ تي نظر پئي ته دل بهار ٿي وئي ۽ اُميد ٿي ته هاڻي ڪراچيءَ جي هنگامن ۽ ڪرفيو کان نڪري 450 ڪلوميٽر پنڌ ڪري وڃي خير سان ڳوٺ پهچنداسين. مان سليم جو شڪريو ادا ڪيو جو هن ڪراچي جي هنگامن ۽ هلندڙ ڪرفيو مان نڪري اچي، ايئرپورٽ تي مون کي آڃيان ڪرڻ لاءِ پهتو. ڪرفيو ۾ نرمي 5:30 ڌاران ٿيڻي هئي، سو اهو مشورو ڪيوسين ته ترين ذريعي ڳوٺ وڃڻ لاءِ ڊرگ روڊ اسٽيشن تي پهچي 8 بجي واري سنڌ ايڪسپريس گاڏي پڪڙجي جيڪا شام جو 4 بجي ڌارين سينارجه اسٽيشن تي پهچندي آهي. پروگرام مطابق گاڏي شام جو پنجين وڳي سينارجه اسٽيشن تي لاٿو، جتان ٽيڪسي ڪري ڳوٺ پهتاسين. سڀني مائٽن سان ملي ڏاڍي خوشي ٿي. جيئن اوڙي پاڙي ۽ پري جي عزيزن کي خبر پئي ته ماڻهو پري پري کان ملڻ آيا ۽ اها ميل ميلاب جي رونق تقريباً 15 ڏينهن تائين جاري رهي. ملڻ وارن جا سوين سوال ۽ انهن جا جواب. ڪافي ڳالهيون انهن کي اچرج ۾ وجهيو ڇڏين. جيئن مثال بئنڪاڪ ۾ مزدوري، بس ڪنڊڪٽري، ڊرائيوري عورتون ڪن ۽ مرد ڪوئي ڪم نه ڪن. عورتن کي اڌ اگهاڙي ڊريس ۾ رهڻ پسند هجڻ وغيره ڪافي پري

پري کان يار دوست ملڻ آيا ڏاڍا حال احوال ورتائون ۽ اها رونق ڪيترائي روز هلندي رهي. مسٽر سليم ٽنڊو مير علي جا رهاڪو آهن ۽ هن وقت بئنڪ ۾ نوڪري ڪندا آهن.

بئنڪاڪ مان واپسي

ڳوٺ پهچڻ تي محسوس ڪيو ته ويهن مهينن جو وقفو ڪيترو نه ڊگھيو هو، جو ٻار، جوانيءَ کي پهچڻ جي ڪوشش ۾ هئا ۽ کين مڃڻ جي ساول نظر اچي رهي هئي، جيڪي وڻن جا ننڍا ٻوٽا هئا سي، ڪافي وڏا نظر پئي آيا. ترقيءَ جي لحاظ کان ڪاٿي تبديلي ڪونه هئي، جيڪو پٿر يا گندگي، ويهه مهينا اڳ ڏٺي هيم اها پوءِ به ساڳي جاءِ تي پيل نظر آئي. اهي ئي ڪچا رستا، اڃان وڌيڪ خراب حالت ۾ ڏٺا. توڙي اهو دور پڻو صاحب جي انقلابي دور مان هو.

بهراريءَ جي ماڻهن کي وقت جي اهميت جي خبر ڪونه آهي، سو اڻ واقف ماڻهو به ٽولا ڪري مون سان ملڻ آيا ۽ احوال ورتائون. ان وقت ۾ ولايت مان پڙهي اچڻ هڪ وڏو ڪارنامو سمجهيو ويندو هو. ماڻهو ائين چوندا هئا ته يار فلاڻي ڳوٺ مان فلاڻو شر چوڪرو ولايت پاس ڪري آيو آهي، سو هلو ته ملي حال احوال ونونس. اهو ائين آهي، جيئن ڊاڪٽر نبي بخش بلوچ جڏهن PHD ڪري ڳوٺ پهتو ته ڳوٺ مان هڪ بزرگ، پنهنجي بخاريل چوڪري کي وٺي اچي سندس سامهون بيهاريو ته ڊاڪٽر صاحب هن جي دوا ڪريو. ڊاڪٽر بلوچ چيس ته بابا مون علم ۾ ڊاڪٽري ڪئي آهي. تنهن تي بزرگ چيس ته بابا ائين چئو ته تون وڏو ماستر ٿي آيو آهين. ڪجهه ڏينهن ترسي نواب شاھ جي انجنيئرنگ ڪاليج ۾ ليڪچرر جي ڊيوٽي تي چڙهڻ جي رپورٽ ڏنم. هن وقت ڪاليج کي ترقي ڏئي قائدي عوام يونيورسٽي آف انجنيئرنگ، سائنس اينڊ ٽيڪنالاجي (QUEST) جو درجو ڏنو ويو آهي. يونيورسٽي ۾ ان ڪري دخلڪاري ڪيم، جو منهنجي ليئن رکيل هئي ۽ هڪ معاهدي تحت باند پريل هيو، جنهن تحت مون کي واپس اچي يونيورسٽي ۾ پڙهائڻو هو.

جنرل ضياءَ آچر بدران جمع جي موڪل جو اعلان ڪيو، جيڪو پهريون جولاءِ جي پهرين تاريخ 1977ع تي آيو پر گذريل آچر موڪل هجڻ ڪري پاڪستان جي تاريخ ۾، چئن ڏينهن جو ننڍي ۾ ننڍو هفتو 27 جون کان پهرين جولاءِ وارو ثابت ٿيو.

جنرل ضياءَ الحق وزيراعظم ذوالفقار علي ڀٽو کي ان الزام تحت قيد (Protective Custody) کيو ته هن مارچ واري اليڪشن ۾ ڏاندلي ڪرائي هئي. آزادي ملڻ کان پوءِ وري ٻيهر ٽي سيپٽمبر تي کيس سندس 70 ڪلفٽن واري رهائش گاهه تان گرفتار ڪيو ويو جو ان تي ٻيو الزام لڳايو ويو ته هن محمد احمد قصوري کي قتل ڪرايو آهي. مقتول احمد رضا قصوري (MNA) جو پيءُ آهي، جنهن کي ڪجهه سال اڳ ان وقت گوليون هڻي قتل ڪيو ويو، جڏهن هو ٻئي پيءُ پٽ هڪ شادي ۾ شرڪت ڪري واپس پنهنجي گهر اچي رهيا هئا. احمد رضا گاڏي هلائي رهيو هو ۽ سندس پيءُ اڳئين سيٽ تي ويٺل هو. دراصل ٽارگيٽ رضا قصوري هو، جو مارڻ وارن اهو اندازو لڳايو هوندو ته گاڏي ڊرائيور هلائيندو هوندو ۽ رضا اڳئين سيٽ تي ويٺل هوندو پر قضا رباني جي، جو ان رات احمد رضا قصوري پاڻ گاڏي هلائي رهيو هو. احمد رضا ان وقت قومي اسيمبليءَ جو ميمبر هو ۽ شروعات ۾ پيپلز پارٽي ۾ شامل هو پر آخر ۾ ڀٽو صاحب جي ڪجهه فيصلن ۽ پاليسين کان اختلاف ڪندو رهيو ۽ قومي اسيمبلي ۾ هنگاما خيز تقريرون پڻ ڪندو هو. جنرل ضياءَ الحق، ان کيس جو سهارو وٺي ۽ هاءِ ڪورٽ جي ججن، خاص ڪري مولوي انوارالحق کي پاڻ سان گڏ ڪري، ڀٽو صاحب کي سياسي منظر عام تان هميشه لاءِ هٽائڻ جو منصوبو ٺاهيو، جنهن ۾ گهڻي قدر ڪامياب ٿيو پر هر عقل وارو، اهو ضرور ڄاڻي ٿو ته ملڪ جي وزيراعظم پنهنجي هٿن سان ڪڏهن به اهڙو ڪم نه ڪيو هوندو، پر خبر نه آهي ته کيس ڇا ٿي؟ جي سزا جج صاحبان ڪهڙي قانون تحت ڏني. تنهنڪري ڀٽو صاحب کي ڏنل موت جي سزا کي دنيا وارن عدالتي قتل (Judicial Murder) قرار ڏنو. قدرت الاهي، جو جنرل ضياءَ جو حادثو زمين کان ڪيترائي ڪلو ميٽر هوا ۾ ٿيو. جو جڏهن پرزا ۽ ٽڪڙا زمين تي پهتا ته ڪجهه هٿ نه آيو ۽ خيالي قبر ۾ ضياءَ کي دفنايو ويو.

سند جي اڳوڻي گورنر رٽائرڊ جنرل معين الدين حيدر، اي.آر.واءِ چينل تي تازو انٽرويو ڏيندي انڪشاف ڪيو ته جڏهن جنرل ضياءَ الحق ڀٽو صاحب کي ڪورٽ طرفان ڇاڻي جو حڪم نامو جاري ڪرايو ته سعودي جي شاھ خالد ۽ ياسر عرفات هن کي مڪي شريف ۾ گهرائي حرم پاڪ اندر ڀٽي صاحب کي ڇاڻي نه ڏيڻ لاءِ زور ڀريو ۽ واعدو ورتو ته ڀٽي صاحب کي ڇاڻي نه ڏني ويندي جنهن جو ضياءَ الحق واعدو ڪيو ليڪن هن

حرم شريف اندر ڪيل واعدي کي وفا نه ڪيو. سندس حشر به اهڙو ٿيو جنهن جو مثال ڪونه ٿو ملي

جنرل ضياءُ پٽو صاحب جي حڪومت معطل ڪرڻ وقت ريڊيو ۽ ٽي وي تي پوري قوم کي خطاب ڪندي 90 ڏينهن اندر اليڪشن ڪرائڻ جو واعدو ڪيو جيڪو ڪڏهن به پورو ڪونه ٿيو. هن پنهنجي پڪڙ کي مضبوط ڪرڻ لاءِ، اسلامي سزائون ڏيڻ جو اعلان ڪيو ۽ هزارين ماڻهن کي ملٽري سمري ڪورٽس طرفان ڪاٺ جا اسٽينڊ ٺهرائي، انهن تي ماڻهن کي رسن سان ٻڏي ڪوڙا ۽ لٽيون عام ملاڪڙي وانگر عوام جي سامهون هنيا ويا. جن جي واکاڻ سرڪاري اليڪٽرونڪ ۽ پرنٽ ميڊيا ۽ ريڊيو تي ڪئي وئي. منافقت تحت انهن سزائن جو سهارو وٺي، پنهنجي ڪرسي ڄماڻي ۽ پوءِ جڏهن سندس پير ڳپي ويا ته پوءِ اسلامي قانون ۽ سزائون سڀ وساري ڇڏيائين. مان سمجهان ٿو ته هن وقت پاڪستان جي عوام هزارين حصا ستريل هجي ها، جيڪڏهن ضياءُ صاحب اسلامي نظام نافذ ڪري ها. ان لاءِ جو اسلامي نظام ۾ جيڪي سزائون آهن، انهن جو جرم روڪڻ ڪارڻ نسبتاً گهٽ آهي، پر جرم کي پاڙ کان پٽڻ مقصود آهي.

مثال وٺون سعودي عرب جو جتي اسلامي قانون سان گڏ، اسلامي سزائون به ڏنيون وڃن ٿيون. چور جو هٿ ڪپڻ، وڃي ڳولهيو ته توهان کي سعودي عرب ۾ چوري بنهه نه هجڻ جي برابر نظر ايندي ۽ نه وري توهان کي ڪو هٿ ڪٽيل شخص ملندو. توهان کي مڪي ۽ مديني ۾، نماز دوران دوڪان کليل ملندا ۽ سامان درن کان ٻاهر پيل نظر ايندو. ايترو جو ناڻي مٽائڻ (Money Exchanger) جي دڪانن تي اڏان اچڻ سان، نوٽن جي ٽهين مٿان ڪپڙو رکي ڍڪي وڃي نماز ۾ شامل ٿين ٿا.

ڪيترن سالن تائين عوام سمجهندو رهيو ته پٽو صاحب اڃان زندهه آهي ۽ ان جو مجسمو ٺاهي نئون ديرو دفن ڪرڻ لاءِ، حڪومت موڪليو هيو، ماڻهن ۾ پٽو صاحب لاءِ محبت ۽ عقيدت جي حد ٿي ڪانه هئي.

6 فيبروري، 1979ع تي سپريم ڪورٽ، جناب ذوالفقار علي پٽو جي اپيل جو فيصلو 3 ججن جي مقابلي ۾ 4 ججن جي اڪثريت سان ڏنو، جنهن موجب اپيل رد ڪئي وئي، هن کان اڳ فل بينچ ۾ 9 جج ها، جن مان هڪ جسٽس قيصر خان کي رٽائر ڪيو ويو ۽ جسٽس وحيدالدين پاڻ کي بيمار ڪري اسپتال حوالي ڪيو. سموري ڪارروائي اپيل جي فيصلي کان اڳ ۾ مڪمل ڪئي وئي هئي، ان ڪري جيئن فيصلو حڪومت جي

مرضي مطابق ڪري سگهجي. ان کان اڳ، سپريم ڪورٽ، اپيل ڊسمبر 1978ع ڌار ان ٻڌي ڪيس جو فيصلو مڪمل ڪري محفوظ ڪري ڇڏيو هو. ايران جي بادشاهه، رضا شاهه پهلوئي خلاف گذريل ڪجهه سالن کان بغاوت هلي رهي هئي جيتوڻيڪ پاڻ ايشيا لاءِ آمريڪا جو ڊائريڪٽر جنرل هو. پر تڏهن به پاڻ کي عوام کان بچائي نه سگهيو، نيٺ 16 جنوري، 1979ع تي شاهه ايران پنهنجو ملڪ ڇڏي مصر پهچي ويو ۽ ايران ۾ نگران ڪائونسل ڪم ڪرڻ شروع ڪيو ۽ امام خميني اعلان ڪيو، ته هو مناسب وقت تي ايران پهچي عبوري حڪومت قائم ڪندو هوڏانهن آمريڪي صدر جيمي ڪارٽر، CIA جي ڪارڪنن تي ڪاوڙيل رهيو ته ڇو نه اهڙا اپاءُ ورتا ويا، جو ايران جو عوام شهنشاهه مان خوش رهي ها. آمريڪا ڪيس بچائڻ جي ڪوشش ۾ هو پر هو ڪونه بچي سگهيو. شهنشاهه ايران، پنهنجي سڄي ڪٽمب کي اڳوٽ آمريڪا جي لاس اينجلس واري علائقي ڏانهن موڪلي ڏنو هو.

سعودي عرب جو بادشاهه شاهه خالد بن عبدالعزيز دل جي دوري پوڻ سبب 13 جون، 1981ع تي رياض ۾ گذاري ويو. پاڻ اڳوڻي بادشاهه، شاهه فيصل جي قتل ٿيڻ کان پوءِ، 8 اپريل، 1975ع تي بادشاهه ٿيو هو. هن کان پوءِ شاهه فهد سعودي عرب جو بادشاهه ٿيو ۽ شهزادو، عبدالله کي ولي عهد بنايو ويو. شاهه فهد جي وفات کان پوءِ، عبدالله کي ملڪ جون واڳون هٿ ۾ ڏنيون ويون جنهن کانپوءِ هن وقت، سلمان بن عبدالعزيز ملڪ جو بادشاهه آهي ۽ هي عبدالعزيز جي پٽن مان آخري پٽ بادشاهه ٿيو آهي، جنهن کانپوءِ سندس پوٽا پنهنجي واري جي انتظار ۾ بادشاهت جهڙي اهم منصب لاءِ تسبيون ڦيرائيندا رهندا.


قائد عوام انجنيئرنگ يونيورسٽي، نواب شاهه ۾ اسسٽنٽ پروفيسر

مان قائد عوام يونيورسٽي جي بين سيني اسٽادن کي گڏ ڪري باقاعدي ميٽنگ ۾ هڪ بيان جاري ڪيو، جنهن ۾ نالي وار سيني اسٽادن گڏجي، جنرل ضياءُ الحق کي پرزور اپيل ڪئي ته پڻو صاحب کي ڦاسي نه ڏني وڃي، اهو بيان سيني اخبارن ۾ ڇپيو.

قائدي عوام يونيورسٽي نواب شاھ جي سول انجنيئرنگ جي شاگردن کي مختلف مضمون پڙهائيندو رهيس، مسٽر عبدالڪريم شر (پڪا چانگ) به تنهن وقت پڙهندو هو هاڻي هو بلڊنگ ڊپارٽمينٽ ۾ ايس.اي. آهي، پر جڏهن به ملندو آهي، ته پري کان ادب ۾ اٿي بيهندو ۽ استاد ڪري مخاطب ٿيندو آهي، ڏاڍو اخلاقي ۽ خانداني ماڻهو آهي. سائين جن جڏهن خيرپور ضلع ۾ هو ته کيس ٻه ڪلو ميٽر ڳوٺ جي رستي لاءِ ادي ظفر ۽ مان گڏجي منت ڪئي هئي ته پاڻ ڏاڙهي تي هٿ رکي واعدو ڪيو هو، ليڪن اهو روڊ اڃان تائين ڪونه ٺهيو.

1978ع جي آگسٽ مهيني ۾، مون کي يونيورسٽي جي رجسٽرار کان، اسٽنٽ پروفيسر جي ترقيءَ جو خط مليو، جنهن جو مون کي اڳ ۾ علم نه هو. ڏاڍي خوشي ٿي جو اوچتي رتبي سان گڏ پگهار به وڌي وئي. ساڳئي وقت مان ڄامشورو انجنيئرنگ يونيورسٽي جي پوسٽ گريجوئيٽ سينٽر (Post Graduate Centre) ۾ ماسٽرس جي شاگردن کي شام جي وقت پڙهائڻ لاءِ وزٽنگ پروفيسر (Visiting Professor) مقرر ٿيس، جتي مان مختلف ڪورس پڙهائيندو رهيس. انهن شاگردن ۾، الله وسايو پٽي، جيڪو ايريگيشن ڊپارٽمينٽ ۾ چيف انجنيئر جي عهدي تان رٽائر ٿيو ۽ ٻيو چانڊيو صاحب، جيڪو مهراڻ يونيورسٽي ۾ پروفيسر ٿي رٽائر ڪيائين، نمايان شاگردن ۾ شامل هئا.


ان دوران، نواب شاھ جي گرلس ميڊيڪل ڪاليج (هاڻوڪي پيپلز ميڊيڪل ڪاليج PMDC) جي شاگردياڻين جي تنظيم جي صدر، مس شيرين، جيڪا هڪ رٽائر ڪرنل جي ڌيءَ هئي، تنهن کي مڃيندو طور نواب شاھ شهر ۾ مارشل لاءِ جي ڊيوٽي تي مقرر هڪ ميجر، گهراڻي سندس لڄالت ڪئي. ان واقعي جي رد عمل ۾ سنڌ يونيورسٽي ڄامشورو سميت، LMC ۽ انجنيئرنگ يونيورسٽي ۾ ڏاڍا هنگاما ٿيا. ملٽري هاسٽلس ۾ گهڙي پئي ۽ ڪيترائي شاگرد قيد ڪيا ويا. جنهن ۾ هڪ ملٽري سپاهي به شاگردن هٿان ڄامشورو ۾ قتل ٿي ويو. اهي هنگاما ڪافي ڏينهن هليا ۽ سڀ ادارا ڪجهه عرصي لاءِ بند ڪيا ويا. آخر مسئلو جيئن جو تيئن رهيو ۽ ميجر کي نواب شاھ مان هٽائي، ڪنهن ٻئي شهر موڪلي ڇڏيو ويو.




مصنف، پنهنجي استاد
ڊاڪٽر پروفيسر اي.ايف عباسي
سان گڏ



انجنيئرنگ جي گريجوئيشن (1974ع) جو گروپ فوٽو اڳيان ويٺلن ۾ ساڄي کان
جهون نمبر تي ڪاليج جو پرنسپل ڊاڪٽر اي - ايف عباسي استاد بروهي
صاحب، شفيق محمد لاکو صاحب، ڪلاس ميٽ غلام سرور ڪنڌر ۽ ڏيرو صاحب
مصنف آخري قطار جي بلڪل ساڄي ڪنڊ ۾ بيٺل نظر ايندي. استادن جي پويان
ساڄي کان چوٿين نمبر تي منهنجو روم ميٽ سکر وارو غفار شيخ، ان جي
پرسن حسين بخش شيخ ۽ ابراهيم سمون نظر اچي رهيا آهن.




عمري دوران برادر ظفر علي خان سان گڏ



پاٿرن سان گڏ عرفات جي ميدان جو نظارو جنهن ۾
جبل رحمت صاف نظر اچي رهيو آهي. ساڄي کان بهادر علي فقير،
ڊاڪٽر رياضت، عبدالله ۽ ظفر علي خان نظر اچي رهيا آهن.



ساڄي کان ٻيو نمبر تي امتياز، مصنف، پنجين نمبر تي كاظمي
۽ آخر ۾ سري لنڪن دوست بالا سبرائيميم



عمري تي آيل ساڄي کان ڊاڪٽر رياضت علي ۽ بهادر فقير،
عبدالله پنهنجي وچ ۾، مني جي ميدان ۾ بيٺل نظر اچن ٿا.



ڪراچي جي ايواري ٽاور ۾ انسٽيٽيوٽ آف چارٽرڊ اڪائونٽنٽس آف پاڪستان (ICAP) جي سرپرستي هيٺ ڊائريڪٽرس ٽريننگ پروگرام جو گروپ فوٽو، ساڄي کان پهرين صف ۾ ٽيون نمبر تي محمد علي، انجنيئر عبدالجبار ميمڻ نساسڪ جي بورڊ جو چيئرمين، ان جي ڀرسان نساسڪ جو ايمر ڊي انجنيئر نياز علي شر (مصنف) ۽ عثمان غني ڪٽري، نساسڪ بورڊ جو ميمبر شامل آهن آخري صف جي کاٻي کان چوٿين نمبر تي ICAP جو ڊائريڪٽر جناب عبدالرحيم سريا صاحب بينل نظر اچي ٿو.



خيرپور شهر واسين لاءِ پيئڻ جي صاف پاڻي لاءِ حاڪي شاه فلٽر پلانٽ جي افتتاح لاءِ، مصنف سنڌ جي وزير اعليٰ جناب قائر علي شاه صاحب کي بريفنگ ڏيندي ۽ منصوبي جي رونمائي پردي جي ڪشائي ڪندي دعا گهر رهيو آهي.



اسلام آباد جي سیرينا هوٽل ۾ ADB جي سرپرستي هيٺ منصوبن جي تعميل، تڪميل ۽ انتظام بابت سيمينار ۾ شامل، پهرين صف ۾ ساڄي کان چوٿين نمبر تي نياز علي شر ۽ ڇهين نمبر تي ADB جو ڪنٽري ڊائريڪٽر مسٽر ورنر لپاک موجود آهي.



هي گروپ فوٽو اُن معاهدي جو آهي (مئي 2013) جنهن تحت ADB، نساسڪ جي اعليٰ ڪارڪردگي ڏسي قرض جي رقم وڌائي منظور ڪئي. هن معاهدي تي صحيحون ڪندڙن ۾، ساڄي کان سنڌ حڪومت جو ايڊيشنل چيف سيڪريٽري عارف احمد خان، ٽئين نمبر تي ADB جو ڪنٽري ڊائريڪٽر مسٽر ورنر، مسٽر محمد شهزاد ارباب سيڪريٽري، ايڪانامڪ افيئرس ڊويزن ۽ آخر ۾ ايم ڊي نساسڪ، سکر انجنيئر نياز علي شر بلوچ شامل آهن.




پاٿرن سان گڏ عمري دوران گروپ فوٽو، برادر ظفر علي خان
ساجي پاسي کان نمايان نظر اچي رهيا آهن.



پاٿرن سان گڏ عمري دوران گروپ فوٽو، برادر بهادر علي خان
سان گڏ قادر بخش ۽ وچ ۾ عبدالله نمايان نظر اچي رهيا آهن.



پاٿرن سان گڏ عمري دوران گروپ فوٽو، برادر ظفر علي خان ساڄي کان
۽ کاٻي کان ڊاڪٽر رياضت علي خان نمايان نظر اچي رهيا آهن.



ٿورڻو جي لارڻيس روڊ واري مسجد، جنهن جي اُڏاوت جو ذڪر ڪتاب ۾
ڪيل آهي ۽ هاڻي هي مسجد تيار ٿي وئي آهي، منهنجو دوست شاهد جاويد
پنهنجي دوست سان گڏ بيٺل نظر اچي رهيو آهي.



1975ع جي آگسٽ مهيني ۾ مونکي AIT مان اعليٰ تعليم حاصل ڪرڻ لاءِ، ڪراچي ايئرپورٽ تي الوداع ڪرڻ لاءِ، ساڄي کان ٻئي نمبر تي مالوت مشتاق احمد، شفيع محمد شر، رسول بخش شر (فشريز ڊپارٽمينٽ)، مصنف، ڊاڪٽر حاجي محمود ميمڻ (پروفيسر مهران يونيورسٽي)، حاجي ڪريم دين شر (پڪاڇانگ)، ماروٽ نيڪ محمد، ماروٽ عبدالستار شر ۽ برادر ظفر علي خان، جنهن ايڊينشنل ڪمشنر سکر جي عهدي تان رٽائر ڪيو.



ايمر ڊي نساسڪ دوران سکر جي آفيس جي ڪانفرنس روم ۾، فيڊرل منسٽر سيد خورشيد احمد شاهه کي ADB مشن سان ملاقات ڪرائي ۽ سکر جي آب رسائي ۽ نڪاسي آب جي منصوبن تي ويچار ڪيو. ساڄي کان وينلن ۾ محمد علي شيخ، عابد حسيني، چوٿين نمبر تي مسٽر نويد اختر، مصنف سان گڏ خورشيد احمد شاهه ADB جو پرنسپل اڪنامسٽ مسٽر ايلن ڪيلي ۽ سندس سيڪريٽري مس لنڊا محو گفتگو آهن.

ستر جي ڏهاڪي جا آخري سال

ستر جي ڏهاڪي جا آخري ٽي سال تمام ھنگاما خيز ۽ مسلم دنيا لاءِ ڏاڍا ڏکيا رھيا.

- ڀٽو صاحب جي حڪومت معزول ڪري ڦاسي ڏيڻ ۽ ملڪ ۾ مارشلا لڳائڻ.
- افغاني صدر دائود ملٽري انقلاب دوران قتل ٿيو، ھنگاما ۽ ملٽري جنتا جي حڪمراني. افغانستان ۾ روسي فوجن جو قبضو مسلم دنيا جو احتجاج
- شھنشاھ ايران رضا شاھ پهلوي، ايراني انقلاب جي ڪري ملڪ مان لڪي وڃي مصر پهتو.
- آمريڪا جي 85 ٽن جي اسڪاءِ لیب (Sky Lab) خلا ۾ خراب ٿي ڪرڻ ڪري، پوري دنيا ۾ ٽن ڏينھن تائين خوف ۽ حراس رھيو، ائين جيئن قيامت اچڻ واري ھجي. انڊيا ۽ بنگلاديش ۾ ڳوٺن جا ڳوٺ خالي ٿي ويا. پوءِ اھا وزني اسڪاءِ لیب، جڏھن بحر اوقيانوس ۾ آسٽريليا جي ويجهو ڪري، تڏھن وڃي ماڻھن سک جو ساھ کنيو.
- پيپلز پارٽي جي ماڻھن کي گرفتار ڪرائڻ ۽ جنرل اليڪشن جيڪا 17 نومبر تي ٿيڻي ھئي، ان جو ملتوي ڪرڻ.
- ملٽري جو يونيورسٽن ۽ ھاسٽلن تي قبضا ڪرڻ ۽ شاگردن کي سٽي پئي گرفتار ڪرڻ.
- عوام کي کلي عام ڪوڙا ھڻڻ.
- ايران ۾ يونيورسٽي شاگردن، تھران ۾ آمريڪي سفارتخاني تي قبضو ۽ 90 ماڻھن مان 53 آمريڪي يرغمال.
- خانہ ڪعبہ تي ھٿياربندن جو قبضو ۽ امام مھدي جي اچڻ جي دعويٰ.
- افغانستان ۾ ملٽري انقلاب ذريعي صدر حفيظ اللہ امين کي معزول ڪري، بابرڪ ڪارمل جو قبضو ڪرڻ ۽ USSR کي اچڻ جي دعوت ڏيڻ.
- ايران عراق جنگ شروع ٿيڻ ۽ مسلسل 8 سال ھلڻ
- پاڪستان ۾ اليڪشن ۽ پاڪستان نيشنل الائنس رزلٽ کي نہ قبول ڪرڻ ۽ ھنگاما ڪرائڻ.
- واشنگٽن ۾ سياح فام مسلمانن 134 سفيد فام آمريڪين کي يرغمال ڪيو، جنھن ۾ ليڊر مسٽر عبدالخالق اُن فلم کي بلڪل ختم ڪرڻ

- جو مطالبو ڪيو، جيڪا نبي صلي الله عليه وسلم جن جي زندگيءَ تي فلمايل هئي.
- ڪراچيءَ سان گڏ ٻين شهرن ۾ مارشل لاءِ لاڳو ڪرڻ.
- اير.آر.ڊي. (Movement for Restoration of Democracy) جي تحريڪ شروع ٿيڻ سان هنگاما شدت اختيار ڪري ويا.
- مسلم انتھاپسندن (extremists) قابل ۾، آمريڪي ايمبيسيدر کي يرغمال ڪري قتل ڪري ڇڏيو.
- ايران ۾ آمريڪي يرغمال ٿيڻ تي، جمعي ڪارٽر ايران جي تيل تي پابندي هڻي ڇڏي.
- حرم مڪي تي جُحيمن العُطبيي وارن قبضو ڪيو، جنهن ۾ اڍائي سؤ ماڻهو مارجي ويا ۽ 600 سخت زخمي ٿي پيا. ايران جي امام خميني آمريڪا تي الزام هنيو جنهن جي رد عمل ۾، اسلام آباد ۾ واقع آمريڪي سفارتخاني تي حملو ڪري ان کي باهه ڏني وئي جنهن ۾ چار آمريڪي سفارتڪار مارجي ويا.
- خانہ ڪعبہ مان پڪڙيل، 63 هٿياربندن جون سسيون لائون ويون.
- مالا ۾ اسپين جي سفارتخاني کي باهه لڳڻ دوران 36 سفارتڪار سڙي مري ويا.
- ٽوٽل سڄ ڪرهڻ ٿي، جيڪا اتر آفريڪا ۽ اولهه ايشيا ۾ ڏني وئي.
- لنڊن ۾ آيراني سفارتخاني کي يرغمال ڪيو ويو.
- اخوان المسلمين جي ماڻهن شام جي صدر حافظ الاسد تي قاتلاڻو حڪم ڪيو، پر هو معجزاتي طور بچي ويو.
- ترڪي جو سابق وزيراعظم استنبول ۾ ٻن هٿياربندن هٿان قتل.
- اڳوڻو شاھ ايران رضا شاھ پهلوي ڦاھه ۾ گذاري ويو.
- رياض ۾ سعودي هوائي ڪمپني جي فلائيٽ 163 کي باهه لڳي، جنهن ۾ سڀ (301) مسافر عملي سوڌا مارجي ويا.
- عراقي ڪمانڊ ڪائونسل ايران جي ملٽري ٽارگيٽ تي حملي جو حڪم ڏنو.
- آمريڪي صدر جي عهدي لاءِ، جمعي ڪارٽر اليڪشن کٽي فورڊ کي شڪست ڏني.
- درجن حنفي مسلمانن واشنگٽن ۾، 3 عدد رهائشي فليٽن تي قبضو ڪيو. هڪ ماڻهو مئو ۽ 130 يرغمال ڪيا ويا ۽ ٻن ڏينهن کان پوءِ قبضو ختم ڪرايو.
- اسرائيل ۾ ليڪيڊ پارٽي جي مهاڀير بيگن اليڪشن کٽي.

- SFATO ختم ڪيو ويو.
- مصر جي صدر، انور صادات، پهريون عرب مسلمان سربراھ، اسرائيل جي دوري تي ويو جنھن اسرائيل جي حڪومت کي تسليم ڪيو.
- جنرل ضياءُ الحق حدود آرڊيننس لاڳو ڪيو.

اهليت جي لتاڙ

يونيورسٽيءَ رجسٽرار طرفان مون کي آسٽريليا لاءِ Ph.D ڪرڻ جي اسڪالرشپ جو خط مليو، ڏاڍي خوشي ٿي. پر ماسٽرس ڪرڻ کان پوءِ منهنجي استاد ٿي پڙهائڻ ۾ دلچسپي گهٽجڻ لڳي هئي. نواب شاھ يونيورسٽي دوران، مان مختلف جاين تي اپلاءِ ڪندو رهيس. بلڊنگ ڊپارٽمينٽ ۾ اسسٽنٽ ايگزيڪيوٽو انجنيئر (AXEN) لاءِ، سنڌ پبلڪ سروس ڪميشن (SPSC) ۾ اپلاءِ ڪيو پر سفارش نه هجڻ ڪري ڪم ڪونه ٿيو. اُن وقت رُشوت ايتري کلي عام نه هوندي هئي، پر واسطو يا سفارش جو دور ضرور هو. توهان ڪنهن MNA يا MPA جا عزيز هجو يا وري اهو ڊپارٽمينٽ جنهن ۾ توهان وڃڻ چاهيو ٿا، اُن ۾ توهان جو ڪو ويجهو عزيز سڀرئيندڻ يا چيف انجنيئر جو عهدو رکندو هجي ته پوءِ ڪم آساني سان ٿي ويندو هو. آئون انهن ٻنهي وصفن کان محروم هوندي، پنهنجي تعليم قابليت ۽ الله تعاليٰ تي پروسو رکي هر هنڌ مقابلو ڪندو رهيس، پوءِ ڪٿي ڪاميابي ملي ته ڪٿي ناڪامي کي سيني سان سنڀاليو. مون کي ڪتابي علم کي پريڪٽيڪل يا فيلڊ ۾ آزمائڻ جو ڏاڍو اچي شوق ٿيو، جنهن ڪري هر هنڌ تي اپلاءِ ڪندو رهيس. پورٽ قاسم ۾، انجنيئر جي جاءِ لاءِ پبلڪ سروس ڪميشن جي حوالي سان انٽرويو ۾ ويس، اُن وقت SPSC جو چيئرمين ڪو رٽائرڊ جج (مسٽر عواڻ صاحب) جيڪو شڪارپور جي پاسي جو هُيو، آءٌ جڏهن انٽرويو لاءِ بورڊ اڳيان پهتس ته چيئرمين عواڻ صاحب منهنجي فائيل کي پڙهي وڏي اچرج ۾ اچي ويو ۽ يڪدم سوال ڪيائين ته تون بابا ’شر‘ آهين. مان چيو جي سر مان شر قبيلي مان آهيان. فوراً چوڻ لڳو ته مون کي اعتبار ڪونه ٿو اچي (I can not believe it). هڪ ته انجنيئرنگ ۾ بئچلر ڊگري، وري مٿان ماسٽر آف انجنيئرنگ جي اعليٰ تعليم، سا به ٻاهرين ملڪ مان مون کي يقين ڪونه ٿو اچي. اسان وٽ شڪارپور ۾، شر ڌاڙيل، چور ۽ رڍون چاريندا آهن، تو وري ايتري تعليم ڪيئن حاصل ڪئي. مون کيس ٻڌايو ته مان

نري تعلق، خيرپور ضلعي جو آهيان ۽ پڙهيل فئملي سان تعلق آهي. پوءِ مس ڪٿي چيئرمين صاحب چپ ڪئي، پر هن سيني ميمبرن سامهون مون کي خوار ضرور ڪيو. انٽرويو دوران ڪافي سوال ڪيا ويا، جن جا مون صحيح جواب ڏنا، جو منهنجو پڙهڻ سان لڳاءُ رهيو آهي. ان انٽرويو دوران، ٽيڪنيڪل ميمبر ڊاڪٽر اي.ايف عباسي صاحب به موجود هو، منهنجو استاد ۽ ڪاليج جو پرنسپال ٿي رهيو هو ۽ ان وقت پورٽ قاسم ۾ ٽيڪنيڪل ايڊوائيزر جي پوسٽ تي ڪم ڪري رهيو هو. پورٽ قاسم، ممتاز پٽو جي وزارت تحت هئي. ان مون کي چيو ته ڪالهه تو جيڪي ڪجهه شاگردن کي پڙهايو آهي، ان بابت بورڊ تي اسان کي ليڪچر ڏئي سو آئون شروع ٿي ويس، پنجن منٽن ۾ عمارت سازي مضمون بابت سڄو بورڊ اڪرن سان پري ڇڏيم. انٽرويو پينل ۾ مسٽر اي.اين.جي عباسي (A.N.G Abbasi) نالي هڪ ميمبر، غالباً جيڪو خيرپور جي ڊاڪٽر تنوير عباسي (شاعر) جو ڀاءُ هو. ان اچي روڙو وڌو. ته توهان يونيورسٽي معرفت (through Proper channel) اپلاءِ نه ڪيو آهي، ان ڪري توهان کي انٽرويو ليٽر نه ملڻ گهرجي ها. مان کيس چيو ته يونيورسٽي مان ليٽر بن ڏينهن اندر وٺي ڏيندس. هن وڌيڪ ٻڌايو ته، هو به خيرپور جو آهي، پر ڪنهن قسم جي مدد ڪرڻ کان قاصر آهي. خواصخواه جي چُڪ ڪڍي سڄي معاملي کي خراب ڪري ڇڏيو، ان ڪري جو مون وٽ ڪا سفارش ڪونه هئي. هي عباسي اريگيشن ۾ سپرینٽنڊنٽ انجنيئر هو ۽ اڳتي هلي سيڪريٽري اريگيشن ٿي رٽائر ڪيائين.

ڪجهه وقت گذرڻ کانپوءِ اريگيشن ڊپارٽمينٽ ۾ سنڌ پبلڪ سروس ڪميشن (SPSC) طرفان اسسٽنٽ ايگزيڪيوٽو انجنيئر (AXEN) جي جاين جي ڀرتي لاءِ اخبار ۾ هڪ اشتهار آيو. مان پاڻ کي موڙون اميدوار سمجهي اپلاءِ ڪيو، جو منهنجي ماسٽرس، اريگيشن انجنيئرنگ ۾ ٿيل هئي، جيڪا انهن جي گهرج کان اضافي ڊگري هئي. اخباري ليک ۾ ان پوسٽ لاءِ صرف بئچلر ڊگري گهربل هئي.

آئون انٽرويو لاءِ ويس ته اتي خبر پئي ته مون کان سواءِ، ڪنهن وٽ ماسٽرس ڊگري جي اضافي تعليم ڪونه هئي ۽ سڀ بئچلر ڊگري وارا اميدوار هئا، انهن ۾ به چوڪرا آهي هئا، جيڪي منهنجا ڪلاسيٽ هئا پر ڪڏهن ڪڏهن ڪلاس ۾ نظر ايندا هئا. سدائين سنن ڪپڙن ۾ ملبوس ۽ پلين گاڏين ۾ گهمندا نظر ايندا هئا. انهن سان جڏهن ملاقات ٿي ته چوڻ لڳا ته سائين توهان به انٽرويو ڏيندا ته پوءِ اسان کي نوڪري ڪٿان ملندي.

بهر حال انٽرويو ڪال ٿي، مان جڏهن اندر ويس ته انٽرويو وٺڻ وارا هڪ ٻئي ڏانهن ڏسڻ لڳا شايد ان ڪري جو هو سڀ بئچلر ڊگري وارا هئا ۽ مون کان سوال پڇڻ جي اڳرائي بابت پاڻ ۾ مشورو ڪري رهيا هئا.

چيئرمين، منهنجي AIT مان ڪيل ماسٽرس ڊگري بابت، معلومات وٺڻ شروع ڪئي، جنهن کانپوءِ اي. اين. جي عباسي جيڪو اريگيشن کاتي ۾ ايس. اي هو تنهن مختلف سوال ڪيا منهنجي تازي ماسٽرس ڪيل هجڻ ڪري، جوابن ڏيڻ ۾ ڪنهن قسم جي ڏکيائي ڪونه محسوس ٿي. البت ڪين نئين معلومات جي حوالي سان، سندن ڄاڻ ۾ اضافو ٿيو جو هنن جيڪي ڪتاب پڙهيا هئا سي پنجاه سال پراڻا ۽ مقامي انجنيئرن جا لکيل هئا. هنن جي سوالن مان اهو ضرور محسوس ٿيو ته منهنجي انٽرويو لاءِ هنن ڪافي ڪتابن جو مطالعو ڪيو هو، جو هڪ فارمولا بابت، مان ڪين چيو ته فلاٽو ڪتاب کولي تصديق ڪريو. انٽرويو دوران، عباسي صاحب مون کان دريائي ٻوڏ جي ڪنٽرول بابت سوال ڪيو، جنهن تي مان کيس ٻڌايو ته ٻوڏ کي ضابطي ۾ آڻڻ لاءِ ضروري آهي ته ٻوڏ اچڻ کان اڳ، ڊيم جي تلائن ۾ پاڻي کي هيٺئين سطح تي رکجي ته جيئن ايندڙ ٻوڏ کي، بجاءِ درياھ ۾ وهائڻ جي، اتي ذخيره ڪجي ۽ درياھ جي ٻنهي بندن (Levee's)، تي اضافي پاڻي جي خارج لاءِ اسپل وي (Diversion Spilt Ways) ٺاهي، پاڻيءَ کي درياھ جي وهڪري مان خارج ڪري، فالتو ڍورن ۽ هيٺائين وارن علائقن ۾ اضافي پاڻي جو چوڙ ڪرائي درياھ جي بندن کي ٽٽڻ کان بچائي سگهجي ٿو. ان تدبير کي انگريزي ۾ Flood Ways چيو وڃي ٿو. ان کان علاوه، بندن کي مضبوط ڪرڻ ۽ ڊائيڪ (Dike) جي اڏاوت يا ڪچي بند جي وچ ۾ گهري سيمنٽ ڪنڪريٽ، يا پٿرن يا سرن جي ٿلهي ديوار ٺاهي بندن کي هميشه لاءِ پڪو ڪري ڇڏجي ته درياھ جو پاڻي، بندن کي توڙي ٻاهر نقصان نه ٿو ڪري سگهي. ٻوڏ جي اضافي پاڻيءَ کي ذخيره ڪرڻ لاءِ، وڌيڪ ننڍا ڊيم ٺاهيا وڃن جو اهو ٻوڏ کان بچڻ جو مستقل حل آهي. پاڻي جي ماهر انجنيئرن کي گهرجي ته دريائي وهڪري کي ملڪ اندر موجود پاڻي جي ذخيرن، تلائن، ڍنڍن، ڍورن اندر پاڻي جي اهڙي طرح ورڇ ڪن جو اضافي پاڻي کي مناسب وقت لاءِ زرخيز ڪري بقايا وهڪري کي درياھ جي پيٽ مان بغير بندن ٽٽڻ جي گذاري سمنڊ پيڙو ڪرڻ کي ٻوڏ کان بچڻ جو مناسب انتظام چئي سگهجي ٿو.

انٽرويو ڪاميٽي ڏٺو ته هتي ڊال نه ڳرندي سو غير متعلق، ڪُنڊاٽا ۽ بي ربط سوال ڪرڻ لڳا، جنهن مان مون کي محسوس ٿيو ته چونڊ اڳ ۾ ٿي چڪي آهي، هي صرف رسم آهي، جنهن کي پورو ڪيو پيو وڃي. جيئن ته منهنجو مطالعو تازو ٿيل هو، سڀني سوالن جا جواب ڏيندو آيس. آخر ۾ سوال ٿيو ته پاڪستان ۾ سڀني درياهن جي ڊيگهه ڪيتري ٿيندي؟ مون کي جڏهن به هن انٽرويو جي ڪاروائي ياد ايندي آهي ته مون کي، قدرت الله شهاب، واري انٽرويو سان پيٽ ڪري، ڏک ڪونه ٿيندو آهي. جنهن ۾ هن، پنهنجي، ICS (Indian Civil Services) جي انٽرويو بابت لکيو آهي ته انٽرويو ڪاميٽي جي هندو ميمبر، ڊاڪٽر سر راڌا ڪرشن هن کان سوال ڪيو ته چار آئونس وزن پورو ڪرڻ لاءِ، ڪيترا پنگ پانگ بال گهرجن؟ ۽ پيو هڪ عجيب سوال پڻ ڪيو ته اٽلي کي يورپ جو ٻوٽ چيو وڃي ٿو، هن جي پرسن وارن جزيرن مان، ڪنهن ڪنهن جزيري کي، ڪٿي ڪٿي ملايو وڃي، جو مرداڻي ٻوٽ مان ڊگهي ڪڙي وارو زنانو ٻوٽ نظر اچي. اهڙي نوعيت جي سوالن مان نوڪري نه ملڻ جا جواب ازخود اچيو وڃن. انگريزن جي دور حڪومت ۾، ICS ۾ مسلمانن جي داخلا اتي ۾ لوڻ برابر هوندي هئي. ICS ۾ هڪ هزار آفيسر هوندا هئا، جيڪي پوري هندستان جي حڪومت جو ڪاروبار هلائيندا هئا. هي آسماني مخلوق آهن، جن کي هن وقت بيورو ڪريٽ جي نالي سان سڏيو وڃي ٿو. هنن کي خدمت خلق جي حوالي سان، عوام تي ظلم جي حڪمراني ڪرڻ جا، سکيا دوران سبق ڏنا ويندا آهن. چوندا آهن ته ڪاري ٻڌ ڪپري سان، رنگ نه مٽائيندي، پر عادت ضرورت مٽائيندي. ICS وارا آفيسر، جيڪي پاڪستان نهڻ کانپوءِ CSP (Civil Services of Pakistan) سڏيا ويا ۽ هن وقت، CSS (Central Superior Services) سڏيا وڃن ٿا، سي هڪ ئي جنس جا ساڳيا نالا آهن. انهن سياح فام انگريزن جا جن جي ڪڏن ڪرتوتن ۽ غلط پاليسين ڪري پاڪستان هيل تائين ترقي نه ڪري سگهيو آهي. هي سياستدانن، وڏيرن، پيرن ۽ ميرن جا غلام ۽ مسڪين عوام جا حاڪم آهن. سرڪاري ڪرسي ملڻ کانپوءِ، ابن آدم ۾ فرعونيت پرچي وڃڻ سان، خُليو بگڙي وڃي ٿو ۽ سندن فطرتي خصلتون، ٽيڏن ۽ ڪُنڊاٽن سانچن ۾ اهڙي شڪل اختيار ڪن ٿيون، جو سندن نگاه، ڌنڌلي ۽ سوچ محدود ٿي وڃي ٿي. ذاتي ڪاميابيون ۽ مفادن کي حاصل ڪرڻ لاءِ سندن نگاهن جي مرڪزيت صرف سياسي پيرن کي خوش رکڻ ۾ گذري وڃي ٿي. هنن جو

عوام جي پلائي يا انهن جي مسئلن جي حل سان، ڄڻ پري جو به واسطو آهي ۽ هو چند خوشامد ڪندڙ ماڻهن جي اُٿيل چار ۾ هر وقت ڦاٿل رهن ٿا. انٽرويو ڪاميٽي وارن ان فارمولا جي تصديق لاءِ ڪتاب ته ڪونه ڪوليا پر جڏهن نتيجو نڪتو ته مٿي ذڪر ڪيل آهي. نوجوان پاس ٿيا. جيڪي پڙهائي دوران ڪلاس ۾ گهٽ ڏسڻ ۾ ايندا هئا.

انهن ٻنهي چوڪرن مان، هڪ چيف انجنيئر جو پائيتو هو ۽ ٻيو سپريٽنڊنٽ انجنيئر جو پٽ هو ۽ ٻنهي آفيسرن جو تعلق اريگيشن ڊپارٽمينٽ سان هو، جنهن ڪري ٻئي چوڪرا واسطي جي حوالي سان ڪجي ويا. مون کي ڏاڍي تڪليف ٿي جو مون وٽ اريگيشن ۾ اضافي اعليٰ ڊگري، جيڪا ٻاهرين ملڪ جي باوقار تعليمي اداري (Prestige Institute) مان حاصل ڪيل هئي ۽ ان جي باوجود نوڪري انهن کي ڏني وئي، جيڪي ڪلاس ۾ ڪڏهن ڪڏهن نظر ايندا هئا. ايتري بي انصافي ڏسي ڏاڍو افسوس ٿيو ته اسان جي هن پياري ملڪ ۾ ڇا ٿي رهيو آهي. اُن وقت جنرل ضياءُ الحق، جي تازي مارشل لا لڳل هئي ۽ سنڌ جو گورنر جنرل ايس.ايم. عباسي هو. مان هڪ صفحي تي اها سڄي ڪاروائي سڻي نموني بيان ڪري، گورنر صاحب کي ٽيليگرام ذريعي موڪلي ڏني. جنهن ورتل انٽرويو کي منسوخ ڪرڻ جو حُڪم ڏنو، جو ناانصافي ۽ بي ايماني تي ٻڌل هو. ڏٺو وڃي ته پراڻي زماني ۾ اريگيشن ڊپارٽمينٽ تي مخصوص ذاتين جو قبضو رهيو آهي، جن ۾ شيخ، ميمڻ ۽ شاه سرفهرست رهيا آهن. هن وقت شايد ايئن نه هجي، جو اريگيشن ڊپارٽمينٽ جي اهميت اُن وقت جي پيٽ ۾، هاڻي گهڻي گهٽ ٿي وئي آهي.

سنڌ پبلڪ سروس ڪميشن هڪ معتبر ادارو هجڻ گهرجي، هر لحاظ کان اهليت کي ترجيح ڏئي نتيجو ڪڍيو وڃي، ته جيئن ڪنهن سان به حق تلفي نه ٿئي ۽ ادارن ۾ لياقت جي بنياد تي نوجوان کي ڀرتي ڪري موڪلجي ته جيئن ادارا مضبوط ٿين ۽ عوام جي صحيح خدمت ۽ ترجماني ٿئي. اهليت کي ختم ڪري سفارشي ماڻهن کي ڀرتي ڪرڻ سان، ادارن جي ساک کي متاثر ٿيڻ کان بچايو وڃي. هي سفارشي ۽ رشوتي ڪلچر، ائين خطرناڪ آهي، جهڙي طرح ڪاٺ مان ٺهيل گهر کي، اڏوهي وٺي وڃي ۽ خبر ئي نه پوي جو پورو گهر وڃي اوچتو ڌڙام ڪري تباھ ٿي وڃي. ان ڪلچر جي ڪري اسان جا سڀ ادارا تباھ حال آهن. اسان جيڪڏهن پنج درجا پاس ڪرڻ واري کي ڪنهن اسڪول ۾

استاد ڪري ڀرتي ڪيون ته هو ڇا پڙهائيندو؟ اسان پنهنجو پاڻ کي ڌوڪو ڏيڻ سان گڏ پنهنجي ايندڙ نسلن کي تباھ و برباد پيا ڪيون. هي هڪ خطرناڪ راند آهي، جنهن ۾ اسان سڀ شريڪ آهيون. خاص ڪري ڪميشن جهڙن ادارن کي سياسي ڪلچر کان پاڪ رکيو وڃي ۽ ايماندار، اهليت وارا آفيسر مقرر ڪيا وڃن.

مان مختلف انٽرويوز جو اهڙو حال ڏسي، ڏاڍو پريشان ٿيس ته آخر ڪيئن، ڪنهن انجنيئرنگ کاتي ۾ نوڪري وٺجي، هتي واسطي ۽ سفارش کان سواءِ نوڪريءَ جو ملڻ ڏاڍو ڏکيو مرحلو لڳو. آخر سوچي دل ۾ خيال آيو ته ڇو نه پلا ڪنهن ٻاهرين ملڪ ۾ پاڳ آزمائجي. هڪ ڏينهن انگريزي اخبار ۾ اشتهار پڙهيم، ته ڪراچي ۾ مڪينائيزڪنسٽرڪشن آف پاڪستان (Mechanised Construction of Pak) جي آفيس ۾ عراق مان آيل هڪ ٽيم ڪجهه انجنيئر ڀرتي ڪرڻ آيا آهن. سو آئون به ان موقعي جي تلاش ۾ نواب شاھ مان بس ذريعي وڃي ڪراچي آفيس ڳولي لڌم، منهنجا ڪپڙا ۽ منهن مٿي ۾ ڏت ٿي ويو، آفيس ٻاهران ڪپڙا ڇنڊيندي، منهن صاف ڪري، اندر وڃي جو ڏسان ته سوين اميدوار جيڪي سڀ جا سڀ سوٽيڊ بوتيڊ ۽ هٿاش بشاش پئي لڳا سي اڳي ئي انتظار ۾ بيٺا هئا. نواب شاھ مان ٽڪل بس ذريعي اچي مان به قطار جي آخري چيڙي ۾ وڃي بيٺس. ماحول کي ڏسي، سمجهي ويس ته يار هتي به پنهنجي دال ڪونه ڳرندي جو ٻارنهن وڃي چڪا هئا ۽ منهنجي انٽرويوءَ جو شايد ئي وارو اچي. واپسي وڃڻ جي سوچ ۾ بيٺو رهيس ته هڪ شخص ڀر ۾ اچي چوڻ لڳو، ته پنهنجي سندن جا ڪاغذ جي ساڻ اٿئي ته مونکي ڏي جو وڃي جمع ڪيان، سو کيس ڪڍي ڏنا، هن اندر کڻي وڃي جمع ڪيا. هاڻي وڃي ڪجهه دل کي ڏي ٿيو، ته رب پاڪ چڱائي ڪندو ۽ پري جو پنڌ قبول ڪندو. بس ڏهه منٽ مس گذريا ته هڪ همراھ اندران ئي وڏي آواز ۾ منهنجو نالو پُڪاريندو آيو. مان ڊگهي قطار جي آخري چيڙي ۾ هوندي پري کان هٿ مٿي ڪري پنهنجي موجودگيءَ بابت اشارو ڏنو. هن اندر اچڻ لاءِ چيو، مان هلڻ لڳس، ته سڀ جا سڀ اميدوار مون کي گهوري ڏسي رهيا هئا. هو شايد سوچين پيا ته اسان هٿ ڪلاڪن کان انتظار ۾ آهيون ۽ هن آخر واري کي ڪيئن گهرايو ويو آهي. بهرحال مان جڏهن ڪمري ۾ داخل ٿيس ته هڪ عرب منهنجو ماسٽرس جو سرٽيفڪيٽ هٿ ۾ کڻي هوا ۾ لهرائي چيو ته اسان کي تنهنجو تعليمي معيار وڻي ويو آهي ۽ تنهنجي

ڳولا ۾ هتي آيا آهيون. پرهڪڙي ڳالهه آهي ته توکي فيلڊ جو تجربو نه آهي، ليڪن اعليٰ تعليم هجڻ ڪري اسان توهان کي چونڊي ڇڏيو آهي. مان کين مهرباني چئي پگهار بابت پڇيو ته تنهن تي هن چيو ته اڍائي سؤ دينار ماهوار ۽ 50 دينار گهر الائونس اضافي ملندو. اها پگهار ان وقت جي حساب سان 12 هزار روپيا جي برابر هئي. مان سندن آفر قبول ڪئي ۽ انهن مون کي پاسپورٽ جمع ڪرڻ لاءِ هڪ هفتي جو وقت ڏنو، جو مون کي پاسپورٽ ٺهرايو هو.

مون کي ڏاڍي خوشي ٿي، جو غيرن منهنجي محنت جو قدر ڪيو پر هر وطن قدر نه ڪيو پر افسوس آهي جو پنهنجي ملڪ ۾ اهليت هوندي به ڪيتري مايوسي ڏسڻي پئي ٿي. آخر ڪڏهن انصاف ملندو ۽ حقدار کي پنهنجو حق ملندو. اسان پنهنجن معيارن ۽ ماپن کي بي انصافيءَ جي ترارو ۾ ڇو ٿا ٽوريون. ڇا قائد اعظم، هي ملڪ ان لاءِ ٺاهيو هو؟ ته ماڻهو هڪ ٻئي جو حق کائڻ، بي انصافي قائم ۽ دائر رڪن قابليت جي مذاق ڪئي وڃي؟ جيڪو ڏاڍو سو گابو وارو قانون نافذالعمل هجي؟ جيڪڏهن بي انصافيءَ جي هن ظالماڻي نظام کي ختم نه ڪيو ويو ۽ حرام حلال جو فرق نه آندو ويو ته پوءِ هن قوم جو الله ٿي حافظ آهي. اسان مسلمان ٿي ڪري سڄو ڏينهن حق تلفي ۽ حرام جو سودو وينا ڪيون. الله تعاليٰ، اسان سڀني تي رحم ڪري ۽ سڌي واٽ تي هلڻ جي توفيق عطا فرمائي ته جيئن اسان پنهنجي عوام ۽ ملڪ ۾ انصاف، اهليت، حق جي تلقين ۽ ناحق، حرام ۽ حلال ۾ فرق ڪيون ۽ اهڙو عدل ۽ انصاف جو نظام قائم ڪيون، جنهن ۾ شينهن ۽ ٻڪري هڪڙي تلاءُ مان پاڻي پيئن. اسان کان معتبر ته انگريز آهن جيڪي ڪوڙ ڪونه ڳالهائڻ، انصاف سان فيصلو ڪن ۽ واعدي خلافي ڪونه ڪن ۽ روز مره جي معاملات ۾ ڪنهن قسم جي بي ايماني ڪون ڪن، پنهنجي ٺاهيل قانون جي پاسداري ۽ ان تي پابندي سان عمل ڪن ٿا.

اسلام هو پر مسلمان ڪونه هئا

ستر جي ڏهاڪي ۾ سعودي عرب جي بادشاهه، ٻنهي حرمين شريفين (مڪه مڪرمه ۽ المدينه منوره) جي ڪجهه امامن کي آمريڪا جي دوري تي موڪليو هو. سڄي آمريڪا جو دورو ڪري، جڏهن واپس رياض ايئرپورٽ تي آيا ته هڪ اخبار نويس کانئن سوال ڪيو ته آمريڪا ۾ توهان ڇا ڏٺو؟ امامن جي

اڳواڻ چيو ته ’اسان اُتي اسلام ڏنو، پر مسلمان ڏسڻ ۾ ڪونه آيا. امام پنهنجي جواب ۾ چڻ سمنڊ کي هڪ شيشي جي بوتل ۾ بند ڪري ڇڏيو. واقعي ان ۾ ڪو وڌاءُ نه آهي ته توهان کي اُتي ڪوڙ، فريب، ڊوڪو نه ملندو. ڏسڻ ۾ صاف سٿري زندگي آهي، باقي رهيو عملن جو حساب، اهو ته ڏينهن قيامت جو الله تعاليٰ سان هر هڪ کي پورو ڪرڻو پوندو.

هونءَ به حڪم آهي ته انصاف جي رسي کان هٽ نه ڪڍو ۽ ان ڳالهه کي ڪڏهن به نه وساريو ته قيامت تمام ويجهي آهي ۽ هر شخص الله تعاليٰ جي بارگاهه ۾ پنهنجي عملن جو جواب ضرور ڏيندو.

بهرحال عراق وارن مون کي ڪجهه ڏينهن اندر نوڪريءَ جو آرڊر پوسٽ ذريعي ڏياري موڪليو جنهن ۾ نوڪري جا مخصوص شرط واضح هئا ۽ هفتي اندر پاسپورٽ به جمع ڪرائي ڇڏيو، جنهن تي ٻن هفتن ۾ ويزا لڳي وئي، هاڻي ٽڪيٽ جي انتظار ۾ هئس جو اوچتو، 1980ع جي شروعات ۾ ايران - عراق جنگ لڳي پئي، جيڪا 8 سال جاري رهي. ان جنگ لڳڻ کان پوءِ مون کي پنهنجي مائٽن عراق وڃڻ جي اجازت نه ڏني. جنهنڪري ٻاهر نوڪري ڪرڻ جي خواهش ۽ تپش دل ۾ رهجي وئي.

عملي تجربو حاصل ڪرڻ خاطر، انجنيئرنگ ڪاتي ۾ نوڪري ڪرڻ جي تاڙ ۾ لڳو رهيس. هڪ اشتهار سامهون آيو، جنهن ۾ حيدرآباد ڊولپمينٽ اٿارٽي ۾ اسسٽنٽ ايگزيڪيوٽو انجنيئر (AXEN) جي آسامين جي ڀرتي لاءِ درخواستون گهرايون ويون هيون. اهليت جي لتاڙ ۽ بي انصافي هجڻ ڪري، بيدلي سان، سادي پني تي درخواست لکي موڪلي ڏني. مهيني اندر انٽرويو ڪال اچي ويو. نااميدي جي پر فضا ماحول ۾ نوابشاھ مان ٽڪل بس ذريعي، حيدرآباد اچي HDA جي آفيس، جيڪا GOR ڪالوني ۾ هئي، تنهن کي ڳولي لٽم. آفيس ٻاهران منهن ۽ ڪپڙن تان ڏڏڙ چنڊي، ڊاريڪٽر جنرل HDA جي آفيس ۾ داخل ٿيس ته اُتي به ڏاڍي رش ڏسي پریشاني ٿي ته شايد هتي به ڪو وڏي سفارش وارو ڪجنڊو. اميدوار ڦل سوتڻ ۽ ٽائيز ۾ ملبوس ۽ هٿن ۾ سهڻيون ڪاري رنگ جون ننڍڙيون بئگون جن ۾ سندن تعليمي سَنڊون رکيل هيون. مان سادن ڪپڙن ۾ پري کان آيل ۽ ٽڪل اچي انتظار ڪرڻ لڳس، ته ڪڏهن ٿا گهرائن. ڪافي دير سان وارو آيو، اندر داخل ٿيس ته ڊائريڪٽر جنرل، سان گڏ ٻين ايڪسپرت انجنيئرن جو پورو انٽرويو پئبل موجود هو. سڀني مون کان سوال پڇيا، جن جا جواب سهڻي نموني ڪين

ڏٺا. انٽرويو دوران هڪ ميمبر جيڪو HDA جو سيڪريٽري مسٽر جوڻيجو هيو، ان اريگيشن بابت سوال ڪيو، جيئن مان جواب ڏيڻ لڳس، ته اُن تي مسٽر مووَرُ صاحب، جيڪو HDA ۾ پراجيڪٽ ڊائريڪٽر هو، تنهن اُن سوال کي غير متعلق هجڻ ڪري رد ڪري ڇڏيو. بهرحال انٽرويو جي آخر ۾ ڊائريڪٽر جنرل سليم خان صاحب مون کي چيو ته ٻاهر انتظار ڪر ۽ واپس نه وڃجان ۽ مان ٻاهر انتظار ڪرڻ لاءِ ترسي پيس. جڏهن انٽرويو ختم ٿيا، ته مسٽر سليم خان صاحب پاڻ ٻاهر نڪري آيو ۽ مون کي چيائين ته اسان توکي چونڊيو آهي، توهان ڪيتري وقت اندر دخلڪاري ڪري سگهندين ٿا، پر اسان چاهينداسين ته توهان جيترو جلدي ۾ دخلڪاري ڪيو ته بهتر آهي. مان هڪ مهيني جي مهلت وٺڻ جي ڪوشش ڪئي پر هُن پندرھ ڏينهن جو وقت ڏنو. مون کي پوءِ خبر پئي، ته جلدي پهچ، انڪري ڪرائي پئي وئي ته متان سفارشن جي پيڙ ٿئي ۽ اسان قابليت وارن سان ڪانا انصافي ڪري وئون. ڊي جي سليم خان صاحب وڏو ايماندار ۽ پرهيزگار آفيسر مون زندگي ۾ نه ڏٺو. هڪ ڏينهن جي ڳالهه آهي ته ڪنهن ڪم لاءِ DG صاحب جي گهر وڃڻ ٿيو ته سندس گهر واري جيڪا اُن وقت لطيف آباد جي ڪامپري هينسو هاءِ اسڪول جي پرنسيپال هئي، تنهن گهر اندر مَرمت جو ڪم ڪرڻ لاءِ چيو، تنهن تي مان کيس سليم خان صاحب کان اجازت وٺڻ لاءِ چيو. ميڊم مون کي چوڻ لڳي ته تنهنجو سليم خان صاحب، مون کي سرڪاري اخبار پڙهڻ ڪونه ڏيندو آهي ۽ چوندو آهي ته هي سرڪاري اخبار آهي، جيڪا صرف منهنجي پڙهڻ لاءِ ورتي ويندي آهي، تنهنڪري توهان پنهنجي پئسن تي گهرائي پڙهندا ڪريو. مان سليم خان صاحب جي ايمانداري تي حيران ٿي ويس ۽ سوچيم ته پاڪستان به شايد انهن ماڻهن جي ڪري ئي آباد آهي.

بهرحال مان يونيورسٽي وارن کي استعيفا ڏئي وڃي HDA ۾ دخل ٿيس ۽ الله جا شڪر ادا ڪيم ته رب پاڪ منهنجي دعا قبول ڪئي.

ازدواجي پنڌ

اڳ ۾ ذڪر ڪيل آهي، ته مان گريجوئيشن دوران جڏهن موڪل تي ڳوٺ وڃڻ ٿيندو هو ته مڊل اسڪول مينگهو جي شاگردن کي رياضيءَ جو مضمون پڙهائيندو هئس. انئين ڪلاس ۾ هڪ شاگردياڻي جنهن جو نالو ربيعت خاتون بنت استاد رحيمداد هو، سا به اُتي پڙهندي هئي، ڏاڍي ذهين،

سني سيرت ۽ خوبصورت هوندي هئي. مان جڏهن ماسٽرس ڪري آيس، ته هو انٽرميڊئيٽ ڪري رهي هئي. واپسي اچي جڏهن شادي لاءِ مٿن مائٽن ۾ چوڪري ڳوليم، ته ڪافي عزيزن آچون ڏنيون، پر آخر ۾ اچي استاد رحيمداد جي گهر تي گڏو نڪتو. سندن حسب نسب ۾ پاڙو قائمائي شرن ۾ غلام حيدر فقير جي گادي نشين، ميان بديل فقير جي ڏوهڻي آهي. استاد رحيمداد کي فقير سڪندر علي خان جيڪو، هن وقت پڳدار ۽ هتان جي شرن جو سردار آهي، کان چورايو جو ان جي رشتي ۾ پاڻجي ٿئي. ان رشتي ۾ ڪجهه مخالفت به ٿي، جنهن ۾ منهنجي وڏن جو هٿ هو. بهرحال ڪافي هيٺايون ۽ مٿايون منهن پيون ۽ الحمدالله سڀني رڪاوٽن کي دور ڪري ڪاميابي نصيب ٿي. فقير هدايت علي هن رشتي ۾ پڻ ڪافي مدد ڪئي.

ان زماني ۾ چوڪرين کي پڙهائڻ سماج ۾ بُرو سمجهيو ويندو هو، پر ان ٻروچڪي ماحول ۾ هڪ استاد رحيم داد ۽ ٻيو استاد علي محمد شر، پنهنجين نياڻين کي تعليم ڏياري لوڪ ۽ ڳوٺ جون نٽوليون سر تي کنيون، جنهن جي نتيجي ۾ هن وقت ڪيتريون ئي چوڪريون تعليم جي زيور ۽ نور سان روشن آهن. ڪجهه سالن کان پوءِ، ڪامريڊ غلام حسن شر ۽ وڪيل شبير شر وارن جون به نياڻيون روس ڊاڪٽري پڙهڻ لاءِ ويون ۽ ڪامياب ٿي موٽيون ۽ هن وقت نري تعلقه ۾ شر قبيلي جي نياڻين ۾ نوي سيڪڙو خواندگي جي شرح آهي، جيڪا ڪنهن به قبيلي سان پيٽائي سگهجي ٿي.

ٻروچڪي ماحول مان پاڻ بچائي نڪرڻ هڪ وڏي قرباني ۽ همت جو ڪم آهي. منهنجي شادي جي معاملي ۾ ماروٽ الاهي بخش، استاد خان محمد جمالي (نواب شاه) ۽ هدايت علي فقير جو سٺو ساٿ ۽ همت گڏ رهي. نيٺ آخر 24 فيبروري، 1979ع تي شام جو جڳ وٺي صبح سویر ڪنوار کي گهر وٺي آيس ۽ ڪاج جو سڏ، 3 مارچ تي ڳوٺ ۾ وڏي ڌام ڌوم سان ملهايو ويو.

تقريباً 5 مهينا کن، مان فئملي سوڌو نواب شاه جي مهراڻ يونيورسٽي جي تازي ٺهيل ڪالوني ۾ بنگلو وٺي ان ۾ رهياسون ۽ ان کان پوءِ جڏهن HDA ۾ نوڪري ملي ته لطيف آباد جي پنجين ۽ ڇهين ڪجهه سالن کانپوءِ نمبرن ۾ رهائش پذير ٿياسين.

ان سلسلي ۾ مان ان وقت جي حيدرآباد مان نڪرندڙ ماهوار سنڌي رسالي، ’سُهڻي‘، جنهن تي جنرل ضياءُ الحق جي دور ۾ بندش پئي، پر

رسالي جي ايڊيٽر مسٽر طارق اشرف صاحب، رسالي جو نالو مٽائي ’تخليق‘ رکيو، جنهن جو پهريون پرچو جون 1978ع ۾ شايع ڪيو ويو. جنهن ۾ منهنجي ڪهاڻي ’اڻپورو پيار‘ ڇاپي وئي رسالي جي اشاعت بابت جيڪو، اشتهار سنڌ جي سڀني سنڌي اخبارن ۾ ڇپيو، تنهن ۾ لکيل هو ته هن ڪتاب ۾ اياز قادري، شوڪت حسين شورو، حلیم بروهي، سرفراز راجڙ ۽ نيازشر جون ڪهاڻيون شامل آهن.

اهو اشتهار آفتاب، عبرت ۽ مهراڻ اخبارن جي 10/06/1978 واري پرچي ۾ اڃان به موجود هوندو. ان ڪهاڻي جو هٿ لکيل ڊرافٽ، مان جڏهن طارق اشرف صاحب کي ڏيکاريو، پڙهي چيائين ته تون ته سٺو ڪهاڻيڪار آهين هي تنهنجي پهرين ڪهاڻي به زبردست لکيل آهي. بهرحال سندس همت افزائي لاءِ، مان سندس ٿورائٽو آهيان. ان دوران منهنجي ٻئي ڪهاڻي، ’غريب هجڻ وڏي غلطي‘ جيڪا سڄي ڪهاڻي تي مبني هئي ۽ 2 ڊسمبر، 1981ع آفتاب اخبار ۾ شايع ٿي ۽ ان کان علاوه منهنجا ڪافي شعر مختلف وقتن تي، مختلف اخبارن ۽ رسالن ۾ شايع ٿيندا رهيا. پڙهندڙن جي شوق لاءِ هڪ شعر پيش ڪجي ٿو:

پٿر دل سان تو پيار ڪيو
وساري ڇڏ پنهنجي ياد مورڪ
جنهن تنهنجي پيار کان انڪار ڪيو
ان سنگدل جي بيوفائي ڪارڻ
نياز تو نئون رخ اختيار ڪيو

ان کان علاوه، منهنجا ڪئي، تحقيقي مضمون (The Muslim World League Journal)، مڪه المبارڪ مان شايع ٿيندڙ، ماهوار مئگزين ۾ شايع ٿيا. ان کان علاوه مان ٽيڪنيڪل اڪرن جي انگلش سنڌي ڊڪشنري تي ڪافي ڪم ڪيو، ليڪن اهو اڻڇپيل رهجي ويو جو آئون جلدي نوڪري لاءِ سعودي عرب هليو ويس.

حيدرآباد ڊولپمينٽ اٿارٽي (HDA)

23 ڊسمبر، 1979 تي HDA ۾ انٽرويو ڏنو، ٻن سيٽن لاءِ 50 کان وڌيڪ اميدوار آيا، جنهن مان مون کي 40 مان 35 مارڪون ڏئي پهرين پوزيشن ڏني وئي ۽ اُن مهل ئي مون کي، جلدي دخلڪاري لاءِ چيو ويو. قائد عوام يونيورسٽي، نواب شاھ، مان ڪليئرنس وٺي 8 جنوري 1980ع تي HDA ۾

دخلكاري ڏني. مون کي HDA جي پروجيڪٽ ڊائريڪٽر، مسٽر يو. ايڇ. مورو صاحب جي حوالي ڪيو ويو، جيڪو مون کي ڪنهن خالي جاءِ تي رکڻ چاهيو پئي. ٻن ٽن ڏينهن تائين مان سندس آفيس ۾ حاضري ڏيندو رهيس، آخر هن مون کي HDA جي هائوسنگ پروجيڪٽ ۾، اسسٽنٽ ايگزيڪيوٽو انجنيئر، جي جاءِ تي آرڊر ڪڍي ڏنو، جنهن ۾ قاسم آباد جي ٻنهي فيزن ۽ ايئرپورٽ ڀرسان ’ڪوهسار‘ ۽ ’گلشن سرمست‘ سان گڏ ڄامشورو ۾ ’گلشن شهباز هائوسنگ اسڪيم‘ جي ترقياتي منصوبن جي تعمير جو مڪمل ڪم سونپيو ويو. قاسم آباد جي ٻئي فيز جا روڊ رستا، پاڻي ۽ نڪاسي آب جو پورو نظام اڏڻو هيو. قاسم آباد جي علائقي ۾ وڏو جهنگل هو، جنهن ۾ خونخوار جانور گهمندا هئا ۽ ڪڇي جو علائقو هوندي، اتي چور ۽ ڌاڙيل رهندا هئا. مون کي ياد آهي ته اسان جڏهن سروي ڪرڻ شروع ڪئي ته گهاٽي جهنگلي ٻيرن (جن کي عام ٻولي ۾ انگريزي ٻير به چيو وڃي ٿو) جي ڪري ايراضي جي اندر داخل ٿي نه سگهياسين ۽ پوءِ سٺ هزار روپين ۾ جهنگل صاف ڪرڻ جو نڪو ڏئي ٻير، ٻيريون ۽ ڪنڊيون وغيره ڪپرائي پوءِ سروي ڪئي. قاسم آباد جي حد بندي (Demarcation) ڪري پوءِ روڊن ۽ رستن جا نيڪا ڏنا ويا ۽ HDA جي آفيس به ٺهرائي، جيڪا اڄ به فيزون ۾ موجود آهي. ان آفيس جي ڀرسان هڪ چاندين جو ڳوٺ هو، جن قاسم آباد کي آباد ڪرڻ ۾ ڪافي رڪاوٽون وڌيون ۽ جهڳڙا ڪيا ته هي اسان جي زمين آهي وغيره وغيره.

قاسم آباد فيز پهريون، تي اسان جو دوست سليم ميمڻ هو، جنهن مٿان XEN جي اضافي چارج، مسٽر افضل آرائين وٽ هئي، جو پوري حيدرآباد جي واٽر سپلائي ۽ ڊرينيج جي چارج به ان وٽ هئي. هو محنتي ماڻهو هجڻ ڪري، پبلڪ هيلٿ انجنيئرنگ ڊپارٽمينٽ (PHED) کان HDA ۾ نوڪري ڪرڻ لاءِ موڪليو ويو هو. افضل محنتي، دنياداري ۾ ڏاڍو هوشيار ۽ ڪمائو پٽ هجڻ ڪري سيني جي اکين جو تارو (Blue Eyed) هيو.

هن وٽ ڪيترائي انجنيئر ڪم ڪري ويا پر هن حيدرآباد جي آب رسائي ۽ نڪاسي جي کاتي ۾ پوري عمر گذاري ۽ اهڙو ته سمائجي ويو، جو هن جو HDA ۾ مٿ ٿاني شايد ڪونه ملي سگهيو ۽ رٽائرمينٽ ٿي ان واٽر سپلائي مان ڪيائين. تنهن ڪري، حيدرآباد وارا اڃان تائين پاڻي جي ڦڙي ڦڙي لاءِ پيا ٿا سڪن. درياه جي ڪناري تي شهر آباد هوندي به، پاڻي کان اڃان تائين محروم انڪري آهن، جو صحيح پلاننگ نه ڪئي وئي ۽ ڪيتري ڪروڙين بجيٽ کي کائي ڪپائي هليا ويا. شايد شاهه ڪريم بلڙيءَ

وارو ‘پاڻي مٽي جهوپڙا مورڪ اُچ مرن’ جو سنهيو حيدرآباد، سکر ۽ روهڙي واسين لاءِ ٿي چيو ويو هجي.

HDA جي بدقسمتي، جو نئون ادارو هجڻ سان گڏ، وري پبلڪ هيلٿ جي چُٽل ڪارٽوسن ۽ پراڻن انجنيئرن جو مٿان قبضو، توهان ڏٺو هوندو ته سڄي سنڌ جي هر شهر ۽ ڳوٺن ۾ پبلڪ هيلٿ (PHED) وارن واٽر سپلاءِ جون اسڪيمون ته آنديون پر انهن مان ڪا هڪ به ڪم نه ٿي ڪري ۽ اربين روپيا نه رڳو غير معياري اڏاوت ڪري غرق ڪيا ويا، پر ڪيتريون ئي اسڪيمون، اڻپوري ڪم جي ڪري رولڙي جو شڪار ٿي ويون. ان لاءِ سنڌ جو عوام اڄ تائين سٺي حڪمراني جي بحالي، سنڌ جي خوشحالي جا خواب پيو ٿو ڏسي.

PHED آب رسائيءَ جا منصوبا مڪمل ڪري ميونسپلٽي يا ٽائون ڪاميٽي کي منتقل ڪري ڇڏين ٿا، جن وٽ پگهارن جا پئسا به ڪونه هوندا آهن. سي واٽر سپلاءِ جي اسڪيمن کي ڪيئن هلائين. انهن اسڪيمن کي هلائڻ لاءِ حڪومت کي گهرجي ته مناسب فنڊ مهيا ڪري ڏين. پهرين سال جي اندر ئي اهي منصوبا فيل ٿي وڃن ٿا ۽ عوام سنڌ جي هر شهر ۾ پاڻيءَ جون خالي ٽانڪيون (Water Towers) ڏسي ڏاڍو خوش ٿيندو رهي ٿو. انهن اسڪيمن جي افاديت تي نه حڪومت ڪڏهن سوچيو آهي ۽ نه وري ڪنهن حساس اداري ان تي متوجه ٿيڻ جي ڪوشش ڪئي آهي. عوامي نمائنده ڪوڙ سارا پئسا خزاني مان ڪڍرائي، اهڙي قسم جا مُردھ منصوبا تيار ڪن ٿا، جن مان پر عوام کي ڪوبه فائدو ڪونه ٿو ملي ۽ لڳاتار خزاني کي ڪاپاري ڌڪ لڳندو رهي ٿو. ان ڌنڌي کي صرف پنهنجا پيٽ ڀرڻ لاءِ هڪ ڪاروباري شڪل ڏني وئي آهي. گذريل 70 سالن، ۾ ڪنهن به هڪ شهر کي ماڊل طور پيش نٿو ڪري سگهجي. هر شهر جو اهو حال آهي ته هر جاءِ تي گندگيءَ جا ڍير پيئڻ جو پاڻي اٽلپ ۽ اڀڪڙندڙ ڇلڪندڙ، ٽٽار گُٺر، هر روڊ جي ٻنهي پاسن کان نظرايندڙ ناجائز قبضن ڪري ٽريفڪ جو نظام درهر برهر، آخر اسان ۾ سماجي سڌارو ۽ شائستگي ڪڏهن ايندي. شهرن جي اها حالت ڏسي ايترو ته افسوس ٿئي ٿو، جو سمجه ۾ ڪونه ٿو اچي ته اڃان اسان جي سڌڻ ۾ ڪيتريون صديون باقي درڪار آهن ۽ ملڪ جو ڇا ٿيندو؟ هر هڪ اُن بکڻي بگهڙ وانگر انتظار ۾ آهي، جنهن کي ڄڻ ڪو مئل جانور جهنگ ۾ ملڻ وارو هجي، جنهن کي هو سڪون ۽ سرور سان کائيندو رهي.

گذريل رڪارڊ تي نظر وجهڻ سان خبر پوندي ته حيدرآباد شهر جي واٽر سپلائي ۽ ڊرينيج اسڪيمن تي پوين 70 سالن ۾، اربين روپيه خرچ ٿيا هوندا پر عوام کي ان ڏس ۾ ڪنهن قسم جي سهولت ميسر نه ٿي آهي.

رابرٽ برٽن

حيدرآباد ميونسپل 1883ع ۾ وجود ۾ آئي. 1876ع ۾ لکيل سنڌ گزيٽيئر (Gazetteer of Province of Sindh) جو صفحو 260، پڙهندا ته توهان کي معلوم ٿيندو، ته 1865ع ۾ حيدرآباد جي ميونسپل سيڪريٽري مسٽر چارليس لي، شهر واسين لاءِ پنجن لکن رپين ۾، سنڌو درياھ مان ست لک پنجاھ هزار گيلن يومي پاڻي کڻي، شهر جي ٽن ٽينڪن تائين پهچائڻ لاءِ هڪ اسڪيم ٺاهي، جيڪا ان ڪري قبول نه ڪئي وئي جو خزاني ۾ في الحال ايتري رقم موجود نه هئي. ان کان اڳ ۾ حيدرآباد شهر کي نئين ’ڊومٽ‘ واھ ذريعي پاڻي ڏنو ويندو هو، جيڪو ڪافي نه هيو. آخرڪار، 1870ع ۾ ميونسپل انجنيئر، مسٽر رابرٽ برٽن (Robert Burnton)، آبي رسد جو هڪ ٻيو منصوبو ٺاهيو، جنهن ۾ هن گڏو وٽان، اسٽيم انجن ذريعي، درياھ مان پاڻي کڻي اڌ ڪلوميٽر پنڌ تي مٿاهين واري جاءِ تي پاڻي جمع ڪرڻ جا تلاءُ ٺاهي، انهن ۾ پاڻي گڏ ڪري پوءِ هڪ ڪسي، زمين تي يا ان کان مٿي جي صورت ۾ ٽئين تي اڏيل موري (Aqueduct) ذريعي، حيدرآباد شهر جي هڪ ٽئنڪ جيڪا قلعي اندر هئي ان ۾ پاڻي پهچايو. ٻاڦ تي هلندڙ اسٽيم انجن ذريعي، پاڻي کي لفٽ ڪري شهرين کي سپلائي ڪرڻ جو بندوبست ڪيو ويو. اها ڪسي شهر ۾ داخل ٿيڻ کان اڳ ڪچي قلعي وارن جبلن ۾ سرنگهون کڻي انهن مان پار ڪري، قلعي کي پاڻي پهچائڻو هو، جنهن جي لاڳت تي لک چوڏهن هزار روپيا هئي ۽ اها اسڪيم منظور ڪئي وئي. جنهن کي ٻن سالن اندر مڪمل ڪري، حيدرآباد شهر کي 1872ع ۾ پاڻي ڏنو ويو، جيڪو اڄ به، ان انگريز جي ٺهيل منصوبي تحت پاڻي ڏنو وڃي ٿو. صرف تبديلي اها آندي وئي آهي، ته اڳ ۾ اسٽيم تي هلندڙ انجن هيون ۽ هاڻي بجلي تي هلندڙ پاڻي جا پمپ آهن.

حيدرآباد ۾، اسي جي شروعاتي ڏهاڪي ۾ هڪ ٻاهرين قرض تي ۽ ٻاهرين انجنيئرن جي صلاح مشوري (Consultants) جي مدد سان، هڪ پاڻي صاف ڪرڻ جو پلانٽ (Rapid Sand Gravity Filter) تيار ڪيو ويو، جيڪو ڪافي عرصي کان ناڪار آهي ۽ ان جي مرمت ڪرڻ بجاءِ وري

هڪ ٻيو پاڻي صاف ڪرڻ جو پلانٽ هنيو ويو آهي. جنهن جي ڪارڪردگي سٺي نه هجڻ ڪري، شهرين کي اڃان تائين صاف پاڻي ڪونه ملي سگهيو آهي، اُن جي توسيع 2009ع ڌاري ڪئي وئي پر ڪو فرق ڪونه پيو. آخر درياھ جي ڪپ تي ويهي، سڀ جا سڀ اُڃ پيا مرون، ايترو جو اونهاري ۾ پاڻي بلڪل اٽلپ ٿي ويندو آهي.

انگريزن جي زماني يعني 1870ع ۾ ٺهيل اسڪيمون، اڃان هلن پيون ۽ 1947ع کان پوءِ جيڪي اربين ڊالر قرض کڻي پاڻي ۽ نڪاسي آب جون اسڪيمون ٺاهيون ويون، سي تقريباً سڀ فرسوده ۽ ناڪاره ٿي ويون آهن. آهي ڪو هن ملڪ جو واهي وارث جو کڻي حساب وٺي. عوام ته اسان جي ايتري گونگي ۽ ٻوڙي ٿي چُڪي آهي، جو انهن جو ذهن صرف ان سوچ ۾ گر آهي، ته صبح جي نيرن کان پوءِ رات جي ماني جو ڇا ٿيندو. اليڪشن مهل سياستدان وري اُن مداريءَ وانگر آهن، جيڪي هڪ هٿ ۾ ڀُڪي وڃائي پولڙي کي نچائي سوين ماڻهو گڏ ڪري، پنهنجو ڪيل ڏيکاري ايندڙ پنجن سالن لاءِ ووٽ وٺي گم ٿي هليا وڃن ٿا.

اسان جي عوام ڏاڍو ابوجهه ۽ بي خبر آهي، جو پوين ڪيل واعدن مان هڙ حاصل نه ٿيڻ جي باوجود، هو ووٽ وري به ساڳئي اميدوار کي ڏيندو رهي ٿو. ساڳيا لائو، ساڳيا چُگهه، ته پوءِ تبديليءَ جي اميد رکڻ ايئن آهي، جڻ پهرن کان پير گهرڻ. هٿ جي وڏي جو، نڪو ويڄ نه طبيب وارو حال آهي.

ستا اُٿي جاڳ، نند نه ڪجي ايتري
سلطاني سهاڳ، نندون ڪندي نه ملي.
(شاه)

بااختيار سرڪار ۽ بي اختيار عوام

اسان جو عوام ۽ نئون نسل جيڪو پاڻ کي پلي اسٽيشن، ڪمپيوٽر دور ۽ پيڙهي وچوئي (Generation Gap) ڪري، مختلف پُشتن جي وچ ۾ خيالن ۽ عملن جو اختلاف جي حوالي سان، پاڻ کي سڃاڻائي ٿو، سو چؤ طرف گهڻا ئي ھل هنگاما ڏسي پيو، پر کائڻس گهري نند مان سُبجاڳي جي اُميد، مڙيوئي گهٽ نظر پئي اچي. اڄڪلهه ايمانداري، سچ ۽ عزت نالي ماتر وڃي رهي آهي. بي ايماني، ڪوڙ ۽ دوکي بازي جي اعليٰ اداڪاري کي، سياست چيو وڃي ٿو. هن وقت سياست جا گڻ، اهليت ۽ معيار سڀ تبديل ٿي چُڪا آهن، جن کي سمجهڻ لاءِ عوام کي هوشيار ٿيڻ گهرجي. سڀ کان پهريائين تعليم عام ڪجي، ان کانپوءِ اسان جو عوام جيڪا

وڏيرن، جاگيردارن، چوڌرين، پيرن ۽ اميرن وٽ يرغمال آهي، ان کي آزاد ڪرائڻ ضروري آهي. آزادي جو مقصد انهن کي روزگار ۽ وسائل مهيا ڪجن جو هو هميشه لاءِ مذڪوره گروه جي پهچ کان پري ۽ آزاد رهن. تڏهن وڃي هو، سياستدانن جي پوئين ڪارگردي ۽ انهن جي معيار کي پرکي وٽ ڏيندا ورنه اهو سلسلو ائين ئي جاري ۽ ساري رهندو، جنهن کي انگريزيءَ ۾ چوندا آهن ته Rolling Stone Gathers no moss اهڙي سسٽم ۾ تبديلي جي اميد نه رکڻ ڪپي. هر حاڪم ۽ ڪامورو پنهنجي پنهنجي پروگرام تحت اچي ٿو ۽ مقرر وقت گذرڻ جو انتظار ڪري هليو وڃي ٿو ۽ ٻئي واري جو انتظار ڪري ٿو. ڪنهن وٽ ڪا اهڙي پاليسي يا منشور نه آهي، جنهن ۾ عوام جي خدمت ڪرڻ جو ذڪر هجي. پاڪستان ۾ موروثي سياست ملڪ ۽ عوام کي ٿورو لنگڙو ڪري ڇڏيو آهي. هڪ ئي فئملي جا ڀاتي مختلف جهنڊن تحت حڪومت ۾ رهي فائدو وٺن ٿا يا وري پنهنجون مناسب وقت تي وفاداريون تبديل ڪري، ذاتي مفاد حاصل ڪن ٿا. اسان جو عام ماڻهو گهري ننڊ ۾ هجڻ ڪري سندن ڪڏن عملن تي ڌيان ڪونه پيو ڌري، باقي سندن پڳون چونڊن واري ڏينهن تي سندس وڏيرو يا پير، چئن آنن ۾ چوپٽ ڪري، ائين ڳهي ٿو، جيئن اونڌاهه ۽ گهري سمندر اندر وڏي مچي ننڍي مچي کي، بغير گيت ڏيڻ جي ڳهي ڇڏي ٿي. اهو ٿيو اسان جي 68 سالهه قسمت جو هڪ پاسو، ٻئي پاسي تي نظر وجهڻ سان لڳ ڪانڊارجيو وڃن ٿا، جڏهن اسان جي قسمت جو فيصلو ڪرڻ وارا، قانون سازي ڪرڻ وارن جي اڪثريت تعليم جي مقرر ڪيل حد کان به گهڻو گهٽ آهي. اهڙا سياستدان عوام جي پلائي جا ڪهڙا فيصلا ڪندا. جنرل ضياءُ الحق جي دور ۾ هڪڙي وڏيري کي تعليم جو وزير مقرر ڪيو ويو، جيڪو پاڻ اڻ پڙهيل هو، هاڻي توهان ٻڌايو ته تعليم جو ڪهڙو حال ٿيندو.

قدرت الله شهاب، پنهنجي ’شهاب نامہ‘ ۾ لکيو آهي ته جڏهن ملڪ فيروز نون خان جي دور ۾ وزارت جا قلمدان ورهائي بس ڪيائون ته آخر ۾ تعليم جو کاتو وسري وڃڻ ڪري، تقريب جي آخر ۾ جڏهن تعليم جي سيڪريٽري کي ياد آيو، ته چيائين ٻاهران ڪو ڏسو، جنهن کي شيرواني پاتل هجي، ان کي وٺي اچو ته تعليم جي وزارت لاءِ قسم کڻي. توهان پاڻ اندازو لڳايو ته اهڙي ملڪ جو ڇا حال ٿيندو جنهن ۾ تعليم جي ايتري اهميت هوندي. ان ڪري اسان ڀارت سريلنڪا ۽ بنگلاديش کان به تعليم

جي معيار کان ڪيتروئي پنٿي پيل آهيون. اسان جا سياستدان ۽ عوام ٻئي هڪ ٻئي سان، اهڙا ته هم رنگ (Synchronise) ٿي ويا آهن، جو مون کي ساڳئي منزل جا مسافر لڳن ٿا. جيڪڏهن توهان هن سر زمين سان محبت ۽ پيار رکو ٿا، ته سياستدانن کي معيار ۽ ڪسوٽي جي ترازو ۾ تورڻ تمام ضروري آهي.

اسان جي سياستدانن ۾ وڏو انگ، انهن اهم شخصيتن جو به آهي، جن کي اعليٰ حاڪمن جي مرضي ۽ حڪم جي تعميل تحت، برآمد، (جهڙوڪ؛ معين قريشي ۽ شوڪت عزيز وغيره) ڪري، وڏي ڪمائي وارا قلمدان ڏئي، پنهنجي حاڪمن کي راضي رکيو وڃي ٿو ۽ ان جي برعڪس هندوستان جنهن ۾ آڏواڻي ۽ سونيا گانڌي کي، پارٽي ڪٽڻ جي باوجود، ملڪ جي وڏي عهدي تي صرف انڪري نه رکيو ويو جو هو سنڌ جي پيدائش ۽ هوءَ اتلي جي ملڪ ۾ ڄائي هئي.

اسان جا رهنما، هتان اعلاج ڪونه ڪرائين، سندن پوري ڪٽنب جو علاج، آمريڪا يا يورپ جي مکيه اسپتالن ۾ ٿئي ۽ سندن اولاد کي ڏئي، آمريڪا ۽ يورپ ۾ تعليم حاصل ڪرڻ لاءِ اماڻيندا رهندا آهن. جيڪي موٽي اچڻ تي، نسل در نسل سياست ۾ داخل ٿي، اسيمبلي تائين بغير ڪنهن رڪاوٽ جي آرام سان پهچيو وڃن. توهان اندازو لڳايو ته اسيمبلي اندر انهن کي ڪهڙي خبر ته مٺي ۽ چاچرو ۾ ڏڪار پيو رانديون ڪري يا اُتان جا ماروٽڙا ڪيتري سڪ ۾ پيا رهن. معروفي سياست ۾ معيار جي ڪوئي ڪسوٽي نه ٿي رهي ۽ انهن حالتن جي ڪري سياستدانن کي عوام جو قدر ڪونه آهي. انهن کي جڏهن اها پڪ آهي ته اڳئين اليڪشن ۾، ماڻهن جي پڳ جي بها هڪ ٽڪي برابر نه آهي ته پوءِ هو ڇا لاءِ ماڻهن سان ملن ۽ انهن جا مسئلا حل ڪن. ان لاءِ ضروري آهي ته ووٽر پنهنجي گهري نڊ مان سجاڳ ٿين ۽ سوچين ته اڳتي لاءِ ڪهڙو لائح عمل اختيار ڪرڻ گهرجي. توهان ڪڏهن سوچيو آهي ته پارٽين اندر جڏهن جمهوريت سري کان ئي موجودگي نه آهي ته اهي سياستدان، ملڪ اندر ڪيئن جمهوريت آڻي ۽ هلائي سگهن ٿا. چوندا آهن ته انڌن جي ملڪ ۾ هڪ اک وارو به بادشاهه هوندو آهي.

ڳالهه پئي ڪئي سون قاسم آباد واري مکيه روڊ جي، جيڪو نيشنل هاءِ وي مان نڪري سنڌي مسلم سوسائٽي اندر وڃي ٿو ۽ ان سان گڏ اسڪيم جي اندر وارا روڊ جن تي پاڻي ۽ نڪاسي آب جو پائپ نيٽورڪ

(Distribution Pipe Network) وجھرايو. ان سان گڏ، رسد آب لاءِ زمين اندر، پاڻي ڏخيو ڪرڻ لاءِ تلاءِ ۽ رسدي مشن جو نظام لڳرايو. هر هفتي جي اڱاري واري ڏينهن تي، ڊائريڪٽر جنرل سليم خان صاحب اچي اسڪيم جي هلندڙ ترقياتي ڪمن جو، پاڻ خود جائزو وٺندو هيو ۽ ڪم جي تيز رفتاري ڏسي ڏاڍو خوش ٿيندو هو ۽ جنهن جو سُنن لفظن ۾، ڪڏهن ڪڏهن اظهار به ڪندو هو. هڪ ڏينهن ڪم ڏسي خوش ٿيو ۽ مون کي چوڻ لڳو ته مسٽر شر، مون کي به هن اسڪيم مان هڪ پلاٽ ڏينئو، جو اسان به ڏاڍي محنت ڪيون ٿا، اها هن جي مذاق ۾ خوشي جو اظهار هوندو هو.

14 فيبروري، 1980ع ۾ سيڪريٽري لوڪل گورنمينٽ، مسٽر سلمان فاروقي، قاسم آباد اسڪيم جو معائنو ڪيو. DG صاحب، ان کي تفصيلي آگاهي ڏني ۽ هن به ڪم کي ساراهيو. هي سلمان فاروقي اهو ساڳيو انسان آهي، جنهن جي پاءُ اسٽيل مل کائي ڪپائي ڇڏي ۽ هي پاڻ جنرل ضياءَ جي دور ۾ سيڪريٽري هو ۽ PPP جي ٻنهي دورن ۾ اعليٰ عهدن تي فائز رهيو ۽ ٽئين دور ۾، ته هو پريزيڊنٽ هائوس اسلام آباد ۾ رهائش پذير رهيو هيو.

ڄامشوري ۾ گلشن شهباز اسڪيم جي آبي رسد لاءِ ڪراچي واه مان پاڻي ڪڍڻ لاءِ پمپنگ اسٽيشن ٺاهي ۽ اسڪيم لاءِ پاڻي جي پائپ لائين وجھرائي.

24 مارچ، 1980ع تي هن اسڪيم جو باقائدي بنيادي پٿر (Ground Breaking Ceremony) سنڌ جو گورنر ليفٽيننٽ جنرل، ايس.ايم. عباسي جن رکيو. هي اسڪيم جاءِ وقوع جي حساب سان، زبردست اسڪيم آهي پر مالڪي نه هجڻ ڪري، اڃان به ساڳئي حال ۾ آهي. اهو ان ڪري جو سياستدان مقامي، نه هجڻ ڪري، اسڪيم کي پنهنجو نه ٿا ڪن ۽ اسڪيم ڄامشوري ۾ هجڻ ڪري، HDA مان نڪري سيوهڻ ڊولپمينٽ اٿارٽي (SDA) ۾ داخل ٿي، جنهن کانپوءِ ضلع ڪوٽڙي ۾ شامل ٿي. شايد حاڪمن جي تبديلي ڪري حڪمن جي تعميل وقت اندر نه ٿي سگهي آهي. اها اسان جي بدقسمتي آهي، جو اسڪيم رولڙي جو شڪار آهي ڇاڪاڻ جو هيءُ اسڪيم، پوري سنڌ جي وڌندڙ آبادي کي، منهن (Cater) ڏئي سگهي ٿي، جو ٻن هزار ايڪڙ تي مشتمل هوندي، هڪ وسيع ايراضي ڀرسان خالي پيل آهي. شل اسان کي عقل ۽ سمجهه اچي.

شروعاتي دور ۾ اسان جي هائوسنگ پروجيڪٽ جي آفيس، سينٽرل جيل ڀرسان (ڪلهوڙا ڪالوني ۾)، پبلڪ هيلٿ انجنيئرنگ ڊپارٽمينٽ جي آفيس ۾ واقع هئي، ليڪن اُتي رش هجڻ ڪري، HDA يونٽ نمبر 6، ۾

هڪ بنگلو ڪرائي تي وٺي، اُن ۾ منتقل ڪرڻي پئي. گنجي ٽڪر تي گلشن سرمست هائوسنگ اسڪيم جي ٽوٽل ايراضي چار هزار ايڪڙ مخصوص ڪئي وئي، جنهن جو پهريون فيز پنج سَو ايڪڙن تي پلان ڪيو ويو. مان هن منصوبي سروي ڪري، ان جي پلاننگ لاءِ گهريل سجا تفصيل گڏ ڪيا. هن اسڪيم جي بنيادي پٿر رکڻ جي تقريبن، گورنر سنڌ، ايس.ايم. عباسي ايئرپورٽ ڀرسان هڪ پهڙ جي چوٽي تي ڪئي، جتي تنبو هڻي کيس بريفنگ ڏني وئي ۽ پوري اسڪيم جو جائزو به اتان ئي ورتائين.

1982ع جي شروعات ڌاري، گلشن شهباز اسڪيم جي مشهوريءَ لاءِ مختلف اخبارن ۾ اشتهار ڏنا ويا مان هر ڪئٽيگري جي پلاٽ جا فارم، هڪ جيب ڀري وڃي اُپر سنڌ جي سڀني ضلعن جي مختلف بئنڪن جي انتظاميه کي ڏنا ۽ هر شهر ۾ بئنر به هڻايا، ته جيئن پوري سنڌ، هن اسڪيم جي پلاٽن بوک ڪرڻ جي مُهر ۾ شامل ٿين. ان مهل ۾ بهراڙي جي ماڻهن حصو ورتو ۽ ڪافي پلاٽ حاصل ڪيا. جيئن مان اڳ ۾ ٻڌائي آيو آهيان ته هن اسڪيم جي مالڪي متجدي رهي ۽ ڪا به سياسي سپورٽ نه ملڻ ڪري ڪامياب نه ٿي. هن اسڪيم جي ڪمپيوٽر ذريعي قرع اندازي، گورنر صاحب جن ڪراچي ۾ ڪئي ۽ ٻئي ڏينهن تي ان جو رزلٽ عام ڪيو ويو. هي اسڪيم، جيڪڏهن صحيح طريقي سان تعمير ۽ ترقي ڪري ها ته شاندار رهائشي منصوبو هيو. ڄامشوري جون مشهور ٿڌيون هوائون ۽ مٽي جبل تي هجڻ ڪري هي هڪ ڪامياب رهائشي منصوبو اڀري اچي ها. پوري اسڪيم هڪ قدرتي ٺهيل نڪاسي آب جي سرشتي سان ڳنڍيل هجڻ ڪري، پورو نڪاسي آب وڃي ڪراچي واه (K.B Feeder) ۾ چوڙ ڪري ٿو ۽ ضرورت ان ڳالهه جي آهي ته نڪاسيءَ جي پاڻيءَ کي، جديد طريقن سان صاف ڪري ڪراچي واه ۾ چوڙ ڪجي ته ماحولياتي لحاظ کان هڪ بهترين منصوبو جوڙڻ جي ضرورت آهي ۽ واه ويجهو هجڻ ڪري پيئڻ جي پاڻي جي کوٽ به ڪونه ٿيندي جو اهو واه سدائين وهندڙ آهي ۽ پوري ڪراچي شهر کي پاڻي فراهم ڪري ٿو.

ايئرپورٽ واري پاسي به اسڪيمون هيون، هڪ گلستان سرمست ۽ ٻئي ڪوهسار، جن جي پوري پلاننگ، آب رسائي، نڪاسي آب ۽ رستن جي حد بندي (Demarcation)، مون کي ڪرڻي پئي. اُن وقت انهن اسڪيمن جي چارج، مسٽر آءِ.آءِ. صديقي صاحب کي مليل هئي، جنهن کي پبلڪ

هيلت انجنيئرنگ جو ڪافي تجربو هو ۽ غالباً چيف انجنيئر ٿي رهيو هو پر سرڪار جي ناراضگي جي ڪري، ٻئي من پسند ماڻهو کي، اها جاءِ ڏني، هن کي پاسي تي ڪري ڇڏيو هُئائون. سرڪاري نوڪرين ۾ انهن ڪڏن ڪرتوتن (يعني جونيئر کي سينئر جي جاءِ تي رکڻ) جو عام رواج آهي ۽ سرڪار نامدار ۾ ڪو ٻيو اهڙو ادارو ڪونه آهي جو ڪنهن کان پڇا ڪري ته ڪهڙي سببن ڪري ائين ڪيو ٿو وڃي. هڪ شخص سڄي زندگي جي محنت کان پوءِ اعليٰ ڪرسي تي پهچي، ڪئين جلدي اڻوڻندڙ شخصيت ٿي وڃي ٿو. اهو اسلوب صرف ذاتي پسند ۽ ناپسند جي ڪري ڪيو وڃي ٿو، جيڪو بلڪل ناانصافي تي مبني آهي. اهڙي قسم جا هزارين واقعا هن وقت به جاري ۽ ساري آهن.

ڪوهسار اسڪيم، لطيف آباد جي ويجهو هئڻ ڪري ۽ مقامي سياستدانن جي مالڪي هجڻ ڪري آباد آهي پر گلستان سرمست، 30 سالن کان ساڳئي حالت ۾ غيرآباد آهي ان جو هڪ سبب اهو به آهي ته اُتي سنڌي آبادي وارا نه ٿا آباد ٿيڻ چاهين ۽ لطيف آباد جي آبادي اوڏانهن منتقل ٿيڻ کان شايد عاري هجن.

لطيف آباد جي رسائي آب

ڊائريڪٽر جنرل جناب سليم خان منهنجي ڪم مان خوش ٿي، مون کي لطيف آباد جي واٽر سپلائي هلائڻ ۽ ان جي سار سنڀال (Operation and Maintenance) لاءِ بدلي (5 مئي 1980ع) ڪيو، جيڪو پڻ افضل آرائين جي تحت هو. آئون وڃي محمد نواز بلوچ کان چارج ورتي. محمد نواز بلوچ شايد افضل سان مڙيوئي ڪونه پئي ٺهي هليو. حيدرآباد شهر جي واٽر سپلائي جو انچارج مسٽر شعير احمد جوڻيجو هيو ۽ ڊرينيج جو انچارج مسٽر مغل صاحب هوندو هو. منهنجي سب ڊويزن ۾، مسٽر يونس آرائين، سب ڊويزن ڪلارڪ هو، جيڪو افضل جو ويجهو عزيز پڻ هيو ۽ ٻه سب انجنيئر هئا، جيڪي ٻئي ڊپلوما هولڊر هئا، هڪ مسٽر خليل احمد ۽ ٻيو مسٽر اشتياق احمد، هي ٻئي سٺا محنتي ماڻهو هئا ۽ شهر جي آب رسائي ۾ ڪافي عرصي کان ڪم ڪندا رهيا هئا. عوام سان سنو ورتاءُ رکڻ، ان صورت ۾ جڏهن توهان وٽ پاڻي جي مستقل قلت هجي ۽ شهرين کي گرمي جي موسم ۾ پاڻي نه ملي، هڪ وڏو مشڪل مرحلو هو ۽ اهو وقت ڏاڍو ڏکيو

۽ محنت سان گذاريو. درياھ مان گڏو وٽان پاڻي ڪڍڻ جو، نظام اهو ساڳيو هيو، جيڪو 1872ع ۾ انگريزن ٺاهيو هو، جنهن جو ذڪر آءُ ڳ ۾ ڪري آيو آهيان. ان وقت 1872ع ۾، حيدرآباد شهر جي آبادي ڪوئي 35,272 نفوس تي مشتمل هئي ۽ هاڻي آبادي وڃي پندرهن لکن کي پهتي آهي ۽ بنيادي خدمتن (Basic Utilities) جو نه مقدار آبادي جي لحاظ کان وڌايو ويو ۽ نه وري ان جي معيار کي مضبوط ڪيو ويو. هر هڪ انجنيئر پنهنجو وقت پاس ڪيو آهي ۽ ڪنهن به صحيح رُخ ۾ ان مسئلي جي مستقل حل لاءِ ڪابه منصوبه بندي نه ڪئي آهي.

ان وقت واٽر سپلاءِ جي حوالي سان حيدرآباد شهر کي چئن طرفن کان پاڻي مهيا ڪرڻ جو اڻپورو نظام هو. هڪ مکيه سپلاءِ، ڪوٽڙي بئراج کان، شورا ڳوٺ ڀرسان تلائن ۾ پاڻي جمع ڪري ان کي فلٽر پلانٽ واقع ڄامشورو روڊ تائين پهچائي، صاف ڪري قديم شهر ۽ اولهه واري حصي، ڇاوڻي سميت ٻين علائقن کي سپلاءِ ڪيو ويندو هو. ٻيو پاڻي، جو ذريعو، پريٽ آباد ۾ تلائن ۾ جمع ڪري، شهر جي اوڀر واري علائقي کي آئرايل پاڻي (Settled Water) مهيا ڪيو ويندو هيو ۽ ٽيون ذريعو درياھ مان گڏو وٽ، انگريزن جي ٺهيل اسڪيم (ذڪر اڳ ۾ اچي چڪو آهي)، جنهن کي (Floating Pantoon Pumping Station) چيو وڃي ٿو، ان مان آئرايل پاڻي شهر کي ڏنو ويندو هو. ان سان گڏ هڪ لطيف آباد چار نمبر ڀرسان درياھ جي ڪپ تي ڪجهه پمپ رکي پاڻي ڪڍيو ويندو هيو، ان وقت قاسم آباد جو وجود ڪونه هو ۽ اهو پاڻي لطيف آباد لاءِ مقرر ڪيل هيو. هي غالباً اها جاءِ آهي جتي چيو وڃي ٿو ته علاما آءِ.آءِ. قاضي جن ٿاڀڙي درياھ ۾ ڪري پيا هئا. (والله عالم).

هي سڄو جڳاڙي سسٽم، ان وقت بلڪل نارڪارھ ٿي ويندو هو، جڏهن درياھ بادشاهه ۾ پاڻي جي سطح ۾ لات اچي ويندي هئي. درياھ اندر پاڻي گهٽ اچڻ جا سبب برساتن جو نه وسڻ ۽ درياھ مٿان بئراجون ۽ بندن (Dams) جو ٺهڻ سان گڏ هندوستان جو مٿان پاڻي، گهٽ نيڪال ڪرڻ آهي. حيدرآباد ته ڇا، پر سنڌ جا سڀئي شهر، پاڻي جي شديد ڪوت ۾ مبتلا آهن. سکر، روهڙي، حيدرآباد ۽ ڪوٽڙي شهر، درياھ جي ڪناري تي آباد هوندي به پيئڻ جي صاف پاڻي، کان اڃ تائين محروم آهن.

لطيف آباد جي آب رساني سب ڊويزن جي آفيس، لطيف آباد پوئين پنجين نمبر جي ڀرسان، مين روڊ، جيڪو پنجين ۽ ڇهين نمبر کي جدا ڪري ٿو، اتي هڪ ڪرايي تي حاصل ڪيل بنگلي ۾ واقع هوندي هئي.

منهنجي بدلي به ان وقت عمل ۾ آئي جڏهن گرمي چوٽ چڙهي رهي هئي ۽ پاڻي گهٽ هجڻ ڪري عوام جون دانهون ۽ ڪوڪون ٻڏي ڏاڍي ڀڄ ڊڪ ڪرڻي پئي. رات ڏينهن هڪ ڪري، پراڻن بُتن کي پيڇي وڃي پاڻي جي سپلاءِ جو دورانو وڌائي شهرين جي ضرورت کي ڪنهن حد تائين پورو ڪيو ۽ انهن علائقن ۾ جتي پاڻيءَ جي رسد ممڪن نه هئي، اتي نوان پائپ وجهي پاڻي پهچائي ماڻهن جون دعائون ڪٽيون. شهرن ۾ واٽر سپلاءِ جو ڪم 24 ڪلاڪ لڳاتار سخت محنت گهري ٿو. توهان وٽ نسبتاً رڪاوٽون گهڻيون ۽ وسيعا گهڻو گهٽ هجڻ ڪري عوام سان مُهڙ ڏيڻ ڏاڍو ڏکيو ڪم آهي.

لطيف آباد کي، پاڻي ڏيڻ لاءِ، درياھ تي لطيف آباد نمبر چار وٽ رکيل پمپ مشينري کي بغير ساهيءَ جي هلائڻو پوندو هو ۽ ساڳئي وقت بجلي جي اک پوٽ ۽ اڪثر بريڪ ڊائون جي ڪري، آڌيءَ رات جو به مون کي جهنگ وچان وڃڻو پوندو هو. پاڻي سپلاءِ ڪرڻ ايترو ته حساس (Sensitive Issue) مسئلو هو، جو جيڪڏهن ٻه ڪلاڪ به پمپ بند رهيا، ته فون وڃڻ لڳندا هئا ۽ شهر وارا اُتي ڪٿا ٿيندا هئا، يا وري سڌو XEN يا DG کي فون ڪيو ويندو هُيو.

پاڻي جي شديد کوٽ کي منهن ڏيڻ لاءِ، HDA وٽ مئڪوڊو نلدس ڪنسلٽنٽ (MC-Donalds) رکيل هُئا، جيڪي پاڻي جي رسد ۽ نيڪال لاءِ ٻيا معلومات گڏ ڪندا هُئا ۽ نقشا وغيره پيا تيار ڪندا هُئا. اُن وقت حيدرآباد شهر کي فلٽرڊ واٽر سپلاءِ نه هجڻ جي برابر هُئي، جنهن جي کوٽ اڄ تائين شدت سان محسوس ڪئي وڃي ٿي.

صلاحڪارن به رٿون ٺاهيون، جن ۾ فلٽر پلانٽ کان وڌيڪ قطر جا پائپ وجهرائي، شهر ڏانهن پاڻي آندو وڃي ۽ شهر جي وڏن روڊن تي وسيع دائري ۾ مکيه پائپ (Ring Main) جي وچائي ڪئي وڃي ۽ ٻيو ته چار نمبر لطيف آباد وٽ، پاڻي کي ذخيره ڪرڻ لاءِ وڏا ڪچا تلاءُ ٺاهي، اُن مان آئرايل پاڻي لطيف آباد کي ڏنو وڃي. لطيف آباد جي ڪجهه حصي کي ٿڌي سڙڪ واري ٽئنڪن مان به پاڻي ڏنو ويندو آهي. اِن رٿائن تي عمل درآمد لاءِ، لطيف آباد جي چار نمبر وٽ وڏن ڪچن تلاءُن سان گڏ، پمپنگ اسٽيشن قائم ڪرڻ لاءِ ٽينڊرن جو، جڏهن وقت آيو ته شڪارين کي شڪار ياد اچي ويو. انگريزن جي چوڻيءَ وانگر Curiosity killed the cat. اُن وقت جو XEN جيڪو وڏو اثر رسوخ رکندو هو، تنهن هوشياري ڏيکاري ۽ اِن

اسڪيم ڪي، جيڪا لطيف آباد جي سب ڊويزن ۾ هجڻ جي باوجود، پنهنجي قريبي شڪاري جيڪو پريٽ آباد جي سب ڊويزن جو AXEN هو. تنهن جي حوالي ڪرائي، جنهن مان انهن جي نيڪ ارادن جي خبر پئجي وڃي ٿي. ائين لڳو جڻ بکين گڏڻ کي جهنگ ۾ اوچتو مثل جانور مليو هجي. ان ڏينهن کانپوءِ مان HDA مان جلدي نڪرڻ جو ارادو ڪري ڇڏيو. منهنجي تعليم انجنيئرنگ ۾ ماسٽرس ڊگري ۽ بالا آفيسر ڊپلوما ۽ وري مٿان ان جون عجيب سرگرميون، جو منهنجي حد جو منصوبو غير قانوني طور پنهنجي من پسند ماتحت ڏانهن منتقل ڪرائي ڇڏيو.

مان سوچيو هو ته ايمانداري سان پنهنجي عوام ۽ سرزمين جي خدمت ڪنداسون پر اندر جا ڪارناما اهڙا ته ڪڏا ها، جيئن ڪنگڙ پاڻڻ لاءِ آئيني جي ضرورت نه پوندي آهي، وانگر نيٺ جو ادارڪ واضح نظر اچڻ لڳو. اهڙيءَ طرح ڪنهن کان مشوري وٺڻ بغير ئي سمجهه ۾ اچي ويو ته هت نوڪري ڪرڻ، صام ۾ سڀ اگهاڙا ٿيڻ وانگر آهي. منهنجي سامهون ٻه رستا آيا، هڪ ۾ اونڌاهي ۽ ٻئي ۾ هڪ روشني جي لات نظر آئي ۽ مان HDA کي ڇڏڻ جو پڪو ارادو ڪري اخبارن ۾ ٻاهرين ملڪن ۾ نوڪري جا اشتهار پڙهڻ شروع ڪري ڏنا. ڊاڪٽر علاما محمد اقبال فرمايو آهي:

جس ڪهيت سڌ دهڪان ڪو ميسر نه ٻو روئي

اس ڪهيت ڪڍ هر گوشهءِ گندم ڪو جلاڏو.

1981ع ۾ حيدرآباد جي گرلس اسڪولن جي ريجنل ڊائريڪٽر مس رضا بلوچ (رند) اخبار ذريعي گرلس استاد ڀرتي ڪرڻ جو اعلان ڪيو، جنهن ۾ منهنجي گهر واريءَ انٽرويو ڏنو ۽ پوءِ ٽيسٽ ۾ ويني جيڪا هن سٺن نمبرن ۾ پاس ڪئي ۽ ڊائريڪٽر صاحبہ ٻن ڏينهن اندر کيس لطيف آباد جي ’هائي اسڪول‘ ۾ جڳي. ايس. ٽي جي پوسٽنگ ڏني. انٽرويو ۾ ڊائريڪٽر صاحبہ، ڪانئس 15 جو ڪهڙو ياد پڙهڻ لاءِ چيو ۽ لکت جي امتحان ۾ شاھ لطيف تي مضمون لکرايو، جيڪو بهترين لکيو ويو ۽ هن کي پسند آيو. انٽرويو دوران رضا بلوچ، منهنجي گهر واريءَ کان پڇيو ته شر، پنهنجي نياڻين کي ڪونه پڙهائيندا آهن، پر توهان ڪيئن پڙهيا آهيو. تنهن وقت به شرن جي عورتن ۾ تعليم گهٽ هوندي هئي. تعليم، 1990ع جي ڏهاڪي ۾ عام ٿي. ميڊم رضيه به شڪارپور جي هئي، جو اُتي جا شر رڍن ۽ پڪرين چارڻ ۾ پورا هئا. منهنجي انٽرويو دوران به سنڌ پبلڪ

سروس ڪميشن جي چيئرمين، مونڪان اهو ساڳيو سوال ڪيو هو، جو هوبه غالباً شڪارپور جو هو. منهنجي گهر واري به لطيف آباد ۾ نوڪري ڪندي رهي، ڪڏهن کيس جيب يا موٽر سائيڪل تي اسڪول پهچائيندو هئومانس ۽ ڪڏهن هوءَ رکشا ڪري گهر پهچي ويندي هئي. اسڪول جو ماحول تعصب کان پاڪ هوندو هو ۽ شهر ۾ امن امان ۽ سڪون هوندو هو. ڪنهن قسم جي چوري، ڦرلٽ يا زيادتي ڪونه ٿيندي هئي. مهاجر سنڌي پٺاڻ ۽ پنجابي سڀ گڏ ڪم ڪندا رهندا هئا.

ڊائريڪٽر جنرل پاڻ ٽيڪنيڪل نه هجڻ ڪري، مسٽر اي. ڪي قاضي، جيڪو پبلڪ هيلٿ انجنيئرنگ ڊپارٽمينٽ سنڌ جو، چيف انجنيئر هيو، تنهن کي ٽيڪنيڪل ايڊوائيزر طور مقرر ڪيو هئائين ته جيئن هو کيس فني مشورا ڏئي ۽ کيس غلط فيصلي ڪرڻ کان بچائي ڏي. جي صاحب پاڻ CSP آفيسر هو. جو اڳتي هلي وڃي سيڪريٽري جي عهدي کي پهتو. ان ڪري قاضي صاحب جي HDA ۾ به ايتري ئي هلندي هئي، جيتري سليم خان جي، جو هو پئي هڪ راج سان تعلق رکندا هئا. جناب شفيع محمد لاکو صاحب کي به PHED مان ڊيپوٽيشن تي، HDA ۾ حيدرآباد شهر جي آب رسائي پروجيڪٽ کي سنڀالڻ جي اختيار تي ڏني وئي هئي. پاڻ ڏاڍو هوشيار ۽ محنتي هوندو هيو. هاڻي ته سعودي عرب کان موٽي اچي، پنهنجي رائل ڪنسلٽنٽ ڪمپني (R.C.C Consultant) کولي اٿائين، جيڪا پاڪستان ۾ آب رسائي و نڪاسي جي ڪمن جي صلاحڪاري پئي ڪري. هڪ ٻيو انجنيئر، مسٽر معين قاضي، جيڪو وڏي قاضي جو عزيز هو، سو به PHED مان HDA ۾ آيو هو ۽ ان کان علاوه، مسٽر نظير سومرو به پبلڪ هيلٿ مان اسان سان گڏ، HDA ۾ ڪم ڪندو هيو، هو لاکو صاحب جو ڪلاسيڪٽ هيو ۽ آخر ۾ شايد PHE جو چيف انجنيئر ٿي رٽائر ڪيائين.

نظير سومرو ۽ لاکو صاحب کي ڪرڪيٽ ڪيڏڻ جو ڏاڍو شوق هوندو هيو ۽ ايئرپورٽ ڀرسان جبلن جي ميدان تي موڪل جي ڏينهن ۾ وڃي گڏ ڪيڏندا هئاسون. مسٽر محمد اشرف ابڙو، حيدرآباد جي واٽر سپلاءِ ۽ ڊرينيج منصوبي جو سپريٽنڊنٽ انجنيئر هوندو هو ۽ هو به PHE مان، افضل آرائين وانگر ڊيپوٽيشن تي آيل هو. آرائين، جوڻيجو ۽ ابڙو وارن جو، HDA ۾ هڪ ٻيو برمودا ٿراءِ اينگل وانگر هڪ اهڙو تسمي ٿو اٿو (آجا) رستو هوندو هو، جتان هر نئون ايندڙ پنهنجي وات ضرور ڀلجي ويندو هو ۽ ڪڏهن به پنهنجي منزل رسيد ڪونه ٿيندو هو.

انور دستي بلوچ (نري ميرواه) به واڍدا حيدرآباد جي آفيس ۾ هوندو هو، ان سان ڳوٺاڻي هجڻ جي ناڻي سان ڪافي ملاقاتون ۽ ڪچهريون ٿينديون رهنديون هيون ڏاڍو يار ويس ۽ سڄو دوست، ڀائرن وانگر هوندا هئاسين. نواب شاهه، مهراڻ يونيورسٽي ۾ مسٽر

غلام سرور شيخ، لاڙڪاڻي جو انجنيئر هو، ڏاڍو پيارو ۽ مذاقي هوندو هيو. هميشه سٺن لطيفن سان ڪچهريءَ جي شروعات ڪندو هيو. آئون جڏهن ڳوٺ ويندو هئس، ته واپسيءَ تي ضرور، هڪ رات نواب شاهه ۾ ترسي، سندس ڪچهري ٻڌي صبح جو حيدرآباد پهچندو هئس. هو هن وقت ڪئنڊا جي ٽورنٽو شهر ۾ رهائش پذير آهي ۽ اتي ڪافي سيٽ ٿي ويو آهي. ٽنڊي ڄام ۾ اسان جو ماسٽر واحد بخش، پلانٽ پروجيڪشن آفيسر هوندو هو، موڪلن ۾ اسان اوڏانهن گهمڻ ويندا هئاسون، ڪچهريون ڪري واپس ٿيندا هئاسون. حيدرآباد ۾، سڪندر علي رند سان به ڪافي ملاقاتون ٿيون، جو اسان جي ڳوٺاڻي رندن جا ويجهه عزيز هئا. ان کان علاوه ماسٽرس جو شاگرد، مسٽر الهه وسايو پٽي، جيڪو اريگيشن ڊپارٽمينٽ، نصير ڊويزن جو سپريٽنڊنٽ انجنيئر هيو، تنهن سان به ڪافي اچوچ هوندي هئي. ڏاڍو سٺو ۽ قابل احترام شخصيت جو مالڪ هو. اسان سان گڏ ٻيا به انجنيئر ڀرتي ٿيا، انهن ۾ هڪ مسٽر بخاري صاحب هيو، جنهن ڪجهه سال اڳ، HDA مان رٽائر ڪيو ۽ ٻيو مسٽر شاهد رانا، جيڪو پڻ ميڪينيڪل انجنيئرنگ ۾ انگلينڊ (UK) مان ماسٽرس ڪري آيو هيو ۽ ان بنياد تي کيس HDA ۾ نوڪري ملي هئي. هي مسٽر محمود رانا جو پٽ هيو، جيڪو ان وقت پراجيڪٽ ڊائريڪٽر مسٽر مورو صاحب جي وقت فنانس سيڪشن جو انچارج هو، جنهن کي ان وقت ڊائريڪٽر فنانس ته ڪونه چيو ويندو هيو، ليڪن اڪائونٽ آفيسر جي لقب سان سڏيو ويندو هو. محمود صاحب ڏاڍو سٺو ماڻهو هو، سندن واسطو پنجاب جي ڪنهن شهر سان هو. منهنجي گهڻي دوستي ۽ ويجهڙائي، مسٽر شاهد محمود رانا سان هئي، جو هن کي به ساڳئي ڊويزن ۾ مقرر ڪيو ويو هو. کيس ان وقت جي فلٽر پلانٽ، جيڪو هاڻي ڄامشورو روڊ جي لڳ اولهه پاسي، جتي باگڙين کي پٽو صاحب مفت ۾ گهر ٺاهي ڏنا هئا، جي ويجهو جي چارج هئي. هاڻي شايد اهو فلٽر پلانٽ بند پيل آهي. اسان ٻئي، هر روز شام جو ملندا هئاسين ۽ پنهنجا حال اوري، HDA جي مستقبل تي فڪر مند رهندا هئاسين، جو HDA پبلڪ هيلٿ جي ڊيپوٽيشن تي آيل انجنيئرن هتان

يرغمال ٿيل هُئي. مان مسٽر بخاري، شير جوڻيجو ۽ شاهد رانا، صرف چار انجنيئر HDA جا سڌا سنوان ملازم هُئاسين، باقي سڄي عوام، PHED مان اوڌر تي آيل هُئي ۽ گهڻو سٽپ ڏسي، سندن واپسي جو ڪو ارادو نظر ڪونه پئي آيو. انهن ۾، ڪيترا ته ڄاڻ ۾ لڪير جا فقير هئا، ڪم ڪري مڙيوئي ڌڪو ڏيڻ جا ڏاها لڳندا هئا. گهڻي مهارت جي طلب مسئلي جو مستقل حل ڳولهڻ کان لاچار، صرف حاضر سائين ۽ ڪمائي ۾ وڌيڪ هوشيار ۽ چالاڪ لڳندا هئا. پر ان کان وڌيڪ ڇا ٻڌايان، جو جيڪڏهن HDA وارا ڪنهن ڪي واپس به ڪندا هئا، ته اهو انجنيئر صاحب وڃي ڪورٽ جو سهارو وٺي، وري ٻيهر آرڊر ڪرائي ايندو هئو. جنهنڪري انتظاميه ويڇاري، پريشان حال نظر ايندي هُئي. پبلڪ هيلٿ وارن، HDA ۾ الائي ڪهڙيون سون جون ڪاٿيون ڏنيون هُيون. اسان ڪي انوقت ايتري خبر نه هوندي هُئي، جو اسان سنئون سڌو ڪم ڪرڻ وارا هُئاسين. مون ڪي ”ياد آهي، ته مسٽر هاشم مغل ۽ عابد علي جي جڏهن ڊيپوٽيشن ختم ڪئي وئي، ته هنن ڪورٽ ۾ وڃي ڪيس ڪيو ۽ ڊائريڪٽر جنرل به ڏينهن وڃي سيڪريٽري لوڪل گورنمينٽ کي الاز منٿون ڪندو رهيو، پر ڪورٽ جي حڪم ڪي مڃي آرڊر واپس ڪيو ويو.

مان درياھ بادشاه جي ڪناري ڳڻو وٽ جيڪي، 1872ع ۾ انگريزن جي اڏايل واٽر سپلاءِ سسٽم (Pontoon Pumping Station) تي گهڻي محنت ڪئي. بيٽن تي اڏيل، پاڻي ڪيڏ جي مشينري ۽ درياھ ۾ ترندڙ وڏا لوهي پائيپ، جيڪي ڪافي پراڻا ٿي چڪا هئا، انهن مان پاڻي جي هر جوڙ مان سِڻ ۽ انهن جي مرمت، پمپنگ مشينري جي وسعت ڪي وڌائڻ (Capacity Enhancing) لاءِ وڌيڪ هارس پاور جا موٽر نصب ڪرڻ ۽ تلائن ۾ جيڪا سالن کان سٽ جمع ٿيل هُئي، انهن جي صفائي ڪرائي، پاڻيءَ جي ذخيري (Storage Capacity) کي وڌائي ٻيڻي ڪرائي ۽ ان بند واهي (Conduit)، جيڪا ٿڌي سڙڪ جي پاسي سان پيل آهي، تنهن جي صفائي ۽ مرمت ڪرائي وئي، جنهن ڪي سالن کان ڪنهن به هٿ نه لاهو هُيو.

الله هلي پئي، لطيف آباد نمبر چار جي نون تلائن ٺاهڻ جي، جنهن تي مان ٽن صفحن تي خط لکي، ايم. ڊي. (واسا)، ڊي. جي (HDA) ۽ ايڪسٽينشن، چيف انجنيئر، اي. ڪي. قاضي کي موڪلي ڏني، جن ۾ مان سڀني خدشن جو تفصيلي ذڪر ڪيو، جنهن مان ثابت پئي ٿيو ته هن اسڪيم کي منهنجي سب ڊويزن مان ڪيڏ ۽ پنهنجي ڪمانڊو سائي ڏانهن منتقل ڪرڻ

صرف بدنيتي تي ٻڌل آهي. اُن ليٽر جو جواب اڄ تائين ڪونه مليو. پر بالا آفيسرن اهڙو سفيد چٽو (White Paper) پڙهي، پريشان ٿي ويا ۽ پڙاڏو سندن دل ۾ گهڙي وقت تائين گهونج ڪندو رهيو.

مون کي لطيف آباد سب ڊيزن مان بدلي ڪري، 2 اپريل، 1982ع، DG سڪريٽريٽ ۾ ٽيڪنيڪل آفيسر ڪري رکيو ويو. اُتي ڪا خاص جوابداري ڪونه هئي، صرف ٽيڪنيڪل مسئلن جا فائيل، DG مون ڏانهن صلاح مشوري لاءِ موڪليندو هو يا وري HDA جا ڪنسلٽنٽ هئا، انهن سان نون منصوبن بابت تعاون ڪرڻو پوندو هو. ايشين ڊولپمينٽ بئنڪ (Asian Development Bank ADB) جي قرض کي استعمال ڪرڻ لاءِ صلاحڪارن جي، حيدرآباد شهر ۾ پاڻي ۽ نڪاسي لاءِ مختلف تجويزون ۽ منصوبن تي تحقيق ۽ مطالعو ڪرڻ ۾ مدد ڪرڻي هئي. انهن سان ڪم ڪرڻ ۾ ڏاڍو مزو آيو، جو هو هڪ ٽيڪنيڪل ادارو هو جو ڪم ڪرڻ سان منهنجي ڄاڻ ۾ اضافو آيو. ٻه ٽي دفعا ڪراچي جي هاليڊي اين (Holiday Inn) هٽل ۾ ADB وارن سان ميٽنگيون ٿيون، جن ۾ مان ۽ مسٽر اي. ڪي قاضي گڏ هوندا هئاسين. ان دوران، ڊي جي ۽ قاضي صاحب، ڪافي دفعا منهنجي گاڏي ۾ سوار ٿي، حيدرآباد جي ميئر (Mayor HMC) سان ڪيتريون ئي ملاقاتون ڪيون ۽ شهر جي عوام جي پلائي بابت اهم فيصلا ڪيا.

HDA ۾ نوڪري دوران، مان ڄامشورو جي پوسٽ گريجوئيٽ سينٽر ۾، وزينٽنگ پروفيسر طور ٻن سالن تائين ماسٽر آف انجنيئرنگ جي شاگردن کي به پڙهائيندو رهيس.

دائري جا ورق (1981)

❖ هندوستان جي مشهور اداڪار نرگس، هڪ اسپتال ۾، هن دنيا مان لاڏاڻو ڪري وئي.

❖ مولانا غلام مصطفيٰ قاسمي، عالم الدين هن دنيا مان لاڏاڻو ڪري ويو.

❖ ويٽيڪن سٽي (روم) ۾، عيسائي رهنما، پوپ کي پيٽ ۾ گولي ان وقت لڳي، جڏهن هو کليل جيب ۾ زيارتين کي ديدار ڪرائي رهيو هو. کيس زخمي حالت ۾ اسپتال داخل ڪيو ويو.

❖ سنڌ جي گورنر، ليفٽيننٽ جنرل، ايس.ايم. عباسي ڪراچي ۾ مسٽر رسول بخش خان ٽالپر کي سينئر وزير ۽ پاور ۽ اريگيشن ۽ سيد

غوٽ علي شاھ کي تعليم جو قلمدان ڏنو. ان سان گڏ غلام محمد مهرکي بہ وزارت ڏني وئي. رسول بخش ٽالپر صاحب ان کان اڳ ۾ PPP ۾ وڏي عهدي تي رهيو آهي.

❖ بنگلاديش جي صدر، مسٽر ضياءُ الرحمن کي گولي هڻي ماريو ويو ۽ نائب صدر مسٽر عبدالستار کي صدر جي عهدي تي مقرر ڪيو ويو آهي.

❖ اسرائيلي هوائي جهازن، عراق اندر اچي، ائٽامڪ ريئيڪٽر جي ڪارخاني تي بم اچلائي، ان کي تباهه ڪري آرام سان اڏامي پنهنجي وطن واپس موٽي ويا. عراق جي صدر صدام، اهو پلانٽ فرينچ حڪومت کان ورتو هو ۽ انهن جي مدد سان پئي تيار ڪيو ويو. حملو ان وقت ڪيو ويو، جڏهن پلانٽ تياريءَ جي آخري مرحلي ۾ هئو. ان تي آمريڪا ۽ ٻئي دنيا خاموش رهي، جنهن مان ظاهر ٿيو ته آمريڪا جي اجازت يا اشاري تي، اهو ڪم ڪيو ويو آهي. ان لاءِ ته، ائٽم بم ٽيڪنالاجي مسلمانن جي هٿ ۾ نه اچي، جو اهو سئون سڌو خطرو، اسرائيل کي آهي. ان واقعي تي اسلامي دنيا مان به ڪنهن دانهن ڪوڪ ڪونه ڪئي.

❖ انگلينڊ جي تقريباً سڀني شهرن ۾ سفيد گورن ۽ ايشيائي ڪڙڪ رنگن جي وچ ۾، ڪافي نسلي هنگاما ۽ جهڙپون ٿيون، ان ۾ ڪيترائي پاڪستاني ماڻهو متاثر ٿيا ۽ ڪجهه لاش به پاڪستان پهتا، ڇاڪاڻ جو انگريزن، ڪارن ايشيائين جي گهرن کي باهيون ڏنيون ۽ ڪٿي ڪٿي پوري فئملي جا فرد به ساڙيا ويا. مسز ٽيچر ڏاڍي پريشان ٿي ته جيئن انهن هنگامن کي جيترو جلدي ٿي سگهي ختم ڪيو وڃي.

❖ لاهور ۾ ڪن نامعلوم ماڻهن، چوڌري ظهور الاهي جي گاڏي تي سڌا فائر ڪري کيس ماري وڌو. چوڌري، 1970ع جي اليڪشن ۾ ميمبر ٿيو ۽ 1978ع ۾ وزير به ٿيو هو. ملسم ليگ سان تعلق هئس. چوڌري صاحب جي گاڏي ۾ رٽائرڊ چيف جسٽس مولوي مشتاق احمد ۽ ائبوڪيٽ جنرل، مسٽر ايم. اي رحمان واقعي مهل گڏ هئا. پويان ايندڙ، اچي رنگ جي ڪار مان اڇانڪ اٽوميتڪ هٿيارن جا فائر ٿيا ان کان فوراً بعد، هڪ دستي بم به اچلايو ويو. چوڌري صاحب ته موقعي تي سندس ڊرائيور سميت مارجي ويو ۽ مولوي مشتاق کي سترن ۾

زخم رسيا ۽ ايڊووڪيٽ جنرل ڪي ڪجهه به ڪونه ٿيو مشتاق اهو ساڳيو ماڻهو آهي، جيڪو پتو صاحب جي ڦاسي ۾، اڳيرو هيو. خبر نه آهي ته اصل تاريخ ڪير هيو؟ ليڪن BBC مطابق، الذوالفقار تنظيم جي اڳواڻ شاهنواز پتو چيو ته اهو واقعو ذوالفقار علي پتو جي پلانڊ وٺڻ لاءِ ڪيو هو آهي.

❖ 27 ڊسمبر، 1981ع جي هلال پاڪستان اخبار ۾ آيو، ته ڪنڊيارو جي سينئر سول جج مسٽر حافظ محمد احسن شر جيڪو اسان جي شر قبيلي جو پهريون جج هو، تنهن کي برادري جهيڙي ۾ سندس عزيزن پنهنجي ڳوٺ ’گيهل پور‘ ڪشمور، ضلع جيڪب آباد ۾ قتل ڪري سندس مڙھ کي درياھ ۾ اڇلائي ڇڏيو. آدم شر مقتول جو ڀاءُ، اخبار وارن کي پنهنجي قبيلي جي اٺن ماڻهن تي شڪ جو اظهار ڪيو. ٻن ڏينهن جي ڳولا کانپوءِ، سندس لاش درياھ مان هٿ آيو. غالباً، حافظ صاحب کي هڪ پراڻي خون، جيڪو گيهل پور يونين ڪائونسل جي چيئرمين مسٽر خير محمد شر جو ٿيو هو، ان ۾ ڪيس ڌر ڄاڻي انتقام ورتو ويو هيو (والله عالم).

❖ PTV مطابق، مصر جي صدر، انور سادات کي، هڪ فوجي پريڊ دوران، گولين سان زخمي ٿيڻ کانپوءِ اسپتال ۾ گذاري ويو. صدر زخمي حالت ۾ هيليڪاپٽر ذريعي اسپتال آندو ويو، ليڪن بچي نه سگهيو. صدر کي پيٽ ۾ 5 گوليون لڳيون ۽ فائرننگ دوران ماڻهو ميدان ڇڏي پڄي ويا. انور سادات جي مرڻ کانپوءِ حسني مبارك کي صدر جو عهدو ڏنو ويو، جنهن ٽن ڏينهن اندر راءِ شماري (Referendum) ڪرائي، پنهنجي ڪرس کي هميشه لاءِ پڪو ڪري ڇڏيو. انور سادات کي، ’امن جو سپاهي‘ (Soldier of Peace) جي لقب سان نوازيو ويو ۽ اسرائيل جي وزيراعظم ’مسٽر بيگن‘ به اچي دفنائڻ واري تقريب ۾ شرڪت ڪئي. هڪ هفتي اندر، معزول شهنشاهه ايران جي زال ’فرح ديبا‘ بيان ڏنو ته انور سادات کي ايران جي امام خميني قتل ڪرايو آهي، ڇو جو سادات اسان کي، سياسي پناهه ڏيڻ سان گڏ اسان جي ڌيءَ جي پنهنجي پٽ سان شادي ڪرائي آهي. ان کانپوءِ، فرح ديبا پاڻ کي مصر ۾ نامحفوظ سمجهڻ لڳي.

سريلنڪا جي وزير جو دورو

آگسٽ 1981ع جي آخر ۾، مسٽر سُهيل يزداني کي بدلي ڪري مون کي اسسٽنٽ ڊائريڪٽر بلڊنگ ڪنٽرول ڊپارٽمينٽ مقرر ڪيو ويو. آفيس عارف پلازه ۾ واقع هئي، اتي ٽين هائوسنگ اسڪيمن جي پلاننگ وغيره ڪئي ويندي هئي ۽ ٽين عمارتن جا نقشا پڻ پاس ڪيا ويندا هئا. ان ساڳئي آرڊر ۾ مسٽر جوڻيجو کي XEN جي قائم مقام ترقي ڏئي، شهر جي نڪاسي آب جي جوابداري ڏني وئي ۽ لطيف آباد نمبر 4 واري اسڪيم به وٽس رهڻ ڏني وئي، جيڪا انتظامي لحاظ کان نامناسب ڳالهه هئي. ڇهن مهينن کانپوءِ واٽر سپلائي پروجيڪٽ سب ڊويزن جو مون کي انچارج ڪيو ويو جتان نظير سومرو کي ٻئي پاسي بدلي ڪيو ويو. جنهن ۾ گلشن شهباز اسڪيم، جنهن جي ايراضي 5500 ايڪڙن تي مشتمل ۽ ڄامشورو ۾ سپر هاءِ وي ڪراچي ٽول پلازه جي ڏکڻ اولهه طرف واقع آهي. هن اسڪيم جي پهرين مرحلي ۾، 70,000 پلاٽ ڏيڻا هئا ۽ هڪ هزار ايڪڙ زمين پرائيويت سوسائٽي اسڪيمن (Private Cooperative Societies) لاءِ مختص ڪئي وئي هئي. هيءُ اسڪيم دادو ضلع جي ’سون ولهار‘ ديھ ۾ قائم آهي، جنهن جو ذڪر اڳر اچي چڪو آهي. هن اسڪيم جي سنڌ جي گورنر جناب ليفٽيننٽ جنرل ايس.ايم. عباسي پيڙهه جي پٿر جو بنياد رکي شروعات ڪئي. هي عباسي صاحب اُهوئي آهي، جنهن سکر شهر جي تيل پيڙيندڙ هڪ وچولي گهراڻي کي زمين مان ڪڍي آسمان تي پهچايو. جيئن ته مون کي رسالن ۽ اخبارن ۾ لکڻ جو ڏاڍو شوق هوندو هو، سو هڪ دفعي اخبار نويسن سان ڪنهن پروجيڪٽ جي بريفنگ دوران ’سول انجنيئرنگ جي ڊڪشنري‘ جيڪا، مان مرتب ڪري رهيو هوس، تنهن جي ذڪر نڪرڻ سان، ڳالهه سنڌي اخبارن ۾ چپي، جڏهن اها ڪٽنگ، DG صاحب وٽ روتين ۾ پهتي ته مون کي گهرايائين ۽ حال احوال وٺي، مون کي شاباس ڏنائين ۽ چيائين ته سائين

آپ تو بڙے پڙهے لکھے آدمی ہو -

الطاف رند صاحب، جيڪو تڏو آدم پيسان هڪ زميندار هو ۽ اسان جي ڳوٺاڻي رندن، استاد محراب خان ۽ غلام قادر خان رند جو ويجهو عزيز هو، تنهن جي اوطاق تي، سينئير منسٽر مير رسول بخش خان ٽالپر (منسٽر آف پاور ۽ اريگيشن) سان ملاقات ٿي. مير صاحب هونءَ به ڪچهري جا مور آهن. هي مير اڳ ۾ ريتو صاحب جي پيپلز پارٽي ۾ شامل

هئو ۽ وزير رهي چڪو هئو پر پوءِ الائي ڪهڙي ناراضگي جي ڪري، فوجي حڪومت ۾ شامل ٿيو.

HDA ۾ نوڪريءَ دوران ڪافي واسطا وڌيا، جو شهر جي ميئر، ڊپٽي ميئر، بشير چانڊيو صاحب، حيدرآباد ڊسٽرڪٽ ڪائونسل جي چيئرمين، ڊپٽي ڪمشنر، اميرن، وزيرن سڀني سان ڪٿي نه ڪٿي ملاقات ٿيندي رهندي هئي. ڊسٽرڪٽ ڪائونسل جي چيئرمين جناب پير جان سرهندي سان ڪافي دوستي هوندي هئي. جناب عبدالحميد جتوئي صاحب جو فرزند، جناب لياقت علي خان جتوئي، جيڪو اڳتي هلي سنڌ جو وزير اعليٰ ٿيو، تنهن سان ڪافي ڪچهريون ٿينديون هيون. جڏهن پاڻ ٿڌي سڙڪ واري پيٽرول پمپ جي پٺيان هڪ ايئرڪنڊيشن ڪمري ۾ هر روز شام جو ويهندو هو ته پوءِ فون ڪري مون کي به گهرائيندو هو. اُن سان دوستي تڏهن ٿي، جڏهن مان جناب غلام مصطفيٰ جتوئي خان جو هڪ خط کيس اچي ڏنو هو. جتوئي صاحب سدائين مهربان هوندا هئا. حيدرآباد جي احد يوسف وزير صحت سان به ڄاڻ سڃاڻ ٿي، جو هو ڪافي دفعا اسان جي نئين اسڪمين کي ڏسڻ ايندو رهندو هو. مرزا اطهر بيگ، جيڪي مرزا قليچ بيگ جي ڪٽنب مان آهن، انهن سان ڪافي دفعا استاد خان محمد جماليءَ جي معرفت ملاقات ٿي.

سريلنڪا جو ڊپٽي منسٽر پنهنجي وفد سميت حيدرآباد آيو، جنهن کي اسان جاپان مان گهرائيل ڊڪٽائيل آئرن پائپ (Ductile Iron Pipe) ڏيکاريا، جيڪي شهر ۾ پاڻيءَ جي رسائي لاءِ خريد ڪيا ويا هئا ۽ ڪجهه ٻيون (Installation) به کين وزٽ ڪرايون. هي وزير خيرسگالي دوري تي حيدرآباد آيو هيو ۽ شهر اندر ترقي وارن ڪمن کي ڏسڻ جي خواهش ڪئي هئي.

ڊائري جا ورق (1982)

اپريل 1982ع جي مهيني ۾، سينٽرل سپيرير سروسز (CSS) جي امتحان ۾ ويهڻ جو شوق ٿيو پر جڏهن فارم پرايمر ته عمر جي حد کان ڪجهه سال وڌيڪ هجڻ ڪري فارم کونه قبول پيو ۽ عمر جي حد ۾ رعايت جو اختيار گورنر صاحب وٽ هو، جيڪو اتان حاصل ڪرڻ، مارشلا جي دور ۾ مشڪل ڪم هو. جناب سليم خان صاحب عمر جي حوالي سان به فيڊرل پبلڪ سروس ڪميشن، جي ڪراچيءَ واري آفيس ۾ ڪنهن دوست سان ڳالهايو، ليڪن ڪو آسرو کونه مليو. DG صاحب انهن کي اهو سمجهاڻو

جي ڪوشش ڪئي ته عمر جي حد صرف حڪومتي ملازمن لاءِ آهي ۽ خودمختيار ادارن (Autonomous Bodies) جي ملازمن لاءِ خود بورڊ (FBSC) کي اختيار مليل آهي.

❖ انگريزي اخبار ’ڊان‘ ۾ هڪ ننڍي خبر آئي ته ڪراچي، کان ايندڙ فوڪر جهاز جي فلائٽ، جڏهن موهن جي دڙي ايئرپورٽ تي لٿي، ته ان مان عمري تي ويندڙ احرار ۾ مبلوس هڪ پٺاڻن جو ٽولو لٿو، جن لهڻ سان ايئرپورٽ بلڊنگ کي جده سمجهي، ڀتين ۽ ٺلهن کي چمڻ لڳو ته ايئرپورٽ انتظاميه انهن کان جڏهن پڇيو، ته چيائون اسان عمري لاءِ جده پهتا آهيون، پاڪ جاءِ هجڻ ڪري چمي رهيا آهيون. دراصل ڪنهن ٺڳ ايجنٽ، هنن کي عمرو ڪرائڻ جي بهاني جده جو پورو ڪرايو وئي، ڪنهن طريقي سان موهن جي دڙي ڏانهن لوڪل فلائٽ ۾ چاڙهي ڇڏيو. عجب آهي اهڙن ٺڳن تي جو عمري وارن کي به ڪونه ٿا بخشين. انهن ڏينهن ۾ ٺڳين جا عجيب واقعا ٻڌڻ ۾ ايندا هئا.

❖ پير حسام الدين راشدي، 70 سالن جي ڄمار ۾ گذاري ويو. هي وڏو ليکڪ ۽ شاعر هئو سنڌي - اردو ۽ پرشين زبانن تي کين عبور حاصل هو ۽ نٽي ۾ کيس دفنايو ويو.

❖ استاد عطا محمد حامي، ڪراچي جي جناح اسپتال ۾ گذاري ويا، سندن عمر 63 سال هئي، پاڻ مون کي ممتاز ڪاليج ۾ سنڌي پڙهائي هئائين. مينگهي ۾ جڏهن فقير غلام حيدر گودڙي جي ميلي تي آيا ته ساڻس ڪچهري به ٿي هئي، سندس گردا فيل ٿي ويا هئا.

❖ عربستان جو شاھ خالد دل جي دوري سبب گذاري ويو، 1913 ۾ ڄائو هو. وليعهد فهد کي بادشاهي ڏني وئي.

❖ جنگ اخبار ۾ آيو ته سيوهڻ وٽ هڪ بئراج ٺاهيو ويندو ۽ برطانوي انجنيئر ان پروپوزل کي پاس ڪيو آهي، جنهن ذريعي 21 لک ايڪڙ اضافي زمين آباد ٿيندي. زرعي معيشت ۾ انقلابي سڌارو ايندو. هن اسڪيم جي ضرورت سکر بئراج ٺهڻ وقت محسوس ڪئي وئي هئي. سنڌ جي سياستدانن ان تي ڪوبه ڌيان ڪونه ڏنو آهي. هن بئراج جي ٺهڻ سان سانگهڙ، ٿرپارڪر، نواب شاھ، حيدرآباد ضلع کي وڌيڪ فائدو پهچندو. افسوس جو اهو منصوبو پاءُ تڪميل تائين نه رسيو ۽ فائيلن جي قبرستان ۾ هميشه لاءِ دفن ٿي ويو هن منصوبي جي

تڪميل سان، هزارين خاندان روزگار سان لڳن ھا ۽ سنڌ جي معيشت ۾ ڪئي دفعا وڌيڪ بهتري اچي ھا.

❖ گورنر سنڌ، ٽنڊو ڄام جي ايگريڪلچرل کاتي لاءِ، جيان مان آيل نون بلڊوزرن جو افتتاح ڪيو ۽ ان کان پوءِ، حيدرآباد جي نيشنل بئنڪ جي بلڊنگ ۾ حيدرآباد ۾ ايندڙ هائوسنگ اسڪيمن بابت معلومات ورتي، جنهن ۾ HDA جون سڀ رهائشي اسڪيمون، جهڙوڪ قاسم آباد، ڪوهسار، ايئرپورٽ ڀرسان گنجي ٽڪر تي گلستان سرمست ۽ ڄامشوري ۾ گلشن شهباز رهائشي اسڪيمون شامل هيون. گورنر صاحب ايترن وڏن رهائشي منصوبن جو ٻڌي، ڏاڍو خوش ٿيو ۽ ساراهڻ کانسواءِ نه رهي سگهيو.

❖ جهلم مان هڪ ئي قبيلي جا 30 ماڻهو ريل ذريعي اچي ڪراچي پهتا ۽ سيني سندن هڪ نوجوان چوڪري جي خواب ڏسڻ ۽ ان جي تعبير جي تعميل لاءِ سڌو سنئون سمنڊ ۾ ٽپو ڏنو. جن کي اتان، جي ملازمن، 15 ڄڻن کي ڪڍي ورتو باقي ٻيا سڀ جن ۾ ٻار، عورتون ۽ مرد هئا، ٻڏي مري ويا. خبر پئي ته سندن چوڪري جيڪا شايد فقيريائي يا عليل هئي، تنهن خواب ۾ ڏٺو ته هن کي سمنڊ ذريعي ڪربلا معليٰ وڃڻ جو حڪم مليو آهي. انڪري سڀ جا سڀ ان خواب جي تعميل ڪندي بغير ڪنهن معقول سھاري يا مدد جي سمنڊ ۾ ٽپو ڏنو. هڪ عجيب واقعو آهي، جنهن جو منطق اڃان تائين سمجھ ۾ نه آيو آهي.

HDA کي الوداع

ڊائريڪٽر جنرل، جناب سليم خان ڏاڍو ايماندار هو، ليڪن ڪنن جو ڪچو هو جو مسٽر افضل جا لفظ سندس پوڙن ڪنن ۾ گهڙي گهر ڪري ويندا هئا. سليم صاحب کي ٻڌڻ جي تڪليف هئي، سو انڪري هميشه پاڻ سان، ٻڌڻ جو مددگار اوزار (Hearing Aid) لڳائي رکندو هو. ايترو ته هوشيار هو، جو جڏهن ڪنهن جي ڳالهه نه ٻڌي هوندي هيس، ته مشين کي ان وقت ٻنن ذريعي بند ڪري ڇڏيندو هو، اهڙي طرح جو اڳئين کي محسوس نه ٿئي ۽ پوءِ ڀيرو صرف مٿو لوڏيندو هيو، جيئن ڳالهائيندڙ سمجهي ته هن کي هُو بلڪل ٻڌي رهيو آهي. نماز باجماعت آفيس ۾ ٿيندي هئي، پابندي سان پڙهندو هو. HDA جو سيڪريٽري، مسٽر عنايت الله

جوڻيجو صاحب هو، جيڪو ٿوري عرصي ۾ بدلي ٿي ويو، جنهن کانپوءِ ڏيپلي جو حبيب الله ميمڻ آيو، جيڪو ڪجهه لالچي هو ۽ هر ايندڙ ويندڙ کان پيو پڇيندو هو ته ڇا آندو اٿئي. ڪاٺ جو ڏاڍو شوقين هوندو هو. بهرحال ٻئي سڪريٽري صاحبان مون سان سٺو اخلاق رکيائون جو مان سندن ٿورائتو آهيان. مسٽر جوڻيجو ڪڇي آبادي جو ڊائريڪٽر ٿي رٽائر ڪيو.

HDA جي ٽن سالن جي قليل عرصي ۾، ڏاڍي سخت محنت ڪئي ۽ پاڻ ميجرايو پر پراڻن رانديگرن جي گڏجڻ حملن ۽ منافقت ٽڪائي وڌو جو اهڙي فرسوده ماحول ۾ وڌيڪ ترسڻ مناسب نه لڳڻ لڳو. لالچي انسان، بڪايل گڏجڻ وانگر هر وقت شڪار جي تانگهه ۾ راتين جو ويهي نئين شڪار جي منصوبابندي ڪرڻ، ٻئي معيار (Double Standard) جي اصولن مون کي منجهائي وڌو. مان هاڻي پڪو ارادو ڪيو ته نوڪري لاءِ هيءَ جاءِ مناسب ڪونه آهي ۽ مان پنهنجي حاصل ڪيل علم کي عوام ۽ ملڪ جي فائدي لاءِ استعمال ڪرڻ بدران ڇڻ ته مورڳو وڃائڻ لڳس، جيئن رکيل لوهه کي ڪٽ لڳي ڪمزور ڪري ڇڏيندي آهي.

مان اخبارن ۾، نوڪرين لاءِ اشتهارن تي وري پهر ڏيان ڏٺو ۽ درخواستون موڪلڻ شروع ڪري ڏنيون. جتي به درخواست موڪلي، انهن منهنجي اعليٰ تعليم ڏسي، فورن انٽرويو ڪال ڏني.

سڀ کان پهريائين مون کي نيسپاڪ (NESPAK) مان بغير انٽرويو جي آرڊر اچي مليو، جو مون کي پوءِ خبر پئي ته، انٽرويو ڪاميٽي ۾، ڊاڪٽر اشرف ملڪ جن ميمبر هئا، جيڪي AIT مان ڊاڪٽريٽ ڪري آيا هئا ۽ منهنجا AIT دوران دوست هئا، انڪري لاهور انٽرويو تي وڃڻ معاف ڪيو ويو ۽ پوسٽ ذريعي آرڊر موڪلي ڏنو، جنهن لاءِ مان انهن کي هڪ مهينو جي دخلڪاري مدت وڌائڻ لاءِ عرض ڪيو جيڪو هنن قبول ڪيو. لاهور پري هجڻ ڪري مون کي مڙيوئي ڳالهه نه وئي ۽ دخلڪاري کان معذرت ڪئي.

ان کانپوءِ منهنجو ملائيشيا جي، مارا انسٽيٽيوٽ آف ٽيڪنالاجي، ڪئالالمپور، جنهن جو اڳ ۾ به ذڪر ڪري چڪو آهيان، ڪراچي جي Overseas office ۾ انٽرويو ٿيو، جنهن ۾ ملائيشين ڊيليگيشن موجود هئا. آخرڪار پگهار ٿوري ڏيڻ ڪري (ڏهه هزار روپيه) ٻيو پڙهائڻ جي شعبي کان بيزاري هجڻ ڪري، آفر قبول ڪونه ڪيو جو مان هُنن کي، ويهه هزار روپيه ماهوار چئي هليو آيس.

ٽيون ايترويو ڪال، عراق جي ڪنهن ملٽري ڪاليج ۾ پڙهائڻ لاءِ هو، جيڪو پاڪستان اوئرسيز ڪراچي جي آفيس ۾ ٿيڻو هو، پر ان ايترويو تي انڪري ڪونه وڃي سگهيس جو عيد جو ڏينهن هو ۽ ايران عراق وچ ۾ جنگ هلندڙ هئي.

سعودي عرب لاءِ تياري

پاڪستان جي ڪنسلٽنگ فرم، ACE لاءِ ايترويو آيو پر وڃي ڪونه سگهيس. فيبروري 1983، سعودي امپلائمينٽ بيورو (Saudi Employment Bearu) گذري آفيس مان ڪال آئي. اها نوڪري سعودي منسٽري آف ڊفينس اينڊ ايويئيشن (Minister of Defence & Aviation) MODA ۾ سول انجنيئرنگ جي هڪ جاءِ لاءِ هئي. سنڀري ڪاغذات کڻي. هڪ ڏينهن حيدرآباد مان، بس ۾ سوار ٿي، ڪراچي پهتس. ايترويو تي آيل ڪافي اميدوار سُنن ڪپڙن ۾ ملبوس ۽ هٿاڻي پٺي لڳا. منهنجي واري اچڻ تي، جڏهن ڪمري اندر داخل ٿيم ته اُتي به سعودي ۽ هڪ پاڪستاني آفيس ترجمان، مسٽر رضا موجود هئا. مون کي ڪُسي تي ويهڻ لاءِ چيو ۽ پوءِ اڏو گاڏري انگريزي ۾، تعليم ۽ تجربتي بابت سوال ڪيائون. منهنجي ماسٽرس آف انجنيئرنگ ڊگري ڏسي، وري مون ڏانهن گهوري ڏٺائون، جنهن مان دل ۾ سمجهي ويس ته هتي شايد منهنجو ڪم ٿي ويندو. سعودي ايترويو وٺندڙن مان هڪ ملٽري اتاشي ۽ پيو ڪرنل بوگري هو، جيڪو شاھ عبدالعزيز چانوٺي، تبوڪ، (King Abdul Aziz Military City Tabok (KAMC) مان، ان ڪم لاءِ خاص ڪري آيو هو. منهنجو اندازو آهي ته بوگري، اصلي سنڌي ذات ”پرڳڙي“ جي بگڙيل صورت پئي لڳي جيڪو گهڻو وقت اڳ سنڌ مان حج لاءِ آيل هجن ۽ پوءِ اُتي ترسي پيا هجن. سعودي امپلائمينٽ بيورو، سعودي ڪائونسلٽ جي گذري واري آفيس ۾ قائم هيو، جتي سعودي حڪومت مختلف ادارن ۾ آسامين کي ڀرڻ لاءِ، سڌي ريت چونڊ ڪندي رهندي هئي. ٽيم مون کان، سرٽيفڪيٽ بابت سوال ڪيا ۽ انهن ادارن بابت معلومات ورتي جتان مان پڙهي آيو هئس ۽ ڪم ڪري تجربو حاصل ڪيو هو. مان کولي وضاحت سان، هڪ هڪ ڪري بيان ڪري ٻڌايو، جنهن کانپوءِ مون کي چيائون ته اسان توهان کي جلدي اطلاع ڪنداسين. مون کي سعودي امپلائمينٽ اتاشي طرفان هڪ رجسٽرڊ خط مليو، جنهن ۾ هُنن مون کي، 5 مارچ تي ٻيهر ايترويو لاءِ اچڻ جو چيو پر ڪجهه اهڙي مصروفيت هئي جو مان پنجن جي بدران ڇهين تاريخ تي هليو ويس.

جڏهن آئون اندر داخل ٿيس ته، هو منهنجي پگهار ۽ گريڊ بابت مون سان مشاورت ڪرڻ لڳا. مون کي سڌو سئون سعودي منسٽري آف ڊفينس اينڊ ايويشن (MODA) ۾ ڀرتي ڪرڻ جي صورت ۾، منهنجي پگهار ۽ گريڊ، منسٽري جي اڳ ۾ مقرر اسڪيل سان مطابقت رکڻ لاءِ شايد منهنجي اضافي تعليم کين ڪجهه مونجهاري جو شڪار ڪري وڌو، جو ان عهدي لاءِ هنن کي بيچلر ڊگري گهربل هئي. آخر گهڻي مشاورت کانپوءِ مون کي گريڊ (7) ست ۾ مقرر ڪري، پگهار ۾ ماسٽرس جون ٻه انڪريمنٽ ڏيڻ لاءِ تيار ٿيا. مان کين صاف چئي ڏنو ته توهان مون کي ماسٽرس جي اسڪيل ۾ رکو ته نيڪ آهي، ورنه مون کي قبول نه آهي. ٽوٽل پگهار ٺاهي ٻڌايائون، جيڪا تقريباً 3500 ريال بيٺي ۽ ان سان گڏ هر سال، ٽي اضافي پگهارون گهر جي رهائش لاءِ يا ڪرائي جي مدد ۾، ميڊيڪل ۽ ڪنوينس حڪومت جي ذميواري هوندي ۽ هر سال 45 ڏينهن موڪل سان گڏ پگهار ۽ فئملي سميت ٽي ٽڪيٽ جهاز جي سفر لاءِ ڏيڻ تي پڻ راضي ٿيا. مان پگهار گهٽ هئڻ ڪري کين وڌائڻ لاءِ چيو ته آخرڪار هنن (عربن) ترجمان کي عربي ۾ ڪجهه چيو، جنهن مون کي اتان وٺي، ٻئي ڪمري ۾ ويهاري سمجهايو ته پگهار حڪومت جي ٺهيل اسڪيل مطابق آهن، جنهن کي ڪابه طاقت ردوبدل نه ٿي ڪري سگهي. انڪري توهان راضي ٿيو جو توهان جي اعليٰ تعليم به انهيءَ فيلڊ ۾ آهي ۽ هو چون ٿا ته اتي وڃڻ کانپوءِ ڇانوڻي جي حوالي سان، ڪافي ٻيون به سهولتون آهن. جهڙوڪ: اوور ٽائيم وغيره. توهان انٽرويو ۾ پهرين پوزيشن کڻي آهي، جي ڀلا توهان نه ويندا ته پوءِ ٻئي نمبر واري کي موڪلي ڇڏينداسون. پر منهنجي توهان کي گذارش آهي ته توهان هائوڪريو. هماره ڏاڙهي سان نيڪ ۽ نمازي پئي لڳو پر مان الاڻي ڇو اڙي پيس، جو کيس هڪ هفتي جي مهلت لاءِ چئي نڪري آيس. آخر ۾ هن وري اندر وڃي سعودي آفيسرن کان ڪجهه صلاح مشورو ڪري، مون کي چيائين ته نيڪ آهي، توهان هڪ هفتي بعد اچي، پنهنجي فيصلي کان آگاهه ڪريو ته جيئن معاملو اڳتي وڌائي سگهجي. مان هائوڪار ڪري، ادا ظفر علي ڏانهن نٿي هليو ويس جو ادي کي پنهنجي طبيعت ڊاڪٽر کي ڏيکارڻي هئي ۽ هو نٿي ۾ SDM مقرر هيو. رات رهي، صبح جو اسان کي، محترم فقير سڪندر علي خان جي فون آئي جنهن ۾ خبر پئي ته اسان جي سوٽ نادر علي ابن فوج علي، جيڪو پوليس ۾ جمعدار هو

تنهن جو پنهنجي ساهرن سان گهريلو معاملي تي جهڳڙي دوران قتل ٿيو آهي. هو هڪ جذباتي (Short Tempered) ۽ جلدي ناراض ٿي وڃڻ واري شخصيت جو مالڪ هيو. سدائين گهر ۾ شڪ شبا ڪري، جهڳڙي ۾ مشغول رهندو هو ۽ ڀائرن ۽ سؤٽن سان پڻ ٿوري ٿوري ڳالهه تي ڪڍي هڻين پوندو هو، جو شايد انڪري جو کيس ڪي پوليس جي ٽريننگ آيل هئي. چورن ۽ ڌاڙيلن سان گهٽ هٿ ڳنڍيندو هيو، ليڪن ڪمزورن سان هر هفته جڏهن ڳوٺ ايندو هو، ته جي شام گسي ويندي هئس، ته رات جو اڃانڪ هُل هنگاما ٿي ويندا هئا. انهن ڏينهن ۾ هن شايد گهرواري کي ڪا هلڪي ڦلڪي مارڪٽ ڪئي، جيڪا پاڙي مان، ڪنهن دوست / دشمن، سندس سهرن (In-laws) ڏانهن نياپو موڪلي ڏنو ته توهان جي چوڪري کي ڏاڍي مار ملي آهي، سو اهي اٺن ڪلو ميٽرن کان ترڪيٽرن تي چڙهي اچي نادر علي کي گهر ۾ ڏاڍي مارڪٽ ڪئي ۽ گهر واري کي ٻارن سميت وٺي هليا ويا، جيڪا نادر علي کي ڳالهه پسند نه آئي. نادر جا ٻه ڀائر ۽ ڪجهه سؤٽ به ان وقت موجود هئا. ليڪن هو پري کان ايندڙن کي شايد روڪي نه سگهيا ۽ نه وري ڪنهن انهن کي ٺهراءُ جو مشورو ڏنو. اسان کي ٻڌڻ ۾ آيو ته نادر اها ڪارگذاري برداشت نه ڪري سگهيو. هن سهرن جن کان پنهنجن ٻارن کي واپس وٺڻ جي جڏهن ڪوشش ڪئي، ته هُنن کيس ڌڪ هڻي زخمي ڪري وڌو. زخمن، ڌڪن ۽ ٻارن جي پاڻ کان جڏائي برداشت نه ڪرڻ ڪري، صبح تي پنهنجي گهر اڳيان هڪ وڻ ۾ تنگيل (Suicide) ڏنو ويو، جنهن تي ڏاڍو صدمو رسيو.

اسان ٻئي ڀائر، نئي مان ڪار ذريعي ڳوٺ روانا ٿياسين، شام جو پهچڻ کانپوءِ مٿئين واقعي جي پوري خبر پئي، ڏاڍو ڌڪ ٿيو. صبح جو فقير سڪندر علي، ظفر علي ۽ مان گڏجي خيرپور ۾ سپريٽنڊنٽ آف پوليس (SP) سان ملياسين جنهن خاطري ڏياري ته انصاف ڪيو ويندو ۽ کيس ڪي مارشل ڪورٽ ڏانهن منتقل ڪنداسين. ٺري ٿاڻي تي سندس ڀاءُ جعفر کيس داخل ڪرايو، جتي هڪ بروهي ٿاڻي جو انچارج هو. بهرحال کيس اڳتي نه هليو ۽ راجوڻي ٺهراءُ تحت ماڻ ٿي وئي. ادا ۽ مان ٽئين ڏينهن تي واپس هليا آياسين. مان پوءِ گورنر ۽ ٻين پوليس جي اعليٰ آفيسرن کي انصاف حاصل ڪرڻ لاءِ ٽيلي گرام موڪليندو رهيم. پر افسوس جو سندس ڀائرن کيس جي پوئواري صحيح طريقي سان نه ڪئي ۽ خون ائين وڏيرن ۽ چڱ مڙسن جي ور چڙهي ويو.

سعودي نوڪري واري آفيس ڪي، ڪافي دوستن جي صلاح مشوري کان پوءِ، فون ڪري کين آفر قبول ڪرڻ لاءِ چيو، جنهن تي هنن مونکي پاسپورٽ، جنهن تي پروفيشن ۾ سول انجنيئر (Civil Engineer) لکيل هجي، هڪ هفتي اندر جمع ڪرائڻ لاءِ چيو جو ويزا اڳ ۾ اچي چڪي هئي. منهنجا ڪاغذ، منظوري لاءِ سعودي عرب موڪلي ڇڏيا هئا، ان لاءِ ته اُن محڪمي جي رضامندي (Consent) ضروري هئي ۽ بعد ۾ ائين نه چون ته چونڊيل اميدوار اسان جي معيار تي نه ٿو لهي. منهنجي ملازمت جي چونڊ ۾ ڪنهن به ايجنٽ جو واسطو نه هو، سڌو سنئون سعودي سفارتخاني جي نوڪري ڏيارڻ واري اتاشي جي آفيس سان رابطو هو، تنهن ڪري نه سفارش جي ضرورت پئي ۽ نه وري رشوت جي. الحمد لله، ڪم وقت تي آساني سان ٿيندو رهيو. سڀ سڏون پاڪستان جي پرڏيهي معاملن جي آفيس (Office of Foreign Affairs) مان تصديق ڪرايا ۽ ميڊيڪل جو سرٽيفڪيٽ ڪراچي جي سول سرجن سينٽرل هاسپيٽل کان وٺڻو هو، سو اُتي رشوت جا 120 روپيا ڏيڻ کانپوءِ فٽنيس جو سرٽيفڪيٽ مليو، جنهن تي منهنجي سول سرجن سان ٿورو تلخ ڪلامي به ٿي. سول سرجن پئسا وٺي بغير ڪنهن چڪاس جي سرٽيفڪيٽ ڏئي ڇڏيو.

سول انجنيئر جي هڪ آسامي تي مون کي مقرر ڪيو ويو ۽ ٻيو پلمبر جي جاءِ لاءِ، ڪراچي مان محمد صديق علي ۽ ايسڪري ٽيڪنيشن لاءِ مسٽر علي محمد چنڊ کي مقرر ڪيو ويو، جيڪو LMC ۾ ڪم ڪندڙ هو. تبوڪ ۾ محمد صديق، مون وٽ ڪم ڪيو پر چنڊ جي خبر نه پئي ته سعودي عرب جي ڪهڙي شهر ۾ کيس نوڪري ملي.

ميڊيڪل جو فٽنيس سرٽيفڪيٽ آفيس ۾ ڏنو ته هڪ ويزا لاءِ خاص خط مليو، جيڪو مون کي ڊپٽي ڪنسوليٽ جي آفيس ۾ بذات خود جمع ڪرائڻو هو، سو مان وڃي ڊپٽي ڪنسوليٽ جنرل سان مليس جنهن مونکي ويزا فارم ڏنو، جيڪو پري واپس ڏنو ۽ اُن سان گڏ، پاسپورٽ ۽ ٻيا به ڪافي گهريل ڪاغذ جمع ٿيا. انهن ويزا لاءِ هڪ هفتي جو وقت ڏنو جو اُن مقرر وقت تي ويزا لڳل پاسپورٽ ملي ويو. ان دوران استار رڪروٽنگ ايجنسي طرفان به هڪ انٽرويو لاءِ اُچ آئي، جيڪا قبول نه ڪئي، جو سعودي عرب لاءِ ڪم ٿي ويو هو.

هاڻي مون کي چيو ويو ته پروڪٽر آف اميگريشن (Proctor of Immigration) کان ڪليئرنس وٺي اچڻو آهي. سو آفيس پڄاڻي وڃي ڳولي لڏي. ڪليئرنس لاءِ درخواست ڏنم جن ساڳئي ڏينهن تي ڪليئرنس ڏنو پر اُن

ڏينهن الله تعاليٰ مون کي هڪ خطرناڪ ڪارجي حادثي کان بچائي وڌو، جو روڊ ڪراس ڪندي، هڪ تيز رفتار ٽيڪسي اچي ذري گهٽ مون کي ٽڪر هيون. سعودي بيورو کي پروڪٽر آف اميگريشن وارو ڪليئرئنس ملڻ تي، سعودي ايئر لائين ڏانهن ٽڪيٽ لاءِ ليٽر مليو. اهو ڪٿي جڏهن ايئر لائين آفيس پهتس ته انهن وري اسٽيٽ بئنڪ ڏانهن ٽيهه ڊالرن جي فارين ايڪسچينج وٺڻ لاءِ خط ڏنو. مون سان گڏ مسٽر جاويد ولد الاهي بخش ساڻ هو، جو ڪراچي جو واقف ڪار هيو، تنهن اسٽيٽ بئنڪ وڃي ٽيهه ڊالر ورتا ۽ ٻئي ڏينهن وڃي ايئر لائين جي دفتر پهتاسين، جن ڪراچيءَ کان رياض جي ٽڪيٽ ڏني ۽ فلائيٽ نمبر SV 353، تاريخ 7/5/1983، صبح 8 بجي مقرر ٿي. مسٽر اسرار جن سرٽيفڪيٽ جي تصديق دوران ۽ پاسپورٽ سعودي ڪنسوليٽ جي آفيس ۾ ويزا لڳرائڻ وقت ڏاڍي مدد ڪئي. مون کي ٽڪيٽ ۽ ويزا لڳل پاسپورٽ سان گڏ هڪ بند لفافو ڏنو ويو، جنهن ۾ منهنجا سڀ دستاويزات، نوڪري جي آڇ وغيره جا ڪاغذ شامل هئا، جيڪي مون کي رياض جي ملٽري هيڊ ڪوارٽر (Military HQ) ۾ ڏيڻا هئا. اهي سڀ ڪٿي 7 مئي، صبح جو فلائيٽ جي حوالي سان ٽي ڪلاڪ اڳ ۾ ايئرپورٽ پهچڻو هو. آئون اهي سڀئي ڪاغذات هٿ ڪري، حيدرآباد هليو ويس جو اڃان وڃڻ ۾ 8 ڏينهن باقي هئا ۽ HDA مان به ڪنهن نموني سان جان آزاد ڪرائڻي هئي. حيدرآباد اچي ٽن مهينن جي موڪل لاءِ درخواست ڏني، جيڪا بالا آفيسرن قبول نه ڪئي. پوءِ آئون پنهنجي چارج شيٽ ٺاهي، تنهي سبب انجنيئرن کان ان تي صحيحون وٺي پوءِ ٽن ڏينهن جي ايمرجنسي موڪل لاءِ درخواست ڏني جو ڀڄڻ جي ٻئي ڪا واھ نظر ڪونه آئي. فلائيٽ کان هڪ ڏينهن اڳ ۾ فون تي اطلاع ڏنو ويو ته منهنجي فلائيٽ 7 مئي جي بجاءِ 8 مئي تي شام جو 5:50 تي آهي ۽ نمبر SV351 اٿس. ڪراچي رياض ٽن ڪلاڪن جي هوائي سفر ڪرڻ کانپوءِ مغرب نماز ڌاران، 7 بجي رياض ايئرپورٽ تي پهتاسين. ڪراچي ايئرپورٽ تي مون کي الوداع (See Off) لاءِ، برادر مر ظفر علي صاحب ۽ مسٽر جاويد ولد الاهي بخش جن گڏ آيل هئا.

رياض ۾ پهچڻ

رياض ايئرپورٽ تي، مون کي عربي ٻولي نه سمجهڻ ڪري ڏاڍي تڪليف ٿي جو اميگريشن ۽ ڪسٽم وارا به انگريزي ڪونه پيا ڳالهائين ۽

عربي مون کي سمجھ ۾ نه پئي آئي. اميگريشن ۽ ڪسٽمر کان جان ڇڏائي، جڏهن ٻاهرين دروازي وٽ پهتس، ته مسٽر ممتاز ميمڻ، AIT وارو، منهنجو ڪلاس ميٽ انتظار ۾ بيٺو هو، جنهن کي ڏسي ڏاڍي خوشي ٿي. پنهنجي گاڏي ۾ ويهاري گهر وٺي ويو. ايئرپورٽ کان ممتاز جي گهر ويندي شهر جي رونق، صفائي ۽ ٽريفڪ جو انتظام ڏسي حيرانگي وٺي وئي. ائين محسوس ٿيو جڻ موهن جي دڙي مان نڪري، اچي ڪنهن جنت ۾ داخل ٿيا هجون. مون سان گڏ فلائيٽ ۾ مسٽر بشير ڪهڙو به هيو، جيڪو منسٽري آف هائوسنگ ۽ ورڪس ۾ نوڪري ڪندو هيو ۽ ممتاز جو غالباً واقف ڪار هو، جو ان کي به گاڏي ۾ ويهاريو هئائين. ممتاز جي گهر پهچڻ کانپوءِ جلدي عشاءَ جي نماز ٿي. جنهن لاءِ ممتاز مون کي مسجد ڏانهن گڏ پيدل وٺي ويو. نماز مسجد ۾ پڙهي مان جڏهن سُنئون ادا ڪيون ته سجدي دوران غالباً هٿن سان گڏ، ٻانهن کي به مُصلي سان لڳايو. جنهن تي هڪ سعودي عربيءَ، الاهي سمجهايو پر مون کي عربي سمجھ ۾ نه ڪونه آئي، ليڪن هُن جي اشارن مان سمجهي ويس ته سجدي مهل ٻانهن کي مُسلي تي رکڻو نه آهي ۽ صرف هٿ رکڻا هوندا آهن.

نماز پڙهي، ڀرسان واري دڪان (عربي ۾ بقالو چون) تي چڙهي ويس، جتي هر شيءِ صاف سٿري ۽ ترتيب سان ڏسي پنهنجي ملڪ جي دوڪانن واري حالت تعجب ۾ وجهي ڇڏيو. مان فرج (تلاج عربي ۾) مان هڪ ٽن پريل رس جي بوتل خريد ڪئي پر ان کي ڪولڻ منهنجي لاءِ هڪ مسئلو ٿي ويو. ڪوشش ڪيم پر نه ڪلي سگهي، جنهن کي مان دخل تي ويٺل مقامي ماڻهوءَ کي اشارن ۾ ڪولڻ لاءِ چيو، ته منٽ کن منهنجي منهن ڏانهن ڏسندو رهيو، پر ڪاوڙ ۾ کولي ڏنائين.

ممتاز جي گهر ان رات هڪ نئين پٽ جي ولادت ٿي، جنهن جو نالو راحيل رکيو ويو. رات رهي صبح سوير مان ڪراچي مان سعودي ڪنسوليٽ وٽان جيڪي سيل ٿيل لفافو ڏنو ويو هو، سو ڪڍي وڃي رياض جي آرمي هيڊڪوارٽر جي آفيس ۾ ڏنم، جتان وري انهن مون کي ٻه سيل ٿيل لفافا تبوڪ آرمي ڪمانڊر جي آفيس ۾ ڏيڻ لاءِ ڏنا. تبوڪ وڃڻ لاءِ فلائيٽ بوڪ ڪرائڻي هئي، جو 1400 ڪلوميٽرن جو مفاصلو روڊ رستي ڪرڻ وقت جو ڌيان هو. ممتاز ميمڻ ۽ انصاري صاحب مون کي رات ٽڪي صبح واري فلائيٽ تي وڃڻ لاءِ مشورو ڏنو، جو پوءِ خبر پئي ته رات جو تبوڪ پهچي، خامخواه خوار ٿيان ها، جو اتي ڪو اهڙو واقف

ماڻهو ڪونه ھيو ۽ نه وري عربي ٻولي سمجھ ۾ پئي آئي. عرب دنيا ۾ انگريزي گھٽ سمجھي ۽ ڳالهائي وڃي ٿي. ٽيڪسي وارا ته بلڪل ڄاڻ آهن، پر جي ڪو هندوستانی، فلپيني يا بنگالي ٽيڪسي ڊرائيور ملي وڃي، ته پوءِ توهان جا پاڳ آهن جو سڀ مسئلا حل ٿي ويندا. ايترو جو ايئرپورٽ لفظ کان به مقامي ٽيڪسي ڊرائيور لاعلم ڏٺا، پوءِ مون ايئرپورٽ جو عربي وارو لفظ ’المطار‘ ياد ڪري ڇڏيو. غالباً رياض ۾ اهو پهريون عربي ٻولي جو لفظ سڳيو هير.

شاهه عبدالعزيز ملٽري چانوٽي (KAMC) تبوڪ ۾ پهچڻ

شام جي فلائيٽ منسوخ ڪرائي، ٻئي صبح واري فلائيٽ تبوڪ لاءِ بڪ ڪرائي. اهڙيءَ طرح ٻه راتيون رياض ۾ رهي، صبح جو ٽيڪسي ڪري ايئرپورٽ پهچي، تبوڪ واري فلائيٽ ۾ وڃي سوار ٿيس. مسٽر ظفر جيڪو رياض ۾ ممتاز جن جو دوست هو، اُن تبوڪ ايئرپورٽ تي مونکي وٺڻ لاءِ پنهنجي واقفان/ دوست، مسٽر محمد شريف کي چيو، جيڪو منهنجي انتظار ۾ تبوڪ ايئرپورٽ تي اچي بيٺو هو، جنهن پنهنجي گاڏيءَ ذريعي شاهه عبدالعزيز ملٽري چانوٽي KAMC جي گيت نمبر 4 تي کڻي آيو، جتان ملٽري پوليس جي ڊيوٽي تي بيٺل جوانن، اسان کي اندر وڃڻ نه ڏنو، جو هر اندر ويندڙ گاڏي کي داخل ٿيڻ جي اجازت جو هڪ ڪارڊ ڏنل هوندو آهي، جيڪو اسان وٽ ڪونه هو. بهرحال مسٽر محمد شريف انهن کي گھڻو ئي عربي ۾ سمجهايو ته هي نئون انجنيئر، پاڪستان مان ڀرتي ٿي آيو آهي. انهن هڪ به ڪونه ٻڌي، چيائون ته توهان گيت نمبر هڪ مان داخل ٿيو جو ڪمانڊر آفيس اتان بلڪل ويجهي آهي. اتان گاڏي ڪڍي، انهن جي ڏسيل رستي سان ڪو به ڪلوميٽرن جي مفاصلي تي اُن گيت تي پهچي کين داخل ٿيڻ لاءِ عرض ڪيو پر سيڪيورٽي جي ڪري انهن ڪافي پڇا ڳاڇا کانپوءِ پنهنجي ڊيوٽي آفيسر کان اجازت وٺي، اسان کي اندر وڃڻ ڏنو، جو ڪمانڊر جي آفيس بلڪل نزديڪ ۽ سامهون هئي شريف صاحب مون کي ڪمانڊر آفيس جي سامهون لاهي پاڻ ڊيوٽيءَ تي واپس هليو ويو جو هُن ويچارِي جا به ٽي ڪلاڪ ضايع ٿي ويا. مون به لفافا ۽ هڪ هٽڊ بيگ کڻي آفيس ۾ داخل ٿي، لفافا ڏٺم ته انهن مون کي هڪ آفيس ۾ وٺي ويهاري، هڪ ننڍي شيشي جي گلاس ۾ بغير کير جي ’شاءِ‘ ڏني، جيڪا مان پيتي ۽ ڏاڍي

مھربدار لڳي. ھو مون کي عربيءَ ۾ ڪجهه چوندا رهيا ڄاڻ ۽ مرحبا جا لفظ ياد اٿن جيڪي بار بار چوندا رهيا. سعودي عرب ۾ ’ڄاڻ وڃڻا‘ پڇڻ عام رواج آهي. عرب آفيسر کي انگريزي ڪونه ٿي آئي ۽ مون کي وري عربي سمجهه ڪونه پئي آئي، سو لفافا کڻي وڃي ڪنهن وڏي آفيسر کي ڏنائين تنهن کيس شايد ٻڌايو هجيس ته هي نئون ڀرتي ڪيل انجنيئر آهي، جيڪو هن ملٽري چانوٽي جي ’اداره المدينه العسكريه‘ جي سار سنڀال واري کاتي (Operation & Maintenance Service) ۾ ڪم ڪندو. بهرحال هڪ ڪلاڪ کن کانپوءِ، هنن مون کي پنهنجو ڊرائيور ڏئي، گيت نمبر ٻه مان داخل ٿي وڃي، ان ’اداري‘ جنهن کي اداره الملك عبدالعزيز العسكريه بتيوڪ چيو وڃي ٿو جي ڊائريڪٽر جي آفيس وڃي حوالي ڪيو. هاڻي هي اها جاءِ هئي، جنهن لاءِ مون کي ڀرتي ڪيو ويو هو. اداري جي مسٽر خليل الرحمن صاحب جيڪو چيف انجنيئر جي عهدي تي ڪم ڪندو هو، ان وٽ ڊيوٽي رپورٽ ڪيم، جنهن ڪافي مدد ڪئي. ڏاڏا ملنسار ۽ پڙهيل ڳڙهيل انجنيئر هئا، غالباً انجنيئرنگ ۾ آمريڪا مان ماسٽرس ڪيل هئي ۽ پاڪستان جي PWD مان رٽائرمينٽ وٺي، هتي نوڪري ڪرڻ آيو هو. هو پنجاب مان ٿوبه ٽيڪ سنگهه جي علائقي مان هو.

خليل الرحمن، مسٽر اجمل خان منهنجي حوالي ڪيو، جنهن هڪ ئي ڏينهن ۾ سڀ تقاضائون ۽ رسمون جيڪي نئين ايندڙ لاءِ ضروري هيون، سي ’مڪتب الفراد‘ (Personnel Office) مان پوريون ڪرايون. مسٽر خليل الرحمن صاحب مون کي اداري جي ڊائريڪٽر، ڪرنل فواد لامين جي آفيس ۾ ملاقات ڪرائي ڪرنل صاحب سان منهنجو تعارف، سُنن لفظن ۾ ڪرايو، جنهن کانپوءِ ڪرنل فراد مون کان ڪجهه خير آفيت لاءِ انگريزي ۾ ڳالهايو ۽ خليل صاحب کيس منهنجي رهائش جي بندوبست لاءِ ياد ڪرايو. منهنجي رهائش هڪ گيسٽ هائوس، جنهن کي موٽل (Motel) سڏيندا هئا، ان ۾ ڏني. ان موٽل ۾ اهي يورپين پڻ رهندا هئا، جيڪي چانوٽي ۾ هلندڙ منصوبن جي صلاحڪاري (Consultancy) تي معمور هئا. ان موٽل ۾ هڪ پاڪستاني ايئر فورس، مان رٽائرڊ (اليڪٽريڪل ٽيڪنالاجي ۾)، مسٽر محمد آقبال افسر به رهندو هو، جيڪو رڌ پڄا به پنهنجي ڪمري ۾ ڪندو هو، ان جي مون کي به سهولت ملي، جو ميس وغيره جي سهولت ويجهي ڪونه هئي. ان موٽل ۾ هر سهولت، مثلاً ڪمرا سڀ ايئرڪنڊيشنڊ، ڪمري سان ائنجڊ باٿ روم ۽ فلي فرنيچر، ڪامن لائبرري روم ۽ ڪچن شامل هوندو هو.

ڏسو اسان جا حال

موٽل جو 30 نمبر ڪمرو، مون کي ڏنو ويو. اقبال صاحب ايئر فورس جون خبرون ٻڌائي ٿڪائي ڇڏيندو هو. اداري ۾ پاڪستان جي سياست جون اهڙيون ته ڳالهيون ٻڌايائين، جو مون کي ڊپ ٿيڻ لڳو ته هتي نوڪري لائي ڪيترا ڏينهن هلندي. بهرحال سٺو ٿيو جو هلندڙ ماحول (Current affairs) ۽ پاڪستان جو پنهنجو پاڻ ۾ اڻٻڻ ۽ اندروني تفرقي بازي بابت ڪجهه علم حاصل ٿيو. مان اڳوات خبردار ٿي ويس، ته هتي به پاڪستان جو ساڳيو حال آهي، جيڪو ملڪ اندر آهي ۽ مون کي ته هي سڄو ماحول، ڪٿي جي پُچ وارو قصو ٿي لڳو. مسٽر خليل الرحمن، سيني کان وڌيڪ تجربڪار، سمجهدار ۽ پڙهيل هو ۽ هن ئي اهي سڀ پاڪستان لاهور ۽ اسلام آباد مان ڀرتي ڪرايا هئا، جو ان وقت پاڻ وڃي انٽرويو ڪري، پنهنجي پسند جا اميدوار چونڊي کڻي ايندو هيو. هن جو وڏو مخالف سندس ئي ڀرتي ڪيل مسٽر جمشيد هو، جنهن کي اڪثر ماڻهو ’ڪريلو‘ (Bitter Gourd) جي نالي سان پڪاريندا هئا، هو اسٽيٽ آفيس (State Office) ۾ ڪلارڪ هو. جمشيد چانوٽي اندر گهر ۽ آفيسن جي اڻٽينٽ کان پوءِ صفائي فرنيچر پهچائڻ ۽ ڇاپين جي حفاظت کان علاوه، بلڊنگس جي هيٺنگ ۽ ٽيڪنگ اوور وغيره جهڙا معاملو به هن جي حوالي هوندا هئا. سيڪيورٽي آفيسر ۽ ٻيا سعودي آفيسرن جي غلامي ڪندي پنهنجو ماڻُ مضبوط ڪري چڪو هو تنهن ڪري پاڪستاني آفيسرن جي ڪاڻ ڪونه ڪيندو هو. اهو پاڪستانين ۾ وڏو مرض پڪڙيل هو، ته پنهنجي وفاداري ۽ فرمانبرداري، صرف ٻاهرين ۽ سعودي آفيسر جي ڪندا هئا، جنهن کان پوءِ انهن کي پنهنجن سان سٺي ورتاءُ رکڻ جي ڪاٺي ضرورت نه هوندي هئي. جمشيد به اداري جي سيڪيورٽي آفيسر جيڪو آرمي ۾ ڪيپٽن ۽ هڪ قبيلي جي رئيس جو پٽ هجڻ ڪري اداري ۾ اجنبي ملازمن تي هروڀرو به رعب تاب ڪندو رهندو هو. اهو ٻڌو ويو هو ته، جمشيد ان ڪيپٽن سان، پنهنجي منهن پاڪستانين کي گهٽ وڌ ڳالهائي، پاڻ کي وڻائيندو هو. اهڙي قسم جا گهڻا ماڻهو سوسائٽي ۾ هوندا آهن. ٻاهرين سان ملي ڪري خوامخواه پنهنجن کي تنگ ڪرڻ سندن شيو وٺي ويندو آهي.

موٽل جي لڳڙي ايئرڪنڊيشن ڪمري ۾ ڏاڍي سڪون جي ننڊ ڪري صبح جو مسٽر اقبال افسر سان سندس گاڏي ذريعي آفيس ويس اُتي

ڪافي پاڪستاني ملڻ آيا، جن کي ڏسي ڏاڍي خوشي ٿي ۽ پنهنجو ماحول پاسڻ لڳو. اداري جي مکيه کاتن جا سربراھ پاڪستاني انجنيئر هئا پر افسوس جو هڪ ٻئي کان نفرت ڪندا هئا ۽ هر هڪ پنهنجو گروپ ٺاهي ڇڏيو هو. سول انجنيئرنگ ڊپارٽمينٽ جو سربراھ، مسٽر امين حمدان هو، جيڪو ڊائريڪٽر ڪرنل فواد امين جو رشتي ۾ سالو هو. پاڪستانين ۾ ميڪينيڪل ڊپارٽمينٽ جو، مسٽر ابوالحسن، اليڪٽريڪل ڊپارٽمينٽ واري جو نالو ياد نه آهي، ٽيليفون ڊپارٽمينٽ جو، مسٽر غلام سرور ۽ ايگريڪلچر جو مسٽر رشيد چوڌري جيڪو غالباً ڊپوٽيشن تي آيل هو. ليڪن افسوس جو هو پاڻ ۾ اندروني منافقت ڪري، مختلف گروهن ۾ ورهايل هئا ۽ هڪ ٻئي سان ڳالهه بولھ ۽ ملڻ جلڻ کان عاري هئا. پاڻيءَ جي رسد ۽ نيڪال جو کاتو تنهن وقت سول ڊپارٽمينٽ سان شامل هو، جيڪو اڳتي هلي پاڻمرادو ڊپارٽمينٽ ٿي ويو ۽ مان انجو سربراھ ٿي ويس.

سعودي عرب ۾ خميس ۽ جمع جي ڏينهن تي عام موڪل هوندي هئي سو پهچڻ سان اهي ٻه ڏينهن موٽل ۾ آرام سان گذريا بلڪه خميس جي ڏينهن اقبال افسر سان تبوڪ شهر گهمڻ ۽ ڪجهه خريداري ڪرڻ نڪري ويس. اسان جي چانوٽي (KAMC) تبوڪ شهر کان ڪجهه ڪلوميٽرن تي ڏکڻ طرف واقع هئي پر هاڻي ته چانوٽي ۽ شهر پاڻ ۾ ملي ويا آهن. چانوٽي جي اوڀر طرف، تبوڪ ايئرپورٽ آهي، جيڪو پڻ هاڻي شهر جي بلڪل ويجهو ٿي ويو آهي. تبوڪ شهر جي آبادي چند سالن ۾ وڌي بيڻين ٿي وئي آهي.

مسٽر جمشيد ٻئي ڏينهن فون ڪري مون کي شهر جي هڪ هوٽل ۾ رات جي ماني ڪارائڻ لاءِ چيو، پوءِ شهر وياسين مغرب جي نماز مسجد رسول ۾ پڙهي، هوٽل ۾ کاڌو کائي مونکي موٽل تي ڇڏي ويو. ڪچهري دوران مسٽر خليل صاحب جي خلاف ڳالهائيندو رهيو ۽ اداري بابت مختلف احوال ڏنائين. هن جو مطلب هو ته مان هن جي گروپ ۾ شامل ٿيان. بهرحال مان گهر ٻار ڇڏي حلال رزق جي ڳولا ۾ نڪتو هئس ۽ نه ڪنهن پارٽي يا گروپ ۾ شامل ٿيڻ لاءِ، هيترا جتن ۽ ڪشالا ڪيا هيم. دل ۾ سوچيندو رهيم ته الله تعاليٰ، اسان پاڪستانين کي ڪا هدايت ڏئي، جو سڀ پاڻ ۾ ٻڌي ۽ پائيچاري واري واٽ تي هلون ۽ نفرتن، منافقتن ۽ تفرقي بازي کان بچون.

جمع ڏينهن نماز ادا ڪري، ڇانوڻي جي اندر ”استار مارڪيٽ“ وياسين ۽ ڪجهه ضرورت جون شيون وٺي هوٽل ۾ کاڌو پچائي، ٻنهي گڏجي کاڌو. اقبال صاحب ايئر فورس جي نوڪري دوران کاڌي پچائڻ جو سٺو تجربو رکندو هو، هونئن به آرمي ۾ هر شئي جي ٽريننگ ڏني ويندي آهي. ڇنڇر جي ڏينهن، هفتي جي شروعات ٿيندي آهي، آفيس مان ٿي موٽل پهتس ته ڊاڪٽر عبدالقادر شيخ (لاڙڪاڻو) جيڪو هتي جي ملٽري هاسپيٽل ۾ نوڪري ڪندو هو ۽ ڪجهه عرصو اڳ دهران مان بدلي ٿي آيو هو، ان جي فون آئي، جنهن کي ڊاڪٽر پروفيسر آي.ايف عباسي جيڪو دهران انجنيئرنگ يونيورسٽي ۾ پڙهائيندو هو، منهنجي ڀارت ڪئي هئي. ڊاڪٽر شيخ ملڻ لاءِ چيو ۽ پوءِ رات جي ماني هوٽل تي کائي سندس گهر اچي ڪچهري ڪئي. سائين ڏاڍو دلبر ماڻهو هو، جو وڏي عمر هجڻ ڪري سنڌي ۾ ڳلهائيندي اردو ۽ عربي کي بنا ججهڪ جي استعمال ڪري ويندو هو ۽ ٻڌڻ وارو جي ناواقف يا ناسمجھ هوندو ته ڏاڍو پريشان ٿي ويندو هو. سندس ملاقات ڊاڪٽر عباسي صاحب (ڄامشورو انجنيئرنگ ڪاليج جو اڳوڻو پرنسپال) سان دهران ۾ ٿي هئي جو ٻئي اُتي نوڪري ڪندا هئا. بهرحال ڊاڪٽر شيخ صاحب ڏاڍو خوش طبع ۽ مانيڻو طبيعت جو مالڪ هوندو هو.

مسٽر خليل رحمان، ڪرنل فواد جي رضامندي سان مون کي اداري جي سول انجنيئرنگ ڊپارٽمينٽ جي پاڻي جي رسد، نڪاسي آب ۽ سيوريڇ ٽريٽمينٽ پلانٽ سيڪشن (Water Supply & sewage treatment plant) ۾ انچارج ڪري رکيو جو اڳ ۾ ملٽري انجنيئرنگ سروسز (MES) مان مقرر ڪيل مسٽر نصير اختر شفاڻي، جو ٽن سالن وارو مڏو ختم ٿيڻ کي ويجهو هو. مسٽر نصير ڏاڍو معتبر شخصيت جو مالڪ هو ۽ هر ڳالهه مون سان ونڊيندو رهندو هو ۽ هميشه پاڪستان جي سياست کان پري رهڻ ۾ بهتري جي تلقين ڪندو رهندو هو. مسٽر نصير اختر جو مون سان گڏ هجڻ ڪري سٺو سهارو ثابت ٿيو، جو پنهنجن کي پاڻ منهن ڏيندو هيو. ڇهه ست مهينا سندس ساٿ، مون لاءِ روشني ۽ رهنمائي هو، ليڪن افسوس جو ويڃڻ کان پوءِ ساڻس پاڪستان ۾ ڪوئي رابطو نه رهيو.

پوسٽنگ ملڻ کانپوءِ چوٿين ڏينهن تي مسٽر جمشيد پنهنجي شيطاني حرڪتن کان باز نه رهيو، جو وڃي اُن ڪيپٽن انچارج سيڪيورٽيءَ کي منهنجي خلاف پڙڪايو، جنهن مون کي گهرائي چيو ته بابا تون موٽل مان نڪري ’بريگا ڪيمپ‘ جي بئچلر اڪوموڊيشن ۾ ره. حالانڪ هُن کي اها

به خبر هئي ته آئون انجنيئر جي پوسٽ تي ڀرتي ٿي آيو آهيان ۽ نه ڪنهن ليبر يا ٽيڪنيشن جي جاءِ تي پر عقل هجي ته اهڙي ڳالهه ئي نه ڪري ها. جڏهن مان مسٽر خليل الرحمن سان ذڪر ڪيو ته هن وڃي اداري جي ڊائريڪٽر ڪرنل فواد امين سان ڳالهه ڪئي، جنهن مون کي انجنيئرس ڪيمپ ۾ ٽي بيد روم جو گهر الات ڪري ڏنو ۽ چيائين ته مان پاڻ سيڪيورٽي آفيسر سان ڳالهائيندس. اها هڪ شرارت ڪئي وئي هئي پر مان پوءِ به سندس گروپ ۾ شامل ڪونه ٿيس، ليڪن منهنجي رب ان کي منهنجي پلائيءَ ۾ تبديل ڪري ڇڏيو، جو ان بهاني ڪري ايئرڪنڊيشنڊ ۽ فرنشڊ گهر ملي ويو، الحمد للہ.

مسٽر نصير مون کي 25 ڪلو ميٽر پنڌ تي آرمڊ برگيڊ (Armour Birgade) جي ٽريٽمينٽ پلانٽ جو معائنو ڪرڻ لاءِ وٺي ويو جو ان پلانٽ جي ترتيب (Process) جي هڪ ايڪي (Unit) جنهن کي بايوڊسڪ (Bio-Disc) چئبو آهي، جي خراب ٿي وڃڻ ڪري، پورو پلانٽ ڪم ڪرڻ ڇڏي ڏنو هو. سو ان لاءِ مسٽر خليل ۽ ڪرنل ٻئي اچي موقع تي نڪتا ۽ ان جي بحالي لاءِ بحث مباحثو، پلانٽ جي ڪنسلٽنٽ بيسل (Basil) ۽ نيڪيڊار ميشرز ٽوپا (Topa) سان ڪرڻو پيو، جنهن ۾ مان به شامل هئس، پوءِ انهن ان کي جلدي نڪ ڪرڻ جو واعدو ڪيو.

سعودي عرب ۾، هر قسم جا پلانٽ جديد ٽيڪنالاجي تي ٺهيل آهن ۽ اعليٰ معيار جي اڏاوت شرطي هوندي آهي. پلانٽ مٽيريل سڀ، جا سڀ آمريڪا يا يورپ مان درآمد ڪيا ويندا آهن ۽ ان جي چڪاس لاءِ انٽرنيشنل ڪنسلٽنٽ هوندا آهن، جن جي منظوري (Okay) ڪرڻ کان پوءِ آخري پيرو آپريشن ٿيم اچي، مشينري ۽ پرزن کي چڪاس ڪري سرٽيفڪيٽ ڏيندي آهي. جنهن کانپوءِ ان پلانٽ جي قيمت جي ادائگي ڪئي ويندي آهي. هتي ائين نه آهي ته ٽينڊر ٿيڻ کان اڳ 20% رشوت ۽ 30% ٽينڊر ملڻ کان پوءِ رشوت ورتي ويندي آهي ۽ جنهن جو نتيجو اهو نڪرندو آهي جو 60% وڃي اصلي ڪم تي خرچ ٿيندو آهي، جنهن جو معيار توهان سمجهي سگهو ٿا ته ڪهڙو نه بچڙو هوندو پر اڄڪلهه ٻڌو آهي ته سنڌ ۾ ڪن منصوبن کي صرف ڪاغذن ۾ ئي پورو ڪري سڄي رقم هضم ڪئي وڃي ٿي. رشوت ٿيڻ دنيا جي ملڪن ۾ تباهي ڪري ڇڏي آهي. اهوئي سبب آهي جو روڊ ٺاهي ٽريفڪ لاءِ مس ڪوليندا آهن ته ٿڌڻ شروع ڪندا آهن. ايتري بي ايماني ٿيندي ته ڪو به منصوبو ڳچ وقت نه هلي سگهندو ۽

بالا آخر ملڪ ترقي نه ڪري سگھندو. لڳي ائين ٿو ته اسان جي ملڪ ۾ بي ايماني، رُشوت ايترو ته زور وٺي وئي آهي جو هاڻي ناسور جي شڪل اختيار ڪري وئي آهي، جنهن مان هن وقت جان چڏائڻ مهال آهي، جو پٽيوالي، چوڪيدار کان وٺي پيرن، اميرن، هر سرڪاري ڪامورن ۽ وزيرن تائين ڪُلِي عام عروج تي چڙهيل آهي ان موذي مرض کان ڪو چوٽڪارو حاصل ڪرڻ لاءِ پري تائين ڪو روشنيءَ جو ڪرڻو به نظر ڪونه پيو اچي. اسان هڪ اهڙي اڻڌل پيچري تي روان دوان آهيون، جيڪو تباهي ۽ بربادي ڏانهن وٺي وڃي رهيو آهي. بنيادي نقطو اهو آهي ته اسان کي جيڪا به جوابداري حوالي ڪيل آهي، ان کي نيڪ نيتي ۽ ايمانداريءَ سان سرانجام ڏيڻ کان قاصر آهيون. ڏسو پنڳي کان بادشاهه تائين، پنهنجو ڪم سچائي، خلوص ۽ صلاحيت سان نه ٿو ڪيو وڃي. ڪاٺ مان ٺهيل پر رونق تاج محل کي اڏوهي چؤطرف وڪوڙي وئي آهي ۽ محل اندر رهندڙ سڀ گهري ننڊ ۾ گر آهن پوءِ جي سڄاڳي وقت اندر نه آئي ته هي پورو محل ڪمزور ٿي، ڪنهن مهل اچي اوچتي ڌڙام ڪري ڪري نه پوي. افسوس آهي ته جيڪي ماڻهو پنهنجي ديس ۽ ماڻهن جي سورن ۽ ڏکڻ جو احساس رکن ٿا ۽ ملڪ هلائڻ کان بخوبي واقف آهن، سي غيرن جي قوميت جي شوق ۾ مزدوري ۽ ٽيڪسي هلائي رهيا آهن ۽ مڪارن، چورن ۽ ڌاڙيلن اچي قوم کي يرغمال ڪيو آهي.

سعودي عرب جي تاريخ تي هڪ نظر

مان اڳتي وڌڻ کان پهريائين، پڙهندڙن لاءِ سعودي عرب ۽ تبوڪ شهر بابت مختصر معلومات ٻڌائڻ چاهيندس.

سعودي عرب جو گهڻو حصو ريگستاني ۽ جابلو علائقن تي مشتمل آهي. حجاز جي علائقي ۾ مڪي ۽ مدينه جي آبادي کان سواءِ، باقي علائقن ۾ خانہ بندوش قبيلن ايندا ويندا رهيا ۽ ڪا خاص آبادي ڪونه هئي. اسان جو پيارو نبي محمد صلي الله عليه وآله وسلم، جن جي مڪي ۾ 571ع ۾ پيدائش ٿي، جنهن ستين عيسوي صديءَ جي شروعات ۾، هن جزيري (Peninsula) جي مختلف قبيلن کي اسلام جي جهنڊي هيٺ گڏ ڪيو ۽ هڪ قوم جو قيام وڌو. جنهن بعد ۾ اسلامي سلطنت جون حدون ڏهن سالن اندر، اولهه يورپ کان اوڀر ۾ پاڪستان تائين قائم ڪيون. ڏهين

صدي کان ويهين صدي جي شروعات تائين، مڪه المڪرمه ۽ مدينه المنوره (منطقه الحجاز) جي حڪمراني بغداد، قاهره ۽ استنبول جي حاڪمن سان مختلف عهدن (Treaties) جي بدولت، مڪي جي ’شريف‘ خاندان وٽ رهي. سورهين صدي ۾، عثماني دور جي حڪمرانن (Ottoman Empire)، پورچيوگيزن جي طاقت کي گهٽائڻ ۽ بحرالاحمر (حجاز)، هندي سمنڊ ۾ سندن طاقت ۽ حملي کي ناڪام ڪرڻ خاطر، حجاز ۽ ايراني نار کي پنهنجي حڪمراني ۾ داخل ڪري ورتو ۽ اندروني علائقن تي مختلف قبيلن جي سردارن کي مقرر ڪري، پنهنجي هٿ هيٺ آندا. عثماني دور ان وسيع العرض تي طويل مدت يعني چار سؤ سال، طاقت جي عروج و زوال سان حڪمراني ڪئي. نيٺ 1744ع ۾ عرب جزيري جي وچ واري علائقي، نجد مان، محمد بن سعود پنهنجي طاقت کي مذهبي رهنما، جناب محمد بن عبدالوهاب جي طاقت سان جوڙي هاڻوڪي سعودي بادشاهت جو آغاز ڪيو، جيڪو اڄ تائين قائم آهي. پهرين سعودي رياست جو وجود، 1744ع ۾ رياض جي علائقي ۾ وڌو ۽ آهستي پنهنجي طاقت جي زور تي، پر وارا علائقا فتح ڪري، پنهنجي ڪنٽرول ۾ آڻيندا ويا، پر 1818ع ۾، محمد علي پاشا، عثماني دور جي مصري وائسراءِ، ان کي ختم ڪري ڇڏيو. وري ٻيهر نجد ۾ 1824ع محمد بن سعود ڪوشش ڪري، هڪ ننڍڙي علائقي کي فتح ڪري، قابض ٿيو پر 1891ع ۾ مڪي جي الراشد قبيلي جنگ ذريعي محمد بن سعود کي شڪست ڏني، جو هو جلا وطن ٿي ڪويت ۾ رهيو. جتان وري ٽيون دفعو پنهنجي ملڪ کي آزاد ڪرائڻ جون تياريون ڪندو رهيو. ان وقت ڪويت تي عبدالله الصباح جي حڪمراني هئي. ويهين صدي جي شروعات ۾، جزيره عرب تي مختلف قبيلن جي سردارن جو حڪم هوندو هو جن ۾ الراشد نجد جي علائقي تي قابض هئو ۽ سڀ جا سڀ سردار عثماني حاڪمن جي حڪمن جا پابند رهندا هئا. 1902ع ۾، جڏهن ڪويت جو حاڪم مبارڪ بن الصباح (ٻيو) هو، ته محمد بن سعود نجد ۾ رياض جي علائقي تي هڪ مذهبي جماعت ’اخوان‘ جي مدد حاصل ڪري فتح ڪيو ۽ 1913ع ۾ عثماني حڪومت کان ’الحسا‘ جو علائقو به کسي ورتو.

پهرين مهاڀاري جنگ (1914-18)، دوران انگريزن مختلف عرب قبيلن کي متحده عرب رياست (United Arab State) ٺاهڻ لاءِ همٿايو، ته جيئن مسلمان پاڻ ۾ وڙهي ڪمزور ٿين ۽ سندن دشمن عثماني حڪمراني

جو ھن جزيرہ عرب تان خاتمو ٿئي. ان پٺن عرب انقلاب (Pan-Arab Revolt 1916-18) ته ڪو وڏو اثر ڪونه ڏيکاريو پر مهياڀاري جنگ ۾ اتحادي ملڪن (Allied Countries) جي برتريءَ ڪري، عثمانيه حڪمراني ڪمزور ٿي ۽ جزيرہ عرب تان هميشہ لاءِ غائب ٿي وئي.

عبدالعزیز بن عبدالرحمن (ابن سعود)، عرب انقلاب ۾ شريڪ نه ٿيو پر الراشد سان لڳاتار جدوجهد ۽ مزاحمت ڪندي کين شڪست ڏني ۽ 1921ع ۾ پاڻ نجد جو سلطان (Sultan of Najid) جو لقب حاصل ڪيو ۽ اخوان المسلمين جي مدد سان حجاز جو علائقو 1924-25ع ۾ فتح ڪيو ۽ 10 جنوري 1926ع تي، ابن سعود پاڻ کي حجاز جو بادشاهه (King of Hejaz) جو لقب ڏئي، 1932ع ۾ حجاز ۽ نجد جي حڪومتن کي ملائي مملڪت سعودي عرب (Kingdom of Saudi Arabia) جو نالو ڏنو ويو. ان وقت ملڪ ۾ غربت هئي، جو وسيلن جو دارو مدار صرف اڻپوري زراعت ۽ حاجين جي آمدني تي منحصر هوندو هو.

1938ع ۾ الحسا جو علائقو، جيڪو ملڪ جي اوڀر ايراني نار جي ويجهو آهي، ان ۾ تيل جا وڏا ذخيرا (Vast Oil Resources) دريافت ٿيا، جن کي 1941ع ۾ آمريڪن ڪمپني، آرامڪو (Arabian America Oil Company) تيل جا کوهه کوٽائي انهن مان تيل ڪڍيو، جنهن ڪري پوري ملڪ ۾ اقتصادي حالت سڌري ۽ پوري ملڪ ۾ ترقي ٿي. تيل جي صنعت جي ترقيءَ ڪري، هزارين ماڻهن سعودي عرب ڏانهن روزگار ڪمائڻ جو رخ ڪيو ۽ 1976ع ڌاري، سعودي عرب دنيا ۾ تيل پيدا ڪرڻ وارن ملڪن جي فهرست ۾ پھري نمبر تي اچي ويو.

سعودي عرب جي باني ۽ بابه قوم، شهنشاهه عبدالعزيز السعود جي 1953ع ۾ وفات کانپوءِ، سندس وڏي پٽ، سعود بن عبدالعزيز کي بادشاهي جي تخت تي ويهاريو ويو جنهن 1964ع تائين ملڪ جو انتظام هلائي، سندس ڀاءُ فيصل بن عبدالعزيز جي حوالي ڪيو. 1972ع کان اڳ، تيل ڪڍڻ واري ڪمپني آرامڪو (Aramco) 100% آمريڪن هوندي هئي، شاه فيصل، ان سال ۾ 20% ڪمپني جا شيئر خريد ڪري پنهنجو حصو وڌو.

1973ع جي آڪٽوبر ۾، اوپيڪ (OPEC Organization of Arab Petroleum Exporting Countries) جي عرب ملڪن، جنهن جي سربراهي سعودي عرب پئي ڪئي، تنهن مصر ۽ شام جي ملڪن، 1967ع واري اسرائيلي جنگ دوران وڃايل علائقا حاصل ڪرڻ لاءِ، ڇهن ڏينهن جي جنگ ۾ آمريڪا اسرائيل کي ملٽري امداد ڏني جنهن جي رد عمل ۾، يوم ڪپور (Yom

(Kippur) جي هن جنگ کانپوءِ، عربن ۾ غيرت آئي، جنهن تحت آمريڪا سان گڏ، ڪئناڊا، جپان، نيدرلينڊ ۽ برطانيه جو تيل بند ڪيو، جنهن ڪري انهن ملڪن جي معاشي حالت بگڙي وئي. صدر نڪسن جي هيٺي ڪسينجر، اسرائيل تي زور وجهي شام جي گولان هائيٽس (Golan Heights) ۽ مصر جي سحراءِ سينا مان فوجون واپس ڪڍرايون، جنهن ڪري جنوري 1974ع ڌارن تيل جي فراهمي شروع ڪئي وئي.

ان تيل جي بندش جي نتيجي ۾، هن وقت ڪجهه اولهه جي ملڪن ۽ آمريڪن تيل جا ايترا ته ذخيرا ٺاهي ڇڏيا آهن، جو کين ڪنهن به اهڙي قسمر جي ڌمڪي کان هو هاڻي ڪونه ٿا ڊڄن. ساڳئي وقت ٽيڪنالاجي ۽ جي سبب تيل تي پنهنجو انحصار الاهي گهٽائي ڇڏيو آهي.

شاه فيصل کي پنهنجي ڀائٽي، شهزادي فيصل بن مشهد، 1975ع ۾ قتل ڪري وڌو، جنهن کان پوءِ سندس ڀڳي ڀاءُ، خالد بن عبدالعزيز کي ملڪ جي حڪمراني ملي. شاه خالد جي دور ۾ ملڪ جي هر شعبي ۾ ترقي ٿي ۽ آمريڪا سان ناتا وڌيڪ جوڙيا ويا. هن دور ۾ به وڏا واقعي ٿيا، هڪ ته 1979ع دوران ايران ۾ اسلامي انقلاب آيو، سعودي عرب ۾ تيل جي ذخيرن جو علائقو ايراني نار سان ملي ٿو ۽ ان علائقي ۾ شيعه آبادي هجڻ ڪري، شبو هو ته، متان هتي به ڪي هنگام ٿين، جيڪي 1979-80ع دوران نروار به ٿيا. ٻيو واقعي حرم مڪه المڪرمه جي قبضي جي صورت ۾ ٿيو جيڪو 10 ڏينهن جاري رهيو ۽ سڀني قابضن کي پڪڙي انهن جا سر قلم ڪيا ويا. جنهن کانپوءِ سعودي عرب ۾ سئنيمائون بند ڪيون ويون ۽ اسلامي قانونن جي پرپور پاسداري ڪئي وئي. 1980ع ۾ آمريڪي تيل ڪمپني هڪ دفعو ٻيهر آرامڪو کي پورو جو پورو خريد ڪري ورتو. شاه خالد، جن 1982ع ۾ دل جي دوري پوڻ سبب وفات ڪري ويو، جنهن کان پوءِ ملڪ جون واڳون سندس ڀاءُ شاه فهد بن عبدالعزيز جي حوالي ڪيون ويون. جنهن 1986ع ۾ پنهنجي نالي سان، ’خادمين حرمين شريفين‘ (Custodian of two Holy Mosques) جو لقب شامل ڪيو. شاه فهد، آمريڪا سان، پنهنجا لاڳاپا وڌيڪ مضبوط ڪيا ۽ جديد ملٽري ٽيڪنالاجي ۽ هٿيار آمريڪا ۽ برطانيه کان خريد ڪيا. تيل جي آمدنيءَ ڪري ان جا ملڪ جي ترقيءَ تي آثار نمايان نظر اچڻ لڳا. هر شعبي ۾ انقلابي تبديليون اچڻ ڪري، سعودي سوسائٽي ۾ ان جو اثر واضع ٿيڻ لڳو. ايران، عراق جنگ واري اسي جي ڏهاڪي ۾، سعودي عرب، صدام کي کليل مدد ڏئي پر ساڳئي طرح صدام کي ڪويت جي قبضي وقت، 1990ع

۾ ان کي نه صرف کلم ڪلا نڊيو پر آمريڪن ۽ ٻين ملڪن جي فوجي (Co-alition troops) نفري کي پاڻ وٽ اچڻ جي دعوت به ڏني ۽ هن پاڪ سر زمين تي انهن کي رهايو ۽ عراق مٿان سڀني فوجن جي مدد سان، حملو ڪري، ڪويت کي 1991ع ۾ آزاد ڪرايو.

ايران عراق جنگ ۾، انگلينڊ ۽ آمريڪن، ٻنهي ملڪن کي پنهنجا هٿيار ڏنا ته جيئن ٻنهي ڌرين جي ويڙهه ۾، ملسمانن کي ئي ته مرڻو هو. آمريڪا گجهي طريقي سان، ايران کي به هٿيار وڪڻي ڏنا ۽ ان جنگ مان مغربي ملڪن هٿيار وڪڻي اربين ڊالر ڪمايا. ڪويت جي اميرن ۽ عام مهاجرن کي پنهنجي سرزمين تي رهڻ ڏنو ۽ صدام جي پاسداري ڪندڙ ملڪن، يعني، يمن ۽ اردن جي رهاڪن کي ملڪ بدر ڪري ڇڏيو. مان سمجهان ٿو ته شاھ فهد، پنهنجي وڏن، ابن سعود تي ڪيل ڪويتي حڪمرانن جي احسانن جو بار لاهي ڇڏيو.

شاھ فهد کان ٻئي نمبر تي، سندس نڳو ڀاءُ، شهزادو عبدالله بن عبدالعزيز ڪرائون پرنس ۽ شهزادو سلطان بن عبدالعزيز، ڊپٽي ڪرائون پرنس مقرر ڪيا ويا. شهزادو عبدالله ساڳئي وقت نيشنل گارڊ جو سپريم ڪمانڊر ۽ شهزادو سلطان، وزير دفاع جي چارج سڀالييندا آيا، جيڪا گهڻي عرصي کان سندس هٿ ۾ هئي.

شهزادو سلطان بن عبدالعزيز، پنهنجي واري اچڻ کان اڳ ئي 21 آڪٽوبر 2011ع تي وفات ڪري ويو ۽ شاهي خاندان ۾ نئين شهزادي جي چونڊ لاءِ ٿوري هلچل ٿي، نيٺ شهزادي نائف کي ڪرائون پرنس چونڊيو ويو پر خدا جي قدرت جو هي شهزادو به 2012ع ۾ وفات ڪري ويو، جنهن کان پوءِ شاھ عبدالله پنهنجي ڀاءُ سلمان بند عبدالعزيز کي ولي عهد جي ڪُسي ڏني. هن وقت شاھ عبدالله جي وفات کانپوءِ، ولي عهد سلمان بن عبدالعزيز سعودي عرب جو بادشاهه آهي.

ڪويت جي آزاديءَ جي جنگ، دنيا ۾ اقتصادي بدحالي پيدا ڪئي ۽ ٻاهرين ملڪن جي فوجن، جڏهن سعودي زمين تي رهي ڪري، عراق تي حملو ڪيو ته ڪافي مذهبي عقيدتي رڪڻ وارا، ان تي ناراض ٿيا ۽ اعتراض واريو. ليڪن ڪنهن به ان تي ڪڻ نه ڌريو ۽ نتيجي ۾ ملڪ اندر ڪجهه ناراضگي ۽ هنگامن جا آثار نمودار ٿيا ۽ عوام ۾ آمريڪا ۽ يورپ لاءِ نفرت جو بنياد پيو.

2001ع دوران، هائي جيڪرن آمريڪا جا چار هوايي جهاز اغوا ڪري، نيويارڪ، واشنگٽن ۽ ورجينا تي حملا ڪيا، جنهن ۾ 3000 کان وڌيڪ

آمريڪي باسندا مٿا ۽ اهو چيو وڃي ٿو ته 19 هائي جيڪر مان، 15 سعودي عرب جا باسندا هئا. ان جي رد عمل ۾ آمريڪي صدر جارج بش سڄي دنيا جي فوج گڏ ڪري، افغانستان ۽ عراق تي حملا ڪري، ٻنهي ملڪن جي حڪومتن کي هٽائي پاڻ قابض ٿي ويٺو ۽ لکين مسلمان ٻنهي جنگين ۾ شهيد ٿيا. انهن جنگين ۾ ايترو ته نقصان ٿيو جو ڪيترائي ملڪ اقتصادي طور ڪمزور ٿيا ۽ طاقتور ادارا، بئنڪون، تيل جون ڪمپنيون ڏيوالپڻي جو شڪار (Bank Rupt) ٿي ويون.

شاھ فهد، 1995ع ۾ دل جي دوري پوڻ ڪري، سخت بيمار ٿي پيو. جنهن کان پوءِ سندس نڳو پيءُ ڪرائون پرنس، عبدالله کي انچارج (Defacto Regent) بادشاهه جي جوابداري ڏني وئي، جنهن تي فهد جي سڳن يارٿن جيڪي سٺ سڏيري (Sudairi Seven) سان مشهور آهن اعتراض ڪيو. شاھ فهد، 2003ع دوران صدام کان ڪويت جي آزادي واري جنگ ۾، پنهنجي آرمي کي شامل نه ڪيو، ليڪن عوام ۾ ڪافي بي چيني ڦهلجي وئي. جنهن تي شاھ فهد، مارچ 1992ع ۾ ’بنيادي قانون‘ Basic Laws جو نفاذ عمل ۾ آندو ۽ 1993ع ۾ ’شورا ڪائونسل‘ (Consultative Council) جو بنياد وڌو، جيڪا چيئرمين ۽ 60 ميمبرن تي مشتمل هئي.

اپريل 2005ع ۾ پهريون دفعو سعودي عرب ۾ بلدياتي چونڊون (Municipal Election) ڪرايون ويون جنهن ۾ عورتن کي ووٽ ڏيڻ جو حق حاصل ڪونه ٿيو. 2005ع ۾ شاھ فهد وفات ڪري ويو، جنهن کانپوءِ پرنس عبدالله کي شهنشاهه جو لقب مليو.

شاھ عبدالله ملڪ اندر اقتصادي اصلاح (Economic Reforms) آندي ته جيئن تيل جي آمدنيءَ تي گهٽ انحصار هجي. ان سان گڏ عدليه فوج ۽ مختلف وزارت ۾ تبديليون ۽ جديد نظام جي اندراج شامل آهن ويو هڪ عورت کي ڊپٽي منسٽري جي عهدي تي پڻ فائز ڪيو، جيڪو سعودي تاريخ ۾ پهريو واقعو آهي. ان کان علاوه، عوام جي پلائي لاءِ پنج لک نوان گهر ۽ لکين نين نوڪرين جون جايون پيدا ڪيون ته جيئن ماڻهن کي گهر هجن ۽ کين نوڪري به ملي.

سعودي عرب ۾ بادشاهه سان گڏ، مذهبي عالمن جي وڏي اهميت آهي جو هر فيصلي يا قانون ۾ عالمن جي اعتماد جي ضرورت پوندي آهي. عالم گهڻو ڪري الشيخ قبيلي سان تعلق رکن ٿا، جيڪي مڃيل مذهبي ديندار آهن ۽ محمد بن عبدالوهاب جي اولاد مان آهن. ملڪ جو نظام

اسلامي شريعت يعني قرآن شريف ۽ سنت محمدي ﷺ جي مطابق هلايا وڃن ٿا.

سعودي عرب، يونائيٽيڊ نيشنس جو ميمبر 1945ع ۾ ٿيو. عرب ليگ (Arab League)، گلف ڪو آپريشنس ڪائونسل (Gulf Co-Operation Council) مسلم ورلڊ ليگ (Muslim World League) ۽ او.آءِ.سي (Organization of Islamic Co-Operation) جو بنيادي ميمبر آهي.

سعودي عرب، دنيا ۾ چوٽي جي انهن ڏهن ملڪن ۾ شامل ٿئي ٿو، جيڪي ملڪ پنهنجي فوجي طاقت تي وڌيڪ پئسو لڳائن ٿا. آمريڪا ۽ پاڪستان سان سندس سٺا فوجي لاڳاپا قائم آهن.

مقامي ماڻهو سعودي ملٽري طاقت ۾ شامل آهن، رائل سعودي لينڊ فورسز ايئر فورس، نيوي، ايئر ڊفينس، نيشنل گارڊ ۽ پٿرا ملٽري فورس، جن جي ڪلي تعداد سوا ٻه لک متحرڪ نفري تي مشتمل آهي. لينڊ فورس ۽ نيشنل گارڊ ۾ ڀرتي خاص وفادار قبيلن جي فردن مان ڪئي ويندي آهي.

سعودي عرب ۾ تيل جي ذخيرن کان علاوه سون جون ڪلٽيون، مهدالذهب (Cradle of Gold) به موجود آهن، جن مان هر سال سون ڪڍي بازار ۾ آندو ويندو آهي.

سعودي عرب ۾ تعليم عام ۽ مفت آهي بلڪه شاگردن کي ڪتاب ۽ لنچ وغيره اسڪولن ۾ سرڪاري انتظام تحت هلندڙ ميس هال ذريعي مهيا ڪئي ويندي آهي. تعليمي معيار ڪنهن به يورپي ملڪ کان گهٽ نه آهي ۽ هن وقت، 2014ع دوران عورتن ۾ لٽريسي ريت 81% آهي ۽ مردن ۾ ان عدد کان ڪجهه مٿي آهي.

جديد فني تعليم لاءِ ڪافي يونيورسٽيون، وڏن شهرن ۾ ڪوليون ويون آهن، جتي استادن جو معيار اعليٰ آهي ۽ انهن کي يورپ مان ڀرتي ڪري پڙهائڻ لاءِ آندو وڃي ٿو.

سعودي عرب جي آدم شماري (2013)، ٻه ڪروڙ ستر لک آهي، جن مان پنجونجاهه لک غير سعودي آهن. سعودي عرب جي، 1950ع ۾ آدمشماري ٽيهه لک هئي. ليڪن تيل جي ذخيرن نڪرڻ کان پوءِ آبادي ۾ بي انتها اضافو ٿيو آهي. سعودي عرب ۾ مکيه ٻولي عربي آهي، ليڪن ٿوري مختلف اوچارن سان، حجازي عربي، نجدی عربي ۽ ٽئين گلف عربي

ٻوليون ڳالهائون وڃن ٿيون. ان کان علاوه ٻاهران آيل ماڻهو پنهنجون ٻوليون، جهڙوڪ فلپيني ٽگالو، پاڪستاني اردو، بنگالي وغيره ڳالهائڻ ٿا. سعودي عرب ملڪ جڏيهر عرب جو اسي سيڪڙو ايراضيءَ تي محيط آهي. جزيره ۽ ٻيٽ ۾ فرق اهو آهي، جو ٻيٽ جي چؤ طرف پاڻي هوندو آهي ۽ جزيره کي ٽن طرفن کان پاڻي هوندو آهي ۽ چوٿون طرف زمين سان مليل هوندو آهي. سعودي عرب جون ڏکڻيون سرحدون، متحده عرب امارات ۽ عمان سان ملن ٿيون، جيڪا وڏي ايراضي ريگستان تي مشتمل آهي، جنهن کي دنيا جو وڏو ۽ وسيع ريگستان چيو وڃي ٿو، جيڪو ربالخالئي علائقو (Rub-al-Khali) سان مشهور آهي. هن ملڪ جي اوڀر واري سرحد قطر، بحرين، ڪويت ۽ ايراني نار سان ملي ٿي ۽ اتر طرف، عراق ۽ اولهه ۾ اردن ۽ بحر احمر (Red Sea) آهي، جيڪو سعودي عرب کي مصر کان جدا ڪري ٿو. يمن جو ملڪ جو وري سندس ڏکڻ جي سرحد سان ملي ٿو. صحراءِ سينا (Senai Peninada) مصر جو حصو آهي، بحر احمر کي نقشي ۾ ڏسڻ سان، انجي شڪل هڪ واڳئون جيان نظر ايندي، جيڪو ڄڻ سندس ڇڙا (Jaws) ڪنهن وڏي شڪار کي قابو ڪرڻ ۽ ڳڙڪائڻ لاءِ کوليو ويٺو هجي، اهو علائقو اهو آهي، جتي بحر الاحمر ٻن حصن ۾ جدا ٿئي ٿو، جن مان هڪ حصي کي آقبا نار (Gulf of Aqba) ۽ ٻئي کي مصر جي سُوڙ ڪئنال چئجي ٿو. سعودي عرب جو تبوك شهر به مصر جو صحراءِ سينا جي سامهون اچي ٿو، جنهن کي اتر اولهه صوبو (North Western Province) چيو وڃي ٿو. شهر تبوك، مدينه منوره کان، 700 ڪلوميٽر اتر اولهه طرف واقع آهي. هن شهر ۾ سعودي عرب جي سڀ کان وڏي ملٽري چانوٽي KAMC ۽ ايئر بيس (Air Base) آباد آهي، جنهنجو ذڪر اڳ ۾ اچي چڪو آهي.

بحرالاحمر واري پٽيءَ سان هڪ ٻهاڙي سلسلو هلي آهستي آهستي ميداني علائقي جي صورت اختيار ڪندي، نجد ۽ ايراني نار سان وڃي ملي ٿو. هن ملڪ ۾ نه ڪا وڏي ندي وهي ٿي ۽ نه وري ڪي پاڻي جون ڍنڍون آهن. البت برساتي نالن ۽ ندين جو چار جيڪو قدرتي طرح وجود ۾ آيل آهي سو موجود ملندو، جيڪو روڊ ذريعي سفر ڪرڻ وقت نظر ايندو. اسير ريڄن، جيڪا ڏکڻ اولهه ۾ واقع آهي، اهو جابلو علائقو آهي ۽ سرسبز ۽ شاداب پڻ آهي. هي ملڪ 13 صوبن تي مشتمل آهي، جنهن مان، تبوك، اتر اولهه واري صوبي جي گادي جو هنڌ آهي.

KAMC چانوڻي

مسٽر نصير اختر چانوڻي، اندر، توڙي ٻاهر، جيڪي به پاڻي جي رسد، نڪاسي ۽ صاف ڪرڻ جا نصب ڪيل پلانٽ مون کي ٿوري وقت اندر ڏيکاريندو رهيو ۽ انهن ۾ هلندڙ مسئلن بابت ڄاڻ به ڏيندو رهندو هو. مان محنت ڪري سڀني تنصیبات جي فني معلومات هٿ ڪري، انهن جي پوري ترتيب کي سمجهي ورتو ته جيئن ڪنهن به مسئلي جو حل بروقت ڪڍي سگهجي.

چانوڻي هجڻ ڪري پاڻي جي سڀلاءِ بنا ڪنهن رڪاوٽ جي، 24 ڪلاڪ، معياري پريشر سان ڏيڻي پوندي هُئي، اڌ ڪلاڪ جي تعطل ڊائريڪٽر ۽ ڪمانڊر تائين شڪايت پهچي ويندي هُئي. جيئن ته توهان کي علم آهي، سعودي عرب ۾ درياھ يا واھ ٿين ئي ڪونه سو پاڻي پيٽرول کان به مهانگو ملي، پر عجب جي ڳالهه اها آهي ته چانوڻي جي رٿابندي ڪندي يا ٺاهڻ وقت، انٽرنيشنل رهنمائي ڪندڙ ڪمپنين، هڪ وڏي غلطي ڪئي يا وري ڄاڻي وائي هر شهري سهولت (Utility Services) مثلاً، سردي ۾ گهرن کي گرم رکڻ ۽ گرمي ۾ ايئرڪنڊيشنگ ڪرڻ، پاور هائوس کي ٿڌي ڪرڻ وارو نظام (Power House Cooling) ۽ ٻيون ڪيتريون ننڍيون وڏيون سهولتون سڀ جو سڀ، پاڻي جي رسد جي محتاج ڪري ٺاهيون. مطلب ته سعودي عرب ۾، پاڻي هڪ اڻلڀ (Water Scarcity) ۽ ٻيو وري ان جو ڪثرت سان استعمال، ائين سمجهو ته جيڪڏهن پاڻي جي رسد بند ٿي وڃي، ته رڳو عام استعمال لاءِ پاڻي بند ٿيڻ سان گڏ، ٻيون سڀ سهولتون، جهڙوڪ، ايئرڪنڊيشنگ، گهرن کي گرم رکڻ ۽ بجلي جو بند ٿي وڃڻ شامل آهن. اهڙي ڏکڻي ۽ پيچيده نظام کي هلائڻ هڪ مشڪل عمل هو، ليڪن الله تعاليٰ جي مهرباني سان، اهڙي نظام کي خير خوبي سان ڪيترائي سال نه رڳو هلايو پر ان جي سار سنڀال ۽ ٻيڻي وسعت وڌائي جو اتي جي انجنيئرن، آفيسرن ۽ اولهه ملڪن جا ماهرن ساراهه ڪرڻ کان نه رهي سگهيا.

KAMC تقريباً، 500 Km³ جي ايراضي تي مشتمل آهي ۽ ان کان علاوه ڇهه مختلف آس پاس جي علائقن ۾ برگيڊ ۽ يونٽس ان سان شامل هيون جن ۾ آرمرڊ برگيڊ (Armoured Brigade)، جنهن کي بدر برگيڊ جو نالو ڏنو ويو، جڏهن 1991ع ۾ پاڪستاني برگيڊ آئي، ته ان بدر برگيڊ ۾ رهيل هُئي. آرمر اسڪول، حطين برگيڊ، پرنس سلطان پئليس، بحر الحمرتي

واقع ھگل (Hygal) ۽ شرما پورٽ (Sharma Port) وغيره جي سار سنڀال بہ KAMC جي ماتحت ھوندي ھئي.

پيئڻ جي پاڻي جي معيار کي پرکڻ لاءِ، 100 ڪلوميٽرن جي پنڌ تي حالتعمار (Halatamar) شهر، جيڪو اردن ۽ سعودي عرب جي سرحد تي واقع آهي، اوڏانهن پاڻيءَ جا نمونا کڻي ويندا هئاسون، جتي وڏي ٿيسنگ ليبارٽري آهي. لبنان، شام، اردن ۽ ترڪيءَ مان جيڪي بہ کاڌي جون شيون سعودي عرب ۾ داخل ٿينديون آهن، انهن جي چيڪنگ لاءِ، هڪ وڏي ليبارٽري ٺهيل آهي. جنهن ۾ هر کاڌي جي شئيءَ کي مارڪيٽ ۾ پهچڻ کان اڳ ان جي معيار کي پرکيو ويندو آهي. حالتعمار جي کاڌي چڪاس ليبارٽري (Food Testing Laboratory) ۾، مون سان گڏ، مسٽر نصير شفائي، مسٽر وحيد ۽ KAMC ليبارٽري جي، مسٽر شفي محمد کي، ويهن ڏينهن لاءِ پاڻي جي پيئڻ واري معيار (Drinkable quality of water) کي ڪيميائي طريقي جي حوالي سان چڪاس جا طريقا سکڻ لاءِ، ٽريننگ لڳي، جنهن ۾ اسان چارئي چٽا گاڏيءَ ۾ هر روز صبح جو سوير گڏجي نڪرندا هئاسون ۽ سو ڪلوميٽر ڪري وڃي اتي ٽريننگ وٺندا هئاسون. ٽريننگ ۾ پاڻي جي معيار بابت، ڪافي معلومات ملي، جنهن ۾ پاڻي جي مُضر جُزن (Dangerous elements) کي ڪيئن سڃاڻجي ۽ انهن کان ڪيئن نجات حاصل ڪجي، جو پيئڻ جي پاڻي بي ضرر ٿي وڃي. پاڻي ۾ موجود مختلف معدنيات (Minerals) جو مقدار، بين الاقوامي صحت جي معيار (World Health Organization) جي مطابق لازمي قرار ڏنل آهي. ان حوالي سان پاڻي کي ٽن مکيه طريقن سان چڪاس ڪرڻ ضروري آهي.

طبعي چڪاس (Physical Test)، ٻيو ڪيميائي چڪاس (Chemical Test)، ٽيون بئڪٽرولاجيڪل چڪاس (Bacteriological test) اسان کي تنهن چڪاسن جا مختلف طريقا سيکايا ويا. چڪاس جي آخري طريقي ۾ پاڻي ۾ موجود انساني جان جي خطري واريون جيوٽ يا جراثيم، جيڪي هوا، مٽي، ٻوٽن ۽ جانورن مان پاڻي ۾ ملي، انسانن لاءِ خاص ڪري، ننڍڙن ٻارن لاءِ، خونخوار ثابت ٿين ٿا، تن کي ڪيميائي عمل ذريعي، پاڻي مان ختم ڪري سگهجي ٿو، جنهن کان پوءِ، پاڻي انساني ڪپٽ لاءِ بي ضرر ٿي وڃي ٿو. ٽريننگ مڪمل ٿيڻ کانپوءِ هر هڪ کي سڏ ڏني وئي ۽ پوءِ اسان گڏجي KAMC اندر، پاڻي جي چڪاس لاءِ هڪ وڏي ليبارٽري قائم ڪئي، جنهن ذريعي پيئڻ جي پاڻيءَ جي چڪاس هر روز ڪئي ويندي هئي ۽ جيڪڏهن بئڪٽيريا موجود هجڻ جو انديشو ٿيندو هو، ته ان کي

ختم ڪرڻ لاءِ ڪلورين (Calcium Hypochrite) جي مناسب وزن سان ان جو خاتمو آندو ويندو هو. اهڙي طرح پاڻي جي معيار جا پيا به ڏهه کن جُز آهن جن تي ليبارٽري جي چڪاس ذريعي پڻ خيال رکيو ويندو هو ۽ انهن کي يورپين يا دنيا جي صحت واري تنظيم جي مقرر ڪيل معيار مطابق، ڪنهن به حالت ۾ رکڻو هوندو هو، جو انهن جي مقرر ڪيل وزن جي حدن اندر رهڻ سان پاڻي کي صحت لاءِ صحيح قرار ڏنو ويندو آهي، نه ته ان مان ڪابه بيماري جنم وٺي سگهي ٿي جيڪا هڪ وبا (Epidemic) جي صورت اختيار ڪري وڃي ٿي. اهڙي قسم جي وبا جو ڦهلجڻ سعودي عرب جي سخت قانون ۾ صحيح ڪونه آهي.

ان دوران ڪافي پاڪستاني انجنيئرن ۽ ٻيا جيڪي KAMC کان ٻاهر پرائيوٽ ڪمپنين ۾ ڪم ڪندا هئا، تن سان ملاقات ٿيندي رهي. انهن ۾ انجنيئر محمود شيخ، جيڪو اُنس ڪمپني ۾، تبوڪ شهر کان ٻاهر راند جي ميدان جي اڏاوت تي مقرر هو تنهن تبوڪ شهر ۾ پنهنجي گهر ڪافي دفعا دعوت ڏني ۽ ٻين انجنيئرن، مسٽر محمد حفيظ ۽ مسٽر اعجاز (انڊين) سان ملاقات ٿي.

پهرين ريلن واري پگهار

جون 1983ع ۾، مونکي پوري هڪ مهينہ جي گذرڻ سان، پگهار واڌو هائوس رينٽ تي پگهارون ۽ ٻيا الائونس ملائي سعودي سترن هزارن کان وڌيڪ رقم ملي، جيڪا پاڪستاني رقم ستر هزار روپيا جي برابر هئي، 4 روپيا برابر هڪ ريل ۽ هاڻي (2014) جي ريت مطابق 26 روپيا برابر آهي هڪ ريل جي. هاڻي توهان پاڻ اندازو لڳايو ته اسان جي اقتصادي حالتون ڪيڏانهن پيون وڃن، جڏهن ته اقتصادي ماهر ٻاهران در آمد ڪرڻا پي پون ٿا. پگهار ملي ڏاڍي خوشي ٿي ۽ مون کي پنهنجي، AIT واري سريلنڪن دوست / گڏ پڙهندڙ، مسٽر بالا سيرا منير سان ڪيل واعدو ياد آيو، جيڪو مان پنهنجي دائري تي قلمبند ڪيو هو. ان واعدو مطابق ته جڏهن پئسو ايندو، ته ان مان پنهنجي ڳوٺ ۾ مسجد ۽ هو پنهنجي ڳوٺ ۾، هڪ مندر ۽ هڪ اسڪول ۽ ان سان گڏ ڪجهه غريب هوشيار شاگردن کي صرف ڪتاب وٺي ڏينداسين. ان تي وس آهر عمل ڪيو جو ڳوٺ ۾ هڪ عدد مسجد، پهرين سال موڪل تي اچڻ وقت ٺاهي ۽ ٻئي ٽئين ۽ چوٿين موڪلن دوران غريب، هوشيار ۽ محنتي شاگرد ۽ شاگردپاڻين کي روڪ

پئسا ڏنا ۽ نري ميرواهه جي ڪاليج ۾ پڙهندڙ پري ميڊيڪل جي شاگردياڻين لاءِ، پرنسپال (شاهه صاحب) ڏانهن اسڪالر شپ لاءِ هڪ خط لکيو، پر پرنسپال ڪنهن جي نامينشن ڪونه ڪئي ۽ نه وري ڪو مون کي جواب ڏنو.

پگهار ملڻ سان، ڪجهه ضرورت جون شيون وٺڻ جي خواهش جاڳي، سو اقبال صاحب کي وٺي، شهر مان هڪ عدد نيشنل TV، ٻه هزار رپيا ۾ ۽ ساڳئي ڪمپني جو VCR ٻه هزار ست سَوَ رپيا ۾ ورتا آهي ٻئي شيون اعليٰ درجي جون ۽ مهانگي ۾ مهانگيون هيون. هڪ عدد الارم ڪلاڪ جو صبح جو اٿڻ ۾ تڪليف ٿيندي هئي، خريد ڪيم. ٻئي ڏينهن تي ڊٽسن 180-B ڪار، ماڊل 1980، پنهنجي گڏ ڪم ڪندڙ مسٽر صابر مرزا، جيڪو اقبال جو ويجهو دوست هو ۽ پاور هائوس ۾ مڪنيڪل انجنيئر هو، تنهن کان ڇهه هزار تي سَوَ رپيا ۾ خريد ڪئي. اهو سودو مسٽر اقبال جي توسط سان ٿيو.

سعودي ڊرائيونگ لائسنس

سعودي عرب ۾ جيڪڏهن توهان وٽ اڄ وڃ جي سهولت، يعني گاڏي يا ڪار نه آهي ته ائين سمجهو ڄڻ منڊا آهيو. نئين شهر ۾ بسن جي سهولت نه هجڻ جي برابر آهي، جو هتان جو هر ماڻهو پئسي هجڻ ڪري، پنهنجي ذاتي گاڏي ضرور رکي ٿو، تنهن ڪري گاڏي جو هجڻ تمام لازمي آهي. گاڏي کانپوءِ وري ڏکيو مرحلو اچي ٿو ڊرائيونگ لائسنس وٺڻ جو، سو ته بنهه مشڪل آهي، بلڪه پاڪستان ۾ بئچلر ڊگري ملي ويندي، ليڪن سعودي عرب ۾ ڊرائيونگ لائسنس ڪونه ملندو. ڊرائيونگ لاءِ توهان کي اسڪول وڃڻو پوندو ۽ ٽريننگ وٺڻ کان توهان پوليس وٽ درخواست ڏيڻ جا اهل ٿيندا. اتي توهان کي گاڏي جي هر پرزي بابت پڇيو ويندو، جنهن کان پوءِ ٽريفڪ قانون بابت سوال جواب ۽ ان کانپوءِ توهان کي گاڏي ۾ ويهاري ٽيسٽ ورتي ويندي، جنهن ۾ گاڏي جي پوئين پير پارڪنگ (Reverse Parking) شامل آهي جنهن لاءِ مقرر ڪيل نشانن اندر پارڪنگ نه ٿيڻ جي صورت ۾ توهان کي ساڳئي مشڪل شروع کان پيهر ورجائڻي پوندي. ڪئناڊا ۾ ڊرائيونگ لائسنس ائين سمجهو ڄڻ، توهان کي گاڏي هلائڻ لاءِ پي. ايڇ. ڊي ڪرڻي آهي.

مون وٽ پاڪستاني ڊرائيونگ لائسنس هجڻ ڪري ۽ انجنيئر جي رتبي جي ڪري، غالباً ڪجهه رعايت ٿي جو ان لائسنس جو عربي ۾

ترجمو ڪرائي ڏنر، جنهنڪري مون کان ٿيسٽ وٺي هڪ هفتي اندر لائسنس ڏئي ڇڏيائون. سڀ دوست حيران ٿي ويا، ته توهان ڪهڙي گدڙ سنگهي سنگهاين جو جلدي ۾ ڪم ٿي ويو. اسان کي ته ڇهن مهينن کان پيا ٿا ترينگون ڪرائين.

پهرن عمري جو احوال

اسان جي شعبي ۾ ڪافي تعداد پاڪستاني آپريٽرن کان وٺي سپروائيزر ۽ انجنيئر جي عهدي تائين هوندا هئا ۽ انهن کان علاوه فلپيني، هندوستاني، مصري، اردني، لبناني، فلسطيني، ترڪ، سوڊاني، يماني، ۽ هڪ ٻه کن گورا انگريز، جيڪي ٽيڪنيشن ۽ ڪجهه سالن کان پوءِ ڪافي انگريز انجنيئر به ڀرتي ڪري آندا ويا. فلسطيني پنهنجي فن ۾ ڏاڍا هوشيار ۽ انگريزي سٺي ڄاڻندا هئا، جو انهن وٽ بنيادي تعليم انگريزي ۾ آهي. ترڪ ٿورا هئا پر خاص ڪري، اهي فن معماري (Construction work) ۾ ڏاڍا قابل ۽ ڪاٺ جي ڪم جا ماهر سمجهيا ويندا آهن جو ترڪيءَ ۾ معماري فن گهڻو پراڻي وقت کان مشهور آهي. توهان ڏسندا ته خانہ ڪعبه جي ٻاهران چؤطرف شروعاتي گڏن واري اڏاوت، دور عثمانيه جي وقت ۾ مشهور ترڪي انجنيئر سنان (SINAN) جي ڪيل آهي، جيڪا خادم حرمين شريفين، شاھ فهد، جي تمام وڏي توسيعي منصوبي ۾ به اُن اڏاوت کي شهيد نه ڪيو ويو، پر توسيع ۾ اُن کي شامل ڪيو ويو. مصري، لبناني، فلسطيني ۽ اردني سڀ هڪجهڙا چالاڪ ۽ عربي ٻولي جو فائدو وٺي، پنهنجو مقام ڪوڙ سچ تي ٺاهيو وڃن، جو هو سڀ پنهنجو پاڻ ۾ سوتائي سوٽ ٿين. اهي چارئي قومون، پاڻ کي مڙيوئي هوشيار سمجهن ٿيون. لبناني ۽ فلسطيني قومن بابت هونئن به قرآن ۾ ساراه ٿيل آهن، جو اهي سڀ بني اسرائيل قوم مان آهن.

يماني ۽ سوڊاني به عربي ٻولي هجڻ ڪري پاڻ قبائڻ ۾ ڪا ڪسر ڪونه ڇڏين. يماني ته وري پاڙيسري هجڻ ڪري سعودي وارا، انهن کي مڙيوئي گهڻو پائين. سوڊاني گهڻو ڪري ڪاٺ پچائڻ جي ڪم جا ماهر ۽ سٺا وفادار ۽ خدمتگار سمجهيا ويندا آهن. انڪري سوڊانين ۽ يمنين کي توهان بادشاهي محلن (Royal Places) ۾ نوڪري ڪندي ۽ محلن جي بورچي خانن جي سار سنڀال ۾ مشغول ڏسندا. پرنس سلطان بن عبدالعزيز، تقريباً هر عيد تي تبوڪ ايندو هو، ته سوڊانين ۽ يمنين جو

جهاز، اڳ ۾ ڀرجي ايندو هو، جيڪي اڳواٽ پهچي محل جي بورچيخاني جي اچي سار سنڀال ڪندا هئا.

مون کي به هڪ مهينو ڪن ٿيو هو، هڪ ڏينهن آفيس پهتس ته اتي پاڪستاني سپروائيزر، مسٽر عبدالوحيد چيو ته ڪجهه ڏينهن ۾ هڪ ترڪ مسٽر هيڙي (Mr. Hayri) عمري لاءِ تيار آهي، توهان به ان سان سندس گاڏي ۾ وڃي عمرو ڪيو ته بهتر آهي. مون کي ڳالهه وڻي وئي، سو تن ڏينهن جي موڪل جي درخواست لکي مسٽر امين حمدان کان منظور ڪرائي، تياري ڪرڻ شروع ڪئي. ٻئي ڏينهن مسٽر هيڙي جي گاڏي ۾ سوار ٿي مديني منوره (جيڪو 700km جي پنڌ تي هو) ڏانهن روانا ٿياسين. مسٽر هيڙي کي انگريزي بلڪل ڪونه اچي ۽ مون کي عربي، مسئلو ٿيو ته پاڻ ۾ ڪيئن حال احوال ڪجي. بهرحال ڏکيو سڪيو وقت، اشارن جي بين الاقومي ٻولي ذريعي گذاري ٿاڻر پاس ڪيو. تبوڪ کان مديني لاءِ پراڻو رستو ورتو، جيڪو مدائن صالح کان ٿيندو، خيبر مان مديني منوره پهچي ٿو. هاڻي نئون روڊ سڌو ٺاهيو ويو آهي، جيڪو القليبيا (Al-Qatibah) کان ٿيندو تائين (Tyma) مان لنگهي وڃي، خيبر کان مديني منوره پهچي ٿو. رمضان شريف جو مهينو هجڻ ڪري، اسان ٻنهي کي روزا هئا ۽ جون جي مهيني ۾ ڏاڍي گرمي هجڻ ڪري تڪليف اچڻ لڳي جو الحمدالله وڃي مسجد نبوي ۾ پهچي روزو کوليوسين. زندگي ۾ پهريون دفعو، پري کان مسجد جا منارا ڏسي دل کي ڏاڍو سڪون مليو ۽ اندر داخل ٿي نبي صلعم جن جي روضي مبارڪ جو ديدار ڪرڻ سان، اکين مان ڳوڙها وهي نڪتا ۽ سڄي جان ۾ هڪ عجيب ڪيفيت طاري ٿي جو سڄي جسم ۾ لرزش محسوس ٿي، بهرحال ان ڪيفيت کي لفظن ۾ بيان نٿو ڪري سگهجي. صرف محسوس ٿي ڪري سگهجي ٿو.

جيئن ته رمضان شريف ۾، مسجد نبوي سڄي رات زائرين لاءِ کليل رهندي آهي. تنهن ڪري اسان کي عبادت لاءِ سڄي رات ملي ۽ صبح تي جمع جو ڏينهن هجڻ ڪري پروگرام ائين ٺاهيوسين ته فجر ۽ جمع جي نماز مسجد نبوي ۾ پڙهي پوءِ مڪي شريف جي سفر لاءِ روانا ٿينداسين.

ٻئي ڏينهن خير سان نماز ادا ڪري مديني کان بدر واري پراڻي رستي سان جيڪو بحر احمر جي ڪناري سان وڃي، جده نڪري ٿو تنهن سان روانا ٿياسين. مديني کان ٻاهران، ابيار علي وٽان احرام ٻڌي عمري جي نيت سان ٻه رڪعتون نفل ادا ڪري روانا ٿياسين. هن وقت ته مديني منوره کان مڪه مڪرمه تائين سڌو سئون ايڪسپريس وي ٺاهيو ويو

آهي، جنهن سان مفاصلو به گهڻو گهٽ ٿي ويو آهي. بدر ۾ بدر جي شهيدن جون زيارتون ڪري، جدي روانا ٿياسين. هي سڄي سامونڊي پٽيءَ حجاز جي علائقي ۾ اچي ٿي.

هي علائقو جابلو آهي ۽ ڪجهه ڳاڙهي واري جا وڏا ڌڙا نظر اچن ٿا. رستي ۾ عشاڻ جو هڪ ننڍو ڳوٺ به آيو. اسان يلجي سڌو جدي وڃي نڪتاسون، پوءِ اتان پڇا ڪري مڪي شريف لاءِ روڊ ورتو، جو ڪلاڪ جي سفر کانپوءِ حرم پاڪ جا منارا نظر آيا. مون کي پوري طرح ياد آهي ته دل گهٻرائجي وئي، ته گناهن جا انبار کڻي ڪهڙي منهن سان حرم ۾ داخل ٿيون. هيترا سارا گناه ڪري، ڪيئن رب جي اڳيان پيش پئون. آخر دل جهلي حرم پاڪ ۾ داخل ٿي به رکعت نفل ادا ڪري، پوءِ وڃي خان ڪعبه جو طواف شروع ڪيو. عمري ڪرڻ بابت ايترو علم ڪونه هيو، پر ٽرڪي ساڻي سمجهائيندو رهيو ۽ ان پويان عمري جا سڀ نفل پورا ڪيا. الحمدالله، الله تعاليٰ قبول فرمائي. (آمين). رات پوري حرم پاڪ ۾ گذاري، صبح جي نماز پڙهي جدي لاءِ روانا ٿياسين، جو سفارتخاني ۾ ڪجهه ڪم هيو. ان کان پوءِ جدي شهر جو سير ڪري، اڌ رات کانپوءِ جدي کان مديني روانا ٿياسين، جتي وڌيڪ نمازون ادا ڪري، نبي صلم جي روضي جو ديدار ڪري، هڪ رات رهي، ٻئي صبح جو نماز پڙهي تبوڪ لاءِ ساڳئي رستي سان نڪري پياسين ۽ خير سان ڇهه بجي شام جي تبوڪ پهتاسين.

تبوڪ جي شروعاتي دور ۾ ٽيليفون جي ايتري سهولت ڪونه هوندي هئي جو پاڪستان ڪنهن مٿ مائٽ سان ڳالهائجي، جو ٽيليفون لائين جو نيٽورڪ ايترو وسيع ڪونه هوندو هو. ايترو جو تبوڪ شهر ۾ هڪ فون ايڪسچينج هوندي هئي، ان ۾ ايتري ته فليپين ۽ پاڪستانين جي پيڙ هوندي هئي. جو فون ڪرڻ لاءِ ٻه ڪلاڪ پنهنجي واري جو انتظار ڪرڻو پوندو هو، جنهن کانپوءِ توهان ڪلاڪن تائين پيا، ڊائل هلايو پر ٻي مشڪل سان ڪو نمبر ملي ويندو هيو، شايد ان ڪري جو انٽرنيشنل ڊائنگ لاءِ ايتري گنجائش نه هوندي هئي. البت مان فون ڪرڻ لا ڪنهن دست وٽ رات ٽڪي فجر جي نماز کان اڳ وارو وقت وٺي، فور ڪندو منس، ته نمبر ملي ويندو هو. مون کي اڪثر، برادر ظفر صاحب جيڪو نٽي ۾ مختيارڪار هيو، ان سان ڳالهائڻو پوندو هو، ملٽري سٽي انڊر لوڪل فون جي سهولت هوندي هئي، پر ٻاهر ڪال ڪرڻ يا ٻاهران ڪال

جو داخل ٿيڻ، غالباً سيڪيورٽي سببن ڪري، ڏاڍو مشڪل ڇا پر ناممڪن هوندو هو.

عمر ٽان موٽي اچڻ وقت ڳوٺان آيل خط ۽ هڪ پارسل ۾، جيڪو منهنجي گهر واري منهنجي لاءِ شلوار قميص موڪلي هئي سان ملي ڏاڍي خوشي ٿي. خطن ذريعي حال احوال معلوم ٿيو ۽ وقت ڪڍي مان به ڪافي خطن جا جواب ربيعت خاتون، ظفر علي خان، فقير سڪندر علي خان، جاويد شر، بهادر علي فقير، محراب خان رند ۽ غلام قادر رند ڏانهن لکي موڪليا.

رمضان جي مهيني ۾ پاڪستاني جيڪي پنهنجي گهر ٻار سميت هتي رهن ٿا، سي هر روز هڪ ٻئي کي افطاري لاءِ گهرائيندا آهن ۽ لذت پريا کاڌا تيار ڪري روزا کولائيندا آهن، ۽ ڪافي ڪچهريون، حال احوال ٿيندا آهن. اسان پاڪستانين ۾ خاص ڪري هيءُ سٺي روايت آهي. جنهن مان هڪ قوم، ٻڌي ۽ پائيچاري جو سبق ملي ٿو.

پرنس سلطان جو دورو

تبوك جي چانوٽي ۽ شهر جي وچ واري علائقي ۾ پرنس سلطان بن عبدالعزيز، وزير دفاع وڌيڪ وڏي ويهن ايڪڙن تي، شاهي محل ٺهيل آهي جنهن ۾ پراڻي جاءِ کي ڏاهي، نيون عمارتون جديد طرز معماري تي ٺاهيون ويون آهن. انهن جي نئين سر اڏاوت اداري جي نظر هيٺ هلي رهي آهي، جنهن ۾ هر ڊپارٽمينٽ پنهنجو پنهنجو ڪمال ڏيکاري ٿو. معماري ڪم لاءِ ترڪي، مان رازا ڀرتي ڪري آندا ويا، جن کي عمارت سازي ۾ وڏو ڪمال حاصل آهي. سعودي عرب ۾ هر هفتي به ڏينهن موڪلن کان علاوه، سال ۾ ٻن عيدن تي 12 ڏينهن، هر هڪ عيد جي حساب سان موڪلون ٿينديون آهن. سال ۾ عيدن جي 24 ڏينهن کان علاوه ٻئي ڪوئي به موڪل ڪونه ٿيندي آهي.

پرنس سلطان وزير دفاع هجڻ ڪري هر سال هڪ ڀيرو تبوك ايندو رهندو آهي پر سندس اچڻ صرف ٻن يا ٽن ڏينهن کان وڌيڪ ترسڻ نه هوندو آهي. ٻنهي عيدن مان ڪاٺي به هڪ عيد تبوك ۾ ڪندو رهندو هو. هن سال (1983) به سندس پروگرام، رمضان جي عيدالفطر تبوك ۾ ڪرڻ جو ارادو ٿيو جو اداري جي هر شعبي کي محل اندر تياري ڪرڻ لاءِ چيو ويو ۽ ان سلسلي ۾ ڪرنل فواد امين ۽ خليل الرحمن جن محل جو دورو ڪيو. جنهن ۾ انهن مختلف ڪمن جو جائزو ورتو ۽ تياريءَ لاءِ احڪام

جاري ڪيا، جو عيد ۾ اڃان هڪ هفتي جو وقت هو. پرنس سلطان اڪثر ڪري، تبوڪ صوبي جي مختلف قبائلي سردارن کي گهرائي، گڏ ڪاڌو ڪارائيندو آهي ۽ انهن جا مسئلا پڻ ٻڌندو آهي. آرمي جي مختلف شعبن جي گڏجاڻين ۽ ملٽري پئريڊ وغيره جو معائنو به ڪندو آهي. اهو هڪ طريقو آهي پنهنجي عوام سان رابطي رکڻ جو جيڪو قديم وقت کان رائج آهي.

پروگرام مطابق، عيد جي ٻئي ڏينهن تي پرنس سلطان جي اچڻ جو پروگرام طئي ٿيو ۽ اداري جي انجنيئرنگ ڪم ڪرڻ لاءِ به وڌيڪ ڏينهن ملي ويا. پرنس جي محل تي، آهستي آهستي سيڪيورٽي وڌندي وئي ۽ رياض مان مختلف ٽيمون، جهڙوڪ، ذاتي سيڪيورٽي، انٽيليجنس ۽ ڪارن سوڊائين ۽ يمين جون ٽيمون، جن کي جيڪا رڌ پچاءُ ۽ خدمتگاري جي جوابداري سونپيل آهي، جهازن ذريعي پهچڻ شروع ٿي ويا. اداري جي انجنيئرنگ ۽ فني ماڻهن جي محل ۾ ڊيوٽي جي لسٽ ظاهر ڪئي وئي، جن جا الڳ سان سيڪيورٽي ڪارڊ ٺهڻا هوندا آهن. منهنجي به محل ۾ ڊيوٽي لڳي، حالانڪ منهنجو پروگرام هو عمري لاءِ مڪي مدينه شريف وڃڻ جو، پر ڊيوٽي ڪري پوئتي هٽائي ڇڏيو.

پرنس سلطان، ٻن ڏينهن جي دوري جو پروگرام طئي ٿيڻ سان عام ماڻهن جي دعوت لاءِ، محل اڳيان وڏي ميدان ۾ رنگين خيما لڳي ويا ۽ زمين تي ڪارپيٽ پئجي ويا. اهو محل جيڪو سڄو سال ويرانو جو منظر ڏيندو هو، هاڻي هڪ سهڻي ڪنوار وانگي سينگاريل نظر اچڻ لڳو. هي منظر منهنجي لاءِ پهريون تجربو هو ۽ ڊيوٽي لڳڻ کان پوءِ وڌيڪ محتاط ٿي ويس ته مٿان ڪا اهڙي غلطي ٿي وڃي جو بعد ۾ پريشاني جو سبب بڻجي. مون کي محل جي، VIP مرڪز شڪايت ۾ صبح 7 کان هڪ بجي تائين ڊيوٽي ملي جنهن ۾ مون کي هڪ، وائيليس سيٽ (Walki Talki) به ڏنو ويو ته جيئن مان آساني سان مختلف خدمتون ڏيندڙ شعبن جي واسطيدارن سان فورن رابطو ڪري سگهان ۽ مطلوبه شڪايت جي ٿوري وقت اندر، اصلاح ٿي سگهي. الله تعاليٰ، آساني فرمائي جو ڪو اهڙو وڏو مسئلو پيش ڪونه آيو ۽ ٻئي ڏينهن به ساڳئي ڊيوٽي ڪئي.

ظهر جي نماز ادا ڪري پرنس سلطان بن عبدالعزيز شهر مان جڏهن موٽي آيا ته قبائلي اميرن ۽ فوجي جنريلن سان گڏ خيمي اندر قبائلي رسم مطابق وڏن ٿالهن ۾ چانور ۽ مٿان سڄا سارا دنبا (خروف) پوري طرح

پڪل رڪي پوءِ ٿالھ جي چؤ طرف زمين تي ويھي کائڻ شروع ڪندا آھن اھو سنت جو طريقو بہ آھي ۽ ان ۾ ننڍي وڏي جي تميز نہ ھجڻ جي برابر آھي. پوءِ ھٿن سان اُن ڏنبي جو گوشت پيا پٽي کائيندا آھن ۽ چانور ھٿ جي تري ۾ وجھي، اُنکي پيا نيپوڙيندا، جيستائين وڃي بال وانگر گول گرھ ٺھي پوءِ کڻي وات ۾ وجھندا. کائڻ وقت پلٽي ماري ويھڻ، گھٽ ڳالھائڻ ۽ ھڪ پئي کي گوشت، ھٿ سان پٽي ڏيڻ، تمام وڻندڙ خصلتون آھن. سعودي چاءِ (بغير کير جي) ۽ گھو (Arabic Coffee) اُن سان گڏ کجور، ھر وقت پيو ھلندو رھندو آھي. جڏھن پرنس خيمي اندر آيو تہ اداري جي ڪرنل سميت اسان اُتي اڳي ئي انتظار ۾ بيٺا ھئاسين. ڪرنل پرنس کي خوش آمديد چئي پھري نمبر تي رکيل ٿال جيڪو اليوميوم فئائل (Aluminum Foil) سان ڍڪيل ھو، اتي ويھاريو ۽ ڪجھ پيا جرنيل ۽ قبائلي امير بہ ساڻس گڏ ويٺا. ڪرنل صاحب مسٽر خليل الرحمٰن ۽ مونکي بہ اشارو ڪري پريان واري ٿال وٽ ويھڻ لاءِ چيو. سڀني ڏاڍو مزي سان ماني کاڌي صرف ھڪ طعام ۽ سنت مطابق زمين تي ويھي گڏجي کائڻ ۾ ڪا بہ وڌائي ڪونہ نظر آئي. پرنس وڃڻ وقت ھر يونٽ جي ڪمانڊر کي، پنھنجي کيسي مان انعام اقرار لاءِ ڪجھ پئسا ڏئي ويندو ھو. اھو ڪو پراڻو رواج آھي، جو پوءِ اھي انچارج ھر ھڪ ڊيوٽي ڪندڙ کي انعام طور ورھائي ڏيندا ھئا. اھڙي طرح اسان جي ڪرنل کي ڪجھ لک رپال ڏنا ويا، جيڪي ھُن ڊيوٽي ڪندڙن کي ورھائي ڏنا، جنھن مان مون کي پڻ بہ ھزار رپال انعام طور مليا. اُن وقت حالات پرسڪون ھئا جو اسان بہ ساڳئي خيمي اندر ۽ پرنس جي بلڪل پريان ويھي ماني کاڌي ۾ ھن وقت اھو ممڪن ڪونہ ٿو لڳي جو پوري دنيا ۾ سيڪيورتي ھڪ وڏو مسئلو بڻجي وئي آھي.

محل اندر ھڪ وڏو وھنجڻ جو تلاءُ (Swimming Pool) ٺھيل آھي، جنھن لاءِ اھو ٻڌو ويو آھي تہ شھزادو شام جو پنھنجي محل مان نڪري، ھن تلاءُ جي ديدار لاءِ ايندو آھي تہ پوءِ اُتي جيڪي بہ جرنل موجود ھوندا ھئا، انھن لاءِ سون جا سڪا (Gold Coins) تلاءُ اندر اچائي. ڪندڙن کي انعام طور ڏنا ويندا ھئا، جيڪي اھي اڇلايل سڪا پاڻي اندر ڳولڻ ۾ ھوشيار ھوندا ھئا. اِها ڪھاڻي اتان جي ھڪ ڀمني ٻڌائي، جيڪو ان تلاءُ جي سار سنڀال سالن کان ڪندو ھو شروع واري ڏينھن ۾ زيارت ختم ٿيڻ کانپوءِ جڏھن ھن تلاءُ جي صفائي ڪئي تہ ھن کي ڪجھ سون جا سڪا ھٿ آيا ۽ انھن مان ھڪڙو سڪو مونکي سوکڙي طور بہ ڏنو.

هفتي ۾ ٻن ڏينهن جي موڪل هجڻ ڪري وقت گهڻو ملي ويندو هيو ۽ سعودي عرب ۾ سوشل لائيف گهٽ هجڻ ڪري، پنهنجي گهر ۾ رهڻو پوندو هو، سواءِ ٻٽن دوستن ڏانهن وڃڻ يا وري شام جو شهر لاءِ نڪري وڃڻ ئي معمول بڻيل هيو. بهرحال اڪيلي سر وقت ڪپائڻ ڏاڍو ڏکيو لڳندو هو، جو منهنجي فئملي اڃان ڪونه آئي هئي ۽ انهن جي ويزا وٺي مون کي هتان موڪلڻي هئي. ان لاءِ ڪافي ڪاغذن جي ضرورت پئي ۽ سڀني گهريل ڪاغذات جو عربي ۾ ترجمو، وري انهن سڀني کي پاڪستان ايمبيسي مان تصديق ڪرائڻ، جنهن کان پوءِ وڃي رياض ۾ وزارت خارجا جي آفيس جي ’مڪتب الاستقدام‘ ۾ بذات خود جمع ڪرائڻ کانپوءِ 15 ڏينهن اندر ويزا ليٽر ملندو هو ۽ جنهن کانپوءِ سعودي ڪنسلوٽ ڪراچي جي آفيس ۾ جمع ٿيڻ سان پاسپورٽ تي ويزا جو ٺپو هڻي ڏيندا هئا. اهي سڀ مرحلا ڏاڍي مشڪل سان طئي ڪري ويزا آڪٽوبر 1983ع تي موڪلي ڏني، جنهن لاءِ ڪراچي ۾ تقريباً ايترا ئي ڪاغذن جمع ڪرڻ کان پوءِ 8 نومبر تي ويزا پاسپورٽ تي لڳي، جنهن کانپوءِ بيگم، 12 نومبر، 83 تي PIA فلائيٽ ذريعي جده ايئرپورٽ تي رات جو 2 بجي پهتي، مان اُتي موجود هئس، جو منهنجي اقامي (Residence Permit) جي اصلي ڪاپي کان سواءِ، هُن کي ايئرپورٽ کان ٻاهر ڪونه ڇڏين ها. مان کيس جدي مان ڪار ذريعي وٺي، فجر جي نماز ڌاري حرم مڪه ۾ پهچايو، جتي عمرو ادا ڪري هڪ رات ’بدر هوٽل‘ ۾ ترسي، نمازون ادا ڪري، ٻئي ڏينهن منجهند ڌاري، جدي کان هوائي جهاز ذريعي، تبوك پهتاسين، جتي ڊاڪٽر شبير ميمڻ اسان کي ايئرپورٽ تي خوش آمديد ڪيو ۽ پنهنجي گهر وٺي ماني ڪرائي پوءِ ڇڏيائين.

ڊاڪٽر شبير ميمڻ اصل ۾ دادوءَ جا آهن پر هاڻي حيدرآباد جي قاسم آباد جي علائقي ۾ رهن ٿا. ڊاڪٽر صاحب سان ملاقات بابت، مون کي هڪ پاڪستاني ٻڌايو ته گورنر جي محل لڳ جيڪا مسجد آهي، اُن ۾ جمع نماز تي هڪ همراه سنڌي ٽوپي پائي ايندو آهي، جيڪو غالباً سنڌي آهي. مان پروگرام ٺاهي اڳئين جمع تي اُن مسجد ۾ نماز تي ويس ۽ جڏهن نماز ختم ٿي ته واقع هڪ شخص قد جو ڊگهو سنڌي ٽوپي سان نظر آيو، کيس مسجد کان ٻاهر اچي مليو مانس ۽ معلوم ٿيڻ تي ڏاڍو خوش ٿيو ۽ چيائين ته يار هتي سنڌي تمام گهٽ آهن، ڪچهري وغيره لاءِ ڪو ملي ئي ڪونه ٿو. بهرحال ميمڻ صاحب جو گهر اُن مسجد جي مين روڊ جي هُن پار

هو. مون کي پنهنجي گهر وٺي ويو، حال احوال ٿيا ۽ پوءِ منجهند جي ماني کائي ڪائڻس موڪلائي، پنهنجي گهر آيس ۽ آسرو ٿيو ته خير سان ملڻ لاءِ هڪ ٻيو دوست به آهي.

ڊاڪٽر ميمڻ ڏاڍو سنجيده ۽ پيارو ماڻهو نڪتو جو هر هفتي ڇا پر هر ٻئي ڏينهن ملڻ لاءِ مون کي گهر اچڻ جي دعوت ڏيندو رهيو يا وري مون وٽ اچي ڪچهري ڪندو هو. ڊاڪٽر صاحب آرمي هاسپيٽل ۾ ڊاڪٽر هو، جتي KAMC جي سڄي اسٽاف ۽ آرمي جي نفري جو علاج معالجو ٿيندو هُيو. آرمي جون تبوڪ ۾ به وڏيون اسپتالون هُيون. هڪ شاهه عبدالعزيز ملٽري هاسپيٽل ۽ ٻي شاهه فيصل فوجي هاسپيٽل، جيڪا تبوڪ شهر ۽ KAMC جي بلڪل وچ واري علائقي تي واقع هئي، مطلب ته هيءُ هاسپيٽل KAMC ۽ تبوڪ شهر کي ڳنڍيندي هئي. هيءُ اسپتال اڳ ۾ پراڻي ٺهيل هُئي، جنهن کي پوري طرح ڏاهي، وري ٻيهر نئين طرح ٺاهيو ويو. ڊاڪٽر صاحب، LMC جو تعليم يافته گريجوئيٽ ۽ دل جي شعبي ۾ (Post Graduate) P.G ڪيل اٿس. ڊاڪٽر جو ٿوري وقت اندرئي يمن جي سرحد ڀرسان شرورا ملٽري چانوٽي اسپتال ۾ تبادلو ٿي ويو، جتان وري رياض جي ملٽري اسپتال وڃي وسائي، ان کانپوءِ هُن ڪافي عرصو رياض ۾ گذاريو.

ڊاڪٽر ميمڻ شرورا اسپتال ۾ هڪ عرب بدو جي ايمان جي پختگي بابت هڪ قصو بيان ڪيو ته هڪ دفعو، هڪ سپاهي پنهنجي پيرسن پيءُ کي طبيعت ڏيکارڻ لاءِ وٺي آيو، جنهن کي شگر هئي. آخر ۾ اُن بدو جڏهن پرهيز لاءِ پڇيو ته مان کيس ڪافي شيون ٻڌايون جن جي پرهيز ڪرڻ گهرجي پر جڏهن آخر ۾ مان هُن کي اهو چيو ته ڪجور (تمر) نه کائجان ته هُن منهنجي ڪن جي پاپڙي کڻي پڪڙي ۽ ڪافي وقت گذريو ته سندس پٽ وچ ۾ اچي هُن جو هٿ ڪڍايو. ان لاءِ ته تون مونکي اُن شيءِ جي ڪاڻڻ کان منع ٿو ڪرين، جنهن جي ڪاڻڻ جي اجازت، رسول ڏني آهي. مان ڪجور کائيندو رهندس پلي مري ڇو نه وڃان.

اسان وٽ وقت گهڻو هجڻ ڪري، رات جو هندوستانی فلمن جون وي.سي.آر (VCR) ذريعي ڪئسٽون ڪرائي تي وٺي ڏسندا هُئاسين، جو پاڪستان ۾ انهن تي گهڻي عرصي کان پابندي هجڻ ڪري ڏاڍو اتهاس هوندو هو، جيڪو سال کن اندر پورو ٿي ويو ۽ پوءِ فلمن ڏسڻ جو وقت به گهٽ ماندو هُيو ۽ شوق به ايترو نه رهيو. شهر ۾ فلمي ڪيسٽن جا ڪافي دڪان کليل هوندا هُئا، جن وٽ هر قسم جون فلمون سواءِ ٻلو پرنٽ جي

موجود هونديون هيون. هڪ ڪيسيت، 24 ڪلاڪن جو ڪرايو 10 ريال هوندو هيو ۽ جيڪڏهن هڪ مهينو جو معاهدو ڪجي ته 250 ريال ۾ جيتريون فلمون توهان ڏسڻ چاهيو، ڪيسيتون ڪٿي سگهو ٿا. پاڪستان کي ڏاڍو شوق هو ۽ اهي سڀ جا سڀ دڪان به پاڪستانين جا هئا، جن 22 ويلن ٽريلرن جي وزن جا گناهه، اڳتي جي ثمر ۾ پئي سانڍيا.

پاڪستاني برگيد جي آمد

سعودي عرب ۽ پاڪستان جي وچ ۾ هڪ فوجي معاهدي مطابق، پاڪستان آرمي جي هڪ برگيد (تقريباً پنج هزار نفري) سان گڏ ملٽري جي مختلف شعبن ۾ ٽريننگ وغيره يا سعودي ملٽري سان گڏ ڪم ڪرڻ جي حوالي سان ٻين ملٽري چانوئين کان علاوه، تبوڪ جي KAMC ۾ هڪ برگيد ۽ ان کان علاوه پڙهائي واري شعبي ۾ سعودي ملٽري کي انگلش پڙهائڻ، ميڊيڪل جي شعبي ۾، ڪافي ڊاڪٽر ۽ هوائي فوج ۾ انجنيئر شامل هئا جيڪي تبوڪ ۾ آيل هئا. اهو سلسلو ٽن سالن جي مدي لاءِ هوندو هو ۽ آهستي آهستي انهن جي متبادل نفري ايندي رهندي هئي. اها برگيد به پيرا، يعني ڇهه سال هلي جنهن کان پوءِ برگيد جو اچڻ بند ٿي ويو. ليڪن مختلف شعبن ۾ فني ماهر ڪافي عرصي تائين ايندا رهيا. انهن ۾ ڪافي سنڌي آرمي آفيسرن سان ملاقات ٿي، جن ۾ ڪئپٽن ڊاڪٽر عبدالشڪور سهتو، ڪئپٽن ڊاڪٽر محمد اڪرم قريشي، ڪئپٽن ڊاڪٽر خادم حسين جتوئي، ڪئپٽن نبي بخش سولنگي، ميجر عبدالرزاق بگٽي، جنهن جي شادي لاهور مان ٿيل هئي، ميجر سڪندر علي پناڻ جيڪو آرمي جي انجنيئرس ڪور (Engineers Core) مان هو ۽ ڏاڍو تيز ماڻهو هو.

پاڪستاني فوجين سان هڪ خطرناڪ روڊ حادثو ٿيو، جنهن ۾ ٻه پاڪستاني آرمي جا فرد ۽ ٽيون پاڪستاني سويلين شهر کان پنهنجي برگيد، جيڪا 25 ڪلوميٽرن جي پنڌ تي هئي، ڪار ۾ ويندي هڪ ٽرڪ سان ٽڪر ٿيو. جنهن ۾ ڪار کي باهه وٺي وئي ۽ ڪوئي به ٻاهر نه نڪري سگهيو. ٽيئي ماڻهو اجل جو شڪار ٿي ويا.

پاڪستان آرمي جو وري ٻيهر سعودي عرب ۾ اچڻ، ان وقت ٿيو جڏهن 1991ع ۾ صدام ڪويت تي حملو ڪري ان کي قبضي هيٺ آندو ۽ جارج بش، سعودي بادشاهه فهد بن عبدالعزيز جي دعوت / درخواست تي سڄي دنيا

جي فوج اچي سعودي عرب ۾ ڪئي ڪئي. ان جنگ جي نتيجي ۾ صدام
ڪويت جي سڀني تيل جي ڪوهن کي باهه ڏني، علائقو خالي ڪري هليو
ويو. ان جنگ جو ڪافي سارو خرچ سعودي عرب برداشت ڪيو.

منهنجو پهريون حج

14 سيپٽمبر 1983ع تي حج شروع ٿيو، جنهن لاءِ جمع ڏينهن تي عرفات
۾ لکين حُجاج جمع ٿيا ۽ حج جا ٻه خطبا ڏنا ويا، جنهن کي سولي سنڌي ۾
حج اڪبر چوندا آهن. حج لاءِ تياري شروع اڳ ۾ ڪئي هئي جو هڪ
گروپ ۾ شامل ٿي، مُعلم ذريعي تبوك مان روانو ٿيڻو هو. تبوك مان
هوائي جهاز ذريعي جدي پهچي مڪي شريف لاءِ روانا ٿياسون، جتي فجر
جي نماز ادا ڪئي. احرام اسان تبوك کان پاتو هو، جو جهاز ۾ احرام
ٻڌڻ مشڪل ٿي وڃي ها، جو ميڪات کان جيڪڏهن جهاز جلدي اڳتي
وڌي وڃي ته پوءِ احرام جي شرطن کي پورو نه ٿو سمجهي سگهجي.
احرام ٻڌڻ لاءِ خانہ ڪعبه جي مختلف طرفن کان مقرر ڪيل ميڪات آهن.
ميڪات ان حد کي چيو وڃي ٿو، جنهن کان حج يا عمري لاءِ احرام ٻڌي
پوءِ حرم پاڪ ڏانهن وڌڻو آهي. جهڙي طرح، مديني وارن لاءِ ابيار علي
(Abyar Ali) کان احرام ٻڌڻ ضروري آهي. اسانجي مجموعي جو، 'البخاري'
مُعلم هو، جنهن جدي کان اسان جي سفر لاءِ ڪوسٽر ننڍي بس جو
بندوبست ڪيو، جيڪا سعودي ايئر لائين جي هڪ ملازم، مسٽر طارق
جي نگراني هيٺ هئي. طوافِ عمره ڪري، اسان ميدان منيٰ لاءِ روانا
ٿياسين، اتي پهچڻ سان مُعلم جي لڳايل خيمن کي ڳولڻ ۾ ٿورو وقت
لڳو، جنهن کان پوءِ پنهنجي خيمي ۾ آرامي ٿياسين. اسان جو مجموعو
تقريباً 24 فردن تي مشتمل هو جن ۾ اٺ فئملي وارا هئا ۽ عورتن لاءِ
پرسن وارو خيمو مخصوص ٿيل هو. نماز باجماعت ادا ڪندا رهياسين ۽
رات جو خيمي ۾ گذاري صبح جو ان ڪوسٽر ۾ چڙهي، ميدان عرفات
روانا ٿياسون. ميدان عرفات ۾ (9 ذوالحج)، جمع ڏينهن جو پهريائين، جمع
نماز ادا ڪئي وئي، جنهن کانپوءِ وري حج جو خطبو ٿيو ۽ عصر جي نماز
ڪسر ڪري پڙهي وئي، جتان سج لهڻ وقت منيٰ کان ميدان مُزدلفا ڏانهن
روانا ٿياسون، جتي پهچي نماز مغرب ۽ عشاءِ ادا ڪري، شيطان لاءِ
پٿريون چونڊي هٿ ڪيون ويون. رات جو مُزدلفا جي ميدان ۾ گذاري فجر
جي نماز ادا ڪري، منيٰ ڏانهن ان ڪوسٽر ۾ هلڻو هو پر مون کان پنهنجو

گروپ مُزدلغا ۾ وڃڙي ويو، جنهن ڪري مان ٻئي سُواري ۾، مني روانو ٿي ويس، جتي پهچي وڏي شيطان کي وڃي پٿريون هنيو.
10 ذوالحج تي، وڏي شيطان کي پٿر هڻي قرباني ڪرڻ لاءِ ٻه بڪر، هر هڪ 350 رپيا خريد ڪري. پنهنجي ۽ بابي مرحوم جي نالي قرباني ڪئي (الله تعاليٰ قبول فرمائي، آمين).

مان جڏهن پهريون عمر و ڪيو هو، ته عمري جي ارڪانن بابت سرسري معلومات حاصل ڪئي هئي ليڪن هن وقت حج تي وڃڻ کان اڳ حج بابت ڪافي تفصيلي معلومات پڙهي هئي. ان لاءِ ته ڪا غلطي نه ٿي وڃي، جو منهنجو اهو پهرو فرضي حج هو. الحمد للّٰه حج جا سڀ ارڪان پوري طرح ادا ٿيا ۽ دعا آهي ته الله تعاليٰ ان عمل کي قبول فرمائيندو. آمين.

شاهه ۽ گدا ساڳئي لباس ۾

حج جي موقعو تي، مختلف ملڪن مان ايندڙ حاجين جي ڪري تمام گهڻي پيڙ ۽ پيهه جو منظر عام جام، هر هنڌ واضع نظر اچي رهيو هو مرد، عورتون، ٻار، ٻچا سڀ جا سڀ، هڪڙي ئي لباس ۾، خالق ڪائنات جي جڻ سامهون اچي بيٺا هئا ۽ هر هڪ پنهنجي گناهن جي معافيءَ جو طلبگار پئي لڳو. اهڙو منظر ڏسي دل ڏاڍي گهٻرائجي پئي وئي ته قيامت جي ڏينهن به ايئن ئي ساڳيو حشر ٿيندو ۽ هر هڪ پنهنجي ڪُڏن ڪرتوتن جي ڪري پيو ڪنبدو. اندازي مطابق هن سال ويهن لکن کان وڌيڪ حاجي آيل هئا ايتري ته گهڻا گهمي هئي، جو عرفات جهڙي وڏي ميدان ۾، خيمي لڳائڻ لاءِ جاءِ ڪونه ملي ۽ مسجد ۾ وڃي پٽ جي چانوَ ۾ عبادت ڪئي.

حرم شريف کان، مني ساڍا ڇهه ڪلوميٽرن تي واقع آهي ۽ مني کان عرفات تقريباً 12 ڪلوميٽر پنڌ تي آهي ۽ مُزدلغا جو علائقو مني ۽ عرفات جي وچ ۾ اچي ٿو. اهي ٽئين منزلون، هڪ ئي وادي ۾ اچن ٿيون. سعودي حڪومت کي لکين شاباس، جو ايتري مخلوق لاءِ هر سهولت معيار مطابق مهيا ڪري ٿي. 11 ذوالحج تي مني مان حرم پاڪ لاءِ طواف زيارع ڪرڻ واسطي روانا ٿياسين، جتي نماز پڙهي وري واپس مني ۾ اچي وڏي شيطان سان گڏ، وچين ۽ ننڍي شيطانن کي پٿريون هيون. 12 ذوالحج تي تنهي شيطانن کي پٿريون هڻي طواف و داع لاءِ حرم پاڪ پهچي طواف ڪيو ۽ نماز پڙهي پروگرام مطابق مدينه شريف روانو ٿيڻو هو پر جدي وڃي مسٽر تحسين صاحب جيڪو مودا (Moda) جو ملازم هيو، ان وٽ

رات ٽڪي صبح جو ٻين دوستن سان گڏ، ڪار ذريعي مدينه شريف روانا ٿي، اتي حاضري پري ۽ رات رهي صبح جو فلائيٽ ذريعي، تبوڪ وڃڻو هو پر فلائيٽ نه ملڻ ڪري، تبوڪ لاءِ GMC ڪار ۾ سوار ٿي روانا ٿياسين، جو اٺن ڪلاڪن جي سفر کانپوءِ، خير سان صبح جو سوير اچي گهر پهتاسين.

الله تعاليٰ جا لک شڪر ادا ڪيا جو حج جي سعادت نصيب ٿي. حج ادا ڪرڻ، اسلام جي پنجن رڪنن مان هڪ آهي. اسلام جا پنج رڪن هي آهن؛
1. شهادت ڏيڻ ته الله تعاليٰ کان سواءِ، ٻيو ڪوئي عبادت لائق نه آهي ۽
حضرت محمد صلي الله عليه وسلم الله تعاليٰ جو سچو رسول آهي.
2. نماز قائم ڪرڻ 3. زڪوات ڏيڻ 4. رمضان مبارڪ جا روزا رکڻ 5. بيت الله شريف جو حج ڪرڻ.

اُن ماڻهوءَ جو دين اسلام پورو نه ٿو ٿي سگهي جيڪو بيت الله تائين پهچڻ جي وسعت رکندي، حج ادا نه ڪري.

منيٰ جي ميدان ۾ لکن جي تعداد ۾، حاجين کي هڪ ئي سفيد لباس (احرام) ۾ ڏسي ائين محسوس ٿيو، جيئن الله تعاليٰ، قرآن ۾ فرمايو آهي ته ’محشر ڏينهن سڀني کي گهرائي هڪ هنڌ حاضر ڪيو ويندو‘. بلڪل اُن محشر جي ڏينهن وارو ڏيک نظر آيو، جنهن ۾ بادشاهه، وزير، امير، غريب، نوڪر ۽ غلام سڀ جا سڀ اچي اُن خالق جي سامهون ٿيندا ۽ پريشاني ۾ سندن منهن لٿل هوندا جو کين پنهنجي عملن جي ڄاڻ پوڻ واري هوندي. جنهن جي بنياد تي جزا ۽ سزا ملندي. هتي سڀ جا سڀ فقير نظر پئي آيا ۽ سندن زبان تي صرف ذڪر الاهي ۽ ثناء پڙهڻ ۾ پئي آئي پر قيامت جي ڏينهن خوف طاري هوندو ۽ هر هڪ پنهنجي خالق کي پنهنجي ڪُڏن ڪرتوتن جي معافي لاءِ پيو پڪاريندو ۽ دانهون ڪندي نظر ايندو.

الله تعاليٰ پنهنجي ڪلام ۾ فرمائي ٿو ته: يوم حشر واري ڏينهن زمين کي ڌوڏيو ويندو ۽ جبل پوري طرح پڇي پڻي ڪيا ويندا، جيڪي اڏايل ڌڙ وانگر ٿيندا ۽ ماڻهن کي ٽولن ٽولن ۾ ورهايو ويندو. هڪ سڄي پاسي وارا چڱا هوندا، ٻيا ڪٻي پاسي وارا بدحال هوندا ۽ ٽيان اڳين منجهان ڪجهه مقرب هوندا.

يوم محشر ۾ رشتيداري ۽ اولاد ڪنهن ڪم نه ايندي ۽ هر شخص ذاتي حيثيت سان پنهنجي اعمال نامي جو ذميوار هوندو. ڪافرن جا منهن ڪارا هوندا. اُن ڏينهن نه پيءُ، پٽ جي جاءِ تي بدلو ڏيندو ۽ نه وري پٽ،

پيءُ جي جاءِ تي. ان ڏينهن ڪافر پاڻ ۾ وڙهندا. يوم محشر وڏو سخت ۽ ڊگهو ڏينهن ٿيندو.

ان ڏينهن انسان ذات، ڪر وڪر پتنگ جيان هوندا، انسانذات کي پنهنجن موڪليل اعمالن جي خبر پئجي ويندي. مجرم پنهنجي اولاد، زالون، ڀائر ۽ قريبي مائٽ، بلڪ روءِ زمين جا انسان فديءَ ۾ ڏيندا، تڏهن به ڪو انهن کي فائدو نه پڇهندو.

انسان پنهنجي ڀائرن، ماءُ، پيءُ، زال ۽ اولاد کان پري پڄندو ۽ ڪنهن سان به ڪنهن جي همدردي يا احساس نه هوندو. شاھ لطيف جيان، ”ذات نه آهي ذات تي، جو وھي سو لهي“، وارو مامرو ظاهر ٿي عيان ٿي ويندو.

اهڙي حالت ۾ انسانذات هڪ وڏي مشڪل ۾ هوندي ۽ هر هڪ کي گھبراھٽ هوندي، اوستائين جيستائين وڃي اعمالنامو ھٿ ۾ اچي. يوم حشر تي سفارش جو موقعو به تمام گھٽ نظر اچي پيو، جو الله تعاليٰ جزا ۽ سزا جو پورو نظام انصاف تي ٻڌل هجڻ ڪري، سفارش کي وچ ۾ آڻي، ڪنهن سان به بي انصافي، ڪرڻ نه چاهيندو، باقي پاڻ غفور رحيم هجڻ ڪري، ڪنهن کي معاف ڪري، ته اها سندس وڏائي آهي. پر معاف ڪرڻ لاءِ به ڪا خاص ڪسوٽي (Criteria) ته ضرور هوندي. غالباً معاف به انهن کي ئي ڪندو، جن وٽ شاھ صاحب مطابق، ڪجهه ثمر ساڻ هوندو، باقي خالي هٿين، هلڻ وارا شايد ئي ڪنهن جي ياد ۾ اچن.

روز محشر ۽ سفارش

ان حوالي سان، الله تعاليٰ واضع ڪيو آهي ته، توهان کي ذاتين ۽ قبيلن ۾ انڪري ورهايو ويو آهي، ته جيئن توهان هڪ ٻئي کي سڃاڻو. ليڪن توهان مان، مونکي ويجهو، اهو آهي، جيڪو متقي ۽ پرهيزگار آهي.

هاڻي ان مان معلوم ٿيو، ته الله تعاليٰ جي قربت حاصل ڪرڻ لاءِ صرف هڪ ئي واٽ آهي، جيڪا متقي ۽ پرهيزگارن جي آهي ۽ نه وري قبيلن، ذاتين ۽ نسلن جيئن اسان وٽ سنڌ ۾ شاھ، سيد، پير فقير وغيره. سڃاڻهن سنڌي ڀائرن کي صدين کان پيا ٿا، نسبت جي بنياد تي، ناانصافي ڪن. متقي ۽ پرهيزگار ڪير به ٿي سگهي ٿو. پلين شاھ، سيد، شر، جتوئي، ميمڻ، شنبائي، ڪوري يا موچي وغيره ڇو نه هجي. اهميت ذات پات کي نه، پر انجي عمل ۽ محنت تي آهي.

منهنجي علم ۽ حساب مطابق، سفارش جو امڪان نه هجڻ جي برابر آهي، ائين ڪڍي اندازو لڳائجي، ته هڪ کان به سيڪڙو سفارش جو امڪان ٿي سگهي ٿو باقي سڄو حساب ڪتاب ميرٿ يعني معيار تي ڪيو ويندو. سفارش جي حوالي سان قرآن شريف ۾، اچي ٿو ته ”اي نبي ڪين (چئو ته الله کان سواءِ جن معبودن کي توهان پنهنجو معبود سمجهندا آهيو، انهن کي سڏي وٺو. اهي نڪي آسمانن ۾ ۽ نڪي زمين ۾، ذري برابر ڪنهن شئيءَ جا مالڪ آهن ۽ نه وري منجهن ڪا پائواري آهي ۽ نڪي مڃهائڻ ڪو الله جو مددگار آهي. ۽ نڪو الله جي حضور ۾ انهن مان ڪنهن جي شفاعت ڪو فائدو ڏئي سگهندي، سواءِ اُن شخص جي، جنهن لاءِ الله سفارش جي اجازت ڏئي.“ جيئن شاهه لطيف فرمايو آهي ته، ڪڇ ڪماير ڪوڙ، پڳم عهد الله جا وانگر دنيا ۾ ڪوڙ ۽ فريب جي ڪمائي ڪري، پوءِ وٺي سفارشون ڳوليندو.

سفارش کي مشروط ڪري، الله تعاليٰ، سفارشي عمل کي پوري طرح ڪمزور ڪري ڇڏيو آهي. خدا جا پيارا گهڻا ئي آهن پر هو اهڙي سفارش لاءِ زورا وري نه ڪندا، جو اُن ۾، الله تعاليٰ جي ناراضگي به ٿي سگهي ٿي ۽ اهڙي جُرعت ڪرڻ، الله تعاليٰ جي حضور ۾، گستاخي ڪرڻ جي دائري ۾ اچي ٿي ۽ ان ۾ ناراضگي جو خطرو (Involved Risk) ڪير به نه ٿو ڪڍي سگهي، جيستائين الله تعاليٰ ڪنهن شخص جي باري ۾ سفارش ٻڌي ۽ ان کان وڌيڪ مشڪل ڪم اهو آهي ته اُن سفارش ڪندڙ جي عظمت ڪيتري اعليٰ هجي، جو اُتي الله کي عرض ڪري ته مون کي اجازت ڏني وڃي. سو اُن سفارشي عمل ۾ ڪافي مونجهارا ۽ قبوليت جي گهٽ امڪان هجڻ ڪري، اِن آسري ۽ اُميد تي، بي عمل ٿي يوم حشر ۾ پهچڻ هڪ ڪمزور انسان جي سوچ ٿي سگهي ٿي. اِن ۾ هڪ ٻيو پهلو به ڏسڻ گهرجي ته آيا، سفارشي پاڻ ڪيتري اهليت رکي ٿو ۽ ٻيو ته ڇا اسان اِن قابل آهيون جو اسان جي سفارش ڪرڻ لاءِ هو تيار ٿيندو. اُن کي اسان کان وڌيڪ ٻيا به ڪيترائي ويجهڙا ٿي سگهن ٿا. يوم حشر ۾ ڇا سفارش ڪندڙن وٽ ايترو وقت به هوندو جو هر هڪ پنهنجي واويلا ۾ لڳو پيو هوندو. اهڙي حالتن ۾، بغير اجازت ڪوئي به پنهنجي زبان کولڻ جي جُرأت نه ڪري سگهندو. سفارش صرف اهو ڪري سگهندو، جنهن کي سفارش جي اجازت ملندي. منهنجي خيال ۾ سفارش تي پاڙڻ يا آسرو ڪرڻ، انتهائي خطري کان خالي نه هوندو.

شاھ صاحب فرمائي ٿو:

مَڱُ تَنهين کان، مَڱُ! جو ڏيهڙي ٿو ڏئي،
ڪوڙا ڌڙ ڏنبا جا، جاڳ! مَڱين جي،
سُپان توهين کي، موٽي ڏيندا مُنهن ۾.

الله تعاليٰ ڪافرن لاءِ مثال ڏيندي فرمايو آهي ته حضرت نوح ۽ حضرت لوط جي زالن پنهنجن مڙسن سان خيانت ڪئي ۽ ٻئي پيغمبر پنهنجي نڪاح هيٺ آيل زالن کي، الله جي عذاب کان نه بچائي سگهيا. ساڳئي طرح خالق مخلوق مومن لاءِ مثال ڏئي ٿو ته فرعون جي زال، فرعون جي ٽولي کان پاڻ کي بچائڻ لاءِ دعا گهري ۽ رب پاڪ کي چيائين ته بهشت ۾ منهنجي لاءِ گهر عطا ڪر ۽ ظالمن جي ٽولي کان بچاءُ. هاڻي ڏسجي ته پيغمبرن پنهنجي گهر وارين کي بچائڻ جي ڏاڍي ڪوشش ڪئي، ليڪن الله تعاليٰ انهن جي زالن جي عملن کي ڏسي دعا قبول نه ڪئي.

هنن مثالن مان صاف ظاهر آهي ته عملن جو دخلُ تمام گهڻو اثر رکي ٿو، بچاءُ سُفارش جي آڙ ۾ ويهي، پنهنجا عمل به ناهي نه سگهجن ۽ آسري ۾ رهجي وڃون. سو بهتر اهو ٿيندو ته وڃي تنهنجي ٿڌيءَ ڪاه ڪانهي ويل ويهڻ جي، متان ٿيئي اونداه پيرن لهين پرين جو، مطابق وقت نه وڃايون ۽ الله تعاليٰ جي احڪامن جي وڃي پوءِ واري ڪيون شاھ صاحب فرمائي ٿو ته:

سُتا! اُتي جاڳُ، ننڊ نه ڪجي ايتري،
سُلطاني سُهاڳ، ننڊن ڪندي نه ملي.

هاڻي عقل وارا پاڻ فيصلو ڪن ته سُفارش جي سهاري زندگي بسر ڪرڻي آهي يا محنت ڪري پنهنجا عمل سُڌاري وڃي پار پهچڻو آهي. ڪر اهو ڪجي، جنهن ۾ بهتر نتيجو نڪرڻ جي پڪ هجي، نه ته سڄي محنت ضايع ٿي سگهي ٿي. شاھ صاحب فرمائي ٿو ته:

وحده لاشريڪ له، اهو وهائج ويءُ
ڪئين جي هارائين، هنڌ تنهنجو هيءُ
پاٿان چونڊ پيءُ، پري جامر جنت جو
(شاھ)

ڪائنات جي تخليق جو با مقصد هجڻ

خير سان حج تان موٽي تبوڪ ۾ پنهنجي روزگار سان لڳي وياسين، حج ڪرڻ کانپوءِ منهنجي ذهن تي هڪ سوال بار بار اچڻ لڳو، ته آخر اسان جو هن دنيا ۾ اچڻ جو مقصد ڪهڙو ٿي سگهي ٿو؟ ڇا هت اچڻ انگريزن جي سوچ مطابق، هن دنيا ۾ عيش عشرت ڪرڻ مقصد آهي. يا الله تعاليٰ هت ڪنهن خاص مقصد لاءِ موڪليو آهي. هتي ڪائي، ڪمائي، غلط ڪم ۽ ٺڳيون ڪري، سازوسامان، ٻين جي حوالي ڪري اڳتي روانو ٿي ويڃو آهي، جيئن ابن ڏاڏن کان ڏسندا ۽ ٻڌندا ٿا اچون. ٿيندڙ ظلم ۽ ڏاڍاين جو ڪهڙو حساب ڪتاب ٿيندو. ڇا هيءَ دنيا به هڪ وڏي جهنگل مثل ٺاهيل آهي، جنهن ۾ ڏاڍي جي لٺ کي به مٿا وارو سلسلو پيو هلندو رهندو. هڪ قاتل اگر جي سَوَ خون ڪري ٿو، ته آخر ايترو خون جا حساب ڪيئن ٿيندا. هتي ته صرف هڪ خون جي بدلي ۾ خون آهي، پوءِ 99 خون جو حساب ڇا ٿيندو؟ هي دنيا مونکي الائي ڇو خالي خالي نظر اچڻ لڳي، شايد ان ڪري جو اسان پنهنجي اهڙي ماحول ۾ پرورش ورتي جتي نڪو نماز پڙهندو هو ۽ نه وري ڪو هدايت ڪرڻ وارو هوندو هو. شاگرديءَ زندگي ۾ جُئوني سنڌ ڌرتي جا نعرا هنياسين ۽ يونيورسٽي ۾ وري ڪجهه اهڙي قسم جا دهريا دوست مليا، جن پيار ۽ محبت سان نفرت جا سبق سيکاريائين ۽ اسلامي ڄاڻ کان بنهه پري جي به ڄاڻ سڃاڻ نه رکي. ڳوٺن ۾ مدرسا نه هجڻ ڪري، اسلامي تعليم جهڙيون سهولتون ميسر نه هيون. جڏهن ننڍا هوندا هئاسون ته عيد نماز لاءِ، 4-5 ڪلوميٽر ڪري، چوري ماڻن پويان وڃي نماز پڙهندڙن کي سجدي ۾ ڏسي کلندا هئاسون ۽ ڪڏهن ته وري لوفر چوڪرا نمازين جا بوٽ چورائي ويندا هئا.

بهر حال وقت گذرڻ سان منهنجي تجسس ۾ اضافو ٿيندو رهيو ته آخر هن دنيا ۾ اچڻ جو مقصد ڪهڙو آهي؟ ۽ ڪاميابي جو ڪهڙو رستو آهي؟ مون کي دين سان ننڍي هوندي کان لڳاءُ هو، ليڪن مون کي وات ڏيکارڻ وارو ڪونه مليو. مون کي ياد آهي ته ننڍي هوندي شايد پرائمري يا سيڪنڊري تعليم دوران گهر ۾ چاچن ۽ سوٽن جي جڏهن ڪچهري لڳندي هئي ته ان ۾ اسان جي سوٽ مرحوم جتوئي چيو ته قرآن پڙهڻ وڏو ثواب جو ڪم آهي. مان جهٽ سوال ڪيو ته هڪ ماڻهو عربي نه ٿو پڙهي سگهي، ته پوءِ هو ڇا ڪري؟ جواب ۾ چيائين ته قرآن کولي، ان جي اکرن ۽ سَنَ مٿان اگر گهمائيندا رهو، ته ان جو به توهان کي ثواب ملندو.

والله عالم ته اها ڳالهه ڪيتري قدر صحيح آهي، ليڪن منهنجي پياس
 ڪي وسائڻ لاءِ ڪافي هئي. سو مان قرآن ڪي ڪولِي، ڪيترن سالن تائين
 اکرن مٿان آگر گهمائيندو رهيس ۽ اهڙيءَ طرح بغير استاد جي قرآن
 آهستي سڪڻ ۽ پڙهڻ لڳس. پوءِ ته ڳوٺ ۾ جيڪو بيمار ٿيندو هو، ته مون
 ڪي گهرائي سوره ياسين پڙهائيندا هئا. پڙهڻ جي رفتار گهٽ هجڻ ۽ تلفظ
 جو صحيح اچارڻ، ڪافي عرصي تائين مسئلو رهيو. ليڪن الحمد للهِ،
 آهسته سڌارو ايندو رهيو. هاڻي مسئلو اچي پيدا ٿيو ته آخر قرآن ۾ لکيل
 ڇا آهي؟ اسان لاءِ ڪهڙو نياپو آهي ۽ ڪهڙا احڪام آهن؟ ان لاءِ معنيٰ
 واري قرآن ڪي هٿ ڪري، يونيورسٽي تعليم دوران ڪجهه پڙهائي ڪئي،
 ليڪن ناڪافي رهي ۽ ڳالهه سمجهه ۾ نه آئي جو گهريل سوالن جا جواب
 بنا استاد جي ڳولڻ ڪو آسان ڪم هيو ڇا؟

ان کانپوءِ لاڙڪاڻي مان خط وڪتابت ذريعي، بائيبل يعني عيسائيت
 جي باري ۾ 6 مهينن جو ڪورس ڪيو، جنهن جو سرٽيفڪيٽ اڃان مون
 وٽ محفوظ آهي. اُن خط وڪتابت ذريعي، حضرت عيسيٰ عليه اسلام بابت
 ڪافي معلومات ملي. جنهن کان پوءِ مون ڪي قرآن جي معنيٰ پڙهڻ جو
 اتساهه ٿيو.

اسان جا وڏا ڏينهن جو مال متاع ۽ پوک پراهه جي پيل تان، هڪ ٻئي
 ڪي گارگند ۽ ڪڏهن ته لٽ بانڻي تائين معاملو پهچي ويندو هو ۽ اسان
 ننڍي عمر ۾ جهيڙي جهڳڙي جي حالت ۾ بيحد پريشان ٿيندا هئاسون پر
 عجيب لڳندو هو جو شام جو اچي سڀ گڏ ٿي ڪچهري ڪندا ۽ حقو
 (چلمر) وغيره پيئندا هئا. شايد دليون صاف هونديون هئڻ جو هڪ ٻئي جي
 خلاف نفرت ڪي دل ۾ جاءِ ڪونه ڏيندا هئا. اڄڪلهه ته بُرد باري
 (Tolerance)، سهڻي آهي ئي ڪونه، هر هڪ بيوس لاچار ۽ پرائي ملڪيت
 هڙپ ڪرڻ جي خوس ۾ پيو دم پئي. اها سچائي اسان کان موڪلائي
 هميشه جي لاءِ لائي ڇو غائب ٿي وئي؟ شاهه لطيف وانگر وڳڙ ڪيو وڻن
 ڀرت نه چنن پاڻ ۾.

اُن تجسس جي تڙپ ۾ مان ڪجهه عرصي کانپوءِ عمري لاءِ مڪي
 شريف ۽ مسجد نبوي جي زيارت لاءِ، هڪ هفتو موڪل ڪري نڪري
 ويس. مڪي مڪرم ۾، محترم شفيع محمد لاکو سان ملاقات ٿي، جو هن
 ڪي به هتي نوڪري ملي وڃڻ ڪري، پبلڪ هيلٿ انجنيئرنگ ڊپارٽمينٽ

جي نوڪري کي خيرآباد چئي آيو هُيو. سائين منهنجو استاد ۽ همدرد رهيو آهي. سندس ذڪر اڳ ۾ ڪري چڪو آهيان.

لاکو صاحب جي مڪي شريف ۾ ڪافي بزرگن سان واقفيت هجڻ ڪري، انهن سان ملاقات دوران ڪافي معلومات حاصل ٿي. مونکي اهو چيو ويو ته، مان قرآن شريف جو ڪم از ڪم، هڪ پيرو ترجمو ۽ ان کانپوءِ تفسير ضرور پڙهان، جيئن منهنجي ڪمزور ذهن ۾ ڦاٿل ڌنڌيل تصوير ۾ گهرا رنگ ڀرجن ته جيئن اُن تصوير کي آسانيءَ سان سڃاڻي سگهجي. مونکي لاکو صاحب، مولانا ابوالعلي مودودي جي، تفسير تفهيم القرآن ۽ امام غزالي جي لکيل ڪتاب ’احياءُ العلوم‘ پڙهڻ لاءِ سفارش ڪئي. اُن وقت مڪي شريف جي هڪ ڪتاب گهر مان، اِهي ڪتاب ۽ ٻيا به ڪيئي اسلامي ڪتاب ورتا، جن جي پڙهڻ کانپوءِ مونکي سڪون حاصل ٿيو. عمرو ۽ مسجد نبوي جي زيارت ڪرڻ کانپوءِ تبوڪ پهچي پهريائين تفهيم القرآن کي اهڙي طرح مطالعو ڪيو، جو قرآن جي احڪامن ۽ مثالن کي، آءُ الڳ هڪ بوڪ تي، آيتن جي نمبرن سان، مطالعي لاءِ لکندو رهيس. الله جي ڪلام ۾ وڏي طاقت ۽ اثر آهي، جو مون کي ڏهن سيپارن پڙهڻ تائين، سڀني سوالن جي جوابن کان علاوه نه صرف ٻيا به هزارين مونجهارا ختم ٿيا پر شرڪ بابت بيحد ڄاڻ ملي، جنهن ڪري گهڻي ڌنڌلاھٽ ختم ٿي ۽ مونکي پنهنجي منزل صاف ڏسڻ ۾ آئي.

الله تعاليٰ، نبي صلّم جن تي قرآن پاڪ نازل ڪري، پوري ڪائنات تي وڏو احسان ڪيو آهي. قرآن انسانن جي صحيح زندگي گذارڻ لاءِ، هڪ مڪمل قاعدن، ضابطن ۽ هدايتن جو ڪتاب (Perfect code of life) آهي. جنهن ۾ سوال به آهن ته وري انهن سوالن کي حل ڪرڻ جا رستا به ٻڌايل آهن، ته جيئن خالق جي مخلوق، هروڀرو وڇڙي غافل نه ٿئي، جنهن ۾ خالق جي غفور هجڻ جو واضع ثبوت ملي ٿو پر افسوس جو اڪين ۽ ڪنن هوندي به اسين نه ڏسي سگهون ٿا ۽ نه وري ٻڌڻ جي وسعت رکون ٿا. اِها هڪ وڏي ڀُل آهي، جو اشرف المخلوقات جي درجي کان ٽٽي وڃي، اسفل سافلين جي نيچ درجي کي قبول ڪرڻ ۾ ڪا ڪوتاهي هٿن مان نڪرڻ نه ٿا ڏيون.

الله تعاليٰ، فرمائي ٿو ته ”بیشڪ اوهان ڏانهن هڪ ڪتاب نازل ڪيوسين، جنهن ۾ اوهان لاءِ نصيحت آهي، پوءِ ڇو نه ٿا سمجهو“ (10/21).

هاڻي سمجھ تڏهن ايندي جڏهن ان جي معنيٰ ۽ مطلب کان واقف ٿيڻ لاءِ جاکوڙ ۽ ڪاوش ڪبي.

”هي قرآن فيصلو ڪندڙ آهي ۽ نه ٺٺولي جي ڳالهه ڪندڙ“ (13/4/87). قرآن کي جڏهن ڇڏي ڏنو ته پوءِ اسان کي ڪيئن خبر پوندي ته خالق مخلوق، هن ڪائنات کي ٺاهي اسان کي پنهنجو نمائندو ڪري ڇا لاءِ موڪليو آهي. ڇا هي دنيا صرف راند ۽ مسخري لاءِ ٺاهي وئي آهي؟

”الله تعاليٰ فرمائي ٿو ته، آسمان ۽ زمين کي ۽ جيڪي سندن وچ ۾ آهي سا ڪا اسان راند نه بڻائي آهي“ (16/21).

زمين ۽ آسمان جي بناوت ته ڇا پر انسان پنهنجي اندر جي بناوت ۽ سندس چوڻ طرف جيڪي به نظر ايندو رهي ٿو، انهن سڀني ۾ خالق ۽ مالڪ جي قدرت جون نشانبيون موجود آهن پر صرف غور ۽ فڪر ڪرڻ جي ضرورت آهي. دنيا ۾ هڪ پن ته ڇا پر هڪ ڪنڊو به بيڪار نه آهي. خراب کان خراب ماڻهو به ڪنهن نه ڪنهن مقصد خاطر پيدا ڪيو ويو آهي، باقي اها ڳالهه جدا آهي ته حضرت انسان انهن رازن کي سمجهڻ جي ڪوشش نه ٿو ڪري. الله تعاليٰ ڪائنات ۾ بي انداز خوبصورتيون پيدا ڪيون آهن، جن تي غوروفڪر ڪرڻ سان سندس ڪبريائي واضع نظر اچي ٿي پر جيڪڏهن ڪو انسان هن خوبصورت ڪائنات جو بصيرت واري اک سان مشاهدو نٿو ڪري ته پوءِ سندس گمراهي آهي. توهان ڪڏهن غور ڪيو آهي ته ساڳئي زمين ۽ پاڻي مان هزارين قسم جا ميوا ڪير پيدا ڪري ٿو؟ جن جو ذائقو، مواد ۽ رنگت هڪ ٻئي کان ڪافي مختلف آهي. ان تخليق تي غور ڪرڻ سان معلوم ٿيندو ته ڪهڙي طاقت آهي، جيڪا هڪ جهڙن داخل جُزن (Input) (پاڻي، مٽي) جي ڪري ڪيترن ڪيميائي عملن جي سلسلن (Chemical Reactions) ۾ تبديليون آڻي مختلف قسمن جي مختلف ذائقن واري ميوات پيدا ڪري ٿي. ڳئون، مينهن پڪري جي جسم مان ڳاڙهي رت کان پاڪ صاف، سفيد ڪير ڪيئن ٺهي نڪري ٿو. سبحان الله، هر ڙي شعور انسان، ڪائنات يا پنهنجو پاڻ ۾ غوروفڪر ڪري ته هن کي قادر جي قدرت ۽ تخليق جي ڪهاڻي سمجھ ۾ اچي ويندي. دنيا جي تقريباً ٻن سَو ملڪن جي آبادي، جيڪا هن وقت ساڍن ستن اربن جي ويجهو آهي ۽ هن صدي جي آخر ۾ ٻارهن اربن تائين پهچندي، توهان اندازو لڳايو ته ساڍا ست ارب ماڻهن ۾ ڪي به ماڻهو به هڪجهڙا نه ملندا ڇا هي تخليق جو بيمثل ۽ اعليٰ معيار توهان کي نظر نه ٿو اچي. ڇا هي پوري تخليق بي مقصد هوندي؟ ڪڏهن به نه، صرف سوچڻ جو مقام آهي.

الله تعاليٰ جا ٻانهان جڏهن آسمان ۽ زمين جي بناوت تي فڪر ڪندا آهن ته چوندا آهن ته بيشڪ پاڻهار تو هنن کي بي رتو نه بڻايو آهي. آفاق ۽ وجود ۾ نشانيون آهن، جن تي غور و فڪر ڪرڻ سان انسان پنهنجي وجود کان واقف ٿي، اُن خالق ڪائنات جي تخليق جو مقصد معلوم ڪرڻ لاءِ فڪر مند ٿئي ٿو.

اها ڄاڻ تڏهن حاصل ٿيندي، جڏهن، اسان الله جي ڪتاب کي سمجهڻ جي ڪوشش ڪنداسين، باقي ثواب خاطر تلاوت تي انحصار ڪرڻ سان، دين جي سونپيل جوابدارين جي انعام جا حقدار نه ٿا ٿي سگهون. اهو ائين آهي جو پينابول جي گوري کيسي ۾ رکڻ سان مٿي جو سور ڪونه لهندو. جهڙيءَ طرح مٿي جي سور لاهڻ لاءِ، گوري کائڻ ضروري آهي، اهڙي طرح جنت حاصل ڪرڻ لاءِ، ڪلام الاهي جي احڪامن کي دل سان لڳائڻ ضروري آهي.

جيئن ٻڌايو ويو آهي، ته آفاق ۽ وجود ۾ نشانيون آهن عقل وارن لاءِ ته پوءِ عقل وارا ڪيڏانهن ويا؟ ڇو نه اهي نشانيون ڪڍي، عام ماڻهن جي رهبري لاءِ پيش ڪيون ويون آهن.

تخليق ڪائنات ۽ بگ بئنگ نظريو

هن ڪائنات (Universe) جو وجود ڪيئن ٿيو ۽ مقصد ڇا آهي؟ توهان کي خبر آهي ته آواز (Sound) به وڏي قوت رکي ٿو ۽ اُن کي ماني به سگهجي ٿو. الله تعاليٰ جو ’ڪُن‘ چوڻ ۽ ڪائنات جو وجود (فيڪون) ۾ اچڻ، ڪو خالق اڳيان مشڪل ڪم نه آهي. توهان ڪُن لفظ کي، جيڪڏهن وڏي آواز سان، ڪجهه پيرا ورجائيندا ته پيدا ٿيندڙ آواز جي طاقت جي اسرار جو اندازو لڳي ويندو.

ساڳئي طرح، هن دنيا جي خاتمي بابت، اهو نازل ٿيو آهي ”سخت رڙ ٿيندي، پوءِ سڀ، جا سڀ اچي گڏ ٿيندا (53/36)، اهو منظر آهي قيامت جي ڏينهن جو، جڏهن هيءَ دنيا ختم ڪئي ويندي، جبل ڀڄي پورا ڪيا ويندا. ان مان اندازو لڳائي سگهجي ٿو ته جيڪا شئي وڏي آواز سان ڀڄي پورا ڪري سگهجي ٿي ته اُن جو وجود به ان ساڳئي آواز سان ٿي سگهي ٿو، جنهن کي ’ڪُن‘ چئون ٿا.

خالق ڪائنات پنهنجي ڪلام ۾ مختلف جاين تي ارشاد فرمايو آهي، ته الله تعاليٰ، جنهن ڳالهه جو فيصلو ڪندو آهي ته اُن لاءِ صرف ايترو چوڻ ته

‘تي پئو (ڪُن) نه اها شئي ٿي پوندي آهي. اهڙي طرح ڪائنات جي تخليق ۽ جيڪي ڪجهه مڃهس آهي، اهو سڀ خالق جي صرف هڪ لفظ ‘ڪُن’ جو مظهر آهي. جنهن کان ڪوبه انڪار نه ٿو ڪري ايترو جو مُشرڪن ۽ ڪافرن کان جڏهن اهو سوال ڪيو ويندو آهي ته هي ڪائنات، زمين ۽ آسمان ڪنهن خلقيا آهن ته فوراً چوندا الله تعاليٰ خلقيا آهن.

هي سڄي ساري خلقت، اُن جي ڪمالِ علم، ڪمالِ حڪمت ۽ ڪمالِ قدرت جون نشانيون آهن، جنهن جو مطلب ته هر مخلوق، الله جي اُن هڪ لفظ جي اڏاڻگي جو ئي نتيجو آهن.

فرمان آهي ‘چئو ته جيڪڏهن منهنجي رب جي ڳالهه لاءِ سمنڊ مَسُ ٿئي ته به منهنجي رب جي ڳالهين ختم ٿيڻ کان اڳ، سمنڊ ختم ٿي ويندو، ڪٿي اُن جهڙو پيو (سمنڊ) به مدد طور آڻيون. (109/18).

جيڪڏهن زمين جا سڀ وڻ ڦل ٿين ۽ سڀ سمنڊ، خواهه ان کان سواءِ، ٻيا به ست سمنڊ گڏجي مَسُ، ٿين ته به اُن جون ڳالهيون نه ڪُتنديون (27/31). الله تعاليٰ جي ڪمالِ قدرت جي واکاڻ لاءِ سمنڊن جو ناڪافي هجڻ، ظاهر ڪري ٿو ته اُن جي تخليق جو معيار ڪيترو نه اعليٰ آهي جو ان ۾ ڪنهن قسم جي ڪمي يا نُڪس هجڻ جي ڪا گنجائش باقي نه هوندي ۽ تخليق سان گڏ، تقدير ۽ هدايت جو سلسلو به فرمائي ڇڏي ٿو.

اهائي تقدير ۽ هدايت آهي، جنهن تحت طبعي قانون (Laws of Nature) جو وجود سامهون آيو، جنهن کانپوءِ حياتياتي قانونن (Biological Laws) جو اضافو ٿيو. انهن قانونن کي ٿوري وقت لاءِ خذف ڪرڻ لاءِ، لفظ ‘ڪُن’ جو استعمال ڪري، الله تعاليٰ، پنهنجي خاص مرزي هلائي مطلوب ڪم جي تڪميل ڪرائي وٺندو آهي، جنهن کي معجزه (Miracle) چيو وڃي ٿو. ان جا ڪيترائي مثال، الله تعاليٰ پنهنجي ڪتاب ۾ ٻڌايا آهن، مثلاً، حضرت عيسيٰ عليه وسلام جي پيدائش بغير پيءُ جي ٿيڻ، جنهن ۾ حياتياتي قانونن کي روڪيو ويو ۽ هڪ لفظ ‘ڪُن’ جي برڪت سان، اُن رُڪيل قانون جي جاءِ ورتي. ساڳئي طرح اصحاب الڪُھف وارن جو قصو آهي. ٻيو مثال حضور نبي ڪريم جڏهن معراج تي ويا حرم پاڪ کان مسجد اقصيٰ ۽ ستن آسمانن جو سير سفر ۽ اُتي مختلف محفلن ۾ حاضري پري موٽڻ کانپوءِ سندس وضو جو پاڻي اڃان وهي رهيو هُيو ۽ درجو ڪُڙو اڃان لڏندو پي رهيو. اهو سڀ الله تعاليٰ لاءِ آسان آهي جو وقت کي مُنجمِد

(freeze) ڪري ۽ ٻئي حڪم سان، قدرتي قانون وري ٻيهر، پنهنجي اصلي حرڪت ۾ اچي ويا.

جيئن فطرت جا ڄاڻو ڄاڻن ٿا ته ههڙي دانشمندانہ، بي عيب، باقاعدي ساخت واري ڪائنات، پاڻمرادو ٻڌائي ٿي ته ضرور ڪنهن تمام عظيم، همه گير قوت ئي اهڙو عجيب ۽ حيرت انگيز نظام خلقيو آهي، جنهن جي ڪمالِ تخليق جي جيتري به تعريف ڪجي اوتري گهٽ آهي. هزارين سال گذرڻ باوجود پوري نظام جي ڪنهن هڪڙي پرزي ۾ نه ڪو تعطل نه ڪا رنڊڪ يا ڪا خرابي نظر آئي هجي ۽ هر هڪ پرزور، پنهنجي مقرر ڪيل مقدار مطابق عمل پيرا آهي. پر جي هي ساري ڪائنات، اجايو يا پاڻمرادو خلقيل هجي ها ته ضرور ڪونه ڪو عيب ظاهر ٿي پوي ها.

الله تعاليٰ جي ڪلام پاڪ مان، مبارڪ لفظ ’روح‘، اُمر ’وحي‘ ۽ ’نور‘، اُهي لفظ آهن، جن جي حوالي سان تخليق جو پهريون مرحلو وجود ۾ آيو. الله تعاليٰ جي اُمر، ’ڪن‘ نهايت لطيف ۽ پرسڪون ’نور‘ جي صورت اختيار ڪئي، جنهن ذريعي هڪ ’روح القدس‘ ۽ ٻئي ’روح الامين‘، يعني حضرت جبرائيل سان گڏ سڀ ملائڪ، جن جي تخليق ’نور‘ مان ڪئي وئي ۽ ٻئي روح، آدم ۽ روح محمدي سميت نسلِ آدم جي اُن سڀني انسانذات جي روحن جي تخليق ڪئي وئي. جيڪي تاقيامت پيدا ٿيڻا آهن. ’اَلَسْتُ بِرَبِّكُمْ، قَالُوا بَلٰي‘، انهن روحن پنهنجي خالق سان عهد ڪيو، ته تون ئي اسان جو رب آهي. رب تسليم ڪرڻ کانپوءِ، جڏهن خاڪي جسد ۾ ڦوڪيو وڃي ٿو، ته پوءِ اُن ڪيل عهد کي وسارڻ نه گهرجي. بلڪ جسد خاڪي ۾ ڦوڪجڻ کانپوءِ، اُن ڪيل واعدي کي هر وقت ياد ڪرڻ گهرجي ۽ اُن خالق جي احڪامن جي پرپور تابيئداري ڪندي، قيامت جي ڏينهن جي سختين ۽ دوزخ جي باهه کان پاڻ کي بچائڻ لاءِ آيا، ونڻ گهرجن.

اهو علير ۽ قدير، جنهن ساري ڪائنات کي اڻ هوند (Nothingness) مان خلقيو ۽ مخصوص انداز ۾ بيهڪ ڏنائين، جن شين کي انسان لاءِ مسخر يا تابعدار ڪرڻو هئس، انهن شين، مثلاً، حيوانن ۽ نباتات ۽ غير جاندار شين کي قدر آهر خلقي، انهن جي نشوونما جو بندوبست ڪيائين.

انسان جي بالڪڻ، جوانيءَ ۽ ٻڍاپي جي هر منزل جي گهرجن جون شيون پيدا ڪيائين. بس اها آهي ٿورڙي جهلڪ، هڪ علير جي علم جي، خالق جي خلقت جي، حڪيم التقدير جي ڪمال قدرت جي

سبحان الله، هي ڪائنات جي ابتدا (Big Bang) سان ٿيڻ ڏانهن اشارو آهي، جنهن جي خبر چوڏهن سَوَ سال اڳ، قرآن ڪريم ڏني آهي. جڏهن ته سائنسدانن کي ان جو علم يا انڪشاف چند سال اڳ ٿيو ۽ ان عمل سان جيڪي اربين، ڪربين ستارا ۽ ڪهڪشائون وجود ۾ آيون، تن جي تمام ٿوري خبر سائنسدانن کي پئجي سگهي آهي.

سڀني انسانن، حيوانن، نباتات ۽ جمادات جي ضرورتن لاءِ پاڻي، روشني، بجلي ۽ معدني شين جهڙي قوت ۽ پيون اهي ضروري شيون جيڪي اسان جي سمجھ کان به ٻاهر آهن، تن کي به پيدا ڪري هر قسم جي مخلوقات لاءِ هر لحاظ کان قيامت تائين زمين ۾ قوت پري ڇڏيائين.

خالق ڪائنات جي ايجاد جو ٻيو مرحلو ٿئي ٿو، جنهن ۾ زمين، آسمان، جن ۽ انساني مخلوقات جو ٺهڻ شامل آهي. جيئن اڳ ۾ ذڪر ڪيل آهي ته الله تعاليٰ جڏهن به ڪنهن شيءِ کي ٺاهڻ جو ارادو ڪندو آهي ته صرف لفظ ’ڪُنْ‘ چوڻو پوندو اٿس ۽ اها شيءِ ٺهي پوندي آهي.

خالق جو چوڻ آهي ته ڪجهه به نه هجڻ مان زمين ۽ آسمان ٺاهيا ويا آهن. اڳتي زمين ۽ آسمان جي بناوٽ بابت اهو ٻڌايو ويو آهي ته اهي ٻئي وڏي تدبير ۽ رٿا بندي سان ٺاهيا ويا آهن ۽ جيڪڏهن هو چاهي ته زمين تي وسندڙن کي ناس ڪري، ٻئي جديد قوم کي پيدا ڪري. زمين ۽ آسمان انهن جي وچ ۾ جيڪي ڪجهه آهي، انهن کي اجايو ڪونه ٺاهيو ويو آهي ۽ بناوٽ جي تفصيل ٻڌائيندي، اهو فرمايو ويو آهي ته، ”ڪيئن ستن آسمانن کي طبعا طبعا ڪري خلقيو ويو ۽ انهن ۾ چند کي روشن ۽ سج کي چمڪندڙ ڏيئو ڪيائين ۽ زمين کي وڇاڻو بڻيائين. بيشڪ آسمانن ۽ زمين جي پيدائش ۽ جوڙجڪ ۾ رات ۽ ڏينهن جي بدلجڻ ۾ عقل وارن لاءِ يقيناً نشانيون آهن.“ (190/3).

بهرحال ذات پاڪ تي ايمان رکندڙ، اُن جي پھري حُڪم ’ڪُنْ‘ جنهن تحت عالم نور جو وجود ٿيو، انهن جي سمجھڻ لاءِ آسان آهي ته الله تعاليٰ جي ٻئي امر ’ڪُنْ‘ جي حوالي سان زمين ۽ آسمان جي تخليق هڪ وڏي ڌماڪي سان ٿي، جنهن بابت دنيا جي علم طبعي جا معروف ماهر متفق ٿي چڪا آهن ته هي ڪائنات اندازاً 15 ارب سال اڳ، هڪ وڏي ڌماڪي (Big Bang) سان وجود ۾ آئي. سوال پيدا ٿو ٿئي ته اهو ڌماڪو، ڪڏهن ۽ ڪٿي ٿيو، تنهن لاءِ صرف اهو چوڻ ٿا ته اُن ڌماڪي وارو وقت ۽ مڪان اڃان غير معروف آهن پر جيڪڏهن اهو پڇيو وڃي ته اهو ڌماڪو ڪنهن ڪيو، ته اُن لاءِ ڪوبه جواب ڪونه اٿن، جو ان سوال جي جواب ۾، خالق

ڪائنات جي وجود جو تصور سامهون اچي وڃي ٿو، جيڪو انهن ماده پرست افراد وٽ قابل قبول ڪونه آهي. ذاتِ حق سبحانه تعاليٰ جي ٻئي امر ’ڪُن‘ جي نتيجي ۾ هڪ اهڙو ڌماڪو ٿيو، جنهن ’نور‘ مان ’نار‘ جي شڪل اختيار ڪئي. ان جي تائيد وقت حاضر جي علم طبعي جي ماهر مسٽر اسٽيون وائن برگ ڪئي آهي، جنهن مطابق ان ڌماڪي دوران هڪ اهڙي باهه شڪل اختيار ڪئي، جو ان مان مختلف برقي ذرڙن جهڙوڪ، منفي برقي، مثبت برقي ذرڙن ۽ غير جانبدار ايٽمي ذرڙن (Electrons, Protons & Neutrons) تي مشتمل هئي، جنهن جو لکين درجه حرارت هيو ۽ تمام تيزي سان هڪ ٻئي کان پري وڃي رهيا هئا. وقت گذرڻ سان، انهن ذرڙن جي درجه حرارت ۽ ڪشش ثقل (Gravity) ٻنهي ۾ گهٽتائي ٿيندي رهي. ذرڙا هڪ ٻئي کان پري ويندي، وڌيڪ حصن ۾ ڦاٽندا ۽ تعداد ۾ وڌندا رهيا، جنهن ڪري مختلف آسماني گره (astronomical objects) ۽ ڪهڪشان (Galaxies) وجود ۾ آيون. اسان جي زمين، چنڊ، تارا وغيره، جيڪي (سواءِ سج) پنهنجي مقناطيسي طاقت (Gravity Force) ذريعي، پنهنجي محور تي ڦرندا رهن ٿا ۽ سڀني جي شڪل تقريباً گولائي (Spherical) يا بيضوي (Egg Shape) آهي، جو وڏي ڌماڪي مان نڪتل شيون، وڏي رفتار سان گولائي ۾ ڦرندي نڪرڻ ڪري پاڻمرادو ئي اهڙي گولائي جي شڪل اختيار ڪري وٺن ٿيون.

ان باهه (نار) جي تخليقي مرحلي جي آخر ۾ خالق ڪائنات، جنات کي پيدا ڪيو، جنهن جو ذڪر سوره الحجر، جي آيت 27 ۾ آيو آهي، ته جنن کي باهه مان پيدا ڪيو ويو آهي. حضرت آدم جي تخليق، جنن کان گهڻو عرصو بعد ۾ ڪئي وئي. تخليق جو ٽيون مرحلو ان وقت شروع ٿيو، جڏهن باهه مان ٺهيل ٽڪرا ٿڌا ٿيڻ لڳا. جن ۾ هڪ اسان جي زمين به هئي. زمين جي ٿڌي ٿيڻ سان، ٻه شيون وجود ۾ آيون، هڪ ته زمين ٿڌي ٿيڻ کانپوءِ، سندس سطح تي هڪ خاص تهه ٺهي پيو، جنهن کي crust of earth چيو وڃي ٿو ۽ ان جي ٿڌي ٿيڻ کانپوءِ پاڻي جا بخار نڪري زمين جو غلاف يعني فضا (Atmosphere) وجود ۾ آيو، جنهن کانپوءِ، هائيڊروجن ۽ آڪسيجن جي ميلاپ سان پاڻي وجود ۾ آيو، جيڪو ڪُل زميني حيات لاءِ مفيد آهي. جنهن لاءِ ارشاد آهي ته هر جاندار شيءِ پاڻيءَ مان ٺاهي وئي آهي.

وقت گذرڻ کانپوءِ زمين تي خليفو موڪلڻ لاءِ، حضرت آدم کي پنهنجي هٿن سان ٺاهي روح ڦوڪيو ۽ سندس تاجپوشيءَ جي محفل ۾ نوري ۽ ناري مخلوق کي حڪم ڏنو ويو ته کيس سجدو ڪن سڀني

ملائڪن، مالڪ جي حڪم جي آڻ مڃي سجدو ڪيو، سواءِ هڪ جن عزازيل جي، جنهن اڳتي هلي بغاوت جو اعلان ڪيو، جنهن ڪري کيس شيطان ۽ ابليس جي خطابن سان نوازيو ويو.

حضرت آدم ۽ ابليس جو سجدو نه ڪرڻ وارو قصو، پنهنجي اهميت جي حوالي سان قرآن پاڪ ۾ ستن مختلف جاين تي ذڪر ڪيل آهي. جن ۾ اهو ٻڌايو ويو آهي، ته هن سجدي ڪرڻ کان انڪار ڪيو تڪبر ۾ اچي نافرمانن ۾ شامل ٿي ويو ۽ ايئن به چيائين ته مٿيءَ مان ٺهيل ڪي سجدو ڪيئن ڪيان وغيره وغيره.

هاڻي اهو ڏٺو وڃي، ته آخر شيطان پنهنجي انڪار ۽ بغاوت جي حق ۾ ڪهڙا سبب بيان ڪري ٿو، ڏسڻو اهو آهي ته انهن ۾ سندس علم مطابق ڪيترو وزن آهي. شيطان جو چوڻ هو، ته هي انسان زمين ۾ فساد ڪندو ۽ رت وهائيندو. هن نقطه فڪر تي شيطان جي علم ۽ عقل جو اندازو لڳائي سگهجي ٿو ته واقع انسان هن دور ۾ انهن پنهني ڪمن ۾ ئي مشغول نظر اچي ٿو، جن جو انڪشاف شيطان ارتقائي دور ۾ ڪيو هو ۽ جنهن ۾ حصيدار خود ابليس به آهي. ان کان علاوه، شيطان جو چوڻ هو، ته مان ان تخليق کان بهتر آهيان جو مون کي باه (نار) مان بڻايو ويو آهي ۽ هن (آدم) کي مٿيءَ مان ۽ وڌيڪ ان ۾ اضافو ڪيائين ته اهو منهنجو ڪم نه آهي ته مان هن بشر کي سجدو ڪيان جنهن کي تو سڙيل مٽي جي سُڪي گاري مان پيدا ڪيو آهي.

ان مان ثابت ٿيو ته شيطان جي بغاوت جو اصل سبب حضرت آدم جي بناوت جو صرف اهو پهلو هو، جيڪو اصل ۾ مٽيءَ مان هجڻ ڪري، جن جي ناري بناوت جي مقابلي ۾ ڪجهه ڪمتر هيو. مگر ابليس، اهو پلجي ويو ته هن مٽي جي مجسمي ۾ روح رباني به قوڪيل آهي، جيڪو نور مان ٺهيل هجڻ ڪري، ناري کان مرتبي ۽ مان ۾ گهڻو مٿي آهي ۽ ان جي مان ۽ عزت جي ڪري، ملائڪن کي سجدي جو حڪم ڪيو ويو هو. سڀني ملائڪن سجدي ان نوري پهلو جي اهميت ڪري ڪيو، جو هو پاڻ به ان عالم امر جي تخليق هئا. ليڪن ابليس ان کان گهٽ علم رکندي انڪاري ٿيو. اها سندس هڪ وڏي پل هئي، جنهن جي نتيجي ۾ هو، تاقيمات سزا جو مستحق ٿيو، ليڪن هن ان ۾ پوري انسانيت کي شامل ڪرڻ جي اجازت گهري، جيڪا کيس عطا ڪئي وئي. بلڪ پنهنجي ڊگهي عمر تاقيمات تائين به الله تعاليٰ کان منظور ڪرائي ورتي، ته جيئن

ايندڙ نسلن کي به راه راست کان بگاڙي ۽ پنهنجي تڪبري انداز کي ثابت ڪري ڏيکاري ۽ پنهنجي جماعت ۾ قيامت تائين اضافو ڪري سگهي.

’شيطان چيو ته ”ڏس هي شخص (حضرت آدم)، جنهن کي تو مون تي شرف ڏنو، جيڪڏهن مون کي قيامت جي ڏينهن تائين مهلت ڏيندين ته ٿورڙن کانسواءِ، سندن اولاد جون پاڙون پٽيندس“ (62/17).

بني آدم ۾ قوڪيل روحاني جز، جنهن انسان جي مان ۽ مرتبي کي وڌائي اشرف المخلوقات جي درجي تي پهچايو پر شيطان جو پهريون ڪارنامو، حضرت آدم ۽ ڏاڏي حوا کي جنت مان ڪيرائي ڇڏيو. حضرت آدم باخبر هوندي به شيطان جي ڳالهين ۾ اچي پاڻ کي سزاوار بڻايو جنهن ڪري پوري انسانذات کي ان عمل تي ملال آهي ۽ پنهنجي اشرف المخلوقات جي اهڙي وڏي ماءُ کي داغدار ڪيو ۽ پوئين اولاد کي پڻ پشيمان ڪيو.

شيطان سجدو نه ڪري انسان کي وڏي آزمائشي مرحلي ۾ قيد و بند ڪري ڇڏيو آهي، جتان نڪرڻ لاءِ، الله جي خاص ٻانهن کي ته آسان هوندو پر عام ماڻهو شيطان جي وسوسن ۾ اچي اهڙو گرفتار ٿيو آهي جو هو پاڻ بچائڻ لاءِ پريشان حال نظر اچي ٿو. ڏاڍو ڏکيو نظر اچي پيو، شيطان مردود جي سجدو ڪري ها، ته الله تعاليٰ انسان ذات جي آزمائش ۾، وڏي آساني فرمائي ها ته اڪثريت لاءِ شايد جنت آساني ٿي وڃي ها ۽ ٿورا وڃي دوزخ پيڙو ٿين ها. شيطان مردود جي انڪار ڪري، انسانذات ڏکي آزمائش ۾ پوڻ سبب تمام ٿورن، کي جنت ۾ داخل ڪيو ويندو. باقي گهڻائي اُن ابليس جي پوئواري ڪندڙن جي هوندي، جيڪي دوزخ جي باهه ۾ ڏکي اندر ڪيا ويندا، جتي هو هميشه لاءِ رهندا جو انهن الله تعاليٰ ۽ انجي رسول جي نذير (Warning) ڏيڻ کانپوءِ به، عمل پئرا نه رهيا.

انسانذات جي تخليق بابت انگريز سائنسدان ڊارون، 1859 ۾ هڪ تحقيق ڪري ٻڌايو ته انسانذات پولڙن (Apes) جي نسل مان پيدا ٿيا آهن، جنهن تي عيسائي پادرين وڏو احتجاج ڪيو ته اهو سراسر غلط آهي، جو بائبل مطابق، انسان الله تعاليٰ جو خليفه آهي ۽ اِهائي ڳالهه الله تعاليٰ جي ٻين نازل ڪيل ڪتاب ۾ به آهي. ڊارون حياتياتي زندگي جي اڀياس (Biological evaluation theory) جي ارتقائي عمل جي تائيد ڪندي، چوي ٿو ته هر جنس (انسان، حيوان ۽ ٻوٽا) قدرتي چونڊيل ۽ موروثي تبديلي وسيلي، پنهنجي انفرادي (individuals) قابليت يا صلاحيت ۾ وقت

گذرڻ سان اضافو آڻي مقابلو ۽ چٽا پيڻي جي چڪتاڻ ڪري، پنهنجو پاڻ کي خطرن مان ڪڍي، زنده بچائي ٿي، ان لاءِ ته پنهنجي جنس کي اڳتي زنده رکڻ لاءِ، ان ۾ وڌيڪ اپت آڻي.

دارون جي چوڻ مطابق، هر جاندار شئي، وقت گذرڻ سان پنهنجو پاڻ ۾ تبديلي آڻي اچي هاڻوڪي شڪل اختيار ڪئي آهي. مثال ته انسان اڳ ۾ پولڙا هئا پر ماحول ۽ وقت گذرڻ ڪري، انساني جسم ۽ اقامت حاصل ڪيائون ۽ اهڙي طرح پنهنجي دماغي سوچ ويچار ۾ به اضافو آندائون.

ڏارون جي هي سوچ، 1859ع ڌاري آئي، جنهن وقت نزول قرآن ڪي، 1275 سال گذري چڪا هئا. الله تبارڪ و تعاليٰ، قرآن ۾ ٽن جاين تي فرمايو آهي، ته ڪيترن ئي بچڙن ۽ نافرمان ماڻهن ۽ ٽولن کي پنهنجو غضب نازل ڪندي، انهن مان ڪيترن کي باندري (Monkey) ۽ سوئر (Pig) بڻائي ڇڏيو. غالباً سوئر جو گوشت کائڻ کان سخت منع ان ڪري آهي. جو بندر ۽ سوئر انسان جي ساخت مان ڦريل (converted) نسل آهي، جنهن کي ڏارون (اُلتو ڪري پيش ڪيو آهي. ڏارون کي اهڙي قسم جي نظريي (theory) پيش ڪرڻ کان اڳ الهامي مقدس ڪتابن، مثلاً قرآن، توريت، زبور ۽ هندو ويدن جو مطالعو ڪرڻ گهرجي ها.

گليل ڪتاب وارو امتحان (Open Book Examination)

قرآن شريف مان مونکي سڀني سوالن جا جواب ملي ويا ۽ مونکي وڌيڪ قرآني ڄاڻ حاصل ڪرڻ لاءِ قرآن جي معنيٰ جو مطالعو ۽ ان سان گڏ تفسير پڙهڻ معمول ۾ شامل ٿي ويو. معنيٰ ۽ تفسير پڙهڻ سان منهنجا ست ئي طبق آهسته آهسته روشني جذب ڪرڻ لڳا ۽ ڪيترن ئي مونجهارن ۽ ڏکين مسئلن جا جواب ملندا رهيا. قرآن اهو علم آهي، جنهن ۾ هر مسئلي جو حل موجود آهي. هڪ بحث دوران ڪنهن دهرئي عزيز سوال ڪيو، ته ڇا قرآن ۾ ائٽم (Atom) جو ذڪر آهي، مان کيس ٻڌايو ته بلڪل، هڪ دفع نه پر ٻه ٽي دفع ذڪر آهي. سورة صبا جي آيت ٽئين ۾، عربي لفظ ’ذره‘ جنهن جي معنيٰ آهي atom، جڏهن کيس ڏيکاريم، ته ڪجهه مڃڻ جهڙا آثار نظر آيا. وڌيڪ به ٻڌايو مانس، ته قرآن ۾ آيو آهي (10/61) ته ان ائٽم کي وڌيڪ ننڍو به ڪري سگهجي ٿو، جنهن کي سائنسدانن هاڻي چوڏهن سَوَ سال کانپوءِ ثابت ڪيو آهي.

الله تعاليٰ، جڏهن احڪامن جي نزول جي شروعات ڪئي ته پهريون حُڪم اهو ڪيو ته پڙه (اقرا) (Read)، پر افسوس جو اسان پڙهڻ کان انڪاري آهيون. اهو حڪم، پنهنجي اهميت جي حوالي سان به دفعا نازل ٿيو ته جيئن خبر پوي، ته علم حاصل ڪرڻ ڪيترو نه ضروري آهي. قرآن کي سمجهي پڙهڻ سان ئي، الله جي احڪامن جي صحيح ڄاڻ پوندي ۽ ان کانپوءِ عمل ڪرڻ به آسان ٿي ويندو. ان ڪري اگر قرآن کي سمجهڻ چاهيو ٿا ۽ سڌي وات حاصل ڪرڻ جي خواهش رکو ٿا ته پوءِ منهنجو هڪ مشورو آهي ته توهان گهٽ ۾ گهٽ هڪ دفعو قرآن معنيٰ سان پورو پڙهي وڃو ۽ پوءِ توهان کي معلوم ٿيندو ته الله جي ڪلام ۾ ڪيتري صفائي (Clearly) ۽ سچائي آهي توهان جا سڀ مونجهارا ۽ گمان آئيني وانگر شفاف نظر ايندا. قرآن ۾ هر سوال جا جواب موجود آهن، صرف محنت ڪري، انهن کي ڳولڻ ۽ سمجهڻ جي ضرورت آهي. قرآن پاڪ ۾ جديد سائنسي انڪشافات (Scientific Discoveries)، چوڏهن سؤ سالن کان موجود آهن، پر انهن کي صحيح طريقي سان، اسان جا عالم پيش نه ڪري سگهيا آهن ۽ نه وري ڪا اُن جي تشريح ڪئي آهي. مثال زمين جي بيدي واري (Spherical) شڪل هجڻ ۽ سج جي چوڻ طرف ۽ پنهنجي محور تي گهمڻ، ماءُ جي رحم ۾ ٻار جي پيدا ٿيڻ جا ست مرحلا، جن کي ڪجهه سؤ سال اڳ سائنسي تجربن ذريعي ثابت ڪيو ويو آهي انهن انڪشافن جي جڏهن انگريزن کي خبر پئي ته حيران ٿي ويا ۽ 1976ع ۾ ڊاڪٽر مورش بوڪالي، لنڊن ۾ هڪ وڏي طبي ماهرن جي گڏجاڻي ۾ ماءُ جي پيٽ ۾ ٻار جا مختلف مرحلن بابت قرآن جي آيتن جي حوالي سان، جڏهن اڀياس ڏنو، ته هو سڀ حيران ٿي ويا، جنهن جي روشني ۾ هڪ ڪتاب “What is the origin of man” لکيو ويو، جنهن ۾ اهي سڀ قرآني آيتون شامل آهن. اهو ڪتاب، مان جڏهن لنڊن مسجد جي لائبريري مان خريد ڪيو. هي مسجد لنڊن جي Seven Sisters Street تي قائم ڪيل آهي. جيڪا مشهور راڪ گلوڪار مسٽر ڪئنٽ ايسٽيون ۽ هائوڪي يوسف اسلام ٺهرائي. مان خاص ڪري يوسف اسلام سان ملاقات ڪرڻ خاطر ويو هيم. مسٽر يوسف السلام ڪيئن اسلام قبول ڪيو ۽ موسيقي کي خيرباد چئي، لنڊن ۾ گهڻي وقت کان اسلام جي خدمت ڪري رهيو آهي، ان جو احوال اڳتي ايندو.

قرآن معنيٰ سان پڙهي پوءِ ٻيو دفعو وري تفسير پڙهڻ کان پوءِ الله تعاليٰ جي باڪمال تخليق ۽ ان جي مقصدن بابت ڪافي معلومات ملي ۽ ڪيترن ئي ڏکين سوالن جا جواب پڻ مليا. منزل صاف ڏسڻ ۾ اچڻ لڳي، پر بيل گاڏي واري سفر جيان وقت تي پهچڻ ڏاڍو مشڪل هو جو ان منزل

ڪي پهچڻ لاءِ هڪ نئين سواري جو بندوبست ڪري باهت ٿي، ان منزل تائين پهچڻ جا جتن شروع ڪري ڏنا. مختلف اسلامي ڪتاب، حديث ۽ تفسيرن جو مطالعي سان گڏ، هتان هُتان، علم ۽ معلومات هٿ ڪري، هڪ اڙانگي رستي کي سنوارڻ جي ڪوشش ۾، ڪافي محنت ۽ جفاڪشي ڪرڻي پئي. سعودي عرب ۾ هجڻ ڪري، اهي سڀ سهولتون آساني سان ملڻ لڳيون ۽ تبوڪ مان وقت ڪڍي، هر مهيني يا هر ٻئي مهيني پنهنجي گاڏي ذريعي، حرمين شريفين، عمري ۽ زيارتن لاءِ موقعو ضايع نه ڪيو ۽ اتان جي ڪتاب گهرن خاص ڪري اسلامي ڪتاب گهرن مان، مختلف اسلامي ڪتاب، رڪارڊ ٿيل ڪيسٽون، مختلف موضوعن تي وٺي، انهن جو مطالعو هڪ معمول ٿي ويو. دل جي تپش، اُن غير آباد زمين (Barren) وانگر سالن کانپوءِ ٿيندڙ برسات، پنهنجي مٿين سطح تي پيدا ٿيل، گل و گلزار ۽ اُن مُثل جيوت جو وري زنده ٿيڻ، هزارين، لکين، جيوڙا، جاندار، پوپٽ، ٽانڊاڻ (ڪٽر ڪپيتا)، وغيره نئين سر پيدا ٿي ميلو مچائين ٿا ۽ ڪيترن قسمن جا گل، ٻوٽا، لوڻڪ، ساوڪ، لُڙ، مختلف وڻڪار وغيره نڪرڻ ڪري ويرانِي کي ساهه پئجي وڃي ٿو ۽ هڪ نئين دنيا ڏسڻ ۾ اچي ٿي جيئن ڪُنوار کي هار سينگار ڪيو ويندو آهي. اِن خالق هر جاندار شئي کي پاڻي مان پيدا ڪيو آهي، ۽ آدم لاءِ بيان آهي ته هُن کي چيڪي مٽي مان پيدا ڪيو ويو آهي، جنهن کي ارتقا ئي (Evolution) عمل دوران پاڻي جي ميلاپ يا گارو ڪري، اُن ۾ نوري روح ڦوڪي، هڪ اشرف المخلوقات جو مٿاهون ماڻ ڏئي، هُن زمين تي پنهنجو خليفو ڪري موڪليو پر کيس اهڙي امتحان ۾ وجهي، هڪ قوي دُشمن ابليس جي حوالي ڪري ڇڏيو. انسانذات هڪ سخت آزمائش ۾ جڪڙيل آهي ۽ سندس وسعت کان وڌيڪ، دُشمن جو طاقتور هجڻ ڪري، اڪثريت ابن آدم جي ناپاس ٿيڻ جي امڪان ۾ خطرناڪ حد تائين ڦاٿل نظر اچي ٿي. صرف پاس آهي ٿيندا، جيڪي حضرت موسيٰ وانگر دليري سان مقابلو ڪندا پر حضرت موسيٰ کي ته الله تبارڪ و تعاليٰ جي مدد شامل حال هئي ان جي برعڪس، اڪثر انسان شيطان جي اثر هيٺ آهي ۽ سواءِ انهن مومنن جي، جيڪي پرهيزگار ۽ الله جا ٻانهان هوندا جو انهن کي قيامت جي ڏينهن نه پوءِ ٿيندو ۽ نه وري ڊڄندا.

سوره عصر ۾، الله تعاليٰ، سڄي قرآن جو تڻ بيان ڪيو آهي، جنهن ۾ صرف چئن مضمونن بابت سوال ڪيا ويندا. اِهي چار امتحاني پيپر آهن.

مڪمل ايمان آڻڻ، عمل صالح ڪرڻ، حق جي تلقين ۽ صبر جي تلقين ڪرڻ. سٺي آخرت پائڻ لاءِ انهن چئن امتحاني پيپرن ۾ پاس ٿيڻ شرط آهي. انهن پيپرن ۾ ڪابه اختياري نه هوندي، ڪنهن به هڪ پيپر ۾ ناپاس ٿيڻ، مڪمل ناپاس ٿيڻ جي برابر آهي. هي امتحان ڪتاب کولي (Open Book Examination) ڏنو ويندو ۽ الله تعاليٰ پنهنجي ڪتاب ۾ انهن پيپرن جو مڪمل ڪورس بيان ڪري، انهن جا جواب به اسان جي آساني ۽ رهنمائي لاءِ ٻڌائي ڇڏيا آهن.

شاھ لطيف پٽائي فرمائي ٿو:

وَحَدَه لاشريڪَ لَه، ٻُڌَ نہ ٻـوڙا،
ڪَـرَ تـو ڪـنـيـن نہ سـُـئا، جـي گهٽ اندر گهوڙا
ڳاڙيندين ڳوڙها، جِتِ شاھد ٿيندَ سامهون

هنن چئن پيپرن جي خاص ڳالهه اها به آهي ته هي Practical Base امتحان هوندو، جن کي انسان عملي طور هن دنيا ۾ ڪندو ۽ جنهنجو نتيجو ڪمپيوٽر جي ياداشت واري چپ وانگر محفوظ رکي، ان حساب ڪتاب واري ڏينهن ظاهر ڪري، توهان جي هٿن ۾ چنو ڏنو ويندو. نتيجي ڏسڻ کانپوءِ توهان عجب ۾ اچي ويندا ۽ چوندا ته هن ۾ ته هر ننڍي وڏي عمل جو ذڪر ڪيل آهي.

هن دنيا ۾ ڪيترا ڪتاب پڙهي بئچلر، ماسٽرس ۽ ڊاڪٽرس جو ڊگريون حاصل ڪيون ٿا، عمر جو گهڻو حصو ان محنت ۾ صرف ٿيو وڃي پر اڳتي جي ابدي ۽ هميشه رهڻ واري زندگي لاءِ وقت ڪونه ٿو ملي. حالانڪ واضح ڪري ٻڌايو ويو آهي ته دنيا جي حياتي، راند ۽ تماشي لاءِ نه پيدا ڪئي وئي آهي. پاڻ سان گڏ پنهنجي گهر ڀاتين کي ان سخت باهه کان بچايو، جنهن جو ٻارڻ ماڻهو ۽ پٽر هوندا. هن دنيا ۾ توهان جون زالون ۽ اولاد، توهان جا دشمن آهن، گهڻو مال ۽ اولاد فتني جو سبب ٿيندا آهن ۽ قيامت ڏينهن، ڪوبه ٻار ڪڏهن، ٻئي ڪنهن جو ٻار نه ڪڏهن، پيءُ پٽ جو، ڌيءُ ماءُ جو، پيءُ پيڻ جو، مٽ مائٽ، يار دوست، سڀ پنهنجي پريشاني ۾ هوندا ۽ ڪنهن جي ڪم نه ايندا. ان کان وڌيڪ خطرناڪ صورتحال، ان وقت سامهون ايندي، جڏهن توهان جا پنهنجا عضوا يعني هٿ، پير، ڪن، اکيون ۽ ڪلون توهان تي شاهد ٿي بيهنديون. الله تعاليٰ پنهنجي محبوب مخلوق تي ڪڏهن به ظلم ۽ بي انصافي نه ڪندو پر پليل انسان پنهنجي بدڪارين سبب، پنهنجو پاڻ تي ظلم ڪن ٿا، جو آخرت جي

ڏينهن تي ايمان گهٽ آئين ٿا ۽ نتيجن، الله جي احڪامن جي اطاعت نه ٿا ڪن. الله جي موڪليل ڪتاب کي چولين ۽ بَشِڪڙن ۾ بند ڪري، سينگاري رکڻ بدران، اُن ۾ لکيل احڪامن کي پڙهڻ، انهن تي عمل ڪرڻ ۽ ٻين تائين پهچائڻ مطلوب ۽ چوڻڪاري جو وسيلو آهي. امام غزالي رضه فرمايو آهي ته الله تعاليٰ جيڪڏهن رزق عقل ۽ دانش وارن کي ڏئي ها ته پوءِ بيوقوف ۽ جانور بُڪ مري وڃن ها. انسان جي تمام پريشانين جو سبب مقدر کان وڌيڪ چاهت مقرر وقت کان پهريائين حاصل ڪرڻ ۽ قناعت پسندي جي گهٽتائي آهي، دنيا نصيب سان ملندي آهي ۽ آخرت محنت سان، ليڪن ماڻهو محنت دنيا جي حصول لاءِ ڪن ٿا ۽ آخرت جي ڪمائي کي نصيب تي ڇڏي ڏين ٿا. الله تعاليٰ اسان سڀني کي فڪر ۽ عمل جي توفيق عطا ڪري.

يا رفيق.....!

آمريڪا ۽ يورپ ۾ پاڪستانين کي عام طور انڊين يا خاص ڪري پاڪيز (Pakis) ڪري سڏيندا آهن، يا پنهنجو پاڻ ۾ جڏهن به ذڪر ڪندا آهن ته اهڙن لقبن سان ياد ڪندا آهن. ٿاءِ لينڊ ۾ وري ’خيڪ‘ لفظ سان ياد ڪندا آهن. عرب ملڪن ۾، يورپين کي مان واري لفظ ’صديق‘ يا ’خواجا‘ سان سڏين ۽ خاص ڪري برصغير جي رهواسين کي ’رفيق‘ ڪري پڪارين، جيڪو عام طور اسان کي پسند نه ايندو آهي، ڇو ته انهن ٻنهي لفظن جي معنيٰ ۾ امتيازي سلوڪ (Discrimination) جي بوءِ اچي ٿي. جڏهن رفيق جو لفظ کين موتائي مُنهن ۾ هڻبو ته پوءِ هو سمجهي ويندا هئا ۽ فوراً ’صديق‘ لفظ استعمال ڪرڻ شروع ڪري ڏيندا هئا.

عربي زبان جي هڪ خاصيت آهي، جيڪا ٻين زبانن ۾ شايد نه هجي. عربي ٻولي ۾ هڪ بنيادي لفظ (Root Word) هوندو آهي، جنهن مان ڪيترائي لفظ ٺهندا آهن پر انهن ٺهيل لفظن جي معنيٰ جو ربط (Linkage)، اُن بنيادي لفظ سان، هميشه قائم هوندو آهي. مثال علم بنيادي لفظ مان معلوم، عالم، معلم، تعلم، يعلم، علماء وغيره ۽ ولد لفظ مان والد، مولود، اولاد وغيره.

صديق لفظ جي معنيٰ آهي، پيارو دوست ۽ رفيق هڪ واقف راهگير، همسفر وغيره، کي سڏيو ويندو آهي ۽ انهن ٻنهي لفظن ۾

واقع امتيازي سلوڪ جي بوءِ اچي ٿي، جيڪا پاڪستانين کي عام طور ناپسند آهي.

ڪافي عرصو پراڻي ڳالهه آهي ته هڪ سنڌي عمري مٽي مڪي شريف ۾ آيو ۽ حرم ۾ عبادت ڪري، جڏهن دعا گهري ته آخر ۾ ’يا الله معافي ڏي‘ جا لفظ ڪجهه بلند آواز ۾ ورجايا، ته سندس ڀرسان ويٺل عرب پنهنجا ڪن اوڀرا ڪيا، ته هي پاڪستاني شايد ڪو ڏهريو آهي، جو الله تعاليٰ جي ڪعبي ۾ انجي ٿي ويهي نفي ڪري رهيو آهي. دراصل سنڌي جي ڪجهه لفظن جي عربي ۾ معنيٰ نفي جي برابر آهي جو ان کي عربي ٻولي وارو ٻڌندڙ ائين سمجهندو ته ’يا الله مافي چئي رهيو آهي، جنهن جي (ما معنيٰ نه ۽ في معنيٰ آهي). مطلب ته الله ڪونه آهي؟ (نعوذ بالله). سو ان ٻڌندڙ وڃي پوليس (شرطي) کي اطلاع ڏنو، سو کيس ڪنڀي ڪڍي ويا جنهن کانپوءِ، ٻنهي ڌرين جي وچ ۾ ڳالهه ٻولھ سمجهڻ جو مسئلو هجڻ ڪري، آخر هڪ سنڌي عالم کي گهرايو ويو، جنهن اچي ٻنهي ڌرين کي سمجھايو، ته بابا ان جي عربي ۾ معنيٰ آهي ’استغفرالله‘ جنهن کان پوءِ، ان سنڌي جي جان چٽي نه ته سندس سسي سِر کان.....

مَينَ ڪي ڪران

جيئن ته پاڪستان جي هر کاتي ۾ ڪجهه اهڙا ماڻهو ڀرتي ٿي ويندا آهن، جيڪي وقت گذرڻ سان پاڻ کي لازم يا اٽلپ (Inevitable) سمجهي ويهندا آهن ۽ پاڻ کي ايئن هڪ اهم اڪائي جي تصوير پيش ڪرڻ جي ڪوشش ڪندا آهن، جڏهن هي ادارو يا محڪمو انهن کانسواءِ بند ٿي ويندو يا نه هلي سگهندو. اها سوچ رڪندڙ منهنجي خيال ۾ وڏا بيوقوف آهن، هي دنيا هلي رهي آهي ۽ هلندي رهندي. ڪنهن جي اچڻ يا وڃڻ سان ڪاروبار ڪونه رکندي، باقي صرف ڪنهن قابل انسان جي وڃڻ سان، غير معمولي حالتن ۾، ان اداري جي ڪارڪردگيءَ تي ٿورو گهڻو اثر پئجي سگهي ٿو. اهڙي هڪ صورتحال، تبوڪ جي شاهه عبدالعزيز ملٽري چانوٽي ۾ پهرئين سال جي شروعات ۾ مون سان پيش آئي. اهو واقعو ايئن آهي، جو هڪ دفعي چانوٽي جي حساس علائقي اندر، پاڻي جي وڏي پائيپ لائين اچانڪ ٽٽي پئي، جنهن ڪري ان علائقي ۾ روڊ رستا پاڻي هيٺ اچي ويا. ان پائيپ لائين کي، بغير پاڻي بند ڪئي ڳنڍڻو هو، جنهن لاءِ ان علائقي

جي انچارج مسٽر منير فاروقي کي جلدي ڳنڍڻ لاءِ هدايتون ڏنيون ويون. جنهن تي فاروقي پنهنجي ڏهن سالن جي نوڪري جي تڪبر ۾ اچي، مون کي پنجابي ۾ چيو ته ’مين کي ڪَ ان، تهوڪ نال پائپ بند ڪران‘. مسٽر فاروقي غالباً مڪينڪل ۾ ڊپلوما هولڊر هيو ۽ واٽر سپلاءِ ۾ گذريل ڏهن سالن کان ڪم ڪندو آيو، پر هو هڪ عجيب مزاج رکندڙ نفسياتي مريض (Psycho-Patient) لڳندو هو. سندس منهن مهاندا تيز (Sharp)، نڪ ڊگهو، ڳالهائڻ وقت ٻئي هٿ چيلھ تي رکڻ ۽ هڪ ٽنگ ٿوري پاسيري ڪري، منهن ٽيڏو ڪري، وڏي آواز سان ڳالهائڻ جي عادت هئس ۽ ڪوبه پاڪستاني ساڻس ڳالهائڻ پسند ڪونه ڪندو هو. پراڻن رانديگرن ۽ سازشين، پنهنجي ڳجهن وارن ۽ منافقي ڪري، مون کي فيل ڪرڻ جي ڪوشش ڪئي، پر رب پاڪ جي ڪرم ۽ محنت سان، اسان پنهنجي ڪم کي اهڙي طرح ڪيو، جو دشمنن جون سڀ سازشون ناڪام ٿي ويون. مان ان ڪم لاءِ هڪ ٻئي ٽيم کي تيار ڪري، وقت اندر ان ڀڳل پائپ کي بدلي ڪرائي ڇڏيو ۽ مسٽر فاروقي کي پندرھ ڏينهن اندر ٻئي کاتي ۾ بدلي ڪرائي ڇڏيو ۽ سندس چوڌرائپ هميشه لاءِ ختم ٿي وئي، جنهن تي ٻين پاڪستانين جي ڏندين آڱريون اچي ويون ۽ فاروقي جي ڏهن سالن کان، ڪوڙيل پيرن هيٺان مٽي نڪرندي، حيران ٿي ويا. ان ڪاروائي کانپوءِ، پاڪستانين کان علاوه مختلف قومن جي ملازمن جون اکيون ڳلي ويون ۽ ڪم کي سهڻي نموني سان ادا ڪرڻ لڳا، جو انجام کين نظر اچي رهيو هو. مسٽر فاروقي منهنجي شڪايت تي، ايگريڪلچر ڊپارٽمينٽ ۾ ٽرانسفر ٿيڻ سان ئي، هڪ سال جي اندر، اتان عمر ڪارڪردگي (Non-Performance) جي سبب، نوڪري مان نيڪالي ڏئي کيس واپس پاڪستان موڪليو ويو ۽ اهڙيءَ طرح هڪ بليڪ ميلر ۽ متڪبر جو انجام پورو ٿيو.

ٿامر ناصر

منهنجي مقرريءَ جي حوالي سان، نوڪري جو ذاتي فائيل، ملٽري هيڊ ڪوارٽر (GHQ)، رياض جي هڪ آفيس ۾ محفوظ هوندو هو ۽ اسان جي هر عرضي، درخواست کي رياض موڪلي، ان تي اڳواٽ منظوري وٺي، پوءِ ڪاروائي ڪئي ويندي هئي. پگهار جي واڌ، موڪل جي درخواست، اضافي ڪم (Overtime) يا موڪل تي وڃڻ ۽ ٽڪيٽون وغيره سڀ رياض مان منظور ٿي اينديون هيون. اصلي فائيل رياض آفيس ۽ نقلي ڪاپي

KAMC تبوڪ جي مڪتب افراد ۾ موجود هوندي هئي. تبوڪ چانوڻي جي مڪتب افراد جو آفيسر، سرچنٽ مسٽر ٿامر ناصر جيڪو اصلي پراڻو عراقي لڳندو هو، ڏاڍو معتبر شخصيت جو مالڪ هو، پاڪستانين سان گهڻي محبت رکندو هيو. ايترو جو منهنجي پٽ، (ڊاڪٽر) عبدالله لاءِ پنهنجي ڌيءَ جي، هڪ وڏي محفل ۾ آفر ڏني. خير اُن وقت عبدالله جي عمر ڏهه سال کن هئي. هونئن به عرب انهن ڳالهين ۾ وڏي دل رکڻ وارا ۽ گهڻي سهڻا وارا انسان آهن. مان جڏهن پاڪستان موٽي آيس، ته ٿامر ناصر هڪ دفعي فون ڪئي ۽ ساڳئي ڳالهه ڏهرائي ۽ ٻئي دفعي وري هڪ پاڪستاني موڪل تي ايندڙ کي يادگيريءَ جو نياپو ڏنو ٿامر ناصر ايترو ته محبت ڀريو انسان هيو، جو هميشه کلندو رهندو هو ۽ ڪڏهن به کيس ناراض ٿيندي نه ڏٺو. ڪجهه عرصو اڳ، خبر پئي ته وفات ڪري ويو آهي. مان رب العزت کان سندس مغفرت لاءِ دعاڳو آهيان. مون کي به حسب عقد، هر سال 45 ڏينهن موڪل سان گڏ فئملي سوڌو اچڻ وڃڻ جي هوائي سفر لاءِ ٽڪيٽ ملندي هئي. پھري سال، 14 مارچ 1984ع تي ڳوٺ لاءِ موڪل تي روانا ٿياسين. 15 مارچ، ساڍا ڇهه بجي صبح جو ڪراچي ايئرپورٽ تي پهچي، جڏهن ٻاهر نڪتاسون ته اسان کي وٺڻ لاءِ برادر ظفر علي خان، فقير سڪندر علي خان، مسٽر جاويد بن الاهي بخش ۽ رضا محمد شر ايئرپورٽ تي آيل هئا. اسان جو ڪسٽمر وغيره ڪونه ٿيو سو جلدي ٻاهر نڪري ذڪر ڪيل عزيزن سان ملاقات ڪئي ۽ پوءِ گاڏي ۾ ڳوٺ ٺري ميرواهه لاءِ روانا ٿياسين. برادر ظفر علي صاحب تنهن وقت ٺٽي ۾ مختيارڪار هيو.

مُتحدہ اُمت مسلم

سُني نوڪري ملڻ جي حوالي سان بئنڪاڪ ۾ ماسٽرس ڪرڻ دوران، پنهنجي سريلنڪن دوست ۽ ڪلاس ميٽ، مسٽر بالا سُبرا مَنيمَر (Bala Subramaniam) سان ڪيل واعدن مطابق، ڳوٺ جي سُڌاري لاءِ مسجد ٺاهڻ جو ارادو ياد آيو، جنهن کي مون پوري ڪرڻ خاطر، ڳوٺ ۾ هڪ ننڍي مسجد جو بنياد وڌو ۽ سخت محنت ڪري، اِن موڪل دوران ٺاهي راس ڪيو، ليڪن ڪجهه ويجهن عزيزن ناراضگي جو اظهار ڪيو ته اتي مولوي قرآن پڙهائيندو ۽ پوءِ سڀ ڳوٺ وارا سُني ٿي ويندا پر ڇا قرآن صرف سني مذهب وارن لاءِ نازل ته ڪونه ٿيو آهي، مان هڪ سُنو مولوي

به پگهار تي بيهاريو ته جيئن مسجد نمازين سان آباد رهي ۽ ٻارڙا قرآن جي تعليم حاصل ڪن، ڇو ته پوري ڳوٺ ۾، نه مسجد هئي ۽ نه وري ڪنهن کي قرآن پڙهائڻ ۽ پڙهڻ ايندو هيو. منهنجي ڪوشش هئي ته هن ڳوٺ ۾ الله جي نور وسيلي روشني ڪجي، ليڪن مسجد ٺهڻ کانپوءِ سخت مخالفت شروع ٿي وئي. بهرحال ان دوران منهنجي موڪل پوري ٿيڻ ڪري، تبوڪ روانو ٿي ويس. خبرون اينديون رهيون، ته ان مولوي کي پڇائڻ جون ڪيتريون ئي ڪوششون ڪيون ويون، پر هو قرآن پڙهائيندو رهيو. اڏيل مسجد ۾ قبلي جو صحيح رخ معلوم ڪرڻ يا نئين مسجد ۾ قبلي جو رخ معلوم ڪرڻ لاءِ، سولو طريقو اهو آهي ته سال ۾ ٻه ڀيرا سج بلڪل خانہ ڪعبه مٿان رهي ٿو، اهي تاريخون ۽ وقت پاڪستان مطابق هي آهن.

(1) مئي 28، هر سال، وقت منجهند ٻه لڳي ارڙهن منٽ.

(2) جولاءِ 16، وقت ٻه لڳي ستاويهه منٽ.

ٻنهي مان ڪنهن به وقت تي توهان مسجد ڀرسان سڌي ڪاٺي زمين ۾ کوڙي ڏسندا ته ڪاٺيءَ جو پاڇولو توهان کي صحيح قبلي جو ڏس ڏيندو. سعودي وڃڻ کان اڳ، اسان به پنهنجي وڏن وارن ريتن ۽ رسمن تي هلندا شيعا هئاسون پر جڏهن کان قرآن بامعنيٰ پڙهيو، نه سڀ طبق روشن ٿي ويا. قرآن ۾ ڪٿي به شيعه يا سني جو ذڪر نه آهي. الله تعاليٰ فرمائي ٿو ته حضرت آدم کان وٺي، هن سر زمين تي، هڪ ئي مذهب دين ’اسلام‘ رهيو آهي، جنهن جي پڇار قرآن، انجيل ۽ زبور ۾ واضع طور ٻڌايل آهي پر افسوس جو ماڻهن پنهنجي انا ۽ دڪانداري چمڪائڻ لاءِ، گروهن ۽ فرقن ۾ ورهائي، دشمنن اڳيان پاڻ کي ڪمزور ڪري ڇڏيو آهي. هر نبي جي وڃڻ کان پوءِ انجا پوئلڳ تفرقي جو شڪار ٿيا آهن. جهڙيءَ طرح، يهودين چيو ته عزيز الله جو پٽ آهي ۽ عيسائي وري ٽن خدائن جو (Trinity) عقيدو قائم ڪيو آهي. اهڙيءَ طرح دين ’اسلام‘ ۾ ڪيترائي فرقا ٿي چڪا آهن، جن جو وجود، الله جي ڪلام توڙي سنت رسول ۾ ڪونه ٿو ملي.

اسان مسلمان جي تفرقن کي وساري، هڪ ’امت مسلمان‘ ٿي اڀرون. هن دنيا جي گهڻي ڀاڱي تي الله جي دين کي قائم ڪري ثابت ڪيون، ته ان نظام جهڙو ڪو ٻيو نظام، ٿي نه ٿو سگهي. پر افسوس جو يهودين، عيسائين ۽ هندن جي، گڏيل سازشين جو مقابلو ته پري جي ڳالهه، پر انهن

سازشين کي سُڃاڻي به ڪونه ٿا سگهون. اسان پنهنجي جُئونيت ۽ گهٽ علم ڪري، پنهنجو پاڻ ۾ پيا وڙهون ۽ اڃان تائين انگريز جي پراڻي فلاسافي divide and rule تي عمل پيرا آهيون. مسلمان مختلف گروهن ڪري پاڻ ۾ فساد ۽ ويڙهه جي حوالي سان ڪمزور ٿيندا رهن ٿا.

جيڪو وحدت الاهي ۾ يقين رکي ٿو ۽ هو انهيءَ جي بنا ڪنهن طمع جي تابعداري ڪندو رهي، ته پوءِ هو نه فقط هر قسم جي ڳالهين کان بچيل رهندو ۽ خدا جي مَهر جو حقدار ٿي ويندو، پر هو دنيوي طاقت جو به مالڪ بنجي ويندو پر جيڪڏهن هڪ پيري هن دنيوي ڪوشش جي مقابلي ۾ خدائي فرض کي ڇڏي ڏنو ته قدرت هن کي نه نوازيندي. جيئن انساني زندگي ۾ قدرت جو اهو قانون ڪارفرما آهي، تيئن قومن جي زندگي جي به خبر رکي ٿو. جيڪي قومون خدا جي احڪام جي فرمانبرداري سان تابعداري ڪرڻ لاءِ تيار آهن، سي نه فقط زنده رهن ٿيون، پر عالمي قوت جون مالڪ به بنجي وڃن ٿيون.

مثال طور، مسلمان جيستائين (هڪ هزار سال) الله تعاليٰ جي حڪم موجب هليا ۽ اُن جي منشاء مطابق زندگي گذاريندا رهيا، تيستائين انهيءَ قابل هئا، جو ڪارلائل جي چوڻ موجب ”دنيا شعلن ۾ هئي. هو خدا جي عظمت لاءِ رهيا ۽ جتي به ويا اتي خدا ئي حڪم جاري ڪري ڇڏيائون پر انهيءَ کان ستت ئي پوءِ دنيوي ڪشمڪش ۾ اچي، هنن خدا کي وساري ڇڏيو ۽ انهيءَ ڪري ڌڪاريا ويا. جنهن جو نتيجو اهو نڪتو جو جيڪا به عظمت هنن حاصل ڪئي هئي، سا هاڻي صرف تاريخي يادگار آهي.“ مسلمان اچرج ۾ آهن ته هنن کي ڇو ٿڌيو ويو آهي. پر هو انهيءَ تي غور نٿا ڪن، ته هو موجوده منزل تي ڇو پهتا آهن، مسلمانن هزار سالن تائين دنيا جي عظيم سلطنت قائم ڪئي، پر اُن کي قائم رکي نه سگهيا جو انهن جي اندر وڏو تفرقو پيدا ٿي ويو.

مير علي احمد ٽالپر

پهرين موڪل ختم ٿيڻ کانپوءِ، جڏهن تبوڪ ڊيوٽي تي چڙهيس ته خبر پئي ته اسان جي اداري جي ڊائريڪٽر جنرل فواد امين ۽ چانوڻي جي ايريا ڪمانڊر کي بدلي ڪيو ويو آهي. سعودي عرب ۾ پئٽرول جون قيمتون سٺ سيڪڙو به وڌايون ويون ۽ سعودي ٽيليويزن جو ٻيو چئنل انگريزيءَ ۾ شروع ڪيو ويو.

ايران عراق جي هلندڙ جنگ ۾، ايران سعودي جي تيل بردار جهاز، جيڪو ايراني نار (Gulf waters) مان آمريڪا تيل ڪنيون پئي ويو، تنهن تي

ايراني ايسر فورس وارن حملو ڪري وڌو، جنهن جي جواب ۾ عراق وري ايران جي مکيه تيل جي بندرگاهه تي، هوائي حملو ڪري ڪافي نقصان ڪيو. ايران پاڻ کي ان جنگ ۾ اڪيلو سمجهي پيو ڇو جو ٻيا مسلمان ملڪ، آمريڪا ۽ يورپ جي گڏيل طاقت کان لهرائين پيا. آمريڪا ۽ سعودي عرب ته عراق جي کليل مدد ڪري رهيا ها. ان جنگ ۾ پاڪستان کان مدد وٺڻ لاءِ، سعودي عرب ڏاڍي ڪوشش ڪئي پر پاڪستاني حڪومت جنگ جي ميدان ۾ داخل ٿيڻ کان لهرايو. جو ايران مسلمان ملڪ هجڻ سان گڏوگڏ اسان جو پاڙيسري ملڪ پڻ آهي. ان جنگ دوران پاڪستان آرمي جي هڪ برگيڊ، تبوڪ چانوڻي ۾ موجود به هئي، ليڪن ميدان ۾ وڃڻ کان معذرت ڪئي وئي هئي.

ان جنگ جي حوالي سان، 20 مئي 1984ع تي پاڪستاني وزير دفاع، مير علي احمد ٽالپر جن تبوڪ ۾ موجود پاڪستاني برگيڊ جو معائنو ڪيو ۽ چانوڻي به ڏني. وزير موصوف کي پنهنجي وفد سميت چانوڻي اندر واقع فوجي مهمان خاني ۾ ترسايو ويو هيو. مان مير علي احمد ٽالپر سان ملڻ ويس. حال احوال ڪيائين ۽ ڏاڍو خوش ٿيو. مونکي چيائين ته بابا توهان سعودي ملٽري سان ڪم ٿا ڪيو اهو ڏاڍو سٺو آهي ۽ توهان هتي پاڪستان جي سفير وانگر آهيو ۽ پنهنجي ملڪ جو نالو روشن ڪرايو. مير صاحب مونکي سنڌي ٽوپي تحفي طور ڏني. سائين سان گڏ، ٿرپارڪر ضلع جو غلام قادر مري ۽ مسٽر مظهر لغاري پڻ هئا، جن سان ڏاڍي سٺي ڪچهري ٿي. اهي صرف وزير صاحب جا ڪي ذاتي پراڻا ساٿي نظر پئي آيا، جيڪي صرف گهمڻ جي بهاني آيل هيا، اڪثر ڪري اهو رواج عام آهي. وزير جي اعزاز ۾ تبوڪ ريجن جي گورنر، شهزادي عبدالمجيد بن عبدالعزيز پنهنجي محل ۾ عشا به (رات جي ماني) جو بندوبست ڪيو هيو ۽ صبح جو سندن مدينه شريف روانو ٿيڻ جو اڳواٽ پروگرام طئي ٿيل هيو. ٽالپر صاحب ڏاڍو خوش مزاج ۽ ملنسار طبيعت جو مالڪ هو.

امڙ جو پهريون حج

شروع کان امڙ کي عمري ۽ حج جو ڏاڍو اشتياق هوندو هيو، پر ان وقت پئسو نه هجڻ ڪري، سندس آرزو پوري ڪونه ٿي سگهي، البت جڏهن مان سعودي کان موڪلن تي آيس ته وري ياد ڪرايائين. مان کيس پڪ سان چيو ته ان شاء الله، هاڻي عمرو ۽ حج ضرور ڪرائيندس. ان حوالي سان، مان کيس ڏهه هزار روپيه ڏنا، ته جيئن عمري جي ٽڪيٽ،

برادر ظفر علي صاحب جي معرفت حاصل ڪري جو مونڪي موڪل ختم ٿيڻ ڪري، وقت ڪونه پئي مليو. ادا جن نٿي ۾ هجڻ ڪري، ڪراچي مان آسانيءَ سان ويزا لڳرائڻ جو بندوبست ڪري پئي سگهيا.

جمع پهرين جون، 1984ع تي رمضان شريف (1404 هه) جو پهريون روزو ٿيو. تبوڪ ۾ مٿي- جون ۽ جولاءِ جا مهينا ڏاڍا گرم ٿين. امڙ ڪي عمري لاءِ به رمضان ۾ گهرائڻ لاءِ ڪوششون ان لاءِ ورتيون ته ٻن مهينن کانپوءِ، گورنر آفيس (مڪتب اماره) مان سندس حج جي اجازت وٺي، گڏجي حج ڪرائجي. امڙ جي عمري جي ويزا لاءِ نٿي، ادا ڏانهن مسلسل منهنجو فون تي رابطو هوندو هُيو، نيٺ آخر ويزا لڳي وئي ۽ امڙ جي اچڻ جو پروگرام، 21 جون 1984ع مطابق، 21 رمضان 1404 هه تي اڌ رات جو، پي.آئي.اي (PIA) جي فلائيٽ PK735 جدي ايئرپورٽ تي پهچڻ جو طئي ٿيو. رمضان شريف دوران سعودي عرب ۾ ڏينهن جو سڄو ڪاروبار، بازار وغيره بند ۽ رات جو کليل هونديون آهن ۽ آفيسون وغيره ڏينهن جو کليل رهنديون آهن. ماڻهو رات جو تراويح نماز پوري ڪري، پوءِ بازار وغيره گهمڻ نڪري ويندا آهن ۽ سحري وقت روزو رکي نند ڪندا آهن. مان پنهنجي بيگم سميت، 24 ڪلاڪ پهريائين پنهنجي گاڏي وسيلي امڙ ڪي جده ايئرپورٽ تان وٺڻ لاءِ تبوڪ مان نڪري پيس، جو 8 بجه شام جو جده ايئرپورٽ جي پارڪنگ ايريا ۾ گاڏي بيهاري، ٿورو آرام ڪرڻ کان پوءِ، ايئرپورٽ جي، انهن دروازن وٽ وڃي بيهي انتظار ڪيو، جتان عمري تي ايندڙ مسافر ايئرپورٽ لائونج کان ٻاهر نڪرندا آهن. رمضان جو آخري ڏهاڪو شروع ٿي چڪو هُيو، سو عمري تي اچڻ وارن جي ڪافي رش هئي ۽ ايئرپورٽ تي مختلف ملڪن مان ايندڙ اُڏامن مان مسافرن جي گهڻي پرمار ڪري، اسان ٻن مکيه دروازن جي ڀرسان بيٺا رهياسين. رات جا ٻه وڃڻ لڳا، پر امڙ ايئرپورٽ مان ٻاهر ڪونه نڪتي، ايسٽائين جو PIA جا سڀ مسافر ايئرپورٽ بلڊنگ مان نڪري چُڪا هئا. مان جدي ايئرپورٽ تي، PIA جي ڪائونٽر تان سنڌي ۾ ٽي دفعا امڙ جو نالو وٺي اعلان ڪرايو پر ڪو ڪڙ تيل ڪونه نڪتو. ايئرپورٽ جي مختلف اسٽاف ۽ سيڪيورٽي کان معلومات ڪرڻ جي باوجود، ڪا خبر ڪونه ملي. مان سندس جهاز ۾ سفر ڪرڻ جو ڪارڊ (Embarkation Card) به ڏنو ته پيريل هُيو ۽ جهاز ۾ چڙهندڙ مسافرن جي لسٽ ۾ به سندس نالو هو، پر سندس ايئرپورٽ کان ٻاهر نه نڪرڻ سمجهه ۾ ڪونه آيو. اسان

ڏاڍو پريشان ٿياسون، بيگم ته اکين مان ڳوڙها وهائڻ شروع ڪيا، مان کيس دلداري ڏيندي چيو ته، هي الله جي گهر جي مسافر ۽ مهمان آهي ۽ اهوئي حفاظت ڪرڻ وارو آهي. بهرحال مان نٿي فون ڪرڻ جي ڪوشش ڪئي، اتان به پڪ ورتي ۽ پڇيم ته کيس ڪپڙا ڪهڙي رنگ جا پاتل آهن. امڙ جو پهريون دفعو ڪنهن اجنبِي ملڪ ۾ اچڻ ۽ فون ذريعي به واسطو يا پڇا ڳاڇا ڪرڻ جي قابليت نه هجڻ، جو ان وقت موبائيل فون اڃان ڪونه آيا هئا.

مان فون تي شفيع محمد لاکو صاحب کي مڪي شريف ۾ اطلاع ڏنو. آخر اهو فيصلو ڪيو ته حرم مڪي وڃي اُتي ڳولا ڪجي، جو متان ايئرپورٽ تان نڪري ٻين عمري تي ايندڙن سان ڪنهن ٽيڪسي ۾ هلي وئي هجي. اسان ٻئي مڪي روانا ٿياسين، اُتي وڃي عمرو ادا ڪيوسين ۽ گڏوگڏ ڳولا به شروع ڪئي. سڄي رات حرم ۾ ڳوليندي گذري، مان مردن واري حصي ۾ ۽ بيگم رابعه عورتن واري حصي ۾ پر ڪجهه به خبر نه پئي. امڙ جي عمر وڏي هجڻ ڪري، ڏاڍي پريشاني ٿي ته آخر ڪيڏانهن وئي. صبح سوڀر جو وري اسان ايئرپورٽ جو رخ ڪيو، اُتي وڃي ڳولا ڪئي، ليڪن ڪو اتو پتو ڪونه پيو. مون کي شڪ ٿيو ته متان لائونج اندر منهنجي اچڻ جي انتظار ۾ ويٺي هجي. ايئرپورٽ لائونج اندر وڃڻ ڏاڍو ڏکيو ڪم هيو، جو اهو ايئرپورٽ سيڪيورٽي جي حوالي سان، ناممڪن جي برابر هيو. مون کي خيال آيو ته ڇو نه جده ۾ پاڪستاني ايمبيسي ۾ تاج بلوچ، جيڪو ليبر اتاشي هيو ۽ منهنجو دوست به، تنهن کي ايئرپورٽ تان فون ڪري، هي سڄي ماجرا بيان ڪئي، جنهن اڌ ڪلاڪ اندر، ايئرپورٽ تي اچڻ لاءِ چيو ۽ هن جي پهچڻ کانپوءِ پنهنجا ڊپلوميٽڪ پاور استعمال ڪندي، يعني پنهنجو ڪارڊ ڏيکاريندي مون کي ساڻ ڪري، لائونج جي اندر جتي اميگريشن ۽ ڪسٽمر وارا تعينات هوندا آهن، اُتي وڃي پهتاسين، مان لائونج جا سڀ پاسا اوسا ڳولي ورتا، پر اُتي به موجود نه هجڻ ڪري، هاڻي پڪ ٿي ته ضرور حرم ۾ هوندي. مان تاج بلوچ صاحب جو ٿورائتو آهيان، جو هن پنهنجو قيمتي وقت ڪلي موني لائونج جي سيڪيورٽي کان رسائي (Security Access) حاصل ڪري ڏني، جنهن مان پڪ ٿي ته ايئرپورٽ تي وڌيڪ وقت لڳائڻ جي ضرورت ڪونه آهي. هاڻي ڳولا کي حرم تائين مرکوز (focus) ڪرڻو پيو ۽ جدي کان مڪي روانا ٿي اتي باقائدي، سان حرم جا حصا حصا ڪري جاچ ڪئي.

رُزم ۽ عورتن وارن جاين تي بيگر جي ديوتِي لڳائي ۽ باقي پورو علائقو منهنجي جوابداري هيٺ آيو. جيئن ته رمضان جي آخري ڏهاڪي دوران، حرم ۾ حج کان وڌيڪ گهمگهمي ۽ رش ٿي ويندي آهي ايترو جو نماز لاءِ جڳهه ملڻ مشڪل ٿي ويندي آهي.

بئي ڏينهن لڳاتار ڳوليندي، هزارين ماڻهن جي شڪلن ڏانهن چٽائي نهاريندي اکين ۾ سور پوڻ لڳو ۽ سڀني ماڻهن جي شڪل هڪجهڙي نظر اچڻ لڳي ۽ تنگن جو ساهه نڪرڻ لڳو. آخر خيال آيو ته ڇو نه ڀلا حرم ڀرسان ايمبيسي جي پاڪستان هائوس وڃي معلومات يا رپورٽ ڪيان، سو اتي وڃي پڇا ڳاڇا ڪيم، پر ڪنهن کي ڪا خبر ڪونه ٿي. هر هڪ پنهنجي پريشانين ۾ پُر نظر آيو ۽ ڪو رجسٽري يا شڪايت درج ڪرڻ جي سهولت بنهه ڪونه ڏسڻ ۾ آئي. امڙ جي عمر رسيده هجڻ ۽ عربي ٻولي کان لاعلم، بغير ڪنهن مواصلات سهولت جي، مونکي ڏاڍو پريشان ۽ غمگين ڪري وڌو پر اهو يقين هيو ته هن جاءِ يعني حرم شريف ۾ جيڪو به ٿيندو بهتر ٿي ٿيندو. وسوسن وڌڻ جي صورت ۾ خيال آيو، ته پروار يون اسپتالون ڏسي وٺان، سو ڀرسان واري الظهرا هاسپيٽل ويس، اتي به ڪو خاطر خواه جواب ڪونه مليو. ان کانپوءِ خيال آيو ته پوليس اسٽيشن وڃي معلومات وٺان ته ڪهڙا پاڪستاني ڪنهن حادثي ۾ زخمي وغيره ٿيا هجن يا جيل ۾ آهن، سو اتان معلومات ملي ته ان نالي سان ڪائي به پاڪستاني عورت جيل ۾ ڪونه آهي.

ٽئين ڏينهن جڏهن مان ظهر جي نماز ادا ڪري، حرم جي باب عبدالعزيز کان نڪري رهيو هئس، ته رش ۾ اچانڪ آواز آيو، جو امڙ منهنجو نالو وٺي سڏ ڪيو ۽ اچي پاڪر پاتائين. ملڻ شرط مون کان اڇگارون نڪري ويون ۽ امڙ به روئي ڏنو. امڙ کي پاڪر پائي ڪافي رُناسين، هت احساس ٿيو ته گهڻي خوشيءَ ۾ به روئڻ ايندو آهي. امڙ کان معلوم ٿيو ته، ايئرپورٽ تي ڪين ويهڻ لاءِ چيو ويو هو، جو اميگريشن وارن کي روزن لاءِ سحري ڪرڻي هئي. جنهن کانپوءِ گهڻي دير ٿيڻ ڪري. هوءَ ايئرپورٽ کان ٻاهر نڪتي ۽ نڪرڻ سان ٽيڪسي واري ڪائنس هڪ سَو ڊالرن جو نوٽ ورتو، جيڪو هن جي هٿ ۾ هو. ٽيڪسي واري اچي کيس حرم جي سامهون لاٿو، جنهن کانپوءِ حرم جي باب عبدالعزيز جي ٻاهران هڪ سنڌي ڪٽنب سان گڏ عمرو ۽ حرم اندر نمازون پڙهندي رهي. منهنجي لاءِ ڳوٺان جيڪي انب آندا هئائين سي به ان گڙ پڙ ڪري کائي ورهائي ڇڏيائون. پوءِ کيس مني جي ڀرسان عزيزيا جي

علائقي ۾، لاکو صاحب جي گهر وٺي آيو مانس، جتي رات جو آرام ڪري، صبح جو اسان ٽنهي عمرو ڪيو (الله تعاليٰ قبول ڪندو. آمين).

ٽئين ڏينهن تي مڪي مدينه منوره واري روڊ تي واقع ’مسجد ٽنغير‘ ۾ احرام ٻڌي نيٺ ڪري عمرو ڪيو ۽ پوءِ نماز عصر پڙهي، مٺي، مُزلفه ۽ ميدان عرفات ڏسڻ لاءِ وياسون جتان موٽي اچي مڪي شريف ۾ پنهنجي هڪ عزيز، حاجي عجيب فقير جو گهر ڳولي، ساڻس ملاقات ڪئي. هن کي مڪي ۾ ڪافي عرصو ٿي گذريو هو ۽ هو پنهنجي گهر ٻار سوڌو، هتي رهائش پذير هو. ساڻس ملي ڏاڍي خوشي ٿي، جو گهڻي عرصي گذرڻ کان پوءِ ملاقات ٿي هئي.

مديني شريف پهچڻ سان ڏاڍو دلي سُڪون محسوس ٿيو. رمضان دوران مسجد نبوي سڄي رات زائرين لاءِ کليل رهندي آهي. ليڪن رمضان کان علاوه، نماز عشاءِ کان نماز فجر تائين بند رهندي آهي. مسجد نبوي ۾ ظهر جي نماز کان پوءِ، اسان جي ملاقات استاد محراب خان شر، مولوي عبداللطيف شر، خان محمد شر ۽ جمال الدين شر سان ٿي، جيڪي پنهنجن ڪٽنب سميت عمري لاءِ آيل هئا، جيڪي اصل ۾ اسان جي ڳوٺ جي ڀرسان ويٺل آهن سندن ڳوٺ جو نالو فضل آباد آهي.

اسان هتي چاليهه نمازون پڙهڻ ۽ زيارتن لاءِ هڪ هفتي کن رهڻ جو پروگرام ٺاهيو، جنهن تحت هوٽل ۾، 550 ريال ڪمرو هڪ هفتي لاءِ بوڪ ڪرايو، جنهن کانپوءِ تبوڪ لاءِ روانو ٿي وياسين.

مديني منوره ۾، ڊاڪٽر اي.ايف عباسي صاحب سان ملاقات ٿي. سائين اسان جو استاد ۽ انجنيئرنگ ڪاليج ڄامشورو جو پرنسپال ٿي رهيو آهي ۽ هن وقت هو، دهران انجنيئرنگ يونيورسٽي ۾ پروفيسر آهي. ڊاڪٽر صاحب جا سعودي شاگرد انجنيئر KAMC ۾ گڏ ڪم ڪندا هئا ۽ ڊاڪٽر صاحب جي ڏاڍي تعريف ڪندا هئا. مڪي ۾ لاکو صاحب جي گهر ۾ ڊاڪٽر صاحب، ممتاز ميمڻ ۽ انصاري صاحب جن سان به ملاقات ٿي، جيڪي ٻئي هتي انجنيئر آهن ۽ ممتاز ميمڻ صاحب، مون سان بئڪڪ ۾ رهي چڪو هو. ڊاڪٽر عباسي جو ذڪر اڳ ۾ ٿي چڪو آهي. امر جي اٽڪٽ سبب ۽ محبت جيڪا سندس سيني ۾ سالن کان سانڍيل هئي، ان حوالي سان هن دل کولي عبادت ڪئي پر تن عمرن ۽ مسجد نبوي ۾ چاليهه نمازن ۽ مڪي، مديني جي زيارتن سندس پياس ختم نه ڪئي. سالن کان پئي اهو مطالبو ڪندي آئي ته کيس عمرو يا حج ڪرايو وڃي. اسان جو نانو مولوي حاجي عبدالرحمان، جنهن پيادل حج ڪيو ۽ ڏه

سال ان سفر ۾ لڳايا، يقينن سندس دعائون پنهنجي اولاد لاءِ اگھڻيون هُنيون، جنهن ڪري مونکي به هتي نوڪري نصيب ٿي ۽ امڙ لاءِ حج جو دروازو کليو. ناني عبدالرحمان جي پيادل حج جو تفصيلي ذڪر ڪتاب جي آخري حصي ۾ پڙهي سگهو ٿا.

مڪي شريف ۽ مدينه منوره جون سڀ زيارتون ۽ جبل احد (تفصيلي ذڪر اڳتي ايندو) ۾ جنگ جي شهيدن جون قبرون ڏسڻ، کانپوءِ، امڙ مطالبو ڪيو ته مان حج ڪرڻ کانسواءِ ڪونه واپس ويندس. سعودي عربيه جي قانون مطابق، عمري ويزا تي ايندڙن لاءِ، حج ڪرڻ جي اجازت شامل نه هوندي آهي. ان لاءِ ته عمري جي ويزا تيئن ڏينهن جي مدت لاءِ هوندي آهي ۽ حج اڍائي مهينن کان پوءِ ٿيندو آهي. هن صورت ۾ عمري جي ويزا ختم ٿيڻي هئي ۽ وڌيڪ ترسڻ غير قانوني هيو ۽ قابل سزا جرم ليکيو وڃي ٿو. منهنجي رهائش اگر جده يا مدينه ۾ هجي ها، ته شايد ڪجهه مسئلو آسان ٿي وڃي ها. پر تبوڪ شهر، مدينه کان 700 ڪلوميٽر پنڌ ۽ رستي تي تن کان چئن جاين تي پوليس وارا عمري وارن جي گهر ٿيڻ لاءِ تعينات هوندا آهن، جيڪي 24 ڪلاڪ ڊيوٽي ڪندا آهن ۽ هر گاڏي جي هر مسافر جا ڪاغذ يعني ’اقامو‘ وغيره، جنهن کي رهائش جو اجازت نامو چيو وڃي ٿو، چيڪ ڪندا رهندا آهن ۽ ڪنهن به مجرم کي جيل ۾ داخل ڪري ڪجهه مهينن جي سزا ڏئي، پنهنجي وطن واپس موڪلي ڇڏيندا آهن، ان عمل ۾ ڪنهن به رعايت يا سفارش جي گنجائش نه هوندي آهي.

عمري وارن کي صرف جدي، مڪي ۽ مدينه شريف جي شهري حدن اندر رهڻو ۽ گهڻو هوندو آهي ۽ ويزا جي مدت ختم ٿيڻ کان اڳ، واپس موٽي وڃڻو ضروري هوندو آهي. ان حوالي سان

گهڻا پاڪستاني عمري تي اچي پوءِ اڍائي، ٽي مهينا لڪندا (underground) آهن ته جيئن حج جي سعادت نصيب ٿئي. اهو آهي ته غير قانوني عمل، واللہ عالم پر عمري جي پاڳوڙن مان وري ڪجهه حج کانپوءِ به لڪي وڃي مزدوري ڪندا آهن ۽ پڪڙجڻ کانپوءِ، جيل کاتي واپس وطن ورندا آهن. سعودي حڪومت اسان جون اهڙيون حرڪتون ڏسي، هر دفعي نئون قانون ٺاهيندي آهي. هن وقت عمري وارا پاسپورٽ، جده ايئرپورٽ جي اميگريشن وارا هڪ سعودي دلال جي حوالي ڪن ٿا، جيڪي ان عهد تحت، عمري وارن جي ويزا ختم ٿيڻ کان اڳ، دلال انهن کي ايئرپورٽ تي ملڪ ڇڏڻ لاءِ سندن پاسپورٽ تي اميگريشن کان ٺپو هڻائي، جهاز ۾ چاڙهين ٿا. ٻئي صورت ۾ اهو سعودي دلال جوابدار رهندو، ان ڪري عمري کان پوءِ لڪي وڃڻ وارن جو تعداد گهڻو گهٽ ٿي

ويو آهي. عمري تي ايندڙن کي ٻين شهرن ڏانهن ڳجهي ۽ غير قانوني طور سمگل (Smuggle) ڪرڻ جو ڪاروبار پاڪستانين شروع ڪري ڏنو آهي، جنهن جو ريت پنج هزار ريال في ماڻهو، جڏهن کان تبوڪ اٿڻ لاءِ ورتو وڃي ٿو. تبوڪ ۾ اسان جا سنڌي، اهو ڪم اهڙي صفائي سان ڪن ٿا، جو پوليس ۽ اميگريشن وارا، جن جي آمريڪا مان ٽريننگ ورتل آهي، انهن جي به اکين ۾ مٽي وجهي، عمري وارن کي اچي تبوڪ پهچائين ٿا. ان جو طريقو اهو آهي، ته عمري وارن کي برقعا پارائي، پنهنجي فئملي اقامن تي، اهڙي وقت سيڪيورٽي پوسٽ وٽان گذاريندا آهن، جنهن مهل هُو تڪل هوندا آهن. مثلاً فجر جي نماز کان اڳ يا تڪ منجهند جو، جڏهن گرمي پنهنجا جوهر چنڊيندي هجي ته پوءِ اميگريشن وارا گهڻي تفتيش (search) ڪونه ڪن صرف اقامو ڏسڻ سان سمجهندا ته برقي اندر سندس زال ئي هوندي. هڪ دفعي جڏهن مان اهڙي هڪڙي همراھ کان سوال ڪيو ته ڇا ڪڏهن ڪنهن پوليس واري کي شڪ پيو ته هي برقي اندر مرد آهي؟ جواب ۾ چيائين ته هڪ دفعي جڏهن مان هڪ ڊگهي قد جي نوجوان کي برقي اندر ڀرسان واري اڳئي سيٽ تي ويهاريو ته مون کي ئي شڪ ٿيو ته هن دفعي ضرور پڪڙيس، جو نوجوان قدآور هجڻ سان گڏ ڊگهي ڳچي وارو هيو ۽ پري کان ايئن پئي لڳو جڻ برقي ۾ ڪو مرد آهي. همراھ جا وڏا ڪلها ۽ اپريل مٿو هو، جنهن لاءِ اڌ چريو به ڏسي چئي ڏيندو، ته هن برقي ۾ ڪو مرد ويٺو آهي، سو سيڪيورٽي پوليس وارن لاءِ اندازو لڳائڻ، ته ڪو وڏو مسئلو نه هوندو جو انهن کي اهڙي قسم جون مشقون ڪرايون وينديون آهن. هن وڌيڪ ٻڌايو ته چوڪري کي گهڻو ئي سمجهائين ته جُهڪي ويه جو پوليس وارا ڏاڍا هوشيار آهن ۽ جي پڪڙجي پياسين ته پوءِ سڀ جيل ۾ هونداسين. چوڪرو ڳالهه سمجهي ڪونه پيو آخر گاڏي جهلي، هن کي مٽي واري هڪ زوردار مُڪ هير ته بابا ڪنڌ هيٺ ڪري جهڪي ويه، نه ته گاڏي مان له ته آئون وڃان. چوڪرو آخر سڄي وات جُهڪي ويٺو ۽ پوليس وارن کان لڪي تبوڪ پهچي وياسين.

ڳالهه پئي ڪئي امڙ جي حج جي، سو مطالبو ٻڌي ڏاڍي پريشاني ٿي. هڪ ته مون کي اهڙي ڪمن جو تجربو ڪونه هو، ٻيو ته وري نوڪري کي مشڪل سان هڪ سال ٿيو هيو ۽ ٽيون ته نوڪري سعودي ملٽري ۾ بهرحال مان هڪ مشڪل معمي (Jigsaw Puzzle) ۾ ڦاسي پيس. آخر دل جهلي کيس دعا گهرڻ لاءِ چيو ته الله تعاليٰ آساني فرمائيندو، تنهنجو حج ٿي ويندو. بس الله کي ياد ڪندي دعائون گهرندي ره ته سڀ مشڪل

آسان ٿي ويندي ۽ ٿيو به ايئن، جو مون ڪي ذهن ۾ آيو ته مدينه کان تبوك لاءِ بجاءِ نئون سٿو روڊ وٺڻ جي بهتر ٿيندو ته وڪڙ ڪري بدر کان ينبوع يعني بحر احمر جي ڪناري سان، اُملج شهر کان ٿيندا، اَلوَجَه شهر ۽ دُبا مان گذري، تبوك لاءِ جيڪو نئون روڊ اڃان ٺهي پيو، اهو وٺي وڃي تبوك رسجي جو نئين روڊ سان اڃان پوليس چوڪي به ڪونه لڳائي وئي هُئي. هي رستو مدينه تبوك واري سڌي رستي کان تقريباً 200 ڪلوميٽر ڊگهو هو، پر ان رستي سان پاڪستانين جي تريفڪ نه هجڻ جي برابر هُئي جيڪا فائديمند ڳالهه ثابت ٿي.

اسان بسر الله ڪري، پنج جولاءِ، صبح جو 9 بجي، مديني شريف کان بدر روانا ٿياسين. بدر ۾ پهچي شهداءِ بدر جي قبرن جي زيارت ڪئي (جنهن جو ذڪر اڳتي ايندو) ۽ نقل ۽ دعائون گهريون سين. ان وچ ۾ هڪ چيڪ پوسٽ آئي پر اسان جي زبانن تي دعائن جو سٽڪارو لڳل ڏسي، پوليس بيهڻ جو اشارو ٿي ڪونه ڪيو. الله جا لک شڪر ادا ڪياسين ۽ رستي سان اڳتي وڌندا رهياسين، بدر کان ينبوع شهر اچي نڪتاسين. هي شهر بحر احمر تي وڏو تيل جو بندر گاهه آهي ۽ هت ڪافي تيل جون صنعتون لڳل آهن. پوري آمريڪا ۽ يورپ کي تيل جي رسد، هن پورٽ کان ٿيندي آهي جو ايراني نار کان مفاصلو تمام گهڻو وڌي وڃي ٿو.

بحر احمر جي ڪناري سان اُملج شهر کان پوءِ، اَلوَجَه شهر مان گذري اچي دُبا شهر پهتاسين. هي شهر مصر جي صحراءِ سينا جي آمهون سامهون آهي، جتان سعودي عرب جي مصر سان واپار جي آمدرفت آهي. دُبا شهر کان، اتر اوڀر تي هڪ نئون روڊ، تبوك لاءِ ٺاهيو پئي ويو، جيڪو هتان 110 ڪلو ميٽر ڊگهو آهي. اسان دُبا کان هي روڊ وٺي پنهنجي گهر، جيڪو ملٽري چانوٽي اندر واقع هو، رات جو ڏهه بجه پهتاسين. الله تعاليٰ جا لک شڪر ادا ڪياسين جو بغير ڪنهن چيڪنگ جي سلامتي سان پنهنجي منزل پيڙا ٿياسين، جيڪو عام رواجي حالت ۾، بغير سيڪيورٽي چيڪنگ جي ممڪن ڪونه هو. اهو هڪ وڏي خطري ۽ جوڪم جو ڪم صرف والده لاءِ ڪيو ۽ اُن جو سٺو مون کي سندس ڪيل دُعائن جي صدقي ملي ويو آهي، چوندا آهن ته والدين جي نافرمانِي، روزي جي قلت ۽ دنيا ۾ ذلت جو سبب بڻجي وڃي ٿي.

سومر 27 آگسٽ 1984، سعودي عرب ۾ ذوالحج جي پهرين تاريخ بيٺي، تبوك کان مڪي شريف پهچڻ لاءِ، امڙ جي حج ويزا نه هجڻ ڪري ڏاڍي پريشاني ٿي ته هاڻي هن کي ٻارهن سَوَ ڪلوميٽرن جو مفاصلو، بغير ويزا

جي ڪيئن طئي ڪرائجي. مڪي شهر ٻاهران، جناب شفيع محمد لاکو صاحب جي الراشد ڪمپني جي ڪيمپ آفيس هوندي هئي، جتان جدي کان مڪي ويندي هڪ غير مسلم مسافر جي استعمال لاءِ روڊ (Non Muslim Road) نڪري ٿو ۽ مڪي شهر جي ٻاهران گذري وڃي، غالباً طائف ڏانهن وڃي پهچي ٿو. مان شفيع محمد لاکو کي، فون ڪري امڙ جي بغير حج ويزا ۽ حج ڪرڻ جي مطالبي بابت مدد لاءِ چيو، جنهن تي لاکو صاحب پنهنجي ذهانت کي استعمال ڪندي مشورو ڏنو، ته امڙ کي جده طرف کان ايندي، مڪي جي چيڪ پوسٽ پهچڻ کان اڳ، غير مسلم روڊ ڏئي، منهنجي آفيس وٺي اچو جتان پوءِ مان پنهنجي گاڏي ۾، توهان کي خاص ڪچي رستي ذريعي، پنهنجي گهر واقع عزيزيا وٺي ويندس، جتي امڙ حج جي ستين تاريخ تائين رهي ۽ پوءِ اسان سڀئي گڏجي حج ڪنداسون. عزيزيا پاڙو مني جي بلڪل ڀرسان آهي. لاکو صاحب جي صلاح، منهنجي دل وڏي ڪري ڇڏي. هاڻي صرف هو منهنجو مسئلو ته کيس ٻارهن سؤ ڪلوميٽرن جي سفر دوران، هر چيڪ پوسٽ کان ڪيئن بچائيندو مسٽر لاکو صاحب جي ڪيمپ آفيس تائين پهچايان. بهرحال اهو ڏاڍو مشڪل مرحلو هو، سو حج موسم کان اڳ ۾ پهچائڻ ضروري هو، جو حج شروع ٿيڻ کان، ڪجهه ڏينهن اڳ، تمام سخت چڪاس ڪئي ويندي آهي. مان سلامتيءَ سان مڪي شريف ۾ پهچڻ لاءِ ڪيترائي منصوبا ٺاهيا، پر گهٻراهٽ گهر ڪري وئي، جو مان ڪڏهن به اهڙو ڪم نه ڪيو هو. هڪ امڙ جو مطالبو، ٻيو وري نيڪيءَ جو ڪم، سو مڙيوئي الله تي رکي ذوالقعد جي آخري هفتي ۾ اڌ رات جو گاڏيءَ ۾ سوار ٿي، تبوڪ کان الضبا (ڏُبا) (Al-Duba) وڃي بحر احمر جي ڪناري وارو روڊ وٺي، الوَجَح، اُملج ۽ ينبوع کان ٿيندا وڃي بدر وارو پراڻو روڊ وٺي مڪي روانا ٿياسين. الحمدالله رات جو دير سان نڪرڻ ڪري، پوليس پنهنجي چوڪين تي آرامي هئي، ڪنهن به نه پڇيو، جو امڙ کي لڳاتار دعائون پڙهڻ لاءِ زور به ڀريو هئم ۽ پاڻ به اِن ڪرت ۾ قابو هئس. مڪي کان اڳ غير مسلم روڊ ڏئي، لاکو صاحب سان ملياسين، جتان هُن جيب ۾ ويهاري وڃي پنهنجي گهر واقع مڪي شريف جي عزيزيا واري پاڙي ۾ امڙ کي رهايو ۽ مان پنهنجي گاڏي اُتي بيهاري جدي کان تبوڪ هوائي جهاز ذريعي شام جو گهر پهچي شڪرانا پڙهيا.

06 ذوالحج تي، مان پنهنجي بيگم سان، هوائي جهاز ذريعي حج لاءِ جدي پهچي عمرو ادا ڪري، لاکو صاحب جي گهر امڙ سان ملڻ وياسون. اُتي پهچڻ سان امڙ سان ملاقات ٿي. پندرهن ڏينهن جي جدائي ڪري،

ڪجهه ناراض هئي، ليڪن اسان جو ساڻس مسلسل تبوڪ کان فون تي رابطو رهندو هو پر هتان جي سخت قانونن جي بي خبري ڪري، سندس ناراضگي جائز هئي. امڙ کي مڪي ۾ سڀ زيارتون ڪرايون ته سندس دل ڏاڍي خوش ٿي. ان دوران لاکو صاحب کيس ڪافي دفعا حرم پاڪ ۾ نمازون پڙهائون هئس.

بهرحال ٻئي ڏينهن تي کيس وٺي خانہ ڪعبہ وڃي عمرو ادا ڪيو ۽ سڄو ڏينهن حرم ۾ عبادت کانپوءِ رات جو واپس گهر اچي آرام ڪيوسين ۽ 8 ذوالحج تي باقاعده، حج جي پهرين رسم يعني طواف قدم ڪري، اچي منيٰ ۾ قيام ڪيو. جنهن کانپوءِ لاکو صاحب امڙ جي ڪراچي واپسي لاءِ PIA جي فلائيٽ (PK732)، 8 سيپٽمبر جي شام جو ساڍي اٺين بجي واري اڏام ۾ سيٽ ڪنفرم ڪرائي. لاکو صاحب جو مان نهايت ئي شڪر گذار آهيان، جو هن هميشه ڏکئي وقت ۾ مدد ڪئي آهي. منيٰ کان ميدان عرفات لاءِ الراشد ڪمپني جي بس ۾ لاکو صاحب ۽ سندس گهر وارن سان گڏ سفر ڪيوسين، هڪ ڏينهن عرفات ۾ رهڻ ۽ حج جو خطبو ٻڌڻ کانپوءِ بعد مغرب، مڙڏلف ۾ اچي رات جو قيام ڪيو. فجر جي نماز ادا ڪري، منيٰ روانا ٿي اچي، وڏي شيطان کي پٿريون هنيون ۽ قرباني ڪئي. ان وقت قرباني لاءِ ٽي ٻڪر، ٽي سؤ سٺ رپيا في ٻڪر جي حساب سان ورتا. هي حج مان، پنهنجي والد محترم جي نيت ڪيو جو منهنجو پهرو فرضي حج گذريل سال ٿيل هيو. (الله قبول فرمائي، آمين).

يارهين، ٻارهين ذوالحج تي تنهي شيطانن کي پٿريون هڻي، طواف زياره ۽ طواف الوداع ڪري، امڙ کي جده ايئرپورٽ تي پهچائي کيس ڪراچي لاءِ روانو ڪرڻ لاءِ، مان مسٽر تاج بلوچ، ليبراتاشي کي فون ڪئي. ان لاءِ جو مون کي فڪر ٿيو ته ايئرپورٽ تي متان اميگريشن وارا امڙ کي ويزا ختم هجڻ جي جرم ۾ روڪي نه وٺن. جناب تاج بلوچ صاحب آيو ۽ اميگريشن وارن سان ملي، امڙ جي روانگي اجازت جي ويزا لڳرائي ۽ امڙ کي جهاز ۾ چاڙهي، ڪراچي روانگي کانپوءِ، اسان ڪار ذريعي مدينه شريف جو رخ ڪيو جو تبوڪ جي رستي ۾ اچي ٿو. ظهر نماز رستي ۾ پڙهي ۽ عصر نماز، مديني ۾ داخل ٿيڻ سان مسجد قبا ۾ پڙهي هي اها مسجد آهي جيڪا نبي ڪريم صلي الله عليه وسلم جن، مديني جي هجرت وقت ٺهرائي هئي ۽ هي اسلامي دنيا جي پهري مسجد ليکي وڃي ٿي، جنهن جو ذڪر اڳتي ايندو. نماز مغرب وڃي مسجد نبوي ۾

پڙهي ۽ رات رهي فجر نماز پڙهي، ڪار ذريعي، تبوڪ جو رخ ڪيو. مديني شريف مان برادار ظفر صاحب کي نٿي فون ڪري، امڙ جي پهچ بابت معلومات ورتي. امڙ کي جدي ايئرپورٽ ڇڏڻ کان اڳ، جده شهر جي مختلف بازارن، خاص طور ’بلديه بازار‘ مان خريداري وغيره ڪرائي. امڙ جده جون بلند ۽ شيشي واريون قداور جايون ڏسي ڪراچي شهر کي ناپسند فرمايو ۽ هن کي ڪراچي شهر گدلو نظر آيو. امڙ 21 جون کان 8 سيپٽمبر (1984) تائين جو عرصو سعودي عرب ۾ رهي.

مڪي ۽ مديني جون زيارتون

مڪي شريف ۾ ڪيتريون ئي اهڙيون جايون آهن، جن جي زيارت هر عمري تي ايندڙ لاءِ ضروري آهي، ته هڪ دفعو اتي وڃي ڏسي ۽ اسلام جي شروعات واري زماني ۾ ٿيندڙ واقعن کان واقفيت حاصل ڪري. انهن زيارتن ۾ مڪي شريف جون زيارتون هي آهن.

جبل نور: هن جبل ۾ غار حرا آهي، جنهن ۾ نبي ڪريم صلي الله عليه وسلم جن عبادت ڪندا هئا ۽ پهريون ڪلام (اقرار) الله تعاليٰ وٽان، حضرت جبرائيل جي ذريعي نازل ٿيو. هي جبل هاڻي شهر جي حدود اندر اچي چڪو آهي. جنت الموليٰ: مڪي شريف جو پراڻو قبرستان آهي، جيڪو مڪي کان مٺي ويندي رستي تي واقع آهي. هن قبرستان ۾، اُم المومنين بيبي خديجه، نبي ڪريم صلي الله عليه وسلم جن جو پٽ قاسم، عاسم بنت ابوبڪر، ابو طالب، عبدالله بن زبير ۽ نبي ڪريم صلي الله عليه وسلم جن جي ٻين گهر ڀاتين جون قبرون موجود آهن. اسلامي نقطي نگاهه کان هي قبرستان مدينه جي جنت البقيا جي قبرستان کانپوءِ ٻئي نمبر تي اچي ٿو.

غارثور: هي اهو غار آهي، جنهن ۾ نبي ڪريم صلي الله عليه وسلم جن هجرت دوران، حضرت ابوبڪر صديق سان گڏ هڪ رات گذاري. مسجد ڪعف: هن مسجد جي علائقي ۾ چون ٿا ته ستر هزار نبي مدفون آهن.

مسجد عقيب: هيءَ مسجد نبي ڪريم صلي الله عليه وسلم جن جي جاءِ پيدائش وٽ واقع آهي. مسجد نمر: هيءَ مسجد ميدان عرفات ۾ واقع آهي، جتي حج جو خطبو ادا ڪيو ويندو آهي ان کان علاوه مٺي ۽ مُزدلفه جا علائقا آهن، جتي حج جون رسمون ادا ڪيون وينديون آهن.

جبل رحمت: بابت اهو مشهور آهي، ته هتي ڏاڏو آدم ۽ ڏاڏي حوا، جڏهن جنت مان ڪڍيا ويا هئا ته سندن پهرين ملاقات زمين تي عرفات جي ميدان ۾ واقع هن جبل تي ٿي هئي. مسجد اشيا ۽ قسوا فيڪٽري، جتي خانہ ڪعبه جو غلاف ٺهي ٿو ڏسڻ وٽان آهي. مسجد جن ۽ مسجد شجرا به مڪي شهر اندر موجود آهن، جن جي زيارت ڪرڻ گهرجي.

مديني شريف ۾ به ڪيتريون ئي زيارتون آهن، جن ۾ جنت البقيا گهمڻ وٽان آهي. هي قبرستان عالم اسلام ۾ وڏي ماءُ ۽ شائ وارو قبرستان آهي. جتي نبي ڪريم صلي الله عليه وسلم جن جا ڪيترائي قريبي رشتيدار مدفون آهن. هي قبرستان مسجد نبوي جي بلڪل ڀرسان آهي. هي قبرستان ڀريل آهي، انهن بزرگن سان، جن نبي ڪريم صلي الله عليه وسلم جن کي ٻڌو، ڏٺو ۽ احڪامن جي پيروي ڪندي پنهنجي ابن ڏاڏن جي ٺهيل بُتن کي پڳو ۽ پنهنجيون زندگيون، الله جي راه ۾ قربان ڪري ڇڏيون.

جنت البقيا ۾ نبي ڪريم صلي الله عليه وسلم جن جو پٽ حضرت ابراهيم، امام حسن رضه، امام جعفر صادق، نبي ڪريم صلي الله عليه وسلم جن جون گهر واريون، سواءِ حضرت خديجه جي، جيڪا مڪي جي جنت الموليٰ ۾ مدفون آهي، نبي صلح جن جون ڌيئرن، بيبي زُقيي، اُم ڪلثوم، بيبي فاطمه، عباس بن عبدالمطلب، امام زين العابدين، ڪربلا مان هڪڙو بچيل مرد، امام باقر، امام جعفر صادق، عبدالله بن جعفر تيار، عقييل بن ابي طالب (حضرت علي جو وڏو ڀاءُ)، حضرت عثمان بن عفوان ۽ ٻيا ڪيترائي بادشاهه بزرگ، اسلامي عالم، جهڙوڪ، لبيا جو بادشاهه ادريس، طنطوي، ملڪ ابن انس، محمد بن الحسيني مدفون آهن. ان کان علاوه، مسجد قبا، جيڪا هجرت کانپوءِ، مديني جي پهرين مسجد سڏائي وڃي ٿي. هي اها مسجد آهي، جيڪا حضرت ايوب انصاري جي گهر ڀرسان، اُن جاءِ تي ٺاهي وئي، جتي هجرت ڪندي، نبي ڪريم صلي الله عليه وسلم جن جي ڏاڇي اُتي ويهي رهي.

مسجد ابرا: هي اها مسجد آهي، جنهن ۾ نبي ڪريم صلي الله عليه وسلم برسات وسڻ لاءِ نماز پڙهائي ۽ فورن آسمان ڪڪرن سان پرچي ويو ۽ برسات وسي پئي. ان کان علاوه، مسجد علي رضه، جنهن ڀرسان سندن گهر هيو، مسجد ابوبڪر صديق، مسجد عمر رضه، مسجد عثمان. اهي سڀ مسجدون هڪ ٻئي جي ڀرسان آهن. مسجد بلال ۽ امام بخاري به حرم کي ويجهيون آهن.

جنگ بدر: بدر جو علائقو مدينه کان 110km پنڌ تي ڏکڻ اولھ طرف واقع آھي. نبي ڪريم صلي الله عليه وسلم جن جي هجرت کان پوءِ 17 رمضان 2 هـ مطابق اڱارو، 13 مارچ 624ع، جي ڏينهن، مڪي جي قريشن ابوجهل ۽ هند هنود جي سربراهي ۾، 950 ويڙهاڪ، هزار گهوڙن سان، 170 اٺن جو لشڪر ساڻ ڪري، نبي ڪريم صلي الله عليه وسلم جن سان جنگ ڪئي. مسلمانن جي لشڪر ۾ صرف، 313 ويڙهاڪ، ٻه گهوڙا ۽ 70 اٺ هئا پر الله جي مدد هجڻ ڪري هن جنگ ۾ فتح ٿي. مسلمانن مان 14 شهيد ٿيا ۽ قريشن جا 70 مئا. هن جنگ ۾ نبي ڪريم صلي الله عليه وسلم جن سان ساڻ حضرت علي رضه، حضرت ابوبڪر صديق رضه، حضرت عمر فاروق رضه، حمزا، عُمير، زبير، عامر ۽ ٻيا ڪيترائي شامل هئا. هن جنگ ۾ جيڪي شهيد ٿيا، تن ۾ ڇهه مهاجر ۽ اٺ انصار شامل هئا. اسلامي دنيا جي هيءُ پھري جنگ سڏي وڃي ٿي.

جنگ اُحد: جنگ بدر جي شڪست کانپوءِ، مڪي جي قريشن انتقام وٺڻ لاءِ 19 مارچ 625ع مطابق، 3 شوال 3 هـ تي مدينه کان 6km اوڀر اتر طرف واقع اُحد جبل وٽ جنگ ڪئي. جنگ جي سربراهي قريشن سردار ابو سُفيان ڪئي. هن جنگ ۾ مڪي جي قريشن جي فتح ٿي، جنهن ۾ اسلامي لشڪر مان ستر کن شهيد ٿيا، جن ۾ نبي ڪريم صلي الله عليه وسلم جو ڇاڇو، امير حمزا به شامل آهي، جنهن جي قبر جبل اُحد جي دامن ۾ هڪ وسيع ميدان ۾ موجود آهي.

مديني ۾ واقع، ’مسجد قبلتين‘ آهي، جنهن ۾ الله تعاليٰ پنهنجي وحي ذريعي نبي ڪريم صلي الله عليه وسلم جن کي مسجد اقصيٰ کان، قبلي جو رخ ڦيرائي، مڪي ڏانهن ڪرڻ جو حڪم موڪليو. اهو حڪم ان وقت آيو جڏهن نبي ڪريم صلي الله عليه وسلم جن، نماز جي امامت ڪري رهيا هئا ۽ هلندڙ نماز ۾ قبلي جو رخ ڦيرايو ويو. (سبحان الله).

ڪجهه عربن جا رواج ۽ رسمون

سعودي عرب ۾ توهان کي اسلامي نظام نظر ايندو. ماڻهو پنهنجي روزاني زندگي جي معاملن ۾ گهڻو ڪوڙ يا ۽ ٺڳي ڪونه ڪن. دوڪانداري ۾ وزن، ماپ ۾ حق ڪن ۽ توهان کي شئي جي معيار جي حوالي سان سٺي يا خراب هجڻ جو ازخود ٻڌائيندا. سڀ هڪ جهڙا به ڪونه آهن، هر معاشري وانگر سٺا ۽ خراب به آهن ۽ ٺڳي به هلندي رهي ٿي ان

ڪري جو ڪاروبار ۾ ننڍي کنڊ جا ماڻهو شامل هجڻ ڪري، اهو ٺڳڻ ۽ ڪوڙ ڳالهائڻ جو رجھان وڌندو وڃي ٿو. ڪپڙو جڏهن ماپ ڪندا آهن، ته ٿورو وڌائي ڏيڻ ۾ ڪونه ڪيڀائين. گهڻي قدر ايمانداري توهان کي نمايان نظر ايندي. مون کي تبوڪ جي الراجهي بئنڪ (Al-Rajhi Bank) جو واقعو ياد آهي، جتي هڪ ٻڌو (بهراري جو رهواسي) بئنڪ جي دخل تي مون کان اڳيان قطار ۾ بيٺو هو، تنهن جڏهن پنج هزار رپالن جو چيڪ ڪٽڻ ڪرائڻ لاءِ ڏنو ته اندازن هن کي بئنڪ واري غلطيءَ مان پنجاهه هزار جا نوٽ ڏنا ته فوراً چوڻ لڳو ته ‘هي منهنجا نه آهن’ (هاڏا مٿس حقي) ۽ ڪائوتتر واري کي موٽائي ڏنا، جنهن هڪ ٻڙيءَ جي غلطي ڪري پئسا وڌائي ڏنا هئا. اسان وٽ ايئن ٿئي ها ته مان نه ٿو سمجهان ڪو ته پئسا موٽائي ڏيندو، بلڪه بئنڪن ٻاهران لڳل، پئسن ڏيڻ وارين مشينن (ATMs) کي پڇي ٿوڙي، راتين جو پئسا چوري ڪري وڃن ٿا ۽ پوليس ڪڏهن به ڪو چور ايل پئسو واپس ڪونه ڏياريو ۽ نه وري چور پڪڙيا آهن.

سعودي عرب ۾ سخت قانون ۽ ان جي بالادستي ڪري وڏو امن آهي. توهان کي ورلي ڪو بازار ۾ سپاهي نظر ايندو پر انهن جو دٻڊو ايترو آهي، جو سپاهي صرف هڪ آگر جو اشارو ڪري، ته پوري ايڪسپريس وي جي ٽريفڪ بيهي روڊ جام ڪري ڇڏي ٿي.

ان امن جي ڪري توهان کي مڪي، مديني ۽ ٻين مکيه شهرن ۾، نماز لاءِ اذان وقت دڪان کليل نظر ايندا ۽ ڪڏهن به چوري جو واقعو نه پٽڻ ۾ آيو آهي. ان قانون جي بالادستي ڪري بئنڪن ۽ سون جي دڪانن جا دروازا، شيشي جا آهن ۽ بئنڪون ناڻي ۽ سون سان ڀريل هونديون آهن، جو ڪجهه بئنڪون اصلي سون پنهنجي نالي سان پڻ وڪڻنديون آهن.

سعودين جي شادي رسم، شادي هالن ۾ ٿيندي آهي. عربن ۾ هڪ سٺو رواج اهو به آهي، ته جڏهن ڪا نياڻي پنهنجي جوانيءَ کي پهچندي ۽ شاديءَ لائق ٿيندي آهي ته ان گهر مٿان اچو جهنڊو لڳائي، عام ۽ خاص لاءِ پڌرو ڪندا آهن، ته هنن وٽ شادي لاءِ سنگ وينل آهي. پوءِ جيڪي شادي جي ڳولا ۾ هوندا، سي اچي اُتي سنگ گهرندا ۽ پنهنجن ڌرين جي راضي جي صورت ۾، اها شادي ٿي ويندي پر اڄڪلهه زمانو گهڻو تيز ٿي ويو آهي، جو هن سائنسي دور ۾، انٽرنيٽ ۽ موبائيل ماڻهن جا ڪم سولا ڪري ڇڏيا آهن جو اهڙي قسم جا ڪاروبار اڳ ۾ طئي ڪيا وڃن ٿا ۽ ماڻهن کي خبر ئي وڃي پوءِ ٿي پوي.

سعودي عرب وارا اڪثر سفيد لباس ۾ ملبوس هوندا آهن. ڪپڙن ۾ پاڄامو ۽ مٿان هڪ ڊگهي گڙين تائين قميص پاتل هوندي اٿن. جنهن کي توب (Thob) چوندا آهن. مٿي تي اڇي رنگ جي ٽوپي جنهن کي تاگيا (Tagia) چوندا آهن، ان مٿان هڪ وال هر چورس گاڙهي رنگ تي مائل پٽا پتي جو بوجڻ يا ويڪرو رومال، جنهن کي گُٿرا (Gutra) چيو وڃي ٿو، کولي مٿي تي رکي، هڪ ڪُنڊ ورائي، ڪلهن ۽ پُٺ جي ڪجهه حصي کي ان رمال سان ڍڪي، مٿان ڪاري رنگ جو، پٽو نوڙ اهڙيءَ طرح مٿي جي مٿين گولائي تي رکندا آهن، جيئن ڪنهن تيز هوا ۾ رومال ۽ ٽوپي کسي ڪري نه پوي. ان پٽي نوڙ کي اِگال (Igal) چون ٿا. ان رومال جي تاريخ ڏاڍي قديم آهي، جو هن سر زمين ۾ اڪثريت ريگستاني ۽ ويران پهاڙن هجڻ ڪري، روزانا انڌاري ۽ واريءَ جا طوفان ايندا هئا، جن ڪري اکين، ڪنن، مُنهن ۾ مٽي ۽ ڏوڙ گهڙي وڃڻ ڪري، بيماري ۽ پريشان ٿيڻ کان بچڻ لاءِ، هن رومال کي مٿي تي رکي، هڪ نوڙي سان ان کي قابو ڪرڻ لاءِ، گچي وٽ وڪڙ هڻي ٻڌندا هئا، جيڪا وقت جي گذرڻ ۽ اقتصادي حالات سڌرڻ ڪري، رومال ”گُٿرا“ ۽ نوڙي ”اِگال“ جي شڪل اختيار ڪر وئي آهي.

هڪ دفعي مان، جڏهن اها ڊگهي توپ ڳوٺ آندي ۽ پاتي، ته بهراڙي جي عورتن ڏسڻ سان چيو ته مرد بُسو گڱو چو پايون بيٺو آهي. عام طور سعودي شادي ۾ سٺو انتظام رکندا آهن. هر شادي هال ۾ پردي جو پورو انتظام هوندو آهي. عورتن لاءِ خوبصورت خُجرو ۽ اسٽيج ۽ مردن لاءِ الڳ، پر پرسان ئي هوندو آهي. شادي هال ۾ سون، ڪرسين سان گڏ، زمين تي به ويهڻ لاءِ رنگ برنگي گلر ۽ ڳاليڇا وڇايل هوندا آهن، جن مٿان وڏا طول وهائا هوندا آهن، جو ماڻهو انهن کي ٽيڪ ڏئي ويهن ۽ پاڻ ۾ ڪچهري ڪندا رهن. گرميءَ موسم ۾ انهن هالن ۽ تنبون اندر تڌ پٽا ڪندڙ مشينون يعني ايئر ڪنڊيشنر لڳل هوندا آهن. شادي هالن جو تعداد تبوڪ ۾ ايترو ته وڌي ويو آهي، جو ڪڏهن ڪا قسمت سان اُتي شادي ٿيندي هجي.

شادي دوران، ڪنوار کي خوبصورت اڇي رنگ جو جوڙو پارايو ويندو آهي. ڪنوار ۽ گهوت گڏجي شادي هال جي عورتن واري پاسي ٺهيل اسٽيج تي نمودار ٿيندا آهن. گهوت پنهنجي عرب ثقافتي لباس ڊگهي قميص (توب) ۽ مٿي تي گاڙهو رومال، جنهن مٿان ڪارو نوڙ (گُٿرو) رکيل هوندو اٿن. اچڻ وقت ڪنوار کي هڪ رنگا رنگ گلن جو گلستو

هٿ ۾ ڏنو ويندو آهي، ۽ ٻئي اچي عورتن سامهون اسٽيج تي ويهندا آهن. ان کانپوءِ ڪجهه موسيقي ٿيندي آهي ۽ اسٽيج تي گهوت ڪنوار جا ماءُ، پيءُ ۽ ڀينر، موسيقي تي نچندا آهن. جنهن کانپوءِ نڪاح ۽ کاڌي جي رسم ادا ٿيندي آهي. عربن ۾ اهو مشهور آهي ته ڪنهن جي شادي ۾ ڪيترا ٻُڪر کُنا ويا. اُتي خرچ ڪيل پئسن جو تعداد ڪونه ٻڌائبو آهي، ليڪن ٻُڪرن جو تعداد ئي اُن شخص جي گهڻي پئسي هجڻ يا سندس وڏو ماڻهپائي ثابت ڪري سگهي ٿو. ڪُنوار کي عربي ۾ ’عروسه‘ ۽ گهوت کي ’عريس‘ چوندا آهن.

کاڌي ۾ چانور (رُز مندي) ڪشمش سان گڏ، گهڻو ڪري اسٽير تي پچايا ويندا آهن ۽ انهن ۾ پاڪستانين وانگر گهڻا مرچ مصالا (Species) ڪونه وجهندا آهن. اهڙي پچاءُ کي ’مندي‘ ڪري سڏيندا آهن. چانورن ۾ غالباً چرٻي پوڻ ڪري، ڏانقي ۾ گهڻو اضافو ٿي ويندو آهي. ٻُڪرن جون ڪلون لاهي، انهن مان اوجھريون ۽ آندا ڪڍي سڄا سارا اهڙي طرح پچايا ويندا آهن ۽ گوشت ايترو ته ڳريل هوندو آهي جو هٿ سان اُن پوري ٻُڪر کي پٽي کائي سگهيو آهي. چانورن کي وڏن ٿالن ۾ وجهي، انهن مٿان پورا پڪل ٻُڪر رکي، انهن جي گرمي جي حفاظت لاءِ، اليومينير فٽائل (Aluminium Foil) سان ڍڪي ڪري اچي قطارن ۾ رکندا، پوءِ مهمانن کي کائڻ جي دعوت، ’تَقْضُلُ‘ لفظ جي اداڻگي سان ڏيندا آهن. هر هڪ ٿال جي چوگرد گلر تي تقريباً، ڇهن کان اٺ ماڻهون، هڪ ٻئي جي سامهون اچي ويهي کاڌو کائيندا آهن. اهو هيٺ ويهڻ ۽ پاتولي ۾ گڏ کائڻ جو رواج، سنڌ جي بهراڙي ۾ اڳ موجود هو، ليڪن هاڻي اهو آهستي ختم ٿيندي نظر اچي ٿو. هن وقت بهراڙين ۾ شهري رواج، تنهن لڳائڻ جو اچي ويو آهي ۽ ڪرسي تي ويهي کائڻ جو رواج عام ٿيڻ لڳو آهي. عربن جو زمين تي ويهي گڏجي، هڪ ٿانوَ ۾ کائڻ نه رڳو بهراڙي ۾ پر شهرن ۾ به عام آهي. ايترو جو سعودي امير گهراڻي جا ماڻهو، جڏهن عام دعوت ڪندا آهن ته ان رواج مطابق هيٺ ويهي گڏجي، هڪ ٿانوَ ۾ کائيندا آهن ۽ مزي جي ڳالهه ته جيڪڏهن کاڌو بچي پوندو آهي، ته دير ۾ ايندڙ، بنا ججهڪ جي، اُها اوڀر گڏجي کائڻ ۾ ڪو عار نه سمجهندا آهن.

زمين تي ويهي گڏجي کائڻ جو اهڙو رواج، پٺاڻن ۾ به عام آهي. عربن جون گهڻيون خصلتون سنڌين ۽ پٺاڻن ۾ نظر اينديون. عربن جي سُني عادت آهي، ته پڪل ٻُڪر مان ٻوٽيون پٽي ڀرسان واري دوست يا

ننڍي ٻار جي اڳيان رکندا ويندا ته جيئن هن کي ڪاٺڻ ۾ آساني ٿئي. ڇانور ڪاٺڻ سان گڏ بوتل وغيره جو بندوبست پڻ ٿيل هوندو آهي ۽ مٺي ۾ مختلف ميوا رکيا ويندا آهن. زيتون جو تيل ڪاٺڻ ۾ گهڻو استعمال ٿيندي ڏٺو آهي. جو ان ۾ شفا آهي، زيتون جو ذڪر قرآن ۾ به آيو آهي. اهي زيتون، ڪاري رنگ جا، وڏي پير جيترا گهڻو ڪري لبنان، فلسطين، شام ۽ اردن ۾ پيدا ٿيندا آهن. عرب ڪاٺڻ وقت گهٽ ڳالهائيندا آهن ۽ ميزبان مهمانن جي کاڌي ڪاٺڻ وقت، هر هڪ کان پيو پڇندو رهندو آهي ته، ڪنهن شئي جي گهرج آهي (تبغ اي شئي؟) ۽ ميزبان آخر ۾ مهمانن جي کاڌي کانپوءِ انهن جي بچيل کاڌي واري ڪنهن ٿال ۾ پسان ويهي آرام سان پنهنجو پيٽ ڀريندو آهي. عرب چرٻي کي شوق سان کائيندا آهن، حالانڪ، ڊاڪٽر چرٻي ڪاٺڻ کان سخت منع ڪندا آهن. جانورن جا آندا صاف ڪري، انهن کي رسي وانگر وڏي نوڙي ٺاهي پڇائي ڪاٺڻ جو لطف ئي الڳ آهي، جنهن جو اندازو ڪاٺڻ کان پوءِ ئي لڳائي سگهجي ٿو.

عربن ۾ هڪ عام چوڻي آهي ته، دماغ ڪونه اٿئي، يعني ’مُخ مافي‘، ٿوري گهڻي ڳالهه تان هڪ ٻئي کي ائين مزاق ۾ به چئي ڇڏبو آهي. هڪ دفع جي ڳالهه آهي، ته اسان جي ڊائريڪٽر، برگيڊيئر، محمد بن علي شايع هر هفتي ڪنهن نه ڪنهن هلندڙ منصوبي تي ٻن ٽن سؤ اداري جي آفيسرن ۽ ملازمن لاءِ ان منصوبي جي مقام (Project Site) تي سٺي پارٽي ڪندو هيو، جنهن ۾ اهڙي قسم جو کاڌو ميس هالن مان تيار ٿي گاڏين ذريعي، ان گهريل ماڳ تائين گرم حالت ۾ پهچايو ويندو هو. کاڌي ڪاٺڻ دوران، برگيڊيئر صاحب پاڻ به ضرور شرڪت ڪندو هو ۽ ٻين برابري رتبي جي آفيسرن کي به دعوت ڏيندو هيو. هڪ ڀيري کاڌي ڪاٺڻ وقت، برگيڊيئر مون کي پڪل ٻڪر جي مٽي مان دماغ ڪڍڻ لاءِ چيو. مان سري ڪٿي ڏاڍا اُبتا سُبتا زور ڏنا پر ٻڪر جو مٿو نه کليو، سو مون کان وٺي، مٽي جي ٻنهي پاسن کان اشهد اُگريون قاسائي جو ڇاڙين کي ٿورو زور ڏنو، ته مٿو ڪلي پيو ۽ ٻڪر جو دماغ (مُخ) نڪري ظاهر ٿي پيو، جيڪو مونکي ڪاٺڻ لاءِ آڇيو ويو. پسان ٿال تي وينل مصري انجنيئر ان فارمولا تي عمل ڪندي ٻئي ٻڪر جو دماغ ڪڍڻ لاءِ جڏهن زور ڏنو ته دانهن ڪري چيائين ته سائين هن ۾ دماغ نه آهي ئي ڪونه. تنهن تي برگيڊيئر وراڻيو ته تون به بي دماغ ٻڪر وانگر آهين، جو ٻڪر کي جيڪڏهن دماغ هجي ها ته هو هتي ٿال ۾ تنهنجي اڳيان ڪونه هجي ها. (اُنت، ذائيق، اذافي مُخ هوما ڪُنتُ

هنا. پوءِ سڀني کلي ڏٺو اسان جو ڊائريڪٽر صاحب جيترو سخت ماڻهو هُيو، ايترو وري خوش طبع ۽ سخي هوندو هو. آمريڪا مان انجنيئرنگ جي ڊگري حاصل ڪري آيو هو ۽ ڏاڍو محنتي ۽ هوشيار هو. مان پندرهن سال ساڻس گڏ ڪم ڪري تمام گهڻو پرايو. اهڙو قابل ۽ هوشيار انسان، مان عرب دنيا ۾ ڪونه ڏٺو. سندس وقت جي پابندي ۽ فيصلي ڪرڻ جي قوت، ايتري ته تيز هوندي هُئي، جو جڏهن ڪنهن منصوبي لاءِ تيار ٿي ويندو هو، ته اُنکي جلدي بلڪه مقرر وقت کان اڳ ۾ ختم ڪندو هو. هُن اداري جي پراڻي نظام واري ٽڪل ۽ سُست ڪارڪردگي کي سڌارڻ لاءِ وڏا آپاءِ ورتا ۽ ٿوري وقت اندر، پوري اداري جي ڪارڪردگي کي نئين معيار مطابق اپنائي ورتو. هُن جو سڌو سنئون واسطو وزير دفاع جناب سلطان بن عبدالعزيز سان هو، جنهن ۾ وزير موصوف جي سيڪريٽري جناب مُحسن جو وڏو هٿ هوندو هو. جنرل شايع هڪ طاقتور ۽ بهادر آفيسر هو، جو پنهنجي ملازم کي ٻئي ڪنهن کان مارڻ ڪونه ڏيندو هو، پر غلطي جي سزا، معاف نه ڪرڻ جو قسم ڪنيل هئس.

ڳالهه پئي هلي شاديءَ جي رسمن جي، سو عربن ۾ عام رواج آهي، ته هر وقت سندن مهمان خاني ۾ گهڙو، شاء (عربي ڪافي ۽ بغير کير جي چانهه) ۽ کجور تيار هوندا آهن، هر ايندڙ مهمان جي آجيان اُن گهڙو، شاء ۽ کجور سان ڪئي ويندي آهي. گهڙو ۽ شاء پيئڻ جي حاضمي لاءِ مفيد آهي ۽ اِن کي ائين کڻي چئجي جڻ اڇڪلهه هوٽلن ۾ اسٽارٽر يا هاضمي وڌائڻ لاءِ سوپ (Soup) يا نارنگين جي رس، کاڌي کان اڳ آچيو ويندو آهي. اها ساڳئي ڪاروائي يعني گهڙو ۽ شاء کي وري کاڌي کان پوءِ به شروع رکيو ويندو آهي. هر ايندڙ مهمان کي خوشبوءِ جي حوالي سان عودَ ڪاٺي (Agar wood) جو ڏونهون ڏنو ويندو آهي، جنهن کي مقامي ٻولي ۾ ’بخور‘ چيو وڃي ٿو. اهو عود جو وڻ اڪثر ڪري اتر اوڀر ايشيا جي ملڪن ۾ ٿئي ۽ ان ڪاٺيءَ ۾ زبردست خوشبوءِ ٿيندي آهي. هندوستان اِن وڻن جي ڪمائي مان عرب دنيا مان اربين روپيا ساليانو ڪمائي ٿو.

هِن وڻ جو اصلي نالو (Botanical Name)، اڪيولاريا (Aquilaria) آهي، جيڪو هندوستان، فلپائن، ٿائيلينڊ، ڪمبوديا، ويتنام، انڊونيشيا، ملائيشيا ۽ چائنا ۾ پيدا ٿيندو آهي. جو انهن ملڪن جي آبهوا ۽ زمين سندس پٺڀاڙ لاءِ وڌيڪ ماحولياتي دوست آهي.

انهن سڀني ملڪن مان وڌيڪ، خوشبودار آگرووڊ (Agarwood)، انڊونيشيا ۾ ٿئي ٿو، جنهن کي سڀني خوشبوئن جي راڻي ڪري سڏين

ٿا. جنهن جو نالو اڪيولاريا مالاسينيسس (Aquilaria Malacensis) آهي. ان وڻ جي اوچائي، 30-40 ميٽر ٿئي ۽ سندس وڻ جي ٿڌ جو قطر، 70 کان 80 سينٽي ميٽر ٿئي. ان وڻ ۾ دراصل هڪ بئڪٽيريا مولڊ (Mold) جي نالي ٿئي، جنهن ڪري وڻ جي رَس نڪري، ٿڌ جي اندرين حصي جي کاٽ ۾ آهسته داخل ٿي، ان جو رنگ ڪارو ڪري ٿي ۽ هڪ زبردست خوشبوءِ پيدا ڪري ٿي، جيڪا ان ٿڌ مان جدا ڪري، کاٽ جي بُوري (Wood chips) پاڻوڊر يا وري ان مان عرق ڪشي جي عمل (distillation) ذريعي خوشبودار تيل (oil) ڪڍي، پوري عرب دنيا کي وڪرو ڪيو وڃي ٿو جنهن مان اهي ملڪ ساليانو ڪروڙين ڊالرن جو ٺاڻو ڪمائين ٿا. 70 ڪلوگرام وزن جي عود ڪاٺيءَ مان، عرق ڪشي ذريعي، صرف 20 ملي ميٽر جو خوشبودار تيل ڪڍي سگهجي ٿو. ساليانو هن ڪاروبار ۾، ڏي وڻ چئن کان پنجن ملين ڊالرن تائين پهچي وڃي ٿي، جنهن ۾ آگرووڊ يعني عود کاٽ جو پورو، پاڻوڊر، تيل ۽ اعليٰ قسم جي مهڪ وارا عطر (Perfumes) شامل آهن. عود جو واس ڏيڻ عربي ثقافت ۾ وڏو شان رکي ٿو ۽ عود جي خوشبو جو ڪنهن محفل ۾ غير حاضر هجڻ هڪ وڏي گهٽتائي ۽ عيبدار محفل تصور ڪئي وڃي ٿي.

ڪئناڊا جي ٽن ڊبليوز (3W's) وانگر عربن ۾ چار شين ’ش‘ مشهور آهن، جن جي دوستي تي پروسو نٿو ڪري سگهجي. شرطيه (پوليس) شيخ يعني مُطوا يا قاضي، شيفر (ڊرائيور) ۽ آخري شرموط، (ڪچري). اهو به مشهور آهي ته ڪُسن ۽ ڪُسن تي ٻڌل دوستي نه ٿيندي آهي.

وادي حضرت شعيب عليه السلام

تبوك شهر کان 200 ڪلوميٽر اتر اولهه يعني، بحر احمر واري طرف ڏي ’البذع‘ شهر آهي، جتي حضرت شعيب عليه وسلم جو علائقو، ’مدين‘ رستي ۾ اچي ٿو ۽ ان ڀرسان هڪ وڏي برساتي وادي آهي، جنهن کي ’وادي شعيب‘ سڏين ٿا. اهو علائقو آهي، جنهن جو ذڪر قرآن ۾ به حضرت شعيب جي حوالي سان آيو آهي. ان واديءَ ۾ پاڻيءَ جي ٻن کوهن (Tube wells) جي مناسب جاءِ ڳولڻ لاءِ، جنرل شايع مون کي ۽ انجنيئر عزيز الرحمن، جيڪو پاڪستاني انجنيئر هيو، چانوڻي ۾ گذريل ڏهن سالن کان ڪم ڪندو هيو، ان ڪم کي پورو ڪرڻ لاءِ مقرر ڪيو. اسان ٻئي گاڏيءَ ۾ چڙهي روانا ٿياسين ته رستي ۾ حضرت شعيب عليه وسلم جي، ان

بستي جو ديدار ڪيو، جنهن ۾ حضرت شعيب ۽ سندس قوم رهندا هئا. جبلن کي ڪٽي ڪوري (Carving) اندر گهر ۽ ڪمرا ٺاهڻ ان وقت جو ڪو خاص رواج هيو، جو انهن گهرن ۾ نه چور داخل ٿي سگهن ٿا ۽ نه وري انهن کي ڪو زلزلو ڏاهي سگهي ٿو. هن وقت هي علائقو حڪومت جي آثار قديم جي قبضي هيٺ آهي. هي اهو ئي علائقو آهي، جنهن ۾ حضرت موسيٰ عليه و سلام جن مصر جي فرعون کان، قتل ٿيڻ جي خوف ۾ وٺي پڳو ۽ حضرت شعيب جي علائقي ۾ جڏهن پهتو، ته هڪ ڪوه تي مختلف ڌنار پنهنجي مال کي پاڻي پياري رهيا هئا. جن ۾ به چوڪريون پنهنجو مال مال پري جهليو بينيون هيون ۽ حضرت موسيٰ کائن پڇيو، ته توهان مال کي پاڻي ڇو نه ٿيون پياريو، جنهن تي جواب آيو ته اسان جو پيءُ ڪراڙو آهي ۽ جڏهن ڪوه تان نوجوان چوڪرا مال پياري هليا ويندا ته ان کان پوءِ اسان پيارينديون سين. اهو سڄو قصو قرآن جي ’سورة القصص‘ ۾ تفصيل سان بيان ٿيل آهي. ان کان پوءِ حضرت موسيٰ جڏهن حضرت شعيب وٽ حاضر ٿئي ٿو، ته حضرت شعيب کيس هڪ ڌيءَ سان شادي جي آڇ ڪئي جيڪا حضرت موسيٰ قبول ڪئي ۽ ان جي بدلي ۾ حضرت موسيٰ ان علائقي ۾ اٺ کان ڏهه سالن تائين پڪريون ۽ ريون چاريون آهن. حضرت موسيٰ پنهنجي واعدي مطابق، پڪرين چارڻ جي مدي پوري ٿيڻ کانپوءِ، پنهنجا گهر ٻار وٺي مصر موٽڻ لاءِ، جڏهن جبل سينا (Mount Sennai) تي پهچي ٿو ته رات جو ٿڌ لڳڻ ڪري، پري کان هڪ تجلي ڏسي ٿو ۽ پنهنجي ٻارن کي اهو چئي ته مان توهان لاءِ باهه ٻارڻ لاءِ ڪجهه ٿانڊا کڻي اچان ته ان طرف وڃي ٿو، پر اتي پهچڻ سان کيس معلوم ٿيو ته اها باهه نه هئي پر نور جي تجلي هئي، جنهن ۾ کيس الله تعاليٰ ڪجهه نشانيون ڏئي، فرعون جي مقابلي لاءِ نبوت جو رتبو ڏنو. (سبحان الله).

هن علائقي جو سفر ۽ زيارت، امڙ ۽ اسان پوري ڪٽنب سميت ڪئي جڏهن هن کي ٻئي دفعي وزٽ ويزا تي گهرائي عمرو ۽ حج ڪرايو هو. ان علائقي ۾ گهمڻ ۽ انهن جبلن تي نظر پوڻ جن کي الله جي نئين ڏنو، انهن علائقن جو ديدار ڪرڻ، هڪ وڏي خوش قسمتي ۽ خوش نصيبي آهي، جنهن لاءِ مان ڪيترا شڪرانا ادا ڪيان پر اهي گهٽ آهن.

انجنيئر عبدالعزيز پشاور جو هو، عربي ٻوليءَ تي وڏي مهارت هئس ۽ عرب ٻڌڻ (بهرائي ۾ رهندڙ) سان گهڻي دوستي ۽ واقفيت هوندي هئس يا ڪيڏي وٺندو هو. وڏو قوم پرست ماڻهو هيو، گهڻو ڪري لاهورين سان

ناراض رهندو هو، جو هو وڏا چالاڪ هوندا هئا. مون کي هميشه ياد ڪرائيندو رهندو هو، ته 'يار لاهوريون سي بچ کي رهنا، حالانڪ مون کي اهڙي خطري جي ڳالهه نظر ڪونه آئي. اسان سڀ پاڪستاني آهيون ۽ هر سوسائٽي ۾ ڀلا ۽ بُرا ماڻهو هوندا آهن.

اسان اتان جي مقامي ماڻهن کان معلومات وٺي حضرت شعيب جي بستيءَ ڀرسان، وادي شعيب جي هڪ ڪناري تي ٻن ڪوهن لاءِ جاءِ جي چونڊ ڪئي ۽ ان جو نقشو (Sketch) به ٺاهي ورتو ۽ ٻئي ڏينهن تي پوري رپورٽ ٺاهي جنرل شايع کي پيش ڪئي ۽ ڪجهه وقت کانپوءِ، انهن ڪوهن کي کوٽڻ لاءِ اجازت ڏني وئي. انهن ڪوهن جي کوٽائيءَ لاءِ اتان جي مقامي ماڻهن جي ضرورت جي حوالي سان، اتان جي قبيلي جي سردار، گورنر تبوڪ کي عرض ڪيو هو. جنهن وري اسان جي ڊائريڪٽر کي چيو، ڇو جو اهڙي قسم جي صلاحيت، اسان جي اداري کان ٻاهر موجود ڪونه هئي. ڇانوڻي اندر بجليءَ تي هلندڙ، چاليهارو کن پاڻي جا ڪوهه اداري وٽ اڳ ۾ ئي موجود هئا، جن جي وسيلي، زمين اندر هڪ ڪلوميٽر، کان پاڻي چڪي پوري ڇانوڻي جي آبادي کي مهيا ڪيو ويندو هو.

انجنيئر عزيزالرحمان پنهنجي ذاتي تجربي مطابق، هڪ سٺي اڳڪٿي ڪندو هيو. هو مقامي ماڻهن سان سچي محبت رکندو هو. سياستدانن ۽ وڏن آفيسرن بابت چوندو هو، ته انهن جو مثال ائين آهي 'جيئن ڪُڪڙ ڪُراڙي ٿيندي ويندي، تيئن اُنو ننڍو ڏيندي آهي'.

1984ع ۾ مان جڏهن پهرين موڪل تان موٽيس ته ڊائريڪٽر ڪرنل فواد امين، جيڪو غالباً شامي نسل مان هو، ان کي بدلي ڪري ڪرنل محمد علي الشايع کي رکيو ويو ۽ ساڳئي وقت دوران ڇانوڻي جي ڪمانڊر کي به بدلي ڪيو ويو. الشايع جي اچڻ کانپوءِ، پاڪستاني انجنيئرن ۽ هيٺئين ملازمن لاءِ سختي شروع ٿي، جو الشايع کي شايد اچڻ کان اڳ ۾ ئي ڪيس، اهو سبق ٻڌايو ويو هو ته تبوڪ ڇانوڻي جي اداري ۾ پاڪستاني انجنيئرن جو قبضو آهي، جنهن ڪري ڪم ڪار ڏاڍو سستي سان ڪيو ٿو وڃي. ڪرنل شايع اچڻ سان يارهن پاڪستاني انجنيئرن، يعني هڪ پوري ڪرڪيٽ ٽيم کي هڪ قلم جي حرڪت سان نوڪري مان ڪڍي ڇڏيو. پاڪستانين ۾ اچي افرا تفري پئي ۽ پریشاني وڌي وئي. شايع جي مرضي هئي ته پاڪستاني انجنيئرن کي ڪڍي ڪجهه انگريز، مصري ۽ لبناني ڀرتي ڪيان، ته جيئن مختلف قوميتون هجڻ ڪري، پاڪستانين وانگر هڪ ٻئي سان پاڻ ۾ نه وڙهندا ۽ نه وري ڪم

ڪار ۾ ڪو رخنو پوندو. اهڙيءَ طرح سڀ پراڻا انجنيئر جن ۾ عزيزالرحمان به شامل هيو، نوڪري مان ڪڍيا ويا. صرف مون سان گڏ هڪ ٻيو انجنيئر مسٽر نعيم اقبال جن کي صرف ٻه سال آئي ٿيا هئا، سي رهجي ويا. عزيزالرحمان عربي ٻوليءَ ۾ مهارت جو فائدو وٺي ڪرنل شايع جي خلاف ٽن صفحن تي هڪ شڪايت نامو لکي، وزير دفاع امير سلطان بن عبدالعزيز ڏانهن موڪلي ڏنو. جنهن ۾ هن لکيو ته هي اسلامي ملڪ آهي ۽ ڪرنل شايع انگريزن کي نوڪري ڏيڻ جي بدلي ۾، مسلمانن کي بيروزگار پيو ڪري وغيره..... ڪرنل شايع بااثر ماڻهو هو، جڏهن درخواست جي خبر پيس ته هن کي گهرائي ڏاڍي دٻ پٽيائين ۽ کيس سختيءَ سان چيائين ته وڌيڪ ڪنهن قسم جي لڪپڙهه نه ڪر، نه ته جيل ۾ وجهي، پوءِ اتان جهاز ۾ چاڙهيندو سانءِ. اها خبر جڏهن پاڪستانين کي پئي، ته هن سان ملڻ ته پري، پر ساڻس ڳالهائڻ لاءِ به ڪو تيار نه هيو. اهو ان ڪري ته متان ڪرنل اسان کي به نوڪري مان ڪڍي ڇڏي. آخر مان جڏهن ڏٺو ته هو اڪيلو ٿي ويو آهي، ته مون کي سٺو نه لڳو ۽ کيس گهر اچڻ جي دعوت ڏني ۽ ويڃڻ کان اڳ کيس الوداعي پارٽي ڏني. ڪرنل خلاف درخواست سان گڏ ڪافي ٻيا به عربي ۾ ڪاغذ ڏيکارياين ۽ اها بريف کيس جنهن ۾ ڪرنل خلاف درخواستون پيل هيون منهنجي گهر ۾ رکرايائين ۽ جيڪا هڪ هفتي منهنجي گهر ۾ پئي رهي. متان سيڪيورٽي وارا سندس تلاشي وٺن ۽ پوءِ متان سڳ سوڌو گرفتار ڪن. بهرحال مون کي هن جي هلڪي سوچ ۽ سمجهه تي ڏاڍو عجب لڳو، ته هو مسلمان ٿي ڇڻ عربن تي ڪو وڏو احسان ڪيو هجائين ۽ انهن کي اهو ٻيو احساس ڏياري ته هو مسلمان آهي ۽ انگريز عيسائي آهن، هن جو هتي نوڪري ڪرڻ جو وڌيڪ حق آهي. مان کيس احساس ڏياريو ته ان درخواست تي ڪو عمل ڪونه ٿيندو، جو عربن ۾ انگريزن لاءِ، سفيد چمڙي هجڻ ڪري، رنگين چمڙي جي پيٽ ۾، وڌيڪ عزت ۽ احترام آهي. هن کي ٿوري عرصي اندر ئي هوائي جهاز ۾ ويهاري، وطن واپس موڪليو ويو ۽ پوين لاءِ هڪ قسم جي نفرت جو بڄ هميشه لاءِ پوکجي ويو، جيڪو ڊگهي عرصي تائين پاڪستانين پئي پوڳيو.

آنت ھمار

اداري جي انجنيئرڻ جي قابليت ۽ وسعت وڌائڻ (Skill and Capacity Building) لاءِ، ڊائريڪٽر ٽن آفيسرن کي جدي جي چيمبر آف ڪامرس جي دعوت تي، هڪ هفتي لاءِ جدي ۾ واقع مختلف ڪارخانن جو دورو ڪرائڻ جو پروگرام طئي ڪيو، جنهن ۾ مون سان گڏ، ملٽري انجنيئرنگ سروس (MES) جي مسٽر اقبال چوڌري ۽ سعودي آرمي جي ميجر مسارع، جيڪو اداري جي انتظامي کاتي جو سربراھ هو، تنهن جي سربراهي ۾ جدي روانا ٿي وياسون. جدي ايئرپورٽ تي چيمبر آف ڪامرس جي مسٽر ابراهيم، اسان کي خوش آمديد ڪيو، جنهن سڌو سنئون هڪ پلاسٽڪ پائپ ٺاهيندڙ فيڪٽري وٺي ويو، جتي اسان کي آجيان ڪرڻ کانپوءِ، پائپ ٺاھڻ جي پوري ڪاروائي جي ڄاڻ ڏني وئي. جنهن کانپوءِ مسٽر ابراهيم اسان کي ”السلام ميريدين هوٽل“ ۾ وٺي ويو، جتي اسان لاءِ اڳواٽ بڪنگ ڪيل هئي ۽ هي 5-Star هوٽلن مان هڪ هو. ان وقت هڪ روم جو ڪرايو 350 رپيا هو، جيڪو چيمبر آف ڪامرس وارن جي ذمي هيو ۽ شوٽلٽ ڪار مع ڊرائيور، روزانو 800 رپيا ڪرائي تي اسان جي حوالي ڪيل هئي. ٻئي ڏينهن چيمبر جي نمائندي اسان کي فائبر گلاس پائپ فيڪٽري جو معائنو ڪرايو. فيڪٽرين ۾ جديد قسم جا اوزار ۽ نئين ٽيڪنالاجي ڏسي حيرانگي ٿي ۽ بهتر معيار جي پيداوار جو يقين ٿيڻ لڳو. پٽداوار جي هر ڍير (lot) ۾، ان جي مقرر ڪيل معيار لاءِ مختلف طريقن سان تپاس يا پرڪڻ (testing) جون مشينون لڳل هيون. بلڪ تپاس ڪرڻ لاءِ هڪ وڏي خاص ليبارٽري موجود هئي، جنهن ۾ عالمي سطح جي معيار کي پرڪڻ لازمي هوندو آهي. اسان جي سامهون ڪافي اهڙي قسم جون ٽيسٽون ڪري ڏيکاريون ويون. انهن ڏينهن دوران تقريباً جدي شهر ۾ قائم ڪيل ڏهه مختلف ڪارخانا ڏٺا ۽ معلومات ۾ ڪافي اضافو آيو. جدي ۾ هجڻ ڪري، مان چوڌري کي وٺي مڪي شريف ۾ وڃي عمرو به ڪري آيس ۽ هوٽل مان ڪٺنڊا جي هيليفكس (Halifax) شهر ۾ رهندڙ دوست، انجنيئر شاهد محمود رانا سان ڳالهائيم. رانا ۽ مان HDA ۾ گڏ ڪم ڪيو هو، جنهن جو ذڪر اڳ ۾ اچي چڪو آهي.

مسٽر اقبال چوڌري جو ذڪر، آئون اڳ ۾ تفصيلي ڪري آيو آهيان، هن جي فني ڄاڻ ۽ سخاوت بابت وڌيڪ چوڻ مناسب ڪونه ٿو لڳي.

ان کان علاوه جدي شهر جي انڊسٽريل ايريا ۾، لڳل ڪارپيٽ ۽ فرنيچر جي ڪارخانن جو دورو ڪيو ۽ اسان جي وفد جي ملٽري چانوٽي جي حوالي سان، ڪارخانن جي مالڪن سٺي آڌر پاءُ ڪئي ۽ ميجر مُسارڪ جي گڏ هجڻ ڪري وڌيڪ آجيان ڪئي ۽ هر هڪ کي سوکڙين سان پڻ نوازيو. ڪارپيٽ انڊسٽري وارن هڪ اعليٰ قسم جو نماز لاءِ مُصلو سوکڙي طور ڏنو، جيڪو تقريباً هڪ انچ ٿلهي تهه واري مٽيريل مان ٺهيل هو، جيڪو اڄ تائين موجود آهي.

ميجر مُسارڪ هڪ بهترين انسان هو، جو هميشه مسڪرائيندو رهندو هو ۽ جيترو خوبصورت اوترو خوش اخلاق هو. شروع وارن ڏينهن ۾، آرمي يونيفارم ۾ جڏهن فيڪٽري ۾ داخل ٿياسين ته ماڻهو پريشان ٿي ويا، ته الائي ڇو آرمي آفيسر آيا آهن، شايد ڪا انڪوائري يا ڪنهن جاچ جي سلسلي ۾ آيا هجن. مان کيس مشورو ڏنو ته توهان سعودي سولين لباس ۾ وڌيڪ سُهڻا ۽ رُعبدار پيا لڳو، تنهنڪري توهان ان لباس ۾ فيڪٽرين جو دورو ڪندا رهو، جو ان سان توهان وڌيڪ سڪون محسوس ڪندا ۽ توهان سان فيڪٽرين ۾ ملڻ وارا به سُڪ جو ساهه کڻندا ۽ اسان کي بنا جڳهه جي معمول کان وڌيڪ معلومات به ڏيندا. ميجر صاحب منهنجو مشورو ورتو ۽ پوءِ سويلين لباس ۾ ئي فيڪٽرين جو دورو ڪندو رهيو.

ميجر پروموشن ٿي جڏهن ڪرنل ٿيو، ته مان شام جو سندس گهر ويس، ڏاڍي آڌر پاءُ ڪيائين. گهوڙو، ڇاڙ ۽ ڪجور کائيندا رهياسين ته ڳالهائيندي پنهنجي ڏهن سالن جي پٽ کي ڪنهن معاملي بابت ڪجهه عربي ۾ چيائين، جنهن جي جواب ۾، ڪرنل صاحب کلندي پنهنجي پٽ کي چيو ته ’تون گڏهه آهين‘ (انٽ ڄمار)، جنهن تي سندس پٽ فوراً ساڳيا اکر موٽائي منهن ۾ هنيا ۽ ڪرنل مون هوڏانهن مُنهن ڪري مُسڪرائيندو رهيو. مان سندس دوستاڻو رويو ڏسي چيو ته ڪاٺون جا ٻچا ڪاٺو ٿيندا آهن. اداري ۾ ئي سندس پروموشن کانپوءِ جنرل شايع سان اٿبٽ ٿيڻ ڪري، ڪنهن برگيڊ ۾ بدلي ڪرائي هليو ويو، پوءِ به منهنجي ساڻس گاهي به گاهي ملاقات ٿيندي رهندي هئي. هُن منهنجي هوشيار ۽ قابليت جو اندازو اُن توڙي دوران لڳائي ورتو هو، جنهن جو ذڪر هڪ دفعي هُن پاڻ ڪيو ته، فيڪٽرين جي دوري دوران توهان سٺي طرح معلومات حاصل ڪئي، باقي ٻئي ساٿي انجنيئر جو حال مڙيو ئي خير هو.

خواجا عارف گل شيء

عربن کي به انگريزي ڏاڍي مشڪل لڳندي آهي. عربن ۾ اهو ماڻهو ڪامياب رهي ٿو، جيڪو انگريزي ڳالهائڻ ۾ روان هجي، باقي فني مهارت هجي يا نه هجي، ڪو فرق ڪونه ٿو پوي. بس رنگ جو اچو هجي ۽ سندس وات مان انگريزي جا لفظ ڦڙ ڦڙ ڪري نڪرندا رهن ته چوندا ’والله خواجا عارف گل شي‘، عرب انگريزن کي عربي ۾ خواجا چوندا آهن. ساڳئي طرح ستر جي ڏهاڪي دوران، جڏهن پتو صاحب پاڪستانين لاءِ عرب دنيا ۾ نوڪري لاءِ دروازا کولرايا، ته هر پيچڪش پڪڙيندڙ کي، عرب ائين چوندا هئا ته سڀ پاڪستاني وڏا ماهر انجنيئر آهن.

عرب ۽ تئين دنيا جا ملڪ، اهڙن نااهل انگريزن لاءِ وڏو روزگار جو ذريعو آهن، جن کي پنهنجي ملڪ ۾ قابليت نه هجڻ ڪري ۽ سخت مقابلي بازيءَ ڪري، هڪ ته نوڪري نه ملندي آهي ۽ ٻيو وري عمر رسيده ٿي رٽائر ٿيڻ تي، اهڙن ملڪن ۾ پنهنجو روزگار ڪمائيندا آهن. مون کي ذاتي تجربو آهي ته اهڙا انگريز سعودي عرب ۾ مليا، جيڪي پنهنجي وطن ۾ بجليءَ جو ڪم ڪندا هئا يا گاڏين جا مڪينڪ هئا. سي هتي انجنيئر ٿي آيا ۽ ساڻن ڪم دوران سندن اهليت جو اندازو لڳي ويو. اهڙن انگريزن لاءِ هڪ ٻيو ڪمائي جو دروازو کليل آهي جو ايشين ڊولپمينٽ بئنڪ (ADB)، ورلڊ بئنڪ يا يو. ايس. ايد (USAID)، جڏهن غريب ملڪن کي قرض يا امداد ڏيندي آهي، ته ان قرض جي معاهدي ۾ هڪ شرط وجهندا آهن، جنهن تحت ان قرض مان تقريباً پنجويهه سيڪڙو جي قيمت جي برابر مقروض ملڪ کي بين الاقوامي ڪنسلٽنٽ مقرر ڪرڻا هوندا آهن. قرض جو اهو هڪڙو خانچو آهي، جنهن ذريعي اهي پئسا مقروض جي کاتي تي چڙهڻ سان نه صرف ان تي وياج شروع ٿي وڃي ٿو، پر نه ڄاڻ ته اها رقم موتي واپس انهن نااهل، سبڪدوش، هٿ ٺوڪين ماهرن جي حوالي ڇڙهي وڃي ٿي، جيڪي اهڙن بين الاقوامي صلاحڪار ڪمپنين ۾ ڀرتي ٿيل هوندا آهن. ڪنسلٽنٽ ڪمپنيون به خانا پوري ڪرڻ لاءِ ۽ پئسي بچائڻ خاطر، اهڙن به نمبري ماهرن کي ڀرتي ڪندا آهن جو اهي ٿوري پگهار تي راضي ٿيو وڃن. ڪنسلٽنگ ڪمپنيون، مقروض ملڪن کان ته اصلي ماهرن جون وڏي اگهه واريون پگهارون وٺندا آهن پر اڳتي به نمبري ماهر، ٿوري پگهار تي کڻي ڀرتي ڪري ڪافي پئسا هڙپ ڪري ويندا آهن. قرض ڏيندڙ ملڪ وري ٻئي چالاڪي اها ڪندا آهن ته مقروض ملڪ کي مجبور

ڪندا آهن، ته ڪم جا نڪا، بين الاقوامي نيڪيدارن کي ڏيڻا هوندا آهن، جنهن ۾ نوي سيڪڙو امڪان اهو هوندو آهي، ته نيڪو به ٻاهرين ملڪ جي ڪنهن ڪمپني کي ملي وڃي. اگر نيڪيدار ۽ ڪنسلٽنٽ ٻئي ٻاهرين ملڪن جا ته بس ڏوئي ڍڪڻ گيهه وارو مثال آهي، جنهن ڪري مقروض ملڪ جا ماڻهو وڪامجي وڃن ٿا. مٿيون مثال IMF واري قرض تي لاڳو نه آهي، جو اهي پورو قرض ڪٿس جي صورت ۾ ڏيندا آهن. پر اهي وري عوام تي ٽيڪس جو بوجهه وجهرائي پنهنجي رقم معه وياج واپس وٺندا آهن هي مثال انهن قرض ڏيندڙ ادارن لاءِ آهي، جيڪي غريب ملڪن کي ڪن خاص ڪمن ڪرائڻ لاءِ قرض ڏيندا آهن. IMF وارو قرض ته ان لاءِ وٺڻو پوندو آهي، جو پوئين ڏنل قرض کي موٽائي قسط ۾ کين واپس ڏيڻو پوندو آهي. ڏٺو وڃي ته، هن وقت اسان جي مٿان ٽوٽل قرض جي رقم، 200 بلين ڊالرن کان به مٿي آهي. ان جو مثال ائين آهي، جيئن اسان مان هر هڪ فرد بشمول نئون پيدا ٿيندڙ ٻار، ٻارهن سَو ڊالرن، (هڪ لک رپيه) جو قرضي آهي. ڇا اسان جا سياستدان جن کي اسان هر پنجين سال، اسيمبلي ۾ موڪليون ٿا، انهن کي ان مسئلي جي خبر آهي؟ ڇا انهن ۾ ان مسئلي جو حل ڪيڏ جي صلاحيت آهي؟ يا اڳتي هلي، ملڪ ٻين جي حوالي ڪري پاڻ دبئي يا يورپ هليا ته نه ويندا، عوام کي به ان تي غور وڌو ڪرڻ گهرجي.

ڊائري جا ورق (1984)

- ❖ هندستاني فوجن، امرتسر ۾ سکن جي گولڊن ٽيمپل تي حملو ڪري، ڪيترائي سڪ ماري ڇڏيا.
- ❖ هن سال ايران عراق جنگ سبب پوري وچ اوڀر واري ملڪن ۾ ڪافي بيخيني ۽ انتشار رهيو.
- ❖ هندوستان ۾ وزيراعظم، مسز انڌرا گانڌيءَ جي قتل کان پوءِ، پوري ننڍي کنڊ ۾ حالتون چڪتاڻ واريون رهيون سکن هندوستان هوائي جهاز اغوا ڪري، زبردستي جهاز کي لاهور ايئرپورٽ تي لاٿو. اغوا ڪندڙن کي گرفتار ڪري مسافرن کي سلامتيءَ سان آزاد ڪيو ويو.
- ❖ هندوستان جي وزيراعظم مسز انڌرا گانڌيءَ کي پنهنجي سڪ محافظن گوليون هڻي ماري وڌو (تفصيل اڳتي ايندو).

- ❖ پوپال شهر ۾ يونين ڪارباڻيڊ پيسٽيسائيڊ جي ڪارخاني مان زهريلي گئس جي نڪرڻ ڪري هزارين ماڻهو اجل جو شڪار ٿيا ۽ ڪيترائي جڏا ۽ مرنينگ ٿي ويا.
- ❖ جنرل ضياءُ الحق، پنهنجي صدارتي عهدي لاءِ راءِ شماري (Referendum) ڪرائي.
- ❖ مشهور شاعر فيض احمد فيض، لاڏاڻو ڪري ويو.
- ❖ الطاف حسين اير. ڪيو. اير (MQM) جو بنياد وڌو.
- ❖ سِڪن جهاز اغوا جي ساڳئي قسم جي ڪاروائي، 23 آگسٽ تي ٻيهر ورجائي پر هُنن صرف تيل ورتو، جنهن کانپوءِ جهاز کي ڏُٻي ۾ لٽائون، جتان کين وڌيڪ اڏام لاءِ تيل نه مليو ۽ رٿابندي جي هار سبب، سڀ مُسافر سلامتي سان جهاز مان لٽا ويا.
- ❖ لبنان ۾ ڪجهه ايرانين، سعودي سفارتخاني تي قبضو ڪري باهه ڏني. ايرانين جو چوڻ هو ته اُنهن ايراني حاجين جو پلانڊ ورتو، جيڪي گذريل حج دوران ماري ويا هئا.
- ❖ سعودي ايئر لائين جو ٽراءِ اسٽار (Tri Star) هوائي جهاز لنڊن کان رياض ايندي، اترئين يمن وارن اغوا ڪري، تهران ۾ وڃي لٽو، جنهن ۾ ڪافي يورپين مسافر سان گڏ مقامي عرب به شامل هئا. عالمي زور بار ڪري، تهران ۾ سڀني مسافرن کي لاهي، ٻئي جهاز ۾ رياض موڪليو ويو ۽ بعد ۾ هوائي جهاز واپس موٽي ماڳ آيو. اتر يمنين جي سعودي عرب سان انڪري ڏشمي آهي، جو سعودي عرب ڏکڻ يمن جي گهڻي امداد ڪري ٿو.
- ❖ هندوستان ۾ 1500 سِڪن کي، وزيراعظم انڌرا گانڌي کي قتل ڪرڻ جي بدلي ۾ ماريو ويو.
- ❖ ڪويتي هوائي جهاز کي اغوا ڪري، تهران ۾ لٽو ويو. جهاز پنهنجي ريگيولر اڏام تي ڪويت کان ڪراچي وڃي رهيو هو. تهران ۾ اغوا ڪيل جهاز مان صرف ٻن مسافرن کي قتل ڪيو ويو، جن ۾ هڪ ڪويتي ۽ ٻيو آمريڪي سفارتڪار هو، جيڪو آمريڪي ايمبيسي ڪراچي ۾ ملازم هو. ان کان علاوه ٻيا 90 مسافر هئا، جن کي سلامتيءَ سان آزاد ڪيو ويو.
- ❖ گذريل 15 سالن ۾ هوائي جهازن جون سَوَن کان وڌيڪ هاءِ جيڪنگ جون ڪارروايون ٿي چُڪيون آهن، جن ۾ بي انداز مسافر موت جو شڪار ٿيا آهن.

موت جو پيڇو ڪرڻ

ڪويت صدام جي قبضي مان آزاد ڪرائڻ لاءِ، جڏهن آمريڪي فوجون اچي سعودي عرب ۾ گڏ ٿيون ته صدام مسڪين وٽ ڪجهه تعداد رشين اسڪڊ ميزائيل (Scud Missile) جو هيو، جيڪي هن اسرائيل تي اڇلايا ۽ جيڪي بچيا سي سعودي عرب جي رياض شهر تي اڇلايا، انهن علائقن ۾ جتي آمريڪي فوج مقرر ٿيل هئي. جنگ جي شروع ٿيڻ کان اڳ، ايترو ته خوف و حراس هو، جو سعودي عرب جا ڪيترائي شهر ۽ ڳوٺ خالي ٿي ويا هئا، جو ويچارا صرف ٻاهران ملڪن مان آيل ورڪر نظر ايندا هئا. رياض شهر جي النسيم پاڙي ۾، صدام جي اسڪڊ ميزائيل جي خوف کان الحديث ڪٽنب (Al-Hudaith family) پنهنجي گاڏي ۾ گهر جا سڀ ڀاتي سوار ڪري، موت کان بچڻ خاطر طائف شهر جو رخ ڪيو. هو جڏهن طائف جي پهاري رستي تي گاڏي هلائي رهيو هو، ته رياض شهر مٿان به هڪ اسڪڊ ميزائيل آيو، جنهن کي آمريڪي پيٽرائيٽ ميزائيل (Patriot Missile) ڪرڻ کان اڳ نشانو ڪري آسمان ۾ ڦاڙيو، ان بعد اسڪڊ جو ملبو (Debris) ڪرڻ سان، الحديث ڪٽنب جي گهر سان گڏ ٻيا ڪيترائي گهر تباھ ٿيا ۽ 29 ماڻهو ان اسڪڊ ميزائيل جي ٽڪرن ٽوڻ ڪرڻ ڪري زخمي ٿيا. پاڙي وارن چيو ته ڀلو ٿيو جو الحديث وارا موت کان بچي نڪري ويا پر قدرت الاهي جو اسڪڊ جي ڪچري ڪرڻ وقت الحديث جي گاڏي طائف جي جابلو اڙونگڙ روڊ تي حادثي جو شڪار ٿي، جو سڀني ڀاتين مان ڪو هڪ به نه بچيو. هن حادثي النسيم ۾ رهندڙن جي دل ۾ هڪ گهرو اثر ڇڏيو ۽ سندن ايمان وڌيڪ مضبوط ٿي ويو، ته موت کان ڪيترو لڪجي پر هو پاڻهين ڳولي لهندو آهي.

موت بابت فرمان الاهي آهي ته ’جهڙي به جاءِ تي تون هوندي، موت توکي ڳولهي لهندو، ڀلي تون ڇو نه مضبوط ۽ ڊگهين عمارتن (Towers) ۾ لڪل هجي.

موروثي سياست ۽ انجوييانڪ انجام

سڪ مذهب جو بنياد پنجاب ۾ گرو نانڪ پنڊرهن صدي جي آخر ۾ وڌو ۽ سڪن لاءِ مقدس ڪتاب ’گرنٽ صاحب‘ جي نالي سان لکيو، جنهن ۾ سڪيا ۽ هدايتون، هندو ۽ مسلمانن جي مقدس ڪتابن مان حاصل ڪيون ته جيئن انهن پنهنجي مذهبن جا پوءِ لڳ ڀاڱ ۾ نه وڙهن.

سڪ مذهب جا پوءِ لڳ هندستان ۾ 1984ع دوران ڏيڍ ڪروڙ هئا، جيڪي هندوستان جي پوري آبادي جو ٻه سيڪڙو ٿين ۽ فوجي ملازمت ۾ سندن 15% حصو هو. هيءُ قوم ڏاڍي محنتي آهي، هنن جا سُنا مزارع يا هاري دنيا ۾ مشهور آهن، جنهن ڪري هندستان جو پنجاب صوبو ٻين سڀني صوبن جي پيٽ ۾ سڪيو ۽ ستابو آهي. سڪن جو مقدس مقام يا مرڪز، ’اُمڙ نسر‘ شهر ۾ گولڊن ٽيمپل (Golden Temple) آهي، جيڪو دهلي کان 250 ميل اتر اولهه طرف واقع آهي. هي هڪ ويڙاهڪ ۽ بهادر قوم آهي. سڪ دنيا جي هر ملڪ ۾ اوهان کي ڪاروبار ڪندي نظر ايندا. AIT بئنڪاڪ پڙهندو هئس، ته اُتي سڪن جا دڪان ڏسي حيران ٿي ويس ۽ معلومات ڪندي خبر پئي ته هتي سڪن جو هڪ وڏو علائقو آهي، جتي صرف سڪ ئي ڪاروبار ڪن ۽ اتي پنهنجن خاندانن سميت پراڻي وقت کان وٺي آباد آهن. سڪ مذهبي طور پنجن ڪاف (ڪ) يعني 5Ks کي ساڻ رکڻ جا پابند هوندا آهن، هڪ ڪيس، ڊگهار وار (Long hairs)، ٻيو ڪچا (Trousers)، يعني ڪُرتو ۽ پتلون، ٽيون ڪارا يعني اسٽيل جو ڪولابو (Steel Bracelet)، سڄي هٿ جي ٻانهن ۾ پائڻ لاءِ، چوٿون ڪنگو (Comb)، ۽ پنجون ڪرپان، يعني قوسي شڪل جو چاڪو يا خنجر. سڪن کي عام طور تي ’سردار‘ يا ’سردار جي‘ سڏيو ويندو آهي.

30 آڪٽوبر 1984ع هندستان جي وزيراعظم انڌرا گانڌي (1917-84) کي سندس ٻن سڪ باڊي گارڊن اُن وقت فائر ڪيا، جڏهن هُن انهن ٻنهي کي ڀرسان گذرندي، آڌر پاءُ يا ڪيڪار جا هندي لفظ ’نمستي‘ چيا. انڌرا گانڌي پنهنجي رهائش گاهه مان نڪري، پنهنجي پروري آفيس، جيڪا ساڳئي ويڙهي (Compound) ۾ هئي، جڏهن آفيس جي ٻاهرين دروازي وٽ پهتي ته اُتي ڊيوٽي تي بيٺل گارڊن، بيٺنت سنگهه (Beant Singh)، پنهنجي پيرل روالور مان گانڌي کي سڌا سنوان تي فائر ڪيا، جنهن ڪري گانڌي فوت پات تي ڪري پئي ۽ ٻئي گارڊ ستونت سنگهه (Satwant Singh) پنهنجي اٽو ميٽڪ اسٽين گن جا سڀ جا سڀ ٽيهه فائر فرش تي پيل لاش مٿان ڪيا. انڌرا گانڌي جي پويان ايندڙ گارڊن، انهن ٻنهي کي گرفتار ڪيو، جو هو پاڻ ٻئي پيش پيا ۽ کين ڀرسان واري گارڊ هائوس ۾ جڏهن وٺي ويا ته اوچتو بيٺنت سنگهه چالاڪي ڪندي، هڪ گارڊ کان اُن جي اسٽين گن ڦڙ جي ڪوشش ڪئي، جنهن تي ٻين گارڊن کيس فائر ڪري ماري وڌو. بيٺنت سنگهه ٿورو اڳ ۾ جڏهن پاڻ پيش پيو ته اُن وقت چيائين ته ”مان پنهنجو ڪم ڪري ڇڏيو، جيڪو مونکي ڪرڻو هُيو، هاڻي توهان کي

جيڪي ڪرڻو آهي سو ڪيو.“ بئنت سنگھ پنهنجي پٽڪي مان وڌو ڇاڪو (Dragger) ڪڍي، ان ڇڪتاڻ دوران حملو ڪرڻ جي ڪوشش ڪئي، جنهن تي گارڊن پڻ فائرڪيا جو هو سخت زخمي ٿي پيو ۽ اسپتال ۾ مري ويو. سکن لاءِ مذهبي روايتن مطابق اهو ضروري آهي ته هو پنهنجي جسر جا وار ڪونه ڪوڙائين ۽ هر وقت هڪ وڏو ڇاڪو پاڻ سان رکندا آهن ۽ هميشه مٿي تي رنگين پٽڪو (Turban) ٻڌندا آهن. انڌرا گانڌي مرڻ کان هڪ ڏينهن اڳ ۾، اوڙيسا جي گادي واري شهر پُوپن نيسُور (Bhubaneswar) جي پٿرڀڳ گرائونڊ ۾ هڪ وڏي مجموعي کي تقرير ڪندي چيو هو، ته ”مون کي ڊگهي عرصي لاءِ رهڻ جو ڪو شوق ڪونهي ۽ نه وري مان ڪنهن به اهڙي شين کان ڊڄان ٿي. مان دل ۾ نه ڪنڊيس جيڪڏهن منهنجي زندگي، هن قوم جي خدمت ۾ ختم ڪئي وڃي ۽ مان جيڪڏهن اڄ مري پوان ته منهنجي رت جو هر قطر، هن قوم ۾ طاقت ۽ جُئون (invigorate) پريندو.“

مسز انڌرا گانڌي پنهنجي والد جواهر لعل نهرو جيڪو هندوستان جو پهرو وزيراعظم ٿيو، تنهنجي اڪيلي اولاد هئي ۽ نومبر 19، 1917ع ۾، اتر پرديش جي الله آباد شهر ۾ ڄائي هئي. هندوستان جي تاريخ ۾ اهڙا واقعا آزادي جي فورن بعد رونما ٿيا، جهڙوڪ مهاتما گانڌي جو قتل، 1948ع ۾ هڪ هندو انتها پسند (Fanatic) جي هٿان، ان ڪري ٿيو، ڇو جو هن اهو نه پئي چاهيو ته هندستان کي ٻن ٽڪرن ۾ ورهائجي ۽ ٻيو ته مهاتما گانڌي مسلمانن کي ڪجهه رعايتون ڏيڻ لاءِ سفارشون پئي ڪيون.

انڌرا گانڌي جو پيءُ جواهر لعل نهرو، هندستان جو مسلسل 17 سال وزيراعظم رهيو، جنهن کانپوءِ 19 مهينا لعل بهادر شاستري حڪومت ڪئي. جنهن جي مرڻ کانپوءِ، 1966ع ۾ انڌرا گانڌي کي ڪانگريس پارٽي جي واڳ هٿن ۾ ڏئي کيس وزيراعظم بڻايو ويو، جنهن تحت هندوستان ۾ خانداني موروثي حاڪميت جو بنياد وڌو ويو. اها روايت انڌرا گانڌي جي مرڻ کان پوءِ، سندس پٽ راجيو گانڌي جو وزيراعظم ٿيڻ تائين قائم رهي پراڳتي لاءِ ان روايت جون پاڙون پٽيون ويون، ان ڪري جو حق ۽ معيار کان پاسيرو هيون. اهڙي قسم جي روايت بنگلاديش ۽ پاڪستان جي سياست ۾ پنهنجا پير جمائي ڇڏيا آهن. گهڻن ماڻهن کي اها ڀُل آهي ته مسز انڌرا گانڌي، مهاتما گانڌي جي ڪٽنب مان هئي يا ان سان ڪا مٿي ماڻي هئس، پر ائين نه آهي ۽ نڪو وري پاڻ ۾ ڪو رشتو اٿن.

مسز انڌرا گانڌي شاگرديءَ دوران لنڊن ۾ هڪ هندستاني مسٽر فيروز گانڌيءَ سان 1941ع ۾ شادي ڪئي. جنهن تي سندس پيءُ نهرو ڏاڍو ناراض ٿيو. ان ڪري ته سندس ماءُ ڪاملا نهرو جي مري ويڃڻ کانپوءِ اڪيلائي محسوس ڪندي کيس گهر ۾ گڏ رهڻ لاءِ چيو هو. فيروز گانڌي نواب خان جو پٽ هيو، جنهن جو پيءُ مُبارڪ جواهر لعل نهرو جي پيءُ موتي لعل وٽ وڪيل طور ڪم ڪندو هو. اهي مسلمان گهراڻي مان ها، ليڪن انگريزن ۽ هندن جي زور بار تي، ڪيترائي مسلمان پاڻ کي هندن جي ذاتين ۾ لڪائيندا هئا.

مسز انڌرا گانڌي کي قتل جي سازش 1977ع جي اليڪشن جي حوالي سان ڪجهه هن طرح آهي ته هندستان جي پنجاب رياست ۾ سڪا اڪثريت پارٽي اڪالي دل (Akali Dal) خالستان تحريڪ هلائي، پنجاب کي سڪن لاءِ هڪ آزاد رياست ڪرائڻ جو پڪو ارادو ڪيو، جيڪو مسز انڌرا گانڌي کي ڪهڙي به قيمت تي قبول نه هو. انڌرا گانڌي هن تحريڪ کي ڪُچلڻ لاءِ سڪن جي مرڪزي سونهري گرجا گهر (Golden Temple) تي (1984ع) Blue Star Operation جي نالي سان فوجي حملو ڪرايو، جنهن ۾ ڇهه سؤ سڪا پنهنجي اڳواڻ، جرميل سنگهه سميت موقعي تي مارجي ويا. ان جي بدلي وٺڻ لاءِ گانڌي، سندس پٽ راجيو گانڌي ۽ وڏن فوجي جرنيلن کي قتل ڪرڻ جي سازش ٺاهي وئي ان جو نتيجو انڌرا گانڌي جي موت سان ظاهر ٿيو. مسز انڌرا گانڌي پنهنجي ننڍي پٽ، کي سياست ۾ اچڻ لاءِ تيار ڪندي هئي، ليڪن 1980ع ۾ هو هڪ هوائي جهاز جي حادثي جو شڪار ٿي ويو، ڪنهن سازش جي امڪان کي به رد ڪونه ٿو ڪري سگهجي. مسٽر سنجي هڪ سڪا ماڊل گرلز مس مونڪيا سان پيار ۾ اچي شادي ڪئي، جڏهن مونڪيا جي عمر 18 سال هئي. مونڪيا کي هڪ پٽ فيروز ورونا (Feroz Verunal) آهي ۽ گهر جي اندروني سياست ۽ تڪرار ڪري، مونڪيا ۽ سندس پٽ هندوستان جي بي.جي.پي (BJP) پارٽي ۾ شامل آهن ۽ مسز انڌرا گانڌي جي Congress Party کي گهڻي وقت کان خيرآباد ڪري ڇڏيو.

انڌرا گانڌيءَ جو وڏو پٽ، مسٽر راجيو گانڌي (1944-91) جيڪو شرميلي طبيعت رکندو هو، تنهن کي سياست سان ڪو خاص لاڳاءُ ڪونه هو. هن مڪينيڪل انجنيئرنگ ڪميرج انگلينڊ جي ٽرنٽي ڪاليج (Trinity College, Cambridge) مان پاس ڪري، انڊين ايئر لائين ۾ ڪمرشل پائلٽ

طور ملازمت شروع ڪئي، جنهن دوران هو چوڏهن سال بوئنگ (Boeing 737) ۽ ٻيا جهاز هلائيندو رهيو.

مسز انڌرا گانڌي پنهنجي ٻئي نمبر پٽ، مسٽر سنجي گانڌي جي هوائي جهاز حادثي ۾ موت کانپوءِ سندس وڏي پٽ مسٽر راجيو گانڌي کي سياست ۾ آندو. هو 1981ع ۾ سندس ڀاءُ واري خالي ڪيل سيٽ تان ڪٽي اسيمبلي ۾ داخل ٿيو. هن جي شادي هڪ اٽليءَ جي چوڪري، مس سونيا سان ٿي، جنهن مان هڪ ڌيءَ مس پرينيڪا گانڌيءَ ۽ هڪ پٽ مسٽر راحل گانڌي جنم ورتو.

انڌرا گانڌيءَ جي موت کانپوءِ، مسٽر راجيو گانڌي هندستان جو ڇهون وزيراعظم ٿيو. هن پنهنجي دور ۾ سڪن سان صلح ڪرڻ جي ڪوشش ڪئي ۽ گهڻي قدر ان ۾ ڪاميابي حاصل ڪيائين، ليڪن سياست ۾ ڪي اهڙيون غلطيون ٿي وڃن ٿيون جن جو وزن ڪڻڪ ڪڏهن ڪڏهن ڏکيو ٿي ويندو آهي. 1990ع دوران هن سريلنڪا جي حڪومت کي تامل ٽائيگرس جي باغي تحريڪ کي ڪڍڻ لاءِ ڪجهه فوجي ساز و سامان سان گڏ فوجي مدد ڏني، جيڪا ڳالهه باغين کي نه وڻي ۽ وجهه وٺي مسٽر راجيو گانڌي کي، 21 مئي 1991ع ۾ جلبي دوران هڪ آپگهات ڪندڙ چوڪريءَ (Suicide Bomber) جي هٿان گلن جو هار پارائڻ وقت قتل ڪيو ويو ۽ اهڙي طريقي سان ’نهره بادشاهت‘ (Nehru Dynasty) جو هندوستان مان انت آندو ويو.

سياست، حڪومت ۽ طاقت جي لذت (Lust)، ڪيترن ئي خاندانن جو خاتمو آندو آهي، پر حيرت جو انسان ايترو ته لالچي ٿي چڪو آهي جو پنهنجي وڏن جي انجام جو ذاتي مشاهدو ڪندي به، پاڻ تي رحم ڪونه ٿا ڪن ۽ وڌيڪ جوش ۽ جنون سان سياست جي ڪوڙي راند اندر گهڙي، پوءِ ماڻهن لاءِ هڪ پيانڪ مثال بڻجو ٿا پون. اهڙيءَ طرح جمهوريت جي نالي ڪيترائي قد آور ۽ ذهين انسان اجل جو شڪار ٿي تاريخ جو حصو بڻجي ويا.

هندستان ۾ آسام رياست جي علحدگيءَ واري تحريڪ، وڏي مشڪل سان فوجي آپريشن جي ذريعي ڪمزور ڪئي وئي. ڄمون ۽ ڪشمير ۾ آزاديءَ جي تحريڪ گذريل پنجويهن سالن کان هلندڙ آهي، جنهن ۾ فوجي آپريشن ذريعي هزارين مسلمان شهيد ڪيا ويا آهن. حالانڪ مهاتما گانڌي ۽ هندوستان جون ٻيون ڪيتريون ئي قد آور شخصيتون ۽ سياسي رهنما، ان ڳالهه تي متفق آهن ته ڪشمير جي رهواسين کان راءِ جي بنياد تي،

انهن جي مرضي مطابق فيصلو ڪيو وڃي، ته ڇا هُو آزاد رهڻ چاهين ٿا يا پاڪستان يا هندستان سان رهڻ چاهن ٿا. يونائيٽيڊ نيشن جو به اهو ئي فيصلو (Resolution) پاس ڪيل آهي. منهنجي ذاتي راءِ اها آهي ته ڪشمير جي مسئلي کي هندوستان ۽ پاڪستان جي سياسي قيادت ويهي يو.اين (U.N) جي ريزوليشن جي روشني ۾ حل ڪن ۽ 65 سالن کان هلندڙ جهڳڙي کي هميشه لاءِ ختم ڪن ته جيئن ٻئي ملڪ امن جو گهوارو ٿين ۽ غربت جو خاتمو آڻن ۽ ملڪ ۾ معياري تعليم ۽ صحت جي رسائي عام ماڻهن تائين پهچائين ۽ پنهنجي پنهنجي ملڪن کي دنيا جي ترقي يافته ملڪن جي صف ۾ شامل ڪن. ويڙھ ۽ جهيڙي ۾ تباهي ۽ بربادي کانسواءِ ٻيو ڪجهه به حاصل نه ٿيندو.

الله ڪري ته اسان جي سياسي اڳواڻن کي ان مسئلي جو ادارڪ ٿئي ۽ ڪشميرين کي پنهنجي مرضيءَ مطابق رهڻ جو حق ملي.

مسز انڌرا گانڌي ۽ سندس پيءُ ۽ پٽ هندوستان تي 1947ع کان 1991ع تائين يعني راجيو گانڌي جي قتل ٿيڻ تائين ڪل 44 سالن جي عرصي ۾ تقريباً چاليهه سال حڪومت ڪئي. ڇا صحيح جمهوريت جو رُوح ان جي اجازت ڏئي ٿو؟ بادشاهت ۽ جمهوريت ۾ پوءِ ڪهڙو فرق رهيو؟ جيڪڏهن سياسي جماعت اندر خود جمهوريت جو وجود نه هجي ته اها حڪمران جماعت ڪهڙي قسم جي جمهوريت ملڪ اندر هلائيندي؟ ’منهن پاڪرو پُڻ ريڊي‘ وارو قصو ٿيو يا ائين چئجي ته هاڻيءَ جا ڪاڻڻ وارا ڏند هڪڙا ۽ ڏيکارڻ وارا ٻيا. سياسي جماعتن ۾ خانداني قبضن ڪري، مخالف سياسي جماعتن جي دشمنيءَ کان علاوه، پنهنجي سياسي جماعتن اندر ئي ڪجهه اهڙا عناصر موجود ٿيندا آهن، جيڪي مسلسل بغاوتن ۾ مشغول هوندي، اهڙي موقعي جي تلاش ۾ رهندي، اندر ئي اندر پيا دشمني ۽ نفرت جو بچ پوکيندا رهندا آهن، جو وقت گذرڻ سان ان کي سنڀالڻ مشڪل ٿي پوندو آهي. اسان جي سياست ۾ حق ۽ سچ، ڳولڻ سان به ڪونه ملندو، باقي منافقت، ڪوڙ ۽ خيانت عام جام موجود آهي.

اوپر پاڪستان مان بنگلاديش جي پيدائش

اندو پاڪ جي تاريخ، اهڙي خانداني حڪومتن جي تسلسل ۽ آخر ۾ انهن سان ٿيندڙ خوفناڪ واقعن سان ڀريل آهي. اهڙي تسلسل ۾ هڪ ٻيو واقعو مثال اڳوڻي اوڀر پاڪستان ۽ هاڻوڪي بنگلاديش جي باباءِ قوم،

شيخ مجيب الرحمن سان پيش آيو، جنهن مسز اندرا گانڌي جي مدد سان، 1971ع ۾ اوڀر پاڪستان کي الڳ ڪري، بنگلاديش جو نالو ڏئي، پاڪستاني تاريخ تي هڪ نمايان داغ لڳايو.

شيخ مجيب الرحمان، 22 مارچ 1922ع، ۾ هاڻوڪي بنگلاديش جي ’فريد پور شهر‘ ۾ ڄائو. 1948ع ۾ قانون جو شاگرد هوندي، قائداعظم خلاف ’ڪاري جهنڊي جي مُهر‘ (Black Flag Demonstration)، ان وقت هلائي جڏهن ’اردوءَ‘ کي قومي ٻولي (National Language) جو درجو ڏنو پئي ويو، جنهن دوران هن کي قيد ڪيو ويو ۽ اهو واقعو سندس مشهوري جو باعث بڻيو. ان کانپوءِ عوامي ليگ کي جناب سُهروردي سان گڏجي منظم ڪيو. فيلڊ مارشل محمد ايوب جي 1958ع واري مارشالا ۾، شيخ کي قيد ڪري، ڏيڍ سال کن لاءِ جيل ۾ رکيو ويو. 1963ع ۾ جناب سُهروردي جي انتقال کانپوءِ، شيخ عوامي ليگ جون واڳون سنڀاليون، جنهن کانپوءِ هن جي اندر جو ڄڻ ٻاهر نڪرڻ شروع ڪيو ۽ 1966ع ۾ لاهور شهر ۾ منعقد ٿيندڙ آل پارٽيز ڪنوينشن دوران، هن پنهنجي طرفان ڇهه نقطي پروگرام (Six Point Agenda) پيش ڪري، سڀني شريڪ سياسي اڳواڻن کي اُچرڇ ۾ وجهي ڇڏيو. هن جي ڇهن نقطن ۾ شامل هيو، ته وفاقي حڪومت وٽ صرف ٽي کاتا، دفاع، خارجي معاملات ۽ ملڪي سِڪو هوندا ۽ باقي کاتا صوبائي حڪومتن جي ڪنٽرول هيٺ رهندا. ٽئڪس روينيو صوبائي حڪومت وٽ رهندو. اوڀر پاڪستان کي پنهنجي ملٽري يا پٿر ملٽري فورس صوبي جي ڪنٽرول هيٺ ٺاهي ڏني وڃي ۽ ٻن سڪن جي حوالي سان ٻه نقطو شامل هيو.

شيخ مجيب الرحمن کي هندوستان جي گجھي ايجنسين سان گهڻو رابطي ۾ رهڻ ڪري، ڪينس 1968ع ۾ ’اگر تلا بغاوت‘ هيٺ گرفتار ڪري مٿس ڪيس هلايو ويو.

جنرل يحيٰ خان، 7 ڊسمبر 1970ع ۾ جيڪي اليڪشن ڪرايون، منهنجي ذاتي خيال ۾ پاڪستان جي تاريخ ۾ اهڙيون صاف ۽ شفاف چونڊون وري ٻيهر ڪونه ٿيون. مون کي ياد آهي ته اُن چونڊن ۾ منهنجي عمر 19 سال هئي ۽ اسان جي ڳوٺ وارن جا ووٽ پرسان واري صبر رند جي پولنگ اسٽيشن ۾ ڪاسٽ ٿيڻا هئا. اسان ڳوٺ وارا سڀ گڏجي ٽي ڪلوميٽر پنڌ ڪري وڃي پيپلز پارٽي کي ووٽ ڏنا. اُن ڏينهن مون کي ياد آهي ته جنگ اخبار جي پهري صفحي تي، وڏن اکرن ۾ لکيل هڪ خبر، جنهن ۾ ’بھڻو کي پارٽي‘ جي لفظن کي ڪٽي مان پنهنجي قميص جي

سامھون واري ڪيسي تي لڳائي ڇڏيو. اھي اکر ايترا ته وڏا هئا، جو پري کان آرام سان پڙهي سگھجن پيا. اليڪشن دوران هن ڏورانهين هنڌ تي پولنگ اسٽيشن هجڻ جي باوجود، هڪ ملٽري جيپ نمودار ٿي ۽ جنهن مان ڪجهه فوجي آفيسر لٿا ۽ پولنگ اسٽيشن جو معائنو ڪيو. منهنجي ڪيسي تي لڳل اخباري ڪٽنگ جا لفظ پڙهي، مونڪي مخاطب ٿي لفظ ورجايا. مان اڳ ۾ ذڪر ڪري آيو آهيان ته 1970ع واري جنرل يحيٰ جي اليڪشن صاف ۽ شفاف هئي پر بدقسمتي ڇڻجي يا اسان جي ان وقت جي سربراھ يا سياستدانن جي ڪا غلطي سمجھجي، جنهن ڪري اسان جو وطن عزيز جو اوڀرندو حصو (اوڀر پاڪستان) اسان کان هميشه لاءِ ٽٽي ويو. اهو اهڙو دل ڏکوئيندڙ ۽ نه وسرنڌڙ واقعو آهي، جنهن جا اڃا تائين منهنجي دل تي اثر باقي آهن.

1970ع جي اليڪشن ۾ عوامي ليگ اڪثريت سان ووٽ کڻي ظاهر ٿي ۽ ٻئي نمبر تي پٽو صاحب جي پيپلز پارٽي آئي. عوامي ليگ، اوڀر پاڪستان مان تقريباً سڀ سيٽون کٽيون، غالباً شيخ مجيب رحمان جي ان واعدي ڪري ته جيڪڏهن هن جي اڪثريت آئي ته هر صورت ۾، هو ’بنگلاديش‘ ٺاهيندو، جو ان جو اظهار، هن هڪ سال اڳ ۾ جناب سهر وردي جي ورسِيءَ ملهائڻ تي عام پبلڪ ۾ ڪيو هو، ته اليڪشن ڪٽڻ جي صورت ۾ ’اوڀر پاڪستان‘ جو نالو مٽائي ’بنگلاديش‘ رکندو. شيخ جي عوامي ليگ کي سو سيڪڙو بنگالي ووٽ به ان مصلحت تحت مليا، جو بنگالين ۾ قومپرستي جي بوءِ وجهڻ وارو به شيخ مجيب ئي هو.

اليڪشن کان پوءِ، 1971ع ۾ ائين ٿي ٿيو جو اوڀر پاڪستان مٽجي ’بنگلاديش‘ ٿي ويو ۽ شيخ پاڻ پهريائين نئين ملڪ جو وزيراعظم ٿيو ۽ ڪجهه سالن کانپوءِ، پاڻ کي صدارت جي عهدي تي فائز ڪيائين. شيخ صاحب ٻين ننڍن سياسي پارٽين تي پابندي وجهي، هڪ پارٽي جي حڪمرانيءَ (One Party Rule) قائم ڪئي، جنهن ڪري دشمنيءَ ۾ اضافو ايندو ويو ۽ ڪافي وڏا رشوت جا ڪيس منظر عام تي اچڻ لڳا ۽ ملڪ ۾ کاڌي جي سامان جي شديد کوٽ ڪري، ملڪ ۾ ڏڪار (Disastrous Famine) پنهنجو منهن کوليو، جنهن تحت هزارين بنگالي موت جي ور چڙهيا. حاڪمن جي حاڪميت (Writ) گهٽجڻ لڳي ۽ ملڪ ڏيوالي ڏانهن تيزي سان وڌڻ لڳو.

1972ع ۾ مجيب الرحمن پنهنجي ۽ سندس ڪٽنب جي سلامتي لاءِ، هڪ مليشيا فورس تيار ڪئي، جنهن ذريعي پنهنجا سياسي انتقام وٺڻ شروع ڪيا. ان مليشيا فورس جو نالو ’جاتيو راڪي باهني‘

(Jatiyo Rakkhi Bahini) رکيو ويو جنهن ڪري بعد ۾ مجيب تي الزام لڳو، ته ان فورس چاليهه هزار بيگناهه ماڻهن کي قتل ڪيو آهي. ان فورس کي انگريزي ۾ National Guards چئي سگهجي ٿو، جنهن کي اڳوڻي سويت يونين (USSR) جي گرو (GRU)، اين.ڪي.وي.ڊي (NKVD) يا گسٽاپو (Gestapo)، آمريڪي CIA، اسرائيل جي مُساعد Mossad هٿلر جي نازي (Nazi) فورس، پيپلز پارٽي جي FSF، عرب جي National Qaurds ۽ ايران جي سَوَاڪ (SAVAK) سان مشابهت يا برابري ڏئي سگهجي ٿي. انهن تنظيمن ذريعي، حڪمرانن پنهنجي ذاتي دُشمنن ۽ سياسي مخالفن کي ختم ڪرڻ ۽ پارٽيءَ کي زوري ماڻهن ۾ مقبول ڪرڻ جو ڪم ورتو ۽ هزارين ماڻهن کي مخالفت ۽ غداري جي ڪوڙن الزامن ۾ ماريو ويو.

آگسٽ 15، 1975 جي اڌ رات کانپوءِ، ڪجهه جونير آرمي آفيسر چئن گروهن ۾ ورهائجي ويا، جن ۾ هڪ گروهه ميجر هُدا جي سربراهي ۾، شيخ مجيب الرحمن جي گهر جو گهيرو ڪري، گهر ۾ موجود سڀني گهر ڀاتين سميت کيس ۽ سندس ساليين ۽ نوڪرن کي اُقت ماري ڇڏيو. شيخ مجيب جا ٽي پٽ جن ۾ هڪ ڏهه سال جو نوجوان چوڪرو به شامل هو، اجل جو شڪار ٿيا. شيخ جون ٻه ڌيئر شيخ حسينه ۽ شيخ ريحانا ٻچي ويون جو اُهي پڙهائي لاءِ اولهه جرمنيءَ ۾ هيون. فوجي آفيسرن جا ٻيا گروپ، عوامي ليگ جي بااثر اڳواڻن کي قتل ڪري آيا ۽ آخري گروپ شيخ جي ذاتي حفاظت لاءِ ٺهيل فورس جي بااثر آفيسرن کي قتل ڪري، باقي فورس کي پيش پورايو، جيئن اڳتي هلي پلانڊ نه وٺي سگهن. ٽن مهينن کانپوءِ، وري هڪ حملو ڪري، ٻين اڳواڻن يعني اڳوڻي وزيراعظم، اڳوڻي نائب صدر، اڳوڻي گهرو وزير، جيڪي اڃان تائين عوامي ليگ ۾ اثر رکندا هُئا، تن کي ڍاڪا جيل ۾ وجهي قتل ڪيو ويو. شيخ مجيب الرحمن ۽ سڀني عوامي ليگ جي بااثر قيادت کي موت جي گهاٽ ۾ آڻڻ وارو سندس ئي پنهنجونائب مسٽر صدر خوند ڪر مشتاق احمد هو، جنهن کي سياست جي ايتري لذت آئي جو بنگال جي پوري قيادت ۽ عقلمند ماڻهن (Intellectuals) کي مارائي ڇڏيو ۽ پوري قوم جيڪا اڃان پنهنجي پيرن تي مس بيهڻ جي ڪشمڪش ۾ هئي سا ڪرڻ لڳي ۽ پاڙي ۾ وسندڙ گجھه (Vulture) جيڪا گهڻي وقت کان پنهنجي نظر ڄمائي لاماري (Circling) ڏئي، انتظار ڪري رهي هئي، ته ڪڏهن ٿو هي شڪار ڳوٺڪاڻ لاءِ جلدي سامائجي وڃي.

شيخ مجيب جي ڌيءُ، شيخ حسينا، 1996ع ۾ اليڪشن ڪٽڻ کانپوءِ پنهنجي پيءُ جو ڪيس داخل ڪرايو، جو ان کان اڳ ۾ سازشي صدر مسٽر خوندڪر مشتاق ان ڪيس کي نه هلائڻ لاءِ اسيمبلي مان ضمانت جو بل (Indemnity act) پاس ڪرايو هو، جنهن تحت بغاوت (Military Coup) ۾ حصو وٺندڙن خلاف ڪنهن به ملٽري يا سول ڪورٽ ۾ ڪيس نه هلايو وڃي. ان ڪري ڪنهن به مقتول جو ڪيس، 1975ع کان 1996ع، يعني ٻاويهه سالن تائين رجسٽر نه ٿي سگهيو. هي آهي اسان مسلمانن جو انصاف (استغفرالله).

شيخ حسينا، 1996ع ۾، ان ضمانت واري قانون کي رد ڪرائي، ويهه کن فوجي آفيسرن تي ڪيس داخل ڪيو. ڊسٽرڪٽ ۽ سيشن ڪورٽ، 8 نومبر 1998ع تي، پنهنجي فيصلي ۾ ويهن مان پندرهن آفيسرن کي مجرم ثابت ڪري ڦاسي جي سزا ٻڌائي.

ميجر هُدا خوف کان ٿاءِ ليند جي بئٽڪاڪ شهر ۾ وڃي لڪو، جتان هن کي گهرائي ڪيس هلايو ويو ۽ بئٽڪاڪ ۾ هڪ دوڪان جي چوري جي جرم ۾ ڪيس جيل ۾ به وڌو ويو هو.

قاتلن هاءِ ڪورٽ ۽ سپريم ڪورٽ ۾ اپيلون داخل ڪيون، جن جي ٻارنهن سالن جي ڊگهي عرصي کان پوءِ آخري فيصلو آيو، جنهن مطابق، صرف پنجن آفيسرن کي جنوري 28، 2010ع تي ڦاسي ڏني وئي، جن ۾ ميجر هُدا به شامل هو، جنهن شيخ مجيب الرحمن کي پنهنجي گهر ۾ ڏاڪڻ تان هيٺ لهندي، گولين جا وسڪارا ڪيا ۽ هو اُتي ئي ڪري مري ويو. ان کان پوءِ شيخ حسينا جي لاءِ ڪيترائي ڀيرا مارڻ جا منصوبا ٺهيا ۽ حملا ڪيا ويا ليڪن هوءَ بچندي رهي.

هن واقعي مان عقل وارن کي ٿوري دير لاءِ سوچڻ گهرجي ته اسلام ۾ اهڙن ڪارنامن ڪرڻ جي ڪا گنجائش آهي؟ ۽ انهن ڪاروائين مان ڇا حاصل ٿيو، آخر اسان مسلمان ڇا ڪرڻ چاهيون ٿا؟

مورثي سياست ۽ سريلنڪا

اڳوڻي سلون (Cylone) ۽ هاڻوڪو سريلنڪا جي تاريخ تي نظر ڊوڙايون ته تقريباً ملندڙ جلندڙ موروثي حڪمراني نظر ايندي.

سريلنڪا هندستان جي ڏکڻ ۾ ٻيٽ آهي، جيڪو قدرتي نظارن سان مالا مال آهي. هندستان جي ڏاکڻين صوبي تامل ناڊو (Tamil Nado) ڀرسان

هڃڻ ڪري، هن ٻيٽ تي تامل قوم سان گڏ سنگاليز قوم به آباد آهي. هن ٻيٽ تي انگريزي ٻولي سان گڏ سنگالي ۽ تامل ٻولي ڳالهائي ويندي آهي. هن ٻيٽ تي صدين کان پنهنجي قومن ۾ قوميت جي مسئلي تي، هر وقت لڙائي ٿيندي رهندي اچي پئي. دنيا جا خوبصورت مالديو ٻيٽ سريلنڪا جي الهندي پاسي سمنڊ وچ ۾ آهن، جن کي ڏسڻ لاءِ هزارين سياح هر مهينه اچن ٿا.

سريلنڪا ۾ تامل قومپرست پنهنجي اڪثريتي علائقي، جيڪو هندوستان جي تامل ناڊو جي ڀرسان آهي ۽ جنهن ۾ سريلنڪا جو ٻيو نمبر وڏو شهر جفنا (Jafna) شامل آهي، ان کي آزاد ڪرائڻ لاءِ ڪافي تحريڪون هلايون پر ڪامياب نه ٿي سگهيا ۽ هزارين جانين اجل جو شڪار ٿيون، جن ۾ آر. پريما داسا (R.Premadas) صدر سريلنڪا، 1993ع جي مئي مهيني ۾، نو مختلف کاتن جا وزير (1991-2008) دوران ۽ ويهارو کن پارليامينٽ ميمبر (PM) جن ۾ چار مسلمان پارليامينٽ ميمبر به شامل آهن. سريلنڪا ۾ ڪافي مسلمان تامل قوم مان پڻ آباد آهن.

مسٽر سلومان بندرا نائيڪي (Soloman Bandranaike)، 1956-59ع دوران سريلنڪا جو صدر ٿيو. هو هڪ وڏو بئريسٽر (Barristor) آڪسفورڊ يونيورسٽي انگلينڊ مان پڙهيل هو ۽ هن انگلينڊ ۾ ڪافي سال بئريسٽر ٿي ڪم ڪيو، پر هن کي پنهنجي قوم جي خدمت ڪرڻ جو جُئون، سريلنڪا وٺي آيو، جتي هن سريلنڪن آزادي پارٽي ٺاهي. مسٽر سلومان بندرا نائيڪي جو سنگالي قوم سان تعلق هو ۽ سنگالي ٻولي کي اوليت ڏيڻ جي ڪوشش ڪئي، جنهن تامل قومپرستن کي پٺڏا ڪيو. 1959ع ۾ هڪ ٻُڌ ڌرم جو سنياسي (Buddhist Monk) صدر سان ملڻ جي بهاني سندس گهر آيو ۽ پستول جا فائر ڪري کيس قتل ڪيو، جنهن کان فوراً بعد ساڳئي موروثي سياست (Family Politics) تحت، سندس گهر واريءَ، مسز سري ماو بندرا نائيڪي کي پارٽي جو چيئرمين ڪري، 1960ع ۾ دنيا جي پهرين عورت وزيراعظم جو اعليٰ رتبو حاصل ٿيو، جنهن پوري يورپ جي عورتن کي حيران ڪري ڇڏيو.

ڪنهن چيو آهي ته ’سياست ممڪنات جو هُنر آهي‘ ننڍي هوندي ڪتابن ۾ جمهوريت جي تعريف يا وصف هن ريت پڙهي هئي، of The Democracy for the people by the people of the People ليکن هاڻي خبر نه ٿي پوي، ته انگريزي لفظ پيپل (People) مان ڪهڙي قسم جا ماڻهو بيان

ڪيل آهن. مان سمجهان ٿو ته دنيا جي ٽئين درجي جي ملڪن ۾ ان لفظ جي معنيٰ ’پنهنجي گهر جا ماڻهو‘ سمجهيو وڃي ٿو، جو جڏهن به ڪو وزيراعظم يا صدر پنهنجي موت مري ٿو يا قتل ڪرڻ جي صورت ۾ سندس اولاد مان ئي ان منصب تي فائز ڪيو وڃي ٿو. پارٽي اندر جمهوريت جي عدم موجودگي ۽ معيار جي لتاڙ اڳتي هلي، اهڙن واقعن کي جنم ڏئي ٿي، جن جو ذڪر مان مٿي ڪري آيو آهيان. حسد، بغاوت ۽ دشمني جنم وٺي ٿي ۽ جمهوريت سان گڏ، ملڪ جي ترقيءَ کي وڌونقصان پهچي ٿو. اهو ئي سبب آهي جو 67 سال گذرڻ جي باوجود، اسان اُتي جو اُتي بيٺا آهيون. جمهوريت جو خُسن اهو آهي ته جمهور جي اڪثريت جي راءِ تي عمل ڪجي، جيئن چوندا آهن ته: I agree to disagree.

مسز بندرا نائيڪي سريلنڪا تي ويهه سال حڪومت ڪري، دنيا ۾ هڪ وڏو رڪارڊ قائم ڪيو. مسز بندرا نائيڪي جي آخري دور دوران، هُن پنهنجي ڌيءَ، مس چندريڪا ڪمارا ٽنگا کي صدارت جي عهدي تي فائز ڪيو. ان دوران ماءُ، ملڪ جي وزيراعظم رهي ۽ ڌيءَ (1994-2005) ملڪ جي عظيم عهدي يعني صدارت سنڀالي. مس چندريڪا تي تمام گهڻا خودڪش حملا ڪيا ويا، ليڪن هر حملي ۾ بچندي رهي. مسز بندرا نائيڪي، پنهنجي پٽ مسٽر اَنُورا کي اسيمبلي جو اسپيڪر مقرر ڪرايو. اهڙيءَ طرح بندرا نائيڪي جي سريلنڪا تي حاڪميت جي پنجويهه سالن جو طويل عرصو، جمهوريت جي حوالي سان ڏٺو وڃي ته سراسر غلط ۽ پوري قوم تي ظلم ڪرڻ جي برابر آهي. ڇا ڀلا ايتري عرصي دوران، پارٽي اندر متبادل قائد پيدا نه ٿي سگهيا جو ميرٿ جي لتاڙ ڪري پنهنجي خاندان کي اوليت ڏئي، پارٽي اندر بغاوت جي بچ کي پوکيو ويو؟ پارٽيءَ اندر غير جمهوري روايتون قائم ڪري، لائق ۽ قابل ميمبرن کي پوئتي ڌڪي، اقربا پروري کي فروغ ڏئي ماروڻي سياست جي ٻوٽي کي پروان چڙهائڻ ۾، هن نظام کي بادشاهي نظام جو نعمل بدل چئي سگهي ٿو ۽ پنهنجو قيمتي وقت ۽ ڪاوشون ضايع ڪري، قوم جو ٻيڙو ٻوڙيو وڃي ٿو.

هندستان پاڪستان ۾ موروثي سياسي واقعن جو تسلسل

حالتن واقعن تي نظر ڊوڙائڻ سان ايئن محسوس ٿيندو ته اسان جي حاڪمن کي جمهوريت جي الف ب جي به خبر نه آهي. سياسي پارٽين کي

هو خانداني ملڪيت سمجھي پيا هلائين ۽ پنهنجي ڪٽنب ۽ عزيزن کي وڏن عهدن تي آڻي، ڪرپشن جو ڪاروبار رچايو وڃي ٿو ۽ غريب عوام ساڳئي بدحالي ۽ غربت جي گپ ۽ دلدل ۾ گوڏن تائين ڦاٿل آهي. 1940ع دوران هڪ انگريز سياح پاران ڪراچي شهر جي پريل ويڊيو فلم ڏسڻ سان، ائين محسوس ٿيندو ته 75 سال گذرڻ کان پوءِ به اسان ڪا ترقي ڪونه ڪئي آهي. اُن فلم ۾ ڪراچي شهر جي مختلف بازارن جو منظر ڏيکاريو ويو آهي، جنهن ۾ شهر اندر ماڻهن سان گڏهه گاڏن ۽ مزدورن ذريعي ٻن ڦيٽن واري گاڏي تي سامان ڍوڻ ۽ اُن وقت پيندڙ فقيرن جا ٽولا شهر جي مکيه بازارن ۾ منظم طريقي سان، ماڻهن کان خيرات وٺندي نظر اچن ٿا. پنجهتر سال گذرڻ کانپوءِ، اهي ساڳيا منظر توهان کي سنڌ جي هر شهر ۾ نظر ايندا، جهڙوڪ، ڪراچي، لاڙڪاڻو، حيدرآباد، سکر ۽ شڪارپور ۾ فقيرن کان وڌيڪ ته گڏهن گاڏي وارن جو شهر تي قبضو آهي ۽ توهان کي روڊ تي ٻئي سواري گهٽ نظر ايندي. حيدرآباد ۾ ته فقيرن جا ٽولا توهان کي ٽڪرائيندا، جيڪڏهن توهان گاڏي مان نڪري ٻاهر ٿيندا. اهي ٽولا ايترا ته منظم آهن، جو جيڪڏهن توهان ڪنهن هڪ تي رحم ڪري ڪجهه خير ڏني، ته جڻ توهان تي شامت اچي وئي ۽ ماڪڙ وانگي توهان جي ٻاهران سوين فقير ڦري ايندا جو مشڪل سان پنهنجي جان بچائي نڪري سگهندا. ملڪ ۾ چؤ طرف مفلسي ۽ غربت واضح نظر اچي رهي آهي. امير ۽ غريب جي وچ ۾ فرق وڌي چڪو آهي. اسان جي ملڪ تي انهن ساڳين خاندانن جي اولاد جي حڪومت آهي، جن کي انگريزن سندن ساٿ خريد ڪرڻ لاءِ، جاگيرون ملڪيتن ۽ خطaben سان نوازيو ۽ حڪومت ۾ شامل ڪري، مقامي عوام تي سندن گرفت مضبوط ڪرائي. هي اهي ئي چند خاندانن جي اولاد آهن، جيڪي اڃان تائين انگريزن جي حاڪميت وانگر پيا حڪومت هلائين، جنهن ڪري اميرن لاءِ هڪڙو قانون آهي ۽ غريبن لاءِ ٻئي طرح جو قانون رائج آهي.

ڳالهه ٻئي هلي انڊو پاڪ ۾ خانداني حڪومت جي رواج ۽ اُن جي نتيجي ۾ ٿيندڙ سياسي واقعن ۽ شامل خاندانن جي هن صفعه هستيءَ تان هميشه لاءِ غائب ٿي وڃڻ جي. پاڪستان جي آزادي کانپوءِ جلدي، قائد اعظم جو هڪ سازش هيٺ بيمار ٿيڻ ۽ جلدي وفات ڪري وڃڻ، جنهن کانپوءِ پاڪستان جي پهرين وزيراعظم جناب لياقت علي خان کي هڪ جلسي ۾ گولين جو نشانو بڻائي قتل ڪرڻ. مان سمجهان ٿو ته انگريزي

جي ورهاست کانپوءِ، نقلي انگريزن به، ورهائي حڪومت ڪرڻ (Divide and Rule) واري پاليسي جو تسلسل قائم رکيو.

جناب ذوالفقار علي ڀٽو جي ’پيپلز پارٽي‘، 1970ع واري اليڪشن ۾ اولھ پاڪستان مان اڪثريتي جماعت ٿي اڀري ۽ اوڀر پاڪستان مان جناب مجيب الرحمن جي ’عوامي ليگ‘ سڀ جون سڀ سيٽون کڻي پاڪستان ۾ پهرين نمبر تي آئي. صدر جنرل يحيٰ خان طاقت جي منتقلي جو ڪم وقت اندر پورو نه ڪيو، نتيجي ۾ اوڀر پاڪستان ۾ مجيب الرحمن جي ڇھ نقطن واري ايجنڊا ۽ هندستان جي وزيراعظم مسز انڌرا گانڌي جي مداخلت تي اوڀر پاڪستان کي ’بنگلاديش‘ جي صورت ملي ۽ اولھ پاڪستان جيڪو هاڻي هڪ عضوو ڪٽائي، پاڪستان ٿي ويو، سو جناب ڀٽو صاحب جي پيپلز پارٽي جي حڪومت هيٺ اچي ويو.

ذوالفقار علي ڀٽو، 1972ع ۾ ملڪ اندر وڏن ڪارخانن کي قومي ملڪيت (Nationalization) ۾ آندو، نئين ليبر پاليسي ڏئي مزدور طبقي کي پاڻ ۾ ٻڌي (Trade Unions) ٺاهڻ جو حق ڏنو. ملڪ اندر محدود زرعي زمين رکڻ جي حق بابت (Land reforms limiting the ownership) قانون ٺاهيا، جنهن تحت ڪيترن جاگيردارن کان زمين واپس سرڪار جي حوالي ڪئي وئي ۽ بي زمين هارين ۾ ورهائي وئي. ٻه هزار بيورو ڪريٽ آفيسرن کي رُشوت جي بنياد تي نوڪري مان فارغ ڪيو ويو. انڌرا گانڌيءَ کان 1971ع واري جنگ دوران 93,000 فوجي قيدين کي آزاد ڪرايو. پاڪستان جي ڪراچي شهر ۾ پهريون ائٽامڪ ريئڪٽر ۽ اسٽيل مل جو بنياد وڌو. هڪ ناڪامياب ملٽري بغاوت تحت، 59 فوجي آفيسرن کي گرفتار ڪيو ويو ۽ برگيڊيئر محمد ضياءُ الحق کي ان بغاوت جي تحقيق ڪرڻ لاءِ مقرر ڪيو ويو. 1973ع ۾ پاڪستان کي آئين مليو، جنهن تحت ملڪ ۾ آئيني اصلاح آيا. ڀٽو صاحب کي پاڪستان جي ائٽامڪ پروگرام جو خالق سمجهيو وڃي ٿو. جيڪو سچ آهي سندس ڪاوش ساراهڻ جوڳي آهي. پر ان ڪري دنيا جي طاقتور آمريڪا کي اها ڳالهه نه وڻي ۽ صاف اعتراض ڪندي، ڊاڪٽر ڪسينجر ڌمڪيون ڏنيون ته ان پروگرام کي ختم ڪيو وڃي، ٻئي صورت ۾ توهان (ڀٽو) مان ٻيا خوفناڪ سبق حاصل ڪندا. ايوب جي دور دوران، ڀٽو صاحب جڏهن پرڏيهي وزير هو، تنهن وقت کان هن کي ائٽم بم ٺاهڻ جو جنون هوندو هيو، جو ان ۾ ملڪ جي سلامتي جي ضمانت هئي. 1965ع جي جنگ کانپوءِ، ڀٽو صاحب اخبار نويسن سان ڳالهائيندي چيو ته اسان نيوڪليئر بم تيار ڪنداسين، ڀلي اسان کي گاهه ڪاٽڻو چو نه پوي.

اڳئين دور ۾، پاسپورٽ وڏي سفارش سان به ڪونه ٺاهيا ويندا هئا، اهو ڪم پتو صاحب آسان ڪيو، جو پاسپورٽ هر هڪ پاڪستاني جو حق آهي. جنهن کانپوءِ هر ڊويزن ۾ پاسپورٽ آفيسون ڪليون ۽ پاسپورٽ عام ٿيا ۽ لکين پاڪستانين کي وچ ايشيا جي ملڪن ۾ نوڪريون مليون، جنهن مان پاڪستان کي ٻاهرين ملڪن جو ٺاڻو (Foreign Exchange) اچڻ لڳو ۽ اقتصادي حالتن ۾ بهتري آئي.

ملڪ اندر مخالف ڌر جي عبدالولي خان جي مخالفت وڌڻ لڳي ۽ بلوچستان جي اسيمبلي کي برخاست ڪرڻ جي عمل ٽانڊن تي تيل هارڻ جو ڪم ڪيو.

1974-75 دوران، پيپلز پارٽي جي اصلي اڳواڻن مان گهڻا ناراضگي ۽ مخالفت ڪري ڇڏي ويا ۽ ڪافي پنهنجي موت مري ويڃڻ ڪري پارٽي ۾ قائدین ۽ رهنماڻن جي ڪوٽ ٿيڻ ڪري، پارٽي جي عوام تائين رسائي ۾ ڏکيائي اچڻ لڳي ۽ عوامي رابطو ڪمزور ٿيندو ويو. ملڪ جي ٻاهرين ۽ اندرين حالتن جي خراب ٿيڻ تي، مخالف ڌر جي نون پارٽين ملي ڪري حڪومت خلاف ’قومي اتحاد‘ (Pakistan National Alliance) ٺاهي، هٿ ٻڌي حڪومت جي پويان پيا ۽ اليڪشن ۾ سڀ پيپلز پارٽي خلاف گڏجي وڙهيا. جنهن ۾ پيپلز پارٽي کٽي وئي، ليڪن اتحادين چونڊ نتيجي قبول ڪرڻ کان واضع انڪار ڪيو ۽ چيائون ته ووٽن ۾ شفافيت بلڪل غائب هئي. پيپلز پارٽي جي نيشنل اسيمبلي ۾ وڌيڪ سيشن ڪٽڻ ڪري، مخالف اتحاد ڌر صوبائي اليڪشن جو باءُ کاٽ ڪيو، جنهن ڪري عام تاثر ڏنو ويو ته اليڪشن صحيح طور تي عوام جي امنگن جي خلاف هئي. حڪومت ۽ مخالف اتحاد ڌرين وچ ۾ ٺهراءُ لاءِ ڳالهين جو دور شروع ٿيو، جڏهن ٻئي ڌرين اچي هڪ نقطي تي گڏيا، ته دشمن قوتن پنهنجو وار ڪري پتو صاحب کي، 5 جولاءِ 1977ع جي اڌ رات جو گرفتار ڪري، هڪ مهينه لاءِ جيل ۾ رکيو ۽ جنرل ضياءُ الحق، قوم کي خطاب ذريعي اعلان ڪيو، ته 90 ڏينهن اندر اليڪشن ڪرائي، حڪومت جون واڳون نون نمائندن حوالي ڪندو، جيڪو يارهن سالن کان پوءِ اُن وقت عمل ۾ آيو، جڏهن بهاولپور ۾ هڪ خطرناڪ هوائي حادثو ٿيو، جنهن ۾ جنرل ضياءُ سان گڏ ٻيا جنرل ۽ ڪجهه آمريڪي فوجي جنرل مري ويا. ان حادثي جي ڪارڻ جو پتو ساڳئي طرح، اڃان تائين هڪ اهڙو راز آهي، جيئن اسان جي تاريخ ۾ ٻهري وزيراعظم جناب ليافت علي خان جي قتل،

محترم بينظير ڀٽو (1953-2007) جي شهادت، جيڪا 27 ڊسمبر 2007 تي ٿي ۽ مير مرتضيٰ ڀٽو (1954-1996) کي، پنهنجي گهر اڳيان پوليس هٿان قتل ٿيڻ جا واقعا شامل آهن، اهي سڀ واقعا اڃان تائين عوام جي حڪومت هوندي، عوام کان گجها رکيا ويا آهن. جناب ذوالفقار علي ڀٽو جي ٻئي نمبر فرزند، جناب شاهنواز ڀٽو (1958-85) کي پئرس جي هوٽل ۾ زهر ڏئي ماريو ويو، ليڪن ان سازش کي اڄ تائين بينقاب نه ڪيو ويو. دنيا جي ذهين سياسي اڳواڻ جي پوري ڪٽنب جي ڀاتين کي چونڊي چونڊي، هڪ هڪ ڪري ماريو ويو ۽ افسوس جو نه گوڙ ۽ نه گهمسان ڏسڻ ۾ آيو ۽ نه وري روچ ۽ راڙو ٻڌڻ ۾ آيو.

ڀٽو صاحب جي جاني دشمن، آمريڪي وزير خارجہ ڊاڪٽر ڪسينجر پنهنجي ياداشپ (1979 Memoir) ۾ پڻي صاحب لاءِ هي لکيو آهي.

"Bhutto was brilliant, charming of global stature in his perception, a man of extra ordinary abilities, capable of drawing close to any country that served Pakistan's national interests.

اسان جي قوم جي بدقسمتي آهي، جو اهڙن عظيم اڳواڻن جي حفاظت ڪرڻ بجاءِ انهن کي پنهنجي هٿن سان ڪهي دشمنن کي خوش ۽ راضي رکيو آهي.

ننڍي کنڊ اندر ٿيندڙ واقعن جهڙوڪ، مسز اندرا گانڌي، شيخ مجيب الرحمن ۽ ذوالفقار علي ڀٽو کي اقتدار دوران ڪن سازشن هيٺ نه صرف قتل ڪيو ويو، پر انهن جي ڪٽنب جي سرگرم ڀاتين (High Profile) کي پڻ هميشه لاءِ ختم ڪري، اقتدار تي قبضو ڄمائي، هميشه لاءِ خانداني يا معروثي حاڪميت جو خاتمو آڻڻ جي ڪوشش ضرور ڪئي وئي، ليڪن ان ۾ ڪا خاص ڪاميابي نصيب ڪونه ٿي، ڇو جو وري مخالف سياستدان به ساڳئي طريقي سان خانداني حڪومت ۾ پنهنجي اولاد کي ترغيب ڏئي حاڪميت لاءِ تيار ڪري ميدان ۾ لاٿو آهي.

آمريڪا جو ڪينيڊي خاندان

اهڙي معروثي خانداني حاڪميت جو مثال، آمريڪا ۾ جان ايڇ ڪينيڊي (J.F Kennedy) جيڪو اڻويهه سو سٺ جي ڏهاڪي دوران آمريڪا جو 35 هون صدر ٿيو. تنهن کي دلاس (Dallas) شهر ۾، 22 نومبر 1963ع تي گوليون هڻي قتل ڪيو ويو. ڪينيڊي خاندان جي تقريباً هر ڀاتي جو

جواني ۾ مرڻ يا قتل ٿيڻ، هڪ عجيب داستان آهي، جو هر ٻڌندڙ جا وار کانڊاري ڇڏي ٿو. هن خاندان جي پهري فرد جوزف ڪينيڊي، 29 سالن جي عمر ۾ ٻئي مهاڀاري جنگ دوران هڪ هوائي جهاز جي حادثي ۾ فوت ٿيڻ سان، هن خاندان کي نحوست وڪوڙي وئي. هو آمريڪن نيوي ۾ پهري جنگ عظيم ۾ پائلٽ هيو ۽ ٻئي جنگ عظيم ۾ رضاڪار (Volunteer) ٿي ڪم ڪري رهيو هيو. ان واقع کان چار سال بعد، جان ايف. ڪينيڊي جي 28 سال پيڻ ڪٽيلين ڪينيڊي هڪ هوائي جهاز جي حادثي ۾ فوت ٿي وئي. 1963ع ۾ جان ايف. ڪينيڊي جي قتل کان هڪ سال بعد، سندس ڀاءُ اڊوارڊ ڪينيڊي (Senator Edward Kennedy) هڪ هوائي جهاز جي حادثي ۾ شديد زخمي ٿي پيو، ليڪن بچي ويو. 1969ع ۾ سندس ڪار درياھ مٿان پل سان ٽڪر کائي، درياھ ۾ ڪري، جنهن ۾ زخمي ٿيو، ليڪن ان حادثي ۾ هڪ چوڪري مري وئي، جنهن ڪري ڪيس سزا ملي ۽ سندس سياسي پيشو هميشه لاءِ ختم ٿي ويو.

هن خاندان جو ٻيو فرد، رابرٽ ڪينيڊي، عمر 42 سال 1969ع ۾، ان وقت قتل ڪيو ويو، جنهن مهل هو ڊيموڪريٽڪ پارٽي طرفان صدارتي اميدوار لاءِ مھر هلائي رهيو هو. 1973ع ۾ ايڊورڊ ڪينيڊي جو پٽ ڪينسر جي مرض ۾ مبتلا ٿيو، جنهن ڪري پنهنجي هڪ ٽنگ کان محروم ٿيو.

1984ع ۾ رابرٽ ڪينيڊي جي، 28 سالن جو پٽ، ڪثرت سان نشو ڪرڻ ڪري مري ويو. صدر جان ايف. ڪينيڊي جي زال، جيڪو لين جنهن ارب پتي يوناني سان شادي ڪئي هئي، 1994ع ۾ ڪينسر جي مرض ۾ مبتلا ٿي مري وئي. 1997ع ۾ رابرٽ ڪينيڊي جي پٽ مائيڪل ڪينيڊي، برف تي فوت بال راند (Ski Foot Ball) کيڏندي، پنهنجي جان تان هٿ ڌوئي وينو. پنجن سالن گذرڻ کان پوءِ، 1999ع صدر جان ايف. ڪينيڊي جو پٽ ڪينيڊي جونيئر سندس زال ۽ سالي سميت هڪ جهاز جي حادثي ۾ مارجي ويا. هن خاندان جي افراد جي اڇانڪ ۽ جواني ۾ حادثاتي موت، آمريڪا کان علاوه پوري دنيا ۾ خوف و حراس پکيڙي ڇڏيو آهي. اسرائيل جي هڪ ماهر جنسيات جو چوڻ آهي، ته ڪينيڊي خاندان سان پيش آيل حادثن جو باعث بدقسمتي نه سمجهي وڃي، ليڪن سندن رت ۾ ڪي موروثي خاصيت وارا جزا موجود آهن، جيڪا کين خطرن کي منهن ڏيڻ ۽ مھر جوئي تي اُڪسائڻ ٿا.

عرب ۾ اجنبِي

ڳالهه پئي هلي سعودي عرب جي، اسين وڃين اٿئي ڪٿي نڪتاسين. سعودي عرب ۾ تمام سٺيون رسمون ۽ رواج رائج آهن. جڏهن ملندا آهن ته اُتي هڪ ٻئي کي پاڪر پائي، ٽي دفع منهن ۽ ڳٽا ملائي نقلي چمي ڏيڻ وارو آواز ڪندا آهن ۽ هميشه هر ڪم سڄي هٿ يا ساڄڙ ڪندا آهن. ايترو جو ننڍو ٻار به هوندو ته انکي نوڙي چمي ڏيندا آهن. پر جي گهڻي محبت ڏيکارڻي هوندي آهي يا اُنجو اظهار ڪرڻو پوندو اٿن، ته هڪ قدم وڌائي پنهنجن ڳٽن ملائڻ کانپوءِ، بزرگ، شيخ يا ماڻواري جي نرڙ کي چميو ويندو آهي. ننڍي حيثيت رکندڙ، ڪنهن وڏي مرتبي واري کي صرف ڪلهي تي منهن رکي چمي ڏئي رسم پوري ڪندو آهي، اهڙي رسم شهزادن سان ملڻ دوران ڏني ويندي آهي. اردن وارن ان رسم کي وڌيڪ آسان ۽ جديد ڪري ڇڏيو آهي، جو نوجوان ڳٽا ملائڻ بدران پنهنجي نڪن جي چوٽين کي به يا ٽي دفعا گهٽ ڏئي ’ڪيف الحال‘ چئي جان چڏائي ڇڏين ٿا.

عرب ملڪن ۾ غير عرب ڪم ڪندڙ ماڻهو، جن جي اڪثريت هندو پاڪ ۽ فلپائين جي رهواسين جي آهي، جن جي حالت اُن وزندار بحري بيڙي وانگر آهي، جيڪو برمودا ٽراءِ اينگل (Burmuda Triangle) جي مُنجهيل ۽ خطرناڪ لهرن ۾ ڦاٿل هجي ۽ اتان نڪرڻ جي وات نه لهي. نوڪري ڏياريندڙ ايجنٽ ڳورو ملهه وٺي، کين سبز باغ ڏيکاري موڪلين ٿا ۽ ماڳ تي پهچڻ کانپوءِ، کين خبر پئي ٿي ته پگهار به گهٽ ۽ رهائش وغيره جو بندوبست به پاڻ کي ئي ڪرڻو پوندو. ٻيو ته پوئتي رهيل ڀاتين جون مشڪلاتون ۽ مسئلا کين ايترو ته منجهائي ڇڏين ٿا، جو هُو تقريباً اڌ پاڳل ٿي وڃن ٿا. خانگي ادارن ۾ نوڪري ڪرڻ بنهه مشڪل ڪم آهي، جو ڪفيل (جنهن جي ڪفالت هيٺ اقامو ملي ٿو) ڪم گهڻو وٺندا آهن ۽ پگهار گهٽ ڏيندا آهن. انهن جي پريشانيءَ ۾ اضافي جو سبب مقامي سعودي کي نوڪرين ۾ ترجيح ڏيڻ واري پاليسي آهي، جنهن کي سولي سنڌي ۾ سعودائيزيشن (Saudisation) چيو وڃي ٿو. ان پاليسي مطابق، هر اجنبِي (Expatriate) جي جاءِ تي، نوڪري جي مدت پوري ٿيڻ تي، مقامي ماڻهن کي رکيو ويندو آهي. هڪ هنڌ نوڪري ختم ٿيڻ جي صورت ۾ ٻئي هنڌ نوڪري ملڻ جو آسرو ۽ اميد گهٽ هجڻ ڪري غير عرب ملازم، دماغِي پريشاني ۾ مبتلا ٿيو وڃن. پوئتي گهر ڀاتين کي اڻپورو خرچ موڪلڻ يا ضرورت کان وڌيڪ موڪلڻ ڪنهن خطري کان خالي نه هوندو آهي.

هڪ دفع فلپيني انجنيئر، جڏهن موڪل تي ويو ته پنهنجي گهر ۾ ڪي اوپرا ماڻهو ڏسي ڏاڍو پريشان ٿيو. پڇا ڳاڇا ڪرڻ تي معلوم ٿيس ته سندس زال ٻارن سوڌي گهر وڪڻي ڪنهن اڻڄاتل مقام وڃي وسايو آهي. هو پورو مهينو ڳوليندو رهيو، ليڪن کيس ڪا خبر ڪونه پئي ۽ پريشاني جي حالت ۾ واپس موٽي آيو. موٽي اچڻ کانپوءِ ڪجهه ڏينهن ۾ هو پاڳل ٿي ويو ۽ اسپتال ۾ داخل ڪيو ويو، ليڪن هن جي طبيعت ٺيڪ ٿيڻ جو نالو ئي ڪونه پئي وٺي. هن تي وقت گذرڻ ڪري وڌيڪ پاڳال پئي جا دورا پوندا رهيا. سندس دوستن مان خبر پئي ته هن نه صرف سڄي عمر جي ڪمائي پيار مان ڪيل شادي يعني زال ڏينهن موڪليندو رهيو، پر ايترو جو دوستن کان قرض وٺي به پئسا موڪليندو هو. سندس زال هن کي ٺڳي، ٻئي سان شادي ڪري، گهر وڪڻي هميشه لاءِ هن سان بيوفائي ڪري هلي وئي، جنهن جو صدمو هي صحيح ڪونه سگهيو. هاڻي هي نير پاڳل جي حيثيت ۾، پوليس جي حوالي آهي ۽ صرف عربي جا مخصوص لفظ 'اي. اي. پيو ٿو رتي، جن جي معنيٰ آهي 'جي سائين جي سائين' پوليس ڪهڙو به سوال ڪري هي انهن کي ٻن لفظن ۾ ساڳيو ئي جواب ڏيندو رهي ٿو. ان لاءِ هاڻي پوليس به هن مان بيزار آهي ته هن کي جلدي وطن واپس ڪيو وڃي، ورنه پوليس وارن جو به اهڙو حال ٿي نه وڃي.

هڪ پاڪستاني انجنيئر جنهن گذريل ٽيهن سالن کان پئي ڪم ڪيو، تنهن کي جڏهن نوڪريءَ مان خارج ڪيائون ته واپس موٽڻ جو نالو ئي ڪونه پيو وٺي. لڳاتار چار مهينا اتي مختلف آفيسرن کي منٿون ڪندو رهيو ۽ پيرين پوندو رهيو، آخر وڃي هڪ شهزادي وٽ ڪنهن سفارشي معارف پيش پيو، جنهن ڊائريڪٽر کي کيس ڪجهه مدت تائين بحال ڪرڻ جي سفارش ڪئي. اهي چار مهينا، هن لاءِ حياتي ۽ موت جو سوال بڻيل هئا.

نه هوندو بانس نه وڃندي بانسري

سعودي عرب ۾ ڪم ڪندڙ اجنبن جا ڪي قصا اهڙا ته عجيب ۽ ڏکونيندڙ آهن جو هميشه ياد رهندا. تبوڪ شهر ملڪ جي اتر اولهه صوبي جي گادي جو هنڌ آهي ۽ آبادي جي لحاظ کان ان کي خيرپور ضلع سان مشابهت ڏئي سگهجي ٿي. هتي جي آبهوا، حيدرآباد شهر جهڙي آهي. هر صوبي جو حڪمران گورنر ۽ شهري سهولتون ميونسپالٽي جي ماتحت

هونديون آهن ۽ ملٽري چانوٽي جو نظام فوج جي حوالي آهي. صوبي اندر سول اسپتالون، وزارت صحت ۽ چانوٽي اندر اسپتالون وزارت دفاع جي ضابطي يا ڪنٽرول هيٺ هلنديون آهن. اسپتال جي نظام کي هلائڻ لاءِ متعلق وزارت ڪجهه عرصي لاءِ انتظام ڪنهن تجربڪار ڪمپني جي حوالي ڪري پاڻ ان جي ڪارڪردگي جي نگراني ڪندي رهندي آهي. ماهر ڊاڪٽر، نيڪو ڪنٽرڊ ڪمپني طرفان رکيا ويندا آهن، جن ۾ اوليت يورپين کان علاوه عربي ٻولي ڳالهائيندڙ کي ڏني ويندي آهي پر هندوستاني ۽ پاڪستاني ڊاڪٽر به ڀرتي ڪيا ويندا آهن، جو انهن جون پگهارون به سنيون هونديون آهن.

وزارت صحت جي هڪ اسپتال جنهن ۾ لبناني ٻئي زال مڙس ڊاڪٽر ڀرتي ٿي آيا. ڪافي وقت ڪم ڪرڻ کان پوءِ، ڊاڪٽر کي شايد سعودي عرب ۾ گهڻيون شاديون ڪرڻ جي رواج، دل موهي وڌي يا زال مڙس جي وچ ۾ ڪو گهريلو مسئلو پيدا ٿيو. لبناني نسل جا ماڻهو رنگ جا پورا ۽ قد جا ڊگها ٿين، شڪل شبيهه ۾ سهڻا هجڻ ڪري، کين اهڙو لقب يا سندن شان، الهامي ڪتاب ۾ به اشارتن بيان ڪيل آهي ۽ بني اسرائيلي قوم جا سوڌ هوندي، تعارف جا محتاج ڪونه آهن. مڙس آخر پنهنجي ڊاڪٽر زال سان ٻئي شادي ڪرڻ جو راز بيان ڪيو، جنهن کي اها ڳالهه پسند ڪونه آئي ۽ مڙس جي گهڻي اسرار تي بيزار ٿي پئي. مڙس کي ان ڳالهه تان ٽارڻ لاءِ هن ويڇاريءَ گهڻائي هिला وسيلا هلايا، ليڪن همراهه نه مڙڻ واري ڪئي ۽ وڃي آخر منهن ٻري ۾ هنيون. ڊاڪٽريائي آپريشن جي مهارت رکندي هئي، سو هن سوچي ان مسئلي جو اهڙو مستقل حل (Permanent Solution) ڳولهي لڌو، جو وڃي ٿيا خير. سعودي عرب ۾ سرڪاري آفيسون ۽ اسپتالون هفتي جا ٻه ڏينهن خميس ۽ جمعو موڪل هجڻ ڪري بند هونديون آهن. هڪ دفعي ڊاڪٽريائي انهن ٻن ڏينهن ۾ پنهنجي مڙس کي سبق سيکارڻ جو دل ۾ پڪو په ڪيو. هن آپريشن جو مختصر سامان لڪائي گهر آندو ۽ رات جي کاڌي ۾ ڊاڪٽر کي هلڪو نشو ڏنو جنهن کان پوءِ هن کي ننڊ اچي وئي. ننڊ دوران ڊاڪٽريائي کيس سُن ڪرڻ واري سُئي (Anesthesia) هڻي آرام سان ڊاڪٽر جي مردائي عضوي کي پاڙ کان ڪٽي وڃي پلين جي حوالي ڪيو ۽ سک جو ساهه ڪڍي، دل ۾ چيو ته 'نه هجي بانس ۽ نه وڃي بانسري'.

ڊاڪٽريائي ان رات اهو سڄو ڪم پاڻ اڪيلي سر ڪيو ۽ ڪنهن به نرس وغيره جي مدد وٺڻ جي ضرورت محسوس نه ڪيائين. ڊاڪٽر کي جڏهن

هوش آيو ته کيس ايمبولينس گهرائي اسپتال پيڙو ڪيائين. کيس داخل ٿيو، پوليس انڪوائري ڪئي ۽ پوءِ ڪجهه ڏينهن کانپوءِ، پنهنجي ڪي پنهجي ملڪ لبنان موڪلي ڇڏيو.

عورت جو انتقام

عرب ۽ دنيا جي شاهوڪار ملڪن ۾ اهو عام رواج ٿي ويو آهي، ته گهر ۾ هڪ کان وڌيڪ نوڪرياڻيون هجن. اڄ جي زماني ۾، گهڻو نوڪرن واري گهرجي مالڪ ۽ مالڪياڻي کي هڪ وڏي شان ۽ مرتبي وارو ليکيو وڃي ٿو. گهر اندر ڪم ڪندڙ عورت کي، ’آيا‘، ’ماسي‘، يا اردو ۾ خانسا مان ۽ انگريزي ۾ House Maid چيو ويندو آهي. وڏن ماڻهن جي گهرن ۾، هڪ نوڪرياڻي صفائي وغيره لاءِ، ٻئي گهرجي پاتين جا ڪپڙا مشين ذريعي ڌوئي استري ڪرڻ لاءِ، ٽئين نوڪرياڻي ٻارن کي پالڻ لاءِ، چوٿين بورچي خاني ۾ ٿانون کي ڌوئي صاف ڪرڻ لاءِ ۽ پنجين کاڌو وغيره پچائڻ لاءِ. مطلب ته نوڪرياڻين جو تعداد تقريباً پاتين جي تعداد جيترو وڃي ٿيندو آهي. حڪومت پنهنجي عوام کي سهولت ڏيڻ لاءِ، کين اجازت ڏني آهي ته هو ڪٿان به نوڪرياڻين وٺي آڻي سگهن ٿا. نوڪرياڻين جي ويزا جو بندوبست حڪومت جي رياض واري آفيس جي ’مڪتب استقدام‘ ۾ صرف هڪ درخواست ڏيڻ سان ٿي وڃي ٿو. مقامي ماڻهن کي نوڪرياڻيون ڪهڙي به ملڪ مان گهرائڻ جي اجازت ملي وڃي ٿي. ستر جي ڏهاڪي جي وچ کان اڳ، پاڪستان مان نرسون ۽ گهر جي ڪم لاءِ نوڪرياڻيون گهرايون وينديون هيون، ليڪن جنرل ضياءُ الحق پنهنجي دور حڪومت ۾، نوڪرياڻين تي پابندي وڌي پر نرسون اڃان تائين اچن وڃن ٿيون. نوڪرياڻين جي ويزائن جو ڪاروبار به مقامي ماڻهن لاءِ وڏو فائديمند آهي، جو انهن کي پگهار وڌيڪ ٻڌائي وٺي اچن ٿا ۽ هت پهچڻ سان بيٺو ڪم وٺن ٿا ۽ پگهار پنهنجي مرضيءَ تي ڏين ٿا. ان کان علاوه معاشري ۾ ٻيا به ڪيترائي گهرو مسئلا پيدا ٿين ٿا. هتي بازار ۾ مقامي عورتون جڏهن خريداري ڪرڻ اچن ٿيون ته انهن سان به ٽي نوڪرياڻيون ضرور ساڻ هونديون، جو اها وڏا ماڻهپائي جي ڪسوٽي آهي ته فلان وٽ هيتريون نوڪرياڻيون آهن ۽ نوڪرياڻين جي تعداد تي ڪچهرين ۾ ذڪر ۽ وڏو فخر ڪيو ويندو آهي.

جڏهن پئسي جي ريل چيل هئي، ته نوڪرياڻين جي پيڙ هوندي هئي، ليڪن عراق، ڪويت ۽ 9/11 واري خلل کان پوءِ، مڙيوئي معاملو ٺپ ٿي ويو آهي. هن وقت جيڪڏهن ڪنهن کي نوڪرياڻي تنگ ڪري ٿي ته پوءِ اها نوڪرياڻي ٻئي ڪنهن پنهنجي مٿ مائٽ سان مٽائي سگهجي ٿو. يعني انهن جي ڪفالت مٽائي سگهجي ٿي. هت لفظ ڪفالت جو مطلب ان سعودي شخص جو آهي، جنهن توهان کي ويزا ڏني آهي يا توهان جنهن سعودي جي نالي يا جنهن ڪمپنيءَ جي نالي تي هٿ اچي نوڪري ڪري رهيا آهيو. پئسي جي گهٽتائي هجڻ ڪري، ويزا ڪنهن اهڙي ملڪ جي وٺندا آهن جنهن مان ڪين گهٽ پگهار تي نوڪرياڻي ملي وڃي مثلاً: فلپين، انڊونيشيا، بنگلاديش، سريلنڪا، انڊيا وغيره. اهي غريب عورتون جڏهن سعودي اچڻ جي تياري ۾ هونديون ته ضرور ڏاڍيون خوش هونديون ته اسان هاڻي سعودي عرب ۾ نوڪري لاءِ وڃي رهيون آهيون ۽ ڏاڍو پئسو ڪمائي پنهنجي زندگي ۾ سڪ ڏسنديون سين ۽ پنهنجي اولاد لاءِ ايندڙ زندگي اسان ٿيندي پر ائين هرگز نه آهي جو سندن پگهار پنج سئو رپالن جيتري هوندي آهي ۽ گهر جو ڪم 24 ڪلاڪ هلندو رهندو آهي. ڪين کاڌو، رهائش ۽ ڪپڙو لٽو ڏيندا آهن پر پگهار گهٽ هجڻ ڪري بچت تمام گهٽ ٿئي ٿي. اهي اڻپورا خواب ڪڏهن به پورا ڪونه ٿا ٿين. هڪ عورت ٻيو پراڻو ديس، مجبور ۽ ٻولي مختلف هتان جا رواج مختلف، ٻئي ڳالهه ته عربن جو نوڪرياڻين سان سُهڻي سلوڪ جو مثال ڪو ورتلي ملندو. هو جڏهن پنهنجي فئملي سان گڏ شهر يا بازار وڃن ته نوڪرياڻين کي به ٻار سنڀالڻ لاءِ ساڻ کڻن. سندن عورتن کي برقع هوندا آهن ۽ نوڪرياڻين کي سندن برقعن مان منهن کولي هلڻ لاءِ حڪم ٿيل هوندو آهي. ان جو مطلب پڇڻ تي معلوم ٿيو ته جيڪڏهن سندس منهن ڍڪيل هوندو ته ٻيا مٿ مائٽ يار دوست اهو سمجهندا ته هن همراه کي شايد ٽي يا چار شاديون آهن. سو گهڻو ڪري عربيائون، نوڪرياڻين کي منهن کولي هلڻ لاءِ مجبور ڪنديون آهن، ته جيئن سندن عزت ۽ ماءُ مٿي رهي. بهرحال ڳالهه پئي ڪير هڪ اهڙي نوڪرياڻيءَ جي قصي جي، جيڪا هڪ وڏي گهر ۾ فلپيني نوڪرياڻي هئي، جنهن سان گهر مالڪياڻي جو هميشه سخت رويو هوندو هو. عربيائي جي نوڪرياڻي سان وري سخت رويي جا ڪيترائي سبب هوندا آهن. انهن مان مکيه سبب اهو هوندو آهي ته جيڪڏهن نوڪرياڻي نوجوان ۽ سُهڻي آهي ته پوءِ گهر مالڪ جا ٻئي هٿ ان ۾ قابو هوندا آهن. ان ڪري، عربيائون جڏهن نوڪرياڻيءَ جي

پنهنجي مڙس کان گهر ڪنديون آهن، ته اهو شرط هوندو اٿن ته نوڪريائي جي عمر 35 سالن کان مٿي هجي پر جڏهن آيا (ماسي) نوڪري وٺي گهر پهچنديون آهن ته غريبائين کي حيرت ۾ وجهي ڇڏينديون آهن، ڇو جو انهن جي عمر 18-20 سال هوندي آهي. بهرحال ڪجهه اهڙيون ڳالهيون مالڪيائي ۽ نوڪريائي وچ ۾ پيچيدگي پيدا ڪنديون آهن. هي هڪ فلپيني نوڪريائيءَ جي ڳالهه آهي. فلپيني ۽ انڊونيشي رنگ جا سُنا سُھڻا ٿين. قد هلڪو هوندو اٿن، باقي سنائي ۽ صفائي جو گهڻو خيال رکندا آهن ۽ هن نسل ۾ ڪيترو به عمر رسيد هجن پر توهان کي نوجوان لڳنديون.

هن فلپيني نوڪريائي ۽ مالڪيائي جي پاڻ ۾ سرد جنگ شروع هئي، ته هڪ پيري مالڪيائي کيس پنهنجو قيمتي جوڙو استري ڪرڻ لاءِ ڏنو. نوڪريائيءَ کان ڪجهه غفلت ٿي جو استري دوران اُن قيمتي وڳي کي ڪافي نقصان ٿيو. پوءِ جڏهن مالڪيائي کي خبر پئي ته اُن ڪاوڙ ۾ اچي اُها گرم استري نوڪريائي جي ڳڻي تي زور سان جهلي بيٺي جو سندس ڳڻو سڙي پيو ۽ پوءِ کيس اسپتال مان دوا درمل ڪري مسئلو رفع دفع ڪري ڇڏيو. نوڪريائيءَ کي هاڻي دل ٿي دل ۾ اچي بدلي جي باهه ٻڙ لڳي. في الحال ته خاموشي جو اظهار ڪندي رهي ته جيئن مالڪن جي دل مان بدلي وٺڻ جو شڪ شهبو ختم ٿئي. آخر هُو بي وسي ۾ ڪري به ڇا پئي سگهي، پراوا ماڻهو پراڻو ديس. بهرحال هلندي هلندي ٽن چئن مهينن کانپوءِ هن هڪ منصوبو ٺاهيو ۽ هاڻي صرف وقت جي انتظار ۾ هئي. غالباً هن ڪنهن ٻئي هر وطن نوڪريائي سان به صلاح مشورو ڪيو هوندو. هڪ پيري گهر مالڪ ڪنهن شادي ۾ وڃڻ جو پروگرام ٺاهيو. اهڙي موقع تي گهر مالڪ پنهنجا ننڍڙا ٻار نوڪريائي جي حوالي ڪري شادين ۾ شرڪت ڪندا آهن. اهو هتان جو رواج آهي، شايد ان ڪري ته ننڍڙا ٻار والدين کي تنگ ڪندا آهن.

آخر گهر جا سڀ وڏا ڀاتي هن نوڪريائي کي ننڍڙن ٻارڙن جي رکوالي ڪري، پاڻ سڀ جا سڀ شادي تي روانا ٿي ويا ۽ پوءِ اُن نوڪريائي کي اڳ ۾ نهيل منصوبي تي عمل ڪرڻ لاءِ خلاصو وقت ملي ويو.

نوڪريائي وڃڻ لاءِ ڇا ڪيو جو انهن سڀني ٻارڙن ۾ جيڪو سڀ کان ننڍو هو، اُنکي ڪڍي بورچي خاني ۾ وٺي ۽ ٻين ٻارن کي سمهارڻ ۾ ڪامياب ٿي وئي. بدلي جي باهه ۾ نوڪريائي اُن ننڍڙي معصوم کي ڪڍي بورچي خاني جي تندور (Oven) ۾ وجهي اُن کي

هلائي، گهر مان نڪري پڄي وئي. جڏهن گهر جا ڀاتي رات دير کانپوءِ موٽي آيا ته سڀ ٻار پريشان ۽ روئن پيا ۽ هڪ ٻار به گئل هيو ۽ نوڪريائي به غائب هئي. آخر گهڻي ڳولا کانپوءِ، بورچي خاني ۾ وڃي ڏسن ته تندور ۾ اهو ننڍڙو معصوم ڪڪڙ وانگر باهه ۾ پڄي چڪو آهي. آخري پوليس ۾ رپورٽ کانپوءِ ڳولا ڪئي وئي ۽ کيس پڪڙي پوليس جيل ۾ وڌو ۽ ڪورٽ جي قاضي وٽ کيس هلايو، جنهن کيس موت جي سزا ڏني.

آنت آمريڪي

انجنيئر شيخ پرويز جيڪو آمريڪا جي قوميت رکندو هو. سعودي عرب ۾ نئون ڀرتي ٿي آيو. هڪ ڏينهن پنهنجي ڪار ۾، Dual Carriage way روڊ تي غلط طرف وڃي رهيو هو. جڏهن هو ڪجهه فاصلو اڳتي هليو ته ٻئي پاسي کان روڊ تي ٿريفيڪ پوليس جي گاڏي کيس روڪيو ته ’يا رفيق، آنت في مخالف‘ مطلب تو ٿريفيڪ قانون جي پڇڪڙي ڪئي آهي. هن کان اقامو وٺي چيائين ته ’آنت في لازم سجن‘ يعني ’تو کي ضرور جيل وڃڻ گهرجي‘. سپاهي هن کي شڪل ۽ رنگت مان پاڪستاني سمجهي جيل اماڻڻ جو داڍو ڏنو. پوءِ جڏهن سندس نظر اقامه تي لکيل آمريڪي قوميت تي پيس، ته سپاهي جا پير ٿڌا ٿي ويا ۽ حيران ٿي پڇيائين ته ’آنت آمريڪي؟‘ پرويز کي عربي سمجهه ۾ ڪونه آئي ليڪن پنهنجو مٿو لوڏي هائو ڪئي ته سپاهي کيس اقامو واپس ڏيندي چيو ته ”مراءِ تاني مافي“، ٻيهر ائين نه ڪجانءِ. آمريڪي پاسپورٽ هجڻ ڪري پرويز جيل وڃڻ کان بچي ويو پر جي پاڪستاني پاسپورٽ وارو، اهڙي غلطي ڪري ها ته کيس جيل ۾ سزا ڪاڙهي پوي ها، يعني سعودي ڊين جو هتي ٻڌو معيار چٽو واضح نظر اچي ٿو.

بحرين جو سپاهي

هڪ ڏينهن گلف جي هڪ سُهڻي بيچ تي، هڪ مزدور سمنڊ جي ڪناري تان بيلچن سان ٽرڪ ۾ واري وجهي رهيو هو. اُتي هڪ سپاهي جيڪو بحرين مان هو، ڊيوٽي تي بيٺل هو جنهن اچي ان مزدور کي روڪيو ۽ چيائينس ته هتان واري ڪٿڻ منع آهي. مزدور موبائيل فون

ذريعي پنهنجي ڪفيل شيخ کي اطلاع ڏنو ۽ شيخ تيش ۾ اچي پنهنجي ڊگهي شيوريت ڪار ۾ پهتو ۽ ڪاوڙ ۾ اچي سپاهي کي چيو ته تو منع چو ڪئي؟ توکي خبر نه آهي ته هي ڪنهن جي گاڏي آهي؟ هاڻي توکي ترڪ واري سان پرڻي پوندي وجهڻي آهي. شيخ پنهنجي مزدور کي به واري پرڻ کان منع ڪئي ۽ هو سپاهي تي ڏينهن لڳاتار ترڪ ۾ بيلچن سان واري وجهندو رهيو. ان مان صاف ظاهر آهي ته شيخ حڪمران فيمليءَ سان واسطو رکندڙ هو.

ڪيف الحال يا صديق

اداري جو ڊائريڪٽر نئون بدلي ٿي آيو. هڪ خميس واري موڪل جي ڏينهن پرنس سلطان جي محل ۾ آب رسائي ۽ اريگيشن نظام لاءِ هڪ نئين پمپ اسٽيشن لڳائي رهيا هئاسون ته ڪم ڪندڙن مان هڪ اڌ چرڻي سنڌي پلمبر ڏٺو ته هڪ سعودي پري کان گاڏي مالهي اچي رهيو هو. سو اُن بيوقوف پلمبر ڪم ڇڏي اڳتي وڌي وڃي اُن شخص (ڊائريڪٽر) کي هٿ هٿ ۾ ملائي چيو ته ’ڪيف الحال يا صديق‘ ڪهڙا حال آهن آي منهنجا دوست! هن جي اها عادت هئي ته هرو ڀروڻ به وڃي، زوري هٿ ملائي ڪيف الحال يا صديق چوندو هيو. مان نه مان مين تيرا مهمان وانگر هر اڻ واقف سان به وڃي ملبو. نه ڄاڻ ته اهو سعودي جنرل شايع هو، جيڪو موڪل واري ڏينهن خانگي لباس ۾ ملبوس هو ۽ هٿلر وانگي ڏاڍو سخت هو، جنهن قلم جي هڪ ڌڪ سان يارهن پاڪستاني انجنيئرن کي نوڪريءَ مان ڪڍيو هيو. چوندا آهن ته ’جڏهن ڳوهه کي گُٽي ڪڍندي آهي ته پوءِ شڪارين جا گهر ڳوليندي آهي‘، جنرل هن چري کي ڏسي، مسڪرائي کڻي ماٺ ڪئي پر شايد دل ۾ اهو به سوچيو هجائين ته پاڪستان ۾ پاڳل ماڻهن جي ڪوت ناهي جو سعودي عرب تائين اچي چڪا آهن.

مصر ۾ قبرن جا تهه خانا

اسان جي مصري دوست، انجنيئر، عبدالحميد ٻڌايو ته مصر ۾ پيدا ٿيڻ ۽ مرڻ ٻئي مشڪل مسئلا آهن. هڪ ته جڏهن ٻار پيدا ٿئي ٿو ته گهر جي ضرورت پئي ٿي ۽ وري جڏهن مري ٿو ته مصر اندر وري اهو رواج آهي ته هر هڪ فئملي کي اجتماعي قبر ٺاهڻ لاءِ قبرستان ۾ زمين وٺي اُن ۾

وسيع ڪمري جي اڏاوت ڪرائڻي پوندي آهي. پوءِ جڏهن ڪو پاڻي مرنڊو ته اُن قبر ۾ اڳئي مثل جا بوسي هڏا پري پاسي تي ڪري، نئين لاش کي رکيو ويندو آهي ۽ اهو سلسلو جاري رهندو آهي، جيستائين قبر وارو ڪمرو هڏن سان پرڄي نه وڃي. قبرستان ۾ ڪنهن خاندان جي قبر ٺاهيل نه هجي ته سماج ۾ اُن کي گهٽ عزت وارو سمجهيو ويندو آهي.

مصر ۾ زير زمين پاڻي جي سطح مٿي هجڻ ڪري، قبرن لاءِ ڪمرا زمين جي سطح کان ٻه فوٽ مٿي اڏاوت ڪيا ويندا آهن جيئن مثل انسان جي جسم کي زير زمين پاڻي نقصان نه رسائي.

هن دوست هڪ فلمي ايڪٽر جي مرڻ جو واقعو ٻڌايو ته هن جي مرڻ کانپوءِ کيس اجتماعي قبر واري ڪمري ۾ رکي ويا ۽ جڏهن سال کانپوءِ اُن ڪٽنب جي ڪنهن ٻئي پاڻي وفات ڪئي، ان کي رکڻ لاءِ جڏهن قبر اندر داخل ٿيا ته جيئن اڳئين رکيل لاش جي هڏن کي سيري هڪ پاسي ڪري تازي لاش لاءِ جاءِ واندڻ ڪئي وڃي ته اُن ايڪٽر جي لاش جا هڏا در پيسان وينڻ ماڻهو جي ڍانچي وانگر پيل نظر آيا، جنهن مان ظاهر ٿيو ته هن کي دل جو سخت دورو ٿيو هجي ۽ عام ماڻهن مرڻ جي تصديق ڪئي هجي، ليڪن هن جي دل زنده هجڻ ڪري ڪيترن ڪلاڪن کانپوءِ ساهه پئجي ويو هجي ۽ در پيسان اچي در کڙڪائڻ جي ڪوشش ڪئي هجي، ته من ڪو دروازو کولي ۽ هن دنيا ۾ وري ٻيهر موٽي سگهي (والله عالم).

هڪ ٻيو واقعو ته هڪ همراھ کي اجتماعي قبر ۾ رکي هليا ويا ته ٻئي ڏينهن قبر جو دروازو کڙڪڻ لڳو ته چوڪيدار ڊڄندي وڃي در کوليو ته اهو همراھ زنده ٿي ويو ۽ جڏهن چوڪيدار کيس گهر وٺي ويو ته سندس پاڻي ڊڄي ويا ۽ زال خوف ۾ مري وئي.

هُن ٽيون واقعو ٻڌايو ته هڪ پوري رنگت جي ڊگهي قد جي دلير عورت، قبر جي اندر حالتون ڄاڻڻ خاطر پنهنجي دوست عورت جي مدد سان هڪ قبر ۾ مُردِي سان گڏ دفنائي وئي جنهن ۾ ڪجهه ڪلاڪ اڳ لاش دفنايو ويو هو. هڪ ڏينهن گذرڻ کانپوءِ جڏهن هُن کي اُن اجتماعي قبر مان ڪڍيو ويو ته هن جو رنگ ڪاري ڪوٺلي وانگر ٿي ويو ۽ سندس سڀ حواس ختم هئا. ٿوري وقت کانپوءِ بغير ڪنهن معلومات ڏيڻ جي هُن دنيا مان لاڏاڻو ڪري اوڏانهن هلي وئي، جتان جي ڄاڻ حاصل ڪرڻ لاءِ وٺي هئي.

يا رفيق.....!

هڪ دفعي مڪي شريف جي حرم جي ٻاهران روڊ جي چؤڌڳي ڪراس ڪندي هڪ نوجوان مرسڊيز گاڏي، وارو جڏهن سنگنل ڪي ٽوڙي اڳتي وڌڻ لڳو، ته ڊيوٽي تي بيٺل سپاهي، پري کان هٿ ڪڍي اشارو ڪري چيس ته ’وقف يا رفيق‘ يعني اڙي تون بيه. اڪثر ڪري پاڪ هند جي ماڻهن کي سعودي ۾ رفيق سڏيو ويندو آهي، جنهن جي معنيٰ آهي ته وسريل ساٿي، پر اسان ماڻهن کي ان لفظ مان حقارت ۽ نفرت جي ٻوڙ ايندي آهي. اهڙيءَ طرح پنهنجي زبان وارن يعني عربن کي ’يا اخي‘ يا ’صديق‘ ڪري مخاطب ٿيندا آهن ۽ انگريزن کي ’خواجه‘ ڪري پڪاريندا آهن. جنهن کي تمام عزت ڀريو سڏيو وڃي ٿو. اهڙي طرح ٽائيلينڊ ۾ هندو پاڪ جي ماڻهن کي ”خيڪ“ ڪري سڏيندا آهن، جنهن جي معنيٰ ڪا خاص سني نه آهي. ساڳئي طرح يورپ ۽ آمريڪا ۾ پاڪستانين کي پاڪيز (Pakis) ڪري سڏيندا آهن. مان ان ڳالهه تي وڌيڪ حيران ٿيس ته مرسڊيز گاڏي هلائيندڙ پوري سعودي لباس ۾ ملبوس هيو. جنهن کي ڪير به عرف عام غير سعودي تصور ڪري نه پئي سگهيو، ليڪن هن سپاهيءَ جي سڃاڻپ جي طاقت کي سلام آهي جو هن پري کان ان کي ان رتبي ۽ مان سان سڃاڻي ورتو ته هي غير سعودي آهي. جنهن کانپوءِ ان سپاهي ان تي ڏنڊ وڌو ۽ تنبيهه ڪئي ته آئينده ائين ڪرڻ سان توکي ٽي ڏينهن جيل وڃڻو پوندو. هي سڄي سڃاڻپ ان جي ڪيل ڪم مان سپاهيءَ پرکي ورتي. توهان ڪيترو به سهڻو لباس پايو ۽ عربي ٻولي کي ڪيتراڻي وڪڙ ڏئي ڳالهايو، ليڪن هتان جا سپاهي سڃاڻي وڃن ٿا ته هي سعودي نه پر پاڪستاني يا هندستاني آهي.

ڀاڳ ڀلا ٿيا بنگاليءَ جا

تبوك شهر جي ڳالهه آهي ته هڪ عرب خاندان جي نئين شادي شده جوڙي وچ ۾ اڻڻڻ هلندي رهندي هئي، جو زال ڪجهه پڙهيل گهراڻي مان ۽ مڙس ڪجهه هلڪي خاندان سان تعلق رکندو هو ۽ کيس ڪاوڙ ۽ ڪروڙ ڪرڻ جي ڪا معروثي مهرباني ٿيل هئس سو هڪ ڏينهن تيش ۾ اچي زال کي طلاق ڏئي وڃي. سندس زال کي سرڪاري نوڪري يعني ماسٽريائي به هئي. سعودي عرب ۾ شادي ڪرڻ ڏاڍو مهانگو مرحلو آهي،

جو چئن شادين جي شوق ۽ رسم همراهن جا ڪلها قابو ڪري ڇڏيا آهن. گھڻ شادين جي رواج ڪري ڪُنوار جو ملڻ ايترو ته مهال آهي جڻ آسمان مان تارا لاهڻ. ڪُنوارين جي ڪوٽ ڪري سندن اگھ به چوٽ چڙهيل آهن. چوندا آهن ته ضرورت ايجاد جي ماءُ آهي سو گھڻا بدنصيب ته ڪُنواري چوڪري نه ملڻ جي صورت ۾ طلاق شده سان شادي ڪرڻ کي ترجيح ڏيندا آهن. جو هڪ ته ملڻ جي آساني پيو اگھ مناسب، پوءِ مڙيوئي گاڏي کي ڌڪو ڏئي هلائڻ جي همت نه هاريندا آهن. جنهن کانپوءِ بُڪئي شڪاري وانگر ڪنهن ٻئي موقعي جي تلاش کي هروڀرون هٿان به نه وڃائيندا آهن. خوبصورت ۽ پڙهيل ڳڙهيل ڪنوار لکين ريلن ۾ وٺڻ ۽ ان کان وڌيڪ شاديءَ تي خرچ ڪرڻ، انتهائي مشڪل ڪم آهي ۽ شادي به وڏي ڌام ڌوم سان نه ٿيڻ هڪ وڏو سماجي مسئلو آهي. شاديءَ جي شان شوڪت مهمانن لاءِ ڪُنل ٻڪرن (خروف) جي ڪثير تعداد سان ئي لڳائي ويندي آهي ۽ وڏي فخر سان ڪچهري دوران دوستن کي ٻڪرن جو تعداد ٻڌائي، پنهنجي ماءُ کي مٿاهون ڪندا آهن. عربن ۽ سنڌين جو ناچ ٿورو گھڻو ملندڙ جلندڙ ضرور آهي، پر ان ۾ اُٺ جي لوڏ جو اثر نمايان نظر ايندو آهي. اسان سنڌين ۽ عربن جي شادين ۾ مرد چاهي عورتون شاديءَ جي خوشي ملهائڻ لاءِ ائين نچندا آهن، جيئن وزندرا پورين سان سٿيل اُٺ ڪنهن ريگستان ۾ وڏن ڌڙن کي پار ڪندو هجي. هونءَ به چوڻي، ته اُنن جي چاڙهي تي لعنت ته، لاهي تي پڻ لعنت مشهور آهي.

عربن جي هٿن ۾ تلوار، بندوقون، وڏا پالا يا لڪڻ هوندا آهن، وڪون اڳتي پوئتي ۽ دائري ۾ ڦرڻ ۽ پيرن کي فرش تي زور سان هڻندا رهندا آهن.

ڳالهه پئي هلي طلاق جي سو زال وڃي ڪورٽ جي قاضيءَ وٽ پهتي ۽ قاضي کيس هلائڻ دوران مڙس کي گھرايو جنهن پنهنجي اقتصادي حالت محسوس ڪندي چيو، ته طلاق مون کان غلطي ۽ غصي ۾ اچي وئي آهي، سو مون کي معاف ڪيو وڃي. زال جي ناراضگي کي ڏسي قاضي طلاق منظور ڪئي، جنهن تي مڙس ٺاه لاءِ گھڻو ئي اسرار ڪيو، ليڪن زال جي ناراضگي ڪري جوڙي ۾ طلاق ٿي ئي. مڙس شادي وقت زال کي حق مهر ۾ سندس گهر ڏنو هو، جنهن ۾ هو ٻئي گڏ رهندا هئا ۽ هڪ بنگالي چوڪرو ڊرائيور ڪري رکيل هُين. هاڻي همراھ جو نڪاح ٽٽڻ ڪري زال ته وئي پر گهر به ڪسجڻ لڳو.

همراه زال کي منٿون ميڙو ڪرڻ لڳو ۽ آخر صلاح بيهارين ته في الحال تون نڪاح هن بنگالي ڊرائيور سان ڪر ۽ ڪجهه عرصي کانپوءِ کائنس طلاق وٺي پوءِ ٻيهر مون سان شادي ڪر.

اُن بنگالي جو پلو ٿيو جو اُن سان نڪاح ٿيو، ليڪن ڪجهه وقت گذرڻ کان پوءِ زال سعودي مڙس کان صاف انڪار ڪيو، جو شايد بنگالي پنهنجو روشن مستقبل ڏسي، سڄي محبت ۽ محنت ڪئي هجي جيڪا اڳيان قبول ٿي وئي. سعودي مڙس کي اچي ڏاڍو ساڙ ٿيو، هُن مسڪين بنگالي کي دٻا ڏيڻ لڳو ۽ وجهه وٺي چاقو جا وار ڪري کيس زخمي ڪري وڌو. ماستريائي زال کي بنگالي جي محبت ايتري ته پسند آئي، جو هن سڌو گورنر وٽ وڃي اڳئين مڙس خلاف شڪايت ڪئي، جتان هن کي انصاف مليو ۽ گورنر ان کي گهرائي دهرات پتيو ۽ کيس تنبيهه ڪئي، ته اگر جي هن بنگالي ۽ سندس زال کي ڪو نقصان ٿيو ته هو جوابدار رهندو، جنهن کانپوءِ بنگالي پنهنجي گهر واري سان گڏ رهڻ لڳو ۽ سعودي قوميت لاءِ اميدوار ٿيو.

حَسَدُ

هاڻي هتي اهو عام آهي ته جيڪڏهن توهان وٽ سُني گاڏي آهي ته عام مقامي ماڻهن ان کي ڏسي حَسَدُ ڪري ٿو ۽ شايد دل ۾ ائين چوندو هجي ته هي ٻاهريون ماڻهو هتي اچي اهڙو عيش چو ڪري رهيو آهي. ڪجهه وقت اڳ اهڙيون ڳالهيون ظاهري طور ڪونه محسوس ٿينديون هيون، پر هاڻي واضع طور محسوس ٿينديون رهن ٿيون شهر ۾ ڪجهه اهڙا علائقا آهن، جتي اگر توهان گاڏي ٻاهر بيهاري ته واپسيءَ تي ٻار يا نوجوان ان تي ليڪا ڪڍي ويندا، جنهن مان اجنبين سان نفرت ۽ حسد جي بوءِ صاف نظر ايندي. مقامي ماڻهو اهو سمجهي رهيا آهن، ته ٻاهريان ماڻهو اچي هتي اسان جي روزگار تي لت ڏيو وينا آهن، هرو پرون ائين به ڪونه آهي، هو پاڻ محنت ڪونه ڪن. رڳو سُسَتي ۾ گذارين، ڪم ڪرڻ ۽ سکڻ لاءِ تڙپ ٿي ڪونه ڪن. بس هر شئي هُنن کي ٺهيل ٺڪيل ملي. ايترو جو ماني به سيڪو هوٽل تان وٺي کائي. اهو ان ڪري آهي جو هوٽل تي ماني معيار واري صاف سٿري ۽ سُسَتي ملي ٿي. پوءِ ڇو گهر ۾ پچائڻ جي تڪليف ڪن. جيئن چوندا آهن ته جي کير بازار مان ملي ته پوءِ مينهن ڌارڻ جي ڪهڙي ضرورت آهي. عام طور عرب به اسان سنڌين وانگر

ٽڪل ۽ ٽوٽي آهن. ڪم ڪرڻ جي حوالي سان سدائين ’بقرا انشاء الله‘ جا لفظ استعمال ڪندا رهندا، جنهن جو مطلب اهو ڪم سڀاڻي ڪبو جي الله چاهيو ته، ائين لڳندو آهي جڏهن ’اليوم‘ يعني ’اڄ‘ جو لفظ سندن ڊڪشنري ۾ موجود نه آهي يا وري اسڪول ۾ کين پڙهايو ئي ڪونه ويو آهي.

حديث آهي ته حسد کان پاڻ بچايو، ڇاڪاڻ ته حسد نيڪين کي اهڙي طرح ضايع ڪري ٿو، جيئن باهه سڪين کانين کي ساڙي ڇڏيندي آهي. چوندا آهن ته حسد، حاسد کي مرڻ کان اڳ ماري ڇڏي ٿو.

پنجاهه ياتين جو هڪ خاندان

سعودين کي نوڪري ڏيڻ جي حوالي سان هڪ عطوي قبيلي جو نوجوان چوڪرو، مسٽر سلمان عطوي. نوڪري لاءِ زباني امتحان ڏيڻ آيو. مان پڇيومانس ته ٻه هزار رپالڻ واري نوڪري ۾ توکي ڇا حاصل ٿيندو، هتي شادي لاءِ چوڪرين جا اڳهه ايترا ته مهانگا آهن، جو توکي سڄي عمر نوڪري ڪرڻ کانپوءِ به ايترا پئسا گڏ ڪونه ٿي سگهندا، ۽ تون شادي ڪري سگهين؟ مسٽر سلمان ڳالهائڻ ۾ ڦڙٽيلو، ليڪن فني ڄاڻ کان بلڪل وانجهيل هو. هن وڏو ساهه ڀري چيو ته شادي ڪرڻ ته واقعي وڏو مسئلو آهي پر ان کان اڳ گذر سفر جو بندوبست ضروري آهي. هن مون کي ٻڌايو ته سندس پيءُ کي چار شاديون ۽ 45 ٻار آهن. هاڻي ماني ڪاٽڻ به هڪ وڏو مسئلو آهي. بابي کي پنهنجي اولاد جا نالا به ياد ڪونه آهن ۽ ماني ڪارائڻ مهل فرش تي جڏهن دائرا ٺاهي ويهندا آهيون، ته ائين لڳندو آهي، جڏهن ڀت ۾ داخل آهيون. سو ڪجهه نه ڪجهه ڪمائي پنهنجي پيرن تي بيھڻ ضروري آهي. پيءُ به چوي ٿو ته هاڻي توهان جوان آهيو پاڻ ڪمائي ڪاڻو. پوءِ مون سندس حال ٻڌي کيس زباني امتحان ۾ پاس ڪري، نوڪري ڏئي ڇڏي. اڳتي هلي نوڪري ۾ محنت ۽ ايمانداري ڪونه ڏيکارين، ڊيوٽي تان ڪسڪي ويڃڻ ۽ گسائڻ سندس معمول بڻيل هو. ڪنهن ڪم لاءِ کيس چئبو هو ته جڏهن ڏيڏر کي زڪام ٿي پيو هجي.

جڏو انجنيئر

ڪيميڪل ليبارٽري جي انچارج مسٽر صلاح الدين (سوداني) ٻڌايو ته ڊائريڪٽر طرفان هڪ سعودي نوجوان چوڪري کي نوڪري ڏيڻ حوالي

سان زباني امتحان وٺڻ لاءِ ڏانهس موڪليو. سندس امتحان لاءِ هن ڪجهه بنيادي سوال تيار ڪري، مذڪوره انجنيئر کي ڏنا، جنهن مان هڪ به سوال صحيح طرح حل ڪونه ڪيو، جنهن تي صلاح الدين کيس گهٽ مارڪون ڏئي رپورٽ موڪلي ڇڏي. جڏهن اها خبر ڊائريڪٽر کي پئي ته اُن غصو ڪيو ۽ چيو ته هي اجنبي آفيسر نه ٿا چاهين ته مقامي ماڻهن کي نوڪريون ملن. سو ڊائريڪٽر صلاح الدين ۽ اُن اميدوار کي آفيس ۾ گهرايو، صلاح الدين ان امتحاني پيپر جي ڪاپي سميت اُتي وڃي پهتو ۽ ڊائريڪٽر کي سوال ڏيکاريا جيڪي صرف انٽرميڊيئيٽ ليول جا پئي لڳا. ڊائريڪٽر صلاح الدين کي چيو ته ڇا هي نئون ڪيميائي انجنيئر ڪجهه به ڪونه ٿو ڄاڻي؟ بعد ۾ انجنيئر کي نوڪري جو آرڊر ڏنو ويو ۽ ڪجهه ڏينهن کان پوءِ هو اُن ئي ڊپارٽمينٽ جو Acting Head به ٿي ويو ۽ صلاح الدين سندس هيٺان پئي ڪم ڪيو. واقعي مذڪوره انجنيئر کي ڪجهه به معلومات ڪونه هئي. جڏهن ڪو بحث مباحثو ٿيندو هو ته بلڪل خالي نظر ايندو هو. ڪجهه ڏينهن اڳ، مان لکيو ته پاڻي جي لوهي ٽينڪن ۾ ڪٽ روڪڻ (Cathodic Protection) واري نظام کي ٺهرايو وڃي ته مذڪوره انجنيئر، اهو خط ڪڍي اچي مون وٽ نڪتو ۽ چيائين ته هي جيڪو توهان لکيو آهي سو ڇا جي باري ۾ آهي؟ اسان کي ڪهڙو ايڪشن ڪڻڻ گهرجي. مطلب هُن لوهه کي ڪٽ روڪڻ واري نظام جو شايد نالو ئي پهريون دفعو ٻڌو هو. تبوڪ ملڪ جي آخري چيڙي ۾ هجڻ ڪري، اتان جي مقامي تعليمي ادارن ۾ تعليم جو معيار، رياض، جده ۽ دهران جي شهرن سان نٿو پيٽائي سگهجي.

زوردار ڇمات

هڪ عرب شوق مان ٽئين شادي ڪئي ۽ ان ٽئين ڪنوار کي پنهنجي پراڻي گهر ڀرسان، هڪ نئون گهر وٺي رهياڻين پوءِ همراھ شوق ۾ ٽئين زال سان وقت گهاريندو رهيو. هڪ صبح جو الفجر نماز کانپوءِ سندس در ڪڙڪيو، هن جڏهن اکيون مهنئيندي در کوليو، ته اوچتو برقي ۾ هڪ عورت سندس منهن تي زور واريون ٻه ٽي ڇماتون وهائي ڪڍيون ۽ پوءِ هوءَ ٽڪڙي پنهنجي ڀرسان واري گهر ۾ هلي وئي. برقي ۾ ۽ انڌيرو هجڻ ڪري، همراھ صحيح طور سڃاڻي ته ڪونه سگهيو، ليڪن نياپي جي اصليت ۽ بنيادي اهميت کان ضرور واقفيت حاصل ٿي هوندي. فجر

واري زوردار چمائن سندس ڳڻن تي ڪجهه ڏينهن لاءِ آثار ۽ احساسات ضرور ڇڏيا هوندا ۽ ڪن مان واڪاٽ به ضرور نڪتا هوندا. عربن ۾ رواج آهي ته پنهنجي گهر ۾ جيترو ٿي سگهي اوترو انصاف قائم رکن نه ته ٻئي صورت ۾ عورت مڙس خلاف، قاضي وٽ پهچي شوقين مڙس جي زندگي حرام ڪري ڇڏيندي آهي. تنهنڪري ڳالهه دل کي وٺي نه وٺي پر مڙس کي گهرجي ته پنهنجي زال لاءِ ٻاهريون بنو نه پيڄي ۽ کيس خوش رکندو اچي، نه ته جوڳي نه ڪنهن جامٽ. وارو مامرو صاف ظاهر آهي.

سعودي بدو جو انڪشاف

عرب دنيا ۾ بهراڙي، جي اڻپڙهيل کي عام طور بدو ڪري سڏيو ويندو آهي. هڪ بدو جيڪو زمين کوٽڻ جي ڳوري مشين (Back hoe Operator) هلائيندو هو. جنهن جو نالو عبدالله عطوي هو، هڪ مزيدار ڳالهه ٻڌائي ۽ چيائين ته هت نوڪريءَ کان اڳ هو آثار قديمه ۾ نوڪري ڪندو هو. هن چيو ته عرب دنيا ۾ سڀ کان وڌيڪ آثار يمن ۾ آهن ۽ ان کانپوءِ نمبر اچي ٿو تبوڪ جو. تبوڪ ۾ تمام گهڻا آثار آهن. تبوڪ علائقو تقريباً هڪ لک سٺ هزار مربع ڪلوميٽرن جي ايراضيءَ تي مشتمل آهي. هن چيو ته جيولوجي علم رکندڙ ۽ سائنسدان چيو آهي ته حجاز ايريا (منطقه حجاز) جيڪو مڪي ۽ مديني شريف جو علائقو آهي، ان ۾ جبل هجڻ ڪري زلزلي جي ايريا (Siesmic Zone) ۾ اچي وڃي ٿو، جيڪا دنيا جي سڀني خطن کان وڌيڪ متحرڪ (active) آهي پر الله تعاليٰ جي مهرباني جو هتي ڪڏهن به زلزلو ڪونه آيو آهي ۽ ان علائقي جي زير زمين ۾ وڏي گرمي (High temp) آهي، جنهن کي روزمره جي زندگي لاءِ استعمال ڪرڻ گهرجي. ان زير زمين گرميءَ مان بجلي پيدا ڪري سگهجي ٿي ۽ ٻيا به ڪيترائي فائدا حاصل ڪري سگهجن ٿا. ليڪن حڪومت اڃان تائين اهڙو ڪو عمل شروع نه ڪيو آهي. ان تي جيترو جلدي ٿي سگهي، عمل ڪجي ۽ توانائي (Energy) کي پيدا ڪري استعمال ڪجي ته جيئن زلزلي جي پيانڪ تباهيءَ کي روڪي يا گهٽائي سگهجي. هن بدو وڌيڪ مطالبو ڪيو ته دنيا جو جيڪو گرین وچ زون (Green Wich timezone) آهي، اهو به مڪي مڪرمه کان ڳڻيو وڃي. هڪ بدو جون اهڙيون ڳالهيون ٻڌي آئون پريشان ٿي ويس. ڏسڻ ۾ ائين پئي آيو ڄڻ ڪو بلڪل جاهل ۽ اڻپڙهيل هجي.

ٻيو ٻڌايائين ته هتان کان 130 ڪلوميٽرن تي حضرت شعيب عليه السلام واري علائقي (وادي شعيب) ۾ هڪ جبل لوز (Jabal Lose) آهي، جنهن جي ڀرسان حضرت موسيٰ عيله و سلام پڪريون ۽ ريون چاريون تنهن جبل ۾ ڪافي غار آهن، جن ۾ ڪافي قيمت واريون شيون ۽ جواهرات لڪل آهن (تفصيل نه ٻڌايائين ته ڪهڙيون قيمتي شيون آهن)، جيڪڏهن حڪومت حاصل ڪري ته پوءِ تيل جي ضرورت ڪونه پوندي.

سوڊاني بورچيءَ جي اهميت

اڳ ۾ ذڪر ڪري آيو آهيان ته اميرن جا بورچي، سوڊاني ۽ يميني قومن کان علاوه ٻئي قوم مان نه ٿا ٿي سگهن. شايد انهن جون وفاداريون آزمائيل آهن.

سوڊاني دوست انجنيئر عثمان ٻڌايو ته هڪ سوڊاني اسپيشلسٽ ڊاڪٽر، جيڪو آمريڪا مان تعليم وٺي آيو هو، تنهن سعودي قوميت لاءِ حڪومت کي درخواست ڏني. گهڻي تفتيش ۽ وقت گذرڻ کانپوءِ کيس انڪار ۾ جواب مليو. ساڳئي طرح هڪ سوڊاني بورچي، جنهن کي عربيءَ ۾ طبابخ چوندا آهن، سعودي قوميت لاءِ درخواست ڏني، تنهن کي ٿوري وقت ۾ نيشنلٽي جو آرڊر مليو. ڪيترو عجيب آهي ته هڪڙي اعليٰ تعليم يافته ڊاڪٽر کي جواب ڏنو ويو پر، هڪ بورچيءَ کي نيشنلٽي ڏني وئي. ان لاءِ ته هتي سوڊاني بورچي اميرن جي محلن ۾ جام آهن. انهن ڪو سفارش جو هيلو هلايو هوندو ۽ ڊاڪٽر ويچارو صرف پنهنجي ميرت تي پاڙيو هوندو.

ڪجهه پراڻيون يادون

❖ ننڍپڻ ۾ هڪ مائٽن جوڌيان نه هجڻ ٻيو وسيلو اڻپورا هجڻ ڪري، مال چارڻ، زمين جو هر بنجهر، پاڻي جي واري لاءِ ڪٽري جي کاڌي ڪرڻ ۽ ڪسيون وٺڻ، آواندا ٻڌڻ، ٻنن، ٻارن جي تنهوار ڪرڻ، پاڻي سان ريج ڪرڻ، ڏانڊن ذريعي زمين ڪيڙڻ، هر ڪينڻ، پاڇاري، ڏورٿان، جات، اوڙ، چٽ، ناڙي ۽ ڪرين ذريعي فصل جو بچ گڏڻ. پاڻ، ڪلر چٽڻ، ناڙي ڪاهڻ، سٺن کي چٽي پيل کان بچائڻ، سٺي سٺي جو خيال ڪرڻ، ان پيها ناهي، جوئر ۽ باجهري جي سنگن جي حفاظت لاءِ مٽي به مان ڳوڙها ناهي، تنگڙي ۽ کانپاڻي سان پڪين جي چهار ٿرڻ،

ڳيرن جي سنگ تي ويهي ضد ڪرڻ، پوءِ پاڻ پيهي تان لهي وڃي ضدي ڳيرن کي اٿارڻ. آيون پڄائي يا ائين ڪچا آيون کائڻ، بک کان ڏاڻيون، ڳڙ ۾ پڄائي کائڻ، جوئر جي مٺي ڪاني کي ڪمند وانگر چلي کائڻ، آهت واري پانڌي حजर جو اچڻ ۽ بني تي ويهي مٿو پاڻي سان پسنائي پٽ ڪرائڻ. لاٻارو، ڪڙب، بند ٻڌڻ، سنگن کي ڪٽي ديرو ڪرڻ، ڪڻڪ جي ديري لاءِ سڀ گڏا ٻڌي هڪ جاءِ تي جمع ڪرڻ ۽ پوءِ ڏاندن ذريعي ڳاھ ڪاهڻ، ڦرسو ٻڌڻ ۽ ڦرسي مٿان ويهي ڏاندن کي ڪڻڪ جي ول مٿان گولائي ۾ هفتن تائين ڦيرائيندو رهڻ. ڪڻڪ لُٽڻ لاءِ فجر ڌاران اٿڻ ۽ سج لٿي تائين لُٽڻ ۽ گڏا ٻڌڻ. پيهي تي ويهي مٿي مان موسيقي لاءِ بوڙيندا ۽ ننڍڙا رانديڪا ٺاهڻ، هڪ عجيب دنيا هُئي، جيڪا هاڻي هتان گم ٿي وئي آهي. تن بدن تي اڌورا، پراڻا ڦاٽل ساٿل ڪپڙا، سخت سردي ۽ سخت گرمي، پيرين اُگهاڙو، آخر انسان ايتري سخت محنت ۽ مشقت ڪري، پاڻهي پاڻ ختم ٿيو وڃي. ڳوٺ جا وڏا ۽ همعصر چوڪرا، غوث علي فقير، جعفر علي خان، ڌڻي بخش، رحيم بخش، صفر شر، اقبال گوپانگ، نادر علي، ڪوڪل فقير، علي قطب، جانب علي فقير، علي خان ۽ بال گوپانگ تقى محمد، پقي سُهائي، محڪم الدين، لعل ڏنو ۽ ٻيا گل حسن خاصخيلي جي آڪھ مال گڏ چاريندي هوندي هُئي. غوث علي فقير جڏهن جلالئين جي ميلي تي منهنجي هوندا 110 موٽر سائيڪل تي بهادر سان گڏ هليو ته ڪيترائي ڏينهن غائب هجڻ کانپوءِ، جڏهن نروار ٿيو ته اتان ئي سِرُسُ سروس ملڻ ڪري، گيڙو ڪپڙا پائي آيو. هڪ سوٽ کي سندس والد، جڏهن الف بي پڙهائڻ لڳو ته، ٻنهي ڌرين وچ ۾ الف انب تي جهيڙو ٿي پيو، جنهن کانپوءِ اڳتي نه پڙهيو، جو انب کائڻ لاءِ ضد ڪيائين. اسان جي هڪ ٻئي سوٽ سنڌي فائيل پاس ڪئي ته فقير فولاد علي جي سفارش تي جڏهن نوڪري ڏيڻ واري صاحب وٽ پهتو، صاحب، درخواست لکي کيس صحيح ڪرڻ لاءِ چيو، ته سوٽ کيس پنهنجو ڇهه انچ ڊگهو آڱوڻو ڪڍي صاحب جي اڳيان ڪيو ۽ چيائين ته آڱوڻي کي ٿڪ هڻو جنهن تي صاحب ڪاوڙجي پيو ۽ هن کي خالي هٿين موٽائي ڪنهن ٻئي کي نوڪري ڏئي ڇڏي. چوندا آهن ته سدورو ٻار پينگهي ۾ پٿرو، ساڳئي سوٽ جي ولي عهد کان جڏهن امڙ پڇيو ته بابا توکي جو پلي نوڪري ملي، ته تون پهريون پلو ڪم ڪهڙو ڪندين. جواب ۾ چيائين، ته سڀ

کان پهريائين مان سڀ اسڪول بند ڪري، استادن کي جيل اماڻيندس. اسان جي پڙهي ڪندڙ ياد آهي جو هو زوار جتوئي جي گهر ڪٿ تي بيمار پئي هوندي هئي ۽ ٽاڪ گرمي ۾ آلو ڪپڙو ڪري مٿان وجهندي هئي. بهراڙي ۾ ڪراڙو انسان وري بي اولاد ۽ مٿان بيماري جيئن اڏوهي ڪاٺ کي کائي ختم ڪري ڇڏي ٿي.

❖ هڪ ڏينهن پيرين اگهاڙو، جادو، بلاول ۽ علي محمد گوپانگ جي گهرن ڀرسان مال چاريندي، جڏهن مينهن پراڻي پوک مان ورائڻ لاءِ خوف مان وٺي ڀڳس ته هڪ ڊگهو ڪندو پير جي آڱرين جي پاڙ مان سڌو مٿي نڪري آيو. ائين ڄڻ هٿ سان لوهي سوئو لنگهايو ويو هجي. اُن درد ۾ ڪيترائي ڏينهن گهر پيڙو هئس جو گهمڻ سان سخت سور ٿيندو هو ۽ ڪيترائي ڏينهن اُن زخمن مان رت وهندي رهي.

❖ چاچي مبارڪ خان جي انتقال کان جلدي پوءِ، پراڻي باغ جي اوڀارئون ڪٻڙ واري نمبر ڀرسان جتي شير خان جو گهر هو، اتي مينهنون پيا چاريون، ته اوچتو هڪ وچ وڃي ڀرسان واري ڪوهه ۾ ڪري. سڀ ڳوٺ وارا ڀڄي آيا، ڏاڍا زور آزمايون، پر وڃير به وزن واري هئي. ان ڪاروائي دوران چاچو هوندل وڃير کي ڪوهه اندر ڪريل ڏسي روئي ڏنو ۽ چونڊو رهيو ته ”مبارو پنهنجو ڀاڳ پاڻ سان کڻي ويو.“ واقع هن جي ڳالهه وڏي معنيٰ واري هئي جو اُهي اڻ ڏٺيون مينهنون ۽ انهن جا واڙا الائي ڪيڏانهن ويا. چاچي مبارڪ خان جو ڀڳدار غوث علي فقير آهي، جنهن پنهنجي لاءِ مقبرو اڳواٽ ٺاهيو، جيڪو هاڻي تازو ڊهي پيو آهي پر فقير صاحب اڃان پيو ٿو مستيون ڪري. چاچي مبارڪ جي ڀڳ غوث علي فقير کان ٿيندي استاد ذوالفقار علي کان لهندي وڃي فياض حسين کي پهچڻ واري آهي.

❖ رسولپور اسڪول مان جڏهن شام جو ان ويران ڍوري مان اڪيلو ايندو هئس ته رستي سان ڏاڍو ڊچ ٿيندو هو. پوءِ شام جو مٿان ڪاٺو اڏامندا ساڳئي طرف ويندا هئا ته مان دل ۾ چونڊو هئس ته هي مون سان گڏ هلن ٿا ۽ منهنجا ساٿي آهن. بس دل کي ڏڍ ڏيڻو هوندو هو، باقي ڪاٺو ڪهڙي مدد ڪندا. جڏهن ڪاٺو مٿان نه هوندا هئا ته مان وڏي آواز ۾ ٽٽي ٽٽي انگريزي ڳالهائيندو رهندو هئس. هونئن به مونکي انگريزي چڱي ايندي هئي ۽ دل ۾ پيو سوچيندو هئس ته الله ڪري ڪو انگريز جيب ۾ اچي هتي نڪري ته اُن سان انگريزي

ڳالھيان. پوءِ هروڀرون پيو ڪجهه غلط سلط ڄملا وڌي آواز ۾ پيو ڪسيندو رهندو هئس. اجنبِي ٻولي ڳالھائڻ جو ڏاڍو شوق هوندو هيو ۽ وڌي آواز سان اڪيلائي جو احساس ختم ٿي ويندو هو.

❖ مينگهو فقير مڊل اسڪول ۾ ادا ظفر علي خان سان گڏ پيا استاد، جهڙوڪ نظر حسين، عطا حسين ’فولادي‘، وفا نواز علي، ساعت علي، مهر علي، رحيم داد، علي محمد، محسن علي، ’محسن‘ ۽ ٻيا ڪيترائي استاد هوندا هئا. رسولپور ۾ اسان جو مالوت الاهي بخش ڏاڍو خوش طبع هوندو هو. ٻنهي پائرن (رضا محمد) گڏجي پراڻي زماني ۾ پوري تعلق ۾ پهرين ٽرائف موٽرسائيڪل (TRIUMPH Motor) ورتي، جيڪا اسان جي ڳوٺ ۾ به ڪاهي آيا ۽ راڄن گڏجي هي هڪ نئون شاهڪار ڏٺو. رسولپور جو وڏيرو قادر بخش، هڪ معتبر شخص هو. سدائين ليڪٽر ٽوال ڪلهي تي ڪڍندو هو ۽ پلا ڪپڙا گهڻو ڪري بوسڪي جا پائي وڏو پٽڪو ٻڌي پلوڙ گهوڙي تي چڙهي گهمندو هو. سندس پٽ حڪمت علي ۽ مالوت عبدالستار شايد گڏ پڙهيا هئا جو پاڻ ۾ ايتري ته مذاق ڪندا هئا، جو هڪ ٻئي جي منهن تان وينا پوندا گهوڙي ڏيندا هئا. ايتري سهڻ هائي نه رهي آهي. هنن جي مذاق مان اسان ڏاڍو دل پشوري ڪندا هئاسون، ليڪن هاڻي اهي ڳالهيون ورجائي ڪونه ٿيون سگهجن، جو ايتري سهڻ ڪونه رهي آهي. هڪ دفعي امڙ ۽ مان پچراه جو رستو وٺيو، پيرو سوڻ پيٽ ڏانهن گهمڻ پيدل وڃي رهيا هئاسون ته پويان گهوڙي تي وڏيرو قادر بخش اچي رهيو هيو. هي جڏهن اسان وٽ آيو ته سڃاڻي گهوڙي تان لهي پيو ۽ امڙ ۽ مونکي چڙهڻ لاءِ چيو. امڙ گهڻو ئي انڪار ڪيو ليڪن وڏيري چيو ته حاجي مولانا عبدالرحمان جي ڌيءَ کي پيدل ڇڏي، اڳتي گهوڙي تي ڪونه هلندس. آخر ضد کان پوءِ، امڙ ۽ مان گهوڙي تي چڙهي پياسين ۽ وڏيرو پچراه چوڪ تائين پيدل هليو. اهڙن ماڻهن جي شناس کي لک شاباسون هجن.

❖ مان جڏهن انجنيئرنگ جي پهرين سال ۾ هئس، ته ڪوڪل فقير بيمار ٿي پيو. هن سڄي عمر مال چاريو ۽ ڏڪن ۾ گذاريو. ڪجهه پاڻ ننڍي هوندي، سخت طبيعت ۽ ڪاٽڪو به هوندو هيو. سندس سڳن مامن سان ڪونه لڳندي هئس. کيس جڏهن TB جي مرض ورتو، ته قابو ٿي ويو. علاج وغيره ڪونه ٿيو. طبيعت جو ايترو سخت هوندو هو، جو ڪڏهن به مامن کي مامو ڪري نه پڪاريائين. اسان پاڻ جو پڙهي

پياسين، ته ٽوڪون ڪري چوندو هو ته رمز علي جا پٽ، ڪي ڪليڪٽر ته وري ڪي ڪمشنر، هن جو ٽوڪون، قدرت الاهي سچيون ڪري ڇڏيون. (سبحان الله).

❖ هڪ دفعي مان ڄامشورو مان آيس ته خبر پئي ته ڪوڪل فقير سخت بيمار ٿي پيو آهي. مان پڇڻ خاطر وڃي ته همراه ڪٽ پيڙو هجي. مان کيس حيدرآباد ڪڍي هلڻ لاءِ جڏهن چيو ته مون کي چيائين ”بابا توهان جي عزت ٿيندي جي ڪڍي هلندڙ.“ ايترو ڪمزور هجي، جو آواز به مشڪل سان پيو ڪڍي. پوءِ جيپ ڪرائي تي آڻي کيس حيدرآباد ڪڍائي ويس. غوث علي فقير ۽ صوبارو اسان سان ساڻ هئا. حيدرآباد اسپتال مان چڪاس ڪرائي، ڊاڪٽرن مشورو ڏنو ته هن کي ڪوٽڙي ۾ TB جي وڏي اسپتال تي بي سينيٽوريم ڪڍي وڃو، پوءِ اتان ٻن ٽن ڏينهن جي علاج کانپوءِ، هو نه بچي سگهيو ۽ الله کي پيارو ٿي ويو، جتان هڪ جيپ ڪري سندس لاش ڳوٺ ڪڍي آياسون.

❖ هڪ دفعي گرمي ۾ منجهند جو فقير ٻڍل گهوڙي تي چڙهي اسان جي ڳوٺ آيو. گهرن جي اولهائون زمين ۾ مال چاريندي مان مليومانس، ته چيائين بابا مان هتي توهان وٽ ترسندس، پوءِ سندس گهوڙي کي وٺ سان ٻڏي ۽ وٺ هيٺان پيل ڪٽ تي ويهي رهيو، پوءِ بابا ۽ امڙ وارا اچي ساڻس مليا. فقير سائين سان ڪچهريون ۽ حال احوال ٿيا پوءِ منجهند جي ماني کانپوءِ شام ڌارين گهوڙي تي چڙهي ڳوٺ روانو ٿي ويو. وڏن جي نظر ڏاڍي ڊگهي هوندي آهي. هاڻي خبر ٿي پوي ته فقير سائين بابا وارن کي هڪ پلوڙ گهوڙي آڏياري به ڏني هئي. هي ڪاري رنگ جي هئي ۽ ڏاڍا پنڌ ۽ رلا هلندي هئي. امڙ جي ڏاڍي بيٺ نواز، فقير غلام حيدر گودڙي جي سڳي پيٽ هئي. سو فقير سائين کي اهي پراڻا رشتا ياد رکڻ لاءِ اسان وٽان پيرو نه پڇندا هئا.

❖ اسان جڏهن رسولپور ۾ پڙهندا هئاسون ته وات تي فضل آباد واري مولوين جي پاسي سرڪاري زمين، پنجاب مان اچي، شفيع ۽ سراج الدين اوچتو روئينو کاتي مان زمين جي ڪٽ ڪري آباد ڪرڻ شروع ڪري ڏنائون. اسان جا مقامي ماڻهن رڳو اباڻي مليل ٻارن جي ٻنن کي سورڻ ۽ پنهنجي سوٽن ۽ عزيزن سان جهيڙن ۽ فسادن ۾ پاڻ کي کائي کپائي ڇڏيو آهي. هي ڪٿان جا ماڻهو، ڪٿي اچي غير آباد زمينون هٿ ڪري ڏينهن رات جي محنت سان ويران ۽ بڻ ڪي گل و

گلزار ۾ تبديل ڪري ڇڏين ٿا. مقامي ماڻهو ٻنن جي ويڙھ تي پيڙهيون در پيڙهيون وڙهندا رهن ٿا، ليڪن معاملن ۽ مسئلن جي حل، ڪس ڪس ڪاڻ، درگذر ڪرڻ، ڄڻ کين ڪنهن ڪونه سيکاريو هجي، سراج پنجابي، پنهنجي عمر جي آخري ڇيڙي ۾ به، مٿي تي ٽوڪري رکي يا گڏھ تي گذرا وڪڻندو نظر اچي ٿو. اسان جا مقامي ماڻهو ٽوپي پائي سڄو ڏينهن هوٽلن تي ڌڪا کائيندي نظر ايندا.

❖ جڏهن AIT کان موٽي آيس ته، پاڙي جي ملاحن، جيڪي نظر محمد، نور محمد ۽ شهيمير وارن جي اولاد، جن ۾ وزير، علي ڏنو، حسين بخش، الاهي بخش ۽ وڪيل ملاح وارا شامل آهن تن مان وزير ۽ شهيمير ملاح مون کي پنهنجي نئين ڪٽ زمين مان به به ايڪڙ وڪڻي ڏنا، پر دير سان خبر پئي ته کاتو ڪنهن ٻئي جي نالي تي ڪرايو ويو. اهڙيءَ طرح هنن ڪجهه زمين ظفر علي صاحب ۽ بهادر علي فقير کي به وڪڻي ڏني هئي. اها زمين جڏهن مون وٽ هئي ته پاڻي نه ملڻ ڪري غير آباد هوندي هئي، ليڪن وڪڻڻ کانپوءِ، ڏاڍي زرخيز ٿي وئي آهي.

❖ مان جڏهن نائين ڪلاس جو امتحان، گمبٽ هاءِ اسڪول ۾ ڏيڻ لاءِ تيار ٿيس ته وقت ڏسڻ لاءِ واچ ڪونه هئي، سو علي خان کان گهريم ته هن گهرڻ سان لاهي ڏني. سٽيزن ڪمپني جي واچ هئي، جنهن امتحاني پيپرن دوران وقت ڏسڻ ۾ ڏاڍي مدد ڪئي.

❖ مان جڏهن سعودي عرب ۾ هئس ته پنجويهرو کن نوجوان ڇوڪرا ويزا تي رزق حلال ڪمائڻ لاءِ گهرايا هئا، جن ۾ ڊاڪٽر عطاالله شر، محمد سليمان شر، ڪريم بخش شر، قادر بخش، غلام علي، گلشن علي شر، شرف علي، نصرت علي شر، نظير احمد جمالي ولد خان محمد، رمز علي ولد بهادر علي فقير، غلام نبي شر، نصير احمد شر، ربڏنو شر، امام الدين شر ۽ ٻيا شامل هئا. سڀ جا سڀ الڙ هئا جو اتان جي ڪم جي معيار کان ايترو واقفيت نه هجڻ ڪري، اتي ڪم سيکاريو وڃڻ، جنهن کانپوءِ هو ڪم کان واقف ٿيا. پاڻ ۾ منافقت ۽ تعصب ڪري، اثبوت ۽ ٿوري ٿوري ڳالهه تان وڙهندا رهندا هئا. ڪم جي حوالي سان مرحوم محمد سليمان، ڪريم بخش ۽ ڊاڪٽر ڪجهه ٻين کان چڱا هئا پر پاڻ ۾ ويڙھ کان هڪ ٻئي کي بچائي نه سگهيا. ڊاڪٽر عطاالله، اداري جي اسپتال ۾ ڊاڪٽر مقرر ٿيو. شروعات ۾ صفا اڻ مڙ ۽ ضدپرو هوندو هو، ليڪن جڏهن عمرو ۽ حج ڪيائين، ته

پوءِ ڪل پيس، ته ڪيترن ويهان سَو آهي. ان کان پوءِ ته ڪيسي ۾ قرآن ڪنيون وتندو هو ۽ اچي ڏاڙهي تي اهڙو زور ڏنائين جو سندس شڪل مٽجي افغاني پٺاڻن جهڙي ٿي ويس. هڪ پيري تبوڪ شهر ۾ افغاني خوشبوءِ وڪڻڻ واري دڪان تي جڏهن چڙهيو، ته دوڪان وارو هن سان پشتو ۾ شروع ٿي ويو پوءِ جڏهن جواب نه مليس ته ڦڪو ٿي، اردو ۾ حال احوال پڇيائين. ڊاڪٽر فيصلو تڪڙ ۾ ڪندو ۽ پوءِ پيو پڇتائيندو آهي. هر معاملي جي منفي پهلوءَ تي گهڻو لاڙو ۽ رويو ڏيکاريندو. هڪ دفعي جنرل مشرف جي دور جي ڳالهه آهي، ته وزيراعظم شوڪت عزيز جي وقت دوران زبيده جلال کي جنرل مشرف، وزير تعليم جو قلمدان ڏنو، جڏهن ڪنهن اخبار ۾ مشرف ۽ زبيده جي آڱرين ۾ پاڻل مُنڊي ساڳئي شڪل جي ٽڪي تي سندس نظر پئي ته چيائين هاڻي هي ٻئي جلدي شادي ڪرڻ وارا آهن. اها شادي اڄ تائين عمل ۾ نه آئي. بهرحال ڊاڪٽر هاڻي نمازي ۽ پرهيزگار بڻجي ويو آهي ۽ توهان سان هر مسئلي تي بحث ڪرڻ لاءِ هر وقت تيار ملندو. ڊاڪٽر غريبن جو هڏوڪي ۽ يارن جو يار آهي. منهنجي ڪئنڊا وڃڻ کانپوءِ چاوڻي ۾ جيڪي نوجوان نوڪري ۾ رڌل هئا، تن اُنن ۽ ٻورن وانگر پوئتي ٽٽڻ جا مُنهن ڪيا، شايد ڪين شاه سائين جو نياپو، حيف تنهي تي ڦو، وطن جن وساريو ياد اچي ويو هجي.

جمعي جو ڏينهن 31 جولاءِ 1987ع حج دوران مڪي شريف ۾ ايراني حاجين، آمريڪا ۽ اسرائيل جي خلاف سخت نعري بازی ڪئي ۽ سعودي سيڪيورٽي فورس ۽ نيشنل گارڊ، ايراني حاجين تي هلان ڪئي جنهن ۾ وڏو نقصان ٿيو. چار سَو کان مٿي ايراني حاجي ماري ويا ۽ سَوين حاجي زخمي ٿي پيا. هي شيعا، سُني فساد ايران ۽ سعودي عرب ۾ 1925ع کان شروع آهي، جيڪو ختم نه ٿو ٿئي. ان کان اڳ ۾ به ڪيترائي ڀيرا اهڙي قسم جا فساد ٿي گذريا آهن ۽ هر دفعي حاجي شهيد ٿيندا رهندا آهن. ٻنهي ملڪن جي سربراهن کي، ان معاملي تي گڏ ويهي سوچڻ گهرجي ۽ ننڍن وڏن مسئلن جو سياسي حل ڳولهي رفع دفع ڪرڻ گهرجي. حج جهڙي موقعي تي سعودي حڪومت کي به گهرجي ته ضيوف الزحمان لاءِ نرم گوشو ۽ ورتاءُ رکن ۽ ايراني حاجين کي حج دوران سياست نه ڪرڻ گهرجي. *سيپٽمبر 2015ع دوران حاجي جڏهن شيطان کي پٿريون هڻڻ لاءِ وڏي رهيا هئا ته ڪافي ڀيڻ (Stampede) جي ڪري ڪيئي هزار حاجي هڪ ٻئي جي لتڙ ڪري شهيد

ٿي ويا. حاجين کي اهڙي موقعي تي صبر کان ڪم وٺڻ گهرجي ۽ سعودي حڪومت کي گهرجي ته اهڙن نازڪ گهڙين دوران خاص بندوبست ڪن ته جيئن پيڙ نه ٿئي. ان لاءِ مان سمجهان ٿو ته وڏي، شيطان کي پترين هڻڻ لاءِ حڪومت کي گهرجي ته ٻه طرفو وسيع بجلي تي هلندڙ اسڪئليٽر مشين فٽ ڪن ته، جيئن هر سال حاجين کي شهيد ٿيڻ کان روڪي سگهجي.

❖ ٿري شهر ۾ اسڪول جي ڏينهن دوران اسٽيج ڊراما رچايا ويندا هئا، جن ۾ سنڌ جي ثقافتي پيار جي ڪهاڻين جهڙوڪ عمر ماروي، مومل راڻو، ليلا چنيسر جي ڪردارن کي انهيءَ روپ ۾ اسٽيج تي پيش ڪيو ويندو هو. هي ڊراما شهر مان رفيق علوي، ظهير حيدر، انور شاه ۽ ٻيا گڏجي ڪندا هئا. اسٽيج کي سهڻي نموني سينگاريو ويندو هو ۽ ڪافي شوقين انهن محفلن جو مزو وٺندا هئا.

❖ مان جڏهن نوابشاه جي انجنيئرنگ يونيورسٽي ۾ اسسٽنٽ پروفيسر (1978) هئس، تڏهن ٿري جي اريگيشن آفيس ۾ مسٽر لڄپت راءِ SDO هوندو هو. انهن ڏينهن دوران اسان جو خانواه مان نڪرندڙ ڪڙيو (16L) جنهنجو منهن واه مان بند جي اڌ حصي ۾ هجڻ ڪري ۽ پاڻي جو گس پوريل هجڻ ڪري اڻپورو پاڻي ڪڍندو هو. مان ڪڙي جي واه مان پاڻي ڪٽڻ جي وسعت وڌائڻ ۽ ماڊول کي وهڪري جي منهن ۾ لڳائڻ لاءِ مسٽر لڄپت راءِ کي عرض ڪيو جنهن واه جي باندي دوران ماڊول کي اڳتي ٺاهڻ لاءِ اجازت ڏني ۽ اتان جي ڪئنال آبادار کي مدد ڪرڻ لاءِ پڻ چيو. پوءِ جڏهن واه جي باندي ٿي ته مان سڀ ڳوٺ وارا وٺي ڪڙي جو اڳيون ماڊول ختم ڪري واه جي وهڪري ڀرسان وڃي ٺاهيو، جنهن کانپوءِ اسان جون زمينون پوري طرح آباد ٿيڻ لڳيون ۽ پاڻي تي ٿيندڙ جهيڙا به ختم ٿي ويا.

❖ اسان جي ڳوٺ جا وساريل ڪردار، جانو موچي ۽ ساجن موچي به آهن، جن ٿيندڙ واري ۽ دوزخ جي باهه جهڙي گرمي ۾ اسان جي وڏڙن جا جوتا ٻنڊي پئي کين پارايا. ڇاڇو جانو موچي، قد جو ڊگهو رنگ جو پڪو، ڊگهي ڌاڙهي، هر صبح جو اچي گهر جي اڳيان ٺهيل ٿلهي جي هڪ ڪُنڊ وٽ بيهي، لٺ هٿ ۾، اکيون هيٺ ڪري، لسي ولوڙيندڙ ڇاچي صالحان کي چونڊو هو ته ”مائي صالحان جي ڏين ته ڏي نه ته هليا وڃون.“ پوءِ لسي جا ڪجهه ڍڪ سندس ٿپي ۾ پئجي ويندا هئا ۽ هو پويان پير ڪري ٻين گهرن مان لسي پني پنهنجي ٻچن جو پيٽ پاليندو هو.

❖ عام طور شر قبيلي جا ماڻهو بهادر ۽ محنتي هوندا آهن. پنهنجو حق ڪنهن کي ڪاڻو ڪونه ڏين، پر حق وٺڻ ڄاڻن ٿا. هن وقت تعليم عام هجڻ ڪري نوجوان نسل نوڪري پيشي ۾ دلچسپي رکي ٿو نري ميرواهه جي شرن ۾ دليري ۽ حق سچ چوڻ جي حوالي سان رئيس بلاول خان، نواب الدين شر، محمد عيسيٰ خان، بهادر علي فقير ۽ ٻيا ڪافي سرفهرست رهيا آهن.

مولوين جي مار

عام طور مولوين کي عربي ۾، ’مطوا‘ چيو ويندو آهي. اندين انٽرنيشنل اسڪول ۾ جڏهن مائٽ پنهنجي ٻارن کي موڪل وقت وٺڻ آيا ته ان وقت ظهر جي آذان اچي رهي هئي. مولوين يعني ’مطوا‘ جي هڪ گاڏي اچي بيٺي. انهن ۾ ٻه مولوي ۽ هڪ سپاهي نمودار ٿيا. مولوي ٻارڙن جي انتظار ۾ بيٺل مائٽن کي چيو ته نماز جو وقت آهي، توهان هتي ڇو بيٺا آهيو؟ وڃي نماز پڙهو. مائٽن چيو ته اسڪول جي موڪل ٿيڻ جو وقت آهي، پنهنجي ٻارن کي وٺڻ آيا آهيو. بهرحال گهڻي بحث کانپوءِ مولوي سڀني بيٺلن جا اقامه نمبر نوٽ ڪري کين صبح جو سندس آفيس اچڻ لاءِ چيو. اهي همراہ صبح تي مولوين جي آفيس ۾ ويا ته انهن کانئن پيهر ايئن نه ڪرڻ لاءِ هڪ عهدنامو لکائي ورتو. آذان وقت ڪاروبار بند ڪرڻ جو حڪم جمع جي نماز لاءِ آيو آهي. ننڍڙن ٻارن کي سندن مائٽ پنج ڇهه ڪلو ميٽر سواري ڪري پهچائڻ ٿا. اهي آخر ڪيئن گهر واپس وڃن؟ ٽئين ڳالهه ته مولوين کي صرف اهو اجبين جو اسڪول نظر اچي ٿو. عرب اسڪول ساڳئي وقت کليل هوندا آهن، جتي مولوي ڪونه وڃن ۽ برٽش ۽ آمريڪي اسڪول ۾ مولوين کي وڃڻ کان ڊپ ٿيندو آهي. ڏسڻ ۾ اچي ٿو ته هتي تي مختلف قانون آهن، عربن لاءِ هڪ، غير عربن لاءِ ٻيو ۽ ٽيون وري يورپين لاءِ.

هڪ دفعي جي ڳالهه آهي ته رمضان مهيني ۾ هڪ سِڪُ تبوڪ شهر جي بازار ۾ نماز جي دوران گهمي رهيو هو ته اوچتو مولوين جي گاڏي اچي لنگهي. جن ڏٺو ته هڪ ڊگهي ڏاڙهي وارو اجمي نماز دوران بازار ۾ گهمي رهيو هو، سو کين آسان شڪار نظر آيو، کانئس آڏا ٿيڏا سوال ڪري ڪڍي گاڏي ۾ ويهاري ويجهي مسجد ۾ نماز پڙهڻ لاءِ زور پريائونس. هن مسڪين کي عربي ٻولي نه اچڻ جي صورت ۾ پنهنجو

مسئلو بيان نه ڪرڻ ڪري ڏاڍي پريشاني ٿي. آخر انهن مولوين کي هڪ پاڪستاني ٻڌايو ته هن جي ڊگهي ڏاڙهي تي نه وڃون، هي سڪ ۽ غير مسلم هجڻ ڪري نماز ڪيئن پڙهندا. مولوين (مُطون) اهو ٻڌي ڏاڍو افسوس ڪيو ۽ چيائون ته هن جي ڊگهي ڏاڙهي ڏسي، اسان ان کي پڪو مسلمان سمجهي ويناسون.

ٻٽو معيار (Double Standard)

مغربي ملڪن ۾ هاءِ وي تي جيڪڏهن پرواري ڍنڍ (Lake) مان ڪو وائڙو ڏيڏر به رستو پار ڪرڻ لاءِ ويجهو ايندو ته ان جي حياتي بچائڻ لاءِ سڄي آمدروفت بند ٿي ويندي ۽ ڪلوميٽرن تائين گاڏين جو قطارو نظر اينديون، جيستائين اهو ڏيڏر آرام سان رستي جي ٻئي ڪناري کان اڳتي نه هليو وڃي.

2004ع جي سيپٽمبر ۾، لنڊن جي پارليامينٽ هائوس (House of Commons) تي ڪجهه احتجاج ڪندڙ پارليامينٽ بلڊنگ جي اندر، ان حصي ۾ سيڪيورٽي ڀڄي داخل ٿيا جتي ان وقت اجلاس هلي رهيو هو. اهو واقعو انگلينڊ جي تاريخ ۾ چيو وڃي ٿو ته پهرو دفع ٿيو آهي. احتجاج ڪندڙن جو مطالبو هو ته لومڙي جي شڪار (Fox Hunting) تي پابندي لڳائي وڃي، ڇو ته ان جو نسل ختم (Extinct) ٿيڻ جو انديشو آهي. لومڙي جي نسل بچائڻ جي اهميت جو اندازو احتجاجين جي سيڪيورٽي رسڪ کڻي پارليامينٽ جي اندر داخل ٿيڻ مان لڳائي سگهجي ٿو. ليڪن اڪثر مسلم ملڪن ۾ ٻٽي معيار تحت، انساني خون بيدردي سان وهايو پيو وڃي پر ڪوبه احتجاج ڪرڻ وارو ڪونه آهي. ان جو مثال ڪشمير، بوسينيا، ڪوسوو، فلسطين، شام، عراق ۽ افغانستان جي مسلمانن سان ٿيندڙ ظلم ۽ ڏاڍائي آهي.

مشهور آهي ته غير مساوي گانڊاپا هيمشه هيٺي لاءِ هاجيڪار هوندا آهن. ٻئي مهاڀاري جنگ کانپوءِ مسلمانن جي وچ ۾ اسرائيل کي آباد ڪري ان کي ائٽمي طاقت ٺاهڻ، هندستان کي ائٽمي طاقت حاصل ڪرڻ تي ڪاٺي واريلا نه ٿي، ليڪن پاڪستان لاءِ ابتدائي ڪوشش ڪرڻ جي ڏوهه ۾، جناب ذوالفقار علي ڀٽو، پنهنجي جان قربان ڪئي. جتي چاهين اُتي عوامي حڪومتن کي ذاتي مخالفت ڪري، فوجي ڊڪٽيٽرن جي وسيلي ختم ڪرائين. جمهوريت جا علمبردار سڏائي جمهوريت جو قتل

عام ڪرائڻ، سندن ڪٻي هٿ جي راند آهي. انگريزن جي ”پاڻ ۾ ويڙهائي حڪمراني ڪرڻ (Divide & Rule Policy) ۽ آمريڪا جي ٻڌي ڪري حڪمراني ڪرڻ (Unite and Rule Policy) جي پاليسين، ترقي يافته ملڪن جي سربراهن کي مٿي ۾ سور وجهي ڇڏيو آهي. جتي مفاد آهي، اتي جمهوريت ياد ڪونه ٿي اچي ۽ پنهنجن من پسند ماڻهن کي شهنشاهيت جي پگ پڌرائي، نندن ٽڪرن تي بادشاهت ڪائڻ ڪرايون وينا آهن ۽ سندن چوڪيداري جو نيڪو به ٻين کي نه ٿا سھن. جڏهن کين اقتصادي خسارو (Budget deficit) ٿيندو آهي، ته هڪ ششگر ڏئي، عربن کان تيل جو پئسو ڪسيو وڃن يا وري اهڙا ايلڇي علائقي ۾ پاليو وينا آهن، جو سندن مفادن جي حفاظت جا ضامن آهن ۽ عرب بادشاهن کي دڙڪا ڏيو ڊيڄاري ڇڏين ته بابا اسان جي سئٽلائيٽ ٻڌائي ٿي ته فلاڻو فوجي ساز و سامان سوڌو تنهنجي بارڊر تي اچي بيٺو آهي، مدد لاءِ اسان حاضر آهيون. روس کي افغانستان مان ڪڍڻ لاءِ، جنرل ضياءَ کي جگري دوست ٺاهيو ويو ۽ بن لادن کي بي انداز طاقتور بڻايو ويو ۽ روس جي ڪر لهڻ کان پوءِ، پنهنجن سان ڪهڙو حال ڪيو ويو.

ايران عراق جنگ دوران، آمريڪا عراق جي حمايت ڪندي هر قسم جي مدد ڪئي ۽ ساڳئي وقت گڏجهي طرح پنهنجا فوجي هٿيار، ايران کي به وڪرو ڪيا، انڪري جو يهودن ۽ عيسائين جي ساڳئي پاليسي آهي جو پنهنجن ملڪن ۾ مرڻ وارا مسلمان آهن. ايران ۽ عراق ۾ نيڪليئر جي منصوبي کي ڪڏهن به برداشت ناهي ڪرڻو، ليڪن اسرائيل کي ڪجهه به ناهي چوڻو، اهو ٻڌو معيار نه آهي ته ٻيو ڇا آهي؟

هن وقت ٽئين دنيا جي حالات مطابق ڪيترائي سياستدان ۽ ڪامورا رشوت وٺي پنهنجي ملڪن مان مٺي لائبرنگ ڪري آمريڪا ۽ انگلنڊ ۾ وڃي پناه وٺن ٿا، ليڪن مقامي حڪومتون انهن کي ڪجهه به نٿي چوي بلڪه انهن کي پنهنجي پناه ۾ رکيو اچن ٿيون. جيڪڏهن اهڙي قسم جا ڪيس سندن ملڪ اندر ڪيا وڃن ته اهڙن سياستدانن، ڪامورن کي سزا ڏيڻ کان ڪونه لهرائيندا، ليڪن ٻئي معيار جو واضح اظهار ڪندي اهڙن رشوت خورن کي پناه ۾ رکيو پيا اچن.

افسوس جو مسلمانن ۾ ٻڌي نه هجڻ ڪري، مسلم اُمه (Muslim Ummah) جي اڀرندڙ طاقت کي پنهنجن جي گمراهي ۽ خيانت سبب ڄاڻي وائي ڪمزور ڪيو پيو وڃي. ڇا مسلمانن جا اڳواڻ ان لائق ٿيندا جو پنهنجا ويڇا وساري، هڪ مسلم اُمه جو بنياد وجهن، جهڙي طرح آفريڪا جي قومن جو اتحاد، يورپي يونين ۽ نيٽو جي ملڪن وارو اتحاد قائم آهي.

اجنبين سان امتيازي سلوڪ

عرب دنيا جي مقامي ماڻهن جي نظر ۾ دنيا ۾ صرف ٽي قوميتون آهن. سڀ کان وڌيڪ عزت وارو ‘خواجہ’ آهي، جيڪو يورپ يا آمريڪا جي نسل مان ٿئي ٿو، ٻئي نمبر تي مقامي عرب اچن ٿا ۽ ٽئين نمبر تي آهي غير عرب اجمي آهن، جيڪي پاڪستان، هندوستان، بنگلاديش، فلپائين وغيره مان آيل هجن. مقامي ماڻهن جو سلوڪ تنهن قسم جي نسلن سان مختلف هوندو آهي.

❖ عرب دنيا ۾ عرب ۽ غير عرب وچ ۾ ڪو سنو ورتاءُ نظر ڪونه ٿو اچي، ماسواءِ يورپين ۽ آمريڪن جي، بلڪ امتيازي سلوڪ (Discrimination) وڌندو نظر اچي رهيو آهي. ان تفاوت کي روڪڻ يا ان وڌندڙ ماسور کي دٻائڻ لاءِ، نه ڪو قانون سازي جو عمل ۽ نه وري ڪا اهڙي تنظيم (NGO) يا تحريڪ سامهون آئي آهي، جيڪا غير عربن سان ٿيندڙ زيادتين جو ازالو ڪري يا عوام کي آگاهي ڏئي ۽ نه وري ڪي اهڙا اقدام حڪومت اختيار ڪيا آهن، جن سان ان نفرت کي گهٽ ڪيو وڃي. ان جو هڪ سبب اهو به آهي ته عرب اهو سمجهن ٿا، ته هي اجنبِي هٿ اچي اسان جي وسائل ۽ روزگار تي لت هنيون ويٺا آهن ۽ جيستائين اهي هتان نه نڪرندار، تيستائين اسان وڌيڪ غربت ۽ بيروزگاري ۾ مبتلا ٿيندا رهنداسين. حالانڪ هُو پاڻ محنت ڪرڻ جا ڪاٺ ڪونه آهن، اسان وانگر ڪم ۾ سستي ڏيکارڻ، دير سان پهچڻ، ويهي رهڻ، مقرر وقت کان اڳ ڪسڪي وڃڻ وغيره وغيره جون عام بيماريون گهر ڪري ويون اٿن.

❖ هڪ دفع جي ڳالهه آهي ته هڪ آمريڪي پنهنجي ڪمپني مان هڪ اردني ملازم کي قريبي آثار قديمه ڏسڻ لاءِ سونهون ڪري وٺي ويو، ته اُتي مقامي بڏو مکيه دروازي تي چوڪيداري ڪري رهيو هو، تنهن کي جڏهن اردني، آثار قديمه ڏسڻ لاءِ چيو، ته هُن صرف ‘خواجہ’ کي اندر داخل ٿيڻ جي اجازت ڏني ۽ اردني کي ٻاهر انتظار ڪرڻ جي هدايت ڪئي، جيستائين آمريڪن فارغ ٿي واپس اچي. هي عمل ڪيترو نه دل ڏکائيندڙ ۽ ناروا آهي.

❖ بئنڪ يا ڪنهن ٻئي هنڌ، جڏهن توهان قطار ۾ پنهنجي واري جو انتظار ڪندا هوندا، ته اوچتو بعد ۾ ايندڙ مقامي عرب هيڏانهن هوڏانهن نظر ڦيرائي ڏسندو ته قطار ۾ ڪو خواجہ يا عرب ته ڪونه

بيٺو آهي، پوءِ قطار جو وڃي اڳ وٺندو، جو ’رفيقن‘ کي هو اهميت ئي ڪونه ڏين. اسلام ۾ ان شئي جي اجازت ڪونه آهي، ليڪن قرآن پاڪ ۾ جن پنڄويهن پيغمبرن جو ذڪر آيو آهي، سڀني جو تعلق به هن ئي عرب خطي سان انڪري ته آهي، جو هتي اصلاح جي سخت ضرورت هئي، پر جي الله تعاليٰ هن خطي جي عوام تي اهو رحم نه ڪري ها، ته پوءِ توهان خود اندازو لڳائي سگهو ٿا ته هتي ڪيتري نه گهري اونڌاهي (Deep Darkness) هجي ها.

❖ شرطه پوليس واقعي ايمانداري سان پنهنجي ديوتڙي ڏيندا آهن، پر هڪ معاملي ۾ هميشه ڪوتاهي ڪندا آهن، جو عرب ۽ اجمي جي وچ ۾ اگر ڪو حادثو ٿي پيو، ته هو پاسو عرب جو وٺندا ۽ اجمي تي هرو ڀرو به ڏنڊ رکندا، ڀلي غلطي عرب جي ڇو نه هجي. اگر حادثي ۾ مقامي جي سو سيڪڙو غلطي هوندي تڏهن به شرطه توهان کي ڪيس معاف ڪرڻ لاءِ پيو زور ڏيندو. هڪ ڏينهن مصري جي گاڏي کي مقامي عرب جي گاڏي اچي لڳي، مصري اصل زبان هجڻ ڪري مقامي تي رعب ويهارڻ جي ڪوشش ڪئي، پر مقامي ڪيس چيو ته تون جيڪڏهن پنهنجي ڳوٺ ۾ هجين ها، ته هي حادثو پيش ڪونه اچي ها. هاڻي تنهنجي غلطي آهي، پوءِ پوليس ۾ به مقامي ساڳيا اکر ورجائي مصري کي حيران ڪري ڇڏيو ۽ آخر ۾ ’شرطي مصري کي معاف ڪرڻ لاءِ زور ڏنو، جيتوڻيڪ مقامي جي سو سيڪڙو غلطي هئي. شرطن جي شايد ڪا مجبوري يا کين هدايت آهي ته ننڍڙن حادثن ۾ پنهنجن کي ترجيح ڏني وڃي يا وري ڪو ڏيڻ ويٺ ۽ سفارش جو اثر ٿي سگهي ٿو.

❖ تبوڪ ۾ هڪ پاڪستاني گهڙي عرصي کان ليڊيز ٽيلرنگ جو دوڪان هلائيندو هو ۽ جراهه ڪاريگر ليکيو ويندو هو. ليڊيز ٽيلرنگ جا دڪانن تي پرڏا لڳل هوندا آهن ۽ دروازو بند رهندو آهي. عورتون پنهنجا نوان ڪپڙا سبائڻ لاءِ، درزيءَ سان رابطو هڪ دري ذريعي ڪيو ويندو آهي ۽ گراهڪ کي دوڪان اندر داخل ٿيڻ جي ضرورت ڪونه پوندي آهي. پر جيڪڏهن ٻه ٽي عورتون گڏ آهن يا فئملي آهي ته پوءِ دڪان اندر وڃي سگهجي ٿو. شام جو ڪجهه نوجوان چوڪرا سندس دڪان تي آيا ڪيس ڪپڙن جي ماپ وٺڻ لاءِ گهر هلڻ جو زور ڏنو، هو ساڻن گڏ ويو ليڪن

سندس واپسي ٻئي ڏينھن لاش جي صورت ۾ ٿي، جيڪو پوليس کي شهر کان ٻاهر، ’دُبا‘ شهر ڏانهن ويندڙ هاءِ وي جي هڪ پُل هيٺان مليو. سندس موت جو ڪارڊ معلوم ڪونه ٿي سگهيو، ليڪن اندازو شڪ سان لڳائي سگهجي ٿو ته شايد اهو واقعو گراهڪ جي عورتن سان چيٽ چاٽ تان ٿيو هجي. (والله عالم).

❖ برڪت مسيح مون وٽ آب نڪاسي شعبي جو ملازم (Sewer man) هو. هڪ دفعي صفائي ڪندي کيس وچون ڏنگ هنيون جنهن تي هو ڏاڍو پريشان ٿيو. مان کيس ايمبولينس ۾ چاڙهي، آرمي جي وڏي اسپتال موڪليو ته ايمرجنسي مان دوا وٺي، متان زهر وگهي مري نه وڃي. اسپتال ۾ پهچڻ سان انتظاميا هن کي داخل ڪرڻ کان انڪار ڪيو، جو هن جي ان اسپتال ۾ سندس علاج جي حقداري (Entitlement) ڪونه هئي ۽ هيٺئين قسم جي ملازمن لاءِ ننڍي اسپتال هئي، جيڪا پري هجڻ ڪري، هن کي مان ويجهي اسپتال موڪليو ته کيس جلدي دوا درمل ملي وڃي. اسپتال وارن هن کي دوا ڏيڻ کان انڪار ڪيو، مون کي اطلاع مليو ته مان وري سيڪيورٽي انچارج کي وائيلس ذريعي اطلاع ڏنو، ته اسان جي گھڪ ورڪر کي وچون ڏنگ هنيو آهي پر اسپتال وارا کيس دوا ڪونه ٿا ڏين. جيئن ته وائيلس ريڊيو، سڀ آفيسر ٻڌي سگهندا هئا. جنرل شايع اهو نياپو ٻڌي فوراً سيڪيورٽي واري کي تنبيهه ڪئي ته جلدي پهچي کيس رپورٽ ڏئي. جنرل شايع جو وڏو رعب تعاب هوندو هو، جو هن جو سڌو سنئون واسطو وزير دفاع سان هوندو هو. جنرل شايع ٿوري دير کان پوءِ هاسپيٽل جي ڊائريڪٽر کي وائيلس ذريعي حڪم ڪيو، ته فوراً برڪت مسيح کي داخل ڪري دوا ڏني وڃي. ٿوري دير ۾ ڊائريڪٽر پهچندو آيو ۽ برڪت مسيح کي اسپتال جي مکيه دروازي تائين ڳوليندو اچي مليو، جنهن کانپوءِ ڊاڪٽرن کي هدايت جاري ڪئي، جو وڃي غريب جو علاج ٿيو. چوندا آهن ته اُٺ ۽ عرب ڳپ ۽ دڙاٽ جا ڏاڍا پاڙي ٿيندا آهن.

ڊاڪٽر مشتاق سومرو

ڊاڪٽر مشتاق احمد سومرو تبوڪ شهر ۾ طب واري کاتي ۾ ڊاڪٽر ٿي آيو. هو هاڻي لنڊن ۾ پيو ڊاڪٽري ڪري، سائين ڊاڪٽريءَ وارا وڏا امتحان ڏيندي وڃي آئرلينڊ پهتو، جتان اسان جي پراڻن حاڪمن يعني

انگريزن وٽ وڃي پهتو. سائين پاڻ سڪرنڊ جا آهن ۽ ڏاڍا يار ويس ۽ سنڌي پرست آهن. سائي جن جڏهن آئرلينڊ وڃڻ لڳا ته مون کي پنهنجي گهر جون چاٻيون ڏئي ايئرپورٽ روانا ٿيا، مان پوءِ گهر جو سڄو سامان وڪڻي کين پئسا آئرلينڊ موڪلي ڏنا. ڊاڪٽر جي اسپتال تبوڪ شهر ۾ هئي. سندن ملٽري اسپتال سان طب کاتي جو واسطو نه هجڻ ڪري هو صرف شهرين جي علاج معالج لاءِ مقرر هئا. ڊاڪٽر صاحب اسپتال ۾ عربي مريضن سان منهن ڏيڻ بابت ڳالهيون ٻڌائيندو رهندو هو. هڪ دفعي ٻڌايائون ته نون ڊاڪٽرن کي عربي ٻولي نه اچڻ ڪري شروع جي ڏينهن کان علاوه تڪليف ڪونه ٿئي جو عربي زبان ڪا ايتري ڏکي ڪونه آهي. پهرين ٽن مهينن ۾ بيمارين جون علامتون، مختلف بيمارين جا نالا ۽ رسمي عليڪ سليڪ جا چند جملا ياد ڪري ڇڏيا هئاسون. سعودي عرب جي اڪثريت ماڻهن جون شڪليون به اسان سنڌين سان گهڻو مشابھت ۾ اچن ٿيون. عربن جي لباس بدران جيڪڏهن سنڌي لباس پارائي، ڪراچي، حيدرآباد، سکر ۾ گهمرائجي ته کين ڪير ڪونه سڃاڻندو ته هي عرب آهن. ساڳئي طرح اسان عربي توڻ، گُٿرو پاڻي گهمنداسين ته عام عرب به ڪونه سڃاڻي سگهندو، جيستائين وڃي عربي ۾ گفتگو ڪجي. هڪ دفع هڪ عرب لباس ۾ ملبوس همراھ پنهنجي ننڍي پٽ کي ساڻ ڪري طبيعت ڏيکارڻ لاءِ آيو. عربيءَ ۾ حال احوال ڏنائين، چوڪري کي سخت بخار ۽ ڳلي ۾ سور هو. مون کي ڳلي جي سوچ ۽ انفڪشن هجڻ جي شڪ ۾ چڪاس لاءِ هٿ ۾ ٽارچ ۽ ڪاٺ جي پٽي (Tongue Depressor) جهلي چوڪري کي وات کولڻ لاءِ چيو ته چوڪرو وات کولڻ کان ضد ڪئي، جنهن تي پٽس عربي ۾ ڊڙڪا سڙڪا ڏنس پر مجال آهي جو هو وات کولي. نيٺ آخر پٽس سنڌي ۾ چڙپ ڏئي چيو ته ”چور“ وات کول“ جنهن کانپوءِ چوڪري وات کوليو. کيس دوا ڏنم پوءِ حال احوال مان معلوم ٿيو ته هو اصل ۾ شڪارپور پاسي جا ڪاڪيپوٽا آهن ۽ ڪيترن ئي سالن کان هتي آباد آهن. عربن کي گهڻي اهميت هجڻ ڪري، اجمي پاڻ کي عربن جي لباس ۾ لڪايو وتن.

ڊاڪٽر صاحب ٻيو واقعو هن ريت بيان ڪيو ته سعودي عرب جي عام ماڻهن ۾ ڪي ماڻهون تمام چڱا، يار ويس ۽ ملنسار ٿين. هڪ دفعي لوڪل فلائيٽ ۾ تبوڪ کان رياض ويندي تبوڪ ايئرپورٽ تي سيڪيورٽي چڪاس ڪرائڻ کانپوءِ لائونج ۾ جهاز لاءِ انتظار دوران،

اوچتو هڪ پوليس وارو جنهن منهنجي داخلا مهل چڪاس ڪئي هئي، داخل ٿيو، منهنجي پرسان آيو ۽ چيائين ته هيڏانهن اچو ٿورو ڪم اٿو. مان پريشان ٿيس ته شايد هن کي شڪ پيو آهي ته مان ڪو دهشتگرد آهيان جو پيو دفعو چيڪ ڪرڻ آيو آهي. ويهه قدم هلي لائونچ اندر ڪنڊ ۾ موجود ڪيفي ٿيريا وٽ پهچي انکي ڪجهه پئسا ڏئي، مونکي چانهه، بسڪوٽ ڪارايا. ڊاڪٽر ڪائس پڇيو ته مان توکي ڪونه ٿو سڃاڻان، تنهن تي ان سپاهي چيو ته تون ٻارن جو ڊاڪٽر آهين ۽ مان به ٿي دفعا توکي پنهنجا ٻار ڏيکاريا آهن ۽ ٻار جلدي نيڪ ٿي وڃن ٿا. هن وڌيڪ ٻڌايو ته هاڻي مونکي هن سرڪاري لباس ۾ تون ڪونه ٿو سڃاڻي پر مان عربي لباس ۾ هجان ها ته تون سڃاڻي وڃي ها. تون هتي منهنجي ڊيوٽي دوران آيو آهين، تنهن ڪري تون منهنجو مهمان آهين، سو توکي چانهه پيارڻ منهنجو فرض آهي.

قديم سنڌي عرب

آمريڪا جي ٽيڪساس صوبي جي هوسٽن شهر ۾، آمريڪي چٽيهين صدر لينڊن جي جانسن (1908-1973ع) جي نالي تي جانس اسپيس سينٽر (Johson Space Center) آهي، جيڪو 1961ع ۾ قائم ڪيو ويو. ان ۾ خلائي جهاز ٺاهڻ لاءِ تحقيق، ترقي ۽ تيار ڪري ان کي آزمائڻ لاءِ تربيت ۽ سکيا ڏني ويندي آهي. هي مرڪز 1620 ايڪڙن جي وسيع ايراضي تي ڦهليل آهي، جنهن کي خلائي شهر ڪري سڏيو وڃي ٿو. هي منصوبو، پڻو صاحب وانگر، صدر ڪينيڊي (1917-63ع) جي سر آهي، جنهن کي چنڊ تي روس کان اڳ، ماڻهو پهچائڻ جو جنون چوڻي تائين چڙهيل هيو.

سعودي عرب ۾ اڌ صدي يا ان کان اڳ آيل سنڌي گهراڻا ’السنڌي‘ قبيلي سان سڏيا وڃن ٿا ۽ هن وقت هو مڪمل طور مقامي عربن جي برابر جو ماڻ ۽ مرتبو پيا ماڻين. اسي جي ڏهاڪي ۾ حرم مڪرمه جي پرسان ’السنڌي‘ نالي سان ڪجهه دڪان نظر آيا ۽ جدي ۽ مدينه منوره ۾ به ان نالي وارا دڪان موجود آهن. هڪ ڏينهن خيال آيو ته دوڪان تي وڃي انهن سنڌين سان ملي اچان، جڏهن داخل ٿيس ته اُتي ڪوئي به سنڌي ڳالهائڻ وارو ڪونه مليو، البتہ سڀ عرب هئا. معلوم ٿيو ته هي، هتي تمام گهڻي عرصي کان آباد هجڻ ڪري پنهنجي ٻولي ۽ ثقافت وساري وينا آهن. هونئن به سعودي عرب ۾، اهو عام رواج آهي ته پراڻو رهندڙ

پاڪستاني توهان سان اردو يا سنڌي ۾ ڪو نه ڳالهائيندو، بلڪ عربي ۾ پنهنجو حال احوال پيو ڏيندو، جيستائين وڃي سندس لهجي کي نه سڃاڻجي. پنهنجي ٻولي ڳالهائيندي پراڻن رهندڙن کي شايد گهٻراهه ٿيندي آهي ته متان سعودي عرب جي قوميت ملڻ ۾ ڏکيائي ٿئي. پاڻ کي احساس ڪمري کان پيا بچائيندا رهندا آهن. قديم سنڌي قبيلن جي فردن سعودي عرب جي اقتصادي توڙي سماجي ماحول ۾ پاڻ کي ائين ضم ڪري ڇڏيو آهي، جو هاڻي توهان کي ڪوئي فرق نظر نه ايندو. تعليمي ميدان ۾ قديم سنڌين، مقامي ماڻهن کان به گوءَ کڻي ورتي آهي.

رياض مان نڪرندڙ انگريزي اخبار، ’عرب نيوز‘ جي جون 11، 1999ع جي شماري ۾ مديني جي هڪ ليکڪا مسز نورالخيرجي هڪ السنڌي عورت حيات ’سنڌي‘ جي اعليٰ تعليم پرائڻ ۽ سندس ڪاميابي بابت لکيو آهي، ته سعودي عرب جي حيات السنڌي جنهن انگلينڊ مان بايو ٽيڪنالاجي (Biotechnology) ۾ ماسٽرس ۽ ڊاڪٽريٽ (Ph.D) جون ڊگريون اعليٰ معيار سان حاصل ڪيون آهن، جو ڪيمبرج يونيورسٽي (Cambridge University) جي انتظاميه، هن جي غير معمولي ذهني صلاحيت جي مد نظر، ساڳئي يونيورسٽي ۾ کيس پروفيسر ڪري رکيو آهي.

مس حيات سنڌي تحقيق ڪري هڪ گهڻ زائويه پروب (Multipurpose Probe) ايجاد ڪرڻ جو ڪارنامو سرانجام ڏنو، جيڪو فارماڪالاجي ۽ بايولاجي جي ميدان ۾ هڪ اهم دريافت Break through آهي. ان ايجاد جي حوالي سان، مس حيات السنڌي کي برطانيا جي هائوس آف ڪامنس (پارليامينٽ) طب ۽ باءِ لوجي جي شعبي ۾ صلاحڪار ڪري مقرر ڪيو. مس حيات السنڌي جي ايجاد بابت، آمريڪن آرمي ۽ ناسا (NASA) وارن ڪيمبرج يونيورسٽي سان رابطو ڪري، ان ايجاد بابت معلومات وٺي ڏاڍي ساراهه ڪئي ۽ حاصل ڪرڻ لاءِ جتن پڻ ڪيا.

مس حيات سنڌي قرآن جي حافظ هوندي پوري طرح حجاب ۾ رهندي، وڏي ڪاميابي حاصل ڪئي آهي جنهن تي سعودي عرب ۾ عورتون ته ڇا پر پوري دنيا جي مسلمان عورتون هن جي ان اعليٰ ايجادن ۽ ڪاميابين تي فخر ڪري سگهن ٿيون. حيات سنڌي جي دلي خواهش آهي ته هو، جدي شهر ۾ ’بايو ٽيڪنالاجي سينٽر‘ (Biotechnology Centre) کولي مقامي ماڻهن جي خدمت ڪري.

آمريڪي خلائي پروگرام، ناسا (NASA) جي جانسن خلائي شهر (Space City) ۾ چيف سائنسٽ ڊاڪٽر ڪمليش لولا ۽ مشيني ماڻهن جي ماهر (Robotic

(Professionalist)، درخشان ميمڻ ٻئي سنڌي آهن، ڊاڪٽر ڪمليش اصلي شڪارپور جا آهن، ليڪن ورهاست دوران بڙوڏا، هندستان لڏي ويا جتان ڪمليش آمريڪا پڙهڻ ويو، جتان هن وڃي ناسا ۾ نوڪري ڪئي. ناسا جي انساني تحقيق (Human Research) جي جان چارليس چيو آهي ته آمريڪا جو چنڊ تي انساني آبادي ٺاهڻ جو ڪو پروگرام ڪونه آهي، ليڪن مارس (Mars) تي مشيني ماڻهو (Robots) موڪلڻ جو ارادو آهي. ان لاءِ مس درخشان ميمڻ جيڪا ناسا ۾ مشيني ماڻهن جي ماهر آهي، تنهن جون خدمات ورتيون وينديون.

تخليقي ذهانت جو ضايع (Brain Drain)

عرب سنڌي قبيلي جي، ميڊم حيات السنڌي جي ذهانت تي سوچيون ته الائي ڪيترن محققن ۽ قابل سائنسدانن هن ٽئين دنيا جي ملڪن مان نڪري، يورپ ۽ آمريڪا کي وڃي آباد ڪيو آهي. جنهن ڪري مغربي ملڪن ۾ سائنس وڌي ترقي ڪئي آهي ۽ انسانذات لاءِ وڏي خدمت جو باعث پڻ بڻي آهي. اسان انهن جي ڪيل سائنسي ايجادن جي روشنيءَ ۾، رهنمائي وٺي جاکوڙي ۽ وسيعا پيدا ڪري، ترقي جي راهه هموار ڪرڻ جي بجاءِ، راهگير ٿي صرف عجب تماشو ڏسڻ ۾ پورا آهيون. اسان نه صرف پنهنجي ڪلچر کي پر تعليم کي به مغربي طرز تي پيا ڦيرايون گيرايون. اسان سان ته جيئن ڪانوَ مور جو هلڻ پئي سگهيو، پر پنهنجو هلڻ به وساري ويٺو، واري ڪار پئي ٿئي.

اسان جا ڪرڻا ڌرتا ۽ حڪومت وٽ ايترو وقت ئي ڪونه آهن جو مقامي ادارن ۾ مغربي جي ملڪن جيان تحقيق لاءِ سهولتون مهيا ڪن جو اسان جا ذهين ٻار ٻاهرين ملڪ وڃڻ جي بجاءِ، پنهنجي ملڪ اندر ايجادون ڪن. پر بجاءِ ان جي جڏهن اسان جا ٻار ٻاهرين ملڪن ۾ اعليٰ ڪارناما سارانهام ڏين ٿا، ته اتان جي ادارن، انهن کي وڏين سهولتن سان گڏ، پڪي نوڪري ڏئي، انهن کي هميشه لاءِ قابو ڪيو ڇڏين اهي ذهين نوجوان واپس اچڻ جي صورت ۾، هتي بيروزگاري ۽ مناسب سهولتن جي عدم موجودگي ڪري پرڀشائين جو شڪار ٿي وڃن ٿا ۽ ٻيو هڪ وڏو مرض اهو به آهي ته اسان جي ملڪ ۾ معيار يعني ميرٿ جي لتاڙ، ڪرپشن ۽ سفارش ادارن ۾ انڌن ۽ نااهل ماڻهن کي ڀرتي ڪري ڇڏيو آهي ۽ ذهين ماڻهن کي مايوس ڪري، کين انڌن جي قطار ۾ بيهاري ڇڏيو آهي. ان کان علاوه، ذهين نوجوانن کي اولهه جون چوڪريون وافر انداز

۾ شادي لاءِ ملڻ جي صورت ۾ سندن گهر ٺهيو وڃي، جنهن ڪري هنن جو هتان جي ثقافت سان ناتو ٿئي وڃي ٿو. اسان وٽ ڪارو ڪاري واري معاملي کان هر هڪ پيو ڊجي.

ترقي پذير، ملڪن جي غير معمولي ذهني صلاحيت جي ان وهڪري مان، مغربي ملڪن کي وڌيڪ فائدو رسيو آهي، جو اُتي تحقيق ۽ تخليق (Creativity) جو عمل تيز ٿي ويو آهي.

مسلم دنيا جي تخليقي صلاحيت رکندڙ نوجوانن جو هر سال گهڻي انداز ۾ اعليٰ تعليم جي بهاني مغربي ملڪن ڏانهن ويندڙ وهڪري تي غور فڪر ڪرڻ گهرجي ۽ انهن جي اعليٰ تعليم حاصل ڪرڻ کان پوءِ، سندن واپسي لاءِ راهه هموار ڪرڻ، حڪومت جي اقتدار ۾ رهندڙ ٽولي جو ڪم آهي ورنه اهي قومون عدم تحقيق ۽ ترقي (Research & Development) جي ڪري پنهنجي موت مري وينديون ۽ اسان جا اهي ڪوڪلا نعرا هڻڻ وارا گوليا به ڪونه لپندا. اسان جي اعليٰ ذهينت جو فائدو، غير وٺيو پيا وڃن جن تربيت ۽ تعليم تي هڪ پيسو به خرچ نه ڪيو آهي. اهو سوچڻ جو مقام آهي.

هن وقت آمريڪا، مغربي ملڪن ۽ آسٽريليا وارن اهڙن تخليقي ذهانت رکندڙ نوجوان ڊاڪٽرن، انجنيئرن جيڪي پنهنجن ادارن ۾ ٽاپ پوزيشن ۾ اچن ٿا، انهن کي پاڻ وٽ گهراڻن لاءِ مختلف امتحان جهڙوڪ، IELTS, AMC, PLAB, USMLE, SAT ۽ TOFEL مشروط ڪري ڇڏيا آهن. هي هڪ اهڙو عمل آهي، جهڙي طرح پروڻ مان اٿو ڇاڻي کڻي وڃي ۽ مالڪن کي پروڻ ۾ رُڪيل ڇاڻ موٽائي ڏجي. اهڙي چالاڪيءَ مان ائين ٿو لڳي ته مستقبل ۾ ڪو قابل ڊاڪٽر به هت ڪونه ملندو.

اسان جي تخليقي ذهن رکڻ واري اولاد کي گهرجي ته هو پنهنجي اعليٰ تعليم حاصل ڪرڻ کانپوءِ واپس وطن موٽي اچن ۽ پنهنجي ڌرتيءَ تي رهندڙ ماروئڙن جي خدمت ڪن ته جيئن سندن محرومي ۽ مايوسي منجبي ۽ هو پنهنجي پيرن تي بيهي مشڪلاتن کي منهن ڏئي سگهن. حڪومت کي گهرجي ته مناسب سهولتون پيدا ڪن، جيئن واپس ايندڙن کي تحقيقي ۽ تخليق جي عمل ۾ تيزي اٿڻ ۾ مدد ملي. ان ۾ اسان جي قبيلي جي هڪ فرد محترم پاڻي خان شر پڻ آمريڪا جو گرڊ ڪارڊ ڇڏي هڪ ڪارنامو ضرور ڪيو آهي، پر ڏسڻ اهو ڪيندو ته ان مان هي ملڪ ڪيترو فائدو حاصل ڪري سگهندو.

اعليٰ ذهنيٽ جي محققن، سائنسدانن ۽ ڊاڪٽرن جي نقل، لڏپلاڻ کي اگر نه روڪيو ويو ته پوءِ هي صرف گونگن، ٻوڙن ۽ فقيرن جو ديس سڏايو ويندو، جنهن کي قابض قوتون اچي قبضو ڪري ويهي رهنديون ۽ هڪ غلاميءَ جي نئين دور جو آغاز شروع ٿيندو.

مسلمانن جي علمي ۽ تحقيقي عروج ستين صدي کان شروع ٿيو، جيڪو نائين صدي جي شروعات ۾ هارون رشيد جي خلافت (809-786ع) تائين قائم رهيو، جنهن دوران بابُ الحِڪْمَت جو وجود ٿيو. انهن سائنسي تحقيق جي اعتراف ۾ ڊاڪٽر رابرٽ (1876-1948) پنهنجي سَو سال 1919ع پراڻي لکيل ڪتاب ”The Making of Humanity“ جي باب نمبر ستين ’درا الحِڪْمَت‘ ۾ کولي وضاحت سان بيان ڪيو آهي ته قرآني تعليم ئي سائنسي علمن کي پيدا ڪيو آهي، جنهن ۾ عرب مسلمان سائنسدانن جو عظيم ڪردار آهي. ’الجامع‘ عربي ٻوليءَ ۾ ان جو ترجمو يونيورسٽي آهي، جيڪو پوري يورپ ۾ رائج ٿيو. مسلمانن جي يونيورسٽين (جامعات) کان اڳ University لفظ جو ڪو وجود ئي ڪونه هو.

تُرڪن جي حجاز ريلوي (Hijaz Railway)

تبوك شهر ۾ هڪ پراڻي ريلوي اسٽيشن موجود آهي، جيڪا بلڪل ڦٽل ۽ لوھ جي ديوار اندر آثار قديمه وانگر محفوظ ٿيل آهي. ريل جون پٽريون ۽ هڪ اسٽيل هيٺو وانگر مسافرن لاءِ چانو جو چيوٽرو پڻ ٺهيل آهي. ان ريلوي جون اسٽيم انجن (Steam Engine) ۽ ڪجهه بوگيون يعني گاڏا، مان شام جي دمشق (Damascus) شهر ۾ چوڌياري اندر محفوظ ڏنا، جيڪي ماڻهن جي ڏسڻ خاطر اڃان تائين رکيل آهن. عربي ۾ ريل کي ’قنطار‘ چيو ويندو آهي، جيڪو سنڌي ۾ قطار لفظ جو بگاڙ پيو محسوس ٿئي.

منهنجي ڪاتي ۾، هڪ ترڪ سپروائيزر مسٽر نورالدين ڪم ڪندو هو، ان کان جڏهن ان ريلوي بابت معلوم ڪيو ته هڪدم بي قابو ٿي چوڻ لڳو، ته ان ريل جي لوهي پٽرين ۽ شهتيرن جو اسان (ترڪي) اڃان تائين قرض ئي ڪونه لاتو آهي ۽ انگريزن جي موڪليل ايلچي، مسٽر لاريننس (Mr. Lawrence) عربن کي ڏوڪڙ ڏئي، اهي پٽريون ڪڍي اڇلائي ڇڏيون ۽ ڪاٺ جا سليپر ساڙي ڇڏيا هئا.

اسلامي دنيا جي عثماني سلطنت (Ottoman Empire) جو هي هڪ وڏو شاهڪار، ترڪي جي سلطان عبدالحميد (1876-1909ع) جي حڪم تي،

ترڪي جي شهر استنبول (قسطنطينيه، Constantinople) کان شام جي دمشق شهر، اردن جي امان (Aman) شهر، سعودي عرب جي تبوك شهر مان ٿيندي مدينه المنوره کان مڪي شريف تائين، دنيا ۾ ڊگهي ۾ ڊگهي ريلوي لائين، جيڪا تقريباً ٻه هزار ڪلو ميٽرن جو مفاصلو طئي ڪرڻ لاءِ، حاجين جي سهولت لاءِ، ويهين صدي جي پهرين ڏهاڪي ۾ اڏائي وئي. هن ريلوي جي اڏاوت سان مهينن جو سفر ڏينهن ۾ طئي ٿيڻ لڳو. مسلم دنيا جي ۾ وارن ملڪن به، ان مان وڏو اقتصادي فائدو حاصل ڪيو. حجاز ريلوي کي مسلم دنيا جي ٻڌي جي علامت (Symbol of unity) واري خواب جي تڪميل سان پيڻيو ٿي ويو، ليڪن اولهه جي ملڪن ان کي پنهنجي خلاف پوائنٽي بگهڙ وانگر تعبير ڪيو جو ان سان ڪين مصر جي سئيز ڪئنال (Suez Canal) کي ڪنهن اقتصادي نقصان ٿيڻ جو انديشو پئي محسوس ٿيو.

ان وقت هن منصوبي جو ڪاٺو ساڍا ٽي ملين ليرا لڳايو ويو. ان منصوبي کي مختلف حصن يا ٽڪرن ۾ ٺاهيو ويو، جو اهو ڪم گهڻي ڀاڱي جابلو علائقن ۾ ٿيڻو هو. جهڙي طرح انگريزن سنڌ اندر ريلوي جو پهريون حصو، 108 ميل ڪراچي کان ڪوٽڙي تائين 29 اپريل 1958ع ۾ سنڌ جي ڪمشنر سر بارتل فرير ڪم جي شروعات ڪئي. پوءِ ڪجهه عرصو ساڻي پٽي اڳتي وڌيا، ان لاءِ ته درياھن ۽ واھن جي پلين پئسي سان گڏ وقت به پئي ورتو. هي ڪم سنڌ ريلوي ڪمپني جي حوالي ڪيو ويو، جنهن لاءِ سر چارليس نيبير جون ڪاوشون ساراه جوڳيون آهن.

دنيا جي هن ڊگهي ريل تي ترڪي، شام، اردن ۽ سعودي عرب کان علاوه روس جي اولهه وارين رياستن، جيڪي هاڻي آزاد آهن، آفريڪا جي اوڀر واري ڪناري (Along the Red Sea Coast) جي ملڪن، لبنان، فلسطين، عراق، مصر ۽ يمن جي ماڻهن، مديني ۽ مڪي تائين پنهنجو ڪاروبار ۽ سفر آرام سان پئي ڪيو. پهرين اسٽيم انجن، 1913ع ۾ استنبول جي اسٽيشن تان هلي ۽ پهرين مهاڀاري جنگ دوران انگريز دغاٻاز، مسٽر لارنس، ان ريل جي پٿرين کي ڇاڪي سان عربن جي ئي هٿان ڪيرائي ڇڏيو، جو ان ريل ذريعي جنگ دوران، ترڪ فوجن کي هٿيار موڪليا ويندا هئا ۽ ترڪي ان وقت جرمن هٿل جو ساٿاري هو، جيڪو انگريزن ۽ ان جي مددگارن (Allies) کي پسند ڪونه هو. عربن ان سونهري موقعي جو فائدو وٺي، ترڪن جي مٿن حڪمراني کان نجات ورتي.

هن منصوبي کي مڪمل ڪرڻ لاءِ حڪومتي خزاني ۾ ڪوٽ ٿيڻ ڪري حڪومت هر صاحب حيثيت حاجي تي هڪ ريال في حاجي جي حساب سان

ٽيڪس لاڳو ڪيو ۽ اندرون سلطنت ۽ ٻاهرين اسلامي ملڪن کي پڻ عطيو ڏيڻ لاءِ چيو ويو، جنهن جي نتيجي ۾ شاھ ايران پنجاه هزار ليرا ۽ مراڪش جي بادشاهه ست لک پنجاه هزار فرينڪس ڏئي، هن ڪم جي تڪميل لاءِ مدد ڪئي. ان کان علاوه بخارا، سنگاپور ۽ هندوستانی مسلمانن طرفان ڪافي انداز ۾ مدد ملي. هندستاني مسلمانن وڏي جوش ۽ جذبي تحت، هڪ لک ويهه هزار ليرا جمع ڪري موڪليا. ان ريلوي تي هندستاني حاجين به مڪي کان مديني ۽ موت ۾ مڪي شريف عمري ۽ حج تي ضرور سفر ڪيو هوندو. انگريز حڪومت جي مخالفت هوندي به، هندستاني مسلمانن لکي چُپي ان خير ۾ مدد ڪئي، جو کين لک شاباسون هجن.

فرينچ حڪومت به ان ريلوي جي اڏاوت ۾ گهڻائي رخنا وڌا جو ڪافي ڀر واريون ڪالونيون هنن جي حڪم هيٺ هونديون هيون ۽ گهڻي عرصي تائين پنهنجن ماڻهن کي ان ريل کي استعمال ڪرڻ کان منع ڪندا رهندا هئا.

سعودي عرب ۾ انگريزن جي بچ تي بڻو عربن، ريل جي ڪاٺ جا سليپر ڪڍي لڪايا ۽ باهه ۾ ٻاريندا رهيا ايترو جو اڄ به سعودي عرب ۾ ان ريل جو مختلف علائقن ۾ ڦٽل پٽڙيون ۽ پراڻيون ٺهيل ريلوي اسٽيشنون نظر اچن ٿيون پر هاڻي انهن جا وڃي نشان رهيا آهن، باقي شام ۾ ان ريل جا ڪجهه حصا حڪومت هلائي رهي آهي.

هن ريل جي نظام جو تباھ ٿيڻ عرب مسلم دنيا جو هڪ وڏو الميو ۽ ڏک ڀريو داستان آهي، جو غير مسلم دشمنن کي خوش ڪرڻ لاءِ مسلمانن هٿان، پنهنجي گهر کي باهه ڏيڻ مثل آهي. لکين حج جي سعادت تي ايندڙن ۽ عمري وارن ۽ ٻين عالمي سياحن کي ڪيترائي سال ڏکئي، خطرناڪ، خونخوار رستن تان سفر ڪرڻو پيو هوندو ۽ ڪيتريون ئي کين تڪليفون آيون هونديون، جن جو اندازو لڳائڻ مشڪل آهي، جو قديم زماني ۾ مڪي کان مدينه وارو سفر ڏاڙن ۽ ڦورن ڪري ايترو سلامتي وارو نه هوندو هيو.

مڪي شريف کان امان، دمشق ۽ استنبول تائين هڪ سَوَ کان مٿي ريلوي اسٽيشن جو تعداد هو ۽ 1920ع ۾ هن ريل جو آخري سفر ٿيو. حجاز ريلوي جي اڏاوت، 1900ع ۾ ترڪن، جرمن انجنيئرڻ جي مدد سان ڪئي ۽ هن اڏاوت دوران جرمن، برلن کان بغداد تائين ريل لائين وڇائي، ان تي فوجي ساز و سامان بغداد تائين پهچايو. دمشق کان مديني منوره

وارو حصو هڪ هزار ٽي سَو ڪلو ميٽرن تي مشتمل آهي، جيڪو پهرين سيپٽمبر، 1908ع ۾ جڙي راس ٿيو ۽ اُن تي اسٽيم انجن هلائي باقائدي مواصلاتي نظام بحال ڪيو جيڪو 1920ع تائين جاري رهيو.

هن ريلوي جي بيروت، دمشق واري 240 ڪلوميٽر واري حصي تي بيروت ڀرسان هڪ وڏو جابلو علائقو اچي ٿو، جنهن کي پار ڪرڻ لاءِ سرنگهه ٺاهڻ خاطر اُن وقت مشينري ۽ وسيلو نه هجڻ ڪري، ريلوي لائين کي جبلن مٿان هلائڻو پيو. اها ڏکي چڙهائي پار ڪرڻ لاءِ ريل وڇائڻ انجنيئرن لاءِ هڪ وڏو چئلينج هو، جيڪا جبل جي لاهي چاڙهي ملائي پنجتئين ڪلوميٽرن جي پنڌ تي ڦهليل هئي. گاڏي بيروت کان دمشق تائين، 240 ڪلوميٽر نون (9) ڪلاڪن ۾ طئي ڪندي هئي، جن مان ٻه ڪلاڪ صرف جبل لبنان کي پار ڪرڻ ۾ سرف ٿيندا هئا. ان چڙهائي ۽ لاهي واري مفاصلي ۾ معمارن ٻن پٽڙين (Rails) جي وچ ۾ هڪ ٽئين پٽڙي نصب ڪئي، جنهن ۾ ڏندا يا گراڙيون (Gears) لڳايون ويون، جن تي انجن جي وچ واري حصي مان هڪ اضافي ڦيٽو لڳل هوندو هو، جيڪو انهن گراڙين ۾ اچي لڳندو هو ۽ ريل جي پوري وزن جي چڪ کي اُن گراڙين وسيلي چاڙهيءَ تي آهستي آهستي مٿي چاڙهيو ويندو هيو ۽ ساڳئي طرح جبل جي هيٺاتين (Down Hill) تي به ريل کي ساڳئي رفتار سان هيٺ لائڻو ويندو هو. ڪڏهن ريل جي اڳيان ۽ پويان انجنيون هئي، گاڏي کي ان جبل جي ڏکڻي چاڙهي پار ڪرڻ ۾ مدد ورتي ويندي هئي. جبل جي چوٽيءَ واري اسٽيشن جو نالو عاليه (چوٽي) ۽ دمشق ڏانهن ويندي لاهي جي ختم ٿيڻ واري اسٽيشن جو نالو مُعلقه (تنگيل Hang) رکيو ويو.

امٽر جو ٻيهر حج تي اچڻ

چار سالن بعد (1988ع)، امٽر وري ٻيهر حج ڪرڻ جو مطالبو ڪيو، جڏهن آئون موڪل تي آيل هئس، جنهن کان مان انڪار نه ڪري سگهيس. مان سعودي عرب واپس اچي، عمري ويزا جي بدران زيارت ويزا لاءِ رياض جي اميگريشن آفيس ۾ ڪاغذ جمع ڪرايا، جنهن ۾ امٽر سان گڏ برادر ظفر علي خان جي ٻئي نمبر پٽ، مسٽر سردار ۽ هڪ ٻئي گهر ڀاتيءَ کي شامل ڪيو. وزت ويزا ٽن مهينن جي ڏيندا آهن ۽ ان ۾ اهو فائدو هوندو آهي ته سعودي عرب جي ڪنهن به شهر ۾ آزاديءَ سان رهي ۽ گهمي ڦري سگهجي ٿو، جيڪا عمري ويزا ۾ سهولت نه آهي. عمري ويزا ۾ صرف جدي، مڪي ۽ مدينه کان ٻاهر اچڻ وڃڻ جي اجازت نه آهي. انهن تي

ڪنٽرول ڪرڻ لاءِ، هر ذڪر ڪيل شهرن جي ٻاهران، چيڪ پوسٽون لڳايون ويون آهن، ته جيئن عمري وارا ٻين شهرن ڏانهن وڃي نه سگهن. ڪراچي مان ٽن مهينن جي ويزا لڳرائي، امڙ وارا PIA ذريعي جدي ايئرپورٽ پهتا. مان پنهنجي فئملي سميت تبوڪ مان ڪار ذريعي اچي، انهن کي ڪڍي سڌو مڪي حرم پهچي عمرو ادا ڪيو. سڄي رات عبادت ڪرڻ کانپوءِ، جناب لاکو صاحب جي گهر مني پُرسان عزيزيا پاڙي ۾ وياسون، جتان نماز عصر کانپوءِ، مدينه شريف روانا ٿي، مسجد نبوي ۾ نمازون پڙهي ٻئي ڏينهن جبل احد ۽ مڪي شريف ۾ ٻيون زيارتون ڪري تبوڪ لاءِ، خيبر قلعي جي زيارت ڪندا تبوڪ پهتاسون. تبوڪ ۾ ٽن مهينن دوران صوبي جا مختلف شهر ۽ قديم آثار جهڙوڪ، حضرت شعيب جي بستي جنهن علائقي ۾ حضرت موسيٰ اٺن کان ڏهن سالن تائين پڪريون چاريون، گاڙهي سمنڊ تي واقع شهر ضبا، هنگل، ينبوع وغيره گهميا ڦرياسين. جيئن ته سندن ٽن مهينن جي وزت ويزا جو وقت حج شروع ٿيڻ کان ڪجهه ڏينهن اڳ ختم ٿيڻ لڳو ته مان ويزا جي واڌ لاءِ گورنر تبوڪ کي درخواست ڏني، تاريخ 8 ذوالحج تائين وڌرائي. جنهن کان پوءِ حج تي وڃڻ لاءِ مڪي ۾ داخلا جي آساني ٿي نه ته حج دوران صرف حج ويزا وارن کي اندر داخلا ملندي آهي ۽ وزت ويزا وارن کي حج جي اجازت نه هجڻ ۽ نئين قانون تحت، مقامي ماڻهن کي هڪ حج کانپوءِ، پنجن سالن تائين حج ڪرڻ جي اجازت نه هوندي آهي. ان لاءِ جو ٻاهران ايندڙ حاجين کي رش ٿيڻ ڪري تڪليف ٿئي ٿي. ان قانون موجب مان به حج نه پيو ڪري سگهان جو گذريل سال منهنجو حج ادا ڪيل هو. ان لاءِ مڪي کان ٻاهران غير مسلم روڊ وٺي، لاکو صاحب جي آفيس پهچي، سندس گاڏي ۾ ان خاص رستي ذريعي، ست ذوالحج کان اڳ مون کي مڪي اندر داخلا ڪرڻي هئي. هن دفعي به مڪي شهر اندر داخلا هڪ معجزوي کان گهٽ نه هئي، جنهن ۾ لاکو صاحب جي مدد شامل هئي. عورتن احرام تبوڪ کان وٺي پاتو هو ۽ مان ۽ سردار مقرر ميڪاٽ ’رابق‘ شهر مان احرام پٽو هو، جو اسان جو احرام رستي تي اهو ظاهر پيو ڪري ته حج لاءِ پيا وڃون، جيڪو حج ويزا نه هجڻ ڪري سيڪيورٽي مسئلو ٿي پئي سگهيو.

مني ۾ لاکو صاحب سان گڏجي هڪ خيمو ڪرائي تي وٺي اُتي رهياسون ۽ ائين تاريخ جي رات رهي فجر نماز کانپوءِ، ميدان عرفات روانا ٿياسون، جتي حج جو خطبو ۽ نمازون پڙهي پوءِ مُزْدَلَفه لاءِ پيدل

نڪتاسين. امڙ پيدل حج ڪرڻ واري تمنا پوري ڪئي جو حج جون سموريون رسمون پيدل ادا ڪيوسين. الله قبول فرمائي، آمين.

مُردلفه کان مٺي پهچندي امڙ گم ٿي وئي جو حاجين جي پيڙ تمام گهڻي هئي. ڳولي ڳولي ٽڪجي پياسين ۽ جڏهن اسان مٺي ۾ وڌي شيطان کي پٿريون هڻڻ لاءِ روانا ٿياسون ته شيطان ڀرسان پيڙ ۾ بيگم به نظر کان اوجھل ٿي وئي، جنهن مڪي وڃي طواف ڪيو ۽ پوءِ بس ۾ چڙهي عزيزيا ۾ لاکو صاحب جي گهر پاڻ پهتي، ليڪن امڙ کي ڳوليندي رات ٿي وئي. ڳولڻ ۾ لاکو صاحب ۽ لاشاري صاحب گهڻي مدد ڪئي ۽ آخر حرم جي زمزم واري حصي ۾ عبادت ڪندي ملي، جنهن کي رات جي آخري حصي ۾ مٺي لاءِ وٺي آياسون. ڳولڻ ۾ ڏاڍي تڪليف ۽ پریشاني ٿي، جو حج ۾ هر طرف آدم ٿي آدم پيو نظر ايندو آهي. سڀني کي اهو چيل هوندو هو، ته گم ٿيڻ جي صورت ۾ زمزم جي کوه وٽ گڏ ٿيڻو آهي. اهو مشورو ڏايو ڪم آيو.

قربانيءَ کانپوءِ ٻئي ڏينهن تي حرم وڃي طواف زيارت ۽ طواف وداع ڪري، ٽئين ڏينهن تي تنهي کي جده ايئرپورٽ تان ڪراچي لاءِ روانو ڪري، اسان مديني شريف روانا ٿياسين، جتي مسجد قبا ۾ ڏهه جي نماز پڙهڻ کانپوءِ مسجد نبوي ۾ عصر نماز ادا ڪري، تبوڪ لاءِ روانا ٿي وياسين ۽ اتي پهچي ڏاڍا شڪر ادا ڪيا. جو اهو سڄو مرحلو خيريت سان پورو ٿيو.

جسُ آهي سعودي حڪومت کي جو ٽيهه پنجٽيهه لک حاجين کي هڪ ئي وقت، هر سهولت مهيا ڪري ٿي، ڪنهن به قسم جي اثاث يا کاڌي جي شين، توڙي مريضن لاءِ دوائن جي کوٽ وغيره ٿيڻ نٿا ڏين. الله تعاليٰ جزاءِ خير ڏين. حج دوران ايتري مخلوق کي هڪ محدود ميدان ۾ منظم نموني سان قابو ڪرڻ ۽ سنڀالڻ ڪنهن معجزوي کان گهٽ ڪونه آهي. اسان وٽ جيڪڏهن پنج ڏهه مهمان اچيو وڃن ته هڪ وڏي پریشاني نظر ايندي آهي حاجي مختلف رنگ، نسل، ٻولي، ثقافت ۽ گهٽ ڄاڻ هجڻ ڪري، ٽولن ۽ هجوم ۾ گڏ رهي، حج جون رسمون ادا ڪندا آهن. انهن ۾ ڏکيا حاجي، آفريڪي ڪاري رنگ جا گهڻو ڪري، سوڊاني، صومالي، الجزائر، ڪينيا، نائيڄيريا، اٽوپيا وغيره مان اچن ٿا، جيڪي قد جا ڊگها هڪ ٻئي جا هٿ وٺيو قطارن ۾ پيا گهمندا ۽ ضعيف العمر ايشين جيڪي اڪثر قد جا ننڍڙا ٿين ٿا، جهڙوڪ، انڊونيشيا، فلپيني ۽ ملائيشيا وغيره، تن کي

لتاڙي، ڌڪا ڏيندا اڳتي هلندا ويندا آهن ۽ پنهنجي واري جو انتظار ڪونه ڪندا آهن. اهو رويو ۽ منظر، اسلامي تعليم ۽ پائيداري جي برخلاف ۽ غير مذهب ڏسي دل ڏاڍي ڏکندي آهي. حاجين ۾ منظر حاجي ايراني، انڊونيشي ۽ ملائيشيا جا هوندا آهن، جن کي غالبن حڪومتن طرفان ڪين خاص هدايتون ۽ تربيتون ڏني پوءِ حج تي موڪليو وڃي. توڙي خاص وري ڳالهه اها به آهي، ته انهن ملڪن جا حاجي نوجوانيءَ ۾ حج تي اچن ٿا ۽ برعڪس پاڪستاني ۽ هندوستاني حاجين جي، جيڪي اڪثر ڪري جهور ٿي پوءِ هن سُهائي سفر تي نڪرن ٿا ۽ پوءِ ويندي يا موٽندي رستي يا سمنڊ جو ڪاڇ ٿيو وڃن. عبادت ۽ حج جواني سون جي ڪاروبار مثل آهي پر ڪو ان ڳالهه کي سمجهي.

خيبر جو قلعو

اسان تبوڪ ويندي رستي تي خيبر جو قلعو ڏٺو، جنهن بابت مشهور آهي ته هي شهر يهودين جو مرڪز هو ۽ هن وقت به جنوني يهودي خيبر تي قبضو ڪرڻ جون ڳالهيون ڪندا رهندا آهن. خيبر جو قلعو، خيبر شهر جي ڀرسان، مديني منوره کان 150 ڪلوميٽر اتر طرف تبوڪ ويندڙ پراڻي روڊ تي واقع آهي. جزيره عرب جي تاريخي گذر گاهه اُردن، عراق، شام ۽ فلسطين سان واپاري ڳانڍاپا جوڙڻ جو هي واحد مواصلاتي مرڪز هو. هي قلعو يهودين کان فتح ڪرڻ وقت حضرت علي رضه الله جي مدد جي ضرورت پئي هئي. هي قلعو سو فٽ اوچي پهاڙي تي ٺاهيو ويو هو ۽ تقريباً ايراضي ۾ ڪوٽڙجي جي قلعي جيترو ٿيندو. هن قلعي ۾ تمام وڏو دُرُ نصب ٿيل آهي، جنهن تائين پهچڻ ۾ سَوَ کن ڏاڪڻ جا ڏاڪا پار ڪرڻا پون ٿا ۽ قلعي جي ٿلهي ديوار پٿرن جي اوساري مان ٺهيل آهي. قلعي اندر مختلف هال ٺهيل آهن، جيڪي ان وقت جي فوجي سازو سامان لاءِ استعمال ڪيا ويندا هئا. قلعي جي ٻاهران اونهي سر سبز وادي آهي، جنهن ۾ چؤ طرف ڪجين جا باغ موجود آهن. قلعي اندر دروازي جي ڪٻي پاسي اونهو ڪوهه موجود آهي، جنهن ۾ ڪافي گهرائي ۾ پاڻي نظر آيو، پهاڙ جي چوٽيءَ تان کوٽائي ڪري جَرُ تائين پهچڻ هڪ وڏو ڪارنامو ڏسڻ ۾ آيو. قلعي اندر فوجي ضرورتون مهيا ڪيون ويون وينديون هيون، ته جيئن جنگ دوران ڪنهن به شئيءَ جي کوٽ نه پوي.

اسانجي نبي ڪريم صلي الله عليه وسلم جن جڏهن مڪي مان هجرت ڪري آيا ته مديني ۾ وسندڙ يهودي قبيلن کي اتان ڪڍيو ويو، جن ۾ بنو نادر قبيلو مشهور هو ۽ پوءِ اهي اچي خيبر جي تخلصستان علائقي جنهن ۾ پاڻي سان آباد ٿيندي (OASIS) هئي، اچي ان ۾ پنهنجو ديرو ڄمايو. عرب جي جبلن وچ ۾ هي آسودو علائقو هجڻ سان گڏ ڪيترن ئي ملڪن ۽ وسندين جو رستو هجڻ ڪري، ڪاروباري اهميت جو حامل هو. بنو نادر قبيلي جا ماڻهو، پسگردائي ۾ وسندڙ عرب بڏن ۽ ڪالڻن ۾ ايندڙ ٻاهرين کي، مدينه ۾، اڀرندڙ اسلامي طاقت خلاف پيا پٽڪائيندا هئا، جيڪا ڳالهه اسان جي نبي ڪريم صلي الله عليه وسلم جن ۽ صحابن کي نه وڻي.

ستين هجري، محرم مهيني مطابق، جون 628ع تي سورهن سؤ مجاهد ۽ سؤ کن گهوڙن سان مسلمان، نبي ڪريم صلي الله عليه وسلم جن جي سربراهيءَ ۾ اچي خيبر قلعي جو گهيرو ڪيو. يهودين جڏهن اسلامي لشڪر جو ٻڌو ته سڀ (هزار کان مٿي) گڏجي پاڻ کي قلعي اندر حفاظت لاءِ کڻي محفوظ ڪيو. هن جنگ ۾ بيبي اُم سلمان زخمين جي ملر پٽي ڪرڻ لاءِ حصو ورتو. يهودين جو سردار مَرَحَبُ هو، جيڪو مشهور زمانه جنگجو ۽ ويڙهاڪ هو. حضرت علي رضه سان ويڙهه ۾ مارجي ويو، جنهن کانپوءِ ٻيا يهودي پاڙي ٿي پيا ۽ ان لڙائي دوران سورهن کان ويهن وچ ۾ مسلمان شهيد ٿيا ۽ 93 يهودي ماري ويا. يهودين جڏهن مسلمانن جي سڃاڻي ۽ جوش ڏٺو ته هنن هٿيار ڦٽا ڪري ٺهراءُ ڪرڻ جي آڇ ڏني، جيڪا نبي ڪريم صلي الله عليه وسلم جن قبول ڪئي. عهدنامي ۾ يهودن پنهنجي پوک پراهه جي آمدني جزيه ڏيڻ ۽ مستقبل قريب ۾ ملڪ ڇڏي وڃڻ قبول ڪيو. نيٺ آخر حضرت عمر رضه جي خلافت، 642ع ۾ کين ملڪ نيڪالي ڏني وئي. هن جنگ ڪٽڻ کانپوءِ ڪيترن پروارن عرب قبيلن اسلام قبول ڪيو ۽ ارڙهن مهينن جي قليل عرصي ۾ مڪي جي فتح ٿي. هن جنگ کانپوءِ غير مسلمان سان رحم جوڳو ورتاءُ جزيه ٽيڪس جهڙا قانون نافذ ٿيا.

شر قبيلي جو پهريون وڪيل

جيئن ته منهنجو نوڪري وارو معاهدو سڌو سنئون رياض ۾ وزارت دفاع سان هيو ان ڪري هر سال 45 ڏينهن موڪل، ڀاتين لاءِ اوت موت هوائي جهاز جي ٽڪيٽ ملندي هئي. مان جڏهن موڪل تي پهريون

دفعو آيس، ته نري شهر ۾ هڪ ڪمرشل پلاٽ دڪانن لاءِ محمد يوسف جوڳيءَ کان ورتو جيڪو خاصو مهانگو مليو. ان پلاٽ جي سروي نمبر ۾ وڪٽنڊر جي پائرن ۽ پيئرن جو حصو هجڻ ڪري ۽ پاڻ ۾ اثبوت ٿيڻ جي بهاني، سندس ڀاءُ يا سوٽ، گمبٽ جي ڪورٽ ۾ ڪيس ڪيو ۽ ڪورٽ يلاري بئي ڌر کي بغير ٻڌڻ جي، ڪم روڪ جو حڪمنامو (Stay order) صادر ڪري ڇڏيو. جنهن تي اڏاوت جو ڪم بند ڪرڻو پيو ۽ منهنجي موڪل جا ڏينهن پورا ٿيڻ تي پريشاني ٿي. آخر مان پنهنجي عزيز وڪيل جناب شهباز علي شر کي وڪالت لاءِ چيو، جنهن رجسٽريشن ۽ ٻيا الاهي سارا ڪاغذ مون کان صحيون ڪرائي ورتا. گمبٽ ڪورٽ تائين شايد هڪ دفعو گڏجي هليو پر اسٽي آرڊر برقرار رهيو. الله ڪري پاڪستان جي اسپتالن، ٿاڻن، ڪورٽن ۽ وڪيلن ۾ ڪم نه پوي. ان پيچ پڇان ۾ موڪل پوري ٿيڻ تي مان واپس هليو ويس ۽ وڪيل کي فون ۽ خط ذريعي ياد ڏياريندو رهيس، ليڪن هڪ سال گذرڻ کانپوءِ به وڪيل صاحب مونکي ڪورٽ مان ڪو ڪاغذ ڪونه آڻي ڏنو، جنهن ۾ ڪم شروع ڪرڻ جو حڪم ڏنل هجي. آخر مان تنگ ٿي، وڪيل صاحب کي هڪ ڊگهو خط لکيو، جنهن ۾ ڪيس ڏوراپا ڏنا، جو اڳواٽ في وصول ڪرڻ کانپوءِ به ڪم هڪ سال تائين نه ٿيو. ان خط ۾ مان ڪيس مذاق ڪندي ايڊووڪيٽ advocate لفظ کي مُخفف (Abbreviation) سمجهي، ان جي تشريح هينئن ڪئي.

Alluring Dubiously and Volunteering calculated terrific ending

وڪيل صاحب مون تي ناراض ٿيو پر پوءِ معافي ڏيڻ تي راضي ٿيو ۽ ڪم به ڪرائي ڏنو. جناب شهباز علي شر کي نري ميرواهه جي شر قبيلي جو پهريون وڪيل هجڻ جو شرف حاصل رهيو آهي. هو هڪ مخلص ۽ شفيق انسان تي گذريو آهي.

مان جنهن هرڻ جو ذڪر اڳ ۾ ڪيو آهي، اهو به شهباز علي صاحب جن وٽ ڪنهن جج جو بيهاريل هو، جنهن مونکي رسولپور اسڪول ويندي دوري ۾ اوچتو اچي ڊيڄاريو هيو. شهباز علي ۽ استاد نظر حسين جي معرفت، خيرپور جي مسٽر محسن شاهه جي اوطاق ۾ انٽر پري انجنيئرنگ دوران رهايو هو. اوطاق ۾ چوويهه ڪلاڪ، مٿم. سينڌني ڪرڻ ۽ مرثيا ڳايا ويندا هئا، پر مان هڪ ڪمري ۾ بند پنهنجي پڙهائي ۾ مشغول رهندو هئس. ڪڏهن مون کي به شامل ٿيڻ لاءِ گهلي ويندا هئا پر هر وقت روئڻ ۽ وڏن آوازن ۾، پنهنجا بيت ٺاهي گڏجي پيا لائون لنوندا هئا، جنهنڪري پڙهائي ۾ رُخو ٿيندو رهندو هيو، ان جو ذڪر اڳ ۾ اچي چڪو آهي.

تبوك چانوڻيءَ ۾ پاڪستاني برگيد

1986ع ۾ سعودي عرب جي تبوك چانوڻيءَ ۾ پاڪستان آرمي جي هڪ برگيد، ٽن سالن جي مدي لاءِ هڪ خاص ٺاهه تحت آئي، جنهن تي سال گذاريا ۽ مدي گذرڻ سان انهن جي بدلي، ٻئي برگيد موڪلي ڪئي وئي. برگيد ۾ تقريباً پنجن کان ست هزار، مختلف شعبن سان وابسته فوجي شامل هوندا آهن. برگيد جو برگيديئر جنرل انچارج هوندو آهي. ان برگيد جي ڊاڪٽري شعبي ۾ گهڻا سنڌي آفيسر آيا ۽ ان کان علاوه ٻين شعبن جي آفيسرن سان ملاقاتون رهيون. اسان به سعودي فوج سان گڏ پاڪستاني فوج جي به خدمت ڪئي ۽ انهن کي مختلف گڏجاڻين ۾ دعوت ڏني، فوجي گڏجاڻين جهڙوڪ، پاڪستان ڊي، بڙا ڪانا، ڊفينس ڊي وغيره ۾ اسان به شرڪت ڪئي ۽ پنهنجي بهادر فوج ۾ شامل ٿي فخر محسوس ڪيوسين. ان برگيد جو ڪمانڊر برگيديئر جهانگير ڪرامت صاحب هو، جيڪو نواز شريف جي حڪومت دوران چيف آف آرمي اسٽاف به مقرر ٿيو.

جنرل رحيم الدين تبوك چانوڻي ۾ پاڪستاني برگيد جو معائنو ڪرڻ آيو ۽ سعودي هر منصب سان ٺاهه ۾ وڌيڪ هڪ سال اضافو ڪرڻ بابت ڳالهه ٻولهه ڪئي.

اسان جي فوجي آفيسرن ۾، ميجر سڪندر پناڻ، ڪئپٽن ڊاڪٽر خادم حسين جتوئي، ڪئپٽن ڊاڪٽر عبدالشكور سهتو، ميجر عبدالرزاق بگٽي ۽ ڪئپٽن ڊاڪٽر محمد اڪرم قريشي جيڪو ڪرنل ٿي تازو رٽائر ڪيو. ڪرنل محمد اڪرم قريشي صاحب جي ڊيوٽي هڪ شهزادي سان لڳي، جيڪو غالباً ڪرنل جي عهدي تي فائز هو. ميجر سڪندر جڏهن ٽي سال پورا ڪري موٽي وڃڻ وارو هو، ته کيس الودائي دعوت ڏني وئي، جنهن ۾ فوج جا سڀ آفيسر شامل هئا ۽ برگيديئر صاحب به ان پارٽيءَ ۾ شرڪت ڪئي. ميجر بگٽي ڪرنل جو عهدو مائي رٽائرڊ ٿيو. هڪ دفعي وزير دفاع شهزادو سلطان بن عبدالعزيز فوجي مشقن ڏسڻ لاءِ آيو، جنهن کانپوءِ رات جي کاڌي جي دعوت ٿي ته پاڪستاني آرمي جو هڪ دستو به شامل ٿيو. مان جڏهن انگريز انجنيئر آر.پي. آبري سان گڏ ان پارٽي ۾ شامل ٿيڻ لاءِ، ان جاءِ تي پهتس ته آبري پري کان آرمي جي هن وينل ٽولي کي ڏسي چوڻ لڳو ته هي ڪٿان جي فوج آهي، مان کيس چيو ته پاڪستاني فوج آهي، جيڪا هن پارٽيءَ ۾ شامل ٿيندي، تنهن تي چوڻ

لڳو ته هي مقامي فوج کان سمارت آهن ۽ انگريز فوج سان مقابلو ڪري سگهن ٿا.

پاڪستاني فوج ۾ ڪرنل گل جيڪو برگيد جي اسپتال جو ڪمانڊنگ آفيسر هو، ڪئپٽن ڊاڪٽر نظير جتوئي ۽ ڪئپٽن ڊاڪٽر خادم حسين جتوئي، جيڪو هن وقت پنو عاقل چانوڻي ۾ ڪمانڊنگ آفيسر آهي. ڪئپٽن ڊاڪٽر بلال، ڪئپٽن عبدالوهاب پٺاڻ (خيرپور)، ڪئپٽن مختيار احمد ۽ ڪئپٽن طارق (ڪراچي) جا نالا قابل ذڪر آهن. ميجر عبدالغفار به ان دور ۾ تبوڪ ۾ ڊپوٽيشن تي آيل هو. ڪئپٽن ڊاڪٽر شڪور سهتو صاحب جو ذڪر اڳ ۾ ٿي چڪو آهي، ليڪن سندس صوفيائي طبيعت ۽ سادگي اهڙي هوندي هئي، جو هڪ دفعي تبوڪ کان ڪراچي ويندي، سندس سُستي ۽ وقت جي اهميت جو قدر نه ڪندي، ذري گهٽ فلائيٽ مس ڪئي هئي، جهاز مان ڏاڪڻيون لاهڻ وارا هئا جو صاحب لائونچ ۾ پهتو. ٻئي دفعي جي ڳالهه آهي ته پنهنجي سامان مان هڪ ڪارٽون تبوڪ ايئرپورٽ جي گيٽ ڀرسان وساري جهاز ۾ سوار ٿي هليو ويو ۽ گهڻي وقت کانپوءِ جڏهن ايئرپورٽ سيڪيورٽي وارن کي اوڀري يا کڻي ايئن چئجي ته هڪ اجنبِي سامان نڌڻڪو ڏنو، ته اچي پريشان ٿيا ۽ سيڪيورٽي الارام وڄايا ويا. ڳالهه وڃي ٻر ڊسپوزل اسڪواڊ تي پهتي، جن کي گهرائي تسلي ڪيائون ته هن ۾ ڪو ٻر وغيره نه ڪونه آهي ۽ جڏهن ڪارٽون تي لکيل مالڪ جو نالو پڙهيائون ته کين خبر پئي ته فوج ۾ به ڪي اهڙا اڻوجھ ماڻهو ڀرتي ڪيل آهن. جهاز جڏهن رياض ۾ پهتو ته هن کي کڻي سُڪ ڪيائون، جنهن کانپوءِ مون کي فون ڪري ان اوڀري ڪارٽون کي ايئرپورٽ تان کڻي وڃڻ لاءِ چيو، جنهن تي عمل ڪرڻ کانپوءِ، اڏام پنهنجي منزل ڏانهن آسمان سان رمندي رهي. ڪئپٽن ڊاڪٽر خادم حسين جتوئي لاڙڪاڻي جا آهن. سائين سهڻي طبيعت جا مالڪ ۽ خانداني ماڻهو آهن. هن وقت سنڌ جي سڀني ملٽري اسپتالن جي جوابداري سائين جي سر آهي ۽ ڪراچي مان جڏهن حيدرآباد ايندا آهن ته مڙيوئي ملڻ جي مهرباني ضرور ڪندا آهن. هن وقت برگيدپٿر جي عهدي تي فائز آهن. عبدالله نالي کين وڏو پٽ آهي، جيڪو پيٽارو ۾ پڙهي رهيو آهي.

هي برگيد پنهنجا ٽي سال پورا ڪري نومبر 87 کان واپسي جو پروگرام رٿيو، جنهن کانپوءِ ٻئي برگيد ان جي جاءِ ورتي. برگيد جي تبديلي آرمي، C-130 جهازن ذريعي ڪئي ويندي هئي.

پاڪستاني برگيد اندر وڏو نظم ۽ ضبط (Discipline) ڏسڻ ۾ آيو. آرمي افسيرن ۾ نماز جي پابندي ۽ اسلامي درس و تدريس جا سلسلا هلندا رهندا هئا. لاهور جي ڊاڪٽر اسرار احمد، امير ’تنظيم اسلامي‘ جي درس جون ويڊيو ڪيسيتون ٻڌيون وينديون هيون، اهڙيءَ طرح مختلف مسجدن ۾ اسلامي تعليم تي ڪافي ڌيان ڏنو ويندو هو.

ڊاڪٽر اسرار صاحب، رمضان مهيني ۾ عمري تي آيو. مان به عمري تي آيل هئس، سو جڏهن لاکو صاحب سان مڪي ۾ ملاقات ٿي ته ان ڊاڪٽر صاحب بابت ٻڌايو ته هو اڄ فئملي سوڌو سندس گهر افطار لاءِ اچي ٿو. منهنجي ملاقات ڊاڪٽر صاحب سان ان ڏينهن ٿي، جنهن کانپوءِ ٻئي ڏينهن تي طائف ۾ سندس درس ٻڌڻ لاءِ لاکو صاحب ۽ مان گڏجي وياسين. درس جو موضوع ’پاڪستان ۾ اسلامي انقلاب‘ بابت هو. درس کانپوءِ اسان ٻئي ڊاڪٽر صاحب کان موڪلائي مڪي لاءِ روانا ٿياسين.

شاهه فهد جو تبوک ۾ اچڻ

10 نومبر 1987ع تي شاهه فهد، تبوک جي دوري تي آيو، شاهه جو هي پهريون دورو هو، جنهن ۾ يمن جي صدر صالح کي به هتي مدعو ڪيو ويو هو. شهزادي عبدالله جيڪو نائب اعليٰ آهي، سو به اردن جي دوري کي ختم ڪري اچي تبوک پهتو. وزير دفاع شهزادو سلطان جيڪو اڳ ۾ موجود هو، تنهن پنهنجي جي هوائي اڏي تي آجيان ڪئي. تبوک ۾ تمام گهڻي سيڪيورٽي ڪئي وئي. شاهه فهد کي وزير دفاع، شهزادي سلطان جي محل ۾ ترسايو ويو، جنهن جو پورو ڪنٽرول چانوڻي جي هٿ هيٺ آهي. شهزادو عبدالله ۽ يمن جي صدر جو هٿ پهچڻ ٻڌائي ٿو ته پنهنجي پاڙيسري ملڪن جي حدن تي هلندڙ چڪتاڻ بابت ڪو صلح يا معاهدو ڪرڻو هو. بهرحال يمن جي صدر سان لڳاتار ٽي ڏينهن ڳالهيون ڪرڻ کان پوءِ ڪنهن صلح صفائي تي پهچي، هر ڪو پنهنجي گهر هلو ويو.

ان دوران شاهه فهد مقامي مختلف قبيلن جي سردارن کي گهرائي شاندار رات جي ماني ڪرائي ۽ ڪانئن مسئلن بابت پڇا ڪئي ۽ انهن کي حل ڪرڻ جا حڪمنامو جاري ڪيا.

وزير دفاع وڌيڪ شهزادو سلطان هتي ٻن ڏينهن کان ترسيل هيو، جو هن کي ان اهم ميٽنگ ۾ حصو وٺڻ کان علاوه مهمانن کي آجيان ڪرڻو هيو. شهزادو سلطان کي اداري جي هڪ منصوبي جو افتتاح ڪرائڻ وقت

جنرل محمد الشايع اداري جي ملٽري آفيسرن ۽ انجنيئرن جنهن ۾ مان به شامل هئس، سڀني سان تعارف ڪرايو. هن زيارت جي اختتام تي، معمول مطابق ملٽري ۽ سڻولين آفيسرن ۽ ٻين ملازمن ۾ انعام ۽ اڪرام ورهايا ويا.

محمد خان جوڻيجو

جنرل ضياءَ پيپلز پارٽي جي نمائنده حڪومت کي مغربي ملڪن جي اشاري تي ختم ڪري مارشل لا نافذ ڪئي ۽ 16 ڪروڙ عوام سان واعدو ڪيو ته 90 ڏينهن اندر چونڊون ڪرائي، حڪومت جون واڳون چونڊيل نمائندن جي حوالي ڪندس، جيڪو واعدو يارهن سالن تائين وفا نه ٿيو. ان کان پوءِ جنرل پنهنجي ڪرسي بچائڻ خاطر، شريعت جي نفاذ جي حوالي سان، مسڪين عوام تي ڪوڙا ۽ لٽيون وسايون سي به سڀني جي سامهون ۽ قوم جي اخلاقي جرئت ختم ڪرڻ جي ڪوشش ڪئي. جڏهن ڪرسي مضبوط ٿي ته شريعت جي نفاذ جي ڳالهه پوئتي اڇلي ڇڏي. بُڪئي شينهن جي ڏندن کي جو رت لڳو سو ڪٿي ٿو شڪار کان مُنهن موڙي. جنرل ضياءَ الحق وري ٻيهر پنهنجي هٿان نوڪيل جمهوري حڪومت جو تختو اُوندو ڪري وڌو جو وزير اعظم محمد خان جوڻيجو جي قومي اسيمبلي ۽ سڀ وزارتن کي پنهنجي هٿن سان اُڇاڙي اُن وقت برطرف ڪيو جنهن وقت وزيراعظم چائنا، هانگ ڪانگ ۽ فلپائين جو دورو ختم ڪري، هوائي جهاز ذريعي پاڪستاني حدن اندر داخل ٿيو هو. اهڙو ملندڙ جلندڙ واقعو وزير اعظم نواز شريف ورجايو، جڏهن جنرل مشرف کي آرمي چيف جي عهدي تان هٽائڻ جي ناڪامياب ڪوشش ڪئي ۽ نتيجي ۾ نواز شريف پنهنجي وڏي وزارت وڃائي ويٺو ۽ ملڪ ۾ مارشل لا لڳائي وئي. نواز شريف، آرمي جنرل جي ٺهيل ۽ آزمايل فارمولا کي، صحيح سمجهي نه سگهيو، جو اها فارمولا آرمي جنرلن لاءِ نه، بلڪ سڻولين لاءِ ڊزائين ڪري تيار ڪئي وئي هئي.

پنڊرهن ڏينهن کانپوءِ، جنرل ضياءَ الحق وري ٻيهر جمهوريت کي بيوقوف ڪرڻ لاءِ قوم کي خطاب ڪندي اسلامي نظام جي نفاذ تي زور ڀريو ۽ واعدو ڪيو ته قليل عرصي اندر هو ملڪ ۾ شريعت نافذ ڪرڻ وارو آهي. ان سلسلي لاءِ غلما، اسلام ۽ مذهبي ڪائونسل متفق ٿي شريعت جو مسودو تيار ڪرڻ ۾ مشغول هجڻ جو انڪشاف ڪيو.

پاڪستاني قوم سان هڪ نئون واعدو ۽ نئين ٺڳي ڪري پنهنجي اقتدار کي ڊيگهه ڏيڻ جو هڪ نئون بهانو ڳولي ورتو.

جنرل ضياءُ الحق جي نفاذ شريعت جي واعدي کانپوءِ، ٻن مهينن اندر هوائي جهاز (Military Carrier C-130) جي اڏام دوران بهاولپور مٿان هوا ۾ جهاز جو ڦاٽڻ هڪ اهڙو معمولو آهي، جنهن جي سببن جي اڃان تائين ڪنهن کي به خبر نه پئجي سگهي آهي. جنرل ضياءُ الحق سان گڏ آمريڪي سفير مسٽر رافيل، آمريڪي ملٽري اتاشي ۽ پاڪستان آرمي جا ٻه جنرل جن ۾ جنرل افضل ۽ جنرل اختر، پنج برگيڊيئر، اٺ ملٽري آفيسر ۽ چوڏهن جهاز جو عملو شامل هئا. اهي سڀئي بهاولپور ڇانوڻي ۽ ۾ آمريڪي ملٽري ٽينڪ جي تپاس لاءِ اسلام آباد کان اچي رهيا هئا. هن جهاز ۾ 38 ماڻهو اجل جو شڪار ٿيا، جنهن ۾ پاڪستان آرمي جي اعليٰ درجي جا جنرل (Top Brass) شامل هئا. جهاز ڪرڻ واري علائقي جي ماڻهن ٻڌايو ته جهاز هوا ۾ ڌماڪي سان ڦاٽو ۽ پوءِ باهه ۾ وڪوڙجي وڃڻ کانپوءِ هيٺ ڪريو جنهن جو ملبو (Debris) ڪلوميٽرن تائين ڦهليل هو.

غلام اسحاق خان، هڪ جهونو بيورو ڪريٽ، ملڪ جون واڳون سنڀالي 90 ڏينهن اندر چونڊون ڪرايون، جنهن ۾ جنرل ضياءُ الحق جي هٿان لٽيل حڪومت پيپلز پارٽي بيهر برسري اقتدار اچي وئي ۽ صدر غلام اسحاق خان بينظير کي حڪومت جو واڳون موٽائي ڏنيون. هي اُهاڻي پارٽي آهي جنهن جي سربراهه جناب ذوالفقار علي ڀٽو کي جنرل ضياءُ ڪوڙن ڪيسن ۾ ڦاسائي ڦاسي تي چاڙيو هو، جنهن کي عام طور عدالتي قتل (Judicial Murder) چيو وڃي ٿو. وزيراعظم بينظير جي چونڊيل حڪومت کي، 6 آگسٽ 1990ع ۾ قومي ۽ عالمي سازشن تحت، صدر غلام اسحاق آئين جي انين ترميم جو سهارو وٺي ختم ڪيو.

پاڪستان سان ساڳيو ڪيل تماشو هلندو اچي. آخر هن ملڪ ۽ قوم جو ڪو خيرخواه ڪڏهن ظاهر ٿيندو جيڪو ملڪ اندر انصاف، امن، معياري تعليم، سٺي صحت ۽ ميرت جو ماڻ مٿاهون ڪري. اسان جي بدقسمتي آهي جو اڪثر هر حاڪم چور دروازي کان اچي هن ملڪ ۾ مختلف تجربا ۽ واعدا، جهڙوڪ، ’بنيادي جمهوريت‘، هيٺئين سطح تائين جمهوريت، پيلي ٽيڪسي ۽ لٽ ٽاپ وغيره جهڙا اڻپورا خواب ڏيکاري هليا وڃن ٿا.

تبوك ۾ پاڪستاني اسڪول

تبوك شهر ۽ ڇانوڻي اندر پاڪستاني ملازمت پيشي يا ذاتي ڪاروبار ڪندڙ ڪافي تعداد ۾ پنهنجي خاندان سميت آباد هئا. انهن جي ٻارن جي تعليم لاءِ تبوك ڇانوڻي اندر هڪ جرمن اسڪول جي بلڊنگ ۾ پاڪستاني اسڪول کوليو ويو هو، جنهن ۾ تقريباً 500 ٻار K.G کان اٺين ڪلاس تائين پڙهندا هئا. استادن ۾ اڪثريت انهن عورتن جي هئي، جيڪي ڇانوڻي ۾ ڪم ڪندڙ ملازمن جو زالون هيون ۽ ٻه مرد استاد به رکيل هئا. اسڪول ۾ عورتن جي سياست ۽ پاڻ ۾ چڪتاڻ وڌي وڃڻ ڪري، ڪرنل شايع ناراض ٿيڻ لڳو. اسڪول ۾ سينئر استادن مان ڪنهن هڪ کي هيڊ مسٽريس ڪري رکيو ويندو هيو. اداري جو ڊاريڪٽر، جنرل شايع اسڪول جو سرپرست (Patron) طور ڪم ڪندو آهي ۽ اداري مان سندس مرضيءَ مطابق ڪنهن ٽن سينئر ملازمن جي ڪاميٽي جوڙي، ان کي اسڪول هلائڻ جي جوابداري ڏني ويندي هئي. ان ڪاميٽي جو هڪ چيئرمين چونڊيو ويندو ۽ ان ڪاميٽي کي اسڪول جي انتظام، سار سنڀال، هيڊ مسٽريس سان تعاون ذريعي ڪرڻ جو اختيار هوندو هو. هي هڪ خيراتي ڪم هو، هن لاءِ ڪاميٽي کي ڪا پگهار وغيره ڪونه ملندي هئي.

جنرل شايع جڏهن محسوس ڪيو ته استادن وچ ۾ اڻٻڌت ۽ چڪتاڻ وڌندي ٿي وڃي، ته هڪ ڏينهن مون کي گهراي اسڪول ڪاميٽي جو چيئرمين ٿيڻ لاءِ چيو ۽ مون کي اجازت ڏني ته مان پنهنجي مرضي جا ميمبر ڪاميٽي ۾ آڻيان، جو جنرل، اسڪول جي نظام کي سڌارڻ چاهي پيو. جنرل جو خيال هو ته هي پاڪستاني ڪميونٽي لاءِ هڪ وڏي سهولت هوندي هڪ تعليمي ادارو آهي، جنهن کي تباهه (بند) ٿيڻ کان بچائڻ ضروري آهي. مان اسڪول جي انتظام سڌارڻ لاءِ ڪيس ٽن ڏينهن ۾ رپورٽ ڏيڻ جو واعدو ڪيو.

ان اسڪول ۾ منهنجي بيگم ’رابع نياز‘ به استاد هئي، جنهن ڪري مون کي هر مسئلي بابت بروقت رپورٽ ملندي هئي ۽ ان جي حل بابت فوراً غور ڪيو ويندو هو. اسڪول جا فنڊ بئنڪ ۾ رکيل هوندا هئا ۽ پگهارون به چيڪ ذريعي ڏنيون وينديون هيون. هيڊ مسٽريس طرفان زيادت ۽ چوڌراھت ختم ڪرڻ لاءِ سينئر استادن مان هر ڇهن مهينن لاءِ هيڊ مسٽريس جي تبديلي جو نئون نظام رائج ڪيو ته جيئن ٻين کي به اسڪول جي انتظام هلائڻ جو تجربو ٿئي ۽ ڪو ڪنهن سان زيادتي يا

ڇڪتاڻ نه ڪري. پگهارون سندن تعليم / ڊگرين مطابق مقرر ڪيون، جو تعليمي سڌون ڪافي استادن وٽ ڪوڙيون نڪتيون يا وري ڊگريون هنيون ٿي ڪونه، صرف سفارش تي رکيل هيون. اسڪول بلڊنگ کي سرڪاري خرچ تي رنگ وغيره ڪرايو ۽ اندر هڪ سنو ٻارن جي ڪيڊٽ جو باغ ۽ ان ۾ پينگها چوڏيلون گسڪٽيون (Slides) چيڪهلا (Sea Saw) لڳرايا. ان کان علاوه ٻيا به ڪافي اصلاحي ڪم ڪيا، جنهن ڪري اسڪول جو انتظام بهتر لڳڻ لڳو ۽ شڪايتون به گهٽجي ويون. ٻارن جي تعليمي معيار تي ڪافي ڪم ڪيو. لاهور مان ٻارن لاءِ درسي ڪتاب گهرايا. نوان تجربڪار استاد مقرر ڪري، تعليم جي معيار کي مٿاهون ڪيو. هر سال، 14 آگسٽ تي اسڪول جي ميدان / باغ ۾ ’پاڪستان ڏي‘ ملهائڻ جو انتظام شروع ڪيو، جنهن ۾ ٻارن کان تقريرون ڪرائي انعام ڏيڻ، ڳائڻ وڃائڻ ۽ ٻارن کي مختلف ڊرامن ۾ حصو وٺڻ جا پروگرام شامل هوندا هئا. اها هڪ رنگين رات هوندي هئي، جو ننڍا وڏا مزو ماڻيندا ۽ خوش نظر ايندا هيا. آخر ۾ هڪ ڊنر پارٽي ٿيندي هئي، جنهن ۾ مختلف کاڌا تيار ڪيا ويندا هئا. ان پارٽي ۾ سعودي آفيسرن جي زالن ۽ ٻارن کي به مدعو ڪيو ويندو هو، جيڪي ڏاڍو خوش ٿيندا هئا ۽ پاڪستاني رسم ۽ رواج کان واقفيت حاصل ڪندا هئا.

محمد عالم چنا دنيا جو ڊگهو انسان

1988ع جي حج دوران محمد عالم چنا (1953-1998ع) جنهن کي 1982ع ۾ دنيا ۾ ڊگهي انسان هجڻ جو اعزاز حاصل آهي ۽ ’گنيس بوڪ آف ورلڊ رڪارڊس‘ (Guinness Book of World Records) ۾ نالو درج ٿيل آهي. سعودي عرب جي انگريزي ٽي. وي چئنل تي انٽرويو دوران هن کي ڏسي سعودي حيران ٿي ويا. ٽي. وي اينڪر پرسن مٿي ڪنڌ ڪري سوال پڇي رهيو هو، جنهن جو وري ايمبيسي اسٽاف جو مسٽر ظفرالله شيخ ترجمو ڪري سنڌيءَ مان انگريزي ۾ جواب ٻڌائي رهيو هو. هڪ سوال جي جواب ۾ هن ٻڌايو ته هن جو قد اٺ فوٽ ٽي انچ آهي ۽ هي سنڌ جو سڀوت هجڻ ڪري مسڪيني حال ۾ زندگي گذاري رهيو آهي. جيڪڏهن هي ڪنهن مغربي ملڪ ۾ پيدا ٿئي ها، ته هن جا وارا نيارا هجن ها. حاجي محمد عالم چنا سنڌ جي سيوڻ شهر جو رهواسي آهي، سندس قد ست فوٽ اٺ انچ رڪارڊ ڪيو ويو. هن ڪافي عرصو سيوهڻ جي لعل

شهباز قلندر جي درگاه تي نوڪري ڪئي. 1998ع ۾ هن کي گڙدي ۾ تڪليف ٿيڻ ڪري کيس علاج لاءِ آمريڪا موڪليو ويو، جتي هو گذاري ويو. مڙھ سندس اباڻي ڳوٺ ۾ دفنايو ويو. هن 1989ع ۾ شادي ڪئي، جنهن مان هڪ پٽ اٿس. هن کان اڳ دنيا جي ڊگهن انسانن مان هڪ ٻيو پاڪستاني مسٽر نصير سومرو، 1975ع دوران اهو اعزاز حاصل ڪيو جيڪو پڻ سنڌ مان هو. هن جو قد ست فوٽ ڏھ انچ هيو، هي پهريون پاڪستاني هيو، جنهن کي دنيا جي ڊگهن ماڻهن (Tallest man in the world) جي لسٽ ۾ شامل ڪيو ويو هو. دنيا ۾ اڄ تائين ڊگهي ۾ ڊگهو انسان آمريڪن ’رابرٽ ويڊلو‘ Wadlow ٿي گذريو آهي، جنهن جو قد اٺ فوٽ يارهن ڏهاڻي هڪ انچ هو، جتي هيل تائين ڪوبه نه پهچي سگهو آهي.

اپريل 1985ع ۾ صدر جنرل ضياءُ الحق، اسلام آباد ۾ هڪ تقريب دوران اسٽيج تان لهي اچي محمد عالم چنا سان مليو، جنهن کانپوءِ چنا کي پريس ۽ اليڪٽرونڪ ميڊيا ۾ پذيرائي ملي. چنا 1984ع ۾ جپان جي ساڍن چهن فوٽن واري شهزادي ميڪاسا (Mikasa) سان به ملاقات ڪئي آهي. هن وقت پاڪستان جو ٻيو سڀوت مسٽر اعجاز احمد، پنجاب جي بکر ضلعي مان آهي، جيڪو 1976ع ۾ ڄائو ۽ هن جو قد ست فوٽ ڏھ انچ آهي ۽ پاڪستان ۾ ڊگهي هجڻ جو هو اعلان (Proclaim) ڪري رهيو آهي.

انجنيئر رچارڊ پال آبري

تبوك شهر ۾ واقع KAMC جي سار سنڀال ۽ توسيع لاءِ هڪ ’ادارو‘ جوڙيل آهي. ان اداري کي هلائڻ لاءِ، شروع ۾ هڪ مقامي فوجي آفيسر جيڪو ڪرنل جي رتبي جي برابر هوندو هو، ان کي اها جوابداري سونپي ويندي هئي، ليڪن ڪم جي وڌڻ کانپوءِ ۽ منهنجي هن اداري ۾ شموليت جي ڪجهه سالن بعد، ان اداري جي ڊائريڪٽر (عربي ۾ مُدير) جي رتبي، ڪرنل مان وڌائي برگيڊيئر جنرل ڪري ڇڏيو. هن چانوٽي اندر سڀ سهولتون جهڙوڪ، بجلي سڀلاءِ ڪرڻ، پاور هائوس هلائڻ، صفائي، پاڻي جي رسائي ۽ ٺڪاسي آب، گهرن اندر گرمي ۽ ٿڌ (Heating & Air-conditioning) پهچائڻ سيڪيورٽي، هائوسنگ، روڊ رستن جي سڌار-پاڻي جا فلٽر پلانٽ، گندي پاڻي کي صاف ڪرڻ جا پلانٽ، سيفٽي ۽ فائر فائيننگ، ايگريڪلچر ۽ باغن جي سار سنڀال، اداري جي هزارين گاڏين ۽ ڳوري مشينري (Vehicles & Heavy Equipment) جو ورڪشاپ، ٽيليفون

ايڪسچينج ۽ نيٽ ورڪ، سولر واٽر بئالرس، ملٽري گيسٽ هائوس، ميس ۽ شهزادي سلطان جي محل وغيره جي پوري جوابداري اداري جي مڊير جي سپرد هوندي آهي. ان اداري ۾ مختلف سهولتن کي هلائڻ ۽ انفرادي ۽ خود مختيار کاتا هوندا هئا جن جو سربراھ فوجي ڪئپٽن يا ميجر هوندو آهي پر ڪن کاتن ۾ فني ڄاڻ جي ضرورت خاطر، قابل سربراھ انگريز انجنيئر کي مقرر ڪيو ويندو آهي، جهڙوڪ، پاور هائوس، بجلي جي نظام ۽ رسائي، پاڻي صاف ڪرڻ جا پلانٽ ۽ رسائي وغيره جا کاتا ان ۾ شامل آهن. هر کاتي ۾ ڪيترائي شعبا (Sections) هوندا آهن، جن جي نگهداشت، ٻين ملڪن جهڙوڪ، پاڪستاني، مصري، اردني، لبناني، فلپيني ۽ هندوستانی انجنيئرن حوالي ڪئي ويندي آهي، جو انهن جون پگهارون انگريزي نسل جي انجنيئرن کان چار حصا گهٽ هجڻ سان گڏ ٻيون سهولتون، جهڙوڪ، رهائش، ميڊيڪل ۽ مواصلات ٻئي درجي جون ملنديون آهن.

ڪرنل شايع جيڪو جنرل جي عهدي تي ترقي ڪري رٽائر ٿيو، تنهن اداري ۾ بدلي ٿي اچڻ سان، يارهن پاڪستاني انجنيئرن کي فارغ ڪري، انهن جي جاءِ تي انگريز ڀرتي ڪري آندا، جن ۾ پاڻي واري کاتي لاءِ مسٽر رچرڊ پال آبري، جيڪو مڪينيڪل انجنيئر هو، تنهن کي سربراھ ڪري رکيو، ڏاڍو قابل ۽ سُني طبيعت وارو شخص هو. مان ان کاتي جي واٽر ڊسٽري بيوشن سڪيشن جو انچارج ٿيس. ڏاڍي محنت ۽ ساراه جوڳي اصلاح ڪئي، جنهن ڪري، مسٽر آبري منهنجي ڪارڪردگي ۽ قابليت بابت مختلف موقعن ۽ گڏجاڻي ۾ چيو ”انجنيئر نياز منهنجي ڪمانڊرن مان هڪ آهي.“ مسٽر آبري سان گڏ ٽي سال ڪم ڪندي، ڪافي سڪيو ۽ پرايو. سعودي عرب ۾ اسان جي ڀائرن ۾ هڪ وڏو عيب اهو آهي، جو هُو ٻئي قوم جي فردن سان ڏاڍي همدردي ۽ وفاداري سان پيا ڪم ڪندا، ليڪن پنهنجي هم وطنن جي پيرن هيٺان پيا مٽي ڪيندا آهن. پنهنجو آفيسر پلي ڪيترو چو نه قابل هجي، ليڪن هنن کي وفا مقامي يا انگريز سان ڪرڻي هوندي آهي. مون وٽ هڪ سپروائيزر هوندو هو، سندس عجيب فطرت هئي. هڪ ڀيري مان جڏهن اُتي نئون آيو هئس ته مون کي چيائين ته مان فلان سعودي جنرل جو پٽ آهيان پر منهنجي ماءُ پاڪستاني آهي. اهڙي قسم جا نالائق ۽ نااهل ماڻهو، ڪم نه ڄاڻڻ جي صورت ۾ به نمبري ڪندي ڪونه گهٻرائين. ان ڪري انگريزن کي خوش ڪرڻ لاءِ

پنهنجي گهران هو هر روز لڏيد سَموسا، ڪباب ۽ تريل مڇي وغيره پچائي مسٽر آبري کي کارائيندو هو. هڪ پيري مسٽر آبري مون کي چيو ته ’مسٽر نياز هن جي لڏيد سَموسن سان مون تي ڪو اثر ڪونه پوندو سو گھٻرائڻ جي ڪا ڳالهه نه آهي ۽ مان سمجهان ٿو ته اهو غلط آهي پر بار بار منع ڪرڻ جي باوجود هو باز ڪونه ٿو اچي. ڇا ڪجي‘.

هڪ ڏينهن صبح جا ساڍا يارنهن ٿيا، مون کي نائب مدير ميجر پاپري جيڪو سيڪورٽي جو انچارج پڻ هو، تنهن وائيليس ريڊيو ذريعي چيو ته توهان جنرل شايع سان سندس آفيس ۾ فورن ملڻ اچو. آفيس ۾ داخل ٿي ڏٺم ته جنرل، آبري ۽ ميجر پاپري ويٺا هئا. مون کي ويهڻ جو چئي جنرل شايع نادري حڪم ڪندي چيو ته مسٽر شار، (مان پنهنجي ذات ’شر‘ بدران ’شار‘ لکرائي جو عربي زبان ۾ شر لفظ جي معنيٰ ڪجهه معنيٰ خيز آهي)، اڄ کان تون هيڊ آف ڊپارٽمينٽ آهين ۽ فورن پنهنجي اڳئين ڪم سان گڏ نئين ذميواري جي نگراني به سنڀال. جنرل شايع قد ڪاٺ ۽ شڪل ۾ هٿلر وانگر لڳندو هو ۽ ڳالهائڻ ۽ ڪم وٺڻ جو انداز به ساڳيو، پنهنجا حڪم ۽ جملا وضاحت سان منهن ۾ گھنج وجهي، اڪيون ڦاڙي ٻڌائيندو هو ۽ هر حڪم جي تعميل جي آخري تاريخ ڪلاڪن ۽ ڏينهن کان مٿي ڪونه هوندي هئي. پاڻ بذات خود اُن جي پوئواري (Follow-up) ڪندو هيو. ايترو سخت سعودي آفيسر، مان ڪونه ڏٺو جيڪو 24 ڪلاڪن مان 18 ڪلاڪ ڪم ڪندو هجي. مختلف منصوبن جي هٿن تي پاڻ پهچي ۽ هر منصوبي جي ترقيءَ، واڌاري يا سڌاري کان پاڻ کي باخبر رکي. جنرل شايع سان ڪم ڪري مان زندگي ۾ بي انداز سکيا ورتي، سندس فيصلو ڪرڻ جي قوت (Decision Power) ايتري ته تيز هوندي هئي، جو ڇا ڳالهه ڪجي. ان ڪري KAMC، هن جي عرصي دوران نه رڳو وڏي ترقي ڪئي پر ڪثير تعداد منصوبا مڪمل ڪيا، جنهن ڪري چانوٺي کي ٻاهر جي کاتن کان وڌن منصوبن ملڻ جو آڇون آيون، جن کي مقامي قانونن مطابق ڪرڻ مشڪل هو ۽ وزير دفاع شهزادو سلطان، هر سال دوري دوران ڏاڍو خوش ٿيندو هو ۽ اداري جي انجنيئرن سان الڳ ملاقات ڪري انعام ۽ اڪرام ڏئي ويندو هو.

جنرل جي حڪم کان ٻن ڪلاڪن بعد، منهنجي پروموشن جو حڪمنامو مون کي آفيسن ۾ ڏنو ويو، جنهن ۾ مسٽر آبري جي نوڪري ختم ٿيڻ جو ذڪر ٿيل هو ۽ مون کي سندس جاءِ سنڀالڻ لاءِ چيو ويو.

ٿوري دير کانپوءِ مسٽر آبري آفيس آيو، جنهن کان مان حال احوال ورتو ۽ هن صبح نه اچڻ جو ٻڌايو، ليڪن مونکي مسٽر آبري جي نوڪري فورن ختم ڪرڻ تي ڏاڍو افسوس ٿيو، جو قانون مطابق انگريزن کي معاهدي مطابق هڪ مهيني جو اڳواٽ نوٽيس ڏيڻ ضروري هوندو آهي. صبح تي اها خبر پوري اداري جي ملازمن تائين پهتي، دوست ۽ سڄڻ خوش ٿيا ۽ مبارڪون ڏيڻ آيا پر دل ۾ بغض رکڻ وارا ۽ حاسد پريشان ٿي ويا، جو اهڙو عهدو مون کي چئن سالن جي ٿوري وقت ۾ ڪيئن مليو.

چانوٽي لاءِ نوان منصوبا

جنرل ۽ ٻيا سعودي آفيسر منهنجي محنت ۽ ڪارڪردگيءَ مان ڏاڍا خوش هئا، ليڪن ٻين کاتن ۾ ڪم ڪندڙ انگريز، مسٽر آبري کي ڪيائڻ ۾ مون کي ملوث (Involve) سمجهڻ لڳا، جيڪو بلڪل مفروضو هو. انهن مون سان سرد جنگ شروع ڪري ڏني، جنهن جا اشارا مون کي جنرل شايع وقت بوقت ٻڌائيندو رهيو. ڇهن مهينن کانپوءِ مسٽر آبري خط لکي مون کي اطلاع ڏنو ته هن کي ملائيشيا ۾ نوڪري ملي وئي آهي.

سعودي عرب ۾ پاڻي تيل کان مهانگو آهي. پاڻي زير زمين کوهن مان ڪڍڻ ڏکيو آهي ۽ مٺي پاڻي جو ذخيرو (Aquifer) تقريباً هڪ ڪلوميٽر زمين اندر آهي. ان ذخيري ۾ مسلسل پاڻي ڪڍڻ يا پمپنگ (Extraction) ڪرڻ ڪري، سطح آب (Water Table) ۾ ساليانو گهٽتائي اچي ٿي ۽ ان زير زمين ذخيري کي ٻيهر سيلاب (Recharge) ڪرڻ جو درياهن ۽ واهن جي عدم موجودگي ڪري، ڪا بهي واٽ به موجود نه آهي. مان ان موضوع تي سورهن سالن جي زمين اندر پاڻي جي سطح ماپ ڪري اهو ثابت ڪري ڏيکاريو، ته تبوڪ صوبي ۾ جر جي پاڻيءَ جي سطح هر سال ٽي ميٽر (10 فوٽ) هيٺ (Aquifer depletion) لهندي وڃي ٿي، جيڪو هن پرڳڻي لاءِ ڳڻتي ۽ فڪر جو مڪام آهي. زير زمين ٿيڻ جي رفتار کي ڏسي اندازو لڳائي سگهجي ٿو ته 50 سالن کان پوءِ ان پاڻي کي زمين مان ڪڍڻ آسان نه هوندو ۽ اڳتي هلي، پاڻي جي هن پرڳڻي ۾ شديد کوٽ ٿيندي، جنهن لاءِ هن وقت منصوبه بندي ڪرڻ تمام ضروري آهي. ان حوالي سان مان هڪ تفصيلي رپورٽ پورن انگن اکرن سميت تيار ڪئي، جيڪا جنرل شايع ڪي ڏني ۽ ساڳئي وقت مڪي مان شايع ٿيندڙ مسلم ورلڊ ليگ جي جنرل

(Journal, Muslim World League) ۾ شايع ڪرائي. رپورٽ جي حوالي سان جنرل شايع ڪي هينين سفارشن لاءِ چيو.

1. پاڻي جي استعمال کي گهٽ ڪري بچت ڪئي وڃي ۽ آبي تحفظ يا بقا (water conservation) جي حوالي سان عوام الناس کي ان جي ڄاڻ (Public Awareness) ڏني وڃي، ته جيئن پاڻي جي زيان (Waste) کي روڪيو وڃي.

2. زراعت ۽ باغباني لاءِ شهري گندي پاڻي کي صاف ڪري استعمال ڪرڻ لاءِ مناسب اپاءُ ورتا وڃن.

3. زير زمين پاڻي تي جيڪا پوک ڪئي وڃي ٿي، ان تي ڪنٽرول ڪري گهٽ ڪئي وڃي، جيئن مٺي پاڻي جي ان اٽل خزانن کي ايندڙ نسلن لاءِ بچائي سگهجي.

جنرل شايع ان رپورٽ تي اکر به اکر (Letter and Spirit) سان عمل ڪيو ۽ گورنر تبوڪ کي خط لکي، شهر ٻاهران نجی فارم (Private Farms) تي ڪنٽرول ڪرڻ لاءِ التجا پڻ ڪئي.

جنرل شايع مون کي ٽن منصوبن جي ڊزائين ۽ تجويزون ٺاهڻ لاءِ چيو، ته جيئن چانوٽي اندر پاڻي جي رسائي، نڪاسي ۽ زراعت کي سڌارڻ ممڪن بڻائي سگهجي. پيئڻ جي پاڻي جي کوٽ کي پورو ڪرڻ لاءِ چانوٽي اندر پندرهن نوان اونها کوھ (Deep Tube Wells) کوٽڻ لاءِ تجويز ڏني، جيڪا فورن قبول ڪري مون کي ڪم شروع ڪرڻ لاءِ چيو ويو. جيئن ته توهان ڄاڻو ٿا ته سعودي عرب ۾ پاڪستان وانگر درياھ ۽ واه نه هجڻ ڪري، مٺي پاڻي کي هڪ ڪلوميٽر پٿريلي زمين ۾ سوراخ ڪري، ان ۾ پاڻي اندر بجلي تي هلندڙ پمپ ۽ موٽر (Submersible tube well pumps)، لوھ جي پائپ ذريعي، کوھ جي سوراخ اندر لاهي پاڻي ڪڍيو ويندو آهي. ان منصوبي تي گهٽ سرمايو لڳائڻ لاءِ هڪ تجويز ڏني، جنهن مطابق هن منصوبي جي لاڳت پنجاه سيڪڙو گهٽجي وئي. اها تجويز هئي ته اهو ڪم ڪنهن نيڪيدار کان ڪرائڻ بدران، اداري طرفان هڪ تير ناهي، ملٽري جي ڊرلنگ رگ مشين (Drilling Rig Machine) استعمال ڪري منصوبو مڪمل ڪرڻ گهرجي. باقي لڳندڙ پائپ ۽ پمپ مارڪيٽ مان خريد ڪري ڪم شروع ڪرڻ جو پروگرام ٺاهيو. جنرل شايع کي اها تجويز ڏاڍي پسند آئي، جو ان ۾ پنجاه سيڪڙو بچت سان گڏ، اداري جي ملازمن جي ڪم ڪرڻ جي صلاحيت (Capacity Building) به وڌندي نظر

آئي. ان ڪم لاءِ هڪ تجربيڪار فلپيني سپروائيزر، مسٽر رستم کي هڪ خانگي ڪمپنيءَ مان گهرائي اداري طرفان ملازمت ڏئي سندس گروپ ۾ ڏهاڪو کن فني ماهر ۽ مزدور حوالي ڪري ڪم شروع ڪرڻ لاءِ چيو. جابلو زمين ۾ هڪ ڪلوميٽر گهڙو به فوٽ دائري جو سوراخ ڪرڻ ايترو آسان ڪم ڪونه هو، ليڪن همت سان ڪم لڳاتار ڪرڻ ڪري، هڪ ڪوه تن مهينن ۾ کوٽي پورو ڪندا رهيا ۽ ٻئي ٽيم انهن ۾ پائپ ۽ پمپ لڳائيندي رهي ۽ جلدي 15 نوان ڪوه پراڻن 35 ڪوهن جي نيٽورڪ ۾ شامل ڪري پاڻيءَ جي کوٽ کي نه صرف ختم ڪيو پر ضرورت کان وڌيڪ ذخيره ٿيڻ لڳو. تبوڪ علائقي ۾ زير زمين مٺي پاڻي جا ذخيرا اڻ سَوَ ميٽر زمين جي سطح کان هيٺ شروع ٿين ٿا، جنهن ڪري ڪوه هڪ ڪلوميٽر تي هنيا وڃن ٿا.

جنرل شايع کي هڪ ٻيو منصوبو ٺاهي ڏنو، جنهن تحت گندي پاڻي کي مختلف ترتيببي عملن (Processes) مان گذاري، ٻيهر استعمال جي قابل بنائڻ هو. ان پاڻيءَ کي باغباني، چانوٽيءَ اندر سرسبز، وڻڪار ۽ کليل ميدانن ۾ زراعت جهڙوڪ، برسيم، جو ۽ مختلف گاه وغيره پوکڻ لاءِ ڪم آڻڻو هو. ان لاءِ چانوٽي اندر ڪيترائي کليل ميدان موجود هئا، جن ۾ زراعت ڪري، هڪ پاڻي کي استعمال ڪجي ۽ ٻيو ته ان زراعت مان پيدائش کي وڪرو ڪري ٺاڻو ڪمائجي. اها رت ڏاڍي پسند آئي ۽ ان تي ڪم ڪرڻ شروع ڪري ڏنو. جنهن تحت 6 ميدان تيار ڪيا ويا، جن ۾ برسيم جو ۽ مختلف گاه ڪاهيا ويا. هر هڪ ميدان ۾ پاڻي ڦوهارن ذريعي هڪ گول دائري ۾ ڦرندڙ مشين ذريعي ڏنو ويو، جنهن کي Pivot Irrigation System چيو ويندو آهي. هڪ ميدان به سَوَ ايڪڙ زمين آباد ڪري ٿو ۽ ٽوٽل هڪ هزار به سَوَ ايڪڙ زمين کي گندي پاڻي کي صاف ڪرڻ کان پوءِ استعمال ڪرڻ سان آبادي ڪئي، جيڪي اڳتي هلي اهي زراعتي ميدان ٻڌون کي ٺيڪي تي ڏنا، جنهن مان نه صرف اداري جي آمدني ۾ اضافو ٿيو پر گندي پاڻيءَ جي استعمال سان چانوٽي اندر پاڻيءَ جو آزار به ختم ٿي ويو. جنرل شايع منهنجي انقلابي ڪم ڪرڻ جي طريقي ڪار ۽ اڻ ٿڪ محنت ڏسي ڏاڍو خوش ٿيو ليڪن افسوس جو منهنجي پگهار وڌائي نه سگهو جو هن جي وس کان ٻاهر هئي. مون کي ان مڃتا ۽ محنت جي عيوض مناسب موت، صلو نه ملڻ ڪري ٿوري پریشاني ٿي ۽ سوچيندي فيصلو ڪيو ته واپس وطن موٽجي، جو ان جيتري ڪمائي پنهنجي ملڪ ۾ ملي ويندي. جولاءِ 1990ع ۾ مان پنهنجي استعيفيٰ جنرل کي موڪلي

ڏني، هن ٻئي ڏينهن تي مون کي گهرائي نوڪري ڇڏڻ جا سبب پڇيا، مان کيس ٿوري پگهار جو سبب ٻڌايو، جنهن تي مون کي چيائين ته تنهنجي پگهار وڌائڻ لاءِ رياض آفيس وارن کي ٽي دفعا لکيو آهي، ليڪن هو معاهدو تبديل نه ٿا ڪرڻ چاهين. جنرل ٿورو سوچ ۾ پئجي ويو ۽ مون کان پگهار پڇيائين، جنهن تي کيس ٻڌايو ته ساڍا پنج هزار کٿان پيو، چيائين ڪيتري وڏن گهرجي، جنهن تي مان ٽن هزار ريلن جو اظهار ڪيو، جنرل مون کي پڻو ڏئي، درخواست لکڻ لاءِ چيو، مان درخواست لکي کيس ڏني. ان تي ساڍا اٺ هزار پگهار مع يورپين معاهدو (European Contract)، جنهن ۾ فري گهر، گاڏي، ميڊيڪل ۽ پوري ڪٽنب لاءِ چار هوائي جهاز جون ٽڪيٽون ۽ هر ڇهه مهينن ۾ 45 ڏينهن موڪل وغيره ڏيڻ جا حڪم صادر ڪيا. هاڻي منهنجو معاهدو رياض سان ختم ٿيو ۽ اداري سان سڌو سئون يورپين معاهدو ٿيڻ تي سڀني ملازمن خاص ڪري پنهنجي وڏن ڀائرن کي ڏاڍي تڪليف ٿي جو هڪ پاڪستانيءَ کي يورپين ليول جو رتبو مليو. بهرحال کي دوست خوش به ٿيا پر اڪثريت کي تڪليف ضرور ٿي.

منهنجي استيعفي رياض، پهچڻ کان 30 ڏينهن اندر منظور ٿي ۽ مونکي ان معاهدي مطابق مراعات (Benefits) ۽ منهنجي ۽ فئملي سميت تبوڪ ڪراچي، هڪ پاسي ٽڪيٽ (One Way Ticket) موڪلي ڏني وئي.

1990ع جا ڪجهه اهم واقعا

هن سال دوران سعودي عرب ۾ منشيائ (Drug) جي سمگلنگ ڏاڍي زور شور سان سرگرم رهي. نشو عمري ۽ حج تي ايندڙ مسافرن جي سامان ۾ لڪائي سعودي عرب ۾ آڻڻ جو رجحان وڌي ويو ۽ ڪافي ماڻهن کي موت جي سزا آئي، جو سعودي حڪومت ان معاملي ۾ ڏاڍو سخت آهي. ان رجحان کي گهٽائڻ ۽ پبلڪ کي ڄاڻ (Public Awareness Campaign) ڏيڻ لاءِ رياض مان منشيائ خلاف قافلا (Anti Drug Processions) ڪڍيا ويا. هڪ اهڙي جلوس جنهن ۾ سوين گاڏيون هيون، جي آجيان ڪرڻ جي بندوبست لاءِ جنرل شايع مونکي ڪم سونپيو، جنهن ۾ تبوڪ شهر جي ٻاهران هڪ وڏي ميدان کي تيار ڪري انهن ۾ خيما ۽ عارضي بات روم لڳايا ته جيئن قافلي کي سڀ سهولتون حاصل هجن. جڏهن جلوس آيو ته ان جي آجيان تبوڪ جي گورنر ڪئي، جنهن سان آرمي

جي ڪمانڊر ۽ ڪيترائي جنرل به شامل هئا. جلوس جا ڪاروائي کانپوءِ ڪيئي اڻ ڄاڻ عرب چرس ۽ آفيم بابت وڌيڪ معلومات وٺڻ لڳا ته آخر ڇا اهي اهڙيون خاص شيون آهن، جن جي پويان ايتري واپلا ڪئي پئي وڃي آخر انهن کي واپرائي ڏسجي ته گهڻي پائي ۾ آهن.

❖ هندستاني ائيربس بنگلور شهر جي ائيرپورٽ ڀرسان ڪري پئي، جنهن ۾ 100 کن مسافر مري ويا ۽ 35 زخمي ٿي پيا.

❖ سنڌ جي وزير اعليٰ قائم علي شاھ استيعفي ڏني، جنهن کانپوءِ جناب آفتاب شعبان ميراڻي، شڪارپور جو هڪ زميندار ۽ پراڻو سياستدان آهي، اُن کي اهو منصب عطا ڪيو ويو. سنڌ ۾ سينيئر وزير هو. ميراڻي صاحب جي شادي سنڌ جي پراڻي وقت واري چيف منسٽر، الله بخش جي ڌيءَ سان ٿيل آهي. ميراڻي صاحب سان منهنجي ملاقات سندس شڪارپور جي رهائش گاهه تي، 2013ع ۾ ٿي. ڏاڍو مهربان، صاف گو ۽ بااخلاق نظر آيو. ان ملاقات ۾ ميراڻي صاحب شڪارپور شهر جي ڪجهه وسندين جي نڪاسي آب واري مسئلن تي صلاح مشورو ڪيو هو.

❖ پاڪستان ۾ پيٽرول جون قيمتون 15% جي حساب سان وڌايون ويون. پاڪستان ۾ پيٽرول جي هر روز ڪپٽ ڏيڍ لک بئڙل آهي، جنهن مان 60 هزار بئڙل پاڪستان جي پئداوار آهي ۽ باقي تيل ٻاهرين ملڪن مان درآمد ڪيو وڃي ٿو. پاڪستان ۾ تيل جي پئداوار جو گهڻو حصو سنڌ مان پيدا ڪيو وڃي ٿو. نئين قيمت جي حساب سان پيٽرول في ليٽر اٺ روپيه اٺاويھه پيسه ٿيندو. هڪ آمريڪي بئڙل برابر آهي 159 لٽرن، 42 گالن جي.

❖ ايران ۾ هڪ وڏو زلزلو آيو، جنهن پوئين پنجاهه سال جو رڪارڊ ٽوڙي ڇڏيو. ايران ملڪ بدقسمتي سان ٻئي درجي جي زمين ڏهڻ واري علائقي (Seismic Zone) ۾ واقع هجڻ ڪري، هتي زلزلا گاهي به گاهي ايندا رهندا آهن. گذريل زلزلو 1987ع ۾ آيو، جنهن ۾ 25 هزار ايراني موت جي ننڊ سمهي پيا. هي زلزلو شديد هجڻ ڪري، 45 هزار ماڻهو شهيد ٿي ويا. ايران حڪومت وٽ تيل هجڻ ڪري اڏاوتي معيار (Building Codes) کي سڌاري ۽ اڏاوت تي ڪنٽرول ڪري، جپان ۽ چائنا وانگر گهڻي جاني نقصان کان پاڻ بچائڻ خاطر گهڻ ماڙ (Sky Crapers) جي ڊزائين ۾ زمين جي ڌٻڻ وارو عنصر شامل ڪيو وڃي ته بهتر ٿيندو.

❖ هن سال 10 ذوالحج تي هڪ ڏک ڀريو، واقعو مني ۽ مڪي ۾ حاجين سان ٿيو، جنهن ۾ 1426 حاجي اجل جو شڪار ٿيا. حج دوران مرڻ

شهادت جو درجو آهي. اهو واقعو اُن وقت پيش آيو جڏهن چاليهه، پنجاه هزار جي تعداد ۾ حاجي هڪ سُرنگهه (Tunnel) مان لنگهي رهيا هئا ۽ اوچتو سُرنگهه (جنهن کي عربي ۾ ’نفق‘ چوندا آهن، منافق ۽ نفاق به اِن لفظ جي پيداوار آهي) جي بجلي بند ٿي وئي ۽ اوندهه ٿيڻ ۽ آڪسيجن گهٽ ٿيڻ ڪري، حاجين ۾ خوف ۽ حراس پيدا ٿيو جو ڇڻڻ لڳا ۽ هڪ ٻئي کي پيڙ ۾ لتاڙي ماري ڇڏيو. الله تعاليٰ انهن سڀني کي جنت ۾ جاءِ ڏئي.

❖ 11 محرم الحرام 1411ھ مطابق 01 آگسٽ 1990ع، صبح سویر عراق جي صدر صدام حسين هڪ خوبصورت خواب لڌو، جو وڃي ننڍڙي پاڙيسري ملڪ ’ڪويت‘ ۾ پنهنجي طاقتور فوج سان گڏ، اٺن ڪلاڪن اندر پوري ملڪ جو نظام پنهنجي قبضي هيٺ آندو. صدام جو ڪويت ۾ داخل ٿيڻ وقت، ٽوٽل اٺ لک آدم مان اڍائي لک ڪويتي ٻاهرين ملڪن ۾ مزا ماڻي رهيا هئا. صدر صدام جي ڪويتي بادشاه سان ڀر واري تيل پٽڊا ڪندڙ ايراضي رُميلا فيلڊ (Rumaila Oil Fields) تي گهڻي وقت کان ناراضگي هلندڙ هئي جنهن جو حل صدام جي نظر ۾ پوري ملڪ تي قبضو ڪري، دنيا سان بحري رابطو قائم ڪرڻ لاءِ ايراني نار تائين پهچ (Access to Gulf Water) جي پراڻي خواب جي تعبير سان تڪميل ڪيائين، پر اهو فڪر نه ڪيائين ته هتان اهو ٻيڙو ايراني نار جي گهري پاڻي ۾ گهڻي وزن ڪري مٿان ٻڏي وڃي. اِن غل هنگامي ۾ ڪويتي بادشاه ’جابر الاحمد الجابر الصباح‘ سعودي سرحد ٽپي ريگستان پار ڪري وڃي رياض نڪتو ۽ سندس ننڍو ٻڳو پاءُ شيخ فهد الحمد الجابر الصباح عراقي فوج هٿان، ’داسمان محل‘ (Dasman Palaces) ۾ مقابلو ڪندي مارجي ويو. هڪ عراقي فوجي جي چوڻ مطابق سندس لاش جي مٿان ٽينڪ چاڙهي وئي. شاھ فهد، پنهنجن محلن مان طائف شهر وارو محل ڪويت جي امير کي رهڻ لاءِ ڏنو.

❖ 6 آگسٽ تي صدر پاڪستان غلام اسحاق خان، ناراضگي ڪندي، آئين تحت ڪيس ڏنل اجازت مطابق، محترم بينظير ڀٽو جي چونڊيل حڪومت کي ختم ڪرڻ لاءِ ملڪ ۾ قومي اسيمبلي ٽوڙي، جناب غلام مصطفيٰ خان جتوئي کي پاڪستان جو ڪيئر ٽيڪر وزيراعظم مقرر ڪري، آڪٽوبر ۾ اليڪشن ڪرائڻ جو عوام سان واعدو ڪيو. وزيراعظم غلام مصطفيٰ جتوئي واعدو مطابق وقت تي چونڊون

ڪرايون، جنهن ۾ نواز شريف جي مسلم ليگ اليڪشن ڪٿي ۽ نواز شريف ملڪ جو وزيراعظم ٿيو.

❖ جناب جتوئي صاحب پنهنجي وزارت عظميٰ جي دوران، 12 سيپٽمبر تي عمري لاءِ آيو، جنهن کان پوءِ مديني شريف ۾ مسجد نبوي ۾ ٽن پهرن واري نماز کانپوءِ منهنجي ساڻس ملاقات ٿي، غلام مجتبيٰ خان پنهنجي ڀاءُ سان جڏهن تعارف ڪرايو، ’ادا هي اپڻا شر هي‘ ته سائين وڏي مونکي پاڪر ۾ کڻي ڪيو ۽ حال احوال پڇيو. سائين جي مجموعي ۾ ڪافي ماڻهو هئا، جن ۾ الاهي بخش سومرو ۽ سردار قيوم خان سڃاتا. وزير اعظم سان سخت پروٽوڪول هجڻ ڪري ساڻس ملڻ ڏکيو هو، پر غلام مجتبيٰ خان مون کي پري کان ڏسي پاڻ وٽ گهرايو، جو مان به ان وقت پرسان نماز پڙهي رهيو هيس. جتوئي صاحبان اسان شرن تي هميشه وڏا مهربان رهيا آهن.

❖ آمريڪي نيوي جي جهاز ميزائيل ذريعي ايراني نار مٿان مسافر بردار هوائي جهاز ايئر بس کي ڪيرائي وڌو، جنهن جو ڪو خاص سبب ڪونه هو. جهاز ۾ ٻه سؤ نوي مسافر هئا، سڀ جا سڀ سمنڊ ۾ ٻڏي مري ويا. 290 مسافرن مان 23 مسافر کان سواءِ ٻيا سڀ ايراني هئا. آمريڪن نيوي وارن جو اڃا پوءِ ڪوڙو سبب ته اهو مسافر جهاز سندن سمنڊ اندر بيٺل ٻيڙي ڏانهن اچي رهيو هو. هاڻي ڪو ٿورو هوش رکندڙ ان سبب تي اعتبار ڪري سگهي ٿو ته 290 مسافرن سان پريل جهاز ڇا لاءِ آمريڪي نيوي جي ٻيڙي ڏانهن ويندو؟ ان مان آمريڪي فوجين جي ٻڌلي ۽ سوچ جو اندازو لڳائي سگهجي ٿو ته هو ڪيترو نه خائف آهن. افسوس ان ڳالهه جو به آهي ته ڪنهن به مسلمان ملڪ ان واقعي تي رڙ، ڪوڪ، احتجاج نه ڪيو.

ريگستاني طوفان جهڙي فوجي ڪاروائي (Operation Desert Storm)

صدر صدام حسين جو ڪويت تي قبضي بابت ڪجهه اڳ ۾ لکي چڪو آهيان. ڪويت تي قبضي جي سببن تي نظر وجهڻ سان پراڻي تاريخ جا ڪجهه ورق اٿلائڻا پوندا. 1913ع واري اينگلو اُتو مئن ڪنوينشن (Anglo Ottoman Convention) کان اڳ ڪويت جو علائقو عراق جو حصو هو، جنهن کي مٿين ٺاهه ذريعي انگريزن جدا ڪري، شيخ الصباح جي حوالي ڪيو ته جيئن انگريز جي بحري جهازن جي پهچ هن علائقي تائين

هميشه لاءِ قائم رهي، جو هو عراق ۽ ايران سان ايترو ٺهيل ڪونه هئا. ڪويت ان وقت بصره صوبي جو حصو هو، جنهن کي انگريزن اهڙي طرح جدا ڪيو جو عراق جي ايراني نار تائين پهچڻ کي هميشه لاءِ بند ڪري، عرب پائرن کي هميشه لاءِ پاڻ ۾ ويڙهائي ڇڏيو.

ايران عراق جنگ دوران ڪويت، عراق جي صدر صدام حسين کي اقتصادي مدد ڪرڻ جي حوالي سان چوڏهن ارب ڊالر ڏنا هئا (وڌيڪ مسلمان مارڻ لاءِ)، جيڪي صدام گڙڪائڻ چاهيا ۽ ڪويت جي امير کي پئي متون ڪيائين ته اهي معاف ڪيا وڃن، جو ان جنگ جي ڪري ايران جو ڪويت سان هٿ چراند ۽ دهمان (Hegemony) بند ٿي ويو آهي. ان مسئلي تي ٻنهي ڌرين ۾ ڪيترن ئي گڏجاڻين ۾ گهڻي تلخ ڪلامي ٿي ۽ مسئلي جو حل ڪونه نڪتو، ليڪن ٻنهي پاڙيسري ملڪن ۾ سرد جنگ جاري رهي.

ايران عراق جنگ کانپوءِ عراق جي مالي حالت خراب ٿيندي رهي ۽ ان ۾ وڌيڪ اضافو مٿس لڳايل پابندي (Sanctions) سندس زخمن تي لوڻ پُرڪڻ جو ڪم ڪيو، جو ملڪ جي اندروني حالتن جي خرابيءَ سان گڏ، مٿس سٺ ارب ڊالر جو قرض عدم واپسي جي ڪري وڌندو رهيو. انهن حالتن کي ڪنٽرول ڪرڻ لاءِ صدر صدام حسين امير ڪويت کي چيو ته ڪڇي تيل جي پئداوار کي گهٽاءِ ته اُنجي قيمتن ۾ اضافو ٿئي، ته جيئن اسان جي آمدني ۾ واڌ اچي، نتيجتن اسان جي اقتصادي حالتن ۾ سڌارو اچي ويندو. ڪويت اوپيڪ (OPEC) جي منظور ڪيل ڪوٽا کان به ڪڇي تيل ڪڍڻ ۾ اضافو ڪيو جو تيل وڌيڪ سستو ٿيندو ويو. عراقي وزير خارجي ۽ نائب صدر طارق عزيز هڪ ميٽنگ ۾ واضح ڪري ٻڌايو ته تيل جي في بئڙل (42 گئلن) قيمت ۾ هڪ ڊالر جي گهٽتائي، اسان کي هڪ بلين ڊالر سالياني بچيت ۾ گهٽتائي جو سبب ٿئي ٿي، جيڪا عراقين لاءِ برداشت کان وڌيڪ آهي. ڪويت کي تيل جي پئداوار گهٽائڻ بجاءِ وڌائڻ واري پاليسي، صدر صدام کي ڏاڍو سوڙهو ڪيو، جيڪو ناراضگي جو سبب بڻيو.

صدام جي نفرت جو هڪ ٻيو سبب اهو به هو، ته هن کي شڪ هو ته عراق، ڪويت جي عالمي حد (International Borders) تي واقع عراق جي زمين تيل جي ذخيرن واري علائقي مان، ڪويت ڪنهن نئين ٽيڪنيڪ ذريعي تيل جا ڪوهه ترچا (Slanted) ڪري لڳايا آهن، جن مان تيل اسان جي

ذخيرن مان پيو ڪڍي. ان جو اندازو عراق وارن ائين لڳايو، جو سندن رُميلا واري کوهن مان تيل جي پٽداوار گهٽ نڪرڻ لڳي. (منهنجي ذاتي تجربي جي لحاظ کان ترچي ڊرلنگ ڪري، پراڻي حد مان تيل ڪڍڻ ممڪن نه ٿو لڳي) چوندا آهن ته هيڻي تي هر ڪو زور آزمائي ڪندو آهي. مٿين ناراضگين ڪري عراق، ڪويت جا سفارتي ناتا بلڪل ختم ٿي چڪا هئا. آخر سيٺ صدام جولاءِ مهيني ۾ پنهنجون فوجون ڪويت جي بارڊر ڀرسان وڌڻ جٿن (Columns) ۾ اچي گڏ ڪيون، جڏهن اها خبر سئٽلائيٽ ذريعي آمريڪي ايجنسين ڪي پئي ته عراق ۾ آمريڪي سفير مس اپريل گلاسپي (Ms April Glaspie) صدر صدام سان ملاقات ڪري فوج جي غير معمولي چُر پُر بابت معلومات حاصل ڪرڻ چاهي ۽ تبصرو ڪندي وڌيڪ چيو ته اسان کي توهان جي دوستي تي اعتبار آهي ۽ عرب - عرب جي جهڳڙي ۾ اسان جو ڪجهه به نه وڃي ۽ آمريڪا، عراق تي اقتصادي پابندي لڳائڻ جو ڪو ارادو ڪونه پيو رکي. صدر صدام حسين ان سفارتي ٻوليءَ کي شايد ڪويت کي هڙپ ڪرڻ جو سفارتي سائو سنگنل سمجهي ڪويت اندر داخل ٿي پيو.

ان سفارتي جملن جي وڌيڪ منطقي تحليل (Analysis) ڪرڻ سان، آمريڪي ٻئي پاليسي (Double Standard) جي راند چئي سگهجي ٿي. آمريڪن، اسرائيل جي بچاءُ ۽ کيس خطي جي اٽمي طاقت جي مقابلي ۾ ٻئي ڪنهن کي برداشت نه ٿا ڪري سگهن ۽ هر اڀرندڙ طاقت کي پنهنجي موت مارڻ جون نت نيون سازشون ڪندا رهن ٿا.

1989ع ۾ عراق فوجي طاقت جي حوالي سان دنيا ۾ چوٿين نمبر تي هو، جو هن وٽ ڏهه لک مستقل فوج ۽ ساڍا ڇهه لک پٿرا مليٽري نفری موجود هئي، جن جي مدد لاءِ پنج هزار ٽينڪ، پنج سَو ڪميٽ جهاز ۽ اڏائي سَو ڪميٽ هيلڪاپٽر هر وقت تيار هوندا هئا.

آمريڪا ان راند کي ان لاءِ ڪيڏڻ چاهيو ٿي ته عراق جهڙو دشمن به مرنڊو ۽ تيل پيدا ڪندڙ شيخ هميشه لاءِ فرمانبردار غلام ٿي رهندا. هڪ مسلم ملڪ جي اڀرندڙ طاقت جو ڌيان پوري امت مسلمہ لاءِ خسارو آهي. امير ڪويت جيڪو سعودي عرب جي بادشاهه فهد وٺي اچي مهمان ۽ پنهنجا سفارتي تعلقات استعمال ڪرڻ لڳو ۽ مون کي ياد آهي ته هن هڪ دفعي سعودي TV تي انٽريو ڏيندي روئي ڏنو. فرانس، هندوستان، پاڪستان ۽ ٻين ڪيترن ئي ملڪن، ان عمل کي نڌيو (Condemn) ۽ فورن ڪويت کي خالي ڪرڻ لاءِ زور ڀريو. روس ۽ چائنا عراق تي فوجي

سازوسامان گھراڻن تي پابندي هڻي ڇڏي. NATO جي ملڪن ان قبضي تي ناراضگي جو اظهار ڪيو ۽ آخر ۾ آمريڪا، عراق جي صدر صدام حسين کي ڌمڪي ڏني ته 15 جنوري 1991ع تائين ڪويت خالي نه ڪرڻ جي صورت ۾ جنگ لاءِ تيار ٿئي. عرب ليگ، اسلامڪ ڪائونسل (OIC) جا اجلاس ٿيا، جن ۾ صدام کي ڪويت خالي ڪرڻ لاءِ چيو ويو پر هن ڪنهن جي به نه ٻڌي ۽ ڪويت کي عراق جو صوبو ٺاهي، اتي علي حسين کي گورنر ڪري مقرر ڪيو. آمريڪي صدر بش عراقي عوام کي TV ذريعي خطاب ڪيو. سعودي عرب، عراقي ۽ يمني، ۽ اردني سفارتڪارن کي ڪڍي ڇڏيو. ڪويتي امير UN سيڪيورٽي ڪائونسل کي خطاب ڪيو ته اتان عراق جو نمائندو ٻاهر نڪري هليو ويو. انگلينڊ جي وزيراعظم مسٽر مارگريٽ ٿيچر جنهن کي لوه مان ٺهيل عورت (Iron Lady) چوندا هئا، آمريڪي صدر بش سان نيويارڪ ۾ ملاقات ڪئي، جنهن ۾ عراق سان جنگ ڪرڻ جي حق بابت UN سيڪيورٽي ڪائونسل مان منظوري لاءِ پاڻ ۾ صلاح مشورو ڪيو ۽ هڪ ٻئي جي مدد ڪرڻ جو اتفاق ڪيو.

اقوام متحده سيڪيورٽي ڪائونسل جي 15 ميمبرن مان ٻارهن حمايت ۽ ٻن مخالفت ڪري بل پاس ڪيو ۽ عراق کي ڌمڪي ڏني، چيو ويو ته 15 جنوري 1991ع تائين ڪويت خالي نه ڪرڻ جي صورت ۾ نيٽو (NATO) ۽ اتحادي فوجن (Coalition forces) طرفان جنگ ذريعي ڪويت کي آزاد ڪرايو ويندو.

ڪويت جي قبضي کانپوءِ چار لک ڪويتي پنهنجو ملڪ ڇڏي پڄي ويا ۽ ڏيڍ لک ڪويت ۾ ڪم ڪندڙ هندوستاني ڪي پنهنجي حڪومت پهرين هفتي اندر هوائي رستي پنهنجي ملڪ پهچايو. توهان شايد ڄاڻندا هجو ته ڪويت وانگر ڏهه ۾ به سڄو ڪاروبار هندوستاني هلائين، جو مقامي ماڻهو انهن تي ڪاروباري لحاظ کان ٻين قوميت جي ماڻهن جي مقابلي ۾ گهڻو اعتماد ڪن ٿا. هزارين پاڪستاني جيڪي ڪويت ۾ ڪم ڪندا هئا، پريشانيءَ جي حالت ۾ پڄي نڪتا، جن ۾ 12 هزار ڪويت مان نڪري عراق مان ٿيندا شام جي هبور چيڪ پوائنٽ (Habur Check Point) ذريعي پڄي وڃي ٽرڪي ۾ پهتا. انهن پاڪستانين ۾ هڪ اسان جو دوست انجنيئر تاج محمد ميمڻ جيڪو منهنجو شاھ لطيف هاسٽل ۾ روم ميٽ هو، تنهن ڪويت مان ڪمپني جي جيب ڪاهي اچي پاڪستان نڪتو. فلپيني ڪويت ۾ ڪم ڪندڙ نرسن سان فوجين ڏاڍيون زيادتون ڪيون،

جن جون خبرون TV تي عام اچڻ لڳيون. جڏهن اخبار نويسن فلپين جي صدر کان منيلا ۾ سوال ڪيو ته فلپيني نرسن سان زوري زنا ڪئي ٿي وڃي ته حڪومت ان تي ڪهڙو رد عمل ڏيکاريو آهي، فلپيني صدر مسڪرائيندي جواب ۾ چيو ته When rape is inevitable, than one should enjoy it.

ڪويت ۾ جيڪي فلسطيني هئا، تن صدام جي حمايت ۾ عراقي فوجن سان گڏجي مقامي ڪويتن جي گهرن، ڪاروبار ۽ دوڪانن کي لٽيو ۽ عراقي فوجي 600 ڪويت شهرين کي يرغمال ڪري کڻي ويا. ڪويتي هوائي جهازن جي هواوازن سڀ جهاز اڏاري سعودي عرب ۾ وڃي بيهاري ڇڏيا. ان حوالي سان آمريڪا، نيٽو ۽ اتحادي فوجن طرفان ڏنل آخري تاريخ جيئن ويجهي ايندي وئي تيئن ماڻهن ۾ خوف ۽ حراس وڌندو ويو. مشهور ڪيو ويو ته صدر صدام وٽ خطرناڪ جنگي هٿيار (Weapons of Mass destruction) ۽ ڪيميائي هٿيار (Binary Chemical Weapons) آهن جن جي مدد سان هو ڪويت تي قابض رهندو ۽ مخالف فوج جو گهڻو نقصان ڪندو. برطانيه جي وزيراعظم ٽوني بيلئر ته چرين وانگر صدر صدام جي W M D لاءِ سڄي دنيا ۾ روڻندو پٽيندو هو، پر جڏهن نيٽو ۽ اتحادي فوجن عراق تي حملو ڪيو، ته اتي هنن کي ڪجهه به نه مليو، ليڪن مغربي منافقن ۽ مڪريلن ڪيترائي بيگناهه مسلمان موت جي منهن ۾ ڌڪي ڇڏيا. عراق، ڪويت ۽ سعودي عرب واري سرحد وارا سڀ ڳوٺ ۽ شهر خالي ٿي ويا. تبوڪ شهر عراق جي سرحد کان 500 ڪلوميٽر پري هجڻ جي باوجود اڌ شهر خالي ٿي ويو. مقامي ماڻهون ڪاڻڻ پيڻڻ جي سيڌي سامان جون ٽرڪون ڀرائي پنهنجن اباڻن ڪڪن ڏانهن، جبلن ۽ ريگستان ۾ ڪاهي پيا جو شهرن تي بمباري ٿيڻ جو انديشو گهڻو نظر پئي آيو.

مون کي هوائي جهاز جي ٽڪيٽ جيڪا رياض آفيس وارن موڪلي هئي سان مون وٽ محفوظ هئي ۽ هڪ مهينو موڪل هوندي به جنگ جي ميدان ۾ رهڻ جو پڪو پروگرام ناهيو، ليڪن گهر وارن کي جنگ جي شروع ٿيڻ کان 10 ڏينهن اڳ پاڪستان موڪليو جو جنگ دوران هوائي جهازن جي اڏام بند ٿيڻ جا قوي امڪان هئا. صدام جي ڪيميائي هٿيارن ۽ بايولاجي اوزارن جي خطري کان سعودي حڪومت، مقامي ۽ غير مقامي سڀني کي گئس کان بچاءُ جا ماسڪ (Gas Mask) ڏنا ۽ احتياطن

پنهنجي گهرن جي درن ۽ درين کي سيل (Air Light) ڪرڻ جون پڻ هدايتون ڏنيون ويون.

منهنجو گهر تبوڪ ايئرپورٽ جي رنوي کان هڪ سو پنجاھ ميٽرن جي مفاصلي تي واقع هجڻ ڪري خطرو وڌي ويو، ان حوالي سان جو ايئرپورٽ جي تباهي دشمن فوج جي اولين ترجيحن ۾ شامل هوندي آهي. هلندڙ جنگ ۾ هڪ ڏينهن مڪي مان شفيق محمد لاکو صاحب فون ڪري خيريت پڇي، جنهن تي مان کيس چيو ته حرم ۾ دُعا ڪجو جو منهنجو گهر رنوي جي بلڪل ڀر ۾ آهي. لاکو صاحب فورن جواب ڏنو ته تون اها دعا گهرندو ره ته دشمن جو ٽارگيٽ ڪڏهن به نه گسي، (مطلب ٻر رنوي کان ٿورو تڙيو ته سڌو منهنجي گهر). صدام جي فوج هٿان شاهي ڪٽڻ جا ٻه امير ماريا ويا، جن ۾ شيخ فهد الاحد ۽ شيخ محمد صباح شامل آهن.

16 جنوري 1991ع بعد اڌ رات تبوڪ چانوٺي جي ڪمانڊر آفيس ڀرسان هڪ وسيع چؤراهي تي پاڻي جي پائپ لائين ڦاٽڻ جي ايمرجنسي ٿي، جنهن لاءِ مون کي ريڊيو ڪال آئي، مان نورالدين (نورئين ترڪي) سپروائيزر کي گهرائي جڏهن اُتي پهتس ته FM ريڊيو ذريعي معلوم ٿيو ته عراق جي بغداد تي اتحادي فوجن بمباريءَ جي شروعات ڪري ڏني آهي ۽ BBC ريڊيو اهو به ٻڌايو ته بغداد شهر مٿان بمباري جي ڪري ڪارا ڪڪر ٺهڻ لڳا آهن.

اتحادي فوجن جي اولين ترجيح عراق جي ايئر فورس ۽ ائسني ايئرڪرافٽ سهولتن (Anti Air Craft Facilities) کي تباهه ڪرڻ خاطر، جهاز سعودي عرب جي اڏن تان ۽ ٻيا ايئرڪرافٽ ڪريئر (Aircraft Carrier) جيڪي ايراني نار ۽ ڳاڙهي سمنڊ ۾ بيٺل هئا، اتان بمباري لاءِ اڏامون ڀري عراق جي مختلف شهرن ۽ چانوٺين تي بمباري ڪئي. اتحادي فوجن ۽ نيٽو وارن جي ٻئي ترجيح، عراقي ڪمانڊ ۽ ڪنٽرول سسٽم سان گڏ مواصلاتي نظام (Communication facilities) کي تباهه ڪرڻو هو، جيڪو ملڪ لاءِ ڪرننگهي جي هڏي واري حيثيت رکي ٿو. هوائي جهازن جي لڳاتار بمباري، عراقي هوائي طاقت کي ختم ڪري ڇڏيو ۽ عراق پهرين رات ڪو به هوائي حملو نه ڪيو البت ٻئي ڏينهن تي ان روسي ساخت اسڪڊ (Scud) ميزائيل فائر ڪيا، جيڪي ستن هفتن واري هن جنگ دوران ٽوٽل 88 اسڪڊ موڪليا، جن جي شروعات ۾ اسرائيل جي تل ابيب (Tal Aviv) شهر سان ڪئي وئي، جتي ڪافي نقصان ٿيو ۽ اسرائيل ۾ افراتفري

ڦهلائي ڇڏي. صدام جو اسرائيل تي حملي ڪرڻ جو هڪ مطلب اهو به هو ته اسرائيل عراق تي جوابي ڪاروائي ڪرڻ جي صورت ۾، سڀ عرب ۽ مسلمان ملڪ سندس همدردي ۾ پوندا ۽ پنهنجون فوجون نيٽو جي مددگاري مان ڪڍي وڃڻ جي صورت ۾ اسان لاءِ جنگ کٽڻ جو امڪان وڌيڪ مضبوط ٿي ويندو ۽ ٽئين جنگ عظيم (World War-III) جون راهون هموار ٿي وينديون. ان حوالي سان آمريڪي صدر بوش، اسرائيلي وزيراعظم، ازهاڪ شامير (Azhak Shamir) کي اسڪڊ ميزائيل کي هٽائڻ تي تباھ ڪرڻ وارا پئٽرائيٽ ميزائيل (Patroit Missile) نصب ڪري ڏنا ۽ هر وقت کيس عراق تي حملو نه ڪرڻ جي تلقين ڪندو رهيو. انهن اسڪڊ حملن ۾ 74 اسرائيلي مري ويا ۽ 230 زخمي ٿيا. اسڪڊ ميزائيلن جي ڪري اهو انديشو رهندو هو ته متان نروگئس جهڙوڪ سارن (Nerve gas such as SARIN) يا ٻيا بائلاجيڪل وار هيڊ پري سعودي عرب تي حملو نه ڪري، جو ان سان انسانن جي گهڻي تعداد ۾ مرڻ جو انديشو آهي. ان خطري کان نيٽو وارا ۽ سعودي عرب جا ماڻهو ڏاڍا پريشان رهندا هئا ۽ اسرائيل اندر وڏي بيچيني ۽ خوف هوندو هو.

47 اسڪڊ ميزائيل سعودي عرب جي مختلف شهرن تي هنيا ويا ۽ هڪ بحرين ۽ قطر ڏانهن موڪليو ويو. هڪ عراقي اسڪڊ ميزائيل جيڪو دهران شهر ۾ ان بئڪ تي اچي سڌو لڳو، جنهن ۾ آمريڪي فوجي رهندا هئا، ان ميزائيل 28 آمريڪي فوجي ماري وڌا ۽ سَوَ کان وڌيڪ ماڻهو زخمي ڪيا. ان هڪڙي ميزائيل آمريڪن ۽ مقامي ماڻهن کي وڌيڪ خوف ۽ حراس ۾ مبتلا ڪري ڇڏيو. ٻن هفتن کانپوءِ عراقي فوج سرحد ڀرسان سعودي عرب جي هڪ ننڍي شهر خفجي (Khifji) تي ٽينڪن سان حملو ڪري قبضي اندر آندو پر ٻن ڏينهن اندر عراقي فوجن جي اڳڀرائي ٿي ۽ ٻنهي پاسي ڪافي نقصان ٿيو. NATO جي مددگار فوج جي طاقت ڏسي، آخر صدام ڪويت مان نڪرڻ جو اعلان ڪيو، جنهن تي آمريڪي فوج جي ڪمانڊر اهو چئي، An Old Recipe in a New Sauce سندس اعلان رد ڪري ڇڏيو. آخرڪار صدام 23 جنوري تي چار سَوَ ملين گئلسن جو ڪچو تيل ايراني نار ۾ وهائي ڇڏيو، ته جيئن آمريڪي ٻيڙن کي ترڻ ۾ تڪليف ٿئي. جنهن ڪري ماحولياتي نقصان سان گڏ سامونڊي جيوت (Marine life) جون لکين جنسون اجل جو شڪار ٿيون هونديون. ان تيل جو سمنڊ ۾ وهڻ ڪري، سعودي عرب جا ڀرسان وارا ڪاري پاڻي صاف ڪرڻ

جا سڀ آر.او پلانٽ (Reverse Osmosis Plants, RO) بند ٿي ويا. صدام ڪويت خالي ڪرڻ کان اڳ، ست سؤ تيل جي ڪوهن کي باهه ڏني، جيڪا اڻ مهينا هلندي رهي ۽ اندازن هر روز سٺ لک بئرنل تيل سڙندو رهيو. ان باهه کي وسائڻ لاءِ ٻاهرين ملڪن مان تجربڪار نيڪيدار گهرايا ويا ۽ خرچ ڏيڍ بلين ڊالر آيو. ان جنگ دوران عراقي فوجن سميت، NATO ۽ اتحادي مغربي فوجن جي ڪيترن ئي سپاهين جنگ ۾ حصو نه وٺڻ جو اعلان ڪيو، جن کي ملٽري قانون موجب ڪورٽ مارشل ڪري سڙائون ڏنيون ويون. ان جنگ جو ٽوٽل خرچ تقريباً 166 ارب ڊالر آيو، جنهن مان 62 ارب آمريڪا، 36 ارب ڪويت، سعودي عرب ۽ ٻين عرب ملڪن، 16 ارب جرمني ۽ جپان جي کاتي ۾ آيا، 52 ارب ڊالر ٻين غير عرب ۽ يورپين ملڪن ڏنا. هن پنج هفتن واري ڊگهي جنگ ۾ فوجي جاني نقصان، آمريڪي 294، انگلينڊ 47، سعودي عرب 24، فرانس 9، مصر 11، قطر 3، سينيگال 92، عرب عمارات 6، شام 2 ۽ ڪويت جو هڪ فوجي شامل آهن.

ڪويت جي شاهي گهراڻي مان مسز فديله الاصباح، جيڪا ڪويت جي بادشاهه شيخ جابر جي سڳي سوت هئي، تنهن شروعاتي اڻ ڏينهن ڪويت اندر رهي، عراقي فوج خلاف عوامي مزاحمت ۾ حصو ورتو. ڪويت جي يونيورسٽي شاگردن ڏاڍي مزاحمت ڪئي پر هٿياربند فوج اڳيان هنن جو وس نه هليو. ٽئين ڏينهن تي ڪجهه ٽينڪن کي باهه ڏني وئي ۽ ڪجهه عراقي فوجي به مزاحمتي ٽولن ۾ شامل ٿي ويا. ڪجهه مصر جي ماڻهن به اتحادي فوج جي خلاف پڻ احتجاج ڪيو پر ڪي اهڙا ٻاهريان ماڻهو به هئا، جن ڪويت ۾ عراقي فوج جي مدد ڪئي ۽ ڪيترائي دڪان ۽ بازارون (Malls) وغيره لٽيا. شهزادي ائن ڏينهن تائين وڙهندي رهي، آخر ۾ هڪ يميني ۽ پاڪستاني کيس گڏجي چيو ته توکي ڪويت مان بحفاظت ٻاهر ڪڍڻ ۾ مدد ٿا ڪريون. هن کي هڪ پاسپورٽ به ڏنائون، جنهن کانپوءِ شهزادي پاڪستاني لباس پائي، ڪرفيو دوران پاڻ کي پاڪستاني پناهه گير پٿرو ڪري، بغداد پهچي مصر رواني ٿي وئي، جتان سعودي عرب هلي وئي. شهزادي وڌيڪ ٻڌايو ته عراقي فوجن باهيون ڏئي شاهي محل ۽ نائب بادشاهه سعد الاصباح جي محل کي ساڙي ڇڏيو ۽ محل جي ڪرڻ ڪري ڪيترائي ماڻهو ان جي اندر سڙي مري ويا.

عراقي فوجن جي ڪويت ۾ داخلا ۽ قبضي کانپوءِ، ڪويت ۾ ڏاڍا ظلم ڪيا ويا ۽ لکين ماڻهو ڪويت مان پاڻ بچائي نڪرڻ ۾ ڪامياب ٿيا

۽ ساڳئي وقت عراق ۾ خارجي ماڻهن پنهنجو ڪاروبار ڇڏي پروان ملڪن ۾ پناه ورتي. اهڙيءَ طرح عراق کان 270 ڪارن ذريعي هڪ هزار پاڪستانين ترڪيءَ جي هبور بارڊر پار ڪري ترڪي ۾ پناه ورتي، جنهن کانپوءِ هوگاڏين ذريعي ايران مان پاڪستان پهتا. ترڪي ۾ پاڪستاني سفير عزيز خان ٻڌايو ته عراق مان 900 پاڪستانين جو پيدل ٿولو داخل ٿيو آهي. رستي ۾ ڪيترائي ٻار ۽ بزرگ مرد ۽ عورتون ڪمزوري ۽ سفر جي ڏکيائي ڪري فوت ٿي ويا، جن کي رستي تي دفن ڪري هتي پهتا آهن. هي آهي ماڻهو هئا جن جو ڪويت ۾ هلڪو ڦلڪو ڪاروبار هو. اهڙيءَ طرح ڪيترائي مغربي ملڪن جا پناه گير پنهنجون جانيون بچائي ترڪي پهتا، جتان هو آسانيءَ سان پنهنجن ملڪن ڏانهن روانا ٿي ويا. پاڪستاني پناه گير جو چوڻ هو ته عراقي فوجين انهن سان جانورن وانگر برتاءُ ڪيو ۽ کين کليل آسمان هيٺ سخت گرميءَ ۾ رکيو، نه کاڌو نه پيتو فراهم ڪيو. پناه گيرن عراقي ڪردن جي ساراه ڪئي، جو انهن کين کائڻ ۽ پيئڻ لاءِ ڪجهه ڏنو پئي. ڪويت ۾ ڏهه هزار پاڪستاني پناه گير شروعاتي ڏينهن دوران، ايران ۾ پنهنجن گاڏين ذريعي داخل ٿي پاڪستان پهتا ۽ عراق وارن ترڪيءَ جو رخ ڪيو جو عراق، ايران بارڊر بلڪل بند ڪيل هو.

شهزادو خالد بن سلطان جنهن آزاديءَ ڪويت واري جنگ ۾ عرب فوج جي سربراهيءَ جي واڳ سنڀالي ۽ NATO جي اتحادي فوجي ڪمانڊر آمريڪي فوجي جنرل نارمن شيو واز ڪوف، جو هر منصب جو عهدو ورتو ۽ ڪويت کي عراق جي قبضي مان ڇڏائي، امير شيخ جابر کي تختي تي ويهاريو. جنرل خالد انگريزن جي رائل ملٽري اڪيڊمي سينڊ هرٽس مان، 1968ع ۾ گريجوئيشن ڪري اسٽاف ڪاليج، ڪينساس شهر مان 1979ع ۾ ماسٽرس ڊگري حاصل ڪئي. جنرل خالد ڪويت جي آزاديءَ کان فورن بعد سيپٽمبر 1991ع ۾ پنهنجي عهدي کي خيرباد چيو.

ڪويت مان نڪرڻ وقت صدام جي فوجن جو جاني نقصان گهڻو ٿيو. فيبروري 25 تي ڪويت آزاد ٿيو ۽ 15 مارچ تي ڪويتي امير اڏائي مهينن جي ملڪ بدريءَ کان پوءِ سلامتي سان پنهنجي وطن واپس ٿيو.

صدام جا اسڪڊ ميزائيل

جنگ شروع ٿيڻ سبب ڏاڍو خوف هو، صدام جا اسڪڊ ميزائيل صرف رات جو سفر ڪندا هئا، اوچتو سائرن وڄڻ شروع ٿي ويندا هئا. سائرن وڄڻ دوران قلمو پڙهڻ شروع ڪندو هئس. ٽڪيٽ ۽ موڪل هوندي به هتي رهڻ پسند ڪيم، ڪيترائي ٻيا هتان امرجنسي موڪلون ڪري پاڪستان وڃي نڪتا. مون کي اها پڪ ۽ يقين هو ته هڪ دفعي موت اچڻي آهي سو موت کان لڪڻ اجايو آهي.

ان جنگ جي ڏکين ڏينهن ۾، فون جي سهولت نه هجڻ جي برابر هئي، مون کي پنهنجي عزيزن مان صرف تن پاڪستان مان فون ذريعي خيروآفيت معلوم ڪئي، تن ۾ منهنجي بيوگم رابع نياز، ڊاڪٽر پائي خان شر، ليڪچرر، مهراڻ يونيورسٽي، ڄامشورو جيڪو هن وقت ڊائريڪٽر سينٽر آف ايڪسيلنس، ڄامشورو ۽ پيو مسٽر علي نواز شر، وجود علي شر جو پيءُ (رسولپور مان امڙ جو ڀاڻجو). مان تنهي جو ٿورائتو آهيان، جو اهڙي ڏکئي وقت ۾ ياد ڪيو. مڪي شريف مان شفيع محمد لاکو صاحب به مهرباني ڪندو رهندو هو، پر افسوس آهي جو ڀائرن مان ڪنهن به ان ڏکئي موقعي تي ياد ڪونه ڪيو، حالانڪ مان ان خوف ۽ خطري کي ڏسي، ڳوٺ ڏانهن وصيت لکي موڪلي ته منهنجي هتي شهيد ٿيڻ جي صورت ۾ ملڪيت، قرآن ۽ طريقه اهل سنت جي قانون مطابق ورهائي وڃي.

مون کي 1965ع واري جنگ جو منظر ياد آهي، جنهن وقت مان رسولپور جي مڊل اسڪول ۾ ستين ڪلاس ۾ پڙهندو هئس. هڪ ڏينهن صبح جو زبردست ڌماڪو ٿيو ته مان گهر جي ڇت تي چڙهي ويس. ايتري ۾ وري پيو ڌماڪو ٿيو، پر جهاز جو آواز ٻڌڻ ۾ نه آيو. ٻئي ڌماڪا اتر اولهه طرف کان آيا ۽ شايد هندستاني جهازن اتر اولهه کان لنگهندڙ سئي گئس پائپ لائين کي نشانون بنائڻ جي ڪوشش ڪئي هجي (والله عالم)، جو ان وقت نه فون هوندا هئا ۽ نه وري اخبارن تائين رسائي هوندي هئي. انهن ڏينهن ۾ اهو ٻڌڻ ۾ آيو ته هندستاني جهاز گهٽ اوچائي سان اڏام ڪري، درياھ سنڌ جي ڀيٽ ۾ لڪي اچي سکر ريل واري پُل ۽ بئراج تي بمباري ڪرڻ ايندا هئا. ساڳئي ڪاروائي 1971ع واري جنگ دوران ورجائي وئي. مان تڏهن ڄامشورو جي انجنيئرنگ ڪاليج ۾ پڙهندو هئس. هڪ رات جو شاھ لطيف هاسٽل مان ڪوٽڙي واري پُل مٿان بمباري جو منظر سڌ سنئون ڏٺو، جڏهن اسان جي فوجين پُل جي اردگرد دشمن جي

ايندڙ جھازن تي ائٽمي ايئر ڪرافٽ فائر ڪيا، جيڪي رات جو هڪ رنگ برنگي فائر ورڪ جو منظر پيش ڪري رهيا هئا. انهن ڏينهن ۾ ’ڪرشن انڊيا‘ جو جنگي نعرو (Slogan) ۽ ماڻهن ۾ پنهنجي وطن سان محبت جو جوش ۽ جذبو نمايان نظر ايندو هو. 1965ع واري جنگ ستر ڏينهن هلي ۽ 1971ع واري چوڏهن ڏينهن، ليڪن ٻنهي ڌرين جو جاني نقصان تمام گهڻو ٿيو.

هي وقت ايترو ته خوفناڪ ۽ ڏهڪاءُ وارو هو جو موت گڏ گهمندو رهندو هو پر اُن مالڪ جون سڀ مهربانيون جو زندگي بخشي ۽ اڳتي به آساني ڪندو ۽ ڪاميابي ۽ نصيب ڪندو. (آمين).

ڏٺو وڃي ته ڪويت دنيا جي امير ترين ملڪن مان آهي ۽ تيل جي اڻڪٽ ذخيرن سان مالا مال هوندي به ڪنهن غريب مسلمان ملڪ کي ڏکيائي ۽ تڪليف ۾ ڪڏهن مدد ڪرڻ جو ڪونه ٻڌو آهي. ليڪن انهن جي وسيلن تي هلائي چلائي سندن دوست اولهه جي ملڪن جي هٿ هيٺ ضرور آهي. آمريڪا صدام کي چڙهائي ڪرڻ جو سائو سگنل ڏئي، پنهنجا پراڻا ملٽري هٿيار ۽ اوزار مسلمانن کي مارڻ لاءِ هنن کي ٺهي وڪيا ۽ نئين ٽيڪنالاجي تحت ٺهيل ٽون ملٽري هٿيارن ۽ اوزارن جي پرڪ ۽ چڪاس ڪندي، مسلمان جو رت وهايو. اها عام ڳالهه آهي ته ڪويت جي امير وٽ ايتري ته دولت آهي، جو جيڪڏهن سڄي دنيا جي مسلمانن ۾ ورهائي ته هر هڪ کي گهٽ ۾ گهٽ ٻه لک روپيا حصي ۾ ملندا.

ٽوئر پروگرام

جنگ ختم ٿيڻ کانپوءِ مان جنرل شايع کان هڪ مهينو موڪل جي اجازت ورتي جنهن ۾ مصر، ترڪي ۽ يونان گهمڻ جو پروگرام ٺاهيو. بيگم صاحبه کي پاڪستان مان گهرائي ورتو جنهن کانپوءِ انهن ٽنهن ملڪن جي وزٽ ويزا لاءِ جدي وڃڻ جو پروگرام ٺاهيو. مديني مان ٿيندا ابيار علي، وٿان عمري جو احرام ٻڌي، حرم شريف پهچي عمرو ڪري، ٻئي ڏينهن صبح جو جدي پهچي، مصر جي ڪنسوليٽ جنرل جي آفيس ڳولي وڃي ويزا لاءِ ڪاغذ جمع ڪيا، جن ٽن ڪلاڪن اندر ويزا هڻي ڏني. ان کانپوءِ ترڪيءَ جي ڪنسوليٽ جنرل جي آفيس ۾ ڪاغذ جمع ڪيا، جن ٽن ڪلاڪن ۾ ويزا لڳائي پاسپورٽ موٽائي ڏنو. جدي کان مڪي شريف اچي پئليس هوٽل ۾ 50 رپيا ڪمرو ٻوڪ ڪرايو، حرم ۾

نماز پڙهي صبح جو يونان جي ڪانسوليت جنرل جي آفيس پهچي ويا لاءِ پاسپورٽ جمع ڪرايو، جنهن 45 رپيا في ورٽي ۽ صبح اچڻ لاءِ چيو. اسان وٽ جدي جي بلڊ يا علائقي ۾ 85 رپيا هوٽل بوڪ ڪرائي شهر گهمڻ لاءِ نڪري شارع فلسطين جو چڪر لڳايو، جنهن کانپوءِ جدي شهر جو تازو ٺهيل مجموعو مال (Jomjoom Mall) تان ڪجهه خريداري ڪري هوٽل ۾ رات رهي صبح جو يونان جي ڪانسوليت آفيس پهچي پاسپورٽ ورتا. يونان (Greece) جي آفيس ۾ ڏاڍي رش هئي ۽ آگسٽ جي مهيني جي گرمي پنهنجي اوج تي هجڻ ڪري اسان مڪي وڃڻ جو پروگرام ٺاهيو، جو اُتي اسان جي هڪ عزيز حاجي عجيب شر جي گهر گاڏي بيهاري ٿوڻ لاءِ نڪرڻو هو. مڪي شريف پهچي ’پئليس هوٽل‘ ۾ رهياسين. مغرب جي نماز مسجد طبعشي ۾ پڙهي، فجر جي نماز حرم ۾ پڙهي، صبح جو مصر جي قاهره شهر لاءِ روانگي جي حوالي سان جدي ايئرپورٽ پهچي فلائيٽ ۾ منجهند ڌارن روانا ٿياسين. جهاز گاڙهو سمنڊ پار ڪري ٻن ڪلاڪن جي قليل عرصي ۾ وڃي مصر جي قاهره شهر جي ايئرپورٽ تي لائو. ايئرپورٽ تان اميگريشن ڪرائي ڪسٽر مان نڪري اچي، ٽيڪسي ورتي جنهن اسان کي هوٽل تي پهچايو. ٽيڪسي واري ٻوليل ملهه کان علاوه وڌيڪ پئسا ٻڌ لاءِ گهري ورتا، اهو هتان جو ڪو عام رواج آهي.

مصر جو تاريخي پسمنظر

مصر دنيا جي پراڻي تهذيبن ۾ شمار ٿئي ٿو. هن وقت مصر جي ايراضي ڏهه لک ڏهه هزار چار سَو اٺ مربع ڪلوميٽر آهي ۽ آفريڪا کنڊ جي اترئين چيٽري تي واقع آهي ۽ هن جي اولهه ۾ ليبيا، ڏکڻ ۾ سوڊان، اوڀر ۾ غزا پٽي (Gaza Strip)، اسرائيل ۽ گاڙهو سمنڊ اٿس. هن ملڪ جي وچ ۾ نيل ننڍي وهي ٿي، جيڪا آفريڪا جي ڀر واري ملڪن جهڙوڪ سوڊان، اٽوپيا، يوگنڊا ۽ ڪينيا مان نڪري ٿي ۽ مصر جي قاهره وٽان لنگهي پورٽ سعيد (Port Said) ۽ اليڪسزينڊريا جي وچ واري ميدانن کي سيراب ڪري، ميڊيٽرينين سمنڊ ۾ وڃي ڇوڙ ڪري ٿي. ملڪ جي اڪثريت آبادي نيل ننڍي جي ٻنهي سرسبز پاسن سان رهي ٿي ۽ باقي گهڻو حصو جابلو ۽ ريگستاني آهي. سُوڙ ڪئنال جي حوالي سان هن ملڪ کي آفريڪا ۽ ايشيا جي زميني پُل (Land Bridge) ڪري سڏجي ٿي، جو سُوڙ ڪئنال جيڪو هٿرادو ڪوئيل جهازراني لاءِ پاڻي جو پيڇرو آهي، ميڊيٽرينين سمنڊ کي گاڙهي سمنڊ ذريعي بحره عرب سان ڳنڍي ٿو.

قاهره ملڪ جي گاديءَ جو هنڌ آهي ۽ ٻئي نمبر تي وڏا شهر اليڪسزينڊريا ۽ اسوان آهن. انهن کان علاوه لُڪُزُر (Luxor)، پورٽ سيد، شرم الشيخ، عِزا (Giza) جتي حُفُور جا احرام (Pyramids) موجود آهن ۽ سئيز شهر (Suez) جيڪو سُئز ڪئنال جي ڏاکڻين ڇيڙي تي واقع آهي.

واڌي نيڀل کان علاوه مصر جي زميني منظر نگاري جي حوالي سان ڪافي ريگستاني علائقو هجڻ سان گڏ ڪجهه نخلستاني (OASIS) علائقا به موجود آهن، جن ۾ پاڻي جا چشما ۽ سرسبز وڻڪار موجود آهي، ريگستان سَهارا (Sahara Desert) ۽ ليبيا جي ريگستان جا ڪجهه حصا مصر جي هن ريگستان ۾ شامل آهن. هن علائقي ۾ ايتريون ته تيز هوائون لڳنديون آهن، جو 100 فوٽن جي اوچائي کان وڏا واري جا دڙا (Sand Dunes) ٺاهيو ڇڏين ۽ اهي واري جا دڙا فرعون جي بادشاهت کي مغرب جي حملن کان بچائيندا رهيا هئا، جنهن ڪري قديم زماني ۾ ان ريگستاني علائقي کي گاڙهي زمين ڪري پُڪاريندا هئا.

مصر جا گاڙهي سمنڊ جي پٽي وارا شهر، ڪائنات جي حرارتي درجو وڌڻ يا گرمائش (Global Warming) جي ڪري، اتر قطب وٽ برفاني جبلن (Ice Bergs) جي پگهرجڻ ڪري، سامونڊي پاڻي جي سطح وڌڻ جي خطري ڪري، ڪافي ماحولياتي تباهي ۽ ماڻهن جي لڏ پلاڻ جو، هن صدي جي آخر ۾ اڳ ڪٿي ڪٿي وئي آهي، جنهن کان مصر کي هاڻي ئي سوچڻ ۽ منصوبه بندي ڪرڻ گهرجي.

مصر ۾ عربي ٻولي ڳالهائي ويندي آهي پر مختلف علائقن ۾ عربي جي لهجي (Dialect) ۾ فرق به موجود آهي. اسڪولن ۾ عربي کان علاوه انگريزي، فرينچ، جرمن ۽ اٽالين ٻوليون به پڙهايو وڃن ٿيون.

مصر جي آبادي (2015ع) نَو ڪروڙ جي لڳ ڀڳ آهي، جنهن مان 90% مسلمان آهن، 9% عيسائي ۽ هڪ سيڪڙو دنيا جي ٻين مذهبن جا ماڻهو رهن ٿا.

قاهره شهر ۾، ترڪي جي استنبول شهر وانگر تمام گهڻيون مسجدون ٺهيل آهن، ۽ هر مسجد جا ڊگها ۽ خوبصورت منارا ڏسڻ وٽان آهن، جنهن ڪري هن شهر کي ’هڪ هزار منارن وارو شهر‘ ڪري ياد ڪيو ويندو آهي.

دنيا جا ٻه قديم ادارا هن ملڪ ۾ موجود آهن، الازهر يونيورسٽي جيڪا 970ع ۾ الفاطمي (Fatimids) خلافت (نبي ڪريم صلي الله عليه وسلم جي ڌي بيبي فاطمه جي اولاد مان) جي دور ۾ ٺهي ۽ دنيا جي پهرين يونيورسٽي ليکي وڃي ٿي ۽ ٻيو جنهن کانپوءِ اليڪسزينڊريا ۾ آرٿوڊاڪس عيسائي مذهب جو چرچ، جيڪو پهرين صدي عيسوي ۾ ٺهيو.

قديم زماني ۾ مصر ۽ پروارو پرڳڻو ايراني ۽ رومين جي زير حڪومت ۾ واري واري سان ايندو رهيو، جيستائين 907ع ۾ الفاطمي خلافت شروع ٿي، جيڪا تقريباً ڇهه سؤ ڏھ سال هلي، جن قاهره کي خلافت جو مرڪز بڻايو. 1517ع ۾ عثماني خلافت مصر کي فتح ڪيو ۽ گهڻي عرصي کان پوءِ وري مصر جو صوبو ملٽري طاقت ڪري، مملو ڪن (Mumluk) جي هٿ هيٺ آيو، جن مصر کي عثمانيه خلافت کان نيم خود مختياري وٺي ڏني ۽ ان کانپوءِ نيپولين بونا پارٽ (Napoleon Bounapart) فرينچ فوجن جي طاقت سان، 1798ع ۾ مصر کي فتح ڪيو، ليڪن اٺن سالن جي قليل دور حڪومت کانپوءِ، محمد علي پاشا جيڪو عثمانيه حڪومت تحت هڪ الباني فوجي ڪمانڊر هو، تنهن مصر تي قبضو ڪيو ۽ عثمانيه سلطنت کان مصر لاءِ خود مختياري حاصل ڪئي. جنهن کان پوءِ انگريزن، 1882ع تي مصر تي حڪومت ڪئي، ليڪن هو خلافت عثمانيه جي صلاح ثواب ۾ پهرين جنگ عظيم تائين رهيا. نيپولين مصر ۾ رهائش اختيار ڪري مسلمان ٿيو، هڪ مصري عورت سان شادي ڪئي.

محمد علي پاشا پنهنجي وقت ۾ سوڊان ۽ ڪجهه عرب جا پرڳڻا مصر سان ملائي، فوج، زراعت ۽ تعليم ۾ وڏي ترقي آندي. صدين کان مصري غيرن جي خلاف حڪومت نيٺ آخر محمد عربي جي قيادت ۾ نوجوان نسل ۾ سجاڳي آندي جو بغاوت ڪري حڪومت خلاف اٿي کڻا ٿيا، پر ڪمزور هجڻ ڪري ڪيترائي سال وڙهندا رهيا، ڪجهه سالن کانپوءِ انگريزن مصر کي آزاد ڪرڻ جو هڪ ٺهراءُ پاس ڪيو، جنهن تحت، 18 جون 1953ع ۾ مصر کي جمهوريت Egypt Republic جو درجو ڏئي، ملٽري جنرل محمد نجيب کي مصر جو پهريون صدر ڪري رکيو ويو. جمال عبدالناصر 1954ع ۾ جنرل محمد نجيب کي طاقت ذريعي معزول ڪيو. هي اُن نوجوان قوم پرستيءَ جو معمار هو. جمال عبدالناصر وڏي دليري ڏيکاريندي هڪ مهيني کانپوءِ فرينچ ۽ برٽش ڪنٽرول هيٺ سئيز ڪئнал کي قومي ملڪيت ۾ ورتو، جنهن ڪري 1956ع ۾ سئز ڪئнал بابت وڏو گهوٽالو آيو ۽ مغربي طاقتن ۾ بحران پيدا ڪيو.

صدر جمال ناصر، 1970ع ۾ وفات ڪئي، جنهن کانپوءِ انور صادات صدارت جو عهدو سنڀاليندي روس کان واسطا ٽوڙي، آمريڪا سان دوستي وڌائي، جنهن 1977ع ۾ اسرائيل جو دورو ڪري، هڪ ٺاهه هيٺ کانئن اڳ ۾ قبضي هيٺ آندل صحراءِ سينا (Sahrae Sinnai) خالي

ڪرائي ورتو، جنهن ڪري ڪاوڙ ۾ عرب ليگ جي شاهن مصر کي پنهنجي برادريءَ مان ڪڍي ڇڏيو. ڪجهه عرصي کانپوءِ اخوان المسلمين جي هڪ جُئوني، انور صادات تي فوجي سلامي دوران سڌا سنوان فائر ڪري کيس موقعي تي ماري وڌو. صدر صادات جي قتل کانپوءِ، 1980ع ۾ هڪ رفرينڊم ذريعي حُسني مبارڪ کي صدر چونڊيو ويو، جيڪو لبيا جي ڪرنل قذافي، عراق جي صدام ۽ پاڪستان جي جنرل ضياءُ الحق وانگر ڪُرسیءَ سان ائين قابو ٿيو، جڻ کيس ويلڊ ڪيو ويو هجي. نيٺ عوامي هنگامن ۾ اهڙيو سوگهو ٿيو جو کيس 2011ع تي زبردستي استعيفيٰ ڏيڻي پئي.

قاهره ميوزم

قاهره شهر گهمڻ ۽ هتان جا مختلف ثقافتي جايون ۽ قديم آثار ۽ شهر جون خاص بازارون، عجائب گهر ڏسڻ لاءِ هڪ هفتو ترسڻ جو پروگرام ناهي، هوٽل وارن کي اطلاع ڏنو جنهن تي هو خوش ٿيا. هوٽل مان نڪري ٽيڪسي ڪري ’قاهره ميوزم‘ ڏانهن وڃڻ لڳاسين ته جلدي پهچڻ تي محسوس ٿيو ته ميوزم هڪ ڪلوميٽر جي پنڌ تي هو، ۽ ٽيڪسي واري ميٽر ڪونه هلايو ۽ وڌيڪ گهرڻ لڳو ۽ نيٺ گهڻي ڇڏ ڇوٽ کانپوءِ جان ڇڏائي. هتي جا ماڻهو اجنبِي سياحن کي ڦرڻ ۽ نڳڻ جي چڪرن ۾ هميشه رُڌل هوندا آهن. قاهره ۾ مواصلات جا مختلف وسيلا آهن، جهڙوڪ، ميٽرو ريل، بسون ۽ ويگنو پر انهن کي استعمال ڪرڻ لاءِ شهر جي رستن جي واقفيت هئڻ ضروري آهي. اڻ واقف اجنبِي سياحن لاءِ ضروري آهي ته ٽيڪسي جو سهارو وٺي، پنهنجي گهريل منزل تائين پهچي، ليڪن ٽيڪسيءَ ڊرائيورن جي چالاڪين ۽ نڳجڻ کان هوشيار رهڻ تمام ضروري آهي. قاهره جو شهر به سنڌ جي ڪراچي ۽ حيدرآباد وانگر آهي. شهر جا ڪجهه علائقا صاف سٿرا آهن ۽ ٿورو پنڌ ڪرڻ سان گندگي پريل ۽ غريبن جون جهوپڙيون، شانتِي گهر نظر ايندا، جتي ناليون پيون ٽمٽار وهنديون. ڳالهه ٽيڪسيءَ جي پئي ڪئي سون، ٽيڪسي جا هتي ٽي قسم آهن. ڪاري رنگ جي ٽيڪسي، جيڪا بغير ايئرڪنڊيشن، گاڏي پراڻو ماڊل، ميٽر بنهه ڪونه هوندس ۽ ڊرائيور توهان کان ان ڪوشش ۾ هوندو ته ٻيڻو ڪرايو وٺي. هميشه ٽيڪسي ۾ ويهڻ کان اڳ ميٽر تي هلڻ جو اڳواٽ پڇو يا وري ڪرايو طئي ڪري پوءِ گاڏي اندر داخل ٿيو. ڊرائيور هروڀرو توهان سان ضرور ڦڏو ڪندو ۽ ڪرايو مٽي

وٺڻ جي ڪوشش ڪندو. پر توهان جي ٿورو سخت ٿي ڳالهائيندا ته هو نرمائي ۾ توهان کي منٿ ڪندو، جو زيارت ڪندڙن لاءِ پوليس انهن تي ڏاڍي سختي ڪندي رهي ٿي. مصر ۾ هر روز هزارين زائرين اچن ٿا ۽ ملڪ تمام گهڻو ناڻو ڪمائي ٿو. ان لاءِ پوليس توهان جي حفاظت لاءِ موجود هوندي. ٻئي ٽئڪسي اچي رنگ ۾ آهي، جيڪا ڪاري رنگ واري کان سروس ۾ بهتر آهي. هن ۾ ميٽر ۽ AC لڳل هوندو آهي، ڪرائي وارا ميٽر کي لالچي ڊرائيور خراب ڪري رکندا آهن يا وري انهن جي ڦرڻي کي تيز ڦرڻ واري سئي هٿائي ڇڏيندا آهن، جنهن ڪري ڪرايو پيٽو ٿي ويندو آهي. اهڙي قسم واري ٽيڪسي ڊرائيور جو به احتياط ڪرڻ گهرجي. ٽئين ٽيڪسي پيلي رنگ جي آهي جيڪا پروسي ڪرڻ جهڙي آهي.

مشهور تحرير اسڪاير (Freedom Square) ڀرسان عجائب گهر وٽ ڳاڙهي رنگ جي ٻه ماڙ عمارت وٽ پهتاسين. عجائب گهر ڏسڻ لاءِ ڏاڍي خلق اُٿي هئي، جو ٽڪيٽ وٺڻ ۾ اڌ ڪلاڪ لڳي ويو. هن عجائب گهر ۾ قديم مصر جي بادشاهن جون نادر شيون، فرعون ۽ ٻين بادشاهن جا محفوظ ڪيل لاش (Mummies) پويان ايندڙ نسل لاءِ نشانين طور رکيل آهن. فرعون جي لاش کي پوئين ايندڙ نسلن لاءِ محفوظ ڪري رکڻ جو قرآن شريف ۾ به ذڪر آيو آهي.

ميوزم ۾ مصر جي پراڻي تهذيب جي حوالي سان مختلف قسم جون هڪ لک سٺ هزار شيون رکيون ويون آهن، جيڪي پنج هزار سالن جي پراڻي تاريخ جي نشاندهي ڪن ٿيون. ان کان علاوه 27 فرعون دور جي شاهي فردن جون محفوظ ڪيل لاشون آهن، جو ان وقت مصر جي ماڻهن ۾ اهو عام رواج هو، جنهن تحت لاشن کي دفن ڪرڻ بجاءِ، انهن کي مختلف ڪيميائي عملن جي ذريعي هزارن سالن تائين ڪنهن ڪيڙي يا بئڪٽيريا لڳڻ جي خطري کان محفوظ ڪري رکندا هئا.

لاسن جي حفاظت جا مصرين جي وٽ ٽن کان وڌيڪ طريقا هئا، جن ۾ لاش کي برف ۾ جمائي (Freeze) رکڻ، ٻيو ان کي بلڪل سُڪائي رکڻ، ٽيو طريقو خاصو ڏکيو ۽ مهانگو آهي، جنهن ۾ انساني جسم جي انهن حصن، جهڙوڪ، پيٽ مان آندڙ، ڦڦڙ، دل ۽ مٿي مان دماغ ڪڍي باقي بچل جسم جي پاڻياٺ ڪڍڻ ۽ جسم کي سُڪائڻ لاءِ هڪ نمڪين ڪيميڪل استعمال ڪيو وڃي ٿو، جنهن کي نيترون (Natron) چئجي ٿو. اهو ڪيميڪل نيل ندي جي ٻنهي پاسن واري علائقن ۾ موجود آهي. سوڊيم باءِ ڪاربونيٽ کي جڏهن آلاڻ يا گهر ملندي، ته جسم جي تيزابيت (pH)

وڌي وڃڻ ڪري، ڪابه بئڪٽيريا حملو نه ڪري سگهندي آهي. اُن جسم کي ڪيميا ۾ پُسيل ڪپڙي جي پٽين سان ويڙهي، سُڪائڻ کان پوءِ ڪنهن شيشي جي صندوق ۾ هميشه لاءِ رکيو وڃي ٿو. مُردِي جي بدن جي حفاظت (Mummification) قديم زماني ۾ صرف ڌن دولت يا بادشاهه ئي ڪرائيندا هُئا، هيءُ عام ماڻهو جي وَسَ جي ڳالهه ڪونه هوندي هُئي. هن ميوزم جي زميني سطح واري حصي جي هڪ وڏي هال ۾، مصر ۾ ايجاد ڪيل پيپرس (Papyrus) رکيل آهي، يعني پني جي چائنا ۾ ايجاد کان اڳ هتي سائپرس جي وڻن مان هڪ پنو ٺاهيو ويندو هو، جيڪو بادشاهن جي احڪامن جاري ڪرڻ ۽ معاهدن لکڻ جي ڪم آندو ويندو هو. ان پني جي ايجاد قديم زماني جي وڏي مهارت ۽ قابليت مڃڻ وٽان آهي. انهن پٺن کي حفاظت سان ڪيترين صدين کان سانڍڻ به ايترو آسان ڪم نه آهي. ساڳئي حال ۾ قديم زماني ۾ استعمال هيٺ سِڪا رکيل آهن، جن تي اهڙا اکر لکيل آهن، جو پڙهڻ ۾ ڪونه ٿا اچن، ڪي يوناني ٻولي ۾ ته ڪي وري رومي ۽ پراڻي عربي زبان ۾ آهن. اهي سِڪا جن تي بادشاهن جو شڪليون پڻ ٺهيل (Image Embossing) آهن، سي مختلف ڌاتن، جهڙوڪ، پتل (Bronze)، چاندي ۽ سون جا ٺهيل آهن.

هن ميوزم اندر خاص حصن ۾ ڦوٽو ڪڍڻ منع آهي، ليڪن ميوزم جي ملازم کي ڪجهه پائونڊ ڪيسي ۾ وجهڻ سان، جيترا دل چاهي ڦوٽو ڪڍي سگهو ٿا. بس ساڳيوئي اسان واري پوليس وارو معاملو لڳو پيو آهي. ڪجهه مصرين ۾ هڪ عادت عجيب آهي، اگر توهان وات ويندي ڪنهن مصري کان ڪنهن هنڌ وڃڻ يا ڪنهن جڳهه جي رستي بابت پڇيو ته ٻڌائڻ کانپوءِ، توهان جي اڳيان هٿ کولي معاوضي جي گهر ضرور ڪندا خير مصري سٺا ماڻهو به آهن، توهان کي پڙهيل ۽ اخلاق وارا به گهڻا ملندا.

ميوزم جي ٻئي هال ۾، ڏهه صديون قديم بادشاهن جا بُت محفوظ رکڻ واريون صندوقون (Coffins) جمل نظر اينديون، جن تي انهن جا نالا ۽ سال لکيل ملندا. ميوزم جي ٻئي منزل تي فرعون جي مقبرن مان لڌل قديم مصنوعي شيون رکيل آهن. فرعون ڪنهن هڪ بادشاهه جو نالو نه آهي، البت فرعون قبيلي (Clan) جي شهنشاهيت جو نالو آهي، جنهن ۾ ڪيترائي فرعون قبيلي مان بادشاهه ٿيا. جيئن هندستان جي تاريخ ۾ مغل دور حڪومت رهيو، جنهن ۾ مغلن مان مختلف هندستان جا بادشاهه ٿيا.

اهڙيءَ طرح قديم دور ۾، 525 سال قبل مسيح، مصر ۽ ان جي آس پاس واري علائقي تي، فرعون قبيلي، ٻه هزار پنج سَو پنجهتر سال (2575 سال) جي طويل عرصي ۾، ايڪٽيھ مختلف حاڪميت جي دورن دوران، هڪ اندازي مطابق، ساڍا ٽي سَو کان وڌيڪ فرعون حاڪمن قديم مصر تي ايتري ڊگهي عرصي تائين حڪومت ڪئي، جنهن جو مثال هن دنيا جي ڪنهن ٻئي پرڳڻي ۾ نه ٿو ملي. انهن ساڍن ٽي سَو فرعوني حاڪمن مان، 27 حاڪمن جي مُردن کي حفاظت ۾ رکيو ويو آهي، جن کي ٽن هزار سالن کانپوءِ به سُڃاڻي نه، پر ڏسي ضرور سگهجي ٿو. فرعون جي حاڪمن جي طاقت ۽ سندن ظلمن جو داستان قرآن پاڪ ۾ تفصيلي طور ڏنل آهي، جنهن ۾ حضرت موسيٰ عليه السلام کي الله تعاليٰ مصر جي صحراءِ سيناءِ جي هڪ جبل مان روشني ڏيکاري، فرعون جي مقابلي لاءِ حڪم ڪيو. بني اسرائيل قوم جي آزادي به ان معاملي جو حصو آهي.

مصر جون ڪيتريون ئي ميمبرِ استنبول، لنڊن، جرمن ۽ آمريڪا جي مختلف شهرن جي عجائب گهرن جون زينت بڻيل نظر اينديون، جو قاهره جي ميوزم مان ڪيترائي پيرا چوري ۽ لُٽ مار ڪري اهڙين قيمتي قديمي ثقافت جي ورثي کي ڪوڙين جي اگھ ۾ وڪڻي، دشمنن جي حوالي ڪيون آهن. هن قوم جو الله تعاليٰ ئي حافظ آهي. گذريل انقلاب (2011) دوران، ميوزم جا دروازا پيچي ماڻهو اندر داخل ٿي ڪيترن شين کي چورائي ويا ۽ ٻن مردن جي مميز کي پڻ پيچي ڊاهي ڇڏيو. ان کان اڳ ۾ ڪيترائي اهڙا واقعا ٿيا آهن، جن ۾ ميوزم کي وڏو نقصان رسيو آهي. 2003ع دوران اسان جڏهن ڪئناڊا ۾ رهندا هئاسين ته اتان جي هڪ روزنامو اردو ٽورنٽو ٽائيمس جي آڪٽوبر 2003 جي شماري ۾ سُرخي آئي ته ’فرعون مصر اول جي ممي تقريباً، ڏيڍ سَو سال ڪيناڊا جي ميوزم ۾ پئي رهي‘ جنهن کي هاڻي مصر واپس موڪلي رهيا آهن. اها ممي ڪئناڊا ۾ سمگل ٿي آئي هئي، جنهن کي واپس ڪرڻ لاءِ آمريڪي شهر اٽلانتا پهچايو ويو، جيڪا اتان مصر رواني ٿي ويندي. اها ممي هڪ مصري خاندان، عجائبات جي هڪ ڪينيڊين شوقين کي وڪڻي ڏني هئي، جيڪا مختلف واپارين جي هٿان وڪامدي اچي ڪئناڊا جي نياگرافال شهر، جيڪو آمريڪي سرحد پاران واقع آهي، انجي عجائب گهر ۾ ڏيڍ سَو سال تائين رکيل رهي. 1998ع ۾ جڏهن هن عجائب گهر جو نيلام ٿيو، ته نيڪيدار هن ممي، جنهن بابت شڪ هو ته فرعون جي بادشاهه رمزي 1 جي آهي، تنهن کي ويهه ملين ڊالر قيمت ۾ آمريڪي شهر اٽلانتا جي عجائب

گھر ڪي وڪڻي ڏني ۽ معلوم ٿيڻ تي ته اصل مصر مان سمگل ٿيل آهي، ته پوءِ تخفي طور مصر ڪي موٽائي ڏني پئي وئي.

ان حال ۾ ڪيترن بادشاهن جا بُت پيا آهن، جيڪي ڪجهه اصلي سون جا ٺهيل معلوم پيا ٿين. فرعون بادشاهه زميزيز (ii) جو 83 تن، ٽي هزار سال پراڻو مجسمو قاهره ريلوي اسٽيشن جي چوڪ تي، 50 سالن تائين بيهاريل هو ۽ پر هاڻي ان جي مرمت ڪئي پئي وڃي. قاهره ميوزم ڪافي وڏو هجڻ ۽ مختلف حصا ڏسڻ ۾، اسان کي سڄو ڏينهن لڳي ويو. واپسي تي فوڊ اسٽريٽ پهچي، رات جي ماني کاڌي ۽ پوءِ هوٽل وڃي آرامي ٿياسون.

مصري احرام

گِزا پيرامڊ (Giza Pyramids) جيڪو شهر جي ٻاهران ابراهيم روڊ جي ڀر ۾ آهي ۽ اوچائي واري جبل جي چوٽي تي، ٽي وڏا ۽ ٽي ننڍا پيرامڊ آهن، جيڪي شهر مان ڪنهن اوچاهي واري جاءِ تان واضع طور ڏسڻ ۾ ايندا. انهن پيرامڊ جا نالا، فرعون بادشاهن جي نالن سان سڏيا وڃن ٿا، جن انهن کي ٺهرايو ۽ هو اُتي مدفون آهن. هڪڙو مين ڪواري (Menkaure Pyramid) پيو خاڻري (Pyramid of Khafre) ۽ ٽيون جيڪو زمين جي سطح کان 150 ميٽر اوچو آهي، تنهن کي خُوفو يا چيوپس (Pyramid of Khufu (Cheops)) ڪري سڏين ٿا.

احرام يا پيرامڊ جي اندر وڃڻ لاءِ وڌيڪ پئسا ڏيڻا پون ٿا. اندر داخل ٿيڻ لاءِ هڪ سُرنگهه ٺهيل آهي، جيڪا ڏاکڻ ذريعي پيرامڊ جي وچ واري حصي ۾ ٺهيل گرانڊ گئلري (Grand Gallery) تائين پهچائي ٿي ۽ اڃان ٿورو ڏاکڻ ذريعي مٿي وڃڻ سان بادشاهه جي چئمبر (King Chamber) ۾ وڃي سگهجي ٿو. هن پيرامڊ جي سطح ارضي کان 30 ميٽر هيٺ هڪ چيمبر ٺهيل آهي، جنهن کي غالباً بادشاهه يا سندس اولاد جي مرڻ کان پوءِ کين اُتي دفن ڪيو ويندو هو يا وري حالات جنگ ۾ اُتي لڪڻ جي گنجائش هجي (والله اعلم).

هي پيرامڊ سوا تيرنهن ايڪڙن جي زمين تي ٺاهيو ويو آهي، جنهن ۾ هڪ اندازي مطابق 2.50 ملين پٿرن جا بلاڪ (Stone Blocks) استعمال ڪيا ويا آهن، هر هڪ بلاڪ جو وزن ڏيڍ ٽن آهي. قدرتي پهاڙ مٿان هٿرادو پهاڙ ٺاهيو ويو آهي. هنن پيرا مد جي اڏاوت عام ماڻهن جي سمجهه کان ٻاهر آهي، جو وزني پٿرن کي ايتري اوچائي تائين، بغير مشيني طاقت جي ڪٽي وڃڻ ۽ پنهنجي جاءِ تي لڳائڻ انتهائي ناممڪن پيو لڳي.

احرام مينڪواري هنن تنھين احرامن ۾ گھٽ اوچائي، 61 ميٽر (204 فوٽ) وارو احرام آھي. ھڪ وڏي پٿر مان ٺھيل شينھن جي جسم وارو ٻوتو، جنھن کي انساني سڀني لڳل آھي، سو بہ احرامن جي اوڀر واري حصي ۾ موجود آھي، جنھن ڪري ھن کي Sphinx ڪري سڏيو وڃي ٿو ۽ لڳل سڀني چون ٿا تہ فرعون بادشاھ ڪيفري (Khafre) جي آھي. مصر جي مختلف شھرن ۾ ڪيترائي ننڍا وڏا احرام موجود آھن. اھي احرام دنيا جي ستن عجائبات (Seven Wonders of the World) مان قديم مصر جي، ھڪ منفرد قسم جي اڏاوت جو دلفريب ۽ دلچسپ شاھڪار آھن. مصر جي احرامن جي ٿوڙ ڏاڍو ٿڪائي وڌو جو احرام اندر وڃڻ ۽ سوين ڏاڪا چڙھڻ ۽ آڪسيجن جي گھٽ ھجڻ ڪري مشڪل مرحلو پئي لڳو.

الآظھر يونيورسٽي

شھر اندر واقع الآظھر يونيورسٽي ڏسڻ لاءِ نڪتاسين. يونيورسٽي جي خوبصورت عمارت ڀرسان الآظھر باغ جا دلفريب، سرسبز منظر ڏسي ڏاڍو مزو آيو. يونيورسٽي ۽ باغ ۾ مقامي زائرين جي ڏاڍي پيڙ لڳل ھئي. پارڪ اندر پاڻي جا ڦوھارا ھلي رھيا ھئا ۽ ھزارين رنگين گلن جا وڻ ۽ ٻوٽا باغ جي رونق کي چار چنڊ لڳائي رھيا ھئا. پارڪ اندر زائرين جي ھر سھولت جو مناسب بندوبست ھو، جنھن ۾ کاڌي پيتي لاءِ ريسٽورينٽ، ڪيفيز وغيره شامل آھن. پارڪ جي وچ ۾ ھڪ وڏي ڍنڍ موجود آھي، جنھن ۾ ننڍيون رنگين موٽرائيز ٻيڙيون تري رھيون آھن. يونيورسٽي اندر ھڪ خوبصورت مسجد ڏسڻ وٽان آھي. جنھن ۾ ھزارين نمازين جي گنجائش آھي.

زائرين جي گروپ سان خانہ خليل (Khan-el-Khalil) مارڪيٽ جو دورو ڪيو، ھي تمام وڏي ۽ سستي مارڪيٽ آھي، جنھن ۾ توهان ھر ضرورت جي شئي خريد ڪري سگھو ٿا. ڪپڙن کان وٺي مختلف سوکڙيون (Souvenirs) ۽ ھٿ جون ٺھيل شيون (Hand Crafts) ملي وڃن ٿيون. ڪنھن بہ دڪان تي مقرر قيمتون ڪونہ آھن، البت چڏ چوٽ (Bargaining) جو جھان جاري آھي. اھو مصري دڪاندارن جو پراڻو اصول آھي تہ زائرين کي جيترو ٿي سگھي اوترو وڌيڪ ڦريو. ھن بازار ۾ ڪجھہ جاين تي مصر جي بيلي ڊانس (Belly Dance) ۽ صوفي ڊانس مفت ۾ ڏيکاري وڃي ٿي. ھن ئي بازار جي ٻاھران ھڪ وڏو قلعو (Citadel) آھي، جيڪو تمام پراڻو

نھيل آھي. ھن تاريخي قلعي اندر محمد علي مسجد آھي، جيڪا ٻاھرين خوبصورتي ۾ استنبول واري ٻليو مسجد سان گھڻي مشابهت رکي ٿي. ھتان توهان کي قاهره شھر ۽ احرام مصر جا منظر صاف نظر ايندا.

قاهره ٽاور جيڪو نيل ندي اندر ھڪ ٻيٽ تي ٺھيل آھي. ھي ٽاور ڪنڪريٽ جي اڏاوت سان 187 ميٽر (614 فوٽ) ڊگھو آھي ۽ شڪل لوٽس گل (Lotus Flower Shape) جھڙي اٿس، 1961ع ۾ تيار ڪيو ويو ھو. ٽاور جي مٿئين ڇت (Top Terrace) تي چڙھڻ کانپوءِ، توهان پوري شھر جو نظارو ڏسي سگھو ٿا. ساڳئي وقت مٿئين ڇت جي گول ڦرندڙ ھوٽل (Revolving Restaurant) ۾ ڪافي يا آئس ڪريم کائيندي، سڄي شھر جي منظر کڻي ڪري سگھو ٿا. نيل ندي جي پاڻي ۾ ترندڙ ريسٽورينٽ (Floating Restaurants) ۾ پنھنجو بقايا وقت صرف ڪري، پوءِ ٻيڙي ۾ چڙهي نيل ندي جو نظارو ورتوسين. مصر ۾ سسٽي ۽ تڪڙ ۾ تيار ٿيندڙ کاڌي جي حوالي سان توهان کي ’شوارما‘ ۽ ’ڪوشري‘ عام ملندي. شوارما ۾ باھ تي پڪل گوشت جا ٽڪڙا يا چڪن گِرل، سلاد وغيره ملائي ھڪ ٿلھي ماني جي اندر وجھي، ويڙهي ڏيندا جيڪا ڏاڍي لذت ڏيندي آھي. ڪوشري ۾ چانور، نوڊل، پاستا، چئن جي دال ملائي ھڪ لذيل ڪاڪٽيل ٺاھي ڏيندا آھن. مصر ۾ ٻين عربن وانگر ناشتي ۾ فول ۽ عدس، يعني مختلف دليون آھن، جيڪي زيتون جي تيل ۾ خاص طريقي سان پچائي ڏنيون وڃن ٿيون ۽ ڏاڍيون لذت ڏين ٿيون.

قاهره جي ھڪ اخبار ۾ خبر آئي، تہ ھڪ رافيل نالي فلپيني نوڪرياڻي، جيڪا ڪويت جي شاھي گھراڻي جي ڪنھن شھزادي جي اڳئين گھر واري کي چاڪن سان وار ڪري کيس قتل ڪري ڇڏيو آھي. شھزادي شيخا لطيف 51 سال، شيخ منصور جيڪو ڪويت جي بادشاھ شيخ جابر الاحد جو ڀاءُ آھي تنھن جي اڳئين زال ھئي، جنھن کي قاهره جي ھڪ فلٽ ۾ مثل ڏنو ويو ۽ نوڪرياڻي کي ھٿ ۾ رت ڀريل چاڪو سميت پوليس پڪڙيو. فلپيني نوڪرياڻي ۽ پوليس کي مارجا ٻڌائيندي چيو تہ مان موڪل تي وڃڻ پئي چاھيو، پر شھزادي منھنجي ھڪ بہ نہ ٻڌي ۽ منھنجو پاسپورٽ لڪائي ڇڏيو. ڏاڍين منٽن، الاڙن کانپوءِ بہ ھن نہ مڃيو، جنھن ڪري مان ڪچن مان کاتي کڻي کيس زخمي ڪيو تہ ھن در کولي ٻاھر پڇڻ جي ڪوشش ڪئي، جنھن کانپوءِ مان وڌيڪ چاقن جا واري ڪري کيس ماري وڌو.

اسان ھوٽل مان قاهره - استنبول لاءِ سِيتون ڪنفرم ڪرايون جنھن جي اڳ ۾ بڪنگ ٿيل ھئي.

ترڪي بابت معلومات

صبح جو ايئرپورٽ پهچي جهاز ذريعي استنبول جي ائٽرڪ (Ataturk Airport) هوائي اڏي تان اميگريشن ۽ ڪسٽمر ڪرائي ٻاهر نڪري ٽيڪسي لاءِ انتظار ڪيوسين. ڪسٽمر وارن سامان ڪونه کولايو، البت صرف معلومات ورتي ته ڪهڙو سامان آهي ۽ VCR بابت معلومات ورتي جيڪا اسان وٽ ڪونه هئي. اميگريشن ڪرائيندي محسوس ٿيو ته ترڪيءَ وارا انگريزن کان ايترو مرعوب ڪونه آهن، جيترا عرب يا اسان آهيون. جڏهن ٻاهر ٽيڪسي جي انتظار ۾ هئاسون، ته هڪ عورت 40 سال عمر جي اچي اسان کي عرب سمجهي، عربي ۾ چيو ته مان هڪ ٿورسٽ آفيس جي ملازم آهيان ۽ توهان مون سان هلو جو مون وٽ گاڏي آهي. هن پنهنجو نالو ’لاميا‘ ٻڌايو. پهريائين ته اسان ٿورو پريشان ٿي وياسين پر هن جلدي پنهنجو ڪارڊ ڏيکاريو، جنهن کانپوءِ محسوس ٿيو ته ان ۾ ڪا ٺڳي نه آهي. اسان ساڻس ڪوسٽر گاڏي ۾ سوار ٿي شهر جي مختلف رستن تان گذرندي هن پنهنجي آفيس ۾ لاٿو ۽ رهائش لاءِ فرنيچر به ڪمرا، ٻه باٿ روم ۽ ڪچن وغيره ڏيکاريو، ليڪن پهريون دفعو اچڻ ڪري اسان کي پنهنجي سڀني ۽ سيڪورٽي جو خيال رکندي، کيس ڪنهن فور اسٽار هوٽل تي وٺي هلڻ لاءِ چيو، جنهن لاءِ هن اسان کان 15 ڊالر ڪرايو ورتو ۽ ’اقبال هوٽل‘ ۾ پهچايو، جتي آجيان ڪندڙ چوڪري، 50 ڊالر ۾ ڪمرو ڏئي، اسان جو سامان ڪمري تائين پهچرايو. جنهن کانپوءِ سمهي ڪئي سون ڏاڍي ننڊ. هوٽل ۾ اسان جي ڪمري جي جاءِ اهڙي زبردست هئي، جو دري مان نظر ڊوڙائڻ سان، باسفورس سمنڊ جو سڄو نظارو ۽ هلندڙ جهاز صاف ڏسڻ ۾ پي آيا. ڪمري ۾ لڳل TV جا پروگرام ڪافي اڳڀرو پئي لڳا، جو چمي ڏيڻ، مغربي ڪلچر وانگر هتي به عام هئي. TV پروگرامن ۾ هلڪي، ڦلڪي، موسيقي واري فحاشي ڏسڻ ۾ آئي پئي.

استنبول جي موسم ڏاڍي خوشگوار هوندي آهي، ٿڌي هوا واري مشين (AC) هلائڻ جي گهڻي ضرورت ڪونه ٿي پئي هوٽل وارن ٿور (Day Tour) جي حوالي سان ڪجهه ٿور ڪرائيندڙ ڪمپنين جا پمفليت ڏياري موڪليا. اسان ايسٽور ٿورس سان فون تي رابطو ڪري، صبح جي ڊي ٿور پروگرام جي بڪنگ ڪرائي ڇڏي.

مان پڙهندڙن جي معلومات ۾ اضافي لاءِ، ترڪي ملڪ جي جاگرافي ۽ تاريخ تي ٿوري روشني وجهڻ ضروري ٿو سمجهان.

صبح تي جڏهن مان پئسن مٽائڻ واري دڪان (Money Exchanger) تي هڪ سَو ڊالر مٽائي مقامي ناڻو، جنهن کي ليرا چيو وڃي ٿو، ورتو ته مونکي تقريباً ٽي لک ليرا ڏنا، جو منهنجا سڀ کيسا نوٽن سان پرڃي ويا. مان بيگم کي چيو ته اسان هتي وڏا شاهوڪار ٿي ويا آهيون، ايترا پئسا مليا آهن جو انهن کي ڪپائڻ مشڪل ٿي ويندو. خيال آيو ته ڇو نه هڪ ٻن هفتن لاءِ ڪا گاڏي وٺجي. اسان کي خبر تڏهن پئي جڏهن پر واري هوٽل تي وڃي ماني ڪاڏي ۽ جڏهن بل ڏيڻ لڳاسين ته بئرا پنجاهه هزار ليرا جو بل ٺاهي آندو، پوءِ ته ڏاڍي پریشاني ٿي ته اڳتي گذر لائي ڪيئن ٿيندو. هتي ليرن جي ڪا قيمت ئي ڪونه آهي، لڳي ٿو ته حڪومت نوٽن جي انگن پويان هڪ ٻڙي هر سال وڌائيندي رهندي آهي.

دنيا جي نقشي تي نظر وجهڻ سان معلوم ٿيندو ته ٽرڪي بيهڪ جي لحاظ کان شام ملڪ جي اتر ۾ ڪاري سمنڊ ۽ ميڊيٽرينين سمنڊ (Mediterranean) جي وچواري زمين جيڪا صرف شام ملڪ جي زمين سان جڙيل آهي، باقي تنهي پاسن کان پاڻي اٿس ۽ اولهه کان بلغاريه جو ملڪ واقع آهي، جنهنجو پڻ ساڻس زميني ميلاپ پاڻي جي ڪري ڪٽيل آهي. مزيدار ڳالهه اها آهي ته دنيا ۾ هي اهڙو ملڪ آهي، جنهن جون حدون ستن ملڪن سان لڳن ٿيون ۽ هي ملڪ ايشيا ۽ يورپ جو لنگهه يا ڪٽي ميلاپ چئجي جنهن ڪري هن ملڪ کي دنيا جي ڪيترين ئي تهذيبن جو گهر چيو وڃي ٿو. هن ملڪ جو 97% حصو جنهن کي ’اَنٽوليا‘ (Anatolia) چيو وڃي ٿو، ايشيا کنڊ جو حصو آهي ۽ باقي 3% جنهن کي ’بالڪنس‘ (Balkans) چئجي ٿو، اهو يورپ ۾ شامل آهي. وڏي ڳالهه ته استنبول شهر جي وچ مان اڌ ڪلوميٽر ويڪرو پاڻي جو وهڪرو آهي، جنهن کي باسفوس (Bosphorus) سڏجي ٿو، تنهن کي ايشيا ۽ يورپ جي سرحد چون ٿا ۽ اهو وهڪرو شهر جي ڏکڻ واري پاسي ’مار مارا‘ (Sea of Marmara) سمنڊ ۽ اتر ۾ ڪاري سمنڊ کي پاڻ ۾ ملائي ٿو. ترڪي ٻولي ۾ Black کي سنڌي وارو ’ڪارو‘ ئي چون ٿا.

ترڪيءَ جو حدون جن ستن ملڪن سان لڳن ٿيون، تن ۾ اولهه ۾ يونان، اتر اولهه ۾ بلغاريا (Bulgaria)، اتر اوڀر ۾ جارجيا (Georgia)، اوڀر ۾ آرمينيا (Armenia)، ايران ۽ ڏکڻ اوڀر واري پاسي کان عراق ۽ شام شامل آهن.

ترڪي کي چار سمنڊ لڳن ٿا، جن ۾ ميڊيٽرينين سمنڊ ڏکڻ ۾، اولهه ۾ ايجين سمنڊ، ڪارو سمنڊ اتر طرف کان ۽ مارمارا سمنڊ جنهن مان باسورس وهڪرو ڪري، ايشيا ۽ يورپ جي حد بندي ڪري ٿي. ترڪي

ملڪ جي سامونڊي پٽي جي ڊيگهه مٿين چئن سمنڊن جي ڪري ست هزار ڪلوميٽرن کان وڌيڪ هجڻ ڪري ايشيا ۽ يورپ جي وچ ۾ اچ وڃ جي هڪ اهم چؤڊڳي هوندي، هڪ نمايان جيو اسٽريٽجڪ (Significant geostrategic importance) هنڌ هجڻ ڪري، هن ملڪ جي اهميت جو اندازو لڳائي سگهجي ٿو.

ترڪي ست لک اسي هزار مربع ڪلوميٽرن جي ايراضيءَ تي ڦهليل آهي ۽ جاگرافي ۽ جيوميٽري جي لحاظ کان، زمين مستطيل جي شڪل ۾ آهي، جنهن جو هڪ پاسو تقريباً 17 سو ۽ ٻيو 9 سو ڪلوميٽرن کي ٻن، ٽڪرن ۾ ورهائي ٿو. هن ملڪ ۾ پندرهن نديون وهن ٿيون، جن ۾ تگرس (Tigris River) ۽ فرات (Euphrates River) نديون وڏيون ۽ مشهور آهن. ملڪ جي چؤڌاري سمنڊ هجڻ ڪري، برسات عام جام ٿئي ٿي ۽ موسم خوشگوار رهي ٿو.

ترڪي جي آدمشماري پنج ڪروڙ (1991) آهي، جيڪا وڏي 2011ع ۾ ساڍا ست ڪروڙ رڪارڊ ڪئي وئي آهي. وڏا شهر استنبول (Istanbul)، جنهن جو قديمي نالو بازينٽيم (Byzantium) هو ۽ پوءِ قسطنطينه ٿيو، ان جي آبادي پنجاهه لک آهي. انڪره (Ankara) جيڪو گاديءَ جو هنڌ آهي، ان جي آبادي چاليهه لک (1991)، ازمير (Izmir) ٻه لک آبادي جو شهر آهي ۽ ڪونيا (Konya) 15 لک جي آبادي جو شهر آهي، جنهن ۾ مولانا رومي جي مزار آهي. استنبول ۽ انقره جي وچ ۾ فاصلو 460 ڪلوميٽر آهي.

ترڪي ۾ آبادي جو 98% مسلمان آهن ۽ باقي عيسائي ۽ 26 هزارن جي تعداد ۾ يهودي آهن. ترڪي ۾ ترڪي زبان ٻولي ويندي آهي، جيڪا انگريزي الف.ب (Latin Alphabet) ۾ لکي ويندي آهي. ترڪي ۾ بهترين تعليمي ادارا هجڻ ڪري، ملڪ اندر لٽريسي ريت (2011) 94% رڪارڊ ڪيو ويو آهي، جيڪو ڪيترن ئي مغربي ملڪن سان پينٿي سگهجي ٿو. ترڪي نيتو جو ميمبر هجڻ ڪري، سندس فوجي طاقت آمريڪا کانپوءِ ٻئي نمبر تي آهي ۽ نيو ڪليئر شيئرنگ پاليسي (Nuclear Sharing Policy)، تحت بيلجيم، اٽلي، جرمني ۽ هالينڊ جهڙن ملڪن جي خاص مجموعي ۾ شامل آهي، جنهن تحت ترڪي جي هوائي فوج جي اختيار ۾ چاليهه نيوڪليئر بر ڏنل آهن جيڪي حسب ضرورت استعمال ڪري سگهن ٿا.

ترڪي ۾ زراعت کانپوءِ، سياحت کي وڏو ڪاروبار ليکيو وڃي ٿو. حڪومت سياحت لاءِ تمام گهڻو ناڻو سيڙايو آهي جو هر سال ڪروڙين سياح هن ملڪ ۾ اچي پنهنجون موڪلون گذارين ٿا. 2012ع جي اندازي

مطابق، ٽن ڪروڙن کان وڌيڪ زائرين مختلف ملڪن مان هتي آيا، جنهن ڪري ملڪ جي آمدني ۾ اٺاويهه ارب ڊالرن جو اضافو رڪارڊ ڪيو ويو، جيڪو دنيا جي ٽوئيزم جي حوالي سان ڇهين نمبر تي آيو. ترڪي ۾ زائرين جو وڌيڪ انگ مغربي ملڪن کان اچي ٿو، ليڪن ڪجهه ايران، شام ۽ ٻين مسلمان ملڪن مان به اچن ٿا. روس ۽ انگلينڊ مان ايندڙ زائرين اڪثريت ۾ هوندا آهن. ترڪي ۾ زائرين جي گھمڻ ڦرڻ جي آزادي ۽ امن لاءِ هڪ اسپيشل پوليس (Tourist Police) قائم ڪيل آهي، جيڪا هر موقع تي حاضر هوندي آهي ۽ مجال آهي جو ٽيڪسي ڊرائيورنگ، بشني يا لوفر ڪنهن سياح کي تنگ ڪري يا ڦري. ترڪي ملڪ جا ماڻهو بااخلاق، مهربان ۽ مددگار هوندي، ٻاهران آيل زائرين سان حُسنِ اخلاق سان پيش اچن ٿا. پاڪستانين سان وڌيڪ محبت رکن ٿا ۽ ’ارگداش‘ ڪري پُڪارين، جنهن جو مطلب پيارو دوست جو آهي. ترڪي ۾ ريپبليڪن آرمي هجڻ ڪري، هر شهري کي آرمي ۾ سڪيا وٺڻ يا نوڪري ڪرڻ لازمي آهي.

سلطنت عثمانيه جي اوائلي دور ۾، شهنشاهه جي مرڻ کانپوءِ سندس جاءِ نشين اولاد مان جيڪو زياده طاقتور هوندو هو، اُن کي تاجپوشي ڪري سلطنت جون واڳون ڏنيون وينديون هيون، پر اُن ڪشمڪش ۾ مرندڙ بادشاهه جي اولاد پاڻ ۾ وڙهندا (Survival of the fittest) رهندا هئا ۽ هڪ ٻئي کي ماريندا رهندا هئا. جنهن کانپوءِ هڪ حُڪماني تحت، پڳ ۽ سلطنت جون واڳون وڏي پٽ کي ڏنيون وينديون رهيون. پٽ جي اولاد جي زال مان نه ٿيڻ جي صورت ۾، سندس ٻئي رکيل (Mistress) نوڪرياڻي يا غلام جي اولاد به اُن صورت ۾ پڳ لاءِ قابل قبول هوندا هئا جنهن ڪري شاهي خاندان ۾ اندروني بغاوتن ۽ جهڳڙن جنم ورتو، جنهن جي نتيجي ۾ ڪيترائي بادشاهه ۽ شهزادا موت جي منهن چڙهيا. سلطنت عثمانيه 1299ع کان 1922ع جي هڪ طويل عرصي دوران، 623 سال حڪومت هلي ۽ ان دوران چاليهه بادشاهه تخت نشين ٿيا ۽ دنيا ارض تي هڪ وسيع اسلامي خلافت جو دور قائم رهيو.

سعودي عرب ۾ بادشاهه جي وفات کانپوءِ، سندس جانشين پٽ جي بجاءِ سندس ڀاءُ کي پڳ تي ويهاري، سلطنت جون واڳون ڏنيون وينديون آهن ۽ سندن ٻئي اولاد کي راضي رکڻ لاءِ اعليٰ عهدا ڏنا ويندا آهن. شهزادن جي قابليت ۽ عمر جي لحاظ کان بزرگي جي تربيت ڏيڻ ۽ اُن تي

عمل ڪرائڻ لاءِ هڪ شاهي ڪميشن (Royal Commission) موجود آهي، جيڪا شهزادن وچ ۾ اڀرندڙ چيڪلش ۽ اختلافن کي نڀيري ڇڏي ٿي. ٽرڪي ۾ بادشاهي نظام يا طاقت جي منتقلي انگريزن جي نظام وانگر وڏي اولاد کي ڪئي ويندي هئي، بشرطيڪ نرينا هجي، ان لاءِ جو اسلام ۾ عورت جو مقام وراثت جي حوالي سان ٿورو مختلف آهي. انگريزن ۾ وڏي اولاد جيڪڏهن چوڪرو نه آهي ۽ چوڪري آهي ته ان کي راڻي جو درجو ڏنو وڃي ٿو، جنهن جو مثال هن وقت جي راڻي الزبيت (بئي) جو آهي، جنهن هن دنيا ۾ ڊگهي عرصي تائين راڻي هجڻ جو رڪارڊ ٺاهيو آهي. ترڪيءَ جي تاريخ تي نظر وجهڻ سان معلوم ٿيندو ته قديم وقت ۾ ترڪيءَ تي يوناني ۽ ايراني قابض رهيا، جنهن کانپوءِ سڪندر اعظم (Alexander the Great) ان کي فتح ڪيو ۽ ان تي رومن قابض ٿيا، جنهن کان پوءِ بيزنٽائين شهنشاهيت (Byzantine empire) جي هٿ هيٺ رهي. يارهين صدي، 1071ع ۾ سلجوق ترڪن هڪ جنگ فتح ڪري ترڪي جا حاڪم ٿيا، جن کان بعد منگولن قبضو ڪيو. تيرهين صدي جي آخر ۾ عثمانيه دور (Ottoman Empire) شروع ٿيو، جن جنگيون ڪري ڏکڻ اوڀر يورپ، ايشيا جو اولاهون پرڳڻو ۽ اتر آفريڪا جي سڀني پرڳڻن کي ملائي، دنيا جي هڪ نئين عظيم ۽ وسيع سلطنت قائم ڪئي، جنهن جو مثال اڄ تائين ڪونه ٿو ملي. ان عظيم سلطنت پندرهن کان سترهين صدي دوران، پنهنجي دبدبي ۽ طاقت جو عروج ڏنو، خاص ڪري 1520-66ع ۾ جڏهن شهنشاهه سليمان (Suleman the mangificent) جو حڪومتي دور هو. ويانا جي 1683ع واري قبضي ۽ 1699ع ۾ ٽرڪ جنگ (Great Turkish War) کانپوءِ عثمانيه خلافت جي طاقت گهٽ ٿيندي وئي. پهرين جنگ عظيم (1914-1918) ۾ خلافت عثمانيه کي شڪست آئي ۽ اسلام دشمن قوتون گڏجي پيون، جن هن عظيم سلطنت کي پاڻ ۾ ورهائي ڪيئي نوان ملڪ ٺاهيا. ترڪن جي آزادي واري جنگ (1919-22) جيڪا بابائي قوم مصطفيٰ ڪمال اتاترڪ انتوليا (Anatolia) ۾ شروع ڪئي، ان جي نتيجي ۾ هي جديد دور جي ٽرڪي 1923ع ۾ آزاد ٿي جنهن جو پهريون صدر پاڻ ڪمال اتاترڪ ٿيو.

هن ملڪ ۾ ٽن ڀاڱن تي ترڪي ۽ هڪ ڀاڱي تي ڪُرد (Kurd) نسل جا ماڻهو آباد آهن. عثمانيه خلافت جي عروج دوران، هن سلطنت جون حدون ڏکڻ ۾ سوماليا تائين اتر ۾ هنگري ۽ اوڀر ۾ ايران تائين ۽ اولهه ۾ الجيريا تائين ڦهليل هيون، جن مان هن جديد زماني ۾ ٽيو به ملڪن جدا ٿي آزادي ورتي آهي.

استنبول، اوڀر ۽ اولھ جو ميلاب

ڳالھ پئي ڪئي اقبال هوٽل جي سو رات جي ننڊ مان فارغ ٿي صبح جو ٽوٽر ڪرڻ لاءِ تيار ٿي هوٽل جي بار (Bar) وڃي ناشتو ڪيو، جيڪو ڪرائي ۾ شامل هو. ساڍي اٺين بجي ايسٽور ٽوٽر ڪمپني جي ڪوسٽر بس آئي، جنهن ۾ سوار ٿياسين. بس مختلف هوٽلن مان زائرين کي ڪڍندي ايسٽور هوٽل جي سامهون ڪليل ميدان ۾ بيٺي، جتي مختلف ٽوٽر مقامن ڏانهن وڃڻ لاءِ ٻيون به بسون انتظار ۾ بيٺيون هيون. زائرين سڀ پنهنجي پسند جي ٽوٽر مقامن ويندڙ بسن ۾ وڃي چڙهيا ۽ اسان کي ساڳئي گاڏي ۾ ويهڻ لاءِ چيو ويو. اسان سان گڏ ٻيا ٽي جوڙا، انگريزي نسل ۽ هڪ اسرائيلي جوڙو شامل سفر رهيو. ٿوري دير ۾ هڪ نوجوان چوڪرو ۽ چوڪري گاڏي ۾ سوار ٿيا، جن چڙهڻ سان چوڪري پنهنجو تعارف ڪرايو ته منهنجو نالو ’مُراد‘ آهي ۽ مان توهان جو سُونهون (Guide) آهيان. ٿوري دير کان پوءِ خبر پئي ته چوڪري سندس ننڍي پيٽ آهي، جيڪا پڙهي به ٿي پر موڪلون هجڻ ڪري هن پيشي ۾ تجربو حاصل ڪرڻ لاءِ سِڪيا وٺي رهي آهي. ترڪي جا باشندا حُسن اخلاق ۽ رنگ جا پورا ۽ ڏسڻ ۾ سُهڻا ۽ جسر جي اڏاوت ۽ مغربي لباس پهڻ ڪري، يورپي ملڪن جي پيٽ ۾ ڪنهن کان گهٽ نه آهن.

گاڏي شهر جي صاف سُترن ۽ ويڪرن روڊن تي هلندي رهي. پري اُفڪ کان پري، سمنڊ جي لهرن ۽ موجن جي تال تي رقص ڪندڙ ٻيڙيون، پتيليون، فيريز ۽ جهاز هڪ ناقابل يقين منظر پيش ڪري رهيا هئا. اتي هڪ ڊگهي لوهي رسن جي طاقت تي ٽڪيل پُل (Suspension Bridge) جو هجڻ به هڪ دلچسپ ۽ خوبصورت شاهڪار جي علامت هو. سمنڊ مٿان ٺاهيل اها پل آهي جيڪا، هڪ ڪنڊ کي ٻئي ڪنڊ سان ملائي هڪ ڪري ٿي. صبح جي پڪڙندڙ روشنيءَ ۾ مسجدن جا بلند مَنارا ۽ ويڪرا، بلند ۽ عظمت وارا گنبذ ڪنهن شهنشاهيت جو مظهر پيش ڪري رهيا هئا. هي سُهڻي صبح جيڪا شهر بيمثال ۽ باڪمال استنبول جي آهي، سا هن شهر جي گهڻين بازارن، گلزار نظارن ۾ گم ٿيڻ جي خواهش کي اُڪسائي ٿي. استنبول دنيا ۾ اهڙو هڪ بي مثل شهر آهي، جيڪو هڪ ئي وقت ٻن ڪنڊن کي ملائي ٿو. 660ع قبل مسيح بيزنٽم جي وقت ۾ هن شهر تي نالو استنبول پيو. هي شهر 16 صدين کان وٺي، چئن مختلف سلطنتن جي گاديءَ جو هنڌ رهيو، جن ۾ رومن، بيزنٽين، لاطيني ۽ عثمانيه سلطنت شامل آهن.

هن شهر ۾ پهريون دفع ايندڙ، هر گهٽيءَ، بازار ۾ بي حساب ماڻهن جو هجوم ۽ ٽريفڪ جي شاهرائن تي رواني ۽ انجو شور شرابو، هڪ سيلاب وانگر ڏسي ڏاڍو پريشان ٿيندو پر ڪجهه ڏينهن رهڻ کانپوءِ، مقامي ماڻهن جي اخلاق، قانون جي پاسداري ۽ پيار پائي ڏاڍو خوش ٿيندو، جو شهر ڇڏڻ تي سندس دل اُتساهه نه ڪندي. هر سال ٽن ڪروڙن کان وڌيڪ زائرين هن ملڪ، خاص ڪري استنبول شهر جو رُخ ڪن ٿا، جنهن ڪري توهان کي هر گهٽيءَ ۾ ماڻهن جو سمنڊ نظر ايندو ۽ توهان کي ٻين سڀني وانگر پنهنجو رستو گولي اڳتي وڌڻو پوندو.

جيئن گاڏي هلندي رهي تيئن اسان جي سونهين انگريزي زبان ۾ معلومات ڏيندو هليو ۽ ڪجهه دير ۾ قديم زماني يعني روم سلطنت جي وقت ۾ ٺهيل چورا چرچ (Church of Chora) وٽ گاڏي بيهاري. اسان پنهنجي ڪئميرا جي فلر 23,000 ليرا ۾ ورتي، (1991 ۾ هڪ ڊالر برابر هيو 2260 ليرن جي). ان فلر جي قيمت ڏهن ڊالرن برابر ٿي، جيڪا بلڪل ناجائز هئي، ليڪن ٽرڪن جي ڪمائي زائرين جي بلي آهي. گائيڊ معلوم ڪرڻ تي ٻڌايو ته چورا لفظ جو مطلب ’ٻهراڙي‘ آهي. يعني هي چرچ اُن وقت شهر کان ٻاهر هو، جيڪو هاڻي شهر جي وچ ۾ آهي. هن چرچ جي پراڻي عمارت جي باوجود ايتري ته سينگاريل هئي، جو اندران رنگن ۽ چٽسالي ڪري چمڪي رهي هئي. هن چرچ جي اڏاوت هڪ اندازي مطابق 413ع ۾ ٿي هئي، جنهن کانپوءِ ان کي ٻيهر 1077ع ۾ ٺاهيو ويو. هي گاڏهي پٿر مان ٺهيل عمارت آهي ۽ ترڪي معماري مهارت جو هڪ جيئرو جاڳندو شاهڪار آهي. اندرين پاسن تي رنگا رنگ موزائڪ ٽائلون لڳائي مختلف ڊزائينون، چٽساليون عيسائيت جي مذهب جي عڪاسي ڪري رهيون هيون. بيبي مريم سندس والدين، ۽ حضرت عيسيٰ جو پيدا ٿيڻ، پيغمبري ملڻ ۽ ڪراس (Cross) تي لٽڪائي موت جي سزا ڏيڻ وغيره. اُهي سڀ خاڪن ذريعي پٽن تي تصويرون اُڪريل هيون.

چرچ اندر سون سان چٽسالي پڻ ڪيل هئي. ان چرچ کي عثمانيه دور حڪومت اچڻ کانپوءِ هڪ محراب ٺاهي مسجد ۾ تبديل ڪري ڇڏيو، ليڪن هن وقت خبر نه آهي ته هتي نماز ٿيندي آهي يا نه.

هن شهر جي آبادي هڪ ڪروڙ چاليهه لک (2013) آهي ۽ مڊل ايسٽ ۾ چوٿين ۽ دنيا ۾ آبادي جي لحاظ کان پنجين نمبر تي آهي. اسانجي سونهين بس ذريعي شهر جي مختلف رستن تان سفر ڪندي، سوٺهري

سنگ ندي (Golden Horn River) جو ڪپر وٺي هڪ فرينچ شاعر، ’پيئر لوٽي‘ (Pierre Loti) جو گهر ڏيکاريو ۽ ان نالي سان هڪ ڪافي هائوس به آهي جنهن ۾ اسان کي ڪافي به پياري وئي.

پيئر لوٽي جنوري 1850ع ۾ ڄائو هو، وڏو فرينچ شاعر، ناولسٽ ٿي گذريو آهي، ليڪن پيشي جي حساب سان هڪ ڪامياب نيول آفيسر هو. هن ترڪن جي جنگ آزادي ۾ ترڪن جي حمايت ڪئي، سندس مٿان حڪومت ناراض ٿي ۽ هو جڏهن نيول آفيسر جي حيثيت ۾ ويٽنام موڪليو ويو، ته هن ويٽنام جي عوام سان ٿيندڙ ظلمن جو برملا اظهار ڪيو. هن ڪيترائي ناول لکيا آهن، جنهن ڪري هن کي بين الاقوامي شهرت حاصل ٿي. فرانس اڪيڊميا (Academie Francaise) هن جي ڪم کي تسليم ڪري کيس اعليٰ ترين اعزازن سان نوازيو آهي. هن برٽش انڊيا (1900ع) اچي هڪ ناول لکيو، جنهن جو نالو ’انڊيا بغير انگريزن جي‘ (India Without British) رکيو ۽ پنهنجي نه لڪندڙ سچائي ۽ هندستان اندر ٿيندڙ ڏاڍاين جو برملا اظهار ڪيو. پيئر لوٽي 10 جون، 1923ع ۾ گذاري ويو.

Golden Horn River کي سنڌي ۾ ’سونھري سنگ ندي‘ چئي سگهجي ٿو، هي 7.50 ڪلوميٽر ڊگهي ۽ ويڪر ۾ 300 کان 750 ميٽر هڪ بينل پاڻي يا ائين ڪٽي چئجي، ته بند ندي آهي، جيڪا باسفورس مان مر مرا سمنڊ جي ويجهو نڪري ٿي ۽ پراڻي استنبول ۽ نئين آبادي کي جدا ڪري ٿي. اڳيان بند هجڻ ڪري، هن ۾ ڪو پاڻي جو وهڪرو نه آهي، البت قديم زماني کان جبلن تي پوندڙ برسات جو پاڻي وهڪرو ڪري اچي، هن ننڍي ذريعي باسفورس ۾ خارج ٿيندو رهي ٿو.

پيئر لوٽي فرينچ ناولسٽ ۽ نيول آفيسر جو گهر گولڊن هارن ندي جي ڪناري تي، 300 ميٽر جي اوچائي واري جبل تي واقع آهي، جتان سڄي شهر، گولڊن هارن ندي جي ڀر روتق نظارن سان گڏ باسفورس ۾ جهازن جي چُرپُر، ائين پئي لڳي ڄڻ ڪنهن هوائي جهاز يا هيليڪاپٽر مان منظر ڪشي ٿي رهي هجي. اسان جي سونهين هوٽل ۾ ڪافي پيئڻ دوران ٻڌايو ته پيئر لوٽي ترڪن بابت ۽ خاص ڪري استنبول شهر جي پنهنجي ڪتابن ۾ ڏاڍيون تعريفون ڪيون آهن، جنهن ڪري اڃان تائين کيس ياد ڪيو ٿو وڃي ۽ هر سال ڪافي زائرين سندس رهائشگاهه جي محل وقوع کي ڏسڻ اچن ٿا. ترڪي وارن ان وڏي جبل جو نالو پيئر لوٽي جبل رکي ڇڏيو آهي. سونهري سڱ ندي تي اهو نالو ان ڪري پيو آهي جو قديم زماني ۾ سڱ

لهڻ ۽ اڀرڻ وقت، سج جا ڪرڻا هن پاڻيءَ تي لڳي، هڪ سونهري رنگت جو نظارو ڏيندا هئا، جنهن ڪري ان کي گولڊن چيو وڃي ٿو ۽ هارن ان لاءِ ته هن ندي جي شڪل هرڻ جي سڱءَ جهڙي هجڻ ڪري، انگريزي هارن جو لفظ استعمال ڪيو وڃي ٿو.

گولڊن هارن ندي ۾ پاڻي جو وهڪرو نه هجڻ ۽ ٻنهي پاسن تي جبلن مٿان آبادي هجڻ ڪري، گندي پاڻي جو نيڪال هن ندي ۾ هجڻ ڪري بدبو اچي رهي هئي.

يورپين ماحولياتي ايجنسي (European Environmental Agency EFA) جنهن ۾ 33 ملڪن سميت ترڪي به شامل آهي، سي ماحولياتي گندگي (Environmental Pollution) کان پنهنجي سر زمين کي پاڪ ۽ صاف رکڻ جي ضمانت ڏين ٿا. پنهنجي پاڻي، درياهن، هوا، زمين، زراعت کي هر غلاظت جهڙوڪ، ڪارخانن مان نڪرندڙ ڪيميڪل، شهرن جي گندي پاڻي، موٽرن ڪارخانن مان نڪرندڙ دونهون ۽ خراب جُزن کان بچائڻ لازم قرار ڏنل آهي. دريائي ۽ سامونڊي ڪنارن کي هر قسم جي زهرن ۽ گدلاڻ کان صاف رکڻ، اُن ملڪ جي حڪومت جي جوابداري ۾ شامل آهي. اهڙي طرح ورلڊ هيلٿ آرگنائيزيشن WHO، ۽ آمريڪن ماحولياتي بچاءَ واري ايجنسي USEPA (US Environmental Protection Agency) ۽ ساڳئي خطوط تي پاڪستان ۾ ماحولياتي بچاءَ جي ايجنسي PEPA (Pakistan Environmental Protection Agency) موجود آهن، جيڪي ماحوليات جون حامي ۽ بچاءَ جون ذميوار آهن. ليڪن پاڪستان ۾ پيپا (PEPA)، ڊزاسٽر مينيجمينٽ وارن وانگر ڪاغذن ۾ موجود آهي، پر زمين تي نظر ڪونه اچي. زلزلو يا ٻوڏ کان بچڻ لاءِ توهان کي Disaster Management وارا ڳولي به ڪونه لپندا، جي ڪٿي ملي به ويا ته هٿين خالي ملندا، اهڙن ادارن کي مشينري مهيا ڪري هر ڏکيءَ وقت لاءِ تيار رکڻ، هن وقت جي ضرورت آهي، جيڪا حڪومت جي جوابداري ۾ شامل آهي.

ڳالهه پئي هلي گندي پاڻي کي بغير صاف ڪئي، ڪنهن وهندڙ درياھ، واه يا ڍنڍ ۾ نيڪال ڪرڻ جي، ترقي پذير ملڪن ۾ ان تي عمل نه ڪرڻ سخت گناهه سمجهيو وڃي ٿو. اسان جو زنده مثال حيدرآباد، سکر ۽ خيرپور شهر آهن. حيدرآباد شهر جي مختلف آبادين، جهڙوڪ، لطيف آباد، قاسم آباد ۽ شهر جي ٻاهران نئين آبادي وارن علائقن جو گندو پاڻي درياھ

سند، ڦليلي واھ، پنجيري ۽ اڪرم واھن جي مٿاهين (Upstream) وارن چيڙن کان وڌو وڃي ٿو ۽ ساڳئي وقت هيٺائين پاسي (Downstream) مان مذڪوره ۽ ٻين شهرن جي آبادين لاءِ آب رسائي (Water Supply) ڪئي ٿي وڃي. مٿاهين پنجاب جي مختلف شهرن سميت سند جي وڏن شهرن، سکر، روهڙي جي گندگي جي ٺڪاسي جو واحد وسيلو درياھ سند جو وهڪرو آهي، جو قدرت جي هڪ پاڪ صاف نعمت کي ناپاڪ ڪري، ماڻهن کي مختلف بيمارين ۾ ڄاڻي وائي مبتلا ڪيو پيو وڃي. حيدرآباد مان هيٺ وهندڙ واھن تي ڪيترائي ڳوٺ، واھڻ ۽ وسنديون آهن، جيڪي انهن واھن جو پاڻي واپرائن ٿا. ساڳئي طرح سکر ۽ روهڙي شهر جي گندي پاڻي کي درياھ جي مٿاهين پاسي چوڙ ڪري، ساڳئي شهرن کي پيئڻ جو پاڻي هيٺائين واري وهڪري مان جمع ڪري ڏنو ٿو وڃي. هڪ سال اڳ جڏهن مان ان گندي پاڻي جي نيڪالي کي درياھ کان ڪٽي، شهر جي اولھ طرف 20 ڪلوميٽرن جي پنڌ تي گندي پاڻي کي صاف ڪرڻ (Sewage Treatment plant) لاءِ پلانٽ هڻڻ جي ڪوشش ڪئي ته ارباب اختيار کي اها ڳالهه پسند نه آئي جو هو نٿا چاهين ته شهرين کي صاف پاڻي مهيا ڪيو وڃي. خيرپور شهر جو عجيب حال ڏسي، ڏاڍي پریشاني ٿيندي آهي. هي شهر سند جي وزيراعليٰ (جنهن 15 سالن تائين حڪومت ڪئي) ان جي رهائش گاهه هجڻ جي باوجود، سڄي شهر جو گندو پاڻي پبلڪ هيلٿ انجنيئرنگ کاتي (PHED) وارن مير واھ جي مٿاهين چيڙي کان واھ اندر داخل ڪري صاف پاڻي ۾ غلاظت پري پوءِ شهر کي واھ جي هيٺائين چيڙي يعني ڀرڳڙي پُل وٽان شهرين کي پيئڻ جو پاڻي نيڪال ڪري تلائن ۾ جمع ڪرڻ کانپوءِ شهرين کي ساڳيو پاڻي پياريو پئي ويو. مان ان گندي پاڻي جي ميرواھ ۾ چوڙ کي ختم (Elimination of Sewage flow in Mirwah) ڪرڻ لاءِ، هڪ اسڪيم آندي، جنهن ۾ ميرواھ جي ٻنهي ڪپرن تي نوان پائپ وجهي، گندي پاڻي جي رسد کي ڪٽي (Intercept) ميرواھ ۾ وجهڻ بجاءِ، شهر کان ٻاهر صاف ڪرڻ واري پلانٽ ڏانهن نيڪال ڪرڻو هو. جڏهن اهو ڪم شروع ٿيو ته ضلع آفيسر ۽ ٻيا ڪرٽا ڌرتا ناراض ٿيا، وڏي مشڪل سان مان گاڏهي پل کان ڀرڳڙي پل تائين پائپ وجهي، ميرواھ جي کاٻي پاسي واري ڪپ مان جنهن جي ڊيگهه ٽي ڪلوميٽر آهي، سمورو گندو پاڻي ميرواھ ۾ داخل (Inflow) ٿيڻ کان موڙي (Divert) شهر کان ٻاهر ڪڍي ڇڏيو ۽ ميرواھ جي

صاف پاڻي کي غلاظتن کان بچايو. اسان جي انجنيئرُن جي گهٽ فھر ۽ ناتجربڪاري سبب، قدرتي وسيلن کي تباه ڪري، نہ صرف خلق حاضر کي چيهي ۾ وڌو آهي، پر ايندڙ نسلن (Future Generations) لاءِ وڏي ڏکيائي ۽ خساري جو سامان تيار ڪرڻ ۾ ڏينھن رات مصروف عمل آھيون.

الله تعاليٰ فرمائي ٿو تہ ’ھر جاندار شيءِ کي پاڻيءَ مان خلقيو ويو آهي‘، جنھن مان پاڻي جي اھميت جو سبق ملي ٿو پر افسوس آھي جو هتي سمجھڻ وارا گھڻا گھٽ آھن. ڳالھ پئي ڪئي استنبول جي ۽ اسان وڃي نڪتاسون ميرواھ جي پاڪ صاف پاڻي کي گندگي کان بچائڻ جي.

پيٽرلوتي جي گھر ۽ جبل تان سڄي شھر ۽ سون سنگ نديءَ جي دلڪش نظارن ڏسڻ کانپوءِ شھر جي مشهور بازار، جنھن کي وڏي بازار (Grand Bazar) چون ٿا ڏسڻ لاءِ روانا ٿياسين. هي بازار، دمشق جي بازار وانگر ڍڪيل (Covered Bazar) آهي. استنبول شھر ۾ گھڻي آبادي ۽ لکين زائرين جي اچڻ ڪري بازار ۾ تمام گھڻي رش هجڻ ڪري، بازار اندر گھمڻ ڦرڻ ڏاڍو مشڪل ٿيو وڃي. استنبول ۾ جنھن پاسي وڃو توهان کي ماڻھن جا هجوم نظر ايندا، جيئن ڪراچي ۾ صدر جو علائقو يا حيدرآباد ۾ ريشم گلي ۽ سکر جي شاهي بازار. شايد استنبول جي خوشگوار موسم، ان ڪثرت آبادي جو سبب بڻيل آهي، جو دنيا جا سياح هتي گھمڻ اچن ٿا ۽ گھڻا مقامي ماڻھو پنھنجي روزگار ڪمائڻ خاطر مٿي کان آگسٽ مهينن ۾ رھت اچي آباد ٿين ٿا.

ترڪي ۾ سياحت هڪ وڏو ڪاروبار آهي ۽ ملڪ هن ٻاهران ايندڙ ناڻي جي ڪمائي (Foreign Exchanges) ذريعي ڏاڍي ترقي ڪئي آهي. هن موسم ۾ ملڪ جا تعليمي ادارا بند هجڻ ڪري، مقامي ماڻھن کي سياحت جي ڪاروبار کي هتي ڏيڻ لاءِ ٿوري وقت واري (Part Time) نوڪري جلد مليو وڃي. گھڻو ڪري ڪاليج ۽ يونيورسٽين جا ڇوڪرا، ڇوڪريون بجاءِ فالتو وقت ضايع ڪرڻ جي، شھر اندر مختلف ٽوئر آفيسن سان شامل ٿي، مختلف ٻولين ۾ سياحن لاءِ سُونھين جو وظيفو ڳولي وٺندا آهن. هتي انگلش جرمن، فرينچ، اٽلي، جاپاني، عربي ۽ اسرائيلي ٻولين جا سُونھان توهان کي هر ٽوئر واري آفيس ۾ آساني سان ملندا.

ڍڪيل بازار ۾ داخلا لاءِ هر طرف کان زائرين جي داخلا جا ننڍا دروازا آهن ۽ بازار ۾ هر طرف گھڻيون ئي گھڻيون آهن، جو نئون ويندڙ ڪڏهن به واپس ساڳئي جاءِ ڳولي ڪونه لهي سگھندو. اسان کي، سُونھين، بازار

۾ وڃائجي وڃڻ بابت اڳ ۾ ئي باخبر ڪيو هو. هي هڪ طلسم سان ڀريل دڪانن سان گڏيل بازار آهي ۽ اڏاوت ۾ بلڪل هڪ جهڙي پئي لڳي. هي بازار عثمانيه دور جي فن معماري جي شاهدي ڏئي رهي آهي، جو پٿرن مان ٿنڀا (Columns) ۽ انهن مٿان ونگون ۽ ونگن مٿان گمبذ هڪ اسلامي طرز معماري (Islamic Architecture) جو هڪ شاهڪار پئي نظر آيو. هي بازار سياحن لاءِ خريد و فروخت جو مرڪز پئي محسوس ٿيو جو هتي هر ضرورت جي شئيءَ معياري ۽ سستي ملي رهي هئي. هن بازار جي مرڪز مان مختلف قسم جي شين جي وڪري لاءِ عليحدہ ڪاروباري گهٽيون ڦٽي رهيون هيون، مثلاً، چمڙي مان ٺهيل ملبوسات جي بازار، ڪپڙي جي ملبوسات جي بازار، ڪاٺ پيئڻ جي بازار، هٿ سان ٺهيل سوکڙيون ڪارپيت بازار ۽ سوکڙين جي بازار (Souvenirs)، وغيره. ترڪي ۾ ٽامي ۽ پتل (Bronze and Copper) مان ٺهيل سوکڙيون ايتريون ته دل پسند ۽ خوبصورت آهن جو هنن جي فن کي ساراهڻ کانسواءِ نٿو رهي سگهجي. ٽامي تي تصوير اڪاري ڪيڙ هڪ وڏو فن آهي. ترڪي جا ماڻهو فن معماري جي حوالي سان دنيا ۾ مشهور آهن. هو هر فن ۾ وڏي مهارت، صفائي ۽ معياري ڪم ڪرڻ سندن مشغلو آهي انڪري مان سمجهان ٿو ته اها ايمانداري جي نشاني آهي. منهنجي تصوير هڪ ٽامي جي پليٽ تي عقياري ڏني وئي، جيڪا مون وٽ اڃان به محفوظ آهي.

چمڙي جا ملبوسات ڏسي حيرت وٺي وئي، جو اهڙي معيار جي ٺهيل شئيءَ اڳ ۾ نه ڏني هئي. هتي تمام اعليٰ قسم جو چمڙو مشهور آهي جيڪو ڏنبن، رڍن ۽ ٻڪرين جي کلن کي جديد سائنسي طريقن ذريعي صاف ڪري، مختلف قسم جا مردانا ۽ زنانو ملبوسات تيار ڪيا ويندا آهن. هڪ چمڙي جي جئڪيٽ جي قيمت (1991 ۾) 150 ڊالر (3300 روپيا) ٻڌائي وئي. هن بازار ۾ تقريباً پنج هزار دڪان آهن ۽ توهان کي دنيا جي هر شئيءَ ملي ويندي. نوجوان ڇوڪرا ۽ ڇوڪريون توهان جي مدد لاءِ هر وقت تيار بيٺا هوندا. صرف توهان پنهنجي بٽونءَ جو منهن کولڻ جو ارادو ڪيو. دڪان تي ڇڏڻ ڇوٽ وارو مصر جي قاهره شهر وارو سلسلو هتي به چالو آهي، تنهن ڪري قيمت لڳائڻ کان اڳ، هوم ورڪ ڪرڻ تمام ضروري آهي جو بعد ۾ پڇتائڻو نه پوي.

ٻن ٻنهن جي کاڌي لاءِ اڌ ڪلوميٽر پنڌ ڪري، مرمرا سمنڊ جي ڪناري تي واقع هڪ هوٽل ۾ داخل ٿي 15 منٽن جي انتظار کانپوءِ، بئري سبزي

جو سوپ ڏنو ۽ ٿوري دير کانپوءِ هڪ وڏي پليٽ ۾ ڏيڍ سَو گرام ٻاڦ تي پڪل چانور، جيڪي ننڍڙي چيني پيالي ۾ ڀريل هئا، ٻه سيخ ڪباب، اُٻريل ٻاڻي تي پڪل مختلف سبزين جو هڪ ڪاڪٽيل، پٽاٽو، چپس، ڊبل روٽي جا ٻه سلائيس، ڇهه ڪاري رنگ جا زيتون، جو اڪثر عرب کائيندا آهن. هي ڪارا ٻيرن جيترا زيتون اڪثر شام، اردن، فلسطين ۽ لبنان ۾ عام ٿيندا آهن ۽ انهن جو قرآن ۾ به ذڪر آهي. ان سان گڏ پڪل سبزي به ٿوري مقدار ۾ آندي. کاڌي جو ٿوري مقدار ۽ گهڻن قسمن (Variety) جون شيون ڏسي خيال آيو ته شايد هتي چانور مهانگا هجن. کاڌي ۾ گهريل ڪئلوئريز ۽ پروٽين جو مناسب مقدار حاصل ڪرڻ لاءِ ته انهن سڀني شين جي ٿوري مقدار سان هڪ مڪمل غذا (Balanced food) ٺهي ٿي، جيڪا جسم جي هر ضرورت کي پورو ڪري ٿي. اسان سڄي عمر، ڪڻڪ جي ماني ۽ لسي جا ٻه گلاس کائي، پنهنجي جسم سان ظلم ڪيو آهي. اسان جو سماج، اسان کان راکيت ۽ هوائي جهاز ٺاهڻ جي توقع لڳايو ويٺو آهي. اهڙي غذا جي حساب سان صرف رڍون ۽ ٻڪريون ئي چاري سگهجن ٿيون، جنهن ۾ اسان جهڙي مهارت دنيا ۾ توهان کي ڪونه ملندي پر افسوس جو گنزير بوڪ وارا اڻائي ڇو اسان سان ڏمريل آهن، جو اڃان تائين اسان جي ابن ڏاڏن جو نالو پنهنجي ڪتاب ۾ نه ڇاپيو اٿن.

توپ ڪاپي محل اندر ميوزم

تازن ميون مان ٺهيل مٺو (Sweet dish) کائي هوٽل جي ٻاهران بس لاءِ نڪتاسين ته هڪ اٽلين چوڪري، اسان سان گڏ شام واري شفت ۾ بقايا تفريحي مقامن تي هلڻ لاءِ انتظار ڪري رهي هئي، جيڪا اسان جي ٽولي ۾ شامل ٿي. ڪوسٽر مختلف رستن تان ٿيندي، هڪ وڏي محل نما عمارت جي اچي سامهون بيٺي. سياحن جي ڏاڍي پيڙ لڳل هئي، جو هي جاءِ هر قسم جي سياح کي پسند آهي، جو هن اندر ترڪي جي قديم تاريخ بابت معلومات ڏيندڙ هڪ وسيع ميوزم آهي. هن محل جو نالو توپ ڪاپي محل (Top Kopi Palace) آهي. هي محل سلطنت عثمانيه جي تعميراتي دور جو هڪ اعليٰ شاهڪار آهي، جنهن کي سلطان محمد فاتح، 1462-78ع دوران ٺهرايو، جنهن ۾ سلطنت عثمانيه جي، 624 سالن جي دور حُڪمراني مان، 400 سالن جي طويل عرصي لاءِ بادشاهه هن محل ۾ رهائش پذير هئا. هن محل ۾ مکيه چار حصا (Courtyards) آهن ۽ ٻيون ڪافي

عمارتون آهن، جن ۾ چار هزار ماڻهن جي رهڻ جي گنجائش آهي. هن محل کي مٿاهين واري پهاڙي تي مرمر سمند جي ڪناري تي، اهڙي جاءِ تي اڏيو ويو آهي جتان باسفورس، گولڊن هارن ندي جي دلڪش نظارن کي آساني سان ڏسي سگهجي ٿو ۽ ڪنهن دشمن جي پھچ کان ٻاهر ۽ هڪ وڏي قلع نما ديوار اندر آهي. توپ ڪاپي جو مطلب توپ وارو دروازو (Cannon Gate) آهي ۽ عثماني دور جي خاتمي کانپوءِ وقت جي حڪومت، هن محل کي هڪ ميوزم ۾ تبديل ڪري ان کي ساڳئي حالت ۾ محفوظ ڪيو ۽ عوام جي پلائي لاءِ استعمال هيٺ آندو.

توهان اندازو لڳايو ته اسان ڪلهوڙن ۽ ميرن جي ٺهيل قلعن سان ڪهڙو حال ڪيو آهي. حيدرآباد جي پکي ۽ ڪچي قلعي جي حالت ڏسو، پنهنجي قديم ثقافتي ورثي، جن تي قومون فخر ۽ ناز ڪن ٿيون، اسان انهن جو ڇا حال ڪيو آهي. سنڌ اندر مختلف مڪانن تي اهڙن قلعن جا آثار اڃان به موجود آهن، پر انهن تي لينڊ مافيا ۽ وڏيرن جا قبضا آهن. توپ ڪاپي محل جيڪڏهن اسان جي ڪنهن شهر ۾ هجي ها، ته شايد ئي ڪو نشان باقي رهي ها، گهڻو ڪري ته لينڊ مافيا وارن جي هٿ چڙهي وڃي ها ۽ هن وقت ڊگها گهٽ معيار وارا فليٽ ٺهيل هجن ها. اسان ڪراچي ۾ باب قوم قاندي اعظم جي رهائشگاه جو ڇا حال ڪيو آهي؟ الله ڪري ته قائم ۽ دائر رهي، شڪ آهي ته متان ڪجهه سالن کانپوءِ، ڪو فليٽ ٺهندي نظر اچي. اسان مان قوميت آهستي موڪلائي رهي آهي ۽ شخصيت ان جي جاءِ پئي وئي، جنهن جو علاج ڪرڻ لاءِ ڪو ڊاڪٽر موجود ڪونهي. اسان جا سياستدان، بيورو ڪريٽ ۽ وڏيرا پنهنجن ذاتي مفادن جي چار ۾ ڦاٿل آهن. هنن کي صرف پنهنجو فڪر کائي ويو آهي، جو ايندڙ نسلن کي غلامي واري دور ڏانهن گهليو پيا وڃن. اگر ڪو اک پٽي ٿو، ته اُنجي اک ڪڍي وڃي ٿي ۽ زبان کوليندڙ جي زبان غائب ڪئي وڃي ٿي. آخر اسان جو ڇا ٿيندو، ايندڙ نسلن لاءِ ڪير سوچيندو.

چوڻي آهي ته هڪ هزار قابل انسان مرڻ سان ايترو نقصان ناهي ٿيندو، جيڪو هڪ ’احمق‘ جي صاحب اختيار ٿيڻ سان ٿيندو آهي. عام سياستدان ۽ دانشور سياستدان ۾ فرق اهو آهي ته هو ايندڙ اليڪشن کٽڻ لاءِ پيو سوچيندو آهي، پر دانشور سياستدان ايندڙ نسلن جي پلائي لاءِ پيو سوچيندو آهي.

A Politician thinks of next elections, a Statesman, thinks of a next generations:

جڏهن سماج ۾ دانش، دليل ۽ علم سمهي پوندا آهن ته پوءِ اتي رات جي اونداهي ۾ ڇڄون، ڄمڙا ۽ پوت سجاڳ ٿي پوندا آهن. جنهن سماج جو وهنوار ڪوڙ، فريب، دغا ۽ منافقت تي مشتمل هجي ته اُتي دانشور، ماهر سياستدان ۽ سائنسدان پيدا ڪونه ٿيندا آهن.

اهوئي سبب آهي جو 67 سال گذرڻ کانپوءِ به اسان جي اڌ آدمشماري کان وڌيڪ (11 ڪروڙ) غربت جي لڪير کان هيٺ پيا گذارين. ان جو ذميوار ڪير آهي؟ ان جو ذميوار اهي عام سياستدان آهن، جيڪي هر اليڪشن ۾ بيهي ڏانڊليون ڪري ڪامياب ٿي اسيمبلي ۾ پهچن ٿا ۽ اسيمبلي ۾ هڪ دفعو به عوام جي پلائي جي ڳالهه ڪونه ڪئي وڃي ٿي. توپ ڪاپي محل، 175 ايڪڙن جي ايراضيءَ تي ڦهليل آهي. هن محل کي سنگ مرمر سان ٺهيل شاهي دروازو (Imperial Gate) آهي، جتان صرف بادشاهه ايندا ويندا هئا. هن دروازي تي قرآني آيتون لکيل آهن ان کي ’باب همايون‘ جي نالي سان به پڪاريو وڃي ٿو. دروازي کان اندر داخل ٿيڻ سان خوبصورت باغ آهي، جنهن ۾ پاڻي جا تلاءُ ۽ ڦوهارا لڳل آهن. قديم زماني ۾ هتي موت جي سزا واري کي جلادن هٿان ماري تلوارن کي هنن تلائڻ ۾ صاف ڪيو ويندو هو ۽ سندن سر ٽنگيا ويندا هئا. ان جي ڀرسان سلامي جو دروازو آهي، جتي بادشاهن کي فوجن طرفان سلامي ڏني ويندي هئي. پهرن حصي ۾ مختلف آفيسون، اسپتال ۽ سڪا خانو (Coin Manufacturing) آهن.

ٻئي ڪورٽ ۾ داخل ٿيڻ سان، شاهي سوارِي (Imperial Carriages) جي بيھڻ جي جاءِ آهي، جتي مختلف بادشاهن جي استعمال هيٺ آيل گهوڙي گاڏيون زائرين لاءِ رکيل آهن، جيڪي ٻه سؤ سالن کان وڌيڪ عرصي گذرڻ جي باوجود به، ڪارآمد نظر اچي رهيون آهن.

محل جي ٻئي حصي ۾، شاهي سوارِي واري جاءِ کان ٿورو اڳتي، بورچي خاني جي وڏي عمارت آهي، جنهن مٿان ويهارو ويڪريون ڏونھين ڪيڏ جون چمڻيون لڳل آهن. هن بورچي خاني ۾ ڏھ گمبذ ڇت تي لڳل آهن. هن ڪچن ۾ 800 بورچي، شاهي خاندان جو کاڌو تيار ڪندا هئا.

کاڌي لاءِ چائينيز برتن، سلڪ روت ذريعي اُنن جي ڪاروائن تي پورسلين ٿانو، چائنا مان خريد ڪيا ويندا هئا، جن جو رنگ نيرو ۽ اڇو آهي. کاڌ پيئڻ جي ٿي هزار ٿانو کي زائرين جي ڏسڻ لاءِ رکيو ويو آهي. ٿانو اهڙي ته اعليٰ معيار جا آهن جو هن وقت جي ٺهيل ٿانون جي معيار

کان گھڻو شائستا محسوس پيا ٿين. ٿورو اڳتي هليو ته هينائين واري ميدان ۾ وري شاهي گهوڙن جي استنبل (Imperial Stable) جي جاءِ آهي، جتي مختلف شاهي سوارِي ۾ استعمال ايندڙ شيون رکيون ويون آهن. ان جي ڀرسان شاهي نوڪرن جي رهڻ جون جايون (Dormitories) آهن.

شاهي محل ۾ استعمال هيٺ ايندڙ ٿانون ۾ قسمن قسمن طرح جا ٿانو نظر آيا، جن ۾ مٽي مان پڪل پيالن کان وٺي ٿامي جي وڏين ديڳين، چاندي ۽ سون مان ٺهيل خاص ٿانو موجود هئا، جن کي ڏسي معلوم ٿيو ته مغربي، جاپاني ملڪن ۾ هن وقت تيار ٿيندڙ معياري ٿانو، هنن جي اصلي نقل آهن. اهي ٿانو چيني جي اصلي مٽي پورسلين (Porcelain) مان ٺهيل آهن، جن جو اعليٰ معيار ۽ رنگا رنگ چٽسالي ڏسي انسان دنگ رهجي وڃي ٿو.

شاهي ڪائونسل جي جاءِ آهي، جتي وڏو وزير ۽ شاهي ڪائونسل پاڻ ۾ ويهي صلاح مشورو ڪندا هئا. هن جا ٽي هال آهن جن مٿان گنبدن جي ڇت پيل آهي. هن ۾ هڪ سون جي سيخن سان لڳل هڪ دري آهي، جنهن مان بادشاهه وزيرن جي ميٽنگ ۾ شامل ٿيندو هو ۽ هو دري مان سڀني وزيرن کي ڏسي ۽ ڳالهائي سگهندو هو. هن هال ۾ مذهبي ۽ خارجي معاملن بابت، فيصلا، فجر جي نماز، حاجيا صوفيه مسجد ۾ ادا ڪرڻ کانپوءِ گڏجاڻين ۾ ڪيا ويندا هئا.

هڪ ٻيو هال آهي، جنهن مٿان گمبذ ۽ اندران خوبصورت چٽسالي ۽ رنگا رنگ ٿانلون لڳل آهن، هن ۾ بادشاهه وزيرن سان ملاقات ڪندو هو ۽ ٻاهران ايندڙ مهمانن کي وڏي ڪڏڙي (Head Enuch) جي سرپرستي ۽ حفاظت تحت محل اندر داخل ڪري، وڏو وزير آجيان ڪندو هو ۽ بادشاهه سان سندن ملاقات ڪرائيندو هو.

ٽاور آف جسٽس (Tower of Justice) شاهي ڪائونسل ۽ شاهي رهاڻشگاهه، جنهن کي ’حرَم‘ (Harrem) چيو وڃي ٿو، محل جي وچ ۾ واقع آهي. ٽاور هن محل جي اوچي عمارت آهي، جيڪا باسفورس کان صاف نظر اچي ٿي، جيڪا شاهي موجودگي ۽ سندس انصاف جي پري کان ايندڙن کي پڪ ڏياري ٿي. هن ٽاور تي چڙهي بادشاهه سمنڊ جا دلڪش نظارا به ڪڏهن ڪڏهن ڏسندو هو.

شاهي خزانو (Imperial Treasures) جتي پوري سلطنت جي ڪاروبار کي هلائڻ لاءِ ٿانو ۽ سون وغيره حفاظت سان رکيو ويندو هو. هتي هن وقت هن هال ۾، ترڪي جي فوجي ساز و سامان زائرين لاءِ رکيو ويو آهي.

خوشيءَ جو دروازو (Gate of Felicity) تئين ڪورٽ يارڊ جو دروازو آهي، جنهن اندر شاهي رهائشگاهه (حرم) هيو ۽ شاهي اجازت جي بغير شاهي خاندان جي فردن کان علاوه هن دروازي کي پار نه ڪري سگهندو هو. هن دروازي جي اندر وڏي وزير کي به سواءِ اجازت جي داخل ٿيڻو نه هوندو هيو. هن دروازي جي اندر ڪڏڙن جو سردار (Chief Enoch) پوري حرم جي سارَ سنڀال جو زميوار هوندو هو. ان جي هيٺان سوين ٻيا ڪڏڙا مختلف جوابداري تحت هوندا هئا ۽ حرم جي اندر وارو سڄو ڪم صرف ڪڏڙن کان ورتو ويندو هو. هن علائقي ۾ سندن رهائش لاءِ ڪمرا ٺهيل هيا، جيڪي ڊيوٽي ڪانپوءِ اچي انهن ۾ رهندا هئا. هر هڪ کي رتبي آهي. رهائش ملندي هئي. ڪڏڙن کي آمريڪي ۽ آفريڪي ملڪن مان آندو ويندو هو جن جو ذڪر اڳتي ايندو.

هن نمائش ۾ شهنشاهه سلطان جو حقو پڻ رکيل آهي، جنهن جي بناوت بلڪل سنڌ ۾ استعمال ٿيندڙ حقي جهڙي آهي، صرف فرق ايترو آهي جو هي اعليٰ معيار جو ٺهيل آهي.

تئين ڪورٽيارڊ اندر انهن چوڪرن (Female Slaves) جي رهائش هئي، جن کي آرٽ، مصوري ۽ ميوزڪ سيڪاري ويندي هئي، پوءِ انهن مان قابل ۽ ذهانت وارن کي چونڊي، بادشاهه جي خدمت لاءِ مقرر ڪيو ويندو هو. هن ڪورٽ يارڊ ۾ هڪ هال (Audience Hall) آهي، جنهن ۾ بادشاهه کي وزير ۽ امير اچي پنهنجي ڪارڪردگي جو پورو احوال ڏيندا هئا، پوءِ بادشاهه خوشيءَ ۾ انهن کي انعام ۽ اڪرام سان نوازيندو هو، پر ڪنهن تي ناراضگي جي صورت ۾، کيس گونگي ۽ ٻوڙي ڪڏڙن جي حوالي ڪري ڇڏيندو هو. هن چئمبر ۾، ٻاهرين ملڪن جي سفيرن جي بادشاهه سان ملاقات وغيره به ٿيندي هئي. هن ڪورٽ يارڊ ۾ هڪ هال آهي، جنهن ۾ ايڏائي هزار شاهي لباس زائرين لاءِ رکيل آهن، جن تي عمدو زري ۽ سون جو ڪم ٿيل آهي.

هن هال ۾ بادشاهه جي تاجپوشي جي رسم ادا ڪئي ويندي هئي ۽ هتي ئي بادشاهي تخت آهي ۽ هن درٻار ۾ ڪڏهن ڪڏهن ٻاهران ايندڙ مهمانن (Foreign Envoys) جي بادشاهه سان وڏي وزير جي تعاون سان ملاقات ڪرائي ويندي هئي. هي تخت ريشمي گاديلن ۽ وهائڻ سان سجايل آهي، جن تي زمرڊ ۽ موتي ائين سجايل آهن، جيئن رات جي اونداهي ۾ ڪنهن ڪمري کي مختلف رنگن جي روشنيءَ سان روشن ڪيل هجي.

ٽئين ڪورٽ يارڊ ۾ Conquer's Pavillion آهي، جنهن جي ٻئي منزل تان مرمر سمنڊ ۽ باسفورس جا نظارا ڏسڻ ۾ اچن ٿا.

شاهي خزانو (Imperial Treasures) ۾ شاهي فردن جي هار سينگار، سونا زيور ۽ هزارين سوکڙيون زائرين جي ڏسڻ لاءِ رکيون ويون آهن. هن جي هڪ هال ۾ شاهي خزاني جا هيرا، جواهرات، قيمتي پٿر، ٻه وڏا سونا موم بتي رکڻ لاءِ (Candle holder) آهن، هر هڪ جو وزن 48 ڪلو گرام آهي، جيڪي حرم مڪي جي ڪعبي لاءِ سوکڙي طور ٺهرايا ويا هئا. سونا گلدان، موتين پريو تاج، جيڪو هندوستان جي بادشاهه سوکڙي طور شهنشاهه سلطان کي ڏنو هو.

Potrail Gallery جي هن هال ۾ قديم زماني جي خطاطي ۽ آرٽ رکيل آهي، جنهن ۾ پهريون دنيا جو نقشو، ٻارهين صدي جا لکيل قرآني نسخا ۽ قديم زماني ۾ لکيل بائيبل جا نسخا به شامل آهي.

سلطان احمد ٽيون جي لائبريري آهي، جنهن ۾ رنگين ازنڪ ٽائيلس (Iznik tiles) لڳل آهن. هي ٽائيلس ترڪي جي ازنڪ شهر ۾ ٺاهيون وڃن ٿيون ۽ هالا ٽائيلس سان رنگت ۾ مشابهت رکن ٿيون. ٿي سگهي ٿو ته هالا وارن، اهو هنر ترڪي مان حاصل ڪيو هجي. هن لائبريري ۾ ساڍا ٽي هزار مختلف موضوعن تي ڪتابي نسخا رکيل آهن، جيڪي هن دور ۾ انهن جو وجود ڪونه آهن.

نئين شهزادن (Teenage Princes) جي ڪپڙي جي سلائي جو نمونو به شهنشاهه جي لباس جهڙو هو. چوڪرين ۽ چوڪرن جي لباس ۾ ڪو خاص فرق نظر ڪونه آيو. نئين ٻارن لاءِ وهائڻا ۽ رلڪا هٿ تي سبيل هئا ۽ پينگها ۽ ڪپڙي مان ٺهيل رانديڪا، جن اندر ڪپهه ڀريل هئي سي پڻ موجود هئا. پر واري هال ۾ شهنشاهه مصطفيٰ (ٽيون) جا ذاتي هٿيار نمائش لاءِ رکيل هئا، جن سان گڏ شهنشاهه مراد (چوٿون) جا قيمتي هيرن (Gems) ۽ موتين سان سينگاريل هاٿي جي ڏندن (Ivory) مان ڪوريل (Carved) تاج پڻ موجود هيون. هاٿي جي شڪل ۾ هڪ سونهري ذات مان ٺهيل موسيقي جو اوزار (Golden Music Box)، موتين سان چٽيل قرآن جو ارحل، پاڻي پيئڻ جا سونا پائيپ، تماڪ رکڻ لاءِ صندوق پڻ زائرين لاءِ رکيل هئي. ان کان علاوه جنگي اوزار مثلاً تلوارون، جنگي ٽوپلا (Helmets)، چاڪو، خنجر (Daggers)، پستول، قديم بندوقون ۽ لوهي جنگي لباس پڻ موجود هو. ٽئين ڪورٽ يارڊ ۾ شاهي خاندان سان لاڳاپيل مختلف فردن جون تصويرون (Potrait) رکيل آهن جن تي وڌيڪ تفصيل لکيل آهي.

مقدس شين جون زيارتون

بادشاهه جي ذاتي چيمبر (Privy Chamber) ۾ اسلامي زماني ۽ قديم تاريخ جي حوالي سان مقدس شيون، مثلاً: نبي ڪريم صلي الله عليه وسلم جن جو چولو يا جُبو (Cloak)، سندس خاص ٻه تلوارون، تير، جنگ اُخڏ ۾ شهيد ٿيل ڏند مبارڪ، ڏاڙهي جو وار مبارڪ، جنگي خنجر (Battle Sabre) هٿ سان لکيل خط، جيڪي نبي ڪريم صلي الله عليه وسلم جن اُن وقت مصر جي بادشاهن کي لکيا، جن ۾ اسلام قبول ڪرڻ جي دعوت ڏنل هئي. سي سڀ زائرين لاءِ رکيل آهن. ان کان علاوه لباس جي ڪمان، لٺ ۽ مڪي جي پٿر تي نبي ڪريم صلي الله عليه وسلم جن جي ساڄي پير جا نشان پڻ رکيل آهن. ان سان گڏ هن ڦل ۾ حضرت ابوبڪر الصديق جي تلوار، حضرت عمر بن خطاب رضه جي تلوار، جيڪا ڪافي ڊگهي نظر اچي ٿي. حضرت عثمان بن عفان رضه جي تلوار ۽ حضرت علي ابن ابو طالب رضه جي تلوار مبارڪ رکيل آهي، جيڪا وڏي ۽ ويڪري نظر اچي ٿي. ان کان علاوه حضرت موسيٰ جي آها لٺ مبارڪ، جنهن جي هٿ سان جبل مان پاڻي نڪري پيو، فرعون جي سامهون نانگ ٿي پئي ۽ ڳاڙهي سمنڊ کي چيري پاڻيءَ رستو ٺاهيو ۽ جنهن مان حضرت موسيٰ پنهنجي بني اسرائيل قوم کي بچائي سلامتي سان پار ڪري ويو ۽ فرعون جي لشڪر کي سمنڊ اندر ٻوڙي ڇڏيائين. هن ڦل ۾ حضرت محمد صلي الله عليه السلام جو پٽڪو به رکيل آهي.

شهينشاهه سلطان جي لباس جي حوالي سان سندس وڏيون قميصون، شيرواني نموني جون، جن جو هيٺيون حصو ڦراڪ وانگر سبيل هو، سي رنگ برنگ چيٽ (Printed) جي ڪپڙي مان ٺهيل هيون ۽ پاڇاما اڪثر سفيد رنگ جا هوندا هئا. ڪپڙو عمدو ۽ بنا رسي قسم جو لڳي رهيو هو. حالانڪ اُن وقت سلائي جون مشينون نه هجڻ جي باوجود، هٿ تي سبڻ جو فن ايترو ته اعليٰ ۽ معياري هو، جو زائرين جو دماغ ڍنگ رهجي ويو. عورتن جا ڪپڙا ڦراڪ وغيره زياده گجڻ وارا يعني گچريءَ استعمال ٿيل هئا. جئين جو نمونو مَوڄي جهڙي شڪل، جن مٿان رنگا رنگ پشم (Colorful wool) جا گل لڳل هئا.

هن ڦل ۾ صرف سلطان ۽ سندس ڪٽنب جي پاتين کي داخلا جي اجازت، سال ۾ هڪ دفعو زيارت لاءِ، 15 رمضان المبارڪ جي ڏينهن هوندي هئي، ليڪن هن وقت سڄو ڏينهن زائرين انهن مقدس شين جو

ديدار پيا ڪن. گهڻا ماڻهو ثواب خاطر صرف، مذهبي لحاظ کان انهن مقدس شين کي ڏسڻ ايندا آهن. سلطان سليم (اول) جڏهن مصر فتح ڪيو ته اتان ڪافي اسلامي آثار ۽ تبرڪات هٿ ڪيا، جن کي هن محل ۾ محفوظ رکيو ويو. هن ميوزم ۾ ڪاتب رسول، حضرت زيد بن ثابت جو اهو قديم قرآني نسخو به موجود آهي، جنهن کي پڙهندي حضرت عثمان رضه کي شهيد ڪيو ويو هو ۽ سندس وهليل خون اڃان تائين سورھ بقره جي آيتن تي لڳل آهي، جيڪو هرڙ يا ڦاڙهي جي ڪل تي لکيل آهي. محفوظ تلوارن ۾، حضرت خالد بن وليد رضه، حضرت عمار بن ياسر رضه ۽ حضرت جعفر طيار رضه جون تلوارون پڻ شامل آهن.

هن ڪمري ۾ خانہ ڪعبه جون چابيون، سون مان ٺهيل حجرِ اسود جو پراڻو ڍڪُ ۽ سلطان عبدالحميد جي دور جو ٺهيل خانہ ڪعبه جو دروازو پڻ محفوظ آهن.

ٽاپ ڪاپي محل جا چار سَوَ ڪمرا

شاهي حرم ۾، شاهي خاندان جي ڀاتين لاءِ چار سَوَ ڪمرا مختلف ماپن جا ٺهيل آهن. هن حرم ۾ سلطان، سندس ماءُ، زالون، نوڪرياڻيون ۽ انهن جي اولاد جي رهائش شامل هئي، جنهن سان گڏ خدمت گار ڪڏڙن ۽ غلام عورتن جي رهڻ جا ڪمرا هئا. حرم جا سڀ ڪمرا هڪ ويڪري ۽ عاليشان ورائنڊي ۽ ڪورٽ يارڊ ذريعي پاڻ ۾ ڳنڍيل آهن.

هن محل جو ماهر انجنيئر، معمار ترڪي، 16 صدي جو جڳ مشهور، مسٽر صنان (Sinan) هيو جنهن جو ذڪر اڳتي ايندو. شاهي محل ۾ بادشاهه کانپوءِ سندس ماءُ جو حڪم هلندو هو ۽ حرم جي اندرين سار سنڀال چيف ڪڏڙي جي هٿ هوندي هئي. ڪڏڙن جو تفصيل وار ذڪر اڳتي ايندو. محل ۾ حرم جي دروازي جي رکوالي، چيف ڪڏڙي جي نظر داري هيٺ هوندي هئي.

محل اندر حرم جي هڪ پاسي ڪاري رنگ جي ڪڏڙن (African Enoch) جي رهائش هوندي هئي، جن جو ڪارو چيف ڪڏڙو سردار هوندو هو ۽ هن جو محل اندر سٺو رتبو هوندو هيو. پورن ڪڏڙن جي رهائشگاهه ۽ مسجد به ڀرسان هئي. بورچي خاني جي سامهون ريل گاڏي جي پٿرين تي هلندڙ گاڏي ۾ شهزاديون ويهي محل جو نظارو ڏسنديون هيون، جنهن کي ڪڏڙا ڏکيندا هئا. حرم اندر شهزادن لاءِ اسڪول هو، جتي شهزادا تعليم حاصل ڪندا هئا ۽ اسڪول جو ڪنٽرول چيف ڪڏڙي جي هٿ هيٺ هوندو هو.

حرم اندر کاڌو پچائڻ ۽ هر شاهي فرد کي ڪرائڻ ڪڍڻ جو ڪم هيو. سلطان جي ماءُ (Queen Mother) جي رهائش سلطان جي رهائشگاه جي ڀر ۾ ٺهيل آهي.

شاهي هال (Imperial Hall) ۾ سلطان پنهنجي گهر جي مختلف فردن سان ملاقات ڪندو هو ۽ هن هال ۾ شاهي مجلسون، شادي، مذهبي گڏجاڻيون، سندس زالن ۽ نوڪرياڻين سان ملڻ، ماءُ ۽ ٻارن سان ملڻ جو هنڌ هي هال هو. هي هال هڪ وڏي گنبذ واري ڇت سان سينگاريل آهي، جنهن تي دلڪش چٽسالي ٿيل آهي. هن هال ۾ مختلف بادشاهن جا خاص شخصي استعمال هيٺ آيل شيون ۽ لباس، سڪا ۽ فوجي سازوسامان زائرين لاءِ رکيل آهي.

ان کان علاوه، نوڪر چوڪرين لاءِ رهائشي ڪمرا، ۽ غسل خانو ۽ ٻيون ڪيتريون ئي جايون شامل آهن. هن محل ڀرسان ڪڍڻ لاءِ هڪ اسڪول، مسجد ۽ ڪتب خانو به ٺهيل آهي، جن ۾ انهن جو استعمال هيٺ لباس نمائش لاءِ رکيل آهي، جيئن سياحن کي ان وقت استعمال ٿيندڙ ڪپڙن جي معيار ۽ نوعيت (Designs) بابت ڄاڻ حاصل ٿئي.

شهانشاه سلطان جي وقت دوران سندس، عورتن ۽ ٻارن جي استعمال هيٺ آيل ريشمي لباس ڪپڙن جي نوعيت، رنگت ۽ اُٺت (Textile Fabric) جي اعليٰ معيار کي ڏسي محسوس ٿيندو ته ٽيڪسٽائيل انڊسٽري ان وقت ڪيتري ته ترقي ۾ هئي. بادشاهن جي استعمال هيٺ آيل نماز جا عُمدا مُصلا، ائين پئي لڳا جن اڄڪلهه جون اعليٰ معياري ڊزائون انهن تان نقل ٿيل هجن.

محل اندر ٻئي نمبر شهزادي ۽ ٻين ننڍن شهزادن جي رهڻ جي جاءِ هوندي هئي، جتي هنن کي عثمانيه حڪمرانيءَ جي طور طريقن بابت سکيا ڏني ويندي هئي. ٿوري قابليت حاصل ڪرڻ کانپوءِ، انهن کي وڌيڪ سکيا ڏيڻ ۽ ماتحتن سان ملڻ جُلڻ جي حوالي سان کين ننڍن رياستن ۾ گورنر يا ڊپٽي گورنر جو عهدو ڏئي موڪليو ويندو هو، ته جيئن عثماني حڪومت ۾ شهزادن جي کوٽ پيدا نه ٿئي ۽ کين حڪومت ڪرڻ ۾ اڳتي هلي ڪنهن پریشاني کي منهن نه ڏيڻو پوي.

خلافت جي اوائل دور ۾ شهنشاه کي جيڪڏهن سندس پُٽن، ڀائرن يا پائيتين مان ڪنهن قسم جو خطرو، بغاوت يا سازش ڪرڻ جو اُهيڄاڻ ملندو هو، ته هو قانوني طور سڀني کي قتل ڪرائڻ جو حق پي رکندو.

هو جنهن جي نتيجي ۾ سلطان سليم، 1512ع ۾ پنهنجي پيءُ کي زهر ڏئي ماريو ۽ هڪ ڀاءُ ۽ ٽن ڀائرن کي قتل ڪرايائين. سلطان محمود (ٽيون)، 1595ع ۾، 19 نوجوان شهزادن کي مارائي ڇڏيو. ميوزم اندر فوتو وٺڻ ۽ فلش استعمال ڪرڻ منع آهي، جو ان سان نه صرف ٻين زائرين کي تڪليف ٿئي ٿي پر ساڳئي وقت قديم شين کي تيز روشني نقصان پهچائي ٿي جو اهڙين نازڪ ۽ اڻ لڀ شين جي زندگي گهٽجي وڃي ٿي.

باسفورس پُل، ايشيا ۽ يورپ جو سنگم

ايشيا ۽ يورپ کي جدا ڪندڙ باسفورس ندي (Bosphorus River) جي مٿان ڏيڍ ڪلو ميٽرن کان ڊگهي، لوهي رسيين وسيلي لٽڪيل پُل ٺاهي، پنهنجن ڪنڊن کي ملائي ڇڏيو آهي. 1973ع ۾ جڏهن هي پُل ٺهي راس ٿي ته دنيا ۾ اهڙي نوعيت جي چوٿين ڊگهي ۾ ڊگهي پُل هئي، جيڪا هن وقت (2013) ٻاويهين نمبر تي پهتي آهي. جو اهڙي قسم جون ڪيتريون ئي ٻيون پليون آمريڪا ۽ دنيا جي ٻين ملڪن ۾ تيزي سان جڙي راس ٿيون آهن. اُن وقت هيءُ پُل ٻه سؤ ملين ڊالرن جي ماليت ۾ ٺهي راس ٿي. هن پُل جي ويڪرائي ۾ ڇهه سروس لينس (Six Lanes)، واڌو ٻه ايمرجنسي ۽ پيدل هلندڙن لاءِ رستا شامل آهن، جنهن ڪري هن پُل جي ٽوٽل ويڪرائي 110 فوٽ ۽ ڪل اوچاهي 541 فوٽ آهي. هن پُل جي پاڻي سطح کان اوچائي 210 فوٽ آهي، جنهن ڪري وڏا جهاز آسانيءَ سان پُل هيٺان لنگهيو وڃن. باسفورس سامونڊي ندي جي گهراڻي 150 فوٽ آهي ۽ ٻن سمنڊن کي ملائڻ جي حوالي سان اهو مشهور آهي ته هن ندي ۾ ٻه زوردار وهڪرا (Strong Currents) هڪ ئي وقت مختلف طرفن ۾ وهن ٿا، جن ۾ مٿاهون وهڪرو جيڪو ڪاري سمنڊ کان مرمره سمنڊ ڏانهن ۽ هيٺاهون وهڪرو اُٻڙ ڪاري سمنڊ ڏانهن وهي ٿو. هي وهڪرا ٻنهي سمنڊن جي پاڻيءَ جي سطح (Sea Level) کي ڦاٽر رکڻ لاءِ عمل ۾ اچن ٿا.

دنيا ۾ اهڙي قسم جي لوهي رَسَن تي ٽنگيل پُلين ۾ هڪ انگلينڊ جي هيمبرگ پُل (Hamburg Bridge) آهي، جنهن جي ڊيگهه 4626 فوٽ، ورازانو پُل نيو يارڪ (Verrazano Bridge New York)، جيڪا 4260 فوٽ ڊگهي آهي ۽ آمريڪا جي سينفرينسسڪو گولڊن گيٽ پُل (Golden Gate Bridge)، جنهن جي ڊيگهه 4200 فوٽ آهي.

هيءَ پل صرف ٻن ڊگھن ٽئين (Pylons / Towers) جي سھاري تي بيٺل آھي، جن جو وچوارو مفاصلو ھڪ ڪلو ميٽر ٿيندو. ھن پل جي جديد طرز معماري ۽ دلڪش نظارن استنبول شھر جي خوبصورتي ۾ چار چنڊ لڳائي ڇڏيا آھن. رات جي وقت پل مٿان لڳل رنگين روشنيون اھڙو تہ ھسين منظر پيش ڪن ٿيون، جڻ ڪنھن خوبصورت ڪُنوار ڪي ھيرن جا ھار پھرايا ويا ھجن.

جڳ مشھور معمار صنان (Engineer Sinan)

عُثمانيہ دور جو جڳ مشھور معمار صنان سُلطان سُلیمان اعظم (King Sultan the magnificent) جو خاص معمار ھو، جيڪو 1490ع ۾ عيسائي گھراڻي ۾ پيدا ٿيو، جنھن اڳتي ھلي اسلام قبول ڪيو، ۽ 17 جولاءِ، 1588ع ۾ وفات ڪئي. ھن سُلطان سُلیمان جي وفات کانپوءِ سندس پوين بادشاھن، سُلطان سليم (ٻيو) ۽ سُلطان مراد (ٽيون) جي دور ۾ ڪافي اڏاوت جو ڪم پڻ ڪيو، جيڪي ھن وقت بہ زائرين، ھزارين ميل پنڌ ڪري شوق سان ڏسڻ ايندا رھن ٿا. ھن ماھر معمار پنھنجي دور ۾ ئي سَو کان مٿي عاليشان عمارتون (Major Structures) ٺاھيون ۽ ھن جي معماري شاگرد سائين ۽ ماھرن استنبول ۾، سُلطان احمد مسجد جي ڊزائين ڪي، مغل دور جي ھندستان ۾ تاج محل جي اڏاوت ۾ پڻ مدد ڪئي ۽ صنان جي معماري مھارت ۽ ھنر جا تصوري ويچار (concepts) استعمال ڪيا ويا آھن.

انجنيئر صنان ھڪ پٿرن جي اوساري ڪندڙ رازي (Stonemason) جو پٽ ھيو، فني تعليم حاصل ڪري، فوج ۾ انجنيئر ٿيو، سخت محنتي ھجڻ ڪري جلدي ترقي ڪندو رھيو ۽ آغا (Aga) جي اعليٰ رُتبو حاصل ڪيو. عمارت سازي جي مھارت سان گڏ ھن روڊ ٺاھڻ، پليون ۽ آب رسائي لاءِ زير زمين واھ (Aqueducts)، ڪيسين جي معماري ۾ گھڻي شھرت حاصل ڪئي، جو پنجاھ سال جي عمر ۾ ھن کي شاھي معمار (Chief Royal / Architect) ڪري رکيو ويو، جنھن تي وڌيڪ پنجاھ سال تائين ڪم ڪندو رھيو ۽ ڪيتريون ئي دلڪش مسجدون ۽ ٻيون عمارتون جوڙي راس ڪيون جيڪي اڄ تائين دنيا جي زائرين جون منظور نظر آھن، جن ۾ اديمر (Edime) شھر ۾ سليميا مسجد (Selimiya Mosque)، استنبول ۾ سُلیمان مسجد، محمد پاشا پُل مھر ما سُلطان مسجد (Mihrimah Sultan Mosque)، شھزادي مسجد، چرچ آف اُزمشن (Church of Assumption)

وغيره شامل آهن. صِنان کي پٿرن تي چٽسالي ڪرائي استعمال ڪرڻ جي مهارت سان گڏ گنبدن سان چٽ اڏڻ جي ڪري وڏي شهرت حاصل ٿي. شهزادي مسجد، سلطان سليماني جي اڪيلي ڌيءَ هئي جنهن جي نالي تي ٺاهي وئي، جيڪا وڏي وزير رستو پاشا جي زال هئي ۽ 22 سالن جي عمر ۾ گذاري ويڃڻ کانپوءِ، هن مسجد جي اڏاوت شروع ڪئي وئي.

معمار صنان فوج ۾ هڪ سپاهي جي حيثيت سان، بلگرید (Belgrade) روڊس (Rhodes)، موهاڪس جي جنگين جي گهڙين ۾ ڀرپور حصو ورتو. آخر ۾ ترقي ڪندي ويانا (Vienna) جي جنگ دوران فوجي انجنيئرس ۾ کاتي جو سپه سالار جي حيثيت ۾ حصو ورتو ۽ شاندار ڪارڪردگي جو مظاهرو ڪيو. توهان کي شايد خبر هجي ته ڪنهن به جنگي ميدان ۾ پهريائين ويندڙ فوجي ٽولو Corps of Engineer جو هوندو آهي، جيڪي پيدل فوج جي سهولت خاطر، روڊ، رستا ۽ پليون وغيره ٺاهيندا آهن. هنن کي پهري ٽولي وارا انجنيئرس (Front Line Army Engineers) ڪري چوندا آهن. فوجي نوڪري دوران هن گهڻو وقت بغداد ۾ گذاريو جو ان وقت سلطنت عثمانيه جو هڪ صوبو هو.

معمار صنان عمارتي اڏاوت ۾ شڪلين جي هڪ جهڙائي واري اڀياس (Geometrical Patterns) جي اصول کي رائج ڪيو. سعودي عرب ۾ تُرڪن جي حڪومت دوران، مڪي شريف جي حرم ڪعبه جي چؤ طرف ننڍڙن گنبدن جي چٽ سان بينل اڏاوت، هن ماهر معمار جي اصولن ۽ نظرداري هيٺ تيار ڪئي وئي هئي، جيڪا حرم جي، 1960ع ۾ توسيع جي باوجود، شاهه فيصل جي فرمان مطابق اڏاوت جي ان حصي کي نئين ڪم جو حصو بڻايو (Duck-Tail) ويو هو. حرم شريف جي هن اڏاوت ۾ رنگين پٿرن جي ٿلهن ٿنڀن تي ونگون ڏئي، مٿان ننڍڙا گنبد بيهاري، اسلامي فن معماري (Islamic Architecture) جو هڪ عظيم شاهڪار ٺاهي پيش ڪيو آهي، جنهن کي شاهه فهد جي توسيعي پروگرام دوران به نه ڇيڙيو ويو.

معمار صنان ٽوٽل 334 عظيم ۽ شاندار عمارتون، جن ۾ 261 ڪتب خانو، 17 اسپتالون، 132 مسجدون، 149 اسڪول، 33 وڏا محل، 7 قرآني تعليم جا مدرسا ۽ اسڪول، 17 بورچي خانو، 7 پليون، 31 وڏا غسل خانو ۽ ڪيترائي آب رسائي لاءِ زير زمين واھ ۽ ڪسيون (Aqueducts)، نمائشي پاڻي جا ڦهرا ۽ ڪيترائي فوجي قلعا ٺاهيا.

اهوئي سبب آهي جو هن وقت ترڪي مان معماري ماهر، انجنيئر ۽ رازا وچ ايشيائي ملڪن ۽ يورپ ۾ گهرائي، وڏيون عمارتون، جهجيو پگهارون

ڏئي ٺهرايون وڃن ٿيون. ٻنھين حرمين شريفين (مڪو ۽ مدينه شريف) جي توسيع لاءِ ماهر انجنيئر ۽ رازا، مستري ٽرڪي مان گھرايل هئا جن جو تعداد هزارن ۾ هو ۽ هي ڪم لڳاتار ٽن شيفتن ۾ هلندو رهيو آهي.

مسجد ايوب انصاري رضه ’سونھري سڱ واري ندي‘ (Golden Horn River)

تي واقع آهي ۽ ايراضي جي حوالي سان مسجد اندر پندرھن سَو ۽ ٻاھرين حصي ۾ ٽن هزارن کان وڌيڪ نمازي هڪ ئي وقت نماز ادا ڪري سگھن ٿا. مسجد جي اندرين حصي ۾ رنگين ٽائيلس لڳل آهن ۽ پاسن تي تمام عمدہ خوش خطي (Calligraphy) سان قرآني آيتون لکيل آهن ۽ مرڪزي حصي واري ڇت هڪ عاليشان گنبد سان ڍڪيل آهي ۽ چئن ڪنڊن تي ڊگھا مينار ٺھيل آهن. مسجد جي اندرين پاسن تي سونھري رنگ جون، چٽساليون اُڪريل آهن. هن مسجد جي سامھون هڪ وڏو ميدان آهي، جنھن جي ٻئي پاسي حضرت ايوب انصاري رضه الله تعاليٰ جو مقبرو آهي، جنھن اندر نيري رنگ جي چٽسالي ٿيل آهي جيڪا شاھ عبداللطيف ڀٽائي جي مقبري سان مشابھت رکي ٿي. هالا ٽائيلس جهڙيون ٽائيلس لڳل آهن. مسجد اندر هڪ کان ٻئي ڀيٽ تائين ڳاڙھي رنگ جي غاليچن سان مزين آهي. هن مسجد لاءِ اھو مشھور آهي تہ عثمانيه دور جي هر بادشاھ جي چيلھ ۾، عثمانيه خلافت جي باني بادشاھ محمد عثمان خان جي تلوار ٻڌي رسم تاجپوشي ادا ڪئي ويندي هئي. حضرت ايوب انصاري رضه مدينه منور جو رهاڪو هو ۽ جليل القدر صحابي هو سندس قبر مٿان عاليشان مقبرو، سلطان محمد فاتح ٺھرايو، جنھن ڪري شھر جي هن حصي جو نالو پڻ سلطان ايوب سان مشھور آهي. حضرت ايوب انصاري اسلام جي تعليم ۽ تبليغ ڏيندو مدينه شريف کان استنبول پهتو، جتي سندس انتقال ٿيو.

مسجد سلیمانيه هڪ وڏي پھاڙ تي واقع هجڻ ڪري سڄي شھر مان نظر ايندي آهي. شھنشاھ سليمان (1566-1496ع)، ٽيھن سالن جي حُڪمراني کانپوءِ هن مسجد جي اڏاوت جو حڪم ڏنو ۽ ترڪي جي مشھور معمار صنعان کي ان ڪم کي پورو ڪرڻ جي جوابداري سونپي، جنھن سڄو ڪم پنھنجي نظرداري هيٺ 1550ع ۾ شروع ڪيو، جيڪو لڳاتار محنت کانپوءِ ستن سالن ۾ پورو ٿيو. هن مسجد ۾ 24 سنگ مرمر ۽ گرینائيٽ پٿرن جا ٿلھا ٿنڀا آهن، جيڪي 28 گنبدن جو وزن ساڍا چار سَو سالن کان کنيون بيٺا آهن. مسجد جي مکيه وچئين ھال واري گنبد جي اوچائي 145 فوٽ ۽ قطر 80 فوٽ آهي، جنھن کي چئني پاسن کان وڏين

ونگن تي سهارو وٺي، چئن ٽئين تي بيٺل آهي. وڏي مرڪزي گنبذ جي اولهه ۽ اوڀر واري پاسن کان ٻه وڏا اڌ گنبذ (Semi Domes) آهن، جيڪي پروارن نئين گنبذن جو سهارو جهليو بيٺا آهن. مسجد جو محراب ۽ مُنبرسنگ مرمر پٿر مان ٺهيل آهي. نمازين لاءِ وسيع مرڪزي هال آهي، جنهن کان علاوه ڪافي ٻيون گئلريز پڻ موجود آهن. مسجد جي اندران ۽ ٻاهران رنگا رنگ ٽائيل ورڪ سان سينگاريل آهي. مسجد اندر ۽ ٻاهر تقريباً ڇهه هزار نمازي هڪ ئي وقت نماز ادا ڪري سگهن ٿا.

مسجد جي اڱڻ جي چئني ڪنڊن تي چار ڊگها مُنارا ٺهيل آهن، جن کي شهر جي ڪهڙي به ڪنڊ مان آساني سان ڏسي سگهجي ٿو. ٻن منارن کي ٽي ٽي چبوترا (Stages) ڏنل آهن ۽ ٻن کي ٻه چبوترا، جنهن مان مطلب ڪڍي سگهجي ٿو ته سُلطان سليمان، عثمانيه سلطنت جو ڏهون بادشاهه هو ۽ استنبول شهر کي فتح ڪرڻ کانپوءِ، چوٿون بادشاهه، جنهن کي چئن منارن سان مشابهت ڏئي سگهجي ٿي (والله عالم). سلطان سليمان هڪ وڏو فاتح بادشاهه ٿي گذريو آهي، جنهن ويانا، هنگري ۽ اوڀر ۾ سعودي عرب جو حجاز جو علائقو فتح ڪيو. شهنشاهه سليمان جي وفات 1566ع مطابق 974ھ ۾ ٿي ۽ سلطنت عثمانيه جو خاتمو پهرين عظيم جنگ کانپوءِ، پهرين نومبر 1922ع ۾ ٿيو. سُلطان سليمان جي وفات کانپوءِ حڪومت جون واڳون سندس ڄاڻي (Son-In-Law) ۽ سندس ماءُ جي حوالي ٿيون. عثمانيه دور کان اڳ جا ٺهيل مندر ۽ گرجا گهرن کي محراب ۽ منارن جو اضافو ڪري، انهن کي مسجدن ۾ تبديل ڪيو ويو.

آمريڪي عورت پاران نماز جي نيت

هن وقت اسان اڃان مسجد جي ڀرسان ئي هئاسون ته، نماز عصر جي آڌان جو وقت ويجهو اچي ويو، جنهن تي اسان جي سُونهين غير مسلم سياحن کي مسجد کان ٻاهر نڪري وڃڻ لاءِ عرض ڪيو. مان وضوءَ جي جاءِ معلوم ڪري وضو لاءِ وڃڻ لڳس ته اسان سان گڏ هڪ آمريڪي خاتون، جنهن جو نالو ’بابي‘ (Bobby) هو، تنهن نماز پڙهڻ جو اسرار ڪيو. جنهن تي مان کيس پنهنجي گهر واريءَ سان گڏ وضو ڪرڻ لاءِ چيو، هوءَ جڏهن وضو ڪري آئي ته مسجد اندر داخل ٿيڻ جي ڪوشش دوران، درٻانن کيس اٿپورا ڪپڙا هڃڻ ڪري نماز کان منع ڪئي، جنهن تي مونکي ڏاڍو افسوس ٿيو جو سندس نماز پڙهڻ جو شوق پورو ڪونه ٿيو.

ھُن وڌيڪ افسوس ڪندي چيو تہ آءُ مسلمان ڪونہ آھيان، پر نماز پڙھڻ جو ڏاڍو شوق آھي. اُن تي يڪدم مونکي قرآن شريف جي آيت ياد اچي وئي، جنھن ۾ چيل آھي تہ ’الله تعاليٰ جنھن کي چاھي ھدايت ڏئي ۽ جنھن کي چاھي گمراھ ڪري‘. اُن آمريڪي عورت کي لک شاباسون ھجن جو ايتري ايمان جو مظاھرو ڪيائين.

بس ۾ ھلندي معلوم ٿيو تہ ھوءُ ٿيٽر جي مالڪ ۽ ڊرامن جي ڊائريڪٽر ۽ ڪجهہ انگريزي فلمن ۾ ڪم ڪري چڪي ھئي، جيڪو پڻ مونکي ڏنل وزينٽنگ ڪارڊ ۾ درج ھو. مان واپسي تي سعودي عرب مان سندس انڊريس تي انگريزي ۾ لکيل نماز جو ڪتابڙو موڪلي ڏنو.

مان نماز لاءِ مسجد ۾ داخل ٿيس، ٿوري دير کانپوءِ مُعذن پنھنجي مخصوص انداز ۾ مسجد جي وچ ۾ ٺھيل چبوتري تي چڙهي تڪبير ڏني. نماز باجماعت ٿي، جنھن کانپوءِ مُعذن صلواتون ۽ درود پڙھڻ شروع ڪيا ۽ جڏھن درود ختم ٿيا تہ امام دُعا پڙهي جنھن کانپوءِ نماز ختم ٿي، ۽ وري سياحن لاءِ دروازا کوليا ويا.

مون کي افسوس صرف ھڪ ڳالھ جو ٿيو تہ ايتري وڏي مسجد ھوندي (چھ ھزار نمازين جي گنجائش) عصر جي نماز ۾ صرف ڏيڍ سَوَ نمازين نماز ادا ڪئي. شايد جمع نماز تي گھڻي حاضري ھجي. (والله عالم..) ٽرڪن جو نوجوان طبقو مغرب جي تھذيبي اثرن ھيٺ اچڻ ڪري سندن دين کان دوري واضح نظر اچي ٿي. جنھن کي بي اثر ڪرڻ لاءِ ڪنھن جماعت يا مذهبي تعليم جو ظاھرن ڪوئي عمل نظر ڪونہ پيو اچي. حالانڪ استنبول دنيا ۾ گھڻ مسجدن وارو شھر سڏيو ويندو آھي. جنھن ۾ ھڪ محتاط اندازي موجب، ٽن ھزارن کان مٿي مسجدون آباد آھن، جن ۾ ھر سال اضافو ٿيندو رھي ٿو. سڀني مسجدن ۾ آذان ھڪ ئي وقت اچي ٿي ۽ نماز باجماعت ٿئي ٿي. ليڪن حاضري گھٽ آھي. جمعي جي نماز تي گھڻي پيڙ ٿئي ٿي ۽ ڪافي نوجوان ڏسڻ ۾ اچن ٿا.

مصطفيٰ ڪمال اڃا ترڪ جي اصلاح

گاڏيءَ واپسي ۾ لئيليا (Lailya) جي علائقي ۾ واقع اقبال ھوٽل وٽ لاٿو، ڪجهہ آرام کانپوءِ بازار جو چڪر ھنيون ۽ رات جي ماني ڀري واري ريسٽورينٽ ۾، پندرھن ھزار ليرن (125 روپيا) ۾ کاڌي. ٽرڪي ۾ پاڻي کي سُو (SU)، کير کي سُوٽ (Sut) ۽ لسي کي آئرن (Aron) ڪري چوندا

آهن. ترڪي ٻولي جي رسم الخط عربي مان انگريزي الفابيٽ ۾، 1928ع دوران تبديل ڪئي وئي ۽ انگن کي رومن ۾ لکڻ جو قانون وڏي انقلاب هيو، مصطفيٰ ڪمال اٽاترڪ (1881-1938ع) آندو. مصطفيٰ ڪمال، 1923ع ۾ ترڪيءَ جو پهريون صدر ٿيو ۽ وفات (1938ع) تائين صدارت جي عهدي تي فائز رهيو. پهرين جنگ عظيم ۾ ترڪن، جرمن سان الحاق ڪيو، جنهن جي نتيجي ۾ استنبول شهر تي انگريزن، فرينچ ۽ يونان وارن جو قبضو ٿيو. 1922ع ۾ يونان جي فوجن کي انتوليا مان نيڪال ڏئي انفره کي گادي جو هنڌ ٺاهيو ۽ سلطنت عثمانيه کي ختم ڪري، ترڪي ۾ اصلاح آندا ويا. 1925ع ۾ مصطفيٰ ڪمال، نئين لباس جا اصلاح آندا، جنهن تحت عورتن لاءِ پردو غير قانوني قرار ڏنو ويو ۽ مردن کي مغربي طرز جو لباس پائڻ ۽ پنهنجو اصلي ثقافتي لباس (ٽوبي ۽ پٽڪو) نه پائڻ جو پابند ڪيو ويو. مردن کي اهڙي ٽوبي پائڻ لازم قرار ڏنو ويو، جنهن سان سجدو ڪرڻ مشڪل هو. ترڪي پٽڪو ۽ ٽوبي (Fez) تي پابندي وجهي، يورپي ٽوبي پائڻ لاءِ پابند ڪيو ويو. يورپي ٽوبي، جنهن کي هينئين وٽ جي ٻاهران هڪ سخت وڏيل ڪناري (Rim) هوندي آهي، جنهن جي پائڻ سان سجدو ڪرڻ مشڪل ٿي پوندو آهي. اهڙي قسم جون ٽوپيون انگريز پائيندا هئا، جيڪي توهان اڪثر ڪري Cow Boys فلمن ۾ ڏٺيون هونديون. ترڪن جي اوني ٽوبي هوندي هئي، اڪثر ڳاڙهي رنگ جي، جنهن کي اوني ڏاڳن مان هڪ ڊگهو گل وڇڻين چوڻي مان لٽڪيل هوندو هو ۽ اڪثر ڪري غلام محمد مهر ۽ ٻيا پراڻي زماني ۾ تعليم کاتي جا آفيسر پائيندا هئا. اها ٽوبي ڦل نما هئي ۽ سڄو مٿو ڍڪي ڪناريون اچي ڪنن جي مٿئين پاڙ وٽ ٽڪرائينديون هيون. اها ٽوبي مڪمل شرافت جي ضمانت هوندي هئي، جيڪا اٽاترڪ کي پسند نه آئي.

وڌيڪ شادين تي پابندي وجهي، سماجي بي حيائي ۽ بُرائي کي تقويت ڏني وئي، جنهن جو نتيجو اهو نڪتو جو استنبول ۾، توهان کي هر هنڌ صرف عورتون ئي عورتون نظر اينديون ۽ سندن لباس مغربي طرز جي اسڪرٽ يا پينٽ شرٽ وارو هوندو. ڪي عورتون توهان کي برقعن ۾ يا وري مٿي تي رنگين رومال ويڙهيل نظر اينديون. ٻهراڙي ۾ ترڪي ويڪري شلوار مٿان ننڍڙي ٽي شرٽ پائين نه ته گهڻو ڪري پينٽ شرٽ جو رواج تمام گهڻو آهي. 1928ع ۾ قانوني طور تي هڪ کان وڌيڪ شادي ڪرڻ کان روڪيو ويو. مصطفيٰ ڪمال، ترڪن کي اسلامي اثر کان پري رکڻ لاءِ ڪيترائي قانوني ٺهراءُ پاس ڪيا ته جيئن مغربي ملڪن سان

وڌيڪ ثقافتي رابطا قائم ٿيڻ ۽ ملڪ ترقي ڪري. هن جو غالباً ذاتي خيال هو ته اسلام پسندي ترقي ۾ رڪاوٽ جو سبب آهي، جو هو پاڻ اولهه ماحول جو پليل هو ۽ اتي ئي تعليم ورتي هئي. هن غالباً اهو به حڪم ڏنو هيو، ته مسجد جا امام نماز لاءِ اذان ترڪي ٻوليءَ ۾ ڏين، پر ان تي عمل ڪونه ٿيو، جو مصطفيٰ ڪمال کي، الله تعاليٰ جلدي ئي 1938ع ۾ گهراڻي ورتو. انهن غير اسلامي اصلاح ڪري، خبر نه آهي ته ملڪ ڪيتري ترقي ڪئي، ليڪن تُرڪي وارا يورپين يونين (European Union) ۾ داخلا لاءِ سالن کان سُوالي ضرور هئا.

مصطفيٰ پڻ آزاد خيال مسلمانن جهڙوڪ، ايران جي رضا شاهه پهلوي ۽ البانيا جي انور هوڪسا، مذهب کان پاسيرو ٿي ۽ ترقي پسند حڪمرانن جي نقل ڪري، ملڪ اندر غير اسلامي اصلاحات جي پرمار ڪري ڏني. ترڪي ٻولي جيڪا اڳ ۾ عربي رسم الخط (يعني قرآن جي ٻولي) ۾ لکي ويندي هئي، جنهن ۾ ڏهه سيڪڙو عربي لفظ شامل هئا، جن کي انقلاب کانپوءِ، انهن لفظن کي انگريزي لفظن سان تبديل ڪري، انهن جو خاتمو آڻي ڇڏيو، جيئن تُرڪ اسلام کان پري ٿيڻ ڪري، ترقي جي راه تي گامزن ٿين. هن وقت تُرڪن لاءِ عربي ۾ لکيل قرآن پڙهڻ وڏو مسئلو آهي. ترڪي جا اهي علائقا جيڪي شام ۽ عراق جي سرحدن سان لڳن ٿا، انهن جي مادري زبان عربي آهي ۽ انقره ۾ عربي ٻولي ڳالهائي ۽ سمجهي وڃي ٿي، پر استنبول ۾ عربي اجنبِي ٻولي جي حيثيت رکي ٿي.

استنبول ۾ عام ماڻهو انگريزي ڪونه پيا سمجهن ۽ اسان کي ترڪي ٻولي جي ڄاڻ نه هجڻ جي برابر هئي ڪجهه جملا هڪ ترڪي دوست کان سکڻ جي باوجود، وڌيڪ پريشاني ٿي، جو انهن لفظن کان اڳتي جي ڪا ڄاڻ ڪونه پئي پوي. مثلاً ڪهڙا حال آهن. ’ناسلسن‘ ۽ قيمت ڇا آهي، ’ڪاچ بَرَا‘ هاڻي جي تُرڪي ۾ قيمت لاءِ ’ڪاچ برا چوان‘ ته هو قيمت ترڪي ۾ ٻڌائين، جنهن جو مطلب سمجهه ۾ ڪونه اچي، سو ان ڪري، انهن لفظن کي استعمال ڪرڻ مان ڪو فائدو ڪونه حاصل ٿيو. اسان کي عربي ٻولي ڪافي فائدو ڏنو، جو ترڪي وارا ٿوري عربي واڌو بين الاقوامي اشارن جي ٻولي، مڙيوئي مسئلو حل ٿي ويو پئي. استنبول شهر ۾ ڪنهن به دڪان تي انگريزي نه عربي لفظ لکيل نظر آيو، حالانڪ پڻ ملڪن ۾ ائين نه آهي. استنبول ۾ ڪافي ايرانيان جا دوڪان هئا، جن پنهنجي وطن کي ايراني انقلاب کانپوءِ خدا حافظ چيو هو.

بُرصا شھر جو سير

صبح تي هوٽل مان ناشتو ڪري، بس جو انتظار ڪيو. تُرڪيءَ ۾ هوٽلن جو انتظام ڏاڍو سٺو آهي. هتي هوٽل جي چيڪ ان ۽ آئوٽ جو وقت ٻارنهن بجي ڏينهن جو مقرر ڪيل آهي. سعودي عرب ۾ ٻه بجه مقرر آهي. هوٽل ۾ لاکرس به موجود آهن، جي توهان اگر پنهنجا قيمتي زيور يا پاسپورٽ وغيره رکڻ چاهيو. هوٽل ڏاڍو صاف سٺو آهي. تُرڪيءَ ۽ سعودي عرب جو وقت ساڳيو آهي.

اسان جي گاڏي، پروگرم مطابق، ائسٽور هوٽل جي اچي سامهون بيٺي، جنهن ۾ اڳ ۾ مقرر ڪيل مختلف زائرين کي پروگرم مطابق، پنهنجن گهمڻ واري ماڳن جي حوالي سان، گاڏين ۾ ويهاري انهن سان ساڳئي ٻولي وارو سُونهون ساڻ ڪري روانو ڪيو. اسان سان گڏ هلندڙن جو تعارف ٿيو، جنهن ۾ ٻه جوڙا آمريڪي، هڪ انگريز ۽ هڪ جوڙو اٽلين هو. اسان کي تُرڪيءَ جي پراڻي گادي جي هنڌ ’بُرصا‘ (Bursa) شهر، جيڪو هتان سَوَ ڪلو ميٽرن جي مفاصلي تي واقع آهي، جي گهمڻ جو پروگرام ٺاهيو.

اسان جو هوٽل استنبول شهر جي اُن حصي ۾ آهي، جيڪو زميني لحاظ کان يورپ سان مليل آهي ۽ سونهري سِنگ واري ندي به ان اولهه واري حصي ۾ واقع آهي. اسان جي گاڏي مختلف رستن تان ٿيندي، سونهري سِنگ واري ندي کان تُرڪ پُل تان پار ٿي اچي باسفورس کي اُبور ڪرڻ لاءِ باسفورس پل تي چڙهي، استنبول شهر جي ايشيائي حصي ۾ داخل ٿي. استنبول شهر جا روڊ رستا صاف سُٺا آهن ۽ رستن جي چوڌوڳين (Cross Roads) تي پُلون (Fly Over Bridges) ٺهيل آهن، جنهن ڪري ٽريفڪ جي انتظام هلائڻ لاءِ اشارن جي ضرورت ڪونه آهي، جو ماڻهن جو وقت قيمتي هجڻ ڪري، هتي وقت بچائي، گهڻو ڪم ڪرڻ جي سُني عادت پيل آهي. اسان وانگر سَوَين گاڏيون سي. اين جي اسٽيشن تي ڪلاڪن جا ڪلاڪ پيون انتظار ڪنديون آهن، صرف سَوَ روپيه بچائڻ خاطر، جو وقت جي اهميت، ۽ قدر کان ناواقفيت جو ڪليو ثبوت آهي. ان مان اندازو لڳائي سگهجي ٿو، ته ترقي ۽ سڌارو اڃان صديون اسان کان پري آهي. چوندا آهن ته جنهن وقت کي ضايع ڪيو، دراصل وقت اُنکي ضايع ڪيو.

" Time and tide wait for none "

ڪراچي ۽ حيدرآباد شهرن ۾ هر هنڌ روڊن تي پيٽڙ ۽ گھما گھمي، ٽريفڪ جي گھڻائي، روڊن تي غير قانوني حد دخليون (Encroachment)، اساسي سهولتن جي عدم موجودگي (Deficient Infra Structure)، ڊرائيورن جي ٽريفڪ قانون کان لاعلمي ۽ قانون جي پاسداري ڪندڙ پوليس جي غير موجودگي، سان گڏ رشوت خوري جي نتيجي جو هڪ مُنجهيل مُڪبُ آهي، جيڪو 67 سالن کان وٺي عوام جي پيو رت چوسي. انگريزن پراڻي زماني ۾ جڏهن ڪراچي ۾ ايتريون گاڏيون به ڪونه آيون هنيون، تارام سروس شروع ڪئي، جيڪا آزادي کانپوءِ، اُن جي انجن ۽ پٽڙيلن کي پُڳڙن جي مُٺ تي وڪڻي، هڙئي پئسا هضم ڪري ڇڏيا ۽ نه وري عوامي سهولتن خاطر، اُن جو ڪو متبادل حل ڳوليو. شهرن اندر ماڻهن جي اچ وڃ کي روان دوان رکڻ لاءِ ضروري آهي ته ارباب اختيار وارا ڊرائيونگ لائسنس لاءِ گھٽ ۾ گھٽ تعليم ميٽرڪ پاس لازم قرار ڏين، جو ڊرائيور ٽريفڪ جي اشارن ۽ هدايتن کي سمجهي ۽ پڙهي سگهي. روڊن تي غير قانوني حد دخلين کي هٽايو وڃي، شهر اندر پيٽڙ وارن چوراهن تي فلاءِ اوور پُلون ٺاهيون وڃن، متبادل رستن ۽ زير زمين ريلوي جو چار وڇايو وڃي ۽ مغربي ملڪن وانگر شهرن اندر ميٽرو بس سروس هلائي وڃي.

حيدرآباد ۾ راڻي باغ جي ڀرسان گذرندڙ پراڻي نيشنل هاءِ وي ۽ ٽڌي سڙڪ تي به فلاءِ اوور ٺاهيون ويون، ليڪن پُلين مٿان گاڏي گذرندي نظر ڪونه ٿي اچي، پر هيٺان گاڏين جي هر وقت پيٽڙ پراڻي وقت جيان لڳل هوندي آهي. اهو جيئرو جاڳندو مثال آهي نااهلي ۽ رُشوت خوري جو، جنهن ڪري قومي سرمايو ضايع ڪيو ويو. اهي پليون مخالف طرفن وارن روڊن تي ٺاهڻ گهرجن ها، جيڪي غلط طرفن ۾ ٺاهي، قاسم آباد جو مکيه مداخل بند ڪري، هڪ وڏو جرم ڪيو ويو آهي. پر اُن کان وڌيڪ افسوس جو قاسم آباد جي اُن پُل تي ڪنهن به ڏاهي، دانشور ڪا واويلا يا مخالفت نه ڪئي، الاڻي ڇو سڀ جا سڀ خاموش هئا.

استنبول ۽ بُرصا جي ڳالهه ڪندي، قاسم آباد پهچي وياسين. بهرحال اسان جي گاڏي 30 ڪلوميٽر پنڌ ڪري مر مرا سمنڊ جي ڪناري تي واقع هڪ ننڍي آبادي واري بندرگاهه جَبِز (Gebz) تي پهچي، هڪ بحري ٻيڙي (Ferry) ۾ داخل ٿي وياسون، ٻيڙي ۾ ٻيون به ڪيتريون ئي ڪارون ۽ بسون اڳ ۾ ئي موجود هيون. ڏهن منٽن کانپوءِ، اهو ٻيڙو مرمره سمنڊ

تي 30 منتن جي مسافري کان پوءِ ٻئي ڪناري تي واقع شهر ’يولوا‘ (Yolova) جي بندرگاهه تي لنگر هيون. ٻيڙي اندر هڪ هوٽل هيو، جنهن ۾ ڪاٺ پيئڻ جو شيون ڪافي مهانگيون وڪڻي رهيا هئا. جهاز جي بيھڻ سان سڀ گاڏيون نڪري پنهنجي منزلن ڏانهن روانيون ٿيڻ لڳيون. علائقو جابلو هو، پر ڪافي ساوڪ نظر اچي رهي هئي. ٻهراڙي جو نظارو ڏاڍو دلڪش هيو، پر ڪا پوک پراهه نظر ڪونه آئي. رستي تي هڪ وڏي صوفيه فيڪٽري (Sofia Factory) نظر آئي، جيڪا ڪپڙي ٺاهڻ جو وڏو ڪارخانو آهي، غالباً صوف عربي ۾ اُن (Wool) کي چوندا آهن شايد اُني ڪپڙي ٺاهڻ جو ڪارخانو هجي. روڊ جي ٻنهي پاسن کان ناسپاتي، زردالو، ڪارا انگور ۽ ڪارن زيتونن جا باغ نظر آيا. ڪجهه فاصلو اڳتي هلڻ سان، اِزنڪ ڍنڍ (Iznik Lake) وٽ پهتاسون. جنهن ڀرسان اِزنڪ شهر واقع آهي جنهن جون ٽائيلس هالا وارن ٽائيلس وانگر ڏاڍيون مشهور آهن، جن جو ذڪر اڳ ۾ ڪري آيو آهيان. هن ڍنڍ لاءِ مشهور آهي، ته قديم زماني ۾ هتي دنيا ۾ مان عيسائي پادري بائيبل جا 10 هزار نسخا کڻي، اچي هتي گڏ ٿيا هئا ۽ سڀني نسخن کي پاڻ ۾ پيئائي ڏنو ۽ آخرڪار صرف ٽي نسخا، هڪ جهڙا نڪتا ۽ باقي سڀ هڪ ٻئي کان مختلف هجڻ ڪري، هن ڍنڍ جي حوالي ٿيا. اها ڪاروائي اُن وقت عمل ۾ آئي، جڏهن بائيبل بابت اهو مشهور ٿي ويو هو ته هن ڪتاب جا ڪي به ٻه نسخا هڪجهڙا ڪونه آهن.

آخر ڪار ڪجهه مفاصلو طئي ڪري برصا پهتاسون. هي شهر سلطنت عثمانيه دور جي پهرين گادي جو هنڌ ٿي گذريو آهي ۽ قديم تاريخي شهر آهي، جيڪو ٽي سال قبل مسيح کان به اڳ آباد هيو. هن شهر جي فتح وقت، باني سلطنت، عثمان خان سخت بيمار هجڻ ڪري، هن شهر جي فتح جي خبر سندس پٽ ’اور خان‘ بستر علالت تي کيس ڏني هئي.

برصا جي ريشمي بازار (Silk Market) ڏني، جتان جو ريشمي ڪپڙو دنيا ۾ مشهور آهي ۽ تمام گهڻي قسم جا نمونا موجود آهن.

هڪ هوٽل تان لنچ ڪري برما جي جڳ مشهور، سائي مسجد (Green Mosque) ڏسڻ لاءِ مسجد پهچي، وضو ڪرڻ لاءِ وضو خانو ۾ پهتس ته اُتي بينل چوڪيدار 500 ليرا گهريا. ترڪي جي هر شهر جي Public Places تي نجی ڪاروبار لاءِ، عوام ۽ زائرين جي سهولت لاءِ، سٺا حمام ٺهرائي رکيا آهن، جن جي استعمال تان هو پنهنجي لاءِ مناسب پئسو پيا ڪمائين. هي هڪ سُني سهولت سان گڏ، هڪ پئسي ڪمائڻ جو بهتر ڪاروبار آهي.

گرين مسجد، عثمانيه دور جي اوائل ۾ ٺاهي وئي هئي، هن ڀرسان سائو مقبرو واقع آهي، جنهن ۾ سلطنت عثمانيه جي باني عثمان خان ۽ ان جي اولاد جون قبرون آهن. هي مسجد ۽ مقبرو تمام وسيع ۽ ويڪرا ٺهيل آهن، جنهن جي اندران ڪافي چٽسالي واريون ٿاڻليون لڳل آهن.

ٿوري پنڌ تي مُراد مسجد ڏٺي، جنهن اندر ڪافي رنگين چٽسالي ٿيل آهي. ٻنهي مسجدن جو فن معماري هڪ جهڙو هجڻ ڪري، ائين پيو محسوس ٿئي ڄڻ ساڳئي وقت ۾ ٺاهيون ويون هجن ۽ معمار به ساڳيو هجي.

ڪجهه وقت لاءِ بُرڙا شهر جو چڪر لڳائي پوءِ هڪ وڏي جبل تي چڙهڻ لاءِ رسين واري ڪار جو سهارو ورتو، جنهن تي چڙهي ٻه ڪلو ميٽر جي بلندي واري جبل تي چڙهڻ شروع ڪيو، جنهن جو قدرتي نظارو ايترو ته دل کي وڻندڙ هو، جو ان کي لفظن ۾ نٿو بيان ڪري سگهجي. هي ڪيبل ڪار مري واري ڪيبل ڪار کان هزار ۽ قدرتي نظارن سان مالا مال آهي. هن جبل جو نالو ’اُلداغ‘ (Uldag) آهي، جنهن جي چوٽي تي چڙهڻ سان بُرڙا شهر تمام ننڍڙو لڳي رهيو هو. مٿي ويندي هڪ وچواري اسٽيشن تي لهي، قدرتي نظارن ۽ من موھيندڙ ٿڌي هوا جو لطف ورتو. جبل جي چوٽيءَ تي پاڻيءَ جا قدرتي چشما (Water Springs) جن مان صاف پاڻي مٿي نڪري (Gushing) رهيو هو. ڪيبل ڪار ۾ تقريباً 25 ماڻهن جي گنجائش هئي، جيڪا اسان کي ڇڏي ٻين کي ڪٿڻ لاءِ رواني ٿي وئي ۽ ٿوري عرصي کانپوءِ ايندي ويندي رهي. ڪيبل ڪار جو سفر وڏي اوچائي جي ڪري خطرناڪ هجڻ سان گڏ، دلڪش پڻ هو. ڪيبل ڪار ذريعي هيٺ لهي بُرڙا شهر جي هڪ مشهور چوڪ تي آياسين، جتي هڪ وڏو بورڊ لڳل هيو، اتي ڀرسان ڪافي ملڪن جا جهنڊا پڻ لهرائي رهيا هئا، جن ۾ پاڪستان جو جهنڊو پڻ شامل هيو. بورڊ تي ٻين ملڪن جي شهرن جا نالا لکيل نظر آيا، جن ۾ ’مُلتان‘ شهر جو نالو پڙهي خوشي ٿي. مان پنهنجي سونهن کان معلوم ڪيو، جنهن ٻڌايو ته ملتان ۽ بُرڙا شهرن ۾ ثقافتي هڪ جهڙايون هجڻ ڪري، اهي ٻئي شهر، سِسٽر سِٽيز (Sister Cities) ڪري سڏيا وڃن ٿا. هونئن به ترڪي، اسان پاڪستانين کي دوست يعني ارگڏاش، ڪري پڪاريندا آهن. ڪنهن دڪان تي وڃو يا ٽيڪسي واري سان ڳالهه ٻولهه ٿيندي ته، توهان کي اردگڏاش ڪري مخاطب ٿيندا.

استنبول جون قديم مسجدون

شهر جو چڪر لڳائي، ساڳئي رستي سان استنبول واپس ورياسين جو صبح جو ترڪي ايئر لائين جي آفيس وڃي، يونان جي اٿينس (Athens) شهر لاءِ سيٽون تصديق ڪرائڻيون هيون ڇاڪاڻ شام جو پنجين وڳي هر قسم جي آفيس بند ٿيو وڃن.

ترڪي جي هوائي جهاز ٽڪيٽ آفيس ۾ داخل ٿي هڪ خالي ڪائوٽر واري چوڪري کي ٽڪيٽ تصديق ڪرڻ لاءِ چيو، جنهن ڪمپيوٽر سسٽم ڊائون هجڻ ڪري اسان کي ويهڻ جو چيو. ايئر لائين آفيس اندر سڀني ڪائوٽرن تي ڳاڙهي لباس ۾ ملبوس سڀ چوڪريون هنيون ۽ ڪوبه مرد نظر ڪونه آيو. ٿوري انتظار کان پوءِ، اسان ڀر واري ملبوسات جي دڪان تي وڃي مختلف ڪپڙن ۽ انهن جا اڳهه، وقت گذارڻ لاءِ شهر جي مشهور بازار گهمڻ جي ارادي سان پڇا ڪندي ’مصري بازار‘ نڪتاسون. هن بازار کي شهنشاهه محمد (چوٿون) جي ماءُ جي حڪم تي، 1660ع ۾ هڪ مشهور معمار انجنيئر قاسم آغا ٺاهي راس ڪيو. هيءُ بازار به استنبول ۽ شام جي دمشق شهر واري ڍڪيل بازارن وانگر آهي.

سلطان احمد مسجد (Sultan Ahamet Mosque) عثمانيه دور جي خوبصورت، عاليشان معماري ۽ عمارت سازي جو هڪ لاثاني ثبوت آهي، جنهن کي شهنشاهه احمد (پهريون) جي حڪم تي جڳ مشهور معمار محمد آغا ستن سالن دوران ٺاهي راس ڪيو. آغا محمد، مشهور معمار صناعان جو شاگرد هو.

هن عاليشان اڏاوت ۾ سلطان احمد جي ڪوشش هئي ته ’حاجيه صوفيا مسجد‘ جيڪا معمار صناعان ٺاهي هئي، تنهن کان به وڌيڪ خوبصورت ۽ دلڪش اڏاوت ڪئي وڃي. معمار آغا جي به اها ڪاوش هئي ته پنهنجي استاد جي ڪيل ڪم کي مات ڏئي، پنهنجو مان مٿاهون ڪري. هي مسجد موقع جي لحاظ کان مرمر سمنڊ جي ڪناري تي هجڻ ڪري، زائرين جي اڪثريت جي دلچسپي جو مرڪز بڻيل هوندي آهي.

هيءُ مسجد استنبول شهر جي سڀني مسجدن کان وڌيڪ خوبصورت آهي، جو هن مسجد ۾ تمام ڊگها پر پينسل جهڙا سنهڙا مينار ٺهيل آهن. چئن منارن، هر هڪ ۾ ٽي گول چيوترا ۽ ٻن مينارن ۾ ٻه گول چيوترا ٺهيل آهن، جن جي ڪري منارن جو منظر وڌيڪ دلڪش لڳي رهيو آهي.

هن مسجد کي نيري مسجد (Blue Mosque)، ان ڪري سڏيو ويندو آهي، جو مسجد جي اندرين پاسن ۾ جيڪي ٽائيلس وغيره استعمال ٿيل آهن،

انهن جو رنگ نيري رنگ جي مائل آهي. هن مسجد ۾ 26 ٿلها گريناڻي پٿر جا ٿنڀا آهن، جيڪي ٽيهه مختلف قطر جي گنبدن (Domes) کي ڪنيون ٻيٺا آهن. نماز جي وسيع مرڪزي هال مٿان هڪ بلند گنبد آهي، جو پري کان گنبدن جي چار ماڙ ٺاهي دلڪش ۽ عظيم فن معماري جو منظر پيش ڪري رهيو آهي.

هن مسجد اندر ٻه سو سٺ دريون، اهڙي خاص ترتيب سان لڳايون ويون آهن، جو اندر جي روشني جي يڪسانيت تي سڄ جي ڪهڙي به بيهڪ يا رُخ، روشني تي اثر انداز نٿو ٿي سگهي. مسجد جي اندرين حصي ۾ اڙنڪ ٽائيلس لڳل آهن ۽ ترڪي جا ٺهيل ڳاڙهي رنگ جا اعليٰ قسم جا قيمتي غاليجا پوري فرش کي ڍڪي پرڪشش ڪيو ٻيٺا آهن. هونئن به ترڪي غاليجن ٺاهڻ، غلر سازي جي لحاظ کان دنيا ۾ وڏو مشهور ملڪ آهي، جنهن ڪري هتان جا ٺهيل اعليٰ قسم جا غاليجا، دنيا ۾ فروخت ڪيا ويندا آهن. هن مسجد جي ايراضي ڇهه ايڪڙ زمين تي ڦهليل آهي، جنهن ۾ ٻيون به ڪافي جايون ٺهيل آهن. هڪ خوبصورت مرڪزي باغ به آهي، جنهن ۾ پاڻي جا تلاءُ ۽ ڦوهارا هلي رهيا آهن. بهرحال بلو مسجد جي تعمير سازي سان ترڪن جي فن معماري استنبول شهر ۾ پنهنجي چوٽيءَ تي پهتل آهي.

عثمانيه دور جي عاليشان فن معماري جا شاهڪار، قديم سلطنت ۾ شامل هن دور جي لبنان، دمشق، بغداد، سعودي عرب، مغرب ۽ مشرق ۾ نمايا نظر اچي رهيا آهن.

بلو مسجد گهمڻ کانپوءِ هڪ قديم چرچ، جنهن کي چار منارا، محراب ۽ معذن جي بالڪوني جو اضافو ڪري عثمانيه دور جي اوائل (1453ع) ۾، هڪ عاليشان مسجد ۾ تبديل ڪيو ويو، جنهن جو نالو ’حاجيه صوفيا مسجد‘ (Hajia Sofia Mosque) رکيو ويو. هن مسجد جي اندرين پاسن تي قديم موزائڪ ٽائيلس ذريعي، وڏي مهارت سان حضرت عيسيٰ عيلءَ وسلام ۽ بيبي مريم جون تصويرون ٺاهيل آهن. هن مسجد جي مرڪزي وسيع هال، جيڪو مستطيل شڪل ۾ آهي، تنهن مٿان وڏو گمبذ، چئن ٿلهن پٿرن جي اوساري جي ٿيڻ تي، 170 فوٽ زميني سطح کان مٿي بيٺل آهي. هن مسجد جي اڏاوت، بلو مسجد جي اڏاوت تان نقل ڪيل آهي. مرڪزي گنبد جي چؤ طرف ننڍا گنبد ۽ مسجد اندر ڪيتريون ئي خوبصورت گئلريون ٺهيل آهن. مسجد جي ٻاهران وڏو سرسبز باغ آهي، جنهن ۾ پاڻي جا ڦوهارا، زائرين لاءِ دلڪش نظارو ۽ فوٽو گرافي لاءِ

مسجد اندر درين تي وڏن دائرن ۾، الله تعاليٰ، نبي صلر، خلفاء راشدين، امام حسين ۽ امام حسن جا نالا عمدي رسم الخط ۾ اُڪريل آهن.

مسجد جي زيارت کانپوءِ، باسفورس ننڍي جي ڪناري تي ٺهيل دولمباھي محل (Dolmabahee Palace) ڏٺي، هي محل طوب ڪاپي محل جي ٺھڻ کان ڪافي بعد، عثمانيه دور جي آخري سالن ۾ ٺاھي راس ڪيو ويو. هي محل شھنشاھ محمد (ٻيو) جي فرزند عبدالمجيد (پھريون) (1839-1861ع)، سن 1843ع ۾ اڏاوت جو ڪم شروع ڪرايو. هي محل طوب ڪاپي محل جي طرز تعمير جي مشابهت مطابق ٺھرايو ويو. جنھن ۾ تاجپوشي سان گڏ، عورتن لاءِ حرم ۽ ٻيون جايون ملائي بہ هزار فوت ڊگھي سامونڊي ڪپر تي ڊيگھ والاري ٿي. تاجپوشي ھال وسيع ايراضي تي ڦھليل آھي ۽ ڇت چئن ٽئين تي ھڪ وڏي گنبذ ذريعي ڍڪيل آھي، جيڪو فرش کان 120 فوت مٿي آھي، جنھن ۾ ساڍا چار ٽن وزني روشني جو فانوس (Chandelier)، 750 بلبن سميت گنبذ جي مرڪزي دائري مان ٽنگيل آھي، جنھن جو نظارو زائرين کي گھائي ڇڏي ٿو.

ھن مرڪزي ھال اندر ڪافي خوبصورت ڇڏيا (Galleries) آھن، جن ۾ مھمانن لاءِ موسيقي وڄائي ڪين روح کي راحت ڏئي ويندي ھئي. چاندي مان ٺھيل موم بتي جھلڻ جا وزني جھل (Holder)، ريشمي پردا، قيمتي شاھي زيور ۽ عاليشان فرنيچر، اھو ٻڌائي رھيا آھن، تہ محل ڪنھن عياش شھنشاھن جو ھو. شھنشاھن، شھزادن ۽ راڻين جي ڪمرن ۾ پيل قيمتي فرنيچر ۽ سونھري رنگت جون چادرون ۽ ريشم جا وھاڻا، اھو ثابت ڪن ٿا تہ ھن محل اندر دنيا ۾ موجود، عيش عشرت جو ھر سامان مھيا ڪري ڏنو ويو ھو، ليڪن شھنشاھن کي پنھنجي رعيت ۽ مسڪينن جو ڪو فڪر ڪونہ ھوندو ھو. ھن محل ۾ عثمانيه سلطنت جي آخري، پنجن بادشاھن جي تاجپوشي جون رسمن ادا ڪيون ويون ھيون.

اھو ٻڌايو وڃي ٿو تہ ھن محل جي ٺھڻ کانپوءِ، سلطنت جي اقتصادي حالت خراب ٿيندي رھي، جو آخر اڳتي ھلي، ملڪ ۾ بيچيني پيدا ٿي ۽ انقلاب جون راھون ھموار ٿيون. وڏي عجب جي ڳالھ جو، بابائي قوم مصطفيٰ ڪمال، ھن ئي محل ۾، 10 نومبر 1938ع تي وفات ڪئي ۽ ھتي ئي سلطنت عثمانيه جو 1922ع ۾ زوال آيو.

عثماني دور ۾ کڏڻ جو عروج

کڏڻ کي اردو ۾ خُواج سِراءِ، هندوستان ۾ هِجڙا (Hijra) ۽ ترڪي ۾ کُوسِيڪ (Kocek) ڪري سڏيو وڃي ٿو. هر مخلوق ۾ ٻن جنسن نر ۽ مادي جو ذڪر الاهي ڪتابن ۾ اچي ٿو. پر هي انهن کان ٿورو مختلف، ٽئين جنس (Transgender) آهي. جنهن کي نر نه مادي چئي سگهجي ٿو.

عثماني سلطنت ۾ اهو عام رواج هوندو هو، ته گهرن ۽ محلن جو سڄو سارو انتظام، سار سنڀال، حفاظت، چوڪيداري، ذاتي حفاظت، کاڌي پچائڻ، گهر هلائڻ جو حساب ڪتاب ۽ ٻين ذاتي مسئلن تي صلاح مشورا وغيره کڏڻ جي حوالي هوندا هئا. جهڙيءَ طرح قديم زماني ۾ کڏڻ جو گهڻي تعداد ۾ نوڪر هجڻ، اهڙي طرح جديد زماني ۾، سعودي ۾ شادي ۾ گهڻن پڪڙن جو ذبح ڪرڻ ۽ مغرب جي ملڪن ۾ ڊرائيور رکڻ يا ذاتي گهر جو هجڻ، سماج ۾ ماڻ ۽ اعليٰ مرتبي جي نشاني سمجهيو وڃي ٿو.

سلطنت ۾ جڏهن ٻاهرين ملڪن جا بادشاهه، وزير، امير سلطان سان ملڻ ايندا هئا، ته انهن جو آڌر ڀاءُ محل ۾ سردار کڏڙو (Chief Eunuch) ڪندو هو، جنهن کانپوءِ هو انهن کي وزيراعظم سان ملائيندو هو ۽ ان کانپوءِ وزيراعظم، بادشاهه سلامت سان ملاقات ڪرائيندو هو. محل اندر پورا ۽ ڪارا کڏڙا هوندا هئا ۽ انهن جو سردار به ساڳئي ئي رنگ مان هوندو هُيو، ليڪن پورن کڏڻ جو سردار، ڪارن کڏڻ تي به نظر رکندو هو. محل اندر بادشاهه، سندس ماءُ جو حڪم هلندو هو جنهن کان پوءِ ڪاري سردار کڏڙي جو حڪم بااثر ۽ معتبر سمجهيو ويندو هو جو محل جو پورو خرچ پڪو به هن جي هٿ هيٺ هوندو هو. سردار کڏڙي جي بادشاهي ۽ حرم اندر سڀني شاهي خاندان جي شهزادين شهزادن ۽ شاهي والده محترم سان سڌو سنئون واسطو هجڻ ڪري، هن جو ماڻ ۽ مريادا (Protocol) اعليٰ مرتبي وارو مڃيو ويندو هو.

محل اندر شهنشاهه جي زالن کان علاوه ڪيتريون ئي رکيل (Concubines /Mistress) سُهڻيون چوڪريون ۽ غلام چوڪريون، موجود هونديون هُيون، جن جو ڪم صرف حرم اندر شاهي خاندان جي فردن جي خدمت ڪرڻ هوندي هُئي. انهن خوبصورت ۽ نوجوان چوڪرين کي سلطنت اندر مختلف پرڳڻن جا گورنر، بادشاهه کي خوش ڪرڻ لاءِ، سوکڙي طور موڪلي ڏيندا هئا. انهن گورنرن ۾ مضر جي گورنر جو ڪردار گهڻو نمايا هوندو هو، جو سڀ کان وڌيڪ خوبصورت چوڪريون سوکڙي طور موڪليندو رهندو هُيو. جنهن ڪري هو وڌيڪ وڻيل هوندو هو.

اھي خوبصورت چوڪريون گھڻو ڪري، جورجيا (Georgia)، سرڪاسين (Circassians) ۽ ابخاسين (Abkhasians) جي علائقن مان يرغمال يا خريد ڪري بادشاهن کي خوش ڪرڻ لاءِ سوکڙي طور ڏنيون وينديون هيون. جارجين ۽ سرڪاسين وارا ماڻ، پنهنجي نياڻن کي حرم ۾ غلام ٿي داخل ٿيڻ لاءِ اڪسائيندا رهندا هئا، جو غربت هجڻ ڪري، چوڪرين جو محل اندر مستقبل سترڻ جا روشن امڪان هوندا هئا، ان ڪري جو شهنشاهه کي ڪنهن غلام يا نوڪريائي مان پهرين پٽ جي اولاد ٿيڻ تي، هن جو محل اندر درجو بلند ڪيو ويندو هيو، جو ايندڙ وقت ۾ سندس پٽ کي بادشاهي ملڻ تي، سندس سٽ ٿي آڱريون گيهه ۾ پئجي وينديون هيون. دنيا ۾ هن وقت به اهو تسليم ڪيو پيو وڃي ته عورتن جي حسن جي هاڪ جارجيا ۽ پروارن علائقن، جهڙوڪ: ابخاسين ۽ سرڪاسين ۾ ساراه جوڳي آهي. هي علائقا سرسبز ۽ جابلو آهن، هميشه برسات پوندي رهندي آهي ۽ چارجيا جي ڀر ۾، ڪاري سمنڊ جي ڪناري تي آباد آهن. اهي غلام عورتون، پنهنجي حسن، هوشيارِي ۽ قابليت مطابق، حرم اندر شهنشاهه جي قربت حاصل ڪري سلطنت ۾ پنهنجو ورثو ڄمائي، پوري خلافت ۾ وڏي طاقت ۽ عهدا حاصل ڪيا آهن.

انهن نوڪريائين جي حرم اندر سندن بادشاهه سان تعلقات مطابق ترقي ٿيندي رهندي هئي، مثلاً پهرين ترقي ٿيڻ تي، ان غلام عورت کي، اقبال (Ikbāl) ڪري سڏيو ويندو هو، جنهن کانپوءِ اگر پٽ ڄائو ته سندس رتو ڪاڍن (Kadin) يعني پٽ ڄڻ سان هو، سلطنت جي مستقبل بادشاهه جي ماءُ ٿي، پوري حرم جي مالڪيائي ٿيڻ جو اعزاز حاصل ڪري سگهي ٿي ۽ ان کانپوءِ پنهنجي سسُ جي جلدي موت اچڻ جون ويڻي تسبيون (Rosary) ڦيريندي هوندي.

حرم اندر جاه و جلال رکندڙ به عورتون هونديون هيون، پهرين نمبر تي شهنشاهه جي ماءُ ۽ ٻئي نمبر تي شهنشاهه جي زال يا اها نوڪريائي، ’ڪاڍن‘ جنهن اڳ ۾ وارث پيدا ڪيو هجي. حرم ۾ شهنشاهه جي ماءُ، جنهن کي ’والديه سلطان‘ (Queen mother) جي لقب سان پڪاريو ويندو هو، سا حڪومت جي سياسي فيصلن تائين سندس هٿ رسد هوندي هئي. ان صورت ۾، جڏهن وزير ۽ شيخ السلام، شهنشاهه جي فيصلي کي صحيح نه سمجهندا هئا، غلام عورت، جڏهن ’ڪاڍن‘ جو رتو ماڻيندي هئي، ته شهنشاهه ساڻس نڪاح ڪري زال جي حيثيت ڏئي ڇڏيندو هيو ۽ کيس سون جي تعداد ۾ نوڪريائون ۽ ڪڏڙا حاضر رهندا هئا.

انگريزي ۾ ڪڍڻ ڪي يونڪ (Eunuchs) چيو وڃي ٿو، جنهن جي معنيٰ آهي نر ڪڍڙا، جيڪي جسماني طور مردانگي واري طاقت کان ۽ ٻار پيدا ڪرڻ واري صلاحيت کان قدرتي يا پٽدائشي نڪس ڪري محروم هجن ٿا. جهڙي طرح مغلن جي دور حڪومت ۾، محلن جا وارث يا محافظ ڪڍڙا ئي هوندا هئا. اهڙيءَ طرح سلطنت عثمانيه جي شاهي محلن جي حفاظت ۽ انتظام سڄو ڪڍڻ جي هٿ هيٺ هوندو هو. ڪڍڙا ٻن قسمن جا هوندا هئا، هڪ ڪارا جيڪي آفريڪا جي سوڊان، مصر ۽ نيل ندي جي مٿانهن علائقن مان غلام خريد ڪري، قاهره، بيروت، ازمير يا استنبول آڻي، انهن کي جراحت (Operation) ذريعي مردانگي وارا عضوا، يعني آنورا (Testicles) ۽ عضو خاص (Penis) کي ڪنهن ٽڪي لوهي اوزار، چاقو يا پٿو وغيره سان، کيس ڪاٺ جي فريمر ۾ جڪڙي هڪ ئي جهٽڪي ۾ الڳ ڪري ڇڏبا هئا، ڪجهه مهينن تائين سندس خوراڪ صرف کير هوندو هيو. انهيءَ پوري ڪاروائي کي Castration چيو وڃي ٿو ۽ اهو عمل ڪڍڻ جي ننڍي عمر، يعني، 6-10 سالن جي عمر دوران ڪرڻو هوندو هو، جنهن ڪري صرف 10 سيڪڙو زندهه رهندا هئا ۽ باقي موت جو شڪار ٿي ويندا هئا. اهي ڪارا ڪڍڙا گهڻو ڪري عيسائي يا يهودي مذهب رکندڙ خاندانن جي اولاد هوندا هئا، جو اسلام ۾ مسلمان غلام رکڻ، اُن جي جراحت ذريعي جنسي عضون کي ڪٽڻ جائز نه آهي. ڪڍڻ جو ٻيو قسم، پوري رنگ جا ڪڍڙا، جيڪي اوائل دور ۾ انهن عيسائي پرڳڻن جهڙوڪ: جارجيا، آرمينيا، سرڪاسين کي فتح ڪرڻ وقت آندا ويندا هئا ۽ هڪ ٻئي جون پاڙيسري روس کان آزاد ٿيل رياستون آهن. پورن ڪڍڻ جي کوٽ کي هنگري، سلوونيا ۽ جرمن جنگي قيدين مان پوري ڪئي ويندي هئي، جڏهن سلطنت عثمانيه ۽ انهن پروارن ملڪن (Balkan state) وچ ۾ هلندڙ سرحدي جهڳڙن ڪري قيدي پڪڙيا ويندا هئا. هنن پورن ڪڍڻ جي خاص عضوي جو اڌ ڪٽيو ويندو هو، جنهن ڪري هنن جي نوڪري محل اندر حڪومتي آفيسن، جهڙوڪ: خزاني جي آفيس، باغباني وغيره ۾ لڳائي ويندي هئي، جنهن ڪري حرم اندر عورتن سان سندن واسطو يا رابطو نه هجڻ جي برابر هوندو هو. مختلف صوبن جا گورنر، شهنشاهه کي خوش رکڻ لاءِ مختلف ملڪن مان ڪڍڙا خريد ڪري ڏنا ويندا هئا.

ڪارن ڪڍڻ کي حرم اندر رهندڙ شهزادين ۽ ٻين عورتن جي رڪوالي ڪرڻ جي جوابداري سونپيل هوندي هئي ۽ سردار ڪڍڙي کي Kizlar Agasi ۽ پوري سردار ڪڍڙي کي Kapi Agasi جي لقب سان سڏيو ويندو هو. ڪاري

رنگ جو چيف ڪڏڙو بادشاهه ۽ وزيراعظم کانپوءِ ٽئين نمبر تي سندس رتبو ۽ حيثيت هوندي هئي، جيڪا پوري سلطنت ۾ هڪ اعليٰ ماڻ ۽ شان واري هوندي هئي.

پورو چيف ڪڏڙو محل جي اندروني آفيسن، ڪڏڙن جي اسڪول، محل اندر ٿيندڙ گڏجاڻين، شادين، تفريحي محفلن ۽ نمائش جي جوابداري سونپيل هوندي هئي، ليڪن هنن کي حرم جي عورتن کان پري رکيو ويندو هو. هن جي ضابطي ۾ حڪومتي خط ڪتابت، درخواستون، شاهي نياپا، مذهبي تهوارن جو ملهائڻ (Religious Ceremony) وغيره شامل هوندو هو. سورهن صدي جي آخر ۾، ڪارو چيف ڪڏڙو ايتري طاقت وٺي ويو، جو نوجوان شهنشاهن (Teenager Kings) جي گهٽ تجربتي ڪري، سلطنت جي سياسي فيصلن ۽ هلائي چلائي ۾ وڏو دخل حاصل ڪيو.

ڪڏڙن جي جراحت جو رواج اوائلي آهي، جو محل يا گهر اندر ڪم ڪندڙ ڪڏڙن جو بي لوٺ ۽ وفاداري مشهور رهي آهي، انڪري جو هو شادي جي قابليت نه هجڻ ڪري، بي اولاد رهن ٿا، نه ڪو لالچ ۽ وري ڪو گهڻي رشتيداري ۽ واسطو رکن ٿا.

سلطنت عثمانيه جي دور حڪومت ۾، استنبول جي طوب ڪاپي محل ۽ آخري دالماباچي محل جي سڄي جوابداري کان علاوه، ڪاري چيف ڪڏڙي، دار سEDA آغا ۽ بشير آغا (1730ع دوران) جي، ڪنٽرول هيٺ رهي، جن جي طاقت، وزيرن ۽ شهنشاهن کي به پنهنجي اثر هيٺ هلائيندا رهيا.

ڪڏڙن جي خريداري ۽ جراحت کانپوءِ انهن کي مختلف سکيا ڏنيون وينديون هيون، جو محل اندر هر ڪم جي سکيا جو اڪتمام هوندو هو، جنهن کانپوءِ هنن کي محل اندر، اسڪولن ۾ علم حاصل ڪرڻ ۽ هر هڪ جي قابليت جي حوالي سان، نفسيات جي ماهرن جي سفارش مطابق، کين پنهنجي دلچسپي جي ميدان ۾ وڌيڪ سکيا ڏني، محل اندر مخصوص شعبي ۾ کين جوابداري ڏني ويندي هئي. ڪڏڙن جي ترقي، سندن محنت، ايمانداري ۽ محل واسين خاص ڪري بادشاهه سان وفاداريءَ جي لحاظ کان ڏني ويندي هئي، هڪ مڪمل ايمانداري سان اهليت ۽ قابليت جو اهڙو نظام قائم هيو، جنهن جي جيتري تعريف ڪئي وڃي اوتري گهٽ آهي.

ڪڏڙن جي جراحت کانپوءِ، ڪيترائي نفسياتي طور احساس ڪمٽري، محروميت، بي ترتيبو ورتاءُ (Eccentric social behaviour)، جسماني اڻپورائي ۽ محرومي خواهش ورثاءَ جو شڪار ٿي، هن سماج ۾ مقبوليت جو درجو حاصل ڪرڻ ۾ ناڪامياب ويندا هئا.

تاريخ شاهد آھي تہ شھنشاھ علاء الدين خلجي، پنھنجي سلطنت کي منگولن جي حملن کان بچائڻ ۽ هندستان ۾ ڪيتريون ئي رياستون فتح ڪرڻ ۾ فوجي ڪمانڊر، ملڪ ڪافور جي ھمت ۽ دليري شامل آھي. ملڪ ڪافور جو اصلي نالو، صبور ڀائي راجپوت ھو جنھن کي ڪنڀات شھر فتح ڪرڻ وقت، ھڪ ھزار دینار ۾ خريد ڪري، جراحت ذريعي کڏڙو ڪيو ويو. ھن شخص شھنشاھ جي فوج ۾ نوڪري ورتي ۽ ڪمانڊر جي عھدي تي فائز ٿيو ۽ هندستان جي ڪيترن ئي پرڳڻن کي فتح ڪري، خلجي سلطنت کي وسيع حڪمراني ٺاھي ڏني.

ملڪ ڪافور، 1309ع ۾ وڙنگال قلعي تي چڙھائي ڪري، قلعي کي فتح ڪيو، جنھن مان دنيا جو مشھور ’ڪوھنور ھيرو‘ (Koh-i-Noor) ڪٽي شھنشاھ کي ڏنو، جيڪو بعد ۾ انگريزن (1877ع) جي ايسٽ انڊيا ڪمپني ڪسي قبضو ڪري، برٽش ڪرائون جئيلس (British Crown Jewels) ۾ شامل ڪري، راڻي وڪٽوريا جي حوالي ڪيو. ھي شاندار ڪارنامو ھڪ کڏڙي يا خواجہ سراءِ جي سر چڙھيو.

ھڪ اندازي مطابق، پاڪستان ۾ ٽي لک کڏڙا ھوندا، جيڪي ھن سماج جو حصو آھن، ليڪن اڪثريت صرف نچڻ، گانن ڳائڻ، پنڻ ۽ ڪجھہ جسم فروشي جي ڌنڌي ۾ مشغول آھي. انھن جو ملڪ جي ترقي ۽ سماجي بھبود جي نگاهہ کان ڏسجي تہ ڪو خاص عمل دخل نظر ڪونہ پيو اچي. ڇا ھو پاڻ ايترا قابل نہ آھن، جو اچي قومي ڌاري ۾ شامل ٿي، ملڪ ۽ قوم جي ترقي ۾ پنھنجو ھٿ وڌائين؟ ڇا اسان جو معاشرہ، انھن کي قومي ڌاري ۾ داخل ٿيڻ جي حوالي سان وڏي رڪاوٽ آھي؟ اسان جي رياست جي ارباب اختيار کي گھرجي تہ آدمشماري جي ايتري وڏي انگ کي سندن صحيح شناخت ڏني وڃي ۽ قانون سازي ڪري، اھڙا اپاءَ ورتا وڃن، جن ۾ کڏڙا برادريءَ جي حقن، جھڙوڪ: خود اعتمادي، مختلف شعبن ۾ اعليٰ تعليم، تحفظ، قومي شناختي ڪارڊ ڏيڻ، مختلف کاتن ۾ نوڪري جي ضمانت، ڪوٽا سسٽم، معروفي وراثت جو حق، جسم فروشي کان منع وغيره وغيره، جي حفاظت ۽ ضمانت ڏني وڃي.

ان سان گڏ کڏڙن جي رجسٽريشن آفيس ھر ضلعي ۾ کولي وڃي، جتي ھنن جي ميڊيڪل ٽيسٽ ڪرائي، حقيقي کڏڙن جي صحيح سڃاڻپ ڪئي وڃي. ان ڪاروبار ۾ ڪيئي صحتمند نوجوان، شوقيه ٿي پون ٿا. جنھن کي ابتدائي طبي معائني جي شرط سان، ان وڌندڙ انگ تي ضابطو ۽ ڪٽائيءَ آساني سان ڪري سگھجي ٿو.

مغربي ملڪن ۾ جنس جي تبديلي جو وڏو ڪاروبار شروع ٿي چڪو آهي، جنهن ۾ ڪيترائي نوجوان چوڪرا، اڏوري چوڪرين جي ويس ۾ پيا مڙا وٺن.

اهڙي قانون سازي ڪئي وڃي، جنهن ذريعي ڪڏڙن کي گهرن ۾ بورجي، چوڪيدار، ڊرائيور وغيره جهڙيون گهرو نوڪريون ڏئي، سماج جي ترقي ۽ معيشت ۾ اضافو ڪيو وڃي.

ڪڏڙن کي سلائي، دوائن جا دڪان کولڻ، بيوٽي پارلر هلائڻ، ڏڪيل بازارن (Malls) ۾ وڪرو ڪندڙ چوڪرين (Sales Girls) جي ڪاروبار ڪرڻ لاءِ ڪين ڪاريگري، تجربي ۽ مهارت وڌائڻ جي سکيا (Skill Development Training) ڏيڻ جو سرڪار کي بندوبست ڪرڻ گهرجي، جيئن ته هن گروهه جي موجودگي مان ملڪ ۽ سماج کي ڪو فائدو پهچي.

عثمانيه دور جا جانشار (Janissary)

عثمانيه دور جي باني، عثمان خان (1299-1326ع) جي ڏاڏي ارتگل غازي (1261-1230ع) کي، هن پرڳڻي جي آميري ملڻ کانپوءِ، 1299ع ۾ سندس پٽ عثمان خان، عثمانيه سلطنت جو بنياد وڌو، ته ان ۾ هنن سان جنگي قوت لاءِ پنهنجن قبيلن مان جنگجو ۽ ويڙهاڪ جوان شامل هئا، جيڪي مختلف لڙاين ڪري روم سلطنت کان ڪافي علائقا حاصل ڪيا. عثمان خان کانپوءِ سندس پٽ، ارهان (1362-1326ع) جي 36 سالن جي طويل عرصي جي حڪومت دوران، سلطنت ۾ ڪا اهڙي توسيع ڪونه ٿي، جو قبائلي جنگجو ويڙاڪن جي قوت ۾ ڪمزوري، بي اعتمادي ۽ غير وفاداري جو عنصر وڌندو رهيو. شهنشاهه ارهان، جي مرڻ کانپوءِ، سلطان مراد (پهريون) 1362ع ۾ جڏهن سلطنت جو ٽيون سلطان ٿيو، ته هن سلطنت کي دشمنن جي گهيري ۾ ڏسي، پنهنجي بچاءُ ڪندڙ جنگجو جوانن جي ڪمزور حالت ڏسي، رومن سلطنت جي طرز واري ’پريٽورين گارڊس‘ (Pretorian Guards) ۽ روس واري بادشاهه، پيٽر دي گريٽ (1682-1725) واري اسٽريلٽسي گارڊس (Streltsy Guards) جي حوالي سان هڪ نئين طرز جي جنگجو (Fighting Force) گروهه ٺاهڻ جي رٿ تي عمل ڪري، هن جانشاري گارڊس جو 1383ع ۾ بنياد وڌو.

ان جو نقل، پاڪستان جي فيڊرل سيڪيورٽي فورس، جنهن وزيراعظم کي ڦاهي تي چاڙهڻ ۾ مدد ڪئي ۽ ’جائيا راڪي باهني‘ فورس

(Jatiya Rakhi Bahini Force) بنگلاديش ۾ شيخ مجيب الرحمن، ٺاهي پنهنجي ذاتي بچاءُ جون جوابداريون ڏنيون، ليڪن فوجي بغاوت دوران هن کي بچائي نه سگهجي. ڪيترن تاريخدانن انهن کي جرمن نازي (Nazis) واري گستاپو (Gastapo) جي گجهي پوليس سان مشابهت ڏني آهي.

جانشاري جي سنڌي ۾ جانشار واري معنيٰ آهي. هن ۾ اعليٰ ويڙاڪن جو مجموعو ٺاهي، سلطان جي حفاظت جي جوابداري ڏني وئي. هنن ويڙاڪن (Infantry) جو تعداد وقت گذرڻ سان (15 کان 16 صدي دوران) هزارن مان لکن تائين پهچي ويو. هنن جي پرڻي، انهن جنگي قيدين ۽ غلامن مان ڪئي ٿي وئي، جيڪي علائقا فتح هيٺ ايندا هئا، يا جن علائقن کي زير اثر ڪري، انهن کان مال غنيمت (Booty) يا پئسن بدران، غلام ورتا ويندا هئا، جانشارن جي چونڊ ان وقت جي يونان، البانيا، بلغاريه، سرب، آرمينيا، جارجيا، يوڪرين ۽ ڪروئيشا جي عيسائي قبايلن مان ننڍي عمر جي ڇوڪرن مان ڪئي ويندي هئي. ان وقت ٻار طاقت جي زور تي ورتا ويندا هئا يا وري غريب ماڻه پئسن جي بدلي پنهنجا ٻار وڪڻي ڏيندا هئا. هي ساڳيو نظام چوڏهين صدي ۾ ايران جي ’صقود سلطنت‘ ۽ نادرشاه جي حڪومت دوران قائم هو. سلطان مراد (ٽيون)، 1595-1574ع دوران جانشارن جي چونڊ ٻاهر جي ملڪن مان ڪئي ويندي هئي. 1827ع کانپوءِ، سلطان محمد (ٻيو) (1839-1808ع) جي دور ۾، هنن جنگجوئن وڏي بغاوت ڪئي ۽ دنيا جي مڃيل هڪ وڏي فوجي قوت ظاهر ٿيڻ لڳي، جو پسگردائي وارا ملڪ، وڏو خطرو محسوس ڪرڻ لڳا. ان بغاوت دوران ڪيترائي جانشار مارجي ويا، جنهن کانپوءِ سلطان محمد هن جنگجو مجموعي جو خاتمو آڻي، مقامي ترڪن جي پرڻي ڪئي ۽ مغربي طرز جهڙي ريگيولر آرمي جوڙڻ جي شروعات ڪئي.

ننڍي عمر جي عيسائي ڇوڪرن جي پرڻي کانپوءِ، کين حڪمران جي مقرر ڪيل وڏن ترڪ گهراڻن ۾ موڪليو ويندو هو، جيئن هو ترڪي ٻولي، اسلامي رسم ۽ رواج ۽ عثمانيه خلافت بابت پوري ڄاڻ حاصل ڪن. ان کان پوءِ اهي سکيا ورتل ڇوڪرا، يعني ڪئڊٽ ڪجهه سالن تائين هڪ اسڪول ۾ داخل ڪيا ويندا هئا، جتي انهن جي ذهني قابليت، اهليت ۽ سندن دلچسپي جي لحاظ کان انهن کي مختلف شعبن (Disciplines)، جهڙوڪ انجنيئرنگ، رازو (Stone Mason)، چترڪاري، تير اندازي (Artillery)، ڪلاريڪل ڪم وغيره سيکاريو ويندو هيو. جنگي اوزار

جهڙوڪ؛ رائيفل، بندوق، توپ وغيره هلائڻ جي وڌيڪ تعليم ۽ سکيا ڏني ويندي هئي. جانئارن تي لازم هوندو هو ته ڏاڙهيون ڪوڙائين ۽ وڏيون مڇون رڪرائين. شهنشاهه پنهنجي تخت ۽ سلطنت جي بچاءَ خاطر، جانئارن جي فوجي سکيا کان علاوه، انهن کي يونيفارم، وقت تي پگهارو ڏيڻ، جديد ترين فوجي سازو سامان مهيا ڪري ڏيڻ، سندن رهائشگاهه جي بذات خود نگراني ۽ انهن جي لباس ۾ سندن بئڪن ۾ وڃي پگهار ڏيڻ مان اندازو لڳائي سگهجي ٿو، ته ان جنگجو مجموعي (Artillery Unit) جي ڪيتري طاقت ۽ اهميت هئي. گرم يونيفارم جو رنگ سائو ۽ گاڙهو هوندو هو ۽ جنگ جي حالت ۾ جان جي حفاظت لاءِ ڊگها بوت ۽ لوهي لباس وغيره مهيا ڪيو ويندو هو.

جانئارن سلطنت جي توسيع جي حوالي سان، 1453ع ۾ استنبول (Constantinople) فتح ڪيو ۽ مصري مملوڪن کي شڪست ڏني. هنگري ۽ آسٽريا خلاف ڪافي جنگيون وڙهيا ۽ بادشاهه جرٽ مند ۽ ڪٽندڙ جانئارن کي جنگ ۾ حاصل ڪيل غنيمت جي مال، جو باقائدي حصو ڏيندو هيو. عثمانيه سلطنت جي جانئارن جي پيادل فوج جي ڊويزن (Infantry Division) ئي هوندي هئي، جيڪا جنگ دوران سلطان جي سر کي بچائيندي، جنگ وڙهندي رهندي هئي ۽ دشمن کي شڪست ڏيڻ ۾ ڪامياب ٿيندي رهندي هئي. جانئارن جي ترقي سندن قابليت ۽ جنگ ۾ وڙهڻ جي انداز ۽ قوت تي دارومدار هئي. سورهين عيسوي صدي ۾ سلطان، جانئارن جي ٻارن کي، اهليت جي بنياد تي فوجي سکيا جي اسڪولن ۾ داخلا جي اجازت ڏني، جنهن تي گذريل 300 سالن کان بندش هئي. وقت گذرڻ سان اهليت جي بنياد تي داخلا واري پاليسي جي لتاڙ شروع ٿي ۽ 18 صدي جي وچ واري دور ۾ جانئارن جي سکيا تي ڌيان نه ڏنو ويو، جنهن ڪري ڪافي جانئارن پنهنجا ڪاروبار شروع ڪري ڏنا، جيڪي اڳ ۾ منع ٿيل هئا. جانئار، مري ويلن جي ملڪيت جي وراثت وٺڻ لڳا ۽ ڪافي ملڪيت جا مالڪ ٿي ويا ۽ ان ڪري خانئاري کي هنن اهميت ڏيڻ ڇڏي ڏني، جنهن ڪري هنن ويڙاڪ ۽ جنگجو ڌنڌي کان ڌيان هٽائي، ڪاروبار ۽ شهري زندگي گذارڻ شروع ڪري ڏني.

جانئارن جي قابليت جي گنجائش وڌائڻ (Capacity Building) لاءِ، هر دور جي سلطان پنهنجي ڪوشش ڪئي، جنهن ڪري اولهه ملڪن ۾ وڏو خوف ۽ حراس حاوي رهندو هو.



ٽورنٽو، ڪئناڊا ۾ مصنف، عبدالله سان گڏ، پويان CN ٽاور نظر اچي رهيو آهي.



لاڙڪاڻو ۾ منصوبي جي افتتاحي تقريب دوران اسپيڪر نثار احمد کهڙو سان گڏ مصنف اسٽيج تي ويٺل.

شهری سپ س

Honorary
Federal



سکر جي مکيه فلٽر پلانٽ جي افتتاحي تقريب ۾ سيد خورشيد احمد شاه سان
گڏ وينل مصنف ايم- ڊي نساسڪ انجنيئر نياز علي شر بلوچ.



عبدالله نياز ٿورٽو،

ڪئناڊا جي

هڪ باغ ۾.




بيگم رابعه نياز لندن جي آڪسفورڊ يونيورسٽي جي
هڪ بلاڪ جي مرڪزي پارڪ ۾.



سند اسيمبلي جو اسپيڪر جناب نثار احمد کهڙو صاحب
لاڙڪاڻو ۾ نساسڪ پاران اڏيل منصوبن جو دورو ڪندي.



مصنف
تبوك چانوڻي
(KAMC) ۾
چيف انجنيئر
جي عهدي دوران
آفيس ۾



مون سان گڏ عبدالله ڪٽناڊا ۽ آمريڪا جي سرحد ڀرسان دنيا جي
خوبصورت آبشارن مان هڪ نياگرا آبشار ڏسي رهيا آهيون.



منهنجي جيگل ماء،

نورپري بنت

مولانا حاجي

عبدالرحمان شر،

زوج رمز علي شر



لاڙڪاڻو ۾ نڪاسي آب جي منصوبي جي افتتاحي تقريب کي خطاب ڪندي
نسازڪ ايم-ڊي، نياز علي بلوچ (مصنف) ۽ پاسي ۾ گلشير شر نظر اچي رهيو آهي.



اسيمبلي اسپيڪر جناب نثار احمد ڪهڙو لاڙڪاڻو شهر
جي نڪاسي آب جي مکيه منصوبي جو افتتاح ڪري رهيو آهي.



افتاحي تقريب دوران جناب نثار احمد ڪهڙو سان گڏ ساڄي پاسي ڪمشنر لاڙڪاڻو
ڊاڪٽر سعيد احمد مگڻيجو ۽ مصنف اسٽيج تي ويٺل.




سکر جي فلٽر پلانٽ جو افتتاح فيڊرل منسٽر سيد خورشيد احمد شاه کان ڪرايو منهنجي ۽ شاه جي پويان بينل سکر جو ايم. پي. اي. ڊاڪٽر نصرالله بلوچ ڏسڻ ۾ اچي رهيو آهي.



فيڊرل منسٽر خورشيد احمد شاه سکر ۾ مختلف منصوبن جي دؤري دوران، نساسڪ جي بورڊ جي چيئرمين انجنيئر عبدالجبار ميمڻ (ڪاري سوٽ ۾) نساسڪ جي مئنيجر ورڪس انجنيئر محمد علي شيخ (ساجي پاسي) مئنيجر فناس مسٽر نويد اختر منهنجي پويان نظر اچي رهيو آهي.



عبداللہ پنهنجي والده رابعه خاتون سان گڏ،
بحر احمد جي پورٽ شرما وٽ تفريحي موڪلن دؤران



سٽي اسڪول، جناح ڪيمپس، حيدرآباد جي پرنسپل ميڊم عاليه پوزيشن
ڪٽڻ وارن شاگردن کي سرٽيفڪيٽ ڏئي رهي آهي ڪاٻي پاسي
عبداللہ گلابي ڪوٺ ۾ بيٺل آهي.

لوڙهو پيو گھر کي کائي

چوندا آهن ته ’لوڙهو پيو گھر کي کائي‘، وانگر جانثار ايتري طاقت ڪري ويا، جو سلطانن جي وس کان ٻاهر نڪرندا ويا. ان ۾ چؤطرف عيسائي حڪومتن جي منافقت ۽ Divide and rule واري پاليسي تحت شايد جانثارن کي ورغلايو ويو هجي (والله عالمه)، جو جانثارن ۾ 80 سيڪڙو اصلي عيسائي مذهب رکندڙ هئا ۽ پاڙيسري عيسائين جي اولاد مان هجڻ ڪري سلطان محمد (ٻيو) (1446-1444ع)، کي جانثارن زبردستي مجبور ڪري تخت تان لاهي، پڳ سندس والد سلطان مراد (ٻيو) کي پارائي شهنشاهه بڻايو. سلطنت جي طاقتور ويڙهاڪ جانثار (Significant Military Machine) پنهنجي اصلي ڪم کي وساري، پنهنجن ذاتي ڪاروبار ۾ لڳڻ کانپوءِ، پگهارن ۽ اڪرامن جي حوالي سان، ان دور جي سلطانن کان پئسا ڦرڻ لڳا. ان ڪمزوري خاطر سلطنت جي اترين سرحدون ويانا جي جنگ (1683ع) هارائڻ کانپوءِ سُسڻ لڳيون.

جانثارن جو پهريون گوڙ گمسان 1449ع ۾ ظاهر ٿيو، جنهن ۾ پنهنجن پگهارون ۾ واڌارو ڪرايو. هنن رومن سلطنت جي پريٽورين محافظن (Praetorian Guards) وانگر، سلطنت جي خلاف ڪاروايو، جهڙوڪ: سلطانن خلاف بغاوت وغيره شروع ڪري ڏنيون، جنهن ڪري خلافت جون اندروني حالتون ڪمزور ٿينديون رهيون.

1451ع کانپوءِ سلطان هنن جو پگهارون، رتبہ، انعام ۽ اڪرام وڌائيندو رهيو. سلطان سليم (ٻيو) 1566ع ۾ جانثارن تان شادي ڪرڻ جي پابندي ختم ڪئي، ليڪن 1622ع ڌارين جانثار سلطنت لاءِ هڪ وڏو خطرو ٿيڻ لڳا، جو سندن بدنظمي، وڙهڻ جي ناتجربيڪاري ۽ غير وفاداري، مغربي فوج ۽ سندن جديد جنگي ساز وسامن جي اڳيان ڪجهه به لوڏو ڪونه لهي سگهيا، جنهن جو ثبوت 1622ع ۾ پولينڊ سان جنگ جي شڪست ۾ ظاهر ٿيو. ان شڪست کان پوءِ، نوجوان بادشاهه عثمان (ٻيو) جانثار فوجي ٽولي کي ختم ڪرڻ چاهيو، جنهن جي نتيجي ۾، هنن بغاوت ڪري، سلطان عثمان کي قيدي ڪري، ڪجهه ڪلاڪن کانپوءِ کيس قتل ڪري ڇڏيو.

چوندا آهن ته ’ميرن کي گهران لڳي‘، اهو نه صرف ميرن لاءِ، پر سڀني اسلامي سلطنت جي سلطانن جي ڪرتوتن جو ساڳيو نتيجو آهي. ڪلهوڙن ۽ عرب مسلمان حاڪمن جي دور ۾ جيڪو ڏاڍو سو گابو وانگر، هڪ ٻئي کي قتل ڪندا، دشمن اڳيان ڪمزور ٿيندا رهيا.

1804ع ۾ جاننارن جو هڪ ڪمانڊر، 'داهياس' (Dahias)، جڏهن سربيا جو حاڪم مقرر ٿيو، ته هن کي شڪ پيو ته متان سلطان، سربيا جي چڱن مڙسن کي چئي، مونکي هتان ڪيرائي ڇڏي. تنهنڪري هن، وَلَجِيُو شهر (Valjevo City) جي ڪيترن ئي مسلمان چڱن مڙسن کي قتل ڪري، شهر ۾ خوف ۽ حراس ڦهلائڻ لاءِ، هنن جا سڀ شهر جي مرڪزي چوڪ تي ٽنگائي ڇڏيا ته جيئن ڪوئي به کيس ڪيرائڻ جي ڪوشش نه ڪري ۽ بادشاهه، جاننارن خلاف ڪاروائي پڻ بند ڪري. ان هيبت ناڪ واقعي ۾ سلطنت ۾ 300 سالن کان شامل پرڳڻي، سربيا جي ماڻهن ۾ وڏي نفرت پيدا ٿي، جنهن جي نتيجي ۾ سربن انقلاب آڻي، هميشه لاءِ سلطنت کان جدا ٿي ويا ۽ سلطنت جي طاقت ٻين دشمن قومن جي نظر ۾ به ظاهر ٿي پئي.

1807ع ۾ جاننارن جي حڪومت خلاف بغاوت سلطان سليم (ٽيون) کي تخت تان انڪري لاتو، جو هن هڪ ٻئي فوج کي مغربي يورپ جي جديد رواج مطابق اسارڻ چاهيو پئي، جيڪا جاننارن کي ڳالهه پسند نه آئي ۽ مصطفيٰ (چوٿون) جي اشارن تي جاننارن کيس قتل ڪيو ۽ محمد (ٻيو) کي 1808ع ۾ تخت تي ويهاريو. ٿوري وقت کان پوءِ جاننار سلطان محمد کي ڪيڏن جي پويان پيا، جنهن ۾ غالبن مصطفيٰ جو هٿ هيو. سلطان محمد پنهنجو تخت بچائڻ جي چڪر ۾ مصطفيٰ کي قتل ڪري، ناراض جاننار ڪمانڊرن سان صلح ڪيو. اهڙين حالتن ۾ سلطان ۽ جاننار هڪ ٻئي جي پويان پئجي ويا ۽ سلطنت جو سڄو ڪاروبار ڊانوان ڊول ٿيندو رهيو ۽ حڪومت جي طاقت (Writ) ڪمزور ٿيندي رهي.

1826ع ۾ سلطان محمد مغربي يورپ جي جديد طرز تي پنهنجي فوج تيار ڪرڻ جون تياريون ڪيون، جنهن خلاف سندس محافظ جاننار جنگ لاءِ تيار ٿي، محل ڏانهن اچڻ لڳا، ته مٿان گولن جا فائر (Artillery Fire) ڪرائي، چار هزار جاننارن کي موقع تي مارائي ڇڏيو ۽ باقي کي قتل ۽ ٿورن کي ملڪ نيڪالي ڏئي پنهنجي جان بچائي.

عثماني خلافت ان وقت ۾ دنيا جي وڏي سلطنت هئي، جيڪا سوا ڇهه سؤ سالن جي طويل عرصي تي مشتمل رهي، جنهن ۾ 37 شهنشاهن پنهنجو پنهنجو مدو پورو ڪيو، جن ۾ ٽي اهڙا به شامل آهن، جيڪي ٻه دفعا بادشاهت جي تخت تي ويٺا. هر هڪ پنهنجي قابليت ۽ بهادري جي حوالي سان پنهنجو حصو شامل ڪيو. ليڪن تاريخ اهو ٻڌائي ٿي ته، چوڏهين صدي عيسوي ۾ سلطنت جا پير مضبوط ڪرڻ ۽ طاقت جي وڌاءُ

۾ لڳي ويا ۽ پندرھين کان سترھين صدي دوران، سلطنت جي چؤ طرفي توسيع ۾ لڳا، جو اولھ ۾ يورپ، اوڀر ۾ عربستان، آفريڪا ۽ اتر ۾ روس جون ڪئي رياستون شامل ڪيون ويون. ستتيھ بادشاهن مان، سلطان محمد، جنھن 30 سال حڪمراني ڪئي ۽ البانيه ۽ بوسينيا ملڪ فتح ڪيا، هن کي اتليءَ جي نيپولين سان پيٽ ڪري سگھجي ٿي. ٻئي نمبر تي سلطان سليم، جنھن ٽئي حرم (مڪ مڪرم، مدينه منوره ۽ ييرو سلم)، مصر، حجاز، لبنان، شام ۽ ايران فتح ڪيا، جنھن کي اليڪزينڊر دي گريٽ سان مشابھت ڏئي سگھجي ٿي. هن جي فتحن سان سلطنت جي ايراضي وڌي پيئي ٿي وئي.

ٽئين نمبر تي سلطان سليمان بن سليم، جيڪو 26 سالن جي عمر ۾ تخت تي ويٺو، 46 سال حڪومت ڪيائين ۽ سلطنت جي سرحدن کي يورپ جي گھڻو اندر داخل ڪري ڪڍي ويو. هن جي فتحن ۾، 1521ع دوران، بلغاريا (Belgrade)، روڊس (Rhodes)، وينا (Vienna)، يونان (Greece) ۽ هنگري جو ٻڌاڻيسٽ شهر شامل آهن. يورپ جي عيسائي ڀوپن کي اسلام جو سندن گھرن ۾ داخل ٿيڻ ڏاڍو پريشان ڪندڙ لڳو، جنھن کان پوءِ سڀني پاڻ ۾ صلاح ڪري، سلطنت جي حدن کي هٽائڻ جون ترڪيبون سوچيون. سلطان سليمان، فن معماري کي عروج تي آندو، صنان ماهر اڏاوت، شاندار عمارت سازي ڪئي، جيڪا اڄ به زائرين جي دلچسپي جو مرڪز بڻيل آهي. شهنشاهه عشق ۾ اچي هڪ خوبصورت يوڪرينين نوڪرياڻي ريڪسالانا (Rexalana) سان، 1534ھ ۾ شادي ڪئي، جنھن مان ڇھ ٻار ڄاوا. ٻاھتر سالن جي عمر ۾ گذاري ويو. هن جي دور حڪومت ۾ سلطنت جو عروج هو. هي وڏو اصلاحي ۽ ترقي پسند حڪمران ٿي گذريو آهي.

خلافت عثماني (1299-1922ع) تقريباً ڇھ صديون مشرقي يورپ سميت ٽن براعظمن ۾ چاليھ لک مربع ميلن جي وسيع ايراضي تي حڪومت قائم رکي. خلافت جا حڪمران ترڪ قوميت مان هجڻ ڪري به ان عظيم سلطنت جي چانو ۾ عربي، ڪُردي يوناني، بلغاري، بوسنائي ۽ سربي قومن جا عيسائي، يهودي ۽ ٻين ڪيترن ئي مذهبن سان تعلق رکڻ وارن ڪروڙن انسانن پاڻ ۾ پُرامن زندگي گڏجي گذاري- ڇھ سؤ سالن دوران سلطنت عثمانيه ۾ ڪڏهن به يورپي ملڪن وانگر ڪا خانہ جنگي نه آئي، ۽ نه وري ڪڏهن مذهبي فرقيواريت منظر عام تي آئي.

شھزادن جا ٻيٽ (Princes Islands)

مرمر سمنڊ اندر، شهر کان پنجويهه ڪلوميٽر پنڌ تي، اتر پاسي چار وڏا ۽ پنج ننڍا ٻيٽ آهن، جن کي ڏسڻ لاءِ هڪ ٻيڙي ذريعي ٻيٽن ڏانهن روانا ٿياسين. اسان سان گڏ ٿوڙ ۾ چار جوڙا مغربي ۽ هڪ اسرائيلي شامل ٿيو. اسرائيلي جوڙي کي صرف ڊگھڙو انڊرويوئر ۽ چوڪري جي ڇاتي تي جھالڙ وارو ڍڪ پاتل هو، مغربي ملڪن وارا الائي ڇو ڪپڙن پائڻ ۾ ڏاڍي ڪنجوس پائي ڪندا آهن، الله تعاليٰ به سڃاڻي سگ ڏيندو آهي، جو سڄو سال سردي ۽ برف وسائيندو رهندو اٿن، ته جيئن هو مجبور ٿي، پنهنجي جسم کي ڍڪين، پر جون، جولاءِ، آگسٽ دوران، هو رهي سهي سڄي ڪثر ڪڍي ڇڏيندا آهن، جو انهن مهينن ۾ ٿورو سڄ نظر ايندو آهي، پر هو تقريباً اگهاڙن جھڙا ٿي گهمندا آهن. فيري مرمرا سمنڊ ۾ ڏيڍ ڪلاڪ جي سفر کانپوءِ سهڪي اچي، سڀ کان وڏي ٻيٽ، جنهن کي ’بُيوڪ‘ (Buyuk Island) چيو وڃي ٿو، پهتي جتي ڊيڪ تي لهي، سرسبز ٻيٽ تي چڙهياسين. اهي ٻيٽ جن کي ترڪي ٻولي ۾ ’آڊلار‘ (Adalar) چيو وڃي ٿو، سڀ استنبول شهر جي ضلع يا ميونسپالٽي جي نظام هيٺ هلايا وڃن ٿا جنهن لاءِ شهر جو هڪ ميئر مقرر ڪيل آهي. هي ٻيٽ هڪ پاڻي ۾ ٻُڌل جبل جي چوٽي آهي، جيڪا پاڻي جي سطح کان مٿي هجڻ ڪري ٻيٽ جي شڪل اختيار ڪري ورتي آهي. هنن ٻيٽن تي ’شھزادن جا ٻيٽ‘ جو نالو ان ڪري پيو، جو قديم بيزنٽين سلطنت دوران باغي شھزادن ۽ محل جي ٻين شاهي ڀاتين کي سزا طور انهن ٻيٽن تي ملڪ بدر ڪري رکيو ويندو هو ۽ اهڙي قسم جي ساڳئي سزا، عثمانيه دور ۾ شھزادن کي ڏني ويندي هئي. اڻويهين صدي جي وچ ڌاري هنن ٻيٽن کي اميرن، مالدار ۽ زائرين جي وندر، تفريح ۽ دلچسپي لاءِ مخصوص ڪري حڪومت ڪروڙين ڊالر ڪمائي رهي آهي.

ڪراچي شهر ڀرسان عربي سمنڊ ۾ به ڪيترائي ٻيٽ آهن، جهڙوڪ چرنا ٻيٽ (Churna Island)، ٻُڌل (Bundal Island)، ٻُڌو (Buddo Island) ۽ ڪپرا نوالا ٻيٽ (Khipran Wala)، پر شايد ئي سنڌ ۾ رهندڙن کي انهن ٻيٽن جي موجود هجڻ بابت ڪو علم هجي ۽ انديشو آهي ته متان انهن تي لينڊ مافيا يا ڪنهن بااثر ماڻهن جو قبضو هجي. جيڪڏهن حڪومت انهن ٻيٽن کي اوسر ۽ ترقي وٺرائي سياحن لاءِ خوبصورت سامونڊي تفريح گاهه ڪري پيش ڪن، ته روزانه لکين روپيه آمدني ڪمائڻ

سان گڏ، ڪراچي شهرين کي هڪ جديد طرز جي سهولت ميسر ٿئي ۽ ڪيترائي مهاڻا بيٺيون هلائڻ ڪري پنهنجي روزگار ۾ واڌارو آڻين، ته ملڪ جي معيشت ۾ ترقي ٿئي پر اگر جي بااثر شخصيتن کي خبر پئي ته دٻئي جي شيخن کي وڪڻي ڏئي ڇڏيندا.

بيوڪ بيت تي سلطان عبدالحميد (ٻيو) جي ٺهيل حمديه مسجد پڻ موجود آهي. هن بيت تي 1929ع ۾ رشا (USSR) مان نيڪالي ڏنل مسٽر ليون ٿروٽسڪي چار سال رهيو. بيت کي زائرين لاءِ صاف سٿرو رکيو ويو آهي، سڄو بيت رنگ برنگي گلن ۽ سرسبز وڻڪار سان ڍڪيل آهي. بيت جي چؤطرف سمنڊ جي سطح آب کان چار پنج فوٽ مٿي چار قطارون ويڪري سڙڪ ٺهيل آهي، جيڪا بيت جي چوٽي جي سڙڪن کي پاڻ ۾ ڳنڍي ٿي. ٽي چار ماڙ جي اڏاوت گهڻي نظر اچي رهي آهي، جيڪي اميرن جي رهائش ۽ ڪجهه زائرين لاءِ ڪرائي تي حاصل ڪري رهڻ لاءِ ٺاهيا ويا آهن. هنن بيتن تي سؤاري لاءِ صرف ٻن گهوڙن واري پگهي، جنهن کي وڪٽوريا ڪري چوندا آهن سي سياحن لاءِ موجود آهن ۽ ان کان علاوه ڪرائي تي سائيڪل ۽ گڏھ جي جسواري جام آهي. ڪنهن به قسم جي تيل تي هلندڙ سؤاري، پر ايترو جو موٽر سائيڪل هلائڻ به ممنوع ۽ قانون جي خلاف آهي. توهان کي صرف گهوڙن ۽ گڏھن جي پيرن جا آواز يا پرسان لنگهندڙ سائيڪل جي سرسات سان گڏ، پکين جون منڙيون منڙيون ٻوليون ۽ چرچاھت ٻڌڻ ۾ ايندي.

گهوڙي گاڏي يا گڏھ گاڏي ۾ ويهي ڪلاڪ ۾ سڄي بيت جو چڪر هڻي سگهجي ٿو. بيت تي ڪافي هوٽل، ريسٽورنٽ ۽ دوڪان آهن، جتان توهان ضرورت جون شيون خريد ڪري سگهو ٿا. هنن بيتن تي پکين جو شڪار ڪرڻ منع آهي، جو هي بيت پکين لاءِ پُر امن علائقو (Bird Sanctuary) واضح طور قرار ڏنل آهي.

بيتن تي صفائي جو وڏو انتظام نظر آيو جو گهوڙن ۽ گڏھن جي پويان جھالنگ ٻڌل هئا، جيئن انهن جا چيٽان (Dung Waste) روڊ ۽ رستن تي ڪري گندگي نه ڦهلائين. پچڻ تي معلوم ٿيو ته جھالنگ نه ٻڌڻ ڪري، سرڪار ڏنڊ لڳائي پئسا وصول ڪندي آهي، جنهن ڪري اسان کي جانور بغير جھالنگ جي نظر ڪونه آيو.

پئسي جي مار آهي وڏي سنوار، وانگر مان جڏهن سنگاپور گهمڻ ويو هيم، ته هڪ دوست مشورو ڏنو ته، سنگاپور ۾ ٻن شين کان پاسو

ڪجان، هڪ روڊ ’زيبيرا ڪراسنگ‘ کان علاوه ڪراس نه ڪجان ۽ ٻيو ته ڪائي به شيءِ اڇلائڻي يا ڦٽي ڪرڻي هجي ته ان کي گندگي واري ڊبي کان ٻاهر نه اُڇلجان. هن وڌيڪ ٻڌايو ته اهو شهر آهي ئي جرمني پري لا (Singapore is City of Fines)، مان ڏاڍو خيال ڪندو رهيس پر شرارتن هڪ دفعي خيال آيو، ته روڊ ٽپي هُن پار ٿيان، سو هيڏي هوڏي لوڻان هڻي روڊ بغير زيبيرا جي عبور ڪري ورتو. ٿوري دير ۾ پوليس جي گاڏي اچي پرسان بيٺي ۽ سپاهي ٻاهر نڪري مونکي شناختي ڪارڊ لاءِ چيو، جنهن تي مان کيس پاسپورٽ ڪڍي ڏيکاريو. پاسپورٽ ڏسي هن مونکي چيو ته تون سياحت لاءِ پهريون دفعو آيو آهين؟ مان ها ڪار ۾ جواب ڏنو، جنهن ڪري هُن مونکي پاسپورٽ موٽائي ڏنو ۽ چيائين ته تو روڊ غلط جاءِ تان پار ڪري ٿريفڪ قانون جي پڇڪڙي ڪئي آهي. مان سندس شڪريو ادا ڪيو ۽ معلومات خاطر ان پڇڪڙي جي سزا بابت پڇيو، جنهن تي هُن چيو ته ان جي سزا، ڪنهن گندي روڊ جي سَو فوٽ ڊيگهه کي ٻهاري سان صاف ڪرڻ جي آهي، پر جيئن ته تون هڪ سياح آهي ۽ ٻيو وري پهرو دفع سنگاپور آيو آهي، تنهنڪري توکي معاف ڪيو وڃي ٿو. پر يادگيري سان اهڙي قسم جي غلطي جي پيهر گنجائش نه هوندي. دنيا ۾ سنگاپور کي صاف ۽ خوبصورت شهر ليکيو وڃي ٿو، جنهن جو سبب قانون جي سختي ۽ گناه جي سزا بروقت ملڻ آهي.

بيوک ٻيٽ جي ڳاڙهي مٽي دنيا جي هر خوشبودار گلن جي ٻوٽن لاءِ مفيد آهي، جنهن ڪري سوين مختلف رنگن جا گل رستن جي ٻنهي پاسن کان لڳل آهن. هتان جي اچي ۽ پيلي رنگ وارو جاسمين گل (Jasmine Blossoms) زبردست خوشبودار ۽ سهڻو آهي. هُن ٻيٽ تي قديم زماني جا ٻه چرچ آهن جيڪي اُن وقت جي فن معماري جو مظهر آهن. هن ٻيٽ جي آبادي 5 هزار نفوس تي آهي ۽ هن ٻيٽ جي چؤ طرف واري روڊ (Perimeter Road) سان سمنڊ جو وارياسو ڪنارو آهي، جيڪو سياحن جي ترڻ لاءِ مقرر آهي.

بيوک ٻيٽ گهمڻ کانپوءِ، هيٺيلي ٻيٽ (Heybeli Island) جيڪو فيري جي ڏهن منٽن جي سفر تي واقع هيو پهتاسين. ٻيٽ تي لهڻ سان اسان جي اسرائيلي ساٿي جوڙي گڏهه تي سوار ڪرڻ لاءِ جڏهن مالڪ کان اگهه پڇيو ته هُن شايد وڌيڪ پئسا ٻڌايا، جنهن تي ترڪ، جيڪو وڏين مڇن سان ٻهراڙي جو پئي لڳو، هُن کان قوميت پڇڻ بعد، وڏي آواز سان

ڳالهائڻ لڳو، جنهن تي سونهون اچي وڃ ۾ پيو ۽ معاملو رفع دفع ڪيائين. هن ٻيٽ تي راڻي ايلز بيٽ (پهرين) جي دور ۾ موڪليل سفير مسٽر ايدوارڊ برٽن جي قبر موجود آهي، جو هن ان جاءِ کي پاڻ پسند فرمايو هو. هن ٻيٽ تي عاليشان نيوي اڪيڊمي جي وڏي عمارت آهي ۽ ٻيا رهائشي گهر، هوٽل، ريسٽورنٽ، ڪيفي ۽ ڪلبون پڻ موجود آهن. هي ٻيٽ ڏاڍو خوبصورت ۽ صاف سٿرو آهي. هن ٻيٽ جي گهمڻ کانپوءِ فيري تي چڙهي ڀرسان واري، ’برگاز ٻيٽ‘ (Burgaz Island) تي پهتاسين. هي ٻيٽ هڪ ڊگهي جبل جي چوٽيءَ تي آهي، جيڪو سامونڊي سطح کان 545 فوٽ مٿي آهي ۽ سڄو ٻيٽ ڀرپور سرسبز (Lush Green) ۽ صاف سٿرو آهي. هن ٻيٽ تي من موهيندڙ وارياسي سامونڊي ڪنڌي آهي، جيڪا مغربي سياحن لاءِ تڙ ڪرڻ جي دل پسند جاءِ آهي. هن ٻيٽ تي هزارين قسمن جا وڻ ۽ ٻوٽن جي رنگين گلڪاري آهي، جيڪا نظر کي ڏاڍو پائي ٿي.

آخري ٻيٽ ’ڪنالي‘ (Kinali) نالي سان مشهور آهي، جيڪو وارياسو آهي ۽ هر قسم جي وڻڪار ۽ ساوڪ کان واندو آهي. هن ۾ تڙ ڪرڻ لاءِ وارياسا ڪنارا آهن. هن ٻيٽ جي مٿي مينڊي (Henna) جي رنگت جهڙي آهي. بازينٽين جي دور حڪومت ۾، سلطان رمانوس (چوٿون) کي ملڪ بدر ڪري، 1071ع ۾ هتي رکيو ويو هو. هنن ٻيٽن کان علاوه، پنج ننڍا ٻيٽ آهن جن تي ڪا آبادي وغيره ڪونه آهي، جو انهن جي ايراضي ايتري گهٽ آهي، جو اتي ڪا واپاري سرگرمي نه ٿي ڪري سگهجي. هي ٻيٽ شڪل ۾ وڏي چمچي جهڙو آهي. هي ٻيٽ غالبن سمنڊ هيٺان زير زمين گئسن جي گرمائش ۽ ڪيميائي عملن ڪري، قديم زماني ۾ لاوا ٿي ڦاٽا هجن ۽ اهي لاوا پاڻي ۾ ٽڌا ٿي پهاڙ جي شڪل اختيار ڪئي هجي.

استنبول ۾ نمائش

ترڪي ماڻهو، رنگ جا پورا، قد جا ڊگها، ڳالهائڻ ۾ نرم مزاج، ڪپڙن پاڻ ۾ مغربي لباس، سندن گهر گهتيون صاف سٿريون، دوڪانداري ڪرڻ ڄاڻن، اگهه ۾ ڏي وٺ واري پاليسي، ڪاريگري ۽ هنر منڊي جو اعليٰ معيار، قانون جي پاسداري، ٺڳي ٺڳائي کان بلڪل پري، اعليٰ اخلاقي معيار وارا ماڻهو آهن. گهرن جي اڏاوت مغربي طرز تي ڳاڙهي پٿر ۽ ڳاڙهن سِرڻ جو گهڻو استعمال، گهرن جون چٽون (Roof Tops) ڳاڙهي رنگ جي روف ٽائيلس سان، انگريزي حرف وِي کي الٽو ڪرڻ سان ٺهندڙ شڪل وانگر ڍڪيل آهن.

اسان هڪ شام جو شهر وچ ۾ پارڪ گھمڻ لاءِ نڪتاسين، اُتي خبر پئي ته پارڪ ۾ موجود نمائش مرڪز (Exhibition Centre) ۾ پوري دنيا جي ملڪن پنهنجا نمائش جا دوڪان سڄائي، پنهنجي مصنوعات جو تعارف پيا ڪرائين. اسان به موقع جو فائدو وٺندي، نمائش جي داخلا لاءِ ٽڪيٽ ورتي ۽ مقرر وقت تي داخل ٿي هزارين اسٽال ڏٺا. اسٽالن ۾ پاڪستاني ايمبيسي جي طرفان، پاڪستاني مصنوعات جي نمائش لاءِ ڪافي وڏي ايراضي تي اسٽال لڳل هيو، جنهن ۾ ڪپڙي جي مختلف نمونن ۽ ٻين مصنوعات کي ماڻهن جي ڏسڻ لاءِ سڃايو ويو هو. پاڪستاني اسٽال تي هڪ چوڪري جڏهن اسان کي ڏٺو ته اها منهنجي گهر واري سان، انڪري اچي ملي جو هُن کي شلوار قميص پاتل هئي. هُن چيو ته هن اسٽال تي ٻن ڏينهن کانپوءِ پهرين توهان پاڪستاني خاتون کي ڏٺو آهي. هُن پنهنجو تعارف ڪرايو، هوءَ واپاري وفد سان گڏ ڪراچي مان آيل هئي، ملي ڏاڍي خوش ٿي. ان نمائش دوران هڪ ترڪي واپاري مليو، جيڪو پوءِ دوست ٿي ويو. هُن جو نالو سليم هو، جيڪو جهازراني جو ڪاروبار ڪندو هو. هن وٽ ٽي چار جهاز هئا، جيڪي سامان کڻي مختلف ملڪن ڏانهن ايندا ويندا هئا. مسٽر سليم ٻڌايو ته هُن کي پاڪستان ۾ ڪاروبار ڪرڻ جو ڏاڍو شوق آهي. هن وڌيڪ ٻڌايو ته هو ڪجهه سال اڳ ڪراچي آيو هو، جتي هن جي ملاقات راحت ڪاظمي سان ٿي، جنهن سان هن ڪاروبار بابت ڳالهيون ڪيون، ليڪن ڪاروبار ته ڪونه ٿيو، پر هُن جا ڪجهه پئسا هضم ٿي ويا. مون کي سليم ڪراچيءَ ۾ لوهه جون تارون ٺاهڻ جي ننڍي ڌنڌي ۾ شرڪت لاءِ چيو ۽ هڪ دفعي ڪراچي ۾ به آيو، پر مان سعودي عرب ۾ نوڪري ڪرڻ خاطر ساڻس ڪاروبار ۾ شرڪت ڪري نه سگهيس. هو ڏاڍو يار ويس ۽ سچو دوست لڳي رهيو هو. هُن مون ڏانهن سعودي عرب ۾ ڪافي خط لکيا ۽ استنبول اچڻ جي دعوت ڏيندو رهيو پر مشغوليت هجڻ ڪري ساڻس ملاقات نه ڪري سگهيس.

ازمير ۾ بيبي مريم جو گهر

استنبول کان 600 ڪلو ميٽر پنڌ تي ازمير شهر (Izmir City) آهي، جيڪو ايجين سمنڊ جي ڪناري تي واقع آهي. گھمڻ جو پروگرام اڳي ئي طئي هجڻ ڪري، بس ذريعي روانا ٿياسين. هُن شهر جو رهواسي اسان سان گڏ تبوڪ چانوٽي ۾ انجنيئر هو. هي شهر ملڪ جي اولهائين طرف

’برصا شهر کان پنج سَوَ ڪلوميٽر تي واقع آهي ۽ قدرتي نظارن ۽ خوبصورت سامونڊي ڪنارن کان گهڻو مشهور آهي. ازمير ترڪي جي اولھه واري سرحد تي واقع آهي، جنھن کي ايجين سمنڊ يونان کان جدا ڪري ٿو ۽ ٻنهي ملڪن جي وچ ۾ ڪيترائي ٻيٽ آهن، جن تي ترڪي ۽ يونان ۾ جهيڙو هلندڙ آهي. جيئن قبرس جو ٻيٽ (Cyprus Island)، جنھن ۾ نڪوسيا شهر ٻن حصن ۾ ورهايل آهي، اڌ ترڪي ۽ ٻيو اڌ يونان جي قبضي ۾ آهي. هندستان ۽ پاڪستان جي وچ ۾ ڪشمير جهڙو مسئلو بڻيل آهي. اسان جڏهن يونان مان واپسي ڪئي، ته قبرس ۾ ٻه راتيون ٽڪڻ جو ارادو ڪيو. جڏهن شهر ۾ ٽيڪسي ذريعي گھمياسين ته ڊرائيور شهر اندر صرف اُن حصي ۾ گھمايو جيڪو ترڪي جي قبضي ۾ هو ۽ يوناني واري حصي ۾ شهر جي روڊن ۽ رستن تي فوجي بيٺل هئا، جن ترڪي واري حصي جي شهرين ۽ ٽيڪسي وارن کي بغير اجازت، اندر داخل ٿيڻ کان منع ڪري رهيا هئا. هي جرمن جي برلن شهر وارو معاملو پئي لڳو، جنھن شهر جي اڌ آبادي کي جدا ڪري، اوڀر رُوسي اثر هيٺ ۽ مغرب جي اثر هيٺ وارن حصن جي وچ ۾ سيمٽ ڪنڪريٽ جي مضبوط پٽ ڏئي جدا ڪري ڇڏيو هو ۽ سخت فوجي ٽولا پنجاهه سالن تائين پهرو ڏيندا رهيا، نتيجن ڪيترائي جرمن پٽ ٽپڻ جي ڏوھ ۾ گولين جو نشانو بڻيا. هن وقت اُها پٽ ٽٽي چڪي آهي، زائرين جي ڏسڻ لاءِ ڪجهه نشان باقي ڇڏيل آهن، جنھن تي جرمن قوم پنھنجو لڳايل پئسو، سياحن کان وصول ڪري رهي آهي.

قبرص ٻيٽ، پونج سمنڊ اندر اٽلي جي سسلي ۽ سرڊينا ٻيٽن کانپوءِ، ٽئين نمبر تي وڏو ٻيٽ آهي، جيڪو ترڪي جي ڏکڻ، شام ۽ لبنان کان اولھه، مصر جي اتر ۽ يونان جي اوڀر ۾ واقع آهي. هي ٻيٽ ٽي سَوَ سال عثماني خلافت هيٺ رهيو. هن ٻيٽ 1960ع ۾ آزادي ورتي. هن ٻيٽ تي يوناني ۽ ترڪي نسل جون قومون، قديم زماني کان آباد آهن. سندن ٻولي ۽ ثقافت ۾ فرق هجڻ ڪري مهاجرن ۽ سنڌين وانگر پاڻ ۾ ڪو به نهٺن، جو هو هاڻي ٻن نسلي گروهن ۾ ورهائجي چڪا آهن. ڏهن سالن جي نسلي فساد ڪري، آخر يونان ۽ ترڪي وچ ۾ 1964ع دوران جنگ جي صورت اختيار ڪئي، جيڪا آمريڪي صدر، جانسن ٻنهي وچ ۾ ٺهراءُ ڪرايو پر ڏهن سالن جي عرصي گذرڻ کانپوءِ، يوناني ملٽري جي گڏجي پنڀرائي سان، قبرص اندر يوناني باسندن ۾ قوم ۽ نسل پرستي جي باهه هڪي

پڙڪايو، جن انقلاب ذريعي قبرص کي يونان سان ملائڻ جو بهانو ڪري، خانہ جنگي شروع ڪئي، جنهن جي نتيجي ۾ ڪيترائي ترڪ نسل جا ماڻهو ماري ويا. جنهن جي پنجن ڏينهن بعد جولاءِ 1974 ۾، ترڪي فوج قبرص ۾ داخل ٿي، جيڪا اڃان تائين موجود آهي. پر يونان لاءِ واضع ٿي ويو ته هو هٿان جو صرف هڪڙو چوڌري ڪونه ٿو ٿي سگهي. ترڪي پنهنجي فوجي طاقت ذريعي، قبرص ٻيٽ جي 40% ايراضي تي قبضو ڪيو ويٺو آهي. هن ورهاست جي حوالي سان ڏيڍ لک يوناني نسل جا باشنداء، قبرص جي اترين پاسي جيڪو ترڪي جي قبضي ۾ آيو، تنهن مان ڪڍيا ويا ۽ ڏاکڻي پاسي جيڪو يونان جي قبضي ۾ آيو، تنهن مان پنجاهه هزار ترڪ نسل جا ماڻهو، پنهنجن گهرن مان نيڪال ڪيا ويا. چوندا آهن ته ’تاريخ پاڻ کي ورجائيندي آهي‘ اهڙي نقل مڪاني 88 جي ڏهاڪي ۾ حيدرآباد جي شهر ۾ ٿي، جڏهن سنڌ ۾ جهيڙا ٿيا. لطيف آباد مان سڀ سنڌي لڏي قاسم آباد ۾ آباد ٿيا ۽ قاسم آباد ۽ اندرون سنڌ مان مهاجر لڏپلاڻ ڪري، لطيف آباد يا ڪراچي وسائي. قبرص ۾ به ايئرپورٽ آهن، ترڪي واري حصي ۾ ’ارڪان ايئرپورٽ‘ (Ercan Airport) ۽ يونان واري حصي ۾ نڪوسيا انٽرنيشنل ايئرپورٽ. قبرص عثمانيه سلطنت جي ڪرڻ کانپوءِ، انگريزن پنهنجي قبضي هيٺ رکيو ۽ پنهنجي پوري سلطنت (British Empire) تي ڪنٽرول ڪرڻ لاءِ، هن ٻيٽ تي فوجي چانوڻي (Military Base) قائم ڪئي، جيئن سئز ڪئنال (Suez Canal) جهڙي اهم لنگهه ۽ هندستان ڏانهن رسد وارن رستن تي نظر رکي سگهجي. 16 آگسٽ 1960ع ۾ آزادي وقت قبرص جي آبادي ڇهه لک نفوس تي مشتمل هئي. هن ٻيٽ تي هزارين سياح تفريح لاءِ اچن ٿا. جو هتي سياحن لاءِ سامونڊي ڪنارن تي خوبصورت ٽر ڪرڻ جا ميدان ٺاهيا ويا آهن.

ڳالهه پئي هلي ازمير ويڃڻ جي، سو بس اچي شهر ۾ لاٿو ته بس اسٽيڊن تي هوٽل ويڃڻ لاءِ ٽيڪسي وارو مليو، جنهن هوٽل تي پهچايو. ٽيڪسي واري کي جڏهن اسان حيدرآباد جو ٻڌايو، ته هن پنهنجو ڪارڊ ڏيکاري چيو ته منهنجي پيءُ جو نالو حيدر علي آهي. بهرحال ترڪي پاڪستانين کي محبت ۽ دوستي جي ناتن سان ڏسندا آهن.

ازمير شهر جي آدمشماري، استنبول ۽ انقره کانپوءِ ٽئين نمبر تي اچي ٿي ۽ رومن سلطنت جي وقت ۾ هي وڏو شهر هو. هن شهر ۾ اولهه جي ملڪن سان واپار جي حوالي سان، هڪ وڏو بندرگاهه آهي ۽ قدرتي

خوبصورتِي، سرسبز وڻڪار ۽ رنگ برنگ گلن جي ٻوٽن سان ايتري ته ساوڪ آهي، جو زمين جو ڪوئي حصو خالي نظر ڪونه ٿو اچي. هي شهر قديم تاريخي ۽ ثقافتي ورثي ۽ فن معماري ۾ گهڻو شاهوڪار ڏسڻ ۾ اچي ٿو. هن شهر جي ڀرسان، هڪ قديم تاريخي شهر ’ايفيسس‘ (EPHESUS)، اڃان تائين حال حيات آهي. جنهن ۾ اُن وقت جي فن معماري جون ٺهيل سڀ عمارتون بيٺل نظر اچن ٿيون، ليڪن منجهن رهڻ وارو ڪوئي نه آهي. اِن شهر جون گهڻيون سنگ مرمر پٿرن سان ٺهيل آهن. هن قديم زماني ۾ خالي ڪيل شهر ۾ هر اُهي سهولتون ڏسڻ ۾ اچن ٿيون، جيڪي اڄڪلهه جي جديد دور ۾ مهيا ڪيون وڃن ٿيون. هي ٻه هزار سال پراڻو شهر، رومن سلطنت جي گادي رهيو آهي ۽ دنيا ۾ هڪ شاهوڪار ۽ واپارين جو مرڪز رهيو آهي. هن قديم شهر جي کنڊرن ۾ توهان کي لائبريريون، ٿيئٽر، اسيمبلي هال، سينٽ جان جو چرچ (Basilica)، بيبي مريم جو چرچ، ڪُنواري جو گهر (House of Virgin)، هڪ اصحابي جي مسجد، يوناني چنڊ ديوتاءَ (Greek Moon Goddess)، آرٽيمس جو ٽيمپل (Artemis Temple)، ڪورٽن جهڙيون قديم عمارتون وغيره اڃان تائين موجود آهن. هن قديم شهر ۾ يهودين جي عبادت گاهه (Jew's Synagogue) جي هڪ عاليشان عمارت پنهنجي خوبصورتِي ڀري ۾ لڪايون بيٺي آهي.

بيبي مريم جي گهر، بابت اهو مشهور آهي، ته هن گهر ۾ بيبي مريم آخري ڏينهن ۾ اچي رهي هئي ۽ اِن گهر ۾ ئي سندس وفات ٿي. هن گهر ۾ هڪ ڪُشادو ڪمرو آهي، جنهن ڀرسان بورچي خانو ۽ بيبي مريم جون پٿرن تي اُڪريل تصويرون محفوظ رکيل آهن. هن گهر هيٺيان هڪ پاڻي جو چشمو اڃان پيو وهي ۽ ماڻهن جو ايمان آهي ته اُن پاڻي ۾ هر مرض جي دوا آهي. سينٽ جان چرچ هيٺان حضرت عيسيٰ جي خليفن مان سينٽ جان جي قبر آهي، جو هن جي وفات جي جاءِ ايفيسس شهر ٻڌائي وڃي ٿي. هن خليفن، گاسپل آف جان، انجيل مقدس (New Testament) ۽ ٻيا ڪيترائي عيسائيت تي ڪتاب لکيا. هن قديم شهر ۾ هڪ وڏو ٿيئٽر به آهي، جنهن ۾ 1500 ماڻهن کان وڌيڪ ويهڻ جي گنجائش آهي. گهڻين ۾ لڳل ماربل پٿرن تي اجنبِي ماڻهن يا مسافرن جي سهولت لاءِ اشارا اُڪريل آهن، مثلاً اسپتال، غسل خانو، دڪان ۽ چرچ وغيره جا طرف ٻڌائڻ لاءِ فرش تي لڳل ماربل تي شڪليون ٺاهي اشارو ڏنل آهي، جنهن مان ظاهر آهي ته

هن شهر ۾ داخل ٿيڻ سان اجنبيت ختم ٿيو وڃي ۽ اُن وقت اجنبِي ماڻهن ۽ واپارين کي رستي جي رهبري لاءِ اهي سهولتون مهيا ڪيل هيون. غير واقف انسان، جڏهن ڪنهن اجنبِي شهر ۾ داخل ٿئي ٿو ته سندس اڻ سڃاتل راهون اگر اشارن ذريعي آساني سان معلوم ٿي وڃن ٿيون، ته اُن جي اجنبيت وارو احساس، پنهنجائپ واري ڪيفيت ۾ تبديل ٿي وڃي ٿو.

اِن اشارن بابت وڌيڪ وضاحت لاءِ، مان جڏهن لنڊن ويس ته اُتي اجنبِي سياحن جي سهولت لاءِ اشارن هجڻ ڪري آساني نظر آئي، جو توهان شهر جي ڪنهن به دوڪان، ڪنڊ، ڳلي آساني سان ۽ بغير ڪنهن کان پڇڻ جي پهچي سگهو ٿا. پهرين ڏينهن هائيد پارڪ ڀرسان هڪ هٽل، بئري هائوس (Barry House) ۾ ناشتو ڪري نڪرڻ وارا هئاسين، ته منهنجي گهر واري هٽل هلائيندڙ سڪيائي کان ڪنهن بازار جو رستو پڇو، جنهن تي هُن نيٺ پنجابي ۾ جواب ڏنو ته ’جي اتي ڪوئي بهي نهين گم هوتا، تـم نه گهٻرائو سارا ڪجهه اشارون مين لکها هوا هي. هوءِ ويچاري واقعي بي خبر هئي، بس گول مول جواب ڏئي جان ڇڏائي. واقع لنڊن ۾ توهان حيران ٿي ويندا ته حڪومت عوام الناس لاءِ ڪيتريون نه سهولتون پيدا ڪيون آهن. اتان جي بس، ٽيڪسي سروس ۽ ميٽرو سروس جي جيتري به تعريف ڪجي اوتري گهٽ آهي.

اڀيسين جي قديم شهر ۾ شهرين ۽ مسافرن لاءِ غسلخانا ٺهرايل هئا، جن جي هيٺان پاڻي پيو وهندو هو ۽ آب رسائي ۽ نڪاسي آب لاءِ استعمال ٿيندڙ پاڻيپ، مقامي مٽي تيرا ڪوٽا مان ٺهيل هئا. اڀيسس هڪ لک آبادي جو شهر هو، جنهن جون گهڻ ماڙ عمارتون، ڳاڙهن پٿرن مان ٺهيل اڄ تائين ٻه هزار سال گذرڻ کان بعد به بينيون آهن، صرف انهن جون گنبذ واريون چٽيون، مختلف زلزلن ۾ تباھ ٿي ڪري پيو آهن. اهو معماري ڪم تعريف جوڳو آهي. اسان وٽ هن وقت جديد ٽيڪنالاجي، مواد، مال، مسالو ۽ ٽون اوزارن هوندي به عمارتون، پليون ۽ روڊ ٺهڻ کان پوءِ جلدي ٽپيو وڃن. اسڪولن جي عمارتن جي چٽين هيٺان لوهه نڪري نروار ٿيو وڃي ۽ ڪنڪريٽ جي ڪرڻ سان ڪئي شاگرد زخمي ٿي هسپتال جي حوالي ٿيا آهن، ڪراچي ۾ فلاءِ اوور، ٽريفڪ ڪولڻ سان گڏ وڃي ڦهڪو ڪيو. ڪنهن جو به محاسبو ڪونه ٿيو جو سڀ اِن ڪڍي ڪم ۾ شامل آهن.

Greece يونان

استنبول جي اتاترڪ ايئرپورٽ تان، ترڪي ايئر لائين جي جهاز ۾ سوار ٿي هڪ ڪلاڪ اندر يونان جي گادي واري شهر اٿينس (Athens) جي هوائي اڏي تي پهچي ٿيڪسي ذريعي هوٽل ۾ رسياسين. يونان، پورچو گال، اسپين ۽ انگلينڊ قديم دور ۾ بحري جهاز راني ڪري دنيا ۾ وڏي طاقت وارا ملڪ ٿي گذريا آهن، جنهن سبب هنن دنيا جي ڪيترن ئي ملڪن تي قبضو ڪري، پنهنجو بينڪون ۽ ڪالونيون ٺاهي، سوين سال حڪمراني ڪئي. پورچو گال جي واسڪو ڊي گاما (Vasco da Gama) (1524-1460ع)، سامونڊي رستي ذريعي يورپ کي ايشيا سان ملائي ڇڏيو ۽ هندستان ڳولي لڏو ۽ اتان جو حاڪم مقرر ڪيو ويو، جنهن کان هڪ صدي پوءِ، برطانيه فرانس ۽ نيدرلينڊ، ايشيا ۾ پهچي، پوڄوگيز ڪالونين کي ختم ڪيو. يونان واپاري ۽ سامونڊي رستن جي لحاظ کان، ٽن کنڊن، يورپ، ايشيا ۽ آفريڪا جي فوجي حڪمت عملي واري چؤواٽي تي واقع آهي، جو دنيا ۾ يارهين نمبر تي اهڙو ملڪ آهي، جنهن جي ساڍن تيرهن هزار ڪلوميٽرن کان وڌيڪ ڊگهي ۾ ڊگهي سامونڊي پٽي آهي ۽ جنهن ۾ پنج هزار کن ٻيٽ آهن، جن مان 227 آباد آهن. فلپائين ملڪ وانگر سمنڊ جي پاڻي جي لاه ۽ چاڙه ڪري، ٻيٽن جو تعداد وڌندو ۽ گهٽبو رهندو آهي. يونان ڀرسان ڪريٽ سڀ کان وڏو ٻيٽ آهي، جنهن کانپوءِ ’ايوبيو‘ (Euboea) ٻيٽ، جيڪو 60 فوٽ ويڪرو يورپس نار (Euripus Strait) ذريعي يونان جي مکيه زمين (Mainland) کان جدا ٿيل آهي ۽ ٽئين نمبر تي جڳ مشهور، روڊس ٻيٽ (Rhodes Island) آهي. هن ملڪ جو 80% پهاري زمين آهي، جنهن ۾ دنيا جو مشهور اولمپس جبل (Olympus Mountain) آهي، جنهن جي چوٽي تي ڪلوميٽر سامونڊي سطح کان مٿي آهي ۽ اهو ئي جبل آهي، جنهن جي نالي تي اولمپس رانديون مشهور آهن. يونان جي آدمشماري 2011ع مطابق، هڪ ڪروڙ ڏه لک آهي، اٿينس گاديءَ جو شهر آهي.

يونان جون زميني سرحدون، اتر اولهه ۾ البانيا، بلغاريه ۽ ميسيدونيا (Macedonia)، اتر اوڀر ۾ ترڪي واقع آهي. هي ملڪ نَو جيوگرافائي علائقن ۾ ورهايل آهي ۽ سندس اوڀر ۾ ايجين سمنڊ ۽ ڏکڻ ۾ يُونُوچ يا بحر روم سمنڊ واقع آهي. هي ملڪ قديم زماني کان سائنسي، سياسي، فلاسافي جي علمن جو مرڪز رهيو آهي. سڪندر اعظم (Alexander the great) يونان ملڪ جو هڪ عظيم فاتح ٿي گذريو آهي.

يونان، 1830ع ۾ جنگ آزادي دوران، عثمانيه سلطنت کان جدا ٿي، هڪ آزاد ملڪ جي حيثيت سان دنيا جي نقشي تي جاء ورتي. يونان، پنجين کان پندرھين صدي دوران رومن سلطنت (Roman Empire) ۽ بايزنٽين سلطنت (Byzantine Empire) جي به اثر هيٺ رهيو، جنهن جي گادي جي هنڌ کي، اڄوڪو استنبول (Constantinople) چيو وڃي ٿو.

يونان ڪائونسل آف يورپ (Council of Europe) ۽ يورپي يونين (European Union) جو ميمبر آهي. اٿينس شهر ۾ 150 ايڪڙن تي زولاجيڪل پارڪ آهي، جنهن ۾ چار سؤ جنسن جا ٻه هزار جانور موجود آهن. اٿينس شهر ۾ مختلف عجائب گھر جهڙوڪ: جنگ عجائب گھر (War Museum)، 70 ايڪڙن تي، نيشنل آرڪيالاجيڪل ميوزم ۽ ايڪروپوليس ميوزم (Acropolis Museum) ڏسڻ وٽان آهن. جنگ ميوزم ۾ رومن سلطنت کان وٺي جديد دور ۾ استعمال ٿيندڙ جنگي ساز و سامان رکيل آهي. قديم زماني ۾ استعمال ٿيندڙ جنگي اوزار، جيڪي مختلف شهنشاهن جي حفاظت لاءِ هوندا هئا سي زائرين لاءِ رکيل آهن. هي شهر دنيا جي تاريخي قديم شهرن مان هڪ آهي، جيڪو 3400 سالن کان وٺي آباد آهي.

شهر جي مرڪزي جبل مٿان پنجين صدي قبل مسيح جي وقت ۾ اڏيل شهر، جنهن کي ايڪرو پوليس چيو وڃي ٿو، جيڪو 515 فوٽن جي اوچائي تي اڄ تائين پنهنجي بناوت جا آثار مضبوطي سان جهليو بيٺو آهي، جو ان وقت جي اعليٰ معيار جي اڏاوت ڏسي انسان حيران ٿيو وڃي. هي شهر جبل مٿان هڪ وسيع قلعي اندر ٺاهيل آهي، جنهن ۾ جديد دور جون سڀ سهولتون، جهڙوڪ: باغ، چرچ، ٿيٽر، مندر، پاڻي جا تلاءُ وغيره موجود آهن، پر انهن جي حالت اهڙي آهي، جو عمارتن جو چٽون ڪريل آهن، ليڪن پٿر مان ٺهيل ٿلها ٿنڀا اڃان تائين بيٺا آهن. ان بلنديءَ واري قديم شهر جو نظارو، جديد شهر جي مرڪزي حصي ۾ واقع هوندي، ايترو ته خوبصورت آهي، جو رات دير تائين سياح پيا گهمندا ڦرندا آهن، ان شهر جي قديم حصي کي رنگين روشنين سان چمڪايو ويندو آهي. هن پراڻي شهر ۾، ماربل پٿر جو تمام گهڻو استعمال ٿيل آهي، جو مختلف عمارتن ۾ ڪثرت سان جيڪي ٿلها ٿنڀا استعمال ڪيل آهن، انهن تي خوبصورت عورتن جا جسم اُڪريل آهن. هر عمارت جي ٻاهرين ديوارن تي پٿرن مان اگهاڙن مردن ۽ عورتن جون مورتيون ٺاهي، اهڙي طرح لڳايون ويون

آھن، جنھن مان اشارو ملي ٿو تہ شايد اُن وقت جي مذهبي پوڄا لاءِ استعمال ٿينديون ھجن. ھن شھر ۾ پنجن هزارن ماڻھن جي ويھڻ جي گنجائش وارو ھڪ کليل ھوادار ٿيئٽر، موسيقي ۽ ڊراما (Open Air Theater) آھي، جنھن جي مرمت ڪري، ھن وقت اٿينس (Athens Festival of Music & Drama) جو ساليانو ميلو لڳايو ويندو آھي.

پاڪستاني آثار قديم جي عمارتن جي ابتر حالت جي پيٽ ۾، يونان جي آثار قديم جي عمارتن جي بهتر حالت ڏسي، ڏاڍو افسوس ٿيو تہ آخر ساڳئي وقت جي عمارتن کي پيٽائڻ سان زمين آسمان جيترو فرق نظر ايندو. منھنجي حساب سان ان جا ٻہ سبب واضح آھن، ھڪ تہ آثار قديم جي مرمت لاءِ حڪومت گھٽ فنڊ رکي ٿي، جيڪي رُشوت جي نظر چڙھيو وڃن ۽ ٻيو تہ اسان جي گرم موسم ڪارڻ (Weathering effect) عمارتن جي چُرڻ جو عمل (Wear tear)، بنسبت مغربي ملڪن جي ٿڌي موسم ڪري گھڻو تيز آھي. ھي آرڪيالاجي جي شاگردن لاءِ سوچ جو مقام (Food for thought) آھي، جن کي گھر جي تہ وڌيڪ تحقيق ڪري ان ڪمزوري جي تيزي واري عمل جي ڪارڻن کي ظاھر ڪرڻ سان گڏ، انھن جي روڪڻ جي اپائڻ بابت معلومات فراھر ڪن ۽ حڪومت کي پنھنجون سفارشون موڪلڻ، جيئن قديم ورثي کي تيزي واري تباهي کان بچائي سگھجي.

شھر جا ماڻھو خوش طبع ۽ خوش اخلاق آھن. ھتي يورپي سياحن جي گھڻي پيڙ آھي. گھڻو ڪري ھتي سياح آھي اچن ٿا، جيڪي قديمي ۽ تاريخي جاين جي ڏسڻ جا شوقين آھن. ھن شھر جي مختلف حصن ۾ ڪافي پراڻيون عمارتون موجود آھن، جن کي حڪومت سياحن کان جمع ڪيل ناڻي جي حوالي سان سينگاري سھڻو ڪندي رھي ٿي.

شھر جي مرڪزي حصي ۾ ھڪ وسيع باغ (National Garden) آھي، جنھن اندر ھڪ وڏو چڙيا گھر آھي، جيڪو سرسبز گلن ۽ وڻن سان سينگاريل آھي ۽ ٻارن لاءِ بجلي تي ھلندڙ چوڏيل ۽ ٻيون ڪافي مختلف رانديون ڪيڏڻ جو ساز و سامان پڻ موجود آھي.

شھر اندر ڪجھہ علائقا صاف سُٿرا آھن، جن ۾ تجارتي مرڪز، بئنڪون وغيره آھن ۽ ڪي علائقا ايترا صاف نہ آھن جو مڊل ڪلاس ماڻھن جي ڪاروبار جون بازارو ھيون. دوڪانن تي قيمت جي گھٽ وڌ وارو رجحان موجود ھو. دڪاندار انگريزي تمام گھٽ پيا سمجھن ۽ ڳالھائڻ، ان ڪري جو انھن جي پنھنجي گريڪ ٻولي تمام وسيع، جامع ۽ قديم آھي.

هتان جي هڪ انگريزي ائينس نيوز ۾ عراق جي صدر صدام حسين بابت لکيل هو، ته هُنَ مصر جي صدر حُسيني مبارڪ کي اڍائي ڪروڙ ڊالرن جي رشوت ڏني هُئي، ته هو گلف جنگ ۾ خاموش رهي، جيئن ٻيا عرب ملڪ، ان جنگ ۾ حصو وٺڻ کان لهرائين پر شايد ائين ڪونه ٿيو ۽ اهي اڍائي ڪروڙ ڊالر حُسيني هضم ڪري ڇڏيا.

اتينس شهر ۾ هڪ بندرگاهه آهي، جتان توهان کي هر وقت مختلف پروارن ملڪن ڏانهن تيز رفتار بحري ٻيڙا تيار ملندا، پر يونان جي ٻيٽن لاءِ اهڙا لائينر ۽ فيريز ملندا، جن ذريعي توهان پورو ڏينهن ٻيٽن تي گهمڻ سان گڏ، سمنڊ جو سفر به ڪندا رهو. يونان جا ٻيٽ ڏاڍا خوبصورت ۽ سرسبز آهن.

يوناني فلاسافر ۽ سائنسدان

يونان تي صديون قبل مسيح، دنيا جا وڏا فلاسافر ۽ سائنسدان جهڙوڪ: سقراط (Socrates)، افلاطون (Plato) ۽ ارسطو (Aristotle) پيدا ڪيا آهن، جن سائنسي ۽ سياسي علم جي ڪري، يونان جو ٻين مغربي ملڪن کان ماڻ مٿاهون ڪيو ۽ پوري يورپ ۾ سڀ کان پهريائين جمهوريت جو مرڪز بڻايو. هن ئي ملڪ ۾ سڪندر اعظم جهڙيون شخصيون پيدا ٿيون، جن قبل مسيح جي زماني ۾، دنيا جي وسيع علائقن کي فتح ڪيو ۽ سنڌ تائين حڪومت ڪئي ۽ درياھ سنڌ ۾ بحري جهاز راني (Navigation) جي شروعات ڪئي.

ارسطو، افلاطون جي اسڪول Academy Athens ۾ پڙهيو، جنهن کانپوءِ هُنَ (ارسطو)، سڪندر اعظم (Alexandar the great) کي پڙهايو. افلاطون سائنسدان، سقراط (Socrates) جو شاگرد هو.

هن شهر جي آبادي 2011ع ۾ ٽيهه لکن کان مٿي هئي. دنيا ۾ پهريون اولمپڪ رانديون 1896ع ۾ ائينس ۾ ڪيڏيون ويون هيون. يونان دنيا ۾ آثار قديم جو مرڪز چئي سگهجي ٿو، جو يونيسڪو جي آثار قديم جي آفيس هن شهر ۾ واقع آهي.

اتينس شهر ۾ رات جي وقت دوران زائرين کي هوٽل مان هدايتون اهي ڏنيون وينديون هيون ته اڪيلو شهر ۾ گهمڻ کان پاسو ڪن، جو شهر ۾ نوجوان، زائرين کي ڦرڻ جي ڪوشش ڪندا رهندا آهن، سو اهڙن نڳن کان بچڻ لاءِ بهتر آهي، جلدي هوٽل ۾ ٽيڪسي ذريعي پهچڻ گهرجي.

يونان جي يَنِينا شهر (Yannian City) وڃڻ ٿيو، جيڪو اٿينس جي قريب آهي، تمام سهڻو شهر آهي ۽ هڪ وڏي ڍنڍ جي ڪناري تي آباد آهي. هن شهر ۾ عثمانيه دور جون ڪجهه مسجدون ڏسڻ ۾ آيون، جن جا مئارا بلندي وارا هئا. مسجد جو نالو ’اصلان آغا مسجد‘ آهي. هن شهر کي سونارن (Gold smith) جو شهر انڪري سڏيو ويندو آهي، جو هتي سون مان دنيا جي بهترين چٽسالي وارا گهڻا ٺاهيا ويندا آهن. اٿينس شهر جي هڪ علائقي کي، غازي (Ghazi) جي نالي سان سڏيو وڃي ٿو ۽ هن علائقي ۾ وڏا شاپنگ مال، ڪلبون ۽ ريسٽورنٽس آهن.

اٿينس شهر جي منصوبه بنديءَ جو هڪ منظر اهڙو شاندار آهي، جو هڪ ئي چؤڌڳي يا وسيع چؤنڪ (Round about / Intersection) کان اٺ يا ڏهه روڊ مختلف طرفن ڏانهن نڪرن ٿا، اسان وٽ صرف چار رستا نڪرندا آهن. مثال شهر جي ’ڪولوناڪي چؤنڪ‘ (Kolonaki Square) وٽان، اٺ رستا مختلف طرفن ڏانهن نڪرن ٿا، جن تي مختلف قسم جون بازارون ۽ دڪان آهن. هي چؤنڪ تمام وسيع آهي، جنهن وچ ۾، هڪ باغچو ۽ پاڻي جو ڦوهارو هلي رهيو آهي. گاڏين جي پارڪنگ، چؤنڪ هيٺان زير زمين آهي. هن چؤنڪ تي پهچڻ سان، توهان شهر جي مرڪزي حصي ۾ اچي سڪون سان، هر ضرورت واري شئيءَ آرام سان خريد ڪري سگهو ٿا. ساڳئي قسم جي شهري منصوبه بندي، پٿرس شهر ۾ نظر آئي، جتان چؤنڪن تان ڇهن ۽ اٺن رستن جي نڪرڻ جو نظارو، توهان، چؤنڪ جي مرڪزي حصي واري باغچي ۾ ويهي ڏسي سگهو ٿا.

شهر ۾ بسن، ٽيڪسي جي سٺي سهولت سان گڏ، زير زمين ريل، جنهن کي اٿينس ميٽرو چون ٿا، جو نظام ماڻهن جي چرپر کي آسان ۽ آرمده بڻائي ٿو.

يونان ۾ پونڊو ڏيڻ

يونان ۾ بُجي يا پُونڊي کي سنڌين وانگر بُرو سمجهيو ويندو آهي. يوناني ٻولي ۾ پونڊي کي ’معتزا‘ (Moutza) چوندا آهن. پونڊي ۽ معتزا ۾ لفظي فرق ايترو گهڻو نه هجڻ ڪري، مان ڀانئا ٿو ته هي بُرو اشارو (Obscene Gesture) غالباً سڪندري اعظم جي وقت کان سنڌ مان يونان جي ثقافت ۾ شامل ٿيو هجي، اهو انڪري جو جڏهن سڪندري اعظم جي فوج سنڌو درياھ مان پيڙن ذريعي سفر ڪندي، درياھ جي ٻنهي پاسن کان

پنهنجي لشڪر ۽ گهوڙن جي خوراڪ لاءِ مقامي ماڻهن کان فصل ۽ ملڪيت زوري کسيندا ۽ باهيون ڏيندا ويا، جنهن ڪري مقامي غريب ماڻهو ڦرجڻ کانپوءِ کين پوندا ڏئي نفرت جو اظهار ڪندا رهيا. ان مان ثابت ٿئي ٿو ته اهو پونديو سنڌ مان يونان منتقل ٿيل آهي.

يونان ۾ پونڊي، ڏيڻ کان پرهيز ڪرڻ گهرجي اهو ائين آهي ته آمريڪا ۾ ڪارا جڏهن ڦر ڪندا هئا ته پهريائين چوندا هئا ته "Don't move"، پر هاڻي جديد زماني ۾ جديد لفظن جو استعمال ڪيو پيو وڃي. نيويارڪ شهر ۾ هڪ چيني سياح گهمندي، هڪ اهڙي ڪاري جي ور چڙهيو، جنهن ڦر ڪرڻ وقت don't move جي بدران، نئون لفظ "freez" استعمال ڪيو، ته مقامي ماڻهو ته سمجهي ويا، ليڪن هي مسڪين چائينز، انگريزي کان ناواقف، سو سمجهه ۾ ڪونه آيس ۽ اتي پڇڻ لڳو، جنهن تي ڪاري آمريڪي يڪدم فائر ڪري، سندس انت آندو. ان لاءِ ضروري آهي، ته جنهن ملڪ جي سفر تي سنبرجي ته ان جي رسم ۽ رواج کان اڳواٽ واقفيت وٺڻ ضروري آهي نه ته ان چيني جو مثال بڻجي سگهجي ٿو.

ثقافت جي شاگردن کي گهرجي ته وڌيڪ تحقيق ڪري ڏسجي ته متان پونديو سنڌ وارن، يوناني لشڪر کان حاصل ته نه ڪيو آهي.

پونڊيءَ بابت ٻڌڻ ۾ آيو آهي ته پنج سؤ سال قبل مسيح کان هي يوناني ثقافت ۾ هڪ نفرت جو اظهار رهيو. هڪ هٿ جي پونڊي کان وڌيڪ نفرت ٻنهي هٿن واري پونڊن ۾ آهي، جنهن سبب ڪيترائي انسان جهيڙن ذريعي، خوني فسادن ۾ نسل درنسل وڙهندا رهيا ۽ ڪيتريون ئي جانيون ضايع ٿيون. بيزنٽين سلطنت دوران جڏهن باغين يا ڏوهارين کي زنجيرن ۾ جڪڙي گڏهه تي پوئتي منهن ڪرائي، شهر ۾ هوڪو ڏئي، ان کي ماڻهن جي هجومن ۾ گهمائبو هيو، ته ان وقت شهر جا ماڻهو، ڇاڙ يا ڪارنهن کڻي ان ڏوهاري جي منهن کي مليندي، پنهنجي نفرت جو اظهار ڪندا هئا. توهان محسوس ڪندا ته منهن تي ڪارنهن ملڻ وقت، هٿ جي شڪل پونڊي وانگر ٿي وڃي ٿي. هي پونڊو، ايران ۽ آرمينيا ۾ نفرت جي اظهار ۾ استعمال ڪيو ويندو آهي. 1990ع کانپوءِ اتر آمريڪا جي ڪجهه ملڪن ۾ ڪنهن جي ڳالهه نه ٻڌڻ جي حوالي سان، کيس پونڊو سندس سامهون جهلي، چيو ويندو آهي ته talk to the hand، جنهن جو مطلب 'پنهنجو بحث فضول آهي يا ڳالهائڻ بند ڪر وغيره'.

يوناني ٻولي ۾ عاجزي جو جُز موجود آهي، شڪريه يا مهرباني لاءِ 'فرستو' جو لفظ بار بار استعمال ڪندا آهن، جهڙيءَ طرح عرب شڪر ۽ ٿاڻي 'گن ڪپ' چوندا آهن.

يونان جي سير سفر ڪري، اٿينس جي انٽرنيشنل ايئرپورٽ تان جهاز ذريعي جده پهتاسين، جنهن بعد احرام ٻڌي عمرو ڪري، حرم ۾ نمازون ادا ڪري، مدينه شريف ۾ هڪ رات ٽڪي، اتان هوائي جهاز ذريعي تبوك پهتاسين.

برگيڊيئر شايع کي ترقي ڏئي جنرل جو عهدو ڏنو ويو ۽ ساڳئي پوسٽ تي قائم رهيو. جنرل شايع منهنجي واپسيءَ جي انتظار ۾ هو، جو اچڻ شرط مون کي ‘آرمڊ برگيڊ’ (Armoured Bigade) جي نڪاسي آب (Drainage Scheme) جي منصوبي بابت عمل جوڳو هجڻ جو اڀياس (Feasibility Study) تيار ڪرڻ لاءِ چيو، جو هن منهنجي موڪل تي ويڃڻ دوران، هڪ انگريز انجنيئر کي ان ڪم لاءِ چيو هو، پر هن کيس ٻڌايو ته نڪاسي آب زميني ڪشش ثقل جي سگهه (Gravity Sewer) ذريعي ممڪن ڪونه آهي. بڪتر بند جنگي گاڏين واري مدرسي جو نڪاسي آب وارو نظام ايترو ته خراب هو، جو هر وقت گندو پاڻي اسڪول جي روڊن تي بيٺو هوندو هيو. ان جو هڪ سبب اهو هو ته اسڪول جي مختلف شعبن جون عمارتون، مختلف وقتن ۾ نهڻ ڪري، نيڪيدارن هر هڪ شعبي جي نڪاسي آب لاءِ الڳ الڳ پمپ مشينري نصب ڪئي، جنهن ڪري اسڪول ۾ ٽيهارو کن مختلف پمپنگ اسٽيشنون ٺهي ويون پر سڀني کي مڪمل ڪري، پاڻ ۾ ملائي ضم ڪري (Integration) ڪم ۾ آڻڻ جي بجاءِ، هر هڪ کي انفرادي ۽ بي واسطگي (Isolation) ڪري نڪاسي آب جي پوري عمل کي ناڪار ه بڻائي ڇڏيو. هڪ پمپنگ جو پاڻي ٻئي پمپنگ اسٽيشن ۾ اڇلائي، ڇانوڻي جي سار سنڀال ۽ بجلي جي خرچ کي ٻيڻو ۽ ٿيڻو ڪري ڇڏيو. مان مڪمل ڇاڇ پڙتال ۽ مڪمل جائزي وٺڻ کانپوءِ، جنرل کي ڪمپيوٽر جي پاور پوائنٽ پروگرام ذريعي، زميني حقيقتن تي مبني مواد ۽ معلومات ڏئي اهو ثابت ڪري ڏيکاريو ته ٽيهن مان پنجويهه ڊسپول پمپنگ اسٽيشنن کي مڪمل طور ختم (Elimination) ڪري، انهن جو سڄو گندو پاڻي بغير پمپنگ جي قدرتي نيڪال ذريعي، اداري کي سار سنڀال ۽ بجلي جي مدد ۾ لکين رپيا ماهوار بچت سان گڏ، گندي پاڻي جو رستن تي ٻيڻ جو آزار هميشه لاءِ بند ٿي ويندو.

جنرل شايع منصوبي جي پيشڪش ٻڌي ڏاڍو خوش ٿيو ۽ مون کي جلدي تڪميل لاءِ مختلف کاتن کي مونسان سهڪار ڪرڻ لاءِ هدايتون جاري ڪري ڇڏيون. ٺهيل شهر اندر نوان پائپ وجهڻ ۽ ٻين زير زمين خدمتن

جهڙوڪ، بجلي جون زير زمين وچايل تارون، ٽيليفون، گرم ۽ سرد پاڻي جون لائينون، فائر سسٽم، نون ٺهيل روڊن کي بچائڻ ۽ ملٽري جي ڳوري مشينري جي چرپر کي بغير متاثر ڪئي، سڄو ڪم مڪمل ڪري فعال بنائڻ، منهنجي لاءِ هڪ وڏو امتحان هو. مان هڪ پاڪستاني ماسٽر پلمبر مسٽر بشير مرزا، کي هن ڪم جو سپروائيزر مقرر ڪري، کيس پوري معلومات ڏئي پنهنجي ذاتي نظر هيٺ منصوبو شروع ڪيو ۽ الحمد للہ، چئن مهينن جي مختصر وقت ۾ پورو ڪم مڪمل ڪري ڏيکاريو. ان منصوبي تحت پنجويهه پمپنگ اسٽيشنون ختم ڪري، انهن مان سٺ پمپ مع بجلي جو سازوسامان ڪڍي، هڪ جاءِ تي گڏ ڪري، جڏهن جنرل کي ڏيکاريو ته هو ڏاڍو خوش ٿيو. انهن نڪتل مشينري کي ٻين جاين تي استعمال ڪرڻ لاءِ محفوظ رکيو ويو. جنرل صاحب، ان منصوبي دوران هر روز موقعي تي ايندو رهندو هو ۽ هڪ دفعي ايريا ڪمانڊر ۽ بڪٽر بند اسڪول جي ڪمانڊر کي وٺي آيو ۽ منصوبي بابت کين معلومات ڏني. ڪيترائي ڀيرا منجهند جي عربي اسٽائيل کاڌو ميس هال مان پچرائي، اسان سان گڏ موقعي تي اچي کائيندو هو. مسٽر بشير مرزا ڪراچي جو رهندڙ هو، پر وڏو ڏاهو ۽ محنتي انسان هو. هو لوهه مان مختلف شيون ٺاهڻ (Steel Fabrication) جو وڏو ماهر هو، ايترو جو بندوق، رائفل ٺاهڻ، هن لاءِ ڪهي هٿ جي راند هئي. سعودي عرب ۾ ڪم ڪندڙ، ڪڏهن به نوڪري ڇڏي واپس نه ورندا هئا، اُتي پهچڻ سان خبر نه آهي ته الائي ڪهڙي بيماري يا خوف وٺيو وڃي جو راز خوشيءَ سان پاڻهي ڄاڻي وطن واپسي جو سوال ئي پيدا نه ٿو ٿي سگهي. ڪفيل جيڪڏهن ڪنهن کي نوڪري مان فارغ ڪيو ته ٻئي ڪفيل کي پئسا ڏئي، پنهنجي ڪفالت تبديل ڪرائڻ ۾ ڪاڻي ڪم ڪونه ڇڏائيندا آهن. هن طبقي جي ماڻهن، اسان جي ملڪ جي عزت، وقار ۽ ناموس کي مٿي چاڙهڻ جي بجاءِ، سندس ڪُڏن ڪرتوتن ڪري هيٺ ٿي آندو آهي. اگر جيڪڏهن ڪنهن کي نوڪري مان فارغ ڪيو ويندو ته ائين لڳندو، ڇڻ هن جي گهر ۾ ڪا فوتگي ٿي هجي، جيڪا ايمان جي گهٽتائي جو ثبوت پيش ڪري ٿي.

اهو قوم جو حال ڏسي، مان چونڊو هئس، ته سعودي عرب ۾ نوڪري ڪندڙ يڪ طرفه ٽڪيٽ (One way Ticket) تي اچن ٿا ۽ وڃڻ لاءِ صرف ڪاٺ جي صندوق بُڪ ڪرائڻي پوندي اٿن. ان حوالي سان بشير مرزا جي

وڏي عمر هجڻ ڪري، سندس هٿ ڏکندا هئا، جنهن تي مان ساڻس مذاق ڪندي چوندو هئس ته، تون ايترو ته ڪنجوس آهين، جو جيڪڏهن توکي ڦاهو کائڻو به پيو، ته تون رسو به سعودي حڪومت کان مفت ۾ وٺي اهو ڪم ڪندين. بهرحال هن محنت ۽ مشقت ڪري پنهنجي اولاد کي رزق حلال ڪرايو جو هن هڪ پٽ کي جاپان ۾ ڪاروبار وٺي ڏنو هو.

ڳالهه پئي ڪئي بڪتر بند اسڪول واري منصوبي جي تڪميل جي مارچ 1993ع دوران وزير دفاع ۽ نائب امير سلطان، هر سال وانگر چانوٽي جي دوري تي آيو ۽ چانوٽي اندر هلندڙ ۽ مڪمل منصوبن کان علاوه، فوج جي مختلف شعبن ۽ شهر جي قبيلن جي سردارن سان ملاقات ڪرڻ هميشه سندس پروگرام ۾ شامل رهندو هو. بڪتر بند گاڏين جي اسڪول ۾ وزير موصوف جي افتتاح کان اڳ، جنرل شايع، منهنجو تعارف وزير دفاع، امير سلطان سان ڪرايو ۽ ساڻس هٿ پڻ ملايو، جنهن جي ميڊيا ڪوريج سعودي جي پنهني چئنلن (عربي ۽ انگلش) ۽ رياض مان نڪرندڙ مختلف عربي اخبارن وڏي وضاحت سان ڪئي. عربي تي وي چئنل ۾ خبر دوران مونکي هٿ ملائيندي ڏيکاريو ويو ۽ رياض مان ڇپندڙ، عربي اخبار ’الرياض‘، هڪ پوري صفحي جي ڪوريج ڏني، جنهن ۾ امير سان هٿ ملائڻ وارو فوٽو به ڇاپيو ويو، جنهن ۾ جنرل شايع به گڏ بيٺل نظر اچي رهيو آهي. وزير دفاع، منجهند جي ماني نئين ٺهيل ملٽري ميس هال ۾ ٻين فوجين سان گڏ کاڌي، جنهن ۾ اداري جا انجنيئر ۽ ٻيا آفيسر به شامل هئا. هر سال وانگر، امير آخري ڏينهن تي سٺي ڪارڪردگي ڪندڙن کي انعام ۽ اڪرام ڏيندو هو، جنهن ڪري مونکي پنج هزار ريال انعام طور ڏنا ويا. عربي ٻولي ۾ آرمڊ اسڪول کي ’مدرسه سلاح المدرعات‘ ڪري سڏيو ويندو آهي، جنهن جو سربراھ هڪ برگيڊيئر جنرل هوندو آهي. اسڪول جي نڪاسي آب جو مشڪل مسئلو حل ڪرڻ تي، اسڪول جي برگيڊيئر هڪ تعريفِي خط (Letter of appreciation) لکي موڪليو. ڪجهه مهينن بعد، جنرل شايع اُن انگريز انجنيئر هينري هربرٽ جي نوڪري جي ميد وڌائڻ واري درخواست رد ڪري کيس نوڪري مان ڪڍي ڇڏيو، جيڪو سعودي عام طور ائين ڪرڻ کان عاجز هوندا آهن، جنهن جو ذڪر مان اڳ ۾ ڪري چڪو آهيان. منهنجي کاتي ۾ هي ٻيو انگريز انجنيئر هيو جنهن کي سندس نااهلي ڪري ڪڍيو ويو.

وطن سان محبت

وطن کان پري رهندڙن کي نسبتن وطن سان گهڻي محبت ٿئي ٿي پر اها محبت جڏهن وطن يا امت مسلمان جي حوالي سان، يوم آزادي يا ٻن عيد جي اچڻ تي تمام گهڻي وڌي ويندي آهي، جو سڀ پاڪستاني اجتماعي پروگرام ٺاهي، انهن خوشين جي ڏينهن کي سهڻي نموني سان ملهائيندا آهن. انهن تقريبن جي رنگا رنگ پروگرامن ۾ مقامي ماڻهن کي دعوت، پاڪستاني ثقافت، رسم و رواج کان واقف ڪرائيندا آهن. اهڙن دعوتن ۾ طعام جا خاص ڏش تيار ڪرايا ويندا آهن، جن جي لذت ايتري هوندي آهي، جو عرب، انگريز ۽ ٻيون قومون ساراه ڪانسواءِ رهي نه سگهنديون آهن. هتي نسلي، لساني ۽ علاقائي نفرت کان بالاتر ٿي سڀ هڪ قوم، مثل گلدستي وانگر گڏجي، اهڙين تقريبن ۾ حصو وٺي، ٻاهرين مهمانن کي سڀني گلن جي خوشبو ذريعي گلها ڪري ڇڏين ٿا. آزادي جي ڏينهن تي تقريبي مقابلا، شاگردن کان ڊراما ڪرائڻ، ملي نغمن جي موسيقي ۾ مهمان گر ٿيو وڃن. تبوڪ شهر ۾ اهڙين تقريبن لاءِ شهر اندر پاڪستاني هوٽل ۽ چانوٽي اندر، پاڪستاني اسڪول، جنهن ۾ صرف عورتون هونديون هيون ۽ ٽئين جاءِ پاڪستاني ڪئمپ جو ميس هال هوندو هو، جتي صرف مرد حضرات جشن ملائيندا هئا. انهن موقعن جي اچڻ جو سعودي پڇا ڪندا رهندا هئا، ته اهو وري ڪڏهن موقعو ايندو ۽ گهڻن ته تاريخون به ياد ڪري ڇڏيون هيون، جو اڳواٽ دعوت تي گهرائڻ جي يادگيري ڪرائيندا هئا. تقريب ۾ ملڪ جي مختلف علاقائي ثقافت کي نغمن ۽ ناچ جي حوالي سان تعارف ڪرايو ويندو هو.

سڀ ماڻهو خالص پاڪستانيت جي جذبي تحت، هڪ ٻئي کي پاڪر پائي ملندا آهن ۽ دل مان بي اختيار اها دعا نڪرندي هئي، ته الله تعاليٰ، جيڪو پيار ۽ محبت تو اسان کي ڏنو آهي، اهڙو ئي پيار ۽ محبت پاڪستان اندر رهندڙن، خاص ڪري سياستدانن کي عطا ڪر. ته جيئن اسان هڪ مضبوط ۽ توانا قوم ٿي هن دنيا ۾ پنهنجي طاقت ۽ يڪجهتي جي بنياد تي پاڻ کي مڃائي سگهون (آمين).

عرب اجنبي ٿيڻ لڳا

سعودي عرب ۾ شهرن جي ترقي تيل نڪرڻ کانپوءِ ايتري تيزي سان ٿي جو مقامي شهري پاڻ، پنهنجن شهرن ۾ نه صرف يلجڻ لڳا، پر پاڻ کي

اجنبی پڻ سمجھڻ لڳا، جو مھينن اندر ترقي جي تيز رفتار ڪري شهر بازاریون، پاڙا ۽ گھڻيون پنھنجي پراڻي شڪل مٽايو ڇڏين. الله تعاليٰ حرمين شريفين جي برڪتن ڪري، حضرت ابراهيم جي اها دعا قبول ڪري ورتي، جنهن ۾ هن ملڪ ۾ امن ۽ هر قسم جي ميون جي موجودگي جو ذڪر ڪيل آهي. هتي توهان کي هر وقت، دوکانن تي آهي ميوا مثلاً، ڪيلا، انب، انگور، ملندا جن جو نه پسرگدائي ۾ ڪو وڻ آهي نه وري ڪا موسم.

شهرن جي تيزي سان تبديلي، انهن ترقياتي ڪمن جي ڪري اچي ٿي، جن ۾ مڪي ۽ مدينه شريف ۾ گھڻو فرق نظر اچي ٿو. الله تعاليٰ جيترا وسائل ۽ رحمتون وسايون آهن، ايترو ئي ملڪ جي ترقي ڪئي وئي آهي، جتي هر سهولت جو معيار اعليٰ قسم جو آهي.

ڳالهه پئي ڪئي مقامي ماڻهن جي اجنبيت جي سو مڪي شريف جي هڪ شاگرد محمد عمر العمودي جيڪو، ڪجهه سالن جي تعليم حاصل ڪرڻ کانپوءِ، جڏهن واپس مڪي آيو، ته هن پنهنجي پاڙي (Neighbour hood) کي سڃاڻڻ کان انڪار ڪري ڇڏيو. هن چيو ته گهر جي سامهون حاجي جعفر ۽ چاچي سعيد جا دوکان ڪيڏانهن ويا؟ ۽ هاڻي هي وڏا پلازا ٺهي ويا آهن. عربي ٻولي جي اصليت نڪري چڪي آهي ۽ ٻولي ۾ ايتري ته ملاوت اچي وئي آهي، جو هڪ جملي جا هڪ کان وڌيڪ مطلب نڪرڻ لڳا آهن ۽ اڳيان پويان، آمهون سامهون، سڀ اجنبی ماڻهن جا هجور نظر پيا اچن ۽ اسان جي اصلي ثقافت غائب ٿيڻ لڳي آهي شهر اندر ڪجهه علائقا انگلينڊ ۽ آمريڪا جا ڄاڻا ٿاڻون (China Town) ۽ انڊين ٿاڻون وانگر لڳي رهيا آهن. ڪجهه سال اڳ ۾، فوت بال گرائونڊ، جنهن ۾ سنڌ باد ادبي ادارو هوندو هئو، جتي پاڙي جا نوجوان چوڪرا اچي گڏ ٿيندا هئا، اهي سڀ شيون يڪايڪ غائب ڪيئن ٿي ويون ۽ گھڻ ماڙ جون خوبصورت عمارتون، انهن جي جاءِ ورتي، جنهن ڪري علائقي جو نقشو تبديل ٿي چڪو آهي. مڪي حرم جي توسيع واري منصوبي جي حوالي سان، حرم جي چؤطرف زمين جي قيمت بي انداز وڌي وئي آهي. بنهين حرم جي عظيم توسيعي منصوبا، الله تعاليٰ جي ڏنل نعمتن جي شڪر گذاري برابر آهي، جنهن ڪري دنيا مان ايندڙ لکين حاجي ۽ عمري وارا هتان جي بهترين معياري سهولتن مان فائدو وٺن ٿا.

جدي جي هڪ وڏي واپاري، احمد حسن فتحي، جنهن کي شهر اندر وڏا ڊپارٽمينٽل اسٽور آهن، تنهن چيو آهي هڪ نيلام دوران وڏو قيمتي

نيلر پٿر (Largest Sapphire) خريد ڪيو، جنهن جي قيمت ٽيوهه لک ڊالر آهي. دنيا ۾ هن وقت صرف چار وڏا نيلر پٿر موجود آهن، جن ۾ هي پھري نمبر تي آهي ۽ ٻيو جنهن کي هندستان جو ستارو (Star of India) چيو وڃي ٿو، اهو آمريڪي ميوزم (National History Museum, Washington USA) ۾ رکيل آهي.

جدي شهر جي خوبصورتي، ان جي ساحلي پٽي جو سينگار ۽ شهر اندر شاندار چوراهه ڏسي، دل شهر ڇڏڻ جو نالو ئي نه وٺندي آهي. جده شهر، مدينه ۽ مڪي وانگر پنهنجو شهر پيو لڳندو آهي، جو نون ايندڙن کي پاڪستاني، هندستاني ۽ بنگال جي اڪثريت هجڻ ڪري، پنهنجائپ پئي محسوس ٿيندي آهي.

شهر اندر چوراهه، اهڙا ته خوبصورت ٺهيل آهن، جو ڏسڻ سان دل بهار ٿيو وڃي. هر چوراهي جي اڏاوت ۽ منظر ڪشي مُنفرد آهي، جن ۾، سٺ روڊ (شارع ستين) چوراهي تي، هڪ وڏي سائيڪل رکيل آهي، جنهن کي پاڪستاني عام طور سائيڪل چوڪ ڪري سڏيندا آهن. گهڻا ماڻهو ان چوڪ کي گليور واري سائيڪل (Gulliver's Bicycle) ڪري ياد ڪندا آهن. جدي جي هن چوڪ تي وڏي ۾ وڏو مُجسمو ان سائيڪل جو آهي جيڪو ڪلوميٽرن جي دوري کان نظر ايندو آهي.

انيتا روڊڪ (Anita Roddick) جيڪا عورتن جي حوالي سان، جڳ مشهور ’بادي شاپ‘ (Body Shop) جي مالڪ آهي، تنهن جدي گهمڻ کانپوءِ اخباري نويسن سان ڳالهائيندي هي لفظ چيا. "I love that huge bicycle that no body can ride on it" ڪونه آهي، ليڪن هي شاهڪار اسپين جي هڪ هنرمند لافونتي (Lafonti) جي هٿن جي تخليق آهي، جيڪا هن، محمد بن لادن جي پهرين سنگمَر جي ڪارخاني جي بقاياجات مان ٺاهي راس ڪئي، جيڪا ڪافي عرصي کانپوءِ، جدي شهر ٻاهران گند ڪچري واري علائقي مان ميونسپلٽي وارن کي هٿ آئي، جن ٿوري مرمت بعد هن کي چوڪ جي زينت بڻائي ڇڏيو.

زندگي مثل سَراب (ڊائري جي هڪ ورق تان)

زندگي هڪ سَراب (Mirage) مثل آهي. سخت اُڃ لڳي هجي ۽ سامهون پاڻي به نظر اچي ته ڀلا ان کي ڪير ڇڏيندو. بس زندگي جي ڏک ڊوڙ به ڪجهه اهڙي طرح جي آهي پرپور جواني ۾ ساري دنيا، رنگين نظر ايندي

آهي. تمنائون ۽ اميدون به کين هجن ۽ جذبات، طوفاني درياھ وانگر
موجون ماڻي رهيون هجن، ڪيترا اهڙا ماڻهو به آهن، جيڪي پنهنجي
جذبات کي قابو رکي سگهندا هوندا. پهريائين اهڙن خوابن جي حسينائن
کي تعبير جي سانچي ۾ وجهي، ننڍڙن گل جهڙن ٻارڙن جي تمنا ڪرڻ ۽
پوءِ ان گل ۽ ٻوٽن جي گلستان ٺاهڻ لاءِ هڪ خوبصورت محل جي خواهش
ڪرڻ. اهي سڀ اميدون پوريون ٿين ته پوءِ عزت نفس جي شهرت جي
ڪوشش ۽ آسائش لاءِ دولت جي تلاش. مطلب ته اُن ڏک ٻوڙ ۾ انسان
اهڙي طرح مصروف ٿي وڃي ٿو، جو پوئتي مڙي ڏسڻ لاءِ کيس وقت ئي
نه ٿو ملي. ڪو وقت اهڙو اچي ويندو آهي جو غصا ڪمزور ٿيڻ لڳندا
آهن ۽ خواهشات دل جي ڪنڊ ۾ لڪي وينديون آهن، جنهن کانپوءِ اهوئي
بجلي صفت انسان، دنيا کان آهسته آهسته ڪناراکشي اختيار ڪرڻ لڳندو
آهي. ايستائين جو پاڻ کي محدود ڪري، هڪ ڪمري ۾ بند ڪري ڇڏيندو
آهي. اُن وقت هو پنهنجي زندگي ۾ جي ڪوشش کي به بيوقوفي تصور
ڪندو آهي ۽ ڪڏهن ناڪامين سان تعبير ڏيندو آهي. ان وقت هن کي
صاف نظر ايندو آهي ته کيس سندس معبود حقيقي وٽ موٽي وڃڻو آهي،
پر تياري کان ڄاڻ رکندي به بي خبر رهيو. اها گهڙي اچي ويندي آهي،
جڏهن کيس هن دنيا کي هميشه لاءِ خيرآباد چوڻو پوندو آهي. پر جيڪڏهن
هن دنيا ۾ ڪوئي نيڪ عمل ڪيو آهي ته اهو ئي ان جو آئينده جي سفر
جو سرمايو ٿيندو، نه ته کيس پڇتائڻ کانسواءِ، ڪجهه به هٿ نه ايندو ۽ اهو
پنهنجي ميزان (ترازو) ۾ نيڪين جي هلڪي پڙ کي حيرت سان هميشه لاءِ
پيو ڏسندو رهندو، جنهن جي نتيجي ۾ کيس پڇتاءِ ۽ خساري کان سواءِ
ڪا ٻئي شيءِ نظر ڪون ايندي ليڪن خالق ڪائنات جي غفور و رحيم
جي وصف ڪري نا اميدي ڪرڻ ڪفر آهي پر سندس مغفرت جي خزانن
۾ ڪڏهن به کوٽ ڪونه ايندي. اُن وقت کان ڊڄڻ گهرجي، جڏهن توهان جا
پنهنجا عضوا، ڪيل ڪڏن ڪرتوتن بابت پيا پيرائتيون شاهديون ڏيندا.

ساري رات سُبْحان - جاڳي جن ياد ڪيو
اُن جي عبدالطيف چئي - مٽيءَ لڌو ماڻُ
ڪوڙين ڪن سلام - اڳهه اچيو ان جي
(شاهه)

بھاري نہ کپن

جدي ۾ مسلم ورلڊ ليگ (Muslim World League, MWL) جي سيڪريٽري جنرل ڊاڪٽر عبدالله نصيف اخباري نمائندن کي ٻڌايو ته هن اداري، چار ملين ڊالر بنگلاديش مان بھارن کي پاڪستان آڻڻ لاءِ مختص ڪيا آهن، جيڪي هڪ مهيني اندر، ٽي هزار بھارين کي هوائي جهاز ذريعي پاڪستان آڻي رهائش پذير ڪبو. ڪجهه مهينن اندر، انهن جي پهرين فلائيٽ ٿيڻ ڪٽنبن جي فردن کي ڪٿي پاڪستان جي پنجاب صوبي ۾ پهتي. هڪ اندازي مطابق پنجويه لک بھاري آهن، جيڪي بنگلاديش مان هيڏانهن اچڻ لاءِ آيا آهن. بنيادي طرح ڏنو وڃي ته اهي قريبي عرصي ۾ پاڪستان پهچي سنڌ ۾ آباد ٿيندا ۽ مقامي آبادي کي اقليت ۾ تبديل ڪرڻ واري منصوبي جي تڪميل ۾ پهريون قدم ثابت ٿيندا. اهڙو اظهار اسان، يونيورسٽي جي دور ۾ ان وقت جي صدر ۽ وزيراعظم، جناب ذوالفقار علي ڀٽو کي پٽ شاھ جي ميلي تي واپسي ٿيندي، سندس ڪار کي روڪي، عرش ڌاريندڙ نعرن ذريعي ٻڌايو هو، جنهن جي رد عمل ۾ گاڏي جو شيشو هيٺ ڪري، پٽي صاحب پنهنجي زبان سان چيو هو ته 'بھاري ڪڏهن به ڪونه ايندا، توهان يقين ڪريو'.

اسان جي ملڪ جو وڏو الميو آهي جو هتي لکين غير ملڪي ماڻهو آباد آهن. انهن کي شناختي ڪارڊ ۽ پاسپورٽ ٿورن پئسن جي رشوت ۾ آساني سان مليو وڃن جنهن ڪري ملڪ اندر دهشتگردي ۽ تخريبڪاري اچي گهر ڪيو آهي. منهنجي حڪومت کي التجا آهي ته فورن غير ملڪي ماڻهن خاص ڪري، افغانين، بنگالين کي ملڪ بدر ڪيو وڃي ۽ پوءِ ڏسو ته ملڪ ۾ پاڻهين امن اچي ويندو.

بهر حال هي هڪ تاريخ جو حصو آهي ۽ چوندا آهن ته تاريخ پاڻ کي ورجائيندي رهندي آهي. بنيادي طرح ڏنو وڃي ته اهي بھاري ورهاڱي کانپوءِ پنهنجو اصلي هندستاني بھار صوبو ڇڏي اوڀر پاڪستان (هاڻوڪو بنگلاديش) وسايو، جيڪو اڪثريتي مسلمانن جو ملڪ هجڻ ڪري، ان مان هجرت ڪرڻ اعتراض جوڳي ڳالهه آهي. بھاري جيڪڏهن بنگالين سان نه ٿا گڏ رهي سگهن ته پوءِ هو اسان سان ڪيئن رهي سگهندا ۽ ايئن لڳي رهيو آهي ته مستقبل قريب ۾، شايد مقامي ماڻهن کي اقليت ۾ تبديل ڪري انهن سان آمريڪي ريڊ انڊين (Red Indian) وارو حال ڪيو وڃي جنهن تي ايندڙ وقت واضح روشني وجهي سگهجي ٿو. هي هجرت، ان

معاهدي جو حصو آهي، جنهن تحت MQM وارا نواز شريف سان ملي حڪومت جو حصو ٿيا هئا. اسان جا سياستدان، قوم پرست ۽ دانشور ان تي الائي ڇو خاموش آهن، لڳي ٿو ته پيالو مڙيوئي سرس لڳي ويو آهي. چانوڻيءَ جي موٽر وائيندڙ ورڪشاپ ۾ لاهور جي شيخ اڪرام جي پٽ شهزاد شيخ کي اسلام آباد جي ٽولي مين پاور سپلائي ڪمپني جي مالڪ، مسٽر عبدالسميع، جيڪو منهنجو دوست هجڻ ڪري هن کي نوڪري جي ويزا موڪلي هئي جو هو پمپ آپريٽر اچي لڳو، ڏاڍو سڄو ۽ فرمانبردار نوجوان هو. شيخ اڪرام به نمازي ۽ پرهيزگار انسان هو. شيخ شهزاد پنهنجي پوري ڪٽنب سميت عمرو ڪري واپس اچڻ وقت، روڊ حادثي جو شڪار ٿيو، جنهن ۾ سندس ٻه پٽ، ماءُ، پاڻ ۽ سس گذاري ويا. اهو حادثو رات جي وقت ٿيو، جڏهن غالباً شهزاد کي گاڏي هلائيندي نند اچي وئي ۽ گاڏي ڪنهن ٻئي گاڏيءَ سان ٽڪرائي، روڊ کان لهي، ڪيتريون ئي ڪلٽيون کاڌيون، جن ۾ هڪ ئي گهرجي پنجن ڀاتين جون جانيون هن فاني دنيا مان دارالبقا ڏانهن روانيون ٿي ويون. الله کين جنت ۾ جاءِ ڏئي. (آمين). هڪ ڏينهن شهزاد ٻڌايو ته ڪجهه عرصو اڳ سندس ٻه ساٿي دوست پنهنجي گاڏي ۾ جدي لاءِ روانا ٿيا، واپسي ايندي رات جو کين نند اچڻ لڳي، جنهن ڪري ٻنهي فيصلو ڪيو ته گاڏي روڊ کان ٿورو هيٺ لاهي، ان ۾ ڪجهه آرام ڪري، تازو توانا ٿي بقايا سفر بعد ۾ ڪرڻ جي ارادي سان جڏهن هو گاڏي ۾ آرامي هئا، ته ڪجهه دير کانپوءِ گاڏي لڏڻ لڳي، جنهن تي کين سجاڳي ٿي. گاڏيءَ مان ٻاهر نڪرڻ وقت کين هڪ پڪ اپ نظر آئي جيڪا هنن جي گاڏي جي پويان بيٺل هئي ۽ ٻه مقامي نوجوان هنن جي گاڏيءَ جي پوئين ويل ۾ جئڪ هڻڻ جي ڪوشش ڪري رهيا هئا. هنن جو گاڏي مان ٻاهر نڪرڻ تي هو جئڪ ڪڍي، پنهنجي پڪ اپ ۾ وڃي سوار ٿيا ۽ گاڏيءَ کي ريس ڏئي جلدي غائب ٿي ويا. سعودي عرب ۾ هونءَ ته گهڻو ئي امن آهي پر مقامي نوجوان ڪنهن ڪنهن وقت پنهنجن ڪارواين کي ڦاٽل رکيو اچن. هنن غالباً اهو سمجهي گاڏيءَ جا ويل ڪڍڻ پئي چاهيا، ته کين ڪجهه پئسا ملي ويندا. اها گاڏي روڊ ڀرسان ڇڏيل هوندي آهي، جنهن جو ڪو حادثو ٿيو هجي ۽ مالڪ هتي ڦٽي ڪري هليا ويا هجن. ليڪن هن جا مالڪ ته اندر سٽا پيا هئا، سو انهن موڱن ايترو به نه سوچيو ته متان ڪو اندر به آهي، بس ڦٽا ڪڍڻ ۾ شروع ٿي ويا حالانڪ رستي تي گاڏي ڪنهن وسون ۾ يا ٿورو

پريرو ڪري بيهاري، مان به پنهنجي ڪٽنب سان ڪيترائي پيرا تبوڪ کان مديني شريف هر مهيني ايندي ويندي، ڊگهي پنڌ ڪرڻ ڪري، رات جو ڪجهه ڪلاڪن لاءِ گاڏي اندر سانباها هنيا آهن. الحمد للہ. اسان سان ڪڏهن به ڪو اهڙو واقعو پيش نه آيو. سعودي عرب ۾ اهڙي صورت ۾ بهتر آهي ته ڪنهن پيٽرول پمپ يا ڪنهن هوٽل يا ڪنهن وسنديءَ واري جاءِ تي رات جي وقت آرام ڪجي ته بهتر آهي.

تيل جي ذخيرن کان گهڻو اڳ بلڪه اسلام جي ظهور کان ڪجهه صديون بعد حاجين جي ٽولن کي مقامي ماڻهو ڦري ماري ويندا هئا جو ان وقت غربت گهڻي ۽ آبادي نه هجڻ ڪري ويرانِي هئي. تبوڪ شهر ۾ مختلف قومن جا ماڻهو هڪ ئي محلي ۾ ڪرائي تي گهر وٺي رهندا آهن. هڪ دفعي سوڊاني ٻارن، مقامي ٻارن سان راند پئي ڪيڏي، سو هڪ سوڊاني ٻار ڀرسان لنگهندڙ ٻلي کي مذاق ۾ پٿر هيون، جنهن تي مقامي ٻارن کيس ڏاڍي مار ڏني، مار جو سبب اهو ٻڌايو ويو ته هن اجنبِي اسان جي ٻلي کي چو پٿر هيون. تبوڪ شهر ۾ گهڻي آبادي پهراڙيءَ جي ماڻهن جي آهي، جن ۾ ايتري تعليم ڪونه آهي پر جدي يا رياض جهڙي شهرن ۾ توهان کي سڀ مقامي ماڻهو مُهذب ۽ تعليم يافته ملندا. هاڻي پهراڙيءَ جي نوجوانن طبقي ۾ اهو حسد اچي رهيو آهي ته هي اجنبِي اسان جي وسيلن تي قابض آهن، حالانڪ ڏٺو وڃي ته سعودي عرب جي ترقيءَ ۾ جيترو اجنبِي ماڻهن جو هٿ آهي، ايترو ٻين جو نه آهي.

چاچڙيا گهر ۾ داخل ٿياسين

ان چانوڻيءَ ۾ نوڪريءَ جي ڪجهه سالن کانپوءِ، الله تعاليٰ مون کي هڪ شهزادو، ’عبدالله‘ عطا ڪيو. هن جي ولادت ملٽري اسپتال (Armed Force Hospital) ۾ ٿي. مون کي اولاد دير سان ٿيڻ ڪري بي انتها خوشي ٿي. چوندا آهن ته هڪڙوئي رانجهون لکان ڊاٽ وانگر، عبدالله به سهڻو ۽ سوڀ وارو آهي. هن جي تربيت ۽ بنيادي تعليم، تبوڪ جي انٽرنيشنل اسڪول ۾ ٿي. عبدالله جي اچڻ تي سڀ مٿ مائٽ ۽ دوست ڏاڍا خوش ٿيا، البت ڪجهه مان ٿورن جي مُنهن تي ميرنهن لڳل ڏٺي وئي. امڙ بيحد خوش ٿي، جو ان اڪيلي کي گهڻو خيال هوندو هو. افسوس جو باقي ڀائرن مان، اهڙو احساس ڪڏهن به اُسرندي نه محسوس ڪيو ۽ نه وري ڪنهن موقعي تي همدرداڻو سهڪار ڪيو پر ڏک ۾ دلداريءَ جي اظهار

لاءِ هڪڙو لمحو به نه لهي سگهيا. اسان سندن اولادن کي جهوليءَ ۾ جهلي ۽ ڪلهن تي چاڙهي رانديون ڪيڏايون. انسانن جي اندر جي خبر لهڻ، حضرت علي جي قول مثل ته ”منافق جي سڃاڻ ايتري ته ڏکي آهي جيترو اڌ رات جو ڪاري رنگ جي ڏاڳي کي سڃاڻڻ.“ واقعي اهو ته ڏاڍو مشڪل ڪم آهي. عبدالله کي ڪمپيوٽر اسڪرين تي ٻارن جي موسيقي وارا گانا هلائي ڏيکاريندا هئاسين، جو ڏاڍي شوق سان ڏسندو هو. اسان عبدالله سان گهر ۾ انگريزي زبان ۾ ڳالهائيندا هئاسين، جنهن ڪري کيس انگريزيءَ ۾ گهڻي مهارت حاصل ٿي. ڪمپيوٽر جي راندين، پلي اسٽيشن ۽ T.V ڪارٽون جو ڏاڍو شوقين ٿي ويو، جو ننڊ هوندي به، T.V ڪارٽون جو آواز ڪن تي پيو، ته شهزادي جي ننڊ حرام ٿي ويندي هئي. ننڊ نه ڪرڻ ۽ ماني نه کائڻ، سندس والده لاءِ به وڏا مسئلا هئا. T.V جي ڪارٽون ايترو ته تنگ ڪيو، جو اسان پاڻ ٿي وي جا ٻيا پروگرام ڏسڻ بند ڪري ڇڏيا ۽ صرف ڪارٽون ڏسندي، ڪارٽون فلمن جا نه چاهيندي به، ماهر ٿي وياسين، جو هي دنيا هڪ وڏو ڪارٽون نظر اچڻ لڳي. سندس ننڊ لاءِ هڪ حل ڪڍيو ته رات جو 11 بجي ڌارين گهر جي بجلي مين سئچ مان بند ڪري کيس ننڊ ڪرائيندا هئاسون ۽ کاڌي لاءِ کيس ڪارٽون فلم لڳائي کاڌو سندس وات ۾ وجهي ڍڙ ڪرائيندا هئاسين. بهرحال ڪارٽون جي نقصان مان اسان فائدو به ورتو جو کيس خوراڪ صحيح ملي.

ٽن سالن کان پوءِ جڏهن اسان ڏهني گهمڻ لاءِ وياسين، ته ڪوڙ سارا رانديڪا ورتا ۽ اُن وقت نئين پلي اسٽيشن (Play Station I) مارڪيٽ ۾ پهتي هئي، جيڪا پڻ عبدالله کي پسند آئي. ڪمپيوٽر تي ٻارن جي گانن ۾ Twinkle Twinkle Little Star، عبدالله کي ڏاڍو پسند ايندو هو. اسان ته سنڌي جي ٻئي درجي واري ڪتاب جي بيت ”گيت ڏٺي جا گڏجي ڳايون، جو ٿو ٿڌڙا مينهن وسائي، باغن ۾ جو انب پچائي،“ اڃان تائين بر زبان ياد آهن.

ٽن سالن جي گذرڻ کانپوءِ، اسان جڏهن موڪل تي پاڪستان آياسين، ته ڪراچي کان شاهين ايڪسپريس، ذريعي جڏهن محراب پور اسٽيشن تي لهي ڪار ۾ سوار ٿي ڳوٺ هلڻ لڳاسين، ته محراب پور شهر مان لنگهندي، ڪار جي سامهون مختلف جانور، مينهن وغيره نظر اچڻ تي، عبدالله مون کان انگريزي ۾ سوال ڪيو ته ”Dady, did we reach in a Zoo?“ مون کان تهڪ نڪري ويو جو عبدالله هي سوال پڇي مون کي لاجواب

ڪري ڇڏيو ۽ کيس جواب ڏنو ته هيءُ پوري موڪل، اسان دنيا جي هڪ وڏي چڙيا گهر ۾، بغير تڪيٽ جي گذارينداسين. عبدالله تبوڪ انٽرنيشنل اسڪول ۾ پڙهائي، توڙي راندين ۾ پهرين پوزيشن کڻندو آيو ۽ ڪئناڊا ۾ سندس ٽيچر، اسڪول هيڊ مسٽريس کي خط لکي، عبدالله کي مٿئين ڪلاس ۾ ترقي ڏيڻ جي سفارش ڪئي. جڏهن مديني شريف ۾ ادا ظفر علي صاحب سان خلاصي گفتگو ۽ بحث مباحثي کانپوءِ، عبدالله لاءِ چيو ته هي نوجوان اسان جي ڪٽنب جو نالو روشن ڪندو. الله تعاليٰ کيس ڪاميابي ۽ ڪامراني سان گڏ نيڪ ۽ صالح ڪري (آمين).

هتي هر هنڌ توهان کي هر قسم جا جانور نظر ايندا. انسان ۽ جانورن جي گڏ رهڻ جو اهڙو مثال، توهان کي دنيا ۾ ڪٿي به ڪونه ملندو. جانورن سان گڏ رهڻ ڪري ننڍڙن ٻارن ۾ سوين مُهلڪ بيماريون ٿيو وڃن. اسلام چئي ٿو ته صفائي اڌ ايمان آهي، پر ان تي عمل ڪير به ڪونه ٿو ڪري. شهرن اندر مينهن جا واڙا، هڪ وڏو آزار آهن، جنهن ڪري شهري زندگي مفلوج ٿي وئي آهي.

شهرن وچ ۾ جانورن جا وڻاڻ

خيرپور شهر اندر هزارين مهينن جا واڙا آهن ۽ جڏهن جڻو ڪري انهن کي شهر جي مکيه روڊن تان ڪاهي پاڻي پيارڻ لاءِ ميرواهه آڻيو ويندو آهي، ته شهر جي سڄي تريفڪ ڪلاڪن جا ڪلاڪ جام ٿيو وڃي. ساڳيو حال سکر شهر جو آهي، بلڪ سڄي سنڌ سواءِ ڪراچي ۽ حيدرآباد، ٻيا سڀ شهر ان موذي مرض ۾ مبتلا آهن، جن جو چوٽڪارو مشڪل نظر اچي رهيو آهي. شهرن جي ميونسپل ادارن ۾ رشوت خوريءَ جي ڪري شهرن کي بي يارو مددگار ڇڏيو ويو آهي. مينهن جي واڙن جي ڪثرت، شهر جي آب رساني ۽ نڪاسي جي نظام کي تباهه ڪري ڇڏيو آهي. ڪجهه سال اڳ وڏو وزير، خيرپور جي شاهه عبدالطيف يونيورسٽي ۾ هڪ شعبه جي عمارت جي افتتاحي تقريب ۾ وڃڻو هو ۽ مان به ان ڪاروان ۾ شريڪ هئس، جيئن سرڪار جي گاڏي، بشمول سورنهن سيڪيورٽي وارن جون گاڏيون، سرڪاري ڪامورن جون اضافي گاڏيون، بخاري محلي مان نڪري، جڏهن ڪچهري روڊ تي پهتيون، ته اڳئي سو ڪن مينهن جو مجموعو روان دوان هجڻ ڪري، ڪاروان اڌ ڪلاڪ جي ڪاوش کانپوءِ آهستي چرڻ لڳو، مُشڪل پنج هتي پار ڪئي ته نيشنل هاءِ وي سان مير

واه ويندڙ سوين مينهن جو ٻيو لشڪر، قافلي جي رڪاوٽ بڻيو. جنهن ۾ سائين کي پرڳڙي پل عبور ڪرڻ ۾ هڪ ڪلاڪ لڳو. ڪاروان منزل مقصود تي پهچي، جڏهن واپس ٿيو، ته ان منظر جي هڪ جهڙائي (Mirror Image) وري ٻيهر ورجائي وئي، جو مينهنون ميرواه مان پاڻي پي، ساڳئي رستي سان واپس وٽائن تي پئي ويون. ڪاروان سان گڏ، مقامي ممتاز طبقي (Elite Class) سان تعلق رکندڙ فردن مان، ڪنهن به ان منظر کي، نه ٻڌيو ۽ نه وري اصلاح لاءِ ڪو بحث مباحثو ڪيو. شايد انڪري جو اها انهن جي ترجيح ۾ شامل نه آهي يا اسان جي سياستدانن ۽ بيورو ڪريٽس جي اوليت ۾ عوام الناس جي پلائي ۽ خدمت جو فڪر سري کان ئي شامل نه آهي. مان سمجهان ٿو ته اسان لکير جا فقير آهيون. مان جڏهن نساسڪ، نارٿ سنڌ اربن سروسز ڪارپوريشن، سکر جو مينيجنگ ڊاريڪٽر (MD) هئس، ڪيترائي ڀيرا اعليٰ سطحي گڏجاڻين جن ۾ ڊاڪٽر نفيسه شاهه (MNA)، ڪمشنر سکر، ڊپٽي ڪمشنر خيرپور، خيرپور ضلع جي پيپلز پارٽي جا عهديدار ۽ ميڊيا وارا شامل هوندا هئا، ته خيرپور شهر جي صفائي بابت، ڪمپيوٽر ذريعي انگ اکر ۽ زميني حقيقت تي مبني معلومات پاور پوائنٽ وسيلي بيان ڪري، اهو واضح ڪندو هئس، ته شهر کي صاف سٿرو رکڻ ۽ نڪاسي آب جي نظام کي موثر رکڻ لاءِ، ارباب اختيار کي هيٺيان فيصلا ۽ ان تي فوراً عمل ڪرائڻو پوندو. هڪ ته شهر اندر جيترا به واڙا آهن، انهن کي شهر کان ٻاهر، سرڪاري زمين ڏئي فوراً منتقل ڪيو وڃي، ٻيو ته روڊن ۽ نالين مٿان ماڻهن جون حد دخليون هٽايون وڃن، جيئن انهن جي صفائي وغيره آساني سان ڪري سگهجي. واڙن وارا، مال جي گند ڪچري کي نالين ۾ اڇلائي ڇڏين ٿا يا ميرواه جي وهڪري ۾ وهائي ڇڏين ٿا ۽ اهو ساڳيو پاڻي، هيٺائين پاسي جي پرڳڙي پل ڀرسان تالون ذريعي شهرين کي پياريو وڃي ٿو. سڄي شهر جي گندگي ۽ گندي پاڻي جو چوڙ ميرواه ۾ ڪيو وڃي ٿو، جنهن جو تفصيلي ذڪر اڳ ۾ ڪري چڪو آهيان.

ڪجهه وقت کان پوءِ، خبر پئي ته هت عوام جي پلائي لاءِ ڪنهن کي به فڪر نه آهي، صرف ووت وٺڻ لاءِ. توهان ڪجهه ترقياتي ڪم ڪرڻ تي مجبور آهيو، ته متان ماڻهو ناراض ٿي اڳتي چونڊن ۾ ووت نه ڏين. جي اها سوچ آهي ته پوءِ انڌن اڳيان روئڻ، اکين جي ڌيان برابر هوندو.

ساڳئي قسم جي پريزنٽيشن، جڏهن مان وفاقي وزير، جناب خورشيد شاهه کي سکر جي ڊسٽرڪٽ هائوس ۾ ڏني، ته هن کي منهنجي سفارش

وڻي وئي ۽ فوراً، اُتي وينل ڪمشنر سکر ۽ ڊپٽي ڪمشنر سکر، مسٽر بلال ميمڻ کي حڪم ڏنائين، جنهن تي DC عمل ڪيو ۽ ڪيترائي واڙا شهر جي مرڪزي علائقن مان ڪڍي، شهر کان ٻاهر آباد ڪيا ويا، ليڪن ڪجهه واڙي جا مالڪ ڪورٽ مان اسٽي آرڊر وٺي اچڻ ۾ ڪامياب ٿيا، جو اهو عمل نه صرف رکيو پر منتقل واڙا به واپس موٽي آيا. اهڙي حالت ۾ ملڪ ڪيئن ترقي ڪندو، جو هر اداري جي ارباب اختيار وارو، اجتماعي پلائي (Greater Good) کان بي خبر ٿي، پنهنجي ذاتي يا انفرادي خوشحالي جو خواهش مند هجي. اسان سڀني کي گهرجي ته قومي سطح جي سوچ کي پروان چاڙهي، سماجي، اخلاقي ۽ عقلي معيار جو مظاهرو ڪري ڏيکاريون ته جيئن اسان جي ايندڙ نسل کي ڪا تڪليف نه ٿئي. جڏهن اولهه وارا سمنڊن ۽ درياهن هيٺيان پڪن پهاڙن ۾ سُرنگهون ٺاهي، رستا ۽ ريلون روان ڪري سگهن ٿا، ڇا اسان پنهنجا شهر صاف سٿرا نه ٿا رکي سگهون. چوندا آهن ته : Where there is a will, there is a way.

عبداللہ جي اچڻ کانپوءِ، اللہ تعاليٰ رزق ۾ وڌارو آندو، جو اداري ۾ ملازمت لاءِ اسان جي هڪ دوست مسٽر عبدالسميع کي ويزائون مليون، جنهن جي آفيس اسلام آباد ۾ هئي. جنرل شايع جي مهرباني، جو هن مون کي، ڊاڪٽر عطاالله شر ولد حاجي ڪريم الدين (پڪا چانگ) لاءِ ويزا ڏني، جيڪا مان سندس گهر واري ائڊريس تي موڪلي. حاجي ڪريم الدين جا مون تي ڄامشوري ۾ پڙهائي جي تنگي واري دور ۾ احسان هئا، جن جو ذڪر ٿي چڪو آهي. ڪجهه عرصي کانپوءِ اداري کي فني ڪاريگرن جي ضرورت پئي، جنهن لاءِ اسلام آباد جي عبدالسميع تنولي کي ويزائون مليون، جن ۾ ڪافي تعداد منهنجي کاتي ۾ ڪم ڪندڙن جو هو. ان حوالي سان مان تقريباً 25 ڇوڪرا ڳوٺ جا گهرايا، جن اُتي اچي ڪم ڪيو. انهن ۾ ڪافي اهڙا هئا، جن ۾ ڪجهه مهارت ۽ سکڻ جي صلاحيت هئي، جنهنڪري انهن نوڪري کي سنڀالي ورتو، پر ڪجهه ننڍي عمر ۽ غير تجربي ڪري مڙيوئي ڪم کي هلايو پئي. ڳوٺ ۾ بيڪار گهمندا يا ٽريڪٽر ٽرالي هلائيندا هئا، جن لاءِ اجنبي ملڪ ۾ ڪم ڪرڻ هڪ نئين تجربي کان گهٽ ڪونه هو.

انهن مان ڪجهه ڪم عقلن جا ڪارناما هيٺ ڏجن ٿا. جيئن اڳ ۾ ذڪر ڪري آيو آهيان ته جنرل شايع هٽلر وانگر سخت ملٽري آفيسر هو. هڪ دفعي جي ڳالهه آهي ته خميس ڏينهن فوج کي موڪل هجڻ ڪري

ملازم خانگي لباس (توب، غُتره) پائي ايندا هُئا. جڏهن ڊش جو دور شروع ٿيو، ته ڪافي خانگي ٿي. وي چئنل اچڻ لڳا، جن ۾ هندستاني چئنل جي اڪثريت هوندي هُئي. ڪجهه چئنل سِڪن جا به هوندا هُئا ۽ سڄو ڏينهن ڊگهين ڌاڙهين وارا سِڪ، پنهنجي گهر پاتين، عورتن ۽ نوجوان چوڪرين سان پيا سڄو ڏينهن نچندا هُئا. سِڪن کي رنگين پٽڪا ۽ ڊگهيون ڌاڙهيون ڏسي ان اڌ چريي، جنهن شايد سِڪ اڳ ۾ ڏٺا ئي ڪونه هُئا سو دانهن ڪري چيائين ته يار قيامت ويجهي اچي وئي آهي، جو ڊگهين ڌاڙهين وارا مولوي به نوجوان چوڪرين سان پيا ٿا نچن. هن ڳالهه ۾ ان چوڪري جو ايترو قصور نه هو جو 2001ع جي سيپٽمبر جي يارهين تاريخ (جنهن کي 9/11 سان ياد ڪيو وڃي ٿو) تي ٽينڊڙ آمريڪا جي Twin Towers تي حملي کان پوءِ نيويارڪ ۾، ٻن سِڪن کي مسلمان سمجهي ماري وڌو ويو هو، ڪٿي ائين چئجي ته اُهي به هن اسان واري چوڪري وانگر اڌ چريا هُئا.

اداري جي اڪيلن ملازمن جي رهائش ۾ مسجد هوندي هُئي، سو هي همراھ سدائين فرض شروع ٿيڻ وقت مسجد ۾ داخل ٿيندو هو ۽ سڀ صفن کي لتاڙي وڃي امام جي پويان بيهندو هيو. شايد هن کي ڪنهن ٻڌايو هجي ته پهرين صف ۾ بيھڻ سان ٻين کان ثواب گهڻو آهي. مسٽر سلیمان ڪائنس پڇيو ته وينل قطارن کي اورانگهي ڇو ٿو امام جي پويان بيھين، متان ڪڏهن امام توکي تڪبير لاءِ چوي ته پوءِ تون ڇا ڪندين؟ جو توکي تڪبير اچي ئي ڪونه ٿي. جواب ۾ چيائين ته جيڪڏهن امام تڪبير لاءِ چونڌو، ته مان کيس چونڌس ته مونکي وضو ئي ڪونه آهي.

سعودي عرب ۾ ڏوهن جو تعداد

سعودي عرب ۾ اسلامي سزائن جي حوالي سان دنيا جي ٻين ملڪن جي پيٽ ۾ ڏوهه گهڻو گهٽ ٿين ٿا. چوندا آهن ته پاڪ صاف معاشري جو وجود ناممڪنات مان آهي، ليڪن گناهن تي حاوي ٿي محدود ڪرڻ، ئي معاشري جي همت ۽ وس جي ڳالهه آهي، جنهن کي سُني حڪمراني چئجي ٿو.

ان ڏس ۾ قانون جي حُڪمراني (Rule of Law) ۽ حق سچ جي بنياد تي فوري ڪاروائي ڪري، مظلوم جي دروازي تي عدل ۽ انصاف کي رسايو وڃي. سعودي عرب ۾ چوري ڪندڙ جي سزا هٿ ڪٽڻ آهي، ليڪن توهان کي هڪ به اهڙو انسان نه ملندو، جنهن جو هٿ ڪٽيل هجي. اهو ان ڪري

جو الله جي قانون ۾ سزا کان وڌيڪ سزا جي دهشت انسانن کي اُن موذي مرض کان ڊيڄاري ٿي. جنهن انسان کي اها پڪ هوندي ته مان جيڪڏهن الف کي قتل ڪندس، ته مون کي به قتل ڪيو ويندو، پوءِ هو ڪڏهن به اهو ڪم نه ڪندو پر جي قتل ڪرڻ کان پوءِ مونکي ڪوبه نه پڪڙيندو ۽ پوليس ڪنهن ٻئي مسڪين يا فقير کي ڦاسائي سزا ڏياري ڇڏيندي يا وري کين رشوت ڏئي يا سفارش ڪري کيس ڪمزور ڪرائي ضمانت تي هليو وڃبو ته پوءِ قتل ڪرڻ جو ڪاروبار وڌندڙ واپار وانگي عام جام ٿي ويندو، جيئن اڄڪلهه ڪراچي ۾ هلي رهيو آهي. انصاف جو وقت تي نه ملڻ جو سبب، هڪ پوليس جي نااهلي، ڪمزور تفتيشي عمل رشوت خوري ۽ ٻئي نمبر تي عدل جي ادارن جي ناقص ڪارڪردگي شامل آهي. سعودي عرب ۾ پوليس ۾ نوڪري ڪندڙ ايماندار هجڻ ڪري زڪوات جا مستحق هوندا آهن، جو رمضان شريف دوران اڪثر آسودا ماڻهو پوليس وارن کي ئي زڪوات ڏيندا آهن.

دنيا جي سرمايي داري نظام (Capitalism System)، اهڙو معاشي سرشتو ڏنو آهي، جنهن ڪري معاشري ۾ شين جي پيداوار ۽ انهن جي تقسيم جو دارومدار شخصي طور سيڙيل موڙي ۽ ان جي ڪمايل نفعي يا وياج تي رکيل آهي. جنهن ڪري دولتمندي جي اجاراداري ڪجهه چونڊيل سرمائي دارن وٽ اچي وڃي ٿي، جيڪي ملڪي سياست مٿان بالادستي قائم رکڻ ۾ ڪامياب ٿي وڃن ٿا ۽ پنهنجي پسند جون معاشي پاليسيون نافذ ڪرائي، ملڪ اندر عوام کي ٻن طبقن ۾ ورهائي ڇڏين ٿا. امير وڌيڪ سرمايو گڏ ڪندا ويندا ۽ وچئين طبقي کي غربت واري طبقي ۾ ڌڪيندا ويندا، جو وچئون طبقو ڪجهه عرصي اندر منظر عام تان غائب ٿيو وڃي. منهنجي خيال ۾ اهو منظرنامو غريبن جي اوسر جو مرحلو آهي، جيڪو انقلاب ڏانهن ڪاهي وڃي ٿو، بشرطيڪ قيادت ۾ قابليت هجي جو عوام الناس جي رهبري ڪري ۽ منزل تائين رسائي. وچئين طبقي کي ختم ڪرڻ سان ڪافي فتنه جنم وٺن ٿا، جن ۾ خاص ڪري، مذهبي نقطي نگاهه کان ڏٺو وڃي ته سرمائيداري نظام ۾ غريب طبقي وارا پنهنجي پيٽ پالڻ ۽ مشقت جي زندگي گذارڻ ڪري سندن ايمان ڪمزور ٿيو وڃي ۽ مذهب کان پاسيرا ٿيڻ جي صورت ۾ حرام ۽ حلال ۾ فرق وساري، پنهنجو حق سمجهي لت مار شروع ڪري ڇڏين ٿا. ساڳئي طرح سرمائيدار پاڻ کي خالق جو مقرب سمجهن ٿا، جو انهن کي بي انداز دولت هٿ لڳي وڃي ٿي، تنهنڪري تڪبر ۾ اچي، اهي به مذهب کان پاسيرا ٿي وڃن ٿا. انسان

جڏهن خوف خدا کان پري هوندو آهي، ته سندس اندر موجود حيواني قوتون وڌيڪ اثر انداز ٿي وينديون آهن، جنهن ڪري هو صرف قانون جي سختي ڪري مذهب تي رهي ٿو. پر جيڪڏهن خوف خدا سان گڏ، قانوني بالادستي به قائم هجي، ته ان معاشري ۾ گناه ڪرڻ وارا ڳولڻ سان به ڪونه ملندا. حديث آهي ته مفلسي ڪُفر ڏانهن ڌڪيندي آهي. ان ڪري سعودي عرب ۾ غربت گهٽ هجڻ ۽ قانون جي بالادستي هئڻ ڪري، ٻين ملڪن جي پيٽ ۾ گناه گهٽ ٿين ٿا.

مغرب جي ملڪن ۾ ماڻهن جو مذهب سان گهٽ لڳاءُ هجڻ ڪري، موقعي جي مناسبت سان غير قانوني حرڪتن ۽ گناه ڪرڻ ۾ ڪين گهٻرائين. مثلاً: آمريڪا ۾ 1965، 1977 ۽ 2003ع دوران ٽينڊڙ بجلي جي بحران ۾ جڏهن اونداهي ٿي ته هڪ مذهب قوم جون سڀ لڪل بُرايون سامهون نروار ٿي پيون، جو هزارين دڪان لُٽيا، سوين نيون گاڏيون چوري ڪيون ويون، سوين گهرن ۽ دڪانن کي باهيون، هزارين چوڪرين جي لڄالت ڪئي وئي. ايترو جو 1977ع واري اونداهي (Black Out) رات دوران، سينٽ باربٿرا چرچ جي پادري جناب گبريل سئنتا ڪروز کي چورن جڏهن ڦريو ته ٻئي آچر تي، هن پنهنجي خطبي ۾ چيو ’اسان هاڻي الله کان بغير آهيون‘ (We are without God now). اها آهي قانون جي بالادستي، بغير خوف خدا جي، هڪ رات جي اونداهي ۾ ايترا وڏا گناه ٿيا ۽ هزارين چورن کي پڪڙي جيل ڀريا ويا.

بهرحال جتي انسان آباد آهن، اُتي گناه جو نه هجڻ هڪ ناممڪن ڳالهه آهي. هڪ جمعي تي مان جڏهن تبوڪ شهر جي پراڻي عيد گاه واري مسجد ۾ نماز پڙهڻ ويس، خبر پئي ته هڪ پاڪستاني ذوالفقار نالي کي بعد نماز موت جي سزا ملندي. مسجد ٻاهران پوليس بيٺل هئي، سو نماز ختم ٿيڻ کانپوءِ ماڻهو مسجد ٻاهران ميدان ۾ وڏو گول دائرو ٺاهي بيهي رهيا. ٿوري دير کانپوءِ پوليس جون ٻه گاڏيون آيون، جن ۾ هڪ شخص کي هٿ ڪڙيون لڳل هيون. پوليس کيس وٺي مسجد واري پاسي کان ان ميدان ۾ ويهاريو، جنهن بعد پوليس آفيسر هن جي ڪيل گناه بابت تفصيل سان عوام الناس کي ٻڌايو، ته هن ’هيروئن‘ سمگل ڪئي آهي. جنهن ڪري هن کي قاضيءَ جي ڪورٽ موت جي سزا صادر ڪئي آهي. جنهن تي اڄ عمل ٿيڻو آهي. مجرم کي فوت پاٽ تي ويهاري، جلاد هڪ ٽڪي تلوار جهڙي اوزا سان سندس پويان بيهي هڪ وار ڪري سر ڌڙ کان ڌار ڪري ڇڏيو. اهو واقعو ڏسي مون کي نه کاڌو وڻيو ۽ نه وري نندائي. اهو منظر منهنجي ذهن تي خوف جا نشان چٽي ويو.

اهڙو ئي واقعو جدي شهر ۾ هڪ پاڪستاني عورت، جنهن جو نالو راني هو، تنهن پنهنجي مڙس کي رسين سان ٻڏي کيس کاتي جا وار ڪري ماري ڇڏيو، پر اخبار ۾ لکيل هو ته هن پنهنجي مڙس جا ٽڪرا ٽڪرا ڪري ڇڏيا. ان عورت کي قتل ڪيو ويو، جو سعودي عرب ۾ قتل جي سزا قتل آهي. 1993ع سال دوران ڪيترن ئي پاڪستانين جا سر قلم ڪيا ويا، جن ڄاڻندي يا لاعلمي ۾ عمري تي اچڻ وقت هيروئن پاڻ سان آندي، انهن سزايافته مجرمين ۾ جدي ۾ شڪر الله، منصور حسين، سلطان احمد ۽ شمس الدين شامل هئا.

هڪ پاڪستاني مجرم کي بُريدا شهر ۾ قتل ڪيو ويو، جنهن تي الزام هو ته هن سعودي کي قتل ڪيو هو. هڪ محتاط اندازي موجب هن سال تيارو ڪن پاڪستاني، جن ۾ اڪثريت کي هيروئن سمگل ڪرڻ واري جرم ۾ موت جي سزا ڏني وئي، تن کي پنهنجي منتظقي انجام تائين پهچايو ويو، ان اُميد سان ته اهو ڪاروبار هاڻي بلڪل بند ٿي ويندو.

ڪامياب تجربو ۽ انعام ۾ يورپ جو دؤرو

سعودي عرب ۾ ظاهرن شهرت ڏيڻ جو نظام غير موجود آهي پر شينهن جي مرضي آهي ته اُنا ڏئي يا ٻچا، سو اهو سلسلو هر زبان عربي قومن لاءِ جاري و ساري آهي، ليڪن غير عرب، خاص ڪري پاڪستاني ۽ هندستاني ويچارن ته صدين کان پنهنجا لباس لاهي، ڏاڙهيون عرب اسٽائيل ۾ ڇا نگرائي، مقامي لباس جُبو، ڳترو ۽ انگال پائي نه صرف پنهنجي ٻولي ڀلائي ڇڏي پر زبان کي وڪوڙي، بڙگهٽ کي سوڙهو ڪري، عربيءَ تي ابور حاصل ڪيو ۽ ويچارن جتيون گسائي ڇڏيون ۽ پنهنجي ٻولي ۽ ثقافت کي صندوق اندر بند رکي گهڻائي حيل و سيل هلايا، ليڪن نه گهر جا رهيا نه گهٽ جا، جو کين اڃان تائين قوميت ته ڪونه ملي پر ڪڦيلن پويان پيا ڪافيون ڳائيندا وتن. ان آسري ۾ ڪيترن ئي خاندانن کي اسان خوار ٿيندي ڏٺو، ڪن پنهنجون نياڻيون ڏيڻ جون آڇون ڪيون ۽ ڪن وري پنهنجي قديم نسلن سان سنگاوندي ڪري، قوميت ملڻ جي اُميد کي زندهه رکيو. حڪومت جون همدرديون پاڙيسري ملڪ، يمن سان گهڻيون هجڻ ڪري، کين شهرت گهڻي تعداد ۾ ڏني وڃي ٿي، ٻئي نمبر تي مصري عورتون، شامي عورتون، اُدرني ۽

فلسطيني عورتون آهن، جيڪي غالباً سعودي نوجوان چوگرڻ سان پرڻو ڪري اچن ٿيون، سوڊاني مرد ۽ عورتون به ان ڊوڙ ۾ شامل آهن.

ڪجهه سال اڳ، قوميت جي پاليسي (Immigration Policy) آمريڪا جي اظهار تي ظاهر ڪيائون، جنهن ۾ ڪجهه اهڙا شرط وڌا ويا، جو غير عربن لاءِ سعودي قوميت حاصل ڪرڻ جي عمل کي ايترو ڏکيو ڪيو ويو. جيترو ٻين کان پير گهرڻ.

جنرل شايع KAMC جي آدمشماري وڌڻ ۽ ان ۾ برگيد ۽ ڪجهه ملٽري يونٽس جي واڌاري جي ڪري بنيادي سهولتن ۾ توسيع (Upgrading & Extension) جي حوالي سان مونکي منصوبي ٺاهڻ لاءِ چيو. مان پوري علائقي جو جائزو وٺي، سرزمين جي پيمائش ڪري پورا انگ اکر گڏ ڪري، هڪ مڪمل رٿابندي ڪري منصوبو تيار ڪري کيس منظوري لاءِ پيش ڪيو. جنهن ۾ مکيه واٽر ٽريٽمينٽ ڪارخانو البدر برگيد ۽ حطين برگيد جو واٽر ٽريٽمينٽ ڪارخانو شامل هئا. انهن ٽن پاڻي کي صاف ڪرڻ جي ڪارخانن لاءِ، سامان مهيا ڪرڻ ۽ ٽيم ٺاهي جلدي ڪم شروع ڪرڻ لاءِ چيو ويو. مان انهن جي توسيع جي ڊزائن ۽ نقشا جلدي تيار ڪري کيس ڪمپيوٽر جي پاڙيوئن ذريعي پوري معلومات پيش ڪئي ۽ هڪ مهيني اندر ڪم جي شروعات ڪري ڏني. انهن ڪارخانن ۾ عمارتي ڪم کان علاوه، مڪينيڪل ۽ اليڪٽريڪل ڪم به شامل حال هيو. اڏاوتي ڪم دوران، مڪينيڪل اوزارن ۽ اليڪٽريڪل اوزارن کي جدي مان گهراڻن جي آڇ ڏني وئي، ته جيئن اڏاوتي ڪم پورو ٿيندو وڃي ۽ انهن جي تنصيب جو ڪم، بغير وقت وڃائي، شروع ڪيو وڃي.

تنهي پاڻي جي صاف ڪرڻ وارن ڪارخانن تي تيزي سان ڪم ڪرائي، ڇهن مهينن جي قليل مدت ۾ ختم ڪرايو ۽ پراڻي نظام سان ملائي تجربو ڪري هلايو ويو، جنهن جو واضح نتيجو ڏسي، جنرل صاحب حطين جي برگيديئر جي موجودگي ۾، چيو ته ’اداري جي هن انجنيئر جي صلاحيت قابل تعريف آهي، جو معياري ڪم ڪري ڪارخانن جي توسيع ڪئي آهي پر جي هي ڪم آمريڪي ڪمپني کان ڪرائجن ها ته ڏهون تي پئسا خرچ اچن ها‘.

ڪارخانن جي معياري ڪارڪردگي ۽ جنرل جي تعريف ٻڌي ڏاڍي خوشي ٿي ۽ مان پنهنجي پوري ٽيم کي ان خوشي ۾ شامل ڪرڻ لاءِ هڪ دعوت ڪئي جو هو به ان تعريف جي لائق هئا. چوڪرن کي ڪافي اوور ٽائيم به ڏنو، جيئن هنن کي معاشي فائدو ٿئي.

جنرل صاحب جيترو سخت هو، ايترو وري مهربان به هوندو هُيو. هڪ ڏينهن مون سان واڪي ٽاڪي ريڊيو ذريعي آفيس اچڻ لاءِ چيو، مان پهتس ته مونڪي پاڻي صاف ڪرڻ وارن ڪارخانن جي توسيع بابت ذڪر ڪيو ۽ چيائين ته تون پلي ڏيڍ مهيني لاءِ يورپ جو چڪر هڻڻ وڃ، جو اهو تنهنجو انعام آهي. اداري طرفان جنهن تي مان کيس پوري ڪٽنب سميت وڃڻ جو اظهار ڪيو، جيڪو هُن قبول ڪيو ۽ فون ڪٿي ملازمن واري کاتي جي آفيسر کي چيائين ته انجنيئر نياز کي يورپ جي ٽوئر لاءِ فئملي سميت اوت موٽ هوائي ٽڪيٽ ۽ ڏيڍ مهيني جي موڪل مع پگهار، منظوري لاءِ ضروري ڪاغذ منهنجي آفيس موڪلي ڏي. مان اداري جي ملازمن واري کاتي جي آفيسر، سان ملي سڄو پروگرام ٺاهيو، جنهن ۾ هوائي ٽڪيٽ تبوڪ، جده، لنڊن، پئرس ۽ واپسي جده، تبوڪ طئي ڪئي، جنهن لاءِ ڪاغذ ٺاهي منظوري لاءِ موڪليا.

گون جي ديس ۾

مان انگلينڊ ۽ فرانس جي ويزا وٺڻ جي تياري ۾ لڳي ويس، جيڪا مونڪي رياض وڃي وٺي پئي. ڊاڪٽر شبير ميمڻ رياض ايئرپورٽ تي وٺڻ آيو، جنهن کانپوءِ ٻن ڏينهن اندر ويزا ملي وئي. تبوڪ پهچي برطانيه وڃڻ لاءِ تياري ڪئي. سعودي ايئر لائين جون ٽڪيٽون وٺي جون 93 دوران، جدي مان چئن ڪلاڪن جي سفر کانپوءِ، لنڊن جي هيٿرو ايئرپورٽ تي پهتاسين. لنڊن جو هيٿرو ايئرپورٽ، دنيا جي مصروف ترين ايئرپورٽن مان هڪ آهي. جو اسان جو لائونج ۾ پهچڻ تائين، ٻيون ڏهه فلائيٽون لهي چڪيون هيون. ايئرپورٽ لائونج تي مسافرن جي ڏاڍي رش هئي، جو اسان کي اميگريشن واري ڊيسڪ تائين پهچڻ ۾ ڪافي وقت لڳو. ڪيترائي ڪائونٽر اميگريشن وارن جا کليل هئا ۽ هر هڪ جي سامهون ڊگهيون قطارون لڳل هيون. پاسپورٽ تي اميگريشن وارن داخلا جو ٽپو هنيون، اسان بجلي تي هلندڙ ڏاڪڻين (Escalators) ذريعي هيٺ لهي، سامان پهچڻ واري جاءِ (Luggage Carrier) وٽ انتظار ڪيو. ٿوري دير ۾ سامان آيو، ڪٿي اسان بغير ڪسٽمر واري سائي در (Green Channel) ذريعي ٻاهر نڪرڻ لاءِ اڳتي وڌياسين، ته اُتي هڪ ڪسٽمر واري چوڪري بيٺي هئي، جنهن کي مان چيو ته مون وٽ ويڊيو ڪئميرا آهي، ان کي ڇا پڌرو ڪرڻ ضرورت آهي؟ جنهن تي هُن مهذب رواج موجب مُسڪرائي چيو ته ضرورت نه آهي، اسان کيس

شڪريو ادا ڪرڻ کانپوءِ اڳتي وڌياسين. هيٿرو ايئرپورٽ، لنڊن جي مرڪز کان 22 ڪلوميٽرن جي پنڌ تي، اولهه طرف واقع آهي. مسافرن جي اچ وڃ جي حوالي سان هي ايئرپورٽ دنيا ۾ ٽئين نمبر تي آهي. ايئرپورٽ ڀرسان پوري ملڪ کي گڏيندڙ، اير-25 موٽروي لنگهي ٿو ۽ ايئرپورٽ لنڊن سان زير زمين ريلوي، جنهن کي لنڊن ميٽرو (London Metro) چون ٿا، سان پڻ ڳنڍيل آهي. هن ايئرپورٽ تي جهازن جي آمدرفت جي حوالي سان، 55 جهاز في ڪلاڪ ۾ لهن چڙهن ٿا، تقريباً هر منٽ ۾ توهان کي جهاز لهندي يا چڙهندي نظر ايندو. بلڪه اگر توهان هائيڊ پارڪ ۾ بيٺا آهيو ته توهان کي آسمان ۾، مسلسل جهازس اڏامندي نظر ايندا. گهڻي ٽريفڪ هجڻ ڪري، جهازن کي ايئرپورٽ کان ٽي ڪلو ميٽر پري آهستي پهچڻ، (جنهن کي ترسڻ يا جهلڻ " Hold " چئبو آهي) لاءِ حڪم ڪيو ويندو آهي، ان ڪري جو ڇهن رنويز جي مصروفيت کي وقت اندر، ٻئي جهاز جي لهڻ لاءِ تيار ڪيو وڃي. سال 2007ع ۾ ست ڪروڙ مسافرن هن ايئرپورٽ کي استعمال ڪيو. هر جهاز جي ليڊنگ تي، 10 پاڻونڊ في مسافر جي حساب سان وصول ڪيا وڃن ٿا. توهان اندازو لڳائي سگهو ٿا، ته ڪيتري ڪمائي آهي، هن ڌنڌي ۾. هن ايئرپورٽ تي ٻه خاص رنوي ۽ پنج ٽرمينل آهن، جيڪي مختلف هوائي ڪمپنين لاءِ مختص ڪيل آهن. سعودي ايئر لائين کي چوٿين ٽرمينل تي جاءِ مليل آهي، جيڪا مختلف وقتن ۾ تبديل ٿيندي رهندي آهي ۽ اهڙي طرح PIA کي ٽئين ٽرمينل تي جهاز جي پارڪنگ مليل آهي.

برطانيا جي ايراضي ڇهه لک سٺ هزار مربع ڪلوميٽر آهي، هي ملڪ يورپ جي اتر اولهه واري پاسي تي واقع آهي. 2013 مطابق، هن ملڪ جي آبادي ڇهه ڪروڙ ايڪيٽاليهه لک نفوس تي مشتمل هئي. برٽن چئن ننڍن پرڳڻن جو مجموعو، 1922ع ۾ وجود ۾ آيو، جن ۾ انگلينڊ، اسڪاٽلينڊ (Scot Land)، ويلز (Wales) ۽ اتر آئرلينڊ (North Ireland) شامل آهن، سلسليوار انهن پرڳڻن جي گادي جا هنڌ، لنڊن، ايڊنبرا (Edinburgh)، ڪارڊف (Cardiff) ۽ بيلفاسٽ (Belfast) آهن. دنيا جي مختلف کنڊن ۾ برٽن جي قبضي هيٺ چوڏهن کن ٻيٽ علائقا، جهڙوڪ فاكلينڊ ٻيٽ، جبرالٽر برمودا ٻيٽ (Burmuda Island) ۽ هندي سمنڊ اندر ڪجهه ٻيٽ شامل آهن. سينٽ هيلينا ٻيٽ (St. Helena Island) به برٽن جي قبضي ۾ آهي، جتي فرانس جي نپولين بونا پارٽ کي ڇهه سال قيد ڪري رکيو ويو، جتي 1821ع ۾ فوت ٿيو.

انگريزن جي سلطنت (British Empire)، دنيا جي سڄي ايراضي جي چوٿين حصي تي، اٺويھين صدي جي آخر کان ويھين صدي جي شروعاتي دور جي هڪ سَو سال کان وڌيڪ عرصو قابض ٿي حڪمراني ھلائي، جنھن ڪري سندس تعليمي ۽ ثقافتي اثر آزادي وٺڻ کانپوءِ به انھن ملڪن ۾ اڃان تائين ڏسڻ ۾ اچن ٿا.

برٽن جي موسم ٿڌي آھي، درجہ حرارت 11 کان 35 سينٽي گريٽ جي وچ ۾ رھي ٿي ۽ مينھوگي، وقفي سان ٿيندي رھندي آھي. چھ فيبروري، 1952ع کان ھن ملڪ جي راڻي ايلز بيت (بئي) آھي، جيڪا اڃان تائين پئي ھلي ۽ پنھنجي وڏي پٽ شھزادي چارليس کي شايد ئي ڪو وارو ڏئي. حڪومت پارلياماني سان گڏ بادشاهي (Parliamentary Constitutional Monarchy) نظام رائج آھي، جنھن ۾ قانون سازي لاءِ مٿيون طبقو، ھائوس آف لارڊس (House of Lords) ۽ ھائوس آف ڪامنس (House of Commons) ھيٺيون طبقو آھي. ھن ملڪ ۾ 2011ع جي نسلي اعتبار (Ethnicity) سان پوري آدمشماري جو 87 سيڪڙو اڃا انگريز، 7 سيڪڙو ايشين، چار سيڪڙو ڪارا ۽ باقي ٻيون گڏيل قوميتون شامل آھن. مذھبي لحاظ کان، 2001ع ۾ ڪرايل آدمشماري مطابق، 72 سيڪڙو عيسائي مذھب جا ماڻھو آھن، جنھن کانپوءِ بئي نمبر تي اسلام مذھب آھي، جيڪو ٽي سيڪڙو جي آبادي تي شامل آھي ۽ ان کانپوءِ هڪ سيڪڙو ھندو مذھب ۽ بچايا سيڪڙو سک، ٻڌ ڌرم ۽ يھودي شامل آھن.

مغربي ملڪن ۾، برٽن صنعتي (Industrial Nation) لحاظ کان گھڻو اُسريل ملڪ آھي، جنھن ۾ وڏو ڪاروبار ڪار سازي (Automotive Industry)، ھوائي جھاز سازي (Aerospace Industry) ۽ دوا سازي (Pharmaceutical Industry) جو اعليٰ پيماني تي ھلي رھيو آھي. برٽن ۾ آبادي جي لحاظ کان لنڊن وڏو شھر آھي، جنھن کانپوءِ نمبر وار مانچيسٽر، برمنگھم، گلاسگو، لورڊول، نيوكيسل، شيفيلڊ، برسٽل، بيلفاسٽ، ايڊنبرا، ۽ ڪارڊف وغيره شھر شامل آھن.

اسان ايئرپورٽ جي ٻاھرين لائونچ ۾ پھچي، شھر ۾ ھوٽل بڪ ڪرائڻ لاءِ هڪ بوڪنگ ڪائونٽر تي مختلف ھوٽلن بابت معلومات ورتي. شھر جي مرڪز کان ٻاھر وارا ھوٽل نسبتن سستا ھئا پر اسان سوچيو ته شھر جي مرڪزي علائقي (Central London) ۾ رھڻ سان، گھمڻ ڦرڻ ۾ آساني ٿيندي، تنھن ڪري لنڊن جي ھائيڊ پارڪ ڀرسان هڪ ھوٽل ’بئري ھائوس‘ (Barry House)، جن کي عام طور، بريد اينڊ بريڪفاسٽ (Bread & Butter) چئبو آھي، ۾ رھڻ جو ارادو ڪيو.

(Break Fast) جي نالي سان سڏيو ويندو آهي، 60 ڀائونڊ ڪمرو هر روز جي حساب سان، بوڪ ڪرايو. شهر وڃڻ لاءِ ڪائونٽر وارن اسان کي لنڊن شهر جو نقشو ڏئي، مشورو ڏنو ته زير زمين ريل، يعني لنڊن انڊر گرائونڊ ذريعي لنڊن شهر جي مرڪز ۾ وڏي ريلوي اسٽيشن، پيڊنگٽن (Paddington) ۾ لهي، اتان پيدل هوٽل تي پهچڻ ۾ آساني ٿيندي. اسان وٽ هڪ بريف ڪيس به هيند بئگ ۽ ڪجهه پيو سامان هو. لنڊن وڃڻ کان اڳ مان ڊاڪٽر سليم مهر صاحب، جيڪو ملٽري هاسپيٽل ۾ اڪين جو ڊاڪٽر ۽ برٽن نيشنل هو، تنهن کان لنڊن بابت اڳ ۾ ڪجهه معلومات ورتي هئي. هن اهو ٻڌايو ته پئسا ۽ پاسپورٽ جي حفاظت لاءِ توهان پنهنجي لباس ۾ اهڙا ڪيسا ٺهرايو، جن مان ڪا شيءِ آسانيءَ سان نڪري نه سگهي ۽ پئسا ڪڏهن به سوٽ جي پوين يا پاسي واري ڪيسن ۾ نه رکڻ گهرجن. سامان جو سفر ڪرڻ وقت خيال هجي، خاص ڪري بريف ڪيس جو، هر ماڻهو پنهنجون قيمتي شيون ان ۾ ئي رکندو آهي. اسان سامان کڻي ميترو جي ٽڪيٽ وٺي ترين ۾ چڙهياسين، تمام گهڻي رش هجڻ ڪري، ترين ۾ مشڪل سان ويهڻ جي جاءِ ملي ۽ سامان کي سنڀالڻ ڏاڍو ڏکيو ٿي پيو، جو ترين اڌ منٽ بيهڻ کانپوءِ هلڻ لڳي ۽ رش هجڻ ڪري سامان هڪ جاءِ تي گڏ ڪري رکڻ مشڪل هو. ترين جي اندر گاڏي ۾، ترين جي پوري چار (Track Network) جو نقشو لڳل هجڻ ڪري سفر ۾ آساني هئي، جو ڪنهن کان به پڇڻ جي گنجائش نه پئي ٿي. اسان پيڊنگٽن اسٽيشن تي لهي، هلندڙ ڏاڪڻ (Escalator) تي چڙهي، پريڊ اسٽريٽ (Praed Street) تي پهتاسين.

پرديسي چورن جي ايمانداري

پريڊ اسٽريٽ وٺي لنڊن اسٽريٽ تي واقع نڪي هوٽل (Niki Hotel) جي سامهون سامان رکي، بيگم کي اُتي بيهاري، پرسان واري هوٽل مان، بئري هائوس هوٽل بابت معلومات حاصل ڪرڻ لاءِ نڪري ويس، جڏهن واپس آيس ته سامان مان بريف ڪيس غائب هئي. معلوم ڪرڻ تي شڪ پيو ته شايد ريل ۾ ئي رهجي وئي هجي. اسان لنڊن اسٽريٽ وٺي، سوسيكس گارڊن (Sussex Gardens) وارو روڊ ڪراس ڪري، بئري هائوس هوٽل ۾ داخل ٿياسين. هي هوٽل هڪ سِڪ (Sikh) ۽ سندس زال هلائيندا هئا. سِڪ ڏاڍو آڌر ڀاءُ ڪيو ۽ موجوده ڪمرن ۾ سٺو ڪمرو ڏنو، جنهن ۾ وڃي، اسان آرام ڪيو. هي هوٽل پيڊنگٽن ۽ هائيڊپارڪ جي وچواري حصي ۾ آهي ۽ هي سوسيكس روڊ، جيڪو به سَو ميٽرن جي فاصلي کان

گهٽ، اچي هائيد پارڪ جي ٻاهرين حد (Perimeter) واري بيزواٽر روڊ (Bayswater Road) سان ملي ٿو، جتان هائيد پارڪ اندر داخل ٿي سگهجي ٿو.

هوٽل ۾ بريف ڪيس گم ٿيڻ بابت، بيگم ٻڌايو ته نڪي هوٽل سامهون ٻه سوٽ ڪيس منهنجي بلڪل نظر سامهون هئا، ليڪن بريف ڪيس ٿورو پاسي تي هجڻ ڪري شايد ڪو هٿ هڻي ويو هجي. هن وڌيڪ ٻڌايو ته مصري عرب جهڙو هڪ ماڻهو آيو، جنهن هڪ پني تي ڪجهه لڪيل اڪرن بابت، ڪنهن هوٽل جي انڊريس مون کان پڇي، ٿي سگهي ٿو ته ان ڳالهه سان ڪو ٻيو هماره گڏ هو، جنهن بريف ڪيس ڪٿي تڪڙ ۾ رستو وٺي هليو ويو هجي. مونڪي اها ڳالهه دل سان لڳي جو لنڊن ۾ زوري نه ڪئي ويندي آهي، ليڪن پرامن طريقي سان سياحن کي ڏيکيو ويندو آهي ۽ اهو ڪم ڪرڻ وارا، گهڻو ڪري ڪارا يا ڪڻڪ رنگا اسان واري نسل مان هوندا آهن.

اسان بئري هائوس هوٽل واري سِڪ سان صلاح مشورو ڪيو، جنهن دلداري ڏيندي چيو ته توهان ميٽرو پوليس کي ضرور اطلاع ڏيو، جو هو توهان وٽ هلي ايندا ۽ معلومات وٺي ڪيس داخل ڪندا ۽ ڳولا کانپوءِ توهان کي وڃايل شيون هٿ ڪرائي ڏيندا، جو انهن جي ذميواري ۾ شامل آهي. هي لنڊن آهي، ڪراچي يا بمبئي ڪونه آهي، گهٻرائڻ جي ڪا ضرورت نه آهي، هتي توهان کي ضرور انصاف ملندو. مان ڪائنس پوليس جو فون نمبر وٺي، هوٽل مان سندس بوٽ تان فون ڪئي، شروع ۾ ته ٻه ٽي پاڻونڊن جا سِڪا سڌا سنوان وڃي ڪريا، پوءِ ڀلي اڳيان فون مشغول يا خراب چو نه هجي، سِڪ وارو بوٽ پئسا موٽائڻ کان بلڪل انڪاري هيو. بهرحال لڳاتار ڪوششن کانپوءِ، نمبر مليو، پوليس کي حال احوال ٻڌايم. انهن منهنجي هوٽل ۾ پندرهن منٽن اندر اچڻ جو چيو. ٿورو وقت گذرڻ کانپوءِ هو آيا ۽ پوري معلومات درج ڪري، تن ڏينهن کانپوءِ معلوم ڪرڻ لاءِ چيو. ٿاڻو هوٽل جي ڀرسان واري ايڇ ويئر (Edge Ware Road) سان لڳ هو. جڏهن مان ٿاڻي تي ويس، ته حيرت ٿي، جو اُتي هڪ ٻه فريادي نظر ڪونه آيو ۽ ٿاڻو ويران نظر آيو. ٿاڻي اندر هڪ عورت پوليس لباس ۾ ۽ ٻه ٻيا پوليس آفيسر پنهنجن ڪمپيوٽرن تي مشغول ڏسڻ ۾ آيا. مان ان وهر ۾ هئس ته ٿاڻي تي پاڪستاني ٿاڻن وانگر وڏي گهڻا گهمي هوندي ۽ هزارين فريادي پنهنجون دانهون، ڪوڪون ۽ فريادون پيا بيان ڪندا هوندا ۽ ڪجهه فريادين سان چوڌري ۽ وڏيرا به گڏ سفارشي ٿي آيا هوندا. ٿاڻي جي احاطي ۾ سوين مسڪين ۽ مظلوم چوڌرين، وڏيرن ۽

ڌاڙيلن طرفان مٿن ٿيل ظلمن جو داستان پيا ٻڌائيندا هوندا. انگريزن جا ڏيڍ سَو سالن وارا پراڻا پوليس جا قانون اسان وٽ اڃان تائين هلن پيا، جو اسان جي نمائندن کي تبديل ڪرڻ لاءِ وقت ڪونه ٿو ملي. ليڪن نمائندا پنهنجون پگهارون ۽ الاؤنس وڌائڻ لاءِ پيا گڏجاڻيون ڪندا آهن ۽ بغير بحث جي پيا ٻل پاس ڪندا رهندا آهن. انگريزن پنهنجن لاءِ سٺا قانون ٺاهي، امن ۽ انصاف کي عوام الناس جي درن تائين پهچايو آهي، ليڪن اسان وٽ سندن چڙيل فرسودو نظام اڃان تائين پيو هلي. بهرحال پوليس مشورو ڏنو ته شهر اندر وڃايل شين جي ليٽ (Lost and Found) جا دڪان آهن، توهان انهن دڪانن تي وڃي معلومات به ڪندا رهو ۽ جڏهن به اهڙي ڪا شئي اسان کي هٿ آئي ته توهان سان فون تي رابطو ڪيو ويندو. هتي ايتري ايمانداري آهي، جو ڪا وڃايل شيءِ ملڻ سان انهن دڪانن جي حوالي ڪريو ڇڏين، ته جيئن اهي شيون مالڪن تائين پهچايون وڃن. هڪ مهيني کانپوءِ جڏهن پئرس مان واپس ٿيم، ته مان ٿاڻي وڃي کين سعودي عرب جي انڊريس ڏني. مون کي پڪ هئي ته اها بريف ڪيس مون کي ضرور واپس ملندي، جو ان ۾ هڪ ننڍڙو قرآن شريف پيل هو. تبوڪ ۾ پهچڻ کانپوءِ، لنڊن جي ميٽرو پوليس جو خط مليو، جنهن ۾ هُن بريف ڪيس پوسٽ ذريعي تبوڪ موڪلڻ لاءِ ويه پائونڊ گهريا، جيڪي مان اُن ليٽر جي تصديق کانپوءِ موڪلي ڏنا، ڇو جو مونکي خيال آيو ته متان اهي ويه پائونڊ به انهن ٺڳن جي ور نه چڙهي وڃن. بهرحال هڪ مهيني اندر، اهو بريف ڪيس مونکي لنڊن ميٽرو پوليس وارن پوسٽ ذريعي موڪلي ڏنو. اُن بريف ڪيس ۾ قرآن ۽ ٻيون شيون موجود هيون، ليڪن، ڪئميرا، عينڪ، شيور ۽ ڪجهه پاڪستاني ناڻي جا نوٽ نڪتل هئا. لنڊن جي چورن جا به ڪي اصول آهن، جو پنهنجي ضرورت جون شيون ڪڍي، باقي مالڪن کي موڪلي واپس ڪيائون.

ٽيمس نديءَ جا نظارا

اسان پاڻ ۾ صلاح ڪئي ته پهريون ڏينهن ڊي ٽوئر سان گروپ ۾ شامل ٿي، سيرو سفر ڪري، سڄي شهر کان واقفيت حاصل ڪجي. ڊي ٽوئر وارن اسان کي ڊبل ڊيڪر بس ۾ ويهاري، سڄي شهر جي مکيه روڊن تان گذرندي، مختلف پارڪ، مشهور چوڪ، آثار قديم جون عمارتون، يونيورسٽيون، ٽاور آف لنڊن، ٽاور برج، ٽيمس ندي (Thames River)، جيڪا

لنڊن جي وچ مان نڪري شهر ڪي ٻن حصن ۾ ورهائي ٿي، تنهن جو ديدار ڪرايو. اسان جي سونهين مائڪ ذريعي هر گهٽي، بازار، عمارت، ندي، نالن جي تاريخي، ثقافتي ۽ علمي لحاظ کان واقفيت ڪرائيندو هليو. سندس ڳالهائڻ جو فن ۽ علمي ڄاڻ سان گڏ، هو ڏاڍو خوش مزاج به هو، جو جڏهن بڪنگهام محل (Buckingham Palace) جي ڀرسان لنگهيو، ته مذاق ۾ راڻي الزبيت (II) جي ڊگهي عمر بابت، ڪجهه اهڙا الفاظ ڪڍيا جو بظاهر دُعا پئي لڳا، پر اندر ۾ بدعا جي برابر هئا، جن مان پرنس چارليس ڪي ڊگهي عرصي کان انتظار ۾ رکيو آهي. جن سياحن ڪي ڳالهه سمجهه ۾ آئي، تن کان هلڪڙو تهڪ نڪتو، باقي جي نه سمجهيا، سي رڍ اڳيان رباب وانگر خاموش هئا. هن چيو ته راڻي شايد ئي شهزادي چارليس ڪي ڪو وارو ڏيندي.

لنڊن شهر مان ٽيمس ندي نانگ وارا وڪڙ کائي وڃي، يورپ جي مڪيه زمين (Mainland Europe) کي الڳ ڪندڙ انگلش چئنل ۾ چوڙ ڪري ٿي. هي ندي ناري واه کان ٿوري وڏي آهي ۽ قدرتي نهڻ ڪري نانگ وارا وڪڙ گهڻا اٿس. هن ندي جو لاه، ناري واه وانگر گهڻو هجڻ ڪري، پاڻي جي وهڪري ۾ ڪافي تيزي نظر اچي ٿي. جاگرافي جي لحاظ کان برطانيا جا ٽي پرڳڻا، انگلينڊ، ويلز ۽ اسڪاٽلينڊ هڪ علحيدہ ٻيٽ جي صورت ۾ آهن ۽ آئرلينڊ جو ٻيٽ، جنهن جو اتر يون چوٽائي حصو برٽن جي انتظام هيٺ آهي.

لنڊن شهر جي ٽيمس ندي جي مٿان، 35 پليون ٺهيل آهن، جن جي وسيلي شهر جو مواصلاتي نظام سڄي ملڪ سان ڳنڍيل آهي. انهن پلين ۾، هن دنيا جو هڪ وڏو شاهڪار، ٽاور پل (Tower Bridge) آهي، جيڪا راڻي وڪٽوريا (1837-1901ع) جي دور حڪمراني، 1894ع ۾ ٺهي راس ٿي، جنهن کي هن وقت 120 سالن کان مٿي عرصو گذري چڪو آهي. هيل تائين اها پل هر سياح جي دلچسپيءَ جو مرڪز بڻيل آهي.

ٽيمس ندي جي مٿان ٺهيل پلين کان علاوه، شهري علائقي جي حدن اندر، گاڏين جي گذر، پيدل آمدرفت ۽ بجلي، فون، گئس ۽ پاڻي جي بنيادي سهولتن جي گذر گاهه لاءِ، ندي هيٺان زير زمين هٿرادو کوٽيل ٻاويهه سُرنگهون آهن، جن ۾ چوڏهن سُرنگهون ريل گاڏي، ٽي سُرنگهون گاڏين ۽ ڪارن لاءِ، ٻه پيدل سواري ۽ ٽي بنيادي خدمات (جهڙوڪ بجلي فون وغيره) جي لاءِ استعمال هيٺ آهن. پيدل سُرنگهن ۾ پهريون دفعو لنگهڻ سان، توهان کي ضرور دڇ ٿيندو، پر سُرنگه اندر اهڙي ته وڻندڙ

ٿڌي هوا لڳندي آهي جو سُرنگهه اندر گچ وقت گذارڻ لاءِ من ماندو رهندو آهي. پر خوف وچان جلدي، ٻاهر نڪرڻ به ضروري آهي. اتان جا رهاڪو پيدل هلڻ جا ڏاڍا شوقين آهن، سو تڪڙيون وڪون هڻندا ويندا آهن، چڻ ڪو ڪين پويان پستول سان مارڻ پيو اچي. ندي هيٺان زير زمين سُرنگهون ٺاهڻ، برٽن ۾ صدين کان وٺي پراڻو رواج آهي، جنهن ڪري اڪثر سُرنگهون سو سالن کان وڌيڪ پراڻيون آهن، جن ۾ ٽيمس هيٺان سُرنگهه، ريل گاڏي لاءِ 1843ع ۾ تيار ڪئي وئي ۽ دنيا جي هيءَ پهرين زير آب و زمين سُرنگهه آهي، جنهن کي ڪجهه سال اڳ، هڪ حصي کي پيدل هلندڙن (Pedestrian Tunnels) جي سُرنگهه ۾ تبديل ڪيو ويو آهي.

ندي مٿان پلين اڏڻ جي مقابلي ۾، سُرنگهه کي ترجيح، ان لاءِ ڏني وئي ته جيئن لنڊن شهر جي بندرگاهه تي وڏا جهاز آساني سان پهچي سگهن. انگريزن جي اڏاوتي ڪم جي اعليٰ معيار جي تعريف ڪرڻ ضروري آهي، جو جيڪڏهن اسان پنهنجي ديس جي اڏاوتي معيار کي ڏسون ٿا ته شرم اچڻ لڳي ٿو. واهن مٿان پلين جو حال ڏسو، حيدرآباد باءِ پاس تي، تن واهن، ڦليلي، اڪرم واه ۽ لائين چئنل مٿان پلين کي ٽريفڪ ڪولڻ جي ڪجهه سالن کان بعد، پل جي ڇت جو لوهه گاڏين جي گذرڻ سان مٿيون ڪنڪريٽ جي ٽٽڻ ڪري، ظاهر ٿي پيو. اهڙيون ڪيتريون ئي پليون ۽ اسڪولن جون ڇتون، جن ۾ غير معياري ڪم جي ڪري، اضافي طاقت ڏيندڙ لوهه ظاهر ٿي پوي ٿو، جنهن جو مکيه سبب رشوت خوري جي ڪثرت ۽ عدم احتسابي عمل آهي.

هائيڊ پارڪ

پي.ٽي.وي جي هڪ ڊرامي ’چوٽي سي دنيا‘ ۾ يوسف علي ۽ سڪينه سمون سان گڏ نور محمد لاشاري ۽ صلاح الدين تنيو، ڏاڍو سهڻو ڪردار ادا ڪيو، جنهن ۾ يوسف جي ’هءُ، ماءُ سويت لنڊن‘ جا جملا اڃان تائين ڪنن ۾ گونجندا رهن ٿا. لنڊن ۾ هڪ ڀيرو ويندڙ، نه صرف اتي گم ٿيندو پر مالڪن کي به گهڻو ڪري وساري ڇڏيندو.

لنڊن شهر کي جيڪڏهن، قدرتي نظارن سان مالا مال هجڻ ڪري ۽ شهرين جي وندر ۽ تفريح جي حوالي سان، ’باغيچن جو شهر‘، چئجي ته غلط نه ٿيندو. لنڊن شهر ۾ ننڍا وڏا سوين باغيچا آهن، جن ۾ وڌيڪ مشهور هائيڊ پارڪ (Hyde Park)، ايراضي 346 ايڪڙ، ريجنٽ پارڪ (Regent's Park)، ايراضي 487 ايڪڙ، رچمنڊ پارڪ، ايراضي 2360 ايڪڙ، ڪينسينگٽن گارڊن

(Kensington Gardens)، ايراضي 274 ايڪڙ، بُشي پارڪ (Bushy Park)، ايراضي 1112 ايڪڙ، گرینوچ پارڪ (Green Wich Park)، ايراضي 180 ايڪڙ ۽ گرین پارڪ (Green Park)، ايراضي 40 ايڪڙ ۽ سينٽ جيمس پارڪ (St. James Park)، ايراضي 84 ايڪڙ آهي.

مٿين اٺن تفريحي باغيچن کي، رائل پارڪس آف لنڊن (Royal Parks of London) جي نالي سان سڏيو وڃي ٿو، جيڪي بنيادي طرح، هي پُراڻا شاهي چراگاه ۽ شڪار گاهه ٿي رهيا آهن، جن کي عوام لاءِ شاهي نُحفو سمجهيو وڃي ٿو. انهن اٺن تفريح گاهن جي ڪُل ايراضي 4882 ايڪڙ آهي، جنهن کان علاوه سوين ٻيا ننڍا پارڪ، شهر جي مختلف علائقن ۾ موجود آهن. لنڊن جي ڪنهن به پارڪ ۾ وڃو، توهان کي اهو اڳئين کان وڌيڪ، سرسبز ۽ خوبصورت ملندو ۽ توهان کي باغ اندر موجود مختلف سهولتون، جهڙوڪ، دل وندرائڻ لاءِ ڍنڍون، جن اندر ٻيڙي جي سير، جون سهولتون، نمائشي ميلا، آرٽ گئلري، مشهور شخصيتن جا مُجسما (Sculptures) ۽ هزارين جيوت ڏسڻ لاءِ هڪ پورو ڏينهن گهريل هجي ٿو. جانورن سان ڪيڏڻ ۽ هڪ ٻئي جي ويجهو اچڻ (Interaction) سان انسان ۽ جانورن جي لاڳاپن جو مشاهدو ٿئي ٿو. ڪيترو نه پلو ٿئي ها، جيڪڏهن ميرن جي چراگاهن ۽ شڪار گاهن کي عوامي پلائي لاءِ استعمال ڪيو وڃي، جيئن انگريز بادشاهن عوام لاءِ چراگاهن کي باغن ۾ تبديل ڪري ڇڏيو، جنهن کي اڃان تائين ياد ڪيو ٿو وڃي.

لنڊن شهر اندر قبرستان ايترا ته سڃايل ۽ سرسبز آهن، جو ڏسي دل بهار ٿيو وڃي. اسان پنهنجن وڏن جي قبرن تي قبرستانن جي پوئائي حالت ڏسي، اندر داخل ٿيڻ لاءِ دل گهٻرائجي ويندي آهي، جو واقعي حالت بُچڙي هجڻ ڪري، اُتي جنات گهر ڪري ويهي ٿي. حالانڪ حڪم آهي ته قبرستان وڃو اتان اڳئين دنيا جو سبق حاصل ڪريو.

هائيڊ پارڪ سان ڪنسنگٽن پارڪ گڏيل هجڻ ڪري، عام ماڻهو ٻنهي کي ملائي هائيڊ پارڪ سڏين ٿا، جن کي ملائي ڪُل ايراضي 625 ايڪڙ ٿي وڃي ٿي، جيڪو لنڊن جي مرڪزي حصي ۾ واقع آهي. هن باغ جي اندر گرائونڊ ريل جي هائيڊ پارڪ ڪارنر واري اسٽيشن جي پاسي کان گرین پارڪ آهي، جيڪو عوام لاءِ صبح جو 5 بجي کان رات جو ٻارهين بجي تائين کليل رکيو ويندو آهي، جنهن کانپوءِ هن جا مختلف طرفن وارا دروازا بند ڪيا ويندا آهن. هن باغ ۾ به پاڻيءَ جون ڍنڍون آهن، جن مان

هڪڙي ڪي Serpentine ۽ ٻئي ڪي Long Water چيو وڃي ٿو، سرپينٽائين جو نالو ان ڪري رکيو ويو آهي جو ان ڍنڍ جي شڪل نانگ سان ملي ٿي.

ڪنسنگتن محل جو مکيه داخلا وارو دروازو به ڪنسنگتن گارڊن مان گذري ٿو. هن باغ جي ٻاهرين حدن تي لوهي سيخن مان خوبصورتِي سان ٺهيل ديوار آهي، جنهن کي هر طرف کان ننڍا وڏا دروازا لڳل آهن، جيئن ماڻهو آساني سان باغ اندر چؤ طرفن کان داخل ٿي سگهن. انهن دروازن ۾ مکيه دروازو، راڻي الزبيت جي نالي سان منصوب ٿيل آهي. هن باغ جي اتر اولهه ڪنڊ تي هڪ اسپيڪرس ڪارنر آهي، جتي ڪير به وڃي آزادي سان تقرير، تبصرو يا احتجاج ڪري سگهي ٿو. اهو مشهور آهي، ته هن جاءِ تي تقرير ڪندڙ کي گرفتار نه ٿو ڪري سگهجي. اها جاءِ ماربل آرچ (Marble Gate) آهي، جيڪا وڪٽوريا دروازي جي وچواري علائقي تائين ڦهليل آهي ۽ اهڙي قسم جون آزادي ڏيڻ وارا علائقا، برٽن جي ٻين شهرن ۾ به واقع آهن. هن باغ ۾ ليڊي ڊيانا ۽ لنڊن جي تباهي بابت واقعن جي ياد ۾ يادگار ٺاهيا ويا آهن، جن ۾ سنگ مرمر جي پٿر مان بيضي جي شڪل (Egg Shape) جهڙو مجسمي سان گڏ هڪ عظيم پاڻي جو ڦوهارو اڏيو ويو آهي. باغ اندر اهڙي قسم جا برتن جي تاريخ جي حوالي سان ڪيترائي يادگار، توهان کي مختلف جاين تي نظر ايندا. انگريزن پنهنجي تاريخ، تمدن ۽ ثقافت کي سُهڻي نموني سان قيد ڪيو آهي، جو سندن ايندڙ نسل کين هميشه لاءِ ياد پيو ڪندو رهندو.

هن باغ اندر شاندار، دلڦريب ۽ رنگارنگ ڦلن سان گارڊن (Rose Garden) جو اضافو ڪيو ويو آهي، جتان واپسي ٿيڻ ڏاڍو ڏکيو آهي. هن باغ ۾ مختلف موقعن تي، جڳ مشهور ناچو ۽ ڳائڻا عوام کي خوش رکڻ لاءِ پنهنجا پروگرام پيش ڪندا رهندا آهن.

باغ اندر هزارين قسم جا رنگ ٻرنگ وڻ، ٻوٽا ۽ گل آهن، جتي دنيا جا هر قسم جا پکي ۽ پوپٽ توهان کي نظر ايندا. ڪيترائي ننڍا جانور، نوريٽڙا، ريڪون (Racoon) وغيره توهان کي خوش آمديد چوندا ۽ اُميد رکندا ته توهان کين ڪجهه کاڌو وغيره اچائي ڏيندا.

لنڊن دنيا جو واحد شهر آهي، جتي توهان کي هر قسم جي جنس، رنگ ۽ قد ڪاٺ جا ماڻهو ملندا. باغ اندر توهان کي وڏا توڙي ننڍا پار ڪيڏندي نظر ايندا ۽ ڪوئي آواز ٻڌڻ ۾ ڪونه ايندو. باغ اندر هر قسم جي سهولت آهي، پيدل هلڻ وارن لاءِ رستا، اسڪيٽنگ ڪرڻ وارن ۽ سائيڪل هلائيندڙن لاءِ جدا جدا ٽريڪ ٺهيل آهن. ڪير به ڪنهن ٻئي جي ڪم ۾

ٽنگ نٿو اڙائي، هر ڪو پنهنجي ڏن ۾ مڱن آهي. توهان کي ڪافي شاگرد، پنهنجي ڪتابن ۾ منهن وجهو، وٽن هيٺان چپڙ تي ويهي مشغول نظر ايندا. سوين جوڙا هٿ هٿ ۾ ڏئي، پنهنجي عشق جا داستان پيا پاڻڪي ٻڌائيندا ۽ پنهنجي دنيا ۾ گم نظر ايندا.

هڪ ناولسٽ، مسٽر بينجامن، پنهنجي ناول ۾، لنڊن بابت چيو آهي ته، "London is a modern Babylon"، جنهن ۾ ڪنهن کي به شڪ نه ٿيڻ گهرجي. لنڊن ۾ پهچڻ ۽ ٿوري عرصي رهڻ کانپوءِ، شهر سان هڪ عجيب پنهنجائپ جڙيو وڃي ٿي، جو واپسي ٿيڻ تي روح کي راحت ڪونه اچي، شايد انڪري جو هتان جي رهندڙن جي وڌڻ، اسان جي وڌڻ سان سو سال گڏ گذاريا هئا، يا شايد وري روح کي راحت ان ڪري پئي اچي ته، هنن گهرن، محلن جي اڏاوت ۾، متان اسانجي وڌڻ جي محنت، پگهر ۽ رت شامل هجي.

لنڊن ۾ ايشين ريڊيو سروس، ڪميونٽي کي باخبر رکڻ ۾ وڏو ڪردار ادا ڪري ٿو. تمام سٺي سروس آهي. هر خبر، بروقت پهچائي، اردو ڳالهائيندڙن کي پنهنجو پاڻ ۾ جوڙيون بيني آهي. ان ريڊيو جي ذريعي برٽن ۾ رهندڙ ايشيائي نسل جي ماڻهن کي ملڪ جي مختلف شهرن ۾ ٿيندڙ پروگرامن، واقعن بابت فورن باخبر رکيو اچي ٿي. لنڊن ۾ هندوستاني، پاڪستاني ڳائڻن، يا اداڪارن جي ٿيندڙ پروگرامن جي تفصيلي معلومات ڏئي، پنهنجي روزگار سان گڏ، ديار غير ۾ رهندڙن کي تفريح جا موقعا ڏين ٿا. لنڊن جي ويمبلڊن اسٽيڊيم (Wimbledon Stadium) ۾، هندوستاني اداڪار، ڀاڳيا شري ۽ بين ڳائڻن ۽ نچڻ وارن جي پروگرام بابت ٻڌايو، جيڪو اسان به ڏٺو. هال جي اندر جو منظر، رنگ برنگ روشنن سان بلڪل دل موھيندڙ هو، رات جو دير تائين پروگرام هليو، جنهن کانپوءِ زير زمين ريل ذريعي پيڊنگٽن اسٽيشن پهچي، سينٽرل لنڊن جي بٿري هائوس ۾ وڃي آرامي ٿياسون. هندوستاني اداڪارن جو پهريون سٽو سٽون (Live) پروگرام ڏسڻ جو موقعو ضايع ڪونه ڪيو. ڪجهه ڏينهن بعد وري پاڪستاني ٿي وي. اداڪار، بئٽرسِي پارڪ (Battersea Park) ۾ ايشين ميلو (Asian Melo) ملهائڻ لاءِ آيا، جن ۾ اداڪار زيبا بختيار، بُشرا انصاري، مسٽر شڪيل احمد ۽ ٻيا شامل هئا.

ميلي ۾ پاڪستاني، هندستاني اسٽال لڳايا ويا، جن ۾ ديسي شيون وڪري لاءِ رکيون ويون هون. اداڪارن صرف فلمي ۽ ڊرامي جا جملا

ڳالهائي ماڻهن کي پئي منجهايو، جنهن کانپوءِ هڪ موسيقي جي گروپ اچي محفل مچائي. پروگرام لاءِ ڏهه فوٽ مٿي هڪ اسٽيج ٺاهي، ماڻهن کي سامهون ڇبر تي بيهاري سڄو پروگرام ڏيکاريو ويو. مسٽر شڪيل، زيبا ۽ بشرا انصاري سان، پروگرام شروع ٿيڻ کان اڳ ملاقات ۽ حال احوال ٿيو، جنهن کان پوءِ ساڻن ڪجهه فوٽو ۽ مووي به پرائي.

لنڊن جي زير زمين ريلوي

لنڊن ۾ جڳهن ۽ عمارتن جي مجموعي اڏاوت ۽ فني مهارت، عمارتن جو مُهڙ وارو مکيه حصو ۽ ٻاهريون ڏيک (Facades)، محرابي ونگن واري اڏاوت، اهو گس، جيڪو محرابي ونگاڻون سلسلو، جيڪو ديوارن تي ٽڪيل هجي، مختلف ماپ ۽ شڪل جي وسيع گڏيل واريون چتون، ٽڪنڊي لهواري چت جا ڇجا، مکيه دروازن اڳيان ٺهيل لنگهه، در ۽ دريون، ڪنڊاڻون ڳاڙهي رنگ جون چٽون، آرائشي رنگا رنگي سينگار ۽ زينت (Decorative Details) عمارت جي مهاندي ۽ نقش کي اهڙو ته شاندار ۽ بينظير ڪري ڇڏيو آهي، جو انهن سڀني گڏجي هڪ اعليٰ فن معماري کي، هڪ اهڙي امتيازي حيثيت ڏني آهي، جيڪا دنيا جي ڪنهن به پرڳڻي ۾ ڳولي به ڪونه ملندي. اهڙي عمارت سازي جي جهلڪ توهان کي ڪراچي، حيدرآباد ۽ لاهور جي قديم عمارتن ۾ ڏسڻ ۾ ايندي، جيڪي صدين کان، بغير ڪنهن سار سنڀال جي، پنهنجي معمارن جي ساڪ سنواريو بينيون آهن.

لنڊن ۾ پبلڪ ٽرانسپورٽ سسٽم، روڊ ۽ ريل جي مواصلاتي نظام کي هلائي ٿو، جنهن تحت شهر اندر خانگي ادارا به هٿ وٺائين ٿا. لنڊن زير زمين ٻاڦ واري انجڻ تي هلندڙ، پهرين ريل 10 جنوري، 1863ع ۾ شروع ڪئي وئي هئي، جنهن کان گهڻو اڳ، 1829ع کانپوءِ، لنڊن ۾ گهوڙن وسيلي گاڏين کي ڇڪيو ويندو هيو. بجلي تي زير زمين ريل جو نظام 10-1900، دوران تعمير ڪري هلايو ويو. لنڊن ۾ ريل جا ٽي نظام، گڏ ڪم ڪري رهيا آهن، هڪ لنڊن اندر گرائونڊ، ٻيو ڊاڪ لينڊ لائٽ ريلوي ۽ ٽيون لنڊن ٽرامس (London Trams) آهي.

زير زمين لنڊن ريلوي نظام هيٺ، شهر اندر 270 اسٽيشن آهن ۽ 402 ڪلو ميٽر پٿرين جي ڊيگهه آهي، جنهن مان 52% پٿريون زمين مٿان وڇايل آهن ۽ باقي زير زمين آهن. اندر گرائونڊ ريلوي جي ڊيگهه جي

حوالي سان دنيا ۾ چوٿين نمبر تي آهي. هن وقت (2013) دوران هن نظام ذريعي سوا ارب مسافر ساليانو سفر ڪن ٿا. زير زمين ريلوي جو نشان (Logo) ڳاڙهي گول دائري تي نيري رنگ جي هڪ پٽي تي underground جو لفظ لکيل هوندو آهي.

زير زمين ريل ۾ هڪ ٽيوب ريل آهي، جيڪا زمين جي سطح کان اسي کان سَو فوٽ هيٺ. هڪ مضبوط ٽيوب اندر هلائي وڃي ٿي، جنهن ۾ ريل جي آمدروفت لاءِ ٻه پٽڙيون پيل آهن، جن مٿان ڇت ڏئي هڪ ٻئي سرنگهه ٺاهي، ان ۾ ٻيون پٽڙيون وجهي، اندر گرائونڊ هلائي وڃي ٿي. سڄي شهر هينيان ريل جي سرنگهن کان علاوه، نڪاسي آب، بجلي، فون لائين لاءِ ٻه ڪيتريون ئي سرنگهون ٺهيل آهن. سڀ بنيادي سهولتون سرنگهن وسيلي زير زمين پهچائڻ ڪو آسان ڪم نه آهي، جس آهي هن قوم کي جن پنهنجي ايندڙ نسلن لاءِ اهڙا بيمثال ڪارناما ڪيا آهن.

سرنگهون ٻن پٽڙين کي ٽڪائڻ لاءِ، ٻارهن فوٽ جي ويڪر جي حساب سان ٺاهيون ويون آهن. شهر جي هر چؤڪ ۽ خاص جاين تي توهان کي اندر گرائونڊ جو لوگو نظر ايندو، جيڪو زير زمين ريلوي اسٽيشن جي نشاندهي ڪري ٿو. هر اسٽيشن تي لفٽ ۽ هلندڙ ڏاڪڻيون، توهان کي پنهنجي گهريل اسٽيشن جي سطح تي کڻي وينديون، جتان توهان خودڪار مشين ذريعي، ٽڪيٽ وٺي، انهي ٽڪيٽ وسيلي دروازو کولي، توهان پنهنجي مقرر پليٽ فارم تي پهچي، پنهنجي گاڏي تي چڙهڻ لاءِ تياري پڪڙيو، جو هر منٽ کانپوءِ گاڏي ايندي رهندي آهي ۽ دروازا صرف ويهه سيڪنڊ لاءِ کلندا، جنهن مان پهريائين لهڻ وارا لهندا ۽ پوءِ نوان مسافر چڙهڻ وارا چڙهندا آهن ۽ ڏسندي گاڏي زمين هيٺ هڪ ٻئي سوراخ ۾ گر ٿي، پنهنجي منزل ڏانهن هلي ويندي آهي. اندر گرائونڊ ريل بجلي تي هلڻ ڪري، سرنگهن ۾ دونھون وغيره ڪونه ٿئي ۽ اندر جي آبهوا ماحول دوست (Environmental Friendly) ۽ خوشگوار هوندي آهي. ريل جو نقشو هر گاڏي ۾ مسافرن جي سهولت لاءِ لڳل هوندو آهي ۽ مائيڪ ذريعي، هر ايندڙ اسٽيشن جو نالو ٻڌائيندا رهندا آهن، ته جيئن مسافر گاڏي بيهڻ کان اڳ، دروازي جي ڀرسان اچي لهڻ جي تياري ڪن.

ٽڪيٽن ۾ شاگردن لاءِ گهٽ ريت آهن. توهان هڪ ڏينهن جي ٽڪيٽ هڪ هفتي يا هڪ مهيني جي ٽڪيٽ، گهٽ ريت ۾ وٺي، سڄو ڏينهن ريل ۾ چڙهيا گهمندا رهو.

اسان جي ڀرسان پيڊنگٽن اسٽيشن هئي، سو آساني سان ٻن ٽن ڪلاڪن ۾ شهر جو اڌ گهمي ايندا هئاسين. هڪ دفعي جڏهن مان پڪاڊلي سرگس (Piccadilly Circus) اسٽيشن تي لهي، ٻاهر نڪرڻ لاءِ دروازي کي ٽڪيٽ ڏيکاري، ته خودڪار مشين منهنجي ٽڪيٽ کي لفٽ نه ڪرائي، جنهن تي پري ڪنڊ ۾ بينل هڪ سپروائيزر جلدي آيو ۽ پنهنجي ماسٽر ڪارڊ جي مدد سان، دروازي جون رڪاوٽون کولي ڏنيون، جنهن تي مان کيس شڪريو ادا ڪيو، پر هن دروازي نه کڻڻ جو سبب ڪونه ٻڌايو.

جيڪڏهن توهان هميشه زير زمين ريلوي جي ذريعي سفر ڪندا رهندا، ته پوءِ لنڊن جي خوبصورتي ۽ شاندار فن معماري کان غير واقف رهجي ويندا.

لنڊن ۾ سفر جي ايتري سهولت آهي، جنهن جو انسان سوچي به نه ٿو سگهي. ان سهولت ڪري هر روز انڊر گرائونڊ ذريعي 35 لک مسافر سفر ڪن ٿا، جو نه رڳو سندن وقت بچي ٿو، پر ساڳئي وقت ذاتي گاڏي استعمال ڪرڻ جي پيٽ ۾ ڪافي سستو پئي ٿو.

هتي هڪ عجيب رواج آهي، جو گاڏي ۾ چڙهندڙ مسافر اخبار پڙهي، پنهنجي جاءِ تي چڙيو وڃي ٿو. هتان جا ماڻهو ايترا مهذب آهن، جو ان اخبار کي ضايع ڪرڻ بجاءِ، ڪنهن ٻئي کي علم ۽ ڄاڻ ڏيڻ جو ذريعو بنجن ٿا. هتي هر شخص مسافري دوران پنهنجو وقت ضايع ڪرڻ بجاءِ، اخبار يا ڪو ڪتاب پڙهندا رهن ٿا ۽ جيڪڏهن ڪو عمر رسیده گاڏي ۾ چڙهي اچي ٿو ۽ سيٽ نه هجڻ جي صورت ۾، هن کي پنهنجي سيٽ آفر ڪن ٿا، جيڪا هڪ سٺي روايت آهي.

ٽڪيٽ جو ايترو ته نظام مضبوط ۽ غلطي جي گنجائش کان پاڪ (Fool Proof) آهي، جو هڪ به مسافر بغير ٽڪيٽ جي سفر نٿو ڪري سگهي ۽ نه وري پليٽ فارم تي رسي ٿو سگهي، جو هر عمل ڪمپيوٽر ذريعي پنهنجو پاڻ پيو ٿئي ۽ ڪنهن به انسان جو ان ۾ عمل دخل نه هجڻ جي برابر آهي. پوري اسٽيشن کي صرف هڪ عملدار پيو سنڀالي ۽ نظام جي شفافيت ايتري ته واضح آهي، جو ڪنهن کي به وڌيڪ معلومات وٺڻ يا رستو پڇڻ جي ضرورت ئي محسوس ڪونه ٿي پوي.

لنڊن ۾ انڊر گرائونڊ کان علاوه ٽيڪسي يا ڪئب جو نظام ساراه جوڳو آهي، پر مهانگو هجڻ ڪري، مسافري بس ۽ ريل ۾ اڪثريت مان ڪئي وڃي ٿي. ٽيڪسي مختلف رنگن، جهڙوڪ: ڪارو، ناسي ۾ ڏسڻ ۾

اچي ٿي. ٽيڪسي اندران خلاصي ۽ آرامده آهي. دروازا اڳيان ڪلي پاسن تي ٻاهر نڪرن ٿا. ٽيڪسي ۾ چئن کان وڌيڪ مسافر کڻڻ منع آهي. ويهڻ سان ميٽر تي 1.90 پائونڊ لڳي وڃن ٿا، باقي ميٽر مفاصلي جي مطابق پيو هلندو ۽ مسافر جي دل جي ڌڙڪن پئي وڌندي. ٽيڪسي ۾ هلندڙ گاڏيون سڀ هڪ جهڙيون آهن ۽ ٻين گاڏين کان بناوٽ ۾ ٿوريون مختلف آهن. پئرس ۾ ٽيڪسي جو ڪو خاص رنگ يا ماڊل مخصوص ڪيل نه هو. ٽيڪسي جي شڪل وڪٽوريا سان ملندڙ جلندڙ آهي ۽ ڪجهه خانگي ٽيڪسيون به آهن، جن ۾ فون لڳل آهي ۽ سندن رابطو مسلسل پنهنجي آفيس سان رکيو اچن.

سندن آفيس وارا پيجر ذريعي ٽيڪسي ڊرائيور کي هدايتون ڏيندا رهندا آهن. اهو ساڳيو سسٽم اسلام آباد، جدو ۽ رياض ۾ موجود آهي. پئرس ۾ ٽيڪسي ۾ ويهڻ سان ميٽر تي ٻارهن فرينچ فرينڪ لڳي ويندا. ٽيڪسيون اڪثر ڪري، آسٽن (Austin) ۽ ووڪس ويگن ڪمپنين جون آهن، پر سڀني جي شڪل هڪ جهڙي آهي ۽ اندر ڪافي ڪليل ۽ وسيع آهن.

لنڊن ميٽرو پوليس

لنڊن شهر جي آبادي گهڻي هجڻ ۽ هزارين زائرين جو هر وقت موجود رهڻ جي باوجود، ميٽرو پوليس جي عمدہ ڪارڪردگي جي ڪري جرائم تي ڪافي ضابطو آهي. هتي اهو رُبحان عام آهي ته توهان سان ڪوئي به مسئلو ٿئي ته فورن ويجهي پوليس کي اطلاع ڪجي، هو مدد لاءِ بغير وقت ضايع ڪئي، توهان وٽ فوراً اچي پهچندا. توهان جيڪڏهن پوليس کان ڪنهن رستي يا علائقي بابت پڇندا ته، هو توهان سان گڏ هلي ڪري رهبري ڪندا، فرق اهو آهي ته اسان واري پوليس کان عوام ڊجي ٿو ۽ هتان جي پوليس، عوام کان ڊجي ٿي. اسان وٽ پوليس جو قانون اڃان تائين، اهو هلي پيو، جيڪو انگريز ٺاهي ڏئي ويا هئا، ڪنهن به ان ۾ نئين حالات ۽ ضروريات مطابق ڪا تبديلي يا بهتري ڪرڻ جي ڪوشش نه ڪئي آهي. قانون ۾ تبديلي ڪرڻ وارا پاڻ ايترا پڙهيل آهن الائي ڪونه، جو 67 سال جي طويل عرصي گذرڻ بعد به، ان ۾ ڪا بهتري نه آندي وئي آهي. اسان جو سڄو نظام هنگامي يا عارضي وقت (Adhoc) جي حوالي سان هلايو وڃي ٿو. مثلاً PTV تي طارق عزيز جو ’نيلام گهر‘، پنجاه سالن کان ساڳئي اسلوب سان، اڄ به پيش ڪيو پيو وڃي، جنهن ۾ ٻي جيتري به

بهتري، يا ڪا تبديلي ڏسڻ ۾ نه آئي آهي. حالانڪه بالي ووڊ جي پروگرامن ۾ به هر هفتي توهان کي تبديلي نظر ايندي. اهو مشهور آهي ته بالي ووڊ وارا، هالي ووڊ جي ڪاپي ڪن ٿا ۽ لالي ووڊ وارا، بالي ووڊ جي ڪاپي ڪري فلمون ۽ ڊراما ٺاهن ٿا.

ميٽرو پوليس ۾، اڪثر ڪري آفيسر توڙي سپاهي (Constable)، ڳري وزن واري ۽ قدآور جوانن کي ڀرتي ڪندا آهن ته جيئن ماڻهن جي فسادي هجور کي منهن ڏئي سگهن ۽ سڀ کان مٿي نظر اچن.

لنڊن جو پوليس ڪمشنر، مسٽر پال ڪنڊون (Paul Condon) تقريباً هر روز T.V تي اچي، پريس ميڊيا ۽ عوام کي لنڊن ۾ ٿيندڙ ڏوهن بابت معلومات ڏيندو رهندو آهي ۽ گذريل ڏوهن جي پڙهاري ۽ پوليس طرفان ڪيل ڪارروائي بابت عوام کي تازي صورتحال کان واقف ڪندو رهندو آهي. T.V، هر ڪلاڪ، شهر اندر ٿيندڙ ڏوهن بابت خبرون نشر ڪندي رهندي آهي ۽ پوليس، عوام ۽ پڪڙيل ڏوهارين کان روبرو ملاقات ڪري، سوال جواب ڪندا رهندا آهن. قانون جي اهڙي بالادستي ڏسڻ ۾ آئي، جو هڪ ئي جاءِ تي بگهڙ ۽ پڪر گڏجي پلي سگهجن ٿا. پوليس سائنسي طريقا، جهڙوڪ: ڏوهه جي تفتيش لاءِ حياتياتي ۽ ڪيميائي (Forensic Science) طريقا استعمال ڪري، جلدي ڏوهارين تائين پهچي ٿي، حق سچ جي بنياد تي ٽرٿ تفصيلي رپورٽ ٺاهي، ڏوهاريءَ کي جج اڳيان پيش ڪري، ڪيل گناهه جي سزا ڏياري ٿي ۽ فريادي کي سندس دروازي تي انصاف ملي ٿو. ميٽرو پوليس رشوت خوريءَ جي ڪڏي ڪاروبار کان پاڪ صاف ۽ نه وري اسان جي پوليس وانگر ڏوهارين جي گجهي مدد ڪرڻ ۾ مصروف عمل آهي. سياستدانن، وڏيرن جي اثر کان هٽان جي پوليس بيخبر آهي، جو هتي جي پوليس جون بدليون، مقرر يون سياستدان ڪونه ڪرائيندا آهن.

ميٽرو پوليس، پاڪستاني پوليس جي برعڪس، عوام جي محافظ ۽ مددگار آهي، جنهن ڪري هن ملڪ ۾ امن ۽ انصاف جي بالادستي قائم آهي. هتي ڏوهه ٿيڻ وقت، پوليس فوراً پهچي وڃي ٿي ۽ واردات جي جاءِ کي، فوراً الڳ ٿلڳ ڪري، هر قسم جي آمدرفت کي روڪڻ لاءِ پوليس جي گهيرو ۾ آڻي، ڏوهاري جي آڱرين جي نشانن جي ڪيميائي طريقي سان، فوٽو گرافيءَ ۾ محفوظ ڪري، ان ڪارروائي جو خاڪو ٺاهي، تفصيل لکي ڪيس کي مڪمل ڪري، وڌيڪ تفتيش ۽ ثبوت هٿ ڪري، هڪ هفتي اندر ملزم کي ڪورٽ حاضر ڪيو وڃي ٿو. جنهن کانپوءِ عدالت ۾ جرم ثابت ٿيڻ تي ڪيس قانون موجب سزا ملي ٿي. افسوس آهي

جو اسان جي نظام ۾ ڏينهن ڏني، شاهدن سامهون، خون ڪندڙ کي پوليس پڪڙي ڪونه ٿي سگهي. پر جي بدقسمتي سان هو پڪڙجي پيو ته 15-20 سالن تائين پيو کيس هلندو ۽ آخر ۾ ضمانت تي ڇڏي ويندو. اهوئي سبب آهي جو، هتان جي عوام جو پوليس ۽ ڪورٽن تان اعتماد ختم ٿي چڪو آهي، جنهن ڪري ماڻهو پنهنجا فيصلا، ڪورٽن جي بجاءِ روڊن ۽ وڏيرن جي اوطاقن تي ڪرائڻ ۾ بهتري ۽ وقت جي بچت سمجهن ٿا. باقي انصاف ملڻ جي اميد ان کي هوندي آهي، جيڪو وڏيري جي ويجهو هوندو آهي. ميٽرو پوليس جو ڪمشنر لنڊن ميئر (Mayor) جي انتظامي حڪم هيٺ هلندو آهي ۽ هن جي هيٺان پوليس جا ڊپٽي ڪمشنر ۽ اسسٽنٽ ڪمشنر هوندا آهن. لنڊن شهر ۾ ٽوٽل پوليس نفري، 2014ع جي موافق 48,600 آهي ۽ شهر جي آبادي پنجهتر لک آهي. هر پوليس اسٽيشن تي، دروازي ڀرسان، هڪ نيري رنگ جي بتي واضح طور ڀرندي نظر ايندي، جنهن تي ميٽرو پوليس لکيل هوندو، جيڪا ٿاڻي جي پڪي نشاني سمجهي وڃي ٿي.

پوليس وٽ هر قسم جون گاڏيون، گهري ڪاري رنگ جي لباس ۾ ملبوس، مٿي تي هيلمت، پستول سميت هيڊي رنگ جي جئڪيٽ (Yellow Visible Jacket) پاتل، موٽر سائيڪل يا ڪڏهن گهوڙن تي سواري ڪندي توهان کي لنڊن جي گهٽين ۾ گهمندي نظر ايندا.

انسان جتي آباد آهي، اُتي ڏوهه نه ٿئي، اهو ممڪن ڪونه آهي. اخبار ۾ آيو ته لنڊن ڀرسان هڪ ڳوٺ سِلو (Slough) ۾ هڪ پاڪستاني چوڪري، مسٽر اخلاق احمد جو ان وقت قتل ٿيو جڏهن هو پرواري باغ ۾ راند کيڏڻ ويو ۽ سندس لاش باغ جي غسل خاني ۾ پوليس کي هٿ آيو. تن ڏينهن کانپوءِ اخبار ۾ آيو ته پوليس هن چوڪري جي قاتل کي گرفتار ڪري وڌيڪ تفتيش ڪري رهي آهي. هن پوليس جي عمده ڪارڪردگي ۽ ايمانداري، جو ثبوت منهنجي ان وڃائيل بريف کيس جو آهي، جيڪو هنن هٿ ڪري پوسٽ ذريعي، تبوڪ منهنجي ايڊريس تي موڪلي ڏني هئي، جنهن جو ذڪر اڳ ۾ اچي چڪو آهي. لنڊن پوليس جا سپاهي، لنڊن ۾ حڪومتي عمارتن جي مکيه دروازن تي، اچي رنگ جي بخملي ٽوپي پائي ڪاري ڊريس ۾ ائين بيٺا هوندا آهن، جڻ ڪو بوتو بيٺو آهي. هڪ دفعي مان شڪ ۾ بوتو سمجهي وڃي سندس هٿ ۾ هٿ ملايو پر محسوس ٿيو، جڻ ڪنهن زندهه انسان جو آهي.

بڪنگھم محل

بڪنگھم محل (Buckingham Palace) شاهي محل آهي، جنهن کي اڻويھين صدي جي شروعات ۾ پراڻي شاهي گھر (The Queen's House) کي ڪجھ حصا جوڙي، بڪنگھم محل جو نالو ڏنو ويو ۽ پهرين رھائش راڻي وڪٽوريا (1837-1901ع) اختيار ڪئي. جنهن کانپوءِ هن وقت جي موجوده راڻي ايلزبيت (بٽي)، 1952ع کان پئي هتي مزا ماڻي. هن محل ۾ اڻويھين صدي جي آخر ۽ ويھين صدي جي شروعات ۾، پراڻن جاين کي ڊاهي، نيون عمارتون اڏڻ سان گڏ، خوبصورت فن تعمير جي ماهرن جي مدد سان، هن ۾ وڌيڪ عمارتن جو اضافو ڪيو ويو. هن محل جي هر شيءِ، ڇت، پٽيون، در، دريون، ديوارون، رھائشي سامان، ڪاٺ پيئڻ جا ٿانو، ديوارن تي لڳل مورتون ۽ چتر ڪاري وغيره سڀ جون سڀ انمول آهن ۽ توهان کي دنيا جي ٻئي ڪنهن ڪنڊ ڪڙڇ ۾ نظر ڪونه اينديون. شھزادن ۽ راڻي جي محل اندر استعمال ٿيندڙ سون مان ٺهيل ويھڻ جو ڪوچ (Gold State Coach) ڪيترو نه سستو هوندو. راڻي جي تاج ۾ هندستان مان آندل ڪوه نور جو هيرو، ان ڳالهه جي شاهدي ڏئي ٿو ته هن محل تي خرچ ڪيل رقم ۾ اسانجي وڏن جو حصو شامل ضرور آهي. محل جي چؤ طرف، هڪ سؤ ڇاھڻ ايڪڙ ايراضي تي دنيا جي خوبصورت باغن کان وڌيڪ خوبصورت باغ آهي. هن محل ۾، 775 ڪمرا آهن، جن ۾ 19 حڪومت هلائڻ جا ڪمرا ۽ 52 راڻي ۽ ان جي مهمانن جا، 188 ڪمرا ڪم ڪندڙن لاءِ، 92 آفيسرن ۽ 78 غسل خاني وغيره لاءِ شامل آهن.

پوري ملڪ ۾ ويهارو کن مختلف محل آهن جن ۾ شاهي خاندان جا فرد رھائش پذير آهن، جن ۾ مکيه ڪليئرنس هائوس (Clarence House)، ڪنگسنگٽن محل (Kensington Palace)، سينٽ جيمس محل (St. James Palace) ۽ ونڊسر محل (Windsor Castle) مشهور آهن. بڪنگھم پئليس جي اڏاوت ويهن ايڪڙن جي ايراضي تي مشتمل آهي هي محل لنڊن جي مرڪزي حصي جي ٽن وڏن باغيچن، اولھ ۾ پئليس گارڊن (ايراضي 42 ايڪڙ) اتر طرف کان گرین پارڪ، (ايراضي 40 ايڪڙ) ۽ اوڀر طرف ۾ سينٽ جيمس پارڪ (ايراضي 84 ايڪڙ)، جي وچ ۾ واقع آهي.

محل جي مکيه دروازي جي سامهون سفيد رنگ جي سنگ مرمر مان هڪ عظيم مجسمو راڻي وڪٽوريا جي ياد ۾ اڏايو ويو آهي، جيڪو محل

جي سامهون واري باغ جي چوراهي تي پري کان، سياحن جي نگاهن جو مرڪز بڻيل آهي.

اخبار ۾ خبر آئي ته ٻن ڏينهن کانپوءِ بڪنگھم محل جي، 30 ڪمرن کي ساحن لاءِ ڪوليو ويندو، جو ان وقت، راڻي بالمورل ڪيسل (Balmoral castle) ۾ رهائش پذير هوندي. آگسٽ مهيني ۾ سياحن کي ڦرڻ لاءِ، اهڙي قسم جون چالاڪيون ڪيون وينديون آهن. ٽڪيٽ ڏهه پائونڊ رڪي وٺي، سو مون جڏهن بيگم کي خبر ٻڌائي، ته ڄڻ هاڻي کي هندستان ڏيڪاريو، سو ڏاڍو زور ڀريائين ته موقعو جو فائدو چوڻ وٺجي، هر روز ته لنڊن ڪونه اچڻ ٿيندو. بهرحال ويجهي ٿورست آفيس مان ٽڪيٽ وٺي، اُن ڏينهن محل پهتاسين. مقرر وقت تي محل جو سياحن لاءِ مخصوص دروازو کولي اندر داخل ٿيڻ جي آڇ ڏنائون. هڪ اندازي موجب، اُن ڏينهن پنج هزار کان وڌيڪ سياح اچي گڏ ٿيا. اسان کي پوءِ خبر پئي، ته اِن گڏ ڪيل پئسي مان ونڊ سر محل، جنهن کي ڪجهه وقت اڳ باهه لڳڻ ڪري، ڪافي نقصان ٿيو هو، ان جي مرمت لاءِ ڪم آندا ويندا.

محل جي اندر گهڙڻ سان هڪ سفيد سڱ مرمر جي وسيع ڏاڪڻ (Grand Staircase) ذريعي، مٿي شاهي مهمانن جي ملاقات واري ڪمري ۾ داخل ٿياسين، جيڪو شاندار ۽ وسيع هو، جنهن جي وچ ۾ اعليٰ قسم جو ڦانوس، جيڪو اصلي چمڪندڙ بلورن (Crystals) ۽ ٻين چمڪندڙ نوادرات مان ٺهيل پئي لڳو. هن وسيع ڪمري ۾ اعليٰ قسم جو فرنيچر هو. ان کانپوءِ يلوڊرائنگ روم (Blue Drawing Room) ڏني، جنهن جي خوبصورتي بيان ڪرڻ کان ٻاهر آهي.

گاڙهي رنگ سان سجايل راڻي جو تاجپوشي وارو ڪمر (Throne Room) ڏٺو ۽ ان جي سامهون اچي رنگ جو ڊرائنگ روم (White Drawing Room)، جنهن ۾ فرنيچر سميت هر شئي اچي رنگ تي مائل هئي ۽ هڪ پاسي وڏي باهه جو چلهو (Fire Place) هو، جيڪو ڏاڍو سينگاريل هو. هن ڪمري ۾ ديوارن تي اڳين بادشاهن جون رنگين تصويرون ۽ پينٽنگس ۽ مجسما (Sculptures) رکيل آهن. اِن کانپوءِ محل جا حڪومتي ڪمرا (State Rooms) ڏيکاريا ويا، جيڪي راڻي يا شاهي ڪُنڊن جي ٻين فردن جي استعمال هيٺ آهن، جن ۾ مختلف موقعن تي مهمانن سان ملندا آهن. انهن ڪمرن ۾ دنيا جو موجود بهترين فرنيچر رکيل آهي. محل جي پڪڇر گئلري ڏسڻ وٺان آهي،

جنهن ۾ شاهي خاندان جون خوبصورت تصويرون، پينٽنگس ۽ سون ۽ چاندي مان ٺهيل شاهي مجسما قابل تعريف آهن. هيءَ گئلري 150 فوٽ ڊگهي آهي، جنهن جي ڇت گولائي تي ٺهيل شيشي جي آهي. هن گئلري کي ڪن خاص موقعن تي ۽ خاص مهمانن جي لاءِ ڪاڏي ڪارائٽ ۽ راڻي سان ملاقات کان اڳ انتظار ڪرڻ خاطر، هن گئلري کي استعمال ڪيو ويندو آهي.

بڪنگهم محل جي مکيه دروازي جي سامهون، وڏي ميدان ۾ هر روز صبح ساڍي يارهين بجي ڌاري رنگا رنگ ۽ دلچسپ انداز ۾ گارڊس جي تبديلي جي رسر ٿيندي آهي. جنهن کي ڏسڻ لاءِ هزارين سياح بيتاب هوندا آهن. گارڊس رائل ملٽري جي مختلف پنجن انفنٽري ريجمينٽ (Infantry Regiments) مان هجڻ ڪري، محل جي جوابداري سنڀالڻ لاءِ، هڪ پُر رونق تقريب، جيڪا 45 منٽ تائين جاري رهندي آهي، محل جي حفاظت هڪ ٽولو بئي کي منتقل ڪندو آهي.

فلم جيوراسڪ پارڪ ليڊي ڊيانا سان گڏ ڏسڻ جو موقعو

ٽي. وي. ۽ ريڊيو تي، آمريڪن، اسٽيون اسپيل برگ، جي تازي ٺهيل فلم ’جيوراسڪ پارڪ‘ (Jurassic Park) جي وڏي اشتهار بازي هلي رهي هئي، جو ان وقت لنڊن جي (Block buster London Premiere) ايمپائر سٽيما ۾ پهريون دفعو پئي ڏيکاري وئي ٿي. ان شو ۾ اسان به وڃڻ جو پروگرام ٺاهيو، جو اتي پهچڻ تي فلم جي ڊائريڪٽر، مسٽر اسپيلبرگ سان گڏ، ان شو ۾ ليڊي ڊيانا به فلم ڏسڻ آئي. ڪنهن قسم جي ڪا پوليس طرفان VIP جي هجڻ ڪري سختي ڪونه هئي، صرف ٻه پوليس وارا سٽيما جي ٻاهران بيٺل نظر آيا. پاڪستاني وزيرن وانگر، پوليس جون پنج گاڏيون اڳيا ۽ پندرهن پويان وارو قصو ڪونه هو.

رات جو TV، BBC تي، ليڊي ڊيانا ۽ اسپيلبرگ کي ڏيکاريو ويو، جنهن ۾ ليڊي ڊيانا فلم جي ڏاڍي تعريف ڪئي ۽ اهو به ٻڌايو ويو ته فلم دوران هوءَ ٻه ٽي دفعا ڊڄي وئي هئي، فلم جي باري ۾ هن اهو چيو ته هي فلم خطرناڪ هجڻ سان گڏ معلوماتي پڻ آهي ۽ هن وڌيڪ ٻڌايو ته خطرناڪ هجڻ جي باوجود سندس شهزادا وليم (ٻيو) ۽ هئري (8 سال) هي فلم ڏسي سگهن ٿا.

هيءَ فلم، 1990ع ۾ لکيل ساڳئي نالي واري ناول تي ٺاهي وئي هئي پر فلم ۾ پوائنٽو ڊائنا سور جانور ڏسي ڏاڍو ڊچ پئي ٿيو ۽ اهي جانور جيڪڏهن وري موتي اچن، ته پوءِ دنيا جو حال ڪهڙو ٿيندو. اهي چون ٿا ته ٻه هزار سال کان اڳ، ڊائنا سور، هن دنيا ۾ موجود هئا، جن جا ڍانچا دنيا جي مختلف ملڪن ۾ گهري کوٽائڻ دوران، انهن جا پٿريل جسم يا پنڊ پهڻ هڏيون (Fossils) هٿ اچڻ کانپوءِ تحقيق ڪندي سڃاتا ويا آهن.

هيءَ سڄي فلم ڪمپيوٽر تي تيار ڪيل تصويرن (Computer-generated Imagery) کي صنعتي رنگين روشنين (Industrial Lights) جو ميلاپ ڏئي، لاڳيتن قلمي خاڪن ۽ پٽلين سان ٺاهيل تصويرن ۽ ڍانچن جي تسلسل سان چُرپُر (Animation) کي ڊجيٽل سرائوڊ سائونڊ (DTS) جو رنگ ڏئي مڪمل ڪئي وئي آهي.

فلم ۾ هٿرادو ڊائنا سور جانور مختلف نسلن ۽ قسمن جا ڏيکاري ويا آهن، جن جي اوچائي 50 کان 100 فوٽ، ڊگھائي 100 کان 200 فوٽ ۽ وزن 30 کان 130 ٽن آهي.

فلم ڏسڻ کانپوءِ آڪسفورڊ اسٽريٽ جي مارڪيٽ جو چڪر لڳايو، جتي مارڪ اينڊ اسپينسر (Mark & Spencer) جي دڪان تان ڪپڙن وٺڻ جو شوق ٿيو، جنهن بابت تبوڪ ۾ ڊاڪٽر سليم مهر صاحب ڏاڍي تعريف ڪئي هئي. اتان هڪ سوٽ ورتو، جيڪو واقعي اڃان تائين تازن ورٽل سوٽن کان مهانگو ۽ موچارو لڳندو آهي.

جڏهن واپس هوٽل ڏانهن اچڻ ٿيو ته ڀرسان پئريڊ اسٽريٽ تي هڪ پاڪستاني هوٽل نظر آيو، ماني کائڻ لاءِ هوٽل ۾ گهري ويسين. لنڊن ۾ اڪثريت هوٽلن تي سيلف سروس آهي، ڪائونٽر تي جي رش آهي، ته قطار ۾ ٿي پنهنجي واري جو انتظار ڪري، پنهنجي ضرورت آهر، آرڊر بڪ ڪرائڻ کانپوءِ توهان کي کاڌو مائڪرو ويو ذريعي گرم ڪري ڏيندا. پاڇي ۽ روٽي وٺي ڀرسان واري ٽيبل تي ويهي کاڌي. جڏهن هوٽل وارو لسي جو گلاس ٺاهي هڪ ٻئي گراهڪ کي ڏئي رهيو هو ته منهنجي نظر پئجي وئي ۽ دل به گهريو ته لنڊن ۾ ٻئي هر شيءِ مهانگي آهي، ڏسون هتان لسي متان سستي هجي، سو شوق ۾ ٻن گلاسن لاءِ کيس چيم، بل ڏيڻ وقت خبر پئي ته لسي به پائونڊ، يعني 200 روپيه في گلاس پلٽ پئي جنهن جي پيئڻ کانپوءِ، لنڊن جي ٿڌي موسم ۾ وڌيڪ اضافو ٿي ويو. هتي پاڪستاني پنهنجا اگهه ٻڌيو بيٺا آهن، حالانڪ قانون به سخت آهن.

هڪ اوفراٽو، 70 پينس ۽ هڪ سموسو 80 پينس جو هُيو. اسان جيڪي شوق مان سموسا هوٽل ۾ کائڻ لاءِ ورتا، مهانگائي جي ڪري نٿي مان هيٺ ڪونه لٿا.

لنڊن ۽ سنڌ جي غربت—هڪ جائزو

مُنشي محبوب عالم جي، ’سفرنامہ يورپ‘ جي حوالي سان، آگسٽ 1900ع ۾ لنڊن جي سفر بابت لکيو آهي، ته لنڊن شهر ۾ دولت مند ماڻهن جي ڪثرت هوندي، ڪافي مسڪين ۽ ڪنگلا ماڻهو به ڪافي تعداد ۾ موجود آهن، جن جي بدن تي پورا ڪپڙا به ڪونه آهن. سخت سردي ۽ برسات دوران، فوٽ پاڻن تي ڪا چادر وڇائي، کليل آسمان هيٺ سمهڻ تي مجبور آهن. گهڻن کي ميرا ۽ ڦاٿل ڪپڙا هوندا آهن، جو انهن ۾ ڀرسان لنگهڻ تي گهڻي بدبوءِ محسوس ٿئي ٿي. جيئن ته برطانيه ۾ پنڻ، قانوني طرح سزا جوڳو جرم آهي، تنهن ڪري مسڪين انگريزن ان جو توڙ ائين ڪڍيو آهي، جو گهڻي جي ڪنهن پاسي يا ڪنڊ تي اهڙي طرح خاموشيءَ سان بيٺا هوندا آهن، جيئن لنگهنڊڙ ڏسي سندس زمين تي رکيل ٽوپي ۾، ڪجهه سڪا وجهيو وڃن. محبوب عالم، ان وقت جي حوالي سان، ٻڌائي ٿو ته ڪي ناڪارھ مرد ۽ عورتون سستيون شيون جهڙوڪ، بٽڻ، بوٽن جون ڪهيون وغيره وڪڻڻ جي بهاني ڪيون بيٺا هوندا آهن ۽ انڌا وري اهڙيون شيون هڪ ٽوڪري ۾ وجهي، گچي ۾ لٽڪائي گهمندا ڦرندا وٽندا آهن. ظاهرن کين انهن شين کي وڪڻڻ جي بهاني سان خيرات وٺڻ جو ارادو هوندو اٿن، جنهن تي ڪجهه مخير حضرات انهن جو مطلب سمجهي، ڪجهه سڪا سندن حوالي ڪندا آهن. انهن ڪنگلن ۾ ڪي سرڪش ۽ بدمعاش ماڻهو به شامل هوندا آهن، جيڪي رات جي انڌيري ۾، لنڊن جي گهٽين ۾، ماڻهن کان شيون زوري ڦري به ويندا آهن، انهن کي مقامي اصطلاح ۾ ’هولي گن‘ چوندا آهن.

اسان جي زيارت هڪ صدي کانپوءِ ٿي، جنهن ۾ مٿي قسم جي فقيرن جو نالو نشان لنڊن ۾ نظر ڪونه آيو، ائين ڪو هڪ، اڌ ماڻهو پيادن جي سُرنگهه ۾ سٽل نظر آيا، پر ان روپ ۾ اسان سٺا موسيقار، فن مصوري جا ماهر ۽ آرٽسٽ به ڏٺا، جيڪي مختلف ڏٺون وڄائي ۽ مصوري ڪري راهگيرن جي روح کي ترو تازگي ڏئي کائن داد وصول ڪري رهيا هئا.

اهڙي قسم جا ڪافي گروهه، جيڪي سٺا آرٽسٽ هئا ۽ فن مصوري جا ماهر پئي لڳا. انهن جي رنگ ۽ برنگ فن مصوري يا فرشي نقاشي ڏسي، راهگيرن انهن جي مدد جي حوالي سان، کين داد ڏيندي ڪجهه نه ڪجهه ڏيو ويندا هئا.

آڪسفورڊ اسٽريٽ جي ڪوينڊش اسڪاير (Cavendish square) ڀرسان واک وي تي هلندي، اسان جي سامهون، هڪ نوجوان چوڪري هٿ ۾ بريف ڪيس کنيو هلي رهي هئي، جا ٿوري اڳتي هلي بريف ڪيس زمين تي رکي، پنهنجي تنگن جي وچ ۾ قابو ڪري، رش هڃڻ ڪري، پٽ جي پاسي ۾ بيهي، هڪ هٿ ماڻهن اڳيان کولي بيهي رهي. مونکي ڏاڍو عجيب لڳو، جو ٽپ ٽپ نوجوان ڪهڙي مجبوري ڪري پني رهي آهي. مان نهاريندو رهيس، پر خبر نه پئي، ته اوچتو هن پنڻ جو پروگرام ڇو ٺاهيو. اندازو اهو لڳايو، ته هتي توهان جي ڪيسي ۾ سڪا ضرور هجن، جو بس جو ڪرايو وغيره سڪن ۾ ادا ڪيو ويندو آهي. ٿي سگهي ٿو ته چوڪريءَ کان گهر مان تڪڙ ۾ نڪرڻ ڪري سڪا ڪٽڻ وسري ويا هجن ۽ سندس گهر واپس موٽڻ ڪري، آفيس جي مقرر وقت تي نه پهچڻ ڪري، داخلا تي پابندي هجي. سو وقت بچائڻ ۽ نوڪري کان هڪ ڏينهن گسائڻ بدران، هن پنڻ جو فيصلو ڪيو هجي ۽ ڪجهه سڪن ملڻ کانپوءِ، بس پڪڙي وقت اندر آفيس پهچي وئي هجي (والله عالم).

اسان وارن فقيرن کان بهتر، اهي آهن، جيڪي گهٽ ۾ گهٽ پنهنجي محنت ڪري پئسو ڪمائين ٿا ۽ ايندڙ ويندڙ کي چنبڙي ته ڪونه ٿا پون. جيمس برٽن جي 1828ع ۾ ’سنڌ جي دربار‘ ڪتاب ۾ فقيرن ۽ پناهه گير شاهن بابت ڪتاب جي صفحي 55 تي لکي ٿو ته سيدن کي رعايتن ۽ سهولتن ڪري، سيدن جون ٽوليون، پر وارن ملڪن مان سنڌ ۾ اينديون رهنديون آهن. هو نه فقط سماج جا نڪما ۽ سُست رڪن آهن، پر هنن جو عوام جي دلين تي تمام برو اثر پوي ٿو ۽ هو خلق تي گرو بوجهه آهن. حيدرآباد جا رستا فقيرن سان ڀريا پيا آهن. هو نهايت بي حياتي ۽ آڪڙ سان خيرات گهرندا آهن، جنهن مان سندن اثر ۽ طاقت جو اندازو ڪري سگهجي ٿو. تحقيق هي فقير ماڻهن جي اخلاقي پستيءَ جي هڪ ڏکڻاڪ ثابتي آهن.

توهان رچرڊ برٽن جي، 1851ع ڌاران لکيل ’سنڌ ڏکويل مائري‘ ڪتاب، جنهن جو ترجمو عطا محمد پيڙي، 2003ع ۾ ڪيو آهي، تنهن مان سنڌ جي مختلف شهرن ۾ پندڙ فقيرن جي پرمار ۽ چچڙ وانگر چنبڙڻ جا قصا هيٺ ڏجن ٿا، جن مان اندازو لڳائي سگهجي ٿو ته اسان جي سنڌ ڪيتري نه ترقي ڪئي آهي.

مسٽر رچرڊ سوڊن ۽ جهرڪ شهر بابت هيئن لکي ٿو:
 ’جتي اسان جو تنبو هنيو ويو هو، سا ڏاڍي گندي جاءِ هئي ۽ ڏني پئي
 بچان اچي. ناشتو به ڏهاڙي، جيان ڪيوسون. پوءِ لت ڏئي پياسون سمهي.
 ٻي وڳي شام جو وڃي اک ڳلي ڇا ته شام هئي، بس دل خوش ٿي وئي.
 ٽپھري واري ماني ٽين وڳي نصيب ٿي. چئين وڳي گهمڻ لاءِ نڪتاسون ۽
 هڪ مقبرو ڏسڻ وياسون، جيڪو ميل به پري هو. مقبرا ڏسي دل آلي ٿي
 پئي آهي. پر مسٽر بل اهڙو شخص آهي، جو شل نه ڪنهن ڳالهه تي چڙهي.
 چوي ٿو ته ائون به مقبرا ۽ مشهور جايون ڏسندس. پهريائين ته وڃي پنڻ
 وارن جي ٽوليءَ جي منهن پياسون. آءُ ڀلا ويندين ڪيڏانهن. اهي به هڪيا
 تڪيا ڄڻ واندا ويٺا هئا، ڪنهن اچڻ واري جي، اوسيئڙي ۾ گهڙيون پئي
 ڳڻيائون. هام وري اها پيا هئن ته اسان رجاوت جا صاحب ۽ پھتل فقير
 آهيون. ٽامي جا به ٿي سکا ڏئي مس جند ڇڏاير. هنن سان ڪنهن ڳالهايو
 ته ڦاٿو، ڇڇڙ وانگي جنبڙي پوندا‘.

مسٽر رچرڊ سيوهڻ شهر ۾ پينو فقيرن جو داستان هيئن ريت بيان ڪيو آهي.
 اهڙن سائن سوڻن ڪرڻ وارن ماڻهن جي هڪ هٿ ۾ اهڙي مالا هوندي
 آهي، جنهن جو هڪ مٿيو ڪيڏڻ وارن گولين جيترو ٿلهو ۽ سنگ مرمر
 پٿر جو هوندو آهي. جڏهن ته سندس ٻئي هٿ ۾، سڪل ڪدو، جو پيالو
 هوندو آهي. جنهن مان بئڪس جهڙي بت تي پاڻي هاريندو آهي ۽ ملندڙ
 دان ان پياليءَ ۾ وٺندو آهي. ڀرسان ڪاڻ جو ڪارو ڏنڊو رکيل هوندو
 آهي. جنهن جي مدد سان گبري ڪلهي تي رکندو آهي. جيڪڏهن هن جا لتا
 ڪپڙا تعجب جهڙا آهن، ته منهن مهاندي جي نقطئ نظر کان هي ماڻهو به
 گهٽ نرالو ڪونه آهي. مان به هندستان جا ڪيترائي سياسي، جوڳي ۽ اهڙا
 ٻيا ماڻهو ڏٺا آهن پر هن جو منهن ڏسي خوف پيو ٿيندو، معلوم ائين پيو
 ٿيندو، ته هڪ وڏي باندر ۽ ڪنهن جن پوت جو هڪ گڏيل چهرو آهي.
 جيتري قدر اهڙن ماڻهن جي شخصي هلت چلت جو تعلق آهي، ته هتي
 اوهان اهڙا گهڻا ماڻهو ڏسي سگهندا، هن کي اها پوري خبر آهي، ته اسان
 هن کي ويجهو اچي پهتا آهيون پر هو پنهنجي جاءِ تان نه چريو پريو، نه
 وري اڌ ٻوٽيل اکيون ٿي ڪوليون اٿائين. پر هو ڪارائي سان هڪ تعويذ
 ٻڌي رهيو آهي ۽ ڀرسان رکيل سڱيءَ سان ٿو ٽو جو آواز ڪڍي رهيو
 آهي. جيڪو جهنگلي آهي. ان کان پوءِ هو پنڻ وارو پيالو اسان ڏانهن
 وڌائي ٿو، انهيءَ مقصد سان ته اسان کيس ڪجهه نه ڪجهه خيرات ڏيون ۽
 چئي رهيو آهي:

”ڏيو مون کي، اي ماڻهو ڏيو، مون کي ڏيو. اوهان ٻڌو ٿا، مان ڇا چئڻي رهيو آهيان“ ڏسجو، مان هن فقير کي چيڙائي رهيو آهيان ۽ بعد ۾ ڏسجو ته هو ڪيترو حليم ۽ شريف آهي.

’فقير هي خيرات وٺو، هي رپيو آهي، ان جي بدلي اسان کي دعا ڪريو.‘ فقير اهو هڪدم ڪڍو جي پياليءَ ۾ وٺي ٿو ۽ هوريان هوريان زمين تان اٿڻ شروع ڪري ٿو ۽ هڪ ٻه قدم پوئتي وڃي ٿو ۽ پنهنجو باھ جهڙيون تيز اکيون اسان جي اکين ۾ وجهي، ڪاوڙ مان چوي ٿو، خيرات! خدا شال اوهان کي هر مصيبت کان بچائي... خيرات! اهو ته منهنجو حق آهي. اهو اوهان تي فرض آهي، منهنجو ڏهاڙي جو. اها توهان جي طرفان نه، پر خدا طرفان ڏنل سوکڙي آهي. اي حاتم جا پاءُ! فقط هڪ رپيو؟ اهو به زمانو هو جو ماڻهو مون کي هڪ هزار رپيا ڏيندا هئا. توهان مسلمانن جا ڪپڙا پاتا آهن. هڪ ڪانو طوطي جا ڪنڀ پاتا آهن. اندر ڪارا ڪانو، ٻاهر ٻولي هنج جي. پاڻ به ڍرندي آهيو، ڪائيندا به ڍونڍ ٿا وٽو. هتي اهڙي ڪا مخلوق ئي ڪانه آهي، جنهن جا منهن اوهان جي منهن جهڙا ڪارا هجن. جاڏي به وڃو، وڃي ڌوڙ پايو، شل پتون ۽ پاراتا اوهان جي ڪي هجن.

قلندر شهباز جو مقبرو ۽ پينو فقيرن جي حالت بابت مسٽر رچرڊ هيٺئين ريت داستان ٻڌائي ٿو. ’قلندر جي مقبري ڏانهن هلندي اوهان کي ڪيتريون انڌن منڊن جون توليون نظر اينديون، جيڪي هٿ ٽنگي پنڻ لاءِ پريشان هونديون. چٽيءَ پڻ جي هن ڌنڌي سان ٻڍا، ٻار، جهونا، مرد ۽ عورتون لاڳاپيل آهن. هر وڪ تي پنڌڙن جو ٽولو ڏسڻ ۾ ايندو. جيڪو اوهان جو رستو روڪي بيهي رهندو. معلوم ٿيندو ته هن شهر جو، هر رهاڪو پنڻ جي پورهئي ۾ مصروف آهي. هر بيمار ٻار ته هوندو ئي پنڻ واسطي آهي. هي جوان اوهان جو گهڻو ڌيان لهڻي ٿو. هي قلندر آهي. فرينچ اثر ڪري، هن لفظ جو اچارڻ ڪئلينڊار پئجي ويو آهي. هي جوان پنهنجي طبقي جو هڪ عاليشان نمونو آهي. هن جا ڊگها گندا ۽ سڻيا وار هڪ ٽوپيءَ هيٺان لڪل آهن. يورپ وارا هن قسم جي ٽوپيءَ کي، چرين جي ٽوپي ڪري سڏيندا آهن. هن جو ڪنڌ، ٻانهون ۽ چنگهون ڍڪيل ڪونه ٿيون ڏسجن. کيس پراڻو ڪمبل ويڙهيل آهي. هن کي مرچ ۽ لوڻ به ساڻ آهي.

تقريباً ٻه صديون گذرڻ تي آهن، ليڪن سنڌ ۾ پنڌڙ فقيرن ۾ گهٽتائي جي بجاءِ، ڪثرت سان اضافو ٿيو آهي، جو توهان ڪنهن به چوڏگي تي گاڏي بيهاري، ڪنهن دڪان تان ڪو سودو وٺڻ لاءِ دروازا کوليندا، ته

گاڏي جي چئني دروازن جي ٻاهران توهان کي فقير سوال ڪندي نظر ايندا. پر جي توهان گاڏي اندر وينا آهيو، ته هو توهان جي دروازن جي شيشي تي سڪي جي مدد سان پيا ٺهڪائيندا ۽ توهان کي اشارن سان پاڻ ڏي پيا ڏيان چڪائيندا. لنڊن وارن هڪ صدي ۾ ترقي ڪري فقيرن جو خاتمو آندو ۽ اسان ٻن صدين گذرڻ جي باوجود، نه صرف فقيرن ۾ اضافو آندو آهي پر انهن جي پنڻ جي طريقه ڪار ۾ وڌيڪ بدسلوڪي ۽ اڍنگي ورتاءُ ۾ واڌارو پڻ ڪيو آهي. انگريزن پنڻ جي طريقه ڪار ۾ سڌارو آڻي، هُنن کي فنون لطيفه جي حوالي سان سونهن جي حس کي موهيندڙ شعبن، جهڙوڪ، زيب پري مصوري، شاعري، ٺاهوڪي موسيقي چترڪاري ۽ دلڪش ڪرتب ٺاهي ۽ ڏيکاري، ماڻهن جو من موهي، سندن روح کي تازگي ڏئي، داد حاصل ڪن ٿا، بجاءِ بيحيائي سان زوري گهرڻ ۽ پاراٽا ڏيڻ، ڪيترو نه نفرت جوڳو عمل آهي. ساوٿ آفريڪا جي منڊيلا مطابق، غربت خيرات ڏيڻ سان نه پر انصاف سان ختم ٿيندي آهي. هن جديد دور جي ايڪويهين صدي ۾ توهان سنڌ جي ڪهڙي به شهر يا پسند جي وسندي ۾ پير پايو، توهان کي موئن جي دڙي وارا آثار نظر ايندا، موئن جي دڙي جي حوالي سان پاڻيءَ جي رسد ۽ نڪاسي، سنڌ جي پنج هزار سال کان تهذيب جو حصو ضرور رهيا آهن، ليڪن هن وقت هر شهر ۽ وسندي جا گهر ۽ نالا ٽٽار ٿي مسلسل گهٽين، گهرن ۽ بازارن کي ٻوڙيندا ٿا رهن ۽ هر جاءِ تي گندگي جا ڍير، اسڪولن ۾ جانورن جا واڙا، اسپتال ۾ ڊاڪٽر ۽ عملو غائب آخر ڪير ۽ ڪڏهن اهي مسئلا حل ٿيندا.

ميڊيا ان لنڊن

ايشيا ريڊيو پرديسين کي پاڻ ۾ ڳنڍڻ ۽ دنيا جي خبرن کان وقت رکڻ کان علاوه، سني وندر ۽ ورونهن آهي، جو مختلف وقتن تي هندوستانی گانا، بنگالي، اردو، گجراتي ۽ عربي ٻولي جا پروگرام نشر ڪري، سڀني لاءِ تفريح ۽ دل وندرائڻ جو سامان مهيا ڪري ٿو. ايشين جي تفريح لاءِ هڪ نئون ريڊيو، سن رائيز (Sunrise) روزانا پنهنجي نشريات پڻ شروع ڪري ڏني آهي.

BBC ٽي وي جا پروگرام ڏاڍا معلوماتي آهن، هر هفتہ انگريزن جي هندستان تي حڪومت جي حوالي سان، ايشين برادري کي خوش ڪرڻ يا رعب ۾ رکڻ لاءِ، انهن کي غلامي جو دور ياد ڏيارڻ خاطر، اهڙي قسم جي

فلم يا ڊرامو ڏيکاريندا رهندا آهن. انهن فلمن مان نارٽ ويسٽ فرنٽيئر (Northwest Frontier)، سل ويشن (Salvation) ۽ مشهور مزاحي شو BBC-2-KY TV اسان به ڏسي دل وندرائيندا رهياسون مزاحي شو ۾ عيسائي پادري ۽ عرب مولوي کان ايترو وڻندي، سوال ڪيو ته تون ڪهڙي نموني سان پنهنجي مذهب جي دعوت ڏيندين، جو ٻيا تنهنجو مذهب اختيار ڪري؟ پادري چيو ته مان بحث مباحثي ذريعي ۽ عرب چيو ته مان بندوق ڏيکاري ڪين، زور تي مسلمان ڪندس. اهڙي قسم جون مذاقون ڏيکاريون وڃن ٿيون.

BBC ٽي. وي کان علاوه، چار ٻيا چئنل آهن (جهڙوڪ: Channel-4, ITV, BBC-2، جن ۾ هڪ راندين لاءِ ۽ ٻيو ٻارن جي پروگرام، ڪارٽون وغيره لاءِ مقرر ڪيل آهن ۽ ٻه چئنل عوام جي تفريح لاءِ مخصوص آهن. ٽي. وي پروگرامن ۾ چوڪرين جي ڪپڙن ۾ ڏاڍي ڪوتاهي ۽ ڪنجوسائي نظر اچي ٿي، حالانڪ هتي غذبانڪ سردي هوندي هنن جو هي حال آهي، ته گرمي ۾ سندن ڇا حال ٿيندو هوندو، جنهنجو توهان پاڻ اندازو آساني سان لڳائي سگهو ٿا. الله تعاليٰ به سڃاڻي سگ ڏيندو آهي، جو اهڙي قوم کي تڏن علائقن ۾ آباد ڪيائين ورنه اونهاري جي موسم ۾ اگاڙا گهمن ها. دوستن کي پليڪار ڪرڻ لاءِ ريڊيو ذريعي توهان فون ڪري، پنهنجا نياپا، مبارڪون وغيره ڏئي سگهو ٿا ۽ پسند جا گانا پڻ ٻڌي سگهو ٿا.

BBC ٽي. وي، خبر نشر ڪندي ٻڌايو ته لنڊن ۾ زوري زنا جو گناهه (Rape Crime) جي نسبت ٻين شهرن کان وڌيڪ آهي. خبر نه آهي، ته ايتري آزادي هوندي به اهڙي قسم جون حرڪتون ڪرڻ جي ضرورت ڇو ٿي پوي؟ اهو گناهه انهن ملڪن ۾ هجڻ گهرجي، جتي عورتن کي آزادي نه آهي. هتي چوڪريون صبح جو گهرن مان نڪري وڃن ٿيون ۽ بغير اطلاع جي رات جو دير سان واپس ورن ٿيون.

آچر جي ڏينهن چرچ ۾ ٿيندڙ عيسائيت جي عبادت، T.V جي ذريعي ڏيکاري ويندي آهي. چرچ ۾ حاضري گهٽ نظر اچي ٿي، جو عيسائي مذهب سان گهڻو لڳاءُ ڪونه ٿا رکن، جو انهن کي بي انداز آزادي سبب مشغوليات وڌي وڃڻ ڪري ڪين عبادت لاءِ وقت ڪونه ٿو ملي.

BBC ٽي. وي خبر نشر ڪئي ته هڪ ايشين عورت، پاڻ تي پيٽرول هاري باهه ڏئي خودڪشي ڪئي. هن تبصرو ڪندي وڌيڪ ٻڌايو ته اهڙي قسم جون وارداتون، ٻين قومن جي پيٽ ۾ ايشين ۾ ٿي دفعا وڌيڪ آهن.

شھر جي مختلف چؤنڪن، بس اسٽاپن ۽ وڏن دوڪانن جي سامھون، توهان کي اخبارن ۽ رسالن رکڻ لاءِ شيشي نماں باڪس ٺھيل نظر ايندا، جن ۾ اخبارو ۽ رسالا، سڪو وجهي کڻي سگھو ٿا ۽ ٻيون وري مفت ۾ اخبارون ۽ رسالا آھن، جن کي شيشي جي پيٽن مان ھر ھڪ کڻي پڙھي سگھي ٿو. ھتي ماڻھن ۾ اخبار، رسالن ۽ ناول پڙھڻ جو ڏاڍو رڳھان نظر اچي ٿو.

ھتي مفت ۾ ايندڙ ھفتيوار رسالو ’نيوزلينڊ نيوز‘ نيوزيلينڊ مان ڇپيو ويندو آھي ۽ ٻيو آسٽريليا مان ’سائوٿرن ڪراس‘ (Southern Cross) جيڪو پڻ ھفتيوار رسالو آھي، ھر چؤڪ تي مفت ۾ موجود ھوندا آھن. انھن کان علاوه ھفتيوار، TNT ميگزين ۽ ڪيتريون ئي ٻيون اخبارو مفت ۾ مسافرن لاءِ، ھر چؤڪ تي، ھر وقت مھيا ڪيون وينديون آھن.

شھر اندر ڪيتريون ئي لائبريريون موجود آھن، جتي توهان وڃي اخبارون، رسالا ۽ ڪتاب پڙھي سگھو ٿا ۽ ڪجھ ڏينھن لاءِ اڌارا پڻ وٺي سگھو ٿا. لنڊن جي روزنامو، ’آواز انٽرنيشنل‘، ٻڌايو ته پاڪستان اٽامڪ صلاحيت رکي ٿو ۽ آمريڪا، جنرل ضياءَ الحق کي ان وقت ھٽايو، جڏھن ھنن ڏٺو ته ھاڻي اسان کي ھن جي ضرورت ڪونہ آھي. وڌيڪ ٻڌايو ته اگر جنرل ضياءَ الحق زندھ ھجي ها ته افغانستان ۾ ھن وقت اسلامي حڪومت قائم ٿي چڪي ھجي ها.

ھڪ آچر ڏينھن ھوٽل کان ايجوئيئر روڊ ڏانھن ويندي ھڪ عمارت جي سامھون واري کليل ڇپر تي ڪافي ڪتابن جا اسٽال ۽ ماڻھن جي پيڙ ڏسي، اسان اھو سوچي ته شايد ڪتابن جي عام وڪري جي تشھير ھجي، سو لڙي ڏسڻ لاءِ ٿورو اڳتي ٿياسين، ته ھڪ جوڙي اسان جي آجيان ڪئي. موجود ماڻھن جو عربن جھڙو ڏيسارو پئي لڳو، تنھن ڪري اسان پنھنجائپ محسوس ڪئي. سامھون پيل ڪافي ميڪر مان، ڪپ پري جڏھن گھمڻ ڦرڻ لڳاسين، ته عربن ۽ ٻين ايشين جي اڪثريت ڏسي، ائين لڳو جڻ اسلام جي ھتي ڪا تبليغ ٿيندي ھجي. اسان ڪافي ھٿ ۾ کڻي جڏھن ڪتابن جي مختلف اسٽالن جو چڪر لڳايو، پوءِ خبر پئي، ته ھي عيسائي مذهب جا پيروڪار آھن ۽ جنھن کانپوءِ اسان کي ھڪ جوڙي اچي حال احوال ورتا ۽ عيسائي مذهب جي باري ۾ وڌيڪ تفصيل ٻڌائڻ شروع ڪيا. اسان ھنن کي ٻڌي، پوءِ آھستہ ڪسڪڻ جي ڪوشش ڪئي ۽ نڪري وڃڻ ۾ ڪامياب ٿياسين.

لنڊن ۾ عربن جي اڪثريت گھڻي ۽ علاج ڪرائڻ لاءِ اچي ٿي. عرب عورتون توهان کي گھڻو ڪري برقي پاتل نظر اينديون، پر اڪثريت جو منهن ظاهر هوندو آهي ۽ تمام گھٽ منهن لڪائينديون آهن جيئن پنهنجي ملڪ ۾ رواج آهي. سعودي عرب ۾ عورتون يا مرد جڏهن به ملندا آهن، ته هڪ ٻئي کي سلام ڪندا آهن. هتي سلام ڪرڻ جو رواج بلڪل ڪونه آهي ۽ مسلمانن ۾ ختم ٿي چڪو آهي. انگريزن ۾ ملڻ جو رُبحان شايد انڪري ختم ٿيو آهي، جو هو واقفيت ڪرڻ يا هڪ ٻئي کان حال احوال وٺڻ ۾ پنهنجو وقت وڃائڻ نه ٿا چاهين. سلام ڪرڻ يا Good Morning چوڻ جي جاءِ، هڪ ننڍڙي لفظ ’هائ‘ (Hi) ورتي آهي، جنهن ۾ گھڻو وقت صرف ڪونه ٿو ٿئي.

گھمندي جڏهن ايجوئيٽر روڊ جي مکيه بازار جي چؤڪ تي، ’جمع بازار‘ وانگر، ماڻهن جي هلچل نظر آئي، جنهن ۾ آچر ڏينهن تي غريب ماڻهو ۽ شهر جي ٻاهران زمين تي ڪم ڪندڙ، هت اچي اسٽالن تي پنهنجو گھرو شيون وڪڻندا آهن. انهن شين ۾ ڪي سٺيون شيون به هونديون آهن، جن کي سياح پسند ڪري خريد ڪندا آهن. هڪڙي اسٽال تي بائبل ڪتاب وڪري لاءِ پيل هو. جنهن کي ڏسي مون کي افسوس ٿيو، ته هن ڪتاب کي به ناول سمجهي وڪرو ڪيو پيو وڃي ٿو.

اسان لنڊن ۾ گھڻو سفر، زير زمين ريل جي ذريعي ڪيو، جو ان ۾ رستي ڀلجڻ جو امڪان آهي ئي ڪونه. سفر دوران ڪي مسلمان عرب، قرآن پڙهندي نظر آيا، پر ڪڏهن به بائبل ڪنهن جي هٿ ۾ ڪونه ڏسڻ ۾ آيو.

لنڊن جي ’آواز‘ اخبار ۾ عابده پروين جي ڳائڻ جي محفل بابت اشتهار ۽ خبر آئي ته برمنگهم شهر جي موسلي ڊانس سينٽر (Mosley Dance Centre) ۾ موسيقي محفل لاءِ ايندي، ٽڪيٽ 10 ۽ 15 پائونڊ رکي وئي آهي. پروگرام جو نالو Abida Live in Birmingham رکيو ويو، جنهن جي ريڊيو تي بار بار تشهير ڪئي ٿي وئي. پروگرام تي وڃڻ جي ڪوشش ڪئي، پر ٻه سؤ ڪلو ميٽر پري هجڻ ڪري ڪونه وڃي سگهياسين.

لنڊن جي جنگ ايڊيشن ۾، خبر آئي ته سعودي عرب جي شاهه فهد، برٽن ۾ ذهني مرض تي وڌيڪ تحقيق ڪرڻ، انجي روڪ ٿام ۽ علاج لاءِ، آڪسفورڊ جي بين الاقوامي تحقيق واري اداري (Oxford International Research Center) کي ساڍا ست لک پائونڊ مدد ۾ ڏنا آهن، جيڪي 1993ع ۾ چئن ڪروڙن روپيه جي برابر هئا. برٽن ۾ ذهني مرض جي بيماري ڪينسر جي مقابلي ۾ ٿي پيرا وڌيڪ آهي، جنهن ڪري هن وقت ان موذي مرض ۾ اڍائي لک ماڻهو مبتلا آهن.

آڪسفورڊ يونيورسٽي جو دورو

پھريون دفعو لنڊن ويندڙن لاءِ منھنجو مشورو آھي، تہ پھچڻ شرط ايئرپورٽ يا شھر جي ڪنھن بڪ اسٽال تان، ’لنڊن آي. زيڊ‘ (London AZ) ڪتاب خريد ڪري وٺڻ، جو توهان لاءِ هڪ رهبر طور ڪم ايندو. هن ڪتاب ۾ لنڊن شھر جي هر ڳلي، گهٽي، روڊ ۽ شاهراڻن کان وٺي، هر جاءِ جي پوري معلومات، مختلف رنگن ذريعي درج ٿيل آھي. اها گائيڊ توهان جي زندگي ۾ لاءِ هڪ ساٿي وانگر رهنمائي ڪندي رهندي. باقي، بسن، زير زمين ريل جا رنگين نقشا (One pager route maps) جنھن ۾ سياحن جي آساني لاءِ گھربل معلومات ڏنل ھوندي آھي، سي توهان کي هر هنڌ مفت ۾ ملي ويندا. اڳ ۾ ٻڌائي آيو آھيان تہ يورپ جي شھر جي هر گهٽي، رستي ۽ پاڙي جو نالو رکيل آھي، تہ جيئن سياح ڀلجي نہ پون، پر ڪي وائڙا سياح، ڪڏهن ڪڏهن ڀلجي ڪنھن کان رستا پڇن، تہ پليل کي ايتري تفصيل سان ٻڌائين، جو همراھ وڃي گھربل هنڌ تي سلامتي سان پھچي. ايستائين جان ڪونہ ڇڏين، جيستائين کين پڪ ٿئي تہ هاڻي پنھنجي وٽاڻ تي پھچي ويندو. پر ڪي جوان يا پوليس وارا ڪجهه پنڌ ساڻ ھلي اڳيرو بہ ڪن. بهرحال اخلاق ۽ مدد جي حوالي سان تعريف جوڳا آهن. پر جي اهڙو واقعي ڦاھرا ۾ ٿيندو، تہ توهان کي رستو ٻڌائي، اڳيان هٿ جهلي چوندا ’اڪراميه‘، مطلب مونکي ان ڪم جو اجورو گهرجي.

لنڊن ۾ پئرس، سنگاپور، برلن ۽ سويڊن وانگر صفائي انتهائي درجي جي آھي، توهان کي ورلي ڪا گندگي نظر ايندي، پر جي اگر پلاسٽڪ يا ٻئي شئي ڪنھن نوجوان لاغرضائي ڪري اڇلي ۽ ڪنھن راهگير کي نظر اچي وئي، تہ هو کڻي ٺڪاڻي لڳائيندو، جو هر چوڪ ۽ روڊن سان لڳل بجلي جي ٽنڀن ڀرسان رکيل پلاسٽڪ جا گند وارا ڊٻا، ان مرض جي دوا آهن.

هتان جي پوڙھن کي خبر آھي، تہ هنن هيءُ ملڪ ڪيڏي نہ محنت ۽ جدوجھد سان حاصل ڪري، هن منزل تي پھچايو آھي پر نوجوان نسل کي شايد قدر ان لاءِ نہ آھي، جو ھنن کي هي سڌريل ملڪ ڄمڻ وقت ھنج ۾ مليو. هتان جا واھڻ بہ شھرن وانگر صاف سُٿرا آهن ۽ هر اُها سھولت موجود اٿن جيڪا شھرن ۾ آھي.

اسان جا واھڻ بہ ويران، تہ شھرن ۾ گندگي جا ڍير نظر ايندا. فنانس کاتي جا فائيل ڪولڻ سان خبر پوندي تہ، هر سال اربين روپيه اسان جي شھرن جي سار سنڀال ۽ چونڊيل ميمبرن کي ترقياتي ڪمن لاءِ ملن ٿا، پر

اڌ کان وڌيڪ هڙپ ٿي وڃن ٿا ۽ بقايا بيوروڪريسي ۽ ارباب اختيار جي ور چڙهي وڃن ٿا. اهي ترقياتي فنڊ، سياسي وفاداري حاصل ڪرڻ ۽ سندن منهن بند رکڻ جي حوالي سان، سياسي رشوت طور ڏنا وڃن ٿا، حالانڪ ترقياتي ڪمن لاءِ هيترا سارا ادارا موجود آهن. سياستدانن جو ڪم صرف قانون سازي هجڻ گهرجي ۽ عوام جي مسئلن ۽ پلائي بابت اسيمبلي ۾ بحث مباحثا ڪرڻ گهرجن.

اسان آڪسفورڊ يونيورسٽي (Oxford University) گهمڻ جو پروگرام ٺاهيو جو هن يونيورسٽي کي دنيا جو پراڻو تعليمي ادارو سمجهيو وڃي ٿو. سينٽرل لنڊن جي پيڊنگٽن ريلوي اسٽيشن تان ’ٿيمس ٽربو‘ (Thames turbo) ريل گاڏي ۾ سوار ٿي، اتر اولهه طرف 90 Km جو مفاصلو هڪ ڪلاڪ ۾ طئي ڪري، گاڏي آڪسفورڊ ريلوي اسٽيشن تي بيٺي. گاڏي جي اندر سيٽون هوائي جهاز جي سيٽن وانگر آرامده هيون. گاڏي ۾ ويهڻ سان، LCD اسڪرين ذريعي سڄي معلومات جهڙوڪ، ٽرين جو نالو، هلڻ ۽ پهچڻ جو وقت ۽ ڪهڙين اسٽيشن تي ڪيترا منٽ انتظار ڪندي وغيره، ٻڌائيندي رهي. مقرر وقت تي خودڪار دروازا بند ٿي ويا ۽ گاڏي هلڻ شروع ڪيو. گاڏي جو اندريون ڏيک جيترو سهڻو ۽ وڻندڙ هو، سفر به ايترو پرسڪون، مانيٽو ۽ بي آواز هو. گاڏي جي سفر دوران برتن جي ٻهراڙي ڏسڻ جو جيترو شوق هيو، اوترو موقعو مليو. ٻهراڙي ۾ زرعي زمينون ۽ ڪاهيل پوک نظر آئي، جيڪا مينهن جي پاڻي تي آباد ڪئي وڃي ٿي. زمين تي مال جا واڙا ۽ چرندڙ جانور به نظر آيا. برساتي پاڻي تي آباد ٿيندڙ، اڪثر زمينون هموار نه هونديون آهن، جنهن ڪري برسات جو اضافي پاڻي، هيٺائين واري ڪنهن زمين جي تلائن ۾ جمع ڪيو وڃي ٿو، جيڪو ٻيهر پاڻي جي قلت دوران، ڊيزل پمپ ذريعي فصل کي ڏنو وڃي ٿو. برسات جي ڪري سڄو ملڪ سرسبز آهي. ڪٿي به زمين خالي نظر ڪونه ٿي اچي. ٻهراڙي ۾ بجلي، روڊ رستا شهري معيار جهڙا ٺهيل آهن. هتي بنيادي سهولتن جي حوالي سان ڪنهن به قسم جو تفرقو نه آهي، اسڪولن اندر پڙهائي ۽ سهولتن جو ساڳيو معيار آهي. ريل جي پٽڙي جي ٻنهي پاسن کان وڻڪار، ميون جا باغ (Orchards)، ڍنڍون ۽ ڍورا آباد آهن. هتي جي ٻهراڙي ۾ روڊ رستن جي سهولت هجڻ ڪري، سڄو علائقو آباد نظر اچي ٿو. ريل ڪيترن ئي ننڍين آبادين، ڳوٺن مان پنهنجي تيز رفتاري سان منزل مقصود ڏانهن روان دوان آهي. ريل پٽڙي تي

ڪوبه ڦاٽڪ وغيره نه آهي، جو سڀ رستا ۽ روڊ ريل جي مٿان پلين (Flyover Bridges) ذريعي پار ڪيل آهن ۽ ڪٿي ڪٿي جانور جي لنگهه لاءِ پٽڙي هيٺان پليون (Under Passes) ٺهيل هجڻ ڪري، ريل کي ڪنهن به قسم جي رڪاوٽ نه هجڻ جي برابر آهي. ريل جي رفتار کي تيز رکڻ ۽ ڪنهن به ممڪن حادثي کان بچڻ لاءِ هتي ريل پٽڙي جي ٻنهي پاسن کان ڪنڊن وارن تارن (Barbed wire fence) جون رڪاوٽون ڏنل آهن، ته جيئن ڪو جانور اندر داخل نه ٿي سگهي.

بھراڙي واري علائقي ۾، شهرن جي بنسبت گهر ويڪرا ۽ وڏا آهن ۽ هتي ڪنهن به قسم جي چوري، پتاخوري ۽ دادا گيري بنهه ڪونه آهي. ماڻهو ڄڻ دنيا جي جنت ۾ پيا گذارين، جتي حورن سان گڏ امن پڻ موجود آهي. هتي امن، علم ۽ صحت سان گڏ پيار ۽ محبت آهي. ماڻهن ۾ محنت ڪري رزق حلال ڪمائي ڪاڻڻ جي جستجو ۽ همت به آهي. بھراڙي ۾ زرعي زمينون، سنڌ وانگر ننڍن ايراضين جي سروي نمبرن تي مشتمل نه آهن، هتي زمين، ڪڙيا، ڪسيون، آوانڌا، ٻني، ٻارا ڪونه ٿين، پر گهڻي ايراضي وارا بلاڪ يعني ڏھ، ويھ ايڪڙن جي ايراضي جا فارم ٿين، جيڪي هڪ ئي حد اندر مشيني اوزارن ذريعي آباد ڪيا وڃن ٿا.

هڪ ڪلاڪ جي سفر کانپوءِ ريل آڪسفورڊ شهر جي مرڪز ۾ واقع آڪسفورڊ اسٽيشن تي لاٿو، شهر ۾ هڪ بوڪ اسٽور تان سياحن جي معلومات جا ڪتاب ۽ پمفليٽ ورتا، جيڪي لنڊن جي پيٽ ۾ ڪافي سستا هئا.

آڪسفورڊ شهر قديم درسگاهن هجڻ ڪري ڪاليجن جو شهر (City of Colleges) ڪري سڏيو وڃي ٿو ۽ هن شهر ۾ ڪيترائي پراڻا ۽ نوان شاندار چرچ پڻ آهن. آڪسفورڊ شهر تي نالو آڪس (Ox) يعني ڏاند يا ڍڳو ۽ فورڊ (Ford) وهندڙ پاڻي جي نالي، واهي يا ڪڙيو، ڪسي يا ڍوري مان ڏاندن واري گاڏين يا گهوڙي گاڏي جو گهير يا تانگهو لنگهه کي پراڻي انگريزي ۾ فورڊ، جنهن کي اڄڪلهه ڪازوي (Causeway) چيو وڃي ٿو. هي ڏاند گاڏين وارو گهير يا تانگهي لنگهه، آڪسفورڊ (Oxford) جي نالي سان آباد ٿي مشهور ٿيو. هي ڏاند گاڏين جو سلسلو، پاڪستان ۽ هندوستان ۾ اڃان تائين جاري ۽ ساري آهي. قديم زماني ۾ ڏاند گاڏي ئي معاش جو ذريعو هو. سويڊن ۾ وري ڏاندن تي سنج وجهي، انهن مٿان سواري ڪئي ويندي آهي، جيئن اسان گهوڙي مٿان سواري ڪندا آهيون. هن شهر جي آبادي، 2011ع مطابق ڏيڍ لک آهي، جنهن ۾ 72 سيڪڙو گورا، 8.50 سيڪڙو

ايشيائي، 4 سيڪڙو ڪارا، 4.50 سيڪڙو چائينز ۽ باقي ٻيا نسل آهن. هن وقت جو لارڊ ميئر (Lord Mayor) چانسيلر محمد عباسي آهي، جنهن جي سياسي وابستگي ليبر پارٽيءَ سان آهي. هي شهر نائين صدي ۾ آباد ڪيو ويو هو ۽ ٻارهين صدي ۾ هن شهر ۾ آڪسفورڊ يونيورسٽي قائم ڪئي وئي هئي. ٻي مهاڀاري جنگ ۾ لنڊن شهر کي بري طرح تباھ ڪيو ويو، ليڪن هٽلر جي هدايتن تي، هن شهر کي ڪوئي نقصان نه پهچايو ويو، شايد انڪري جو هٽلر جنگ ڪٽڻ جي صورت ۾، هن شهر کي گادي جو هنڌ ڪري وسائڻو هو. هن شهر ۾ اعليٰ تعليمي اداري کان علاوه، مورش گاڏي ٺاهڻ جو ڪارخانو، ڪتابن، اخبارن ۽ رسالن جي ڇپائي ۽ سائٽيفڪ ۽ ٽيڪنيڪل اوزارن ۽ مشينن جي پيداوار جو ڪم اعليٰ معيار مطابق هلي ٿو.

شهر گهمڻ لاءِ ڊي ٽوئر جو پروگرام وٺي ڳاڙهي رنگ جي ڊبل ڊيڪر بس، جيڪا بغير ڇت جي سياحن لاءِ هوندي آهي، ان ۾ ويهي، سڄي شهر جو سير ڪيو، شهر جي مکيه روڊن، جهڙوڪ لنڊن روڊ، بين بري روڊ، هيڊنگٽن روڊ، ايسٽرن باءِ پاس، ڪوئلي روڊ (Cowley Road)، برنارڊس روڊ ۽ ٻين تان گهمائيندي، شهر جي مرڪزي حصي ۾ مئڪڊونالڊ ريسٽورنٽ جي ڀرسان لاٿو، جتي منجهند جي ماني لاءِ اندر داخل ٿياسين. ڏاڍي رش هجڻ ڪري قطار ۾ بيهي، پنهنجي واري تي کاڌو وٺي ويهڻ لاءِ هيڏانهن اوڏانهن ڏٺو ته ڪٿي به جاءِ خالي ڪونه هئي، سواءِ هڪ ڪنڊ ۾ ٽيبل تي اڳ ۾ هڪ بزرگ انگريز، شراب جي وڏي بوتل سامهون رکي پيئڻ ۾ مشغول هئو ۽ ائين پئي لڳو ته هو اڳتي گهڻو پيٽل (Drunkard) هو. اسان هڪ ٻئي جي منهن ڏانهن ڏسي، بيگم کان اتي ويهڻ لاءِ مشورو ڪيو. ٿوري دير کانپوءِ بزرگ پنهنجي ڳاڙهين اکين کي زور سان کولي، شراب پيئڻ جي آڇ ڪئي، جنهن تي کيس مون مهرباني چئي جان چڏائي. اسان کي هن موالي مان خوف پئي ٿيو، ته متان اها بوتل ڪٿي نه هڻي. آخر ۾ هن سگريٽ ڪڍيا، جنهن جي پڻ صلاح ڪيائين، پوءِ اٿڻ وقت ٿورو ٽاٻڻ لڳو، جنهن تي مان کيس ٿورو سهارو ڏنو، جنهن تي هن مون کي انگريزي جا هي لفظ چئي دعا ڏني (God Bless You). هن جي اُٿي وڃڻ کانپوءِ اسان جو پوءِ ڀڳو ۽ افسوس ٿيو ته هن اهڙي حالت ۾ به اسان جي مهمانوازي ڪرڻ جي ڪوشش ڪئي، جنهن جي اسان کيس ڪنهن قسم جي موت نه ڏني.

شاينگ لاءِ شهر جي مختلف بازارن جو چڪر لڳايو، جن ۾ سٽي سينٽر (City Center)، براءِ اسٽريٽ (Broad Street)، جارج اسٽريٽ (George Street)، گولڊن ڪراس (Golden Cross)، هاءِ اسٽريٽ (High Street) ۽ ڪوين اسٽريٽ (Queen Street) شامل هيون. شهر ڏاڍو ڀر رونق ۽ سهڻو هو. ماڻهو سڀ بااخلاق ۽ همدرد طبيعت ۽ منو مزاج رکندڙ پئي لڳا. تيمس ندي (Thames River)، لنڊن وانگر هن شهر جي وچ مان لنگهي ٿي ۽ لنڊن ڪنهن فيري رستي به واپس هتان وڃي سگھجي ٿو.

آڪسفورڊ يونيورسٽي اعليٰ تعليمي معيار جي حوالي سان، دنيا ۾ پنجين نمبر تي ۽ ڪيمبرج يونيورسٽي (Cambridge University) چوٿين نمبر تي آهي. منهنجي خيال ۾ آڪسفورڊ يونيورسٽي هڪ وڏو ادارو هوندو، جيڪو هڪ ئي بائونڊري (Enclave) اندر هڪ ننڍڙي شهر وانگر علم جو شهر هوندو. جيئن آءِ.آءِ.ٽي ڪيمپس (AIT Campus) يا سنڌ يونيورسٽي ڄامشورو واري هڪ عليحده چؤ ديواري اندر هڪ خود مختيار ادارو، پر اتي پهچڻ سان، جڏهن خبر پئي ته، 32 ڪاليجن جي مجموعي کي ملائي آڪسفورڊ يونيورسٽي جو درجو ڏنو ويو آهي ۽ هر هڪ ڪاليج شهر جي مختلف پاڙن ۾ واقع آهي. پراڻي يونيورسٽي هجڻ ڪري، مختلف تعليمي شعبن ۽ مضمونن جي واڌ، وقت گذرڻ سان ڪئي وئي، جنهن ڪري يونيورسٽي کي ڪنهن هڪ جاءِ تي ناهي نه سگھيا ۽ ان سبب ڪري يونيورسٽي جي مختلف شعبن جون عمارتون سڄي شهر ۾ پکڙيل آهن. ان کان وڌيڪ ته اسان وٽ مهراڻ يونيورسٽي جي ڪيمپس شاندار آهي. هن وقت (1993ع) آڪسفورڊ يونيورسٽي ۾ هر سال پندرهن هزار کان وڌيڪ شاگرد زير تعليم رهن ٿا ۽ تقريباً ٽو هزار پائونڊ ساليانو في شاگرد خرچ ڪن ٿا. 2014ع ۾ يونيورسٽي ۾ انٽيه کان وڌيڪ ڪاليج ۽ ڇهه هال، شهر جي مختلف علائقن ۾ پکڙيل آهن. اسان ٽرنٽي ڪاليج (Trinity College)، ڪوين ڪاليج (Queen's College) ۽ لنڪولن ڪاليج (Lincoln College) گھمي ڏٺاسين. لنڪولن ڪاليج ۾ جڏهن قائد اعظم بانيءَ پاڪستان جنهن وچ ايشيا جي مسلمانن کي هڪ آزاد رياست ڏني وڏو احسان ڪيو. ان کان ڪنهن سوال ڪيو هو، ته لنڪولن ڪاليج ۾ اوهان داخلا ڇو ورتي پاڻ جواب ۾ فرمايائون، ته جڏهن مان دنيا جي وڏن قانون ڏيڻ (Lawgivers) جي لسٽ، هن ڪاليج ۾ ڏني ته حضرت محمد مصطفيٰ صه جن جو نالو اول ۾ هو، بس ان ڏينهن کانپوءِ مون سمجهيو ته انگريزن وٽ گھٽ ۾ گھٽ تعليمي ميدان ۾ ڪو تعصب نه آهي.

ڪاليجن جي عمارتن جي فن معماري، ايتري ته شاندار ۽ پُرڪشش آهي، جو دل وري ٻيهر پڙهڻ جو آتساهه ڏيکاري ٿي. هن پُروڦار ۽ نامياري اداري (Prestigious University) مان فارغ التحصيل ٿيندڙ شاگردن، دنيا ۾ وڏو نالو ۽ عزت ڪمائي آهي، جن ۾ نَو مختلف ملڪن جا بادشاهه به شامل آهن، جن ۾ ٽي ملائيشيا، ٻه برٽن، ٻه ناروي، هڪ هن وقت جو عبدالله (بيو)، اردن جو بادشاهه ۽ هڪ هالينڊ جو بادشاهه شامل آهن. هن يونيورسٽيءَ مان ٽيويهه شاگرد دنيا جي مختلف ملڪن جا صدر ۽ وزيراعظم ٿي رهيا آهن، جن ۾ چھ پاڪستاني، حسين شهيد سهروردي، لياقت علي خان، جناب ذوالفقار علي ڀٽو، فاروق احمد لغاري، وسيم سجاد ۽ محترم بينظير ڀٽو شامل آهن.

هن اداري مان برٽن جا 25 وزيراعظم فارغ التحصيل شاگرد آهن، جن ۾ هائوڪو وزيراعظم جناب ڊيوڊ ڪيمرون (David Cameron) به شامل آهي ۽ هي صاحب برٽش بادشاهي گهراڻي يعني بادشاهه وليم (چوٿون) جي اولاد مان آهي. هن اداري جي فارغ التحصيل شاگردن مان پنجاهه کان وڌيڪ شاگردن، نوبل انعام کٽيا آهن. ان کان علاوه، عمران خان، مسٽر بين (Mr. Bean) لارنس آف عربييا، زينب بدوي (BBC Broad Caster)، مسز انڌرا گاندي، سلمان بندرا نائڪي (سريلنڪا) به هن ئي اداري مان پڙهي نڪتل آهن.

يونيورسٽي ۾ پنج عجائب گهر آهن، جن ۾ آشمولين ميوزم (Ashmolean Museum) جنهن ۾ قديم انگلستان جو شيون رکيل آهن، ميوزم آف نيچرل هسٽري ۽ ميوزم آف هسٽري آف سائنس قابل ذڪر ۽ ڏسڻ وٽان آهن. يونيورسٽي ۾ هڪ عظيم لائبريري بولڊين (Bodleian Library) جي نالي تي آهي ۽ ٻئي ريڊ ڪلف ڪئميرا (Radcliffe Camera) جي نالي سان لائبريري آهي، جيڪا ٽي منزل گول دائري جي عمارت آهي، جنهن مٿان هڪ وسيع گنبد جي چٽ آهي. آڪسفورڊ يونيورسٽي پريس هڪ ڇپائي جو عظيم ادارو آهي، جنهن جي هڪ شاخ ڪراچي ۾ به آهي. يونيورسٽي جا باغ ڏاڍا سُهڻا ۽ سرسبز آهن، جو سياح انهن باغن ۾ فوٽو گرافي ڪرڻ ۾ لڳي وڃن ٿا.

هن اداري ۾ عيسائي مذهب جي عبادتگاه جي حوالي سان، ڪيترائي گرجا گهر آهن، جن ۾ ڪرائيسٽ چرچ ڊيٽيڊرل (Christ Church Cathedral) ۽ چرچ آف ميري (University Church of Marry) ڏسڻ وٽان آهن. انهن گرجا گهرن ۾ رنگين موزئڪ ٽائيلن ذريعي بيبي مريم، حضرت عيسيٰ، حضرت موسيٰ ۽ ٻين نبين جون ڪهاڻيون پٽين تي نقاشي ۽ مصوري ڪري، ڏيکاريون ويون آهن.

آڪسفورڊ شهر ۾ به وسيع اسپتالون آهن، هڪ چرچل اسپتال (Churchil Hospital)، ٻئي جان ريڊ ڪلف اسپتال آهي، جن ۾ دنيا جون بهترين سهولتون ميسر آهن.

نيچرل هسٽري ميوزم

آڪسفورڊ جي دوري دوران هڪ رات هوٽل ۾ ٽڪي ٻئي ڏينهن شام جو ساڳئي ريل ذريعي لنڊن جي پئڊنگٽن اسٽيشن تي لهي وڃي هوٽل پيڙا ٿياسين. صبح جو لنڊن جي نيچرل هسٽري ميوزم (National History Museum) ۽ ريجنٽ پارڪ ۽ ان ڀرسان اسلامڪ سينٽر ڏسڻ جو پروگرام ٺاهيو.

انڊر گرائونڊ ذريعي ڪرام ويل روڊ تي واقع عجائب گهر پهچي ٽڪيٽ ورتي، داخل ٿيڻ سان پهرئين هال ۾ ڊائنا سور جو 50 فوٽ ڊگهو ڍانچو (Skeleton) مٿي تنگيل ڏسي، حيرت ٿي ته ايترا وڏا جانور جي زنده هئا، ته پوءِ انسان ذات ۽ ٻيا جانور ڪيئن بچا، جيڪو ’جس کي لانهي اس کي بهينس‘ جي اصول جي ابتڙ آهي. هي ميوزم، 130 سالن کان اڳ جو ٺهيل آهي، جنهن ۾ اٺ ڪروڙ مختلف شيون ڏيکارڻ لاءِ رکيون ويون آهن، جيڪي ٻوٽن جي علم (Botany)، معدنيات (Mineralogy)، جيٽن جو علم (Entomology)، نابود ۽ پنڊ پهڻ ٿيل جانورن جو علم (Paleontology) ۽ حيوانيياتي علم (Zoology) سان تعلق رکن ٿيون. هن ميوزم ۾ چارليس ڊارون (Charles Darwin) پنهنجي تحقيق لاءِ جيڪي نموني طور شيون گولي هٿ ڪيون هيون، سي به رکيل آهن.

هن ميوزم ۾ شاگردن لاءِ ڪابه في وغيره ڪونه ورتي ويندي آهي ۽ ان ڪري اسڪول ۽ ڪاليج جي چوڪرن جي پيڙ لڳل هوندي آهن. هن ميوزم ۾ شاگرد گروپن جي شڪل ۾، پنهنجي اسڪولن طرفان استادن جي رهنمائي هيٺ اچي، پنهنجي علم ۾ وڌارو ڪن ٿا ۽ غالباً هر اسڪول کي حڪومت طرفان ٻارن کي تدريسي حوالي ڪان، اهڙي قسم جون هدايتون مليل هونديون آهن، جو ڪيترن ئي ٽولن جي شڪل ۾ ايندا رهندا آهن. ان ۾ ڪو شڪ نه آهي ته ننڍي عمر ۾ قابل استادن جي نگراني هيٺ عجائب گهر جو معائنو ڪرڻ سان، علم جي تصوراتي ۽ تخيليقي ادراڪ ۾ اضافو اچي ٿو، جنهن ڪري مغربي ملڪن ۾ تحقيق ۽ تخليق جو رجحان اسان کان هزار ڀيرا وڌيڪ آهي. الله ڪري ته اسان جي تعليمي ادارن جي ارباب اختيار وارن کي هوش اچي، جو هو اسڪولن جي ٻارڙن

کي اهڙي قسم جي چڙيا گهرن ۽ عجائب گهرن جو گهٽ ۾ گهٽ هڪ سال ۾ هڪ دفع گهمڻ ۽ معانو ڪرڻ لازم قرار ڏين. هن ميوزم ۾ هر قسم جي جانور، جيتن، پاڻي اندر رهندڙ مخلوقات جون اصلي حالت ۾ محفوظ (Preserved) ٿيل جنسون رکيل آهن.

هن ميوزم ۾ رائٽ برادرز (Wright Brothers) جي جهازن جا نمونا سياحن لاءِ رکيل آهن. برٽن سائنسدانن جي پهرين اسٽيم انجن (Steam Engine) جيڪي سن جي ڏهاڪي ۾ اتي پيهڻ لاءِ سنڌ ۾ عام هونديون هيون، انهن جهڙي هڪ مشين، به هن ميوزم جو شان بڻيل آهي، جنهن کي سياحن لاءِ اڌ ڪلاڪ کن هلائي ڏيکاريندا آهن جو آواز سان سڄي ميوزم جي خاموشيءَ ۾ زوزات شروع ٿي ويندا آهن. انگريزن جي هن ايجاد، دنيا ۾ تخليقي عمل کي ايتري تيزي وٺائي، جو ريل جي مواصلاتي نظام سڀني جون اکيون کولي ڇڏيون.

هي ميوزم چئن گئلريز ۾ ورهايل آهي ۽ جنهن مان هڪ ۾ قديم زماني جا ڍانڌا سور جانورن جا مجسما ۽ ڍانچا رکيل آهن، مختلف قد ڪاٺ واري هي جانور پن يا چئن تنگن تي هلندا هئا ۽ هنن جو قد وڻن کان به مٿي هوندو هو. هن وقت هي جانور، هن دنيا مان ختم (Extinct) ٿي چڪا آهن. جن جو مغرب وارن کي ڏاڍو افسوس آهي، جو انهن تي ڪيترائي ناول ۽ فلمون ٺاهيون ويون آهن ۽ اڃان تائين پيون ٿين.

هن ميوزم ۾ چارليس ڊارون جو سفيد ماربل مان ٺهيل مجسمي سان گڏ، ڪيترن ئي بادشاهن ۽ راڻين جا مجسما پڻ زائرين لاءِ رکيا ويا آهن.

ريجنٽ پارڪ

هن ميوزم جي سامهون، سائنس ميوزم ۽ وڪٽوريا ۽ البرٽ ميوزم واقع آهي، جيڪي پڻ ڏسڻ وٽان آهن. ميوزم کانپوءِ ريجنٽ پارڪ (Regent Park) ڏسڻ لاءِ پهتاسين. هي پارڪ، 310 ايڪڙ زمين تي، وچ شهر ۾ ڦهليل آهي ۽ هن پارڪ ۾ ريجنٽ يونيورسٽي ۽ لنڊن چڙيا گهر به موجود آهن. هائيڊ پارڪ کان پوءِ لنڊن ۾ هي باغ خوبصورتي ۽ گلزاريءَ جي حوالي کان ٻئي نمبر تي اچي ٿو.

هن باغ جي چؤطرف ٻاهران روڊ ٺهيل آهي ۽ باغ اندر وچ ڌاري اندرين کولائي ۾ روڊ ٺاهي، انهن ٻنهي روڊن کي ويڪرن پيدل ماڻهن لاءِ رستن

(Walk Ways) سان ملائي، پارڪ کي ڪيترن ئي حصن ۾ ورهايو ويو آهي، جن ۾ مختلف قسم جون گلڪاريو، رنگ برنگي گلن جا ٻوٽا لڳائي باغ جي خوبصورتي وڌائي آهي ۽ اهڙي منظر ڪشي جيڪا قدرتي نظارن جي سجاوٽ (Landscaping) جي عڪاسي ڪري رهي آهي.

هن باغ ۾ هٿرادو ٺهيل ڍنڍون آهن، جن ۾ ڪيترائي پکي پنهنجي آزادي جا گيت ڳائي، هر سياح جو آڌر ڀاءُ ڪرڻ لاءِ آتا آهن. سياح انهن پکين جي خوراڪ پاڻ سان کنيون اچن ۽ ڍنڍ جي ڪناري سان هلندي کين خوراڪ کارائيندا رهن ٿا، جيئن پکي هر سياح جو پيڇو ڪري، کانئن کاڌو گهري رهيا هجن. باغ اندر مٽيءَ جا وڏا ڌڙا ٺاهي، مٿان وڻڪاري ۽ رنگين گلن جا ٻوٽا پوکي (مري جي گل گلزار پهاڙين وانگر) منظر کي قدرتي نظارن سان نسبت ڏئي وئي آهي. چار سؤ مختلف گلن جي ٻوٽن جا قسم، جن مان 12 هزار کان وڌيڪ ٻوٽا لڳل آهن. باغ اندر وڏي ڍنڍ کي ريڄن ڪئنال سان ملايو ويو آهي، جيئن ڍنڍ ۾ تازو پاڻي ايندو رهي ۽ ڍنڍ اندر جيوت ۽ پکي خوش رهن. هن ڍنڍ اندر سياحن لاءِ ٻيڙا رکيل آهن، جيئن هو پاڻي ۾ سير ڪري تفريح حاصل ڪن. هن باغ اندر، ٻارن لاءِ مختلف راندين جا ميدان، تفريح ۽ دل وندرائڻ لاءِ چيڪلا، چوڏيلون ۽ گسڪٽيون (Slides) موجود آهن، جن تي ٻار سڄو ڏينهن پيا ڪيڏن. باغ اندر مختلف جاين تي، پاڻيءَ جا ڦوهارا ٺهيل آهن، جن جي سامهون ڪرسيون لڳل آهن، جن تي ڪٽيل يا بزرگ سياح ويهي، منظر ڪشي سان گڏ آرام ڪري سگهن ٿا. ڪيترائي نوجوان جوڙا اڻپوري لباس ۾، هڪ ٻئي کي هٿ ڏئي يا پاڪر پائي آهستي هلندا ۽ پنهنجي رهڻ ۾ رمندا رهن ٿا.

باغ جي اندرئين گولائيءَ ۾ ڪوئن ميري گارڊن (Queen Mary Garden) آهي، جنهن اندر کليل ٿيٽر (Open Air Theatre) واقع آهي. ان ۾ خاص موقعي تي رسمون ملهائڻ جي حوالي سان جشن ٿيندا آهن. لنڊن جي مرڪزي مسجد (London Central Mosque) يا اسلامڪ سينٽر به هن پارڪ جي ڀر ۾ آهي. هن مسجد جي ڇت وڏي گنبد سان ڍڪيل آهي، جيڪا پري کان واضع نظر ايندو آهي.

سائيڪل سوار جي شوقينن لاءِ ٻاهريون رستو (Outer Circle) مخصوص ڪيل آهي. اونهاري ۾ ٿيندڙ اولمپڪ راندين لاءِ، هن باغ ۾ ڪافي گنجائش رکي وئي آهي ۽ 2012 اولمپڪ راندين دوران هن باغ کي بيس بال (Base Ball) ۽ سافٽ بال (Soft ball) لاءِ چونڊ ڪيو ويو هيو. سياح ريڄن يونيورسٽي ۽ لنڊن ڇڙيا گهر پنهنجي سهولت سان گهمي ڦري

سگھن ٿا. چڙيا گھر ۾ هزارين پکي ۽ جانور، دنيا جي مختلف ملڪن مان آئي، هن چڙيا گھر جي زينت بڻايا ويا آهن. لنڊن جي مرڪزي مسجد ۾ پنج وقت نماز باجماعت ٿيندي آهي ۽ جمع جي نماز ۾ ڪافي پيڙ نظر ايندي آهي. هتي هڪ مدرسو ۽ اسلامي ڪتب خانو پڻ آهي.

يوسف اسلام

اسلامي پروگرامن جي معرفت، مسٽر يوسف اسلام، اڳوڻو پاپ سنگر، گئٽس اسٽيون (Cats Steven) جي باري ۾ ڪافي ٻڌو هو، ته هو 76-1965 دوران وڏو پاپ سنگر هو، جنهن مغربي جي موسيقيءَ جي حوالي سان وڏو نالو ڪمايو. رب پاڪ جي هدايت پهچڻ ۾ دير ڪونه لڳندي آهي، جو 1977ع ۾ هن اسلام قبول ڪري، پنهنجو نالو ڪٽ اسٽيون مان ڦيرائي ’يوسف اسلام‘ رکيو. پوري اولهه ۾ واويلا مچي وئي ۽ BBC T.V تي هن جا ڪيترائي انٽرويو ڏيکاريا ويا، جنهن ۾ هن اسلام قبول جو واضح اعتراف ڪيو. مسٽر ڪٽ اسٽيون مغرب جي پاپ ۽ راڪ موسيقي جو بادشاهه سمجهيو پئي ويو. هن پوري يورپ ۽ آمريڪا ۾ سوين موسيقي جي محفلن ۾ ناچ گانا پيش ڪري دنيا تي چائجي ويو هو. هن نه صرف گائڻ ۾ نالو ڪڍرايو، پر گانن جي شاعري ۽ موسيقي جون ڏٺون (Composing) به پاڻ ٺاهيندو هو. هو جڏهن مراقش جي موروڪو شهر ۾ سير سفر لاءِ آيو ته اُتي شهر گهمندي، هن جي ڪن تي آذان جو آواز اچي اٽڪي پيو، جنهن بابت هن کي بيچيني ايترو بیدار ڪيو جو ڪنهن کان پڇيائين ته هي ڇا جو آواز آهي. هي الله جي عبادت جو سڏ آهي، ڪنهن راهگير کيس ٻڌايو. ان ڏينهن کانپوءِ، اها پُڪار سندس دل ۾ گهرُ ڪري وئي.

هڪ دفعي آمريڪا جي ڪئليفورنيا شهر جي ميليبو (Malibu Coast) سامونڊي ڪناري تي وهنجڻ دوران هڪ زوردار چولي کيس گهري سمنڊ ۾ ڌڪي وئي، جو هو ٻڏڻ لڳو ۽ موت اچي کيس سوڙهي گهيري ۾ ڦاسايو. هن کي ڪا بهي واه نظر نه آئي ۽ الله تعاليٰ کي پڪاري چيائين، ته ’اي الله مونکي بچاءِ مان پوءِ سڄي زندگي تنهنجي لاءِ ڪم ڪندس، جنهن تي سندس چوڻ مطابق، هڪ وڏي وير آئي، جنهن هن کي ڌڪي اچي ڪناري سان لڳايو. موت جي منهن مان بچڻ، کيس حق ۽ سچ جي ڳولها تي مجبور ڪيو، جنهن کانپوءِ، هن دنيا جي مختلف مذهبن جهڙوڪ، ٻڌ مت مسلڪ جنهن ۾ مراقبي ۽ وجدان جي حوالي عبادت ڪئي ويندي

آهي، قديم چيني فالنامو، جيڪو ٽڪنڊي ۽ ڇهه ڪُنڊي تي ٻڌل هوندو آهي، عددن ۾ فرضي اسرارن ۽ لڪل اثرن جو علم (Numerology)، پتن ذريعي قسمت ٻڌائڻ جو علم (Tarot Cards)، علم نجوم (Astrology) ۽ هندو ڌرم جو مطالعو ڪرڻ سان کيس ڪجهه به حاصل نه ٿيو. هن جي پيءُ، ڊيوڊ گارڊن (David Gordon) جيرو سلم جي مسافريءَ تان واپسي تي، سندس ڄمڻ ڏينهن جي سوکڙي (Birth Day Gift) ۾ هڪ قرآن شريف جي ڪاپي آڻي ڏنس، جنهن کي پڙهڻ سان هن حق ڳولي لڌو.

هن وقت يوسف اسلام، برٽن ۾ مسلمانن لاءِ ڪيترائي خيراتي ڪم ڪيا آهن. خاص ڪري هڪ خيراتي ادارو، مسلم ايد (Muslim Aid) هلائي رهيو آهي. اسان کي ساڻس ملڻ جو شوق ٿيو، تنهنڪري فنسبري باغ جي مرڪزي مسجد (Finsbury Park Mosque)، جنهن کي هن وقت ’اٽر لنڊن جي مرڪزي مسجد‘ سڏيو وڃي ٿو، پڇاڻيندا وڃي ڳولي لڌو. هي مسجد يوسف اسلام، 1993ع ۾ ٺهرائي، پرنس چارليس کان افتتاح ڪرايو، جنهن کانپوءِ پاڙي وارن گهڻي مخالفت ڪئي. هي مسجد اتر لنڊن جي ستن پيٽرن واري روڊ (Seven Sisters Road) تي واقع آهي.

اسان زير زمين ريل ذريعي فنسبري پارڪ اسٽيشن جي ٽڪيٽ وٺي، سيون سسٽر روڊ تي پهچي، مسجد ۾ داخل ٿياسين. جمع جي اذان اچڻ ۾ ٿورو وقت هو، سو وضو ڪري نماز جي تياري ڪئي. نماز ۾ پهريون خطبو انگريزي ۾ ۽ ٻيو عربي ۾ ڏنو ويو. عورتن لاءِ پردي جو انتظام هو، جو رابع به نماز ۾ شرڪت ڪئي ۽ ڪافي عورتن کي ڏسي خوش ٿي. نماز ختم ٿيڻ کانپوءِ، اسان جي ملاقات يوسف اسلام سان ٿي. اچي رنگ جو جُبو پاتل هجيس ۽ ڊگهي ڪاري ڏاڙهي، نماز تي سندس مسلمان زال، 15 سالن جي ڌيءُ ۽ سندس مسلمان سوٽ، جيڪو انجنيئر هو، سڀني سان ملاقات ٿي. اسان جو سعودي عرب مان اچڻ تي، هن وڌيڪ چيو ته مدينه شريف مان اسان کي ڪجهه ديني ڪتاب ۽ ڪيسٽون گهراڻيون آهن، جيڪڏهن ڪو هر مهيني يا ٻي مهيني ايندڙ هجي ته ان کي جوابداري سان ڪم ڏجي. بهرحال هن پوري عالم اسلام جي ابتر حالت تي ڏاڍو افسوس ڪيو ۽ دعا گهري ته الله تعاليٰ سڀني کي هدايت ڏئي.

برٽن ۾ اسلام تيزي سان وڌندڙ مذهب سمجهيو وڃي ٿو، جو هن وقت لنڊن شهر ۾ ڏهن کان وڌيڪ رجسٽرڊ مسجدون آهن ۽ پوري برٽن ۾ چاليهارو کان وڌيڪ مسجدون آباد آهن. برطانيه ۾ پهرين مسجد ويلز

(Wales) جي کارڊف (Cardiff) شهر ۾، 1860ع ۾ آباد ڪئي وئي، جنهن جو پهريون نالو ابو هريره مسجد رکيو ويو، ليڪن هن وقت ان جو نالو ’المنار سينٽر‘ آهي ۽ ٻئي نمبر تي قديم مسجد، 1889ع ۾ لنڊن پرسن سري (Surrey) علائقي جي گوٺ، ورڪنگ (Working) ۾ ٺاهي وئي.

تبوڪ ۾ گڏ ڪم ڪندڙ فلسطيني انجنيئر ٿيسير ابوالعافيه، لنڊن ۾ سندس رهندڙ سالي جيڪا، قبرصي ترڪي نژاد لڳي رهي هئي، تنهن جو فون نمبر ڏنو ۽ ڪجهه سامان به کيس ڏيڻ لاءِ ڏنو. جمع نماز سيون سسٽر روڊ واري مسجد ۾ پڙهي، کين فون ڪري پتو پڇي سندن ووڊ گرين (Wood Green) واري علائقي ۾ واقع گهر لاءِ مئور هائوس (Manor House) اسٽيشن تي زير زمين ريل ذريعي پهتاسون، جتي مسٽر اوگز (Mr. OGUZ) ۽ سندن زال ڪار ڪاهي، اسان کي گهر وٺي وڃڻا هئا. بيگم کي پاڪستاني ڪپڙن ڪري، هنن جلدي سڃاڻي ڪڍي گاڏي ۾ ويهاريو ۽ پنجن منٽن جي سفر کانپوءِ، پنهنجي گهر رسيا. حالي احوالي ٿيڻ کانپوءِ، کين امانت ڏني جو ڏاڍا خوش ٿيا، ان ڪري جو برٽن ۾ سوکڙي پاڪڙي ڏيڻ جو رواج گهٽ آهي. ڏيڻ ته اڃان ڏاڍو ڏور پر هڪ ٻئي کي سڃاڻڻ وارا ۽ عزيز به پنهنجو منهن پاسي تي ڪريو ڇڏين. هو پاڻ ۾ هڪ ڌيءَ سميت ٻن ڪمرن جي گهر ۾ رهندا آهن. سندن نوجوان چوڪري پنهنجي آيل ماسٽ سان گڏ شهر گهمڻ نڪتل هئي، جو هونءَ به نوجوان اولاد تي قانونن حڪم نٿو هلائي سگهجي، جو برٽن وارا آزاديءَ جا علمبردار آهن. ڪئناڊا وانگر توهان ننڍي ٻار سان جيڪڏهن ٿوري سختي ڪئي، ته هو پوليس کي فون ڪري، توهان کي آرام سان جيل جي هوا ڪارائي سگهي ٿو. اسڪولن ۾ سڀني ٻارن کي پنهنجي آزادي ۽ حقن سان گڏ پوليس جو فون نمبر به ياد ڪرائي ڇڏيندا آهن.

ڊرائنگ روم ۾ ڪچهري دوران، مسز اوگز، منهنجي بيگم کي تعارف ڪرائيندي ٻڌايو ته هن کي ست پيٽر (Seven Sisters) آهن، جنهن تي بيگم مسڪرائيندي کيس چيو ته مون کي به ست پيٽرون آهن ۽ اسان هاڻي سڌا سنوان اچون به ست پيٽرن واري روڊ کان پيا، جنهن تي ڪچهري ۾ هڪ تهڪڙو شروع ٿيو. ان موقع جو فائدو وٺندي، مان روھڙي ۾ درياھ جي کاٻي ڪناري تي واقع هڪ پهاري مٿان غار ۾ ستن پيٽرن جي قبرن، جنهن کي ’سٽ سٽيون‘ چون ٿا، تن جو ذڪر ڪندي چيو ته ست پيٽرن جو ذڪر هر هنڌ ملندو آهي، پر توهان کي ستن پائرن جو ذڪر شايد ئي ڪٿي ملي.

مسٽر اوگڙ کي نوڪري يا ڪو خاص ڪاروبار ڪونه ھو، ليڪن ھن کي پنھنجي گھر ۾ ٻوٽ ٺاھڻ جو ھنر ھو جو مونکي ڏاڪڻ جي ھيٺان واري ننڍڙي کڏيءَ نما جاءِ ۾ رکيل، ٻوٽن سبڻ واري مشين ۽ چمڙو ۽ ٻه تيار ڪيل جوڙا ڏيکاريا ۽ چيائين ته بس گذر سفر پيو ھلي. ماني کائي اسين واپس ھوٽل لاءِ ورياسين.

سينٽرل لنڊن جي ھڪ قديم نالي واري چيئرنگ ڪراس (Charing Cross) ۾ واقع ھڪ عظيم سنگ مرمر مان ٺاھيل نيلسن ٽنيو (Nelson's Column) آھي، جنھن جي بنيادي ٿلھي تي ٻن پاسن کان شيھن جا مجسما رکيل آھن. ھن عظيم چوراهي جو نالو ٽرئفل گر اسڪاير (Trafalgar Square) آھي ۽ ھي ھڪ وسيع ميدان آھي، جيڪو عوام ۽ سياحن جي دلچسپي جو مرڪز بڻيل آھي. عوامي گڏجاڻيون، جلسا، جلوس اڪثر ڪري، ھن اسڪاير تي ٿيندا آھن، جن جي ھڪ منفرد اھميت ۽ حيثيت ھوندي آھي. سماجي گڏجاڻين کان علاوه، ھر سال جي شروعات (Happy New Year) واري رات ھتي وڏي ڌوم ڌار سان ملھائي ويندي آھي. ھن اسڪاير جو نالو برٽن نيوي جي، نيپولين کان اسپين جي ڪيپ ٽرلفگر ڳوٺ (Cape Trafalgar Town) واري ڪٽيل جنگ، جي حوالي سان رکيو ويو آھي. ھن اسڪاير جي ڀرسان نيشنل گئلري آھي، جيڪا 1824ع ۾ اڏي وئي، جنھن ۾ تيرھين کان اڻويھين صدي جي وچواري دور جون اڍائي ھزارن کان وڌيڪ رنگين چتر ڪارين، مورتين، مجسمن ۽ تصويرون جا نادر ٽسڻا سياحن لاءِ سينگاري رکيا ويا آھن.

ھن گئلري ۾ انگريزن پنھنجي وڏن جي ثقافت کي ايندڙ نسلن لاءِ، قديم رنگين چٽيل تصويرون جا فني شھ پارا محفوظ ڪري رکيا آھن، ته جيئن دنيا جون ٻيون قومون ان مان سبق حاصل ڪن. لنڊن شھر ۾ توھان کي شايد اعتبار نہ ايندو، جو ھتي 240 ميوزيم آھن ۽ ھر مضمون لاءِ جدا ميوزم آھن ۽ اڪثريت ميوزيم ۾ ڪابه في وغيره نہ ورتي ويندي آھي، ان ڪري سياحن جو تعداد وڌندو رھي ٿو، جو ھن وقت، سوا چار ڪروڙ زائرين ساليانو ميوزم ڏسڻ اچن ٿا.

ھن ميوزم ۾ رنگين تصويرون ذريعي ڏيکاريل آھي ته، بادشاھ ھينري (ستون) جي، 17 سالن جي ڌيءَ شھزادي ليڊي جين کي ٿاور آف لنڊن اندر ٻارھن فيبروري 1954ع تي، صرف 9 ڏينھن، انگلستان جي تخت تي ويھڻ کان پوءِ، ڪنھن سازش تحت، سندس سر ڌڙ کان ڌار ڪري ڇڏيو.

وڪٽوريا ۽ البرٽ ميوزيم

وڪٽوريا ۽ البرٽ ميوزم لنڊن جي ڪارمويل روڊ (Cornwell Road) تي واقع آهي، جيڪو دنيا ۾ هلندڙ رواج مطابق، عظيم تصوراتي ۽ نقشن نگاريءَ جو گهر آهي. هن گئلري ۾ توهان کي صدين پراڻي ڪارڪردگي جي مختلف انواع جي شعبن، جهڙوڪ ڪُنيارڪو هنر، گلاس جو هنر، رهائشي سامان، سينگار جا زيور، ڌاتو گري، ڪپڙي سازي، ۽ ملبوسات نه رڳو يورپ، پر ڏور اوڀر يعني چائنا، جاپان، ڪوريا، ڏکڻ ايشيا ۽ اسلامي دنيا جي مڪمل عڪاسي ڪري ٿي.

هن ميوزم ۾ توهان کي قومي مجسما (Sculptures)، پاڻي جي رنگن تي تيار ڪيل نقشڪاري ۾ تصويرون ۽ فوٽو گرافي جي صورت ۾ ڏسڻ ۾ ايندا. هي ميوزم ساڍهه ٻارهن ايڪڙ ايراضيءَ تي، چار ماڙ عمارت تي مشتمل آهي. جنهن ۾ 145 مختلف گئلريز آهن، جنهن جي هر شعبي کي ترتيبوار ڏسڻ ۽ مطالعي ڪرڻ لاءِ پورو هڪ ڏينهن صرف ٿئي ٿو.

هن ميوزم ۾ 50 لک مختلف شيون سياحن لاءِ رکيل آهن، جن کي تقريباً 35 لک سياح (2013ع) ڏسڻ لاءِ اچن ٿا. هي ميوزم هڪ سَو سٺ سالن کان راڻي وڪٽوريا ۽ پرنس البرٽ جي طرفان عوام لاءِ هڪ عظيم تحفو آهي. هن ميوزم جي جميل گئلري آف اسلامڪ آرٽ ۾ قرآن شريف جا قديم قلمي نسخا ڏسڻ وٽان آهن. سنڌي رلي به هن گئلري ۾ پيل آهي، ايراني غاليجا ۽ مغلن دور جي هٿ جو هنر ۽ بادشاهن جون تصويرون به نهرو گئلري ۾ رکيل آهن. ٽيپو سلطان جون ڪافي شيون، غالباً هندستان تي انگريزن جي حڪومت دوران، اُتان جي پوري ميوزيم مان کڻي هتي اچي محفوظ ڪيون ويون آهن. مان سمجهان ٿو ته اهو بهتر ٿيو، جو توهان قديم ثقافت کي هت اچي ڏسي ته سگهو ٿا جيڪڏهن جي هي شيون هيڏانهن نه اچن ها، ته هن وقت هندوستان ۾ انهن جو وجود ئي ڳوليو نه ملي ها. جيئن مصر مان مختلف مَمَيُون (Mummies) سمگلنگ ڪري، يورپ ۽ آمريڪا ۾ نيلاڻ ڪيو ويون هيون.

لنڊن جي هن ميوزم ۾ هڪ وسيع ڪتابن جي لائبريري آهي. اهڙي طرح هن ميوزم ۾ نيشنل آرٽ لائبريري پڻ آهي جنهن ۾ ساڍا ست لک ڪتاب، مصوري خاڪا ۽ تصويرون رکيل آهن. هن لائبريري ۾ شاگردن لاءِ سَو کان وڌيڪ، هر هڪ لاءِ پڙهڻ جي ڊيسڪ ۽ ٽي وڏا ڪمرا آهن، جيڪي اجتماعي بحث مباحثن لاءِ مختص ٿيل آهن.

ٽيمس نديءَ جو سفر

ٽيمس ندي، لنڊن شهر مان نانگ وارا وڪڙ ڪندي، پنجاهه ڪلوميٽرن جو مفاصلو طئي ڪري شهري حدن کان ٻاهر ٽپي وڃي ٿي. نديءَ جي ٻنهي ڪپن سان ويڪرا روڊ ۽ پيادن جي گهمڻ لاءِ رستا ٺاهيا ويا آهن. نديءَ جي ٻنهي ڪنارن کي عوام ۽ سياحن جي دلچسپي وڌائڻ خاطر، چپر ۽ رنگ برنگ گلڪاريءَ جي حوالي سان، قدرتي منظر نگاري جي اعليٰ معيار کي برقرار رکيو ويو آهي.

لنڊن شهر جي حدن ۾ ٽيمس نديءَ جي مٿان تقريباً 35 پليون، اڄ وڃ جي نظام ۽ ماڻهن جي سهولت خاطر ٺاهيون ويون آهن. ريل، روڊ کان علاوه ٽيمس نديءَ ۾ ٻيڙين جي ذريعي اڄ وڃ جي وڏي اهميت آهي، جنهن جي وسيلي گهڻا شهري توڙي سياح، هن نديءَ وسيلي سفر ڪندا رهن ٿا. هونئن به ملڪ اندر درياهن ۽ واهن ذريعي ٻيڙن جي آمدرفت برٽش واٽر ويز جي حوالي آهي.

نديءَ ۾ انهن 50 ڪلوميٽرن جي ڊيگهه اندر، 50 ٻيڙن جا پٽڻ (Wharf of Piers) ٺاهي شهرين لاءِ سفر جي هڪ وڌيڪ سهولت پيدا ڪئي وئي آهي. اسان به ان حوالي سان هڪ ڏينهن نديءَ وسيلي لنڊن شهر جو نظارو ڪرڻ لاءِ لنڊن ڪروز لائينز کان ٽڪيٽ وٺي (Hampton Court) هيٽن ڪورٽ پٽڻ تان سوار ٿياسين. ٻيڙيءَ ۾ ڪافي ماڻهو سوار ٿيا، جو ٻيڙ جهڙو ماحول هيو.

مغربي ملڪن ۾ ڪيتري به ٻيڙ يا ٽريفڪ جام ڇو نه هجي، توهان کي ڪنهن جو به آواز يا هارون وغيره ٻڌڻ ۾ ڪونه ايندو، ايترو جو آواز ڪڍڻ واريون شيون، ورڪشاپ يا مشينون سڀ شهر کان ٻاهر نڪتل آهن يا وري دڪانن جا دروازا بند ڪري، ڪم ڪرڻ جي پابندي جو قلم لاڳو آهي ۽ اهڙي قسم جي بنيادي تربيت (شور شرابو نه ڪرڻ) اسڪولن کان شروع ڪئي پئي وڃي، جو سڀ ان تي عمل پيرا آهن. توهان ڪراچي ڊفينس واري ڊال مين مال جي ٽئين فلور ۾ داخل ٿيو ته ائين لڳندو، جڏهن توهان ڪنهن مڇي مارڪيٽ پهچي ويا هجو، هي آهي اسان جي سڌريل سماج جو حال ته پوءِ ڪنڊي خان ۽ کٻڙ خان جو ڪهڙو ڏوهه ٿيندو.

ٻيڙيءَ تي چڙهي سفر ڪيو ۽ شهر جي ڊگهين جاين (Sky Lines) جو منفرد نظارو ڏسڻ ۾ آيو. اسان جو ٻيڙو هر ڪلو ميٽر جي سفر کانپوءِ، اڳئين پٽڻ تي پنجن منٽن لاءِ ترسي، نون مسافرن کي کڻي پيو جنهن کي

اُتي لهي گھمڻ ڦرڻ جو پروگرام هجي، اهو وري ٻئي ايندڙ ڪروز ۾ ساڳئي ٽڪيٽ تي چڙهي، اڳتي سفر جاري رکي سگهي ٿو.

اسان ويسٽ منسٽر پٽڻ تي لهي، پارليامينٽ بلڊنگ، بگ بينگ ۽ ويسٽ منسٽر ابيي گھمي ڏئي. هڪ ڏينهن جي ٽڪيٽ (Day Ticket) ۾ توهان سڄو ڏينهن پيا ٻيڙين تي چڙهو ۽ لهو ۽ گھمي ڦري اڳئين منزل لاءِ روانا ٿيو. هر پٽڻ تي ننڍا دوڪان (Kiosks)، ريسٽورنٽس، باغ ۽ سياحن جي گھمڻ جون جايون ايتريون ته آهن، جو ڏسڻ سان دل بهار ٿيو وڃي. اسان پهرئين پٽڻ کان چڙهي، هر هڪ ايندڙ پٽڻ تي لهي، اڌ ڪلاڪ کن گھمي، وري ٻي ٻيڙي ذريعي اڳتي هلندا رهياسين، تان جو آخري پٽڻ، ٿيمس بئريئر (Thames Barrier Pier) تان، سڄ لهڻ وقت زير زمين ريل ذريعي هوٽل لاءِ روانا ٿياسين. هر پٽڻ کي ريل ۽ روڊ جي سواري لاءِ اسٽيشن جي سهولت ڏني وئي آهي. نديءَ جي هن سفر، منهنجي دل تي ايترو ته وڻندڙ اثر چڙيو، جو ٻيهر ٻيڙي ذريعي سفر لاءِ سوچيندو رهيس، ليڪن وقت جي گهٽتائي هجڻ ڪري، ٻئي ڀيري ٿوڙ لاءِ ملتوي ڪيو.

لنڊن شهر اندر ڪيترائي هٿرادو واه آهن، جن جي ذريعي ماڻهن ۽ سامان جي آمدرفت جو سلسلو وڏي پئماني تي جاري آهي. پر افسوس جو پاڪستان، دنيا جي نسبت بهترين واهن جي چار سنڌو ندي کي 65 سالن کان آمدرفت لاءِ استعمال نه ڪري، ملڪ جي معاشي نظام کي بدتر حالت ۾ ڪيو حالانڪ سنڌ ۾ رستا نه هجڻ ڪري، واهن کي استعمال ڪرڻ سان عوام جي اقتصادي حالت سڌريل هجي ها ۽ هن وقت بيروزگاري ۽ ان مان پيدا ٿيل، امن جا مسئلا گهڻو گهٽ هجن ها.

لنڊن شهر ۾ انڊر گرائونڊ ريل جو هڪ اهڙو حصو به آهي، جنهن ۾ ريل بغير ڊرائيور جي صرف ڪمپيوٽر جي مدد سان هلائي وڃي ٿي، ان جو انڪشاف ان وقت ٿيو، جنهن وقت اسان گاڏيءَ جي اڳئين ڊي ۾ چڙهياسين، جتي صرف مسافرن لاءِ سينون هيون ۽ ڊرائيور هئو ئي ڪونه.

ميدم ٿوساڊس ميوزيم

Madame Tussauds Museum

هي لنڊن ۾ وڏي ۾ وڏو ميڙ جي ٺهيل مجسمن جو گھر (Wax Museum) آهي، جنهن جون شاخون دنيا جي مختلف شهرن، جهڙو، بينڪاڪ، برلن، هالي ووڊ، هانگ ڪانگ، لاس ويگاس، نيويارڪ، شينگھائي، سڊني،

ويانا، واشنگٽن، ٽوڪيو، سنگاپور وغيره ۾ سياحن جي دلچسپي جو مرڪز بڻيل آهن.

ميڊم ٿوساڊس، فرانس جي شهر، اسٽرابرگ (Strasbourg) ۾، 1760ع ۾ پيدا ٿي، هن جي ماءُ سٽزرينڊ جي هڪ ڊاڪٽر، جيڪو ميٿ مجسمن ٺاهڻ جو ماهر هو، تنهن جي گهر جو ڪم ڪار (House Keeping) ڪندي هئي. ميڊم ٿوساڊس کي هن ڊاڪٽر ميٿ مان مجسما ٺاهڻ سيکايا، جو 1977ع ۾، ميڊم، بيجامن فريڪلن (Benjamin Franklin) ۽ جينيوا جي فلاسافر، جين جيڪس (Jean Jacques) جون مورتون ٺاهي تيار ڪيون.

ميڊم، ڪيترن انقلاب فرينچ جي مشهور مظلومن جا پڻ مجسما ٺاهيا. 1908ع ۾ ميڊم، نوجوان چرچل برٽش وزيراعظم جو مجسمو ٺاهي عوام جي دل کڻي ورتي. جرمن جي برلن شهر ۾ جولاءِ 2008ع ۾ هڪ جنوني جرمن، ميوزيم انڊر پيل هٽلر جي مجسمي تي حملو ڪري، سر ڌڙ کان ڌار ڪري وڌو، جنهن کي وري ٻيهر ٺاهي تيار ڪري رکيو ويو آهي. هن جو چوڻ هيو ته هڪ آمر کي توهان دنيا جي ٻين سٺن ماڻهن جي مجسمن پيسان ڇو رکيو آهي. ساڳيو ڪارنامو لنڊن جي ميوزم، اپريل 1933ع ۾ هٽلر جي مجسمي تي ٿيو، جنهن کانپوءِ ٽن سالن تائين، هٽلر جو مجسمو لنڊن ميوزم کان غائب رهيو ۽ پوءِ جڏهن ٻيهر رکيو ويو، ته ان تي سخت پهرو رکيو ويو.

هن ميوزم جا ٽي حصا آهن، پهريون حصو، جنهن ۾ دنيا جي نالي وارين هستين، جن ۾ مشهور سياستدان، فلاسافر، سائنسدان، رانديگر، فلمي اداڪار، مشهور بادشاهه ۽ دنيا جا بدنام ۽ خونخوار قاتلن جا مجسما رکيل آهن. ٻئي حصي ۾ فرينچ انقلاب ۽ ٻين خطرناڪ جنگين جي حوالي سان، چيمبر آف هارر، دهشت جو هال (Chamber of Horror) آهي، جنهن ۾ توهان انهن جنگين ۾ شامل ٿي، ان جي اکين ۽ ڪنن ٻڌو احوال ٻڌا خود محسوس ڪندا. هي حصو ميوزم جو ڏاڍو خوفناڪ ۽ دل ڌاريندڙ آهي، جنهن ۾ ٻارن ۽ حامله عورتن جي داخلا بند آهي.

ميوزم جي ٽئين حصي ۾، گرهه نماش گهر (Planetarium) آهي، جتي سياراتي نماش جي حوالي سان، هڪ گنبدي عمارت اندر، آسماني جسمن جا نمونا، تعليمي ۽ تفريحي مقصدن خاطر نماش ڪري ڏيکاري ويندا آهن. ميڊم ٿوساڊس جي پهرئين حصي ۾، دنيا جي مشهور شخصيتن (Celebrity) جا هوبهو ميٿ جا مجسما (Wax Sculptures) ٺاهي، دنيا جي ماڻهن کي حيرت

۾ وجهي ڇڏيو آهي. توهان جي هن حصي ۾ موجودگي ائين لڳندي چٽ واقعو توهان دنيا جي بادشاهن، وزيرن، فلاسفرن ۽ فلمي دنيا جي مشهور شخصيتن ۽ سائنسدانن جي وچ ۾ بيٺا آهيو ۽ کير به ائين محسوس نه ڪندو، ته هي ڪي هٿ جا ٺهيل مجسما آهن. مجسمن جو لباس به ان ئي معيار جو ٺاهيل آهي، جو ڏسندڙ کي حقيقي ۽ اهو ئي اصلي شخص نظر ايندو. اسان جڏهن انسانن جي مجسمن واري حصي ۾ داخل ٿياسين ته سوين سياح اڳ ۾ موجود هئا ۽ هر ڪو پنهنجن من پسند شخصيتن سان گڏ بيهي، فوٽو ڪيرائڻ ۾ مشغول هو. اسان پاڻ کي مجسمن ۾ موجود ڏسي اندازو نه پيا لڳائي سگهون، ته کير اصلي ۽ کير نقلي آهي. اصلي ۽ نقلي ۾ فرق محسوس ڪرڻ ڏاڍو ڏکيو پئي لڳو. مسجما ڏسندي ٿڪجي پيس سو ديوار ڀرسان ڪرسيءَ تي ويٺل ماڻهوءَ جي ڀرسان خالي ڪرسي تي وڃي وينس ۽ هن کي سلام ڪيو ته ورندي نه اچڻ جي صورت ۾ مونکي شڪ پيو ته متان هي به بوتو آهي، سو يقين نه اچڻ جي صورت ۾ مان کيس پانهن تي هٿ رکي پڪ ڪرڻ چاهي، ته واقعي هو اصلي نه پر نقلي هو.

هن ميوزم جي سوين مجسمن سان هيٺئين جڳ مشهور شخصيتن جا مجسما پڻ سياحن لاءِ رکيل آهن. محترم بينظير ڀٽو، ڊيوڊ ڪيٿرون، مهاتما گانڌي، جان ايف. ڪينيڊي، مارٽن لوترڪنگ، نيلسن مڊيلا، يارميرپوٽن، صدام حسين، بارڪ اوٻاما، راندين جي حوالي سان محمد علي قلي، مشهور آمريڪي مسلمان باڪسر جو مجسمو پڻ رکيل آهي، ان کان علاوه ماڊام ٿوساڊ، البرٽ آئين اسٽائين ۽ فلمي دنيا جي اميتا بچن، سلمان خان، شاه رخ، ڪرينا ڪپور، مادوري ڊڪشٽ، ايشوريا راءِ، چارلي چپلن، شامل آهن. شاهي مجسمن ۾ راڻي الزبيت (ٻئي)، شهزادو چارليس، شهزادي ڊيانا، شهزادو هئري ۽ ٻين ڪيترن جا شاهڪا مجسما ٺاهي رکيا آهن. هن ميوزيم جو ٻيو حصو يعني، دهشت يا خوف جو ھال، عمارت جي زير زمين سطح ۾ واقع آهي. جنهن ۾ انقلاب فرينچ کان علاوه، دنيا ۾ خوفناڪ جنگين جا دل ڏهڪائيندڙ نظارا، توهان کي روبرو ڏسڻ ۾ ايندا، جڏهن توهان انهن خوفناڪ واقعن ۾ شامل هئا.

هن ھال ۾ ٽريفلگر جي بحري جنگ جو منظر به توهان جي سامهون هوبهو پيش ڪيو ويندو، جنهن ۾ ايڊمرل نيلسن جو بحري جهاز ڪٽري جو توبخانو ۽ سپاهي، مصروف جنگ نظر ايندا، جڏهن ته پردي پويان، وڏن اسپيڪرن تي توڻ هلڻ جو آواز ٻڌڻ سان ائين محسوس

ٿيندو، جڻ هي تاريخي جنگ اسان جي اکين اڳيان وڙهي پئي ٿي وڃي. توڻ جي وڏن آوازن سان گڏ، ٻنهي ٻانهن ڪٽيل، نيلسن کي مرڻ واري بستري تي لڻايو پيو وڃي ۽ ڊاڪٽر سندس تيمارداري ڪندي ڏيکاري ٿا وڃن، پر ايئن نه ٿو لڳي ته هي کي مجسما آهن. ايڊمرل نيلسن فرانس جي نيپولين جي انگلينڊ کي فتح ڪرڻ جي خواب کي تباهي ۾ تبديل ڪري ڇڏيو. نيلسن جي هن فتح کي انگريزن جي تاريخ ۾ سونهري اکرن ۾ لکيو ويو آهي. نيلسن جو جهاز اڃان تائين ماڻهن جي يادگيري لاءِ، پورٽ سميٿ (Port Smith) تي سينگاري بيهاري ڇڏيو آهي، جنهن کي هزارين سياح ڏسڻ ايندا رهندا آهن. ان کان علاوه، چنگيز خان جي لڙائين کي به مجسمن جي صورت ۾ ڏيکاريو وڃي ٿو. هنن جنگين ۾ مردن جي چهري جو اُتاريل سانچي ۾ پلٽيل مصنوعي مهاندا (Death Mask) ٺاهي، انهن کي استعمال ڪري، اُن ساڳئي ماحول جي منظر ڪشي ڪرڻ هڪ وڏو فن آهي، جنهن کي لفظن ۾ بيان ڪرڻ ڏاڍو مشڪل ڪم آهي.

هن ميوزم جي ٽئين حصي ۾، گرهِي نمائش گهر آهي، جيڪو ٺامي جي وسيع گول گنبذ جهڙو آهي، جنهن ۾ هزارين سياح هڪ ئي وقت مختلف آسماني سيارن، ستارن، جي عملي طور گردش کي ڏسي سگهن ٿا. هن گرهِي نمائش گهر جو افتتاح، 1958ع ۾ ڊيوڪ آف ايڊنبرا ڪيو هو. سياحن کي مختلف گرهن، ستارن ۽ فلڪياتي شين (Celestial objects) جي حقيقي چرپر ڏيکارڻ لاءِ سلائيڊ پروجيڪٽر، نئين دور جا ڊجيٽل پروجيڪٽر (Digital Projector) ۽ ويڊيوز استعمال ڪيا وڃن ٿا. انڌيري ۾ پروجيڪٽر هلڻ وقت گنبذ جو اندريون حصو رات جو آسمان وارو اصلي ڏيک ڏئي ٿو، جنهن ۾ چنڊ تارا ۽ ٻيا سيارا (Planets) پنهنجي مقرر ڪيل مدارن (Orbits) ۾ گردش ڪندي ڏيکاري وڃن ٿا. پروجيڪٽر هلندي آسمان جي چؤ طرف، چڪر ڪاٽيندڙ جسمن بابت روان تبصرو به هڪ خاص ماحول کي جنم ڏئي ٿو. مادام، جوهي موم جي مجسمن جو نمائشي گهر نه، پر هي هڪ مڪمل علم جي يونيورسٽي آهي. هي گرهِي نمائش اسڪول جي شاگرد لاءِ، تعليمي ۽ معلوماتي لحاظ کان ڏاڍي مفيد آهي، پر افسوس جو اسان جا شاگرد انهن سهولتن کان غير واقف آهن توڙي اسان جا اڪثريت وزيراعظم آڪسفورڊ جا پڙهيل آهن. آخر ۾ مادام ٽساد جي سوکڙي واري دڪان تان خريداري ڪري، انڊر گرائونڊ ريل ذريعي اچي هوٽل تي پهتاسين.

مغرب جا معاشرتي مسئلا

انگريز، باوقار، سچ ڳالهائيندڙ، واعدي جا چڪا ۽ انصاف پسند ماڻهو آهن، پوءِ ڀلي ڪٿي قانون جي سختي ڪري هجن يا پنهنجي ذاتي خوبي يا سندن پرورش جو نتيجو هجي، سندن ايمانداري ۽ گهٽ ڳالهائڻ به سندن سُني صفت ۾ شامل آهي. سڄي ملڪ ۾ فون-ٽپال، ٽريفڪ، ڏيڻ، وٺڻ، دڪانداري وغيره ۾ عام طور تي حسن ۽ ترتيب ڏئي وڃي ٿي، جيڪا اسان وٽ 67 سالن جي آزادي کانپوءِ به نظر ڪونه ٿي اچي.

دڪان جي در کان لنگهڻ وقت، ڪائونٽر تي ويندڙ نوجوان چوڪري، کٽل ۽ اڻپورن ڪپڙن ۾ ملبوس، توهان کي مسڪرائي آڌر ڀاءُ ڪندي، جنهن کانپوءِ هن جي منهن مان هڪ خوبصورت جملو Sir, may I help you نڪرندو، جيڪو ٽڪل گراهڪ جا لڱ به ٺاري ڇڏيندو. دڪانن تي اگهه مقرر ۽ هر شيءِ تي قيمت واضح لڳل هجڻ ڪري، اگهه تي وڌيڪ ڏي وٺ ڪرڻ بيوقوفي آهي. انگريز جا فون گهر ۽ ٽپال جا ڳاڙها ڊبا، سندن عوام جي سهولت لاءِ، هر روڊ جي بس اسٽينڊ تي لڳل نظر ايندا ۽ ڳاڙهي رنگ جي ڊبل ڊيڪر بس، توهان کي هر شهر ۾ ساڳئي صورت ۾، هر جاءِ تي هلندي نظر ايندي. هن وقت ڊبل ڊيڪر بسن کي بغير مٿين ڇت جي سياحن لاءِ مقامي طور استعمال ڪيو پيو وڃي، جيئن سياحن کي پنهنجي پسند مطابق شهر جي نظارن کي ڏسڻ لاءِ، بس جي بغير ڇت واري مٿئين منزل تي ويهي مزو ماڻين. هي بس برٽش جي قومي علامت (National Symbol) بڻجي چڪي آهي، جيڪا ٻئي مهاڀاري جنگ جي پيداوار آهي. هي بسون سڄي يورپ ۽ آمريڪا جي وڏن شهرن ۾ ملنديون، صرف پاڪستان کان علاوه هندستان، بنگلاديش ۽ سريلنڪا ۾ به موجود آهن.

ٻنهي عظيم جنگين جيترو نقصان ڏنو آهي، اُن کان وڌيڪ هن دنيا کي فائدو به مليو، جو چوندا آهن ته ’ايجاد ضرورت جي ماءُ آهي‘، وانگر انهن جنگين جي ڪري گهڻن ڏوڪڙن واري ملڪن هڪ ٻئي کي فتح ڪرڻ جي چڪر ۾، سائنسدانن کي تحقيق ۽ تخليق (Research and Development) جي ميدان ۾ آندو، جن گاڏيون، هوائي جهاز ۽ ايٽم بم جهڙيون ايجادون اڪ ٻوٽ ۾ انجام آنديون. هي موضوع وسيع آهي، تنهن تي بحث ٿي سگهي ٿو، ته آيا جنگين هن دنيا جي سائنسي ترقي جي رفتار کي ويهين صديءَ ۾ تيزي وٺرائي يا نه، هن موضوع تي ٿيسيس يا تحقيقي پيپر لکي سگهجي ٿو.

هتي شراب پيئڻ جا واضح اصول آهن، جو شراب عام طرح هر دڪان تي ميسر نه هوندو آهي. هتي ڪئناڊا وانگر، بيئر شاپ آهن يا وري شراب خان (Bars / Pubs) آهن، جن جي اندر وڃي مذهب طريقي سان شراب واپرائي سگهجي ٿو. شراب جي دڪانن (Wine Shops) تي اهو نوٽيس لڳل هوندو آهي، ته 18 سالن کان گهٽ عمر وارا شراب نه ٿا خريد ڪري سگهن. برٽن ۾ ڊرائيورن لاءِ شراب جي قانوني حد سندس رت ۾ اسي ملي گرام في 100 ملي ميٽر يا سندس پيشاب ۾ سَو ست مليگرام في هڪ سَو مليلتر شراب کان گهٽ شراب هجڻ گهرجي، ان حد کان مٿي شراب نڪتو ته همراھ جيل ۾ يا سندس لائسنس رد ڪيو ويندو آهي.

انگريزن جي ديس ۾ جتي دنيا ۾ جو شراب ٺهي ٿو، اُتي شراب پيئڻ جو حدون مقرر ڪيل آهن، جن تي عمل ڪيو وڃي ٿو. ليڪن اسان جا دوست مسلمان ٿي ڪري به شراب پيئڻ کان ڪين مڙن ۽ پيئڻ کانپوءِ روڊ، رستن تي نڪري ماڻهن کي گاريون گند ڏئي، بد اخلاقيءَ جو مظاهرو ڪري، ايندڙ ويندڙ کي پيا محسوس ڪرائيندا، ته هو شراب جي نشي ۾ مڃو لڳل آهن مان ته انهن کي دماغي مريض يا احساس محرومي جا ستايل ڪري سڏيندس انسان ذات کي ڏکائڻ نه رڳو قانوني جرم آهي پر اخلاقي پستيءَ جو پڻ اهڃاڻ آهي. ڏٺو وڃي ته سڀ انسان برابر آهن، پر ڪنهن سان زيادتي ڪرڻ گناهه آهي ۽ ڪڏهن نه ڪڏهن اها ڪيل زيادتي واپس ملي وڃي ٿي چوندا آهن ته ظلم ۽ غرور جي سزا هن دنيا ۾ ضرور ملندي آهي.

برٽن ۾ ٻين اولهه ملڪن وانگر، اُهي مزا جيڪي پنهنجي ديس ۾ آهن، انهن جو تصور به نه ٿا ڪري سگهون جو هتي توهان کي نوڪري سان گڏ، گهر جو پورهيو به پاڻ کي ئي ڪرڻو پوي ٿو. پئسي جي ڪمائي ۽ قدر جي حوالي سان، نوڪر يا ڊرائيور رکڻ توهان برداشت ڪري نه سگهندا. اُهي مزا صرف پنهنجي وطن ۾ آهن، جو گهر جي هر هڪ ڀاتيءَ کي نوڪر جي سهولت ملي سگهي ٿي، ان ڪري جو اسان وٽ ماڻهن جي گهڻائي سان گڏ غربت به گهڻي آهي. گهر جي هر ڪم، استري، ٿانو ڌوئڻ، صفائي، ٻارن کي اسڪول لاءِ تيار ڪرڻ ۽ اسڪول پهچائڻ سڀ ڪم مرد ۽ عورت گڏجي ڪندا آهن گهرجي خرچ وڌڻ جي صورت ۾ مرد ۽ عورت هڪ نوڪري جي جاءِ تي به نوڪريون ڪندا آهن ۽ ٻارن کي به نوڪري ڪرڻ جي ترغيب ڏيندا رهندا آهن ته جيئن هو پنهنجي پيرن تي بيهڻ جي مشق ڪندو رهي. اسان وٽ پوليس، روينيو ۽ ٻين آفيسرن وٽ گهرجي

ڀاتين کان، گھڻا ته نوڪر هوندا آهن، جو خبر ئي ڪونه هوندي آهي ته ڪير ڪنهن جي ڊيوٽي ڪڍي ڪڍي پيو ڪري.

هتي سخت سردي ۽ برفباري ڪري نئين گهرن جو رواج عام آهي، جو نئين ڪمرن ۾ گرمائش پهچائڻ سستي پوي ٿي. اسان وانگر وڏا گهر ڪشادا ڪمرا ۽ هر هڪ ڪمري سان لڳ واش روم وارو نظام هتي مهانگو پوي ٿو. غالباً شراب ڪثرت سان واپرائڻ هتان جي سرد موسم ۽ برفباري ئي ذميوار آهن.

هتي هڪ ڪمري جا فلٽيٽ عام ٿين ۽ ٻن ڪمرن يا ٽن ڪمرن جي گهرن ۾ هڪ بورچيخانو ۽ گھڻو ڪري هڪ واش روم ٿئي، جتان ۾ به ائين آهي جو اتي زمين ڏاڍي اٽلپ آهي. جاپاني آهن هوشيار، هر شئي ٺاهي وڃن ٿا، پر زمين ٺاهڻ ڏاڍي ڏکي ڳالهه آهي.

هتي انصاف ۽ قانون جي بالادستي جا ڪهڙا مثال ڏجن. لنڊن ۾ سوين مختلف قومون، نسل، رنگ ۽ تهذيب ۽ مختلف ٻوليءَ جا لکين ماڻهو گڏ پيا رهن، پر ڪنهن قسم جو تفرقو يا امتيازي سلوڪ ظاهراً محسوس ڪونه پيو ٿئي.

اخبار ۾ خبر آئي، ته هڪ نوجوان ماءُ کي ڪورٽ ذريعي ڇهه مهينا جيل موڪلي ڇڏيو، جو هوءَ پنهنجي ٻن سالن جي ڄاول ڌيءَ کي، گهر ۾ اڪيلو ڇڏي، ٽريول ايجنسي ۾ نوڪري ڪرڻ ويندي هئي. ماءُ جج کي ٻڌايو ته هوءَ هڪ سَو پائونڊ في هفت ڪمائي ٿي ۽ ٻار سنڀالڻ لاءِ Baby Sitter کي پنجاهه ڊالر ڏيڻا پوندا، جيڪي منهنجي گنجائش کان ٻاهر آهن، تنهن ڪري کيس معاف ڪيو وڃي، پر جج پنهنجي قانون جي پاسداري ڪندي، ٻارن تي جنسي يا جسماني تشدد (Child Abuse) جي جرم ۾، کيس ڇهه مهينا جيل اماڻي ڇڏيو.

پوري مغربي دنيا ۾ جسماني يا دماغي لياقت کان محروم ماڻهن (Disable Persons) لاءِ وڏيون رعايتون ڏنل آهن. معذور ٻارن لاءِ، انهن جي رهائشي خرچ، انهن جو کاڌو پيتو، دوا درمل، اسپتال جو خرچ، نوڪري جي ڪوٽا وغيره جهڙيون گھڻيون ئي حڪومت ۽ ٻين خانگي ادارن طرفان سهولتون ميسر آهن. معذور شاگردن لاءِ سڀ کان وڌيڪ پڙهائي ۽ مالي سهڪار جي حوالي سان مدد ڪئي ويندي آهي. جيڪو حڪومتي ادارن جي حوالي آهي ۽ عوامي بهبود ۽ خيراتي ڪم کي حڪومت سٺي نموني سرانجام ڏئي رهي آهي. هي اهو ڪم آهي جيڪو اسلامي رياست کي ڪرڻ گهرجي.

وڏي عمر (Old Age) جي حوالي سان پڻ، هتي ڪافي سهولتون جهڙوڪ، مفت رهائش، سار سنڀال ۽ مفت صحت جون سهولتون، ٽيڪس ۾ رعايت، سفر دوران ٽڪيٽ ۾ رعايت ۽ مخصوص سيٽون، ڪارپارڪنگ وغيره مخصوص ڪيل آهن.

هيءَ دنيا معذورن ۽ ڪراڙن لاءِ جهڙوڪ جنت آهي، جو انهن کي احساس محرومي کان قانوني طور حفاظت ڏئي، اهڙن ماڻهن کي سماجي ڌاري ۾ گڏ ڪئي، ملڪ جي ترقي جي برابر واري قاعدي مطابق، اُن ڊوڙ ۾ روان دوان آهن. اسان جي سماج ۾ اهڙن معذورن کي انڌو مندو جي نالن سان پڪاري، کين احساس محرومي جو شڪار ڪري ڇڏيندا آهيون، جنهن جي ممانعت اسان جي ڀلاري دين اسلام ۾ واضح ڪيل آهي.

هتي اکين کان معذور ماڻهو پنهنجي هٿ ۾ اڇي لڪڙي ۽ سونهن ڪُتن (Guide Dogs) جي رهبري ۾ رستا پار ڪندي نظر ايندا، جيڪي پنهنجي ڪم ڪار، نوڪري جي حوالي سان، اکين وارن سان گڏ ڪلهوڪاهي ۾ ڏئي، ملڪ جي اقتصادي ترقي ۾ برابر جو هٿ وٺائيندا رهن ٿا.

عرب ملڪن جا ماڻهو، پوري ڪٽنب سميت گهمڻ ڦرڻ ۽ علاج معالج وغيره لاءِ هت اچن ٿا. باغن ۽ بازارن ۾، بُرقي ۾ ملبوس عورتون پنهنجي ٻارن کي وٺي وٺي گهمنديون وتن ٿيون، جن پويان فلپيني گهرو مددگار (House Maids) ننڍڙن ٻارن جي ٽرائي کي گهليندي، توهان کي شهر جي مختلف هنڌن تي ڏسڻ ۾ اينديون. سندن مرد گهڻو گهٽ گڏ گهمندي نظر اچن ٿا، هو شايد ڪٿي پئي جاءِ تي مشغول هجن يا پوئين گهر واري سان ڪنهن پنج ستار هوٽل ۾ تڪيل هجن.

مغربي ملڪن ۾، خاص ڪري لنڊن ۾، ننڍي ڪٽنب جو رجحان وڌي رهيو آهي. چوڪرا چوڪريون شاديءَ جي ٻنڌڻ کان لهرائين پيا، جو سندن خيال موجب، اڳتي هلي اهو ٻنڌڻ غلامي جي زنجيرن ۾ تبديل ٿي وڃي ٿو. هڪ مشاهدي مطابق، هڪ ٻار واري گهراڻي جو رجحان وڌي رهيو آهي ۽ ايندڙ ڏهاڪي ۾ نوجوانن کي پائڻ ۽ پيئڻ جي گهٽتائي ضرور محسوس ٿيندي. هتان جا مقامي ماڻهو شادي کي آزادي مٿان ڪارو داغ ڪري ڏسن ٿا. شادي کانپوءِ آزادي صرف نالي ماتر رهي ٿي ۽ شادي کان اڳ ۾ آزاد پڪي واريون گذاريل گهڙيون کين وسارڻ سان نه ٿيو وسرن. اڳتي ايندڙ زندگي جا بقايا ڏينھڙا، ساڳئي ساٿي سان گڏ گذارڻ ۾ بوريت جي رجحان ۾ اضافو ٿيندو رهي ٿو. ان سان گڏ معاشي ۽ مالياتي ڏکيائي

(Financial Stresses) ته ڪير ڪيترو ڪمائي ٿو ۽ ڪير گهڻو خرچ ڪري ٿو، ٻار پيدا ڪرڻ ۽ انهن جي پالڻ جي مسئلن، مغرب ۾ جوڙن کي جدا ڪرڻ تي مجبور ڪري ٿو. شاديءَ جي ٽٽڻ جي تاريخ تي نظر وجهڻ سان معلوم ٿيندو، ته ان عمل جي شروعات پهرئين مهاڀاري لڙائيءَ کان ٿي، جيڪا ٻئي مهاڀاري جنگ ۾ پنهنجي بلنديءَ تي پهتي، جنهن کانپوءِ ڪجهه ٺاپور آئي. ليڪن انگلينڊ ۽ ويلز ۾ 1970ع کانپوءِ جيڪا تيزي آئي، تنهن 1993ع ۾ پنهنجي بلندي تي پهچي هڪ لک ستر هزار جوڙن جي جدا ٿيڻ جي نويد ٻڌائي، جنهن کانپوءِ ڪجهه ٺاپور ڏسڻ ۾ اچي ٿي. هاڻي وڃي کين ڪجهه عقل آيو، جو ان عمل جو سلسلو قائم آهي، ليڪن واضع واڌ نظر ڪونه پئي اچي. هڪ اندازي موجب، شادين جي ٽٽڻ جي نسبتي ساڍا ڏهه سيڪڙو آهي. پوري يورپ جي نسبت، برٽن ۾ طلاق گهڻي انداز ۾ ٿئي ٿي.

يورپ ۾ شادي جي جنجهٽ کان آزاد رهڻ وارن، جتي پڪي اُتي کاڌي‘ واري اصول تي پيا، پنهنجا ڏينھڙا گهارين ۽ جي ٻار جو شوق ٿئي ته پوءِ ‘اڪيلو مائٽ‘ (Single Parent) واري زندگي اختيار ڪري پاڻ کي خوش رکيو وتن. هڪ تحقيق مطابق برٽن ۾ شاديءَ ڪرڻ جو رجحان گهڻو گهٽ ٿيندو پيو وڃي ۽ بغير شادي جي گڏ ڏينهن راتيون گهارڻ واري رسم گهڻو گهر ڪندي نظر اچي ٿي. نتيجتن، 1971ع ۾ اڪيلوي مائٽ جو تناسب اٺ سيڪڙو مان وڌي 2011ع ۾ پنجويهه سيڪڙو ٿي ويو آهي. سماجي مُفڪرن ۽ دانشورن جي سوچ مطابق، شادين جو نه ٿيڻ يا ٿيڻ، ايندڙ نسلن ڏانهن رسمن ۽ رواجن جي منتقلي جي عمل ۾ نه صرف رڪاوٽ آهي، پر پوري اجتماعي معاشري کي موت ڏانهن ڌڪڻ جي برابر آهي. هڪ سٺي معاشري ۾ شادي ئي ٻارن جي پرورش جو بهترين بنياد ليکيو وڃي ٿو. شادي نه ڪرڻ ۽ طلاق جي نسبت ۾ واڌ، يورپ ۽ جاپان ۾ منجهائيندڙ معاشرتي مسئلن اچي منهن ڪڍيو آهي، جنهن جو حل اڃان تائين ڳولي نه سگهيا آهن. هنن ملڪن ۾ ضعيف العمر انسانن جو تعداد وڌندو وڃي ٿو، جن جو نه ڪو وارث آهي نه والي انهن جي پرگهور ۽ سار سنڀال لاءِ، حڪومت محصول گذار (Tax Payers) جي ناڻي تي ڌاڙو هڻي گذارو پئي ڪري. ملڪ جو ڪاروبار هلائڻ لاءِ هنن وٽان نوجوانن جو طبقو بلڪل غائب ٿيندو پيو وڃي. جنهن جي پورائي لاءِ ٽئين دنيا مان مزدور ۽ ڪاريگر، فني ماهر ۽ انجنيئر گهٽ اجرت تي گهرايا وڃن ٿا. هتان جي چمڪندڙ روشنين، ۽ رنگين لاءِ ٽئين دنيا جي ڏاهن ۽ وڏي

ذهانت وارن، قوميت جي شوق جو شڪار ٿي، غيرن جي گهٽ اجرت واري ضرورتن کي پوري ڪرڻ لاءِ پاڻ پتوڙي رهيا آهن، ان ڪري پور مغرب ۾ توهان کي، اعليٰ تعليم يافتہ مزدور، ٽيڪسي ڊرائيور يا سڪيورٽي گارڊ هن خطي جا ملندا.

گُتن جو انساني روپ

انسانن جي چالاڪين ۽ ڌوڪيبازين ڪري، هڪ ٻئي تي اعتبار ۽ اعتماد جي کوٽ ۽ ڌوڪيبازي وڌڻ سبب، اجتماعيت کان نفرت جو پلڙو، انفرادي رهڻي ڪهڻي جي لڳاءُ واري پلڙي کان بي وزنائتو لڳڻ جي صورت ۾، انسان جي انسان کان نفرت، جانورن سان محبت ۾ اضافو ڪيو آهي جنهن ڪري مغربي ملڪن ۾ هر ننڍي وڏي سان توهان کي ڪو پالتو جانور جهڙوڪ، ڪتو، ٻلو، پولڙو، نوريٽڙو وغيره ضرور روڊن، گاڏين اندر، بازارن، گهرن ۾ ڏسڻ ۾ ايندو. جانورن سان محبت ڪرڻ جي هر مذهب ۾ هدايت ضرور ڏنل آهي، پر ايتري محبت جو انهن کي گهرن اندر پالڻ ۽ ڪلهن تي کڻي گهمائڻ جي گنجائش شايد ئي ڪنهن مذهب ۾ هجي.

لندن ۾ نوجوان چوڪرن ۽ چوڪرين وٽ مختلف نسلن جا ڪُتا، بليون ۽ پولڙا پاڻ سان گڏ ڪنيون گهمندا رهن ٿا. AIDs جهڙين بيمارين جو جنم وٺڻ، غالبن انهن جانورن سان جنسي عمل جو نتيجو آهي. هونءَ به انسانن کان ڪُتا، پنهنجي مالڪ سان وڌيڪ وفادار هوندا آهن. انسان ڌوڪو ڏئي سگهي ٿو، ليڪن ڪُتو جيڪڏهن ڇتو به ٿيندو آهي، ته مالڪ يا اُن جي گهر جي ڪنهن به ڀاتيءَ کي ڏاڙهڻ جي امڪان کان، هميشه لاءِ گهر ڇڏي پري هليو ويندو آهي. ان ڌوڪيبازي، کوٽ ۽ بي اعتباري جي ڪري، انسان پنهنجي هر جنس جي دوستي کان، جانورن جي دوستي کي وڌيڪ ترجيح ۽ پروسو ڪرڻ لڳو آهي.

هتي رنگ برنگي ۽ مختلف جنسن جا ننڍڙي جسامت کان گابي جيڏا ڪُتا، مقامي ماڻهن جي اڳيان پويان هلندي نظر ايندا. هتي ڪيترن ئي پالتو جانورن جا دڪان (Pet Shops) آهن. جتان شوقين ڳرين قيمتن ۾ مختلف جانور، پنهنجي پسند جي حوالي سان خريد ڪندي ڏسڻ ۾ ايندا ۽ انهن جانورن جا کاڌا توهان کي عام سپر مارڪيٽن ۾ ملندا.

گُتن جي وفاداريءَ جا مثال سوين آهن. پر هتي اُن ڪُتي جو احوال لکڻ ضروري آهي، جنهن جو ذڪر ’غار ڪهف‘ وارن سان گڏ هجڻ ۽ غار

جي دخل تي ائين ويھڻ، جو هر اچڻ وارو کيس ڏسي خوف وچان پوئتي پڇڻ لڳندو رھيو ۽ ائين ئي سَو سال گذرڻ کانپوءِ، غار وارن سان گڏ زندهه ٿيو.

لاڙڪاڻي ضلعي ڀرسان ’ڪُتي جي قبر‘ هڪ مشهور جڳهه آهي، جنهن جو قصو هڪ اهڙي وفاداري سان ڀريل آهي، جو اڄڪلهه ڪنهن انسان ۾ اهڙي اميد نه ٿي رکي سگهجي.

ٽوڪيو يونيورسٽي جي ايگريڪلچر ڊپارٽمينٽ ۾ پڙهائيندڙ پروفيسر هڊيسبُورو، هڪ سونهري رنگ وارو ڪُٽو (جنس: اڪيٽا Akita) پاليو، جنهن جو نالو هَچِڪُو (Hachiko) رکيو. ڪُٽي جو هي نسل پنهنجي وفاداري جي حوالي سان دنيا جي سڀني ڪتن کان قابل تعريف آهي. ڪُٽي ۽ پروفيسر جي ايتري محبت ٿي وئي، جو جڏهن پروفيسر ’شِبُويا ريلوي اسٽيشن‘ (Shibuya Railway Station) تان ريل ۾ چڙهي يونيورسٽي صبح جو ويندو هو ته هُن جو ڪُٽو پروفيسر جي موٽڻ تائين اسٽيشن تي انتظار ڪري ساڻس گڏجي گهر موٽندو هو، اهو ڪتي جو هر روز معمول بڻيل هو. هڪ ڏينهن، 1925ع ۾ پروفيسر يونيورسٽي ۾ دل جو درو پوڻ سبب مري ويو ۽ ريل ذريعي واپس نه موٽڻ جي صورت ۾ هي ڪُٽو مسلسل ڪيترائي سال مالڪ جي موٽڻ جو انتظار ريلوي اسٽيشن تي ڪندو رھيو ۽ آخر ۾ سندس موت به اُن ريلوي اسٽيشن تي ٿيو. هيءُ ڪھاڻي جپان ۾ مشهور آهي ۽ هن تي هڪ فلم به ٺاهي وئي آهي. هن ڪُٽي جي ياد ۾ هڪ خوبصورت ڪانسِي جو مجسمو (Bronze Sculpture) ٺاهي، شِبُويا ريلوي اسٽيشن جي چوڪ تي سياحن لاءِ رکيو ويو آهي.

ڪُتن ۽ هندوستانين جي داخلا ممنوع آهي (Dogs and Idians are not allowed)

جنگنگ جي رهاڪو، نوجوان شاگردياڻي ’پرتي لتا‘ (1911-32ع)، هڪ بنگالي نوجوان انقلابي قومپرست چوڪري، جڏهن ڪلڪتا جي بٿيون ڪاليج (Bethune College) مان فلاسافي مضمون ۾ پهريون نمبر کڻي اچي هڪ اسڪول جي هيڊ مسٽريس ٿي. اهو دور انگريز جي حڪومت جو سخت دور هو، جو پوري هندستان ۾ آزادي جي لهر، عوام کي بيدار ڪري ڇڏيو هو. 1932ع ۾، هن نوجوان چوڪريءَ، انگريزن خلاف انقلابي مهڙ ۾ حصو ورتو ۽ انگريزن جي ’پهر تالي يورپين ڪلب‘ (Pahartali European Club) جنهن تي

‘ڪُتن ۽ هندستانين جي داخلا ممنون آهي’ (Dogs and Indians are not allowed) جو مکيه دروازي تي بورڊ لڳل هو، تنهن کي باھ ڏئي ساڙڻ جو پروگرام ٺاهيو. سيپٽمبر 23، 1932ع تي رات جو پوئين يارهين بج، مس پريتي لٽا، پنجابي مرداني ڊريس پائي، زهريلي دوا پوٽاشم ساءِ نائيڊ (Potassium Cyanide) کيسي ۾ وجهي، پنهنجي گروپ کي وٺي ڪلب کي ان وقت باھ ڏني، جڏهن چاليهه انگريز ڪلب اندر پنهنجن مستين ۾ مڱن هئا. پهري تي بينل پوليس آفيسر فائرننگ شروع ڪري ڏني، جنهن ۾ هڪ ٻئي چوڪري ٿڌي تي قتل ٿي، چار چوڪرا ۽ ست ٻيون چوڪريون سخت زخمي ٿي پيا. ڀرتي لٽا کي گولي لڳي جو هو، زخمي ٿي پئي ۽ پوليس جڏهن کيس پڪڙڻ لڳي، ته هن جلدي ۾ سائنائيڊ زهر کائي پنهنجو انت آندو.

مذهبي لحاظ کان اهو ظاهر ٿو ٿئي، ته ڪٿو هڪ اهڙو نجس جانور آهي، جو گهر ۾ اندر رکڻ سان ملائڪن جو اچڻ بند ٿيو وڃي ۽ ٻئي پهلو تي نظر وجهڻ سان، ڪُتي جي وفاداري انسان کان وڌيڪ سمجهي وڃي ٿي.

قرآن شريف ۾ ڪيترن ئي جانورن جو ذڪر آيل آهي، ليڪن ڪُتي جو غالباً ٻه ڀيرا ذڪر آيو آهي. ڪتي جي وفاداري، حفاظتي وصفن کان علاوه، سِنگهڻ جي حساسيت (Smell Sensitivity)، هن جي درجي کي مٿاهون ڪري ٿي. جرمن شيفرڊ (German Shepherd) ڪُتي جو نسل، انسان جي تفتيش کان بنسبت ڪافي درجا وڌيڪ ماهر هجڻ ڪري، دنيا جي سيڪيورٽي ادارن کان علاوه، فوجي تفتيشي شعبن ۾ سٺي ڪارڪردگي ڪري، پنهنجو مقام ٺاهيو آهي. دنيا ۾ بارڊر ڪولي (Border Collie) واري نسل جي ڪُتي کي وڏي ذهانت ٿئي ٿي. جنهن کانپوءِ ٻئي نمبر تي، جرمن شيفرڊ (German Shepherd) آهي، جنهن کي چورن ۽ دهشتگردن کي ڳولڻ ۾ استعمال ڪيو ويندو آهي. ڪتي جو جڏي ۾ جڏو ۽ بي عقل نسل، افغان هائونڊ (Afghan Hound) آهي، جيڪو ڏسڻ ۾ سهڻو، ليڪن ڪم عقل آهي. آمريڪن فوج ۾ باقاعدي سان جرمن شيفرڊ ڪُتن کي، هزارن جي تعداد ۾ پالي دشمن کي سُرنگهن، غارن يا جبلن جي اهڙن هنڌن ۾ لڪل انسانن ۽ هٿيارن ۽ نشي آور شين کي ڳولڻ جي تربيت ڏني ويندي آهي. سندس مٿي تي ويڊيو ڪئميرا لڳائي ويندي آهي، جيڪا سڌو سنئون فوجي بينڪ ڏانهن تصويرون موڪليندي رهندي آهي. اهي ئي ڪُتا صدام حسين ۽ سندس ٻن پٽن کي پڪڙڻ ۾، آمريڪي فوجن استعمال ڪيا جن ۾ هنن کي سو سيڪڙو ڪاميابي حاصل ٿي. اڳتي

هلي شايد انسانن جي جاءِ تي، کُتن کان ڪم ورتو وڃي، جو يورپ جي ملڪن ۾، زال ۽ مڙس جي جاءِ والارڻ جي ارتقائي عمل جي شروعات ڪري ڇڏي آهي، جنهن کي روڪڻ جي ضرورت آهي. هونئن ڏٺو وڃي ته عموماً پوري دنيا ۾ خاص ڪري اولهه جي ملڪن ۾، محبت ۽ وفاداري نالي ماتر وڃي رهي آهي، بلڪه ناپيد نظر اچي پئي، جو روميو ۽ جوليٽ، هيررانجهه، سُهڻي ميهار، جهڙا سچا عاشق ڪيترين صدين کان وٺي غائب آهن.

واديءَ مهراڻ ۽ پنجاب جي قديم عاشقانه داستانن مان ظاهر ٿئي ٿو، ته اهو سچو عشق ۽ پيار هن وقت ناپيد ٿي چڪو آهي. انهن قديم پيار جي لوڪ قصن تي گهري نظر وجهڻ سان، ائين محسوس پيو ٿئي ته پنجاب ۽ پروارن علائقن ۾ پنهنجن کي پيار کان پري ڪري، انجنيبن سان عشق ۽ وفاداري جا واعدا ٺاپيا ويندا هئا ۽ انجي برعڪس، مهراڻ جي هن مٺي مٺيءَ جي خوشبو ڪجهه نرالي هجڻ ڪري، بادشاهن، اميرن، تاجدارن ۽ چامن جي تخت ۽ تاج کان نفرت ڪري پنهنجن پُرن سان پيار کي ترجيح ڏني ويندي رهي آهي. هن وقت وارو انسان، مادي پرستيءَ ۾ ايترو ته منجهي ويو آهي، جو آدرش پرستي (Idealism) ۽ روحانيت (Spiritualism) جهڙن رهنما اصولن کي وڃائي وينو آهي، جنهن ڪري هو پنهنجي حقيقي وقار ۽ وزن جي سڃاڻ کان قاصر آهي. اهو ئي سبب آهي، جو ايندڙ وقت وڌيڪ آزمائش ۽ پيڙهه ۾ اضافو ڪندو، جيڪڏهن پوئتي نظر رکي، اڳتي جي منزل جو تعين نه ڪيو. ان لاءِ ضروري آهي ته انسان پنهنجي نفس ۽ آس پاس واري مخلوق ۾ نشانيون ڳولي ۽ انهن تي سوچ ويچار ڪري، ته حقيقت واضح ٿي ويندي ۽ ڳليل رستو به صحيح منزل ڏانهن هاڪار ٿي هلائيندو.

لندن جو چڙيا گهر

جمع جي نماز ريڄنٽ پارڪ واري مرڪزي مسجد ۾ پڙهڻ جي ارادي سان اندر گرائونڊ ريل ذريعي مسجد پهتاسين. هي وسيع مسجد آهي، جو هن ۾ زير زمين سطح تي هڪ وڏو مدرسو پڻ آهي، جنهن ۾ چوڪرين کي تعليم ڏني وڃي ٿي ۽ مٿئين سطح تي چوڪرن کي پڙهايو وڃي ٿو. وضو خانو زميني سطح تي واقع آهي. عورتن لاءِ نماز پڙهڻ خاطر پردي

جو مناسب بندوبست آهي. نماز جي آذان کانپوءِ نمازين جي رش ٿيڻ لڳي، پهريون خطبو انگريزي ۾ ڏنو ويو، جنهن کانپوءِ ٻيو خطبو عربي ۾ ڏنو ويو. نماز پڙهي دعا گهري وئي، جنهن کانپوءِ سُنئون پڙهيون ويون. مسجد سان لڳ هڪ اسلامي بڪ اسٽور آهي، جتان ڪجهه ڪتاب ورتا. اسٽور واري کان معلوم ٿيو، ته مسجد جي ڀرسان هڪ ڪيفي ٿيريا پڻ آهي، جتي پاڪستاني طرز جا کاڌا ملن ٿا، سو اُتان مانجهاندو ڪري، ريڄنٽ پارڪ جي گلن وارو باغ ۽ چڙيا گهر گهٽڻ جو ارادو ڪيو.

هي چڙيا گهر، 36 ايڪڙ زمين جي ايراضيءَ تي ڦهليل آهي ۽ دنيا جي پراڻن چڙيا گهرن ۾ شمار ڪيو وڃي ٿو. هن کي پهريائين سائنسي علمي اصولن مطابق تحقيق، مشاهدي ۽ نتيجن جي پرک ڪرڻ جي حوالي سان، 1928ع ۾ شاگردن ۽ محققن لاءِ سهولت پيدا ڪئي وئي. جنهن کي توسيع کان پوءِ 1947ع ۾ عوام لاءِ کوليو ويو. هن وقت هن چڙيا گهر ۾، اٺ سؤ کان وڌيڪ نسلن جا ويهه هزار کن جانور سياحن جي دل وندرائڻ لاءِ رکيا ويا آهن. هن جانور گهر مان ريڄنٽ واھ لنگهي ٿو، جنهن جي خوبصورتي ۽ ڪنارن سان لڳل چنبر ۽ وڻڪار ڏاڍي وڻندڙ آهي.

جانورن کي مختلف ماحول جي حوالي سان، گروپن جي شڪل ۾ رکيو ويو آهي. مثلاً آفريڪا جا جانور گهڻي سرديءَ دوران بيمار ٿيڻ جي صورت ۾، انهن کي ايتري گرمي ڏني وڃي ٿي ته جيئن انهن کي رهڻ لاءِ ساڳيو ماحول ملي. جانورن کي پنهنجي ماحول ۾ رهڻ جي حوالي سان ان کي هيٺين گروپن ۾ ورهايو ويو آهي.

گوريلا جهنگلو (Gorilla Enclosure)، جنهن ۾ مختلف آفريڪي گوريلا، جن جو مٿو وڏو، گچي ننڍي ۽ وات ويڪرو هوندو آهي، سي هتي موجود آهن ۽ هي ڏاڍا چست ۽ چالاڪ جانور ٿين ٿا. انهن سان گڏ ڪيترن ئي جنسن جا پولڙا، جن ۾ گاڙهي منهن وارا پولڙا (Red faced spider monkeys) به شامل آهن.

آفريڪن جهنگلو، جنهن ۾ آفريڪا مان آندل جانور شامل آهن، زرافه (Giraff)، هيو (Hippopotamus)، جنهن کي درياهي گهوڙو چيو وڃي ٿو. هن جي چمڙي ٿلهي ۽ هي چئن پيرن وارو وڏي جانور ٿئي ٿو. زيبرا (Zebra)، جيڪو پٽاڻي آفريڪي گهوڙن جي جنس جو جانور آهي. ان کان علاوه، وڏي ڪوپرائٽيءَ، منهن تي هسيدر داڻن ۽ وڏن وريل وڇن وارو آفريڪي جهنگلي سوئر (Warthog) ۽ اوڪاپي جانور (Okapi)، جيڪو اتر

اوپر زائر ملڪ جو هڪ اوڳاريندڙ جانور، جنهن جي مُنڍي زرافه جهڙي ۽ جسم زيبرا جهڙو ۽ گهاٽو ناسي رنگ جو ٿئي جڏهن ته هتي ڪيترائي جهنگلي ڪتا مختلف نسلن جا پڻ موجود آهن.

برساتي ٻيلن جي حيات واري جهنگلي ۾، اهي سڀ جانور موجود آهن، جيڪي وڻڪار ۽ پاڻي سان تعلق رکن ٿا. جهڙوڪ، ڏيڏر (Toads)، انڌي مڇي (Blind Cave fish)، آمريڪي جيت خور، ننڍڙي جسامت وارا پولڙا (Tamarin)، جن جي مٿي تي گهاٽا وار ۽ ڊگهيون مڇيون هونديون آهن. ننڍڙي قد جون ڳاڙهي رنگن واريون پولڙيون، پاڻيءَ وارا ڪوئا (Water Rats)، چمڙا ۽ ٻيا سوين جانور جيڪي گهٽ روشنيءَ ۾ برساتي ٻيلن ۾ رهن ٿا ۽ انهن کي ساڳيو ماحول ٺاهي ڏنو ويو جتي هو خوش ۽ ڦڙتيل ڏسڻ ۾ اچن ٿا.

آسٽريليا ڪنڊ جي جانورن جو جهنگلو، جنهن ۾ ڳاڙهي رنگت وارا ڪئنڱرو (Red Kangaroos)، اُٺ پکي (Emus)، سُتر مرغ جهڙو تيز ڊوڙندو پر اڏامي نه سگهندڙ پکي ۽ ٻيا ڪيترائي آسٽريليا مان آندل جانور پکي نظر آيا. شينهن جو جهنگلو، جنهن ۾ ايشيائي ملڪن مان گهرايل مختلف قسمن جا شينهن، سياحن لاءِ رکيل آهن، جن ۾ بنگال، هندستان ۽ انڊونيشيا جي ملڪ شامل آهن بگهڙن (Tiger) جو جهنگلو، جنهن ۾ انڊونيشيا جي سماترا علائقي جي بگهڙن (Sumatran Tiger) جا پنج ڍاڻا موجود آهن.

پاڻيءَ جي حيات (Aquarium)، هي هڪ علحده عمارت ۾ ٽن وڏن هالن تي مشتمل آهي، جنهن مان هڪ ۾ مڻي پاڻي جي حيات رکيل آهي، ٻئي ۾ ڪاري پاڻي جي حيات محفوظ ڪيل آهي جڏهن ته ٽئين هال ۾ اميزون ندي (Amazon River) ۾ رهندڙ جانور رکيل آهن. اڪيوزم ايترو ته خوبصورت ٺهيل آهي، جو هتان ٻاهر نڪرڻ تي دل ڪونه پئي راضي ٿيندي. سامونڊي گهوڙا (Sea horses)، ٻلي جي شڪل جهڙي مڇي (Cat fish)، ڳاڙهي رنگ سان ڪنڀڙائين واري رُوپ مڇي (Rudd)، جيڪا مڻي ۽ ڪاري پاڻي ۾ به ٿيندي آهي. ٻوهڻ مڇي (EEL) جنهن جي شڪل نانگ جهڙي هوندي آهي. سامونڊي جيتن مان نڪتل مادو يا اهڙي نموني جو ٺهيل ڪوپو، مرجاني مادي جا ٺهيل سمنڊ جي تري ۾ گهر، جنهن کي Coral reef چيو وڃي ٿو ۽ ان ۾ رهندڙ حيات به هن اڪيوزم ۾ ڏيکاري وئي آهي، جنهن جو سمنڊ کان ٻاهر زنده رهڻ ناممڪن آهي. پوپٽ جهڙيون رنگا

رنگ مڇيون (Butterfly fish) ۽ ٻيون ڪيتريون ئي پاڻي ۾ رهندڙ جيوٽ موجود آھي، جنھن کي انسان جي اک عام رواجي زندگي ۾ ڏسڻ کان قاصر آھي.

جانورن جي جھنگلي ۾، ھر قسم جا خوبصورت جانور علحدن پيڇرن ۾ رکيل آھن، جن ۾ ريڻ، ٻڪرين، ڪتن، سيھڙن، نورن (Meerkats)، نوريٽڙن، سوئرن (Pigs)، لاما (Llama)، ڏکڻ آمريڪا جا اوني ڪل وارا جانور ۽ ٻيا ڪيترائي ٻار ڍوئيندڙ جانور، جنھن جي اُن مان ڪپڙو بہ ٺاھيو وڃي، سي سڀ شامل آھن ۽ ڪيترائي ٻيا رنگ برنگي جانور ڏسڻ ۾ ايندا، جيڪي اسان اڳن نہ ڏٺا آھن.

ريڙھيون پائيندڙ جانورن جا گھر (Reptile House)

هتي ھر قسم جا نانگ، بلائون، ڪرڙيون، واڳون (Crocodile) ۽ ٻيا ڪيترائي جانور شامل آھن. رنگين پوپٽن جي گھر (Butterfly Paradise) ۾ ھر قسم جا پوپٽ ۽ اِن جنس مان مختلف رنگ برنگي جيوٽ ڏسڻ ۾ ايندي. پکين جي دنيا (Bird Safari) ۾، ھر ملڪ مان آندل پکي سياحن لاءِ رکيل آھن، جن کي هڪ هنڌ گڏ ڏسي انسان کي الله تعاليٰ جي ڪائنات جي تخليق جو احساس ياد اچي ٿو.

هي جانورن جو گھر، تمام وسيع ايراضي تي هجڻ ڪري، گهمڻ ۽ ھر شعبي جي جانورن کي چڱيءَ طرح ڏسڻ لاءِ گهٽ ۾ گهٽ هڪ ڏينھن لڳي وڃي ٿو.

هن گھر جي هڪ خاص ڳالهه، اها به آهي، جو انهن جانورن جي جنس (Species) کي هت محفوظ ڪيل آهي، جيڪي ڪن سبب، آفريڪا جي جھنگلن مان نسل ڪشي جو شڪار ٿي ناپيد (Extinction) ٿي چڪيون آھن. جهڙوڪ آفريڪي زيبرا (Quagga)، جنھن کي مٽي، ڳچي ۽ اڳئين ڌڙ تي پٽا هوندا آھن ۽ گڏ تسمانيه جو پٽاڻي وارو شينھن (Tasmanian Tiger) شامل آھن.

لنڊن ۾ جانورن جو گھر ڏسڻ کانپوءِ واپسي تي هوٽل وڃڻ لاءِ هڪ انگريز کان ويجهي اندر گرائونڊ اسٽيشن بابت معلوم ڪيو، ته پڇيائين ڪٿي ويندا، اسان سوسِيڪس جي علائقي ۾ وڃڻ جو جڏهن کيس ٻڌايو ته هن اسان کي مشورو ڏنو ته، توهان هرو ڀرو، ريل جي ذريعي چو ٿا وڃون. هي روڊ سٺو وڃي ايجوئٽر روڊ تي پوندو ۽ انجي ڀرسان توهان جو

ھوٽل آھي، سو گاڏي تي ويڃڻ جي ڪا خاص ضرورت ڪونه آھي. واقع سان 10 منٽن جي واڪ کانپوءِ اچي، ھوٽل تي پھتاسين. رستي تان ايندي ھڪ ٻوڪ اسٽور تان ھڪ ڪتاب (Arab-Israel by Victor) جي معلومات ڪئي، تہ فوراً دوڪاندار چيو تہ اسرائيلي سٺا ماڻھو ڪونه آھن، ڏسو تہ فلسطيني ۽ ڏکڻ لبنان سان ڪيڏو نہ ظلم پيا ڪن.

ھُن غالباً مونکي عرب سمجھي، پنھنجي دوڪانداري ڄمڪائيندي ڪتاب وڪڻڻ جي ڪوشش ڪئي. مان کيس جواب ۾ اھوئي چيو، تہ تون بلڪل سچو آھين. حالانڪہ اسرائيل جي تخليق ۾ انگريزن جو وڏو اھم ڪردار ھيو، جنھن ۾ ٻين پاڙيوارن عرب سڏڻ جو بہ ڪردار رھيو. چوندا آھن تہ ‘پنھنجي وڏي جو نہ دارو نہ درمل’.

سمند ھيٺان ريلوي سُرنگھ (Channel Tunnel)

وزيراعظم جان ميچر، BBC T.V ذريعي ٻڌايو تہ برٽن ۽ فرانس جي وچ واري سمند جي ھيٺان پنجاھ ڪلو ميٽرن کان ڊگھي سُرنگھ، جنھن تي اڏاوت جو ڪم، ٻنھي ملڪن جي عھد نامي کانپوءِ فيبروري 1986ع ۾ شروع ڪيو ويو ھو، سو پئسن نہ ھجڻ جي صورت ۾، ھڪ سال جي دير سان مقرر ٿيل تعمير جي عرصي 1993ع جي بدران ھاڻي اھو 6 مئي 1994 تي مڪمل ٿيندو ۽ راڻي الزبيت ۽ فرينچ صدر، مسٽر ميرانڊ (Mr. Mitterrand) جي ھٿان ان جو افتتاح ڪيو ويندو. انگلش چئنل جيڪو فرانس ۽ برٽن کي جدا ڪري ٿو، اُن ھيٺان سُرنگھ کوٽي ان ۾ ريل جون پٽريون ۽ روڊ ٺاھيو پيو وڃي. ھن دنيا ۾ اھڙي نوعيت جو ھڪ منفرد منصوبو آھي، جنھن جو ڪاٿو 14.70 بلين پاؤنڊ لڳايو ويو.

ھي منصوبو، يورو ٽنيل (Euro Tunnel)، جيڪا اينگلو فرينچ ڪمپني آھي، اُن کي Fast track Design and Construct Turkey contract جي اصول تي ڏنو ويو، جنھن ڪري ڪمپني تيزي سان ڪم ڪري رھي آھي. ھي منصوبو مڪمل ڪري، پوءِ ان کي مالڪن جي حوالي ڪيو ويندو، جيڪي بعد ۾ اُنکي عوام لاءِ کوليندا. ھي منصوبو اڏاوت جي حوالي سان، جڳ مشھور بيڪٽل (Bechtel) ڪمپني کي ڏنو ويو. ھڪ ٽيم فرينچ واري شھر، ڪئلي (Calais) کان ڪم شروع ڪيو ۽ ٻئي برٽن واري ٽيم ڊوور شھر ڀرسان، فولڪ اسٽون (Folke Stone) واري جڳھ کان، سمند ھيٺان سُرنگھ ڪڍڻ شروع ڪئي، جو ڊسمبر 1991ع ۾ ٻنھي پاسن جون بورنگ

مشينون اچي هڪ ٻئي کي سمنڊ جي وچ ۾ مليون. جنهن کان پوءِ ريل جون پٿريون هڻڻ (Mechanical fittings) ۽ بجلي جو ڪم شروع ڪيو ويو. ڪمپيوٽر ڪنٽرول سگنلنگ (Computer Control Signalling) ۽ مانيٽرنگ ۽ مواصلاتي نظام لاءِ فائبر آپٽڪ تارون (Monitoring devices and data) وڌيون ويون. سمنڊ هيٺان سُرنگهه جي کوٽڻ جي رفتار هڪ ڪلو ميٽر في مهيني جي حساب سان ٻنهي پاسن کان تقريباً هڪ جهڙي هئي.

بنيادي طرح هن منصوبي ۾ ٽي سُرنگهون آهن، جن ۾ 25 فوٽ قطر جون ٻه مکيه سُرنگهون، هڪ سَو فوٽن جي وٿي تي ريل لاءِ کوٽيون ويون آهن ۽ وچ ۾ هڪ سُرنگهه، 15.75 فوٽ قطر جي سهولت ۽ خدمات لاءِ، جهڙوڪ، تازي هوا جي پهچ خطري مهل مسافرن کي گاڏين ذريعي ٻاهر ڪڍڻ وغيره شامل آهي، ناهي وئي آهي. هر هڪ سُرنگهه، 50 ڪلو ميٽرن جي ڊيگهه جي حوالي سان، ٽوٽل سُرنگهن جي ڊيگهه 150 ڪلو ميٽر ٿيندي. هي سُرنگهون، 40 ميٽر جي گهرائي تي سمنڊ جي هيٺان کوٽي ان کي دنيا جي ستن عجوبن ۾ شامل ٿيڻ جوڳو ڪم ڪيو ويو آهي. سُرنگهن ذريعي روزانو 500 ريل گاڏيون هر اڌ ڪلاڪ ۾ گذرن ٿيون، جو 2010ع ۾، نوي لک مسافرن جو هتان گذر رڪارڊ ڪيو ويو آهي.

هنن سُرنگهن مان ٻن قسمن جون گاڏيون هلايون وڃن ٿيون هڪ مسافرن لاءِ ۽ ٻيو ننڍين گاڏين لاءِ (Freight vehicle shuttle) جهڙوڪ، ڪار، ويگن بسون ۽ ڊبل ڊيڪر جن ۾ بسون پڻ هن گاڏي اندر چاڙهي، هڪ ملڪ کان ٻئي ملڪ پهچايون وڃن ٿيون.

ريل واريون سُرنگهون، وچئين سهولت واري سُرنگهه (Service Tunnel) سان، هر 350 ميٽرن تي پاڻ ۾ ملايل آهن ته جيئن ڪنهن خطري، جي گهڙي ۾ بغير وقت وڃائي محافظ (Rescue) پهچي سگهن ۽ ڪنهن به ائوٽنڊر واقعي کي منهن ڏئي سگهن.

سينٽ ميري اسپتال (St. Marry Hospital)

هڪ ڏينهن، رابعه کي مٿي ۾ سور ٿي پيو، سو ڀر واري سينٽ ميري هاسپيٽل وياسين. ڪائونٽر تي شناختي ڪارڊ جي حوالي سان، ڊرائيونگ لائسنس ڏيکارڻ لاءِ چيائون. اسان کين جڏهن پاسپورٽ ڏيکاريو ته هنن کي ڄاڻ ٿي ته اسان هتان جا رهائشي نه پر گهمڻ آيا آهيون. چوڪري سوا چار پائونڊ ڊاڪٽر جي ڏسڻ جو ملهه گهريو، جنهن بعد هن هڪ ڪاغذ هٿ ۾

ڏٺي اسان کي سامهون واري انتظار ڪمري ۾ ويهڻ لاءِ چيو. ٿوري دير کانپوءِ هڪ نرس نمودار ٿي، جنهن هڪ فارم کي ڀرڻ لاءِ سوين سوال ڪيا. درج حرارت، وزن، رت جو ڌٻاءُ وغيره سڀ وٺي، ويهڻ لاءِ چيو وري ڪجهه دير کانپوءِ نرس موٽي آئي، جنهن اسان کي ڊاڪٽر جي ڪمري ۾ وٺي ويهاريو ۽ چيائين ته ڊاڪٽر ٻئي مريض کان فارغ ٿي سڌو توهان وٽ ايندو. ڊاڪٽر آيو ڪجهه سوال پڇي طبيعت ڏسي دوا جو چئو لکي ڏنو چيو ته اسپتال جي دواخانه تان وڃي دوا وٺو. دواخاني مان دوا ورتي، هن وڌيڪ پئسا ڪونه گهريا، دوا واپرائڻ سان، الله تعاليٰ شفا ڏني جو بلڪل نيڪ ٿي وئي. سينٽ ميري اسپتال هڪ تمام پراڻي ۽ وسيع اسپتال، لنڊن جي مرڪزي حصي ۾ واقع آهي، ڪيترائي پاڪستان ڊاڪٽر هتي پڙهڻ ۽ نوڪري ڪرڻ ايندا آهن.

هن اسپتال ۾، 1928ع دوران پنسلين دوا (Penicillin) ايجاد ٿي ۽ هن دوا جي خالق ڊاڪٽر اليگزينڊر فليمنگ (Dr. Alexander Fleming) کي 1945ع ۾ نوبل پرائيز مليو. هي اسپتال، لنڊن جي امپيريل ڪاليج هيلٿ ڪيئر ٽرسٽ جي ڪنٽرول هيٺ ڪم ڪري رهي آهي.

هي اسپتال گاڙهي رنگت جي هڪ عاليشان پارِي پر ڪم جسامت واري عمارت ۾ موجود آهي، جنهن ۾ 500 مريضن جي بسترن جي گنجائش آهي. هن اسپتال ۾ ڪيترائي شاهي خاندان جا ڀاتي پيدا ٿيا آهن، جن ۾ خاص، شهزادو وليمر، 1982ع ۾ پيدا ٿيو ۽ هاڻي بادشاهي جي انتظار واري قطار ۾ سندس ٻيو نمبر آهي. شهزادو هيري (1984)، شاهي ڪرسي جي انتظار ۾ چوٿين نمبر تي آهي. اهي ٻئي پرنس چارليس ۽ ڊيانا جا پٽ آهن. شهزادو جارج (2013) پٽ شهزادو وليمر، جيڪو ساڳئي قطار جي ٽئين نمبر تي بيٺل آهي.

برٽش جي رهاڪن لاءِ دوا درمل مفت ۾ آهي پر سياحن کي مناسب في ڏيڻي پوندي آهي ۽ ڏندن جو علاج پنهنجي خرچ تي ڪرائڻو پوندو آهي. برطانيه ۾ ڊاڪٽري پيشي کي وڏي اهميت سان سماج ۾ وڏو ماڻ ڏنو وڃي ٿو.

اسيمبلي هال (House of Parliament)

اسيمبلي هال، هن وقت ويسٽ منسٽر محل (West Minister Palace) ۾ آهي، جيڪو ٽيمس ندي جي کاٻي ڪناري تي واقع آهي. هي هڪ عاليشان محل نما وڏي جسامت وارو آهي، جيڪو لنڊن ۾ توهان کي نمايان نظر ايندو. هن هال ۾ گهمڻ لاءِ اسان جڏهن پهتاسين، ته اُتي اسيمبليءَ جو

اجلاس شروع ٿيڻ وارو هو. اسان مکيه دروازي جي پرسان جتي سياحن لاءِ مخصوص ڪيل جاءِ هئي، اتي ڪافي ماڻهو اچي گڏ ٿيا. اسيمبليءَ هال جي سامهون واري روڊ پرسان، ميمبرن لاءِ مخصوص ڪار پارڪنگ آهي، جنهن ۾ هو اچي گاڏي بيهاري، هٿ ۾ ننڍڙي بريف ڪيس کنيون تيز وڪون هڻندا اندر داخل ٿيندا ويا. اسان جي سامهون برٽش وزيراعظم جان ميچر، به بغير ڪنهن پوليس پروٽوڪول جي پاڻ گاڏي ڊرائيو ڪري پارڪنگ ۾ بيهاري، بريف ڪيس کڻي مکيه دروازي ۾ اچي داخل ٿيو. سياحن جي پرسان لنگهندي، پنهنجو هٿ مٿي ڪري هاءِ ڪندو تڪڙو اندر هليو ويو.

اسان جا وزيراعظم ته وڏي ڳالهه آهن، جو هنن اڳيان ويهارو کن پروٽوڪول وارن جون گاڏيون ۽ پويان پنجاهه کن چمچن جون گاڏيون نه هجن ته مزوئي نه اچين. پوتار وزيرن جي پويان وڏيرا به گهڻا ڪڍ لڳندا آهن، پوليس بي انداز هوندي آهي ۽ تنهن کانپوءِ سرڪاري ڪامورا جيڪي غريبن جي رت پيئڻ ۾ پنهنجو پگهر ئي نه سڪائين، سي به خوشامد ڪرڻ ۽ پنهنجي نوڪري بچائڻ خاطر پويان لڳل هوندا آهن. برٽش جو وزيراعظم، اڪيلو گاڏي هلائي اچي اسيمبلي هال ۾ پهتو، پر اسان وارن يتيم سياسي ليڊرن، پنهنجي عياشي جي انتها ڪري ڇڏي آهي. اسان جا سياستدان، بيوروڪريٽ سڀ جا سڀ احساس ڪمٽريءَ جو شڪار آهن، جو هنن سان جيڪڏهن گڏ پروٽوڪول نه هجي، ته سندن ساهه نڪريو وڃي.

ٿر ۾ ڏڪار ئي ڏڪار لڳو پيو آهي. سوين ننڍڙا ٻار پيار هر روز مرن ۽ مٺي ۾ ارباب اختيار وارن جڏهن ميٽنگ گهرائي، ته سٺ وڏيون گاڏيون صرف پروٽوڪول ۾ شامل هيون. هاڻي اندازو لڳايو ته هي ڏڪار ڪي ختم ڪرڻ جي ڪوشش آهي يا وڌائڻ جا پيا وس ڪن.

ڳالهه پئي هلي اسيمبلي هال جي، ميمبرن جي ساڍي ڏسي حيران ٿيس ته اسان ڪڏهن هنن وانگر پنهنجن جي خدمت ڪنداسين. اسيمبلي هال ۾ ٻه هائوس ويهندا آهن، هڪ هيٺيون هائوس، جنهن کي ’هائوس آف ڪامنس‘ (House of Commons)، جيڪو باقاعدي پنجن سالن لاءِ چونڊجي ايندو آهي ۽ ٻيو مٿيون هائوس، جنهن کي هائوس آف لارڊس (House of Lords) چيو وڃي ٿو. هن هائوس ۾ پاڪستاني لارڊ نظير احمد گهڻو مشهور آهي ۽ اُتي پاڪستان ۽ ڪشمير بابت سندس همدردي ساراه جوڳي آهي، جو هو پاڻ

ميرپور مان آهي ۽ سندن ليبر پارٽي سان تعلق اٿن. هن کي لارڊ جي رتبي لاءِ، وزير اعظم ٽوني بليئر، 1998ع ۾ چونڊيو هو.

هن وقت تائين ست پاڪستاني برٽش، مختلف پارٽين سان تعلق جي حوالي سان، ميمبر آف دي اپر هائوس، يعني هائوس آف لارڊس ۾ داخل ٿي، برطانيه جي سياسي هلچل ۾ شامل ٿي چڪا آهن، جن ۾ چار عورتون ۽ باقي مرد آهن. هن هائوس ۾ مرتبي وارا عيسائي پادري ۽ برطانيه جا نواب شامل هوندا آهن. هيٺئين پارليامينٽ ۾ نو پاڪستاني نژاد ميمبر، پنهنجو پاڻ کي چونڊائي هائوس آف ڪامنس جي پارليامينٽ جي ڌاري ۾ شامل ٿي ويا آهن، جن ۾ ٽي عورتون شامل آهن.

يورپي يونين جي پارليامينٽ ۾، ٽي پاڪستاني نژاد برطاني عورتون ميمبر آهن. پاڪستانين جو برطانيه جي سياست ۾ مصروف العمل هجڻ، اسلامي دنيا لاءِ عموماً ۽ پاڪستان لاءِ خصوصي فخر جي ڳالهه آهي، جو انهن کي اسان مثالي نمونو (Role Model) سمجهي، نئين نسل کي مشورو ڏيون ته انهن جي محنت ۽ جفاڪشي جي پيروي ڪندي، منزل ڏانهن وڌائين ۽ اسلامي دنيا خلاف ٿيندڙ سازشين کي ابتدائي مرحلي ۾ چيپائي چڻ ڪرائڻ ۾ مددگار ثابت ٿين.

پارليامينٽ بلڊنگ، قديم زماني ۾ بادشاهن جي رهائشگاهه هئي، جنهن کي 1860ع ۾ پارليامينٽ جي اجلاس لاءِ ڏنو ويو. ان محل کي ٻئي مهاڀاري جنگ ۾ شديد نقصان پهچڻ کانپوءِ وري ان کي ٻيهر ٺاهي، 1950ع ۾ ٻنهي اسيمبلين لاءِ مختص ڪيو ويو. هن محل جي ڏکڻ اولهه وارو وڪٽوريا ٽاور، 336 فوٽ اوچو آهي ۽ هن ۾ قديم پارليامينٽري رڪارڊ محفوظ ڪيل آهي ۽ ٻيو اترين پاسي وارو، ايلزبيت ٽاور جيڪو 320 فوٽ بلند آهي، جنهن ۾، 1859ع کان، 23 فوٽ قطر جو مشهور بگ بين (Big Ben) گھڙيال لڳل آهي، جيڪو انگريزن کي پنهنجي سُريلي آواز سان پيو نه صرف وقت ٻڌائيندو آهي، پر انهن کي وقت جي اهميت جو احساس پيو بار بار ذهن نشين ڪرائيندو آهي. انگريزن اهڙي قسم جا گھڙيال، برٽش انڊيا، هاڻوڪي پاڪستان ۾ بلند ٺهرا ٺاهي، هر شهر جي مرڪزي چوڪن تي لڳايا، جيڪي اڃان تائين قائم آهن، پر گھڙيال اسان جي مستقل خاموشي ڏسي، شرم وڃان پاڻ به هميشه لاءِ خاموش ٿي ويا آهن. ڪراچي ٽاور، حيدرآباد ٽاور، سکر ٽاور، جيڪب آباد ۽ لاڙڪاڻي جو ٽاور، هن قوم کي Be in the right place at the right time واري سبق کي ياد ڪرائڻ جي ناڪاميءَ تي سوڳوار نظر اچي رهيا آهن، پر اسان ڪمن ۾

’ياد آير كي ڏينها‘

روڙا اٽڪائڻ جي فن ۾ ماهر ٿي، وقت کي پيا ٿا تباھ ڪيون ۽ Procrastination is best investment of time تي صدين کان عمل پئرا آهيون، جو وقت وڃائڻ هڪ عظيم سرماڻيڪاري سمجهي وينا آهيون.

الزبيت ٽاور ۾ 14 ٽن جو گھنڊ (Bell) لڳل آهي، جنهن جو آواز ڪلوميٽرن جي پنڌ تي ٻڌڻ ۾ ايندو آهي ۽ ٽاور تي روشنيءَ لاءِ وڏي بتي راڻي وڪٽوريا هٿائي هئي، جنهن کي اُن وقت ٻاريو ويندو هو، جنهن وقت ڪو اجلاس رات تائين هلندو هو، جيئن راڻي وڪٽوريا به ڪلو ميٽر پنڌ کان پنهنجي رهائشگاهه، بڪنگهم محل مان، روشني ڏسي پڪ ڪندي هئي ته اسيمبلي ميمبر عوامي مسئلا حل ڪرڻ ۾ دير تائين رُڌل آهن.

هن عمارت اندر، نارمن پورچ آهي، جنهن ذريعي بادشاهه داخل ٿيندا هئا، راڻيءَ جي ڪپڙن رکڻ ۽ پائڻ جو ڪمرو، شاهي وسيع گئلري، شاهي چيمبر، لارڊس چيمبر، نوابن جي ويهڻ جي جاءِ، مرڪزي لابي، ميمبرن جي لابي، ڪامن چيمبر، ويسٽ منسٽر هال ۽ ٻيا ڪيترائي ڪمرا شامل آهن. هن عمارت جي فن معماري مغربي يورپ ۾ ٻارهين کان سورهين صدي جي وچواري عرصي دوران، نوڪدار محرابن واري طرز تعمير مطابق آهي. جنهن کي گائڪ قبيلي جي فن معماري (Gothic Architecture) چيو وڃي ٿو.

پارليامينٽ هائوس ڀرسان، ويسٽ منسٽر ابيي (West Minister Abbey)، هڪ قديم چرچ آهي. جنهن جي لڳ، راڻي الزبيت ڪانفرنس سينٽر جي عاليشان عمارت آهي. ان جو جو ٻيو پاسو، سينٽ جيمس پارڪ سان لڳي ٿو ۽ بڪنگهم محل، پارڪ جي ٻئي ڪنڊ تي واقع آهي. وزيراعظم جي رهائشگاهه، 10 ڊائوننگ اسٽريٽ به پارليامينٽ هائوس ۽ راڻي الزبيت ڪانفرنس سينٽر جي پاڙي ۾ واقع آهي.

پارليامينٽ هائوس جي سامهون، ٽيمس نديءَ جي هُن پار ڪناري تي، ايڪويهين صدي (2000ع) جي شروعات ۾ لنڊن واسين کي ڏنل سوکڙي آهي، جنهن کي شروع ۾ ’هزارين سال چوڏيل‘ (Millennium Wheel) ۽ هن وقت سندس نالو بدلائي ’لنڊن جي اک‘ (London Eye) رکيو ويو آهي. هي چوڏيل اڏاوتي لحاظ کان، ٻين عام رواجي چوڏيلن کان مختلف آهي. ان چوڏيل جي بلندي 443 فوٽ، ڦيٽي جو قطر 394 فوٽ آهي، پر جڏهن 1999ع جي آخر ۾ ٺاهيو پئي ويو، ته اُن وقت، دنيا ۾ وڏي ۾ وڏي چوڏيل ليکي ويندي هئي. هن چوڏيل جي ڦرندڙ ڦيٽي ۾، سياحن جي ويهڻ لاءِ هيليڪاپٽر نما ٺهيل خوبصورت ۽ وسيع 32 عدد گهرڙا (Capsules) آهن.

جن ۾ 25 ماڻهن جي ويھڻ ۽ اندر خلاسي گھمڻ جي جاءِ آھي. اھي گھرڙا ايئرڪنڊيشن آھن ۽ چوڏيل جي ڦيري سان گڏ، ھو پنھنجي محور تي بہ آھستہ ڦرندا رھن ٿا. جيئن سياح سڄي لنڊن جو ايتري وڏي بلندي کان نظارو ڪري سگھن. ان چوڏيل ذريعي صاف موسم دوران سڄي شھر جو خوبصورت نظارو (Panoramic View) ايترو تہ دل اُپاريندڙ آھي، جو چوڏيل تان لھڻ ڏاڍو مشڪل ٿيو وڃي.

لنڊن جو قلعو (Tower of London)

انڊر گرائونڊ ريل ذريعي، ٽاور هل (Tower Hill) اسٽيشن تي پھچي، ٽيمپس نديءَ جي کاٻي ڪناري تي واقع، قديم لنڊن قلعو ڏسڻ لاءِ پھتاسين. ھي تاريخي قلعو، يارھين صديءَ ۾ ٺاھيو ويو ھو جنھن اندر 12 ايڪڙ ايراضي تي ڦھليل ڪثير مقصد عمارتون ٺھيل آھن. ھن قلعي اندر قديم زماني ۾ شاھي رھائشگاھ ھوندو ھيو. 1500-1952ع دوران، ھن قلعي کي قيد خانو ڪري استعمال ڪيو ويو. برطانيه جي قديم تاريخ ۾، ھن قلعي جو وڏو مقام آھي، جو ھن تي ڪيترائي حملا ٿيا ۽ ڪيئي ڀيرا ھن تي ٻاھران اچي قابض ٿيا.

ھن قلعي لاءِ ٽيمپس نديءَ جي ڪناري ھڪ ننڍڙو بندرگاھ، بادشاھ ايدورڊ (پھرو) ٺھرايو، جنھن جي توسيع، 1399ع دوران شاھ رچارڊ (ٻيو) ڪرائي ۽ ڇھ ايڪڙ زمين جا وڌيڪ ان علائقي ۾ پڻ شامل ڪيا ويا. ھن قلعي جي مرڪزي حصي ۾، چار ماڙ چورس محل ٺھيل آھي، جنھن کي اڇو مينار ڪري سڏين ٿا. ھي بادشاھن جي رھائشگاھ آھي، جيڪو تمام ٿلھن پٿرن جي عمارت سازي ڪري ٺاھيو ويو آھي ۽ يارھين صديءَ ۾ ھيءَ عمارت تمام مضبوط عمارت سمجھي ويندي ھئي.

وقت گذرڻ سان ھن قلعي جي اھميت گھٽ ٿيندي وئي، جو بادشاھن لنڊن شھر جي وڌيڪ خوبصورت علائقن ۾ پنھنجا محل ٺاھي، انھن ۾ رھائش اختيار ڪندا رھيا ۽ اڳتي ھلي سورھين صدي ۾ ھن قلعي کي خاص جيل خاني ۽ باغين کي موت جي سزا لاءِ مخصوص ڪيو ويو.

ھن قلعي ۾ پھرين موت جي سزا، اين بولين (Ann Boleyn) کي ڏني وئي، جيڪا برطانيه جي (1533-1536) دوران راڻي ۽ بادشاھ ھيزي (اٺون) جي ٻئي زال ھئي. برطانيه جي ٻئي 19 سالن جي راڻي، ليڊي

جين گري (Queen Lady Jane Grey)، جيڪا راڻي الزبيت (پهرين) جي پيڻ هئي، تنهن کي 9 ڏينهن تخت تي ويهڻ کانپوءِ، فيبروري 12، 1554 تي کيس ٽاور انڊر سر قلم ڪيو ويو. جنهن کان پوءِ راڻي ميري (پهرين) Queen Marry-I تخت تي ويئي، جنهن جين گري جي پيڻ، الزبيت (جيڪا پوءِ برطانيه جي راڻي ايلزبيت (پهرين) تخت تي ويئي) کي ٽاور آف لنڊن ۾ قيد ڪيو ويو. چارليس (پهريون) کي، 1649ع ۾ موت جي سزا ڏني وئي ۽ سندس قيمتي ڏاتن کي پگهاري سڪا ٺاهيا ويا ۽ جواهرات وڪڻيا ويا. هن قلعي ۾، شاهي خاندان ۽ ٻين ڪيترن نوابن ۽ اميرن جي هڪ سؤ ٻارهن ماڻهن کي مختلف ڪيسن تحت، چار سؤ سالن جي ڊگهي عرصي دوران قتل ڪيو ويو، ٻنهي مهاڀاري جنگن دوران ڪيترن ئي جرمن جاسوسن ۽ ٻين قيدين کي هن قلعي ۾ قيد ڪيو ويو، جن ۾ هٽلر جو خاص ايلڇي، مسٽر ڊولف هيس (Radolf Hess) به شامل آهي. آخري موت جي سزا جرمن جاسوس، مسٽر يوسف جيڪبس (Josef Jakobs) کي، 15 آگسٽ 1941ع ۾ گوليون هڻي ڏني وئي.

ٽاور پل، (Tower Bridge)، ٽاور آف لنڊن جي ڀرسان، درياھ ٽيمس مٿان ٺهيل آهي. هي پل 1894ع ۾ ٺهي، جنهن کي هن وقت هڪ سؤ ايڪويه سال ٿي گذريا آهن ۽ اڃان تائين مضبوط بيٺل آهي. هن پل جي اڏاوت ٻن ويڪرن ٿلهن جي سهاري، لوهي رسين تي لٽڪيل (Suspension Bridge) آهي، جنهن جي ٽوٽل ڊيگهه، 800 فوٽن کان مٿي آهي. هي برطانيه جي اعليٰ معياري اڏاوت جو هڪ عظيم شاهڪار آهي، جنهن کي هر سياح ڏسڻ کان سواءِ نه ٿو رهي سگهي. هن پل جي اهميت جو ذڪر اڳر اچي چڪو آهي.

گرين وچ پارڪ

لنڊن جو گرين وچ پارڪ (Green Wich Park)، 180 ايڪڙن جي ايراضي تي ڦهليل آهي، جنهن جي اتر ۾ نيشنل ميري ٽائيم ميوزيم، راڻيءَ جو محل، گرين وچ يونيورسٽي ۽ هاسپيٽل پڻ قريب آهي. هن باغ ۾ دنيا جو ٽائيم زون وارو پرائمير ميريدين (Prime meridian)، جتان دنيا جي پهرين ڊگهائي ڦاڪ نڪرڻ واري جاءِ، جنهن کي رائيٽل آبزروٽري (Royal Observatory) چيو وڃي ٿو، سا واقع آهي. هي اها جاءِ آهي، جتان اتر ۽ ڏکڻ واري پهرين

ڊگھائي ڦاڪ (Longitude) لنگهي ٿي، جنهن جي قيمت زيرو ڊگري کان شروع ٿئي ٿي ۽ ان جي قيمت اوڀر ۽ اولھ طرف وڌندي، 180 ڊگري تائين پهچي ٿي. شهر، مثلاً ڪراچي، 65 ڊگري اوڀر طرف واري ڊگھائي ڦاڪ ۽ 26 ڊگري اترين ويڪرائي ڦاڪ (Latitude) خط استوا (Equator) جي اترين اڌ گول (Northern Hemisphere) تي واقع آهي. خط استوا، اها هڪ سڌي ليڪ آهي، جيڪا ڌرتي جي گولي (Globe) کي اوڀر کان مغرب، يعني انڊونيشيا جي بورنيو ۽ سماءُڙا صوبي مان لنگهي، آفريڪا کنڊ جي، ڪينيا ۽ ڪانگو مان ٿيندي، ڏکڻ آمريڪا کنڊ جي اڪيڊور ملڪ مان اڳتي نڪري وڃي ٿي. دنيا جي گولي کي نئين ڦاڪن ۾ ورهايو ويو آهي، جيئن ملڪن ۽ شهرن جي مخصوص هنڌ جو تعين ڪري سگهجي.

جنهن کي نئين نسل جي ٻولي ۾، جي.پي.ايس سسٽم (Global Positioning System, GPS) چيو وڃي ٿو، جيڪو اڳڙهه يا سياري (Satellite) ذريعي منتقل ٿيندڙ معلومات کي، خاص اوزارن وسيلي ڪنهن به هنڌ، مقام، عمارت جي مڪمل درستگي (Precision) سان، صحيح هنڌ جي نشاندهي ڪري سگهجي ٿي. اڄڪلهه اهي اوزار (GPS) گاڏين ۾ لڳايا وڃن ٿا، جيڪي ڊرائيونگ دوران رستا ڏيکاريندي، مسافرن کي پنهنجي منزل تائين بغير پلجڻ جي سلامتي سان پهچائڻ ۾ مدد ڪن ٿا.

اها ساڳئي ٽيڪنالاجي آهي، جنهن وسيلي اسرائيل جي انتيليڄنس ايجنسي ’المساعد‘ گهرن، روڊن ۽ وسندين ۾ فلسطين جي سياسي اڳواڻن کي گولي پئي پري کان ورتل نشانن وسيلي قتل ڪري.

زمين جي ٻن گولائي اڌڙن (Hemispheres) ۾ ورهائيندڙ ليڪ (Prime Meridian) جي مٿان بيهي سڄو ۽ کاٻو پير اوڀر ۽ اولھ وارن اڌ گولن ۾ رکي، سياح ڏاڍا خوش ٿيندا آهن ته، اسان زمين جي ٻنهي اڌڙن (East & West Hemispheres) جي مٿان هڪ ئي وقت بيٺا آهيون. ڊگھائي ڦاڪ هڪ ڪنڊاٽو مفاصلو آهي، جنهن جي ماپ ڊگريز، منٽس ۽ سيڪنڊس ۾ لنڊن جي گرین وچ پارڪ مان لنگهندڙ پهرين ليڪ کان اوڀر يا اولھ طرف ورتي ويندي آهي، جنهن سان دنيا ۾ مختلف ملڪن جو وقت پڻ ماپيو ويندو آهي. هن پهرين ڊگھائي ڦاڪ کان هر ڊگري جي ڪنڊاٽي ماپ چار منٽ وقت جي برابر هوندي آهي. جيڪڏهن ڪو شهر پهرين ويڪرائي ڦاڪ کان 30 ڊگري اوڀر يا اولھ آهي ته ان شهر جو وقت 120 منٽ يعني ٻه ڪلاڪ وڌيل يا گهٽيل هوندو. مثال لنڊن ۾ منجهند جا 12 وڃڻ مهل،

ترڪي ۽ مصر جيڪي اويارين واري اڌ گول ۾ واقع آهن، اتي ڏينهن جا ٻه وڃندا آهن ۽ انهيءَ ماپ جي اولهه واري ملڪن ۾ صبح جا ڏھ ٿيندا هوندا. ٿورن لفظن ۾، ڊگھائي ڦاڪون دنيا جي مختلف ملڪن جي وقت کي لنڊن جي وقت سان ڳانڍاپو (Relationship) قائم رکڻ ۾ مدد ڪن ٿيون. ساڳئي طرح ويڪرائي ڦاڪ، خط استوا کان اتر يا ڏکڻ طرف ڪنڊاٽو مفاصلو آهي، جيڪو پڻ ڊگريز، منٽس ۽ سيڪنڊس ۾ ماپيو ويندو آهي ۽ هنن کي گرمي سڏي جي حوالي سان ڄاتو ويندو آهي. زمين جي خط استوا وٽ گولائي وارو مفاصلو تقريباً پنجويهه هزار ميل آهي، جنهن کي جيڪڏهن 360 ڊگريز ۾ ورهائجي ته هڪ ڊگري ۾ ستر ميل (112 ڪلوميٽر) جو مفاصلو اچيو وڃي ٿو. اهو مفاصلو گهٽيو رهندو، جيڪڏهن توهان خط استوا کان اتر يا ڏکڻ طرف ماپون وٺندا، مثلاً 45 ڊگري خط استوا کان اتر يا ڏکڻ هڪ ڊگري جو مفاصلو وڃي ستر جي بجاءِ پنجاھ ميل ٿيندو.

زمين جي شڪل بلڪل گُڪڙ جي آني (Egg shaped) مثل آهي، جنهن جو ذڪر قرآن ۾ آيل آهي پر ڪيترين ئي صدين کان سائنسدان زمين جي شڪل بابت بحث مباحثا ڪندي پاڻ ۾ وڙهندا رهيا. آخر ۾ ان فيصلي تي بيٺا، جيڪو قرآن شريف ۾ چوڏهن سَوَ سال اڳ ۾ ٻڌايو ويو آهي.

زمين جو سج جي چؤ طرف هڪ محور (Orbit) ۽ پنهنجي مدار (Axis) تي ڦرڻ، اٽلي جي سائنسدان، مسٽر گئيليلو (1564-1642ع) جي انڪشاف کان ڇهه صديون اڳ، ايراني مسلمان سائنسدان، ابوريحان البيروني (Al-Baroni, 973-1048) اهو واضع ڪري ٻڌايو هو، پر مسلمانن جي هڪ هزار سالن جي سائنسي تحقيق ۽ انقلابي انڪشافات جي دور کانپوءِ، ايندڙ زوال دوران مغرب جي سائنسدانن، مسلمانن جي ڪيل ڪم کي اڳتي وڌائي، پنهنجي تاريخ روشن ڪئي، جنهن جي تصديق مسٽر رابرٽ برفالٽ (Robert Briffault) پنهنجي 1919ع ۾ لکيل ڪتاب، "The Making of Humanity" جي صفحي 202 تي دارالحڪمت (Dar Al Hikmet) يعني Home of Science واري باب (Page 182-202) ۾ هن ريت ڪئي آهي: "وچئين زماني جي وقت دوران، ڪيميائي، نجوم، علمن ۽ طبي تعليمي اسڪولن جي تعليم، جيڪا عرب تهذيب هيٺ پيدا ٿي ۽ اڀري، تنهن هن دنيا جي علمي سامان ۽ تخليقي طاقت جي ڪا يا ڀلتي ڇڏي. پندرهن صدي کان ٿورو هيٺ، جيڪي ڪجهه سائنسي علم ۽

ڄاڻ يورپ ۾ موجود هئي، سا سڀ، عرب سائنسدانن جي ڪيل ڪمن ۽ معلومات، بغير ڪنهن اضافي جي، ڪي پاڻ ۾ گڏ ڪري پيش ڪئي وئي آهي. پورچو گال، جو شهزادو هينري (1394-1460ع) جڏهن هڪ جهاز راني جو تعليمي ادارو ڪيپ ونسينٽ شهر ۾ قائم ڪيو، ته اُن ۾ عرب مسلمان سائنسدان ۽ يهودي استاد رکيا، جنهن واسڪوڊي گاما جي لاءِ، سامونڊي سفر جو رستو آسان ڪيو، جنهن يورپ کي پوري دنيا جي ڇيڙن تائين توسيع ڏني. يورپ ۾، 1494ع دوران مئٿميٽڪ جو ڪتاب، پهريون دفعو ڇاپيو ويو، سو بنيادي طور البطاني جي ڪيل ڪمن ۽ جوڙيل ٿيلن جي هوبهو نقل آهي، جنهن کي ليونارڊ فيبوناڪسي ساڳئي متن کي گڏ ڪري ليوسا پڪولي (1447-1517) ان جو ترجمو ڪري پيش ڪيو. ڪرسٽوفر ڪولمبس جي سامونڊي سفر ۾ رهنمائي، البطاني (858-929ع) جي ٺهيل ٿيلن ڪئي، جن کي جرمن سائنسدان ريجومونٽائس (76-1436ع)، تارن جي بيهڪ ۽ حساب وارو ڪئلينڊر ٺاهي تيار ڪيو. ڪپلر (1571-1603ع)، اپن يونس (950-1009) جي ٺهيل سائنسي ٿيلن جي معلومات جي بنياد تي، پنهنجو ڪم اڳتي وڌايو ۽ ويسالس (1514-1564ع)، الرازي (854-925ع) جي ڪمن جو ترجمو ڪيو..... سائنس جي علم جو سهرو عرب مسلمان جي سر تي آهي، جيڪو اڄڪلهه جي جديد دنيا کي مليو آهي، ليڪن اُن جا ميون پڇڻ ۾ ٿوري دير ضرور ڪئي... اسلامي تهذيب جا ٻيا به ڪيترائي گهڻ رُخا اثر هئا، جن يورپ جي زندگيءَ کي روشن ڪيو.“

فرانس جو سفر

لنڊن کانپوءِ فرانس جي پئرس شهر وڃڻ لاءِ اڳ ۾ طئي شده پروگرام مطابق، لنڊن کان انگلش چئنل جي بندرگاهه واري شهر ڊوور (Dover) لاءِ بس ۾ سفر ڪيو، جيڪو لنڊن کان 115Km ڪلو ميٽر اتر طرف واقع آهي. بس ذريعي انگلينڊ جي بهراڙيءَ کي ڏسڻ جو ٻيهر موقعو مليو. بهراڙيءَ ۾ ٻه شهرن وانگر صاف سٿرا رستا سٺا ۽ ويڪرا ٺهيل آهن. زمينون اڪثر ڪري برساتي پاڻيءَ ذريعي، مشينري سان آباد ڪيون وڃن ٿيون، بلاڪن جا بلاڪ سرسبز ۽ هڪ جهڙا فصل ۽ ڪٽي ڪٽي مختلف جانور پيلايل فصلن ۾ چرندي نظر اچي رهيا آهن.

ڊوور ۾ پهچي سمنڊ پار ڪرڻ لاءِ هُو وُر ڪرافٽ جي تڪيٽ ورتي، جو جو سمنڊ هيٺيان ريل سرنگهه (Channel Tunnel) تي اڃان ڪم هلي رهيو هو، جنهن جو تفصيلي ذڪر اڳ ۾ ٿي چڪو آهي. هُوور ڪرافٽ بابت نائين يا ڏهين ڪلاس جي انگريزي واري ڪتاب ۾ پڙهيو هو، پر استادن جي اڻپوري ڄاڻ ڪري، هُوور ڪرافٽ جي مڪمل ۱، لومات نه ملڻ جي برابر هُئي، صرف ايتري ڄاڻ هُئي ته هي هڪ اهڙو جهاز ايجاد ڪيو ويو آهي، جيڪو زمين يا پاڻي جي سطح کان ڪجهه فوٽن جي فاصلي تي، مٿي اڏامي ڪار جيتري رفتار تيز هلي سگهي ٿو.

هَوور ڪرافٽ هوا جي دٻاءُ ذريعي پاڻي جي سطح کان ٿورو مٿي، انجڻ تي هلندڙ زوردار پڪن وسيلي ڌڪجي رفتار پڪڙي ٿو. هن جهاز اندر ڏاڍو ساز سينگار ۽ صوفا آرامده هئا ۽ اندر مسافرن کي پيئڻ لاءِ رس ۽ ڪاڻڻ لاءِ پسند جون شيون پيش ڪيون ويون. ٿوري دير ۾ جهاز جي انجڻ جو شور ٻڌڻ ۾ آيو ۽ بغير ڪنهن لوڏي لمي جي هَوور ڪرافٽ انگلش چئنل جي پاڻي مٿان تيزي سان فرانس جي ڪئليس (Calais) بندرگاهه ڏانهن وڌڻ لڳو. پنڇتاليهه ڪلوميٽرن جو پنڌ چاليهه منٽن ۾ طئي ڪري، سمنڊ کان نڪري بندرگاهه جي داخلا (Port Entry) واري دروازي جي اچي سامهون بيٺو. مسافرن لهڻ شروع ڪيو جنهن کانپوءِ بندرگاهه جي اميگريشن وارن وٽان لنگهڻ ٿيو، جن اسان کان پاسپورٽ ڏسي، بغير داخلا ٺهي هڻڻ جي ملڪ ۾ اندر داخل ٿيڻ جي اجازت ڏني، جڏهن مان ٺپو لڳائڻ جو اظهار ڪيو، ته هنن چيو ته ڪاٺي ضرورت نه آهي، توهان کي اسان سياح جي حيثيت ۾ خوش آمديد چئڻو ٿا. فرينچ ڏاڍا خوش طبع ۽ خوش اخلاق ماڻهو آهن.

ڪئليس بندرگاهه کان پٿرس بس ذريعي ٽن ڪلاڪن ۾ سفر ڪيو، جيڪو تقريباً 300 ڪلوميٽر هو. بس جي ذريعي فرانس جي ٻهراڙي ڏسڻ جو موقعو مليو جيڪا بلڪل برٽن جي ٻهراڙي وانگر هُئي. پوک پراهه، ڍڳا، ڍور ۽ فصل ڪاهڻ ۽ اُن جي آبادي نهرِي ۽ برساتي پاڻي تي هجڻ ڪري ايئن پيو لڳي جڻ سڄو يورپ ننڍي کنڊ جي سر زمين هجي هڪجهڙائي (Similarity) واري خصوصيت سان گهڻو مشابھت رکي ٿو.

بس ايڪسپريس وي سان ڊوڙندي فرانس جي گادي واري هنڌ، پٿرس ۾ داخل ٿي. شهر ڏاڍو صاف سترو ۽ ويڪر رستن ۽ رنگا رنگ گلن ۽ سرسبز وڻن جي قطارن شهر جي رونق کي وڌيڪ خوبصورت بنايو. بينيون هيون. فرانس جي ايراضي پنج لک ستيتاليهه هزار مربع ڪلوميٽر آهي. ايراضيءَ جي لحاظ کان دنيا ۾ ٻائيتاليهن نمبر تي اچي ٿو پر يورپ ۾

سڀني ملڪن کان وڏو آهي. فرانس جي آدمشماري ساڍا ڇهه ڪروڙ نفوس تي مشتمل آهي ۽ آبادي جي لحاظ کان دنيا ۾ ويهين نمبر تي ۽ يورپ ۾ ٻئي نمبر تي آهي. ارڙهين صدي جي آخري حصي ۾، فرينچ انقلاب تحت بنيادي ’انساني حقن جو اعلان‘ (Declaration of Human Rights)، هن قرض الارض تي، هڪ پراڻي قرارداد تحت ٿيو، جيڪو انسانن جي بنيادي حقن جي ڳالهه ڪري ٿو. جنهن تحت، 1958ع ۾ هن ملڪ کي لادينِي ۽ جمهوري (Secular and Democratic) ملڪ ڪري پيش ڪيو ويو، جنهن جي اصلي طاقت اُن جي ماڻهن جي هٿن ۾ آهي.

فرانس دنيا ۾ انهن ٽن ملڪن (موروڪو ۽ اسپين) مان هڪ آهي، جنهن کي بحر اوقيانوس ۽ يونوچ سمنڊ جون سامونڊي پٽيون لڳن ٿيون. فرانس، برٽش ڪانپوءِ ٻئي نمبر تي دنيا جي ٻين ملڪن تي قبضو ڪري، پنهنجي حڪمراني هلائڻ واري ٻئي وڏي سلطنت (Second largest colonial empire) بڻايو.

فرينچ شهري، پوري دنيا ۾ تمام اوچي درجي جي رهائشي سهولتون پيا مائين ۽ بين الاقوامي معيار جي تعليم، ڳالهائڻ جي آزادي اعليٰ درجي جي دوا درمل (علاج معالج)، پوئين بچيل عمر (ڪراڙپ) جي بهتر گذارڻ جي پُر اميدي (Life Expectancy) ۽ انساني خوبين جي ترقي وٺائڻ جي لحاظ کان، دنيا جي سڀني ملڪن کان اڳرو نظر اچي ٿو.

هي ملڪ پنهنجي ساڪ مطابق، اقوام متحده جي سيڪيورٽي ڪائونسل جو مستقل ميمبر جي حيثيت رکي ٿو.

فرانس جون حدون، پنهنجي اتر اوڀر کان ويندي ڏکڻ اولهه تائين، بيلجيم، ليگزمبرگ، جرمني، سٽزريلينڊ، اٽلي، موراڪو ۽ اسپين سان ۽ اوڀر ۾ برازيل سان ملن ٿيون. اٽلي جي پاڙي ۾ واقع ڪورسيڪا ٻيٽ (Corsica Island) به فرانس جي حاڪميت هيٺ اچي ٿو.

فرانس جي اٽليءَ جي سرحد واري علائقي ۾ آلپس پهاڙي سلسلو (Alps Mountain Ranges) آهي، جنهن ۾ پوٿا پنج ڪلوميٽرن اوچائي وارو وڏو جبل واقع آهي، جنهن کي ’مائونٽ بلانڪ‘ چيو وڃي ٿو ۽ اولهه يورپ ۾ اهو وڏي ۾ وڏو جبل ليڪيو وڃي ٿو. فرانس ۾ چئن ندين جهڙوڪ: سين ندي (Siene River)، لوئري ندي (Loire)، گئرون ندي (Garonne River) ۽ رُون ندي (Rhône River) جو ڄار وڃايل آهي، جن ذريعي زمينن کي زرخيز ڪيو وڃي ٿو ۽ اهي سڀ نديون يونچ سمنڊ ۾ ڇوڙ ڪن ٿيون.

فرانس قديم زماني کان وٺي، رومن ڪئٿولڪ مذهب جي پوئلڳن جو مرڪز رهيو آهي، ليڪن جڏهن کان مذهب ۽ حڪومت کي الڳ ڪيو ويو

آھي، تڏھن کان رومن ڪئٿولڪ مذهب جي مڃڻ وارن ۾، گھڻي گھٽتائي اچي وئي آھي ۽ گذريل صدي جي ھجرت جي اضافي پڻ، مختلف مذھبن جي ڀرمار، ماڻھن کي مُجھائي وڌو آھي. مثال، 1965 ۾ آبادي جو 81 سيڪڙو ڪئٿولڪ ھو ۽ 2009ع ۾، اھو نمبر گھٽجي وڃي 64 سيڪڙو کي پھتو. ساڳئي طرح 1952ع ۾، 27 سيڪڙو ماڻھو ھفتي ۾ ھڪ دفعو گرجا گھر عبادت لاءِ ويندا ھئا ۽ 2006ع ۾ اھو تعداد گھٽجي وڃي پنج سيڪڙو کي پھتو آھي.

تازي جائزي مطابق، ڪُل آبادي جي تعداد جو 50 سيڪڙو ماڻھو ڪئٿولڪ مذهب، 31 سيڪڙو ماڻھو خالق کي نہ مڃڻ وارا (Atheist)، 8 سيڪڙو مسلمان، 3 سيڪڙو پروٽيسٽنٽ عيسائي (Protestnat)، ھڪ سيڪڙو ٻڌ ڌرم ۽ ھڪ سيڪڙو يھودي ۽ بچايا ڪنھن بہ مذھب کان بلڪل بي خبر نہ آھي.

2003ع جي جائزي مطابق، فرانس ۾ مسلمانن جو تعداد سٺ لک آھي، جيڪو آبادي جو اٺ سيڪڙو کان وڌيڪ ٿئي ٿو. ھن وقت فرانس ۾ ھڪ وڏو مذھبي خال (Vacuum) پيدا ٿيندو رھي ٿو. جنھن ۾ اسلام جي روشني کي ڦھلائڻ جي ضرورت آھي، جو عيسائي پنھنجي مذھب کان بيزار ٿي، بي مذھب ٿيندا وڃن ٿا، جن تي محنت ڪرڻ جي ضرورت آھي. ھن وقت عيسائي مذھب جا پوئلڳ گھٽجي چاليھ سيڪڙو کي وڃي پھتا آھن، جن مان ڪو، 5 سيڪڙو ھفتي ۾ ھڪ وار چرچ جو چڪر لڳائين ٿا. باقي صرف نالي ماتر مذھب سان لڳاءُ رکڻ ٿا ۽ ڪيترن ئي مذھب کان ھٽي وڃي، لادينيت اختيار ڪئي آھي.

ان حوالي سان، 1993ع ۾ فرانس جي پئرس شھر ۾، اسلامڪ يونيورسٽي کولي وئي، جو اُن وقت 35 لک مسلمان آباد ھئا ۽ عيسائي جي رومن ڪئٿولڪ مذھب کان، ٻئي نمبر تي وڌندڙ مذھب اسلام آھي، جنھن ڪري يونيورسٽي ۾ ھر سال 260 مسلمان شاگردن جي داخلا وڌندي رھي ٿي.

ان مذھب ۽ حڪومت جي عليحدگي ڪري، اسڪولن ۽ ڪاليجن ۾ ڪنھن بہ مذھبي سڃاڻپ يا پرچار تي پابندي لڳل آھي، جنھن ڪري مسلمان چوڪريون حجاب يا مٿي تي رومال، سڪن کي پٽڪو ۽ عيسائي وڏي جسامت جا صليب (Cross) نہ ٿا پائي سگھن، انھن تي ڪافي احتجاج بہ ٿيا، ليڪن حڪومت پنھنجي ناھيل قانون جي پاسداري ڪندي رھي ٿي ۽ عوام ان تي عمل پيرا آھي.

پئرس، 1854-70ع جي ٻن ڏهاڪن دوران، نپولين بونا پارٽ جي ڀائٽي نپولين (ٽيون) (Napoleon-III) جي دور حڪومت ۾، هن شهر وڏي ترقي ڪئي، جو جڳ مشهور شهري رٿا بندي ڪندڙ انجنيئر، بئرون هُسمان (Baron Haussmann) کي پئرس شهر جي جديد طريقي سان رٿا بندي ڪرڻ جو ڪم سونپيو ويو. جنهن شهر اندر مختلف چوراھن (Intersections) کي ايترو وسيع ڪري ٺاهيو، جو انهن مان، مختلف طرفن ڏانهن ڏهن کان ٻارنهن رستا ڪڍيا ويا آهن، جيئن هڪ روشن ستاري جي روشني هر طرف ڦهليل هوندي آهي. مثلاً، آرڪ ڊي ٽراف (Arc de Triomphe) پئرس جو مشهور چوڪ آهي. جنهن جي مرڪز مان ٻارهن وسيع رستا، مختلف طرفن ڏانهن نڪرن (Radiate) ٿا ۽ اهڙي قسم جي شهري منصوبا بندي صرف پئرس ۾ ڏسڻ ۾ آئي. شهر جي هر چوڪ تي توهان کي ساڳئي ترتيب (Pattern) نظر ايندي، جنهن ڪري شهر اندر مختلف علائقا سڌا سنوان ڳنڍيل هجڻ ڪري، بلڪل ويجهن آهن ۽ پيدل گهمڻ وارن لاءِ آساني آهي، جو هو هڪ علائقي کان ٻئي علائقي تائين ٿورو مفاصلو طئي ڪري پهچن ٿا ۽ انڪري شهر ۾ ماڻهو پنهنجين ذاتي گاڏين تي سفر بجاءِ پيدل گهمڻ کي ترجيح ڏين ٿا يا وري شهري سوار کي استعمال ڪرڻ ڪري، ٽريفڪ جي پيڙ کان شهر کي آزاد رکن ٿا. ليڪن پاڻ کي پيدل ماڻهن جي گهڻا گهمي کان بچي نڪرڻو پوندو آهي. شهر جي مختلف حصن ۾، ڏهن کان ٻارهن، حيدرآباد جي ٿڌي سڙڪ جهڙا رستا اچي هڪ مرڪز تي ملن ٿا، جتي ڏيتي لپتي جو گهڻو ڪاروبار هلي ٿو ۽ ماڻهن جي پيڙ به گهڻي ٿئي ٿي.

اسان پئرس ۾ پهچي هوٽل ورتو، جنهن کانپوءِ ٻئي ڏينهن تي ڊي ٽوئر بوڪ ڪرائي صبح جو کليل ڇت واري ڊبل ڊيڪر بس ۾ ويهي، ٻين سياحن سان گڏ شهر جي مکيه چوڪن، محلاتن، باغن ۽ عجائب گهرن جو ديدار ڪيو. اسان جي گائيڊ نوجوان چوڪري هئي، جنهن فرينچ اُچار جي هڪ مخصوص لهجي (Accent) ۾ ٻئي انگريزي ڳالهائيندي، جيڪا ڪجهه سمجهه ۾ آئي ۽ ڪجهه وري پنهنجي عقل جي زور تي ٻئي معنيٰ ڪڍي.


پئرس شهر جي وچمان، سين ندي (Seine River) ائين وهي ٿي، جڻ روهڙي ۽ سکر وچ مان سنڌو درياھ وهي ٿو، جنهن جي ٻنهي ڪنارن روڊن ۽ پيدل ايندڙن جي ويڪرن رستن سان رنگا رنگ گلن جا ٻوٽا، وڻڪار ۽ باغيچا اهڙي طرح سينگاريل آهن جو خوبصورتِي وڌايون بيٺا آهن، جڻ ڪنوار جي ڳچيءَ ۾ موتين جي مالها جو هار پاتل هجي.




تبوك ۾ پاڪستاني برگيد جي اچڻ کانپوءِ پاڪستاني آرمي جي آفيسرن کي دعوت تي مدعو ڪيو. هن گروپ فوتو ۾ ڪاٻي کان ٽئين نمبر تي ڪيپٽن ڊاڪٽر خلد حسين جتوئي، ڊاڪٽر ڀرسان مان، نظير جتوئي، ڪيپٽن مير محمد سولنگي ۽ ٻيا بيٺا آهن.




حيدرآباد جي اسرا يونيورسٽي ڀرسان واقع انڊس پٿر اڏاڻيز هائوسنگ اسڪيم جي ترقياتي ڪمن بابت مُصنف ڪوٺايل گڏجاڻي کي بريفنگ ڏيندي.




حاجي ڪريم دين شر



جان محمد بلوچ



ثناء الله ملاح




استاد رفيق احمد لغاري



مشهور تاريخدان ڊاڪٽر مبارڪ علي ۽ انجنيئر نياز علي شر




عنایت الله جوڻيجو
اڳوڻو ڊائريڪٽر ڪڇي آبادي حيدرآباد ڊورزن



استاد خان محمد جمالي



پائرن سان گڏ عمري دوران جو گروپ فوٽو.



انجنيئر نياز شر ۽ A.D.B جي مسٽر ايلن ڪيلي کي دعوت ۾
سنڌي ٽوپي، اجرڪ جو تحفو ڏيندي.




کاپي کان ڊاڪٽر پروفيسر پائي خان شر، پروفيسر آغا رفيق،
انجنيئر نياز علي شر ۽ ليکڪ شوڪت حسين شورو



KAMC تېوك چانوټي ۾ مختلف منصوبن جي افتتاح دوران وزير دفاع وطيран
پرنس سلطان بن عبدالعزيز سان، برگيڊيئر محمد بن علي الشايع منهنجو تعارف
ڪندي ساڄي پاسي کان نظر اچي رهيو آهي.



مدیر اداره برگيڊيئر محمد بن علي الشايع تقرير ڪندي.



استاد رحيم داد خان شر ۽ مصنف جواني جي روپ ۾



استاد اي امير تالپر صاحب ۽ مرحوم لياقت علي رچر



بابا سائين رمز علي خان ۽ مصنف جواني دوران




شفيع محمد شر




استاد الطاف میمن



سوپالین (سرینکا)



مئسنز برانڈ



محمد اسماعیل (انڈونیشیا)



ڈاکٹر اشرف ملک



مون سان گڏ، پيارو دوست ڊاڪٽر غلام شبير ميمڻ جيڪو تبوڪ ڪانپوءِ رياض
شهر ۾ سعودي آرمي جي طبي خدمت ڪندو رهيو.



KAMC تبوڪ ۾ پيئڻ جي پاڻي جون ٽينڪون جن جي اوچائي 50 ميٽر ۽ ذخيري
جي گنجائش ويه لک گئلن آهي.

فتح وارو محرابي لنگھ (Arc De Triomphe)

هي پٿرس جو جڳ مشهور چؤڪ آهي جنهن بابت مشهور آهي، ته هن جي اڏاوت فرانس جي فاتح ڪمانڊر، نپولين بونا پارٽ (1769-1821) مغرب ۽ آفريڪا جي فتح کان پوءِ، 1806ع ۾ ان وقت ڪئي، جڏهن هن پنهنجي فوجي جرنيلن ۽ ٻين آفيسرن سان اهو واعدو ڪيو هو ته پٿرس واپسي تي، شهر اندر فوج جي ڪاميابي جو ايندڙ نسلن لاءِ يادگار طور هڪ عظيم فتح جو محرابي لنگھ ٺاهيو ويندو، جيڪو هن واپسي اچڻ شرط، ان جي اڏاوت شروع ڪئي، ليڪن سندس حياتي دوران پورو ٿي نه سگهيو، جنهن کي، 1806 کان 1836 تائين، ٽيهن سالن جي هڪ ڊگهي عرصي ۾ اڏي پورو ڪيو ويو.

هي اڏاوت هڪ وسيع چوراهي جي مرڪز ۾ واقع آهي ۽ هن جي بلندي 164 فوٽ ۽ ويڪرائي 147 فوٽ آهي، جنهن تي مٿي چڙهي سڄي پٿرس کي هڪ نظر سان پوري طرح ڏسي سگهجي ٿو. هي نوس ۽ ڀاري پرڪر اڏاوت (Massive Structure)، چئن ٿلهن ٽئين تي سخت قسمر جي پٿرن سان ٺاهي، هڪ وسيع محرابي ونگ ذريعي مڪمل ڪيو ويو آهي. جنهن ۾ سياحن کي نپولين جي فتوحات بابت ۽ هن محرابي لنگھ جي تاريخي اهميت بابت، هڪ ننڍو عجائب گھر به ان ۾ شامل آهي. هن محرابي لنگھ جي هڪ پاسي کان، عظيم فوجي روڊ Avenue de grande Armee ۽ ٻئي پاسي کان Avenue de champs Elysees آهي، جيڪو 1792ع جي رضاڪارن جي نالي سان منصوب ڪيل آهي، جنهن تي هڪ ڪلوميٽر پنڌ تي، ڪنڪورڊ محل (Palace de La Concorde) واقع آهي. هن ونگ واري لنگھ مان نڪرندڙ فوڪ روڊ (Avenue Foch)، توهان کي هڪ عظيم ۽ وسيع ’بولون باغ‘ (Bois De Boulogne) ۾ کڻي ويندو، جتي توهان تي چار ڏينهن گهمندي باغ جي سير ۾ لڳي ويندا.

فتح واري چؤڪ کان ڪليسبر روڊ (Avenue Kleber) سان توهان کي چيلوٽ محل (Palais De Chaillot) ملندو جتان اسين ندي پار ڪري، ٻئي ڪپر تي پٿرس جي علامت خاص يعني آئيفل ٽاور (Eiffel Tower) وٽ سير سفر لاءِ پهتاسين، جتان ٿوري پنڌ تي هڪ قديم ڊوم وارو چرچ واقع آهي، جيڪو ووبان محل جي مکيه مدخل وٽ، هڪ عاليشان سونهري گنبد واري نموني سان ٺهيل آهي، جنهن جو اندريون حصو ايترو ته خوبصورت ۽ پرسڪون آهي، جو ٻاهر نڪرڻ لاءِ سوچڻو پوي ٿو، پر

افسوس جو اهڙي سينگاريل چرچن ۾، عبادت ڪرڻ وارا ڪونه آهن. هر چرچ وانگر اندرين ديوارن تي رنگين نقاشي ۽ مصوري ۾، حضرت عيسيٰ جي ڄمڻ، جنگ ڪرڻ ۽ آخر ۾ صليب تي لٽڪائڻ وارو واقع واضع طور ڏيکاريل آهن.

محرابي لنگھ جي ديوارن تي ڪجهه اهڙا جنگ ڪٽڻ جي حوالي سان خوشيون ملهائيندڙ مُسجما لڳل آهن ۽ محراب جي مٿان واري حصي تي، اُنهن ڪٽيل جنگين جا نالا لکيل آهن، جيڪي نيپولين پنهنجي دور ۾ وڙهيون. 1920ع ۾ هڪ اڻڄاتل سپاهي (Unknown Soldier) جي قبر هن محرابي ونگ جي هيٺان آهي. جنهن جي تعظيم ۽ تڪريم لاءِ ڪڏهن ڪڏهن فوجي آفيسر اچي سلامي پريندا آهن.

زير زمين ميٽرو ريلوي Metro Rail

پٿرس ۾ بسن ۽ ٽيڪسي جي گهڻي سهولت آهي، لنڊن وانگر بسن ذريعي سفر کي عوام لاءِ ڏاڍو بروقت ۽ آرامده ڪري مهيا ڪيو آهي. ٽيڪسي ڪجهه مهانگي هجڻ ڪري، گهڻا مسافر بس ۽ زير زمين ريلوي (جنهن کي هتي ميٽرو (Metro) ۽ لنڊن ۾ انڊر گرائونڊ ڪري سڏين ٿا) ۾ سفر ڪرڻ پسند ڪندا آهن، ڇو جو ميٽرو تيز رفتار ۽ سستي آهي. لنڊن جي انڊر گرائونڊ جي برخلاف، هتي ريل جي گاڏن ۾ پهرئين ۽ ٻئي درجي جا گاڏا هوندا آهن. ريلوي اسٽيشن ۽ گاڏن اندر، سياحن جي رهبري لاءِ ڪتاب ۽ بوڪ اسٽالن تي توهان کي پوري ريلوي نيٽ ورڪ جا نقشا لڳل نظر ايندا، جيئن سياحن کي سفر ڪرڻ ۾ آساني ٿئي. شهر جي هر چوڪ تي ميٽرو اسٽيشن، جيڪا زير زمين هوندي آهي، تنهنجو اشارن وارو بورڊ لڳل نظر ايندو، جتان هلندڙ ڏاکڻ يا لفت ذريعي، توهان هيٺ وڃي اسٽيشن تان خودڪار مشينن ۾ سڪو وجهي، ٽڪيٽ حاصل ڪري، آرام سان بغير ڪنهن ٻئي انساني مداخلت جي توهان پنهنجو خوشگوار سفر جاري رکي سگهو ٿا. هن پوري نظام ۾، انساني مداخلت کي پوري طرح ختم ڪيو ويو آهي.

شهر اندر ڪجهه اسٽيشن اهڙيون به آهن، جن تي ٻه ريل گاڏيون هڪ ٻئي کي مختلف سطحن تي چؤواڻي وانگر هڪ ٻئي سان ملنديون جتان توهان اوڀر ويندڙ گاڏي مان اتر يا ڏکڻ طرف واري گاڏي پڪڙي، پنهنجي منزل تي پهچي سگهو ٿا.

لنڊن ۽ ٿورنٽو وانگر، هتان جا مسافر به سفر دوران، توهان کي اخبار رسالن پڙهڻ ۾ مشغول نظر ايندا، جو هتي ڪوبه ماڻهو پنهنجو وقت ضايع ڪونه ٿو ڪري. عورتون به توهان کي اخبارن، ناول، ڪتابن يا وري اونا سويٽر ٺاهيندي نظر اينديون. انهن کان علاوه، اهي نوجوان جوڙا، اڻپورن ڪپڙن ۾ مبلوس، هڪ ٻئي سان محو گفتگو يا هلڪو ڦلڪو پيار ڪندي توهان کي پنهنجي جواني نه ماڻڻ تي افسوس پيا محسوس ڪرائيندا ۽ آس پاس کان واپس هٽيل نظر ايندا. گاڏي اندر هڪ الڳ دنيا پئي محسوس ٿيندي.

اي ڪاش جي اهڙيون گاڏيون، جڏهن به اسان جي شهرن ۾ آيون (اميد بلڪل ڪونه اٿم)، ته انهن جو حال ڇا ٿيندو. يورپ جي شهرن ۾ اگر ڪو واندو ماڻهو هجي، ته هڪ ئي ٽڪيٽ ۾ سڄو ڏينهن پيو ريل ۾ گهمي ڦري، جو ڪير به پڇڻو وارو ڪونه آهي. توهان ٽڪيٽ وٺي گهمندا رهو، ليڪن آخر ۾ ان اسٽيشن کان توهان کي نڪرڻو پوندو، جنهن جي توهان ٽڪيٽ خريد ڪئي آهي. ان حوالي سان اسان جا پينو فقير، موالِي ۽ ڪيسن ڪٽرڻ وارا، هڪ ٽڪيٽ ۾ سڄو ڏينهن پيا ريل جو سفر ڪندا، پر جي ڪين سمهڻ لاءِ پٽڙي ڀرسان ڪا مناسب جاءِ ملي به وڃي ته پوءِ گهر به ڪونه ويندا. هاڻي توهان اندازو لڳايو ته اهو سسٽر هلڻ کان اڳ ئي اسان وٽ ناپاس ٿي ويندو. تنهنڪري اهڙين سهولتن آڻڻ کان اڳ، اسان کي سماجي ترقي جي مٿانهين درجي تائين رسڻ ضروري آهي.

توهان اندازو لڳايو ته جيڪڏهن، مديني وارو حرم، هتي اسان وٽ هجي ها، ته توهان کي ڪيترن ئي مذهبي ٽولن جي چڪتاڻ، قوالن، گوڙين جا آڏاڻا، ڦيٽن، ڦڪين ۽ جادو، تعويذ ڪندڙن جا واهيرا ڏسڻ ۾ اچن. اسان اوليائن ۽ بزرگن جي قبرن جو ڇا حال ڪيو آهي ۽ ميلا لڳائي، اُتي ڪيترائي ڪُڏا ڪرتوت ڪيا وڃن ٿا. چرس، آفيمر، ناچ گانا ۽ زنا جهڙا گناهه، انهن بزرگن جي آستانن تي ڪيا وڃن ٿا، جتي اسلامي علم، ادب ۽ پائڻيچاري جو سبق ڏنو ويندو هو.

شهر ۾ (بسن يا ريل رستي جي بنسبت) پيدل گهمڻ سان هتان جي ثقافت، رهڻي ڪهڻي ۽ شهرين جي حالات ۽ شهر جي خوبصورتِي کان گهڻو گهرائي سان واقفيت حاصل ٿئي ٿي. هٽل وارا يا ٽورٽر گائيڊ سياحن کي بار بار هدايتون ڏيندا آهن، ته هميشه پنهنجي پٺون، بچڪو يا دستي ڳوٺڙي (Purse) جي حفاظت ڪندا رهو. ڪنهن سهڻي چهري تي به پورو سارو ڀروسو ڪيو، شيمپين جي بوتل کي Bubbly ڪري ضرور چيو ويندو

آهي، پر هوءَ جڏهن مٿي ۾ داخل ٿيندي آهي، ته دنيا جي هر بدصورتِي به خوبصورت نظر ايندي آهي. هي زبردست مشورو، لنڊن واري منهنجي وڃايل بريف ڪيس وانگر، ڊاڪٽر سليم مهر جن ڏنو هُيو، پر مان اُن کي مفت ۾ مليل مشورو سمجهي، قدر نه ڪيو، جنهن جو ذڪر اڳ ۾ ڪري چڪو آهيان. لنڊن جي ٽيمس ندي وانگر، اسان هتي سِين ندي ذريعي هڪ خوبصورتِي سان سينگاريل ٻيڙي ۾ سوار ٿي، پوري شهر جي مختلف ڪُنڊن کان تفصيلي قدرتي نظارا ڏسندي، ڪئميرا ۽ ويڊيو سان منظر ۽ تصويرون ورتيون ۽ دل کي لُپائيندڙ منظر پڻ ڏنا.

پئرس جون راتيون ڏاڍيون مشهور آهن، هتي هزارين سئنيمائون، ٽيٽر، ناچ گاني جا هال، بار ڪلبون، تماشائين آڏو فنڪاري، رات جون نمائشون، تماشا ۽ ڏيک ايترا ته آهن، جو شامل ٿيڻ لاءِ هفتيوار موڪلن تي بڪنگ ڪراڻي پوي ٿي. هتي عام شهري هفتي جا پنج ڏينهن سخت محنت ڪري ڪمائين ٿا ۽ ٻن ڏينهن جي موڪل دوران، بادشاهن وانگر پنهنجي زندگي گذارين ٿا. سِين ندي وچ ۾ ڪٿي ڪٿي هٿرادو ٻيٽ ٺاهي، انهن کي ايترو ته سينگاريو ۽ خوبصورت ڪيو ويو آهي، جو سياحن ۽ خاص ڪري پيار ڪندڙ جوڙن لاءِ، اِن کان وڌيڪ ڪا الڳ ٿلڳ جاءِ نه ٿي سگهي. هتان جا ماڻهو گهڻو ڪري تنهائي پسند آهن.

پئرس شهر ۾ سِين ندي مٿان چاليهارو کن پليون آهن، جن مان چار صرف پيدل هلندڙن لاءِ، ٻه ريلوي پٽڙين کي ندي جي ٻئي پار پهچائڻ لاءِ استعمال ٿين ٿيون ۽ باقي روڊن لاءِ استعمال اچن ٿيون. هر هڪ پل جي فن معماري لحاظ کان، الڳ سڃاڻپ آهي. ندي جي ڪنارن سان ترندڙ ٻيڙن تي کاڌي (Floating Restaurants) پيتي جون شيون، ڊسڪو سينٽر ۽ ڪيفي خانن لاءِ، سياحن جي انتظار ۾ بيٺيون آهن.

پُلين مان هڪ پل، بير حاڪم (Pont de Bir-Hakim) آهي، جيڪا 1905ع ۾ تيار ڪئي وئي. هيءُ پل ٻه ماڙ آهي، هيٺئين سطح تي گاڏين ۽ پيدل هلندڙن لاءِ ۽ مٿئين منزل ميٽرو ريل لاءِ مخصوص ڪيل آهي. هن پل جو نالو، 1948ع ۾ ’بير حاڪم پُل‘ اُن يادگار طور رکيو ويو، جو 1942ع ۾ فرينچ فوجن، جرمني فوجن کي لُپيا جي رٿيٽ ’بير حاڪم‘ ۾ زبردست شڪست ڏني هُئي. پيدل راهگيرن لاءِ ’پاسريلي دي آرٽس پُل‘، پهريون 1804ع ۾ نيپولين جي دور ۾ تيار ڪئي وئي هُئي، ليڪن اُن کي ڊاهي وري بيهڙ، 1984ع ۾ جديد طرز جي اڏاوت مطابق ٺهرائي وئي. هيءُ پل

‘انسٽيٽيوٽ ڊي فرانس’ (Institute De France) جنهن ۾ ‘فرينچ ٻولي اٿارٽي’ به واقع آهي، جي بلڪل ڀرسان ٺهيل آهي. هن پل جي خاصيت اها آهي، جو هتان جا عاشق ۽ معشوق، قيمتي پيار جي تالن (Love Locks) تي پنهنجا نالا اُڪرائي (Engraving)، هن پل جي پاسن تي لڳل لوهي جاري (Hand Railing) ۾ چاڀي سان بند ڪري، پوءِ چاڀي درياھ ۾ اڇلائي ڇڏين ٿا. هيءُ هڪ پراڻي رسم آهي، جنهن ڪري پل تي توهان کي لوهي جاري جي بجاءِ هزارين تالا نظر ايندا. انهن تالن تي ڪافي مسلمان چوڪرين ۽ چوڪرن جا نالا پڻ لکيل هئا. اهڙي قسم جي رسم، مان جرمن جي برلن شهرن ۾ ڏني ۽ ساڳئي قسم جي رسم پاڪستان ۽ هندستان ۾ هزارن سالن کان هلندڙ آهي پر هتي غربت هجڻ ڪري، تالن بدران رنگين ڌاڳا يا رسيون ٻڌيون وينديون آهن. لکين لوهي تالن جي وزن وڌڻ جي خوف کان، حڪومت 2010ع ۾ جڏهن سڀ تالا ڪيرايا ته عاشق زهر پياڪ نيٺ نه مڙيا، وڃي آرڪيوئڪ پل (Pont-de Archeveche Bridge) جو پاسو ورتو ۽ اُتي عشق جا تالا وڃي ٻيهر لڳايا. هي بلڪل سوڙهي پل آهي جيڪا 1828ع ۾ ٺاهي وئي هئي. هيءُ پل ‘نورٽري ڊيم ڪيٿڊرل’ (Nortre Dame Cathedral) ڀرسان، سين ندي تي واقع آهي.

پئرس جي علامت، آئيفل ٽاور (Eiffel Tower)

پئرس شهر جي مرڪز ۾، 1050 فوٽ بلندي وارو لوهي ٽاور، انجنيئر گسٽاءِ آئيفل، 1889ع ۾ ‘دنيا ميلو’ (World Fair) جي حوالي سان پندرهن هزار لوهي ٽڪڙن کي پاڻ ۾ جوڙي، هي 7000 ٽن وزني ٿنڀا، ٻن سالن ۾ ٺاهي نه صرف دنيا کي حيران ڪري ڇڏيو، پر هن فرانس جي اقتصادي طاقت هجڻ جو پيغام پڻ دنيا کي واضح ڪري پهچايو. هي ٽاور پئرس جي هر ڪنڊ ڪُڙڇ، گهٽي ۽ رستي کان، توهان کي پاڻ ڏانهن گھرائڻ لاءِ پيو راهون ڏيکاريندو. هن ٽاور کي ٻنهي پاسن کان سرسبز باغ ۽ پاڻي جا ڦوهارا، هر وقت وهندا رهن ٿا. هي ٽاور چئن وسيع ٿنڀن تي ونگ نما بينل آهي ۽ اسٽيل بناوت جي حوالي سان، سڄي اڏاوت ترس (Truss) مطابق جڙيل آهي. هن ٽاور ۾ ٽي پليٽ فارم آهن، جن ۾ پهريون ونگ مٿان، 187 فوٽ تي، ٻيو سطح، 337 فوٽن جي اوچائي تي ۽ ٽيون، 899 فوٽن تي واقع آهي. پهرئين ۽ ٻئي ماڙ تي سوکڙيءَ جا دوڪان (Souvenir Shop)، شراب پيئڻ ۽ هلڪو ڦلڪو کائڻ وارا دڪان (Bars) ۽ کاڌي کائڻ جا ريسٽورنٽ، سياحن جي خوشي، موج مستي ۽ شهر جي وسيع منظر

ڪشي لاءِ ڪليل هوندا آهن. هي ٽاور هن وقت (2014ع) ۾ سَوَا سَوَا سال جو ٿي ويو آهي، ليڪن سندس خوبصورتي ۾ ڪو فرق نه آيو آهي ۽ هر مهيني لکين سياح ڏورانهن ڏينهن مان اچيو هتي حاضر ٿين ٿا. هن ٽاور تي چڙهڻ لاءِ 1710 ڏاڪن واري ڏاڪڻ، کان علاوه بجلي تي هلندڙ لفٽ نصب ٿيل آهي، جنهن جو ڪرايو ڏاڪڻ کان پيڻو آهي. 1993 ۾ لفٽ جو ڪرايو، 52 فرينچ فرينڪس (\$ 9.0) هو. هن ٽاور جي بلنديءَ مان فائڊو وٺندي، ڪيترن منجھن عاشقن، پنهنجو انت آندو ۽ ڪيترن ئي هوا ۾ اڏامڻ (Gliding) جي حوالي سان، پنهنجي فن جو مظاهرو ڪيو آهي.

1911ع ۾ هڪ مقامي ماڻهو برساتي ڪوٽ کي پکين جي پرن وانگر کولي، اڏامڻ جي ڪوشش ڪئي، ليڪن صفا اُفٽ مري ويو، جو سندس هڪ هڏو به سڌو نه رهيو. هن ٽاور جي محرابي ونگ جي وچوتي مان، 1926ع ۾ هڪ پائلٽ ننڍو جهاز گذارڻ جي ڪوشش ڪئي، ليڪن جهاز تباھ ٿي ويو، پر ان کانپوءِ ڪيترائي جهاز ٻنهي ٽنن جي وچان گذارڻ ۾ ڪاميابي ٿي آهي.

هن ٽاور جي بلندي، ايتري ته ڊگهي آهي، جو تيز هوا لڳڻ وقت، هڪ انچ کن ٻنهي پاسن تي پيو جهولو کائيندو آهي ۽ سياحن جي دل جي ڌڙڪڻ کي پيو تيز ڪندو آهي.

هن ٽاور جي هر ملين (ڏھ لک) سياح (Milestone Visitor) کي انعام ۾، هڪ ڪار ڏني ويندي آهي. هن ٽاور جي بلندي مان فائڊو، فوج جي مواصلات واري کاتي (Telecommunication Department)، گهڻو حاصل ڪيو آهي. جهڙي طرح، پهرين مهاڀاري جنگ دوران، هڪ ريڊيو ميسيج (Radio Message) جي پڪڙجڻ (Interception) سان، هالنڊي مَس ماتاھاري (Mata Hari) (1917ع) کي قيد ڪري، کيس جاسوسي جي الزام هيٺ بندوقن جا فائر ڪري قتل ڪيو ويو ۽ ساڳئي طرح، جرمن (1940-44) فوجي قبضي دوران، هن ٽاور کي ريڊيو اسٽيشن طور استعمال ڪيو ۽ جرمن آزادي کانپوءِ به ساڳيو ڪم وٺندا اچن ٿا.

هن ٽاور جي موجد مسٽر آئيفل ڏکڻ آمريڪا جي پئناما ڪئنال جي ڊزائين ۽ اڏاوت ۾ پڻ ڪافي مدد ڪئي هئي.

هن ٽاور جو اک لپائيندڙ نظارو، رات جي اُن وقت ڏسڻ وٽان هوندو آهي، جڏهن کيس رنگ برنگ روشن سان جڳمڳائي سھائي آهي ويندي آهي. هن ٽاور جي سامهون واري باغ جي ٻئي طرف، فرانس جي ملٽري اڪيڊمي (Military Academy) جي هڪ وسيع ۽ عاليشان عمارت آهي.

لووري محل ميوزم (Louvera Palace Museum)

شهر جي مرڪزي حصي ۾، سين ندي جي کاٻي ڪناري تي واقع، ’لووري محل‘ ۾، 15 ايڪڙ ايراضي تي وسيع عجائب گهر آهي، جنهن ۾ 35 هزارن کان وڌيڪ شيون رکيل آهن. هن عجائب گهر جي کليل صحن ۾ شيشي جو ڀاري ڀر ڪم، بلند پٿرامب (Glass Pyramid) ٺاهي رکيو ويو آهي، جيڪو ميوزم جي مدخل کي وڌيڪ خوبصورت بڻائي ٿو، جنهن جي چئن ڪنڊن تي پاڻي جا ڦوهارا هلندا رهن ٿا.

هن ميوزم ۾ مونا ليزا (Mona Lisa) جي صدين پراڻي، رنگن سان چٽيل تصوير گهڻن شوقين سياحن جي دلچسپي جو مرڪز بڻيل آهي. هن ميوزم جي هڪ شاخ، ’ڊبئي جي ساديائيت‘ تي پڻ ڪولي وئي آهي. هن ميوزم جي مختلف گئلريز ۾ هڪ مصري عجائبات، يوناني، رومن، اسلامڪ آرٽ، مجسما سازي (Sculptures)، سار سينگار جو هنر (Decorative Arts) ۽ مصوري شامل آهن.

هي ميوزم ايترو وسيع آهي، جو هڪ ڀيرو ڏينهن هن جي سڀني گئلريز کي ڏسڻ ۾ لڳي وڃي ٿو. هن ۾ مصر مان سڄا ٿيل، فرعوني مميون ۽ اسلامي دور جون اسپيني ڪافي شيون ۽ ڪتاب (شاهنامو) ۽ ايران جي فردوسي شاعر فردوسي جا ڪتاب به رکيل آهن. پٿرس ۾ هن کان علاوه، مَصُوري جو هڪ خاص موسي ڊي اوري ميوزم، نيشنل ميوزم آف نيچرل هسٽري ۽ ٻيا ڪيترائي ميوزم ڏسڻ وٽان آهن.

پٿرس جي چرچ ۾ سينٽ چپال سڀني کان وڌيڪ خوبصورت عمارت آهي، هي گوٿڪ فن معماري (Gothic Architecture) جو هڪ وڏو شاهڪار آهي.

پٿرس ۾ ڪافي ريسٽورنٽ آهن، جن ۾ حلال کاڌو ملي سگهي ٿو. هتي غريبن جا ريسٽورنٽ ۽ پاڪستان ’لاهور هوٽل‘ ۽ هندستاني ’تاج محل هوٽل‘ توهان کي مختلف هنڌن تي ڏسڻ ۾ ايندا، جتي توهان پنهنجي ڏاڻقي وارو کاڌو کائي سگهو ٿا.

فرينچ سماجي رسم مطابق، هڪ ٻئي سان ملڻ وقت ”Comment Ca Va“، پليڪار ڪرڻ لاءِ استعمال ٿئي ٿو ۽ ان جي جواب ۾ لفظ ”Bien“، يعني OK چيو وڃي ٿو. پٿرس جي مرڪز ۾، تقريباً ستن ايڪڙن جي ايراضي تي جديد طرز تي ٺاهيل، عرب ورلڊ انسٽيٽيوٽ ڏٺو، جنهن ۾ هڪ وسيع عرب اسلامڪ آرٽ ميوزم، هڪ لک ڪتابن جي لائبريري، ميڊيا لائبريري ۽ هڪ وسيع آڊيٽوريئر شامل آهي. هيءُ عمارت غالباً سعودي

حڪومت جي ڪوشش سان ٺهي، پر ان جو نالو ’عرب ورلڊ انسٽيٽيوٽ‘
بدران اسلامڪ آرٽ سينٽر رکجي ها ته بهتر هجي ها. ان پٺيان هڪ
عاليشان مسجد جو هجڻ به ضروري هو، جنهن جي ڪمي محسوس ٿي،
چو جو پئرس ۾ پنجاهه کان سٺ لک مسلمان آباد آهن.

مُنشي محبوب عالم جي ’سفرنامو يورپ‘، جيڪو هُن 1900ع ۾ لکيو،
تنهن پئرس ۾ زير زمين پاڻي ڪڍڻ جا پمپ، هوا جي زور (Wind Mill)
تي هلندي ڏٺا ۽ سَوَا صدي گذرڻ کانپوءِ به اها مهارت اسان وٽ اڃان تائين
پوري طرح نه پهچي سگهي آهي.

پئرس جي خوبصورتي؛ دنيا مان سياحن کي هر سال لکن جي تعداد ۾
چڪي اچي ٿي ۽ ڪروڙين ڊالر هن جي خوبصورتيءَ تي خرچ ڪري، ائين
محسوس ڪرائين ٿا، جڻ پئرس هڪ بازاری عورت هجي، جنهن جو
حُسن هميشه وڪامندو رهي ٿو. هتان جا ماڻهو ڏاڍا زنده دل ۽ ملنسار آهن،
ان ڪري جنهن شخص پئرس ۾ ڪجهه ڏينهن گذاريا، ته هو ان شهر کي
ڪڏهن به ڪونه وساريندا.

هتي شادي جي رسم، چرچ ۾ بلڪل سادگي سان ٿئي، ڪنوار کي اچي
ڊريس هوندي آهي ۽ منهن کليل، پوءِ پادريءَ جي پٺيان ويهي، ڪجهه
رسمون ادا ڪرڻ کانپوءِ گهوت، ڪنوار کي چيچ ۾ مُنڊي پارائي، پاڪر ۾
ڪري وڃي ڊگهي گاڏي ۾ سوار ٿي، اڪيلا ڪسڪي هليا ويندا آهن ۽
مهمان هڪ ٻئي جي منهن کي ڏسندي پيا چپٽيون وڄائين. ان پوري
ڪاروائي ۾ ٽيهارو ڪن مهمان هوندا آهن، جن ۾ گهوت ڪنوار جا مائٽ ۽
پيا ويجهه عزيز يا دوست شامل هوندا آهن. تقريب سادگيءَ سان هوندي
آهي، جو شاديءَ کان اڳي ئي، هو هڪ ٻئي کان گهڻو واقف ٿي ويا هوندا.
اسان هڪ چرچ جي سامهون، گهوت ڪنوار جي رُخستي ڏٺي، جنهن ۾
هو چرچ کان ٻاهر نڪري، گاڏي وٽ، ڪجهه تصويرون ڪيرائي ۽ پوءِ
مائٽن کي هاءِ (Hi) چوندا گاڏي ۾ اڪيلا هليا ويا.

شهر جي خوبصورتي وڌائڻ خاطر، اتان جي ميونسپلٽي معياري ڪم
ڪرائي ٿي. شهر جي مختلف روڊن ۽ چؤڪن تي صاف پاڻي جي تلائن
مان، پتل، ڪانجهي جي مورتين، جهڙوڪ مڇيون، ڏيڏر، ڪچون، کُتن،
بانڊرن جي مُنهن مان پاڻي جا ڦوهارا وهندي نظر ايندا.

پئرس جا باغ ڏاڍا سرسبز ۽ خوبصورت آهن. باغن اندر گلڪاري ۽
وڻڪاري اهڙي ترتيب سان آهي، جو سڄو ڏينهن گهمڻ سان دل ڪونه ٿي
پرڃي. باغن ۾ پاڻي جا تلاءُ، ڍنڍون ۽ انهن ۾ هر قسم جي جيوت ۽ پکي

ترندي نظر ايندا ۽ تلائن وچ ۾ پاڻي جا ڦوهارا، ٻيٽيون ۽ ٻارن ۽ وڏن جي کيڏڻ لاءِ مخصوص جايون، ننڍڙا عجائب گھر ۽ چڙيا گھر، سڀ هڪ ئي جاءِ تي توهان کي ملندا.

پئرس ۾ شراب پيئڻ جي اجازت صرف شراب خانن ۽ گهرن اندر آهي، باقي ڪو به پبلڪ پليس تي ظاهر ٿي پيئندي ڏسڻ ۾ ڪونه آيو.

پئرس شهر جي اولاهين حصي ۾، بولون باغ، ٻه هزار ايڪڙ ايراضيءَ تي ڦهليل آهي، جيڪو نيويارڪ جي سينٽرل پارڪ کان اڍائوڻو ۽ لنڊن جي رچمنڊ باغ کان ايراضي ۾ وڏو آهي. هن باغ اندر، دنيا جي هر سهولت، جهڙوڪ: ٻارن لاءِ گهوڙي ۽ گڏه جي سواري، ٻارن جي وندر ۽ کيڏڻ جو حصو (Children Amusement Park)، ننڍڙي ريل گاڏي، گڏين جو ٿيٽر، موسيقي ۽ سائنس ميوزم، بوٽانيڪل گارڊن (Botanical Garden) ۽ گلن جا باغ وغيره شامل آهن.

ونسينس باغ (Vincennes Park)، جيڪو اڏائي هزار ايڪڙ ايراضيءَ تي شهر جي اوڀارين حصي ۾، نيپولين (ٽيون)، 66-1855ع دوران عوام جي سهولت لاءِ ٺهرايو، جنهن اندر چار پاڻي جون ڍنڍون آهن، هڪ چڙيا گھر ۾ وڻن لاءِ مخصوص ڪيل نباتياتي باغ، گلن جو باغ، گهوڙي سواري جا رستا سائيڪلين جي پچائڻ جو ميدان، فرينچ قومي راندين جو ادارو ۽ جسماني ورزش جي تعليم شامل آهن. هي باغ ايراضيءَ جي لحاظ کان وڏي ۾ وڏو باغ آهي ۽ هن باغ ۾، اُهي سڀ سهولتون آهن، جيڪي بولون باغ ۾ آهن.

هن باغ ۾ 35 هزار تماشائين (Spectators) جي گنجائش جو اسٽيج (Hippodrome) آهي جنهن ۾ ويهي گهوڙن جي ڊوڙ ڏسي سگهجي ٿي.

شهر جي ڪجهه چوراهن تي پيدل رستن جيتري خلاصائي واري جاءِ تي، توهان کي ڪي غريب ۽ مسڪين ماڻهو خاموشيءَ سان ويند يا بيٺل نظر ايندا، جيڪي توهان کان ڪجهه مدد وٺڻ جي حالت ۾ پٺ تي هڪ ٿال يا ڪپڙو پٿاري، ڪجهه سڪن جي اميد ۾ سڄو ڏينهن پيا انتظار ڪندا، ليڪن زبان يا اشارو ڪري توهان کان ڪجهه به نه گهرندا ۽ نه وري توهان جي پويان ڪٿو ڪٿي زوري خيرات گهرندا، پر هو پنهنجو هنر ڏيکاري، پنهنجي مدد لاءِ پيا جاکوڙ ڪندا، جو هتي پنڻ قانوني طرح جرم آهي.

انهن ۾ وري ڪجهه بورڊ، فرش يا پٽ تي، رنگين مصوري ڪندي خيرات پيا وٺندا آهن. ڪو نوجوان موسيقي ذريعي پيو، واٽهڙن جي دل

وندرائيندو، ليڪن هو توهان جي پويان پينائو فقير ٿي، نه اچي وڃڻندو. برلن ۾ ٿورو مختلف قسم جي ڪرتبن، سياحن جو ٻئي ذهن ڇڪايو، جو هڪ دفعو برلن ۾ هڪ ماڻهو هوا ۾ ٽنگيل ڪرسي تي ويٺل نظر آيو، ليڪن ڪُرسِيءَ جون ٽنگون زمين کان مٿي هيون، هوا ۾ ٽنگجي ويهڻ جي فن کي ڪافي غور کانپوءِ مان ڳولي لڌو، پر اُن شخص کي هر راهگير پئي سڪا ڏنا. اهڙي قسم جي پنڻ بابت تفصيلي ذڪر ’لندن ۽ سنڌ جي غربت-هڪ جائزو‘ ۾ ڪري آيو آهيان.

بهتر آهي ته ماڻهو ڪمائي کائي، بجاءِ پنهنجو هٿ ڪنهن ٻئي جي اڳيان ڦهلائي، اصل ۾ هو پنهنجي خوداري ۽ قدر کي وڃائي ويهي ٿو. پوري يورپ ۾، شهري منصوبه بندي جي حوالي سان، شهرن اندر روڊن ۽ رستن جي ٻنهي پاسن کان ڪجهه وٿيءَ تي پيدل هلندڙ لاءِ سيمينٽ جا ٺهيل خلاصا رستا ٺهيل هوندا آهن، جن بعد هڪ وچوئي، شهري بنيادي سهولتن جهڙوڪ، پاڻي جي رسد، فون، بجلي، باهه وسائڻ، آب رسائي ۽ نڪاسي آب لاءِ مختص هوندي آهي ۽ اُن کانپوءِ گهرن جي وچ ۾ ۾ هڪ سائي پٽي جنهن تي چپر، گلڪاري (Flora Gardens) ۽ شجر ڪاري ڪيل هوندي آهي. مقامي ميونسپل ادارا، انهن منصوبه بندي کان علاوه، ڪائي به غير قانوني حد دخلي ٿيڻ بيهه ڪونه ڇڏين، بلڪه گهرن اڳيان واري حصي جي، چپر ۽ گلڪاري جي سار سنڀال، انهن گهرجي مالڪن يا رهڻ وارن کي ڪرڻي پوندي آهي ۽ نه ڪرڻ جي صورت ۾ ميونسپل ادارا، انهن تي پن چٽائڻ کانپوءِ جُرمانو وجهندا آهن ۽ هر ڪو پيو جُرماني کان ڊڄندو آهي. انهن پيدل رستن جي آساني هجڻ ڪري، پوري يورپ ۾ عام ماڻهو، اڪثرتوهان کي پيدل گهمندي نظر ايندا. شهرن اندر زير زمين ريلوي ۽ بسن جي بروقت سهولت جي ڪري، شهرين پنهنجي ذاتي گاڏيون خريد ڪرڻ جو ارادو ختم ڪري ڇڏيو آهي، ۽ اگر جن وٽ گاڏيون آهن، ته انهن کي استعمال مهانگو پوڻ ڪري، گهٽ استعمال ڪن ٿا، جنهن ڪري توهان کي روڊن تي عام طور بسون، ٽريلر وغيره گهڻو نظر ايندا. شهر اندر، ڪارپارڪنگ في وٺڻ لاءِ، سڪن واريون مشينون لڳل هونديون آهن، جن کي ميونسپل عملو وقت سان اچي چيڪ ڪندو آهي ۽ گاڏي جي پارڪنگ سِلپ نه هجڻ تي هو فوراً ڏنڊ وجهندو آهي. اهڙين سهولتن هجڻ ڪري، رات اونداهي ۾ پيدل پيادو به ڪونه هروپرو ٿاڀڙي ڪرندو، پر اسان جي شهرن ۾ ڏينهن ڏني، هوش حواس وارا به گُٽرن ۾ ڪرندي ۽ ٿاڀڙندي نظر ايندا ۽ ڪيترن ٻارن ۽

ضعيف مردن ۽ عورتن انهن کليل گترن تي غير موجود ڍڪڻ ڪري پنهنجي زندگي وڃائي آهي.

بازارن ۾ ڪيتري به گھما گھمي ڇو نه هجي، ليڪن توهان کي ڪنهن جو به آواز ٻڌڻ ۾ نه ايندو. گاڏيون هارن هروڀرو ڪونه وڃائين، صرف ايمبولينس يا پوليس جي گاڏين جي سائرن جا آواز ٻڌڻ ۾ ايندا آهن. شهر جي هر حصي ۾، توهان کي ڀر روتق ۽ ڀر سڪون ماحول ملندو.

يورپ جي شهرن ۾ ماڻهن جي پيدل سفر ڪرڻ ۽ بي آواز ماحول ۾ رهڻ ڪري، هنن جي صحت مندي ۽ برداشت جو مادو، ٻئي دنيا جي ماڻهن کان گھڻو بهتر آهي.

سائنسدانن اهو ثابت ڪيو آهي، ته ھل ھنگامي سان پيرل ماحول ۾ رھندڙ انسان، جلدي بلڊ پريشر جو مريض ٿي وڃي ٿو ۽ اهڙي ماحول ۾ رھندڙ ننڍڙن ٻارن کي اڳتي هلي ٻولين سکڻ (Language Skills) ۽ ڳالهائڻ ۾ مسئلا پيدا ٿين ٿا.

ھل ھنگامن جي خرابي (Noise Pollution) جا اثرن گھٽ ڪرڻ ۾، حڪومت ڪيترا ئي اپاءُ ورتا آهن، جن ۾ اسڪولن اندر ننڍڙن ٻارن کي شور شرابو ڪرڻ کان منع ڪئي ويندي آهي ۽ شهر جي مرڪزي علائقن مان، اُهي ننڍا ڌنڌا جهڙوڪ، گاڏين جا ورڪشاپ، آواز ڪيندڙ اوزارن جا دڪان، فرنيچر ٺاھڻ جا ڪارخانا، مڪينيڪل ورڪشاپ وغيره، اهڙي هنڌ منتقل ڪيا ويا آهن جتي نڪرندڙ آواز عام ماڻهن کي متاثر نه ٿو ڪري سگھي. انهن آپائن جي حوالي سان، اسان جي پنهنجو حال پروڻيون، ته اڃان به ٿي صديون سترڻ ۾ لڳي وينديون.

پئرس جون مسجدون

فرانس ۾ عيسائي مذهب کانپوءِ اسلام ٻئي نمبر تي وڌندڙ دين آهي. پئرس ۾ ويهارو کن رجسٽرڊ مسجدون آهن، جن ۾ مکيه مسجد، Grand Mosque of Paris سڀ کان وڏي ۽ پئرس جي اولين مسجد آهي، جيڪا پهرين مهاڀاري جنگ ۾، فرينچ ڪالونين مان گھرايل هڪ لک مسلمان فوجي جوانن، جن جرمن فوجن سان مقابلو ڪندي شهادت پاتي، انهن جي ياد ۾، فرانس جي حڪومت 1926ع ۾، هيءُ عظيم مسجد تعمير ڪرائي. هي مسجد پنجين انتظامي ضلعي ۾ واقع آهي، جنهن جو هڪ مينار سَو فوٽن جي بلندي کان مٿي آهي. هن وقت هيءُ مسجد موروڪو مسلمانن

جي انتظار هيٺ آهي. هن مسجد ۾ پنج وقت نماز باجماعت ٿيندي آهي ۽ الحمد للہ، جو اسان کي به نماز هن مسجد ۾ نصيب ٿي.

پٿرس ۾ يهودين جو تعداد، مسلمانن جي نسبت گهڻو گهٽ آهي، ليڪن انهن جي عبادتگاهن جو تعداد چوويهه کن آهي. فرانس ۾ ڪنهن قسم جو مذهبي تعصب يا نفرت محسوس ڪونه ٿئي ٿي، پر جي نماز ڪنهن اوڀري جاءِ جهڙوڪ، انتظار گاهه، باغ وغيره ۾، اگر پڙهي وڃي ٿي ته، پوءِ مقامي ماڻهو غور سان ڏسن ٿا، ته هي ڪهڙي قسم جي ورزش پيو ڪري. بلڪ هڪ دفعي، جڏهن مان ٿورڙو ايئرپورٽ جي لائونج ۾، وٽ وٺي، ڪثر نماز شروع ڪئي، ته ڀرسان ڪرسي تي ويٺل جوڙو، تيزي سان پنهنجو ٿيلهو کڻي پري واري ڪرسي وڃي والاري، خبر ناهي ته الائي ڇو انهن اڻڄاتلن کي ايتري به سڃاڻپ نه آهي، ته هي هڪ مسلمانن جي عبادت آهي. پر خبر به ڪيئن هجي جو، هو پاڻ هفتي ۾ هڪ دفعو چرچ وڃي، ڏهن منٽن ۾ هڪ اڌ گانو ڳائي موٽي ايندا آهن، پر اڪثريت ته شايد چرچ جو منهن، سڄي عمر به نه ڏٺو هجي.

پٿرس ۾ سياحن لاءِ ايترو ڪجهه آهي، جو ٻين شهرن ۾ گهٽ ڏسڻ ۾ ايندو، بشرط ’هجي ناڻو ته گهر لاڙڪاڻو‘. پٿرس شهر ۾ ڪافي ٽي. وي چئنل سڄ لهن کانپوءِ، اعتراض جوڳيون فلمون ڏيکارڻ شروع ڪري ڇڏين ٿا. مگر لنڊن ۾ ان جي ابتڙ آهي ۽ پٿرس ۾ عورتون ڪپڙن ۾ ڍڪيل آهن، پر لنڊن ۾ عورتون اڻپورن ڪپڙن ۾ گهمندي نظر اينديون آهن. کُتن ۽ ٻين جانور پالڻ جو شوق، پنهين پاسي ساڳيو آهي. هتي ڪتا انڌن لاءِ سونهين طور ڪم اچن ٿا. انگريز قوم ڏاڍي سياڻي آهي، جو جانورن جي هر جنس مان پنهنجي فائدي جو ڪم وٺن ٿا. قانون موجب اچي لٽ، گتو هٿ ۾ ۽ ڪاري عينڪ انڌن جي شناخت آهي. هتان جا انڌا ڪنهن به قسم جي محتاجي ۽ سهاري کان آزاد ۽ خود مختيار هوندي، پنهنجي حوصلي ۽ همت سان پنهنجو وقت پيا گذارين. اسان جي معاشري ۾، دماغِي يا جسماني لياقت کان محروم انسانن (Disable) سان، جيڪو امتيازي سلوڪ ڪيو وڃي ٿو، اهو نه صرف انهن کي سماجي ڌاري مان خارج ڪرڻ ۾ مدد ڪري ٿو، پر هو پنهنجو پاڻ کي ناڪاره سمجهڻ لڳن ٿا. ان حوالي سان اسان جي معاشري ۾ وڏي اصلاح جي ضرورت آهي.

پٿرس ۾ ڪجهه وڌيڪ ميوزم، قديم محلا ۽ چرچ ڏسڻ جو موقع مليو، پر هتي سڀني جو ذڪر ڪرڻ طويل ٿي ويندو.

پئرس گھمڻ کانپوءِ ساڳئي رستي سان لنڊن روانا ٿي، هوورڪرافٽ ذريعي، انگلش چئنل پار ڪري، ڊوور بندرگاهه تان، بس ذريعي لنڊن پهتاسين.

عشق انگريزن جي ديس تي گهڻي آزادي هجڻ ڪري وڻين چڙهيو وتندو آهي، جنهن ڪري مسلمان چوڪرا، پورين چوڪرين سان عشق ۾ انڌا ٿيو وڃن ۽ شادي ٿيڻ کانپوءِ، جڏهن ٻار پيدا ٿئي ٿو ته اُن جو مذهب ڪهڙو ٿيڻ گهرجي؟ ان سوال کين ڏاڍو منجهائي وڌو آهي. شادي اسلامي رواج مطابق نه هجڻ جي صورت ۾، ٻارن جي مذهب بابت ڪافي ڪيس ديواني ڪورٽن ۾ هلن پيا، جن بابت ٿي. وي تي تبصرا هلندا رهن ٿا. هتان جون ڪورٽون به منجهيو پون، جو اهڙي قسم جي نوعيت جي ڪيسن بابت ڪو قانون اڳوات ٺهيل ئي ڪونه آهي. ماءُ جي خواهش ته منهنجو ٻار عيسائي ٿئي ۽ پيءُ جو زور آهي، ته هو مسلمان مذهب اپنائي. چوندا آهن ته تڪڙي ڪٿي انڌا گلر ... وارو قصو آهي.

لنڊن ۾ پئرس کان واپسي بعد هڪ مهينو رهڻ کانپوءِ، واپس ڪراچيءَ لاءِ جدي ايئرپورٽ تي فلائيٽ تبديل ڪري، ٻئي، ڏينهن تي ڪراچي پهتاسين، جتي مسٽر رحمت علي ۽ نثار احمد ايئرپورٽ تي آجيان ڪئي ۽ شام جو ڪراچي کان سکر جي فلائيٽ وٺي روانا ٿياسين، جتي برادر ظفر علي صاحب، ايڊيشنل ڪمشنر سکر، ايئرپورٽ کان گهر وٺي آيو.

ويجها رشتا ۽ اڻپوري اولاد

پئرس، لنڊن کان سڌو سنئون ڳوٺ، ساڳيا لاتون ساڳيا چڱهه وانگر، مونکي سنڌي ڊرامي ’چوٽي سي دنيا‘ جي حوالي سان، هاءِ ماءُ سوٽ لنڊن، ياد اچڻ لڳو.

ٻهراڙي جا هزارين مسئلا، هر روز نئين ڪهاڻي، نئون ڊرامو، بغض، منافقت، حسد، فساد، فريب، عيب جوئي، ڏيڏر جي ڪوه واري دنيا، ۽ تجسس، جهڙن اوگڻن ۾ ڪجهه سالن کان سنڌ جي ٻهراڙي ۾ ايترو ته اضافو ٿيو آهي، جو اسان جو معاشره غير متحرڪ ۽ جمود (Status Quo) جي حالت اختيار ڪندو رهي ٿو. ان جو واحد سبب منهنجي خيال ۾، اسلامي تعليمات کان ڏوري ۽ والدين جي پنهنجي اولاد ڏانهن غير توجهي آهي.

يورپ ۾ اهو سيڪاريو ويندو آهي، ته ڪنهن ڪامياب شخص وانگر، سخت محنت ڪري، اُن کان وڌيڪ ڪاميابي حاصل ڪرڻ گهرجي.

جيڪڏهن پاڙي واري مرسيديز ڪار خريد ڪئي آهي، ته توهان کي محنت ڪري، اهڙي گاڏي حاصل ڪرڻ جي جاکوڙ ڪرڻ گهرجي پر ان جي برعڪس، اسان جي معاشري ۾ محنت ڪرڻ جي بجاءِ، اهڙي منصوبه بندي ڪبي ته جيئن پاڙي واري جي گاڏي کي ڪو نقصان پهچي يا اها گاڏي چوري يا ڪانسس ڦر ڪرائي وڃي. اسان پنهنجا قدر ۽ سوچون وڃائي وينا آهيون.

برادر ظفر علي خان، جڏهن سڃاڻل ۾ مختيارڪار هو، تڏهن امڙ اتي مهمان ٿي وئي، سو اوچتو هڪ رات ايئرڪنڊيشن جي گهڻي ٿڌ تي کيس اڌ رنگو بيماريءَ جي سٺ لڳي، جنهن ڪري ڊاڪٽر رياضت ۽ علي، هڪ جيب ذريعي بجاءِ نٿي يا ڪراچي جي اسپتال ڪڍي وڃڻ جي، ڳوٺ ڪڍي آيا. بهراڙيءَ ۾ علاج معالجي جون اڻپوريون سهولتن هئڻ ڪري سندس بحالي (Recovery) جو سلسلو ڏاڍو سست ٿي ويو. ڪجهه وقت گذرڻ کانپوءِ، مان کيس ڪراچي جي آغا خان اسپتال مان، ڊاڪٽر سليم مهر جي معرفت، علاج ڪرايو، جنهن ۾ CT Scan سان گڏ ٻيون به ڪيتريون تيسٽون ڪرايون ويون. ڊاڪٽر آپريشن وڏي عمر هجڻ ڪري نه ڪرائڻ جو مشورو ڏنو، پر دوا لڳاتار ڪاڻ سان، سترڻ جو اطمينان ڏنو. بهرحال دوا ڪاڻ کانپوءِ سندس صحت ۾ ڪافي سڌارو آيو پر ڊاڪٽر دوا مسلسل ڪاڻ جي هدايت ڪئي هئي، جنهن ڪري مان ٽن مهينن جي دوا آغا خان مان ورتي جو بهراڙيءَ ۾ دوا جو ملڻ ناممڪن پئي لڳو.

اسان ڳوٺ ۾ مهينو کن گذاري تبوڪ روانا ٿياسين، اُتي پهچي، عبدالله کي انٽرنيشنل اسڪول ۾ داخلا وٺي ڏني. پهرين ڏينهن، جڏهن اسڪول چڏڻ ويس ته عبدالله مون کان جدا ڪونه پيو ٿئي. آخر ماسترياڻي هن کي پيار ڪندي اندر ڪڍي وئي ۽ هو اندر روئندو رهيو ۽ مان اسڪول ٻاهران، ڪلاڪ کن گاڏي ۾ روئندو رهيس. هڪ عجيب احساس، جنهن کي هتي بيان ڪرڻ ڏاڍو مشڪل آهي.

ماشاء الله، عبدالله ڄمندي ئي ڄام ۽ پنهنجي عمر جي حساب کان وڌيڪ ذهين آهي. هن تبوڪ جي انٽرنيشنل اسڪول ۾ پهرين پوزيشن کٽين. انگريزي ڳالهائڻ ۽ لکڻ ۾ استادن کان وڌيڪ هوشيار نڪتو، جو ڪيترن ئي استادن ان جو اعتراف ڪيو ۽ اڪثر ڪري انگريزي ۾ تقرير عبدالله کان ڪرائيندا هئا ۽ ٻين چوڪرن کي، عبدالله جي تقرير ۾ فن ۽ تلفظ جي اوچارن جي حوالي سان نقل ڪرڻ جي هدايت ڪندا هئا.

تبوڪ جي ملٽري سٽي ۾، فني ملازمن ۾ فلپينو اڪثريت ۾ آهن، جو هو واقعي پنهنجي ڪم ۾ مهارت رکن ٿا. اسان وٽ پان جي شوقينن

وانگر، هو گهڙي گهڙي ٿورو ٿڪو پيا کائيندا پيئندا وٽندا آهن. اسپتال ۾، نرسن ۾ فلپيني نرسن جي گهڻي اڪثريت آهي. چوڪرا توڙي چوڪريون، سعودي ۾ قانون جي سختي هجڻ جي باوجود به، لکي چپي پيا عشق ڪندا آهن.

هڪ دفعي هڪ فلپينو، جڏهن موڪل تان واپس آيو ته ڏاڍو پريشان پئي لڳو. هُن افسوس ڪندي ٻڌايو، ته هن هڪ نرس سان پيار ڪيو ۽ شادي جي آسري ۾ سڀ ڪمائي کيس ڏيندو رهيو. ٻنهي موڪل تي وڃڻ جو پروگرام ٺاهيو ته منيلا ۾ وڃي شادي ڪنداسين، ڏاڍا واعدا وچن ٿيا پر جڏهن هو موڪل تي ويا ته نرس هڪ اڳئين دوست سان، بغير اطلاع جي شادي ڪري ڇڏي. هو اڪيلو سهڪندو اچي تبوڪ پهتو. مان کيس چيو ته تون پنهنجي مائٽن کي چئي، ڪنهن رشتيدار چوڪري سان شادي ڪري ڇڏين ها. تنهن تي هُن ٻڌايو ته ويجهي عزيزن مان شادي ڪرڻ جي ڪين مذهب اجازت نه ٿو ڏئي جو ويجهي مائٽن جهڙوڪ سؤت، ماسات، پڦات سان شادي ڪرڻ جي نتيجي ۾ پٺا ٿيندڙ اولاد گهٻرايل ۽ منجهيل يا اڌ چري هوندي آهي. اهو ساڳيو رجھان هندن ۾ به آهي. جنهن ڪري هو پنهنجن ويجهن عزيزن مان شادي ڪونه ڪن. ان جي تاڪيد اسلام ۾ به آهي جنهن جو ذڪر امام غزالي، پنهنجي ڪتاب ’احياءُ العلوم‘ ۾ ڪيو آهي ۽ سائنسدانن به ثابت ڪيو آهي، ته ويجهي عزيزن مان شادي ڪرڻ ڪري، ٻار ڪنهن نه ڪنهن دماغي يا جسماني ڪمزوري کان متاثر ٿين ٿا. هن مضمون بابت تفصيلي ذڪر هن ڪتاب ۾ ٻئي ڪنهن جاءِ تي ڪيل آهي.

ٻيو هڪ فلپينو ملازم، موڪل تان چريو ٿي موٽيو، جو هو پنهنجي سڄي عمر جي ڪمائي پنهنجي زال جي حوالي ڪندو رهيو ۽ جڏهن موڪل تي وطن ويو، ته هُن جي گهر ۾ غير ماڻهو مقيم ڏسي حيران ٿيو، جو سندس گهر واري ٻن ٻارن کي سسُ جي حوالي ڪري، گهر وڪڻي ڪنهن ٻئي سان شادي ڪري وڃي ڪو اهڙو شهر وسايو، جو هي مسڪين سڄي موڪل جا ٻه مهينا، هن کي ڳوليندو رهيو، ليڪن کيس هڙ حاصل ڪجهه به نه ٿيو ۽ پريشانيءَ حالت ۾ وري نوڪري ڪرڻ واپس تبوڪ پهتو.

هتي فلپيني عورتون اڪثر مقامي ماڻهن جي گهرن ۾ ڪم ڪنديون آهن، جو توهان کي بازارن ۾ سعودي عورتن پويان، ٻارن جا گاڏڙا گهليندي نظر اينديون. هتي شادي شده فلپيني مرد ۽ عورتون اڪيلا رهڻ پسند نه ڪندا آهن ۽ گهڻي آزادي واري ماحول جي پيداوار هجڻ ڪري،

ٿوري وقت لاءِ به غيرن سان معاهدي تحت شادي ڪري گڏ گذارين. جڏهن وطن واپس وڃن، ته اُتي هر هڪ پنهنجي اصلي جوڙي سان وڃي گڏ گذاري ۽ وري ٻيهر موڪل تي واپسي اچي، ساڳئي معاهدي تحت، زال مڙس ٿي گڏ رهن. مطلب ته سعودي عرب ۾ هڪ نقلي جوڙو پر جڏهن پنهنجي وطن وڃن، ته اصلي جوڙن جي صورت ۾ گڏ گذارين، هي هڪ عجيب قوم آهي. محنتي، هوشيار، فرمانبردار، فني مهارت سان ڀرپور، انگريزي ۽ عربي ٻولي تي قابو عبور هجڻ، ملنسار، عاشق مزاج، ڪاٺ پيٺ جا ايترا شوقين جو ڪچو شراب، پنهنجن ڪمرن ۾ به ٺاهي پيئن. فلپيني ملازمن جي جدا رهائش جي ڪيمپ بريگا هئي، جتي سيڪيورٽي وارا تقريباً هر هفتي ڇاپو هڻي، ڪچو شراب ٺاهڻ جو سامان پڪڙي، کين ڪجهه ڏينهن جيل موڪلي ڇڏيندا هئا. سعودي عرب جي جيل ۾ گهر کان وڌيڪ سهولتن هجڻ ڪري، کين ڪو ڏکيو مرحلو ڪونه لڳندو هو. هنن کي جيڪڏهن نوڪري ختم ڪري واپس موڪليو ويندو هيو، ته هو واپس وڃڻ برعڪس پاڪستاني ملازمن جي خوش ٿيندا هئا ۽ پاڻ کي روڪاڻ لاءِ ڪنهن کي به منٿون ۽ ميڙون نه ڪندا هئا.

اسان جي هڪ همراھ ملازم کي ٿورو گهڻو ڪم ايندو هو، جو ايترو ته ٽڪبر ۾ اچي ويو، جو ويهن سالن جي ملازمت کانپوءِ پاڻ کي الائي ڇا سمجهڻ لڳو، سو ان ٽڪبري سوچ ۾ هميشه چوندو رهندو هو، ته مان نوڪري ڇڏي، ته ڊائريڪٽر مون کي ڪڏهن به وڃڻ ڪونه ڏيندو ۽ جي هليو ويس ته هي سڄو ڪم ڏي ويندو. ان سوچ ۾ هڪ شرارتي ماڻهو ان کي ايترو اُڪسايو، جو هن جهٽ پٽ ۾ ڪٿي استعيفيٰ لکي ڊائريڪٽر کي موڪلي ڏني. جيڪا فوراً قبول ڪندي، مڪتب افراد جي آفيسر کي هدايت ڪئي، ته هن کي جلدي پنهنجي وطن واپس ڪيو وڃي. هن کي جڏهن اها خبر پئي، ته همراھ سخت بيمار ٿي پيو ۽ ڪجهه ڏينهن کانپوءِ کيس دل جو سخت دورو ٿيو، جو هن کي اسپتال جي انتهائي نگهداشت (ICU) واري شعبي ۾ داخل ڪيو ويو. هو ڪيترائي ڏينهن اسپتال ۾ رهڻ کانپوءِ، جڏهن چاڪ ٿي ٻاهر آيو، ته ٻيهر نوڪري جي بحالي جي درخواست ڏني، جڻ پاڪستان ۾ هن جي گهر کي ڪنهن باهه ڏني هجي، جو اهڙي حالت ۾ واپس ٿيڻ کيس مشڪل پيو لڳي. بهرحال اها درخواست به قبول ڪونه ٿي ۽ وڏي مايوسي ۾ وطن واپس آيو.

هڪ ٻيو دوست به جڏهن نوڪري مان ڪڍيو ويو، ته هن ڏاڍيون آزيون نيرازيون، سفارشون ڪرايون، ته وطن واپس نه ٿيان. آخرڪار هن

ڊائريڪٽر کي اهو لکيو ته منهنجا حق ضبط ڪري، سندس نوڪري بحال ڪئي وڃي. هو پنهنجي ويهن سالن جي پينشن واپس ڏئي، نوڪري جي بحالي ڪرائڻ ڪيتري نه هڪ گهٽيا حرڪت، غير معياري عمل آهي، جنهن ڪري اسان جي پوري قوميت جي اخلاقي بلندي، قدر و قيمت ۽ خوداري تي برو اثر پوي ٿو. انڪري اسان جا مقامي ماڻهو عزت گهٽ ڪن ٿا، جو اسان پاڪستان واپس ٿيڻ بجاءِ، اُتي اڌ پگهار تي به ڪم ڪرڻ لاءِ تيار آهيون. اهڙن ماڻهن ڪري اسان جي وقار ۽ قيمت کي گهڻو ڌڪ لڳو آهي.

مقامي ماڻهن جي گهرن ۾ جيڪڏهن خوبصورت نوڪرائيون هونديون، ته گهر واريون ڏاڍيون پریشان نظر اينديون آهن. ڪنهن گهر جي نوڪريائي ڪجهه عرصي کانپوءِ پنهنجو وزن وڌائڻ لڳي، سو کيس اسپتال ڪڍي ويا، جتان لڪ چُپ ۾ وڃي ڳالهه پوليس جي ڪن تي پهتي، سو گهر مالڪ کي ڪڍي سوگهو ڪيائون. پوليس پڇا ڪندي چيو ته هي ڪم ڪنهن ڪيو آهي؟ جنهن تي گهر مالڪ چيو ته اِن (نوڪريائي) کي وڌيڪ خبر هوندي، اُن کان پڇيو وڃي. نوڪريائي جواب ڏيندي چيو، ته گهڻو ڪري گهر مالڪ جي ڪري هي وزن وڌيو آهي، يا وري سندس ٻن پٽن مان، ڪنهن هڪڙي جو ته ڪارنامو ضرور هوندو. پوليس سڀني کي ڪڍي سوگهو ڪيو.

چمڪندڙ گل ۽ رنگين اڪيون

مان اڳ ۾ ذڪر ڪري آيو آهيان، ته چٽي چمڙي وارا انگريز، پلي پنهنجي ملڪ ۾ پنڊا ڇو نه هجن، پر جڏهن تيل سان مالا مال عرب سڳورن وٽ اچن ٿا، ته هو انهن وٽ سيدن سڳورن واري عزت ۽ مَٺَ پائين ٿا. خبر نه آهي ته لائني ڇو، اسان ايترو انهن مان مرعوب آهيون. هنن جو ڪوڙ اسان جي سچ کان ڳورو سمجهيو وڃي ٿو ۽ سندن زبان مان نڪتل، هر لفظ کي وڏي اهميت ڏني وڃي ٿي. کيس ٻڌڻ سان سندن ساراهه ۾ ’والله، خُواج ڪلام ممتاز‘، قسم ڪڍي چوندا ته انگريز جي ڳالهه زبردست آهي. پوءِ کين هُنن جي انگريزي سمجهه ۾ پلي نه به اچين، تڏهن به پيا ساراهون ڪندا.

هڪ دفعي رياض جي چيمبر آف ڪامرس ۽ انڊسٽري جي طرفان دعوت آئي، جو انهن جرمن جي پاسونٽ ڪمپني (Passavant Company) جي طرفان، پاڻي کي صاف ڪرڻ جا جديد طريقا جي حوالي سان، سيمينار

منعقد ڪرايو هيو. جنهن ۾ پوري وچ اوڀر جي ملڪن مان، مختلف سائنسدانن ۽ انجنيئرن کي دعوت ڏني گهرايو هو. مونکي به دعوت نامو مليو، اٽون ڊاڪٽر شبير ميمڻ صاحب کي فون ڪري رياض ايئر پورٽ تان وٺي وڃڻ لاءِ چيو، جنهن چيمبر آف ڪامرس جي شاندار بلڊنگ تائين رسائڻ ۾ مدد ڪئي. بلڊنگ جي پهرين سطح تي هڪ وسيع هال ۾ سيمينار شروع ٿيڻ وقت پهچي، پنهنجي جاءِ تي ويٺس. هال ۾ سَوَ کان وڌيڪ حاضري ڏسي، اميد ٿي ته شايد هن گڏجاڻيءَ مان ڪا نئين معلومات ملندي پر افسوس جو پنڌ ۽ خرچ ٿي اڃايو ثابت ٿيو. سيمينار جو موضوع ته تمام سٺو هو، پر اُن ڪمپني جو انگريز ملازم، معلوماتي پيشڪش (Presentation) شروع ڪرڻ کان آخر تائين، پنهنجي ڪمپني جي تعريف (Company Profile) ۽ مختلف مصنوعات ٺاهڻ بابت وڏي اسڪرين تي ڪمپيوٽر ذريعي مُنعڪس خورد فلمي تصويرون ڏيکاريندو رهيو ۽ آخر ۾ ڪاروبار وڌائڻ خاطر پنهنجي ڪمپني جي مختلف مصنوعات جون صفون ۽ پيمانا ۽ تعريفون ڪندي ڪيتريون ئي پردي تي تصويرون ڏيکاريندي آخر ۾ پنهنجي مصنوعات جي تشريح ڪندي، ٿورو وڃي موضوع کي ڇُهائين. ليڪن موضوع جي گهرائي ۾ نه وڃي سگهيو. بهرحال موضوع ڪجهه هو، پر اوسي پاسي واري ڳالهه ٻولهه ڪندي، پنهنجو وقت پورو ڪيائين. ٻڌڻ وارا آسري ۾ رهجي ويا، ته شايد ڄاڻ هاڻي اصلي موضوع تي ايندو، ليڪن ختم ڪرڻ کان اڳ ۾ مان کيس ياد ڏياريو ته سيمينار جو موضوع ڪجهه مختلف آهي ۽ توهان صرف مصنوعات جي بابت اسان کي گهڻي معلوماتي ڏئي ويا آهيو، جنهن تي هو ۽ ٻڌڻ وارا صرف ڏسندا رهيا. جنهن کانپوءِ پرسان واري هال ۾ مانجهادي جي ماني جو اهتمام هو، جتي مقامي ڪمپني انانيب، جنهن ان سيمينار ۾ سهڪار ڪيو هو، ان ۾ ڪجهه پاڪستاني انجنيئرن سان ملاقات ٿي، جنهن کانپوءِ شام جو وقت شهر گهمڻ لاءِ ’غليا‘ جي بازار لاءِ روانو ٿيس. عبدالله لاءِ مڪتبہ جزيرا، جيڪو رياض ۾ مشهور ڪتاب گهر آهي، اُتان ڪتاب ورتا. ٻئي ڏينهن مانجهاندي جي ماني ڊاڪٽر شبير ميمڻ وٽ کاڌي، تبوڪ روانا ٿي وياسون.

رياض ۾ جڏهن ٽيڪسي تي چڙهيس، ته اُن جو ڊرائيور اريٽرين (Eritrean) مسلمان هيو. اريٽريا آفريڪا ڪنڊ ۾ اٽوپيا جو پاڙيسري ملڪ آهي، جنهن کي، 1961ع ۾ زبردستي اٽوپيا ۾ شامل ڪيو ويو هيو ۽

يورپ جي اسرار تي، 1992ع ۾ ٻيهر آزاد رياست جو درجو ڏنو ويو آهي. هن ملڪ ۾ 50 سيڪڙو مسلمان ۽ باقي عيسائي ۽ ٿورا يهودي مذهب جا ماڻهو رهن ٿا. هي پرڳڻو ڳاڙهي سمنڊ جي ڪناري سان يمن جي بلڪل سامهون، سعودي عرب جي ’ابها‘ (Abha) ۽ جيزان شهرن جي سمنڊ جي هُن پار تي واقع آهي. اسلام جي اوائلي دور ۾، جڏهن قريشي قبيلي وارن، نون مسلمانن تي ظلم ڪيا، ته اسلام جي پهرين هجرت اٽوپيا جي هن عيسائي مذهب رکندڙ پرڳڻي ڏانهن ڪئي وئي هئي. جتي اسلام جي ابتدا به اُن اوائلي دور کان شروع ٿي ۽ سلطنت عثمانيه جي دور ۾، پنهنجي عروج تي پهتي. اسمارا (Asmara) گايءَ جو هنڌ آهي ۽ هن ملڪ جي آبادي (2013) 63 لک آهي. هتان جي يهودي آبادي، اسرائيلي مُساعد ايجنسي (Mossad) جي مدد سان، اريترين يهودين کي اسرائيل جي واپسي واري قانون (Law of Return) تحت، اسرائيل ۾ آباد ڪيو ويو آهي، جن جو تعداد 2013ع ۾ سوا لک کن ٿي ويو آهي. اسرائيل ۾ مختلف رنگ ۽ نسل جي قومن جي آبادي ڪري هن وقت رنگ، نسل پرستي (Racism) ۽ بنياد پرستي جي ڪري ڪافي ڀڳاڙ ۽ امتيازي سلوڪ جي بوءِ واضح نظر اچي رهي آهي. جيڪا اڳتي هلي وڌندي ۽ اندروني ڪمزوري جو سبب بڻجي، ڪيل ظلم ۽ منافقت جي مضبوط ڍانچي کي ڊاهي مسمار ڪندي.

اريترين ڊرائيور ٻڌايو ته اٽوپيا وارن، 30 سالن جي جنگ کانپوءِ کين آزادي ڏني. هو انڪري مخالفت ڪري رهيا هئا، جو ساحلي پٽي جو گهڻو حصو اريتريا وارن جي حصي ۾ اچي رهيو هو. هُن وڌيڪ ٻڌايو، ته سعودي عرب ۾ تازي تيل جي قيمت ۾ 50 سيڪڙو اضافو ڪري، ليموزين ڊرائيورن لاءِ وڏي مشڪلات پيدا ڪئي آهي. ٽيڪسي مالڪ هر روز 120 کان 140 رپال وٺن ٿا ۽ تيل جي واڌ ڪري، اڳهه ۾ ڪا رعايت ڏيڻ لاءِ تيار نه هجڻ ڪري، ڊرائيورن کي بچت ڪونه پئي ٿئي.

هڪ ڏينهن آمريڪي قوميت رکندڙ مصري، KAMC جي دوري تي آيو، جيڪو ڪنهن ڪمپني ۾ ڊائريڪٽر هيو. تنهن خاص گفتگو دوران، گلف جنگ (Gulf War) تي تبصرو ڪندي ٻڌايو، ته اها گلف وار نه پر گلف ڪاميڊي (Gulf Comedy) آهي. عراق کي ڪويت تي حملي ڪرڻ جي وڏن طاقتن طرفان تقريباً اجازت ڏني وئي هئي، جو بغداد ۾ آمريڪي سفير جيڪا عورت هئي، تنهن صدام کي واضع طور چيو، ته اسان جو ٻن عرب ڀائرن جي تڪرار ۾ ڪجهه به نه وڃي ۽ ڪويت وارن کي چيو، ته توهان

کي گھبرائڻ جي ضرورت نه آهي، جو صدام توهان جو ڪجهه به بگاڙي نه ٿو سگهي. هُن ٻڌايو ته آمريڪا اها جنگ تيل جي خزانن تي قبضي خاطر ڄاڻي وائي پنهنجي ڌنڌي لاءِ ڪرائي هئي، صدر صدام به چوڻ ٿا، ته شاھ حسين وانگر، فري ميسن (Free Masons) جو وڏو اڳواڻ هو. (والله عالم...)

ڳالهه پئي هلي پوري رنگ وارن جي، سو ان احساس ڪمٽري ۾ نه صرف اسان جا شاهوڪار عرب شڪار آهن، پر گهڻائي پنهنجا به ان موذي مرض ۾ مبتلا ڏٺا ويا آهن.

سُھڻي رنگت ۽ خوبصورتي، هر انسان جي هميشه ڪمزوري رهي آهي. پر کي انسان وري پوري رنگت ۾ ايترو ته ڀُلجي وڃن ٿا، جو ڏکي مهل به پنهنجن کي ياد ڪونه ڪن. اسان جو به هڪ عزيز پورن سان پڙ هوندو هيو، پر ڪارن سان گهڻو ڪونه لڳندي هئس. نانائي راڄ مان پھر هڪ چٽي چمڙي واري رياض احمد شر، جيڪو نوابشاھ ۾ پاپوليشن ويلفيئر ڊپارٽمينٽ جي هڪ اعليٰ عهدتي تي فائز آهي، تنهن سان ملڻ لاءِ آيو رهندو هو. ليڪن ماساٽ حسن بخش ۽ منار وارن کي پهرين نظر ڏسڻ به غلطي محسوس ڪندو هو. هڪ دفعي بردار مرحوم بهادر علي ٻڌايو، جنهن کي بعد ۾ رياض صاحب به تصديق ڪيو ته بهادر پنهنجي ٻئي نمبر پٽ محمد علي کي جڏهن نري واري گهر، ڪنهن ڪم سانگي وٺي ويو، ته بهادر کان پڇيو ويو ته هي ڇوڪرو ڪنهن جو پٽ آهي، جنهن تي بهادر فقير حاضر جوابي کان ڪم وٺندي، کيس چيو ته هي اسان جو ننڍو ڀاءُ آهي. ڇا توهان پنهنجي ڀاءُ کي به ڪونه ٿا سڃاڻو؟ اهو ٻڌي اڏو ته خاموش ٿي ويو، پر مسٽر رياض احمد مخاطب ٿي چيو، ته توهان ٻارهن سالن جي ڀائٽي کي نه ٿا سڃاڻو، ليڪن ٻئي پاسي کان، ٻنڌڻ ۾ جڪڙيل ٽون جاول پورن ٻارن جي نسل ۽ نالن کان به واقف هوندا آهيو.

اولهه جي ملڪن ۾ به سو سالن کان آفريڪي ڪارن، سخت محنت ۽ مشقت ڪري پاڻ مڃايو، جو هن وقت سندن اولاد مقامي پورن سان گڏوگڏ گڏوگڏ ۾ ملايو بيٺا آهن. ايترو جو هاڻي پورا ان پوءِ ۾ پاڙي ٿيل آهن، ته متان غلامن جي اولاد، اسانجي اولاد کي غلامي جي زنجيرن ۾ جڪڙي وجهن ۽ پاڻ کي اقليت ۾ تبديلي جي خوف کان، ايشيائي رنگت (Colored) جي ماڻهن کي ٻاهرين ملڪن مان هجرت ڪرائي، پاڻ وٽ آباد ڪرڻ تي مجبور ٿيا آهن، ته جيئن مستقبل جي ڪنهن ڏکئي وقت ۾ ڪو نبيري ڪرڻ وارو موجود ته هجي.

هونءَ به اچي رنگ تي ڀروسو، سياڻا ڪونه ڪندا آهن، جو سندن قول موجب، اهي پاڙي هوندا آهن چوندا آهن ته خوبصورتي جي گهٽتائي،

اخلاق پوري ڪري سگهي ٿو، پر اخلاق جي گهٽتائي، خوبصورتي پوري نه ٿي ڪري سگهي. دنيا ۾ اڃا به جو اصول آهي ته سُهڻي صورت کان وڌيڪ افضل سُهڻي سيرت آهي، نه ته سُهڻي شڪل وارو ٿوھ بيابانن ۾ بيڪار پيو هوندو آهي. حقيقي سُونهن جو سرچشمو دل آهي، جيڪڏهن دل صاف نه آهي، ته چمڪندڙ گل ۽ رنگين اکيون ڪنهن ڪم جون ناهن.

بوسينيا ۽ ڪوسوو

ويهين صدي جي آخري ڏهاڪي دوران، يورپ ۾ مسلمانن تي وڏا ظلم ۽ زيادتيون ڪيون ويون. بوسينيا ۽ ڪوسوو يورپ جي وچ ۾، مسلمانن جو هجڻ ائين پئي لڳو جڻ اچي ڪپڙي تي ڪارو رنگ. جڏهن سڀ مسلمان کلي عام قتل ڪيا ويا، تڏهن وڃي آمريڪا ۽ يورپ وارن، نيٽو (NATO) جي ذريعي ٿورو ٿڪو ائڪشن ورتو، باقي سڀ مسلمان سربراه خاموش تماشائي وانگر ڏسندا رهيا. اڃان تائين، سرب حملي آور قوم، ديتون معاهدي (Dayton Agreement) جي خلاف ورزي واري عمل ۾ مصروف آهن. مسلمانن کي يورپ جي سرزمين تان نالو نشان مٽائڻ وارا، کلي عام لڙڪاري رهيا آهن، ليڪن هيگ جي بين الاقوامي، انصاف جي ڪورٽ (International Court of Justice in Hague) يا بين الاقوامي جنگي جرائم جي ٽربيونل (International War Crime Tribunal) طرفان، ڪنهن کي به اڃان تائين سزا نه ڏني وئي آهي. ٻن مکيه قاتلن، ريڊوان ڪراڙڪ (Radovan Kradzic) ۽ راتڪو ملاڊڪ (Ratko Mladic)، ليڪين مسلمان، ننڍا توڙي وڏا، ٻار ۽ عورتن سان هڪ جهڙو ظلم ڪري قتل ڪيا ۽ ساڳئي راند ڪوسوو ۾ ڪيڏي وئي. نيٽو وارا ڪيترن سالن تائين، رڳو دڙڪا ۽ دلاسا ڏيندي گذاريا، جن دوران تن لکن کان وڌيڪ مسلمان ڀڄي وڃي ويجهڙائي وارن جهنگلن ۽ پاڙيسري ملڪن ۾ پناهه ورتي ۽ پويان سربن، انهن جا گهر ساڙي تباهه ڪري ڇڏيا. نيٽو وارا شايد انڪري فيصلو نه ٿا ڪن جو ڪجهه مسلمان باقي اڃان زنده آهن ۽ انهن جي صفائي ٿيڻ کانپوءِ پنهنجا جهاز اڏائي، سمند ۾ بمباري ڪري اچي، ميڊيا وارن کي ٻڌائيندا ته اسان ڪوسوو ۽ بوسنيا جي مسلمانن کي بچايو آهي.

ڪوسوو وڳوڙ، هن صديءَ جو هڪ دردناڪ واقعو آهي. خاص ڪري مسلمانن لاءِ، جو يورپ جي دل ۾ مسلمانن جو وجود يهودين ۽ عيسائين لاءِ هڪ قيامت برپا ڪندڙ ايٽم بم جي برابر سمجهيو وڃي ٿو. وري به

نيٽو وارن کي لک شاباسيون هجن، جو دير سان هي سهي، پر آخرڪار سربن تي هوائي حملا ڪري، کين سهڪائي ضرور وڌو آهي. باقي مسلمانن ته ڪجهه به نه ڪيو، سواءِ چند ڪمبلن ۽ چاهه جي ڊپن موڪلڻ کانسواءِ. ان ڪاروائي ۾ ڏهه لک کن ڪوسوو مسلمان بي وطن ڪيا ويا ۽ سورهن کان سٺ سالن جي عمر جا مرد سڀ ڪُهي ڇڏيائون. ويهه هزار کن بي گهر ڪوسوون کي آمريڪي حڪومت پناهه ڏني ۽ هزارين پناهگير، يورپ جي ٻين ملڪن ڏانهن وڃي لڳا. مسلمان اڳواڻ خاموشي سان منظر ڪشي ڪري رهيا هئا، ڇڻ ڪنهن جي مُنهن ۾ زبان ئي نه هجي. آئون سمجهان ٿو ته هن صدي جي مهاڀاري لڙاين کانپوءِ، هي واقعو هڪ مُنفرد حيثيت رکي ٿو. 1991ع ۾ جڏهن، سرب ۽ ڪروئس پاڻ ۾ جنگ ڪندا رهيا، ته يورپ وارن ٻنهي قومن ۾ ٺهراءُ ڪرائي، ڪروئيشيا کي آزاد ملڪ بڻايو، پر بوسنيا ۾ سرب، مسلمان بوسنين کي قتل عام پيا ڪن، ته يورپ وارن خاموشيءَ سان پئي ڏٺو، جنهن مان يورپ جي جمهوريت پسندي، انساني حقوق جي علمبرداري، روشن فڪري جو پتو معيار ظاهر ٿئي ٿو ۽ بوسنيا جي مسئلي تي خاموش انڪري رهجي ويا جو هنن جو مذهب اسلام آهي.

امڙ جو انتقال

28 آگسٽ 1998ع (6/5/1419 هه) جي شام 8 بجي ڪراچيءَ جي جناح اسپتال جي نيشنل انسٽيٽيوٽ آف ڪارڊيووسڪيولر ڊيزيز (Natioal Institute of Cordiovascular Disease, NICVD) جي انتهائي نگهداشت واري ڪمري (CCU-I) ۾ امڙ آخري ساهه ڪنيا. ’انا لله وانا اليه راجعون‘.

امڙ کي فالج (Paralysis) جو ڌڪ پنج سال اڳ، سڃاول ۾ لڳو، جڏهن ادا ظفر علي اُتي اسسٽنٽ ڪمشنر هو ۽ امڙ گهمڻ لاءِ سڃاول وئي هئي، جتي رات جو ايئر ڪنڊيشنر جي غالباً گهڻي ٿڌ تي کيس اڌ رنگ جو اثر، صبح تي ظاهر ٿيو.

امڙ کي سڃاول مان ڳوٺ آندو ويو، جتي بهراڙيءَ ڪري علاج جون سهولتون نه هجڻ جي برابر هيون ۽ مقامي ڊاڪٽرن ۽ حڪيمن جي دوا درمل تي ڪجهه وقت گذاريو، جنهن کانپوءِ مان جڏهن موڪل تي آيس ته کيس آغا خان اسپتال مان علاج ڪرايو، جتي ڪافي پرڪڻ ۽ چڪاسڻ کانپوءِ، ماهر ڊاڪٽرن اهو ٻڌايو ته دماغ ڏانهن رت موڪلڻ واريون نسون

(Arteries) گهڻي ڀاڱي بند (Partially Closed) ٿي چڪيون آهن، جن ڪري دماغ کي رت جي گهريل رسد نه ٿيڻ ڪري، دماغ جسم جي ڪجهه عضون کي ڪنٽرول ڪرڻ کان قاصر آهي. جنهن کي اڌ رنگ يا فالج چئجي ٿو، جيڪا برين اسٽروڪ (Brain Stroke) جي پيداوار آهي.

رت کڻي وڃڻ واري رڳ ائين سمجهڻ گهرجي، جيئن پاڻي جي ٽپاسي جيڪو ڪلاڪ ۾ چار ٻارا زمين جا آباد ڪري پر جيڪڏهن ان ڪسيءَ جي منهن ۾ ڪا چاٻ اچي وڃي ته پوءِ ٿورو پاڻي کڻي ڪلاڪ ۾ چئن ٻارن بدران ٻه ٻارا آباد ڪندي ۽ بقاءِ بن ٻارن جو فصل سُڪڻ لڳندو. سو رت جو مناسب مقدار ۾ نه پهچڻ، ضرور دماغ جي ڪنهن هڪڙي حصي کي رت نه ملڻ جي صورت ۾، اوترو حصو پنهنجو نڀايل ڪم نه ڪري سگهندو. ڊاڪٽرن آپريشن نه ڪرڻ جو مشورو ڏنو، جو امڙ جي عمر وڏي هئي ۽ جسماني طور ڪمزور ٿي چڪي هئي. ڊاڪٽر دوائون ڏنيون ۽ تاڪيد ڪيائون ته دوائون مسلسل کائڻ سان زنده رهي سگهجي ٿو پهراڙيءَ ۾ خاص دوائن جي نه ملڻ ڪري بيماري ۾ اضافو ٿيندو رهيو. مان هڪ دفعي سعودي عرب مان مالوت مشتاق احمد، جيڪو اسٽيل مل ۾ مئنيجر جي عهدي تي فائز هو، تنهن ڏانهن پئسا موڪلي، دوائون ڳوٺ موڪلايون هيون.

منهنجي گهڻي اسرار تي، مرحوم مشتاق احمد خان امڙ کي ڪراچي جي بهادر آباد ۾ واقع هڪ اسپتال ۾ ان وقت داخل ڪرايو، جڏهن هوءَ بلڪل لاچار هئي. ڊاڪٽر رياضت، مرحوم بهادر علي خان، ممتاز علي ۽ اسان جون ٽيئي پيٽرن، قادر بخش ۽ ڊاڪٽر عطاءُ الله، ڪراچيءَ اسپتال ۾ موجود هئا، جڏهن مان سعودي عرب مان ايمرجنسي موڪل وٺي، ڪراچي ايئرپورٽ پهچي، سڌو اسپتال ويس، جتان امڙ کي NICVD ۾ کڻائي داخل ڪرايم، پر پوءِ به هن ارادو مٽائي راهِ رباني سان رواني ٿي وئي. ڊاڪٽر رياضت ۽ وڏي پيٽن ڪراچي ۾ گڏ هئاسين، جو رات جو ايمبولينس ڪرائي، امڙ کي ڳوٺ لاءِ روانا ٿياسين. ڪراچي ۾ رسول بخش شر، جيڪو فشريز ڊپارٽمينٽ ۾ ڊپٽي مئنيجر هو سو بروقت اسپتال ۾ آيو ۽ مرحوم مشتاق احمد کي اسٽيل مل جي گلشن حديد، فون ڪري ٻڌايو سو به جلدي پهچي ويو. بهادر آباد جي اسپتال ۾ امڙ بلڪل بيهوشيءَ جي حالت ۾ بستري تي پئي هئي. مان اچڻ سان وڏي آواز ۾ کيس چيو، ته امڙ مان اچي ويو آهيان، ته هن جا پئي هٿ نونن جي سهاري، مون کي پاڪر ۾ آڻڻ لاءِ کڄي آيا. امڙ کي هاڻي منهنجي حاضريءَ جو اطمينان ٿي ويو.

مون کي ٻڌايو ويندو هو ته امڙ مون کي ۽ عبدالله کي ڏاڍو ياد ڪندي هئي. سو هڪ ڏينهن اڳ ۾، مسٽر رحمت علي پنهنجي نوجوان پٽ کي، جڏهن وٺي آيو ته امڙ کي جڏهن بيهوشيءَ حالت ۾ ٻڌايو ويو، ته حاجي نياز علي ۽ عبدالله اچي ويا آهن ته امڙ انهن کي مڃڻ کان انڪار ڪيو. امڙ کي اسان جي ملاقات جي گهڻي سڪ هئي، شايد ان ڪري جو اسان ست سمنڊ پري هجڻ ڪري، ملاقات جو آسرو ڪونه پئي سمجهي. ڊاڪٽر رياضت کي هدايت ڏني ته ڳوٺ ۽ حيدرآباد ۾ ماساٽ واحد بخش کي به فون ذريعي اطلاع ڏئي ڇڏي.

اسان ايمبولنس سان گڏ ۽ مشتاق احمد پنهنجي فئملي سميت ڪار ۾ ڳوٺ لاءِ روانا ٿياسين، سانده پنج سؤ ڪلوميٽر مفاصلو طئي ڪري، ڳوٺ فجر مهل وڃي پهتاسين. جتي پهچڻ شرط، گهر ۾ امڙ جو مڙه ڪٽ تي رکڻ سان ائين محسوس ٿيو، جڻ گهر جي ڇت ڪنهن زبردست آندي ۾ اڏامي وئي هجي ۽ هاڻي اُس، سخت بارش ۽ ڳڙن کا ٻچائڻ وارو ڪوئي به نه هجي. سڄو گهر ۽ آس پاس، اجريل ۽ اوڀرو پاسڻ لڳو ۽ لائِي چو ائين محسوس ٿيڻ لڳو، جڻ صبح جو سج ڪونه اڀرندو ۽ هيءَ دنيا پوري روشنيءَ کان محروم رهجي ويندي. ماءُ اها هستي آهي، جنهن جي دعائن سان، رب طرفان رحمتون وسنديون آهن.

هاڻي هن اڱڻ تي ايندڙ هر سُواليءَ، فقير، مسڪين کي ڪير پاروڻا جوڙ جا ٽڪر، لسي جي گلاس سان زوري ويهاري ڪارائيندو ۽ مسڪيني حال هجڻ جي باوجود، به سُوالي کي اٿو، ڪڻڪ جو اُن، پَلَو ۾ وجهي سندن سِمن پورو ڪندي هئي. غربت جي حال ۾ پنهنجي ٻچن کان لڪائي، سُوالي کي ڏيڻ خوف خدا ۽ ڪامل ايمان جي نشاني آهي.

اسان جي امڙ اُن سج جي روشني وانگر هئي، جيڪا سج اڀرڻ سان اميرن جي محلاتن سان گڏ، غريبن جي جهوپڙين کي به، بغير امتياز جي برابر روشن ڪندي رهندي هئي. بابي جي وفات 16 نومبر 1972ع (9 شوال 1392هـ)، کانپوءِ 26 سالن جي هڪ طويل عرصي تائين امڙ گهر کي سنڀاليو ۽ سڀني ڀاتين کي گڏ (Joint Family) رهائڻ ۾ مرڪزي ڪردار ادا ڪيو.

امڙ آسمان جي ننگن (Astrology) ۾ ايتري ته مهارت رکندي هئي، جو رات جو کيس ننڊ مان اٿاري وقت پڇيو ويندو هو. آسمان جي ستارن کي ڏسي، ايترو صحيح وقت ٻڌائيندي هئي، جو توهان وڃي پنهنجون واچون پيتايو ۽ چوندي هئي ته ’ڪٿي اُڀري ته ساڙي ۽ لهي ته به ساڙي‘ يعني اهي ٻئي روپ سخت گرمي ۽ سخت سردِي جي شدت جي چوٽي (Peak) جو اظهار ڪن ٿيون.

امڙ، مولوي حاجي عبدالرحمان شر جي ڌيءَ هجڻ جي ناتي، صوم و صلوات جي پابند هوندي هئي ۽ هميشه سڀني کي پلائيءَ جي تلقين ڪندي رهندي هئي. غيبت، منافقت ۽ تجسس کان پاسو ڪندي هئي.

امڙ جي وفات کانپوءِ گهر ۾ جيڪا ٻڌي ۽ ايڪتا هئي، سا چند مهينن ۾ چور ٿي ڊهي ڪري پئي. اڏهي ته اڳ کان لڳل هئي، پر امڙ ڪيتري عرصي کان، پنهنجي ڪمزور هٿن جي سهاري سان، اُن ڪاٺ جي ٺهيل عمارت کي ڊهڻ کان سهارو ڏئي بيٺي هئي. امڙ سڄي گهر مٿان، هڪ وسيع چٽيءَ وانگر، هڪ چانو هئي، جنهن ۾ روح کي تسڪين ڏيندڙ، چو طرفي ٿڌڙي هير هميشه لڳندي رهندي هئي، ساهڪدم بند ٿي وئي. خالق ڪائنات جيڪو الرحيم ۽ الرحمان پڻ آهي، اُن وٽ رحمت کي نازل ڪرڻ جا ڪيترائي وسيلو موجود آهن، ليڪن انهن وسيلن ۾ سڀ کان وڌيڪ مؤثر ۽ طاقتور وسيلو، سڀني لاءِ والدين جو آهي، جنهن ۾ ماءُ جو ڪردار تمام وسيع ۽ اهم آهي. اگر الله تعاليٰ کان پوءِ جيڪڏهن ڪنهن کي سجدو جائز هجي ها ته اهو ماءُ کي ڏنو وڃي ها.

امڙ جي وصيت هئي، ته کيس سندس اباڻي (رسولپور) قبرستان ۾ رکيو وڃي، پر ڪن سببن جي ڪري اها سندس خواهش پوري نه ٿي سگهي جو کيس اسانجي ڳوٺ واري قبرستان ۾ رکيو ويو ۽ سندس جنازي نماز پڙهائڻ جو مون کي اعزاز حاصل ٿيو. امڙ زندگي جي آخري سالن ۾، گهرو حالتن جي حوالي سان چوندي هئي ته چوٽيئرڻ چونڊيو ۽ ڪوٽيئرڻ کاڌو، جنهن جو مطلب پاڻ ڄاڻندي هئي.

امڙ جي وفات کانپوءِ، رحمت جو هڪ در هميشه لاءِ بند ٿي ويو ۽ ڪافي پریشانين اچي منهن ڪڍيو. ڪجهه ڏينهن بعد، ڊاڪٽر رياضت کي ناري تعلق مان سندس ٻاراڻن حرڪتن ڪري، کيس فوج کڻي وئي، جنهن کي مشڪل سان موٽايو ويو. ڪجهه عرصي کانپوءِ برادر ظفر علي صاحب سندس قريب عزيز ۽ محسن سان فساد ۾ اچي ويو، جيڪو فساد اڃان تائين هلندڙ آهي. هن فتني، مٽي مائٽي جي قديم ڳانڍاپن جي تسلسل قائم رکڻ وارين ڪڙين کي اهڙو ته چڪنا چور ڪري ڇڏيو، جو وار، وار کان ۽ غصو غصوي کان هميشه لاءِ جدا ٿي ويو. ڊاڪٽر رياضت سان ڪن غلط فهمين ۽ اختلافن ڪري، مينگهو کان ڳوٺ ايندي رستي تي جهيڙو ٿيو، جنهن ڪري برادريءَ ۾ نفرت ۽ ڪينو وڌندو رهيو. آچر، 8 مئي، 2005ع ۾ اسان جو ٻيو نمبر پيءُ، بهادر علي خان جو ٽي بجه شام ڪُنڊ پُرساڻ ٻن موٽر سائيڪلن جي آمهون سامهون ٽڪر ۾،

مٿي، ڄاڙي ۽ سيني ۾ شديد ڌڪ لڳڻ ڪري، موقعي تي انتقال ٿي ويو. (انا الله وانا اليه راجعون). بهادر خان جو بي وقتائتي موت، منهنجي دل ۾ گهرا زخم ڇڏيا آهن، جنهن جو زندگي ۾ مونکي افسوس آهي. اها خبر مون کي، تبوڪ ۾ پئي، سخت صدمو رسيو جو ڳوٺ ۾ به بهادر خان سان ملاقات گهٽ رهندي هئي. موڪل جا ڏينهن ٿورا هوندا هئا، ٻيو وري بهادر خان گهمڻ ڦرڻ جو وڏو شوقين هوندو هو، جنهن ڪري هو گهر ۾ گهٽ نظر ايندو هو. بس جڏهن ڏيڍ سال اڳ ۾ سيني پائرن کي هتي عمري لاءِ گهرايو هيم، ته ان ڏينهن واريون بهادر سان ڪچهريون ياد اٿن. ڏاڍو دلبر ماڻهو هو، ڪچهريءَ جو ڪوڏيو، گفتار ۾ وزن، چند لفظن ۾ وڏي ڳالهه ڪري ويندو هو. مذاقي (Humorous)، ياري دوستي ڏاڍي هوندي هئس. ڪڏهن شيعو، ڪڏهن سُني ته ڪڏهن صوفي، مطلب هر رنگ ۾ رنگيل هوندو هو. هو پويان ڏهه ٻار يتيم ڇڏي ويو. الله تعاليٰ سندس گناهه بخشي ۽ جنت ۾ جاءِ نصيب ڪريس. آمين.

ادا ظفر علي خان کي ان فتنی ۽ فساد جي حوالي سان ڪافي ذهني دٻاءُ سبب پيدا ٿيل پريشانيءَ مسلسل اعصابي تناءُ جي ڪري، 2005ع ۾ فالج جو اثر ٿيو، جنهن مان سندس صحتيابي جي بحالي جو سلسلو ڏاڍو سست رهيو. امڙ جي وفات جي ٽيويهين ڏينهن تي، اسان جو پاڻجو مسٽر محمد سليمان ولد منظور حسين، تبوڪ ملٽري هاسپيٽل ۾ دل جي دوري سبب اوچتو وفات ڪري ويو (انا الله وانا اليه راجعون). هن کي ان وقت دل جو دورو ٿيو، جڏهن هو مغرب جي نماز لاءِ وضو ڪري رهيو هيو ۽ وضو ڪندي بيهوش ٿي ڪري پيو. سندس جسم کي تبوڪ مان ڏهن ڏينهن جي قليل وقت ۾ هوائي جهاز ذريعي ڪراچي ۽ ان کانپوءِ ڀيل جي گهر مينگهو شر ڳوٺ ۾، ڪريم بخش ولد محمد ايوب ساڻ ڪري پهچرايو. هن جي دل جو آپريشن (Open Heart Surgery) ڪجهه مهينا اڳ، رياض جي ملٽري هاسپيٽل ۾ ٿيو هو. هڪ پيري، مان کيس، ان وقت تبوڪ ملٽري اسپتال پنهنجي گاڏي ۾ جلدي کڻي پهچايو، جڏهن هن جي دل مٿان قميص جو ڪپڙو هيٺ مٿي ٿيندي، چانوٽي جي مکيه پاڻي جي رسد وارين خزانن (Main Water Complex) تي، پنهنجي ذميواري دوران مون کي اشارو ڪندي ڏيکاريو. اسپتال پهچڻ شرط ڊاڪٽر کيس فوراً دوائون ڏنيون ۽ هن جون مختلف چڪاسون ڪري ٻڌايو ويو ته، هن جي دل ۾ سوراخ آهن، جن کي فوراً آپريشن ذريعي بند ڪرڻو پوندو نه ته هي خطرناڪ شئي آهي، جو دل اندر تازو ۽ پراڻو ٿي، پاڻ ۾ ملڻ لڳي ڪري، ڪنهن به وقت حالتون خراب ٿيڻ جا امڪان آهن.

ڊاڪٽرن رياض جي ملٽري اسپتال کان وقت وٺي ڏنو، جتان محمد سلیمان دل جو آپريشن ڪرائي آيو. هن کي ڳوٺ ويڃڻ لاءِ موڪل ۽ ٽڪيٽ وٺرائي ڏني، ته هو پلي ڳوٺان ٿي اچي، ليڪن هو مون کي ائين چونڊو رهو ته آپريشن جا زخمر ختم ٿيڻ کانپوءِ ڳوٺ موڪل تي ويندس. محمد سليمان مونکي اهو به ٻڌايو هُيو، ته هن کي ڪڏهن ڪڏهن رات جو سمهڻ دوران، مٿي ۾ چڪر ايندا رهندا هئا، ليڪن ان جي ڪارڻ جي خبر کيس نه هئي.

امڙ جي وفات کانپوءِ نازل ٿيندڙ مٿين غير معمولي واقعن مون تي ايترو ته ذهني دٻاءُ وڌو، جو مون کي هڪ صبح جو اٿڻ سان ڏاڍا چڪر آيا ۽ بستري تي ڪري پيس. جلدي اسپتال ڪٺائي ويڃڻ کانپوءِ، ڊاڪٽرن رت جي دٻاءُ وڌي ويڃڻ جو ڪارڻ بيان ڪيو ۽ اُن ڏينهن کان وٺي اڄ تائين، رت جي دٻاءُ جون گوريون کائيندو رهان ٿو. ڪجهه مهينن کانپوءِ مونکي مسلسل مٿي ۽ ڪنڌ ۾ سخت سُور ٿيڻ لڳو، جنهن لاءِ مون کي اسپتال ۾ چار هفتا طبعي علاج (Physiotherapy) ڪرائڻو پيو جنهن جو پڻ اڃان تائين علاج هلندڙ آهي.

امڙ جي ويڃڻ کانپوءِ دعائن جي در بند ٿي ويو ۽ رحمتن جو نزول گهٽجڻ لڳو ۽ حالات وقت گذرڻ سان تيزي ۾ بدلجڻ لڳا.

ويا مور مري، هنجُ نه رهيو هيڪڙو،

وڻن ٿيو وري، ڪوڙن کانئڙين جو.

(شاه)

ڪئناڊا ڏانهن هجرت

(Immigration to Canada)

KAMC ۾، ڪئناڊا ڏانهن هجرت ڪرڻ جو ڏاڍو چرچو هو، سو معلومات ڪرڻ تي خبر پئي ته جدي ۾ ڪي ايجنٽ آهن، جيڪي ڪجهه في جي عيوض ڪاغذ تيار ڪرڻ ۾ مدد ڪن ٿا. مان هڪ دوست کان فارم جو، فوٽو ڪاپي هٿ ڪري، اُن جي خالي خانن ۾ گهريل معلومات پري ضروري ڪاغذن سان گڏ، لنڊن ۾ واقع ڪئناڊا جي سفارتخاني ڏانهن موڪلي ڏنا. پوليس رپورٽ لاءِ کين اهو لکيم ته حاصل ڪرڻ کان پوءِ موڪلي ڏيندس. هجرت جي ڪاغذن کي، بغير ايجنٽ جي مدد سان موڪلڻ

تي ڪافي دوستن اها اڳ ڪٿي ڪئي، ته اهي ڪاغذ ضرور رديءَ جي ٽوڪريءَ حوالي ٿي ويندا پر اُن مالڪ جي مهرباني سان لنڊن مان ڪاغذ پهچڻ جي رسيد آئي، جنهن سان گڏ هدايت ڏني. وئي ته پوليس رپورٽ موڪلي ڏني وڃي. عام رواجي حالات ۾، اميگريشن عمل جي مرحلي ۾، هڪ کان ٻن سالن جو وقت لڳي وڃي ٿو پر مون کي انٽرويو خط اٺن مهينن اندر مليو، جو شايد منهنجي ذاتي سوانحي ۽ تعليمي خاڪو (Professional Profile) ايترو معياري ۽ وزندار هو، جو هُنن وڌيڪ وقت وڃائڻ بدران مون کي تڪڙ ۾ هجرت جو اجازت نامون هٿ ۾ ڏيئي ڇڏيو. انٽرويو رياض ۾ واقع ڪئناڊين سفارت خانو ۾ ڏيڻ لاءِ سڀني ڪاغذن مع بئنڪ کاتي جي تازي تفصيل ڪئي ڪري، تبوڪ مان بيگم ۽ عبدالله کي ساڻ ڪري، هوائي جهاز ذريعي رياض پهتاسين، جتان ڊاڪٽر شبير احمد ميمڻ ايئرپورٽ تان ڪٿي پنهنجي گهر آندو، جتي رات ٽڪي، صبح جو سفارت خاني جو رُخ ڪيو. رياض جي ڊپلوميٽ انڪليو (Diploma Enclave) ۾ داخل ٿي، ڪئناڊا جي سفارت خاني ۾ پهتاسين. اسان کي اُن هال ۾ ويهاريو ويو، جتي ڪجهه اميدوار ڪٽنب سميت انٽرويو جي انتظار ۾ اڳتي وينا هئا.

ڪلاڪ اندر هڪ اڌڙوٽ عمر جي عورت، نمودار ٿي پرسان اچي آهستي منهنجو نالو کنيو، منهنجي هاڪار تي هُن پنهنجي پويان اچڻ جو چيو. اسان سڀئي گهر جا فرد، هن جي پويان لڳاسين جو هوءَ هڪ ڊگهي ورائنڊي مان ٿيندي، هڪ هال جي پاسي واري ننڍي ڪمري جو در کولي بيٺي ۽ اسان کي اندر ڪرسين تي ويهڻ لاءِ چيائين. ايترو ته نرم مزاج، نرم لهجو (Soft Spoken) ۽ بااخلاق هئي، جو ڪيتري به ساراهه ڪجي، اوتري گهٽ ٿيندي.

منهنجو پورو فائيل ڏسي پهريون سوال اهو ڪيو، ته توهان ڪئناڊا لاءِ هجرت ڪهڙي سببن ڪري ڪيو ٿا. مان کيس ٻڌايو ته، ڪئناڊا هڪ عظيم ملڪ آهي، جنهن کي عالمگير بهترين رهائشي رتبي جي جائزي (Global quality of life ranking survey) مطابق، ڪئناڊا دنيا ۾ ڪيترن سالن کان، پهرين پنجن اعليٰ مرتبي واري ملڪن ۾ شامل آهي. هن ملڪ ۾ دنيا جي موجود بهترين بنيادي ضرورتن ۽ بنيادي حقن جو تحفظ ۽ ايندڙ نسلن لاءِ معياري تعليم ۽ صحت، هڪ بهتر مستقبل جي ضمانت ڏني ٿي. هوءَ جواب ٻڌي ٿري پئي ۽ بغير ساڄي پٺڻ جي وري ٻيو سوال ڪيائين، جنهن

۾ اسانجي عزيز و اقارب ۽ دوستن جو ڪٽنڊا ۾ هجڻ بابت معلومات پڇيائين، جنهن تي اسان کيس ٻڌايو ته ڪوئي به عزيز اُتي ڪونه آهن، البت هڪ به دوست ضرور آهن. ان کانپوءِ هُن ڪيترائي سوال ڪيا، آخر ۾ چوڻ لڳي، ته مان توهان کي ويزا ڏيان ٿي، پر مونکي توهان جي ڪٽنڊا رهڻ ۾ شڪ آهي. مان هُن کي پڪ ڏيڻ لاءِ ڪافي جملا ڪسيا، پر هوءَ پنهنجي قول تي قائم رهي. انٽرويو جي 45 منٽن جي وقت (دوران) ۾ هُن پوري معلومات ائين چڪي ڪڍي ورتي، جيئن پنجن ڏينهن کان پياسو پاڻي پيئندو هجي ۽ آخر ۾ اُن معلومات جي بنياد تي پنهنجي علم ۽ عقل مطابق نتيجو ٻڌايو، جيڪو سَو سيڪڙو سچو نڪتو، جنهن ڪري مان کيس سلام پيش ڪريان ٿو. هن هڪ مهينه اندر ويزا ليٽر موڪلڻ جو واعدو ڪري، انگريزي ۾ رواجي طور آخر ۾ Thank you چئي وڃي در ڪوليو ۽ اسان کائنس موڪلائي سفارتخاني مان نڪري ٽيڪسي پڪڙي ۽ ڊاڪٽر شبير احمد جي گهر پهتاسين. نيشنلٽي ملڻ تي ڏاڍي خوشي ٿي، شام جو بازار وڃي ڏاڍي خريداري ڪئي جو صبح تي هوائي رستي تبوڪ وڃڻو هيو.

دبئي جو دورو

عبدالله خان کي دبئي گهمڻ جو اچي شوق چڙهيو، جو انٽرنيشنل اسڪول ۾ سندس ڪجهه دوست تازو دبئي گهمي آيا هئا، تن اتان جي شاپنگ مال جي باري ۾ ڪافي تعريف ڪئي. پڇا ڪرڻ تي معلوم ٿيو ته پاڪستاني، سعودي عرب ۾ ملازمت ڪندڙن کي، جيڪڏهن سعودي عرب جي واپسي ويزا (Re-Entry Visa) لڳل آهي، ته اُنهن کي دبئي ايئرپورٽ تي پهچڻ بعد، دبئي گهمڻ جي اجازت ملي وڃي ٿي. ان آساني ڪري، دبئي گهمڻ لاءِ تيار ٿياسون ۽ دبئي ايئرپورٽ پهچي سَو ٽيهه درهم ڏئي، ويهن ڏينهن جي ويزا پاسپورٽ تي لڳرائي، ٽيڪسي ذريعي وڃي هوٽل پيٽا ٿياسين. ڊاڪٽر عطاالله جو ڪو مائٽ، دبئي ۾ رهندو هو، تنهن صبح جو هوٽل تان پنهنجي گاڏي ۾ کڻي، سڄو شهر گهمايو ۽ شهر جي مختلف بازارن کان واقف ڪيو.

دبئي ۾ اسان کي مقامي عرب کي ايڪٽر بيڪٽر ڏسڻ ۾ آيا، ليڪن هندستاني اڪثريت ۾ ڪاروبار ۾ رُڌل پئي لڳا، باقي اسانجا ڀائر، بنگالي ۽ ڪجهه فلپينو مزدوري ڪندي ڏسڻ ۾ آيا. هندوستاني ڪاروبار تي قابض

۽ اڪثريت ۾ هجڻ ڪري ائين پئي لڳو ته جڻ، مقامي عربن جو گهڻو اعتماد اسان کان وڌيڪ انهن تي آهي. دبئي ۾ اليڪٽرونڪس جي دوڪانن تي سنڌي هنڌن جو گهڻو قبضو نظر آيو.

دبئي ايراني نار (Persian Gulf) جي ڏکڻ اوڀر واري ڪناري سان عربي اُپٻيٽ (Arabian Peninsula) تي واقع آهي، جنهن کي ستن عمارات (Emirates) کي ملائي، متحده عرب عمارات (United Arab Emirates UAE) جي نالي سان سڏيو وڃي ٿو. انهن ستن عمارات (صوبن) مان زياده حڪمراني ابوڏابي (Abu Dhabi) ۽ دُبئي (Dubai) جي آهي. دبئي جي اتر اوڀر ۾ شارجه، ڏکڻ اوڀر ۾ عُمان جو ملڪ آهي ۽ اولهه ۾ سعودي عرب سان سرحدون لڳن ٿيون. دبئي، ابوڏابي کان علاوه ٻيا پنج پرڳڻا، شارجه، فجيرا، راس الخيمان، اجمان ۽ اُم القئين آهن. هنن ستن پرڳڻن، 1971ع دوران پاڻ ۾ اتحاد قائم ڪري ان کي ’متحده عرب عمارات‘ جو بنياد وڌو. دبئي جي ڪل آدمشماري (2013) ايڪويه لک آهي، جيڪا 1960ع ۾ جڏهن اڃان تيل ۽ واپار جي گهڻا گهمي شروع نه ٿي هئي، صرف چاليهه هزار نفوس آباد هئا. توهان اهو ٻڌي حيران ٿي ويندا ته ايڪويه لک جي آبادي مان صرف ساڍا ٽي لک (17%) اصلي مقامي عرب آهن، باقي سب خارجي ماڻهو آهن، جن ۾ 53% يعني، سوا يارهن لک هندستاني ملازم، ٻه لک اسي هزار (13.3 سيڪڙو) پاڪستاني ۽ باقي ٻيون قومون جهڙوڪ: 7.50 سيڪڙو بنگلاديشي، اڍائي سيڪڙو فلپينو وغيره آباد آهن.

دبئي جي ايراضي چار هزار هڪ سَو چوڏهن مربع ڪلوميٽر آهي، جنهن ۾ هالينڊ وانگر سمنڊ مان هٿ ڪيل زمين (Reclaimed Land) به شامل آهي. ملڪ اندر هڪ حد کان ٻئي حد تائين فاصلو 65 ڪلوميٽر ٿئي ٿو، جو ڪار ۾ هڪ ڪلاڪ جي سفر سان پورو ملڪ گهمي سگهجي ٿو. دُبئي تي المڪتوم قبيلي جي باني، راشد بن سعيد المڪتوم، 1833ع کان پنهنجي حڪمراني شروع ڪئي، جيڪا بادشاهي (Absolute Monarchy) طرز حڪومت تي هلائي وڃي ٿي. پرڳڻي ۾ اسلامي سزائون رائج آهن ۽ پنجانوي سيڪڙو مسجدون حڪومت جي سار سنڀال هيٺ هلن ٿيون. هن وقت جي حاڪم جو نالو محمد بن راشد المڪتوم ۽ نائب شزادو حمدان بن راشد المڪتوم آهي.

1970ع کانپوءِ، تيل جي حاصلات دبئي جي ترقي ۾ وڏي مدد ڪئي، جنهن کانپوءِ دبئي جي آمدني ۾ اضافو، سياحت، هوائي جهاز راني ۽ اندروني بيروني واپار جي ڪري ٿيو. دُبئي جو شهر وڏي بلندي وارين

عمارتن جي ڪري، دنيا ۾ هڪ علامت سمجهيو وڃي ٿو، جو هتي به آسمان سان ڳالهيو ڪندڙ ٿاور جن کي عربي ۾ برج چيو وڃي ٿو، هڪ بُرج خليفه (Burj Khalifa) جيڪو، دنيا ۾ ڊگهي ۾ ڊگهو بُرج آهي، جنهن جي بلندي 2722 فوٽ آهي ۽ پنجن سالن جي اڏاوت کانپوءِ، 2010ع ۾ ٺهي راس ٿيو. هن برج ۾ 163 سطحي منزلون رهائش، هٽل ۽ 48 سطحي منزلون خدمات، واپاري دوڪان ۽ پارڪنگ لاءِ مخصوص آهن. 124 فلور تي سياحن لاءِ پوري شهر کي، پکي جي اک واري منظر وانگر ڏسڻ (Observation Desk) لاءِ هڪ سطح آهي. برج العرب (Burj Al Arab)، ٻئي نمبر تي بلندي واري عمارت آهي، جيڪا جُميرا سامونڊي ڪناري ڀرسان هٿرادو ٻيٽ تي، 1999ع ۾ مڪمل ڪئي وئي، جنهن جي اوچائي، هڪ هزار فوٽ کان وڌيڪ آهي ۽ ٽوٽل 60 سطحي منزلون آهن، جن ۾ 202 ڪمرا آهن. هي هڪ سامونڊي ٻيٽيءَ جي شڪل نما، هڪ پنج ستارن وارو هٽل آهي، جيڪو ڪنهن طوفان ۾ ڦاسي ٻڌندو هجي، پر معمار پنهنجي ذهن ۾ هڪ ترندڙ ٻيٽيءَ جو تصور ڏيڻ جي ڪوشش ڪئي آهي.

هن هٽل ڀرسان دبئيءَ جو مشهور واٽر پارڪ آهي، جنهن ۾ ٽي وسيع پاڻي جا تيراڪي تلاءُ آهن، جن ۾ مختلف طرفن کان سترهن آبي لاهيون موجود آهن، جن وسيلي تيراڪي، انهن لاهين ذريعي بلند اوچائين تان ترڪي اچي تلائن ۾ ڪرندا آهن ۽ پاڻيءَ ۾ وهنجن جو مزو ماڻيندا آهن.

دبئيءَ ۾ پنجويهه کن وسيع ۽ عظيم مسجدون آهن، جن ۾ سڀ کان وڏي مسجد جُميريه مسجد آهي ۽ هتي ويهارو کن خوبصورت چرچ پڻ موجود آهن. هتي هر مذهب کي هڪ جهڙو مان ڏنو وڃي ٿو.

دبئي چڙيا گهر ڏيڍ ايڪڙ زمين تي پکڙيل آهن، جنهن ۾ ڪيترائي جانور ۽ پکي، دنيا جي مختلف ملڪن مان آڻي رکيا ويا آهن. هن جي توسيع سان گڏ، دبئي ۾ ٻيا ڪيترائي وسيع باغ ٺاهيا ويا آهن، جن ۾ چڙيا گهر به شامل ڪيا ويا آهن، مثلاً المَمرَ پارڪ، الصفا، دبئي ڊالفينيريم (Dubai Dolphinarium)، جُميرا اوپن بيج پارڪ، مُشرف پارڪ، دبئي ڪريڪ سائيڊ پارڪ وغيره، جيڪي سياحن جي دلچسپي جو هر وقت مرڪز بڻيل رهن ٿا.

بُرج خلیفا جي ڀرسان تيهن ايڪڙن جي وسيع ڍنڍ ۾ پاڻيءَ جا ٽچندڙ ڦوهارا (Dancing Dubai Fountains) آهن، جيڪي پنج سؤ فٽن جي بلندي تائين، رنگ برنگ روشنيءَ ۾ پاڻيءَ کي آسمان ڏانهن اڇلائين ٿا. هي ڦوهارا عرب جي مشهور ڳائيندڙن جي گانن جي موسيقيءَ جي حوالي

سان رنگين روشنين ۾ پنهنجو ناچ ڏيکاري، ڏسندڙن جي دل هر روز وندرائيندا رهن ٿا.

دبئي ۾ سمنڊ اندر کڄيءَ جي وڻ جهڙو هٿرادو ٻيٽ (Palm Island) ٺاهي، هزارين رهائشي گهر، هٽل، شاپنگ مال، سياحن جي دلچسپي جا هنڌ، سياحن جي دل وندرائڻ لاءِ خوبصورت سامونڊي ڪنارا، باغ ۽ آبي حيات گهر (Aquariums) وغيره آباد ڪري، دبئي گهمڻ لاءِ، مقناطيسي ڪشش ذريعي دنيا جي سياحن جو من پيا ٿا موهن، جو لکن جي تعداد ۾ دبئي جي ديدار لاءِ اچيو دولت هارين.

دبئي وارا شيخ سامونڊي زمين جي قبضي ڪرڻ ۾ وڏي مهارت حاصل ڪري ويا آهن، جو پٽريلو مٽيءَ سان تانگهي سمنڊ جو ٻيٽ پري، سوين ٻيٽ ٺاهي، زمين جي هن قيمتي ڪاروبار ۾، ڪروڙين ڊالر پيا ڪمائين. دنيا ۾ اهڙي قسم جي ڪاروبار، دبئي ۾ وڏي اهميت حاصل ڪئي آهي، جو هن پر گهڻي ۾ زمين جي گهٽ هجڻ ڪري، گهرج وڌي وئي آهي هتي امن ۽ سڪون ايترو آهي، جو دنيا پر مان ڪيترن ئي ڪمپنين جا مکيه آفيسون دبئي ۾ نقل ٿيڻ لڳيون آهن.

دبئي فري پورٽ هجڻ ڪري، هتي خريد و فروخت جو ڪاروبار چوٽ چڙهيل آهي. دبئي جي مشهور مارڪيٽن ۾، ديرا ڪورڊ سوڪ (عربي ۾ بازار کي سوڪ چوندا آهن)، سون جي بازار، چٽپتن مصالحن جي بازار، مينابازار، خوشبو ۽ عطر جي بازار، سوڪ البحر، سوڪ مدينته الجُميرا، خان مرجان ۽ ان کان علاوه، ٻيون ڪيتريون ئي بازارون ۽ وڏا مال موجود آهن. پر چوندا آهن ته هجي ناڻو ته گهر لاڙڪاڻو، وارو مثال سمجهه کان ڪجهه مٿاهون لڳي پيو. توهان کي مختلف معيار جون بازارون دبئي ۾ ملنديون، جو پنهنجي سرندي آهر خريداري ڪرڻ ۾ آساني ٿيندي، نه ته وڏا مارڪيٽ اگهه ۾ ڪجهه مٿاهان هوندا آهن، جو انهن جو معيار به نسبتاً عمدو هوندو آهي.

دنيا ۾ ايراضيءَ جي لحاظ کان، ’دبئي مال‘ سڀ کان وڏو آهي، جيڪو ڪُل تي سَو ايڪڙ زمين تي ڦهليل آهي، پر مال جي اڏاوت صرف 136 ايڪڙن تي ٿيل آهي. هي مال يا مارڪيٽ نه، پر هڪڙو ننڍو شهر مثل آهي، جتي توهان کي هر سهولت، جهڙوڪ، 635 عدد مختلف دڪان، 250 روم لگڙي هٽل، 22 سٽيمائون، سون بازار، 120 ڪاٺ پيٽ جا ريسٽورنٽ ۽ خوبصورت آبي حيات گهر، 14 هزار گاڏين جي پارڪنگ موجود آهي. هن مال ۾ 2012ع دوران، ساڍا پنج ڪروڙ ماڻهو خريد و فروخت ڪرڻ آيا، جيڪو

هڪ وڏو رڪارڊ آهي. دٻئي ۾ 70 کان وڌيڪ وڏيون مارڪيٽون آهن جن ۾ ڪجهه سالن اندر ڏهوڻ جو اضافو ٿي ويندو آهي.

اسان به ’جئڪي اليڪرونڪس‘ جي دڪان تان، عبدالله لاءِ تازي آيل پلي اسٽيشن ون ۽ هڪ سوني ويڊيو ڪئميرا ورتي، جيڪي دڪان وارا هندوستانِي سنڌي واڻيا هئا، قيمتن ۾ ڇڏ چوٽ وارو ڪاروبار هُين، ليڪن وڏن اسٽورن ۽ مالن تي قيمتون مقرر ڪيل آهن. جن تي ڇڏ چوٽ وارو ڪاروبار بنهه ڪونه هلي. هتان جو سڪو درهم آهي، جيڪو سعودي ريال کان ٿورو مهانگو آهي. هتي رهڻي ڪهڻي ۽ کاڌو پيتو، سعودي عرب کان ٿورو مهانگو لڳي رهيو آهي. دٻئي ۾ ڪافي پبلڪ لائبريريون ۽ ميوزم آهن، جن ۾ دٻئي ميوزم وڏو مشهور آهي، جنهن ۾ دٻئي جي قديم تاريخي واقعن ۽ مختلف لڙاين ۾ استعمال ٿيندڙ هٿيار رکيل ڏيکاريل آهن.

دٻئي انٽرنيشنل ايئرپورٽ دنيا جي مشغول ايئرپورٽن مان هڪ آهي، جنهن جي ساليانو مسافر سنڀالڻ جي گنجائش اٺ ڪروڙ آهي. هن ايئرپورٽ جي عمارت هڪ جديد طرز جي فن معماري جو هڪ شاهڪار آهي. جنهن جي اندر هڪ ننڍڙو دٻئي شهر آباد آهي. هن عمارت اندر وسيع ڊيوٽي فري شاپس، ڪاٺڻ پيئڻ جا ڪيترائي ريسٽورنٽ، ڪيترائي بزنس سينٽر، گلن جا باغيچا، انٽرنيٽ ۽ راندين جي سهولت، وسيع مسجدون، جيم خانو، وهنجڻ لاءِ پاڻي جا تلاءُ (Swimming pool)، ٽي هوٽل ۽ ڪيترائي مسافرن جي سهولت لاءِ لائونج موجود آهن. ان کان علاوه ٻارن جي ڪيڏڻ لاءِ جاءِ ٿي. وي هال وغيره شامل آهن. مطلب ته توهان جي هر ضرورت ويندي بوت پالش ۽ وارن جي سيرب ٿاڻين، ايئرپورٽ اندر پوري ٿي ويندي. هن وقت دٻئي جي حڪومت پنهنجي هوائي جهاز راني جي ڪاروبار کي وڌيڪ وسعت ڏيڻ لاءِ ’جبل علي‘ جي علائقي ۾ هڪ نئون ايئرپورٽ ’المختوم انٽرنيشنل ايئرپورٽ‘ ٺهرائي رهي آهي، جيڪو 2017ع ۾ ٺهي راس ٿيندو، جنهن جي مسافر سنڀالڻ جي گنجائش، هن ايئرپورٽ کان ٻيڻي يعني سورهن ڪروڙ مسافرن لاءِ هوندي. ايئرپورٽن کي زير زمين ريل دٻئي ميٽر، سان ملايو ويو آهي ته جيئن مسافرن کي سواري ۾ وڌيڪ آساني مهيا ٿي سگهي.

هن وقت دنيا جي هر اها ايئرلائين، جيڪا اوڀر کان اولهه يا اولهه کان اوڀر اچي ٿي ان جو دٻئي اسٽاپ اوور ضرور ٿيڻو آهي. جنهن حوالي سان، هر جهاز کي دٻئي مان تيل کان علاوه ٻين سهولتن حاصل ڪرڻ جي موٽ

۾ هزارين ڊالر ڏيڻا پون ٿا، جيڪو حڪومت جي خزاني ۾ سڀ کان وڏي ڪمائي ليکي وڃي ٿي. هر سال ڪروڙين سياح دبئي جو منهن ڪن ٿا ۽ غير ملڪي ناٿو خرچ ڪري، دبئي جي ڪاروبار ۾ وڌيڪ تيزي ۽ ترقي آڻين ٿا. دبئيءَ جي آمدنيءَ جو وڏو حصو، هوا بازی، واپاري ڪاروبار، سياحت، زمين جي رهائشي ۽ واپاري ڏيتي لپتي ۽ اڏاوت جهڙن ڌنڌن جي ڪمائي مان اچي ٿو. باقي تيل جي پيداوار، مٿين بيان ڪيل ڪاروباري عملن جي سرگرميءَ ۾ تحرڪ جي توانائي طور ڪم اچي ٿي ۽ تيل تي انحصاري ختم ڪري، گهڻ رُخي (Multidimensional) ڪاروبار کي ترقي ڏئي، دبئي وارن، وڏي سوچ ۽ فڪر جو ڪم ڪيو آهي، جيڪو پاڙي وارن عرب ملڪن جي سربراهن کي، اڃان تائين سمجهه ۾ نه اچي سگهيو آهي. تيل تي دارومدار بابت، قطر ۽ ڪويت وارا اڃان تائين گهري نند ۾ آهن، جو انهن اڃان تائين ڪي اهڙا اپاءُ ۽ قدم کنيا آهن، جو ملڪ جي ترقي ۽ بقاداري (Sustainability) کي تيل کان علاوه جي ڪمائي سان تقويت ڏني وڃي. ڪويت کي ڪاپاري ڌڪ لڳڻ کان پوءِ، به هوش نه آيو ۽ نه وري پاڙي وارن، اُن مان سبق سکيو، چوندا آهن ته ’ڌڪ هڻ ڏيءَ کي، ته ڪُني واري ڪُن ڪري‘، شايد هيءَ سنڌي چوڻي، اڃان عربن تائين ڪونه پهتي آهي. سعودي عرب تيل جي ڪمائي تي دارومدار گهٽ ڪرڻ جون ڏاڍيون ڪوششون پيو ڪري، پر اڃان تائين ڪو ڪڙ تيل ڪونه پيو نڪري. مان سمجهان ٿو ته مغربي ملڪ نه ٿا چاهين ته پيٽرول پيدا ڪندڙ، پڳڙي وارا پنهنجي پيرن تي بيهن. اهو ائين آهي جڻ سنڌ ۾ وڏيرڪي ذهني رکندڙ، ڪڏهن به نه چاهيندو ته، سندس هاري سڌري يا سندس ٻار سُني تعليم حاصل ڪري.

دبئي ۾ معياري تعليمي ادارا آهن، جن ۾ ’دبئي برٽش اسڪول‘ جنهن ۾ پرائمري کان انٽرميڊيئيٽ، او (O) ۽ A ليول تائين تعليم ڏني وڃي ٿي. هن اسڪول ۾ داخلا، هر سال سيپٽمبر مهيني ۾ ڪئي ويندي آهي. دبئي جي مختلف رياستن ۾، حڪومتي ۽ خانگي سَوَ کان وڌيڪ يونيورسٽيون ۽ ڪاليج آهن، جن ۾ متحده عرب امارات يونيورسٽي، آمريڪن يونيورسٽي، SZABIST ڪاليج، پيٽروليم انسٽيٽيوٽ، زيد يونيورسٽي ۽ يونيورسٽي آف شارجه اعليٰ معيار وارن تعليمي ادارن ۾ شامل ٿين ٿيون. متحد عرب امارات ۾ ڪاروبار ۽ نوڪري ڪرڻ جي حوالي سان، دنيا جي مختلف ملڪن مان لکين ماڻهو آباد آهن، جن ۾ اڪثريت ابودابي ۽

دبئي جي پرڳڻن ۾ آباد آهن. هجرت ڪرڻ وارن مان هندستاني اڪثريت ۾ آهن، جيڪي توهان کي دبئي جي هر ميدان ۾ مقابلو ڪرڻ لاءِ تيار بيٺا نظر ايندا.

دبئي جا اصلي عرب پوري آباديءَ جو سترهن سيڪڙو کان به گهٽ هجڻ ڪري، توهان کي ورلي نظر ايندا، جو هُو گهڻو وقت مغربي ملڪن ۾ گذارين. دبئي ۾ ننڍي کنڊ جي ماڻهن کي، ائين پيو لڳندو جڻ هو پنهنجي وطن ۾ پيا رهن، جو اردو ڳالهائڻ وارن جي اڪثريت آهي ۽ توهان کي پنهنجي زبان کي ٿيڻو ڪري انگريزي يا عربي ڳالهائڻ جي ڪا خاص تڪليف ڪرڻي ڪونه پوندي ڇو ته جو هر ڪاروبار ۾ توهان کي پنهنجي علائقي جي ماڻهو سان ملاقات ضرور ڪرڻي پوندي.

دبئي جي قوميت حاصل ڪرڻ لاءِ ضروري آهي، ته توهان ويهن سالن کان آباد هجو ۽ ڪنهن قسم جي قانوني پيڪڙي نه ڪئي هجي ۽ توهان کي عربي ٻولي تي عبور حاصل هجي، جنهن کانپوءِ توهان درخواست ڏيڻ جا اهل ٿي سگهو ٿا. اها ساڳئي پاليسي سعودي قوميت وٺڻ لاءِ پڻ رائج آهي. دبئي جي آبادي جي اڪثريت، ٻاهرين ملڪن کان آيل مهاجرن تي مشتمل آهي ۽ جيڪڏهن انهن سڀني کي پنهنجن ملڪن ڏانهن واپس ڪيو وڃي، ته پوءِ دبئي هڪ خالي بيابان ۽ ويران نظر ايندو. تنهنڪري هتان خارجين جي واپسي انتهائي ناممڪن نظر اچي رهي آهي، جو هو پنهنجن وطن ڏانهن واپس به ڪيا وڃن، ته ملڪ جو ايترو نظام ڪير سنڀاليندو.

دبئي ۾ ايشيائي ملڪن مان آيل مزدورن کي پگهار تمام گهٽ ملي ٿو ۽ کين دبئي کان ٻاهر ريگستاني علائقن ۾ قائم ڪيل مزدورن جون رهائشون (Labor Camps) آهن، جن ۾ انهن کي مختلف منصوبن تي، ڏينهن رات هلندڙ مزدوري جو سخت ڪم، جيڪو واري واري سان گروهن جي شڪل ۾ ڪرائي، کين سماج کان پري اڪيلائي واري رهائشن (Isolated Camps) تي منتقل ڪيو وڃي ٿو، جتي بنيادي سهولتون اڻپوريون ٻڌايون وڃن ٿيون، جن تي ڪن اولهه انساني حقن جي تنظيم (Human Rights) گوڙ ڪيو آهي. پر انهن کي خاموش ڪرايو وڃي ٿو، جو چوندا آهن ته ’مدعي سنست ۽ گواه چُست‘ وارو قصو آهي.

دبئي جي ويران بيابان سحرا کي چاليهه سالن جي قليل وقت ۾ رنگ ٻرنگي روشني جي شهرن، جديد فن تعمير، اعليٰ سهولتن سان مالا مال، پرڳڻي ۾ تبديل ڪرڻ، دبئي جي شيخن جي اعليٰ ذهانت ۽ ناڻي سان گڏ اولهه منصوبه بندي ۽ ايشيائي ملڪن جي سخت محنت ۽ مزدوري شامل

آهي. مطلب ته متحده عرب عمارات کي ٺاهڻ ۾، دنيا جي هر پرڳڻي جي ماڻهن جو ڪجهه نه ڪجهه حصو ضرور شامل آهي.

مالوت مشتاق احمد شر

ايروايشيا (Aero Asia) جهاز ذريعي ٻه سؤ پنجويهين درهر ۾ ديهي ڪراچي جي ٽڪيٽ وٺي ڪراچي پهتاسين، جتي سامان مان هڪ بئگ، جهاز سان گڏ ڪونه آئي ۽ معلوم ڪرڻ تي خبر پئي ته ايئر لائين وارن جي چالاڪيءَ جي ڪري، ڪيترن ئي مسافرن جو هڪ هڪ بئگيج اٿم، ڄاڻي وائي جهاز ۾ نه ڇڙهيو ويو، جو جهاز ۾ وزن وڌي ويڃڻ جو خطرو هُين.

ڪراچي ايئرپورٽ تي مالوت مشتاق احمد شر وٺڻ آيو هو ۽ پروگرام مطابق مون کي ڪار ذريعي ڳوٺ ويڻو هُيو. ليڪن سامان نه پهچڻ ڪري، رات جو ٽڪڻو پيو. صبح جي وري ايئرپورٽ وڃي سامان لاءِ ايروايشيا جي آفيس مان پڇا ڪئي، جنهن تي انهن وري صبح اچڻ لاءِ چيو، جنهن تي اسان ناراض ٿي وياسين ۽ مشتاق احمد خان کين وڏي آواز ۾ چيو ته، ’اهڙي قسم جا جهازن ڌارڻ کان، گڏهن تي سرون ڍوڻ جو ڪاروبار بهتر آهي‘ ته ايئرپورٽ تي سڀ ماڻهو اسان ڏانهن ڏسڻ لڳا ۽ ڪائونٽر وارو همراھ چور دروازي کان ايئرپورٽ جي بلڊنگ اندر پڇي لڪي ويو. ڪيترائي ٻيا مسافر به پنهنجي پوئتي رهيل سامان لاءِ پريشان بيٺا هئا، جن کي ڪراچي کان ٻاهر ويڻو هُيو. بهرحال چوندا آهن ته ’مهانگائي روئي هڪ ٻار ۽ سڀني روئي سؤ ٻار‘ وانگر ايرو ايشيا وارن ڪراچي کان ٻاهر ويندڙ مسافرن کي ٻه ڏينهن هروپرون ڪراچي ۾ ترسائڻ تي مجبور ڪيو.

اسان جو پيارو مالوت مشتاق احمد شر ولد حيدر بخش، نري ميرواهه جي رسولپور ڳوٺ ۾ 1956ع ۾ پيدا ٿيو. نري هاءِ اسڪول مان ميٽرڪ پاس ڪرڻ کانپوءِ، روزگار جي تلاش ۾ ڪراچيءَ جا وڏا ڏنا جتي سندس ڀاءُ مسٽر عبدالستار جي مدد سان ڪراچي جي سرڪاري بسن تي ڪنڊڪٽر طور ڪجهه عرصو ڪم ڪيو، جتان مقامي تعصب ڪري نوڪري ڇڏي، لسٽيلي ۾ پرائمري استاد مقرر ٿيو، جنهن کانپوءِ اسٽيل مل ۾ نوڪري ورتي. ان دوران هن محنت ڪري انٽر ۽ گريجوئيشن ڪري ورتي، جنهن کانپوءِ ڪراچي يونيورسٽي مان ادب ۾ ايم.اي.ڪئي. ان دوران مختلف موضوعن تي اخبارن لاءِ مضمون لکندو رهيو. مشتاق

شر، جڏهن اسٽيل مل ۾ نوڪري ورتي، ته هن ٻين صوبن جي ماڻهن کي وڏي تعداد ۾ ۽ مقامي ماڻهن کي اتي ۾ لوڻ برابر نوڪريون ملڻ تي کيس احساس ٿيو ته هي ادارو سنڌ ۾ هجڻ جي باوجود، مقامي ماڻهن جي حقن تي ڏاڙو هنيو پيو وڃي، ان سلسلي ۾ مشتاق شر اسٽيل ملز جي انتظاميه سان ڳالهيون ڪيون، جنهن کانپوءِ سنڌي ماڻهن کي نوڪرين ڏيڻ واري مطالبي تي انتظاميه کي مڃڻ تي مجبور ڪيو. هن سنڌ جي سڀني شهرن ۾ وڃي ماڻهن کي سڃاڳي ڏني، جنهن کانپوءِ سوين ماڻهن کي مل ۾ نوڪريون مليون. مسٽر مشتاق شر ذاتي ڪاوشن ڪري، سوين مقامي ماڻهن کي مل ۾ ڀرتي ڪرائيندو رهيو. اسٽيل مل ۾ مقامي ماڻهن سان زيادتن جي حوالي سان، مشتاق شر انهن زيادتن خلاف آواز بلند ڪيو ۽ سنڌي ماڻهن جي حقن جي تحفظ لاءِ منظم انداز ۾ ’جيئي سنڌ پورهيت سنگت‘ قائم ڪئي.

مسٽر مشتاق احمد، شر، جي.ايم.سيد جي فلسفي ۽ فڪر کان گهڻو متاثر هو. 1988ع ۾ ڪراچي ۽ حيدرآباد ۾ برپا ٿيل فسادن دوران، جڏهن ڪراچيءَ جي دهشتگردن، اسٽيل مل ۾ ڪم ڪندڙ ماڻهن کي يرغمال بڻائي مٿن تشدد ڪيو، تڏهن مشتاق شر انهن جي بازيابي لاءِ ڪراچي جي سنڌي وسندين مان سوين ماڻهن کي ڪڍي روڊن ۽ رستن تي آندو ۽ اغوا ڪندڙن جي حامين جي هڪ پريل بس کي اغوا ڪيو، جنهن کانپوءِ دهشتگردن سنڌي ماڻهن کي آزاد ڪري ڀڄي هليا ويا.

مسٽر مشتاق شر نه صرف سنڌي ماڻهن کي اسٽيل مل ۾ ڀرتي ڪرايو، پر پورٽ قاسم ۽ ٻين ڪيترن ئي ادارن ۾ روزگار سان لڳايو. جڏهن پاڪ لينڊ سيمينٽ فيڪٽري مان سنڌي پورهيتن کي نوڪري مان خارج ڪيو ويو، ته هن فيڪٽري کي تالا هڻائي، ڪيترن ئي ڪلاڪن تائين نيشنل هاءِ وي کي بند رکيو، جنهن کانپوءِ انتظاميه اچي معافي ورتي ۽ ڪڍيل ماڻهن کي ٻيهر بحال ڪيو. هن گلشن حديد، ڀيري ۽ ٻين لاڳاپيل علائقن ۾، سنڌي ماڻهن کي آباد ڪرايو. اهوئي سبب آهي جو ٿري تعلقي مان سوين ماڻهو اچي اسٽيل مل ۽ ٻين ادارن ۾ روزگار سان لڳا.

مون کي ياد آهي، جڏهن مان ڪراچي ۾ گلشن حديد وارو بنگلو خريد ڪري رهيو هئس، ته بنگلي جي مالڪ، جيڪو صديقي صاحب هو، هن بنگلي جي قيمت پاڻ لڳائڻ بدران، مسٽر مشتاق کي چيو ته بنگلي جي قيمت جيڪا توهان مقرر ڪندو، سا مونکي منظور هوندي، ڇو جو مسٽر مشتاق هڪ دلير، وفادار ۽ سچو انسان هو. هن کي سنڌ واسين سان ڏاڍي

محبت هوندي هئي، جو هو پنهنجي جان جو کي ۾ وجهي به انهن جا مسئلا حل ڪرائڻ ۾ پوئتي ڪونه هڻندو هو. مسٽر مشتاق شر کي اسٽيل مل ۾ آفيسر ڪري مقرر ڪيو ويو، تڏهن به هن پورهيتن جي حقن جي جدوجهد کان ڪين ڪيڀايو. مان جڏهن به ڪراچي ايندو هئس ته عبدالستار جي گرين ٽائون واري گهر ۾ ترسندو هئس جو اتي مشتاق شر به گڏ رهندو هو. مان جڏهن انجنيئرنگ ڪاليج ۾ پوزيشن ڪئين ته مسٽر مشتاق جا ڏنل ڏھ روپيه انعام جا اڃان تائين ياد آهن، جن جو ذڪر مان اڳ ۾ ڪري آيو آهيان. مسٽر مشتاق شر جو ننڍي عمر ۾ (2005ع) معدي جي ڪينسر ڪري انتقال تي سنڌ جي ماڻهن کي افسوس آهي، جو سندن ڏڪن جو ساٿي هميشه لاءِ جدا ٿي ويو. مشتاق پاڻ ۽ والدين کي حج ڪرايو.

مون کي آغا خان اسپتال جو اهو ڏينهن ياد آهي، جڏهن مرحوم مشتاق داخل هو ۽ ادا ظفر علي کي فالج جو حملو ٿيو هو. مالوت مشتاق ۽ ادا کي اهڙي حالت ۾، بنهي کي ڪرسي تي ويٺل ڏسي، اکين مان ڳوڙها وهي پيا هئا. مسٽر مشتاق احمد پنهنجي دليري ۽ سچائيءَ جي سهاري، ڪراچي ۾ وڏو نالو ڪمايو، ايترو جو ڪراچي جا ڪروڙ پتي واپاري ۽ بلڊر پنهنجا فيصلا هن کان ڪرائيندا هئا. اهڙا ماڻهو انهن ڏورانهن تارن جي روشني جيان آهن، جيڪا اسان وٽ پهچندي رهي ٿي، ساڳئي ريت اهڙا عظيم ماڻهو جيڪي اسان کان هن جهان مان موڪلائي هليا ويا آهن، سي پنهنجي سچائي ۽ شجاعت وسيلي، اسان جي ياداشت ۾ سندن يادون محفوظ آهن.

گهوڙن ۽ گهوٽن، جيئن ڏينھڙا ٿورا
ڪڏهن منجه ڪوٽن، ڪڏهن راهي رڻ جا
(شاهه)

ڳالهيون پيٽ ورن ۾

• تاريخ اسان جي ڏاڍي تابڪار آهي پر افسوس جو يارن جي ياداشت توڙي ڪمزور آهي. ٻئي مهاڀاري جنگ شروع ٿيڻ کان ٿورو اڳ، هڪ فوجي انگريز، ميراثين ڏانهن نياپو ڪئي ويو ۽ ڳوٺ وارن کي گڏ ڪري چيائين ته اسان جي ملڪ يورپ ۾ هڪ فوجي وڏو حرامي ٿي پيو آهي، سو هر ڪنهن سان جنگ ڪرڻ ٿو چاهي. برطانيه جي راڻي مونڪي توهان ڏانهن موڪليو آهي ته توهان جا نوجوان، فوج ۾ ڀرتي ٿين. ڳوٺ جي وڏيري اُن انگريز کي چيو ته تون وڃي راڻي کي اسان جو نياپو ڏئي،

تہ اگر جي ايترو وڏو مسئلو ٿي ويو آهي، جو اسان کي فوج ۾ ڀرتي لاءِ چيو وڃي ٿو تہ پوءِ بهتر اهو ٿيندو تہ ان حرامي جرنل سان ٺهراءُ ڪري ڇڏي.

• مان جڏهن انجنيئرنگ ڪاليج ڄامشورو ۾ 1971ع ۾ داخلا ورتي تہ پهرين سال جي شروعاتي مهينن دوران، شڪارپور مان محمد صادق شر گڏ ڪلاس ائينڊ ڪندو رهيو، ليڪن ڪجهه مهينن کان پوءِ هو غائب ٿي ويو ۽ وري نه موٽيو. تڏهن اسان به نوان هوندا هئاسين، دنيا جي خبرن کان بي نياز ڀر ڪافي دير کان پوءِ خبر پئي تہ هو اڌ چريو ٿي پيو هو. شڪ ٿيو تہ متان شڪارپور جي شرن غيرت تان ڪيس ماري نه ڇڏيو هجي (والله عالم). اسان به الائي ڇو اڌ پريل گلاس کي اڌ خالي گلاس چوڻ تي بزدل هوندا آهيون. ائين متان نه هجي، ٿي سگهي ٿو هو ويچارو بيمار ٿي پيو هجي يا وري غربت ڪري پڙهائي جاري نه رکي سگهيو هجي.

• انگريزن جي دور ۾ ڪنهن ضلع جي انگريزي ڊپٽي ڪمشنر پنهنجي ذاتي تجربي ۽ مختلف قومن سان لاڳاپن وهنوارن ۽ ڪاروباري مامرن جي رد عمل ۾، مختلف قومن بابت پنهنجي ڊائري ۾ هيئن تجزيو ڪيو آهي. Placate Punjabi, Purchase Pathan, Suppress Sindhi and Honor Baloch. جنهن جو مطلب تہ پنجابين کان نرمي ۾ ٿڌا ٿي ڪم وٺو، پٺاڻن کي پئسن تي خريد ڪريو يا کين رشوت ڏيو، سنڌين کي دٻائي ڪم وٺو ۽ بلوچن کي عزت ڏيندا تہ سڌو ٿي هلندا. هي انگريز جو ٻه سؤ سال پراڻو تجزيو آهي. جيڪو هن وقت به قابل اعتبار آهي.

• مسلمانن جي تاريخ ڪجهه اهڙا واقعا رقم ڪيا آهن، جو جيڪڏهن انهن کي ياد ٿو ڪجي تہ آليون اڪيون ٿي وڃن ٿيون. چون ٿا تہ قاندي اعظم محمد علي جناح (1876-1948ع) جڏهن زيارت ۾ بيمار هو تہ اُتي فاطمه جناح کانسواءِ ڪوئي ٻيو موجود نه هيو ۽ جناح صاحب کي ڪراچي هوائي اڏي کان گهر آڻڻ لاءِ اهڙي ايمبولينس موڪلي وئي، جيڪا رستي ۾ خراب ٿي پئي ۽ فاطمه جناح کي پنهنجي عليل ڀاءُ سان گڏ ٻن ڪلاڪن لاءِ، ٻئي ايمبولينس جي پهچڻ تائين روڊ تي انتظار ڪرڻو پيو ۽ هڪ مريض کي گهر پهچڻ تائين کين ڪيتري نه تڪليف آئي هوندي. ملڪ جي پنجين وزيراعظم جناب حسين شهيد سهروردي (1892-1963ع) جي حڪومت کي سازش ۽ طاقت جي زور تي ختم ڪيو ويو ۽ جناب حسين شهيد سهروردي جو گهيرو اهڙو تنگ ڪيو ويو جو

هُنَ کي پنهنجو وطن ڇڏڻو پيو ۽ پنهنجي زندگيءَ جا آخري ڏينهن ملڪ بدر تي لبنان ۾ وڃي گذارڻا پيا جتي بيروت جي هڪ هوٽل ۾ مئل مليو. گهڻن جو اندازو آهي ته هُنَ کي ڪنهن زهر ڏئي ماريو هو. اسلامي دنيا جي ليڊر جناب ذوالفقار علي ڀٽو (1928-79ع) کي دشمن جي آشيرواد تي ڪوڙن ڪيسن ۾ ڦاسائي، کيس ڦاهي جي تختيدار تي چاڙهيو ويو. پاڪستان جو پهريون وزيراعظم لياقت علي خان (1895-1951ع) کي پريل جلسي (1951) دوران گولين جو نشانو بڻايو ويو. قاتل افغاني پٺاڻ کي ٿڌي تي ماري، پوين سازشين کي لڪايو ويو. ساڳئي حالت وزيراعظم بينظير ڀٽو (1953-2007ع) سان ڪئي وئي، ليڪن اُن جي قاتلن کي نه پڪڙيو ويو ۽ نه وري ڪا انڪوائري ڪري کين گرفتار ڪيو ويو.

- اسلامي تاريخ جي شروعاتي دور تي نظر گهمائڻ سان معلوم ٿيندو ته اسلام ۾ فتني جي شروعات خلفاءِ راشدين مان حضرت عثمان غني جي شهادت سان شروع ٿي، جتان پوري امت اسلاميا ۾ ڌار پوڻ شروع ٿيا. حضرت عثمان جي قاتلن کي ڪا سزا نه ملي، جنهن ڪري مسلمانن جي دلين ۾ بغض ۽ نفاق جنم ورتو جو امت اسلام وچ ۾ قائم اتحاد ڪمزور ٿي ٽولن ۽ فرقن ۾ ورهائجڻ لڳو. هن پهرين فتني کانپوءِ حضرت علي رضه جي شهادت (661 هـ) دين اسلام ۾، هي هڪ وڏي سازش هئي، جنهن ۾ امت کي پاڻ ۾ ويڙهائي ڪمزور ڪري ڇڏجي. بنو اميه جي دور حڪومت ۾، ڪربلا جي ميدان ۾ امام حسين رضه جي يزيڊ لشڪر هٿان شهيد ٿيڻ، امت مسلمان کي ڪيترن ئي طبقن ۾ ورهائي ڪمزور ڪري ڇڏيو. هي انتها درجي جي سازش ڪئي وئي. اسان پنهنجي قائدین ۽ عظيم رهنمائين کي، دشمنن جي اشارن تي، هر دور ۾ قتل ڪندا رهيا آهيون، جنهن جو مثال ٻين قومن ۾ گهٽ ملندو.

- فاتح سنڌ، محمد بن قاسم الثقفي (715-695ع) اصل ۾ طائف شهر جو رهندڙ هو ۽ بنو اميه سلطنت ۾ نوجوان فوجي سپهه سالار هيو. خليفه حجاج بن يوسف جي انتقال کانپوءِ، الوليد (پهريون) خليفه جي وفات کانپوءِ، جڏهن سليمان ابن عبدالملڪ خليفو ٿيو، ته محمد قاسم کي قيد ڪرائي، هڪ روايت مطابق ڍڳن جي ڪل ۾ ويڙهي کيس دمشق ڪڍائي ويا جو هو رستي تي گذاري ويو. چچنامي مطابق هن کي اها سزا انلاءِ ڏني وئي هئي جو راجا ڏاهر جون نوجوان ڌيئر جڏهن خليفه ڏانهن موڪليون ويون، ته اُتي انهن محمد بن قاسم کان سندن پيءُ جي وير وٺڻ لاءِ چيو ته انهن جي بي حرمتي ڪئي وئي هئي، جنهن تي ايتري ناراضگي ٿي ۽

شايد ڪجهه ٻيا به مسئلا هجن، ليڪن اهڙي سڀه سالار کي ائين قتل ڪرڻ هڪ انتهائي شرم ۽ افسوس جي ڳالهه آهي. طارق بن زياد (720-670ع) اسپين فتح ڪئي ته ڪنهن ناراضگي سبب کيس گهرائي دمشق ۾ ويهاري ڇڏيو ويو. فاتح سڀه سالار سان ڪنهن ذاتي رنجش ڪري، يورپ ۾ وڌندڙ مسلمانن جي فتوحات کي روڪي ڇڏيو ويو. طارق بن زياد جو انجام محمد بن قاسم کان وڌيڪ افسوسناڪ آهي جو هو عمر جي آخري حصي ۾ بغداد شهر جي گهٽين ۾ پئدي مري ويو. عربن کي پنهنجي تاريخ جي عظيم جرنيلن سان ڪوئي دلچسپي نظر ڪونه ٿي اچي.

- انگريزن جي بادشاهي نظام ۽ انهن ۾ اندروني خلفشار جي حوالي سان ڏسجي ته انهن ۾ به ڪافي مونجهارا ۽ دشمنيون رهيون آهن. ايدوارڊ (ٽيون) (1377-1312ع) جي پنجاه سال طويل عرصي تائين شهنشاهت جو دور (1377-1327ع) رهيو آهي. بادشاهه هينري (چوٿون) (1471-1421ع) جنهن انگلينڊ تي پنهنجي ڄمڻ سان، اٺونجاه سال (1471-1422ع) پنهنجي بادشاهت هلائي، ليڪن هي مذهبي جنوني ٿي ويڃڻ ڪري، 1461ع دوران هن کي تخت تان سندس سوٽ ايدوارڊ (چوٿون) لائق، پر وري تخت نشين ٿيو، ليڪن آخر ۾ سندس سوٽ سازشون ڪري کيس لنڊن ٽاور ۾ انوقت ماريو، جنهن وقت هو پنهنجي عبادت ۾ مشغول هو.

- ايدوارڊ (پنجون) (1483-1470ع) جي ايدوارڊ چوٿون جو پٽ هو، جنهن هينري پنجنين کي تخت تان لاهي ماريو هو. هن جي عمر 13 سال هئي، جڏهن پيءُ جي مرڻ کانپوءِ تخت تي ويٺو. مشڪل سان هڪ مهينو تخت تي ويهڻ سان، سندس چاچي رچارڊ (ٽيون)، جيڪو گلو سيسٽر جو گورنر هو، هن کي سندس ڏهه سال ننڍي پيءُ سان گڏ، لنڊن ٽاور جيل ۾ وجهرائي ڇڏيو، جتان هو ٻئي ڏسڻ ۾ ڪونه آيا. انهن کي جيل ۾ مارائي رچارڊ (ٽيون) (1485-1452) پاڻ تخت تي قبضو ڪري ويٺو، جيڪو پنجن سالن اندر هڪ جنگ ۾ مارجي ويو. ليڊي جين گري (1553-1537) صرف ٽون ڏينهن لاءِ تخت تي ويٺي. هن نوجوان راڻي کي مڙس سوڌو لنڊن ٽاور ۾ ڪنهن سازش تحت سِر قلم ڪيو ويو. هن جو ذڪر اڳ ۾ اچي چڪو آهي. راڻي الزبيت (ٻهين) (1603-1533ع) انگلينڊ تي پنجنيتاليهه سال، 1558 کان 1603ع تائين حڪومت ڪئي. هن راڻي پوري زندگي شادي نه ڪئي ۽ ٽيودورڪٽن جي سلطنت جي آخري بادشاهه ٿي گذري ۽ پويان بادشاهي لاءِ ڪوئي وارث ڪونه پيدا ڪيو.

راڻي اين (Anne, 1665-1714) ٻارهن سال، 1702 کان 1714ع تائين تخت تي ويٺي. هن تخت جي وارثي لاءِ ارڙهن ٻار پيدا ڪيا، ليڪن قدر الاهي جو

سڀ جا سڀ ننڍڙي عمر ۾ مرندا رهيا ۽ آخر ۾ تخت تي جارج پهريون تخت نشين ٿيو.

جارج ٽيون (1820-1738ع) سٺ سال جي ڊگهي عرصي 1760 کان 1820ع تائين شهنشاهت ڪئي. هي قابليت جي لحاظ کان پورو سارو انسان هو. هن کي پندرهن ٻار ڄاوا ۽ 1811ع ڌارين هن کي دماغي ڪمزوري ڪري، سندس وڏي پٽ کي ملڪ جا امور ڏسڻ لاءِ ولي عهد ڪري رکيو ويو.

راڻي وڪٽوريا (1819-1901ع)، برطانيه جي ڊگهي ۾ ڊگهي عرصي، يعني چوھٺ سال، 1837 کان 1901ع تائين تخت تي ويئي. هو پنهنجي نوجواني، جڏهن اڃان ارڙھن سال جي هئي، جو تخت تي ويئي ۽ دنيا جي وسيع سلطنت جي راڻي ٿي گذري آهي. هن کي هندوستان جي راڻي هجڻ جو مرتبو مليو، جو هن جي دور حڪومت ۾ انگريزي فوجن اچي هندوستان تي قبضو ڪيو هو. هن کي ٽو ٻار ٿيا. راڻي وڪٽوريا جي وفات کانپوءِ سندس وڏي پٽ، ايڊوارڊ (ڇهون) (1841-1910ع) کي تخت تي ويهاريو ويو، جنهن ٽو سال 1901 کان 1910 تائين بادشاهي جو تخت ماڻيو.

ايڊوارڊ (اٺون) (1894-1972ع) کي جڏهن 1936ع ۾ تخت تي ويهاريو ويو، ته ڪجهه مهينن کانپوءِ، هن هڪ آمريڪي ٻه دفعا طلاقافت، عورت مسٽر ويلس سيمپسن سان عشق ۾ ايترو مهو ٿي ويو، جو هن عشق جي سچائي ۾ بادشاهي قربان ڪرڻ جو فيصلو ڪيو ۽ اهڙو عهدنامو هڪ ڪاغذ تي پنهنجي پائرن روبرو لکي ڏنو ۽ انجو اعلان پوري سلطنت کي ريڊيو تي تقرير ڪري ٻڌايو ته مان عشق تان پنهنجي پوري سلطنت قربان ڪريان ٿو. هن جوڙي پوئين زندگي پئرس ۾ گذاري ۽ 1972ع ۾ انتقال ڪري ويو. کيس اولاد ڪونه ٿي. هن جي سلطنت ڇڏڻ تي، ملڪ جون واڳون سندس ڀاءُ جارج (ڇهين) (1895-1952ع) جي حوالي ڪيون ويون، جيڪو سخت هبڪي هبڪي ڳالهائيندو (Stammer) هيو، جو سندس ڳالهه ڪنهن کي به سمجهه ۾ ڪونه ايندي هئي. بالآخر ان هڪڙاڻپ تي سوياري ٿيڻ لاءِ سندس زال وڏي محنت ڪئي، جو هو ڳالهائڻ لائق ٿيو ۽ بادشاهي جي تخت تي ويهڻ لاءِ قابل ٿيو. هن موضوع تي هڪ انگريزي فلم The King's Speech جي نالي سان تيار ڪئي وئي آهي، جيڪا ڏسڻ وٽان آهي.

جارج ڇهون ٻئي مهاڀاري جنگ جي ڏکئي امتحان ۾ ڪاميابي ماڻي ۽ 1947ع کان اڳ هندوستان سميت هي آخري بادشاهه هيو، جنهن کانپوءِ جارج چوٿين جي ٻن ڌيئرن مان وڏي ڌيءَ الزبيت (ٻئي) جيڪا 1926ع ۾ پيدا ٿي، تنهن کي سندس پيءُ جي مرڻ کانپوءِ 1952ع ۾ برطانيه جي راڻي

ٻڌايو ويو، جيڪا اڃان تائين هلندي اچي ٿي. هن وقت هن جي عمر 90 سال ٿي چڪي آهي ۽ سندس دور حڪومت کي دنيا جي ڊگهي ۾ ڊگهو عرصو ٿيڻ سان جو ان تخت تي گذريو آهي. هن کان پوءِ جيڪڏهن وفات پائي ٿي يا تخت تان هٽ ڪڍي ٿي، ته سندس وڏو پٽ شهزادو چارليس، (ڄمڻ، 14 نومبر 1948ع) تخت جو مالڪ ٿيندو، جنهن کانپوءِ سندس پٽ شهزادو وليمر جو وارو ايندو.

• هندوستان تي مغل سلطنت تقريباً، 331 سال (1526 کان 1857ع) هلي، جنهن جي شروعات بابر (1526-1530ع)، جيڪو ٽيمور ۽ منگول سلطنت جي باني چنگيز خان جي آڪه مان هيو. مغلن جي بابر، همايون، اڪبر، جهانگير، شاهجهان ۽ اورنگزيب بادشاهن جي دور حڪومت ۾ هندوستان وڏي ترقي ڪئي. اورنگزيب بادشاهه پنهنجي پيءُ شاهجهان (1627ع) کي تخت تان لاهي جيل ۾ وجهي حڪومت ڪئي ۽ پنهنجي وڏي پيءُ دارا شڪوڪ کي مارائي ڇڏيو، ته متان بادشاهي ان کي ملي. مغلن جي دور ۾ هندوستان ۾ اڏاوت جي فن کي وڏي تقويت ملي، جو اڄ تائين تاج محل، شاليمار باغ، ڳاڙهو قلعو، جامع مسجد جهڙيون عمارتون سياحن لاءِ شوق سان ڏسڻ جو مرڪز بڻيل آهن. مغل شهنشاهت جو آخري بادشاهه، بهادر شاه ظفر (1837 کان 1857ع) کي انگريزن، 1857 واري انگريزن خلاف مهڙ دوران، قيد ڪري، رنگون شهر ملڪ بدر ڪري موڪليو ۽ اُتي ئي انتقال ڪيائين.

مغلن ۾ به ميرن وانگر اندروني مخالفت ۽ سازشن ڪري پاڻ ۾ وڙهندا رهيا، جو دشمن قوتن انهن جي ڪمزورين مان فائدو وٺندي حاوي ٿي ويا. مسلمانن پنهنجي صفن ۾ اتحاد کي اهميت نه ڏئي، پيچيده ذهن ۽ سازشن جو شڪار ٿي پنهنجن عضون کي ڪٽيندا آيا ۽ بالآخر ڪمزو ٿيندا رهيا. 1540ع ۾ شير شاهه سوري (1545-1472ع) سازشن تحت همايون (1556-1508ع) جي حڪومت جو تختو اونڌو ڪيو ۽ همايون 1955ع ۾ سوري قبيلي کي شڪست ڏني. جنهن مان اهو ثابت ٿيو ته به مسلم قومون پاڻ ۾ وڙهڻ ۽ قتل عام ۾ مشغول هيون. مغل دور ۾ 1719ع هڪ اهڙو سال به آيو، جنهن دوران چار بادشاهه تخت تي ويٺا ۽ لڙا، جنهن مان هنن جي اندروني وڳوڙ جو اظهار ٿئي ٿو. عثمانيه دور واري جانسارن وانگر، 1719ع دوران، مغل سلطنت جي ملٽري طاقت ٻن سيد پائرن، حسن ۽ حسين بُرها جي هٿن ۾ اورنگزيب جي وفات کانپوءِ اچڻ

لڳي، جو هو حڪمراني ۾ شريڪ ٿيڻ لڳا. هڪڙن کي تاج پارائي وري ٻين کي پارائڻ ۾ مشغول هوندا هئا. ڇاچن پائڻن کي پاڻ ۾ ويڙهائي ناس ڪري ڇڏيو. بالآخر محمد شاهه (1719-1947ع) هنن ٻنهي پائرن کي پنهنجي باهت وزير نظام الملڪ جي مدد سان دهلي ۾ مارائي ڇڏيو، جنهن کانپوءِ مغل ڪٽنب ۾ پائيجاڙو ۽ امن آيو.

• دنيا ۾ هڪ عظيم ۽ وسيع اسلامي عثماني سلطنت کي پهرين جنگ عظيم کان پوءِ، انگريزن جي دوکيڙي ۽ تخريبڪاري ڪري، لارنس آف عربييا، ڪيترا نه ڪوڙا وعدا ڪيا، عرب سردارن سان ۽ انهن کي لالچائي ۽ ڪوڙ ٻڌي، هڪ اسلامي قوت کي مسلمانن جي هٿان تباهه و برباد ڪيو ويو. آخر ۾ اتحادين، عربن جي وچ ۾ اسرائيل قائم ڪري سندن پيٽ ۾ کاتي هڻي، هميشه لاءِ اڀاهج ڪري ڇڏيو ۽ قدرت الاهي جو لارنس آخر ۾ گمنام موت مري ويو.

• انگريز حڪومت دوران، 1848ع ۾ بمبئي جي گورنر، سر جارج ڪلارڪ (1800-1889ع) سنڌ ۾ سنڌي ٻولي کي مڃتا ڏني ۽ سڀني سرڪاري آفيسرن کي سنڌي سکڻ لاءِ مجبور ڪيو. مئي 29، 1884ع تي انگريز ڪمشنر سنڌ بارتل فريئر (1815-1884ع) وفات ڪئي. هن 1851ع ۾ هڪ فرمان ذريعي، سنڌي ٻولي کي سرڪاري ۽ دفتری ٻولي بڻايو ۽ حڪمنامو جاري ڪيو، ته هر اها درخواست صرف سنڌي ۾ لکيل هوندي، سائي قبول ڪئي ويندي. هن کان اڳ ۾ سنڌ صوبي اندر فارسي ٻولي سرڪاري زبان طور استعمال هئي هوندي هئي. هن 1853ع ۾ هڪ ڪاميٽي جوڙي جنهن سنڌي الف.ب، فارسي ۽ عربي ٻولي جي مدد سان جوڙي تيار ڪئي ۽ ڪيترائي سنڌي ڪتاب ڇپرائي، سنڌي ٻولي ۽ ادب کي ترقي وٺرائي. سر بارتل فريئر جي خدمات کي برٽس حڪومت طرفان مڃتا جي حوالي سان، سندس بوتو لنڊن شهر ۾ ٽيمس ندي جي ڪناري بيهاريو ويو آهي. پر افسوس جو اڪثريت سنڌي سندس نالي کان ناشناس آهن.

• تڪبر ۽ غرور کي الله تعاليٰ ناپسند فرمايو آهي، جنهن جا مثال پنهنجي ڪلام پاڪ ۾ اسان لاءِ سبق حاصل ڪرڻ لاءِ فرمايا آهن. سڀ کان پهريون تڪبر شيطان جو آهي، جنهن حڪم الاهي جي نافرماني ڪندي، حضرت آدم کي سجدي کان انڪار ڪيو، جو ڏينهن قيامت تائين لانتی ٿي ويو.

• انسان هن دنيا ۾ مال ملڪيت جي گهڻائي ۽ حڪومتي طاقت ملڻ ڪري، تڪبر ۾ پئجي وڃي ٿو مثال فرعون جو جيڪو پاڻ کي، رب جي مقابلي ۾ سمجهڻ لڳو، جو قدرت الاهي جو سندس طاقت ۽ غرور کي، اُن قبيلي جي هڪ فرد جنهن کي هو ختم ڪرڻ چاهي پيو، تنهن الله جي مدد سان کيس نيست ۽ نابود ڪري ڇڏيو، جو کيس اُها ملڪيت ۽ دولت سندس ڪنهن ڪم نه آئي.

ان کانپوءِ ڪارون ۽ نمرود جا ڪهڙا حال ٿيا. ڪيتري نه وڏي طاقت، ملڪيت ۽ حڪومت قائم ڪري رکي هئي، ليڪن الله تعاليٰ جي مرضي ۽ حڪم اڳيان ڪابه شيءِ نه بچي، نه ڪا شي سندن مددگار ثابت ٿي.

• محمد رضا شاه پهلوي (1919-1980ع)، ايران جو شاه، جنهن پاڻ کي ”شهنشاهت“ جو رتبو ڏنو، تنهن تيل سان مالا مال ملڪ تي، 1941 کان 1979ع تائين، پورا 38 سال حڪومت ڪئي. ٻئي مهاڀاري جنگ دوران، جڏهن هن جو پيءُ رضا شاه پهلوي (1878-1944ع) ايران جو بادشاهه (1941-1923ع) هيو ته برطانيه ۽ رُشين فوجن ايران تي انڪري حملو ڪيو ۽ بعد ۾ ايران تي قابض ٿيا، جو هُن جرمن جي هٿلر سان معاهدو ڪيو، جنهن ۾ جنگ دوران، سندس (ايران) زمين ۽ هوائي رستي ذريعي، اتحادي فوجن کي جنگي سامان آڻڻ جي ممانعت ڪيل هئي. برطانيه ۽ آمريڪا جي ايجنسين، رضا شاه کي، 1941ع ۾ زبردستي تخت تان لاهي، سندس پٽ محمد رضا شاه کي تخت تي ويهاريو. آمريڪن، رضا شاه کي برطانيا ڪڍي ويا، جتان کيس ڊرين نيو ويو، جتان هن کي جهانسبرگ سائوٿ آفريڪا ۾ قيد ڪري رکيو ويو جتي هو جلدي 1944ع ۾ دل جي بيماري وگهي گذاري ويو. مرڻ کانپوءِ سندس لاش مصر جي قاهره شهر ۾ الرفائي مسجد ڀرسان دفنايو ويو. 1950ع ۾ سندس جسم کي ايران آندو ويو، جيڪو تهران ڀرسان رِي (Ray) ڳوٺ ۾ سندس لاءِ مقبرو ٺاهي، ان ۾ دفن ڪيو ويو، ليڪن، 1979ع واري، امام خميني جي انقلاب کان ٿورو اڳ، سندس پٽ، محمد رضا شاه جڏهن ڏٺو ته هاڻي هن جي شهنشاهت خطري ۾ آهي ته هن کي وري ساڳئي جاءِ مصر جي قاهره واري الرفائي مسجد ڀرسان وڃي دفنايو ۽ پاڻ بادشاهن جو بادشاهه يعني شهنشاهه محمد رضا پهلوي، امام خميني جي خوف کان، ملڪ ڇڏي وڃي مصر جي اصوان شهر لڪو، جتان موروڪو ويو. موروڪو مان بهاماس ۽ اتان ميڪسيڪو

وڃي رهيو، جتي سخت بيمار هجڻ ڪري، آمريڪي صدر جي ڪارٽر نه اجازت ڏيندي، هن کي نيويارڪ جي اسپتال ۾، گمنام ڊيوڊ جي نالي تي علاج ڪرايو، جو ايراني حڪومت هن کي واپس گهراڻ چاهي پئي. ايران، دشمني ۾ آمريڪي سفارتڪار، انتيليجنس آفيسر يرغمال ڪيا، جنهن کانپوءِ شاه کي آمريڪا مان ڪڍيو ويو، جتان هو پناما وڃي نڪتو. شاه جو ٻڌي پناما جي عوام هن کي هٿان نڪري وڃڻ لاءِ هنگاما ڪيا. بالآخر مصر جي صدر انور صادات 1980ع ۾ کيس مصر ۾ رهڻ جي اجازت ڏني، جتي هو پوءِ جلدي انتقال ڪري ويو. شاه پنهنجي تاج بچائڻ لاءِ ساواڪ (SAVAK) سڪيورٽي فورس ٺاهي، جيڪا آمريڪي انتيليجنس سان گڏ ڪم ڪندي هئي. شاه پنهنجي حڪمراني هڪ ڊڪٽيٽر وانگر هلائي. ملڪ ۾ تيل مان ٿيندڙ اپت ذاتي خرچ ۽ ٻاهرن ملڪن ۾ وڏيون هونلون ۽ ڪلبون خريد ڪرڻ لاءِ مخصوص ڪيل هيون. ايران ۾ غريب ۽ وچولي طبقي جي عوام مهانگائي ۽ رشوت ستاني جي چڪيءَ ۾ مسلسل پيسا رهيا. شاه پنهنجي محل جي سينگار لاءِ ان ماهر کي گهرائيندو هيو، جيڪو وائيت هائوس کي سنڀاليندو هو. هر جشن تي ڪروڙين ڊالر خرچ ڪيا وڃڻ لڳا، بالآخر عوام ڏٺو ته غريب وقت سان پوئتي ٿيندو وڃي ٿو، جنهن کانپوءِ انقلاب جون راهون هموار ٿيون. هن مان سبق اهو حاصل آهي ته اهڙي حڪمراني ۽ ملڪيت ڪهڙي ڪم جي، جو انسان کي مرڻ جي جاءِ به نه ملي ۽ اهي دوست جن جي چوڻ تي سڄي عمر غلط عمل ڪيا، سي ڏکي وقت به ڪم نه آيا. اسلامي ملڪ جو اڻميو سرمايو ساڙيو ويو، ليڪن پنهنجن غريبن کي خوراڪ ۽ گهر نه مليو ۽ الله تعاليٰ جون ڏنل نعمتن مان دشمن سنوارجي ويا.

- پاڪستان جو ٽيون گورنر جنرل، مسٽر غلام محمد ملڪ (1956-1895ع) هڪ اقتصاديات جو گريجوئيٽ، پاڪستان سول سرونٽ لاهور شهر جو پٺاڻ هو ۽ اڳ ۾ انڊين ريلوي سروس ۾ آڊيٽر هو. ورهاست کانپوءِ (1951ع) وزيراعظم خواجه ناظم الدين هن کي گورنر جنرل ڪري مقرر ڪيو. 1953ع ۾ هن خواجه ناظم الدين جي حڪومت کي برطرف ڪري ڇڏيو ۽ محمد علي بوگرا پارليامينٽري طريقي سان، جڏهن گورنر جنرل (غلام محمد) جا پاور گهٽ ڪرڻ جي ڪوشش ڪئي، ته غلام محمد منتخب اسيمبلي کي ٽوڙي ڇڏيو. ٽورن مهينن اندر هن کي فالج جو اثر ٿيو جو هو ڪرسي تي مشڪل سان ويهي سگهندو هيو ۽ سندس

دماغي حالت پيچيده ٿي جو ڳالهه ٻولھ سمجھ کان ٻاهر ٿي وئي. هن جو علاج هڪ چارٽرڊ هوائي جهاز ذريعي سئزرلينڊ ملن ڪرايو ويو، ليڪن ڪوئي فائدو ڪونه پيو. واپسي تي پنهنجي اشارن تي ڳالهه سمجھائڻ لاءِ، اتان هڪ چوڪري مس رٿ بورل ۽ انجي ماءُ گڏ آئي، جيڪا هن جي واتان نڪرندڙ آوازن کي سمجھي، انهن جي ترجماني ڪندي هئي. اهڙي بيماري جي سٿيل انسان کان، ملڪ جا معاملات هلايا ويا، جن جي دماغ تي فلاج جو مڪمل حملو ٿيل هيو ۽ ڳالهائڻ کان عاجز هئو. هڪ ماڻهو جيڪو هلي ڪونه ٿو سگهي، ڳالهائي ڪونه ٿو سگهي، لکي پڙهڻ کان بي نياز هيو، ليڪن غير ملڪي خاتون جي توسط سان ملڪي معاملات ڪهڙي مصلحت تحت هلائي رهيو هو.

• هي سوال، مان تاريخ جي شاگردن لاءِ وڌيڪ تحقيق ڪرڻ لاءِ ڇڏيان ٿو، ليڪن مان چاهيان ٿو ته ٿوري روشني وجهجي، ته جيئن عام پڙهندڙ به ان ڳالهه جو منطق سمجھين. مان سمجھائڻو ته هي سڄو ڊرامو ان وقت جي سياستدانن جي نااهلي ڪري، جنرل اسڪندر مرزا ۽ فوجي ڪمانڊر ايوب خان جو ڪو سٿيل ساٿ پئي لڳو، جو هو ٻئي هن کي ان وقت تائين رکڻ چاهيو پئي، جيستائين حالات سندن فائدي ۾ اچڻ جي اُميد هئي. غلام محمد سخت علالت ڪري ڪجهه هفتا موڪل ورتي. ايڪٽنگ گورنر جنرل اسڪندر مرزا ٿيو، جنهن چارج وٺڻ سان، غلام محمد کي نوڪري مان فارغ ڪري پاڻ پڪو ٿي ويهي رهيو. غلام محمد ڪجهه مهينن کانپوءِ انتقال ڪري ويو. اسان جي ملڪ جي اوائلي تاريخ تي نظر وجهڻ سان، ائين محسوس ٿيندو، جڏهن پاڪستان ڪنهن جي ذاتي جاگير هئي. ستت ئي اسڪندر مرزا (1899-1969) ملڪ جو پهريون صدر پاڻ کي چونڊائي ڇڏيو. ملڪ ۾ صدارتي نظام، 1956ع واري آئين ۾ شامل ڪري لاڳو ڪيو ويو. اسڪندر مرزا 1956ع کان 1958ع تائين صدر رهيو، ليڪن سندس چونڊيل ڪمانڊر، هن جو تختو الٽايو، جنهن کانپوءِ محمد ايوب خان کان 1958ع تائين ملڪ جو صدر رهيو. غلام محمد جو علاج چارٽرڊ هوائي جهاز ان وقت، ڪراچي تي ڪري سئزرلينڊ مان علاج ڪرايو ويو ۽ قائدي اعظم کي مرڻ واري ڏينهن جيڪا ايمبولنس ڪراچي ايئرپورٽ کان سندس گهر ڪڍڻ آئي هئي، اها اڌ رستي تي خراب ٿي پئي ۽ ٻئي گاڏي ٻن ڪلاڪن کانپوءِ آئي، جنهن بستري تي پيل-عليل قائدي اعظم ۽ فاطمه جناح کي گهر رسايو ۽ ساڳئي رات، 11 سيپٽمبر 1948ع

تي قائدي اعظم جو انتقال ٿيو. قائدي اعظم جي انتقال کان ڪجهه سال پوءِ، راولپنڊي ۾ جلسي دوران پاڪستان جي پهرين وزيراعظم، ليافت علي خان کي هڪ افغاني پناڻ کيس گوليون هڻي شهيد ڪيو. ڪا انڪوائري نه ڪئي وئي، ته ان شهادت جي پويان، ڪنهن جا هٿ هئا، ان افغاني کي ڪنهن ته ان جلسي ۾ اهڙي وڏي ڪاروائي ڪرڻ لاءِ اُڪسايو يا لالچ ڏني هوندي. اسان جي انهن روين کي ڳولڻ ۾ ڪامياب ٿياسين، ته پوءِ پتو صاحب جي عدالتي قتل، بينظير پٽو جي قاتلن ۽ مير مرتضيٰ شاهنواز ۽ بهاولپور ۾ ٿيندڙ C-130 جهاز جو ڦاٽي ڪرڻ، سڀ جا سڀ پنهنجو پاڻ ملي ويندي.

- راولپنڊي ۾، جنهن باغ ۾ ليافت علي خان کي شهيد ڪيو ويو، انجو نالو ليافت باغ رکيو ويو ۽ هي اهو ساڳيوئي باغ آهي، جنهن ۾ بينظير پٽو کي ڪرائي جي قاتلن پستل سان فائر ڪري 2007ع ۾ مٿي ۾ گوليون هڻي شهيد ڪيو. جنرل اسڪندر مرزا، مير جعفر خان بنگالي جو پٽ هو ۽ سندس پيءُ کي ايسٽ انڊيا ڪمپني طرفان بهادر جو لقب مليل هو. جنرل اسڪندر مرزا ليافت علي خان جي دور ۾ ملڪ جو وزير دفاع هو ۽ جڏهن ايوب مارشل لا لڳائي ته ٻن هفتن اندر جنرل اسڪندر مرزا، صدر پاڪستان کي معطل ڪري ڇڏيو، جنهن کانپوءِ هو ملڪ بدر ٿي لنڊن ۾ وڃي رهيو، جتي هن پنهنجي پوئين زندگي هوٽل هلائيندي گذاري ۽ اتي ئي انتقال ڪري ويو. جنرل يحيٰ هن جي لاش کي پاڪستان نه اچڻ ڏنو، جنهن کانپوءِ شاه ايران پنهنجو ذاتي جهاز موڪلي، سندس لاش ايران جي تهران ۾ ڪٿي دفنائي ڇڏي. هي حال آهي اسان جي پهرين صدر پاڪستان جو، سندس دفن وقت سندس عزيزن کي پاڪستان مان ايران وڃڻ جي اجازت نه ڏني وئي، جو وڃي سندس آخري ديدار ڪن. چون ٿا ته ايراني انقلاب کانپوءِ سندس قبر کي مسمار ڪيو ويو آهي. (والله عالم). جنرل مرزا 1954ع ۾ ڪراچي ۾ هڪ ايراني وڏي گهراڻي جي ناهيد نالي چوڪري سان عشق ڪيو ۽ ان سان ٻئي شادي رچائي. ناهيد امر تيمور، بيگم نصرت پٽو جي گهاٽي دوست هئي. اسڪندر مرزا پٽو صاحب کي وزارت تجارت جو قلمدان، 1958ع ۾ ڏنو هو ۽ هي سيني وزيرن ۾ گهٽ عمر وراو وزير رهيو، ۽ جنهن کانپوءِ صدر ايوب خان هن کي 1963ع ۾ وزير خارجا جو عهدو ڏنو.

- تاريخدان ۽ محقق ميجن ٿا ته جنرل اسڪندر مرزا ۽ جنرل ايوب خان ملڪ ۾ سياست کي فروغ نه ڏنو ۽ اسٽيبلشمينٽ جي چوڻ تي ملڪ

۾ جمهوريت کي اڳتي وڌڻ نه ڏنو ۽ پنهنجي ذاتي مفادن کي وڌيڪ ترجيح ڏئي، ملڪ ۾ افراتفري جو عالم قائم ڪيو، جنهن جا اثر اڄ تائين واضح نظر اچن ٿا. جنرل اسڪندر مرزا جي چئن سالن جي مختصر عرصي دوران، هن چئن وزيراعظم کي تبديل / معطل ڪيو ۽ پاڪستاني سياسي پسمنظر ۾ آرميءَ کي اڳتي آڻڻ ۾ مدد ڪئي.

● پاڪستان ۾ جمهوريت جو ڪامياب ڪونه آهي هندستان کي دنيا جي وڏي جمهوريت جي نالي سان ياد ڪيو وڃي ٿو. سياستدان چون ٿا اسان وٽ آمريت جمهوريت کي ڪمزور ڪيو آهي. ڀلا هندوستان اسان سان گڏ آزاد ٿيو، پر اُتي آمريت جمهوريت کي ڪمزور نه ڪيو آهي. چوندا آهن ته نچڻ اچي ڪونه لک لعنت گوڏن تي. سياستدانن ۽ راشي ڪامورن جيترو هن ملڪ مان مال ۽ ملڪيت چورائي وڃي غيرن وٽ گڏ ڪئي آهي، ان جو مثال شايد ئي ڪٿي ملي. هن ٽولي کي جيڪڏهن ملڪ بدر ڪيو وڃي ته کين ڪٿي به پٽيوالي ۽ چوڪيداري جي نوڪري به نه ملندي. انهن جي قابليت ۽ اهليت جو اهو حال آهي جيڪڏهن PCS يا CSS جي امتحان ۾ ويهاريا وڃن ته شايد ئي ڪو پاس ٿيندو، ليڪن انگريزن جو جمهوري نظام اهڙو ته ٺهيل آهي، جو جاهل به ملڪ جو سربراھ يا رهبر ٿي سگهي ٿو، جيڪو ٽئين دنيا جي ملڪن جي جمهوريت ۾ عام ڏسڻ ۾ اچي ٿو. ڪميونيزم (1917-91ع) کي مٺي صدي اندر موت آيو، شايد جمهوري نظام کي سو سال لڳي وڃن (والله عالم).

● هي بد نصيب عوام مسئلن جي پٽور مان اوستائين ڪونه نڪرندو جيستائين هن نظام کي دفن نه ڪيو ويندو. هن قوم طاغوتي نظام جي رهنمائي قبول ڪري پنهنجي رب سان بد ديانتِي ڪئي آهي. جڏهن هي ملڪ دنيا جي نقشي تي نمودار ٿيو ته هن قوم الله تعاليٰ جي نظام جي سر بلندي ۽ حاڪميت جو واعدو ڪيو هيو، جتي غربت ۽ اميري موروڻي نه هوندي، جتي بيماري ۽ صحتمندي موروڻي نه هوندي، جتي تعليم ۽ جهالت موروڻي نه هوندي. اسان الله تعاليٰ جي نظام کي پوئتي ڇڏي، اهڙو نظام اختيار ڪيو آهي، جنهن ۾ حڪومت ڪرڻ جو حق صرف اميرن، سيدن، شاهن ۽ پيرن کي حاصل آهي. ليڪن محروم طبقي وارن کي محڪوميت لاءِ پيدا ڪيو ويو آهي. جيڪڏهن امير شاهيءَ جو هي نظام پنهنجي موت نٿو مرڻ چاهي ته پوءِ اسان کي الله اڪبر جي نعرن جي گونج ۾ اڳتي وڌي ان فرسودي نظام جي شه رڳ کي ڪٽڻو پوندو.

• انگريزن ٻئي مهاڀاري جنگ کانپوءِ، رات جو سائيڪلين ۾ ٻتي لڳائڻ جو قانون پاس ڪيو. قاندي اعظم سان شاگردن جو وفد، پاڪستان ٺاهڻ جي حوالي سان، جڏهن مليو ته هن سندن سائيڪلن ۾ ٻتي لڳائڻ جو معلوم ڪيو، جنهن تي شاگردن جي وفد چيو ته اهو حڪم انگريز سامراجن جو آهي، تنهن ڪري اسان ان تي عمل نه ڪنداسين. جنهن تي قاندي اعظم کين چيو ته توهان جيڪڏهن پنهنجي ديس جي قانون جي پيروي نه ٿا ڪريو ته پوءِ پاڪستان ٺاهڻ لاءِ توهان ڪهڙي مدد ڪري سگهندؤ. جنهن تي قاندي اعظم، شاگردن کي واپس وڃڻ جي تلقين ڪئي.

• مان بلڪل ننڍو هئس، غالباً ست، اٺ سالن جو، بهادر علي فقير تڏهن گهر ڀرسان واري زمين آباد ڪندو هو ۽ ڦٽين جي موسم ۾ گهرن جي اولهه طرف کان هڪ دڪان ڪڍيو هو. ان ۾ ٻارن لاءِ ڪٽمڙا، زيورڙيون ۽ بهراڙي جي حوالي سان داليون، ڳوٺا ۽ سگريٽ وغيره به رکيا هئا. سامان بوزدار وڏا، جيڪو ڳوٺ کان چئن پنجن ڪلوميٽرن جي پنڌ تي اتر اوڀر طرف واقع آهي، اتان دڪان ۾ گڏ ٿيندڙ اُن يا ڦٽيون ڪلهن تي کڻي وڃي وٺي ايندا هئاسون. اهو دڪان موسمي هوندو هيو، باقي پاڙي ۾ ڇاچي زوار شرف الدين (عرف زواردين) جو اهڙو دڪان هوندو هو، جيڪو سدائين بند هوندو هو. تنهن زماني ۾، زمين مان چونڊيل ڦٽين جو فصل به دڪان ۾ سٽي، پاڻي جا ڦوهارا ڏئي، لتاڙي اندر رکندا هئاسين. انهن ڏينهن ۾ وونڻن جي چونڊ ڊسمبر مهيني ۾ ٿيندي هئي، تنهن ڪري اسان ٻئي رات جو دڪان اندر انهن ڦٽين مٿان سمهي پوندا هئاسون. مون کي ياد آهي ته ڦٽين جا جيت ڪنن ۽ وات ۾ گهڙي ويندا هئا ۽ اسان جي ننڊ مڙيوئي موچاري ٿيندي هئي.

ڳالهه ٻئي ڪئي ڇاچي جي دڪان جي، چوندا آهن ته مني به ماڻ ته مني به ماڻ ڇاچي جي دڪان تان سودو وٺڻ صبح جو ويندا هئاسين، ته منجهند ڌاري وڃي دڪان کوليندو هو جو ڏاڍو سست هوندو هو. بس اسان جا پاڳ پلا هوندا هئا. جڏهن سندس دڪان کليل ڏسندا هئاسين، باقي سندس گهر مان دڪان تي هلڻ، سڏي ٽڪجي پوندا هئاسين، هو پنهنجي مرضي تي اٿندو هو. هن کي اها پڪ هوندي هئي ته هي گراهڪ ڪيڏانهن ويندا، جو ويجهي وسندي ۾ ڪو اوڏڙو دڪان ئي ڪونه هوندو هو. انهن ڏينهن ۾ جهنگ جهر عام هوندو هو ۽ ڪيترائي پيرا ڇاچي جي دڪان ۾ لُڏيون ۽

هر قسم جا ڳاڙها ۽ ڪارا نانگ وينا هوندا هئا، شايد انهن کي بر جي بک کان، اهو رنگيا تل ڪارو ڳڙ ۽ پتاشا ڏاڍو پسند هئا، جيڪي چاچو اسان کي مهانگي اگهه تي وڪڻي ڏيندو هو. سدورو ٻار پينگهي ۾ پترو وانگر، هاڻي ئي اسان کي خبر پئي ته چاچو ڏکان کولڻ تي ايترو چو ڪيائيندو هيو.

هڪ ڏينهن بهادر علي فقير پنهنجي دڪان تي گاسليٽ پريل اچي رنگ جو ارڙهيون ٽين ۽ ٻيو سامان وٺي آيو. اسان جي دڪان ۾ ڦٽيون به جام پيون هجن، سو گاسليٽ واري ٽين جو ڍڪ، اسان کان کلي ڪونه پيو. ڏاڍا زور لاتاسين پر فيڪٽري جي بند ڪيل بجلي ڳڻڻ کان، ڪروڙي ۽ نياڳي ٻار وانگر بلڪل جواب ڏئي ڇڏيو. دڪان جي ننڍڙي ڪوئي، به ڪچڙا ڏهن، بالآخر اهو فيصلو ڪيو ته چو نه بجلي کي باهه ڏجي، جو هو پاڻهي کلي. بجلي مٿان ڪپهه کي تيل ۾ ٻوڙي، ماچيس جي تيلي سان کڻي باهه ڏني ۽ اسان ٻئي گاسليٽ جي ارڙهين ٽين جي ڊبي کي هٿن سان جهلي ويٺاسين. چوندا آهن ته جيارڻ وارو، مارڻ واري کان وڌيڪ طاقتور هوندو آهي، پر مان چوندو آهيان ته جيارڻ ۽ مارڻ وارو ساڳيو هڪ ربُ ئي آهي.

بجلي مٿان ڪپهه کي باهه وٺي وئي، ٿوري وقت گذرڻ سان هڪ ڌماڪو ٿيو، جو ٻرندڙ باهه واري ڪپهه دڪان جي ڇت کي ايتري تيزي سان وڃي لڳي جو وسامي وئي ۽ ٽين جي بجلي کلي وڃي پت کي لڳي. ڌماڪي سان اسان ٻئي گهٻرائجي ويٺاسين پر ان سان گڏ خوشي به ٿي، ته اسانجي اُن بجلي کولڻ جي فارمولا پنهنجو ڪم وڌي ڌاڪي سان ادا ڪيو. قدرت الاهي جو اها ٻرندڙ ڪپهه ڌماڪي سان ايتري تيز رفتاري ڪري وسامي وئي پر جي اها باهه ٽين پريل گاسليٽ کي لڳي ها ۽ ننڍڙي ڪمر وڃيڪو ڪپهه سان پريل هو ته توهان اندازو لڳائي سگهو ٿا ته اسان جو ڪهڙو حال ٿئي ها. ڊسمبر جي سخت سردي ۾ ۽ رات جي وقت، ماڻهن ۽ پاڙيوارن کي خبر ئي صبح جو پوي ها. ان رات اسان کي نئين زندگي ملي، نه ته هي ڪتاب توهان جي هٿن ۾ ڪونه هجي ها.

• مسلمان حڪمرانن جون عجيب ڪهاڻيون آهن. هڪ دفعو اقتدار جي ڪُرسی شل هت اچي، انکي ايسٽائين نه ڇڏيو جيستائين سسي ۾ ساهه هوندو. هزارين هिला هلائي پئي کي وارو نه ڏبو. چوندا آهن ته سياڻو ڪانوئ به تنگو قاسي وانگر، عراق جي صدر صدام حسين (1937-2006ع)

مصر جي حُسنِي مبارڪ (جائو-1928) ۽ لُبيَا جي ڪرنل قذافي (2011-1942ع) پنهنجي ڏاڍاين، ظلم ۽ ناانصافي ڪري، دنيا جي سامهون خوار ٿي پنهنجي محلاتن مان ڌڪي ڪڍيا ويا. سياڻا چوندا آهن ته ظلم ۽ غرور جي سزا انسان کي هن ئي دنيا ۾ ملي ويندي آهي. حضرت علي رضه جو قول آهي ته ڪفر جو نظام هلي سگهي ٿو، ليڪن ظلم جو نظام نه هلي سگهندو.

صدر صدام حسين، تڪرر شهر ڀرسان هڪ ڳوٺ ۾ هڪ ريڊار عرب ٻڌو جي گهر پيدا ٿيو. تعليم حاصل ڪري مصر جي فوج ۾ شامل ٿيو ۽ جنرل جي عهدي تي پهتو. مصر جي جمال عبدالناصر 1950 کان 1960 دوران، عرب نوجوانن ۾ عرب قوميت جو جذبو ڦوڪيو، جنهن تحت، مصر، عراق ۽ لُبيَا جي بادشاهي نظام کي فوجي طاقت وسيلي ختم ڪري، عربن ۾ اتحاد جي لهر ڦوڪي، پنهنجو سُرُ ڪئنال وارو معاملو فرانس ۽ برطانيه کان آڇو ڪرائڻ ۾ ڪامياب ٿيو.

1958ع ۾ جنرل عبدالڪريم، عراق جي بادشاهه فيصل (ٻيو) جو ملٽري جي طاقت وسيلي تخت اونڌو ڪيو. فوجي طاقت جي زور تي جنرل صدام عراق تي مسلسل 24 سال حڪومت ڪئي. هن ڪشمڪش ۾ شاهه فيصل، سندس چاچو عبدالله ۽ ٻيا ڪٽنب جا ڀاتي ماري ويا ۽ هي هاشمي قبيلي مان ان علائقي جا اصل کان مالڪ هئا. صدام پنهنجي حڪومت دوران، ايران سان ڏهه سال جنگ جوڙي رکي، جنهن ۾ لکين مسلمان ٻنهي طرفان شهيد ڪيا ويا، جنهن کانپوءِ پاڙيسري ڪويت تي قبضو ڪيو، جيڪو سعودي عرب آمريڪا ۽ نيٽو فوج سان آزاد ڪرايو ويو، جنهن جو تفصيلي ذڪر اڳ ۾ ٿي چڪو آهي. الله تعاليٰ جي ڏنل بي انتها تيل جي پئسي کي، پنهنجي ملڪ جي ترقي ڪرائڻ ۽ ٻين غريب اسلامي ملڪن جي مدد ڪرڻ بجاءِ، هنن سڄو دن دشمن حوالي ڪري ڇڏيو. صدام 1988 دوران ڪُرد قوم جي خُلب شهر جي ماڻهن مٿان، مسٽرڊ ۽ نروگس اُڇلائي، جنهن ۾ ڳوٺ جا ننڍا وڏا موت جي مُنهن ۾ اچي ويا. 13 ڊسمبر 2013 تي صدام کي آمريڪي سپاهي، سندس ڳوٺ تڪرر ڀرسان زير زمين، هڪ گڏ مان پڪڙي ڪڍيو. عراقي اسپيشل ڪورٽ، صدام ۽ سندس يارهن ٻين سينئر ساٿين کي ڦاهي جي سزا ڏني وئي. سندس ٻه پٽ ۽ ڀائر اڳ ۾ مارجي ويا هئا ۽ هر شهر ۾ اڏيل محلات سڀ جا سڀ ڏاڻا ويا يا باهيون ڏنيون ويون. صدام ۽ سندس پٽن پنج ارب

ڊالرن کان وڌيڪ ملڪيت غيرن جي حوالي ڪئي. اها ايتري وڏي رقم آهي، جو جيڪڏهن سنڌ تي لڳائي وڃي ها ته هڪ ٻئي ڏهڻي واري امارات جهڙي ترقي ٿي سگهي پئي.

- لڊيا جو ڪرنل قذافي جنهن لڊيا جي اديس بادشاهه جو تختو (1969) اونڌو ڪري ملٽري جي طاقت ذريعي قبضو ڄمائي بائيتاليهه سال (1969-2011ع) حڪومت ڪئي. هن جي تاريخ به عراق جي صدام حسين ۽ مصر جي صدر ايئر مارشل حُسيني مبارڪ سان مشابهت رکي ٿي. ڪرنل هڪ غريب ٻڪرار جو پٽ هو. مصر جي صدر عبدالناصر جو ڪلاس ميٽ ۽ هڏ ڏوڪي هو. 2011ع جي شروعات ۾ نيٽو جي حملن کان همراھ ڪي لڪڻ جي جاءِ ڪونه پئي لپي، هڪ محل مان نڪري، ٻئي محل، اتان وري پاڙي وارن جي گهرن ۾ لڪڻ، آخر هوائي حملن ڪري سندس پٽ، پوٽا ۽ چاهٽ ساٿوڙين سميت شهر جي زير زمين نالين ۽ ڪسيٽن مان وڃي پڪڙي کين ماريو ويو.

- مصر جي صدر ايئر چيف مارشل حُسيني مبارڪ انور سادات جي قتل کانپوءِ، 1981ع ۾ مصر جون واڳون سنڀاليون ۽ پورا ٽيهه سال ملڪ جي سربراهه رهيو. هن جي دوستي سوڊان جي صدر جعفر نُميري، صدام حسين ۽ ڪرنل قذافي سان گهاتي رهي، جو اهي سڀئي فوجي ٽولي سان وابستا هئا. مصر جي صدر، انور سادات، جڏهن اسرائيل سان ڪيمپ ڊيوڊ معاهدو (Camp David Accord) 1978 ۾ ڪيو، ته حُسيني مبارڪ اُن جي مخالفت ڪئي، جو هو اُنوقت ملڪ جو نائب صدر هو. عوام جو قاهره جي تحرير اسڪاير وٽ هنگامن جي نتيجي ۾، هن کان زوري صدارت جو عهدو ڪسيو ويو ۽ کيس، پُٽن ۽ پارٽي جي ٻين ليڊرن سان گڏ سزا ڏئي قيد ڪيو ويو آهي. هن پنهنجي دور حڪومت، مان سٺ ارب ڊالرن جي برابر ملڪيت ٺاهي، جيڪا کيس ڪم نه آئي.

- اتر يمن جو صدر فيلڊ مارشل، عبدالله صالح 1978ع کان 1990ع تائين ٻارهن سالن کان حڪومت ڄمايون ويٺو هو، جنهن کانپوءِ پنهنجن ملڪن پاڻ ۾ اتحاد ڪيو، ته هي جنرل پوري يمن ملڪ جو 2012ع تائين صدر رهيو، ٻاويهه سال ٻيا لڳائي ٽيٽيهن سالن تائين ڪنهن کي وارو ڪونه ڏٺو. آخر، هوتي شيعن، وڳوڙن ۽ هنگامن تحت خاموش انقلاب آڻي، هن فوجي کي ٽيٽيهن سالن جو ڄمايل قبضو زور تي ڇڏايو ۽ ملڪ هن وقت گهرو جنگ ۾ مبتلا آهي. هن وقت سعودي فوج هوتن خلاف ڪاروائي ڪري رهي آهي.

• آفريڪا جي زيمبابوي ملڪ جو صدر، رابرٽ مڱاڳي (پيدائش 1924ع) جو اٺاويهن سالن کان ملڪ جي حڪومت جون واڳون پاڻ وٽ رکيو اچي ٿو. ٻين کي وارو ڏيڻ لاءِ اڃان تيار ڪونه آهي.

• انڊونيشيا جو صدر جنرل سوهارتو (1967-2008ع) سوا ايڪٽيڻه سال تائين ملڪ جو صدر رهيو. هن ملڪ اندر ايتري رشوت ۽ بي انصافي ڪئي، جو لکين ماڻهو ۽ يونيورسٽين جا شاگردن احتجاج ڪري، هن کي زوري ڪڍيو. هن ۽ سندس ڪٽنب ويهه ارب ڊالر کان وڌيڪ پئسو ۽ ملڪيت ٺاهي. هن جي پٽ کي جيل جي سزا آئي ۽ پاڻ به دل جي دوري ۽ گڙدن جي فيل ٿي ويڃڻ ڪري انتقال ڪري ويو، ليڪن گڏ ڪيل پئسو نه کيس ۽ نه وري سندس اولاد کي ڪم آيو.

• دنيا ۾ ڊگهي ۾ ڊگهو عرصو، ٻاونجاهه سال ڪيوبا جي فيڊرل ڪاسٽرو (جڻ 1926ع) کي ٿيا آهن، جنهن 1967ع کان 2008 تائين ملڪ جي نظام کي، پاڙيسري دشمن ملڪ آمريڪا جي اُڀرن کان پاڻ بچائيندي، ايتري ڊگهي عرصي تائين حڪومت هلائڻ ۾ ڪامياب رهيو. بادشاهن ۾ راڻي وڪٽوريا (1837-1901ع) ساڍا ٽيهن سالن تائين برٽش سلطنت کي هلايو. اهڙيءَ طرح مير علي مراد خان ٽالپور (پهريون) (1815-1894ع) والي خيرپور رياست ساڍا ايڪونجاهه سال حڪومت (1843-1894ع) جو نظام هلايو.

هي جيترا به مثال، توهان جي اڳيان رکيا آهن، اهي صرف تنقيد يا ڪنهن تي ٺٽولي ڪرڻ مقصد هرگز نه آهي پر انهن مان سبق پرائڻ مقصد آهي. حضرت علي رضه جو قول آهي ته ”دولت، رُتبو ۽ اختيار ملڻ سان، جيڪڏهن انسان نه بدليو، ته هن جو اصلي لڪيل چهرو ضرور سامهون اچي ويندو، انسان طاقت ۽ غرور ۾ اچي، پنهنجي اصلي شڪل مٽائي ڇڏي ٿو.“

فوجي طاقت جي حوالي سان، غريب عوام جو حق ٿئي، غيرن وٽ سرماڻيڪاري ڪن ٿا، پر قدرت الاهي، جو کين اها نصيب به ڪونه ٿي ٿين. قدرتي وسيلن سان مالا مال ملڪن جي عوام، اهڙن ظالمن جي غلط پاليسين جي ڪري، هيشه وانگر ڌٽڙيل رهي ٿي، ۽ قدرت جو ڏم کين اهڙو پڪڙي ٿو، جو هو دنيا جي ماڻهن لاءِ هڪ مثال بڻجي وڃن ٿا.

گھڙيون گھاريون جي

- مان ننڍي هوندي، بهراڙيءَ ۾ پهريون دفعو ريڊيو 1957-58ع ڌاران ڏٺو. اهو ريڊيو اسان جي پڦات ڪوڪل فقير خريد ڪري آندو هو، جيڪو رات جو اونداھي ۾ هڪ ڪلو ميٽر پنڌ ڪري ٻڌڻ ويا هئاسون. تڏهن ريڊيو، ’مرفي‘ ڪمپني برطانيه مان ايندا هئا. هڪ وڏي صندوق، ڳاڙهي مائل رنگ جي هئي، جيڪا صرف رات جو بئٽري تي هلندي هئي، ان رات حيدرآباد ريڊيو تان سنڌي ۾ ڪو پروگرام هلي رهيو هيو. هي ريڊيو فقير ڪوڪل ۽ امان الله رند گڏجي ورتو هيو، جو هو ٻئي دوکانداري وغيره جو ڪم گڏجي ڪندا هئا.
- پرائمري اسڪول جي ٻئي يا ٽئين سنڌي ڪتاب ۾ هڪ بيت هوندو هو، جيڪو اڃان تائين ياد آهي.

واهه ڙي تارا - گول تارا روشن تارا - چمڪي وارا

- مان پهرين اسڪرين تي هلندڙ تصويرون، هڪ پروجيڪٽر تي 1960 ڌاران فقير غلام حيدر فقير جي ميلي تي غالبا زراعت کاتي وارا جڏهن ڪجهه زراعتي اشتهار ڪڍي آيا هئا ته اتي ڏٺيون هيون. ان وقت اهڙي قسم جون ايجادون عام نه هنيو، ٻيو جي هنيو ته اسان تائين نه رسيون هيون ۽ ٿي سگهي ٿو ته شهرن تائين محدود هيون. هڪ تختي تي ماڻهن کي هلندي، ڦرندي ۽ ڳائيندي ڏسي اسان جون آڱريون ڏندين اچي ويون. مان TV تڏهن ڏٺي جڏهن انجنيئرنگ ڪاليج ۾ داخلا ورتي ۽ شاهه عبداللطيف هاسٽل جي اسٽوڊنٽس ڪامن روم جي ڪنڊ ۾ هڪ وڏي صندوق وانگر بند ۽ ڍڪيل پئي هوندي هئي، جيڪا صرف شام ڌارين ڏسڻ ڏيندا هئا.

- امڙ پنهنجي آخري ڏينهن ۾ هڪ پهاڪو ورجائيندي رهندي هئي، پوءِ خبر نه آهي ته ان پهاڪي ورجائڻ سان هو پنهنجا ڪهڙا سور، ڪنهن جي ڪنن تي پهچائڻ لاءِ پئي ورد ڪندي هئي. سندس پهاڪو ڪجهه اهڙو هو، ته ’پوکي وائي، ڄاڻي ڄاڻي‘ پوکي يعني ڪمائي جو ڦل شايد پوري طرح حاصل ڪري نه سگهي، جو کيس ڪو ارمان دل ۾ رهجي ويو هجي. نيلسن منڊيلا مطابق، رڻ جا رشتا ڪڏهن به قدرتي موت وگهي نه مرندا آهن، ليڪن حضرت انسان، انهن کي نفرت، منافقت، غرور، نظر

اندازي ۽ غلط فهمي سان قتل ڪري ڇڏيندو آهي. ان حوالي سان هڪ ٻيو پهاڪو ٺهڪي اچي ٿو. ته ’پنهنجي وڏئي جو نه دارون نه دوا‘ به مشهور آهي.

• هڪ دفعي مدينه پاڪ ۾ جنت البقيع قبرستان جي مکيه دروازي وٽ بيٺا هئاسون، ته هڪ ايراني چوڪري، عربي ۾ دروازي تي بيٺل گارڊ کان پڇيو، ته عورتن لاءِ جنت البقيع وڃڻ جو وقت ڪهڙو آهي، (مِتا رَحُول حريم) ته سپاهي حاضر جوابي کان ڪم وٺندي جواب ڏنو ته ’بعد الموت‘ يعني موت کانپوءِ جنت البقيع جو ديدار ٿي سگهي ٿو.

• هڪ دفعي خيرپور کان موٽر سائيڪل تي، ڪوٽڙجي کان ميرواهه جي ٽاپ وٺي ڳوٺ اچي رهيو هئس. موٽر سائيڪل هوندا 110 هئي ۽ فقير هدايت علي مون سان بيلھ چڙهيل هو. جڏهن اسان ٺيڪراڻو ڀرسان پهتاسين ۽ هڪ سوزوڪي واري کي جڏهن اچي ڪراس ڪيو، ته سوزوڪي ڊرائيور پنهنجي ڪم فهمي ڪري سوزوڪي جي تيز رفتار ڪري مونکي اوور ٺيڪ ڪرڻ جي ڪوشش ڪئي، جنهن جي ضد ۾ اچي، مان به گاڏي جي رفتار وڌائي، رستو ڪڇو، کڏون ۽ کاٻا جام ۽ ٽاپ تي واري جي ڊاٻڙ ۽ تيز رفتاري ڪري اسان جي گاڏي مير واهه جي ٽاپ تان نڪري، پاڻي واري پاسي کڏن ۽ کوپن ۾ ٽپي رستو ڪڇو، تيز رفتاري، ذري گهٽ اسان ٻئي چٽا ميرواهه جي حوالي ٿيا هئاسين. ان ڏينهن اسان جهڙو موت جي منهن مان بچي نڪتاسون. جڏهن اهو واقعو ياد ايندو آهي ته وار ڪانڊارجي ويندا آهن. اسان جي موٽر سائيڪل ميرواهه ۾ ڪرندي الائي ڪيئن بچي هئي. اسان ڪپڙا لٽا ڇنڊي جڏهن ڪجهه پنڌ ڪيو ته پويان اسان جي هڪ ڪار اچي پهتي، جنهن هٿ ڏئي بيهاريو. بوزدار وڏا جو ڪو ماڻهو بوزدار گهراڻي مان هيو جنهن اسان موٽر سائيڪل وارن کان تيل گهريو. تيل لاءِ اچي منتون ميڙون ڪيون، جو آخر ان کي ساڻ ڪنيل نلڪي ذريعي ڪجهه تيل ڪڍي ڏنو. پر پوءِ خبر پئي ته هو پنهنجي ڪار ائين سوالي ورتل پيٽرل تي هلائيندو رهندو آهي.

• مون کي جڏهن نري جي بورڊنگ ۾ مالوت عبدالستار جي مهربانيءَ سان هيڊ ماسٽر ايم. اي ٽالپر صاحب رهڻ جي اجازت ڏني، ته انوقت بورڊنگ ۾ ٻه بورچي، ڪريم بخش ۽ حاجي ذات جا غالباً جوڳي، ماني پچائيندا هئا ۽ ان جي مدد ۾ اسڪول پٽيوالو سونو خان (ذات ياد ڪونه آهي) صبح ۽ شام جي ماني هڪ وڏي، هال ۾ لڳائيندا هئا، جنهن

کانپوءِ ماني جو بيل وڃندو هو. اُن گھنڊ جو آواز، منهنجي ڪنن جي پردن ۾ اڃان تائين ڪٿي ڦاٿل آهي، جنهن جي سُريلي آواز سان اسان سڀ گڏجي هڪ ڊگهي ٽيبل جي پنهني پاسن سان پيل ڪرسي تي آمهون سامهون ويهي، حاجي بورچي کي نماڻيون اکيون ڪري، چٽائي ڏسندا هئاسين. ته من اڄ ڪجهه سرس پاڇي ۽ هوا ۾ اڏامندڙ مانين جي تعداد ۾ ڪو اضافو ڪري، پر مجال آهي جو هو ڪجهه پنهنجي طرفان وڌائي ڪنهن کي ڏئي. مونکي صبح وارو ناشتو اڃان تائين اهڙو ياد آهي، جو جڻ جنگي قيدين کي گهٽ کاڌو ڏئي، سندن جسر هڏن جو پيڇرو ڪري ڇڏيندا آهن. صبح واري مانيءَ مان منهنجي پيٽ ۾ ڏڪو ئي داخل ڪونه ٿيندو هو. هڪ نوجواني ٻيو اسڪول ۾ پڙهي ۽ پي. ٽي به زور شور سان ڪرائي ويندي هئي. هاسٽل وارو ڏيڍ سال، سمجهو ته بک هڙتال تي گذاريو هو. جيڪو ڍوءِ وارو کاڌو ماسات جي گهر ملندو هو تنهن جو ذڪر مان اڳ ۾ ڪيو آهي. چوندا آهن ته کائڻ جا ڪرا ۽ ڪم جا پرا وانگر جڏهن بک هئي ته کاڌو ڪونه مليو ۽ جڏهن کاڌو جام آهي ته کائڻ جي سگهه ڪونه آهي. ڏٺو وڃي ته انسان سڄي عمر ڪمائي ۽ محنت ڪري ٿو ته آخر ۾ ڪائي ڇا ٿو؟ (سبحان الله). بس هيءَ دنيا سڄو دوکو ۽ فريب آهي.

• ڳوٺن ۾ شهرن وانگر، وندر جهڙيون شيون يا موقعا بلڪل نه هجڻ جي برابر هوندا هئا. پهراڙيءَ جي حوالي سان اسان جي آس پاس ۾ ٽن چئن بزرگن جون مزارون هيون، جن تي هر سال ميلو ۽ ملاڪڙو لڳندو هو. اسان جي ڳوٺ کان ڪجهه ڪلوميٽرن جي پنڌ تي ڳوٺ مينگهو فقير، فولاد علي فقير ۽ گوپانگن جي ڳوٺ ۾ ‘حاجن شاه’ جا ڀرپور ميلا لڳندا هئا. انهن ميلن ۾، شهر وارن وندرن کي ڏسڻ جو ڪڏهن ڪڏهن موقعو ملندو هو. صبح جو پنڌ، ٽولن جي شڪل ۾ نڪري ويندا هئاسون ۽ رات جو دير اونڌاهي ۾ نانگن، بلائن کي جهڳيندا اچي پنهنجي ڪڪن ۾ لڪندا هئاسون. ميلي تي اچي ڪلاس ميٽ پاڻ ۾ گڏ ٿيندا هئاسون. ميلي ۾ تمام گهڻي پيهه هوندي هئي. مٺائيءَ جا دڪان جام هوندا هئا، سرڪس، ناچو، چوڪرا ۽ عورتون عليحده عليحده ٽولن جي شڪل ۾ پنهنجي ڪرت ۾ مشغول هوندا هئا. ماٺ ميلي جي خرچي چار آنا يا اٺ آنا ڏيندا هئا، جيڪي جلدي ختم ٿي ويندا هئا. گرميءَ جي موسم ۾ ڏاڍا رنگين شربتن وارا پئسا ڦري ويندا هئا. حاجن شاه جو ميلو ياد آهي، ته غلام مرتضيٰ سان گڏجي ڏسندا هئاسون. ميلي ۾ لڳندڙ مختلف بازارون

پيا گهمندا هئاسون. شام جو هڪ کليل ميدان ۾ ملاڪڙو ٿيندو هو، جنهن ۾ مقامي ملهه پنهنجي زور آزمائي ڪندا هئا. تڏهن ملهه راند جو رواج عام جام هوندو هو. ڪڏهن وري شام ڌاران رڃ ۽ ڪُتن جي بچ ٿيندي هئي. فرش تي ويهي اکين تي عينڪ وانگر بائوڪولر رکي، هڪ ڪارڊ ۾ ويهارو کن لڳل ٻاهرين دنيا جي سڀنهي جي فوٽن کي ڏسي دل کي ڏاڍو وندرائيندا هئاسون ۽ دل ۾ هڪ اُتساهه پيدا ٿيندو هو ته اهڙا نظارا الائي ڪڏهن روبرو ڏسڻ ۾ ايندا. الحمد للّٰه، اهي سڀ تمنائون پوريون ٿي ويون.

- گهڻو پراڻي ڳالهه آهي، جڏهن مان گوڏ ٻڌڻ شروع ڪئي هئي ۽ مال وغيره چاريندو هئس شايد 1957ع جو زمانو هجي جو خانہ بدوش، لاڏاڻو (Nomads) ماڻهو غالباً مالوند بروج، پنهنجي مال سوڌا اچي چاچي مبارڪ خان جي غيرآباد زمين، جيڪا حبيب گوپانگ ۽ يار محمد شر جي گهرن سان رستي لڳ اوڀر، جتي هن وقت ڪوڪل فقير جي آڪر جا گهرڙا آهن، اتي لڏو مال سميت اچي ويٺا. هڪ ڏينهن، سڄي خيرپور جا شر گهوڙن ۽ اٺن تي چڙهي، اچي هنن لاڏاڻن بروجن جي گهرن کي ڪڙو هنيون. اُن شام جو سوين ماڻهو اچي گڏ ٿيا ۽ وڻ وڻ گهوڙو ٻڌل هجي. شرن جي ٻڌي جو اهڙو مثال وري پهر ڪنهن ڦڏي ۾ مان نه ٻڌو. اسان ننڍڙا، خبر نه چار، اسان بس گهڻي گهما گهمي ۽ ميلي جهڙا منظر ڏسي، ڪيڏن ۾ مشغول ٿي وياسون. شر هنن بروجن ٻاهران، هٿيارن سميت چؤ طرف هٽائڻ بھاش ٿي بيھي رھيا ۽ جيڪي چڱا مڙس هئا، انهن، بروجن جي چڱن مڙسن سان ڳالهيون شروع ڪيون. ڳالهه ڪجهه اهڙي هئي جو شرن جي ڪنهن ڳوٺ مان ڪا ننڍي هوندي چوڪري گم ٿي وئي هئي، جنهن جو شڪ هو ته، هاڻي وڏي ٿي هنن بروجن وٽ آهي. بهرحال به ڏينهن ۽ هڪ رات اهو فيصلو هلندو رهيو ۽ آخر اها چوڪري شرن جي نه نڪتي، جنهن کانپوءِ هو اتان رات جو مال ڪاهي الائي ڪيڏانهن پڄي ويا ۽ وري اهڙي قسم جا خانہ بدوش ماڻهن ان ڌڙي تي پهر مال ڪڏهن به ڪاهي نه آندو.

- 1965ع ڌاري جون جولاءِ جي سخت گرمي، جتي ڪانو جي پئي اک نڪرندي آهي، ڪنهن جوتشي، ڪٿي اعلان ڪيو، ته جون جي فلان تاريخ تي قيامت ايندي. تڏهن نه اخبارن ۽ نه ريڊين تائين ڪا رسائي هوندي هئي، سو بهراڙيءَ جا ماڻهو ويچارا اچي ڏاڍا پريشان ٿيا، جوهر

ڪو پيو ٻئي کان پنهنجا گناه ۽ ڏاڍايون معاف ڪرائي. ان خبر جي ڪري ڪيتريون ئي غير آباد مسجدون آباد ڏسڻ ۾ آيون. ان ڏينهن ڏاڍي گرمي ٿي، جو مون کي اهو ڏينهن ياد آهي ٽاڪ منجهند جو، امڙ سان گڏ جي پنهنجي جوڙ جي پوک مان گاه ڪرڻ ويو هيم، جو پگهرن ۾ شل ٿي ويو هيم ۽ اکين اڳيان آنڌيرا اچي ويا هئا. ان خبر جي ڪري، ڪيترائي ڏينهن، ماڻهن ۾ وڏي محبت ۽ عاجزي اچي گهر ڪيو پراڻي رنجش ۽ دشمني وارا به هڪ ٻئي ۾ محبت ڪرڻ لڳا.

• ستر جي ڏهاڪي جي شروعات جي ڳالهه آهي، الاڻي ڪٿي مرن ۽ شرن جو ڪو سڳاوتي تڪرار ٿيو، جنهن کانپوءِ هڪ ٻئي جي گهرن مٿان حملا شروع ڪري ڏنا، جنهن ڪري پوري سنڌ ۾ سڀني شرن کي اچي ڦڦڙي ورتو، ته مٿان مري پروج هلاڻ ڪري سڱ نه کڻي وڃن. گهڻو پوءِ اچي انهن کي ٿيو، جن جا هيڪلا يا روڊ رستن ڀرسان گهر هئا. رات جو هرڪو اوڪڙون ويٺو هوندو هئو ۽ ڪيترائي ڳوٺ ان پوءِ کان پڇي وڃي وسون ۾ لڪا ۽ انهن ڳوٺن ۾ ويا، جتي مٿن مائٽن جي اڪثريت ۽ پهرو چاڪري هوندي هئي. شرن ان چڪتاڻ دوران، پنهنجا ٻار ٻچا ڪڍي اوسي پاسي وارن مائٽن وٽ وڃي ٽڪايا هئا ۽ باقي مرد پنهنجي مال متاع جي چارڻ وغيره لاءِ پاڻ پيا ڪوششون ڪندا هئا. ٻن قبيلن جي غيرتي جهيڙن جي پلانڊ جو ايترو خوف رهيو جو راتين جو سمهڻ حرام ٿي ويو ۽ رات جو اگر ڪا، پري کان روشني نظر ايندي هئي، ته ان تي چوڻ طرف کان فائر شروع ٿي ويندا هئا. بهراڙي ۾ رستن واٽن پيچرن تي وڏيون اونهيون گڏون هئي انهن کي جيپ جي هلڻ کان ناڪاره ڪري ڇڏيو هيو. ائين لڳندو هيو جڻ ڪنهن جنگل ۾ پيا رهون، جو سرڪار جهڙي ڪا شيءِ نظر ڪونه پئي آئي جو اهڙي مشڪل ۾ ٻن ڌرين جي وچ ۾ ڪو نهڙاءُ ڪري. ڪيترن هفتن تائين خوف هو، ليڪن پوءِ ٺاپر ٿي وئي ۽ سيڪو پنهنجي ڪڪن پيڙو ٿيو.

• اهو قديم زمانو ڪيترو نه پلو هوندو هو، ماڻهن ۾ ڪوڙ، منافقت، ڪينو ڪونه هوندو هيو. هر شيءِ ۾ برڪت هوندي هئي. مون کي ياد آهي ته ان وقت گهر جون وڏيون فجر جي نماز کان اڳ اٿي، جند تي ڪڻڪ، جوڙ ۽ ٻاجهري جو اٽو پيهنديون هيون ۽ الله جو ذڪر ان سان شامل هوندو هيو. جنڊن جا اواز مائيٽا ٿيندا هئا. صبح جو سويل ٿڌڪار ۾ پڪيڻ جا آواز ۽ گهر ڀرسان ٻڌل چوپائي مال جا آواز ٻڌڻ ۾ ايندا هئا. جنهن کانپوءِ گهري نند مان جاڳي پات هيٺان، پاروٽا ٽڪر ڳولي باهه جي

ٽانڊن تي سيڪي کائيندا هئاسون. انهن سيڪيل ٽڪرن کي کائڻ سان اهڙو لطف ايندو هو جو هاڻي پڪر جي ٻوڙ ۾ به ڪونه ٿو اچي. جنڊن آهڙڙن لاءِ هر ڇهين مهيني ڪونه ڪو اچي پاڻهي منهن ڪيندو هيو. هاڻي زمانو جديد ٿي ويو آهي. صبح سوير اٿڻ، الله جو ذڪر ڪرڻ، سوير اٿي زمين ڪيڙڻ، ڪٿي به نظر ڪونه ٿو اچي.

- بهراڙي ۾ ننڍي هوندي جيڪي رانديون ڪيڏيون تن ۾، ٻلهڙو، ايتي ڏڪڙ، ڇڏا يا گوليون ڪيڏڻ، لڪ ڇپ، ڪاغذ جي ڦرڻي ٺاهي، وچان ٻهر جو ڪنڊو هڻي، سڙ جي ڪاني جي تيليءَ جي هڪ چيڙي ۾ ٽنبي، تيلي جي ٻئي چيڙ مان وٺي، سڄو ڏينهن وٽ پڄندو ۽ ڦرڻي ڦيرائيندو. ان کان علاوه، سڙن جي تيلي کي آلو ڪري، ان مان ڦيتو ٺاهي، انجي پويان پڄڻ، پينگهه لڏڻ، ڪاٺ مان چيگهلو ٺاهي، ان تي چڙهي گولائي ۾ ڦرڻ. چيڪي مٽيءَ مان ٻوڙيڻڊو ٺاهي وڄائڻ، چيڪي مٽيءَ مان مختلف جانورن جا ٻوٽا ٺاهي، انهن کي سُڪائي، باهه ۾ وجهي پڪو ڪرڻ کانپوءِ، انهن سان ڪيڏي دل وندرائڻ. اسان لاءِ مائٽن راندين جي حوالي سان، هڪ رپيو به خرچ نه ڪيو هوندو. رانديڪا پاڻ ٺاهي انهن سان ڪيڏندا هئاسون.

- استاد محراب خان رند (اصل ۾ ڳوٺ رئيس پنجل خان) جي اسڪول ۾ پڙهندا هئاسون، هڪ دفعي صاحب اوچتو امتحان وٺڻ آيو، ته سڀ استاد پريشان ٿي ويا، جو سندن ڪيل محنت ظاهر ٿيڻ واري هئي. تن ڏينهن ۾ نتيجي جي بنياد تي استادن جي ڪارڪردگي ظاهر ٿيندي هئي ۽ ان بنياد تي سندن بدلي سزا طور پري جي اسڪول ۾ ڪئي ويندي هئي. صاحب جڏهن پنجين ڪلاس جي چوڪري، غالباً گوپانگ ذات جو هو، کان پڇيو ته ڪڪڙ ڇا مان ٺهندا آهن؟ چوڪري حاضر جوابي مان ڪم وٺندي چيو ته سائين ڪڪر دونهن مان ٺهندا آهن. صاحب ڪاوڙجي پيو ۽ استاد جا تارا ساوا ٿي ويا، جو شايد ان سوال جو جواب کيس به ڪونه پئي آيو.

- بابا سائين گهوڙا ڌارڻ ۽ چارڻ جو ڏاڍو شوقين هوندو هو، ليڪن سانگو ڪري بوزدارن تائين به گهوڙي تي نه چڙهندو هو، پيدل وڃي گهر جو سامان وٺي ايندو هيو. فقير ٻڌل سائين، بابي کي هڪ ڪاري ڪميٽ گهوڙي آڏياري ڏني هئي، جيڪا ميراڻي نسل مان لڳندي هئي ۽ ڏاڍا رلا گام ۽ پنڌ هلندي هئي، شايد اڳ ۾ ان گهوڙي جو ذڪر ڪري آيو آهيان. گهوڙي جو ايترو خيال ڪندو هو جو اڻهوند ۾ ڪجين جي ڪٽل وٺي گهوڙي کي گاهه سان گڏ کارائيندو هو ۽ سڄي ديمڪ پال پاڻ ڪندو هو.

هڪ ڏينهن منهنجو مالوت، محمد عيسيٰ خان، بابا کان هڪ ڏينهن لاءِ گهوڙي سوالي ڪاهڻ لاءِ چيو، جنهن تي بابا جن کين گهوڙي ڏني پر تاڪيد ڪئي ته سڀاڻي ضرور موٽائي ڏجان ۽ گاهه وغيره گهوڙي کي ڏيڻ لاءِ ڀارت به ڪئي. همراھ گهوڙي تي چڙهي ناري هليو ويو، جيڪو ٽيهن ڪلوميٽرن تائين ريگستان جو علائقو آهي. هو ٻئي ڏينهن ڪونه آيو، بابا ڏاڍو اڇي پريشان ٿيو. هڪ هفتي کانپوءِ گهوڙي ڪاهي آيو جيڪا بيمار ٿي پئي ۽ آخر تائين ڌڪ جهلي نه سگهي. بابا ان ماجرا کانپوءِ پاڻ گهوڙي تي بوزدارن ۽ ٽالپرن ڏانهن ڪمين ڪاري چڙهڻ لڳو ۽ اسان کي چڙهڻ لاءِ پيو آچون ڪندو هيو.

• اسان جو آخري ڀاءُ رياضت علي کي ننڍي هوندي گاڏين تي چڙهڻ جو بي انداز شوق هوندو هو. اسان نري اسڪول پڙهڻ لاءِ موڪليندا هئاسين، ته هو بسن ۾ چڙهي پيو گهمندو وتندو هيو، جو ان وقت پٽو صاحب جي مهرباني هوندي هئي ۽ ’جيئي پٽو، ڪرايو چٽو‘ جو نعرو لڳڻ سان ڪنڊڪٽر پڇي پاسو ڪندو هيو. هن همراھ کي هروڀرو به سواري تي چڙهڻ ۾ ڏاڍو مزو ايندو هيو ۽ هو چاهيندو هيو ته جيڪر هنن بسن جي ڇٽ مٿان سڄو ڏينهن سفر ڪندو رھان. هڪ دفعي مان امڙ سان گڏ رسولپور کان ڀيرو سٺ ويڃڻ لاءِ هندياري کان بلاول واه وٺڻ لاءِ، جڏهن هندياري پهتاسين ته سينارڄ کان ايندڙ بس اڃان مس بيٺي، ته بس جي ڇٽ مٿان زوردار آواز آيو ’او امڙ مونکي ماني ڏي‘. امڙ هڪي هڪي ٿي وئي، جڏهن مٿي نهاريسين ته رياضت خان بس جي ڇٽ تان امڙ کان ماني گهري رهيو هو. اسان هن کي اسڪول پڙهڻ لاءِ موڪليو هو. پلا چوندا آهن ته گڏھ تي لڪيرون ٺاهڻ سان هو زيبرا ته ڪونه بڻجي ويندو. هن بس مٿان لهڻ جي ڪئي، پر بس تڪڙ ۾ نري ڏانهن هلڻ لڳي ۽ اسان بلاول واه وٺي پيڻ نظيران ڏانهن هليا وياسين.

• هڪ دفعي استاد نور احمد شر پنهنجي ياماها سيونٽي فائيو موٽر سائيڪل تي چڙهي ڳوٺ آيو ته رياضت کي گاڏين تي چڙهڻ جو حد کان وڌيڪ جُئون هوندو هو، سو وجهه وٺي هن جي موٽر سائيڪل ڪاهي هليو ويو، هفتو کن ناري ۽ پري پري جا چڪر هڻندو رهيو. همراھ هن جي پويان پستول ڪنيون گهمندو پيووتي. جڏهن ڊاڪٽر رياضت ٽنڊي ڄام ايگريڪلچر يونيورسٽي ۾ جانورن جي ڊاڪٽري پڙهندو هو ته هو مون سان لطيف آباد ۾ گڏ رهندو هو جو ان وقت مان ايڇ ڊي اي ۾ اسسٽنٽ

ايگريڪيٽو انجنيئر جي عهدي تي فائز هئس. مون وٽ سوزوڪي جيپ هوندي هئي. چوندا آهن ته سدورو ٻار پينگهي ۾ پٿرو هوندو آهي. هڪ دفعي مان جيپ حيدرآباد ڇڏي ڪنهن ڪم لاءِ ڳوٺ ويس ۽ جڏهن واپس آيس ته ڊاڪٽر رياضت جيپ سوڍو ڪم هو. تي چار ڏينهن گذرڻ کانپوءِ، مان مسٽر شفيع محمد شر سان گڏجي، هن کي ڳولڻ تندي ڄام وڃي نڪتاسون. اُتي ته هي ڪونه مليو، پر جڏهن اسان تندي ڄام کان واپس حيدرآباد اچي رهيا هئاسون ته رستي تي سامهون مون واري جيپ اچي رهي هئي. اسان جي هٿ ڏيڻ تي جيپ بيٺي، جنهن کي ڪو مقامي وڏيرو هلائي رهيو هو ۽ رياضت ۽ ڪي ٻيا جيپ جي پوئين حصي ۾ ويٺل هئا. مان ان وڏيري کي هڪل ڪري چيو ته هي منهنجي گاڏي تون چوري ڪري آيو آهين، همراھ هڪو ٻڪو ٿي ويو. مان کيس گاڏي جي چاٻي وٺي هنن سڀني کي لاهي گاڏي حيدرآباد ڪاهي آيس. ان وڏيري وڌيڪ ٻڌايو ته رياضت کيس چيو هيو، ته هي گاڏي سندس جي آهي ۽ تون بس هن ۾ تيل وجهي هلائيندو ره ۽ اسان کي مڙيوئي پوئين سڀني تي ويهڻ جي پيو اجازت ڏجان. ڊاڪٽر کي گهر وسڻ لاءِ حيدرآباد ۾ ڇڏيو هيو، ليڪن هن آندن جو واهي گڏڙ واري ڪار ڪئي.

• مان ڇٽ تي لڳل بجلي تي هلندڙ پڪو، 1962ع دوران ڏٺو، جڏهن پهريون دفعو مان سينارڄ ويو هئس، ان ڏينهن رسولپور جي مڊل اسڪول ۾ ڇهين ڪلاس ۾ پڙهندو هئس. ادي ظفر علي سان گڏ جڏهن ڪنهن ڪپڙي جي دوڪان تي چڙهياسين، ته ڇٽ تي ڪا شيءِ پنهنجي محور ڦري رهي هئي. پاسو وٺي اڏا کان پڇيو ته هي ڪهڙي بلا پئي ڦري، جنهن ٻڌايو ته گرمي ۾ هوا لاءِ هي پڪو آهي، جيڪو بجلي تي هلندو آهي. مون کي بجلي جي خبر ڪونه هئي، سو في الحال ڪشي ماٺ ڪئي، انهن ڏينهن ۾ وڏن سان سوال جواب ڪرڻ جي جرعت نه هجڻ سان گڏ، ممانعت به هوندي هئي.

• ريل گاڏي ڏسي ڏاڍو تعجب لڳو ته هيتري ڊگهي ريل هلي ڪيئن ٿي. مان ريل پهرو دفعو تڏهن ڏٺي، جڏهن مان پرائمري ۾ پڙهندو هئس. اسان جو واسطو بهراڙي سان هجڻ ڪري، پنهنجي ڳوٺ کان ڪنهن وڏي شهر لاءِ سفر ڪڏهن ڪونه ڪيو هورڳو گهوڙي سواري يا موٽن جي دڙي مان لڌل بيل گاڏي تي سواري ضرور ڪئي هئي.

برادر ظفر علي خان کي 1962ع، دوران هڪ ڏينهن گهوڙي تي ڪشي راڻپور جي ريلوي اسٽيشن ڇڏڻ لاءِ ويهارو ڪلوميٽر پنڌ ڪيو هو.

جڏهن ڦاٽڪ وٽ پهتاسون، ته ڦاٽڪ بند هيو، توري انتظار کانپوءِ، ڪراچيءَ واري طرف کان هڪ ڊگهي ناسي رنگت واري ڍڀن جي هلندڙ قطار نظر آئي. گاڏي جي سليپرن مٿان ريل گاڏي جي ڦيٽن کي سهارو ڏيندڙ ٻئي لوهي پٽڙيون، پنهنجي مقرر ڪيل پوروچوٽي سان سليپرن تي مضبوطي سان جڪڙيل هيون، جن مٿان گاڏي ڊگهي قطار ۾ اڳيان هڪ انجن جي سھاري پنهنجي منزل ڏانهن روان هئي. گاڏي وڏي گوڙ گھمسان سان، ڏونھان ڪيندي هلندي رهي ۽ ڦاٽڪ واري سائي جھنڊي هٿ ۾ کڻي لوڏيندي، ڊرائيور کي سلام ڪيو. ريل گاڏي کي ڏسڻ، منهنجي لاءِ هڪ حيرت جي ڳالھ هئي، جتان مون کي سائنس پڙهڻ جو شوق جاڳيو ته انگريز ڌاريا ٿي ڪري، اسان جي ملڪ لاءِ ڪيتريون نه سهولتون پيدا ڪيون آهن. ڇو نه اسان به محنت ڪري، هن دنيا ۾ ڪجهه ڪري ڏيکاريون انهن ڏينهن ۾ بهراڙي جڻ دنيا کان ڪٽيل هوندي هئي، جو توهان اندازو لڳائي سگهو ٿا ته ويهه ڪلوميٽر گهوڙي سواري ڪري، ريلوي اسٽيشن تي پهچڻو پوندو هيو. انسان ته اهي آهن جن اهڙن ڏڪرن ۽ ڏوجهالن هوندي، سخت ڪشالا ڪيا ۽ محنت ڪري پنهنجا پير پڻختا ڪيا ۽ ڪجهه نه ڪجهه ڪري ڏيکاريو آهي.

بھادر علي فقير

مرحوم بھادر علي، هر مذهب جو ماڻو ۽ مسڪينن ۽ غريبن جو ساٿوڙي هوندو هو. ڪڏهن ڏاڙهي ڊگهي ته ڪڏهن وري صفا ڪلين شيو هوندو هيو. هاري ڪميٽي جو عهديدار هوندو هو، سياسي اڳواڻ، ملن ۾ ملو، مٿخانن ۾ موالين جو مهندار هوندو هو. سدائين گهر کان ٻاهر، جتي پڪي اُتي کاڌي، رات ٿي وئي رستي ۾ پٽ جي ڌڙي تي سُمهي پيو، ڳالهائڻ جو داناءُ، پنهنجي ڪم ۾ لاچار، ٻاهرين جي مدد لاءِ هميشه تيار، ڪڏهن ماسو ته ڪڏهن ڪاسو. امڙ لا مکڻ ته ٻين لاءِ ڍڪڻ، نه اڳين کي آسرو نه وري پوين کي ڪو سور. ڪانسن پاڙيا سدائين پوءِ، موالين جو مور. چنڊ کي چوَنري ۾ بند ڪرڻ وارو، حق سچ جو حواري، سدائين سانجهي جو سواري. توهان اٿو ٻڌي گهمو جي توهان کي ڪٿي ملي وڃي منجهند جو مسافر، شام جو شڪارپور، رات جو روھڙي، ميرن جو مير، دل جو بادشاهه، گهر ۾ فقير، ڪڏهن صوفي ته ڪڏهن ڪوفي، ڪڏهن شيعو ته ڪڏهن سَناسي ڪڏهن راهي ته ڪڏهن رهبر-پاڙي وارن سان گهٽ

رهائي، پري وارن سان پيو پيار وهائي-گهڻ گهرن جو گهوت، سيني جو سوٽ، هڪ دفعي بلدياتي اليڪشن ۾ بيٺو، پر سندس مخالفت ۾ گهر وارا شامل هئا. سوٽ غلام قادر ۽ پاڻ گهڻو ٺهڪندا هئا. بهادر فقير غريبن لاءِ نيڪي، همدردي ۽ نرم گوشو رکندو هو. اچي اوڀرو وڃي واهيرو، ڳولھ ته لپي ڪونه، جي پسي ته پويارو. دشمن جو داڳ، جي ساڻ آهي ته وڏو ڀاڳ، اڻهوند جو ماڳ، جئين اونڌاهي جو راڳ. نظر جو باز ويراڳي جو ساز. بهادر علي فقير کي هٿ جو هنر تمام گهڻو هو پر ان مان پنهنجي ذات کي ڪو فائدو ڪونه ڏنو، پر اوڙي پاڙي وارن گهڻو فائدو ورتو. بهادر فقير جي فلاسافي ڳالهين ۾ ايترو ته وزن هوندو هيو جو چڻ سمنڊ کي هڪ شيشي جي بوتل اندر بند ڪري ڇڏيندو هيو. دشمن ۽ سڄڻن کي ڪوهن تان سڃاڻندو هو. هو هميشه گهري سوچ واري ڳالهه ڪندو هو جو مخاطب جا حواس ڊانوان ڊول ٿي ويندا هئا.

هن جي حاضر جوابي، جامع ۽ موضوع تي اٽڪيل هوندي هئي. هو جي پڙهي وڪالت ڪري ها ته شايد اي.ڪي. بروهي کان گوءِ ڪڍي وڃي ها. هڪ دفعو ڏاڙهي، مڃون ۽ مٿي جا وار تمام ڊگها ڇڏيائي پوءِ اوچتو هڪ ڏينهن ڏاڙهي، مڃون، پروان ۽ مٿي وارا ڪوڙائي اچي گهر نڪتو. امڙ کان سواءِ ٻئي ڪنهن کان ڪونه پيو سڃاڻي، پوءِ جڏهن امڙ هن جو اهو حال ڏٺو ته ٻئي ٻڄا وڃي منهن تي رڪيائينس ۽ هن به پنهنجو منهن پوئتي ڪونه ڪيو، اٽڪري ته امڙ کيس مڪڻ سڏيندي هئي. بهادر فقير دل جو درياهه هو پر جي ته پر وارن کي ٻوڙي ۽ پُڇڙي وارن کي جوڙي. 1992 جي ٻوڏ دوران، غريبن جي مدد لاءِ نري جي SDM کي دليري ڏيکاريندي سندس آفيس ۾ کيس چيو ته ”تون بڪواس ٿو ڪرين“. جنهن تي SDM ڪاوڙ ۾ اچي پوليس کان کيس گرفتار ڪرائڻ جي ڪوشش ڪئي. مان وڃ ۾ اچي هن جي جان ڇڏائي. هر محفل جو هاڙي-پنهنجي ڪم جو ڀاڙي. منجهند جو مسافر-رات جو راهي. سانجهي جو روانو، پرھ ڦٽي جو پروانو، ٿيو بهادر فقير هن دنيا مان روانو.

بهادر علي فقير ٻڌايو ته هن جڏهن پير شاهه مسافر جي مقبري مان پنهنجي اولاد ٿيڻ جي دعا گهري ٻاهر نڪري رهيو هو ته هڪ مائيءَ هن جي ڊگهي ڏاڙهي ۽ گيڙو ويس ڏسي، پيرن تي ڪري پئي ۽ پٽ جي اولاد گهرڻ لڳي، جنهن تي فقير کيس ٻڌايو ته مان پاڻ پير مسافر کان پٽ گهرڻ آيو آهيان ۽ پاڻ سوالي آهيان ته توکي ڪٿان ڏيان. هي آهي بهراڙي جي لاعلم ماڻهن جو حال.

جناب اير اي ٽالپر

هيڊ ماسٽر هاءِ اسڪول نري، جناب اير اي. ٽالپر، حسب نصب اصلي خيرپور رياست جي حاڪم مير سهراب خان سان ملي ٿو، ان ڪري پاڻ سهرائي ٽالپر سڏائيندا آهن. سندن ڳوٺ خيرپور شهر لڳ ڪوٽ مير احمد خان ٽالپر، هاڻوڪو دارا واهڻ آهي. سندن والد مير مريد احمد خان ٽالپر، پنهنجي اولاد کي سکر، خيرپور، حيدرآباد ۽ ڪراچي ۾ تعليم ڏياري. ٽالپر صاحب انگريزي ٻولي جو ماهر ليکيو وڃي ٿو. ٽالپر صاحب ميٽرڪ هاءِ اسڪول سکر، انٽر ڊي. جي سائنس ڪاليج ڪراچي ۽ بي. اي سنڌ يونيورسٽي مان پاس ڪيو، جڏهن امتحان بمبئي يونيورسٽي وٺندي هئي. ٽالپر صاحب هاءِ اسڪول نٿو، نري ميرواهه، ماتلي ۽ آخر ۾ هاءِ اسڪول ٽنڊو محمد خان جا هيڊ ماسٽر مقرر ٿيا. ٽالپر صاحب 1981 کان 1985ع تائين ڊپٽي ڊائريڪٽر اڪيڊمڪس ٿي رهيو، جنهن کان پوءِ 1985 ۾ رٽائر ڪيو ۽ هن وقت حيدرآباد جي سنڌ مسلم سوسائٽي، قاسم آباد ۾ رهائش پذير آهن. سندن ڪامياب شاگردن ۾ نذير احمد مغل، سابق چانسلر سنڌ يونيورسٽي، الاهي بخش پٽي، سابق وائيس چانسلر زرعي يونيورسٽي ٽنڊو ڄام، جمشيد هاليپوٽو، پروفيسر عبدالستار شر، انجنيئر نياز علي شر سابق پي. ڊي مهراڻ انجنيئرنگ يونيورسٽي ڄامشورو، ڪامران مغل (CSS) عبدالهادي بلو، عبدالرحمان بلو (FIA)، فيصل ميمڻ (ڪسٽمر)، ڊاڪٽر نثار ميمڻ، ڊاڪٽر خليل الله سرهندي، پروفيسر آصف قاضي ۽ انجنيئر خرم مغل شامل آهن.

ڪئناڊا جي قوميت

ڏبئي ۾ موڪلن جو ڪجهه حصو گذاري، باقي موڪل جا چار هفتا ڳوٺ ۾ رهڻ کانپوءِ، واپس جڏه جي فلائيٽ وٺي، هڪ رات مڪي ۾ ٻڌي عمرو ادا ڪرڻ کانپوءِ تبوڪ ڏانهن روانا ٿياسين.

ڪئناڊا جي لنڊن واري سفارتخاني مان ويزا بابت خط آيو، جنهن ۾ 90 ڏينهن اندر ميڊيڪل ٽيسٽ ڪرائڻ لاءِ، جڏه جي هڪ خاص اسپتال جي ڊاڪٽر جي انٽريڪس ڏنل هئي، جنهن وٽان اسان کي پنهنجو ميڊيڪل چيڪ اپ ڪرائي، نتيجو سفارتخاني ڏانهن موڪلڻو هيو.

ڊاڪٽر کان فون ذريعي مناسب وقت وٺي جڏي پهتاسين، جتي اسانجي پوري طرح مختلف چڪاسون وٺي پوءِ ڊاڪٽر سان طبعي معائني لاءِ

ملاقات ڪئي. ڊاڪٽر مصري ڪئنڊين پئي لڳو، جنهن وڌيڪ چڪاس ڪري ڪيترائي سوال پڇيا، رپورٽ هڪ هفتي اندر پاڻ موڪلڻ جو چيو. ميڊيڪل رپورٽ پهچڻ کانپوءِ هڪ مهيني جي عرصي اندر، پوري ڪٽنب جي ڀاتين جي اميگريشن ويزا اچي وئي، جيڪا ٽن مهينن تائين ڪارگر هئي.

جنرل شايع، مدير ادارا (KAMC) کان چئن مهينن جي موڪل وئي، ڪئنڊا وڃڻ جي تياري شروع ڪري ڏني. ٽريول ايجنٽ کان تبوڪ، جده، ٿورتنو، جون ٽڪيٽون ورتيون ۽ پروگرام مطابق جده کان ٿورتنو لاءِ سعودي ايئر لائين جي جهاز ذريعي، جده - لنڊن سفر ڪيو. جهاز هتان کان ٿيندو، لنڊن جي هيٿرو ايئرپورٽ تي لٿو، جتان اسان ٽراٽ لائونج ۾ وڃي ٿورتنو لاءِ ڪئنڊين ايئر لائين جي جهاز ۾ سفر لاءِ انتظار ڪيو، جنهن کي چار ڪلاڪ کان پوءِ اڏام ڪرڻي هئي.

جهاز ۾ سوار ٿي اڳتي جو سفر شروع ڪيو ۽ سڄي رات جهاز، بحر اوقيانوس مٿان، اٺ ڪلاڪ اڏامندي اچي، ٿورتنو جي پيئرسن بين الاقوامي ايئرپورٽ (Pearson International Airport) تي لٿو.

جدي کان جڏهن جهاز اڏام شروع ڪئي، ته ڏينهن هو ۽ موسم صاف هجڻ ڪري، حد نگاهه ايتري ته صاف هئي، جو جهاز اٿڻ سان ڳاڙهي سمنڊ مٿان ٿيندو، مصر جي قاهره شهر مٿان وڃي، پونج سمنڊ ۾ داخل ٿيو، جتان اٽلي جي ڀرسان سمنڊ مٿان اڏامندو يونان فرانس مٿان گذري وڃي، چار هزار اٺ سَو ڪلوميٽر پنڌ، ستن ڪلاڪن ۾ طئي ڪري، لنڊن جي هيٿرو تي لٿو. جاگرافي کان واقف هجڻ ڪري، مونکي اهو پورو نظارو دري مان صاف ڏسڻ ۾ آيو. مصر مٿان گذرندي نيپل ندي جو نظارو، 27 هزار فوٽن جي اوچائي تان، هڪ لکير جيان ڏسڻ ۾ آيو، جنهن جي ٻنهي پاسن کان شهر، وسنديون، ساوا ڪيٽ ۽ آباد زمينون ڪاهيل هيون، جيڪو گهڻو دل آڀائيندڙ ۽ وڻندڙ هيو. جهاز جي پوري اڏام دوران سواءِ مصر ۽ فرانس جي سر زمين کان، ڳاڙهي سمنڊ ۽ پونج سمنڊ جي پاڻي مٿان گذريو. ڪئنڊين ايئر لائين وارو جهاز هيٿرو هوائي اڏي تان اڏام پري، بڪل اولهه طرف سنڌو سنئون بحر اوقيانوس سمنڊ مٿان سڄي رات ڇهه هزار ڪلوميٽر سفر ڪري، اٺن ڪلاڪن ۾ وڃي ٿورتنو پهچايو. سعودي عرب جي جهاز ۾ مسافرن جي خدمت ايئر هوسٽس پئي ڪئي، پر ڪئنڊين ايئر لائين جي جهاز ۾ صرف هڪ دفعو ماني ڏني وئي، پوءِ

مسافرن پاڻ پئي ڪڇن جو رخ ڪيو ۽ جو وڻين سو پئي کاڌائون، جو ايئر هوسٽس ڏسڻ ۾ گهٽ پئي آيون. هوائي جهاز ۾ پيئڻ لاءِ پاڻي، مختلف ميون جي رس ۽ شراب عام هيو. جو شوقينن شراب پيئڻ ۾ محو ٿي ويا ۽ اسان جهڙن صرف ميون جي رس تي پئي گذارو ڪيو.

اسان جو جهاز لڏندو لڏندو صبح جي وقت وڃي ٿورن شهر جي پيئرس بين الاقوامي هوائي اڏي تي پير ڪوڙيا، جتان لهي وڃي اسان اميگريشن وارن جي حوالي ٿياسين. اميگريشن وٽ حاضري صرف نوان هجرت ڪندڙ يا پهريون دفعو ملڪ ۾ داخل ٿيندڙ يا وري تعليم حاصل ڪندڙ شاگردن جي لڳڻ ضروري هوندي آهي. باقي اڳ جا رهاڪو ۽ ايندڙ ويندڙن کي ڪا رڪاوٽ ڪو نه هئي. هو سڌو سنئون وڃي پنهنجو سامان کڻي، بغير ڪنهن پڇا پڇا يا پاسپورٽ جي تفتيش ڪرائڻ جي، پنهنجو رستو وٺيو گهر هليا وڃن ٿا. اسان هڪ اميگريشن ڪائونٽر جي سامهون وڃي قطار ۾ پنهنجي واري جو انتظار ڪيو. ويهن منٽن ۾ اميگريشن آفيسر سان دؤبڊو معلومات جي ڏي وٺ ٿي، جنهن اسان کي پنهنجي ملڪ ۾ اچڻ تي خوش آمديد چيو ۽ اميگريشن جا ڪاغذ تيار ڪري، لفافي ۾ وجهي ڏنا، جنهن کانپوءِ اسان پنهنجو سامان کڻي، ٻاهرين لائونج ۾، اڳ ۾ انتظار ۾ ويٺل، مسٽر شاهد جاويد سان ملاقات ڪئي، جنهن پنهنجي گاڏي ۾ وٺي، اڳ ۾ ڪرائي تي ورتل گهر پيڙو ڪيو، جيڪو ٿورن شهر جي اسڪاربورو جي ايلزمير روڊ تي واقع، فلورينا بوليوارد ۾ هو ۽ گهر بلڪل نئون ٺهيل هو. گهر جو مالڪ پاڪستاني، مسٽر ميان شاهد نالي سان هو، جيڪو گهر جي مٿئين حصي ۾ رهندو هو، بجلي جو خرچ وغيره ملائي، ان ٻن ڪمرن جي گهر جو ڪرايو 950 ڊالر مقرر ڪيو. هي گهر ايلزمير ۽ برج مائونٽ روڊ جي چؤواٽي جي بلڪل ڀرسان واقع هو. هن چؤواٽي تي پيڙا هٿ، برگر ڪنگ، هڪ چرچ ۽ ڪجهه ٻيا دڪان، جن ۾ عربن جا دڪان به شامل هئا ۽ ڀرسان ايلز مير اسٽيشن پبلڪ اسڪول (Ellesmere Statton Public School) ۽ هاءِ لينڊ فارمز جو سپر اسٽور به موجود هئو. ٿورن شهر جي اسڪاربورو علائقو، تمام صاف سترو، ويڪرا روڊ ۽ عوام لاءِ ويجهي پنڌ اندر هر سهولت فراهم ڪيل ۽ شهر جي هر حصي ۾ هڪ ڪميونٽي سينٽر جنهن ۾ سڀ سرڪاري شعبن جون آفيسون موجود آهن، جتي عوامي خدمت لاءِ هر هڪ جي ضرورتن جي مڪمل ادائگي، لاءِ هڪ دري وارو سرشتو (One Window Operation) قائم آهي. جنهن ذريعي

توهان بغير سفارش ۽ رشوت جي پنهنجو جائز ڪم ڪمپيوٽر جي مدد سان ٿوري وقت اندر ڪرائي سگهو ٿا.

ٿورنٽو شهر، ڪئناڊا جي اسڪاربرو (Scorborough) صوبي ۾ واقع آهي، جيڪو آمريڪي رياست نيويارڪ جي بئفيلو (Buffalow) ۽ روچسٽر (Rochester) شهرن جي بلڪل سامهون ۽ ڀرسان آهي، جتي آمريڪا ۽ ڪئناڊا جي سرحد تي نيا گرافالس موجود آهن، جن جو ذڪر اڳتي ايندو. نياگرافالس دنيا جي حسين ترين قدرتي نظارن مان هڪ آهن. هي پاڻيءَ جا لهوارا آبشار، نياگرا ندي تي آهن، جيڪا ٻنهي ملڪن جي سرحد سان لنگهي ٿي ۽ ٻن سرحدي ڍنڍن، سينٽ ڪليئر (St. Clair Lake) ۽ اري (Lake Erie) مان نڪري، اوٽاريو ڍنڍ ۾ داخل ٿئي ٿي. ڊيٽرائٽ (Detroit) آمريڪي شهر، ۽ ڪليو لينڊ (Cleveland)، سينٽ ڪليئر ۽ اري ڍنڍ جي ڪناري تي واقع آهن، جيڪي ڪئناڊا جي اوٽاريو صوبي جي بلڪل ڀرسان واري سرحد جي علائقي کي ويجهن آهن.

ڪئناڊا، آمريڪي کنڊ جي بڪل اتر طرف واري حصي ۾ واقع آهي ۽ زميني سرحد ڏکڻ طرف کان، آمريڪا سان ڊگهي مفاصلي تائين لڳي ٿي ۽ اولهه ۾ بحر الڪاهل (Pacific Ocean) ۽ اوڀر ۾ بحر اوقيانوس تائين، پڪڙيل ايراضيءَ وانگر ڏيکڻ رکي ٿي. ڪئناڊا جي ايراضي ڏهه لک مربع ڪلوميٽر آهي، جنهن ۾ 19% ايراضي پاڻيءَ ۾ شامل آهي ۽ هي ملڪ ايراضيءَ جي لحاظ کان دنيا ۾ روس کانپوءِ ٻئي نمبر تي آهي ۽ اهڙي طرح پاڪستان 36 هين نمبر تي اچي ٿو. هن ملڪ جي آبادي، 2002ع ۾ ٽي ڪروڙ پنڊرهن لک هئي، جيڪا 2011ع جي آدمشماري مطابق ٽي ڪروڙ پنجٽيهه لک ٿي آهي ۽ 2014ع جي اندازي مطابق ٽي ڪروڙ ستونجاهه لک ٿي پھتي آهي. جنهن مطابق هي ملڪ دنيا جي آبادي واري فهرست جي ملڪن ۾، سترهين نمبر تي آهي. پاڪستان ان معاملي ۾ ڪافي اڳڀرو يعني ڇهين نمبر تي آهي. ان معاملي ۾ پهرئين نمبر تي چائنا، ٻئي تي هندستان ۽ ٽئين نمبر تي آمريڪا آهي.

هن ملڪ ۾، آدمشماري جي لحاظ کان، 77 سيڪڙو پوري رنگ وارا، ايڪيه سيڪڙو ايشيائي نسل، ٽي سيڪڙو ڪاري رنگت وارا وڻن ٿا.

پورا ۽ ڪارا ماڻھو

الله تعاليٰ ته رنگن جي تخليق بغير امتياز جي ڪئي، ليڪن حضرت انسان اُن ۾ امتيازي رويي جو اهڙو ته بچ پوکيو، جو پوري رنگت وارن پاڻ کي اعليٰ ۽ معياري نسل سمجهي ۽ ڪارن کان سخت نفرت ڪندي هن دنيا ۾ آقا ۽ غلاميءَ جو هڪ حقير نظام رائج ڪيو. جنهن ڪري ڪاري رنگت وارن تي حڪمراني ڪرڻ جي ڪوشش ڪئي پر الله تعاليٰ جي هڪ جهڙائي، برابري ۽ انصاف جي ادنيٰ اصول مطابق، ڪارن غلامي جون زنجيرون ٽوڙي پورن مٿان حڪمراني ڪرڻ شروع ڪري ڏني آهي. جنهن جو جيئرو ۽ جاڳندو مثال، آمريڪي صدر بارڪ اواما ۽ ڏکڻ آفريڪا جي نيلسن منڊيلا جو آهي. پوري يورپ ۽ آمريڪا ۾ ڪارن غلامن جي اولاد، نسلي ۽ طبقاتي منافقت ۽ تعصب (Apartheid) کي ٽي سؤ سالن جي ڊگهي عرصي کان مٿي پوڳيندا رهيا جنهن ۾ سوا ڇهه ڪروڙ ماڻھو اجل جو شڪار ٿيا ۽ سوا ٻه ڪروڙ ماڻھو بي گهر ڪيا ويا، وقت گذرڻ کانپوءِ نسلي عليحدگي (Racial Segregation) کي الوداع چئي، برابري جي حقن جا پيا مڙيا. آمريڪا ۾ نسلي عليحدگي، 1960ع تائين جاري رهي، جنهن دوران ڪاٺ پيڻ جا هوٽل، تعليمي ادارا سامونڊي ڪنارا، ڪلبون، سفر لاءِ بسون، سواءِ بادل ۽ برساتن ۽ هوائن جي، باقي سڀ ڪارن ۽ پورن جي وچ ۾ برابريءَ جي بنياد تي ورهايل هوندا هئا. پورن جي نظر ۾ ڪارا ڪم عقل، ڊڳن جهڙا ۽ بدصورت سمجهي، ڪاٺن صرف غلامي جو ڪم ورتو ويندو رهيو ۽ پورا پاڻ کي خوبصورت ۽ وڌيڪ عقل وارو سمجهي، حاڪميت جو ڪردار ادا ڪيو. جنهن ڪري کين سٺي تعليم جا موقعا فراهم ڪيا ويا جو هو جلدي ڌن ۽ دولت جا مالڪ ٿي ويا ۽ سماج ۾ پنهنجو سڪو ڄمايو. حالانڪه عيسائيت ۽ اسلامي حڪمن موجب سڀ ماڻھو برابر پيدا ڪيا ويا آهن، (All Men are created equal) وارو اصول مڃيو ويندو هو ليڪن ظاهري عمل نظر نه آيو، جنهن ڪري ڪاري رنگت وارن کي تعليم کان محروم رکي انهن کي نه صرف سٺين نوڪرين کان پري رکيو پر سندن سماجي حيثيت کي زير ڪري، ’بيمار ماڻھو‘ (Sick Man) وارو درجو ڏنو ويو. ايترو جو سائوٿ آفريڪا ۾ نسلي ۽ طبقاتي منافقت، 1948-94ع دوران ايترو ته عروج حاصل ڪيو، جو پورن ماڻهن پنهنجي پالتو ڪُتن کي، ڪاري رنگت جي ماڻهن کان نفرت جي اظهار جي سڳيا ڏني. جيتوڻيڪ ڪُتا قدرتي طور ڄائي ڄم کان رنگ

ڪور يعني رنگ سڃاڻڻ کان عاجز (Color Blind) هوندا آهن. (مطلب، ڪُٺو هر شئيءَ کي هڪ ئي رنگ ۾ ڏسندو آهي جو خالق کيس مختلف رنگن ڏسڻ جي صلاحيت نه ڏني آهي). ڪُٺي جي ان بناوٽي ڪمي (Manufacturing fault) جي باوجود به، پورن کيس ڪاري رنگت جي ماڻهن کي سڃاڻي پُونڪون ڪري، نفرت جو اظهار ڪرڻ سيکاري ڇڏيو. ڪارن ۽ پورن جي وچ ۾ ننڍي کنڊ يعني انڊو پاڪ جا ڪڻڪ رنگا ماڻهو، وڏي پريشانيءَ ۾ مبتلا ڏسڻ ۾ اچن ٿا، جو دنيا جي سوا ست ارب جي آبادي نه پورن ۾ ۽ نه ڪارن ۾ شامل سمجهي وڃي ٿي. هندستان ۾ 16 ڪروڙن کان وڌيڪ اڇوٽ (untouchables) آهن، جيڪي يورپ جي ڪارن کان وڌيڪ عذاب جي زندگي گذاري رهيا آهن، جن انهن جي بچاءَ لاءِ دنيا جي ڪنهن به ڪنڊ مان آواز ٻڌڻ ۾ ڪونه ٿو اچي. انهن اڇوٽن سان ٿيندڙ ڪلور صدين کان جاري آهن. ننڍي کنڊ جي ڪڻڪ رنگي آبادي، پورن جي صفن ۾ شامل ٿيڻ لاءِ، ڏاڍا جتن پئي ڪري ۽ اولهه جي ملڪن، ان ڪوششن مان گل کي پورو ڪرڻ جون ڪيتريون ئي ڪريمون، ۽ ڪل کي نرم ڪرڻ جون دوائون ۽ مهاندي کي سهڻو ڪرڻ جو ڪيتريون ئي نقلي علاج معالجا، ٺاهي هن غريب علائقي جي سرمائي کي پاڻ ڏانهن ڇڪي شاهوڪار ڪيو آهي، جنهن جو توهان ان آبادي جي مقدار مان اندازو لڳائي سگهو ٿا.

خاص ڪري عورتن ۾ پورو ٿيڻ ۽ ڪجهه گهڙين لاءِ سهڻو ڏسڻ جي مدد ۾، هزارين رپيا صرف ٿي وڃن ٿا. ڪي عورتون جو ميڪ اپ، ايترو ته ڪثرت ۽ حد کان مٿي ڪيو ڇڏين، جو اصلي ته مٿان، به ٿي پيا ته (Over Lays) چاڙهي، پنهنجي سڃاڻپ کان، پنهنجن کي به محروم ڪريو ڇڏين. ان Bleaching Syndrome مان ڪيتريون ئي مشڪلاتون زندگيءَ جي آخري حصي ۾، اچي منهن ڪين ٿيون، جن کي سنڀالڻ ڏاڍو ڏکيو ٿيو وڃي. هن رنگت جي مونجهه (Complex Color) جي بيزاري ۾ ئي اسان جو سڌارو آهي پر جڏهن پوري ڳالهه سمجهه ۾ اچي.

ٻئي مهاڀاري جنگ کانپوءِ مغرب جي معتبر ماڻهن، ڪاري رنگت جي ڏکڻ، نسلي نفرت جي غيراخلاقي ۽ انهن سخت حالتن سان مقابلو ڪرڻ واري، زندگي کي ازلي بقا (Survival of the fittest) ڏيارڻ لاءِ اخلاقي، سياسي ۽ سائنسي بنيادن تي برابر جا حق ڏيارڻ لاءِ تاريخي ڪاوشون ڪيون آهن.

رنگين ڪل وارن، پورائپ جي چڪر ۾، سخت چٽا پيٽي ڪندي، پنهنجي وقت ۽ سرمائي جو ايترو ته ڌيان ڪيو آهي، جنهن جو اندازو

لڳائڻ مشڪل آهي. هڪ ڪنوار جو ميڪ اپ لکين روپين تائين وڃي پھتي آهي، جنهن ڪري ڪنوار کي شاديءَ واري رات، پري جا عزيز ته ٺھيو، پر ويجهن ماڻھن کي به سڃاڻپ ڪندي ڏکيائي پيدا ٿيو وڃي. بيوتي پالرن ۽ ڪاسميٽڪس جي ڪاروبار کي، هتي ڏيڻ بجاءِ، هنري اسڪول، لائبريريز، ڪمپيوٽر، سڪيا گھر ۽ تحقيق ۽ ترقي جا مرڪز (Research and Development Centers) قائم ڪري، نوجوان نسل کي پنهنجن پيرن تي بيهڻ جو سهارو ڏنو وڃي.

اسان جي اليڪٽرانڪ ميڊيا، جنهن تي اڪثريت ميراثين جو قبضو آهي، تنهن وري ميڪ اپ ۽ فيشن کي ايتري ته اهميت ڏني آهي، جو ملڪ جي 60 سيڪڙو آبادي مٿانهين درجي جا ناٺ ڏسي، سُڌاري جي بجاءِ، احساس ڪمٽري ۽ محرومي جو شڪار ٿيڻ لڳي آهي. اسان جا دانشور ۽ مفڪر خاموش آهن ۽ سرڪاري عملدار ۽ سياستدان انهن ميراثين جي موسيقي جي موج ۾ مست نظر اچي رهيا آهن. ميراثين، فيشن ۽ ميڪ اپ لاءِ، خاص ٿي وي چئنل کولي، ملڪ جي غريب ۽ لاچار آباديءَ لاءِ آزار ڪري ڇڏيو آهي جن لاءِ ٻه ويلا کاڌو مهيا ڪرڻ مشڪل آهي.

ڪارن رنگت جي بيحد نفرت، پورن کي ڪارو لباس پائڻ کان محروم ڪري ڇڏيو آهي، جو هو ڏک يا فوتگي وقت به ڪاري لباس بدران، اڇو لباس پهڙڻ کي ترجيح ڏيندا آهن. توهان کي يورپ ۾ ڪاري رنگ جون گاڏيون به نظر گهٽ اينديون ۽ سندس مٿي جي ڪاري وارن کي سونهري رنگ ڏيون گهمندا وتن. ٻيو ته ٺھيو پر يورپ ۽ آمريڪا ۾ ڪانو (Crows) ۽ رڇ به پورا ٿين، حالانڪ سڀني رنگن جي پنهنجي اهميت آهي، ڪاري رنگ جو اثر توهان کي هر رنگ ۾ شامل ملندو، پر جيڪڏهن ڪاري رنگ کي ختم ڪيو وڃي ته پوءِ سڀني رنگن جي سونهن ۽ رنگت مائيٽي ٿي ويندي. هن موضوع تي شايد اڳ ۾ بحث ٿي چڪو آهي.

ڪجهه ڪئنڊا بابت

ڳالهه پئي ڪئي ڪئنڊا جي، اسان وڃي پورن ۽ ڪارن جي چڪر ۾ ڦاٿا سون. ڪئنڊا ۾ نظام حڪومت، وفاقي پارليامينٽري جمهوريتي (Federal Parliamentary Democracy) نظام سان گڏ، آئيني بادشاهت (Constitutional Monarchy) طرز حڪومت آهي، جيڪا برطانيه جي راڻي الزبيت (ٻئي) جي سلطنت هيٺ اچي ٿي. دنيا جي هر نسل، رنگ ۽ مذهب جا ماڻهو توهان کي ڪئنڊا ۾ نظر ايندا.

ڪئناڊا آمريڪا کنڊ جي بلڪل اترين طرف واقع هجڻ ڪري، هتان جي موسم گهڻو ٿڌي رهي ٿي، وڌ ۾ وڌ گرمي پد 25 کان 30 ڊگري سينٽي گريڊ، گهٽ ۾ گهٽ ڪاٿو 15 کان ڪاٿو 30 ڊگريون رهي ٿو ۽ گهڻو زميني حصو سال جي ڇهن مهينن دوران برف هيٺ رهي ٿو. ڪئناڊا دنيا ۾ پهريون ملڪ آهي، جنهن جي سامونڊي پٽي، ٻه لک ڪلوميٽرن کان ڊگهي آهي ۽ آمريڪا سان تقريباً نو هزار ڪلوميٽر ڊگهو بارڊر اٿس.

هن ملڪ ۾ ڏهه صوبا ۽ ٽي علائقا شامل آهن ۽ آٽوا (Ottawa)، ملڪ جي گاديءَ جو هنڌ آهي. ڪيوبڪ (Quebec) صوبو فرانسيسي اڪثريت جي آبادي وارو صوبو آهي، جنهن کي آزاد ڪرڻ لاءِ ڪيترائي ڀيرا ناڪام ڪوشش ڪئي وئي آهي. ڪئناڊا، 2001ع دوران افغانستان ۾ پنهنجي فوج موڪلي هئي، پر عراق جي 2003ع واري جنگ دوران، پنهنجون فوجون نه موڪلڻ جو اعلان ڪيو ۽ 2011ع دوران نيٽو طرفان لبيا جي گهرو جنگ ۾ گڏجي حصو ورتو.

ڪئناڊا جي البرٽا صوبي ۾، وينزويلا (Venezuela) ۽ سعودي عرب کان پوءِ ٽئين نمبر تي، تيل جا ذخيرا موجود آهن. ڪئناڊا ۾ مذهبي ورڇ مطابق، 58 سيڪڙو عيسائي، 24 سيڪڙو لادين، چار سيڪڙو اسلام، ڏيڍ سيڪڙو هندو مذهب ۽ باقي دنيا جا مختلف مذهب ٻڌايا وڃن ٿا. هتي لکيل پڙهڻ وارن جو تناسب يعني خواندگي جي شرح 99 سيڪڙو آهي. هن ملڪ ۾ تقريباً هر سال اڍائي لک ماڻهو مختلف ملڪن مان، پنهنجي قابليت جي بنياد تي، هجرت ڪري اچن ٿا، جن مان وڏو تعداد ڪئناڊا جي ٿورتنو، مونٽريال ۽ وينڪوور (Vancouver) شهرن ۾ مستقل رهائش پذير آهن.

هتي انگلش ۽ فرينچ ٻوليون ڳالهائون وڃن ٿيون، جن ۾ آباديءَ جو تناسب 60 ۽ 23 سيڪڙو آهي. آزادي جو ايترو اوج آهي، جو ٻين يورپي ملڪن وانگر، هتي به ساڳئي جنس ۾ شادي کي قانوني حيثيت حاصل آهي، جنهن کي هو ڪئناڊا جي سياسي ۽ مذهب قدرن جي اعليٰ سماجي سطح جو ماپو (Social Indicator) سمجهن ٿا.

ڪئناڊا جو جهنڊو ٻاهرين پاسن کان ڳاڙهي پٽي ۽ وچوارو حصو اڇي رنگ جو آهي، جنهن تي ڳاڙهي رنگ ۾ ميپل (سارم) وڻ جو پٺڻ ڇاپيل هوندو آهي. وڻ جو پن، ڪئناڊا جو قومي نشان پڻ آهي. ڪئناڊا ملڪ جي نقشي تي نظر وجهڻ سان، توهان کي ائين معلوم ٿيندو، جڻ اڏهي جي ڪُتريل پني وانگر هجي، جو ان جي سامونڊي ڪنارن ۽ ملڪ اندر لاتعداد ڍنڍون هجڻ ڪري، اهي پاڻا ڪُتريل نظر ايندا آهن.

ڪئناڊا ۾ رهڻ جي حوالي سان، دنيا جي بهترين ملڪن ۾ آسٽريليا ۽ سويڊن کانپوءِ تئين نمبر تي آهي. هتي هر سال دنيا جي هڪ سؤ ملڪن مان، ڪيترا ماڻهو اچي رهائش پذير ٿين ٿا ۽ لک کن جي تعداد ۾ شاگرد، تعليم وٺڻ جي بهاني سان مستقل رهائش حاصل ڪن ٿا. هن ملڪ ۾ جرمني ۽ جپان وانگر گهٽ ٻار پيدا ڪرڻ ڪري، نوجوانن جو نسل گهٽبو رهي ٿو ۽ ڪراڙا ماڻهو وڌيڪ نظر ايندا جو هتي انساني عمر جي حد (Life Expectancy)، اسي سالن کان مٿي چڙهي وئي آهي.

ان ڪري ديار مان نوجوان نسل کي درآمد ڪري، ملڪ جو ڪاروبار هلايو وڃي ٿو، جنهن ڪري توهان کي هتي، ٻاهرين دنيا مان ايندڙ، مزدور به ماسٽرس يا ڊاڪٽر ڊگري وارا بي ربط نوڪريون (Odd Jobs) ڪندي نظر ايندا.

ٽورنٽو ۾ رهائش

اسڪارٻورو هڪ نئون علائقو آهي ۽ تمام وسيع ايراضيءَ تي کليل آبادي جي حساب سان پٿرالو زمين تي اڏيل آهي، جنهن ۾ نڪاسي آب جا قدرتي نالا موجود آهن. ايلز مير روڊ کي هڪ پاسي مڊلينڊ اوينيو ۽ برملي روڊ ڪراس ڪري ٿو، جتي اسڪارٻورو سوڪ سينٽر موجود آهي ۽ ان جي پسگردائي ۾ ڪافي وڏا شاپنگ مال جهڙوڪ: هڊسن بي (Hudsons Bay)، وال مارٽ (Wa Mart) آهن ۽ ٻئي پاسي وڪٽوريا پارڪ اوينيو (Victoria Park Avenue) جي چؤڌڳي آهي، جتي وسيع پارڪ وي مال (Park Way Mall) موجود آهي.

ايلز مير روڊ جي ڀرسان پورو چوٽي تي اونٽاريو ايڪسپريس وي گذري ٿو، جيڪو ٽورنٽو شهر وچان پلڊن (Flyovers) ذريعي ٻين رستن کي پهچ ڏيندو، ٻين شهرن ڏانهن نڪري وڃي ٿو. هن ايڪسپريس وي جو گهڻو ڀاڱو، شهر مٿان پلڊن تي ٺهيل آهي، جيڪو شهر جي ٻيھ ڪندڙ سواريءَ کان بغير متاثر ٿيڻ جي، تيز رفتار وارين گاڏين کي روان دوان رکي ٿو.

ڪئنيڊا ۾ برعڪس اسان جي، زمين وسيع ۽ آبادي گهٽ هجڻ ڪري، شهري علائقن ۾ گهر ڳتيل ۽ ڪچيون آباديون بلڪل ڪونه آهن، منصوبه بندي اهڙي نموني ڪئي وڃي ٿي، جو گهر ٻهراڙيءَ وانگر وڻيرڪا ٺاهيا وڃن ٿا، جن جي چوڌاري ڪافي ايراضي ڇڏيل آهي، جنهن ۾ گهر جو مالڪ ٻارن جي ڪيڏڻ لاءِ پينگهو ۽ ٻيو ساز و سامان لڳائي ڇڏين ٿا. گهرن

کي عام طور تي چوڏيوياري ڪونه ٿئي، اگر هوندي ته ائين صرف ڪاٺ جي ٺهيل حد بندي ظاهر ڪرڻ لاءِ نظر ايندي. گهر جي اڳيان پويان چپر، رنگين گلن جا ٻوٽا ۽ خوبصورت وڻڪار لڳائي، گهرن کي خوبصورت ڪري رکيو وڃي ٿو. ڪيناڊا ۽ آمريڪا ۾ عام طور تي رهائشي عمارتون، فلٽس جي صورت ۾ هونديون آهن، جن کي مقامي ٻولي ۾ گنڊوز (Condominium or Condos) ڪري سڏين ٿا، جيڪي گهڻو مار وارا گهر آهن، جن ۾ گهڻو ڪري مالڪ خريد ڪري رهندا آهن ۽ ماهوار ڪجهه پئسا، ان عمارت جي سهولتن جهڙوڪ، انڊرين ۽ ٻاهرين مرمت، بجلي تي هلندڙ ڏاڪڻ، گاڏين بيهارڻ جي جاءِ، عمارت اڳيان پويان چپر ۽ وڻن جي سار سنڀال وغيره جي حوالي سان، گنڊو ڪارپوريشن ڪاميٽي کي ڏيڻا پوندا آهن، جيڪي ڪرائي يا خريدي قيمت کان علاوه آهن. گنڊو ۾ فلٽ جي مالڪي ۾، زمين جي مالڪي شامل نه هوندي آهي. ائين سمجهو وڃي، ڇڻ توهان جو اهو گهر هوا ۾ ٽنگيل آهي. ان کان ٻئي نمبر تي، روڊ سان ڳتيل گهرن، جي قطار، جنهن کي Town Houses يا Row Houses چيو وڃي ٿو، سي فلٽ کان مهانگا هوندا آهن. هي گهر ته خانو ملائي، مٿي به يا ٽي ماڙ ٿين ٿا. هنن گهرن جي ڀر واري پٽ ساڳئي (Common Wall) هوندي آهي. هي گهر هتان وانگر ڳتيل ۽ ننڍي ايراضي تي هڪ جهڙا يا هر شڪل (Mirror Image) اڏيل هوندا آهن. گهرن جي اڏاوت سان گڏ زمين جي مالڪي جي قيمت به ادا ڪئي ويندي آهي. بنگلي نما ٺهيل گهرن کي (Detached Houses) چيو وڃي ٿو، جيڪي وسيع ايراضي تي ٺهيل هوندا آهن ۽ خاصا مهانگا هجڻ ڪري عام ماڻهوءَ جي خريداري قوت کان ٻاهر هوندا آهن. اهڙن گهرن جي سار سنڀال ۽ مرمت وغيره عام ماڻهو جي وس کان ٻاهر هوندي آهي. ڪئناڊا جي اڏاوتي قانون موجب، اڪثريت گهرن ۾ ته خاني ۽ ڪار پارڪنگ جو هجڻ ضروري آهي ۽ گهر جي اڏاوت ميونسپل قانون موجب ڪرڻ هڪ ضروري عمل ليکيو وڃي ٿو، جنهن جي پابندي ڪرڻ، هر هڪ تي فرض آهي. بنگلي جي مرمت يا ڪنهن قسم جي واڌاري لاءِ به، مقامي قانون (by Laws) مطابق اجازت وٺي ان تي عمل ڪرڻ ايترو ضروري آهي، جيترو خود اڏاوت جو ڪم ضروري سمجهيو وڃي ٿو. ڊيٽيچڊ هائوس اڪيلا بنگلا ٺهيل هوندا آهن جن جي ڀرسان واري بنگلي جي وچ ۾ ڪافي کليل ميدان ڇڏيل هوندو آهي، جنهن ۾ ساوڪ، گل ٻوٽا ۽ وڻڪار لڳائي خوبصورت ۾ اضافو ڪيو ويندو آهي.

ٻه گهر لڳو لڳ ٺهيل، جن کي Duplex يا Semi Detached House چيو وڃي ٿو، سي ڪجهه سستا هوندا آهن. مڊل ڪلاس وارا ماڻهو، اڪثر ڪري فليٽس (Condos) يا ٽائون هائوس ۾ رهڻ جي وسعت (Affordability) رکن ٿا ۽ هجرت ڪري اچڻ وارا به اهڙن گهرن ۾ آباد ٿيندا نظر اچن ٿا، پر جيڪڏهن ڪو اڪيلو شاگرد آهي، ته Single Room Occupancy يا گڏ رهڻ (Sharing Accommodation) کي ترجيح ڏيڻ معاشي طور فائديمند عمل ٿيندو آهي.

ڪئناڊا جي مقامي ماڻهن ۾، گهرن جي حوالي سان ٽي عمل تعريف جوڳا ليکيا وڃن ٿا، هڪ ته هو پنهنجي گهر ۽ باغيچن جو خاص خيال رکن ٿا، ٻيو ته هو جوانيءَ ۾ سخت محنت ڪري، گهر خريد ڪرڻ کي پهرين ترجيح ڏين ٿا ۽ عمر جي آخري حصي ۾، ان گهر کي وڏي قيمت ۾ وڪڻي، گهڻن منزلي عمارت ۾ سستو فلٽ وٺي، بقايا پئسي کي سٺي بچت اسڪيمن ۾ رکي، زندگي جو باقي حصو، ان بچت اسڪيم ۾ وڌل رقم تي هلندڙ فائدي يا وياج جي سهاري پيا عيش عشرت ڪن. سندن ٽيون عمل اهو آهيو جو هو ڪڏهن به بغير دعوت جي آيل مهمان تي خوش ٿين. انڪري اخلاق ضروري آهي ته ڪنهن به دوست يا عزيز جي گهر وڃڻ کان اڳ، فون تي ڪم از ڪم اطلاع ڏيڻ ضروري آهي. چوندا آهن ته ري سڏيو ڪتو به مالڪ وٽ ڪونه ويندو آهي.

گهڻي تڏ هجڻ ڪري اولهه جي ملڪن وانگر هتي به گهرن جي اڏاوت پهريون نمبر پڪل سرن يا سيمينٽ جي بلاڪن ذريعي گهر جي ٻاهرين ديوار جي اڏاوت هڪ ڀت جي بدران ٻن ڀتين سان اهڙيءَ طرح ڪئي ويندي آهي، جو ٻنهي ڀتين جي وچ ۾ ٽي انچ جي وڻي (Cavity Wall) رکي، ان ۾ ٻاهرين سردِي کي اندر کان روڪڻ ۽ اندر واري گرمي (Heating) کي ٻاهر وڃڻ يا ضايع ٿيڻ کان روڪڻ واري غير پسرائيندڙ مادو (Insulating Material) جهڙوڪ؛ چيڪي مٽي، ڪاٺ جو ٻورو، ٿرموپور جون شيٽون وغيره، ان وڻي ۾ وجهي، زندگي ۾ توانائي بچائي، گهٽ خرچ تي پنهنجي باقي زندگي آرام سان بسر ڪن ٿا. گرمي پد ڪاٿو 20°C کان هيٺ وڃڻ جي صورت ۾، بغير غير پسرائيندڙ مادي جي گهرن ۾ انسانن جو زندهه رهڻ ڏاڍو مشڪل آهي، جنهن ڪري هتي ڀتين کان علاوه، ڇت کي به غير پسرائيندڙ (Insulate) ڪيو وڃي ٿو. ڪاش اسان وٽ به اها سوچ اچي جو جيڪب آباد ۾ گرمي پد 50°C کان مٿي ٿئي وڃي ٿو پر غير معياري اڏاوتي نظام جي ڪارڻ، عوام پئي باهه ۾ پڇي، مٿان وري بجلي جي عدم

موجودگي سون تي سهاڳي جو ڪم پئي ڪري. اسان کي گهرجي ته تحقيق ڪري مقامي اڏاوتي سامان (Indigenous Building Materials) کي استعمال ڪرڻ سان، پاڻيءَ کي تهڪائيندڙ گرميءَ کي بي اثر ڪري سگهجي ٿو. جهڙيءَ طرح ڪئناڊا يا اتردي پرڳڻي جي ملڪن (Scandinavian Countries) ۾ ڏند ڪڙڪائيندڙ، برفباري کي بي اثر ڪري ڏيکاريو آهي.

حيدرآباد جي گلشن سحر واري گهر ۾، ان ٽيڪنالاجي جي استعمال ڪري، گرمي ۾ ايئرڪنڊيشن جي ضرورت بلڪل نه هجڻ جي برابر آهي، بلڪه پنکي جي استعمال سان وڌيڪ آرام ملي ٿو. ان حوالي سان گرمي جي موسم ۾، بجلي جي بلن ۾ ڪافي ڪمي اچي ٿي. هر گرمي جي موسم دوران، HESCO وارا هر مهينه ميٽر چيڪ ڪرڻ ايندا آهن، ته متان ميٽر خراب هجن. گذريل گرمي ۾، هيسڪو وارا 10 هزار جو ڏنڊ هڻي ويا، جنهن جي شڪايت حيدرآباد جي محتسب اعليٰ کي ڪئي. مان جڏهن محتسب اعليٰ کي گهرجي پهرين ڀتين جي اڏاوت ۽ وچواري وچوٽي ۽ غير پسرائيندڙ مادو وجهڻ ۽ ان مان بجلي جي بچت بابت تفصيلي معلومات ڏني، ته پوءِ جج صاحب حيران ٿي، هيسڪو وارن کي نه صرف ڏنڊ واپس وٺڻ تي مجبور ڪيو، پر ان سپروائيزر کي شوڪاز نوٽيس به ڏياريو ويو. اولهه ۽ اتر آمريڪي ملڪن ۾، گهڻي برفباري ۽ برسات ڪري، گهرن جي ڇتين کي غير پسرائيندڙ مادي کان علاوه، چٽيون لهناريون ۽ پاڻي روڪ (Water Proof) ڪري ٺاهيون وينديون آهن، جيئن برف چٽين مٿان سرڪي زمين بوس ٿئي، ورنه وزن وڌڻ خاطر، چٽين جي ڪرڻ جو خطرو وڌي وڃي ٿو.

موهن جي دڙي واري گاڏي

مغربي ملڪن جي رهواسين، جهڙيءَ طرح سرديءَ جو ٽوڙ ڪيڏ لاءِ، گهرن ۾ سيءَ کان بچڻ لاءِ اُڀاءُ ورتا آهن، ته اهڙي طرح، سنڌ جي بهراڙي ۾ گرمي جي شدت کان بچڻ لاءِ، اوڏڪي ڀتين واريون لائينون يا مٿهن مقامي تحقيق جي تخليق جو اهڃاڻ چئي سگهجي ٿو. جنهن مان اسان جي سادگي ۽ سڃاڻي صاف ظاهر آهي. اسان اڃان تائين موهن جي دڙي واري لڌل ڏانڊن واري گاڏي کي، نه صرف گسائي ۽ گهلي گر ڪرڻ ۾ ڪامياب ٿيا آهيون، پر ان ۾ لوھ جا ڦيٽا ۽ سرائي وجهڻ ۾ ڪا اڳرائي اڄ تائين نه ڪئي آهي. پنجاب وارن اسان جي لاعلمي ۽ سُسِتي کي ڏسي، ان بن

ڏانڊن واري گاڏي جي اصلاح ڪري، ڪافي تبديليون آڻي، انڪي چڪڙي جي شڪل ڏني، جنهن مان انقلابي ذهن جي ڄاڻ پوي ٿي.

شاھ صاحب موجب، حيف تنهين تي هوءَ، وطن جن وساريو.....وانگر، اسان پنهنجن گهرن کان ٻاهر نڪرڻ عيب ۽ واھ جي ھُن ڀرڪي پرديس سمجهون ٿا، غيرت جي نالي تي سنڌ اندر آبادي جي تناسب سان، جيڪڏهن تحقيق ڪئي وڃي، ته مان سمجهان ٿو ته سنڌ اندر هر مقام جي قبرن جو تعداد، پر واري پائرن جي پيٽ ۾، هر سال تيزي سان ترقي ڪندو نظر اچي ٿو. شاعر مشرق جي هدايت مطابق "جس ڪهيت سے دھڪان کو ميسر نہ ہو روئي۔ اس ڪهيت ڪے غوشے ڪندم کو جلاؤ وانگر اسان جا وڏا پائر، پوري دنيا ته ڇا، پر آئيس لينڊ تي به آباد آهن. اها ڳالهه آهي سمجهڻ ۽ هدايت وٺڻ وارن لاءِ، باقي رڍ اڳيان رباب وڄائيندي وره ٿيا. اسان جي ملڪ ۾ وقت جو قدر نه هوندو آهي ۽ ماڻهو قلم سان لکڻ جي بجاءِ، شلوار ۾ اڳڻ وجهڻ ۾ گهڻو وقت ضايع ڪندا آهن. اها قوم پلا سماجي، معاشي ۽ تعليمي ميدان ۾ ڪيئن ترقي ڪندي، جو ميراثين کي استاد، جاهل ۽ پاڳل کي درويش ۽ ظالم ۽ ڪم ظرف کي سائين سڏيندي هجي.

ٿورتنو شهر، کي اشتھاري فقري يا مخصوص نعري جي حوالي سان ’شهرِ باغبان‘ سڏيو وڃي ٿو، جو هي شهر هڪ اهڙي هنڌ تي آباد آهي، جتي قدرتي سونهن جا دلڪش نظارا، حد نگاه تائين گل گلزار ۽ ساوڪ ٺي ساوڪ نظر اچن ٿا. چؤ طرف خوبصورت ۽ رنگين پنن وارا وڻ، گلن وارا ٻوٽا ۽ پري تائين جيڪي جبل نظر اچن ٿا، سي به ٿاڻ لينڊ ۽ ملائيشيا وانگر ساوڪ سان ڀريل آهن. هتي برسات عام هجڻ ڪري، ماحولياتي گندگي کان پاڪ ۽ صاف آبهوا، هر جاندار لاءِ هڪ صحتمند ماحول مهيا ڪري ٿي. هتي جي زمين ايتري ته زرخيز آهي، جو غيرآباد ٿڪرو، جنهن ۾ مٽي يا دڙ نظر اچي. توهان کي ڳولڻ سان ڪونه ملندي اسان وٽ خشڪي هجڻ ڪري، ماحولياتي آلودگي، هوا ۾ مٽي ۽ دڙ، انسانن لاءِ سوين سختيون ساڻ ڪيون وڃي. حيدرآباد شهر ۾ هر سال مارچ جي مهيني کان شروع ٿيندڙ تيز هوائون ۽ سنڌوءَ ۾ پاڻي نه هجڻ ڪري، سڄي ساري درياهي مٽي هوا ۾ ملي ڪري، پورن چئن مهينن تائين پئي وسڪارو ڪندي آهي. شهر ۾ هر وقت تيز هوائون هڻڻ ڪري، مٽيءَ جا غبار گشت ڪندي نظر ايندا آهن، ايترو جو گهرن اندر فرنيچر وغيره

مٽي جي تنهن سان ڍڪيو وڃن. ان حوالي سان مان جڏهن حيدرآباد ڊولپمينٽ پئڪيج ۾، عثمانيه ڪنسلٽنگ ڪمپني طرفان، چيف ريزيڊنٽ انجنيئر هئس، تڏهن مان ان مسئلي جي مستقل حل بابت، ان وقت جي ضلع ناظم ۽ پروجيڪٽ ڊاريڪٽر، جيڪو پڻ ڊپٽي ڪمشنر هيو، تن کي ڪوٺري بئراج کان لطيف آباد تائين، درياھ جي کاٻي ڪناري سان، ڪونوڪارپس وڻن (Conocarpus Trees) جي قطارن لڳائڻ لاءِ مشورا ڏنا، پر ان تي ڪنهن جو به ڌيان نه اٿڪيو حالانڪه ان ۾ ايتري وڏي سيٽپ به ڪونه هئي. ان وقت جي عمل ڪيو وڃي ها ته هن وقت انهن وڻن جي قطارن جي ڪري، هڪ وڏي هٿرادو هوا جي رڪاوٽ (Wind Barrier) پيدا ٿي وڃي ها، جنهن مان هوا صاف ٿي، حيدرآباد جي رهواسين ڏانهن پهچي ها ۽ ڏوڏ جو آزار هميشه لاءِ ختم ٿي وڃي ها.

ينگ اسٽريٽ، دنيا جي ڊگهي ۾ ڊگهي گهٽي

ٿورنٽو شهر جي عومون ۽ اسڪاربرورو علائقي جي منصوبندي (Town Planning) ۾ شهر جي مکيه ويڪرن رستن کي مستطيل شڪل جي ترتيب (Grid System) ڏئي، مواصلاتي نظام کي روان دوان رکڻ کان علاوه، شهري بنيادي سهولتن جي پهچ ۽ توسيع جو خاص بندوبست پڻ شامل آهي. اهي ويڪرا رستا، ٻن کان چئن ڪلوميٽرن جي فاصلي تي، هڪ ٻئي کي ڪٽي (Intersect) ويڪرا مستطيل ٺاهين ٿا، جن ۾ مختلف آباديون قائم آهن. ٿورنٽو جي يانگ اسٽريٽ (Yonge Street)، دنيا ۾ ڊگهي ۾ ڊگهي شهري گهٽي آهي، جنهن جي ڊيگهه 5 ڪلو ميٽر آهي. هي شهر قدرتي نظارن ۽ سرسبز گلن ۽ ٻوٽن سان ڀريل دلڪش منظر پيش ڪري ٿو، جنهن ۾ مختلف جاين تي، قدرتي اونهيون وڻڪار ڀريل ڪاهيون يا گهالا (Ravines) نظر اچن ٿا. گهڻو وقت اڳ هن شهر ۾، ڪراچي وانگر ڪچيون آباديون هونديون هيون، ليڪن 1950ع کان اڳ، انهن سڀني آبادين کي، هڪ بلدياتي حڪم موجب، حڪومت خريد ڪري، عوامي سهولتن جهڙوڪ، باغ، لائبريريون، اسپتالون، راندين جا ميدان وغيره لاءِ استعمال هيٺ آنديون ۽ ڪچي آبادي جي مالڪن کي، پڪي آبادي ۾ سٺا ۽ سهڻا گهر ٺاهي ڏنا. اسان جا صاحب اقتدار، ان فارمولا تي عمل ڪن، ته سڀني شهرن مان ڪچيون آباديون ختم ٿي سگهن ٿيون، پر جيڪڏهن اسان جي ادارن ۽ سياستدانن کي ڪم ڪرڻ جي نيت ۽ طريقو سمجهه ۾ اچي اسان

وٽ ڪم ڪرڻ جا ضابطا ايترا ته ڪمزور آهن، جو ايماندار آفيسر هڪ ڪڇي آبادي ڏاهڻ ۾ ڪامياب ٿي ويندو، ته اُن کي يا ته بدلي ڪيو ويندو يا وري کيس قتل ڪيو ويندو ۽ لينڊ مافيا جي طاقت سان ڏهه ٻيون آباديون ٺهي وينديون. سياڳو خان جتوئي، جڏهن سکر جو ڊپٽي ڪمشنر هو، ته هُن کي هڪ قبضي ڪندڙ دڪاندار، اُن وقت پيٽ ۾ ڇاڪو هنيو، جنهن مهل هو قبضو هٽائي رهيو هو.

يورپ وانگر هتي به نوڪري ۽ گهر جو ڪم ڪار پاڻ کي ڪرڻو پوي ٿو، اسان جي ملڪن وارا مزا هتي ڪونه آهن، جو هر هڪ کي نوڪلي گاڏي ۽ هر گاڏي تي ڊرائيور، گهر ۾ صفائي لاءِ جدا ته ٿانون ڌوئڻ واري علحده ۽ ماني پڄاڻڻ وارو بورچي ۽ ڪپڙن ڌوئڻ لاءِ جدا نوڪر رکيل هوندو آهي.

مطلب گهر جي ڀاتين کان وڌيڪ نوڪرن جو تعداد نظر ايندو آهي. جيڪڏهن گهر جو سربراهه، سرڪاري عملدار آهي، ته پوءِ ڌوئي ڍڪڻ گيهه ٿي ويندو، جو توهان کي هر هنڌ نوڪرئي نوڪر نظر ايندا. مغربي ملڪن ۾ وڏا آفيسر ۽ امير ماڻهو به اسان واريون سهولتون ماڻڻ کان قاصر آهن ۽ هو پنهنجو ڪم پاڻ ڪرڻ جا عادي ٿي چڪا آهن. رڌ پچاءُ کان ٿانو ۽ ڪپڙا ڌوئڻ، گهرجي صفائي، ٻارن کي تيار ڪرڻ وغيره، ليڪن ڪم ۾ عورت کي مرد ۽ مرد کي عورت مدد ڪرائيندي نظر ايندي آهي. زندگي جو گذر سفر ايترو ته مهانگو آهي، جو گهر هلائڻ لاءِ زال ۽ مڙس ٻنهي کي نوڪري ڪرڻي پوي ٿي، پر وڌندڙ خرچ کي منهن ڏيڻ لاءِ ڪڏهن به نه نوڪريون به ڪرڻيون پون ٿيون.

اسان وٽ گهڻو ڪري پهراڙي جي ماحول ۾، گهر جي ننڍي ڀاتي يا گهڻو ڪري ٻارن ۽ خاص ڪري عورتن کان گهر جي وڏن ڀاتين طرفان ڏاڍائي ۽ طاقت جي زور تي ڪانئن آهي سڀ ڪم ڪرايا ويندا آهن، جيڪي برعڪس پنهنجو پاڻ کي ڪرڻ گهرجن، مثلاً پاڻيءَ جو گلاس گهرڻ، ڪرسي يا کٽ کڻڻ وغيره وغيره. ان ۾ ڪو شڪ نه آهي ته اهي عادتون سَوَ سال اڳ انگريزن، اسان جي بيوروڪريٽس يعني سرڪاري حاڪمن ۽ پنهنجي عملدارن کي سيکاريون، جو اُن وقت غلاميءَ جي دور جو اثر اڃان تازو هو. اُن دور ۾ ڪمشنر وٽ 50 کان مٿي ذاتي نوڪر ۽ خدمتگار، سرڪاري پگهارن تي رکيل هوندا هئا جن جو ڪم صرف ڪمشنر جي گهر جي چؤڏيواري اندر هوندو هو. انهن ۾ کاڌي پيئي ۽ صفائي کان علاوه صاحب موصوف جي اچڻ ويڃڻ وقت دروازا کولڻ، بوٽ پارائڻ، پالش ڪرڻ، ڪپڙن جو انتخاب ۽ پارائڻ، گرم پاڻي جو بندوبست

۽ تڙ ڪرائڻ، جهلي هڻڻ، ڏاڙهي ڪوڙڻ وغيره وغيره اهڙي طرح گهر جي ٻين ڀاتين لاءِ، ساڳئي طرز جي خدمت چاڪري لاءِ، نوڪر هر وقت موجود رهندا هئا.

انگريزن اسان جي عوام کي غلامي جا سبق سيکاري اسان لاءِ عذاب ڪري، پاڻ وڃي برابري ۽ عدم امتيازي سلوڪ جا علمبردار ٿيا. اسان وٽ گهر جو هر وڏو ڀاتي، ڪُرسی تي ويهي، حڪم هلائيندو رهي ٿو ۽ ڪنهن به ڪم ۾ ذاتي ادائگي يا عملي وابستگي کان وانجهو رهي، پوري ڪٽنب جي ماڻهن کي محڪوم بڻائي، ناڪاره ڪري ڇڏي ٿو. هو پنهنجو ڪم پاڻ ڪرڻ کي پنهنجي بي عزتي سمجهي ٿو، پر ساڳيو ماڻهو اولهه جي ملڪن ۾ رهڻ سان، هر ڪم ڪرڻ جو عادي ٿي وڃي ٿو.

عبدالله جو، الزمير اسٽيشن اسڪول

اسان جي دوست شاهد جاويد، جڏهن گهر پيڙو ڪيو ته گهر اندر فرج کاڌي پيتي جي سامان سان ڀريل هيو، اها سندس مهرباني جو ڪجهه ڏينهن اسان کي سامان وٺڻ لاءِ دڪان وغيره ڳولڻا نه پيا. گهر ۾ ضرورت جو سامان فرنيچر وغيره، اڳ ۾ رکيل هو، ايترو جو TV به موجود هئي، جنهن کي ڪولڻ سان، هڪ نئين رنگين دنيا جي تصوراتي ڪهاڻي جي شروعات ڪئي.

صبح تي ڪميونٽي سينٽر وڃي، نون هجرت ڪندڙن جي آفيس ۾، پنهنجي رجسٽريشن ڪرائي ۽ نيشنل انشورنس ڪارڊ حاصل ڪرڻ لاءِ رجوع ڪيو. ٻئي ڏينهن عبدالله جي داخلا لاءِ الزمير اسٽيشن پبلڪ هاءِ اسڪول روانا ٿياسين. اسڪول جي هيڊ مسٽريس سان ملاقات ٿي، جنهن عبدالله جي انٽرويو وٺڻ کانپوءِ تعريف ڪئي ۽ سندس هوشياري ڏسي، سعودي عرب ۾ اهڙي تعليمي معيار جي هجڻ تي پڻ حيراني ظاهر ڪئي. جنهن کانپوءِ عبدالله جي اعليٰ ذهانت جو اعتراف، سندس ڪلاس ٽيچر، مس گئليگر (Ms Gallagher) هر وقت ڪندي رهندي هئي ۽ ڏيڍ مهيني اندر هن عبدالله کي مٿئين ڪلاس ۾ پروموشن ڏيڻ لاءِ هيڊ مسٽريس کي پاڻهي ڄاڻي خط لکيو ۽ سندس سفارش تي عبدالله کي مٿئين ڪلاس ۾ داخلا ڏني وئي. مس گئليگر اهو لکيو ته هي چوڪرو پنهنجي عمر جي حساب کان ٻه سال مٿي جي ڄاڻ ۽ علم رکي ٿو، سو هن کي گهٽ ۾ گهٽ هڪ سال مٿئين درجي ۾ ترقي ڏني وڃي. اهو آهي انصاف ۽

سڃاڻي، غيرن ۾، جو پاڻمرادو حق جي ڳالهه ڪن ٿا ۽ ان تي قائم رهي تائيد ۽ پٺڀرائي به ڪن ٿا.

عبداللہ جي ڪلاس ۾ ويهارو کن ٻار داخل هئا، هونئن به قانون مطابق، ڪلاس ۾ ٻارن جو تعداد ويهن پنجويهن کان مٿي نه هجڻ گهرجي. تعليمي معيار مطابق هڪ ڪلاس ۾ پنجويهن شاگردن کان مٿي، استاد هر هڪ شاگرد کي گهربل توجهه ڏئي نه ٿو پڙهائي سگهي. ان جي برعڪس اسان جي اسڪولن، ڪاليجن ۽ يونيورسٽي جي ڪلاسن جو اهو حال آهي، جو هڪ ڪلاس ۾ ستر کان اسي ٻارن کي گڏ ڪري پڙهايو ٿو وڃي. هڪ ته استادن جو حال پورو سارو، وري ٻيو ڪلاس ۾ شاگردن جي ڪثرت ڪري، تعليم جو معيار قائم رکڻ ته پري جي ڳالهه، پر تعليم جو ٻيڙو ئي ٻڏي وڃي ٿو. جيئن عام چوڻي آهي ته پير جي موج ۽ ننڍي سوچ، ڪڏهن به اڳتي وڌڻ ڪونه ڏيندي آهي. مونکي ياد آهي ته 1970-74ع دوران، سنڌ يونيورسٽي جي انجنيئرنگ ڪاليج (هاڻوڪي مهراڻ يونيورسٽي) ۾ پنجاسي کان وڌيڪ چوڪرا هڪڙي ئي ڪلاس ۾ گڏجي پڙهندا هئاسون، ائين لڳندو هو جڻ مڇي مارڪيٽ ۾ پهچي ويا آهيون. پوين بينچن وارا (Back Benchers) پاڻ ۾ جڻ ڪوڏي ڪوڏي پيا ڪيڏندا هئا ۽ استاد پنهنجو وقت پورو ڪري هليا ويندا هئا.

ڪئناڊا ۾ ٻارن جي تعليم ميٽرڪ تائين بلڪل معياري ۽ مفت آهي ۽ ڪتاب ڏنا ويندا آهن. اسڪول سڌ پنڌ تي هجڻ ڪري، ڪار ذريعي صبح واري پونڊڙ برف ۾ اسڪول جي پارڪنگ ايريا ۾ لهي، سندس هٿ وٺي اسڪول جي دروازي تي ڊيوٽي تي بيٺل استاد جي حوالي ڪري، وري به بچي ڌاري گاڏي پارڪنگ ۾ بيهاري، اسڪول جي چپر تي هر هڪ ڪلاس ٽيچر پنهنجي ٻارن کي قطار جي صورت ۾ بيهاري، مائٽن جو انتظار ڪندي آهي. هر هڪ ٻار پنهنجي مائٽن حوالي ڪرڻ کان پوءِ، گهر لاءِ رواني ٿي ويندي هئي. پيدل گهر ويندڙ، وڏن ٻارن لاءِ هڪ استاد جي اسڪول ڀرسان گذرندڙ رستي تي ڊيوٽي هوندي هئي، ته ٻارن کي سلامتي سان رستو پارا ڪرائي.

اسڪول اندر سڀ ڪلاس روم ڏاڍا ڪشادا هوندا هئا، جنهن ۾ ٻارن جا لاکرس (Lockers)، صفائي لاءِ واش بئسن، ڪمپيوٽر، ننڍڙي لائبريري، ننڍن ٻارن لاءِ ڪجهه رانديڪا ۽ ڪلاس لاءِ پالتو جانور (Class Pet) پيجري ۾ بند رکيل هوندو هو. ڪلاس روم ۽ اسڪول جي وراندي جي اندرين

پتڻن تي رنگين چارٽ، ڪارٽون ۽ ٻيا معلوماتي پوسٽر لڳل هوندا آهن. وranدي ۾ هڪ بورڊ هو، جنهن تي هوشيار شاگردن جو تصويرون ۽ مختلف اجتماعي تقريبن ۾، حصو وٺندڙ شاگردن جون تصويرون لڳل هونديون هيون.

اسڪول جي شاگردن کي شهر جي سياحي اعتبار کان مشهور علائقن، جڳهين، پارڪس، چڙيا گهرن جو دورو تقريباً هر مهيني ڪرائيندا رهندا هئا. اسڪول ۾ ٻارن لاءِ ٿيئٽر هال ۽ جيم هال (Gym Hall) هوندا هئا، جن ۾ اسڪول جي سڀني شاگردن کي گڏ ڪري، ٻارن لاءِ معلوماتي ۽ تفريحي فلمون ڏيکاريون وينديون هيون.

ڪئناڊا جي اسڪولن ۾ ڪجهه سٺيون ڳالهيون نوٽ ڪرڻ وٽان آهن.

1. اسڪول جي هر ڪلاس ۾، شاگردن جو تعداد پنجويهن شاگردن کان وڌيڪ نه هجڻ گهرجي.

2. اسڪول جي هر ڪلاس ۾، هر شاگرد کي واري واري ڪنهن مدت لاءِ مانيٽر مقرر ڪيو ويندو آهي ته جيئن گهڻن شاگردن کي، ان جوابداري کان گذاريو وڃي.

3. پرائمري سطح تائين، هڪ ئي استاد کي پوري سال لاءِ ساڳئي ئي ڪلاس جي جوابداري سونپي وڃي ٿي.

4. ٻارن کي سڀ کان پهريائين اخلاقيات تي زور ڏنو وڃي.

5. سائنس، رياضي، آرٽس ۽ ڪمپيوٽر جي سکيا پرائمري ليول کان شروع ڪئي وڃي ٿي.

6. هر اسڪول ۾ هڪ لائبريري ۽ مرڪزي هال آهي، جتي سڀئي شاگرد گڏجي ثقافتي يا تفريحي جشن ملهائيندا آهن.

7. ڪلاس جي هر شاگرد کي، ڪنهن به آسان مضمون بابت اسٽيج تي اچي بيان ڪرڻ جو موقعو فراهم ڪرڻ، جنهن مان شاگرد کي سڄي مجموعي سامهون ڳالهائڻ جي سگهه ملي ۽ هن جو اعتماد وڌي.

8. اهڙا موقعا فراهم ڪجن، جو مٿين ڪلاس جي شاگرد کي، هيٺئين ڪلاس جي شاگردن کي مختلف مضمون پڙهائين.

9. شاگردن ۾ ڪيڏڻ واسطي وسيع ميدان جو هجڻ ۽ ان ۾ ضرورت جا اوزار نصب ڪرڻ ۽ ڪنهن استاد جي نظرداري تحت، هر روز هڪ ڪلاڪ ڪيڏڻ جو موقعو فراهم ڪرڻ.

10. اسڪول طرفان شاگردن کي هر مهيني، چڙيا گهر، باغن جو سفر، عجائب گهر، سرگس يا گهمائڻ جو بندوبست ڪرڻ گهرجي ۽ هر ٽئين

مھيني اسڪول جي مرڪزي ھال ۾ مختلف موضوعن تي علمي ڄاڻ وڌائڻ خاطر، پروجيڪٽر ذريعي فلمون ڏيکارڻ، سائنسي نمائش جو انعقاد يا مختلف ادارن جھڙوڪ، صحت جي اصولن کي بيان ڪرڻ لاءِ ڊاڪٽر، جاين ۽ پلين يا گاڏين جي مشينري بابت معلومات لاءِ، ڪنھن انجنيئر، پوليس يا ملٽري جي ڪنھن آفيسر کي گھرائي شاگردن کي سيکيورٽي بابت تعليم ڏيڻ، ھڪ وڏي اھميت رکي ٿو.

شاگردن جي ڪنھن ڏھن ۾ اٽنڊر سوالن جي حوالي سان، نہ صرف کين جواب ملندا، پر کين گھڻي ڄاڻ، مسئلن جي حل بابت ۽ فيصلي ڪرڻ جي قوت ۾ اضافو ٿيندو. باقي صرف ڪلاس روم ۾ بند شاگردن کي ڪتابن جا پنا رٿائڻ سان، ھو پڙھي تہ ويندو، پر ھڪ عظيم محقق، سائنسدان ۽ قائد نٿو ٿي سگھي. ان حوالي سان ھن پراڻي ۽ فرسودا تعليمي نظام کي تبديل ڪرڻو پوندو، پر افسوس جو ھن نظام کي تبديل ڪرڻ وارن نمائندن جا ٻار، آمريڪا ۽ اولھہ ملڪن جي اعليٰ اسڪولن ۾ پڙھن ٿا، جنھن ڪري تعليمي نظام جي تبديلي يا اصلاح ناممڪن پئي لڳي. اسان جو تعليمي معيار تڏھن سڌرندو جڏھن، اميرن، وڏيرن، پيرن ۽ ڀوتارن جا ٻچا سرڪاري اسڪولن ۾ داخل ڪيا وڃن.

اسان جي پاڙي واري ميان شاھد جي گھر واري، ڪڏھن ٻارن کي وٺڻ لاءِ، ڪار ڪاھي اسڪول ويندي ھئي. غالباً ھتي اچي ڊرائيونگ سکي ھئي، جو پنھنجي ڊرائيونگ تي ايترو اعتبار ڪونہ ھوندو ھئس، سو ھڪ بہ دفعو ائين ٿيو، جو گاڏي اسڪول جي پارڪنگ ۾ وساري، ٻارن کي پنڌ گھر وٺي ايندي ھئي ۽ گھر پهچڻ سان يڪدم گاڏي ياد ايندي ھئس، جيڪا وري ٻيھر پنڌ وڃي ڪاھي ايندي ھئي. سخت سردي ھجڻ ڪري، اسڪولن کي گرم رکڻ جو پورو بندوبست ھوندو ھو ۽ اسڪول جي صفائي جي ڪھڙي ڳالھ ڪجي. ڪئناڊا ۾ اسڪولن کي ويھارو کن ايڪٽر زمين ڏني وڃي ٿي، جنھن ۾ اسڪول جي چؤ طرف سائي چنبر، رنگ برنگ ٻوٽا ۽ وڻڪار ۽ ٻارن جي ڪيڏڻ لاءِ وسيع ميدان شامل ھوندا آھن. ڪئناڊا ۾ مشھور شاپنگ مال، زيلرس (Zellers)، وال مارٽ (Wall Mart)، بيز (Bays)، ورنس (Winners) ۽ ٻيا ڪيترائي مارڪيٽ ھوندا ھئا. ھوم ڊپارٽمينٽ (Home Department)، جنھن ۾ توھان ٺھيل ٺڪيل گھر خريد ڪري، پنھنجي پلاٽ تي پائڻ ۽ پيچڪش ذريعي، ڪجھہ ڏينھن اندر ٺاھي اڀو (Erect) ڪري سگھو ٿا. ان کان علاوه ٻيا مال جھڙوڪ: بنيادي کاڌا

ڪاسڪو (Costisco) مشهور آهن. پرائس چاپر (Price Chopper)، فيوچر شاپ (Future Shop) ۽

تڪڙي طعام خانن ۾ مشهور، ٽيم هٽس (Tim Hurts)، ڪنٽري اسٽائيل (Country Style)، پيزا هٽ (Piza Hut)، پيزا - پيزا (Piza-Piza)، مئڪڊونلڊز، ڪافي شاپ (Coffee Shop)، برگر ڪنگ (Burger King)، ڪافي ٽائيم (Coffee Time) ۽ ٻياري به ڪيترائي، هر چؤراھي تي توهان کي ملندا. عبدالله کي ٽيم هٽس ۽ ڪافي شاپ ڏاڍا پسند هوندا هئا.

عيسائي مذهب جي تهوار يعني ڪرسمس ڏي، جيڪو 25 ڊسمبر تي هر سال ملهايو ويندو آهي، تنهن پوري مهيني دوران مقامي گورا موڪل تي دنيا جي ڪنهن ٻئي ڪنڊ گهمڻ لاءِ روانا ٿي ويندا آهن. انهن تهوارن تي توهان کي گورا گهٽ، ڪاري رنگن وارا ماڻهو وڌيڪ نظر ايندا. انهن موڪلن دوران حڪومت طرفان اهڙيون هدايتون ڏنل هونديون آهن، ته قابل ۽ اهل شاگردن (Teenager Student) کي عارضي طور ڪاروبار هلائڻ لاءِ رکيو وڃي، جنهن ۾ شاگردن کي، مختلف ماڻهن سان لهه وچڙ ۾ اچڻ ڪري، جيڪو تجربو حاصل ٿئي ٿو، اهو نه رڳو کين دنوي ڪاروبار جي مکيه ڌاري ۾ شامل ٿيڻ ۾ پريور رهنمائي ۽ مدد فراهم ڪري ٿو، پر وقتي طور تي سندس معاشي سهڪار جو پڻ ساٿ ڏئي ٿو، جيئن هو پنهنجي تعليم کي اڳتي وڌائي سگهن. ننڍي عمر جي چوڪرين لاءِ منفي پهلو اهو آهي، ته هو نفسي حوس جو شڪار به ٿي سگهن ٿيون.

نيويارڪ جي جاڙين عمارتن تي حملو (Attack on Twin Towers)

ڪئناڊا ۾ اچڻ کان ٻئي هفتي اندر ئي مٿيون واقعو پيش آيو. صبح جو اڃان بستري تي هئاسين ۽ اٿڻ واري پئي ڪئي ته فون وڳي، ڳالهائڻ کانپوءِ معلوم ٿيو، ته اسان جي جاءِ جو مالڪ مسٽر ميان شاهد هو، جنهن مون کي صرف اهو چيو ته، توهان جلدي ئي وي ڏسو، جو ڪا خاص خبر پئي هلي. ٽي وي تي CNN لڳائڻ سان، نيويارڪ جي جاڙن ڊگهي عمارتن مان اترين ٽاور جي مٿي واري حصي مان دوڻها ۽ باه نظر آئي، جيڪا ٽي وي وارا سڌو سنئون ڏيکاري رهيا هئا ۽ خبرن ۾ هڪ جهاز جي ٽڪرائڻ واري حادثي بابت ٻڌائي رهيا هئا، ته اوچتو هڪ ٻيو بوئنگ جهاز (Boeing 767) نمودار ٿيو ۽ لامار کائي اچي ڏاکڻين ٽاور کي

09:03 بج، سڌو سنئون اچي لڳو ۽ جهاز لڳڻ ڪري تاور جي اڌ کان مٿيئن حصي کي باھ وٺي وئي. پهرو جهاز اترين برج کي، 08:46 بج صبح جو اچي لڳو هو، اهڙي طرح 17 مٿن جي قليل وقت ۾، ٻيو جهاز اچي ٻئي برج ۾ ٽڪرايو ۽ آمريڪا جي نيويارڪ شهر ۾ قيامت برپا ٿي ۽ ٿي. وي تي آمريڪي عوام جي زبان تي ‘O’ my God جا جملا روان دوان هئا. نيويارڪ شهر ۾ ماڻهن جي پاڇڙ ۽ افراتفري ڏسي، مونکي قرآن شريف ۾ قيامت ڏينهن جي ڪاروائي وارا منظر (جن جو ذڪر هيٺ ڏنل آهي) ذهن ۾ ڊوڙڻ لڳا، ائين جيئن پردي تي خوفناڪ حادثي جي فلم ڏيکاري وڃي.

• پوءِ جڏهن شور مچائيندڙ (قيامت) ايندي، ان ڏينهن ماڻهو پنهنجي پاءُ کان ڀڄي پري ٿيندو ۽ ماءُ ۽ پيءُ، زال پٽن کان، ان ڏينهن مجھائين، هر شخص کي اهڙو فڪر هوندو، جو ٻين ڏانهن ڌيان نه ڏئي سگهندو (80/33-37)

• اهو ڏينهن آهي جنهن ۾ ماڻهو پڪڙيل پتنگن وانگر هوندا. (101/4)
• ۽ ڪوبه عزيز هڪ ٻئي کي ڏسندو پيو، ته به هڪ ٻئي جي ڀڄا نه ڪندو. (70/10)

• جڏهن زمين سخت ڌبندي ۽ جبل پوري طرح ٻڏي ڪبا، پوءِ اڏامندڙ ڌڙ وانگر ٿيندا. (56/4-6)

• اي انسانو پنهنجي ڌڻي کان ڊڄو ۽ ان ڏينهن کان ڊڄو، جنهن ۾ ڪوبه پيءُ، سندس پٽ جي ڪم نه ايندو، نڪو پٽ، پيءُ جي ڪجهه ڪم ايندو (3/133).

• ماڻهن کي بيهوش ڏسندين حالانڪ اهي بيهوش نه هوندا. (22/2).
• ان ڏينهن جو انتظار ڪر، جنهن ڏينهن آسمان ٻڌرو ڏونهو اٿيندو، جيڪو ماڻهن کي ويڙهي ويندو، اهو ڏکوئيندڙ عذاب آهي. (44/10-11)
• (قيامت ڏينهن) ماڻهو چوندا ته ڀڄڻ جي واھ ڪٿي آهي. (75/10)
• ان ڏينهن ماڻهو ڌار ڌار ٿي ويندا. (99/6)

نيويارڪ جي منھيٽن (Manhattan) جي سڄي علائقي ۾، ٻنهي بُرجن کي جهازن جي ٽڪرائڻ سان پيٽرول جي باھ لڳڻ سبب آسمان ۾ ڪارا ڪڪر ڇانئجي ويا. صدين کان پرسڪون زندگي گذارڻ وارن آمريڪي شهرين کي اهڙا منظر ڪنهن پوائنٽي فلمن (Horror films) ۾ ڪڏهن ڏسڻ ۾ نه آيا هوندا سي چرين وانگر ڪنڌ مٿي ڪيون، يا خدا، يا خدا.. (O’ My God) جا آواز ڪيندي، گهٽين ۾ هيڏانهن کان هوڏانهن ڊوڙندا پئي

رھيا ٿي. وي تي بروقت سندن حالت ڏسي معلوم ٿيو، ته هيءُ قوم ڪيتري ته ڊڄڻي ۽ بزدل آهي.

هيءُ صرف هٿيارن جي زور تي، لڪي وڙهڻ جا ماهر آهن، پر شايد تلوارن جي جنگ ۾ ڳولھيا به ڪونه ٿين. هي صبح ايترو ته هولناڪ هو جو ماڻهو گهرن اندر ٿي وي ڏسندي خوف ۽ دهشت جو شڪار ٿي ويا ۽ روڊ، رستا، شاپنگ مال، بازارون، سُنسان نظر اچڻ لڳيون. سو کان وڌيڪ ٿي وي چئنل، بُرجن جي باھ مان پيدا ٿيندڙ ڪاري ڏونهين جو روبرو منظر ڪشي ۽ اُن تي تبصرن جي بوجاڙ، ماڻهن کي منجهائي وڌو. اُنهن مسافر بردار جهازن جو ٽڪراءُ، صرف ٻن بُرجن تائين محدود نه رھيو، پر ٽيون بوئنگ 757 جو جهاز جنهن ۾ پنجن جهاز جي عملي سان گڏ، 53 مسافر هئا، تنهن کي پنجن چئن واشنگٽن کان لاس اينجلس اڏام دوران اغوا ڪري، آمريڪا جي ملٽري هيڊ ڪوارٽر، پينٽاگان (Pentagon) جي عمارت کي 9:57 am تي آڻي ٽڪرايو ۽ چوٿون بوئنگ جهاز 757، جنهن ۾ ست عملي سان گڏ، 33 مسافر هئا، تنهن کي چئن اغوا ڪارن، شينڪسويلي، پينسلونيا (Shanksville, Pennsylvania) ۾ اچي، 10:03 am تي، زمين دوز ڪيو. اترين بُرج ۾ ٽڪرائيندڙ بوئنگ جهاز ۾، 11 عملي سان گڏ، 76 مسافر پيا هئا. جن کي پنجن اغوا ڪارن اغوا ڪيو ۽ ڏکڻي برج واري جهاز ۾، 9 عملي سان گڏ، 51 مسافر هئا، جنهن کي پنجن اغوا ڪارن اغوا ڪيو ۽ سڀني جهازن جي جهاز راني پاڻ اغوا ڪارن ڪري، اڳ ۾ طئي ٿيل مخصوص هدف تائين آڻي هڪ وڏو مثال قائم ڪيو، جو اهڙن مسافر بردار جهازن جون صلاحيتون برعڪس، ملٽري جهازن جي، جنگي ڪارواين جون چالون (Maneuvering) نه هجڻ جي برابر هونديون آهن، جو اُنهن کان اغواڪارن ميزائيل وارو ڪم ورتو.

آمريڪا جهڙي، فيل مست ۽ طاقتور ملڪ اندر، منظر طريقي سان، چئن مختلف مسافر بردار جهازن کي اغوا ڪري، هڪ ڪلاڪ اڻويهن منٽن اندر ميزائيلن وانگر، آمريڪا جي سڃاڻپ ۽ سندس طاقت جي مظهر، ورلڊ سينٽر جي ٻنهي بُرجن سان گڏ، ملٽري هيڊ ڪوارٽر، پينٽاگان سان ٽڪرائي مسمار ڪري ڇڏيو.

آمريڪا جي اقتصادي طاقت جا مرڪز، يعني ٻئي برج، جن جي 110 طبقن واري اوچائي، ٿوري عرصي ۾ مٽيءُ جو ڍير ٿي وئي. ڏکڻيون ٽاور 56 منٽن ۽ اتريون ٽاور، 102 منٽن کان پوءِ، جهاز جي تيل واري باھ سبب

(Fire induced structural failure) اچي زمين تي ڦهڪو ڪيو. ڏکڻين ٽاور جي جلدي ڪرڻ مان ثابت ٿيو، ته ان جهاز ۾ تيل جو مقدار پهرين جهاز، جنهن اترين ٽاور کي ٽڪرايو، کان ڪافي گهڻو هو جو باهه ٽاور جي لوهي ڍانچي (Steel Structure) کي جلدي گرم ڪري پگهرائي وڌو. انهن بُرجن جي ڪرڻ ڪري نيويارڪ شهر ڌوڙ ۽ مٽي جي ڪڪرن ۾ پوري طرح ڍڪجي ويو. ڌڙ ۽ ڌوڙ جي ڪڪرن ڪري، ماڻهون ڌوڙ ۾ بيوت ٿي ويا ۽ کين اچي خوف ورتو، جو شهر ۾ پاڇڙ شروع ٿي ۽ آسپاس وارا علائقا ويران ۽ سنسان ڏسڻ ۾ آيا. آمريڪا جهڙي طاقتور ملڪ مٿان، هڪ ئي وقت، چئن مسافر بردار جهازن کي ٽن مختلف ۽ مکيه جاين تي ميزائيل وانگر حملا ڪري، نه رڳو جاني ۽ مالي نقصان ڏنو ويو، پر ان سان گڏ آمريڪا جي بينل ساڪ ۽ اعتماد کي جيڪو چيهو رسايو ويو، تنهن جو پوراڻو باقي ايندڙ زندگي ۾ شايد ئي ٿي سگهي. انهن حملن ۾ 19 اغوا ڪندڙن سان گڏ تقريباً ٽي هزار مقامي ماڻهو اجل جو شڪار ٿيا، جن ۾ 246 مسافر ۽ 343 باهه وسائيندڙ عملو به شامل آهن.

آمريڪي صدر جارج بش، پنهنجي ساٿين ۽ انٽيليجنس ايجنسي جي مدد سان، حملي آورن جو سوراخ لڳائڻ تي مصروف ٿي ويو ۽ يهودين جي سازش مطابق، سڄي معاملي جو مُنهن مسلمانن ڏانهن موڙي ڇڏيو. شروع ۾ عراق جي صدر صدام ڏانهن رُخ ڪيو، ليڪن آخر ۾ ’القاعده‘ جي اسامه بن لادن تي وڃي نشانو بيهاريو.

دنيا جي سپرپاور جي سرزمين اندر، ايتري پئماني تي گوريلا ڪاروائي، سندس خفيه معلومات گڏ ڪرڻ واري اداري ۽ سيڪيورٽي سسٽم جو ڊينگو ڏيري ڪري ڇڏيو. پنهنجي نظام جي ڪمزوري سبب، انهن کي جيڪا ڦڪائي ٿي، ان جي سبب، هو نه فقط چٽا ٿي پيا، جو ضبط، انصاف، منطق ۽ خدا ترسي جهڙين خصلتون، جن جا پاڻ کي پاسبان سمجهندا هئا، پلائي وينا. يورپي ملڪن سميت ڪافي ٽنڪ ٽينڪ ۽ دانشور فورمن جو اهو خيال آهي، ته اهي حملا واقع يهودي لابي ۽ آمريڪي سي.آءِ.اي ڪرايا آهن، جيئن عالم اسلام جي وڌندڙ اثر کي پنجنو ڏئي سگهجي.

اهو پڻ عين ممڪن آهي، ڪرائي تي عرب اغواڪار خريد ڪري، اهو سڄو ڊرامو رچايو ۽ پوءِ وارو وٺ ڪري، بنا دير القاعده کي مجرم قرار ڏئي، افغانستان تي حملا شروع ڪري ڏيڻ جو منصوبو ٺاهيو جو اتي طالبان جي پهرين اسلامي حڪومت قائم هئي، جيڪا اسرائيل ۽ آمريڪا

ڪي، اچي ڪپڙي تي داغ وانگر پئي لڳي جنرل ضياءُ الحق کي مارڻ جو به اهوئي سبب هو ته متان جنرل افغانستان ۾ طالبان جي مدد ڪري اسلامي نظام قائم ڪري.

جهڙي طرح 1962ع ۾ آمريڪي فوج آپريشن نارٿوود (Operation Northwoods) تحت، ڪيوبا تي حملو ڪرڻ خاطر، عوامي حمايت حاصل ڪرڻ لاءِ، پنهنجي فوجي لڙاڪو جهازن کي، ڪيوبا جي جهازن وارو رنگ ڏئي، راتو رات پنهنجي شهر ميامي (Miami) تي دهشتگردي جا حملا ڪرائڻ جو منصوبو جوڙيون، جيئن عوامي حمايت حاصل ڪري، ڪيوبا سان جنگ شروع ڪئي وڃي ۽ فيڊرل ڪاسٽرو سان گڏ ڪميونيزم کي اتان ڌڪي ڪڍڻ جي منافقت پريل ڪوشش ڪئي وئي، جنهن کي صدر ڪينيڊي رد ڪري ڇڏيو.

اهو پڻ عين ممڪن آهي، ته يهودي لابي ڪرائي تي عرب آغوا ڪار خريد ڪري، اهو سڄو ڊرامو رچايو ۽ پوءِ وارو وٺ ڪري، بنا دير القائده کي مجرم قرار ڏئي، افغانستان تي حملا شروع ڪري ڏنا ويا جو اتي طالبان جي پهرين اسلامي حڪومت قائم هئي. حالانڪه اڻويهين آغوا ڪارن مان، هڪ به افغاني ڪونه هيو ۽ سڀ جا سڀ عرب هئا، جن مان 15 سعودي عرب، هڪ مصري، لبناني ۽ ٻه متحده عرب امارات جا هئا. آمريڪن اربن وارن عربن سان، دوستي جو تيل وارو ناتو نڀائيندي، غير عربن تي هزارين هوائي جهاز ڪڍي ڪري حملا ڪيا ۽ بيگناهه قتل عام ڪيو، سموري مغرب جي دنيا ۾ مسلمانن لاءِ وڏي نفرت شروع ٿي، ڪيترين مسجدن تي حملا ڪيا ويا. پوري يورپ ۽ آمريڪا ۾ عالم اسلام خلاف نفرت جي لهر پڪڙجي وئي، جو آمريڪا ۾ سڪن کي مارڻ شروع ڪري ڏنو ويو، جو سڪن جو مسلمانن وانگر ڍڪيل مٿو ۽ ڏاڙهي هجڻ ڪري گهڻي مشابهت ملي ٿي. آريزونا (Arizona) ۾ بلبير سنگهه کي غلطي ۾ مسلمان سمجهي ماريو ويو. آمريڪي ۽ اتحادي، برطانيا وغيره ايترا انڌا ٿي پيا، جو افغانستان ۾ شادين جي ميڙن تي به بر اڇلايا، جنهن ۾ سوين بي ڏوهين کي موت جي منهن ۾ ڌڪي ڇڏيو.

انهن حملن ڪري، آمريڪي عوام ايترا ته خوفزدہ ۽ پريشان ٿيا، جو ننڊ ۾ کين چرڪ ايندا رهيا. برطانيه جي وزيراعظم ٽوني بليئر جي چُرَت تي، بغير ڪنهن سبب جي، عراق تي حملو ڪري صدر صدام حسين جي حڪومت جو خاتمو آڻي، پاڙي وارن عربن کي خوش ڪيو، جنهن تي

ڪنهن به عرب يا مسلم دنيا جي سربراه، اعتراض نه واريو ۽ سڀ جا سڀ خاموش تماشاڻي ٿي بيٺا. آمريڪا، عوام کي ٿڌو ڪرڻ ۽ پنهنجي حفاظتي انتظامن ۽ خفيا ادارن جي مجرماڻي غفلت کي لڪائڻ لاءِ، يهودين گڏجي حڪمت عملي ٺاهي، ميڊيا تي دانهون ڪرڻ لڳا، ته اهي سڀ اغوا ڪار مسلمان آهن ۽ اسامه بن لادن جي چوڻ تي اهو سڀ ڪيو ويو آهي.

هڪ عام فهم انسان ٻڌائي سگهي ٿو، ته ڇا افغانستان جهڙي غير ترقي يافتہ ملڪ جي جبلن اندر، غارن ۾ رهندڙ هڪ شخص، آمريڪا جي خفيه ادارن CIA, FBI جهڙن جي مُنهن ۾ ڌوڙ وجهي، دنيا جي طاقتور ملڪ اندر اهڙي قسم جا حملا ڪرائي سگهي ٿو. ان پوري عمل کي ڪامياب ڪرڻ لاءِ مٿين ادارن جي مدد ۽ آشيرواد اشد ضروري آهي، ٻئي صورت ۾ ايڏي وڏي ڪاروائي جي تڪميل ناممڪنات ۾ شامل آهي. منهنجي ناقص راءِ اها آهي ته هي منصوبو ڪيوبا تي حملي ڪرڻ واري نارٿوڊ منصوبي سان ڪافي هڪ جهڙائي (Similitude) رکي ٿو. ها اگر جي اهڙا حملا اسرائيل تي ٿين ها، ته شايد اسان جا ذهن ان مسئلي کي آساني سان هضم (Digest) ڪري سگهن ها ويران غارن ۾ لڪيل، اسامه بن لادن، جيڪڏهن ايڏي وڏي طاقت ۽ هوشيارِي رکي ٿو ته پوءِ هو بجا طور تي اسلام جو هيرو سڏائڻ جو حقدار بڻجي سگهي ٿو.

برطانيه جي ٽوني بليئر سڄي دنيا ۾ ڀولي نچائي، عراق تي حملو ڪرايو، ان خوف ۾ ته صدام وٽ مارڻ جا اجتماعي هٿيار (Weapons of Mass Destruction) موجود آهن. ان جنگ ۾، هڪ نمائنده حڪومت جو خاتمو آندو ۽ لکين بيگناه شهرين کي ماريو ويو ۽ هنن کي هڪ به هٿيار اتان هٿ ڪونه آيو. هي ڪيترو نه وڏو ڌوڪو ۽ ڪوڙ آهي.

انهن حملن جي سبب، آمريڪا کي پنج ترلين ڊالرن جو نقصان ٿيو ۽ پوري دنيا جي ملڪن ۾ ڪيترن سالن تائين خراب اقتصادي حالتون ڄاڻيل رهيون، ڪيترائي ملڪ اڃان تائين پنهنجي اقتصادي حالتن کي سڌارڻ ۾ مشغول آهن.

ٽورنٽو

ٽورنٽو جي لفظي معنيٰ مطابق، اها جاءِ يا علائقو جتي پاڻي اندر وڻڪار هجي، سو هتي پاڻيءَ جي هجڻ سان گڏ هزارين قسم جا رنگ برنگي ٻوٽا ۽ وڻڪار ڏسڻ ۾ ايندي. هي شهر ڍنڍ اونتاريو (Ontario Lake)

جي ڊگهي ساحلي ڪنارو تي واقع آهي، جنهن جي اوڀر اولھ واري پکيڙ 43 ڪلوميٽر ۽ اتر ڏکڻ ۾ 22 ڪلوميٽرن جي ڊيگهه تي مشتمل آهي.

ڪئناڊا جي مختلف شهرن ۾، مختلف ڊيسن جا ماڻهو اڪثريت ۾ رهن ٿا، جهڙي طرح برطانيه جي ڪجهه شهرن جهڙوڪ، برٽڊ فورڊ، برمنگهام ۾ ڊيسي ماڻهن جي اڪثريت آهي، جو توهان کي ايئن لڳندو، جڻ اسلام آباد ۾ پيا گهمو. اهڙيءَ طرح، ڪئناڊا جي وئڪوئر شهر، جيڪو پراڻو بندرگاهه به آهي، تنهن ۾ وري توهان کي چيني ۽ پنجابي سڪ اڪثريت ۾ ڏسڻ ۾ ايندا، جو اهي اڻويهين صدي جي آخري ۽ ويهين صديءَ جي شروعات ۾ اچي هتي مزدوري وغيره جي حوالي سان آباد ٿيا هئا. هي اهو وقت هيو، جڏهن چين ۽ جپان ۾ شديد غربت هئي. سڪن جي ڪئناڊا ڏانهن سفر جي تاريخ پراڻي آهي، ڪوما گاتا، ٻاڦ ۽ ڪوئلي تي هلندڙ جهاز ۾، 376 مسافر کڻي مئي 1914ع تي، هانگ ڪانگ کان شنگهائي، يوكو هاما (جپان) مان ڪئناڊا جي اولھ واري سامونڊي پئسفڪ سمنڊ تي وئڪوئر بندرگاهه پهتو، جنهن کي بن مهينن جي انتظار کانپوءِ، کيس ڪئناڊا جي پوليس زبردستي واپس موٽايو، جيڪو پئسفڪ سمنڊ جي لهرن ۽ ٻوڏن کان بچي، ڏيڍ مهيني ۾ هانگ ڪانگ پهتو، جتي کيس لنگر هڻڻ جي اجازت نه ملي، جنهن کانپوءِ سنگاپور روانو ٿيو. هن بدنصيب جهاز کي سنگاپور جي بندرگاهه ۾ پڻ داخل ٿيڻ نه ڏنو ويو، پوءِ اتان ملاڪا ۽ خليج بنگال جي سمنڊن کي لتاڙي اچي ڪلڪتي پهتو. انهن ڏينهن ۾ پهرين جنگ عظيم جو اعلان ٿي چڪو هو، سو هن جهاز کي نيوي جي جهازن، بندرگاهه ڏانهن وڌڻ نه ڏنو جو هنن جهاز جي مسافرن کي باغي ۽ برطانيه حڪومت جو تختو اونڌو ڪرڻ وارا قرار ڏئي ڇڏيو. آخر اسٽيمر کي ڪلڪتي کان پري، هڪ ننڍڙي بندرگاهه ڏانهن اهاڻي ڇڏيو، جتان انگريز راڄ جي حڪومت ريل گاڏي ذريعي مسافرن کي پنجاب موڪلڻ چاهيو ٿي، پر سڪن ضد ڪئي ته کين ڪلڪتي وڃڻو آهي، جنهن ڪري سپاهين گوليون هلايون، جنهن ۾ ويهارو سڪ مارجي پيا ۽ ٻين کي گرفتار ڪيو ويو. هن جهاز جي پوري ڪهاڻي تي Continuous Journey ۽ Exclusion جي نالي سان ٻه فلمون ٺاهيون ويون آهن، جن کي دنيا ۾ ڪافي سارا ايوارڊ به مليا آهن. سڪن جي ڪوما گاتا اسٽيمر جهاز جي ڪهاڻي جو تفصيل سان ذڪر، جناب الطاف شيخ، پنهنجي ’بخشو لغاريءَ کان بالٽيمور‘ واري سفر نامي ۾ به ڪيو آهي.

ٿورتنو جي ميساگا واري علائقي ۾ پاڪستاني گهڻي تعداد ۾ آباد آهن، جنهن ڪري نون ايندڙن کي اتي آباد ٿيندي آساني لڳي ٿي. ڪئناڊا جي ٻين شهرن وانگر، ٿورتنو ۾ صفائي جو اعليٰ نظام رائج آهي، جو گهر مالڪن کي هدايت ڪيل آهي، ته هو هفتي جي مقرر ڪيل ٽن ڏينهن تي، صبح سوڀر پنهنجي گهر جو ڪچرو پلاسٽڪ جي ٽن مختلف ٿيلن ۾ وجهي، منهن بند ڪري، گهرجي سامهون مقرر ڪيل جاءِ تي، مقرر وقت کان ڏهه منٽ اڳ ۾ رکن. ٿيلن جا ٽي رنگ، ڳاڙهو جنهن ۾ شيشا، بلو رنگ ۾ پلاسٽڪ جون بوتلون وغيره ۽ ڪارو رنگ، جنهن ۾ رڌ پچاءُ، کاڌو وغيره جو بقايا مال رکڻ جون هدايتون ڏنل هونديون هيون. صبح سوڀر گند واريون گاڏيون اچي، اهي سڀ ٿيلها کڻي، ٻيهر ڪارآمد بنائڻ وارن ڪارخانن (Recycling Factories) ۾ کڻي وينديون هيون جتي وري ٻيهر ڪي ٻيون شيون ٺاهيون وينديون هيون.

ميساگا جو رشيد سومرو

تبوڪ ۾ اسان جو پيارو دوست، ڊاڪٽر امتياز جوکيو، جنهن جي گهر واري به وڏي ماهر ڊاڪٽريائي آهي هو جڏهن تبوڪ جي ملٽري اسپتال ۾ نوڪري ڪرڻ لاءِ آيا، ته ساڻن ملاقات ٿي. سائين مهربان دوست هجڻ جي ناتا، ازخود پنهنجي دوست رشيد سومرو کي ميساگا فون ڪري، مون سان ملڻ جو زور ڀريو. سومري صاحب جي فون آئي، جنهن رات جي ماني، سندس رهائشگاهه، جيڪا 50 ڪلوميٽرن پنڌ تي هئي، گڏجي کائڻ لاءِ زور ڀريو.

اسا به جمع جي ڏينهن جمع جي نماز کان پوءِ وڃڻ جو پروگرام ٺاهيو. اسان سندس گهر واقع اڀرن روڊ جي حوالي سان ڪار کان ريل يعني سب.وي تي وڃڻ کي ترجيح ڏني جو سب.وي جي اسٽيشن سندس گهر ڀرسان هئي ۽ رستن جي اڻواقفيت جو گهڻو دخل هو. سومري صاحب به مشورو ڏنو ته سب.وي وڌيڪ مناسب رهندو جو سندس گهر ڀرسان ’ڪپلنگ‘ (Kipling) اسٽيشن واقع آهي، جيڪا اڄ ريل نيت ورڪ جي آخري اسٽيشن آهي. پٽيه اسٽيشنون طئي ڪري چاليهه منٽن ۾، 50 ڪلوميٽر جو پنڌ ڪري ڪپلنگ اسٽيشن تي لٽاسين. سومرو صاحب پروگرام مطابق اسٽيشن تي اسانجو انتظار ڪري رهيو هو، جنهن ڪار ۾ کڻي پنهنجي گهر پهچايو.

سندس مهمان خاني ۾ پهچڻ سان، اڳ ۾ ويٺل مهمانن سان تعارف ڪرايو ويو. انهن مهمانن ۾ هڪ شيخ صاحب هو، جنهن جو نالو ياد ڪونه اٿس، جيڪو آسٽريليا مان تازو ڪا ڊگري وٺي آيو هو.

هن ٻڌايو ته اسان جي شر قبيلي مان، هڪ چوڪري (نالو پري ٻڌايائين) آسٽريليا ۾ نرسنگ جي تربيت ڪرڻ لاءِ آئي هئي. اها ٽريننگ UN جي هيلٿ ونگ جي سرپرستي هيٺ هئي ۽ سندس والد جو ڄام ساقي واري گروپ سان تعلق ٻڌائي رهئي هئي. هن وڌيڪ ٻڌايو ته جنهن سنڌي ڊاڪٽريائي انهن نرسن جي چونڊ ڪئي هئي، سان به آسٽريليا جي ٿورن تي آيل هئي. جنهن چيو ته نرس ڪورس جي چونڊ لاءِ صرف ٻه سنڌي چوڪريون آيون هيون، تن ٻنهي کي پاس ڪيو ويو هو. شيخ صاحب هتي ٽن سالن کان رهيل آهي ۽ ڪوئي ذاتي ڪاروبار ڪندو هو. ڪچهري ۾ هڪ لغاري صاحب، چنو صاحب ۽ هڪ ڊائوڊپوٽو به موجود هئا. لغاري صاحب اريگيشن کاتي ۾ ايگزيڪيوٽو انجنيئر جي عهدي کي خيرباد چئي، هتي وڪالت جي ڊگري ڪرڻ ۾ مصروف هيو. ڪچهري ڏاڍي معلوماتي ۽ مزيدار ٿي. چنا صاحب تازو پاڪستان کان آيل هيو، سو سندس سفر دوران سامان گم ٿيڻ وارو پيرائتو احوال ٻڌايائين. واپسي تي عمرو ڪندو آيو، سو اتي جيڪا هن سان حال گذاري ٿي، ان جو برجستو احوال ڏنائين ۽ سعودي عرب وارن تي ڏاڍو ناراض پئي لڳو، جو جدي ايئرپورٽ تي ڪائنس معلم جي نمائندن ڪائنس پاسپورٽ ڪسي ورتو، جنهن تي هي همراه ڏاڍو پريشان ٿيو. اهو قانون به اسان جي ڪڏن ڪرتوتن جي ڪري نافذ عمل آهي، جو اڪثر عمري تي ايندڙ، نوڪري ۽ پئسي ڪمائڻ خاطر لڪي ويندا آهن. هاڻي ڪفيل، عمري تي ايندڙن جا پاسپورٽ، پنهنجي قبضي ۾ رکي، سندن واپسيءَ کي يقيني بنائڻ ۾ پوري طرح ڪامياب نه ٿيا آهن، جو اسان جا پائر بغير پاسپورٽ جي، اتي رهيل عزيزن جي مدد سان غائب ٿيو وڃن. عرب اسان مان پريشان آهن ۽ اسان پنهنجي ڪرتوتن ۾ نيون ترڪيبون ايجاد ڪري، قانون جي ڀڃڪڙي ڪرڻ ۾ ڪا ڪٽر نه ٿا ڇڏيون.

ڪچهري ۾ ڪافي حال احوال ٿيا، ڪئناڊا، پاڪستان، مسلم دنيا ۽ آمريڪي پاليسين بابت ڏي وٺ ٿي. چنو صاحب مغربي ملڪن جي رسمن کان گهڻو متاثر پئي لڳو. ٻڌايائين ته ويڪنوئر شهر ۾ ٽريفڪ سپاهي، صوبي جي وزير اعليٰ کي ٽريفڪ قانون جي ڀڃڪڙي ڪندي ڏنڊ وڌو (ان ڏنڊ کي ٽڪيٽ چيو ويندو آهي). ٿورتنو ۾ پڻ هڪ صوبائي وزير کي

ٽريفڪ قانون جي پيڪڙي ڪندي ٽڪيٽ ڏني وئي. برطانيه جي وزيراعظم ٽوني بليئر جي زال، جڏهن ٽڪڙ ۾ بغير ٽڪيٽ جي ريل ۾ سفر ڪيو، ته ريل جي ملازم کيس ڏنڊ هنيو. شهزادي هينري تي پڻ ٽريفڪ قانون جي پيڪڙي ڪندي ڏنڊ وڌو ويو. اهي احوال ٻڌي مان به ڪين نواز شريف تي ٽريفڪ جي سپاهي، لاهور ۽ اسلام آباد واري نئين ايڪسپريس وي روڊ تي ڏنڊ جي ڳالهه ڪئي، جنهن تي هنن کلي چيو، ته اها هٿ نوڪي ڪاروائي هئي جو سپاهي کي ڏنڊ هڻڻ جا حڪم اڳ ۾ جاري ڪيا ويا هئا، نه ته سپاهي جي ڪهڙي مجال جو وزيراعظم تي ڏنڊ هڻي ها.

ڪچهري ڪندي وقت جي خبر نه پئي ۽ رات جو ڏيڍ ٿي ويو ۽ اسان کي آخري ترين ضرور پڪڙي هئي، سو ميزبان اسان کي ڪپلنگ اسٽيشن تي پهچايو. جڏهن دري مان ٽڪيٽ وٺڻ لاءِ ڪراڙي عورت ٽڪيٽ ڏيندي، زور سان چيو ته ترين هڪ منٽ لاءِ بيهندي آهي ۽ هي آخري ترين هجڻ ڪري، توهان ٽڪڙا وڃو پر پهتاسين ته ترين هلڻ لڳي ۽ اسان رهجي وياسين. جنهن کانپوءِ رات واري بس، جنهن جو اڏو، بلڪل ڀرسان هيو، تنهن ۾ چڙهي اسين روانا ٿياسين، ته بس ۾ مختلف اسٽاپن تان، شراب پيٽل نوجوان چوڪرا ۽ چوڪريون چڙهيا جن جي هٿن ۾ شراب جون ننڍڙيون بوتلون ساڻ هيون ۽ پاڻ ۾ مستي ڪندا رهيا پر ڪنهن ٻئي کي تنگ نه ڪيو. ان بس ۾ ڪراچي کان هجرت تي تازو آيل هڪ انجنيئر به مليو، جنهن سان پڻ حال احوال ٿيو.

ڪئناڊا جون مسجدون

ڪئناڊا ۾ مسلمانن جو اچي آباد ٿيڻ جو سلسلو ٻه اڍائي صدين کان به اڳ جو آهي، جو هن وقت پوري ملڪ ۾ پنجونجاهه کن وڏيون مسجدون آهن، جن ۾ پنج وقتي نماز با جماعت ۽ جمع نماز ٿيندي آهي. انهن مسجدن کان علاوه نماز لاءِ مختص ڪيل هال (Prayer Room) به مختلف شهرن ۾ آباد آهن. مسجدون تمام وسيع آهن ۽ انهن اندر ٻارن کي اسلامي تعليم ڏيارڻ لاءِ مدرسا پڻ آباد آهن.

اسماعيلِي فرقي (آغا خاني) جا تقريباً 90 کن جماعت خانا آهن ۽ قاديانين جي مسجد جو تعداد به ارڙهن جي لڳ ڀڳ آهي. ٿورتنو شهر ۽ پسگردائي جي آبادي ۾، ڏهه مکيه مسجدون، جن سان مدرسا به شامل آهن، جهڙوڪ، ڊينفورت اوينيو (Danforth Avenue) تي ڊگهن منارن سان

مدينه مسجد اسلامي فائونڊيشن، جامع مسجد مرڪام (Jami Masjid at Markham) بيت السلام ۽ لارنس اوينيو (Lawrence Avenue) تي ’جامع ابوبڪر صديق‘ وغيره شامل آهن. ٿورتنو ۾ ننڍي کنڊ جي رهواسين لاءِ AM ۽ FM تي ريڊيو سروس ڏاڍي دل لپائيندڙ آهي، جيڪا اردو ۾ خبرون ۽ حال چال نشر ڪندي رهندي آهي. دنيا جي مختلف ملڪن مان مختلف ٻولين جي حوالي سان، ريڊيو تي ڪيترن ئي ٻولين ۾ پروگرام نشر ٿيندا رهن ٿا. ٻن ٽن اسٽيشنن تي اردو، پنجابي ۽ گجراتي ۾ پروگرام ڪجهه ڪلاڪن لاءِ هلندا رهن ٿا، باقي عربي ٻولي ٻڌڻ ۾ ڪونه آئي آهي. شايد 11 سيپٽمبر واري واقعي کانپوءِ، عربن پنهنجو پاڻ کي گهر اندر قيد ڪري ڇڏيو آهي، جو عربن جي ڪا به هلچل نظر نه ٿي اچي. ڪافي تعداد ۾ اردو اخبارون، جهڙوڪ: اردو نيوز ’آواز‘ ۽ ’پاڪيزه‘ ڇپنديون آهن، جن جي ڪري ماڻهو هزارين ڪلوميٽرن جي پنڌ کي وساري ڇڏين ٿا. ڪئناڊا ۾ اخبارون ۽ رسالا هر چؤڪ تي شيشي جي ٺهيل پيٽي ۾ رکيل هوندا آهن، جيڪي مفت ۾ ملندا آهن ۽ مقامي اخبارن لاءِ سڪو وجهڻ سان پنهنجي پسند جي اخبار حاصل ڪري سگهجي ٿي. ڪئناڊا ۾ هر ڪر لاءِ، ماڻهن جي مداخلت کي ختم ڪري، مقرر اصولن ۽ ضابطن کي حاصل ڪرڻ لاءِ، ماهرائي ڪاريگري وسيلي، انساني ڪپت کي مورڳو ختم ڪرڻ جي ڪوشش ڪئي پئي وڃي.

هڪ ڏينهن مقامي هفتيوار اردو نيوز، جي پوري صفحي تي اوگويلي (Oakville) شهر ۾ ’مسجد نور الحرم‘ جي زمين تي قرض لاءِ عطيات ڏيڻ لاءِ اشتهار ڇپيو، جنهن ۾ مولانا شاهه احمد نوراني، نماز تراويح پڙهائيندڙ حافظ محمد يونس اشرفي، طرفان اپيل ڪيل هئي. هي اشتهار رمضان جي مهيني دوران اخبار ۾ آيو، ته جيئن مسلمان پنهنجي زڪوات جا پئسا ان پلاري ڪم ۾ ڏين.

اڄ جمع نماز لاءِ، رمضان شريف جي پلاري ۽ بابرڪت پري مهيني ۾، فلٽيٽ جي سامهون واري مسجد، جامع ابوبڪر صديق، جيڪا Lawrence Av روڊ تي آهي، وڃڻ ٿيو. هونءِ ته ظهر نماز جو وقت 12:10 آهي، پر آئون وقت جو خيال ڪري، ساڍي يارهن بجي هليو ويس. هيءُ اها مسجد آهي، جنهن ۾ ٻه سال اڳ به نماز پڙهي هئس. مسجد روڊ واري پاسي کان ايئن لڳندي آهي، جڻ مسجد جو وجود ئي نه آهي. شايد نائين اليون واري واقعي کانپوءِ، مسلمانن ۾ ٿورو خوف ۽ ڊچ هئڻ ڪري Low Profile ۾

رھڻ کي پسند ڪيو وڃي ٿو، يا مسجد پراڻي ڪنھن جڳھ ۾ ٺھيل آھي، يعني، باقاعدي مسجد ٺھيل نہ آھي. سو وڃي پريڻن پاسي کان مکيه دروازي مان داخل ٿيس. سردي بہ ڏاڍي ھئي، تقريباً حرارتي درجو بہ ڊگري ھو. داخل ٿيڻ سان، ھڪ ڪمرو، جنھن ۾ وضو ڪرڻ جي جاءِ ھئي ۽ ھڪ اسٽور ھيو. اڳتي وڃڻ سان مسجد جي پھرين حصي ۾ داخل ٿيڻ کان اڳ ۾ بوٽ لاهي ۽ انھن کي تخطي جي ٺھيل Pigeon Holes ۾ رکيو. اڳتي وري ھڪ ننڍو ھال آھي، جنھن ۾ ھڪ پاسي ڪوٽ تنگڻ لاءِ ھينگر آھن، جنھن ۾ نمازي پنھنجا ڳورا ڪوٽ لاهي تنگي وڃي نماز پڙھندا آھن. ان کانپوءِ ھڪ وڏو ھال آھي، جيڪو اصل ۾ مسجد جو مکيه ھال آھي، ان ۾ داخل ٿيندي ويھارو ڪن ماڻھو، جيڪي عمر ۾ 50 کان مٿي ۽ کين ڏاڙھي وغيره رکيل ھئي، سي پھرين صف ۾ ويٺا ھئا جن مان ڪي قرآن جي تلاوت ڪري رھيا ھئا تہ ڪي وري تسبيح پڙھي رھيا ھئا. ھن مسجد تي ھندستان مان آيل گجراتين جو قبضو آھي، بلڪ انھن گجراتين جو ئي ان مسجد جي ٻئي پاسي يعني روڊ جي ھن پاسي، ھڪ وڏو تعداد، ھڪ فلٽ ۾ رھي ٿو، جنھن ۾ تقريباً ٻہ سؤ کن گھر ھوندا. ان فلٽ تي نظر پوڻ سان ائين محسوس ٿيندو جڏھن ڪراچي واري شھراب ڳوٺ ۾ ھاءِ وي تي واقع اعظم فلٽ ٺھيل آھن، جو انھن جي درين ۽ گئلري مڃھان ڪپڙا ۽ چادرون ڌوئي سڪائڻ لاءِ رکيل ڏسڻ ۾ اينديون آھن. اھڙي منظر نگاري توھان کي پوري ٿورتنو ۾ نظر نہ ايندي. ھي گجراتي ٿورتنو ۾ تمام پراڻي وقت کان آباد آھن. گھڻو ڪري ھي ڪاروباري ۽ نوڪري پيشه افراد آھن. مسجد ۾ داخل ٿيندي، آئون ٻئي صف ۾ وڃي، ٻہ رڪعتون نفل جون پڙھي، قرآن ڪٿي پڙھڻ لڳس، تہ اڳيان وينل بزرگ پاسو ڦيرائي مون کي چيو تہ اڳتي ٿي ويھو جو ھو قرآن کي پُٺيرو ھو ۽ کيس بي ادبي جو خيال آيو. بھرحال جي ائين سوچجي تہ پوءِ مسجد اندر صرف اڳئين صف وارا ئي قرآن پڙھي سگھن ٿا ۽ پويان وينل قرآن جي تلاوت کان بي نیاز رھي سگھن ٿا. ائين ھر گز نہ آھي. ساڳئي وقت مسجد جي امام واري جاءِ جي بلڪل مٿان چت جي لائيت بہ خراب ھئي ۽ منھنجي اچڻ کان اڳ ھڪ بجلي وارو ان تي ڪم ڪري رھيو ھو ۽ ان سان مسجد جا سنڀاليندڙ بہ گڏ ھمت افزائي ڪري رھيا ھئا. بجلي وارو ڪم ڪندي ڪائس اوچتو وڏو آواز ٿيو ۽ بلبن جي ڪرڻ ڪري شيشن جا پرزا ڪافي فرش جي ڪارپيٽ مٿان پڪڙجي ويا. سڀني نمازين جو ڌيان ڇڪجي ويو ۽ ھڪ خوف جو

ماحول ٿي ويو. ٿوري دير کان پوءِ اطمینان آيو ته خير آهي ڪا اهڙي ڳالهه ڪونه آهي.

ان کانپوءِ Lighting Fixture تيار ٿيو ۽ تقريباً 20 منٽن تائين صفائي واري وڪيوم هلائي ان فرش کان شيشا صاف ڪيا، بهرحال مسجد ۾ ڪافي ڳوڙ ۽ گهمسان رهيو ۽ مٿان نماز جو وقت به اچي سوڙهو ٿيو. هڪ بزرگ جيڪو وڏي عمر جو نظر اچي رهيو هو. تنهن اچي پهري صف کان ويندو نمازين کي عطر هڻڻ شروع ڪيو، جو رمضان شريف ۾ خوشبوءِ لڳائڻ سنت آهي. عطر هڻندي هڪ واقف ڪار کي آهستي چيائين، ته منهنجي طبيعت ٺيڪ نه آهي، سو امام کي دعا گهرڻ جي ڀارت ڪجانءِ.

ان کانپوءِ آذان جو آواز آيو. جيڪو اسپيڪر ذريعي هيو ۽ مڌم آواز ۾ ۽ پوئين پاسي کان اچي رهيو هو. توهان کي خبر آهي ته يورپ، آمريڪا ۽ ڪئناڊا ۾ مذهب جي کلي آزادي ضرور آهي، پر اسپيڪر ذريعي وڏي آواز ۾ آذان نه ٿئي ڏئي سگهجي. آذان کانپوءِ جماعت اُٿي سُنئون ادا ڪيون ۽ ان کانپوءِ مولوي صاحب خطبي جي جاءِ تي بيهي اردو ۾ خطبو ڏنو. مولوي کي سندس مؤذن خطبي جي جاءِ تائين گائيڊ ڪيو ۽ پوءِ جڏهن ڀرسان پيل جنڊي تي لٿل، هڪ وڏي ۽ ٿلهي لٺ سندس هٿ ۾ اچي وئي، تڏهن هن خطبو شروع ڪيو. اردوءَ ۾ تقريباً 20 منٽ ڳالهايو. سندس موضوع هو ته ڪجهه خير ڪيو ۽ هن مسجد کي ٺهرائڻ ۾ مدد ڪريو. اهو ئي موضوع آئون به سال اڳ هن مسجد ۾ ٻڌي ويو هئس. تڏهن به مسجد ٺهرائڻ جو پروگرام هيو. مولوي چيو ته چئندو ڏيو ته مسجد جي عمارت جو نقشو پاس ڪرايون. ان کانپوءِ وري ٻئي خطبي لاءِ آذان ڏني وئي ۽ پوءِ عربي ۾ خطبو ڏنو ويو، جنهن کانپوءِ ٻه رڪعت فرض ادا ٿيا.

ان کان پوءِ سُنئون پڙهي ٻاهر نڪرڻ تي معلوم ٿيو ته ٻاهرين ڪمري ۾ ڪجهه سامان جو وڪرو لڳو پيو آهي. جيڪو سامان چنڊي طور مسجد کي ملندو آهي. گهڻا ماڻهو روڪ ناڻو نه ڏئي سگهندا آهن ته پوءِ هو ڪنهن شيءِ يا سوکڙي جي صورت ۾ جيڪي وٽن هوندو آهي، اهو مسجد جي انتظاميه جي حوالي ڪندا آهن، پوءِ انهن کي سستي اگهه تي وڪڻي، روڪ پئسا حاصل ڪري مسجد جي اڏاوت واري حساب ڪتاب ۾ داخل ڪيا ويندا آهن. اهڙي طرح مون کي ياد آيو، ان مسجد جو احوال، جيڪا 1970ع کان اڄ تائين ڪراچي ۽ حيدرآباد واري سپر هاءِ وي جي وچواري مفاصلي وٽ تيار ٿيڻي هئي، جنهن جون صرف پتيون، هالن جي

ٽائيل سان لڳل نظر اچن ٿيون، پر اها مسجد اڃان تائين تيار ڪونه ٿي سگهي. جنهن کي اچي تقريباً 45 سال ٿيا آهن. اُن مسجد لاءِ چنڊا ايترا ته گڏ ڪيا ويا، جو ايتريون 10 مسجدون ٺهي وڃن ها، پر جيڪڏهن اسان مسلمانن ۾ ايمانداري جو ذرو برابر موجود هجي ها.

مان 74-1970 ڌاري جڏهن ڄامشوري جي انجنيئرنگ ڪاليج ۾ پڙهندو هُئس، ته ڪراچي ويندي، حيدرآباد کان 60 ڪلو ميٽر پنڌ تي، هڪڙو ئي پٺاڻ جو مڊوي، نالي هوٽل هوندو هيو، جتي ڪراچي ۽ حيدرآباد ايندڙ ويندڙ بسون، ٽرڪون ۽ ڪارون بيهنديون هيون ۽ ٻئي ڪابه وسڻو ان رستي تي انهن ڏينهن ۾ نه هوندي هئي، انهن ڏينهن ۾ مسجد جون پٽيون ٺهنديون رهنديون هيون ۽ روڊ واري پاسي کان هالا ٽائيل لڳائي، مسافرن کان چنڊو ورتو ويندو هو ۽ روزانا هزارين رپيا جمع ٿيندا هئا. ليڪن اڄ به اها مسجد اُتي جو اُتي اڻپوري بيٺي آهي، جنهن کي ڏسي دل غمگين ٿي ويندي آهي ۽ اسان مسلمانن جو دين اسلام سان سچائي جو جيئرو ۽ جاڳندو ثبوت پڻي ٻڌائيندي آهي.

رمضان شريف جي مهيني ۾ نماز عشاءَ ۽ تراويح پڙهڻ لاءِ ڀر واري مسجد ’جامع ابوبڪر صديق‘ ۾ جڏهن داخل ٿيس، ته الحمد للّٰه ساڍا ٽي سَوَ نمازين سان مسجد ڀريل ڏسي، دل کي ڏاڍو سڪون آيو. مسجد جي پهرين حصي ۾ مسجد جي نئين اڏاوت وارو نقشو آويزان ڪيل هو، جنهن تي ڪم شروع ڪرڻ وارا هُئا ۽ ناڻو جمع ڪرڻ جي مهر زور شور تي هُئي. مسجد جي نوٽيس بورڊ تي اٺن نمازن جا وقت پڻ آويزان ڪيل هُئا. جن ۾ پنجن وقتن سان گڏ اشراق ۽ مغرب کان اڳ ۾ يعني سج لهڻ کان اڳ واري نماز به شامل هُئي.

نماز عشاءَ ادا ڪرڻ کانپوءِ، نماز تراويح جون ويهه رڪعتون پنجن امامن چار چار رڪعتون ڪري، واري واري سان پڙهايون.

عام طور نماز مغرب ۽ عشاءَ جي وچ ۾ ٻن ڪلاڪن جو وقفو رکيو ويندو آهي، پر هتي ٽن ڪلاڪن کانپوءِ، عشاءَ جي نماز شروع ڪرائي وئي. جماعت جي پهرين قطارن ۾ ڏاڙهي وارا بزرگ، انهن پٺيان نوجوان طبقو ۽ آخر ۾ ٻار (Teenagers) بيهاريا ويا. عورتن لاءِ بلڪل پويان هڪ پردي اندر بندوبست هيو. نماز ختم ٿيڻ کانپوءِ، اعلان ڪيو ويو ته ٻن نوجوان چوڪرن تحقيق ڪري، تڪڙ ۾ تيار ڪندڙ طعام گاهن (Fast Food Restaurants)، جهڙوڪ: مڪبونلڊس، ٽم هرٽس ۽ ڪافي شاپ وغيره، جي تيار ڪيل کاڌن ۾ اهو واضع ڪيو آهي، ته حرام حلال بابت ڪهڙين شين

جو خيال رکڻ گهرجي. انهن نوجوانن www.hotel.com جي نالي سان هڪ ويب سائيٽ ٺاهي آهي، جنهن جو مطالعو ڪرڻ ضروري آهي. هن مسجد ۾ هندستان مان آيل گجراتي قوم جو گهڻو قبضو آهي، جن جا بزرگ اڪثر ڪري، عربن واري ڊگهي جُبي (جنهن کي عربيءَ ۾ ’توب‘ چوندا آهن) ۾ ملبوس رهن ٿا.

عيد نماز هتي ٻن قسطن ۾ ٿئي، هڪ صبح جو ساڍي اٺين ۽ ٻئي نشست ساڍي نائين بج شروع ڪئي وئي. شايد ان لاءِ ته نمازين جو تعداد وڌيڪ هجڻ ڪري ۽ مسجد ۾ گنجائش نه هجڻ ڪري، ٻه وقت مقرر ڪيا ويا آهن. عيد نمازين جو تعداد ايترو وڌي ويو، جو ڪافي نمازي ٻن ڊگري سينٽي گريڊ (2°C) جهڙي، سردِي پڌ دوران، 60-70 ڪلو ميٽر في ڪلاڪ جي تيز رفتار هوائن ۾، ٻاهرين کليل صحن ۾ نماز ادا ڪئي.

عيد نماز کانپوءِ، خطبي لاءِ مسجد اندر جاءِ خالي ٿيندي رهي ۽ خطبي کانپوءِ نمازين پاڻ ۾ پاڪر پائي هڪ ٻئي کي عيد مبارڪون پئي ڏنيون.

ٽيڪس جو گوشوارو

جهڙيءَ طرح پاڪستان ۾ روينيو بورڊ ٽيڪس وٺي ٿو، اهڙيءَ طرح، ڪئناڊا ۾ Canada Revenue Agency آهي، جنهن کي CRA چيو وڃي ٿو. ڪئناڊا ۾ جيئن ته هر هڪ مرد ۽ عورت نوڪري ڪري ڪمائن ٿا، ته انهن تي مقامي قانون مطابق لازم آهي ته پنهنجي ڪمائيءَ مان قانون مطابق مقرر ڪيل تناسب حڪومت کي محصول جي مدد ۾ ادا ڪن ته جيئن حڪومت عوامي پلائي جي خدمت وارا ڪم جاري رکي سگهي. ڪئناڊا ۾ ٽن قسم جا ٽيڪس آهن جهڙوڪ، فيڊرل، صوبائي ۽ ميونسپل ٽيڪس، جن جو تناسب هر صوبي ۾ مختلف آهي. عام طور تي ٽيڪس، GST (Goods Services Tax) ۽ HST (Harmonised Sales Tax) جي شڪل ۾، هر ماڻهو کي ادا ڪرڻو پوي ٿو ۽ ان کان علاوه توهان جي سالياني آمدني جي مقدار تي مقرر ڪيل شرح سان ٽيڪس ڏيڻو هوندو آهي. GST ۽ HST توهان کي هر خريد ڪيل شئي تي ادا ڪرڻي آهي، جنهن جو تناسب مقرر قيمت کان 5% ۽ 8% اضافي آهي. صرف بنيادي کاڌي جي شين تي ان ٽيڪس جي چوٽ آهي. ان لاءِ ٽيڪس جي پئسي مان حڪومت عوام جي پلائي لاءِ روڊ رستا، معياري تعليم ۽ عوام کي اعليٰ قسم جون بلدياتي خدمتون ڏيڻ کان علاوه، زبردست سماجي پلائي ۽ تحفظ

(Social Security) جو پروگرام نافذ العمل آهي، جنهن تحت بلا تفریق، رنگ نسل ۽ مذهبي امتياز جي سرڪاري امداد قانون مطابق اهلئت، لياقت رکندڙ مستحق ماڻهن کي ڏني وڃي ٿي. ان پلائي جي ڪمن ۾ مفلسن جي مدد ۽ تحفظ، پوڙهن ۽ معذورن جي امداد، گهٽ آمدني وارن کي مدد ڪرڻ، شاگردن کي اعليٰ تعليم جاري رکڻ ۾ سهڪار، بي گهر ۽ بيروزگارن کي سهارو ڏيڻ شامل آهن. ڪٽنڊا ۾ غير شادي شده لاءِ، 31% ٽيڪس ۽ شادي شده ٻن ٻارن واري لاءِ 21% ٽيڪس جي شرح مقرر آهي. دنيا ۾ سڀ کان وڌيڪ ٽيڪس جي شرح، بيلجيم ٻئي نمبر تي جرمني آهي. هر شخص کي سوشل انشورنس نمبر (SIN) وٺڻو پوي ٿو. اهو سماجي تحفظ جو خاڪو، قرآن ۽ سنت مان ورتو ويو آهي ۽ غير اسلامي حڪومتن ان اقتصادي برابري واري ورڇ جي نظام کي رائج ڪري، پنهنجي عوام کي اعليٰ درجي جون سهولتون ۽ تحفظ فراهم ڪيو آهي، جنهن جو مثال ڪنهن به اسلامي دنيا ۾ نه ٿو ملي. حڪومت شادي ڪرڻ، گهر وسائڻ، اولاد پيدا ڪرڻ ۽ ان جي پرورش ڪرڻ تي، نه صرف ٽيڪس جي شرح گهٽائي ٿي، پر ان ڪٽنب کي ٻار جي نگهداشت لاءِ مخصوص وظيفو، بغير سفارش ۽ رشوت جي هڪ خودڪار نظام هيٺ مدد طور ماهوار ڏيندي رهي ٿي. ڪٽنڊا ۾ توهان کي مفلس يا پينو فقير نظر ڪونه ايندا، البتہ ضرورت مند روڊ جي ڪناري يا ڪار پارڪنگ ۾، پنهنجي تخليقي مهارت جهڙوڪ، موسيقي، فن مصوري، نقاشي جي نمائش ڪندي نظر ايندا، جنهنجو ذڪر مان اڳ ۾ ڪري آيو آهيان. اسان جي فقيرن جو اهو حال آهي، جو گاڏي ڪنهن به دڪان ڀرسان بيهارڻ سان، لهڻ کان اڳ، فقير چارئي شيشا کڙڪائي پاڻ ڏي ڏيان چڪائي، بي حياتي ۽ آڪڙ سان خيرات گهرن ٿا. ان ۾ هر جنس ۽ عمر جي مخلوق شامل آهي. ائين پيو لڳي جڻ لينڊ مافيا وانگر، فقير مافيا به طاقت وٺندي وڃي پئي. هن وقت هي ڪاروبار ايترو ته منظم ۽ مضبوط ڍانچي ۾ ڍلجي چڪو آهي، جو ان کي سنوارڻ ۽ سڌارڻ بنهه مشڪل نه پر، ناممڪن پيو لڳي. اسان جي هن سُهڻي سنڌ ۾، انهن فقيرن جو ذڪر 1820ع دوران برطانيه جي ڊاڪٽر جيمس برنس (Dr. James Burnes) سنڌ جي درٻار ڪتاب (صفه 55) ۾ هيٺئين طرح ڪيو آهي.

‘حيدرآباد جا رستا فقيرن سان ڀريا پيا آهن، هو نهايت بي حياتي ۽ آڪڙ سان خيرات گهرندا آهن، جنهن مان سندن اثر ۽ طاقت جو اندازو

ڪري سگهجي ٿو. تحقيق هي فقير ماڻهن جي اخلاقي پستيءَ جي هڪ ڏکڻاڪ ثابتي آھن.

هاڻي سھڻي سنڌ سان ڪو محبت رکندڙ يا سنڌي دانشور، مفڪر يا قوم پرست ٻڌائين، ته ڇا به سو سال اڳ جي سنڌ ۽ هاڻوڪي سنڌ ۾ غربت گهر نه ڪيو آهي؟ ان ڏس ۾ اسان ڪهڙو ڪردار ادا ڪيو آهي؟ اهو ائين ڪيتريون صديون هلندو رهندو؟

ستر جي ڏهاڪي ۾ حرمين شريفين جا ڪجهه امام، جڏهن آمريڪا جو دورو پورو ڪري رياض ائيرپورٽ پهتا، ته هڪ اخبار نويس ڪانئن سوال ڪيو، ته آمريڪا ۾ ڇا ڏٺو؟ تنهن تي امام جواب ڏنو، ته آمريڪا ۾ اسلام ڏٺو، پر مسلمان ڪونه هيا. امام چڻ سمنڊ کي هڪ بوتل ۾ بند ڪري ڇڏيو. واقعي ڏسجي ته اسلامي حڪمن ۽ تعليمات جي پوري تصور کي ذهن ۾ رکي، قوم جي پلائي واسطي سماجي تحفظ ۽ معاشي نظرين کي، پنهنجي حڪومتي سرشتي سان اهڙيءَ طرح مربوط ڪيو آهي، جو ٻئي دنيا جي آبادي اوڏانهن هجرت ڪرڻ لاءِ مجبور آهي.

اسان جا نمائندا ۽ پوتار قانون سازي ڪرڻ بجاءِ، ترقياتي فنڊن کي هڙپ ڪرڻ ۽ سياسي رشوت طور مختلف ادارن جون نوڪريون، نالائق ۽ نااهل ماڻهن ۾ وڪڻندا نظر اچن ٿا ۽ ٻاهرين ملڪن ۾ پئسو جمع ۽ ملڪيت ٺاهڻ ۾ مصروف آهن. ان صورت ۾ هي اسان جو وطن ڪيئن ترقي ڪندو، پوءِ ڇو نه فقيرن ۽ اڀاهجن جي انگ ۾، هر سال اضافو ٿيندو، پر ان سان گڏ هڪ ٻئي قومي خساري جو قوي امڪان نظر اچي پيو، جو اسان جا پڙهيل ۽ تحقيقي ماهر، هميشه لاءِ دشمنن جي صفن ۾ شامل ٿيندا ويندا. باصلاحيت ۽ هنرمند ماڻهن جي لڏ پلاڻ (Brain Drain)، نه صرف نقصان آهي، پر ڪا گهڻ رُخي (Multidimensional) قومي سازش به ٿي سگهي ٿي، جنهن جو هن وقت ادراڪ، عام ماڻهو جي وس کان ٻاهر آهي. سنڌ جي هلندڙ تعليمي معيار ۽ گوسڙو استادن کي ذهن ۾ رکي، هن خطرناڪ صورت حال تي تحقيق ڪرڻ جي ضرورت آهي. هن موضوع تي تفصيلي ذڪر، هن ڪتاب جي ڪنهن ٻئي جاءِ تي اچي چڪو آهي.

هن خطرناڪ صورتحال کان بچڻ جو رستو، سورت الرعد (13) جي آيت يارهن ۾ هن ريت فرمايل آهي.

بیشک الله تعالیٰ ڪنهن به قوم جي حالت کي ايستائين نه ٿو بدلائي، جيستائين هو پنهنجي اندر کي نه ٿا بدلائين. (13/11)

عالم آشڪار آهي، ته معاشري جي معياري تبديلي گهڻي ڀاڱي، قائد جي ذهني قابليت جي محتاج هوندي آهي. سلطان صلاح الدين ايوبي مطابق ته جڏهن حڪمران پنهنجي جان ۽ مال جي حفاظت کي ترجيح ڏيڻ لڳن، ته اهي پوءِ ملڪ ۽ قوم جي عزت جي حفاظت ڪرڻ جي قابل نه ٿا رهي سگهن.

هاڻي جي سنڌ ۽ ٻولي کي بچائڻو آهي، ته پوءِ اسان تي اهو فرض عائد ٿئي ٿو، ته ووت جو صحيح استعمال ڪري، باصلاحيت، ماهر تعليم ۽ بلند اخلاق و ڪردار وارن اميدوارن کي، نه صرف پنهنجي لاءِ، پر ايندڙ نسلن جي پلائي ۽ تحفظ لاءِ، قانون سازي ڪرڻ خاطر اسيمبلين ۾ موڪليون. هي غربت، مفلسي، ناانصافي، رشوت خوري، مارڌاڙ، اقربا پروري، ميرت جي لتاڙ، پتا خوري، دهشت ۽ غنڊا گردي جي پرمار سڀ عيب سونهاري سنڌ ۾ موجود آهن. انهن ۾ اسان جو ڪيترو حصو آهي. اسان اگر اهڙن ماڻهن کي پنهنجا ووت ڏئي اسيمبلين ۾ موڪلينداسين ته ان ڏوه ۾ اسان به پائيوار آهيون. اسان جڏهن ڪپڙا يا بوت ڪنهن دڪان تان وٺڻ ويندا آهيون ته ڏه ڏه جوڙا لاهي پائي بار بار ڏسي انهن جي اعليٰ معيار کي جاچي اطمينان ڪري پوءِ خريد ڪندا آهيون، ليڪن افسوس جو اليڪشن ۾ ڪڏهن به ائين نه سوچيو آهي ته ڪنهن ايماندار، تعليم يافته ۽ سچي انسان کي ووت ڏئي اسيمبليءَ ۾ موڪليون جو هو اسان جي ۽ ايندڙ نسلن جي پلائي لاءِ وڃي قانون ٺاهي. توهان اهو ٻڌي حيران ٿيندا ته اسان وٽ اڃان تائين اڻپورا انگريزن جا صدين پراڻا قانون رائج آهن، جن کي اسيمبليءَ ۾ ڪڏهن به اصلاح يا ترميم لاءِ پيش نه ڪيو ويو آهي. اسيمبلي وارن جو ڪم عوامي پلائي لاءِ قانون سازي آهي نه ڪو ترقياتي ڪم ڪرائڻ، بلڪه ترقياتي ڪم ڪرائڻ ادارن جو ڪم آهي.

ڪبير اترے جگت میں۔ اُلٹی دیکھی ریت

پاپي بيٺهاراج ڪرے۔ اور سادو هوما گئے پريڪ

ڳالهه پئي ٽيڪس جي ڪئي، موضوع الائي ڪيڏانهن هليو ويو. بهرحال مون کي ٽيڪس گوشواري لاءِ دوست، عامر سليم جڏهن پنهنجي گهر ۾ دعوت تي گهرايو، ته اتي امجد شيخ جو فون ڏنو، جنهن سان وقت وٺي سندس گهر ويس. شيخ صاحب ملتان جا آهن، تمام خوش طبع ۽ سچا ماڻهو پئي لڳا. 30 سالن کان هتي آباد آهن، سندن دل جو آپريشن ٿيل هو.

پاڪستان سرزمين سان بيحد محبت رکن پيا، پر ملڪ جي تباهي جي ذميواري جو ذمؤ ٺولي لنگڙي سياست ۽ سياستدانن تي لڳائين ٿا. هن جو چوڻ هيو ته اسان جا سياستدان ملڪ سان وفادار نه آهن، جو هو ذاتي ملڪيت ۽ پئسو ڌارين جي ملڪن ۾ رکن ٿا. علاج ۽ تعليم لاءِ به هو ٻاهرين ملڪن جو رخ ڪن ٿا، پوءِ انهن کي عوام جو ڪهڙو ڏک ٿيندو. عوام هر روز غربت جي چڪي ۾ پيسبو رهي ٿو ۽ سياستدانن جي ڪنن تي جونءِ ئي ڪونه ٿي چري. بحرحال، شيخ صاحب گوشوارا پري ڏنا ۽ جنهن کانپوءِ عبدالله جي لاءِ معاوضو به سو ڊالر ماهوار مقرر ٿيو.

بس افسوس آهي اسانجي عوام تي جو رهنمائين، ليڊرن ۽ حاڪمن جي ڪوڙن واعدن پويان گذريل 68 سالن کان، ائين لڳا پيا هلن، جيئن چاڪي جو ڍڳو، اکين تي پٽي چاڙهي گهاٽي ۾ پيو ڦرندو آهي. جمهوري غلامي، پراڻي دور جي غلامي کان به بدترين آهي. اسان جو عوام انهن ٺاهڙ ڪڪڙن وانگر آهي، جيڪي پريل پيٽ هوندي پاڻ ۾ وڙهي ڍانگا ٿين ۽ بک ڏئي کين جڏهن داڻا ڏيکارجن ته ڊوڙي اچي هٿين پوندا آهن. جيڪڏهن پاڪستان ۾ بغير خون وهائي تبديلي آڻڻ چاهيو ٿا، ته پوءِ ڪنهن مجاهد مرد کي گهرجي ته، سنڌ مان جاگيرداري ۽ وڏيرپ جي پاڙ پٽي، مسڪين عوام کي ذهني، سماجي ۽ اقتصادي آزادي وٺي ڏئي، نه ته اسان جي پوين نسلن کي ساڳئي جنجال ۾ جيئڻو پوندو. ساڳئي وقت معياري تعليم ذريعي، عوام جي ذهني قوت، ايترو روشن ڪري، جو سندس شعور، هوشياري ۽ سگهڙائپ صحيح نمائندي جي سڃاڻپ ۽ چونڊڻ ۾ رهبري ڪري. عوام جي ذهني، سماجي ۽ اقتصادي آزادي، وسيلي پاڪستان ۾ خاص ڪري سنڌ صوبي ۾، تبديلي ذريعي حقيقي جمهوريت اچي سگهي ٿي، باقي ته هر حڪمران، گذريل 70 سالن کان مختلف تجربا ڪندا رهيا آهن، ليڪن سڀ جا سڀ ناپائس ٿي رهيا. ان کان علاوه اليڪشن جي طريقيڪار کي تبديل ڪري، شمارياتي نظام (Bio-Metric System)، رائج ڪيو وڃي، جنهن ۾ هر انسان جي سڃاڻپ آڱوٺي جي نشان ذريعي ٿيندي آهي، تنهن کي فورن رائج ڪيو وڃي، جيئن چونڊن ۾ ڏاندلي ڪرڻ جو ڪنهن وس واري پوتار ۽ وڏيري کي موقع نه ملي.

آمريڪا جي ٽئين صدر، ٿومس جيفرسن (Thomms Jafferson) جي مطابق، ”جمهوريت جو وجود مسلسل خطري ۾ پئجي ويندو، جڏهن توهان

اهل ۽ قابل (دماغي ۽ جسماني توانائي سرف ڪندڙ) ماڻهن کان ڪم ڪسي نا اهل ماڻهن جي حوالي ڪريو ٿا.“ توهان ڏسو ته سنڌ ۾ هلندڙ صورتحال بلڪل ٿومس جيفرس جي ان قول تي عمل پيرا آهي. جنهن ڪري حالتن جو سڌڻ ناممڪن لڳي ٿو.

قدرت الله شهب، پنهنجي ڪتاب ۾ سياسي قائدین جي باري ۾ هيئن لکي ٿو. ”مون سموري دنيا جي سربراهن مملڪت، وزيراعظم ۽ بادشاهن کي ڪيترائي ڀيرا، ڪافي ويجهڙائي کان ڏٺو آهي. پر مان ڪنهن کان به مرعوب ڪونه ٿيس ۽ نه وري ڪنهن ۾ به ڪو عظمت جو شان نظر آيو، جو جهنگ شهر، جي شهيد روڊ، جي فوت پاٽ تي وينل، پراڻن بوٽن ڳنڍيندڙ موچين ۾ نه ڏٺو ويو هجي.“ قدرت الله جي هنن مختصر جملي ۾ ڪيتري ته وسيع معنيٰ سمایل آهي، جنهن مان توهان اندازو لڳائي سگهو ٿا، هن علائقي ۾ قابل ۽ اهل ماڻهن کي سياست جي ڏاکڻ تي، پير رکڻ ئي نٿو ڏٺو وڃي ۽ ٻاويهه خاندان جي اولاد، اسان تي هميشه حڪراني ڪرڻ لاءِ هر وقت تيار بيٺا آهن.

تي ڊبليوز (3 W's)

❖ ڪئنڊا ۾ گهڻي تڏ هجڻ ڪري، ماڻهو گهرن کان ٻاهر نڪرڻ وقت، ايترا ڪپڙا ۽ اوورڪوٽ وغيره پائين ٿا، جنهنڪري سندن سڄو جسم ڍڪيل هوندو آهي ۽ صرف ڏسڻ لاءِ برساتي ٽوپي جي پن سوراخن مان سڄو ڪم ڪڍيو ويندو آهي، تنهنڪري هڪ ٻئي کي ايندي ويندي ڪٿي به سڃاڻي ڪونه ٿو سگهجي. برفباري ايتري ٿيندي آهي، جو هر صبح روڊ رستا ۽ گهرن جي گئلري ۾ برف ٿي برف نظر ايندي. رستن مٿان برف، ميونسپل جون گاڏيون، جيڪي سڄو ڏينهن پيون بليڊن ذريعي برف هٽائين ۽ ساڳئي وقت روڊ مٿان لوڻ پيا ڇڙڪائين، جو لوڻ برف کي چمڻ نه ڏيندو آهي.

❖ لڳاتار برف پوڻ ڪري سڄي زمين ڍڪجي وڃي ۽ وڻن مٿان برف جا اڇا تهه چڙهي وڃڻ ڪري، پکي ويچارا اڏامي اچي گهرن جي درين ٻاهران کاڌي جي تلاش ۾ پريشان ٿين ٿا. گهرن اڳيان واک ويز تان برف هٽائڻ ۽ ڇپر جي سار سنڀال، مالڪ مڪان جي جوابداري ۾ شامل آهي. ڪوتاهي ڪرڻ جي صورت ۾، ڪارندا اچي نوٽيس يا ڏنڊ هڻي ويندا آهن. هر ڪو ماڻهو از خود قانون جي پاسداري ۽ عمل ڪندي نظر اچي ٿو.

❖ ڏينهن رات، ڪڪر، برسات ۽ برفباري ڪري سڀني گاڏين جو بتيون ڏينهن جو به ٻرنديون آهن، جو هتان جي قانون مطابق، نظر حد گهٽ هجڻ ڪري، گاڏي جي انجن چالو ڪرڻ سان، از خود بتيون ٻرن ٿيون ۽ سج لهڻ، سان انهن بتين ۾ حسب ضرورت اضافو ڪيو وڃي ٿو.

❖ هتان جا ماڻهو ۽ پوليس وڏي خلاق آهي، جو پوليس توهان کي بغير ڪنهن الزام جي ڪڏهن به هٿ نه وجهندي ۽ عوام دوست آهي. هتي پوليس واري کي ڏسڻ سان امن ۽ تحفظ جو احساس اڀري اچي ٿو.

❖ هڪ ڏينهن مان رائل بئنڪ (Royal Bank) مان سفري چيڪ ڪڍڻ ڪرائڻ ويس، ڪائونٽر تي هڪ چوڪري ويئي هئي، ٻه ٽي گراهڪ منهنجي اڳيا قطار ۾ هئا، مان پويان قطار ۾ بيهي، پنهنجي واري جو انتظار ڪيو، جڏهن منهنجو وارو آيو ته چيڪ ڪڍڻ وقت هٿ مان ڪسڪي ڪري پيو، جنهن تي دري کان هن پاسي ڪائونٽر تي وينل چوڪري، مون کي دلداري ڏيندي I am sorry چيو، ڇاڪاڻ ته هن جي ڪابه غلطي نه هئي. برعڪس، ان جي، جيڪڏهن اهو واقعو اسان وٽ ٿئي ها، ته ڪائونٽر وارو چڙب ڏئي ڇڏي، ها ته يار ڏسين ڪونه ٿو ڇا؟ اسان جا رويو ڏاڍا سخت ۽ اڻوڻندڙ آهن.

❖ ڪئناڊا ۾ اهو مشهور آهي، ته هتي ٽن ڊبليوز (3 W's) کي جنهن منهن ڏنو، سي گهڻو ڪامياب ٿي ويندا آهن. هڪ ڊليو آهي موسم (Weather)، ٻيو آهي ڪم ڪار يا نوڪري (Work) ۽ ٽيون آهي عورت (Women). موسم جو احوال ڪري چڪو آهيان، پروڊيڪ اهو لکڻ ضروري آهي، ته انهن ٽنهي کي گڏي پيش ڪرڻ ۾ هڪڙي شي، جيڪا ٽنهي ۾ هڪ جهڙائي ڏيکاري ٿي سا اها آهي جو ٽنهي جي اچڻ، وڃڻ، فائدي يا نقصان ڏيڻ جو ڪو مقرر وقت ڪونه هوندو آهي ۽ سڀ ڪجهه اڃانڪ ۽ اوچتو ٿي ويندو آهي. توهان کي صاف آسمان نظر ايندو ۽ اڃانڪ برسات يا برفباري شروع ٿي ويندي، جو توهان کي تياري جي مهلت ڪونه ملندي، تنهنڪري ڪئناڊا ۾ هر ماڻهو کي چڱي ۽ برساتي ڪوٽ، هميشه پنهنجي ٽول ڪيٽ (Tool Kit) ۾ پاڻ سان گڏ رکڻو پوندو آهي. اهڙي طرح نوڪري به ائين آهي، جو ڪنهن به ڏينهن جي آخري گهڙين دوران، توهان کي هٿ ۾ حساب ڪتاب جو چيڪ پڪڙائي، ائين چيو ويندو، ته توهان سان گڏ ڪم ڪرڻ ۾ ڏاڍو مزو آيو، ليڪن سڀاڻي کان توهان آفيس ۾ اچڻ جي تڪليف نه ڪجو ۽ هي توهان جو ڪمپني

طرفان رھيل حساب ڪتاب جو چيڪ آھي، مھرباني، ساڳئي طرح، حال چوڪرين جو آھي، جو ٿوري گھڻي ناراضگي تي، هڪ ڏينھن هڪڙن سان، ته ٻئي ڏينھن ٻين سان گھمندي ڦرندي نظر اينديون. اهو آھي گھڻي آزاديءَ جو نتيجو، جنھن جو ادراڪ آزادي جي علمبردارن شروعات ۾ نه لڳايو. چوندا آهن ته عجلت واري ايجاد ۽ اُن جي قبوليت، اڳتي هلي ڏاڍي مھانگي پوندي آھي. اهو به عام مشهور آھي، ته اُن ۽ عورت جو ساڳيو مثال آھي، جو توهان هنن جي نئين چال بابت ڪابه اڳڪٿي ڪري نٿا سگهو.

❖ چون ٿا ته ڪئناڊا، نوجوان نسل ۽ عورتن لاءِ بهترين جاءِ آھي. ڪيترائي ڪٽنب هر مھيني لڏ پلاڻ ڪري، جڏهن هتي پهچن ٿا، ته مردن کي گھڻي تڏ ۽ نوڪري نه ملڻ ڪري، سرڪار کان امداد وٺڻ لاءِ هٿ ڊگهو ڪرڻو پوي ٿو، جنھن لاءِ گھڻا ماڻهو پنھنجي ضمير کي مطمئن ڪرڻ ۾ ناڪام ٿي، جڏهن واپسي جو پروگرام ٺاهن ٿا، ته اُن وقت سندن ٻار ۽ زال ساٿ ڏيڻ کان انڪاري ٿي بيھن ٿا. اهڙي حالت ۾ ڪيترن ئي ڪٽنبن جون ڪهاڻيون ٻڌڻ ۾ آيون، ته همراهه هميشه لاءِ واپس هليو ويو، پر سندس زال ٻارن سميت ڪئناڊا ۾ رهجي وئي.

❖ ٿورتنو جي هڪ مقامي اخبار ۾ خبر (Boy Friend Behind Bars) ڇپي آھي، جنھن ۾ ٻڌايو ويو آھي هت ٿورتنو جي مرڪزي جيل ۾، هڪ چوڪري پوليس آفيسر، گجھي طرح هڪ قيدي سان عشق رچائي ڇڏيو آھي. جنھن جي پوري ڪهاڻي کي جيل جي خفيه ڪئميرائن، نه صرف پنھنجي اکين سان ڏٺو، پر پوري فلم به پري ڇڏي.

❖ ليڊي ڊيانا جو پئرس ۾ حادثو يا قتل، اڃان تائين هڪ معمو بڻيل آھي. هن انگريز شھزاديءَ جا لاڳاپا پاڪستاني ڊاڪٽر خان سان ۽ بعد ۾ مصري، مسٽر ڊوڊي سان ايترا ته مشهور ٿي ويا، جو بلاخر مالڪن موقع جو فائدو وٺي، هڪ پرڏيهه ۾ اُن وقت حادثو ڪرايو، جڏهن هو پنھنجي عاشق سان پئرس گھمڻ وئي هئي. اهو به چيو وڃي ٿو، ته هو مرڻ وقت پيٽ سان هئي. غالباً گورن کي حد کان وڌيڪ غيرت اچي لڳڪارايو، جو جيڪب آباد جي ٻروچن وارو ’ڪاري ڪارو‘ ڪري، بنھين کي گڏي ماريو ۽ چارليس پنھنجي ڪڏن ڪرتوتن تي هميشه لاءِ مٽي وجهي ڇڏي.

❖ شهر جي مختلف چؤراهن واري واپاري هنڌن تي، شراب جا دوڪان موجود آهن، پر ڪنهن به دڪان تي ڪڏهن پيئڙ نظر نه آئي آهي ۽ نه وري ڪو آتي نشي ۾ چور ويٺل يا ڪو ٽاٻڙندو موالي ڪڏهن ڏسڻ ۾ آيو. مقامي قانون مطابق، 19 سالن جي عمر کان گهٽ وارن نوجوانن کي شراب ۽ سگريٽ وڪري ۾ ڏيڻ جرم جي ذمري ۾ اچي ٿو.

❖ شهر جا روڊ وسيع ۽ صاف سٿرا آهن. ٽريفڪ جي سخت قانون هجڻ ڪري، حادثا نه ٿيڻ جي برابر آهن. شهر ڳڻيل آبادي (Down Town) واري علائقي ۾ روڊن جي ڪنارن سان ڪار پارڪ ڪرڻ جون مخصوص جايون آهن، جن ۾ ڪجهه خود ڪار سڪن واريون مشينون پڻ لڳل آهن، جنهن مان توهان کي سڪي وجهڻ سان ٽڪيٽ ملندي، جنهن تي شروعاتي وقت لکيل هوندو ۽ ان پوري علائقي جي ڪئميرائن (CCTV) ذريعي پوري نظام جي نگراني ڪئي وڃي ٿي. اهو ساڳيو نظام، توهان کي لنڊن شهر ۾ به ڏسڻ ۾ ايندو. هتي گاڏي بغير انشورنس جي هلائڻ کي ايترو ئي جرم ليکيو ويندو آهي، جيترو بغير ڊرائيونگ لائسنس جي. روڊن جي سُني حالت هجڻ ۽ پوري چڪاس ۽ قابليت جي بنياد تي ڊرائيونگ لائسنس جو ملڻ، حادثن جي واقعن کي ڪافي حد تائين گهٽائي ڇڏڻ ۾ مددگار آهي، ليڪن اهڙي حالت ۾، انشورنس ڪمپنيون ڏاندارين سان ڀيڻ پيڻ ۽ ٻيا ميٽر. انشورنس ڪمپنين جا مالڪ گهڻو ڪري مقامي يهودي آهن، جيڪي مسلسل سرمايو گڏ ڪندا رهن ٿا.

❖ ڪئناڊا ۾ جهڙيءَ طرح گهر وياج تي آساني سان ملي وڃن ٿا، اهڙي طرح ٽيون ۽ پراڻيون گاڏيون به توهان کي قسطن تي ملي وينديون. هتي گاڏين جي انشورنس (Auto Insurance) تمام مهانگي آهي. ڪرولا جي نئين ماڊل جي گاڏي جي انشورنس تقريباً، 500 ڊالر ماهوار آهي. هر سال انشورنس جي قيمت وڌندي رهي ٿي، عوام وڏو پريشان آهن، پر بيوس لڳي رهي آهي، جو هر اليڪشن تي اميدوار، ان کي گهٽائڻ جا واعدا ڪندا آهن، پر وقت گذرڻ سان ڳالهه مڙيوئي وساري ڇڏين ٿا. مان جڏهن پنج سال پراڻي، آمريڪن گاڏي Dodge Neon ورتي، ته ان جي انشورنس 300 ڊالر ماهوار ڏيئي پئي. انشورنس جو اگهه وڌڻ شهرن جي نسبت ننڍن شهرن يا بهراڙيءَ جي علائقن ۾ گهڻو گهٽ آهي. انشورنس جو اگهه ڪنهن خاص فارمولا تحت مقرر ڪيو ويندو آهي، جنهن ۾ ڊرائيور جا ماضيءَ ۾ ڪيل حادثا ۽ ڪهڙي نوعيت جو

ڊرائيونگ لائسنس (G1/G2/G)، هو رکي ٿو. جيڪڏهن ڊرائيونگ هسٽري بغير ڪنهن حادثي يا ٽڪيٽ جي آهي، ته انشورنس جي اگهه ۾ رعايت ملي وڃي ٿي.

❖ ڪئناڊا ۾ ڊرائيونگ لائسنس ايترو ڏکيو آهي، ڇڻ هتان ڪنهن يونيورسٽيءَ مان گريجوئيشن ڪرڻي آهي. هتي ڊرائيونگ سيڪارڊ لاءِ ڪيترائي اسڪول آهن، جن جا اشتهار توھان کي هر اخبار ۽ ريڊيو تي آسانيءَ سان ملي ويندا. توھان کي ڊرائيونگ لائسنس وٺڻ کان، اڳ اسڪول مان سرٽيفڪيٽ ضرور وٺڻو پوندو، جتي توھان کي ڪجهه هفتن يا مهينن جي سکيا وٺڻ ضروري آهي. هتان جي گريجوئيشن لائسنس نظام Graduated License System طرفان پهريائين ٽيسٽ وٺي، هڪ سال لاءِ سيڪڙاٽ ڊرائيور جو اجازتنامو (Learners Permit) ملندو، جنهن کي G1 چيو وڃي ٿو. جنهن کانپوءِ هڪ سال بغير ڪنهن حادثي جي، ٻئي ٽيسٽ ڏيڻ سان، هن کي آزمائشي لائسنس (Probationary License) ملندو، جنهن کي G2 چئجي ٿو. جنهن کي هڪ سال گذرڻ کانپوءِ، وري ٽئين روڊ ٽيسٽ وٺي، مڪمل لائسنس ملندو، جنهن جي وٺڻ وارا ڏاڍا خوش ٿيندا آهن ۽ ڪچهري ۾ فخر سان ٻڌائيندا آهن، ته هن وٽ G لائسنس آهي، اسان جا ڀائر انشورنس وارن کي ٺڳڻ جي بهاني، شهر جي بجاءِ، ڪنهن ڳوٺ جي ائبريس ڏيندا، جيئن انشورنس جو اگهه گهٽجي وڃي. موٽر سائيڪل وارو ڪار ۽ ڪار وارو وڏي گاڏي نه ٿو هلائي سگهي. هتي مزدوري ڏاڍي مهانگي آهي، توھان کي گاڏي جو تيل تبديل ڪرائڻ لاءِ 25 ڊالر ۽ پنچر جا 35 ڊالر ڏيڻا پوندا. ڪار پارڪنگ جا اگهه به هر هڪ جاءِ جا پنهنجا آهن، هڪ ڪلاڪ جي پارڪنگ جا 5 ڊالر ۽ ٻن ڪلاڪن جا 10 ڊالر، اها ڳالهه اسان جي سمجهه کان مٿي آهي. اهو ئي سبب آهي، جو اڪثريت ماڻهو، توھان کي زير زمين ريل، بسن يا پيادل پڇندي نظر ايندا ۽ روڊن تي گاڏين جو تعداد گهٽ ڏسڻ ۾ ايندو.

❖ هتان جي زندگي ظاهري طرح تمام سُٺي ۽ صاف نظر اچي ٿي، پر اندر نگاهه وجهڻ کانپوءِ گهڻيون ئي خاميون نظر اچن ٿيون. هتي غير مسلم ماڻهو غسل خانن ۾ صفائي خاطر پاڻي جي بجاءِ ٽشو استعمال ڪن ٿا ۽ ڪنهن به هوٽل يا گهر ۾ صحيح طرح سان استنجو ڪرڻ جي گنجائش ئي ڪونه آهي. توھان اندازو لڳائي سگهو ٿا، ته پاڻي جي جاءِ تي ٽشو پيپر سان صفائي سان ڪهڙي پاڪائي ايندي. اهو شايد انگريزن جو پراڻو رواج آهي. صرف ٻاهران رنگ صاف، ليڪن اندر گندگي سان ڀريل رهن ٿا.

ڪئناڊا ۾ وياج تي هوائي جهاز ملي ويندا

ڪئناڊا ۾ گهر، گاڏي يا ڪو بزنس خريد ڪرڻ، ڪو وڏو مسئلو نه آهي، سڄو ڌنڌو ته ڇا، پر پورو ملڪ وياج جي ڪاروبار ۾ ائين ڦاٿل آهي، ڄڻ ڪنهن وڏي بحري جهاز ۾ برداشت کان وڌيڪ وزن وجهڻ سان، جهاز وائڙو ٿي هلندو هجي، جو ان جون انجنيون وزن ڇڪي نه سگهنديون آهن. گهرن جي اڏاوت هڪ جهڙي فن تعمير، ۽ اعليٰ قسم جي معيار مطابق آهي، جن ۾ فلٽ ۽ Town Houses شامل هوندا آهن. فلٽس ۾ توهان کي هر مهيني سار سنڀال لاءِ انتظاميه ڪي، 400 کان 600 ڊالر جي فيس ڏيڻي پوندي آهي، جنهن ۾ هو توهان جي اپارٽمينٽ ۾ جيتريون به ٻيون سهولتون، جهڙوڪ، وهنجڻ لاءِ تلاءَ، بجلي خرچ، پاڻي ۽ نڪاسي، گڏجاڻي جو هال ۽ ڪلب وغيره، انهن جي سار سنڀال، ۽ حڪومتي محصولن پرڻ لاءِ ڪتب آڻيندا آهن. ان ۾ پوري ڪامپليڪس باهراڻ جي سار سنڀال به شامل هوندي آهي.

هتي ٽائون هائوس جي ٻه ماڙ اضافي تهخاني جي قيمت خريد اڏائي کان پنج لک ڊالرن (2003) تائين آهي. جيئن مان اڳ ۾ ذڪر ڪري آيو آهيان، ته هتي توهان کي هر شئي وياج ۽ قسطن تي آساني سان دستياب آهي، بلڪ ڪيتريون ئي ڪمپنيون ۽ سڀ بئنڪون يا انهن جا نمائندا، توهان کي منٿون ڪندي نظر ايندا. هن وقت (2003ع) وياج جي شرح 5 کان 10 سيڪڙو آهي ۽ گهرن لاءِ قسطن لاهڻ جو مُدو (Amortization Period) 20 کان 30 سالن تائين ٿئي ٿو. قسطن قرض ڏيندڙ ڪمپني يا بينڪ ۽ خريدار جي وچ ۾ ڪمائي جي آڌار تي ماهوار طئي ڪري، گهر وڪرو ڪندڙ کي ادا ڪيون وينديون آهن ته جيئن قسطن نه ڏيڻ جي حالت ۾، قرض ڏيندڙ ڏُر کي ڪو نقصان نه ٿئي. خريدار پاڻ ته نهيو، پر سندس اولاد تيئن سالن تائين، اهو قرض پئي چڪائيندي رهندي آهي. ڪئناڊا ۾ ملڪيت خريد ڪرڻ لاءِ، ڪجهه رقم اڳواٽ (Down Payment) ڏيڻي پوندي آهي ۽ وچواري ايڄنٽ جي في جيڪا 3 کان 7 سيڪڙو هوندي آهي، سا سڀ وڪرو ڪندڙ ڏُر کي ادا ڪرڻي پوندي آهي. گهر يا ڪاروبار خريد ڪرڻ کان اڳ، خريدار لاءِ ضروري آهي ته حڪومت جي هلندڙ محصول جي اڳهن کان واقفيت رکي، جو نون گهرن تي ٽيڪس جي شرح 15 کان 18 سيڪڙو تائين آهي. هتان وانگر سودي ڪرائڻ وارا ايڄنٽ چالاڪ هوندا آهن ۽ اڻ ڄاڻ خريدار کي دوکو ڏئي وڪرو ڪندڙ پارٽي سان ملي ڪري،

قيمت خريد جي اگھ ۾ واڌارو ڪندا آهن، جنهن کي مقامي ٻوليءَ ۾ Gazumping چيو وڃي ٿو.

نُون هجرت ڪندڙ لاءِ، منهنجو مشورو آهي، ته ڪئناڊا ۾ پهريان ڇهه مهينا، ڪنهن سُني علائقي ۾ ڪرائي جي مڪان ۾ رهن ۽ ان دوران مناسب علائقي کي پسند ڪري، ان ۾ فلٽ يا گهر خريد ڪرڻ جي ڪوشش ڪن ۽ ان کان اڳ مارڪيٽ سروي ۽ حڪومتي نافذ محصولن بابت مڪمل ڄاڻ حاصل ڪرڻ تمام ضروري آهي ۽ بهتر اهو ٿيندو ته فلٽ ڪنهن پسند جي جڳهه تي، نُون منصوبن ۾ بڪ ڪرائڻ سان گهر سستو ملندو.

انساني حڪمت ۽ مهارت جي تعمير ۽ ترقي

حڪومت مقامي ۽ نُون ايندڙن لاءِ انساني ثَوت ۽ مهارت جي تعمير ۽ ترقي جو شعبو (Human Resources and Skill development) قائم ڪيو آهي، جنهن وسيلي عوام الناس جي مجموعي پلائي جا ڪم ورتا وڃن ٿا. نُون ايندڙن لاءِ، هن اداري ۾ ايتريون سهولتون موجود آهن، جو هڪ اجنبي سوچي به نه ٿو سگهي. بنيادي طرح هن آفيس ذريعي توهان کي مڪمل رهنمائي فراهم ڪئي وڃي ٿي. توهان لاءِ فون، انٽرنيٽ، فوٽو ڪاپي ۽ نوڪري بابت رهنمائي کان علاوه، مخصوص فن ۾ تربيت جو بندوبست، بنا معاوضي جي فراهم ڪيو وڃي ٿو. توهان کي جيڪڏهن نوڪري نه ٿي ملي يا نوڪري مان ڪڍڻ جي صورت ۾، وظيفو مقرر ڪري ڏيڻ ۽ مقامي ماڻهن جي رٽائرمينٽ يا بزرگي حالت ۾ الائونس (Old Age Security) يا پينشن جو احتتام ڪرڻ، بي گهر ۽ معذورن لاءِ وظيفو مقرر ڪرڻ، مطلب ته عوام الناس جي پلائيءَ جا ڪم، بغير امتياز ۽ اهليت جي بنياد تي سرانجام ڏئي رهيو آهي.

مان جڏهن پنهنجي نوڪري لاءِ درخواست جون ۽ ڪجهه فوٽو ڪاپيون ڪرائڻ، ڪينيڊي روڊ تي واقع مٿئين آفيس ۾ پهتس، ته هڪ هندستاني گجراتي، پنهنجا سرٽيفڪيٽ فوٽو ڪاپي ڪرڻ ۾ مشغول هيو. مان مشين مشغول ڏسي، ڪمپيوٽر تي درخواست تائپ ڪرڻ ۾ لڳي ويس، ڪافي دير کان پوءِ هن ڏانهن ليئو پاتم، ته هُن وٽ اڃان ڪافي پنا رهيل هئا. مان وري ڪمپيوٽر تي وڃي ڪجهه اِي. ميل وغيره ڪيون ۽ انٽرنيٽ تي وقت گذاريم، ته جيئن فوٽو ڪاپي واندِي ٿئي، پر هماراه جا پنا ڪٿن ئي ڪونه پيا، آخر مونکي هماراه جي پرسان، انتظار ڪرڻو پيو. آخر ۾ مان سندس

ڌيان مشين مٿان پت تي لڳل، اُن نوٽيس ڏانهن چڪايو. جنهن ۾ هڪ ئي وقت صرف ڏهه فوٽو ڪاپيون ڪرائڻ جي اجازت لاءِ لکيل هو. منهنجي اندازي موجب، هن وٽ ڪي پنجاه کن پنا باقي رهيل هئا. مان کيس چئي ڏنو ته ڇا توهان جا سرٽيفڪيٽ اڃان ختم ڪونه ٿيا آهن؟ هتي ته انهن سرٽيفڪيٽن کي، هٿ لائي ئي ڪونه ٿا ڏسن، بلڪه انٽرويو دوران، انهن پرديسي سرٽيفڪيٽن کي ڏسڻ گوارا به نه ٿا ڪن. هنن کي صرف ڊيسي سرٽيفڪيٽن جي اهميت نظر اچي ٿي. دوست سان ڪچهري ٿي، هو ڊاڪٽر هو ۽ ٻه سال اڳ هجرت ڪري پهتو هو. ڪجهه عرصو آمريڪا ۾ به نوڪري جي چڪر ۾ ويو هو ۽ هاڻي ڊاڪٽري پيشي کي ڇڏي، ڪمپيوٽر ۾ انفرميشن ٽيڪنالاجي ۾ ڊگري حاصل ڪئي هئي. توهان کي ياد هوندو، ته آمريڪي صدر بل ڪلنٽن، جڏهن هندستان جو دورو ڪيو هو، ته هن ڪمپيوٽر جي انفرميشن ٽيڪنالاجي (IT) واري شعبي ۾ وڏي ترقي ڏسي، ڪيترن ئي هندوستاني ماهرن کي، آمريڪا ۾ ڪم ڪرڻ جي اجازت ڏني هئي. هي دوست آمريڪا وڃڻ جي جوش ۾، پنهنجي ڊاڪٽري جهڙي نوبل پروفيشن کي ڇڏي، ڪمپيوٽر علم جي دنيا کي وسايو ۽ ان چڪر ۾ آمريڪا کي وڃي پنهنجو ڊس ڪيو. ان دوران، هن ڪئناڊا جي اميگريشن حاصل ڪري ورتي، پر منهنجي سرٽيفڪيٽن واري ڳالهه، اڃان هن جي ذهن تان ڪونه لٽي هئي، سو پڙاس ڪيندي چوڻ لڳو، ته يار هي اسان کان وڌيڪ ڪونه ٿا ڄاڻين ۽ نه وري سندن ڊگريون ۽ مهارت ڪا اسان کان وڌيڪ اٿن. اسان پنهنجي تعليمي قابليت ۽ اهليت جي بنياد تي اميگريشن حاصل ڪئي آهي، جيڪا هنن ماڻهن جي وس کان ٻاهر لڳي ٿي. اسان جا ملڪ سياستدانن جي بداخلاقي، بي راهه روي، بي ايماني ۽ رشوت خوري جي ڪري پنٿي پيل آهن، نه ته اسان وٽ ڪهڙي شئي جي ڪمي آهي. هن وڏو ساهه پري چيو، ته بس قسمت جي ڳالهه آهي.

هن وڌيڪ ٻڌايو ته ڊگرين جون ڪاپيون پيو ڪرايان، ته انهن کي هتان جي ڊگرين جي برابري (Equivalence) لاءِ تشخيص (Assessment) ڪرائي، پوءِ وڌيڪ تعليم يا ٽريننگ وٺي، مقامي تعليم جي ڌارا ۾ داخل ٿيان، نه ته منهنجي سڄي عمر حاصل ڪيل تعليم ضايع ٿي ويندي.

اها ڏک جي داستان آهي جو اعليٰ تعليم ۽ قابليت وارن کي اهليت جي بنياد تي چونڊ ڪرڻ کانپوءِ، انهن ڊگرين کي اُن سر زمين ۾ نٿو قبوليو وڃي، جنهن جي بنياد تي اميگريشن اسٽيٽس ڏنو وڃي ٿو.

نوڪري لاءِ ڊگرين جي برابري جو وڌيڪ امتحان يا مقامي تعليم جو حصول لازمي قرار ڏئي، اعليٰ تعليم يافتہ ماڻهن کان مزدوري ۽ نرالا ڪم (Odd Jobs) ڪرڻ تي مجبور ڪيو وڃي ٿو.

بحر حال انساني مهارت جي تعمير ۽ ترقيءَ واري هن اداري، شهر جي مختلف حصن ۾ نون ايندڙن لاءِ ڪيترائي سکيا سينٽر قائم ڪري رکيا آهن، جو نون ايندڙن کي گهڻي رهنمائي حاصل ٿي ٿئي ۽ انهن کي مقامي سماجي ڌارا ۾ داخل ڪرڻ ۾ وڏي مدد ملي ٿي. هي حڪومت جو ساراه جوڳو قدم آهي، نه ته اسان جي ملڪن ۾، پنهنجن ديسي ماڻهن کي، اهڙيءَ طرح مُنجهايون وينا آهن، جو انهن کي پنهنجي حقن جي پوري طرح ڄاڻ ٿي ڪونه ٿي ملي.

HRSDC آفيس ۾ فوٽو ڪاپيون ڪندي، پنجاب مان آيل هڪ همراه مليو، جيڪو ڏاڍو پريشان نظر اچي رهيو هو. هن ٻڌايو ته هو پاڪستان ۾ جهاز راني ۾ مئنيجر جي رتبي تي فائز هيو، پر کيس ڪئنڊا ۾ هڪ سال ٿي چڪو آهي. ليڪن ڪا نوڪري ڪونه ٿي مليس. هن آه پريندي چيو ته، اهي ماڻهو هتي خوش آهن، جن کي پوئتي ڪجهه به ڪونه آهي وڌيڪ ٻڌايائين ته هڪ ننڍي گهر کي هلائڻ لاءِ، توهان کي گهٽ ۾ گهٽ پندرهن سَو ڊالر گهرجن، جيڪي هتي جي بيڪار نوڪرين ذريعي نه ٿا حاصل ڪري سگهجن. هن اهو فيصلو ڪيو، ته فئملي هتي رهائي، پاڻ پوئتي وڃي، ساڳئي نوڪري وسائيندو. اسان جي ملڪ ۾ سياستدانن ۽ حاڪمن، ڪڏهن به ان ڳالهه ڏانهن ڌيان نه ڏنو آهي، ته اعليٰ تعليم يافتہ ماڻهن جي لڏ پلاڻ کي روڪڻ لاءِ ڪي تدبيرون اختيار ڪجن، جو هي لڏ پلاڻ جو سلسلو هڪ وڏو قومي نقصان آهي. جيڪو اڳتي هلي ملڪ لاءِ وڏو هاجيڪار ثابت ٿيندو، ليڪن هو پنهنجن ڪرسيين بچائڻ ۽ مدو پورو ڪرڻ جي چڪرن ۾ گهڻو مصروف پيا لڳن.

ٿورنٽو ۾ چيني ماڻهو

بئنڪاڪ ۽ لنڊن واري ڄاڻا تائون وانگر ٿورنٽو ۾ ڇهه مختلف ڄاڻا تائون آهن. جيئن برطانيه جي بريد فورڊ ۽ برمنگهام وغيره ۾ ديسي ماڻهن جي اڪثريت هجڻ ڪري، ايشيائي شهر لڳندا آهن. تيئن ٿورنٽو ۾ ڪثير تعداد ۾ چيني نظر ايندا. گهڻو ڪري بئنڪن ۾ نوڪري ۽ دڪانداري ڪندي، توهان کي نوڙت ۽ هيٺائي سان پيش ايندا. ٻه صديون

اڳ، دنيا ۾ چيني وڏا مشهور ۽ محنتي مزدور ليکيا ويندا هئا، جو مقامي مزدورن کان نه ٿيندڙ ڪم، چيني مزدورن کان ڪرائڻ جو رواج عام ٿي ويو هو. چون ٿا ته ملائيشيا جي شهر ڪوالامپور جي ترقيءَ جو سڀرو به چيني مزدورن جي سر آهي، جيڪو هڪ گهاٽن پيلن ۽ جهنگلن مان ملائيشيا جو هڪ عظيم شهر ٺهي اڀريو. چيني مزدورن غربت ۽ مسڪيني حال ڪري، 1788ع واري ڏهاڪي ڌاري، ڪئناڊا اچڻ شروع ڪيو، جڏهن پنهنجو وطن ڇڏڻ ڏاڍو ڏکيو هو. 1858ع دوران ڪئناڊا جي ڌرتي ۾ دفن ٿيل سون جي ڌرڙن کي ڳولڻ جو ڪم ورتو ويندو هو، جنهن کي Fraser River Gold Rush چيو وڃي ٿو. 1880-85ع وقت دوران، ڪئناڊا جي 'برٽش ڪولمبيا' صوبي جي جابلو ۽ سامونڊي ڪناري سان ريل جون پٿريون وڇايون ويون، جنهن دوران سترهن هزار چيني مزدورن، سخت محنت ڪري، مقامي گورنر مزدورن جي اڌ پگهار جيتري پگهار تي ڪم ڪيو.

مقامي گورنر جي اڌ پگهار جيتري چيني مزدور کي پگهار ڏني، سخت ڪم وٺڻ تان سعودي عرب ياد آيو، جو اُتي به اهو ئي ساڳيو نظام هلندڙ آهي. سعودي عرب توڙي ٻين خليجي رياستن ۾، سڀ کان مٿي آمريڪن جي پگهار آهي، جن کان ٿوري گهٽ ٻين يورپي ملڪن جي ماڻهن کي ڏني وڃي ٿي. ان کانپوءِ عربن جي پگهار سٺي آهي، جن کانپوءِ ايشيائي ملڪن ۾ پاڪستان، انڊيا، بنگلاديش ۽ فلپيني سڀ کان گهٽ پگهار ڪندڙ آهن.

چيني مزدورن جي ڪئناڊا ۾ داخلا، پهرين جنگ عظيم (18-1914ع) ۽ ٻئي جنگ عظيم (45-1939) کانپوءِ ٻيهر شروع ٿي، جنهن وري ٻيهر زور ورتو، جڏهن انگريزن هانگ ڪانگ کي چين حوالي، 1974ع ۾ ڪيو، جو اتان جا ڪافي رهاڪو چين سان گڏ رهڻ نه پيا چاهين. 1947ع ۾ چيني باسندن کي ڪئناڊا ۾ ڪاروبار ڪرڻ ۽ سياست ۾ حصو وٺڻ لاءِ قانوني حق ڏنو ويو. 1967ع ۾ حڪومت لڏ پلاڻ جا قانون، چيني عوام لاءِ آسان ڪيا. ڪئناڊا ۾ چيني، ايشيائي آدمشماريءَ جو 40% آهن ۽ سڀ کان گهڻا ٿورتنو، وٽنڪوئر ۽ ٻين شهرن ۾ رهائش پذير آهن.

ڪئناڊا ۾ دڪانن تي شين جا اگهه مقرر ٿيل هوندا آهن، جو وڌيڪ ڇڏڻ چوٽ ڪرائڻ تي وقت کونه وڃائبو آهي. ڪڏهن ڪڏهن دڪانن تي 40-50 سيڪڙو جو Sale لڳل هوندو آهي، پر اڪثر ڪري گراهڪن جو ڌيان ڇڪڻ لاءِ هوندو آهي، جو اندر داخل ٿيڻ کانپوءِ معلوم ٿيندو ته ڪنهن

هڪ ٻن شين تي 50% سيڪڙو چوٽ هوندي آهي ۽ باقي شين تي ڏهن کان ويهه سيڪڙو چوٽ هوندي آهي. هتي شين جا اگهه به باٽا ريت جهڙا لکيل هوندا آهن، شايد گراهڪن کي اهو محسوس ڪرايو ويندو آهي، ته اگهه گهٽ ۽ مناسب آهن. چيني سپر مارڪيٽن جو ٻاهريون ڏيک اهو ظاهر ڪندو آهي ته هن دوڪان جو مالڪ چيني ئي ٿي سگهي ٿو، جو انگريزي سان گڏ دڪان جو نالو ننڍڙن اکرن ۾ چيني ٻولي ۾ لکيل به هوندو آهي ۽ دڪانن جي اندر گهرڻ سان، توهان کي ائين محسوس ٿيندو جڻ توهان ڄاڻنا ۾ اچي ويا آهيو. چيني دڪانن تي مناسب ۽ اعليٰ معيار جون شيون توهان کي ملنديون. ايترو جو سپر مارڪيٽ اندر تازي مڇي لاءِ پاڻي جا وڏا حوض هوندا آهن، جن ۾ هر قسم جون تازيون مڇيون گراهڪن جي انتظار ۾ ترنديون رهن ٿيون، جن مان توهان پسند ڪري هڻي واري جاري ذريعي پنهنجي ٻارن کان پڪڙائي خريد ڪري سگهجي ٿي. اهڙي قسم جي انوکي وندر، ٻارن کي شاپنگ دوران خوش و خرم ۽ کين ٻار ٻار اچڻ لاءِ آماده پئي ڪندي رهندي آهي.

ڪئناڊا ته ڇا پر پوري يورپ ۽ آمريڪا ۾ شاپنگ مال ۽ هر قسم جا ننڍا وڏا دڪان، اعليٰ معيار جي چيني مصنوعات سان ٽمٽار لڳا پيا هوندا آهن. خبر نه ٿي پوي ته ايتري مقدار ۽ معيار سان مصنوعات ڪيترو تيزي سان ٺاهي، وري بحري جهازن ذريعي، دنيا جي مختلف ۽ ڏورانهن علائقن ۾ ڪيئن پهچايون وڃن ٿيون. منهنجي اندازي موجب، ڄاڻنا وارا پنهنجي مصنوعات تڻ معيارن ۾ ٺاهين ٿا. پهرين درجي جي معيار جون شيون، آمريڪا ڪئناڊا ۽ ٻين مغربي رياستن ڏانهن ۽ ٻئي نمبر واري معيار جون مصنوعات، سعودي عرب ۽ ٻين خليجي رياستن ڏانهن موڪليون وڃن ٿيون. ٽئين درجي جون سسٽيون ۽ غير معياري شيون، ايشيا جي غريب ملڪن جي مارڪيٽن ۾ موجود ڪن.

ڪئناڊا ۾ هڪ ڊالر شاپ جا ڪيترائي دڪان ملندا، جيڪي سعودي عرب وانگر، ’گل شي عشر ريال‘ يعني ’هر شيءِ ڏهه ريال‘، وارن دوڪانن جي نالي سان مشهور آهن، اهي دڪان هزارين قسم جي چيني مصنوعات سان ڀريل نظر ايندا، جنهن ۾ توهان کي کاڌي پيئي جي شين کان علاوه گهر جي هر ضرورت واريون شيون هڪ ڊالر واري دڪان ۾ دستياب هونديون.

ديس پرديس جون ڳالهيون

❖ ٿورتنو شهر جي مرڪزي بازار، ’بي اسٽريٽ‘ (Bay Street) ۾ هڪ شام جو گهمندي روڊ جي ڀر ۾ هڪ فقير ويٺل ڏٺو، جنهن جي ڀرسان سندس پاليل ڪُٽو به گڏ ويٺو هو ۽ اُن جي سامهون ايندڙ ويندڙن جي سهولت خاطر، پنهنجي ٽوپي اونڌي ڪري رکي هئي، جيئن اُن ۾ آساني سان خيرات ڏيندڙن پنهنجا سِڪا وجهي سگهن. هي فقير فرش تي رنگ برنگي ٽڪرين واري سنڌي رليءَ جهڙو، هڪ پٿراڻو وڇايو ويٺو هو. عبدالله اڳتي وڌي جڏهن ڪجهه سِڪا کڻي اڳيان رکيل ٽوپي ۾ وڌا ته اُن فقير عبدالله کي مخاطب ٿي چوڻ لڳو، ته منهنجا پيارا مون کي ڏس! مان اسڪول نه وڃڻ ڪري اڄ هتي ويٺو آهيان، منهنجي توکي گذارش آهي، ته تون اسڪول کان نه گسائجان.

❖ ٿورتنو ۾ الله ڏتو شر صاحب جيڪو ڪجهه سال اڳ، خيرپور ضلعي ۾ ڊپٽي ڪمشنر ٿي رهيو هو، ان جو وڏو پٽ محمد بخش شر به ٿورتنو ۾ پنهنجو ڊرائيونگ اسڪول هلائيندو هو، اُن سان ملي ڏاڍي خوشي ٿي. هو اُتي پنهنجي ڪٽنب سان گڏ پيو رهي. هڪ ڏينهن سندن دعوت ڪئي سون، اسان جي لارنس روڊ واري فلٽ تي گڏجي ماني کاڌي ۽ ڪافي حال احوال ڏنا.

❖ ڪٽنبڊا ۾ ڪار انشورنس کان وٺي هر شئي جي انشورنس ڪئي پئي وڃي، هي هڪ وڏو ڪاروبار آهي، جنهن بابت مختلف اخبارن جي پورن صفحن تي هر روز اشتهار ڇپيندا رهن ٿا ۽ FM ۽ AM ريڊيو ته ڪن کائيندو رهي ٿو. لائيف انشورنس کان وٺي جنازو تيار ڪرڻ ۽ تدفين جي انتظام (Funeral Insurance) ڪرڻ تائين به انشورنس ڪئي ٿي وڃي. اهڙي قسم جا اشتهار ڏسي، هن پرديس ۾ دل گهٻرايو وڃي. غالباً جنازي جي انشورنس جي ضرورت ان ڪري به آهي جو هتي ڪنهن وٽ ايترو وقت نه هوندو آهي، جو اسان وانگر ڏينهن جا ڏينهن فالتو ڪمن ۾ لڳائي ڇڏين. ڪٽنبڊا ۾ وقت جي پابندي نه ڪرڻ وارو دَرڊر جون پيو نوڪرون کائيندو ۽ ڪٿي به نوڪري ڪونه ملندس. هڪ دوست ٻڌايو ته ٻه ڀائر هئا، جن جو پيءُ گذاري ويو، مقامي قانون مطابق دفن ڪرڻ کان اڳ، ميونسپل آفيس ۾ اطلاع ڏيڻ ۽ اتان مرڻ جو سرٽيفڪيٽ وٺڻ ضروري هجڻ ڪري، وڏي پاءُ ننڍي کي ان ڪم لاءِ چيو، جنهن تي هن کيس پنهنجي نوڪري بچائڻ خاطر انڪار ڪيو.

جنهن ڪري پيءُ جو جنازو به ڏينهن گهر ۾ رکي موڪل واري ڏينهن دفن ڪيو. ان حوالي سان جنازي جي انشورنس ڪنهن سُني ڪمپنيءَ ۾ ڪرائڻ سان، پوءِ سڀ مسئلا حل ٿيو وڃن ٿا.

❖ اسان جڏهن 2003ع ۾ وري ٻيهر ڪئناڊا وياسين ته آڪٽوبر جو آخري هفتو هو. موسم ڏاڍي ٿڌي ۽ برفاڻي هئي. عبدالله جي داخلا ڀرسان واري اسڪول ڊان ووڊ پارڪ (Donwood Park Public School) ۾ ڪرائي. اسڪول رهائش جي ڀرسان هيو، پر صبح سویر برف ۽ برسات گهٽ هجڻ جي صورت ۾ کيس پيادل ڇڏي واپس وٺي اچڻو پوندو هو. گهڻي برف يا برسات ۾ گاڏي استعمال ڪندا هئاسين، جنهن لاءِ وري ڊگهو رستو وٺڻو پوندو هو. صبح جو رنگ برنگي ڊريسن ۾ اوڙي پاڙي جا ٻار پنهنجي مائٽن سان گڏ اسڪول ڏانهن ويندا رهندا هئا. اسڪول جي پڙهائي ۽ انتظام بابت مان اڳ ۾ ڪافي لکي چڪو آهيان. هتان جي تعليم ۽ استادن جي هر هڪ ٻار سان توجهه ۽ همت افزائي ڏسي، پنهنجي تعليمي ماحول سان تشبيهه ڏيون ٿا ته پریشاني ٿيو ٿي وڃي، ته اسان هن منزل تي الائي ڪيئن پهتا آهيون.

❖ ڪئناڊا ۾ هر سال يارهين نومبر جي ڏينهن، انهن هڪ لک ستر هزار ڪئناڊا جي سپاهين جي ياد ۾ ملهايو ويندو آهي، جن ٻئي جنگ عظيم دوران، بيلجيم ۾ پنهنجي ملڪ جو دفاع ڪندي جان ڏني هئي. شاگردن کي پوپي جي گاڙهن گلن (Red Poppy Flowers) کي، ڇاتي جي کٻي پاسي تي لڳائي، سپاهين جي ياد تازي ڪرائي ويندي آهي. اهو پوپي گل، بيلجيم جو مشهور گل آهي.

❖ اسڪول ۾ ٻيو اهم ڏينهن، 31 آڪٽوبر ۽ پهرين نومبر تي، ’هالو وين‘ (Halloween) جي نالي سان، عيسائي رواج مطابق پنهنجي مري ويل بزرگن، ۽ عزيزن جي روح کي ثواب ۽ آرام پهچائڻ لاءِ ملهايو ويندو آهي. هن ڏينهن جي ملهائڻ جو رواج، تقريباً دنيا جي اڪثر مذهبن ۾ رائج آهي، جنهن جو طريقو مختلف ٿي سگهي ٿو، ليڪن مقصد ساڳيو ئي آهي. يهودي ’يڙڪور‘ (Yizkor) جي نالي سان ۽ هندو پنهنجي مري ويل عزيزن جي روح کي سکون ڏيارڻ لاءِ، ’پيترو پڪشا‘ (Pitru Paksha) جي نالي سان، اهڙي قسم جي روايت صدين کان ملائيندا اچن پيا. هندن جي ديوالي واري تاريخ عيسائين جي هالووین واري رسم سان، ڪئناڊا ۾ متصادم ٿئي ٿي. هن رسم ۾ گهڻو ڪري، ٻار اهڙيون

خوفناڪ پوشاڪون پائڻ جهڙوڪ؛ زندهه لاش يا مردو جنهن بابت سمجهيو ويندو آهي ته اهو رات جو جيئرو ٿي قبر مان نڪري، سٽل ماڻهن جو رت چوسيندو آهي. پوائٽي شڪل وارو راکاس (Vampire)، يا فرضي شڪل جي خوفناڪ مخلوق (Monsters)، پوتن جو روح (Ghost)، مثل ماڻهن جي هڏن جا ڍانچا، پوشاڪن تي رنگيل ڍانچا، ڏاڻڻ ۽ شيطاني شڪل جون پوشاڪون پائي، ٽولن ۾ گڏجي، پاڙي وارن جي گهرن ۾ وڌندا در کڙڪائيندا ۽ خيرات گهرندا. هن ڏينهن جي رسم ملهائڻ ۾ مختلف ڪرتب، هڪ ٻئي کي خوفناڪ پوشاڪن ذريعي، ڊيچارڻ ۽ ڏندن ۾ چاڪو يا ڪنڊيدار چمچو ڏندن ۾ قابو جهلي پائي ۾ ترندڙ صوف کي ٽنبي ٻاهر ڪڍڻ (Apple Bobbing) ۽ ڪڍو (پينو ڦل) کي ڪٽي، انهيءَ مان مختلف خوبصورت شڪليون ٺاهڻ وغيره وغيره. هتي ڏينهن رات ڏاڍي خوبصورت هوندي آهي ۽ مارڪيٽن، دڪانن ۽ وڏن دڪانن اندر، توهان کي رنگ برنگي پوشاڪن ۾ پهريل نوجوان گهمندي ۽ نچندي نظر ايندا، جن کي ڏسڻ سان دل وندريو وڃي. گهڻو ڪري انهن موقعن تي گوشت نه کائڻو ويندو آهي، صرف مٺايون ۽ سبزين تي گذر ڪبو آهي. مون کي ياد آهي ته سنڌ ۾ پنجاهه جي ڏهاڪي دوران ڳوٺن جا ٻار انگوچي جا پلُو ٻن ٻارن جي ڪنڌ ۾ ٻڌي، گهر گهر خيرات وٺڻ ويندا هئا ۽ ”ڪارڙا ڪمبرڙا تندي ٻڌا بڪرڙا، مولِي سائين مينهن وساءِ“، جا راڳڙا ڳائيندا رهندا هئا. خيرات ۾ ڪڻڪ جي اڻ ڍاڻا ملندا هئا، جو غريب عوام وٽ اُن وقت روڪ پئسو ڏاڍو اڻلڀ هو، اُن خيرات کي وڪڻي، ٻارڙا مٺا پيڳڙا وٺي کائي ڇڏيندا هئا يا اُن کي ڊيڳڙي ۾ وجهي باهه تي ڪوهر ٺاهي کائيندا هئا ۽ هي رواج گهڻو گرمي جي آمد ۾ رائج هيو ۽ الله تعاليٰ کي انهن معصومن جي پڪار تي رحم ايندو هو جو ويجهي وقت ۾ برسات وسڻ شروع ٿي ويندي هئي ۽ مالوند ماڻهو ڏاڍو خوش ٿيندا هئا. يورپ ۽ ڪئناڊا ۾ ڊسمبر مهيني ۾ عيسائي مذهب جو مڪيو تهوار ’ڪرس مس ڊي‘، وڏي ڌوم ڌام سان ملهايو ويندو آهي. سڄي شهر جي عمارتن ۽ گهرن کان علاوه روڊن جي چونڪن، بازارن کي رنگ برنگي روشنين سان چمڪايو ويندو آهي ۽ شهر جي مختلف جاين ۽ چؤڪن تي وڏا ڪرتب پڻ ڏيکاريا ويندا آهن.

❖ هڪ ڏينهن ٽيڪسيءَ ذريعي بازار وڃي رهيا هئاسين، ته ٽيڪسي ڊرائيور جيڪو عبدالله نالي صومالي هيو، تنهن هلندي پنهنجي ملڪ

جو احوال ڏيندي ٻڌايو ته اسان جي ملڪن ۾ چار موسمن سان گڏ، الله تعاليٰ ڪافي وسائل ڏنا آهن، ليڪن نااهل ۽ راشي سياستدانن جي غلط پاليسين ڪري، عوام بڪ تي ويٺي آهي ۽ اسان روزگار لاءِ پنهنجا وطن ڇڏي، غلامن واري زندگي پيا ٿا گذاريون ۽ سخت محنت جي باوجود، مشڪل سان پيا پنهنجو پيٽ پاليون. هتي ڊالر ڪمائڻ ڏاڍو ڏکيو آهي، وڌيڪ چيائين ته، هو 14 سال اڳ پناهگير ٿي آيو هو، ان وقت تمام گهٽ مسلمان ۽ مسجدون هيون، هاڻي ته تمام گهڻيون مسجدون ٿي ويون آهن ۽ ڪافي مسلمان اچي آباد ٿيا آهن ۽ ڪيترائي مقامي ماڻهو دين اسلام قبول ڪندا رهن ٿا.

❖ ڪئناڊا ۾ ميٽرڪ تائين تعليم مفت آهي، پر ڪاليج يا يونيورسٽي جي تعليم ڏاڍي مهانگي آهي، جو عام ماڻهو جي پهچ کان ٻاهر آهي. 2003ع دوران مقامي ماڻهن لاءِ، ڪاليج ۾ سائنس ۾ بئچلر ڊگري ڪرڻ لاءِ پنج هزار ڊالر ساليانو خرچ آهي. تنهن ڪري هتي اعليٰ تعليم حاصل ڪرڻ تمام مهانگي آهي، پر حڪومت شاگردن کي قرض جهڙيون سهولتون ڏئي رهي آهي. انٽرنيشنل شاگردن جي ساليانو في ڏهن کان پندرهن هزار ڊالر ورتي وڃي ٿي. هن وقت ڪئناڊا ۾ بين الاقوامي شاگردن جي داخلا 25-30% وڌي وئي آهي، غالباً ان ڪري جو 9/11 واري واقعي آمريڪا ۾ ٻاهران ايندڙن شاگردن جي داخلا تي سختي ڪئي وئي هجي.

❖ سريلنڪا مان آيل پناهگير، جن جو تعلق تامل ٽائيگر تنظيم سان آهي، سي رات جي وقت دوڪانن تان چوري ڪرڻ ۽ راهگيرن کان پئسو ڦرڻ جي الزام ۾، پوليس ڪجهه ٽولن کي پڪڙي قيد ڪيو آهي. تامل قبيلي جي سريلنڪا حڪومت سان صوبي جي عليحدگي واري معاملي تي جنگ هلندڙ آهي. پڪڙيل ڏوهارين مان ڪجهه کي سزا طور پنهنجي وطن واپس ڪيو آهي ۽ هاڻي شهر ۾ ڪافي سڪون آهي.

❖ اسان جي گهر پرسان، ’پرائيس شوپر‘ (Price Chopper) نالي هڪ وڏي سپر مارڪيٽ هئي، جتان هر ضرورت جي شيءِ ملي ويندي هئي. اهڙن مارڪيٽن ۾ پالتو جانورن (Pet Animals) کي اندر وٺي وڃڻ تي پابندي هوندي آهي ۽ اهڙي قسم جو ننڍڙو نوٽيس در وٽ لڳل هوندو آهي ۽ هر هڪ ان جي پوئواري ۽ عمل ڪندو آهي. جيئن ته آئون اڳ ۾ پالتو جانورن بابت ذڪر ڪري آيو آهيان، سو هتي گهڻو ڪري عورتن وٽ پالتو ڪتا رکڻ جو ڏاڍو شوق آهي ۽ انهن جو پنهنجي اولاد ۽ بزرگن

ڪان وڌيڪ خيال رکيو ويندو آهي ۽ هڪ اندازي موجب، ڀنگهار جو چوٿون حصو پالتو جانور جي پرورش ٿي صرف ڪيو وڃي ٿو. بلن ۽ ڪتن جا سؤين مختلف قسم آهن، هڪڙا ڪٿا ننڍي گابي جيترا به عورتن سان گڏ گهمندي نظر آيا. انهن جو دٻن ۾ بند کاڌو، هر سپر مارڪيٽن ۾ آرام سان دستياب آهي ۽ وري سرديءَ کان بچڻ لاءِ گرم پوشاڪون پهرييل ڪتا ۽ ٻيا جانور ڏسي اسان کي ٿر جا مسڪين ماڻهو ياد اچيو وڃن. جانورن جي علاج لاءِ وڏيون اسپتالون ۽ ماهوار چيڪ اپ ڪرائڻ ۽ ڪتن جي بيمارين جي معلومات ۽ آپريشن وغيره TV تي ڏيکاري وڃن ٿا. هي آهي هن قوم جو هڪڙو پاسو ۽ ٻئي پاسي تي نظر وجهڻ سان، بوسينيا، ڪوسوو، افغانستان، عراق، ڪشمير، فلسطين ۽ تازو نيپال جي روهنجا مسلمانن جو قتل عام، هنن جي منافقت ۽ ٻئي معيار جو جيئرو جاڳندو مثال آهي. مغربي ملڪن ۾ جانورن جي خون جي قيمت، اوڀر جي انسانن جي خون کان گهڻو افضل آهي. ڳالهه پئي هلي هڪ عورت جي جنهن وٽ هڪ قدآور ڪُٽو ساڻ هو سو مارڪيٽ ۾ اجازت نه هجڻ ڪري ڪُٽي کي دروازي جي ٻاهران ٻڌي رهي هئي، ته ڪُٽو ڀرسان بيٺل هڪ بزرگ عورت تي پوئڪڻ شروع ڪيو، جنهن تي مالڪياڻي ڪُٽي کي مُسڪرائي چيو ته ڪيتري نه زبردست تنهنجي پوئڪ آهي (What a nice bark).

❖ ٿورتنو ۾ ڪجهه اهڙا دڪان ڏٺا جيڪي خيراتي شيون حاصل ڪري، انهن جي ٿوري گهڻي مرمت ۽ صفائي ڪري، گهٽ قيمت تي وڪرو ڪرڻ کانپوءِ اُن پئسي مان دنيا جي مختلف ملڪن ۾ غريب، مسڪين، بي گهر ۽ اڀاهج ماڻهن جي مدد، ۽ کين پنهنجي پيرن تي بيهارڻ جي ڪوشش پيا ڪن. هي سماجي پلائي واري تنظيم، جيڪا سپاهِ نجات (Salvation Army) جي نالي سان مشهور آهي ۽ عيسائيت جي جاڳرتا ۽ غريبن جي مدد لاءِ پاڻ پتوئيندڙ، هڪ بين الاقوامي سطح جي نيم فوجي تنظيم آهي. هن تنظيم مختلف شهرن ۾، نجاه سپاه جي نالي سان ڪيترائي اسٽور کوليا آهن، جن تي توهان کي استعمال شده ۽ گهٽ قيمت تي شيون (کاڌي پيئي جي شين کان علاوه) سسٽن اگهن تي ملنديون. توهان لڏ پلاڻ ڪندڙ، گهڻو ڪري انهن دڪانن جو پاسو وٺندا آهن ۽ هو اڌ ملهه تي گهر جو فرنيچر، ڪپڙو لٽو، زيبائش وغيره جو سامان وٺي گهر آباد ڪندا آهن. مان ڏٺو آهي ته لڏ پلاڻ ڪندڙ گورا، گهڻو ڪري پنهنجي گهر جو سامان ڪٽڻ بدران، هن دڪان کي خيراتي

ڏٺي ويندا آهن. اُهي ماڻهو جيڪي پنهنجي پوري پراڻي فرنيچر جي جاءِ تي نئون فرنيچر خريد ڪرڻ چاهيندا آهن يا شادي وغيره ۾ هو اهي سڀ شيون نجاهه سپاهه جي دڪانن وارن کي ڏئي ايندا آهن. سامان ڏيندڙ. انهن دوڪانن ۾ هڪ مخصوص جاءِ آهي، جتي هو رکي ويندا آهن. هي خيراتي ڪم حضرت عيسيٰ پاران قرباني ذريعي عطا ڪيل گناهن جي معافي ۽ جنت ۾ داخلا جي بشارت جي عقيدي تي ٻڌل آهي.

گئراج سيل

ڪئناڊا ۾ ٿوري محنت ڪرڻ سان توهان کي سو ڊالر جي شيءِ، ڏهن ڊالرن ۾ ملي سگهي ٿي، خاص ڪري ايشيائي لڏ پلاڻ ڪرڻ وارا، ان ڌنڌي ۾ ڪافي مهارت ڪمائي آهي. جيئن مان اڳ ۾ ذڪر ڪري آيو آهيان، ته گورن جون استعمال ڪيل شيون، سٺي حالت ۽ سستي اگهن ۾ آسانيءَ ملي وڃن ٿيون ۽ اسان جهڙن نون جي آمد مان هنن، ڪمائڻ جا نوان ڌنڌا کوليا آهن، جن ۾ ’گئراج سيل‘ (Garage Sale) وڏي اهميت جو حامل آهي. گهر جي گئراج کي سهڻي ترتيب ڏئي، استعمال جي قابل شين کي نيڪال ڪرڻ خاطر سستي اگهه تي وڪرو ڪرڻ لاءِ گئراج ٻاهران ’وڪرو‘ جو بورڊ هڻي ڇڏيندا آهن، ته جيئن روڊ تان لڳهندڙ مسڪين مهاجر پڙهي اچي پاسو وٺن. اهڙن گئراج سيل تي توهان کي سٺي کان وٺي ڪار تائين سڀ شيون ملي وينديون، بشرطيڪ توهان صبح جو مقرر وقت تي سڀ کان پهريائين پهچڻ جي ڪوشش ڪيو. اهو ڪاروبار ايترو وڏي ويو آهي، جو توهان کي روڊ تان پنجن ڪلو ميٽر سفر دوران ڏهه پندرهن گهر اهڙا ملندا، جن تي گئراج جي در مٿان يا روڊ تي نوٽيس ڏسڻ ۾ ايندو.

اسان جي هڪ دوست کي به ان سيل تي هروڀرو وڃڻ جي عادت هئي، سو هن مون کي فون ڪيو ۽ چيائين ته اڄ سڄو ڏينهن گئراج سيل ڏسڻ هلنداسين. هن کي سيل تي هلڻ جي ايتري لڳل هئي، جيتري هڪ موالِي کي مٽخاني جي لڳل هوندي آهي. صبح جو گاڏي کڻي آيو، هن سان گڏ هڪ ٻيو شوقين دوست به ساڻ هيو. اسان گڏجي هڪ ويجهي گئراج سيل تي پهتاسين، ته گهر مالڪياڻي سيل لاءِ نڪري آئي، جنهن دروازو رموت تي کولي سامان ڏيکاريو. پوري گئراج سامان سان ڀريل هئي، اسان کي ٿورو وقت گذريو، ته ڪافي ٻيا گراهڪ اسان واري نسل مان پهچي ويا ۽

ٿوري دير ۾ پيڙ ٿيڻ لڳي. هر شئي مٿان قيمت جي پرچي چٽڪيل هئي. هڪ گراهڪ 54 انچ جي ٽي. وي، پنجن ڊالرن ۾ خريد ڪري ڏاڍو خوش ٿيو، جنهن تي گوري پنهنجي زال کي آهستي آواز ۾ چيو ته سٺو ٿيو، TV نڪري وئي، نه ته مرمت لاءِ سو ڊالر خرچ ڪرڻا پون ها. هنن جي گفتگو مان سمجهي ويس ته هي گئراج سيل آهي يا گاربيج سيل. گورا ٻئي شهر لڏڻ يا وري پراڻي شين کان جان چڙائڻ جو حل گئراج سيل جي وسيلي، نون مهاجرن کي ڦرڻ جا طريقا ڪڍيا آهن. انگريز ان ۾ خوش ته گهر مان گند پيو صاف ٿئي ۽ موت ۾ پئسا به پيا ملن پر اسان جا پائڻ، گورن جون استعمال ڪيل شيون، گهر آڻي خوش ٿيو وڃن. پر اڃان جي اڱاري جي ڏينهن جو انتظار ڪن ته شايد اهو ئي سامان گاربيج جي ڊپن ۾ پيل هوندو، جنهن کي مناسب بندوبست سان مفت ۾ کڻي سگهجي ٿو. ٿورتنو ۾ هر اڱاري تي ميونسپالٽي طرفان گندگي جي ڊپن کي صاف ڪيو ويندو آهي.

گئراج سيل تي اچڻ وارن جا ساڳيا چهرا، هر روز ڏسي ائين لڳندو هو ته ڪي پراڻا واقف آهيون ۽ هڪڙي عورت ايتري شوقين هئي، جو گهر ۾ ويهڻ بدران صرف گئراج سيل تي هر وقت موجود هوندي هئي. ان عورت کي هر دڪان تي ڏسي، اسان جي دوست جي پٽ، ان جو نالو ئي آنتي اگين (Anti Again) رکي ڇڏيو. اسان ماڻهن ۾ هڪ سڃاڻي ۽ ٻئي خوبصورت عادت، ته بغير ضرورت، سستي شيءِ هجڻ ڪري هروڀرو به خريد ڪري وٺبي. هڪ دوست بجلي تي هلندڙ بهارو خريد ڪري، پنهنجي زال اڳيان پيش ڪيو، ته سندس زال ناراض ٿي پئي، جنهن تي همراه عاجزي ۾ اچي، پيار سان چيو، ته مونکي بهارو ڏيندي چيلهر ۾ سور پوڻ لڳو آهي، سو مان پنهنجي سهولت لاءِ آندو آهي. زال ناراض ٿي چيو، ته تون هر هفتي گئراج سيل تان بغير ضرورت جي ايترو ته سامان آڻيندو رهين ٿو جو سڄو گهر پرچي ويو آهي ۽ پير رکڻ جي جاءِ ڪونه آهي، سو تون هي ڦريو پنهنجي منهن تي وڃي لڳاءِ.

وڌيڪ مزي جي ڳالهه، ته اسان هر اها سستي شئي خريد ڪرڻ لاءِ تيار هوندا آهيون، جنهن شيءِ جي استعمال جي پوري خبر به نه هوندي آهي. هڪ ڏينهن اسان جي پاڙيوارو، نوڙ ڪڍيو گهمندو نظر آيو، اسان پڇيو ته يار خير ته آهي، ڇا پلا حجر جي ڌيءَ سان ڪا هٿ چراند ڪئي، جو تنهنجا ههڙا حال ڪري ڇڏيائين. هن ٻڌايو ته گئراج سيل تان مشهور ڪمپني جي

هيئر ڪريم ورتي هئي، جنهن تي بدقسمتي سان Hair Remover جا لفظ مٽجي چڪا هئا. گئراج سيل تي سامان جي پرمار ڏسي ائين لڳندو هو، جڻ گورن اسان جهڙن متاثر ماڻهن کي ڦرڻ جو ڌنڌو شروع ڪيو هجي. ڀلا هڪڙي گئراج سيل ۾ اٺ اٺ ٽي. ويز، پنج ڊش واش، ڏهه ايش ٽري، پنج ڪمپيوٽر وغيره جو سامان هڪ گهر جو نه ٿو ٿي سگهي. ان مان محسوس ٿئي ٿو ته گورا ’ڊالر شاپ‘ مان شيون وٺي ۽ پنهنجي گهر جو ناپسنديده سامان ملائي، وڪرو ڪرڻ جو اهڙو ڌنڌو کوليو آهي. جنهن ۾ اسان جهڙن مسڪينن کي هنن پنڻ جهڙو ڪري ڇڏيو آهي، اهوئي سبب آهي جو گئراج سيل تي اسان ڪڏهن به گوري کي سامان خريد ڪندي نه ڏٺو.

بشير اُٺ گاڏي وارو

مئي 1961ع جي ڳالهه آهي، ته آمريڪي صدر جان. اي. ڪينيڊي، پنهنجي نائب صدر لينڊن بي. جانسن کي اڪثر ايشياڻي ۽ آفريڪي ملڪن سان دوستي جي ناتن کي اوسر ڏيڻ خاطر دوري تي موڪليندو هو ته جيئن آمريڪا جي دوستي دنيا جي ملڪن ۾ مشهور ٿئي. لينڊن جانسن جنهن سان به ملندو هيو، تنهن کي چئي ڏيندو هيو ته، ’توهان جڏهن واشنگٽن اچو، ته اسان سان ضرور ملجو‘. هن جو اهو تڪيو ڪلام هو.

بهر حال هو جڏهن پاڪستان آيو ۽ ڪراچي ايئرپورٽ کان سرڪاري پروٽوڪل ۾ اسٽيٽ گيسٽس هائوس وڃي رهيو هو، ته شاهراهه فيصل تي ڪارساز پرسن، رستي جي ٻنهي پاسن کان بيٺل ماڻهن پئي آجيان ڪئي، ته اُن مجموعي ۾ هڪ بشير احمد پنهنجي اُٺ سميت بيهي نعرا هڻڻ وارن سان شروع ٿي ويو. اُٺ مٿان ڪپهه جون ڪافي اوچائي تائين پوريون سٿيل هيون، جن کي نائب صدر، لينڊن جانسن ڏسي، پروٽوڪول جي خلاف، پنهنجي گاڏي بيهاري، هيٺ لهي وڃي بشير احمد سان هٿ ملايو ۽ خوش خيرافيت معلوم ڪئي ۽ اُٺ کي پنهنجي هٿ سان ٽڦڪي (Patting) ڏئي، بشير احمد سان مخاطب ٿي چيو، ته ”توهان جڏهن واشنگٽن اچو ضرور اسان سان

ملجو. (You came to Washington and see us sometime).

اُن وقت ڪنهن به نه ٿي ڄاتو، ته هڪ ڏينهن بشير جا ڀاڳ ڪلندا ۽ جو هن کي آمريڪا جي نائب صدر جي دعوت ملندي ۽ هو اوڏانهن روانو به ٿي ويندو. الله تعاليٰ فرمايو آهي، ته ’توهان کي اتان رزق ڏيندس، جتان توهان کي گمان ئي نه هوندو‘. (سبحان الله)

هن خبر کي مقامي توڙي ٻاهرين اخبارن ايترو شايع ڪيو، جو هڪ ڪچي آبادي ۾ رهندڙ بشير دنيا جي اخبارن جي شاهي سرخين ۾ اچڻ لڳو، جو آمريڪا جي سفارتخاني خط لکي، صدارتي محل ۽ ريڊرس ڊايجيسٽ جي خاص مهمان طور دعوت جي اجازت ورتي ۽ ساڳئي سال آڪٽوبر ۾ بشير خان کي نيويارڪ جي ايئرپورٽ تي، نائب صدر لينڊن بي. جانسن، پاڻ اچي هن مهمان جي آجيان ڪئي، جنهن جي جهلڪ ’نائيم ميگزين‘ وارن هئين ڇاپي.

“Wearing a Jounty Karakul Cap, a trimly Tailored Frock Coat and a 500 Watt smile”.

اٺ گاڏي واري بشير کي قراقلي ٽوپي، ڪاري شيرواني ۽ پالش ٿيل بوت پاتل هئا ۽ جانس آڌر پاءُ ڪندي ڪيڪاري، سخت سردي جي سيءُ کان معافي ورتي، بشير کيس جواب ۾ چيو، ته ’سيءُ جو فڪر نه ڪرڻ کپي پر ماڻهن جي دلين جي گرمائش کي اهميت ڏيڻ ضروري آهي‘. هن جواب مان آمريڪي صدر، بشير جي ذهانت جو ضرور اندازو لڳايو هوندو.

هن بادشاهي مهمان کي، هفتي لاءِ آمريڪا جي مختلف شهرن جو سرڪاري دورو ڪرايو ويو ۽ هو جتي به ويو، اُتي سوين ماڻهن ۽ اخباري نويسن جي مجموعي سندس عزت سان آجيان پئي ڪئي. هو جتي به ويو ٿي، ماڻهن کيس هميشه کلندي ڏٺو ۽ ڪيترن ئي اخبارن ۽ ميگزين جي سرخين ۾ سندس حاضر جوابي جي تعريف ڪئي وئي ۽ ڪئنساس شهر (Kansas City) جي، گورنر، هيري ٿرومين جون ايتريون ته وايون بتال ٿي ويون، جو هن هڪ اٺ گاڏي هلائيندڙ کي هڪ محفل ۾ His Excellency چئي ويٺو. ٽيڪساس شهر ۾ چوپائي مال جي پرورش گاهه تي، هڪ باربي ڪيو پارٽي دوران بشير ٻڌايو ته هن کي چئن ٻارن مان سندس ننڍي ڌيءُ ڏاڍي پياري آهي، جوڌيءَ پوري ڪٽنب ۾ جڻ سمنڊ اندر، هڪ مٺي پاڻي جي چشمي وانگر آهي.

ڪنهن اخبار نويس سندس اٺ بابت سوال ڪيو، تنهن کي جواب ۾ چيائين ته، ’اٺ ۽ عورت هڪ جهڙا آهن ۽ توهان انهن جي نين چالن بابت ڪابه اڳ ڪٿي نٿا ڪري سگهو‘، ٻيا به هن ڪيترائي اهڙا جملا پئي چيا، جو ٻڌندڙ وائڙا ٿي پيا. پوري هفتي جي سرڪاري دوري دوران، هن کي واشنگٽن ۾ لنڪولن ميموريل، سينيٽ هال، صدر ڪينيڊي جي آفيس ۽ ٻيون ڪيتريون ئي مشهور جايون ڏيکاريون ويون. نائب صدر جي زال ۽ ڌيءُ، هن سان گڏ، جيمس ميڊيسن سٽ اسڪول ڏيکاريو، جتي سوين شاگردن سندس آجيان ڪئي ۽ هن انهن کي مخاطب ٿي تقرير ڪئي.

بشير جي واپسي تي، ايئرپورٽ تي پهچڻ وقت، نائب صدر جي هڪ تيليگرم موصول ٿي، جنهن ۾ بشير کي عمري جي سعادت جي خوشخبري ڏني وئي، جنهن تي هن کان ’الله اڪبر‘ جو آواز نڪري آيو. سندس واپسي تي، فورڊ ڪمپني وارن، هن کي دلاس ۾ فيڪٽري جي وزٽ دوران، هڪ فورڊ ٽرڪ سوڪڙي طور ڏنو ۽ ٻيون ڪيتريون ئي قيمتي سوڪڙيون ساڻ ڪري وطن واپس ٿيو. 1963ع ۾ جڏهن آمريڪي صدر ڪينيڊي جي زال، خاتون اول جئڪيلين ۽ سندس پيٽ، پاڪستان جي دوري تي آيون، ته صدر ايوب خان جي گهر ۾، بشير ۽ سندس اٺ کي گهرائي، ان تي سفر ڪيو ۽ دل وندرائي. بشير جي زندگي نائب صدر جي ملاقات کانپوءِ، ڏاڍي آسودي گذرڻ لڳي، پر وقت جي گردش هن جي گهراڻي جي حالت تبديل ڪري ڇڏي، بشير جي وفات 70 جي ڏهاڪي ۾ ٿي ۽ سندس اولاد، گل شير، غلام رباني ۽ نذير احمد بيحد غربت جي زندگي گذاري رهيا آهن.

ڪئناڊا جا نياگرا آبشار

هي آبشار دنيا ۾ مشهور ترين آبشارن مان پهري نمبر تي آهن، جيڪي آمريڪا جي ايري ڍنڍ (ERIE Lake) مان نڪرندڙ نياگرا ندي تي موجود آهن، جيڪا اوتاريو ڍنڍ ۾ اچي ڇوڙ ڪري ٿي ۽ هي ندي آمريڪا ۽ ڪئناڊا جو بارڊر جدا ڪري ٿي. هڪ ڏينهن نياگرا آبشار کي ڏسڻ لاءِ، سڀئي گڏجي پنهنجي ڪار ذريعي نڪري پياسين. ٽورنٽو کان اوتاريو ڍنڍ جو ڪنارو وٺيو وڃي، سينٽ ڪئٿرين شهر ڀرسان ٿيندا، 130 ڪلوميٽرن جو مفاصلو طئي ڪري، آمريڪا حد لڳ نياگرا شهر پهتاسين. هي علائقو ساوڪ سان ڀريل، پهاڙي علائقو آهي، هڪ عظيم قدرت جو شاهڪار آهي، جنهن جي ڏسڻ سان دل بهار ٿيو وڃي ۽ زندگي جا گذاريل ڏک ۽ غم وسريو وڃن. هڪ هزار فوٽن جي ويڪرائي سان، گهوڙي جي سنب (Horse Shoe) وانگر، پوري ندي جو وهڪرو (جهه لک گيلن في سڪنڊ) اچي، هڪ سَو ستهٺ (167) فوٽن جي هيٺائين ۾ ڪرڻ سان، هڪ دلفريب منظر پيش ڪري ٿو، جيڪو روزانا هزارين زائرين کي پاڻ ڏانهن ڇڪي اچي ٿو. نياگرا آبشار ٽن مختلف جاين تي، هڪ ٻئي کي ويجهو آهن، جن مان ٻه آمريڪا جي حد کان ڏسي سگهجن ٿا، تن کي آمريڪن آبشار ۽ برائڊل ويل آبشار (Bridal Veil Falls) سڏجي ٿو. انهن ٽنهي ۾

ڪئناڊا واري حد کان، گهوڙي جي سنب واري شڪل وارو آبشار سڀ کان سهڻو ۽ وڏو آبشار آهي ۽ برائيدل آبشار ٽنهي ۾ ننڍو آهي. هن آبشار مٿان، چڪيل رسي (Tight Rope) ذريعي اڄ تائين ڪيئي پانڊيٽڙا پنڌ ڪري، ندي جي ٻئي پاسي ڪاميابي سان پهتا آهن، جن ۾ 1859ع ۾ هڪ اسڪول ٽيچر عورت ۽ 2012ع ۾ نڪ ولينڊا نالي نوجوان شامل آهن. شام جي وقت هن آبشار جي ڪري، توهان کي آسمان ۾ رنگبرنگ انڊلٽ نظر ايندي، جا گهڻن زائرين ۽ نوجوان نسل لاءِ دلفريب منظر پيش ڪري ٿي. دنيا جي مٺي پاڻيءَ جي ڪُل ذخيري جو تقريباً، چوٿون حصو، هن آبشار مان لنگهي وڃي اونٽاريو ڏيڍ ۾ پوي ٿو.

هي آبشار دنيا جي مشهور ٽون شادي جوڙن جون پهريون راتيون ملهائڻ (Honey Moon Destination) جي حوالي سان، هڪ بهترين جاءِ آهي. هتي مختلف اسڪول جي شاگردن کي استادن جي نگهباني هيٺ، زيارت ڪرائي ويندي آهي، جيئن شاگردن کي وڌيڪ ڄاڻ ۽ ذهني سکيا ۾ اضافو ٿئي. هن مخصوص هنڌ تي ڪئي انگريزي ۽ هندي فلمون ٺاهي، من موهيندڙ ۽ قدرتي نظارن کي دنيا لاءِ پيش ڪيو ويو آهي. جنهن ۾ ’نياگرا‘ نالي سان فلم، 1952ع ۾ مرلن مئرو جي اداڪاري مشهور آهي. سياحن جي سهولت لاءِ ٻيڙي، ڪروز، جهاز ۽ هيلڪاپٽر ذريعي توهان پوري علائقي جي خوبصورتيءَ کي آرام سان ڏسي سگهو ٿا. نياگرا قسبي جو پراڻو نالو ڪلفٽن هو. هن خوبصورت شهر ۾ راڻي وڪٽوريه باغ لڏن جي ٽيمس نديءَ تي لڳل چيڪلي جهڙو، سياحن لاءِ 175 فوٽن جي اوچائي وارو عمدو چيڪلو آهي، جنهن ۾ ويهي توهان ٽنهي آبشارن جي حيرت انگيز نظارن کان لطف اندوز ٿي سگهو ٿا. نياگرا آبشار ڀرسان، 775 فوٽن جي اوچائي وارو اسڪائلون ٽاور (Skylon Tower) آهي، جنهن تي چڙهڻ لاءِ تيز رفتار بجلي تي هلندڙ لفٽ آهي، جيڪا 52 سيڪنڊ اندر توهان کي ٽاور جي اوچائي واري هوٽلن ۾ پهچائي سگهي ٿي. ان ٽاور تي هڪ چؤ طرف ڦرندڙ هوٽل آهي، جنهن ۾ کاڌو کائيندي توهان ٽنهي آبشارن جو قدرتي منظر ڏسي، دل وندرائي سگهو ٿا. هتي فلورل ڪلاڪ نباتاتي باغ ۽ سفاري نياگرا باغ ڏسڻ وٽان آهن.

اسان نياگرا آبشار ڏسي، شام جو ٿورڻو پنهنجي گهر اچي آرامي ٿياسين، ليڪن قدرتي نظارا ڏسي، دل اداس ٿي پئي، ته جيڪر ڪجهه وقت ترسي پئجي ها.

سي. اين ٽاور C.N TOWER

ٽورنٽو ۾ سي. اين ٽاور (CN Tower)، جيڪو 553 ميٽرن (1815 فوٽ) جي اوچائي ڪري، آسمان سان پيو ٿو ڳالهيو ڪري. شهر جي مرڪزي حصي ۾ هجڻ ڪري توهان کي سڄو شهر، ائين ڏسڻ ۾ ايندو، جڻ ڪنهن پني تي شهر جو نقشو ڏسي رهيا هجو. صاف موسم ۾، توهان هتان نياگرا آبشار به ڏسي سگهو ٿا. ان ٽاور جي مٿين چوٽيءَ تي چؤطرف ڦرندڙ هوٽل ۽ ڪيتريون ئي پيون هونئون ۽ دوڪان شامل آهن.

هن ٽاور ۾ هڪ شيشي جو فرش آهي، جنهن مان هيٺ نظر وجهڻ سان، انسان ڪولي وانگر نظر اچن ٿا ۽ هن شيشي جي فرش تي گهمڻ ڏاڍو خوفناڪ لڳي ٿو، جو هر هڪ انسان ايتري اوچائي جي منزل تان، آر پار نظر گذرڻ واري شيشي مٿان نه ٿو گهمي سگهي. مان ۽ عبدالله هڪ ٻئي کي هٿ ڏئي گهمڻ جي ڪوشش ڪئي، پر دل جهلي گهمندا رهياسين، پر گهڻا گورا پڇي پاسو پيا ڪن، ته مٿان شيشو ٿئي نه پوي ۽ وڃي فرش تي ٽهڪو ڪيون. هي ٽاور 76-1972، دوران ٺهي راس ٿيو ۽ ان وقت دنيا جو ڊگهي ۾ ڊگهو ٽاور، اوسنائين رهيو، جيستائين دبئي ۾ برج خليفه ٽاور نه ٺهيو. CN ٽاور جي بلڪل ڀرسان هڪ عظيم راندين جو ڪامپليڪس آهي، جنهن کي Rogers Center جي نالي سان سڏيو وڃي ٿو، هن ڪامپليڪس جي سرڪندڙ ڇت (Sliding Domed Roof) کي مرضيءَ مطابق ڪولي ۽ بند ڪري سگهجي ٿو، اهو ان ڪري جو ڪئناڊا جي موسم ڏاڍي بي اعتبار واري آهي، جنهن جو ذڪر مان اڳ ۾ گهڻي گهرائي سان ڪري آيو آهيان. ان کان علاوه، ٽورنٽو ۾ ڪيتريون ئي لائبريريون، آرٽ گئلريون، ميوزم جهڙوڪ: ڪيسا لوما (Casa Loma)، ٽورنٽو چٽيا گهر، هاءِ پارڪ، اونٽاريو سائنس سينٽر، ٽورنٽو ٻيٽ ايٽون مارڪيٽ (Eaton Market)، سٽي هال ۽ سينٽ لارنس مارڪيٽ گهمڻ وٽان آهن.

تبوڪ لاءِ واپسي

ڪئناڊا ۾ ٻيهر اچي رهڻ جي ڪوشش ڪئي، پر پنهنجي ڌرتي ماءُ جي ڇڪ ۽ ماروئڙن سان محبت، ڪٿو منجهه ڪٿي جيئن لوهار لپيٽيو وانگر هڪ پريشان ڪندڙ مسئلو ٿي پيو. آخر گهڻي سوچ ويچار کانپوءِ واپس وڃڻ جو فيصلو ڪيو. آخر ٻيو دفعو سامان کڻي اچي تبوڪ نڪتاسين

۽ ساڳيا چڱهه ساڳيا لائق واري معاملي وانگر، نوڪري ۾ لڳي وياسون. يا اھلا
وسھلا، يا حببي، يلا يلا يا رفيق، مويافي ولا مافي، سُرْع، سُرْع يا صديق، جھڙا
آواز ڪنن ۾ گونجندا هئا، سي صحيح تلفظ ۽ اوچارن سان وري ٻڌڻ ۾ اچڻ لڳا.
اداري جي ڊائريڪٽر جنرل شايع ڪي تبديل ڪري، ڪرنل قباني ڪي
رکيو ويو. هي شخص اصل ۾ سعودي نه پر شامي نسل جو لڳندو هو.
بهرحال ڪافي پڙهيل پئي لڳو ۽ هن جو پاءُ ايئر فورس ۾ پائيلٽ ۽ سندن
والد ڪٿي سفير ٿي رهيو هو. جنرل شايع جي دور جي سختي ڪجهه گهٽ
ٿي جو، جنرل شايع نونن منصوبا شروع ڪرائڻ ۾ گهڻي مهارت رکندو هو.
نئين ڊائريڪٽر اداري جي اصلي ڪم، يعني، خدمتن جي سار سنڀال ڪرڻ
تي گهڻو زور ڏنو، جنهن ڪري فوجن جون مشڪلاتن کي دور ڪرڻ ۾ مدد
ملي ۽ ماڻهو هن مان ڪافي خوش ٿيا، جو انهن جي مسئلن جو تدارڪ
جلدي ٿيندو رهيو. تبوڪ جي ملٽري چانوٽي، ملڪ جي دفاعي نقط نظر
کان، وڏي اهميت جي حامل آهي، جو اترين ۽ اولاهين حدن جي حفاظت هن
جي بلي آهي.

منهنجي ماضيءَ جي ڪارڪردگي ۽ محنت مان نئون ڊائريڪٽر به ڏاڍو
خوش ٿيو ۽ مونکي نون ڪمن جي منصوبه بندي لاءِ رٽائون ٺاهڻ جو ڪم
سونپيو، جنهن ۾ چانوٽيءَ جي آب رسائي، نڪاسي آب ۽ پاڻي کي صاف
ڪرڻ لاءِ جديد قسم جي ٽيڪنالاجي جي حوالي سان، نوان پلانٽ ڊزائين
ڪري لڳرائڻ شامل هئا. ڪرنل قباني ۽ جنرل شايع جي ڪم ڪرڻ جي
انداز ۾ فرق اهو هو ته جنرل شايع پنهنجي سوچ سمجهه مطابق ڪم
ڪندو هو ۽ ڪنهن ٻئي جي ڳالهه، صلاح مشوري کي وزن گهٽ ڏيندو
هيو، هٿلر وانگر اڪيلي سر پيو فيصلو ڪندو هيو. هو بغير سوچي
سمجهي فيصلي ڪرڻ ۾، وري تڪڙ جو عنصر شامل هجڻ ڪري، سندس
هڪ به منصوبا، پنهنجي ناقص ڪارڪردگي جي حوالي سان ڪمزور ثابت
ٿيا، جن ۾ جبلن وچ ۾، اها هٿرادو ڍنڍ هئي، جنهن کي شهر کان ٻاهر مٽي
جو بند ٻڌي ٺاهي، ان ۾ شهر مان پيدا ٿيندڙ گندو پاڻي صاف ڪري جمع
ڪيو ويو. ڪروڙين رپال خرچ ڪري جڏهن ان ۾ پاڻي وڌو ڪيو ويو ته
هوءَ چئني پاسن کان سيمون ڪري وهڻ لڳي. هي ڪم بغير ڪنهن اڀياس
۽ تحقيق جي شروع ڪيو ويو هو ۽ نه ڄاڻ ته ان پهاڙ اندر ڪيترائي پاڻي
جي وهڻ جا رستا اڳ ۾ موجود هئا ۽ نه رڳو اهو پر جنهن مٽيءَ سان بند
ٻڌو ويو هيو، تنهن ۾ به پاڻي جهلڻ جي قوت نه هئي. انهن سيمن کي
روڪڻ خاطر، بند جي اندران سيمنٽ ڪانڪريٽ جو هڪ ٿلهو تهه چاڙهيو

ويو، جنهن کانپوءِ به پاڻي وهندو رهيو. ان هٿرادو ڍنڍ جو سَو فوت ڪن زمين جي سطح کان مٿي هجڻ ڪري، شهرين لاءِ هڪ ٻئي آزار اچي منهن ڪڍيو. اهو آزار زير زمين پاڻيءَ جي سطح ۾ تيزي سان اضافو ٿيڻ ڪري، عمارتن جي بنيادن ۽ زير زمين خدمتن جهڙوڪ: پاڻي جا پائپ، بجلي جو تارون ۽ ٽيليفون جي تارن کي، پاڻي جي سيڪ ڪري ڪارڪردگي اثر انداز ٿيڻ لڳي. هي اهڙو مسئلو اچي نمايان ٿيو، جنهن جو تصور نه پيو ڪري سگهجي ۽ ان لاءِ ضروري هو ته اهڙي قسم جي هٿرادو ڍنڍ، جنهن جي سطح زمين کان مٿي هجي ان کي ٺاهڻ کان اڳ، انجا آسپاس جي ماحول تي ڪهڙا اثر پوندا، انجي مطالعي ۽ ڄاڻ لاءِ ضروري هو ته هڪ تحقيق ڪرائي وڃي ها، جيڪا نه ڪرائڻ ڪري ڪروڙين رپال رولڙي جو شڪار ٿي ويا. ڪرنل قباني، برعڪس جنرل شايع جي، اقتصاديات جو ماهر هجڻ ڪري، ڪنهن به ڪم کي هٿ ۾ کڻڻ کان اڳ، هو هزار دفعا سوچيندو هو ۽ حساب لڳائيندو هيو ته، هن منصوبي مان KAMC کي ڪيترو فائدو ملندو. ان ڏس ۾، هن دهران ۽ رياض يونيورسٽين جي ماهر پروفيسرن کي پڻ شامل ڪري، صلاح مشورا وٺي پوءِ منصوبن جي ڪم کي شروع ڪرائيندو هو.

آفيس مٿان ملٽري جهازن جو ٽڪرائڻ

هڪ صبح جو آفيس جي ڪم ۾ رڌل هئس، جو اوچتو آرمي جي جهازن، جيڪي پنهنجي هر روز جي اڏام مشق تي هئا، تن مان ٻن جهازن جو پاڻ ۾، منهنجي آفيس مٿان ٽڪر ٿي پيو ۽ جهاز آفيس جي ڪارپارڪنگ واري جاءِ تي ايتري رفتار سان اچي ڪريو، جو پڪي روڊ ٺهيل جاءِ ۾، ڇهن فوٽن جو کڏو ٿي ويو. ليڪن ان کڏي ۾ جهاز جو هڪ ٽڪرو به نظر نه آيو ۽ ٻيو جهاز به سَو فوٽن جي فاصلي تي، جتي تيل جون وڏيون ٽانڪيون هيون، تن ڀرسان وڃي ڪريو ۽ ان جو زمين تي ڌڪ لڳڻ سان کڏو ٿي ويو، ليڪن جهاز جا پرزا سنهڙي دز تي الائي ڪيڏانهن وڃي ڪريا. دراصل ملٽري چانوئي هجڻ ڪري ۽ تبوڪ ايئرپورٽ تي ملٽري لاءِ هڪ رَنوي جي هجڻ ڪري ايئر فورس وارا، هر روز پنهنجا جهاز چانوئي مٿان پيا اڏائيندا هئا ۽ پنهنجن ويڙاڪ جهازن ۽ انجي نون پائلٽن کي سکيا ڏني ويندي هئي ويڙاڪ جهازن جو گڏجي، هيٺئين سطح تي اڏام، زمين تي رهندڙن لاءِ وڏو هاجيڪار هوندو هو، جو

ننڍڙو ٻار ۽ بزرگ لاءِ آوازي آلودگي (Noise Pollution) جي ڪري گھڻو پريشان رهندا هئا. جهازن جي ايتري ته گجگوڙ هوندي هئي، جو ڪڏهن هڪ ٻئي جو آواز به ٻڌڻ ۾ ڪونه ايندو هو. اٺن ڏهن جهازن جي گڏ اڏام، هر وقت پريشاني جو باعث رهندي هئي ۽ وري ايئرپورٽ جو گهرن ڀرسان ويجهو هجڻ، ڏوئي ڍڪڻ گيهه مٿل هوندو هو.


ان ڏينهن غالباً ٻه سيڪڙاٽون پائٽ هڪ ٻئي پويان جهاز لڳايون آيا، سو پوئين جهاز جي بربڪ نه لڳڻ ڪري وڃي، اڳئين جهاز ۾، منهنجي آفيس جي بلڪل مٿان ٽڪرايو ۽ جهازن زمين ڏانهن رخ رکيو، ته پائٽن پنهنجي جان بچائڻ خاطر، ايمرجنسي بٽن دٻائڻ سان سندن سيٽون هوا جي دٻاءُ ذريعي جهاز کان ٻاهر نڪري پئراشوت ذريعي اچي آهستي زمين تي ڪريون. وڏو ڌماڪو ٿيو، منهنجي آفيس جي جاءِ سڄي لڏي وئي، جو ڪجهه پڙ ۽ پرزا سڌو سئون اچي چٽ ڪي لڳا. ڌماڪي ۽ جاءِ جي لڏڻ کانپوءِ آفيس مان جڏهن ٻاهر نڪري ڏٺو، ته پائٽ چتري سوڌا زمين تي ڪريا پيا ۽ ڪجهه زخمي ۽ نيم بيهوشي ۾ نظر پئي آيا ۽ ڪجهه اشارن سان چئي رهيا هئا، ليڪن ڪوئي به ان جي ويجهو ڪونه پئي ويو، جو هي هڪ حادثو هو ۽ ملٽري وارن جو هڪ خاص گروهه هيو، جنهن کي ايم. پي (MP) يعني ملٽري پوليس چيو وڃي ٿو، انهن جو ڪم آهي، ته حادثي جي حالت ۾، ڪجهه شاهديون هٿ ڪرڻ لاءِ، هو پاڻ اچي جاءِ وارڌات جو مشاهدو ڪن. ٿوري دير ۾ ايم. پي ۽ ايئر فورس وارا پهچي ويا، جن حادثي جي حوالي سان ثبوت گڏ ڪيا ۽ جلدي ۾ ايمبولينسون اچي ويون، پائٽ کي فوراً اسپتال پهچايو ويو. هن حادثي ۾ ايئر فورس جا F-15 به جهاز هئا، جيڪي پائٽ جي غلطي سبب ٽڪرائي تباهه ٿيا. البت جي اڳيون جهاز تيل جي ڀريل ٽنڪن ۾ لڳي ها، ته اها باهه به ڏينهن ڪونه وسامي ها ۽ لائي ڪيترو جاني نقصان ٿئي ها. ان حادثي کانپوءِ هڪ هفتي لاءِ ملٽري جهازن جي اڏام بند رهي ۽ اهوئي تبوڪ جي KAMC ۾، سڪون جو هفتو ياد آهي. حيرت جي ڳالهه ته جهازن جا زمين تي پرزا ڳولڻ سان به ڪونه لڌا. ايتري رفتار سان ڪرڻ ڪري، زمين سان ٿيندڙ ٽڪراءُ جي نتيجي ۾، ڪابه شيءِ ڏسڻ ۾ ڪونه آئي، البت پري پري ننڍڙن ٽڪرن ۽ ڌرن جي صورت ۾ ڪي لوهه جون شيون نظر آيون، جن کي ڪير به سڃاڻي نه سگهيو ته هي ڪي جهاز جا ٽڪرا ٿي سگهن ٿا.



المدینہ ویلفیئر اینڊ ڊولپمينٽ هڪ فلاحي اداري طرفان هاءِ اسڪول مينگهو فقير ۾ هڪ
 ڪلاس روم ٺهرائڻ واري تقريب دوران اسڪول جي استادن سان گروپ فوٽو ساڃي کان
 استاد عبدالحق، مسٽر سرفراز، نور علي، خادم علي، عزيز ڏهر، ڪاٻي کان ٻيو نمبر ممتاز
 علي، استاد ساعت علي، رحيم حسين ۽ استاد محسن علي سان گڏ مُصنف



مدینہ منوره ۾ جنگ اُحد جي شهيد حضرت حمزه رحمة جي قبر مبارڪ
 جيڪا اُحد جبل جي دامن ۾ واقع آهي



KAMC تبوک ۾ منهنجي گهر هڪ ڏنر پارٽي ۾ شامل، ساڄي کان، ڊاڪٽر
مشتاق احمد سومرو، ڪرنل شفقت صاحب ۽ ڊاڪٽر امتياز جوڳيو



تبوک ۾ چانوٽي، ۾ وزير دفاع وطيران ۽ ڊپٽي پريمير پرنس سلطان بن عبدالعزيز
جي دوري دوران ساڻس تعارف ۽ هٿ ملائيندي.



وڏي وزير کي خيرپور جي منصوبي لاءِ بريفنگ ڏيندي.




وزير اعليٰ سنڌ جناب سيد قائم علي شاھ، خيرپور ۾ مختلف منصوبن جي افتتاح لاءِ آمد وقت مصنف سندس آجيان ڪري رهيو آهي.




هي گروپ فوٽو خيرپور ضلع جي انهن نوجوانن جو آهي جيڪي ستر جي ڏهاڪي جي شروعات ۾ ڄامشوري جي انجنيئرنگ ڪاليج جي مختلف ٽيڪنالاجي ۽ درجن ۾ داخل هئا. ڪرسي تي ويٺل ۾، ساڄي پاسي تي مان آهيان ۽ وچ ۾ ٽوپي سان غلام سرور ڪنڌر (هن وقت پرووائيس چانسلر خيرپور انجنيئرنگ ڪاليج) ۽ کاٻي کان ٻيو نمبر غفار شيخ آهي.



ٽورنٽو جي ايلزمير اسٽيشن پبلڪ اسڪول ۾ عبدالله جي ڪلاس روم جو منظر



مدیر اداره جنرل قباني (وچ وارو) کرنل فیصل حازمی KAMC جي نکاسي آب جي منصوبي جي اختتام تي شهر کان ٻاهر پنجاهه ڪلوميٽر پري هڪ وادي ۾ پاڻي چوڙ جو معائنو ڪري رهيا آهن. مان ٻنهي جي سامهون اسڪير بابت معلومات ٻڌائيندي نظر اچي رهيو آهيان.




ٽورنٽو شهر جي اسڪار بورو علائقي ۾، ايلزمير ۽ برچمائونٽ روڊن جي سنگم ڀرسان فلورينا بوليوارد ۾ واقع گهر ۽ ڪرولا ڪار ڀرسان عبدالله ۽ سندس دوست بيٺا آهن.




مصنف، تبوک ۾ بينڪ الاهلي جي مئنيجر جناب اشرف صاحب جي الودائي
تقريب ۾ خطاب ڪندي. مسٽر اشرف صاحب پنهنجي ننڍڙن سان گڏ منهنجي
پرسن وٺيل آهي.



حيدرآباد شهر ۾ مختلف ترقياتي منصوبن جي معائني دوران ضلع ناظم جناب
ڪنور نويد جميل کابي پاسي کان ٻيو نمبر ۽ پروجيڪٽ ڊائريڪٽر سرفراز شاه
۽ مان (بلڪل ساڄي پاسي) لڄپت روڊ سان گهمي رهيا آهيون



خيرپور ۾ مڪمل ڪيل منصوبي جي رونمائي دوران، ڪاٻي کان وزير اعليٰ سيد قاتر علي شاهه، ايم ڊي نساسڪ انجنيئر نياز شر ۽ ڪمشنر جناب عباس بلوچ دعا گهري رهيا آهن.



1982ع دوران HDA ۾ گلستان سرمست هائوسنگ اسڪيم بابت وزير اطلاعات جناب سيد احد يوسف کي بريفنگ ڏيندي وڃ ۾ آمهون سامهون نظر اچان ٿو ۽ منهنجي ڀرسان (بلڪل ڪاٻي پاسي) تي HDA جو ڊائريڪٽر جنرل جناب سليم خان صاحب آهي هي بريفنگ ڪار جي بانيٽ مٿان نقشو رکي ڏني وئي. مسٽر افضل آرائين ساڄي کان نظر اچي ٿو.



خيبر جو قلعو، جيڪو هڪ پهاڙي جي چوٽي تي واقع آهي ۽ منجهس هڪ ڪوه
به اڃا تائين موجود آهي.

پاڻرن ۽ پينرن کي عمرو ۽ حج جي سعادت

سال 2002ع ۾، تنھي پينرن ۽ پاڇائي کي حج لاءِ، سندن پٽن جي وسيلي، حج ڪرائڻ جو پروگرام ٺاهيو ۽ سندن اولاد، جن کي چانوڻي ۾ نوڪري وٺي ڏني هئي، تن کي آماده ڪيو. الله تعاليٰ سڀني جا عمرا ۽ حج قبول فرمائيندو. سڀني گڏجي مڪي ۽ مديني ۾ زيارتون ڪيون ۽ الله تعاليٰ کين عبادت ڪرڻ ۽ نبي صلعم جن جي مقبري جو ديدار نصيب ڪيو. 2003ع ۾ خيال آيو ته تنھي پاڻرن کي به عمرو ڪرائجي، سو مان کين تڪيٽ جا پئسا موڪلي ڏنا، جو هنن ڪراچيءَ مان ويزا لڳائي، اچي جدي ايئرپورٽ پهتا، جتي مان، عبدالله ۽ بيگم سندن آجيان ڪئي. جدي مان مڪي شريف جي هڪ هوٽل ۾ رهائش پذير ٿيا. هوٽل حرم کي ويجهو هجڻ ڪري، عمرو ڪرڻ ۽ نمازن پڙهڻ ۾ ڏاڍي آساني هوندي هئي. مون کي ياد آهي ته جڏهن امڙ جيبل کي به دفعا حج ڪرايو، ته آخري حج دوران، جڏهن مديني پاڪ وياسين، ته امڙ جنت البقيا ۾ زيارتون ڪرڻ وئي ته واپسيءَ تي مونکي ٻڌايو ته هُن پنهنجي هڪ ڏاٺ زور ڏئي ڪڍي، جنت البقيا اندر کڏ ڪوٽي، ان ۾ ان ڏاٺ کي پوري ڇڏيو. مان امڙ جي هُن عمل تي ڏاڍو حيران ٿيس، جو اهڙي حرفت ۽ چالاڪي اسان جي ذهن ۾ ڪڏهن به نه آئي، حالانڪ مان پندرهن پيرن کان وڌيڪ، جنت البقيا جون زيارتون ڪري چڪو آهيان. امڙ ڏاڍي ذهين هئي ۽ سندس پيءُ يعني منهنجو نانومولانا حاجي عبدالرحمان (1863-1934ع)، پنهنجي قوه جواني ۾ بغير ثمر و سامان جي پيدل حج ڪيو ۽ ڏهه سال مڪي ۽ مديني جي حرمين شريفين ۾ عبادت ڪئي، جنهن جو ذڪر اڳتي ايندو. ان ۾ ڪوشڪ نه آهي، ته والدين پنهنجي اولاد جي ڀلائي ۽ سگهائي لاءِ هميشه دعاگو رهندا آهن. مرحوم ناني جي ڪجهه دعائن جي محابي ۽ ڪجهه امڙ جي زور آوري ڪري، جنت البقيا ۾ پنهنجو حصو ضرور داخل ڪيو. مونکي سعودي عرب ۾ نوڪري جو ملڻ ۽ حرمين شريفين جي زيارتن، عمرا ۽ حج، ناني سائين جي ان اگهيل دعائن طفيل نصيب ٿيا. اسان جو وڏو ڀاءُ ظفر علي خان ۽ ٻيو ڀاءُ بهادر علي خان جيڪو صوفي فقير هوندي، ڪڏهن نماز هٿ ٻڏي پيو پڙهندو هيو، ته ڪڏهن وري وڏي ڀاءُ سان گڏ هجڻ ڪري، هٿ کولي نماز پڙهندو رهيو. مان کيس دلداري ڏيندو رهيس، ته بابا تون صوفي فقير آهين، تو تي ڪنهن قسم جي معيار ڪونه آهي. مقصد، الله جي احڪامن جي پيروي ڪرڻ آهي. سو نماز پڙهندو ره ۽

سجدو ڏيندو رھ. ڊاڪٽر رياضت اسان جو ننڍي ڀاءُ بہ نماز شروع ڪئي ۽ ھن کي حرمين جي زيارتن خاصو اثر وڌو، جو نماز پابندي سان ٿي مھينا کن ڳوٺ ۾ بہ پڙھندو رھيو، پر وري ساڳيا چڱھ ۽ ساڳيا لائون وارو قصو ٿي ويو. بهادر فقير ھٿ کولي نماز پڙھڻ جي حوالي سان ذڪر ڪيو، تہ ھٿ کولي انڪري ٿو پڙھان، جو ادي وٽ ڪجھہ کاتي جو ڪم رھيل آھي، متان ناراض ٿي پوي. انھن ويھن ڏينھن ۾ ڀائرن جي مڪي مديني ۾ ڏاڍي خدمت ڪئي ۽ گڏجي رھڻ، ويھڻ ۽ حال احوال ڪرڻ جو خلاصو موقع مليو، جنھن ننڍيڻ جون يادون تازيون ڪري ڇڏيون. پر افسوس جو اسان جو بابو، 1971ع ۾ گذاري ويو ۽ امڙ کي ڪجھہ سال ٿيا ھئا، جو ھن فاني دنيا مان دارالبقا ڏانھن راھي ٿي چڪي ھئي، نہ تہ اھي ٻئي اسان سان گڏ ھجن ھا، تہ ڪيترو نہ لطف اچي ھا ۽ والدين جي خدمت جو سونھري موقعو ملي وڃي ھا. بس جيئن مالڪ جي مرضي.

برادر ظفر صاحب جون ڪچهريون ۽ ڊاڪٽر عبدالله (منھنجو پٽ)، جيڪو ھن وقت LUMHS ڄامشوي ۾ ڊاڪٽري جي ٽئين سال ۾ پڙھي رھيو آھي، سان گھڻو بحث مباحثو ٿيندو ھو جنھن ۾ ظفر علي خان، ڊاڪٽر عبدالله جي تعريف ۾ چيو تہ ’تون اسان جي ڪٽنب جو ضرور نالو روشن ڪندي‘. ھڪ دفعي بهادر پنھنجي خيال سان ھوٽل مان لھي شھر جو رُخ ڪيو ۽ ڪيترن ئي ڪلاڪن جي ڳولا کان پوءِ، پاٽمرادو وٽان تي جڏھن موٽيو، تہ مان ڪائنس اڪيلي گم ٿيڻ جو سبب پڇيو، تہ جواب ۾ چوڻ لڳو تہ، ھو مديني جي شھر ۾ مٽخانو ۽ علم گولڻ ويو ھو ليڪن ڪٿي بہ کيس نظر ڪونہ آيو.

مديني ۾ ھوٽل تي ھڪ رات جو ڪچهري ڪندي، ڊاڪٽر رياضت ۽ بهادر کان واعدي وٺڻ لاءِ چيو تہ توهان ٻئي جيڪڏھن واپس وڃي نشو پتو ڪيو، تہ پوءِ توهان جو ٿئي سان ڪارو مُنھن ڪيو ويندو. ان تي بهادر فقير پنھنجي روايتي حاضر جوابيءَ مان ڪم وٺندي چيو، تہ سائين ان حُڪم نامي ۾ ٿوري نرمي ڪرڻ جي ضرورت آھي، جنھن کانپوءِ اسان کي منظور آھي. منھنجي پڇڻ تي، ھُن چيو تہ ’تئي‘ لفظ جي جاءِ تي ’چانھن واري ڪٽلي‘ بهتر ٿيندي، جو ان ۾ ڪارنھن ڪجھہ گھٽ ھوندي آھي. بهادر فقير جي حاضر جوابي جي ڪھڙي ڳالھ ڪجي، ھو پنھنجو مٺ پاڻ ھو. ھڪ ڏينھن ڊاڪٽر رياضت مڪي شريف ۾ صبح جي وقت گم ٿي ويو ۽ منجھند ڌارين موٽي آيو. پڇڻ تي معلوم ٿيو، تہ ھو اسان جي

سوٽ ’مَسُو خان‘ جي بدران ’عمرو ڪرڻ‘ ويو هو. مان سمجهو هيو ته بابا مرحوم کي ثواب ڏيارڻ خاطر عمرو ڪري آيو هوندو، پر خدا جي قدرت، سبحان الله، ڪنهن جي ڀلائي ڪٿان پئي ٿئي ۽ وري ڪهڙي مقدس جاءِ تي، هن لاءِ عمل صالح پيو ٿئي، جنهن جي نه مالڪ کي خبر ۽ نه وري ڪو سندس اهڙو اظهار ٿيل هيو. اهو ٻڌي مان حيران ٿي ويس ۽ مونکي فوراً، الله تعاليٰ جو فرمان ياد اچي ويو، جنهن ۾ فرمايل آهي ته ’مان توهان کي اُتان ڏئي سگهان ٿو، جنهن جو علم توهان جي ذهن ۽ گمان ۾ به نه هوندو‘.

اسان جي سوٽ مَسُو خان گهڻي عرصي، کان گهرو جهيڙن ڪري پنهنجي ڳوٺ مان نڪري وڃي ڪو لاڙ ۾ پنهنجو بسيرو قائم ڪيو ۽ سڄي عمر پرديس ۾ گذاريائين. پهرين شادي مان هٿ ڪڍي، عمر ۾ لاءِ اڪيلي زندگي گذارڻ جو پڪو په ڪري، آخري ڏينهن ۾ اچي ديسي ٿيو. سندس پائرن به ڪو خاص خيال ڪونه ڪيو ۽ گهڻا سال اڳ وڃي دارالبقا حوالي ٿيو. آخري وقت جڏهن موٽي آيو، ته ڪجهه عرصو اسان جي اوطاق ۾ رهندو هو. مان جڏهن موڪل تي سعودي عرب کان ڳوٺ آيس، ته هن سان ملاقات ٿي. هي ڊگهي قد جو وزني انسان هو سو ڪٿ تان اٿڻ ويهڻ ڏاڍو ڏکيو لڳندو هئس. هڪ ڏينهن مان کيس زور ڀريو ته تون اٿي نلڪي تان وضو ڪر ۽ نماز پڙه، ته محشر جي ڏينهن، جڏهن الله تعاليٰ تنهنجي باري ۾ ملائڪن کان پڇي ته ڇا هن آدم به ڪو سجدو ڪيو هو؟ تنهنجي هن سجدي بابت، رب کي، ملائڪ به هاڻوڪار ۾ جواب ڏيندا ۽ قبوليت جي حوالي سان متان توکي جنت ملي وڃي. گهڻوئي انڪار ڪندي، چيائين ته مان ڪڏهن زندگي ۾ سجدو نه ڪيو آهي ۽ نه وري مونکي وضو جي ڪا خبر آهي، سو مهرباني ڪر، اهو ڪم مون کان ڪونه ٿيندو. بهرحال گهڻي اسرار کانپوءِ مان کيس ٻانهن کان زوري وٺي، نلڪي تي وضو ڪرايو ۽ کيس گڏجي چار رڪعتون، ظهر نماز پڙهائي. مون کي جنهن طاقت، هن کي سجدي ڪرائڻ لاءِ اُتساهيو، ساڳئي طاقت، ڊاڪٽر رياضت جي دل ۾، سندس لاءِ ’بدل عمرو‘ ڪرڻ جي وسعت وڌي. اهو منهنجو رب آهي، جنهن کي چاهي ان جا سڀ گناه معاف ڪري سگهي ٿو. (سبحان الله).

وتايو فقير هڪ وساريل ڪردار

ڪنهن قوم جي تاريخ جو گم ٿي وڃڻ، ڪنهن شخص جي حافظي ختم ٿي وڃڻ جي برابر آهي. 'نسليت' جي اعتبار سان، ڪنهن به گروه جي تاريخ، ان گروه جي نظرين، جذبن ۽ احساسن ذريعي زنده رهي ٿي پر نفسياتي توڙي ظاهري لحاظ سان، اها ڳالهين ۽ ڪهاڻين، نقلن ۽ نظيرن رستي محفوظ رهي ٿي، جيڪي ان گروه ۾ رائج آهن. اهي آکاڻيون ۽ ٽوٽڪا ساڳئي وقت، علم ۽ ادب جو هڪ اهم حصو آهن. انهيءَ لحاظ سان، جيڪڏهن 'علم ادب' کي جيارڻو آهي، ته پوءِ ضروري آهي، ته قومي ياداشت جو اهو سرمايو، هر حالت ۾ محفوظ ڪيو وڃي. اسان مان هر هڪ لکيو پڙهيو، جنهن ۾ ذرا ڪجهه لياقت آهي، انهيءَ ڪم ۾ حصو وٺي سگهي ٿو. وٽائي فقير جو نالو، اوهان مان گهڻن ئي ٻڌو هوندو، پر توهان مان ڪو اهڙو به هجي، جنهن وٽائي جا نقل، جيڪي سنڌ جي ڪنڊ ڪڙڇ ۾ مشهور آهن، تن کي گڏ ڪرڻ جي ڪوشش ڪئي هجي؟ وٽائي جا فقط ٻه نقل نموني طور بيان ڪجن ٿا جيئن انهن نقلن مان ماڻهو سبق حاصل ڪري سگهن.

چون ٿا ته هڪ پيري وٽايو ڪنهن پاسيري پيچري سان اڪيلي سر پئي ويو ۽ سندس بوجڻ جي پلانڊ ۾ هڪ ڪلدار رپيو ٻڌل هو. خيال آيس ته مٿان هن اڪيلي واٽ تي ڪو چور نه گڏجي وڃي ۽ نه رڳو ڪانئس رُپيو ڦري پر هڻي کيس ڦٽي وجهي، سو ڇا ڪيائين جو رپيو چوڙي ڪٽي، گس جي ڀرسان بيٺل اک جي پاڙ ۾ رکيائين ۽ پوءِ خدا جا شڪرانا بجا اُٿيندي چيائين. 'اي ڏڻي منهنجا! چڱو جو هن جزا مان جند ڇڏائي. هاڻي هٿين خالي کي ڊپ ڪونهي! نڪي هڙ ۾ ڪي هوندو، نه ڪير ڦريندو، ائين چئي اٿي پنڌ پيو. ڪجهه وقت گذري ويو ۽ واءُ لڳڻ سببان رپئي جي مٿان مٽيءَ جو ته وري ويو. هڪ ڏينهن ڪو مسافر ساڳئي گس تان اچي لنگهيو، قضا حاجت لاءِ اچي انهيءَ اک جي پاڙ ۾ ويٺو. رپئي واري جاءِ تي جو پاڻي پئي، سو مٽي لهي ويئي ۽ هيٺان ڪلدار چمڪڻ لڳو. بنا هٻڪ جي، هن يار به جهٽ ڪري ڪٽي هٿ ۾ کنيو. پٺيانين ته اهو اڪيلو رپيو ڪونه هوندو، پر اتي پڪ ڪو خزانو پوريل آهي، سو سنيري وڃي مزدور وٺي آيو ۽ اچي کوٽائڻ شروع ڪيائين. چوڌاري کڏون لڳي ويون ۽ اک پاڙ سوڌو ڪڍي ڪٽي ٻاهر ڪيائين، پر هئا ڪاريءَ وارا ڪڪ، سو ملبن کي به ڪين. نيٺ سور پئي، ڪڪ ٿي روانا ٿيا. هڪ ٻن ڏينهن بعد،

وتايو به وري ساڳئي انهيءَ گس تان اچي لنگهيو. ڏسي ته مارا چوڌاري
 ڪڏون لڳيون پيون آهن ۽ اڪ پاڙ سوڌو ٻاهر پيو سڪي، اتي ٻئي هت
 مٿي ڪٿي چيائين ته: شڪر اٿئي اي منهنجا موليٰ، جيڪڏهن آئون انهيءَ
 رپئي مان جند نه ڇڏيان ها، ته مون سان به ساڳي انهيءَ اڪ واري ڪار ٿئي ها.
 ٻيو نقل هن طرح آهي:

جون ٿا ته وٽايو ڏسي ته هڪ گهورڙيو پيو گذرا وڪڻي، کيس رڳو
 چار پئسا ڳنڍ ۾ هئا، سي ڪڍي ڏنائينس ۽ گهورڙيي کيس هڪ چڱو
 ٺاهوڪو گدرو ڪڍي ڏنو، وٽائي ڏٺو ته گهر ۾ ماڻهو گهڻا آهن ۽ هن هڪ
 گدري مان پور ٿي ڪانه ٿيندي، پر هڪ پئسو به وٽس ڪونه هيو، سو
 ويچار ڪيائين ته گهورڙيي جي آڏو گذرن جو ڍڳ لڳو پيو آهي، سوال
 ڪريانس، من هڪڙو ڪڍي ڏئي. اهو سوچي چيائين ته پئسا ڪونه اٿم جو
 پيو گدرو وٺان پر پويان اڪهه وڏي آهي ۽ هن گدري مان ته ڪين ڦار ڦار به
 ڪانه ايندي، سو سائينءَ جي نالي تي ٿو توکي سوال ڪريان، ته نام خدا،
 انهيءَ موليٰ جي محابي هڪڙو پيو گدرو ڏيار! گهورڙيو ڪجهه ڪاوڙ
 وڃان گهور ڪري ڏانهن نهارڻ لڳو ۽ آخر خفا ٿي ڪُسندي مسندي هڪ
 اهڙو ڪنو ڦٽل، گدرو هٿ ڪيائين، جو پايائين ته ڪوبه ڪونه وٺندو، سو
 ڪٿي وٽائي فقير جي هٿن ۾ هنياين، وٽائي هي لقاءَ ڏسي، گدرو تريءَ تي
 رکي ڪٿي مٿي ڪنيون ۽ ڳوڙهن پريل اڪيون آسمان ڏي ڪڻدي چيائين، ته
 ’اي الله! ماڻهن وٽ تنهنجو قدر اجهو اهو آهي، تنهنجي نانءُ ۽ نالي تي
 اجهو هيءُ مليو اٿم. ڏسان ٿو ته ماڻهن وٽ تنهنجي نالي کان، چئن پئسن
 جو مان مڙيو ئي مٿي آهي.

اوهان هن نقل مان شايد هڪ چرچو ڪري پانيو، پر عقلمندن لاءِ هي
 نقل، عقل جي موتين سان پريل آهي، هنن ٻن نقلن جهڙا سوين نقل سنڌ
 ۾ رائج آهن، پر ڪنهن به انهن کي قلمبند ڪرڻ جي ڪوشش نه ڪئي آهي.

أردن جي سفر تي

ملٽري چانوٽيءَ ۾ نئين ڊائريڪٽر جي اچڻ سان ڪافي محنت ڪرڻي
 پئي ۽ ڪيترائي نوان منصوبا منظر عام تي آيا، جن کي شروع ڪرڻ لاءِ
 مونکي اڪيلي سر سخت محنت ڪرڻي پئي، جو منهنجي هيٺيان ٽن
 انجنيئرن مان ٻه مصري هئا، جيڪي ماشاءَ الله عربي ٻولي ڳالهائڻ ۽
 مقامي آفيسرن کي راضي رکڻ ۾ وڏي قابليت ۽ مهارت رکندا هئا. باقي

ڪنھن منصوبي جي شروعاتي رپورٽ (Inception Report) يا تخميني جي لاڳت ٺاهي ڏيڻ جڻ ٻين کان پير گهرڻ جي برابر هئو. فلپيني انجنيئر صرف انگريزي ڳالهائڻ جا هوشيار باقي مڙيوئي رڍ اڳيان رباب وارو قصو هو. هيٺين فيلڊ عملي کي ڪافي سکيا اچي چڪي هئي، جن نوان الاهي ڪوڙ سارا منصوبا خير اسلوب سان مڪمل ڪيا هئا. ان عملي مان چند نالا وٺڻ ضروري آهن، جو انهن مشڪل وقت ۾ مون سان گڏ سخت محنت ڪئي. مسٽر يحيٰ حسين طويرقي، مسٽر علي جدوع ٻئي اردني قوميت جا ۽ مسٽر محمد صديق، مسٽر بشير مرزا ٻئي پاڪستاني، انهن کان علاوه آب رسائي ۽ نڪاسي آب جي سار سنڀال لاءِ، مسٽر محمد حسن ۽ ظهير عبدالله، ٻئي اردني قوميت رکندڙ، تعريف جا مستحق آهن. انهن ۾ يحيٰ حسين، جڏهن 1983ع ۾ مان چانوٽي ۾ نوڪري لاءِ پهتس، ته هي شخص شهزادي جي محل واري پمپنگ اسٽيشن تي هڪ معمولي آپريٽر هو ۽ هڪ تنگ کان معذور هيو، ليڪن چوندا آهن، ته هيرن جي سڃاڻ لاءِ به غير معمولي ذهانت ضروري آهي. جنرل شايع جڏهن مختلف منصوبا شروع ڪرايا، ته هن شخص، يحيٰ کي سپروائيزر ڪري رکيو ۽ موت ۾ هن به اهڙي محنت ڪئي، جو رتبي سان گڏ پندرهن سؤ رپالن مان ڇهه هزار رپال جي پگهار ڪٽڻ لڳو. محمد صديق به وڏي صلاحيت جو مالڪ آهي ۽ بشير مرزا جي هٿ ۾ وڏو هنر هو. هي شخص ايترو ته قابل هيو، جو سڻي کان وٺي مختلف مشينن جا پرزا ٺاهڻ ۾ وڏي مهارت رکندو هو. فلپيني به ڪافي هوشيار ۽ محنتي هئا، پر هنن ۾ هڪ اڻوڻندڙ عادت هئي جو هو هر وقت کائڻ پيئڻ ۾ مشغول هوندا آهن. فلپيني سٺا تجربڪار هنرمند ۽ صنعتي ڪاريگري جا ماهر آهن، جو انهن کي فني تعليمي ادارن ۾ سکيا ڏئي پوءِ ٻاهرين ملڪن ڏانهن اماڻيو ويندو آهي.

نئون منصوبن ۾ پاڻي کي صاف ڪرڻ جي تنصبيات (Water Treatment Plants) جي توسيع ۽ چانوٽي جي ڪجهه علائقن ۾ ايسبيسٽوس سمينٽ پائپ نيٽورڪ (Asbestos Cement Pipes) جي مڪمل تبديلي جو سمينٽ فائبر پائپ ذريعي ڦڦڙن ۾ ڪينسر (Lung Cancer) جهڙين بيمارين جي نشاندهي ڪئي وئي آهي. مکيه چانوٽي سان گڏ، بدر ۽ حطين چانوٽين جي گندي پاڻي کي صاف ڪرڻ جي ڪارخانن جي ترقي ۽ توسيع جو ڪم، هڪ سال اندر ختم ڪيو ويو، جنهن ڪري اداري کي لکين رپالن جي بچت ٿي جو ان جي برعڪس ڪنهن ٻاهرين ڪمپني کان ڪم ڪرائڻ ۾

ڪافي وڌيڪ پئسو خرچ اچڻ جو انديشو هيو. مونکي ياد آهي، ته جڏهن اداري جي ڊاريڪٽر حطين چانوٽيءَ جي ڪمانڊر کي ساڻ ڪري، ڪليريفائرس جي نئين توسيع Clarifiers مٿان چڙهي معائنو ڪيو، ته ڊاريڪٽر، ڪمانڊر کي عربي ٻولي ۾ چيو ته ’مونکي اعتبار نه پيو اچي ته ههڙا پلانٽ به اسان جا انجنيئر ٺاهي سگهن ٿا، جو اڳر ٺهيل سڀ ٻاهرين ڪمپنين جا هئا، جيڪي ڏهه دفع هنن جي قيمت کان وڌيڪ ۾ پلڻ پيا.‘ مونکي پوري طرح ياد آهي، ته ڪجهه سال اڳ، جڏهن شهزادي سلطان جي قصر ۾ آب رسائي جي نظام جي اڏاوت مڪمل ڪئي، ته جنرل شايع، شهزادي جي ذاتي سيڪريٽري کي ساڻ ڪري، ان پاڻي جي ڪارخاني بابت ٻڌائيندي، چيو ته ’والله، شغل ذي هاذا، ما اقدر، سوي اي شرڪه في الدنيا‘، يعني ’قسم ڪئي چيو ته ههڙو ڪم دنيا جي ڪابه ڪمپني نه ڪري سگهندي‘، ڊائريڪٽر طرفان اهڙي قسم جا ساراه ڀريا لفظ ٻڌي ڏاڍي دل خوش ٿي، جو گهٽ ۾ گهٽ اسان جي محنت کي دل سان قبول ڪيو ويو.

اسان جي نئين ڊائريڪٽر جنرل قباني، جنهن جي هتي اچڻ کانپوءِ جلدي ترقي ٿي هئي ۽ هو به جنرل ٿي ويو، تنهن اسان جي ڪم جي ڏاڍي تعريف ڪئي ۽ هڪ اهم ڪاميٽي جي رُڪنيت ڏني، جنهن جو ڪم ٻين کاتن جي ڪارڪردگي تي نظر ۽ سڌاري جون تجويزون ڏيڻ شامل هيون.

ان دوران مون موڪل وٺي ڀر وارن ملڪن، يعني اردن ۽ شام جي سياحي سفر تي روانو ٿي ويس. اردن ۾ مسٽر ٽيمر، اسان جي آڌر ڀاءُ ڪيو. امان شهر ۾ هفتي کن، هڪ هوٽل ۾ رهياسين. تبوڪ کان امان تائين بس ذريعي سفر ڪيو جو تقريباً، ٻه سؤ ڪلوميٽرن جي پنڌ تي آهي.

اڳتي وڌڻ کان اڳ، اهو ضروري سمجهان ٿو ته پڙهندڙن جي معلومات خاطر، اردن جي مختصر جاگرافي ۽ تاريخ تي ٿوري نظر وجهان.

اردن ايشيا ڪنڊ جي وچ اوڀر پرڳڻي ۾ هڪ عرب ملڪ آهي، جنهن کي هاشمي سلطنت به سڏيو وڃي ٿو. اردن جاردن ندي جي اڀارين ڪناري تي آباد آهي. اردن جي ڏکڻ اوڀر ۾ سعودي عرب، اوڀر ۾ عراق، اتر اولهه ۾ شام ۽ اولهه ۾ فلسطين ۽ اسرائيل جا ملڪ واقع آهن.

هن عرب پرڳڻي جو خاڪو پهرين مهاڀاري جنگ جي خاتمي کانپوءِ، برطانيه ۽ فرانس گڏجي هڪ سمجهوتي تحت ڪيو، جنهن کي ان وقت، 1922ع، ۾ ليگ آف نيشن (League of Nations) جي پڻ هٿي هئي، ليڪن ٻئي مهاڀاري جنگ کانپوءِ، 17 جون 1946ع ۾، اردن کي پوري طرح آزادي ڏني وئي ۽ عبدالله (پهريون) کي بادشاه مقرر ڪيو ويو. هي ملڪ عرب ليگ

۽ اسلامي اتحاد واري تنظيم (Organization of Islamic Cooperation) جو بنيادي رڪن پڻ آهي.

شاھ عبدالله (پھريون) ٻين عربن جي مدد سان، 15 مئي 1948ع ۾ فلسطين تي حملو ڪري قبضو ڪيو، جنھن کانپوءِ هڪ فلسطيني قوم پرست، شاھ عبدالله تي ان وقت (1951ع) حملو ڪري قتل ڪيو، جڏھن هو جيروسلم جي مسجد الاقصيٰ مان ٻاهر نڪري رھيو هو. هن جي مرڻ کانپوءِ سندس پٽ شاھ حسين کي بادشاهي ڏني وئي، جيڪو 1999ع ۾ بيماري سبب وفات ڪري ويو. هن پنھنجي ڀاءُ حسن کي ولي عهد جو لقب ڏنو ھيو، ليڪن مرڻ کان اڳ، اهو لقب ڦيرائي پنھنجي انگريز زال جي پٽ، عبدالله (ٻيو) جي حوالي ڪيو، جيڪو هن وقت تخت تي ويٺو آهي. اردن جي زمين گهڻي ڀاڱي جابلو ۽ وادين جي پاڻي تي، آبادي جا ڪيترائي وسيع علائقا نظر ايندا.

امان گادي جو شهر آهي ۽ ان کان علاوه، اربد، جرش زرقا، گزڪ ۽ ڳاڙهي سمنڊ تي غقبا جو بندرگاهه مشهور آهن. هن ملڪ جي موسم وچ ٿري آهي، گرمي پد 13 کان 30°C جي وچ ۾ رهندو آهي. هن ملڪ ۾ سول ڪورٽن سان گڏ، اسلامي ڪورٽون به ڪم ڪنديون آهن، جن کي زياده تر اسلامي سزائن جو اختيار آهي. هن ملڪ ۾ ٻارهن صوبا ۽ 54 ضلعا آهن.

هن ملڪ جي آدمشماري (2014ع)، اسي لک نفوس تي مشتمل هئي، جيڪا ڪراچي شهر جي اڌ کان به گهٽ آهي. آدمشماري جو 92 سيڪڙو سني مسلمان ۽ 6 سيڪڙو عيسائي آهن. پناه گيرن ۾ گهڻو تعداد فلسطيني، عراقي ۽ شامين جو آهي جو ٻولي ۽ سڀيتا ساڳئي هجڻ ڪري ڪوئي به اُتي اجنبي نه ٿو لڳي. هن ملڪ جي ايراضي نوي هزار، مربع ڪلو ميٽر آهي، رائج سڪو اردني دينار آهي، جنهن جو وزن ڏيڍ آمريڪي ڊالر برابر آهي.

هن ملڪ ۾ ڪيترائي تعليمي ادارا آهن، جن جون عاليشان عمارتون ڏسڻ وٽان آهن. تعليم جو معيار ايترو ته سٺو آهي، جو تعليمي سيڪڙو 97% ٻڌايو وڃي ٿو، جيڪو ڪنهن مغربي ملڪن کان گهٽ نه آهي. صحت جي حوالي سان ڏٺو وڃي ته بهترين سهولتون موجود آهن. جو آدمشماري جي 70% کي هيلٿ انشورنس جي سهولت مهيا آهي، جنهن ڪري هتي زندهه رهڻ جي حد 80 سالن کان به مٿي ٻڌائي وڃي ٿي.

سياحت جي حوالي سان هتي هر شئي موجود آهي، جو هر سال ستر کان اسي لک سياح هيڏانهن جو رخ ڪن ٿا، جنهن ڪري ملڪ جي

ڪمائي ۾ 10% کان وڌيڪ ناڻي جو اضافو ٿئي ٿو. سياح خاص ڪري قديم تهذيب وارا شهر، جهڙوڪ پيٽرا (Petra) ۽ جرش (Jerash)، مثل سمنڊ (Dead Sea) ۽ آقبا جا سامونڊي ڪنارا ڏسڻ ايندا آهن.

اسان جي بس تبوڪ مان رواني ٿي، ’بيربن هماس‘ کان ٿيندي، اردن جي سرحد سان لڳ حالتعمار شهر پهتي، جتي اسان کي اميگريشن ڪرائڻي پئي. تبوڪ کان حالتعمار سرحدي شهر هڪ سَوَ ڏهه ڪلوميٽر پنڌ تي واقع آهي، جيڪو سعودي عرب جو شهر آهي ۽ اردني حد کي ’المُدُورَا‘ ڪري پئي سڏيو ويو، جتي اسان جي اميگريشن ٿي. هي علائقو ڳاڙهو ريگستاني پٿرالو ۽ غير آباد لڳي رهيو هو جو سواءِ ڪجهه گول دائري وارا ڦوهاري وسيلي ٿيندڙ زراعت کان علاوه ٻيو ڪجهه ڏسڻ ۾ نه آيو. تيارو ڪلوميٽر پنڌ کانپوءِ جابلو علائقي جي شروعات ٿي ۽ روڊ هڪ برساتي واڌي جي ڪناري سان هلڻ لڳو، جيڪو ’مَعان صوبي‘ مان ٿي گذريو. اسان جي بس، مَعان شهر مان نڪري، هڪ ننڍي ڳوٺ ”جرف الدرواش مان ٿيندي ’الحَسَا‘ پهتي، جتي ڏهه منٽ ڇانهه وغيره لاءِ وقفو ڪيو ويو. بس اڳئين اسٽاپ ’القطرانا‘ مان ٿيندي ’الجزا‘ ڀرسان گذرندي، راڻي عاليآ انٽرنيشنل ايئرپورٽ کي ويجهو لنگهندي، اچي امان شهر ۾ پهتي. امان ۾ هوٽل اڳ ئي بڪ ٿيل هو، تنهن ۾ رهياسون ۽ ٽڪ پتي صبح جو ٽيڪسي ڪري مثل سمنڊ جيڪو، شهر کان هڪ سَوَ ڪلوميٽر پنڌ تي هو سو گهمڻ لاءِ نڪتاسين. هي دنيا جو هڪ ننڍڙو نمڪين سمنڊ آهي، ان جي ويڪرائي 10-15 ڪلوميٽر ۽ ڊيگهه 50 ڪلو ميٽر تائين آهي. اسرائيل ۽ اردن جي حد، هن سمنڊ کي پوري وچ مان چيري اڌ ڪري ٿي. هي سمنڊ چئو طرف جبلن سان وڪوڙيل آهي ۽ هن ۾ صرف برساتي پاڻي ايندو آهي، باقي ڪو ٿورو پاڻي، اردن (Jordan River) ندي مان اچي، ڪڏهن ڪڏهن چوڙ ڪري ٿو. هن سمنڊ جي گهڻي نمڪين هجڻ جي ڪري، ڪابه جاندار شيءِ ڏسڻ ۾ ڪونه ٿي آئي. هن سمنڊ ۾ ماڻهو بغير ٻانهن يا تنگن هڻڻ جي آرام سان تري سگهي ٿو، جو گهڻي نمڪيات هجڻ ڪري، هن پاڻي جي مخصوص گهاٽاڻ، جو مقدار عام پاڻي کان وڌيڪ آهي. مثال، عام پاڻي جي گهاٽاڻ (Specific Density) هڪ ڪلو في لٽر ٿئي، ليڪن مثل سمنڊ جي پاڻي جي گهاٽاڻ سَوَ ڪلو في لٽر جي برابر هجڻ ڪري، ترڻ ۾ مدد ڪري ٿي. هي سمنڊ 200 ميٽر گهرو آهي ۽ سامونڊي سطح کان 429 ميٽر هيٺ آهي، جنهن جو مثال دنيا ۾ ڪون ملندو. هن

سمند جي پاڻي ۾، 34.5 سيڪڙو نمڪيات (Salinity) آهي، جيڪا ٻين سمنڊن کان گهڻو وڌيڪ آهي. هن سمنڊ جو ذڪر حضرت دائود عليه و سلام، جي حوالي سان، بائيبل ۾ لوثيانو سمنڊ (Salt Sea) جي نالي سان آيو آهي. سمنڊ جي ڪناري ڪافي ننڍا هٽل هئا ۽ سياحن جي پيڙ لڳي پئي هئي. عبدالله خان کي ٻيڙي ۾ چڙهي سفر جو ڏاڍو شوق هيو ۽ سو ڪافي لطف اندوز ٿيو. هن سمنڊ جي ڏکڻ اولهه واري ڪُنڊ ڀرسان هڪ وڏو لوڻ جو پهاڙ آهي، جنهن جي ڀرسان، هڪ ٽنهي تي حضرت لوط عليه سلام جي گهر واريءَ جو نالو لکيل آهي، جنهن جو ذڪر بائيبل ۾ پڻ (Destruction of Sodom and Gomorrah) تحت اچي ٿو.

وادي موسيٰ ۽ پيٽرا شهر

اسان شام تائين سمنڊ جو اردن وارو پاسو گهمي، پيٽرا شهر وڃڻ جو ارادو ڪيو، جيڪو 150 ڪلو ميٽر، پنڌ تي ڏکڻ طرف واقع آهي. هي قديم تاريخي شهر، اردن جي معان صوبي ۾ آهي، جيڪو قديم زماني ۾ جبلن کي ڪٽي ڪوري (Rock-cut Architecture) گهرن ٺاهڻ ۾ گهڻي شهرت رکي ٿو. جبلن کي ڪٽي اندر گهر ٺاهڻ جو فن، هڪ قديم نَبَاتِينَس (Nabateans) قوم ۾ ڏاڍو مشهور هو جن جبلن کي ڪٽي اندر عاليشان شهر آباد ڪيا، جنهن ۾ سڌو وهندڙ برساتي پاڻي جي آب رسائي ۽ نڪاسيءَ جو پورو بندوبست ڪري، دنيا ۾ نالو ڪمايو. پيٽرا، 2007ع ۾ نون دنيا جي ستن عجوبن مان هڪ آهي، جنهن کي ڏسڻ لاءِ پوري دنيا مان لکين سياح هت اچن ٿا. پيٽرا قديم زماني ۾ نباتين حڪمرانن جي گاديءَ جو هنڌ رهيو، هي نه رڳو هڪ دفاعي قلعو رهيو، پر هي شهر ان علائقي جي مکيه تجارتي رستن جي چوڌاري تي هجڻ ڪري، عظيم ڪاروباري مرڪز جي حيثيت پئي ماڻي. هن شهر مان مکيه ڪاروباري گذرندڙ لنگهه جهڙوڪ: اولهه طرف ويندڙ گازا پتي، اتر طرف ويندڙ بصره ۽ دمشق ڏانهن ڳاڙهي سمنڊ ۽ اقبا ڏانهن ۽ ريگستان مان گذرندڙ لنگهه جيڪو ايراني نار ڏانهن وڃي ٿو، سي سڀ شامل آهن. هن شهر جي بيهڪ ۽ وقوع جديد دور جي ڏبڻي سان مشابھت ڏئي سگهجي ٿي، جو دنيا جو هر هوائي جهاز پلي چوڻ ڪٿي به ويندو هجي، پر ڏبڻي ايئرپورٽ تي ضرور پنهنجا پير گهمائيندو ويندو.

هي شهر وسيع ايراضي تي ڦهليل آهي ۽ ڳاڙهي رنگ جي وڏي اونچائي وارن جبلن کي اندران ڪوري ڪٽي، قصر نما وسيع ۽

خوبصورت گهر ٺاهيا ويا آهن. هن اڏاوت کي ڏسي انسان جون ڏنڊي آڱريون اچي وڃن ٿيون، جو ان وقت جي ماڻهن کيتري نه سخت محنت ۽ جفاڪشي ڪري، جبلن مان ايترو وڏو شهر ٺاهيو آهي. هن شهر جي ڏکڻ طرف کان ’جبل هارون‘ آهي، جنهن ۾ حضرت هارون عليه سلام (حضرت موسيٰ جو ڀاءُ) جي قبر به موجود آهي، جتان هن شهر ڏانهن هڪ رستو نڪري ٿو ۽ ٻئي پيدل رسد، وادي حضرت موسيٰ کان آهي، جيڪا گهڻي اونهي ۽ سوڙهي غار مثل آهي. جنهن مان سياح پيدل اچڻ وقت پاڻ کي خطري کان خالي نه سمجهندا آهن. پيٽرا جي بي انتها اوچائي وارن پهاڙن تي، جڏهن برسات پوندي آهي، ته اهو پاڻي هن اوياري پاسي واري اونهي ۽ سوڙهي لنگهه (Gorge) مان وهي وڃي وادي موسيٰ ۾ داخل ٿيندو آهي. هي وادي غالبن اها آهي، جتي حضرت موسيٰ ۽ پنهنجي لڏ هڻي ٻارهن قبيلن لاءِ ٻارهن چشما ڦٽايا هئا. وادي موسيٰ جي شروعات پيٽرا شهر مان شروع ٿئي ٿي ۽ ڀرسان هڪ جبل آهي جنهن تي بيبي مريم جي قبر، چوٿين صدي تائين، زيارتڻن کي ڏيکاري ويندي هئي، جنهن کان پوءِ نشان منجھي ويا آهن.

وادي موسيٰ ڏاڍي زرخيز وادي آهي، جنهن ۾ گهڻي قدر قيمتي زيتون (Olives) جا وڻ آهن، جن جو ذڪر قرآن پاڪ ۾ آهي. هي زيتون پير جي پيرن جيتر، ڪاري رنگ جا ٿيندا آهن، جن جي مسلسل کائڻ سان، انسان ڪنهن به بيماري ۾ مبتلا نه ٿو رهي ۽ هن ميوي ۾ گهڻي ئي شفا آهي، قديم سبائين قوم جي اعليٰ معيار، فن تعمير جا شاهڪار پنهنجو مٿ پاڻ آهن. هي قوم ڪيترن ئي خدائن کي مڃيندا هئا، جن ۾ ’العضا‘، ’الات‘ ۽ ’منات‘ قابل ذڪر آهن، جن جو قرآن پاڪ ۾ پڻ ذڪر آهي.

پيٽرا جي ڳاڙهي رنگت جي جبلن ڪري، هن شهر کي ڳاڙهي گل جو شهر (Red Rose City) پڻ سڏيو ويندو آهي. جبلن اندر اڪاريل محلات. يهودين جا عبادت خانا ۽ ٿيٽر وغيره ايترا ته سهڻا آهن، جو زائرين ڦريو ڦريو اچي ڏسندا رهن ٿا. هن قديم غير آباد شهر، وسيع ايراضي تي ڦهليل هجڻ ڪري، زائرين لاءِ هڪ ڏينهن ۾ مڪمل ڏسڻ ناممڪن لڳي ٿو. جبلن ۾ به به منزلي عمارتون، هڪ ٻئي مٿان اڪريل آهن ۽ سامهون وارو حصو جبلن جي اڪريل ڊگهن مستطيل ٿلھن ٿين، جن جي مختلف حصن ۾ خوبصورت چٽسالي سان دروازن جي ٻنهي پاسن کان بيهاريل آهي، جو زائرين کي اندر داخل ٿيڻ کان اڳ ۾، هڪ رعب

طاري ڪري ڇڏي ٿو ته هيءُ قوم واقعي فن معماري جي لحاظ کان قابل تعريف قوم آهي. چئن ۽ ديوارن جي پٿرن کي تراشي، انهن تي خوبصورت نقش نگاري وسيلي، بُت ٺاهڻ، مختلف ڊزائين جون شڪليون ۽ گل ڪاري، اهڙي صفائي سان ڪئي وئي آهي، جنهن جو مثال دنيا ۾ ڪٿي ڪونه ملندو. مقامي ماڻهو، زائرين لاءِ رنگ برنگي سنجن سان اُٺ، گهوڙا ۽ گڏه تيار ڪيون بيٺا آهن ته جيئن ڪو شوقين انهن تي سفر ڪري ۽ موت ۾ ڪين ڪجهه ناڻو ملي، جو پنهنجي ڪٽنب کي سهارو ڏئي سگهن. هن شهر جي پوري ايراضي ۾ سو کان مٿي جبل آهن، جن ۾ توهان کي جبلن اندر تراشيل مختلف جايون نظر اينديون ۽ هر هڪ جاءِ هڪڙي کان وڌيڪ سهڻي ۽ شاندار نظر ايندي.

صلاح الدين ايوب جي قلعو

پيٽرا گهمڻ کانپوءِ ويجهو ٿي، گرگ شهر ۾ قديم قلع ڏٺوسين، جيڪو 1136ع ۾ صليبي جنگين دوران مصر ۽ شام ملڪ جي رصد کي ٽوڙڻ لاءِ ٺاهيو ويو هو. هن قلعي کي اسلامي سپه سالار صلاح الدين ايوبي، 1188ع ۾ پنهنجي قبضي هيٺ آندو. هي قلعو هڪ اونچي جبل مٿان ٺهيل آهي ۽ تقريبن ڪوٽڙجي واري ميرن جي قلعي واري شڪل ۽ ايراضي اٿس. هن قلعي جي ڀت مٿان بيهڻ سان مٿل سمنڊ جو پورو نظارو صاف نظر ايندو آهي.

اسان واپس امان آياسين، جتان اسان کي مسٽر ظهير، پنهنجي گاڏيءَ ۾ امان شهر جو سير ڪرايو. شهر صاف سٿرو ۽ ماڻهو اخلاق وارا لڳا. ظهير اسان کي هڪ ميوزيم ۾ وٺي ويو، جتان پوءِ هڪ هوٽل تي ماني کاڌي. هتي بازارون صاف ۽ دڪانن تي اگه بابت ڇڏڻ ڪرائڻ جو رواج عام آهي. شراب جا دڪان کليل نظر اچن ٿا، جتي ڪنهن کي به، ڪنهن قسمر جي جهل پل ڪونه آهي. روڊ تي مختلف ملڪن مان درآمد شدہ گاڏيون گهڻيون ٿي نظر اچن ٿيون. مسٽر ظهير ’اُجلون‘ شهر ڀرسان ’انجرا‘ ڳوٺ جو رهواسي آهي، جيڪو هتان 75 ڪلو ميٽر پنڌ تي، اتر طرف واقع آهي. اُجلون ويندي اسان هڪ ڏينهن ’جرش‘ شهر جي قديم آثار ڏسڻ لاءِ مختص ڪيو. جرش شهر هتان کان 50 ڪلوميٽر تي آهي. ڪار ۾ ڪلاڪ ڪن ۾ جرش پهتاسين، هتي جا قديم آثار ۽ پيٽرا جي جبلن اندر جابن ۾ صرف ايترو فرق آهي، جو جرش ۾ پٿرن کي ٽڪي ٺاهي ڪٿي

اچي عمارتون ٺاهيون آهن ۽ پيٽرا ۾ جيئن اڳ ۾ بيان ڪري آيو آهيان، ته جبلن کي ڪوري انهن اندر رهائش گاهه ۽ ٻيون عمارتون ٺاهيون ويون آهن. هي شهر قديم زماني کان عيسائي مذهب وارن جي رهائش گاهه ٿي گذريو آهي. هن شهر ۾ قديم آثارن ۾ عبادت لاءِ مندر، ڪليسائون، ٿيٽر، يهودين جي عبادت گاهه، صفائيءَ لاءِ پاڻيءَ جا ذخيرا ۽ بات روم وغيره سڀ جا سڀ هڪ چوڏيواري جي اندر آهن، جن جي داخلا ۽ مخرج لاءِ مخصوص دروازا موجود هئا. هن قديم آثارن ۾ اوڀر ٿيٽر ڏٺو، جنهن جي گولائي ٻه سَو فوٽن تائين ۽ اوچائي 50 فوٽن جي هئي ۽ هڪ اندازي مطابق پنج هزار کن ماڻهن جي ويهڻ جي گنجائش موجود هئي. منهنجي هڪ اندازي موجب، هيءُ قوم اصل کان وٺي موج مستي ڪرڻ ۾ هندن وانگر موسيقي ۾ محبت ۾ رُڌل هئي.

جرش شهر ۾ جڏهن ميوزيم ۾ گهرڻ لڳاسين، ته دروازي تي بينل چوڪيدار ٻڌايو ته هاڻي داخلا جو وقت ختم ٿي چڪو آهي، سو توهان صبح جو اچجو. جنهن تي ظهير چوڪيدار کي پنهنجو تعارف، آرمي ڪرنل ڪرايو ۽ مون کي پاڪستان ۾ آيل مهمان، جڏهن ٻڌايو ته هن آجيان ڪندي دروازو کولي ڏٺو، جنهن کانپوءِ اسان ميوزيم گهمي واپس ٿياسين. جرش ۽ اُجلون صوبا هڪٻئي جا پاڙيسري صوبا آهن. جرش کان اُجلون پهچي صلاح الدين ايوبيءَ جو عاليشان قلعو ڏٺو، جيڪو 1184-85ع دوران صليبي جنگين کي منهن ڏيڻ لاءِ ٺاهيو ويو هو. هن قلعي کي ’قلع اُجلون‘ (Castle of Ajlun) چون ٿا، جيڪو چار هزار فوٽن کان ڊگهي ’جبل اوف‘ جي چوٽي تي ٺهيل آهي. هي قلع تقريبن مربع شڪل ۾ آهي ۽ چئن ڪنڊن تي چار وڏا ٽاور ٺهيل آهن.

جنگي حڪمت عملي جي لحاظ کان، هن قلعي جي وقوع، اهڙي جاءِ تي رکي وئي، جو دشمن جي فوجن کي سوين ڪلوميٽر جي پنڌ کان سڃاڻي وٺڻ ۽ پنهنجي زائرين ۽ سوداگرن جي قافلن جي حفاظت لاءِ باخبر هجڻ ضروري هو. هن قلعي جي ڏيک مان اسلامي مملڪت جي طاقت جو اندازو آساني سان لڳائي سگهجي ٿو. جنهن جو ثبوت انگريزن جي گڏيل طاقت کي مختلف لڙاين ۾ شڪست نصيب ٿيڻ آهي.

امان کان اُجلون ايندي سڄو پهاري سلسلو آهي. آبادي گهٽ ۽ پهاري گهڻا. زراعت صرف پهاري مٿان برسات پوڻ جي صورت ۾ ٿيندي آهي. جابلو زمين ۾ زيتون جي وڻن کي بچائڻ لاءِ هر هنڌ برسات جو پوڻ

ضروري آهي ۽ هتان جا ماڻهو برسات جي پاڻي کي ضايع ٿيڻ کونه ڏين، جنهن ڪري برسات جي پاڻيءَ ۽ گهرن جي چتن ۽ نيسارن مان وهندڙ پاڻيءَ کي، ڪنهن مٿاهين جاءِ تي سيمينٽ مان ٺهيل ٽيڪ يا ڪچي ڪڏ ۾ جمع ڪري، برسات نه پوڻ يا دير سان اچڻ ڪري، ان پاڻي کي وڻن لاءِ استعمال ڪيو ٿو وڃي. ان حوالي سان برساتي وادين تي ننڍڙا بند به ڏنل آهن، ته جيئن پاڻي کي ضايع ٿيڻ کان بچايو وڃي. هتي زيتون جا وڻ ۽ باغ ڏسڻ ۾ آيا، هر ماڻهو پنهنجي گهرن جي آسپاس، زيتونن جا وڻ هڻي آبادي ڪري گذران ڪري ٿو. هڪ اندازي موجب، هر وڻ هڪ هزار دينار جيترا زيتون، هڪ موسم ۾ ڏئي ٿو. جنهن ماڻهو کي زيتون جا وڻ گهڻي تعداد ۾ آهن، اهو ماڻهو هتان جو وڏيرو سمجهيو وڃي ٿو.

شام ملڪ جو سفر

عجلون مان ’اربد‘ شهر پهچي، شام ملڪ لاءِ ٽيڪسي ڪئي، جنهن ٻن ڪلاڪن ۾ شام جي گادي واري هنڌ، دمشق شهر ۾ پهچايو، جتي هوٽل وٺي آرام ڪيو. صبح جو سوير اتي تيار ٿي، دمشق شهر جي ڍڪيل بازار‘ جو رخ ڪيو. هي ڍڪيل بازار، دمشق شهر جي قديم بازارن مان آهي. جتي توهان کي ضرورت جي هر شيءِ ملي ويندي. هن بازار کي ’مدهت پاشا سوڪ‘ (Madhat Pasha Souq) به سڏيو وڃي ٿو، جو عثمانيه دور جي هڪ وزير جي نالي سان منصوب آهي، جنهن هن بازار جي مرمت ڪرائي، مٿان چپرو هڻايو.

پڙهندڙن جي ڄاڻ خاطر، شام ملڪ جي جاگرافي ۽ تاريخ تي مختصر نظر وجهڻ ضروري آهي. ملڪ شام، اردن سان لڳ اتر طرف آهي، جنهن جون حدون اولهه کان لبنان، اتر طرف ۾ ترڪي، اوڀر ۾ عراق ۽ ڏکڻ ۽ اوڀر ۾ اسرائيل سان لڳن ٿيون. شام جي ايراضي هڪ لک پنجاسي هزار هڪ سَوَ اسي مربع ڪلوميٽرن تي ڦهليل آهي ۽ آدمشماري (2014) ٻن ڪروڙن جي لڳ ڀڳ آهي. هن ملڪ جي گادي جو هنڌ، دمشق ۽ وڏو شهر اليبو (Aleppo) آهي. وڏن جي ڏند ڪٿائن موجب، اهو شهر آهي، جتان اسان جا وڏا لڏي، اچي بلوچستان ۽ پوءِ هتي سنڌ ۾ پهتا. هتان جو رائج سڪو سِيرِين پائونڊ آهي. شام ملڪ، 1946ع ۾ فرانس کان آزادي ورتي ۽ 1967ع ۾ اسرائيل سان ڇهن ڏينهن جي جنگ دوران گولان هائيٽس جو پهڙي علائقو دشمن حوالي ڪيو. شام ۾ چوڏهن صوبا ۽ ايڪيهٺ ضلعا آهن.

توهان شام جي نقشي تي نظر وجهندا، ته توهان کي شام جي اتر ۾ ترڪي ۽ ڏکڻ ۾ اردن جا ملڪ نظر ايندا. اڀر شهر ترڪي واري حد کي ويجهو آهي ۽ گادي جي هنڌ وارو شهر دمشق اردن واري پاسي، يعني لبنان جي حد جي ويجهو آهي. هي ملڪ زرخيز وادين، ميداني علائقن ۽ ريگستان سان گڏ جابلو ۽ پهاري سرشتن سان گنڍيل آهي. چون ٿا ته آبادي جي لحاظ کان، دمشق شهر دنيا جي قديم آبادين ۾ هڪ آهي، جتي انيڪ قسم جا مختلف لساني، مذهبي ۽ ثقافتي گروهن جو بسيرو آهي. جهڙوڪ: ترڪ، ڪرد، آرمينين، قديم اسيري قوم، عيسائي، ڪوھ لبنان جي پاسي ۾ رهندڙ مسلمان ڏروز (Druz) کان علاوه شيعا ۽ سني مسلمانن جي اڪثريت شامل آهي.

حافظ الاسد (2000 - 1930) جيڪو، آرمي جو جنرل هيو، تنهن شام جي حڪمراني، 1970ع کان 2000ع تائين صدارت ۽ وزيراعظم جي عهدن تي فائز رهيو، جنهن جي مرڻ کانپوءِ سندس پٽ بشار الاسد جاءِ سنڀالي. تاريخ ۾ نظر وجهڻ سان معلوم ٿيندو، ته دنيا جي هن خطي ۾ خاص ڪري عرب ممالڪ ۾ اهو مشهور آهي، ته هڪ دفعو ڪُوسي ملڻ کانپوءِ، مرڻ يا مارجي وڃڻ کانپوءِ ڪوسي وارثن حوالي ڪئي وڃي ٿي. مثال توهان جي سامهون آهن، عراق جو صدام، لبيا جو ڪرنل قذافي، مصر جي حسني مبارڪ، اردن جي شاهه حسين ۽ ٻين قريبي عرب رياستن جو به حال ساڳيو آهي. جن کي ڪوسي ملي ٿي، ته مرڻ ۽ مراثي تائين ڪوسي ڪونه ٿا ڇڏين. ڪوسي سان محبت ڪري اسان وٽ به ڪئي قيمتي جانيون، هن جهان مان جدا ٿي ويون. منزل ته سڀني جي ساڳئي آهي، پرڪي ٿورا ماڻهو، ان راز ۽ رمز کي سمجهي سگهيا هوندا.

خاک مين مل گئي نگيني لوگ،

حڪمران بن گئي ڪميني لوگ.

(حبیب جالب)

اسلامي تاريخ تي نظر ڊڙائڻ سان خبر پوندي، ته هن پرڳڻي تي ڪيترين ٻاهرين قومن حملا ڪري، حڪومت پئي ڪئي آهي. 640ع ۾، عرب حڪمران خالد بن وليد قبضو ڪيو، جنهن کانپوءِ، ستين صدي عيسوي ۾، سلطنت عميد حڪمراني ڪئي، جنهن کانپوءِ 750ع ۾ عباسي خلفاء جي حاڪميت هيٺ آئي. سلطنت ايوبي جو باني، اسلام جو هڪ عظيم جرنل،

صلاح الدين ايوبى (93-1138ع) هن پرڳڻي جو ويهن سالن تائين (93-1174ع) حاڪم رهيو. جنهن اسلام جو نالو بلند ڪيو ۽ انگريزن جي حملن (Crusade Wars) جو، هر جاءِ تي اهڙو منهن ٽوڙ جواب ڏئي فتح حاصل ڪندو رهيو، جنهن جو اڄ تائين ڪو اهڙو مثال ڪونه ٿو ملي.

هي جرنيل، هاڻوڪي عراق جي ٽڪرت (Tikrit) شهر ۾، ڪُرد قوميت جي ڪٽنب ۾ پيدا ٿيو. هن جي بهادري ۽ شجاعت جي ڪري، فاطمه سلطنت ۾ هن کي وزير مقرر ڪيو. هن عيسائي صليبي جنگين جو بهادري سان مقابلو ڪري، بغير خون خرابي جي، 1187ع بيت المقدس آزاد ڪرايو. هن اسلامي سپه سالار کان انگريز جرنيل، نالو ٻڌي، کين موت ياد اچي ويندو هو. هي جرنيل چار مارچ 1193ع ۾ دمشق ۾ بخار ٿيڻ سان، هن فاني دنيا مان رحلت ڪئي. هن بادشاهه وٽ مرڻ وقت صرف هڪ سون جو ۽ چاليهه چاندي جا سِڪا موجود هئا. هن پنهنجي ملڪيت مسڪينن، يتيمن ۽ ضرورتمندن ۾ ورهائي ڇڏي هئي. هن جو مقبرو دمشق جي مشهور، مسجد اُميه جي احاطي ۾ آهي.

شام ملڪ تي ڪجهه عرصو منگولن اچي قبضو ڄمايو، جن کان مصر جي مملوڪن جنگيون ڪري پوري علائقي جي حڪمراني پنهنجي هيٺ آندي. 1516ع دوران ترڪي جي سلطنت عثمانيه اچي مملوڪن کي ملڪ مان تڙي ڪڍيو. پهرين مهاڀاري جنگ دوران، فرينچ فوجين هن علائقي ۾ مسلمان فوجين کي شڪست ڏئي، پنهنجي حڪمراني ڄمائي، جنهن جي مخالفت مقامي گروهه، ڪيترائي سال ڪندا رهيا، جو آخر ۾ ڪفر جي حڪمراني جو خاتمو آڻي، حڪومت جون واڳون، 1946ع ۾ پاڻ سنڀاليون.

فرات ندي (Euphrates River) هن ملڪ جي آبادي ۽ پيداوار جي حوالي سان، ڪرنگهي جي هڏي وانگر اهميت رکي ٿي. جيئن عراق ۾ ٽِگرس ندي (Tigris River) جيڪا ٽرڪيءَ مان گذري عراق ۾ داخل ٿئي ٿي ۽ وڃي شتل العرب (Shatt-Al-Arab) وٽ ايراني نار ۾ ڇوڙ ڪري ٿي. اهڙيءَ طرح فرات ندي، شام مان ٿيندي، عراق ۾ داخل ٿي وڃي، ايراني نار ۾ ڇوڙ ڪري ٿي. هي ٻئي نديون هڪ پور وچوئي سان گذرن ٿيون ۽ ٻنهي ملڪن جي زرخيزي جون ذميوار آهن. الله تعاليٰ جو هڪ زبردست نظام آهي. جو پهاڙي علائقن مان برسات ۽ برفباري ذريعي پاڻي جو ذخيره درياهن ۽ ندين ذريعي، ريگستانن ڏانهن موڪلي ٿو، جيئن اتي آبادي ۽ زندگي جي هم آهنگيءَ کي قائم رکي سگهجي. مثلاً: پاڪستان ۾ پنجاب جو ڏکڻو حصو ۽ سنڌ جو گهڻو ڀاڱو ريگستاني ۽ غير آباد هجي ها.

جيڪڏهن اهو درياھي نظام، هماليا پهاڙن ۾ برفباري ۽ برسات جي پاڻي جي نيڪالي لاءِ جھلم، چناب، راوي، ستلج ۽ سنڌو درياھ نه هجن ها. شام ۾ آباديءَ جو سٺ سيڪڙو سُني مذهب وارا آهن ۽ 13 سيڪڙو شيعا ۽ ڏھ سيڪڙو عيسائي مذهب سان تعلق رکن ٿا.

موجوده صدر، بشار الاسد، علوي شيعا فرقي مان آهي. هتي ٻارن جي تعليم لازمي آهي ۽ ٻارهن سالن جي عمر تائين تعليم مفت ڏني وڃي ٿي. شام ۾ تعليمي تناسب، مردن ۾ 90% ۽ عورتن ۾ 80 سيڪڙو آهي. ملڪ ۾ ڇھ حڪومتي يونيورسٽيون ۽ 15 خانگي يونيورسٽيون قائم آهن، جن ۾ زياده، مشهور دمشق يونيورسٽي ۽ الپو يونيورسٽي آهن.

هڪ ڏينهن شهر ۾ گهمندي اوچتو هڪ ڦٽل پراڻي ريلوي اسٽيشن تي نظر پئي، جنهن جي سامهون ٽي اسٽير انجن ۽ ڪجهه ڀڳل گاڏا بينل هئا، سو مونکي حجاز ريلوي ياد اچي وئي. هي اسٽيشن عثمانيه دور واري دنيا ۾ ڊگهي ۾ ڊگهي ريل جا آثار هئا، جنهن کي مقامي مسلمانن، انگريزن جي چُرَت تي پئسا وٺي تباه ڪيو هو. هن ريل جو تفصيلي ذڪر مان اڳ ۾ ڪري آيو آهيان، پر هتي هن جو حال ڏسي مونکي اکين مان ڳوڙها وهي آيا.

شام ۾ ٽوٽل چار بندرگاهه آهن، جيڪي پونج سمنڊ يعني بحر روم جي ڪناري تي واقع آهن. هي اهو سمنڊ آهي، جيڪو ڏکڻ يورپ، اتر آفريڪا ۽ ڏکڻ اولهه ايشيا جي وچ ۾ گهيريل آهي. هي سامونڊي ڪنارو 170 ڪلوميٽرن تائين ترڪي جي سرحدن کان لبنان سرحد جي وچ ۾ ڦهليل آهي، جيڪو قبرص ٻيٽ جي بلڪل سامهون اچي ٿو. مکيه ٻن بندرگاهن جا نالا ’لتاڪيا‘ (Latakia) ۽ ’طرس‘ (Tartus) آهن. هن سامونڊي ڪناري کي، سياحن لاءِ ڏاڍو خوبصورت بڻايو ويو آهي. اسان هڪ ڏينهن ۾ هي ٻئي بندرگاهه ۽ سياحت جي حوالي سان سامونڊي ڪنارا گهمي ڏاڍو مزو ماڻيو. هنن ٻن وڏن بندرگاهن کان علاوه، ٻه ننڍا بندرگاهه به آهن، جن کي ’برج اسلام‘ ۽ ’بانياس‘ بندرگاهه چيو وڃي ٿو. ’برج اسلام‘ ترڪي جي سرحد جي بلڪل ويجهو آهي.

دمشق ۾ اسلامي زيارتون

شام ملڪ، اسلامي تاريخ ۾ وڏي اهميت جو حامل آهي، جو دمشق ڪافي عرصي تائين مختلف اسلامي حڪومتن جي گادي جو هنڌ رهيو

آهي. دمشق شهر ۾ ’بنو أميه مسجد‘ آهي، جنهن جو شمار دنيا جي قديم وسيع ۽ شاندار مسجدن ۾ ٿئي ٿو. هن مسجد جي احاطي ۾ حضرت يحيٰ ابن ذڪريا عليه سلام (St. John the Baptist) جي قبر آهي ۽ ڀرسان باغ اندر گردش سپه سالار صلاح الدين ايوبي جو مقبرو پڻ موجود آهي، جنهن جي ديدار لاءِ مغربي ملڪن جا سربراھ اڃان تائين ايندا رهن ٿا. هن مسجد جي ڀرسان، امام حسين بن علي رضه جي ننڍي ڌيءَ سيده رقيه جي مسجد ۽ مقبرو پڻ موجود آهي. دمشق شهر جي ’زئيبييا‘ علائقي ۾ بيبي زينب رضه جو مقبرو ۽ مسجد آهي، مقبرو توهان کي پري کان سونهري گنبذ (Golden Tomb) جي خوبصورت رنگت ۾ چمڪندي نظر ايندو. شيعا مسلڪ مطابق، عراق جي ڪربلا واقعي کان پوءِ بنو أميه جي خليفي يزيد، امام حسين عليه السلام جو سر مبارڪ پاڻ وٺي گھرائي، هن ئي مسجد جي احاطي ۾ دفن ڪرايو هو، جو ان وقت سندس محل به اتي ئي واقع هو. امام حسين عليه السلام جي ٻين ساٿين جا سر مبارڪ جنهن علائقي ۾ رکيا ويا هئا، تن کي ’رئوس الشهداء ڪربلا‘ چيو وڃي ٿو، جتي ڪيترائي شيعا حضرات ماتم ڪندي نظر اچن ٿا. شام ملڪ ۾ اصحابه ڪرام، نبين ۽ ڪيترن اولياءِ الله جون قبرون آهن. ماڻهن ۾ مشهور آهي، جبل اربعين يا جبل قاسيون جي دامن ۾ ستر هزار نبي ۽ ولي دفن آهن، ليڪن انهن جي نالن جي خبر ڪونه آهي. هن علائقي ۾ حضرت بلال الحبشي بن رباح، رحمت الله عليه مؤذن اول. حضرت عبدالله بن مڪتوم رحمت الله عليه مؤذن ٻيون. حضرت عبدالله بن سيدنا جعفر طيار رضه، حضرت اسماعه بنت سيدنا ابوبڪر صديق رضه، حضرت عبدالله بن جعفر صادق رضه، حضرت سيده أم ڪلثوم بنت سيدنا اما علي رضه، سيده فاطمه الصغرا، بنت امام حسين رضه، اولاد امام حسين عليه السلام جا ڇهه سر مبارڪ جنهن ۾ امام زين العابدين رضه ۽ امام قاسم رضه شامل آهن. هن قبرستان ۾ سيدنا عبدالله بن زين العابدين رضه، امير معاويه رضه، حضرت عبدالله بن ڪعب رضه، حضرت عمر بن عبدالعزيز رضه، سيده ميمونہ رضه، نبي ڪريم صلي الله عليه وسلم جي حرم مان سيده أم حبيبہ رضه، سيده أم سلمہ رضه، بيبي فطمة رضه، ۽ سيده سڪينه بنت حضرت امام حسين رضه جون مزار مبارڪ شامل آهن. امام حسين عليه السلام جي سر مبارڪ واري مقبري ۾ توهان کي ڪيترائي ماڻهو هر وقت مرثيا پڙهندي روئيندي نظر ايندا. هتي ان قبلي جو نشان ڏيکاريل آهي جتي چيو وڃي ٿو ته اما زين العابدين رضه قيد هجڻ دوران نماز

پڙهندو هيو. هن مسجد کي ٽي منارا آهن، جن ۾ هڪ مناري جي وچ واري گئلري مان موذن آذان ڏيندو آهي ۽ بلڪل کاٻي پاسي واري مناري کي، حضرت عيسيٰ جو منارو چون ٿا ۽ مسلمانن جو ايمان آهي ته روز محشر کان اڳ، حضرت عيسيٰ ع جو نزول هن مناري مان ٿيندو (الله عالم) دمشق شهر، اسلام کان اڳ، عيسائي مذهب جو مرڪز رهيو آهي ۽ اسلام اچڻ کانپوءِ اسلامي تهذيب ۽ تمدن جو گهوارو ٿي رهيو آهي.

دمشق شهر جو قديم حصو اڃان تائين هڪ ديوار اندر بند آهي، جنهن کي خاص دروازا آهن، جن مان مواصلات جو نظام روان دوان آهن. هن شهر ۾ آذر چوڪ کان المغربيا چوڪ جي وچواري روڊ جو نالو پاڪستاني اسٽريٽ آهي. شهر ۾ سياحن لاءِ عزت ۽ احترام آهي، جو حڪومت سياحن جي آمد کي وڌائڻ لاءِ ڪافي آپاءِ ورتا آهن، سياحن جي گهڻي تعداد ۾ ڪنهن قسم جي ٺڳي يا دوکو يا زوري، جهڙيون وارداتون ٻڌڻ ۾ ڪونه ٿيون اچن.

مسجد اميه کان ’هميديا بازار‘ (Souq Hamidiyah) شروع ٿئي ٿي، جيڪا 500 ميٽر ڊگهي آهي ۽ 1863ع ۾ عثمانيه دور جي سلطان، عبدالحميد (ٻيو) ٺهرائي، جيڪا پوري طرح مٿان ڍڪيل آهي. هن بازار ۾ هزارين دوڪان آهن ۽ هر ضرورت جي شيءِ توهان کي مناسب اگهه تي ملي ويندي. هن بازار ۾ سياحن لاءِ ڪيترين ’سوڪڙين‘ جا دڪان آهن، جن تي اعليٰ معياري سوڪڙيون دستياب آهن. دڪاندار خوش اخلاق آهن، جو توهان کي ويهاري چانهه جو پيچندا ۽ ڪوشش ڪري توهان کي مناسب اگهه ۾ پنهنجي ڪا شيءِ ضرور وڪڻندا. هن بازار ۾ جڏهن اسان داخل ٿياسين ته ڪافي سوڪڙيون مناسب اگهه تي خريد ڪيون ۽ ٻاهر نڪرڻ کانپوءِ خبر پئي ته سڄو ڏينهن لڳي ويو.

هڪ ڏينهن نيشنل ميوزيم ڏسڻ وياسين، جيڪو قديم بنو اميه جي محل ۾ واقع آهي. هن ميوزيم کي پنجن حصن ۾ ورهايو ويو آهي، جنهن ۾ تاريخ کان اڳ جو دور (Prehistoric)، مشرقي تهذيب جو دور (Oriental)، يونان، رومن دور، بازنطيني يا اڀرندي روم جي تهذيب، عرب ۽ اسلامي دور ۽ جديد فن ۽ مصوري جو دور شامل آهن. هن ميوزيم جي ڏسڻ سان ماڻهوءَ کي قديم تهذيبن سان گڏ، جديد فن ۽ مصوري جي شناسائي ٿئي ٿي ۽ خبر پوي ٿي ته حضرت انسان، زندگي جون ڪيتريون مشڪل منزلون طئه ڪندو اچي، هن منزل تي پهتو آهي. شام ۾ ٻن هفتن جي

سياحت کانپوءِ، واپسيءَ جو پروگرام ٺاهيو، جو هتان سڌو سنئون تبوك لاءِ بس ذريعي روانگي ٿي. بس اردن جي بارڊر وٽ اميگريشن ۽ ڪسٽمر وغيره ڪرائي اندر داخل ٿي ۽ امان ۾ ڪجهه مسافرن کي کڻي، سعودي رواني ٿي. واپسي ۾ حالتعمار واري حدن بجاءِ پئي جاءِ تان سعودي عرب ۾ داخل ٿي، جتان تبوك خاصو پري ٿي ويو، جنهن لاءِ بس ڊرائيور کي پوليس طرفان هدايت ڪرائي ته کيس مونڪي سعودي عرب جي ’تيما‘ شهر مان، تبوك جي بس ۾ سوار ڪري، پوءِ پنهنجي منزل غالبن مديني منوره لاءِ روانو ٿئي. بس ڊرائيور تبوك بس لاءِ انتظار ڪري، مونڪي ان ۾ سوار ڪري ۽ ڪرايو ادا ڪيو، جنهن کان پوءِ پنهنجي منزل ڏانهن رواني ٿي هلي وئي ۽ تيما کان تبوك ٻن ڪلاڪن جو سفر طءُ ڪري، خير سان اچي ڇانوڻي اندر پنهنجي گهر پهتاسين.

شام ۽ ترڪي ۾ هڪ خاص لذت کاڌو آهي، جنهن کي ’شاؤرما‘ چئجي ٿو، جيڪو توهان کي هر بازار ۾ عام نظر ايندو. هن ۾ گوشت جا تها، گولائي ۾ ڪٽي، هڪ چار فوت ڊگهي لوهي، سيخ ۾ ٽنهي ان کي عمود تي تانڊن جي باهه يا گئس تي ٻرندڙ باهه جي ڀرسان، ان سيخ کي ڦيرائيندا رهن ٿا، جنهن ڪري ان سيخ تي چڙهيل گوشت جي تهن جا ٻاهران پاسا پڇي تيار ٿيندا رهن ٿا ۽ کاتي ذريعي انهن پڪل پاسن کي ڪٽي، ان کي پڪل مانيءَ جي وچ ۾ وجهي رول ڪري ٺاهي ڏين ٿا. هي هڪ تڪڙو کاڌو، يعني Fast Food جي حوالي سان نه صرف مشهور آهي پر هر ماڻهوءَ جي پهچ اندر ۽ ڏاڍو لذت پڻ آهي.

ڪُل شي يَرَجع الا اَصْلحي

اردن ۽ شام جي سير سفر کانپوءِ ڇانوڻي ۾ سال کن نوڪري ڪرڻ کانپوءِ حالتون اهڙيون ٿي پيون جو عرب چوڻيءَ مطابق ’ڪُل شيءَ يَرَجع الي اَصْلحي‘ وانگر نوڪري تان دل ڀرجي وئي ۽ واپسي جو ارادو ڪيو. ان جا ڪارڻ ڪجهه اهڙا به هئا، جو هڪ ته سائيهه جي سڪ، امڙ جو دارالبقا ڏانهن سفر، وڏي ڀاءُ سان ڳوٺ ۾ پنهنجي هڪ عزيز سان جهيڙي ۾ (2004) مبتلا ٿيڻ، ٻيو نمبر برادر بهادر علي فقير جو ڪُنڊ هاءِ وي تي موٽر سائيڪل جي آمهون سامهون ٽڪر ۾ فوت ٿيڻ جي ڪري، چيلهه چپي ٿي پئي، جو ايتري قدر جو 2004 کانپوءِ مونڪي هميشه لاءِ بلڊ پريشر جي شڪايت ٿيڻ لڳي. ڪئناڊا ۾ به دفعا وڃي واپس ٿيڻ ۽ اتي نه رهڻ جو

فيصلو ڪرڻ، انهن سڀني مسئلن کي منهن ڏيڻ لاءِ. پنهنجي وطن ورڻ جو فيصلو ڪيو. ان ۾ ڪو شڪ نه آهي، ته دل ۾ پنهنجي وطن ۽ سر زمين جي خدمت جو جذبو به شامل حال رهيو.

رزق حلال جي تلاش ۾، مان ان وقت حيدرآباد ڊولپمينٽ اٿارٽي کي خيرآباد چيو، جڏهن مون وٽ قاسم آباد، سچل سرمست، ڪوهسار ۽ گلشن شهباز هائوسنگ اسڪيمون منهنجي هٿ هيٺ هيون. جڏهن انسان نيڪي جو ارادو ڪندو آهي، ته رب سائين ان جي ضرور مدد فرمائيندو آهي.

الله تعاليٰ رزق ۽ آڪسيجن جا کاتا پاڻ وٽ رکيا آهن نه ته هي حضرت انسان هڪٻئي کي قيامت اچڻ کان اڳ ئي ڪائي ڪپائي ڇڏي ها. شيطان، ڪمزور ايمان واري کي پيو دل ۾ وسوسا وجهندو ۽ پيو ڊيڄاريندو ته متان نوڪري ڇڏي اٿئي سهڻا بُڪ مري ويندين.

جنهن انسان کي الله تعاليٰ تي پروسو ۽ ايمان ڪامل آهي، ته پوءِ هون ڊڄندو، جو الله ته خود ئي رازق آهي، جنهن رزق جو واعدو ڪيو آهي. جيڪو انسان، الله جي ٻڌايل هدايتن مطابق خرچ ڪندو ته بيشڪ، الله تعاليٰ ان کي اهڙي جاءِ تان رزق ڏيندو، جتان کيس گمان ئي نه هوندو (65/3). هونئن به آسمانن ۽ زمين جي خزانن جون چاٻيون پاڻ وٽ محفوظ رکيل اٿس، پوءِ جنهن کي وڻيس ججهو رزق ڏئي ۽ جنهن کي وڻيس ته، ان کي ناڀي توري ڏئي، جو هو هر شيءِ تي قادر ۽ ڄاڻ رکڻ وارو آهي.

مون کي ياد آهي ته جڏهن جنرل شايع بدلي ٿي آيو هو ته هن ڪافي پاڪستاني انجنيئرن کي نوڪري تان فارغ ڪيو هو جنهن ڪري هو ڏاڍو پريشان ٿيا ۽ ڪيترائي دفعا اِلاز منٿون ڪندا رهيا ته نوڪري بحال ڪئي وڃي. توڙي سڄي عمر پاڪستان ۾ نوڪري ڪري اچي، هتي رٽائرمينٽ کانپوءِ هڪ قسم جو اوور ٽائيم ڪرڻ آيا هئا، پراڄاڻ تائين پيٽ خالي پئي لڳن. بهرحال اسان جي ماڻهن جون اهڙيون حرڪتون قومي تشخص ۽ قومي وقار کي ڏاڍو نقصان رسائين ٿيون.

جو اسان کي عربن سامهون هڪ سستي قوم ڪري ظاهر ڪيو وڃي ٿو. اهڙي قسم جي واقعن جو مان اڳ ۾ ذڪر ڪري آهيو آهيان.

اڳ ۾ لکي چڪو آهيان، ته هڪ دفعو 90's جي شروعات ۾، مان پگهار گهٽ هجڻ ڪري پنهنجي استعفيٰ، جڏهن جنرل شايع کي موڪلي، ته هن مون کي گهرائي سبب پڇيو، جنهن تي هن منهنجي پگهار وڌائي يورپين ڪنٽريڪٽ جي رتبي برابر ڪئي، جنهن ۾ پگهار سان گڏ ٻيون ڪافي

مراعتون مليون. مان پهريون پاڪستاني انجنيئر هئس، جنهن کي يورپين ڪنٽريڪٽ ڏنو ويو (الحمد لله). ڏٺو وڃي ته هلندڙ رزق کي ڇڏڻ ايترو آسان به نه آهي، پر الله تي آسرو ڪري، مان پنهنجي استعفيٰ ڪرڻل علي العمري جي معرفت، ڊائريڪٽر ڏانهن موڪلي ڏني. ٻئي ڏينهن تي ڊائريڪٽر ۽ ڪرڻل مون کي آفيس ۾ گهرائي استعفيٰ ڏيڻ جا ڪارڊ پڇيا. جنهن تي مان کين واپس وطن وٺڻ جو ٻڌايو، جيڪو هنن کي نه وڻيو ۽ مون کي استعفيٰ واپس وٺڻ تي زور ڀريو ۽ چيائون ته جيڪڏهن ضروري آهي ته تون پلي ڇهن مهينن جي موڪل تي وڃ ۽ پنهنجا مسئلا حل ڪري واپس موٽي اچ. منهنجي هڪڙي عجيب عادت آهي، جو هڪ دفعو فيصلو ڪري ڇڏڻ جي صورت ۾، ان جي موت ڏاڍي مشڪل ٿيندي آهي، سو گهڻو ئي هنن کي سمجهائيم، پر رڍ اڳيان رباب وارو ڪم ٿيو. آخر مان کين شرط وڌو ته منهنجا پويان سڀ حق (Service Benefits) به ڏيو ۽ ڇهن مهينا موڪل، ۽ پوري ڪٽنب جون واپسي ٽڪيٽ به ڏيو ته پوءِ واپسي ممڪن ٿي سگهي ٿي. هنن منهنجا سڀ شرط منظور ڪيا، جنهن بعد مان واپس پاڪستان اچڻ جي تياري شروع ڪئي.

نري ۾ رهائش

مان پنهنجي علائقي مان پنجويهه ڇوڪرا گهرائي نوڪري تي لڳايا هئا، تن ۾ ڪجهه واپس موٽي آيا هئا جو مان ڪجهه عرصو ڪئنڊا هليو ويو هئس. انهن مان قادر بخش کي نري، واري فليٽ جي سار سنڀال جو ڪم سونپيو، جنهن منهنجي اچڻ کان اڳ نري وارو گهر تيار ڪري ڏنو. اسان سان گڏ ڪراچي تائين ڊاڪٽر نجيب بگٽي پڻ موڪل تي آيو. اسان ڪراچي ۾ ترسي ٻئي ڏينهن جو ڪرولا گاڏي ڪاري رنگ ۾ شو روم تان ڪڍرائي، ڇو ته ڳوٺ وڃڻ ۽ رهڻ لاءِ سواري جي سخت ضرورت هئي. الحمد لله پنهنجي گاڏي ۾ وڃي نري شهر واري فليٽ ۾ رهائش اختيار ڪئي. ان وقت ڳوٺ ۾ رهڻ بدران نري جي رهائش کي ترجيح ڏني، جو ڳوٺ ۾ هڪ سهولتن جو فقدان، ٻيو وري اتان جو ماحول ۽ ماڻهو ڏاڍا ڏکيا پئي لڳا. الاڻي ڇو بهراڙي، جي ماڻهن مان سڄائي ۽ وفا نڪري، اچي ڪوڙ، حسد ۽ منافقت گهر ڪيو آهي.

اڄوڪي بهراڙي ويهن سالن واري بهراڙي کان گهڻو مختلف نظر اچي ٿي. اها ٻاجه، مهر، محبت، سڄائي ۽ خلوص هن وقت ختم ٿي ويو آهي.

انهن جي جاءِ ڪوڙ، حسد، منافقت، دوکي، چالاڪي ۽ لالچ اچي سنڀالي آهي. ان تبديلي جي ڪارڻ تي تحقيق ڪرڻ ضروري آهي، جو ايتري تيز رفتاري سان معاشري جي بگهاڙ جي معقول اپائن ذريعي روڪي سگهجي. حضرت انسان جي واڌ سان گڏ، براين ۾ نه صرف اضافو، پر جدت ڏسڻ ۾ اچي ٿي. حرام حلال، حق ناحق، سچ ڪوڙ ۾ فرق جي سمجه ختم ٿيندي نظر اچي ٿي، جيڪا قوم کي خبر نه آهي ته الائي ڪهڙي در ڌڪي ويندي، ان جو اندازو توهان پاڻ لڳائي سگهو ٿا. بهرحال بهراڙي جي رهواسين کي گهرجي، ته پنهنجي اولاد کي اخلاقيات جا بنيادي اصول سيکارين جو اسڪولن جي تعليم وڃي صرف نالي ماتي رهي آهي ۽ اسڪول جي استادن تي پڻ لازمي ٿئي ٿو ته هو شاگردن کي اخلاقيات جا معياري اصول سيکارين.

پڙهيو ٿا پڙهن، ڪڙهن کين قلوب ۾ (شاهه صاحب)

اسان نري جي فليٽ ۾ رهي، پنهنجي عزيزن کي جڏهن ويجهي نظر سان ڏٺو، ته ائين محسوس ٿيو، جڻ آهي رت جي رشتن کي جوڙڻ بجاءِ، ٽوڙڻ ۾ مصروف عمل هئا. چوندا آهن ته منافقت جي رشتن کان اڪيلو وجود بهتر آهي. بهراڙي جي رهواسين، جي زير زمين چرون ڪوٽڻ، رموت ڪنٽرول ذريعي دشمني ۽ نفرت جو بچ پوکڻ، حسد ۽ منافقت کڻي هٿ جو ڪيل لڳي ٿو، ليڪن ان عمل جي منطقي انجام جي حوالي سان، الله تعاليٰ جي ناراضگي ۽ ملندڙ عذاب کان ناواقفيت، هڪ مڪمل جاهلي عمل لڳي ٿو. حديث نبوي آهي ته حسد کان پاڻ بچايو، ڇاڪاڻ ته حسد نيڪين کي اهڙي طرح ضايع ڪري ٿو، جيئن باهه سڪين کانين کي ساڙي ڇڏيندي آهي.

بيشڪ رب رزاق آهي

اسان نري ۾ ٽن مهينن جي رهائش پذيري دوران، اهو محسوس ڪيو ته بهراڙي ۾ رهڻ اسان لاءِ ڏاڍو ڏکيو لڳندو، تنهن حوالي سان، هر نماز ۾ رهنمائي لاءِ دعا گهرندا رهياسين، ته اسان جي رهنمائي ڪئي وڃي. شايد دعا قبول ٿي ۽ هڪ ڏينهن صبح جو فون وڳو، ڪٿڻ تي معلوم ٿيو ته، مسٽر مظهر جتوئي صاحب ڏي بلوچ ڪمپني جا مالڪ آهن، جنهن مون کي پنهنجي ڪمپني ۾ نٿي سڃاڻي روڊ جي منصوبي لاءِ ڊپٽي پروجيڪٽ مئنيجر جي آسامي لاءِ، هڪ ٻن ڏينهن ۾ ڪراچي، سندن هيڊ

آفيس ۾ ملاقات لاءِ چيو. حالانڪ مونڪي موٽي اچڻ کانپوءِ، ڪٿي به نوڪري ڪرڻ جو ڪو ارادو ڪونه هو.

جتوئي هونئن به اسان شرن ڪي گهڻو پيار ڏيندا آهن، سو مان کيس هفتي اندر ڪراچي اچڻ ۽ ملاقات لاءِ واعدو ڪيو. هي جنرل مشرف جو دور هو ۽ ان ۾ پاڪستان ۾ عام طور ۽ سنڌ ۾ خاص ڪري، گهڻائي ترقياتي ڪم هلندڙ هئا، جن ۾ ڪراچي شهر اندر روڊ ۽ فلائي اوور جو چار ۽ حيدرآباد شهر ۾ ڪافي ترقياتي ڪم شامل آهن جن جو ذڪر اڳتي ايندو. پروگرام مطابق، ڪراچي جي پئٿوراما سينٽر ۾ وڃي جتوئي صاحب سان ملاقات ڪيم، هن منهنجي درخواست تي 50 هزار پگهار مقرر ڪئي ۽ صبح جو ساڻس گڏجي، نئي واري منصوبي تي هلڻ لاءِ چيو، جو اڳ ۾ طئي شده پروگرام مطابق سرڪار طرفان، پروجيڪٽ ڊائريڪٽر، جناب اڪبر راشدي صاحب سان ملاقات ۽ منصوبي جو سرڪاري دورو ڪرڻو هو. مسٽر مظهر جتوئي، سڪندر علي جتوئي جو ننڍو ڀاءُ آهي ۽ هنن پنهنجي ڪاروبار ڪي ڪجهه وقت اڳ، الڳ ڪري ورهائي ڇڏيو هيو. منهنجي دلي خواهش هئي ته جتوئي صاحب جي ڪمپني کي سٺي نموني سان ترتيب ڏئي، هڪ منظم ادارو ٺاهجي، پر پهچڻ تي معلوم ٿيو ته ڪمپني جو سڄو ڪاروبار، ٻن منشين جي حوالي هو ايترو جو جتوئي صاحب منشين جو منتاڻو ڏٺو سي.

منشين ۾ هڪ اسان جو عزيز مسٽر قربان علي شر ۽ ٻيو هڪ پٺاڻ هئو. هي ٻئي هڪ ٻئي کان گوڙ ڪٽندا رهندا هئا ۽ وڏي قابليت ۽ هر معاملي کي پنهنجي اندروني روشني وسيلي ڄاڻڻ جي مهارت ۽ هر ڪمائي واري ڪم کي جلدي ڪرڻ پنهنجي مالڪ کي راضي رکڻ سندن هر روز جو عمل هو. علم کان پاسيرا، پر هر معاملي ۾ دخل ڏيڻ، آسمان مان تارا لاهي اچڻ، ڄڻ سندن کاٻي هٿ جو هنر هو. مان سمجهان ٿو مسٽر قربان شر، منهنجو سعودي عرب مان موٽي اچڻ ۽ فارغ هجڻ جو غالباً، جتوئي صاحب کي اطلاع ڏنو ۽ ساڳئي وقت پروجيڪٽ ڊائريڪٽر، اڪبر راشدي صاحب اڳئين پروجيڪٽ مئنيجر جي ڪارڪردگي کان ناخوش هجڻ ڪري، مون کي پنهنجي نئي، سڄاول روڊ واري منصوبي تي ڊپٽي پروجيڪٽ مئنيجر (DPM) ڪري لڳائڻ ۾ سڀني جو سهڪار پئي لڳو.

مان نئي جي مڪلي واري علائقي ۾ گهر ڪرائي تي وٺي رهڻ شروع ڪيو ۽ باقائدي نوڪري ڪرڻ لڳس. عبدالله خان کي مڪلي ۾ واقع سٺي اسڪول ۾ داخلا وٺي ڏني ۽ ساڳئي وقت، ڊاڪٽر رياضت جي پٽ شاهنواز کي به ساڳئي اسڪول ۾ داخلا وٺي ڏني.

مون کي ياد آيو ته چار سال اڳ ۾ مان جڏهن سعودي عرب مان موڪل تي آيو هئس، ته مالوت مشتاق احمد شر، پئٽوراما سينٽر ۾، مظهر جتوئي، سان نوڪري جي حوالي سان ملاقات ڪرائي هئي. ان ملاقات ۾ جتوئي صاحب، جڏهن منهنجي سعودي عرب ۾ ملندڙ پگهار جو ٻڌو ته مون کي نوڪري ڪرڻ بجاءِ، ساڻن ڪاروبار ۾ حصو ڪرڻ جي صلاح ڏني هئي. جنهن تي مان کيس مُسڪراھت ڏئي هروڀرو به مٿو لوڏي هائوڪار ڪئي هئي. جتوئي صاحب وارن وٽ ان وقت اريگيشن کاتي ۾ نارا ڪئنال جي وَر وڪڙن کي ڪڍڻ جو منصوبو، جيڪو غالباً رولڊ بينڪ يا ايشين ڊولپمينٽ بئنڪ (ADB) جي مالي امداد هيٺ هلندڙ هيو. جتوئي صاحب ٻڌايو ته اسان هڪ ڊپلوما سب انجنيئر کي سوت ۽ ٽاء پراڻي بيهاري ڇڏيو آهي، جو صرف مٿان ايندڙ آفيسرن ۽ بئنڪ جي ماهرن کي مڙيوئي اکين ۾ سرمو پراڻڻ لاءِ ڪافي آهي. هي هڪ وڏو منصوبو هو جنهن تحت نارا ڪئنال جا ور وڪڙ ڪڍي ان کي ويڪرو ڪرڻو هو ليڪن بدقسمتي چئجي اسان جي قوم جي جو اهڙي قسر جي منصوبن جي اهميت کي، نه ڪرڻ وارا نه ڪرائڻ وارا سمجهي سگهيا. نارا ڪئنال جا ور وڪڙ ته ڪونه نڪتا، لڪين ڪامورن پنهنجن پيٽن جا ور وڪڙ ضرور ڪڍيا هوندا.

منهنجي پهچڻ سان روڊ تي ٽيهه سيڪڙو ڪم ٿي چڪو هيو ۽ باقي ڪم ۾ ٺٽي جي باءِ پاس جو مڪمل نئون ڪم يعني روڊ ۽ پليون شامل هيون. ٺٽي کان سڃاڻل جي پراڻي روڊ جي توسيع ۽ ٻن واهن مٿان پليون ۽ سڀني ڪڙين ۽ پاڻي جي برساتي لنگهن مٿان پلين جي اڏاوت شامل هئي. مان جڏهن جتوئي صاحب سان گڏ پهريون دفعو ٺٽي باءِ پاس جي زيرو پوائنٽ وٽ راشدي سان تعارف ٿيو ته اُتي عثمانيه ڪمپني، جنهن وٽ هن ڪم جي صلاحڪاري هئي تنهن جو مُقيم انجنيئر (Resident Engineers) مسٽر عبدالله ميمڻ هو، جيڪو منهنجو انجنيئرنگ ڪاليج ۾ استاد هو ۽ ڊپٽي پروجيڪٽ ڊائريڪٽر، مسٽر بخش علي ابڙو جيڪو منهنجو انجنيئرنگ تعليم دوران ڪلاس ميٽ هيو. ان بهاني سان پراڻن ساٿين سان ملاقات ٿي. ان دوري دوران، راشدي صاحب ٺٽي، کان مختلف جاين تي ڪم جو معائنو ڪندي، سڃاڻل تائين هليو ۽ ڪيتريون ئي هدايتون ڏنيون. سرڪاري آفيسر جي پويان گاڏين جي ڊگهي قطار ڏسي، مون کي HDA واري نوڪري ياد اچي وئي. اها پروٽوڪال جي رَوش، انگريزن کان

ورثي ۾ ملي، پر هُنن پاڻ اهڙين گندي رسمن مان جان آزاد ڪري ڇڏي آهي، ليڪن اسان اڃان لڪير جا فقير لڳا پيا آهيون. مان جڏهن لنڊن جو پارليامينٽ هائوس ڏسڻ ويس ته وزيراعظم ٽوني بليئر پاڻ گاڏي ڪاهي اچي پارڪنگ ايريا ۾ بيهاري، هٿ وار ٿيلهو ڪڍي، تڪو تڪو پارليامينٽ هائوس ۾ هليو ويو. هو اڪيلو هيو ۽ نه وري ڊرائيور يا پروٽوڪول جون ڏهه گاڏيون اڳيان ۽ ڏهه پويان ۽ نه وري ڪنهن گاڏي جي سائرن ۽ توتارين جو آواز ٻڌڻ ۾ آيو. اسان وٽ ته پوليس آفيسر ڪي اٺن گاڏين جي پروٽوڪول نه هجي، ته پوءِ هو آفيسر ئي نه سڏبو. هتي VIP ڪلچر جي هڪ اهڙي وبا ڦهلجي وئي آهي، جنهن مان جان چڏائڻ، ڪنهن گاڏهي رت وهندڙ انقلاب ذريعي ئي ممڪن ٿي سگهي ٿي. ڪجهه ڏينهن اڳ، برطانيه جي وزيراعظم ڪئمرون، لنڊن جي زير زمين ريلوي ۾ جاءِ نه ملڻ ڪري، اخبار پڙهندي بينل نظر آيو. اهي ماڻهو چور ۽ ڌاڙيل نه هجڻ ڪري، ڪنهن کان به ڪونه ٿا ڊڄن، پر اسان وٽ ته آهن ئي ڌاڙيل، سو سندن جان کي خطرو هجڻ ڪري، ڪيتريون ئي گاڏيون پريل محافظن جون ساڻ ڪڍن ٿا. ايران جي صدر، احمد نجار جو مثال، اسلامي دنيا جي حوالي سان ڏئي سگهجي ٿو، جو هو به صدر هوندي، پنهنجي پن ڪمرن جي فليٽ ۾ رهي ٿو ۽ اُن پڳل گاڏي ۾ چڙهندو آهي، جيڪا هن غربت واري زماني ۾ خريد ڪئي هئي ۽ گذريل هفتي سندس فوٽو ڏنر، هو هڪ ٻي سفر ڪري، رٿائرمينٽ کانپوءِ يونيورسٽي ۾ ڪلاس وٺڻ وڃي رهيو هو.

اسان جي سياستدانن کي سبق سکڻ گهرجي جو پوليس جي اڌ کان وڌيڪ نفري آفيسرن، ججن، وڏيرن، ڪارخانيدارن، اميرن ۽ سياستدانن پنهنجي ڪٽنب جي بچاءُ ۾ لڳائي ڇڏي آهي، جنهن ڪري عوام جا مسئلا ۽ مشڪلاتون دور ڪونه ٿيون ٿين.

راشدي جي ٻئي دوري دوران، ڪجهه پُلين جي ناهموار اوساري ۽ پلستر جي معيار تي، هُن ڏاڍي ناراضگي ڏيکاري ۽ انهن کي صحيح ڪرڻ لاءِ ويهن ڏينهن جو وقت مقرر ڪيو جو، بئنڪ جا ماهر دوري تي اچڻا هئا ۽ ڪراچي مان منصوبا بندي کاتي جي سيڪريٽري کي به مُعائني تي اچڻو هو. راشدي صاحب مون کي ذاتي طور ان ڪم کي مڪمل ڪرڻ لاءِ چيو ۽ جتوئي کي پوري تعاون لاءِ جوابدار ۽ تاڪيد ڪيو. جتوئي هن سڄي ڪم ۾ صرف روڊ جو ڪم پنهنجي ماڻهن کان ڪرائيندو هو ۽ باقي پليون ۽ پيو سيمنٽ ۽ پٿرن جو ڪم ننڍن نيڪيدارن کي پنهنجي مُنشين جي هٿ تي ڏياريندو هو. نٿي ۾ نيڪيدار صرف پٿرن جي اوساري

ڪرائڻ ۾ مهارت رکندا هئا، سا به ڪٿان ٿيڙي لڳندي هئي هتان جا مزدور ۽ مستري ڏاڍا سست ٿين. بهرحال مان پلين جي ٿيڏين پتين کي ڏور تي پلستر ڪرائي سڀئي عيب ڍڪي ڇڏيا ۽ مسٽر راشدي صاحب جڏهن ٻيهر ڏسڻ آيو، ته منهنجي ڪم کي ڏاڍو سارهايائين. ٻن هفتن کانپوءِ، بئڪ ماهرن جو دورو به اطمینان بخش ٿي ويو. نوڪري جي معاهدي مطابق، هن منصوبي تي مون کي گاڏي ڪمپني طرفان مهيا ڪرڻي هئي، پر ڪمپني مالڪ ٽن مهينن گذرڻ تائين، گاڏي ڏيڻ جي ڪونه ڪئي جو مان پنهنجي ذاتي گاڏي پئي استعمال ڪئي.

چيف انجنيئر عثماني اينڊ ڪمپني

جيئن ته هن منصوبي جو فني صلاحڪار، عثماني ڪمپني هئي، تنهن کي جنرل مشرف جي حڪومت، حيدرآباد کي بنيادي سهولتون وڌائي ڏيڻ لاءِ ڪم پڻ سونپيو هيو. انهن کي جيئن منهنجي خبر پئي، ته انهن مون کان تعليم ۽ تجربي جي تفصيل گهرائي ۽ هڪ هفتي اندر ڪراچي ۾ واقع PECHS آفيس ۾ انٽرويو تي اچڻ لاءِ چيو.

انٽرويو دوران ڪمپني جي مالڪ، مسٽر انعام عثماني صاحب سان حال احوال ٿيو، جنهن کانپوءِ هن پنهنجي پٽ مسٽر عارف عثماني کي مون سان گڏ ويهاري مانجهاندو ڪيو ۽ پگهار باهت ڳالهائڻ لڳا. منهنجي پگهار هڪ لک روپيه ماهوار ۽ گاڏي مع ڊرائيور کان علاوه پنج هزار ٽيليفون لاءِ پريبيڊ ڪارڊ ڏيڻ شامل ڪيو. منهنجي هائوڪار تي هڪ معاهدو لکيو ويو جنهن تي سڀني صحيون ڪيون ۽ مون کي جلدي دخلڪاري ڏيڻ لاءِ هڪ هفتي جي مهلت ڏني وئي. مان بغير اطلاع ڏيڻ جي، آهستي جتوئي جي ڪمپني مان هٽ وائڻا ڪرڻ لڳس ۽ اوچتو هڪ ڏينهن گاڏي گهرائي سامان کڻي اچي، حيدرآباد جي ٽڌي سٽڪ تي واقع ڊفينس پلازه ۾ فلٽ وٺي رهڻ لڳس. ساڳئي هفتي راشدي صاحب سان گڏ بيا آفيسر روڊ تي هلندڙ ڪم ڏسڻ لاءِ آيا، مون کي غير حاضر ڏسي، راشدي صاحب جتوئي تي زور ڀريو ته ٻئي دفعي شر صاحب جو هتي هجڻ ضروري آهي ۽ لڳي ٿو ته توڻي هن کي ڪڍيو آهي جو هو پهريون ماڻهو هو جيڪو ڪم کي سمجهي پيو ۽ تون نه ٿو چاهين ته هن پروجيڪٽ تي ڪو اهڙو انجنيئر هجي جيڪو صحيح ڪم ڪرائي. ٻئي هفتي جتوئي مون کي فون ڪئي ۽ منٿون ڪيائين ته واپس اچي ڪم کي

سنڀاليان. مان موقع جو فائدو وٺي کيس پگهار گهٽ هجڻ ۽ پنهنجي ذاتي گاڏي استعمال ڪرڻ جي شڪايت ڪئي، جنهن لاءِ هن فوراً پگهار ٻيڻي ڪري ڏيڻ ۽ گاڏي جي خريدي رقم جو چيڪ ڏيڻ جو واعدو ڪيو. مان اخلاقن جڏهن هن سان ملڻ لاءِ پٺنوراما سينٽر واري آفيس پهتس ته قربان شر اڳتي هن جي آفيس ۾ ويٺو هيو. جتوئي صاحب ڪنهن به ڳالهه ٻڌڻ کان اڳ چيڪ ڪڍي، منهنجي گاڏي جي خريدي رقم لکي، چيڪ منهنجي حوالي ڪيو. قربان هن سان ڪافي مذاق ڪندو رهندو هو سو مان جتوئي کي چيو سائين، توهان انجنيئر ڪان وڌيڪ منشين تي اعتبار ۽ پروسو ڪيو ٿا، سو قربان ۽ پٺاڻ منشي جهڙا ماڻهو توهان کي اڏوهي وانگر پيا کائيندا ۽ ڪم به پيا ڪندا. توهان انهن مُنشين کانسواءِ اڻپورا آهيو ۽ هي بي بس آهن، جو هنن کي ٻئي هنڌ اهڙي نوڪري ڪونه ملندي. هي ماڻهو ڪشمير وانگر توهان جو حصو آهن، هنن کانسواءِ توهان جي ڪمپني ڪونه هلندي ۽ نه وري هنن کي ڪو ٻئي ڪمپني وارو نوڪري ڏيندو. مان سندن دل رکڻ خاطر چيڪ وٺي، ٽن هفتن کانپوءِ ڪراچي ۾ موٽائي ڏنو، جو عثماني ڪمپني ۾ چيف انجنيئر جي نوڪري اعليٰ رطبي واري هئي ۽ منهنجي تجربي سان هر آهنگ پڻ.

حيدرآباد شهر ۾ منهنجو اسيءَ جي ڏهاڪي دوران، HDA سان ڪم ڪيل هو، جڏهن قاسم آباد جا روڊ رستا ۽ پاڻي جي رسد جا پائپ ٺهرايا هئا ۽ لطيف آباد جي واٽر سپلائي جي نظام جي سار سنڀال جو پڻ ڪم منهنجي حوالي هو جنهن جو ذڪر مان اڳ ۾ ڪري چڪو آهيان.

هي دور جنرل مشرف جي وقت ۾ ڪراچي جيان حيدرآباد شهر واسين کي بنيادي سهولتن جي فراهمي ۽ شهر جي پراڻي معاشري جي بنيادي ڍانچي (Infrastructure) جي توسيع ۽ تجديد لاءِ ڏهه ارب روپيه ڏنا، جنهن تحت ان وقت جي ضلع سطح جي چونڊيل نمائندن يعني ضلع ناظم حيدرآباد ڊولپمينٽ پئڪيج جي نالي سان، عثمانيه اينڊ ڪمپني جي مشاورت ۽ نظرداري هيٺ، ٻن سؤن کان وڌيڪ منصوبا تيار ڪيا، جن جا ٽينڊر ڪري، شهر اندر ڪم شروع ڪرڻا هئا.

هن پوري منصوبي جو مون کي چيف انجنيئر مقرر ڪيو ويو ۽ ضلع جي ڪوآرڊينيٽر آفيسر DCO، سيد محمد حسين کي پروجيڪٽ ڊاريڪٽر ڪري مقرر ڪيو ويو ۽ اهو سڄو منصوبو ضلع ناظم، جناب ڪنور نويد جميل جي رهنمائي ۽ گهري نظر هيٺ هيو. ضلع حيدرآباد جو DCO، مسٽر

سيد محمد حسين، جيڪو DMG گروپ مان هو ۽ ادي ظفر علي خان سان ڪراچي ۾ گڏ ڪم ڪيو هو، ڏاڍو هوشيار ۽ محنتي شخص هو. اسان جون گڏجاڻيون گهڻو ڪري، سندس GOR واري گهر ۾ ٿينديون هيون ۽ ٻيون گڏجاڻيون ۽ منصوبن بابت چونڊيل نمائندن کي معلومات جي فراهمي (Presentation) ضلع ناظم جي آفيس ۾ واقع ڪانفرنس هال ۾ ڏني ويندي هئي.

منهنجي اچڻ وقت چند منصوبن جا ٽينڊر ٿي چڪا هئا، پر نيڪيدارن موقعي تي ڪجهه رڪاوٽن هجڻ ڪري ڪم شروع ڪري سگهيا هئا، جن کي مان اچي خاص تيزي وٺرائي. ڪمپني جي آفيس، ٽئين نمبر لطيف آباد جي هڪ بنگلي ۾ آباد ڪئي، جتان سيني منصوبن جي نگرانيءَ جو ڪم سنڀاليو. سنڌ تي اير. ڪيو. اير (MQM) جي حڪومت هئي، تنهنڪري شهري آبادي جي سهولتن جو خاص خيال رکيو ٿي ويو.

جيئن مان اڳ ۾ ٻڌائي آيو آهيان، ته ضلعي انتظاميه (يعني حڪومت) طرفان پروجيڪٽ ڊائريڪٽر سيد محمد حسين، ۽ ڊپٽي پروجيڪٽ ڊائريڪٽر مسٽر ڪفيل احمد ۽ ٽيڪنيڪل آفيسر مسٽر فهمير جوڻيجو صاحب هو. اهي ٻئي HDA طرفان قابل ۽ محنتي ماڻهو هئا، جن سان منهنجي اڳ ۾ به واقفيت هئي. جوڻيجو صاحب جي لاهور يونيورسٽي مان پاڻي جي رسد ۽ نيڪال ۾ ماسٽر ڪيل آهي، ڏاڍو مهربان ۽ قابل انجنيئر آهي. هن وقت هو ڊپٽي سيڪريٽري لوڪل گورنمينٽ ڪراچي ۾ پنهنجون خدمتون ڏئي رهيو آهي.

حيدرآباد شهر جي، لاچار حالت، HDA ۽ پٺاڻ نيڪيدارن گڏجي ڪئي آهي، هر سال اربين روبيه غلط منصوبه بندي ۽ رشوت جي ور چڙهي وڃڻ ڪري، عوام ناڪاره بنيادي سهولتن جي ڪري، پريشان ۽ لاچار نظر اچن ٿا. شهر جي نڪاسي آب جي نظام جي تجديد جو ڪم، پٺاڻ نيڪيدارن کان علاوه ٻيو ڪو نيڪيدار ڪرڻ لاءِ تيار ڪونه آهي. پٺاڻ ڪم هٿ ۾ کڻي پوءِ پنهنجي مرضي مطابق ڪندا رهندا آهن، نتيجتن ڪم غير معياري هجڻ ڪري، بي مقصدو ٿي وڃي ٿو ۽ عوامي ٽيڪس جا پئسا، جيئن چوندا آهن ته آڏن جا واهي گڏڙ وانگر حرامين جي حوالي ٿي وڃن ٿا.

مان نيڪيدارن کي گهرائي ميٽنگ ڪئي، جنهن ۾ هر هڪ پنهنجي ڪم ۾ پيل رڪاوٽن ۽ مسئلن بابت وضاحت سان ذڪر ڪيو. انهن رڪاوٽن ۾ اڪثريت جو تعلق حڪومتي ادارن سان هجڻ ڪري انهن

دشوارين جي فهرست ٺاهي، پروجيڪٽ ڊاريڪٽر (PD) کي حل بابت چيو، جنهن ڪري اڪثريت مسئلا حل ٿي ويا ۽ باقي جن جو ان سطح تي ڪو ڪٽ تيل نه نڪرندي محسوس ٿيو، ته پوءِ اهي مسئلا سڌو سنئون ضلع ناظم جي غور طلب آئيندو هئس. ضلع ناظم مسٽر ڪنور نويد جميل صاحب ڏاڍو مهربان، محنتي، پٺپرائي ڪندڙ ۽ جفاڪش ضلعي ناظم آفيسر هو. ڪجهه مهينا اڳ مان ڪنهن ڪم سانگي ڪراچي ويس، ته هن سان ملاقات ڪرڻ جو اوچتو خيال آيو. مان کيس فون ڪري ساڻس ملڻ لاءِ چيو، هن فورن ها ڪئي ۽ ناظم آباد جي اير. ڪيو. اير جي هيڊ ڪوارٽر 90 تي اچڻ لاءِ وقت معلوم ڪيو، جيئن سيڪيورٽي وارن کي مطلع ڪرڻ سان گڏ، هو مون کي سونهون ڪري اوسنائين وئي اچن، مان ناظم آباد جي مکيه روڊ تي اڃان پهتس، ته هڪ موٽر سائيڪل سوار اچي مون کان پڇيو ته توهان شر صاحب آهيو. هاڻو چوڻ تي، موٽر سائيڪل وارو اسان جي گاڏي اڳيان هلڻ شروع ڪيو، هن ٽن محافظ هنڌن کي خاص اشارو ڏيندي، چوٿين سيڪيورٽي دروازي وٽ مون کي پنهنجي موٽر سائيڪل تي ويهاري، اير. ڪي. اير جي هيڊ ڪوارٽر آفيس جي مکيه دروازي تائين پهچايو، جتي ٻيو گارڊ منهنجو انتظار ڪري رهيو هو. هن مون کي اندر وٺي هڪ ڪمري ۾ ويهاري، ڪنور نويد کي اطلاع ڏنو، جيڪو ٽن منٽن اندر آيو. پنهنجي آفيس ۾ وٺي حال احوال ورتائين. مان کيس صرف ديدار ڪرڻ لاءِ، اچڻ جو مقصد ٻڌايو ۽ پوءِ ڪجهه حيدرآباد جا پويان حال احوال ٿيا. جمع جو ڏينهن هو سو گڏجي ڀرسان واري مسجد ۾ نماز ادا ڪئي، جنهن کانپوءِ، چانهه پي موڪلايو. هن وقت ڪنور نويد جميل صاحب MPA آهي ۽ MQM جي ”رابطا ڪاميٽي“ جو سرگرم رڪن آهي.

اڳ ۾ ذڪر ڪري آيو آهيان، ته جنرل مشرف، حيدرآباد شهر جي بنيادي سهولتن جي توسيع ۽ تجديد لاءِ، جيڪي ڏهه ارب ڏنا هئا، تن کي ٽن حصن ۾ تقسيم ڪيو ويو، جو اير. ڪيو. اير جي شهري علائقن تي قابض هجڻ واري پاليسي تحت، حيدرآباد ضلع کي اهڙي طرح ورهايو، جو حيدرآباد شهر، پسگردائي واري بهراڙي کان جدا ڪيو ويو، جو ايندڙ چونڊن ۾ حيدرآباد شهر تي مڪمل طور MQM جو قبضو رهي، حيدرآباد ضلع کي ورهائي، مٽياري ضلع ۽ ٽنڊو محمد خان ضلع ٺاهيو ويو. توهان ڏسو ته مٽياري هڪ ننڍو ڳوٺ آهي ۽ حيدرآباد جي بلڪل ويجهو، ويهن ڪلوميٽر جي پنڌ تي واقع هجڻ ڪري، ضلع جو درجو ڏيڻ، هڪ اڻ هضم ٿيندڙ شيءِ

آهي. اهڙن سياسي فيصلن، اسان جي ملڪ ۽ قوم کي تباهه ڪيو آهي. هر اهڙن فيصلن جا نتيجا غلط نڪرندا آهن، جيڪي اهليت ۽ معيار کي لتاڙي، ذاتي مفادن تحت ڪيا ويندا آهن.

حيدرآباد ضلع جو ورهاڱو، ڏهه ارب روپيه اچڻ کانپوءِ ٿيو، تنهن ڪري ان رقم کي ڪنهن فارمولا تحت تقسيم ڪيائون، جنهن جي نتيجي ۾ ساڍا ست ارب روپيه حيدرآباد جي حصي ۾ آيا.

ضلع ناظم جڏهن تعلقه ناظم جي گڏجاڻي ڪندو هيو ته تعلقه قاسم آباد جو ناظم اڪثر غائب رهندو هيو، جنهن ڪري، ضلع ناظم، مون کي ان پاران قاسم آباد جا مسئلا ۽ منصوبا، ان گڏجاڻي ۾ پيش ڪرڻ لاءِ چونڊو هيو، بلڪه هڪ دفع، مون کي قاسم آباد جي مسئلن جي حوالي سان، ائين چيو ته تون، اسان لاءِ قاسم آباد تعلقه جو ناظم آهين. لطيف آباد ۽ ٻين تعلقن جا ناظم، هر گڏجاڻي ۾ پنهنجن علائقن جي عوام جي سهولت وڌائڻ لاءِ وڏيون لسٽون تيار ڪري ايندا هئا ۽ حصي جي مقرر ڪيل بجيٽ کان وڌيڪ پئسا منظور ڪرائي ويندا هئا. ان دور ۾ جڏهن گهڻي انداز ۾ پئسا مليا، ته قاسم آباد تعلقه جي ڪنهن مالڪي ڪونه ڪئي، جنهن ڪري ٻين تعلقن ۾ وڌيڪ ترقياتي ڪم ڪرايا ويا، مثلاً لطيف آباد ۽ گاڏي کاتو وغيره.

قاسم آباد ۾ پاڻي جي قلت کي ختم ڪرڻ لاءِ، فلٽر پلانٽ کان سحرش ننگر تائين ساڍا ٽي ڪلوميٽر ڊگهي لوهي پاڻيپ وڇائي وئي، جنهن ڪري قاسم آباد ۾ پاڻي جي قلت ختم ٿي ۽ انهن علائقن کي صاف پاڻي مهيا ڪيو ويو، جن وٽ اڳ ۾ پاڻي سري کان ميسر ڪونه هيو، جهڙوڪ لنڊن ٿاڻون، شيدي ڳوٺ سحرش ننگر شامل آهن.

قاسم آباد جي مرڪزي روڊ جي گلستان سجاد کان ماروي ٿاڻون جي وچ ۾ نڪاسي آب، ۽ روڊ جي اڏاوت جا ڪم شامل آهن. مسلم سوسائٽي، ٽيڪنيڪل ڪاليج وارو علائقو، ميمڻ سوسائٽي، شيدي ڳوٺ ۾ نڪاسي آب جو نظام ۽ روڊ جي اڏاوت سان گڏ پاڻي ڪڍڻ جي پمپنگ اسٽيشن جو ڪم مڪمل ڪيو، جنهن ڪري هن علائقي جي نڪاسي آب ۽ زير زمين پاڻي جي سطح کي هيٺ ڪرڻ ۾ مدد ملي. مکيه فلٽر پلانٽ جي توسيع جو منصوبو پڻ منظور ڪيو ويو، جنهن تحت پنجاهه سيڪڙو اضافي پاڻي صاف ٿيندو ۽ ان سان گڏ پاڻي جي زير زمين تلاءُ ٺاهيا ويا. ساڳئي طرح ٻين تعلقن ۾ به آب رسائي و نڪاسي سان گڏ وسيع پمپنگ اسٽيشن جي

اڏاوت، جهڙوڪ: باچا خان چوڪ، لطيف آباد نمبر 7، آمريڪن اسپتال ڀرسان ۽ پنجاهه ڪلوميٽر روڊ نيٽ ورڪ جي اڏاوت شامل هئي. ٻه نوان فلٽر پلانٽ، بشمول وسيع تلائن جي اڏاوت، جهڙوڪ هالا ناڪا فلٽر پلانٽ ۽ پريٽ آباد فلٽر پلانٽ شامل آهن. جنهن ڪري سڄي حيدرآباد شهر کي پهريون دفع صاف پاڻي دستياب ٿيو.

لطيف آباد شهر جي برساتي پاڻي جي نڪاسي لاءِ، ناظم صاحب مونڪي پوري اسڪيم ٺاهڻ جو چيو، جنهن جي منصوبه بندي ۽ ڊزائين ڪئي ۽ ان کي تڪميل ڪري ڏنو. توهان کي ياد هوندو ته، 2006ع جي برسات دوران، لطيف آباد ۽ قاسم آباد جا علائقا بلڪل ٻڏي چڪا هئا، لطيف آباد لاءِ ڀر ٽٽي مان بيٽريون گهرائي، ماڻهن کي کاڌو ڏنو ويندو هيو. نئين نڪاسي جي نظام کانپوءِ ڪيتريون ئي برساتيون آيون، پر 2006ع واري صورتحال کان هميشه لاءِ نجات ملي وئي. هن نوڪري دوران مون کي ڏاڍي محنت ڪرڻي پئي ۽ ان وقت زندگي جا هي ٽي سال ڏکيا ڏسڻ ۾ آيا ليڪن جڏهن نساسڪ (NSUSC)، سکر ۾ مئنيجنگ ڊائريڪٽر جو عهدو سنڀاليو ته پوءِ احساس ٿيو ته اهي ٽي سال ايترا ڏکيا نه هئا، جيترا ايم.ڊي (M.D) وارا ٻه سال.

مون کي 27 ڊسمبر 2007ع جي خميس واري شام اڃان تائين ياد آهي، جڏهن مان ڪراچي مان آيل، ڪنهن ڪمپنيءَ جي ٻن انجنيئرن سان گڏ هالا ناڪا جي فلٽر پلانٽ جو معائنو ڪري رهيا هئاسون، ته اوچتو ڪراچي وارن دوستن مان هڪ کي فون آئي، ته محترم بينظير ڀٽو کي راولپنڊي جي لياقت باغ ۾ شهيد ڪيو ويو آهي. هي خبر هڪ آتش فشان جي اڇانڪ ڦاٽڻ وارن اهڙن شعلن وانگر هئي، جيڪي آهستي چؤ طرف ڦهلجڻ لڳا. جيئن ڪراچي وارا دوست ۽ اسان فورن گاڏي ۾ سوار ٿي گهر وڃڻ لاءِ تڪڙ ڪئي پر جنهن پاسي به نڪرڻ جي ڪئي، روڊن، رستن، گهٽين تي باهيون ٿي باهيون نظر آيون. اسان اڪرم واھ جي ڪڇي بند سان هلڻ لڳاسين، ته ٽن ڪلوميٽر تي اڳيان، ميجرل ماڻهن روڪيو ۽ اسان کي لاهي گاڏي کي باھ ڏيڻ جي ڪوشش ڪئي پر مان هنن کي چيو ته بابا هن گاڏي ساڙڻ سان، ڇا بينظير زنده ٿيندي. جيڪڏهن ائين آهي. ته مون کي ماڇيس ڏيو مان ٿو توهان کان اڳ ۾ اهو نيڪي جو ڪم ڪيان. مان کين اهو به چيو ته اسان پاڻ هتان جا آهيون ۽ PPP لاءِ ڪيترائي ڪم ڪيا آهن. همراھ ٿڌا ٿيا جو اهي ڳوٺاڻا هئا. اسان گاڏي اڌ ڪلو ميٽر ڪاهي، پريٽ آباد جي فلٽر پلانٽ تي بيهاري، جو اتي ريجنرس وارن جي چوڪي موجود هئي. هاڻي اسان اتان کان پندرهن ڪلوميٽر پيادل پنڌ ڪري ٿڌي

سڙڪ تي واقع ڊفينس پلازا اچي دم ڪيو. پيادل ايندڙن ۾ مون سان گڏ هڪ مهاجر انجنيئر هڪ سائيٽ انجنيئر، ڪريم بخش شر، سپروائيزر ۽ ڊرائيور شامل هئا. پيادل ايندي پوري رستي جي هر چوڪ تي ماڻهو روڊن تي باهيون ٻاريون، نعرا هڻندا پئي رهيا، ڏاڍو جوش ۽ ولولو نظر آيو. اڪرم واه جي ساڄي پاسي واري بند مٿان روڊ تي، ڪيترن ٿريلرن ۽ ٽرڪن کي اسان پنهنجي اکين سان باهه ڏيندي، ڦر ڪندي ۽ سڙندي ڏٺو. ان حادثي جي نتيجي ۾، پوري سنڌ ۾ هزارين ٽرڪون، ٿريلر، ٽن ڏينهن تائين، مسلسل نذر آتش ٿيندا رهيا ۽ ائين پئي محسوس ٿيو، جڏهن ملڪ ۾ راکاس گهمي ويو هجي ۽ حڪمرانيءَ جو چڻ وجود ئي نه هجي. هي اهڙو نازڪ وقت هيو، جو جيڪڏهن اسان جو دشمن ملڪ 1971ع جهڙي ٻئي ڪا شرمناڪ حرڪت ڪرڻ چاهي ها، ته انکي ڪنهن به قسم جي مزاحمت شايد نه ڏسڻي پوي ها. اهي ئي ئي ڏينهن ضلع انتظاميه، پوليس، رينجرس ۽ فوج پنهنجي ڪولين ۾ لڪل هئا، ڪو به ٻاهر ڏسڻ ۾ ڪونه آيو.

پاڪستان جي مشهور شخصيتن جهڙوڪ: ليافت علي خان، جنرل ضياءُ الحق، مير مرتضيٰ پٽو، شاهنواز پٽو ۽ بينظير پٽو جي قاتلن کي نه پڪڙيو ويو ۽ نه وري عوام کي ڪا آگاهي ڏني وئي. محترم بينظير پٽو، جڏهن وزيراعظم هئي، ته سندس اڪيلي زندهه پاءُ کي نه بچائي سگهي ۽ نه وري سندس قاتل پڪڙيا. مان سمجهان ٿو، ته اگر مير مرتضيٰ پٽو جي قاتلن کي پڪڙي ڦاهي تي چاڙهيو وڃي ها، ته بينظير پٽو جو قتل ڪونه ٿئي ها. منهنجي ناقص سمجهه، اشارو ڏئي ٿي، ته ٻنهي وارداتن جو ماسٽر مائينڊ ڪو مختلف نه آهي. بينظير پٽو جي چيف سيڪيورٽي، خالد شهنشاهه جي قاتل کي سڄي منصوبي جي خبر هئي. ٿورڙي محنت ڪرڻ سان، هن ڪيس جي ته تائين، آساني سان پهچي سگهجي ٿو، صرف مالڪي ڪرڻ جي ضرورت آهي.

انڊس پٿر اڏاڻيز هائوسنگ اسڪيم

سعودي عرب جي تبوڪ ملٽري چانوٽي، ۾ پاڪستاني برگيد جي آمد ٿي، جنهن ۾ ڪافي سنڌي آفيسر ۽ سپاهي شامل هئا، جن مان گهڻن جو ذڪر اڳ ۾ ڪري آيو آهيان. برگيد جي ترسڻ جو مدو ٽي سال هو. جنهن کانپوءِ ٻئي برگيد، پوئين برگيد جي جاءِ ورتي. برگيد کان علاوه به، پاڪستاني آرمي آفيسر، مختلف شعبن ۾ سعودي فوج کي سکيا ڏيڻ لاءِ

ٽن سالن جي مدي لاءِ ايندا رهندا هئا. سڀئي سٺا دوست آهن پر انهن مان قابل ذڪر ڊاڪٽر ڪرنل (ر) محمد اڪرم قريشي صاحب، جيڪي ان وقت ڪئپٽن هئا، ۽ مون کي حيدرآباد ۾ ڳولي لڌو ۽ انڊس پٿرڊائيز هڪ هائوسنگ اسڪيم ۾ پاڻ سان گڏ مون کي به شامل ڪيو. ڪرنل صاحب هڪ دفعي مون وٽ آيا ۽ چيائون ته سندس دوست چنڊ ذات جا آهن، جن جي زمين، چاليهه ايڪڙ، اسرا وليج جي ڀرسان پيل آهي، تنهن لاءِ هائوسنگ اسڪيم جي منصوبي لاءِ، توهان کي شامل ٿيڻ جي دعوت ڏجي ٿي. مان به اڃان نئون وطن وريو هئس، سو سوچ ۾ پئجي ويس. صلاح مشوري لاءِ ڪائنس ٽن ڏينهن جي مهلت ورتي، جنهن کانپوءِ عبدالله ۽ مان ڪرنل صاحب سان گڏجي زمين ڏسي آياسين، جيڪا پڻ آباد هئي ۽ ان ڏينهن عبدالله جي نئين ورتل ڪئميرا به گاڏي مان گم ٿي وئي، جو گاڏي ۾ ان سودي سان واسطو رکندڙ ٻه ٻيا ماڻهو به ساڻ ڪينان هئاسين. ڪرنل صاحب جي ڳالهه اڌ ۾ رهجي وئي، ڇا ٿيو جو تبوڪ چانوٽي ۾ ڪرنل صاحب جي ديوتڻي ڊاڪٽري پيشي جي لحاظ کان، هڪ شهزادي سان لڳي، جيڪو پڻ تبوڪ چانوٽي ۾ ڪرنل جي عهدي تي هو. آرمي جي مختلف گروپن کي ڏورانهن جبلن يا ريگستاني علائقن ۾ فوجي مشقن ۽ تربيت لاءِ هفتن يا مهينن لاءِ موڪليو ويندو آهي. ان حوالي سان، ڊاڪٽر کي شهزادي جي گروه ۾ شامل ڪري، جابلو علائقي ۾ مشق لاءِ موڪليو ويو. موٽڻ بعد ڊاڪٽر صاحب ڏاڍو پريشان ٿيو ۽ ڳوٺ واپسيءَ جو پروگرام ٺاهڻ لڳو. جيئن ئي مون کي خبر پئي، ته مان کيس ڏاڍو سمجهايو ۽ دلداري ڏني، ته اهڙا موقعا زندگي ۾ گهٽ ملندا آهن ۽ ان رد عمل ۾ فوجي نوڪري تي خراب اثر پوندو، جنهن کانپوءِ ڪرنل کي ڳالهه سمجهه ۾ آئي ۽ نوڪري سان دل لڳائي ڪم ڪيو. ان کان پوءِ ڪرنل صاحب پنهنجي گهر واري ۽ بچن کي وزت ويزا تي تبوڪ گهرايو. ڀاڳي به آرمي ۾ ڪميشنڊ آفيسر جي رُتبي تي فائز آهي.

ڪرنل ديهه مرزا پور ۾ مالڪن سان معاهدو ڪيو، جنهن ۾ مالڪن کي هن ڪاروبار ۾ برابر جو حصيدار بڻايو. اسڪيم تي نالو رکڻ لاءِ جيڪا ميٽنگ ٿي، ان ۾ مان ڊاڪٽر عبدالله کي به ساڻ ڪيو، جيئن هن جي راءِ به شامل ڪئي وڃي. ميٽنگ ۾ نورالحق قريشي صاحب جيڪو هن وقت اسلام آباد هاءِ ڪورٽ ۾ سينيئر جج آهن، سو به حصيداريءَ جي حيثيت ۾ شامل هو. جج صاحب ڊاڪٽر عبدالله کان راءِ پڇي، جنهن تي

اسڪيم جي نالي بابت هن چيو، ته نالو 'انڊس پئراڊائيز هائوسنگ اسڪيم' بهتر ٿيندو، جنهن تي ٿوري خاموشيءَ کانپوءِ، جج صاحب سڀني کي چيو ته، ڊاڪٽر عبدالله جو تجويز ڪيل نالو مونکي بهتر ٿو لڳي. توهان جي ڪهڙي راءِ آهي. جنهن تي سڀني هائوڪار ڪئي ۽ نالو 'انڊس پئراڊائيز' منظور ڪيو ويو. هن اسڪيم ۾ سڀ کان سٺي ڳالهه هيءُ آهي، ته اسڪيم جي منصوبه بندي اسان سڀني گڏجي ڪئي آهي، جنهن ۾، 60 فوٽ ويڪرو روڊ ڏنو آهي، جيڪو ڏيڍ ڪلوميٽر ڊگهو هجڻ ڪري، حيدرآباد باءِ پاس کي پراڻي نيشنل هاءِ وي، لڳ اسرا يونيورسٽي وٽ ڳنڍي ٿو. هن اسڪيم ۾ ڪو به روڊ ٽيهه فوٽ ويڪر کان گهٽ نه رکيو آهي. پلاٽن جي ايراضي 120، 240 ۽ 400 گز مقرر ڪيل آهي. هيءُ اسڪيم حيدرآباد جي ڊفينس هائوسنگ اسڪيم جي مقابلي ۾ ثابت ٿيندي. هن وقت اسڪيم ۾ روڊن جو ڪم آخري مرحلن ۾ آهي، پاڻي ۽ نڪاسي جو ڪم هلندڙ آهي. بجليءَ جي حوالي سان HESCO طرفان ڪم چالو آهي ۽ اُميد آهي ته ٿوري وقت اندر پلاٽن جي مالڪن کي قبضو ڏيڻ شروع ڪيو ويندو يا هن ڪتاب جي اشاعت تائين ڪافي پلاٽ مالڪن جي حوالي ڪيا ويا هوندا ۽ شايد ڪجهه پلاٽن تي اڏاوت جو ڪم به شروع ڪيل هجي. هن اسڪيم ۾ آباديءَ جي شروعات اسرا يونيورسٽي واري طرف کان شروع ٿي ويندي.

ڪرنل محمد اڪرم قريشي، اصل کان ڪهڙا تعلقه گمبٽ جا آهن. سائين جن جو والد محترم فتح محمد قريشي جن جو تعلق تعليم کاتي سان هو. ڊاڪٽر صاحب جن 1966ع دوران حيدرآباد ۾ تعليم پرائڻ لاءِ آيا ۽ 1979ع ۾ لمس (LUMHS) مان ڊاڪٽري پاس ڪري ملٽري ۾ ريگيولر آرمي آفيسر، 1983ع ۾ شامل ٿيا ۽ گهر واري ۽ پاڻ تازو ليفٽيننٽ ڪرنل جي عهدي تان رٽائر ڪيو اٿن. اسان جو ٻيو حصيدار محترم نورالحق قريشي صاحب جيڪي حيدرآباد جي نامياري وڪيل جناب نعمت الله قريشي جا فرزند آهن. قريشي صاحب ڊسٽرڪٽ ٻار ۽ هاءِ ڪورٽ ٻار جا ڪيترائي ڀيرا صدر رهيا ۽ هن وقت اسلام آباد هاءِ ڪورٽ ۾ سينئر جج آهن. قريشي صاحب سچ ۽ حق جا علمبردار آهن. سائين جن جو برادر ڊاڪٽر نعيم الحق قريشي صاحب، هن وقت اسان سان انڊس پئراڊائيز جي بورڊ آف ڊائريڪٽرس جو ميمبر آهي. هن ڪاروبار ۾ مسٽر علي حسن چنڊ ولد فضل محمد چنڊ به شامل آهي، جيڪو زميندار آهي. سندن ڳوٺ

انڊس پئراڊائيس جي لڳ، اسرا يونيورسٽي جي ڀرسان حاجي، اسمائيل چنڊ جي نالي مشهور آهي.

لطيف آباد جي فلائي اوور

حيدرآباد جي، هن ترقياتي منصوبن ۾، سڀ کان ڏکيو، لطيف آباد نمبر ست وارو ريلوي ڦاٽڪ مٿان، فلائي اوور (Fly Over) ٺاهڻ وارو ڪم هو. هيءُ پل ڏيڍ ڪلوميٽر ڊگهي آهي، ۽ بدقسمتيءَ سان هن پل جي ٺهڻ واري زمين تي چار پيٽرول پمپ آرمي جا هئا ۽ پل ۾ ڪم ايندڙ زمين به آرمي ۽ ريلوي جي ڪنٽرول هيٺ هئي. پل ٺهڻ ڪري آرميءَ جا پيٽرول پمپ ناڪار ه ٿيڻ يا ڪاروبار ۾ ڪمي واقع ٿيڻ ڪري، فوجي مزاحمت سان گڏ، انهن جي مختلف تحفظات کي ٻڌڻ ۽ دور ڪرڻو هو. ان مسئلي جي حل لاءِ چار مختلف موقعن تي، اسٽيشن ڪمانڊر، ميجر جنرل عبدالوهاب صاحب کي ڪمپيوٽر ذريعي پل جي تفصيلي معلوماتي ڏني، جنهن کانپوءِ هنن جي ايج ڪيو مان هائوڪار جو سگنل حاصل ڪيو. فوجي زمين ۽ پمپن جو حل مس ڪيو، ته وري ريلوي جي زمين ۽ ريل پٽڙي مٿان پل ٺاهڻ جي لاءِ لاهور مان اجازت نامو (NOC) وٺڻ ضروري هيو. انهن جا نخرا وري نرالا آهن. هنن اجازت نامي جي في 65 لک گهريا، جيڪي اسان کين موڪلي ڏنا، پر ٽي چار مهينن گذرڻ کانپوءِ به اجازت نامو وصول ڪونه ٿيو. ريلوي جي لاهور هيڊ ڪوارٽر وارن، جي دنيا ئي نرالي آهي. هنن جي عادت آهي، ته توهان کي اجازت نامي حاصل ڪرڻ لاءِ هڪ هفتو ڪن لاهور وڃي ترسڻو پوندو ۽ هر روز سندن آفيس ۾ وڃي، هر هڪ واسطيدار کي منٿون ڪرڻيون پونديون. ان سان گڏ ڦاٽڪ لڳ ريلوي زمين تي غير قانوني دڪان جي مالڪن جو اعتراض ۽ انهن سان مٿو ماري ڪرڻ. ان ڦاٽڪ وٽ ڪنٽنمينٽ بورڊ جي زمين جو ڪجهه حصو لڳي رهيو هيو، وري انهن جا اعتراض ۽ حل ڳولھڻ، HESCO جا پنج فيڊر اتان لنگهي رهيا هئا، انهن کي زير زمين کڻي وڃڻ واري منهنجي مشوري تي بيهارڻ ۽ عمل ڪرائڻ، HDA جون آب رسائي ۽ نڪاسي جون مکيه پائپ لائين (Trunk Lines) سان گڏ ٽيليفون وارن جو فائبر آپٽڪس جون مکيه لائينن جو متبادل رستو ڳولڻ شامل هو. حالانڪ اهي سڀ ڪم ضلع ناظم کي ڪرائڻ گهرجن ها، پر هتي جي هڪ عجيب روايت آهي، ته ڦاهو ان کي ڏنو ويندو آهي، جنهن جي ڳچيءَ ۾ ڦٽ اچي.

ڇھ مهينا گذري ويا، پر ريلوي کان اجازت نامو موصول ڪونه ٿيو. ضلعي ناظم ذاتي طور گورنر جناب عشرت العباد کان سفارش ڪرائڻ کانپوءِ به ڪجهه نه ٿيو. ان دوران موقعي تي ريل جي پٽڙي تائين ٻنهي پاسن ڏانهن پلرن مٿان گرڊر رکي ڇڏيا، پر پٽڙي مٿان گرڊر ڇاڙهڻ بغير اجازت نامي جي غير قانوني ۽ خطري کان خالي نه هيو. آخر ضلع ناظم هڪ ڏينهن مونکي پنهنجي گهر گهرايو ۽ ريل جي پٽڙي مٿان گرڊر ڇاڙهڻ لاءِ مشورو ورتو، جنهن تي مان کيس هر قسم جي تياري جو يقين ڏياريو ۽ مشورو ڏنو ته توهان جيڪڏهن ساٿ ڏيو، ته چئن ڪلاڪن اندر ريل پٽڙي، ٻنهي پاسن کان بند ڪري، ڪجهه گرڊر ڇاڙهي سگهجن ٿا. ريل انتظام 65 لک روپيه وٺي ڇڏيا آهن، هاڻي بال انهن جي ڪورٽ ۾ آهي. ناظم کي مشورو وڻي ويو ۽ ان مقرر ڏينهن تي، هن سڀني ناظمن ۽ شهر جي پوليس کي پل جي محل وقوع تي اچڻ لاءِ چيو ۽ مان نيڪيدار کي ڪرين وغيره تيار رکڻ لاءِ چيو.

اسان ريل ٻنهي پاسن کان بند ڪرڻ لاءِ پٽڙي مٿان ڪاٺ جا بُند رکي، ماڻهو بيهاري ڇڏيا. اسان فوراً ڪرين ذريعي گرڊر ڇاڙهڻ لڳاسين، چئن گرڊرن مان ٻه مس چڙهيا، ته انڊيا ويندڙ سمجهوٽا ايڪسپريس، ٽرين ڪراچي کان نمودار ٿي، جنهن کي روڪيو ويو. ٿوري دير کانپوءِ ريل جا سڀ آفيسر ۽ ريلوي پوليس اچي گڏ ٿي. ناظم صاحب، انهن کي پوري تفصيل بيان ڪئي، جنهن تي هو ريل روڪڻ تي خوش ڪونه ٿيا. ڪجهه وقت کانپوءِ، لاهور ۽ اسلام آباد مان فون اچڻ لڳا ۽ آخر ۾ گورنر صاحب جو فون، ضلع ناظم کي آيو، جنهن ڪم بند ڪرڻ لاءِ اسرار ڪيو. بهرحال اسان چار گرڊر ڇاڙهي، پنهنجو ڪم ڪري ڏيکاريو، جنهن کانپوءِ ٻئي ڏينهن تي لاهور مان NOC به اچي وئي. ريل جو نمائندو انجنيئر ڪم جي سپروائيزنگ لاءِ به پهچي ويو، جنهن کانپوءِ، اسان پل جا بقايا گارڊر ڇاڙهي، پنهنجو ڪم پورو ڪيو ۽ ريل جي ڦاٽڪ مٿان، حيدرآباد ۽ لطيف آباد جي عوام لاءِ، هميشه وانگر ڦاٽڪ جي بند رهڻ جي انتظار کان جان ڇڏائي. هن پل جو افتتاح، گورنر عشرت العباد ڪيو ۽ ڏسي ڏاڍو خوش ٿيو، جو حيدرآباد ۾ هيءُ پل پنهنجي نوعيت جي پهرين اڏاوت هئي.

ڳالهه پئي ڪئي، لاهور کان NOC جو ملڻ جيڪو ايترو ڏکيو عمل آهي، جيئن ٻين کان پير گهرڻ. توهان ڏٺو هوندو ته سنڌ اندر ترقي ۾ رڪاوٽ جو مکيه عنصر، ريل جي پٽڙين جي هيٺان يا مٿان روڊ جون پُلون

گزارڻ يا ٻين خدمتن کي آريار ڪرڻ، جنهن ڪري ڪيترائي منصوبا اڌ ۾ رليل نظر ايندا. لڳي ايئن ٿو ته ريل وارو کاتو هڪ اهڙي هستي آهي، جنهن تي ڪنهن جو به وس نه ٿو هلي. توهان ڏٺو هوندو ته ڊوڙ باءِ پاس وٽ پل ۽ ڪنڊ راڻيپور واري پل، جو ڪم به ان NOC جي نه ملڻ ڪري، ستن سالن کان بند پيو آهي. حالانڪه اهو روڊ ان وقت پئي نهيو، جڏهن صدر به پنهنجو هيو، پر لاهور واري ريل جي هيڊ ڪوارٽر کي شايد ملڪ جو صدر به ڪجهه نه ٿو ڪري سگهي.

تقريباً هر پندرهن ڏينهن ناظم صاحب شهر جي چڱن مڙسن ۽ نمائندن کي پنهنجي آفيس جي ڪانفرنس روم ۾ گهرائي، اسان کان ڪمپيوٽر جي پاور پوائنٽ ذريعي منصوبن جي هلندڙ ڪم جي رفتار ۽ ٽون منصوبن يا نئين مشينري گهرائڻ بابت معلومات وٺندو رهندو هو. ڪمپيوٽر ذريعي معلومات اڪثر ڪري عثمانيه ڪمپني جي هيڊ آفيس مان تيار ٿيندي هئي ۽ ڪمپنيءَ جا مالڪ، انجنيئر پاڻ ڏيندا هئا، پر مان ڪين ڪنهن سوالن جي جوابن لاءِ مددگار هوندو هس. هڪ دفعي جو واقعو آهي ته اهڙي معلومات ڏيڻ لاءِ، ڪمپني جا مالڪ ڪونه پهتا ۽ هڪ انجنيئر موڪلي ڏنائون. ان معلومات ۾ سڀني منصوبن جي اوسر سان گڏ، ڪجهه روڊ صاف ڪرڻ واري نئين مشينري (Road Broomer) خريد ڪرڻ به شامل هئي. ان جا فوٽو وغيره ان پيشڪش جي آخري حصي ۾ شامل هئا جڏهن معلومات مشينري واري حصي تي پهتي، ته ڪراچي مان آيل انجنيئر کي به شايد ان مشين جي وصفن جي ڄاڻ نه هئي، جو هن چيو ته هاڻي انجنيئر نياز توهان کي هن بابت وڌيڪ ٻڌائيندو. حالانڪه مون کي به ان مشين جي وصفن جي ڪا خبر ڪونه هئي، جو اهو پورو پروگرام ڪراچي مان تيار ٿيو هيو. بهرحال اهڙي صورتحال کي، منهن ڏيڻ لاءِ مان کيس پرسنل وڃي، آهستي چيو ته هي ڪم توهان ڪراچي مان تيار ڪري آيا آهيو، مون کي ان جي خبر نه آهي، سو تون ان کي پورو ڪر. همراھ جي گهڻي اسرار تي، مان روڊ صاف ڪرڻ واري مشينري جي اچي تعريف ڪئي. پر نه ڄاڻ ته ڪو، ان مشين جي ٺاهڻ وارو ڪجهه ڏينهن اڳ، ناظم صاحب کي پوري معلومات ٻڌائي ويو هو.

مان مشين جي آپريشن بابت ٻڌايو، ته ڪيئن ڪم ڪندي آهي ۽ گندگي فلان خاني ۾ رکندي آهي وغيره... پر ڪجهه وقفي کانپوءِ، ناظم صاحب پڇيو ته اها مشين هڪ ڪلاڪ ۾ روڊ جي ڪيتري ايراضي صاف

ڪندي؟ مان فوراً کيس چيو ته اهڙي معلومات مشين جي ڪٽڻا لڳ ۾ ملي ويندي، جنهن تي ناظر ناراض ٿيو ۽ چيائين ته توهان بيهڙ تيار ٿي ايندا ڪريو.

حيدرآباد ڊولپمينٽ پئڪيج جي منصوبن لاءِ، گورنر صاحب تمام گهڻي دلچسپي وٺندو هيو. مون کي ياد آهي ته ٽي دفعا سندس گهر ۾ پاور پوائنٽ ذريعي عثماني صاحب وارن سان گڏجي منصوبن جي اوسر بابت معلومات ڏني هئي ۽ چوٿون دفعو، حيدرآباد جي ماسٽر پلان جي بريفنگ ورتي هئي، جنهن ۾ ڪمپني جو مالڪ جناب انعام عثماني صاحب به اسان سان گڏ گورنر هائوس هليو هو. انعام صاحب حيدرآباد جي منصوبن جي تيزي سان ترقي ڏسي مونکي، شاباس ڏيندو رهندو هو ۽ ڪافي دفعا ٻين جي سامهون چوندو هيو، ته تون ’شر‘ نه پر حيدرآباد جو عثماني آهين. انعام صاحب بغير چوڻ جي، منهنجي پگهار اسي هزار مان وڌائي هڪ لک ويهه هزار ڪئي هئي.

ناظر صاحب هميشه شام جي وقت، هڪ ٻن منصوبن جو معائنو ڪرڻ هلندو هيو ۽ مون کي پاڻ سان گڏ پنهنجي گاڏي ۾ کڻندو هو. مون تي ڏاڍو مهربان هوندو هو، ڪم جي لحاظ کان سخت، ٻئي ڪنهن جي چيچ جو اشارو به نه سهندو هيو. مون کي چوندو هو ته You are a nobleman. ناظر صاحب، رات جو 9 بجه کان صبح جو ڇهين بجه تائين، مون کي ۽ ڪفيل احمد کي ساڻ ڪري، انهن منصوبن تي هلي ويهي رهندو هيو. جن جو ڪم رنڊيل يا ڍرو هوندو هيو. اسان گڏجي ڪيتريون ئي راتيون، حيدر چؤڪ ۽ باچا خان چؤڪ واري ڊسپوزل اسٽيشن تي گذاريون ۽ صبح جو وري آفيس به حاضري ڀريندا هئاسين. مطلب هڪ ڏينهن ۾ ٻه ڏيوٽيون ورتيون وينديون هيون.

منهنجي نيڪيدارن ۽ اسٽاف تي ايتري سختي هوندي هئي، جو مجال آهي جو ڪٿي به هڪ رپئي جيتري ڪرپشن ٿي هجي، باقي حڪومتي حاڪمن کي خدا پلي.

اڍائي سالن جي سخت محنت سان ساڳئي پروجيڪٽ ڊاريڪٽر، مسٽر سيد محمد حسين سان ڪم ڪيو، پر آخري وقت ۾، KDA ڪراچي مان، مسٽر سرفراز شاهه، پاڻ کي بدلي ڪرائي آيو، جنهن DCO کان وٺ وٺان ڪري چارج ورتي. ڪم جي ڄاڻ پوري ساري، پر نيڪيدارن سان گهڻائي ياري وارو معاملو ڏسي، مونکي ڏاڍو افسوس ٿيو. بهرحال منصوبن جي اڪثريت، پوري ٿيڻ کي بلڪل ويجهو هئي ۽ ڪافي منصوبا اڳ ۾

مڪمل ڪري ڇڏيندا هئا، پر اڃان ڪجهه ناٿو بچايا بچيل هو، جنهن جي ڏپ ٻڪايل گجهن کي اچي گرهو وڌو. هر نئون ماڻهو، نئين عمارت ٺاهڻ جي چڪر ۾، ٺڳ نيڪيدار ڪراچي مان ائين هتي اچي پهتا، جيئن بڪايل بگهڙ، کاڌي جي گولا ۾ پاڳل نظر ايندا آهن.

بچيل رقم، بغير ڪنهن منصوبه بندي ۽ سوچ جي ڇهه عدد پلين ۽ ڪجهه روڊ ٺهراڻن تي سرف ڪئي وئي. قاسم آباد جي مکيه گذر گاهه کي بند ڪري، پل ٺاهي وئي ۽ ٻئي پل راڻي باغ جي ٿڌي سڙڪ واري روڊ تي ٺاهي وئي. جڏهن اهي ٻئي پليون، ضلع ناظم جي ڪانفرنس هال ۾ هڪ وڏي گڏجاڻي ۾ زير غور آهيون ته ان ميٽنگ ۾ مان موجود هئس ۽ جڏهن ناظم صاحب، مون کان پنهنجي راءِ ورتي، ته مان چئي طرح انهن پلين کي واڌو واهه تي ٺاهڻ لاءِ زور ڀريو، جو واڌو واهه واري ٽريفڪ کي سگنل فري ڪرڻ سان، پراڻي نيشنل هاءِ وي ۽ ٿڌي سڙڪ جي ٽريفڪ کي ڪنهن قسم جي رڪاوٽ ٿيڻ جو امڪان گهٽجي وڃي پيو ۽ قاسم آباد جو لنگهه به آزاد ٿي ويندو. پر افسوس آهي، جو ڪن ذاتي مخصوص مفادن خاطر، منهنجي مشوري کي وزن نه ڏنو ويو. توهان پاڻ سوچيو ته انهن پلين ٺهڻ جي باوجود، هر روز ٽريفڪ پلين هيٺان ڄام ٿيندي رهي ٿي ۽ پلين مٿان سواري لنگهندي گهٽ نظر اچي ٿي، جو پليون غلط رخ تي ٺهيل آهن. ڇهن پلين مان غالباً، ٻه پليون (هڪ اڪرم واهه تي) اڃان تائين اڌ ۾ پيون آهن. خبر نه آهي ته الاڻي ڇو، سڀ ادارا ۽ ايجنسيون گهري نڊ ۾ ستا پيا آهن. هن ملڪ جو آهي ڪو ڌڻي سائين؟

اسان جڏهن حالتون خراب ڏٺيون ته ڀڄڻ واري سوچي، جو مونکي مهراڻ انجنيئرنگ يونيورسٽي جي پي. ڊي. ان چيف مسٽر غلام سرور ڪنٽر، ٻڌايو ته نئين پروجيڪٽ لاءِ پي. ڊي. جي جاءِ خالي آهي. هڪ رستو بند ٿيندو آهي، ته الله تعاليٰ ڪيترائي ٻيا رستا کولي ڏيندو آهي، سببان الله. مان بغير ڪنهن ڪي ٻڌائڻ جي، هڪ درخواست يونيورسٽي رجسٽرار ڏانهن موڪلي ڏني.

2007ع جي شروعات ۾ ٺري ۾، سينارجه روڊ تي جوڳين کان خريد ڪيل، 25 ويسن جي پلاٽ تي، اڳين 500 والن تي، هيٺان دوڪان ۽ مٿان گهر جي اڏاوت جو ڪم شروع ڪرائي ڏنو، جو ٺري شهر اندر واري، دڪانن مٿان فلٽ وٽ، ڪافي رش ۽ پيٽ ٿيڻ ڪري، اتي گاڏي ڪاهي وڃڻ مشڪل لڳندو هو. حيدرآباد ۾ ڪرائي جي فلٽ ۾ رهڻ، ڏاڍو ڏکيو

لڳڻ ڪري اهو فيصلو ڪيو ويو، ته ڪنهن مناسب محلي ۾ پلاٽ خريد ڪري گهر نهرائجي. ان حوالي سان پلاٽ حيدرآباد ۾ پاس تي واڌو واھ جي چوڙ وائي ڀرسان، گلشن سحر اسڪيم ۾ خريد ڪري هڪ ڳوٺاڻي نيڪيدار، مسٽر محمد اعظم دستي کي ليبر ريت تي ٺاهڻ جو ڪم سونپيو، جيڪو پنجن مهينن جي طئي ٿيل مدت کان وڌي اٺن مهينن ۾ مڪمل ٿيو. گهر جي اڏاوت، وقت گهٽ هئڻ باوجود مان پاڻ سنڀالي ۽ الحمد للہ مڪمل ڪري، 2008ع جي شروعات ۾ رهائش جو اختيار ڏنو.

راڻي باغ

حيدرآباد پئڪيج ۾، قديم ڦٽل ’راڻي باغ‘ کي نئين سر اڏاوت جو سهرو، ضلع ناظم ڪنور نويد جميل ۽ اسان کي ڪڻڻو پيو، جو رقم مهيا ڪئي وئي ۽ جلدي ۾ ڪم شروع ڪرائي ڏنو. راڻي باغ ته وڃي نالي ۾ رهيو هو. باغ جي چؤڊيواري لينڊ مافيا ۽ موالين گڏجي گم ڪئي ۽ چئني ڪنڊن کان قبضا ٿيڻ شروع ٿيا ۽ پراڻيون عمارتون ڊاهي، اڳتي وڌائي ٺاهڻ جا ڪم، اهڙي طرح شروع ڪيا ويا جو باغ جي ڪافي زمين مالڪي مٽائيندي رهي. جتوئي پيٽرول پمپ واري ڪنڊ تي ڪنهن نيڪيدار جو اسٽور ٿي ويو، جنهن کي اسان اُتاري سامان ڪڍايو.

راڻي باغ، 1861ع ۾ Botanical & Zoological Garden ڪري آباد ڪيو ويو هو، جيڪو 53 ايڪڙ ايراضي تي ڦهليل آهي. هن باغ کي ’داس گارڊن‘ چيو ويندو هو ۽ هن باغ جا مکيه چار حصا آهن. عيد گاهه، عباس پائي پارڪ، چڙيا گهر ۽ ٻارن لاءِ ڪيڏڻ ۽ ڇپر وارو حصو هن باغ ۾ شامل آهن. اسان جڏهن باغ جو قبضو ورتو، ته اندر جانور چرندا هئا. راڻي باغ جي شڪل بگڙيل هئي، جنهن ڪري ڪروڙين روپيه خرچ ڪري، باغ جي تنهين حصن کي ٻيهر نئين منصوبه بندي هيٺ ٺاهيو. باغ کي چؤ طرف، لوهي ديوار ۽ ٻه مکيه شاهي دروازا ٺاهيا ويا ۽ اندر رنگين پيورس سان پيادل گهمڻ لاءِ واڪ ويا ٺاهيا ويا ۽ پاڻي جي ڦوهارن سان سينگارڻو ويو. عيد گاهه جي منارن جي ڪجهه حصن کي ڊاهي ٺاهيو ويو ۽ رنگ روغن ڪري مسجد کي نئون ڪيو ويو.

عيد گاهه ۽ مسجد جي احاطي ۾ ڇپر هڻين وئي. باغ جي قاسم آباد واري پاسي ڏانهن، زير زمين پاڻي جي سطح کي هيٺ ڪرڻ لاءِ، نڪاسي آب جو جديد نظام Tile Drainage لڳايو ويو، جنهن ۾ منهنجو ذاتي تحرڪ

شامل آهي، جو ان پاسي هيٺائين هجڻ ڪري، برساتي پاڻي تلاءَ جي شڪل اختيار ڪندو هو، جنهن ڪري وڻ، ٿڻ، ٻوٽا ۽ ڇپر سڪي ويندي هئي. جانورن ۽ پکين جي پڇرن جو تعداد وڌائي، نئين طرح ٺاهيا ويا. راڻي باغ جي زمين هيٺ هجڻ ڪري، پراڻو لاءِ سٺي مٽي ٻاهران گهرائي اندر وڌي وئي، جو اندرين سطح کي مٿاهون ڪرڻ تمام ضروري هئو. مختلف قسم جا وڻ ۽ ٻوٽا اُتي لڳايا ويا ۽ پيادل گهمڻ لاءِ رستن جو وسيع جاري ڦهلايو ويو. عباس پائي پارڪ جي پوري مرمت ڪئي وئي ۽ اوپن ايئر ٿيئٽر کي پڻ نڪ ڪرايو ويو.

راڻي باغ حيدرآباد جي دل آهي ۽ توهان نيون آباديون گهمي ڦري ڏسو، توهان کي ڪٿي به پبلڪ پارڪ نظر نه ايندو، تنهنڪري هن پارڪ کي وڌائڻ جي ڪوشش ڪئي وڃي. هڪ تجويز موجب ٿڌي شاراه سان پراڻين قديم عمارتن کي ڊهرائي، راڻي باغ جي ايراضي ۾ شامل ڪيو وڃي، ته اسان جي ايندڙ نسلن لاءِ پلو ٿي ويندو ۽ HDA جي پلاننگ ڊپارٽمينٽ کي، الله نظر ۽ سمجه وارو ڪري، جيئن نئين آبادين ۾ گهٽ ۾ گهٽ 10% ايراضي باغن لاءِ مختص ڪن، جو اهي اسان لاءِ آڪسيجن جي مثل آهن.

پروجيڪٽ ڊائريڪٽر،

مهراڻ انجنيئرنگ يونيورسٽي ڄامشورو.

مهراڻ انجنيئرنگ يونيورسٽي (MUET)، ڄامشوري ۾، PD جي عهدي لاءِ انٽرويو آيو، جنهن ۾ حاضر ٿيڻ لاءِ پنهنجي واري جو انتظار ڪيو. يونيورسٽيءَ جي هڪ خاص سليڪشن بورڊ جي سامهون ٿيس، ته ميمبرن مان وائيس چانسلر ڊاڪٽر قدير راجپوت، پي. ڊي. انچيف مسٽر غلام سرور ڪنٽر، ڊاڪٽر پروفيسر حاجي محمود ميمڻ، پروفيسر آف ايمريٽس ۽ ٽي ٻيون شخصيتون شامل هيون، جن کي مان نه پيو سڃاڻان. مان جڏهن پنهنجو تعارف ڪرايو، ته ڪنٽر صاحب منهنجي لاءِ چيو ته، شر صاحب منهنجو ڪلاس ميٽ ۽ پوزيشن هولڊر آهي، حاجي محمود صاحب چيو، ته نياز کي مان پڙهايو آهي ۽ هي هر سال پوزيشن کڻندو رهندو هو. ان واقفن مان هڪ چيو ته، سائين منهنجو استاد آهي، جو نواب شاهه جي ڪاليج ۾ مون کي پڙهايو هئائين. مون کي پوءِ خبر پئي ته هي ڊاڪٽر

پروفيسر غوث بخش خاصخيلي آهي. جنهن کي انٽرويو ٿيم ۾ ٽيڪنيڪل ماهر جي حيثيت سان شامل ڪيو ويو هو. پر هن سوال پڇڻ کان صاف انڪار ڪري ڇڏيو. هن بورڊ ۾ سنڌ پبلڪ سروس ڪميشن جو چيئرمين به ميمبر هوندو آهي. حاجي محمود، منهنجي ڪلاس ميٽ مسٽر ممتاز ميمڻ جو چاچو آهي، جنهن جو ذڪر اڳ ۾ ٿي چڪو آهي.

ماڻهو ڪيترو به هوشيار ۽ تجربڪار هجي، پر انٽرويو ڏيڻ دوران هڪ عجيب احساس ٿيندو آهي، جيڪو مون سان گڏ بورڊ جي ميمبرن به محسوس ڪئي، جو ڪجهه وقت لاءِ خاموشي طاري ٿي وئي ۽ هر ڪو، ٻئي جي واتان پهريون سوال ٻڌڻ پيو چاهي. آخر حاجي محمود صاحب همت ڪري، سٺي ڪرڻ جي آواز کي ٻڌڻ (Pindrop Silence) واري خاموشي کي ٽوڙيندي، هڪ سوال ڪيو، جنهن جو مان کيس جواب ڏنو، ان کانپوءِ سروس ڪميشن جي چيئرمين، منصوبن جي حوالي سان سوال ڪيو. ان کانپوءِ پگهار ۽ ٻين سهولتن بابت معلومات جو تبادلو ٿيو ۽ مون کي نوڪري تي چڙهڻ بابت ٻن هفتن لاءِ زور پريو، جنهن تي مان هائوڪار ڪئي ۽ پنهنجي ڪم ۾ لڳي ويس. هاڻي ان تاڙ ۾ هئس، ته مان عثماني ڪمپني کان ته ٻن هفتن اندر اجازت وٺان، پر مسئلو هيو، ضلعي ناظم جو جيڪو مون کي ڇڏڻ ۾ راضي ڪونه ٿيندو. معلومات ڪندي خبر پئي، ته ناظم، مسٽر ڪنور نويد کي MQM جي الطاف پائي، لنڊن گهرايو آهي. الحمد للّٰه، ڪم سولو ٿي آيو، هن جو لنڊن پهچڻ، منهنجو مهراڻ ۾ ديوڻي تي چڙهڻ. پندرهن ڏينهن کانپوءِ، هو جڏهن واپس آيو، ته ڏاڍو ناراض ٿيو ۽ عثماني ڪمپني جي مالڪ انعام صاحب کي منهنجي واپسي لاءِ زور پريو. انعام صاحب، هن کي گهڻائي دلآسا ڏنا، پر هو خاموش نه رهيو ۽ مهراڻ يونيورسٽي جي وائيس چانسلر مسٽر راجپوت سان ڳالهايو ۽ منهنجي واپسي لاءِ چيو. VC ان معاملي کي ڪجهه هلڪو ڪري ورتو، جو ڪجهه ڏينهن کانپوءِ VC مون کي آفيس گهرايو ۽ چيو ته مسٽر ڪنور نويد توهان کي واپس گهراڻ چاهي ٿو، جو هن گورنر صاحب کي به چيو آهي، ته VC منهنجو ڪم نه ٿو ڪري. سو هاڻي تون ائين ڪر، جو صبح 12 بجه تائين، تون هت ديوڻي ڪر ۽ شام جو وڃي ڪنور نويد صاحب جي ڪمن جي نگراني ڪر. پوءِ ٻن مهينن لاءِ ڪافي ٿيندو، جو مان هن سان ان ترتيب بابت طئي ڪري ڇڏيو آهي. مان آخر ٻن مهينن تائين ڏينهن جو پويون اڌ، پراڻن ڪمن کي ڏسڻ ۾ گذاريا ۽

ڪيترن گڏجاڻين ۾ شريڪ ٿيندو رهيس ۽ اهو سڄو ڪم بغير ڪنهن معاوضي جي حيدرآباد شهرين جي ڀلائي واسطي ڪيم.

مهراڻ يونيورسٽي ۾، 70 ڏهاڪي جي شروعات ۾ چار سال کن گذارڻ کانپوءِ، ڄامشورو مونڪي الائي چو پنهنجي گهر واري سڪ لاهيندو آهي، انڪري هن اداري جي خدمت ڪرڻ لاءِ مونڪي ڪافي وقت کان تانگهه رهندي ٿي آئي. جنرل مشرف جي دور ۾، يونيورسٽين جي مالي سهڪار لاءِ هڪ مرڪزي ادارو ’اعليٰ تعليمي ڪميشن‘ (Higher Education Commission, HEC) وجود ۾ آندو، جيڪو اسڪالرشپ ڏيڻ کان علاوه، تعليمي ادارن جي توسيع ۽ ترقي لاءِ بغير ڪنهن امتياز جي، اهلتي جي بنياد تي، وڏن منصوبن لاءِ مالي امداد ڪندو آهي. انڪري اعليٰ تعليمي ادارن وڏي ترقي ڪئي ۽ معياري تعليم ڏيڻ ۾ به ڪامياب ٿيا ۽ ان دور ۾ هزارين جي تعداد ۾ پي.ايڇ.ڊي (Ph.D) پيدا ٿيا.

ايڇ.اي.سي (HEC) يونيورسٽي انتظاميه کي پابند ڪيو ته، سو ڪروڙ جي منصوبي لاءِ علحيدہ پروجيڪٽ ڊاريڪٽر مقرر ڪيو وڃي ته جيئن منصوبا معيار مطابق ٺاهيا وڃن ۽ مقرر وقت اندر، انهن جي تڪميل ڪري، فوراً استعمال هيٺ آندو وڃي، ته جيئن لاڳت جو فائدو عوام تائين پهچي.

ان حوالي سان مون کي 100 ڪروڙ لاڳت وارو منصوبو سونپيو ويو، جنهن تحت شاگردن لاءِ هڪ هاسٽل، بئچلر اسٽادن لاءِ هاسٽل، پوسٽ گريجوئيٽ شاگردن لاءِ هاسٽل، انگلش ٻوليءَ جو مرڪز (English Language Centre)، انسٽيٽيوٽ آف سائنس اينڊ ٽيڪنالاجي، يونيورسٽي جي بسن جي شيڊ ۽ ڪجهه روڊن جي اڏاوت ۽ ٻيا ننڍا ڪم شامل هئا.

مون سان گڏ هڪ ٻيو پروجيڪٽ ڊائريڪٽر، مسٽر صغير احمد ميمڻ کي به هڪ ٻئي منصوبي جي تڪميل لاءِ رکيو ويو هو. ميمڻ صاحب ڏاڍو بهترين دوست ۽ سچ گو انسان آهي. مسٽر غلام سرور ڪنڌر کي خيرپور واري انجنيئرنگ ڪاليج ۾ پرو وائيس چانسلر رکڻ کانپوءِ، ميمڻ صاحب کي مهراڻ يونيورسٽي ۾ ڊاريڪٽر، ورڪس اينڊ سروسز جي مرتبي تي فائز ڪيو ويو آهي. هن سان گڏ مسٽر رياض احمد قريشي صاحب پروموشن وٺي گڏ ڪم ڪري رهيو آهي.

منهنجي منصوبي لاءِ، مسٽر شوڪت علي ٽالپر، اسسٽنٽ ايگزيڪيوٽو انجنيئر، مسٽر عبدالصمد شيخ، اسسٽنٽ انجنيئر، ۽ سب انجنيئر مسٽر بردي ۽ ڪمپيوٽر سيڪريٽري مسٽر عبدالفتاح رند، اهي سڀ محنتي ۽

مددگار هئا. مسٽر شوڪت علي ٽالپر جي نوڪري جي روش ۾ وڌيڪي چلت ۽ پروچڪي رت جو اثر نمايان نظر ايندو هو، پر هنن سڀني ۾ ڪم ڪرڻ جي سهڻي سگهه شامل آهي.

مهراڻ يونيورسٽي ۾ داخل ٿيڻ سان، توهان کي ائين محسوس ٿيندو، جڻ ڪنهن مغربي ملڪ جي ڪنهن اعليٰ اداري ۾ داخل ٿيا هجو، ان جو ڪريڊٽ مسٽر غلام سرور ڪنڌر ۽ ان جي ٽيم جي سر آهي.

يونيورسٽي کي بنيادي رٿا بندي ذريعي، اهڙيءَ طرح جوڙيو ۽ اڏيو ويو آهي، جو ان جي مختلف کاتن جي عمارتن جي اعليٰ معيار، اڏاوت جي فن ۽ طرز تعمير ۽ رنگين پوٽن ۽ وڻڪار، هڪ اهڙي گلدستي جو دلڪش منظر پيش ڪري رهيا آهن، جنهن ۾ سوين رنگ سمايل هجن ٿا.

يونيورسٽي ۾ اڏاوت معياري ۽ ڪثرت سان هجڻ ڪري، وسيع ايراضي تي ڦهلجي وئي آهي، پر اڄ تائين، ڪنهن به اهو نه سوچيو هو، ته ايتري وسيع ايراضي لاءِ بنيادي سهولتن جي فراهمي ۽ ان جي سار سنڀال ڪيتري ته مهانگي ٿيندي. يونيورسٽي جي بتدريج توسيع، پاڻي جي رسد گهٽجي وئي، جو هر روز شاگردن کي هاسٽلن ۾ پاڻي جي عدم موجودگي ڪري، شاگرد VC آفيس آڏو اچي ڌڙٿا ۽ نعري بازی ڪندا رهندا هئا. يونيورسٽي جي وڻڪار ۽ پوٽا گرمي جي موسم ۾ سُڪڻ لڳا. پاڻي جي رسد جو هڪ قديم ۽ اڻپورو نظام، VC کان وٺي چوڪيدار تائين پاڻي لاءِ پريشان رهندو هيو. ڪنڌر صاحب مونکي پاڻي جي رسد سڌارڻ بابت سفارش لاءِ چيو، جنهن لاءِ مان ٽالپر سان گڏجي موجوده نظام ڏٺو، جيڪو قديم، اڻپورو ۽ ناڪاره لڳو. مان کيس پنهنجي سفارش موڪلي ڏني، جيڪا هن پنهنجي سفارش لڳائي، VC کي منظوري لاءِ موڪلي، جنهن بعد، باضابطا پاڻي جي سار سنڀال جو سڄو سارو ڪم، منهنجي حوالي ڪيو ويو. اسان محنت ڪري، پاڻي جي پائپ جا سڀ سِيما (Leakages) بند ڪري، پاڻي جي مقدار کي وڌايو. آبادي جي لحاظ کان، پاڻي کي مشين ذريعي ڪڍڻ واري سگهه (Pumping Capacity) ۽ رسد جو نظام ضرورت کان گهڻو گهٽ هجڻ ۽ بجلي جي اڪپوٽ، ملي ڪري سنسٽي جا پٽي سور وڌايا. آخر پاڻي جي کوٽ کي منهن ڏيڻ لاءِ، هڪ نئين اسڪيم تيار ڪئي، جنهن ۾ ڪراچي واه تي نئين پمپنگ مشينري جي تنصيب ۽ گنجائش ۾ اضافي سان گڏ، ٽي ڪلوميٽر، 12 انچ قطر واري لوهي پائپ جي تبديلي شامل هئي، جيڪا مقامي مخالفت ۽ ڪنجوس پاڻي واري عنصر هوندي

زبردستي پاس ڪرائي، ڪم شروع ڪيو، جيڪو پنجن مهينن ۾ مڪمل ڪري، يونيورسٽي کي وافر مقدار ۾ پاڻي پهچايو، جنهن کانپوءِ ڪنهن به شاگرد کان Go VC Go جا نعرا ڪونه ٻڌا. هن ڪم ۾ مسٽر ٽالپر ۽ ٻڙدي وارن جي همت ۽ ڪاوش ساٿ رهي.

يونيورسٽي ۾ اڏاوتي ڪم کي تيز ڪرايم ۽ سخت نظر هيٺ، معياري تعمير کي يقيني بڻائي مقرر وقت اندر مڪمل ڪري، مخصوص ڊپارٽمينٽ جي حوالي ڪندو رهيس. هڪ دفعي جي ڳالهه آهي ته بس شيڊ جي ڇت جي پراڻي، انجنيئر جي نگراني هيٺ هلي رهي هئي ڪم دوران هڪ پينل واري ڪاٺ جي شٽرنگ ڪمزور هجڻ ڪري، ٽٽي پئي ۽ ڇت جو ڪجهه حصو ڪري پيو. هي هڪ غير اهم واقعو آهي، جيڪو اڏاوتي ڪمن ۾ ٿيندو رهندو آهي ۽ دوران اڏاوت، ڪنهن به اهڙي قسم جي واقعن جو ذميوار نيڪيدار هوندو آهي، ان ڪري جو عمارت نا مڪمل حالت تائين، جوابداري نيڪيدار جي هوندي آهي ۽ اهڙي قسم جي ضمانت ٽينڊر واري معاهدي ۾ ڏنل هوندي آهي، پر ان کان به اضافي، ڪنهن جاني نقصان جو به نيڪيدار ئي جوابدار هوندو آهي. پر افسوس جو اسان ماڻهن جي نيتن ۾ کوٽ ۽ حسد ڪارڻ، نوڙيءَ مان پيا نانگ ٺاهيون. يونيورسٽيءَ جي انتظاميه، هڪ انڪواري ڪميٽي ٺاهي، جنهن ۾ ڪوئي به ميمبر اهڙو نه هو، جنهن کي اڏاوتي تجربو هجي، اچي مسئلا منڊا، ڇڻ ڏيڏر کي زڪام ٿيو هجي يا پاڙي ۾ اچي ڪو هندستاني هوائي جهاز ڪريو هجي. ڪاٺ جي شٽرن جو ٽٽڻ ۽ استادن اچي سيمينٽ ۽ لوھ جون ليبارٽري ٽيسٽون شروع ڪرائي ڏنيون. سور دل ۾، اعلاج اکين جو پيو ٿئي.

هن واقعي کي منافقن ايترو ته مشهور ڪرڻ جي ڪوشش ڪئي، جو اخباري نمائندن، ٽي. وي چئنلن کان گورنر آفيس تائين پروپيگنڊا ڪئي وئي، حالانڪ اهڙي قسم جا واقعا عام ٿيندا رهندا آهن، جن ۾ نيڪيدار جي غفلت جو عنصر هوندو آهي، جنهن ۾ يونيورسٽي جو نه، پر سندس نقصان آهي، جو هن کي عهدنامي مطابق، معياري ڪم جي تڪميل کانپوءِ ئي، بل جا پئسا ملي سگهندا آهن ۽ اهڙن واقعن ۽ حادثن جي تحفظ لاءِ، حفاظتي قدم ٽينڊر جي شڪن ۾ شامل هوندا آهن، جن تحت نيڪيدار جي هر بل مان ڏهه سيڪڙو رقم ڪٽي پنهنجي حفاظت ۾ رکي ويندي آهي.

نيڪيدار اضافي مزدور لڳائي، چئن ڏينهن ۾ ساڳيو ڪم مڪمل ڪيو، جنهن کانپوءِ گڏڻ جون ڪوڪارون بند ٿيون. پوري يونيورسٽي مان، صرف ڪنٽر صاحب هو، جنهن مسئلي کي سمجهيو؟ باقي مڙيوئي خير.

مان مٿي ذڪر ڪيل عمارتن جي اڏاوت مقرر ٿاڻيم اندر، مڪمل ڪري واسطيدار ادارن جي اعليٰ عملدارن کي باقائدي حوالي ڪري ڏنيون. گذريل مهينہ، وائيس چانسلر هڪ شادي ۾ مليو، تہ ٻڌايائين تہ يونيورسٽي ۾ پاڻي جي رسد ايتري وڌي وئي آهي، جو هاڻي بند ڪرائڻو پوندو آهي، اسان جو مسٽر بڙدي سپروائيزر ڏاڍو خوش آهي، جو هاڻي پائپ جي مرمت نہ ٿي ڪرڻي پوي ۽ رات ۾ آرام سان پيو ٿو نندون ڪري.

انڌي جهڙي ساهرين تهڙي پيڪين

توهان سڀني کي ڄاڻ آهي، تہ هن وقت جڏهن هي ڪتاب لکي رهيو آهيان (2015)، هر پاڪستاني، بشمول ڄمندڙ ٻار، هڪ لک رپئي جو مقروض آهي، گذريل سال اها رقم ٿوري گهٽ هئي، هي وزن هر سال وڌندو رهي ٿو ۽ ڪشڪول ٽوڙڻ وارن قرض وٺڻ لاءِ تڏهرا خريد ڪيا آهن. سياڻا چوندا آهن تہ ڪشڪول هٿن ۾ ڪٽڻ واري قوم، ڪڏهن به هٿيار هٿن ۾ نہ ڪڍي سگهندي آهي. جنهن رفتار سان اسان جي پياري وطن جون معاشي حالتون بدتر ٿيندي نظر اچن ٿيون، دل گهٻرائڻ لڳي آهي، متان ڪنهن اڌ رات کانپوءِ، مغربي تصنيف جي لوهي بوٽن جا ڪٽڪيدار آواز، اسان جي دروازن تي نومولود ٻچن جي ننڊ حرام ڪن. پر شڪر آهي جو ايندڙ دور ۾ جنگيون گهٽ ٿينديون ڇو تہ سڀني وٽ ساڳيا جوهر هٿيار موجود آهن، جيڪي نہ صرف ٻنهي کي هڪ ئي وقت، موت جي گهري ننڊ سُمهاري ڇڏيندا ۽ پاڙي وارن کي به اندو مندو ضرور ڪندا. پهرين زماني ۾ تہ انساني طاقت ۽ تلوار جي زور تي جنگيون ٿينديون هيون، جن جو نقصان اُن جنگي ميدان تائين محدود هوندو هو، جنهن کانپوءِ بارودي هٿيارن جي طاقت، جنگ کٽائڻ جو سبب بڻي. سائنسي کوجنا وڌيڪ خطرناڪ نيڪلائي هٿيارن، کي جنگ کٽڻ جي طاقت قرار ڏنو آهي پر مستقبل جي جنگين جا طريقي ڪار اڃا ئي ٻيا هوندا. هڪ ملڪ ٻئي ملڪ جي سرزمين تي قبضو نہ ڪندو، پر دشمن ملڪ جي معاشي حالت، ايتري تہ ڪمزور ڪندو، جو هو اتي بيهي نہ سگهندو. آمريڪين ٻئي جنگ عظيم دوران 6 آگسٽ 1945ع تي هيروشيما تي دنيا جو پهريون نيڪلائي بم (Atom Bomb) اڇلايو ۽ ٽن ڏينهن کانپوءِ، ناگاساڪي شهر تي ڪيرايو. جنهن ڪري لکين پُر امن شهري قتل ٿيا ۽ جنگ کٽڻ جو سهرو پنهنجي سر ٻڌو.

سائنس جي ترقي اُن حد کي پُهندي جو مسافري لاءِ گاڏيون، ۽ جهازن جي ضرورت نه پوندي. توهان جيئن ڪثير منزل عمارت ۾ لفت ذريعي مختلف منزلن تي آساني سان چڙهي سگهو ٿا، اهڙي طرح ’لفت اسٽيشن‘ ذريعي توهان صرف ٻن هٿن سان، ٿوري وقت اندر، پنهنجي ٻئي منزل پهچي ويندا. ائين سمجهو ڄڻ توهان حيدرآباد مان فيڪس مشين ذريعي، ڪو ڪاغذ لنڊن موڪلي رهيا آهيو. اهڙي طرح انسانن جو مستقبل ۾ سفر به مختلف ٿي ويندو.

ڏٺو وڃي ته انهن عظيم جنگين کانپوءِ، دنيا جي ٻن سپر طاقت وارن ملڪن (آمريڪا ۽ اڳوڻي سويت يونين) جي وچ ۾ سٺ سالن کان وڌيڪ عرصي تائين، سرد جنگ رهي، جنهن ۾ اصلي جنگ ڪرڻ کانسواءِ، انتهائي دشمني جي حالت ۾ هميشه تيار رهڻ ڪري، جنگي اوزارن ۽ مشينري گهڻي ترقي ڪئي. روايتي اوزارن مان ترقي ڪري، نيڪلائي، ڪيميائي ۽ بيلاجيڪل هٿيارن کي ايجاد ڪيو ويو آهي. مان سمجهان ٿو ته اِن سرد جنگ واري حالت ۾، سائنسي علم گهڻي ترقي ڪئي آهي. تحقيقي مهارت ڪري حضرت انسان چنڊ تائين پهچي ويو. هونئن به ڏسجي ته سائنس جي ترقي جي رفتار، پوين چند صدين دوران ئي ٿي آهي، جنهن کان اڳ واريون صديون خاموشي ۾ گذري ويون.

جديد جنگ و جدل ڪرڻ لاءِ، نئين حڪمت عملي جوڙي، دشمن ملڪ جي اقتصادي ڍانچي (Economic Structure) کي ڪمزور ڪري، پنهنجي ضابطي هيٺ آڻي، هميشه لاءِ محڪوم بڻائي سگهجي ٿو. ٻيو طريقو اهو آهي ته کيس قرض ايترو ڏيو، جو واپسي سندس وس ۾ نه هجي ۽ پوءِ توهان قرض جي بهاني يا موت جي عيوض، کانئس ڪي اهم ادارا يا بنيادي هنڌ جهڙوڪ: بندرگاهه، ايئرپورٽ، ريل وغيره قبضي ۾ ڪري، پنهنجي ناڻي جي بازيا بي ڪندي، کيس بي اختيار ڪري ڇڏيو. هن جنگ کي اقتصادي جنگ (Economic Warfare) جو نالو ڏئي سگهجي ٿو، جيڪا اسان جي ملڪ ۾، هن وقت ڪيڏي وڃي ٿي. ايندڙ وقت، جنهن کي خلائي تحقيق جو زمانو (Space Age) چيو وڃي ٿو، تنهن ۾ شايد جنگي هٿيار، خلا کان سڌو سَنئون زمين تي تباهي ڪندا، پر خلا ۾ هٿيارن جي پيڙ، زمين جي ٻاهران، پئي هر وقت ڦرندي (Orbital Weaponry) رهندي. اڃان به هڪ قدم اڳتي، جنگ ڪرڻ بي مقصد ٿي ويندي، جڏهن نينو ٽيڪنالاجي (Nanotechnology) پوري ترقي ڪئي. جنهن وسيلي نينو مائڪرو چپس

(Nano-Microchips) وجود ۾ اينديون ۽ هر نومولود کي، ڪنهن ويڪسين ذريعي جسم ۾ داخل ڪري، سندس دل وDMAغي دنيا جي ڏورانهين ڪنڊ يا مصنوعي سياري مان، برقي اشارن (Remote Sensing) جي ريڊيائي اوزارن (Remote Control) ذريعي، پوري طرح قابض ٿي هلايو ويندو. ايندڙ وقت ٻڌائي ٿو ته دنيا تي ڪنٽرول، اُهي ڪندا، جيڪي سائنس جي علم ۾ اڳي هوندا ۽ لاعلم ماڻهن لاءِ، هي دنيا ائين هوندي جيئن جانورن لاءِ آهي. ان ڪري اسلامي دنيا کي گهرجي، ته پاڻ ۾ ٻڌي قائم ڪن ۽ هڪ اجتماعي ’دارالحڪمت‘ جو مرڪز قائم ڪن ۽ ويڇا وساري سائنسي علم ۾ گڏجي ڪوڄنا ۽ تحقيق شروع ڪن.

مئنيجنگ ڊائريڪٽر ناسڪ

اسان جي ملڪ ۾ خاص ڪري سنڌ ۾ ادارن ۾ رشوت خوري ۽ اهليت جي لتاڙ ڪري وڏي تباهي ٿي آهي ۽ جي ٿوري وقت اندر سڌارو نه آيو، ته هن قوم جو خدا حافظ آهي. دنيا جي ادارن ڏيندڙ ادارن ۽ ملڪن جڏهن اهو ڏٺو ته گذريل چاليهه سالن کان، عوام کي بنيادي سهولتون مهيا ڪرڻ واستي جيترا به ڊالر ڏنا ويا آهن، سي سڀ رشوت جي حوالي ٿي وڃن ٿا ۽ عوام کي ڪابه سهولت نه ملڻ جي برابر آهي. سو ان لاءِ ورلڊ بئنڪ (WB) ۽ ايشين ترقياتي بئنڪ (ADB)، عوام کي سڌو سنئون فائڊو پهچائڻ لاءِ مختلف پروگرام ٺاهي حڪومت جي اڳيان رکيا ۽ پڻ اهو شرط وڌو، ته انهن پروگرامن کي هلائڻ لاءِ، حڪومتي ادارا يا افراد نه، پر قابل ماڻهن جو ٺاهيل ادارو، جنهن کي قانوني مڃتا حاصل هجي، جنهن کي ڪارپوريشن چئي سگهجي ٿو، انهن کي بنيادي سهولتن جي فراهمي جي جوابداري سونپي وڃي. لڪ شاباسون هجن انهن غيرن کي، جن کي هتان جي ڌڙيل عوام جي ڌڙائي جو احساس ٿيو ۽ صوبائي حڪومتن کي پنهنجو پئسو ڏيئي، رشوت کان پاڪ، عوامي ادارا کولڻ تي پابند ڪيو، جيئن پئسي جي سيڙپ مان عوام کي سڌو سنئون فائڊو پوي. اهڙي قسم جون ڪارپوريشن، پاڪستان ڪمپني آرڊيننس، 1984ع مطابق مختلف صوبن ۾ قائم ڪري، شهري عوام جي بنيادي سهولتن کي ترقي وٺرائڻ جو پڪو په ڪيو.

هي ڪارپوريشن، سنڌ جي ڌڙيل ويهن شهرن جي بنيادي سهولتن جي واڌاري ۽ ترقي لاءِ، ايشين ڊولپمينٽ بئنڪ (ADB) طرفان چاليهه لک ڊالر

(چاليھ ارب روپيہ)، سنڌ گورنمينٽ جي 25% شراڪت سان، آسان قسطن وارو قرض، Sindh Cities Improvement Investment Program, SCIP تحت ڏنو، ته جيئن شهري آبادي کي ضروري بنيادي سهولتون ميسر ڪيون وڃن. صوبي سنڌ ۾ اهڙي قسم جون، ٽي ڪارپوريشن ٺاهڻيون هيون، جن ۾ هڪ، اتر سنڌ جي ڇهن ٽي.ايم.ايز (Taluka Municipal Administrations, TMA)، سکر شهر جا به TMA، روهڙي، خيرپور، شڪارپور ۽ لاڙڪاڻو کي ملائي، نساسڪ، NSUSC (North Sindh Urban Services Corporation) کي وجود ۾ آندو ويو. نساسڪ جي جوابداري ۾ ڇهن ٽي.ايم.ايز جي شهري علائقن جي صفائي سترائي ڪرڻ ۽ گندگي کي ٺڪاڻي لڳائڻ يا ان گندگي کي ٻل طور استعمال ڪري، بجلي ٺاهڻ، پاڻي جي رسد ۽ نڪاسي آب سان گڏ، گندي پاڻي کي صاف ڪري، وري ٻيهر زراعتي استعمال جي قابل ڪرڻ شامل آهن. NSUSC ۾ ٻن سالن کانپوءِ، جيڪب آباد ۽ گهوٽڪي، به شامل ڪرڻو هيو.

اهڙي قسم جي ٻئي ڪارپوريشن وچين سنڌ جي شهرن جهڙوڪ، سانگهڙ، شهدادپور، ٽنڊو آدم، ميرپورخاص ۽ ٽنڊوالهيار شامل آهن، جنهن کي Central Sindh Urban Services Corporation CSUSC سڏيو وڃي ٿو. اهڙي قسم جي، ٽئين ڪارپوريشن، ٺٽو، بدين ۽ عمرڪوٽ شهرن تي مشتمل آهي، جنهن کي (South Sindh Urban Services Corporation SSUSC) سڏيو ويندو، جڏهن وجود ۾ ايندي. اسڪپ SCIP جو ادارو، سنڌ حڪومت جي پلاننگ اينڊ ڊولپمينٽ ڊپارٽمينٽ جي چيف ايڊيشنل (ACS) سيڪريٽري تحت قائم آهي، جنهن جي آفيس ڪراچي ڪلفٽن جي هڪ بنگلي ۾ واقع آهي. هن جو سربراھ پروگرام ڊاريڪٽر هوندو آهي، جيڪو حڪومت طرفان، ڪنهن جو نور نظر، بيوروڪريٽ مان چونڊي رکيو ويندو آهي. حالانڪ هي اهم جاءِ، اهليت جي بنياد تي مارڪيٽ مان رکڻ گهرجي، جيڪو اچي پوري پروگرام جي مالڪي ڪري، برعڪس ان جي، جو ڪنهن بيوروڪريٽ کي رکيو وڃي، جنهن جي لاپرواهي ۽ ناتجربيداري ڪري، پوري پروگرام جو ستيا ناس ٿي وڃي ٿو. هونئن به ڏنو وڃي ته، اهي ساڳيا آفيسر ئي شهر جي بنيادي سهولتن کي گذريل ستر سالن کان پيا ڏسن ۽ سنڀالين، ليڪن تباهي ۽ بربادي کانسواءِ، عوام کي ڪجهه به نه مليو آهي ۽ سڄي بجيٽ، ٽي.ايم.او وارن سان ملي ڪري، بغير اوڳرائي جي هضم ڪري ڇڏين ٿا.

ADB جي سيٽپ تي ساڳئي قسم جا پروگرام، پنجاب ۽ خيرپختونخواه جي صوبن ۾ هلي رهيا آهن، جن عوامي سهولتن ۾ خاطر خواه اضافو آندو آهي.

سکر جي نساڪ 2010ع ۾ ميدان ۾ آئي. جنهن ڪري ڇهن شهرن ۾ پاڻي جي رسد، نڪاسي آب ۽ صفائي سترائي جي حالت سترڻ لڳي، پر ڪارپوريشن جي ڪارڪردگي جو دارومدار، ان ۾ ڀرتي ڪيل ملازمن جي محنت ۽ جفاڪشي تي منحصر آهي، پر افسوس جو ڪمپني جي وجود دوران، جيڪو معاهدو TMA سان ڪيو ويو، ان ۾ ڪجهه خاميون رهجي ويون، جنهن ڪري TMA جي پراڻي عملي کي، NSUSC جي حوالي ڪيو ويو. اهو ممڪن ڪيئن ٿي سگهي ٿو، ته ساڳين منڊن گهوڙن ۽ مڏين تلوارن سان هارايل جنگ کڻي سگهجي. نساڪ کي گهرجي ها، ته شهر جي صفائي لاءِ نئون عملو، مارڪيٽ مان اهليت جي بنياد تي آندو وڃي ها، جيڪو TMA جي عملي کان وڌيڪ محنت ڪري ها ۽ ڪارپوريشن کي پنهنجو ادارو سمجهي، روزگار جي حوالي سان قدر و قيمت ڪري ها، برعڪس TMA جي اوڌر تي ڏنل عملي جي. هن خامي جو اظهار، مان، ADB بئنڪ جي نائب صدر سان، منيلا ۾ ملاقات دوران ڪيو هو.

شهر جون ميونسپل سروسز جي سار سنڀال وارو ڪم خاصو ڏکيو ۽ پيچيده آهي، جو مختلف سهولتون ڏيڻ واريون تنصيبات (Infrastructures) ايتريون ته ڪمزور آهن، جو ڪنهن به سهولت کي مسلسل روان رکڻ ممڪن نه آهي. ان ۾ ڪافي رنڊڪون جهڙوڪ، رشوت خوري، توانائي جو اڻڀرو نظام، ڪم چوري، غير جوابداري، بي ايماني ۽ عدم احتساب شامل آهن.

اسان جي هڪ محترم دوست هڪ ڏينهن مون کي اخبار ۾ آيل ان اشتهار ڏانهن ڌيان ڏياريو، جنهن ۾، NSUSC ۾ مئنيجنگ ڊائريڪٽر جي خالي جاءِ لاءِ درخواستون گهربل هيون.

مون کي مهراڻ يونيورسٽي ۾ سني ۽ پرامن نوڪري هئي ۽ مون کي حيدرآباد ڇڏڻ ڏکيو لڳي رهيو هو، جو عبدالله پيڪن هاءِ اسڪول ۾ A-Level جي آخري مرحلن ۾ هو ۽ گهر اڪيلو هجڻ ڪري مون کي درخواست موڪلڻ جو ڪو خاص شوق نه اڀريو، پر دوستن ۽ سڄڻن جي صلاح مشوري تي عمل ڪندي، درخواست ڪراچي جي مئنيجمينٽ ڪمپني، سڌات حيدر (SIDAT HYDER) کي موڪلي ڏني، جنهن ڪجهه ڏينهن اندر،

گھرائي Assessment and Psychometric Test جو امتحان ورتو. هن انٽرويو ۾ تقريباً ڏھ کن اميدوار، سدات حيدر ڪمپني شارت لسٽ ڪري ڏنا هئا. ٻن هفتن کانپوءِ، SCIP آفيس ۾ ناساسڪ جي سليڪشن بورڊ آڏو انٽرويو لاءِ گھرايو ويو. بورڊ جي ميمبرن، اڌ ڪلاڪ تائين سوال جواب ڪندا ۽ ٻڌندا رهيا.

انٽرويو دوران پگهار بابت معلومات ورتي، پوءِ مونکي چيو ويو ته توهان کي ٻن هفتن ۾ اطلاع ڏنو ويندو. بهرحال اسان انتظار ۾ رھياسين. ڪجهه عرصي کان پوءِ سدات حيدر ڪمپني مان فون آئي، جنهن وري ٻيهر بورڊ اڳيان پيش ٿيڻ لاءِ چيو. ٽيون دفعو انٽرويو لاءِ، SCIP جي گذري واري آفيس ۾ پهتس، جتي خبر پئي ته هاڻي صرف ٽي اميدوارن مان هڪڙي کي چونڊڻو آهي. اميدوارن ۾ هڪ آرمي انجنيئرس مان برگيڊيئر رينڪ جو انجنيئر ۽ ٻيو ڪراچي جي KMC مان هڪ سينيئر انجنيئر انٽرويو لاءِ آيل هئا. ٻنهي سان ملاقات ٿي. آرمي انجنيئر، جڏهن منهنجي سعودي عرب ۾ آرمي سان ڪم بابت معلومات ورتي، ته چوڻ لڳو، هن ڪم لاءِ توهان اسان کان وڌيڪ موزون اميدوار لڳي رهيا آهيو. انٽرويو ۾ مسٽر رفيق صفي، عثمان غني ڪتري، ادي ناهيد شاهه (سيد قائر علي شاهه جي ڌي) ۽ سدات جو مسٽر صيفي صاحب موجود هئا. ڪافي سوالن جوابن کانپوءِ، هنن منهنجي جان چڏي. ڪجهه عرصي کانپوءِ، صيفي صاحب اطلاع ڏنو، ته سٽي جو ڪانٽو اچي توهان تي اٽڪيو آهي، سو تنهن ڪري توهان تياري وٺو ۽ پندرهن ڏينهن اندر دخلڪاري ڏيو.

آخري انٽرويو دوران، پگهار ۽ الاؤنسز جي حوالي سان ڪافي بحث هليو، جنهن ۾ اڍائي لک پگهار، واڌو ويه هزار، گهر جو ڪرايو، ماهوار طئي ڪيو ويو، جنهن لاءِ مان پگهار ٽن لکن تي ضد ڪئي، جنهن بعد هنن مونکي ٽن مهينن کانپوءِ، پگهار وڌائڻ جو واعدو ڪيو، جيڪو بعد ۾ وفا ڪيو ويو.

NSUSC ڪارپوريشن جا مکيه فيصلا، بورڊ آف ڊائريڪٽرس (Board of Directors, BOD) جيڪو 18 ميمبرن تي مشتمل هيو، تنهن جي تماهي گڏجاڻين ذريعي ٻڌا ۽ حل ڪيا ويندا هئا. BOD جي ارڙهن ميمبرن ۾، پنج آزاد يا ٻاهران، ڇهه ٽي. ايم. اوز، خيرپور جو DC، سکر ڊويزن جو ڪمشنر، SCIP جو پروگرام ڊائريڪٽر، NSUSC جو MD ۽ ڪجهه ٻين کاتن مان سرڪاري آفيسر شامل هوندا هئا. ڪارپوريت قانون مطابق، BOD جو چيئرمين آزاد اميدوارن مان چونڊيو ويندو هيو. آزاد ۽ سرڪاري ڪامورن

جي نامزدگي، سنڌ حڪومت، پنهنجي من پسندي تي ڪندي هئي. جن جي مدت ٽن سالن جي عرصي لاءِ هوندي هئي. BOD جو چيئرمين، انجنيئر: عبدالجبار ميمڻ هيو، جيڪو ٽن سالن لاءِ چونڊيو ويو. ميمڻ صاحب اقتصاديات جي ڪافي ڄاڻ رکندو هو ۽ هوشيار محسوس ڪرائيندو هو. ڇهن شهرن جي سار سنڀال لاءِ، هڪ ڊائريڪٽر اڳ ۾ رکيل هو ۽ منصوبن لاءِ هڪ مئنيجر پڻ ٽن ڪمن جي نگراني لاءِ مقرر هو.

منهنجي دخلڪاري کان اڳ، هڪ سال جي مدي اندر، NSUSC، ٽي M.D ڪائي ڪپائي ڇڏيا هئا. جڏهن مان دخلڪاري ڪئي، ته ان وقت M.D جي چارج، ڊائريڪٽر فنانس (D.F) وٽ هئي، جيڪو معاشي معاملن جي ڄاڻ رکندو هيو. هو ڪراچي جو هو، پر سکر شهر ۾ کيس ڄاڻي وائي تنگ ڪيو پئي ويو، جو هو منهنجي پهچڻ کان جلدي پوءِ، نوڪري کي خيرآباد چئي ڪراچي هليو ويو، ڪنهن به ڪارپوريشن جو ڪاروبار هلائڻ، لاءِ قابل ماهر اقتصاد جو هجڻ تمام ضروري آهي.

انقلابي اصلاحن جي شروعات

ڇهن شهرن جي صفائي ۽ سترائي لاءِ، TMO کان مليل ٽريڪٽر، ٽرايون ۽ ٻيا اوزار ناڪافي هجڻ ڪري، جديد مشينري، جن ۾ ٽريڪٽر ٽرايون، گند جي ڊبن کي ڪٽڻ واريون گاڏيون، کڏن کوٽڻ واريون مشينون (Excavators) وغيره گهرائي مختلف شهرن ۾ حسب ضرورت موڪليون ويون، جن کي پيلو رنگ ڪرائي، پاسن کان NSUSC لڪرايو ويو، جيئن عوام کي ڄاڻ پوي، ته هي سڄو ڪم TMO نه، پر NSUSC پئي ڪري.

روهڙي، سکر ۽ خيرپور کي صاف پاڻي جي حوالي سان، فلٽر پلانٽ ۽ ٽين پمپنگ اسٽيشن جو قيام عمل ۾ آيو. پاڻي جي کوٽ کي منهن ڏيڻ لاءِ، درياھ ۽ ميرواه اندر، وڏي گنجائش جا پمپ لڳايا ويا ۽ شهر جي انهن علائقن ۾ ٽن پاڻيپ لائينن جو ڄار وڇايو ويو، جتي پاڻي جي رسد سري کان ئي موجود ڪونه هئي ۽ شهر اندر پراڻن پاڻيپ لائينن کي تبديل ڪري، نه صرف پاڻي جي ڌيان کي ختم ڪيو ويو، پر شهر جي روڊن، عمارتن جي بنيادن کي نقصان ۽ زير زمين پاڻي جي وڌندڙ آزار کي روڪيو ويو. پراڻن پاڻيپ لائينون، جيڪي ايسبيسٽوس سيمينٽ (Asbestos Cement), AC جي مواد مان ٺهيل هيون جيڪي عام طور تي، ققڙ جي ڪينسر (Lung Cancer) جو ڪارڻ ثابت ٿي چڪيون آهن، انهن کي

تبدیل ڪرڻ جو پروگرام شروع ڪيو ويو. پوري مغرب ۽ آمريڪا ۾ ان پائپ تي مڪمل ٻاندي هجڻ ڪري، ان مواد کي نه صرف ختم ڪرڻ پر ان کي نيڪال ڪرڻ جا طريقا واضح طور تي بيان ڪيا ويا آهن. پر بدقسمتي جو اسان جو غريب عوام بي خبر هجڻ ڪري، اڃان تائين AC پائپ ۽ AC Sheets تيار ڪرڻ وارين فيڪٽرين ۾ مزدوري ڪندا رهن ٿا ۽ حڪومت اهڙين فيڪٽرين کي بند ڪرائڻ کان قاصر آهي. ايبيسٽوس سمينٽ جي فائبر، جيڪڏهن هوا رستي جسم اندر داخل ٿيندي رهندي، ته اها وڃي ڦڦڙن ۾ ڪينسر جي موذي مرض کي جنم ڏيندي. گهرن جي چٽين، تي جيڪڏهن AC شيٽ لڳل آهن، ته انهن کي خارج ڪري زمين ۾ پوري ڇڏڻ گهرجي. اسان ان پائپ جي جاءِ تي هڪ جديد قسم جي مواد مان ٺهيل پائپ، جنهن کي پولي ايٿيلين پائپ (Polyethylene Pipe) چيو وڃي ٿو، شهر جي گهڻن حصن ۾ سوين ڪلوميٽرن جي ڊيگهه تائين تبديل ڪرايا. هن پائپ جي زندگي اگر هن کي نه ڇڙيو وڃي ته پنجاه سالن کان مٿي آهي.

سکر شهر ۾، ٻه فلٽر پلانٽ جن جي حالت تمام خراب هئي، انهن جي توسيع ۽ ترقيءَ سان گڏ پاڻيءَ کي صاف ڪرڻ جا نوان طريقا شامل ڪيا ويا. پاڻي جي تلائن جي توسيع ۽ انهن جي سيمينٽ لائيننگ شامل آهي. ساڳئي طرح روھڙي ۾ فلٽر پلانٽ ٺهرايو ويو ۽ خيرپور جي پراڻي فلٽر پلانٽ جي توسيع جو ڪم ۽ تلائن جي سيمينٽ لائيننگ وغيره سان گڏ پمپنگ مشينري ۾ اضافو ڪيو ويو. خيرپور ۾ پبلڪ هيلٿ ڊپارٽمينٽ ۽ نيڪيدار جي ائبٽ ڪري، اڌ ۾ رهيل فلٽر پلانٽ (Rapid Sand Filter) جي تڪميل جو ڪم تيزي سان ڪرايو ويو ته جيئن خيرپور جي عوام کي صاف پاڻي ڏئي سگهجي. خيرپور شهر کي جيڪو اڳ ۾ پاڻي سڀلاءِ ڪيو ويندو هيو، تنهن ۾ پوري شهر جي گندي پاڻي جي ملاوٽ هوندي هئي، جنهن جو مان اڳ ۾ ذڪر ڪري آيو آهيان. شهر جا سڀ گندي پاڻي جا نالا، ميرواهه جي مٿاهين ۾ چوڙ ڪندا هئا ۽ هيٺاهين يعني ميرواهه جي پرڳڙي پل کان شهرين کي پيئڻ جو پاڻي ڪڍي ڏنو ويندو هو. اهو نظام TMO ۽ پبلڪ هيلٿ جو جوڙيل هو. شهر مان سڀ اُهي پائپ، جيڪي ميرواهه ۾ گندي پاڻي جو چوڙ ڪندا هئا، تن سڀني کي ڪڍي ٻئي پاسي نيڪال ڪري ڇڏيا.

پاڻيءَ جي رسد سان گڏ، خيرپور شهر ۾ ٻه وڏيون پاڻيءَ جون ٽانڪيون (Over head Reservoirs) ٺهرايون، هڪ لڪمان ڦاٽڪ

پرسن دلشاد پارڪ ۾، ٻئي شهيد آباد ۾ ڳاڙهي پل ميرواهه پرسن، ساڳئي طرح سکر ۽ روهڙي ۾ به واٽر سپلاءِ جو وسيع ڪم ڪرايو.

هر ٽن چئن مهينن جي وقفي سان منصوبن جي اوسر ڏسڻ لاءِ، ADB جا نمائندا مسلسل ايندا رهيا ۽ اسان جي ڪم مان ڏاڍو خوش ٿي موٽندا هئا، جنهن جو ثبوت ADB جي رپورٽن ۾ درج ٿيل آهي.

شهرن اندر گندگي ڪٽڻ لاءِ نيون مشينون ڏسڻ ۾ اچڻ لڳيو ۽ صفائي جو ڪم بهتر ٿيڻ لڳو، پاڻيءَ جي نظام کي گهڻو سڌاري وياسين ۽ نڪاسي آب نالن جون صفايون وقت اندر ٿيڻ لڳيون. سکر، روهڙي ۽ خيرپور ۾ فلٽر پلانٽس تي ڪم تيزي سان هلڻ لڳو. قدر خاص ڪافي بجلي جي حوالي سان SEPCO طرفان بلن مٿان اوور بلنگ ڪري سڄي شهر ۾ بجلي جو خسارو ۽ چوري، وڪرو، اسان جي بلن ۾ اضافي، واري چڪر کي ختم ڪرايو. جو سيني پمپنگ اسٽيشن تي نوان ميٽر هڻايا ۽ بل حقيقي ڪيٽ مطابق ڏيڻ تي، SEPCO جي عملي کي مجبور ڪيو، جنهن مان NSUSC کي ڇهن ضلعن مان ٻن ڪروڙ روپيه ماهانه بچت ٿيڻ لڳي. هي هڪ اهڙو قدم هيو، جو سيپڪو وارن کان مسٽر گل شير وڏي جفاڪشي ۽ محنت سان ڪرايو. اُن ڪم لاءِ مان جڏهن، BOD جي ميٽنگ ۾ معلومات ڏني، ته چيئرمين، بجاءِ شاباس ڏيڻ جي، پنهنجي هڪ آڊيٽر کي Verify ڪرڻ لاءِ چيو. مسٽر گل شير جو هي ڪم تعريف جي لائق آهي، جو هن وڏي محنت ڪئي.

مان مهراڻ يونيورسٽي جي نوڪري ان لاءِ ڇڏي هئي ته وڃي ڏتريل عوام جي خدمت ڪيان پر افسوس جو ڪجهه افراد پنهنجن ذاتي آنا ۽ فاعدن، ڪري تعاون نه ڪندا هئا ۽ هر مرحلي ۾ وينا مخالفت ڪندا هئا هي اسان جي قوم ۾ هڪ وڏي گهٽتائي آهي، جو عوامي خدمت کان ذاتي فائدين کي ترجيح ڏني وڃي ٿي.

مان تمام گهڻي ڪوشش ڪئي ٿير ورڪ ٺاهڻ جي، پر هتي منافقت چوٽ چڙهيل هئي. نوڪري جي حوالي سان، حسد (Professional Jealousy) ڪندڙن بابت ٿورو ٻڌو هو پر هتان جي ٻن سالن جي ڪار گذاري دوران، حاسد، منافق ۽ احساس ڪمٽري ۾ مبتلا، تخريبڪار ذهن رکندڙ ماڻهو، ڪهڙيون نه ڪريل حرڪتون ڪن ٿا، ان جو احساس، مون کي هن نوڪريءَ ۾ اچي ٿيو. ان تي جي لکڻ چاهيان ته هڪ پورو ڪتاب لکي سگهان ٿو. مون کي NSUSC جي نوڪري دوران انسانن جي حسد ۽ منافقت ۽ دغا بازیءَ جو ايترو مشاهدو ٿيو آهي، جنهن مان، مون کي گهڻن

ماڻھن ۾، حيوانيت نظر اچي ٿي. مارڪ ٽون بلڪل صحيح فرمايو آھي:
 ”The more I learn about people, the more I like my dog”.

چوندا آھن تہ پيرن جي موج ۽ گھڻيا سوچ، ڪڏھن بہ اڳتي وڌڻ ڪونہ ڏيندي آھي.

نساسڪ هڪ اهڙو ادارو آهي، جيڪو ڇهن TMA جي جاءِ تي ڪم ڪري ٿو ۽ ملازمن ۾ اڪثريت، اُن عملي جي آهي، جيڪو اڳ ۾ TMA وٽ ڪم ڪندو هو يعني نساسڪ جو عملو TMA جي طرفان ڏنل آهي. TMO اڳ ۾ آزاد هوندي، ڊپٽي ڪمشنر جي نگراني هيٺ ڪم ڪندو رهندو هو. نساسڪ جي وجود سان ٽن گروهن جي ڏشمڻي رهندي اچي، هڪ تہ TMO جا آزادي وارا خرچ ۽ مزا ختم ٿي ويا ۽ مٿين آفيسرن جا انگل بہ اڌ ۾ رهجي ويا ۽ ٽيون گروه ۾، اهي پبلڪ هيلٿ جا انجنيئر جن جي روزگار تي نساڪ جي اچڻ سان لت لڳي. هي هڪ ڪُنڊ ڏهن انسان جي سوچ آهي جو عوام جي پلائي کي پنهنجي ذاتي فائدي کان گهٽ سمجهيو وڃي ٿو. هر گڏجاڻي يا ڪنهن خاص موقعي تي، نساسڪ جي ڪارڪردگي تي نقطه چيني ڪرڻ ۽ بيوروڪريٽ آفيسرن جا ڪن پڙڻ، هر روز جو ڪاروبار هوندو هو. توهان ڏٺو آهي تہ هر سال شهري علائقن کي ڪروڙين روپيه ملن ٿا پر 70 سالن جي تاريخ گواهه آهي، تہ TMO وارن جي ڪارڪردگي ۽ PHED جي انجنيئرن جا ٽوٽل منصوبا فيل چو ويا آهن ۽ سنڌ جا سڀ شهر توهان کي ڪنڊر چو ٿا نظر اچن.

ٻاهرين ملڪ جو ادارو يا بئنڪ جڏهن قرض ڏيندي آهي تہ ان قرض سان سخت شرط هوندا آهن، جيڪي قرض وٺندڙ ملڪ کي مجبوراً مڃڻا پوندا آهن. هونئن بہ مشهور آهي تہ Beggars are not choosers. انهن شرطن ۾ اهڙو طلسم آهي جو قرض جي ڪافي رقم ساڳئي ملڪ کي واپس ملي وڃي ٿي پوءِ ان جي ڪهڙي بہ شڪل هجي. مثلاً، ان قرض تحت جيڪي منصوبا جوڙيا ويندا، انهن لاءِ صلاحڪار (Consultants) ٻاهرين ملڪن (International Consultants) جا رڪڻا ضروري آهن ۽ انهن جو تعداد، ڪم جي نوعيت تي دارومدار رکي ٿو ۽ اڪثر ڪري نيڪو بہ بين الاقوامي سطح تي ڏٺو ويندو آهي. اهڙيءَ طرح مان جڏهن نساڪ ۾ دخلڪاري ڏني تہ پنج ٻاهرين ملڪن جون صلاحڪار ڪمپنيون، NSUSC جي صلاحڪاري ۾ لڳل هيون، جن جا ڪراڙا انجنيئر، مغربي ملڪن مان مهيني ۾ هفتي لاءِ ايندا ويندا رهندا هئا، انهن جون هوائي ٽڪيٽون، کاڌا

پيتا، هوٽل وغيره جو خرچ سندن گهر کان وٺي سکر تائين ڪمپني جي بلي هوندو هو. اڪثريت ۾ ڪم جي مهارت مون کي ڪنهن ۾ نظر ڪونه آئي، پر مون کان اڳ ۾ موجود آفيسرن کي گوري رنگت وارا گهڻو پسند هوندا هئا ۽ جڏهن ڪنهن ڪمشنر، چونڊيل نمائندي يا وزير جي گڏجاڻي لاءِ سڏ ڪيو ويندو هوندو انگريز ساڻ وٺي ڏاڍو وڃي رُعب سان تعارف ڪرائيندا هئا. انگريز پنهنجي زبان کي ٿيڻو ڪري، سڀني جي آواز ڀريل لفظن سان، سڀاڃهن سنڌين تي پنهنجو جادو ڏيکاريندا هئا. پنهنجي عيبن ۽ ڪوتاهين کي لڪائڻ خاطر، انگريزن کي بغير ضرورت جي گڏجاڻين ۾ وٺي، ماڻهن تي اثر وجهڻ بدران، پنهنجي نالائقي ۽ ڪوتاهي کي لڪائيندا هئا. مون کي پورن ۽ ڪارن انگريزن ۾ ڪنهن به مسئلي تي ڪڏهن به ڪو اختلاف ڏسڻ ۾ ڪونه آيو. ليڪن ڪڙو منجهه ڪڙي، وارو معاملو ضرور لڳو پئي. مان سال کن ۾ ڪيترن ئي صلاحڪار ڪمپنين جو سفايو ڪيو ۽ ڪروڙين رپيا بچايا جنهن جو مون کي ڪنهن به ڪريڊٽ ڪونه ڏنو.

مون پنهنجي وقت ۾ سخت محنت ڪئي، اداري ۽ عوامي مسئلن جي حل لاءِ، روزانو ٻارهن ڪلاڪ صرف ڪيا. سکر جي اسلام الدين شيخ ۽ سندس ٻن پٽن، مسٽر نعمان شيخ ۽ بئرسٽر ارسلان شيخ سان گڏجاڻيون، رات جي ٻارهن بجي تائين هلنديون رهنديون هيون. وفاقي وزير جناب خورشيد احمد شاھ هر هفتي سکر ايندو هيو ۽ سندس معمول يارهين بجي گڏجاڻي سکر سرڪٽ هائوس ۾ ڪرائيندو هو جنهن ۾ پوري ڊويزن جا آفيسر هوندا هئا. هر هڪ کان پيو پڇندو هو ۽ پنهنجن ۽ عوامي ڪمن بابت معلومات پيو وٺندو رهندو هو. شڪارپور ۾ ڊاڪٽر ابراهيم جتوئي، مير عابد جتوئي وارن کي به شڪارپور ۾ هلندڙ ۽ رٿيل ڪمن بابت معلومات ڏيندو هيو. اهي ٻئي ڀاءُ سان تي مڙيوئي گهڻو مهربان آهن. شڪارپور ۾ ميراڻي صاحب سان به ڪيترائي دفعا ملاقات ٿي. سائين تمام معتبر ۽ بااخلاق شخصيت جا مالڪ آهن. فنڪشنل ليگ جي اڳواڻ مسٽر امتياز شيخ صاحب فون ڪري شڪارپور شهر ۾ هلندڙ ترقياتي ڪمن جي حوالي سان گڏجي معائنو ڪرڻ لاءِ چيو، مان ٻئي ڏينهن سندس رهائش گاه تي پهتس. سائين سان ملاقات ٿي، پوءِ سڄي شهر جو معائنو ڪري مسئلن جا حل ڳولي ڪڍيا. ان کانپوءِ هڪ جاءِ تي وٺي ويو، جتي ڪافي ماڻهو گڏ هئا، جن جون شڪايتون ٻڌي، ٿڌي تي عمل ڪرايو،

جنهن کانپوءِ شيخ صاحب ڏاڍو خوش ٿيو ۽ ٻيهر ساڻس ڪئي دفعا، شڪارپور جو گڏجي دورو ڪيو. شيخ صاحب پڙهيل ڳڙهيل عوامي نمائندو آهي. سائين جن پاڻ DMG گروپ جا وڏا ڪامياب بيوروڪريٽ هئا پر سياست جي شوق ۾ عوام جي خدمت لاءِ پيا پاڻ پتوڙين.

شيخ صاحب مون کي گذريل مهيني فون ڪئي ۽ حال احوال ورتو ۽ پنهنجو ذاتي فون نمبر ڏنو ته ڪو ڪم ڪار هجي ته کيس ٻڌايان. مان سائين جن جو گهڻو ئي ثورائتو آهيان، جو ٻن سالن گذرڻ کانپوءِ به مونکي ياد ڪيو اٿس.

جيئن ته اڳ ۾ ٻڌائي آيو آهيان، ته نساسڪ جي وجود ۾ اچڻ ڪري، گهڻن جي روزي تي لت لڳي، تنهنڪري هر سطح تي مخالفت ٿيندي رهي. پر الحمد للهِ، جو مون کان ڪنهن رُشوت گهرڻ يا ذاتي پاسداري لاءِ ڪنهن کي به جُرعت ڪونه ٿي، سواءِ هڪ اڌ واقعي جي، جتي مان صاف انڪار ڪيو ۽ اڳتي لاءِ اهڙي قسر جي سختيءَ سان منع ڪئي.

ميديا TV وارن کي صرف هڪ دفعي ورڪنگ لنچ جي دعوت ڏياري هئي، جيڪا پڻ سکر فلٽر پلانٽ تي ڪرائي هئي. ڇهن شهرن جي پوتارن ۽ بيوروڪريٽ، جيڪي پاڻ کي ضلعن جا مالڪ ۽ وارث سڏائيندا آهن، انهن کي منهن ڏيڻ ۽ راضي رکڻ، جبل جهڳڻ جي برابر هو. قانوني طور، هو اسان کي ڪجهه به چئي ڪونه پيا سگهن، جو ڪارپوريشن سندن اثر هيٺ نه هئي. سکر جو ڪمشنر، جڏهن نئون بدلي ٿي آيو، ته اتان جي TMO، پنهنجي ڪنهن خاص ميٽنگ ۾، ڪمشنر کي نساسڪ جي برخلاف، گهڻيون ئي ڳالائون ڪيون، ۽ ڪمشنر کي هدايت ڪيائين، ته سائين توهان ڪڏهن متان ڀلجي، نساسڪ جي هئلينڊز منصوبي تي وڃو، هو توهان کي اچڻ ئي ڪونه ڏيندا. ڪمشنر صاحب هفتو کن پريشان رهيو، ته هي ڪهڙي بلا آهي، جو TMO وارا پنهنجي منهن پيا ٿاڻ ڏينهن جو خواب لهن. آخر ٻن هفتن کانپوءِ، ڪمشنر صاحب مون سان فون تي ڳالهائڻ ۽ ملڻ لاءِ چيو. منهنجي ملاقات دوران، ڪمشنر اُن TMO جو ذڪر ڪندي چيو، ته يار توهان ته مونکي ڀلا انسان پيا لڳو. فلان TMO مونکي خوامخواه غلط ٻڌايو آهي. بهرحال پوءِ حال احوال ٿيو. انگريزن دور ۾ بيوروڪريٽ کي ٽريننگ دوران، کين اهو ٻڌايو ويندو هيو، ته هو اچي ۽ ڪاري جا مالڪ آهن، تنهنڪري ضلع اندر، هر کاتي جي آفيسرن تي، رُعب ڪرڻ جي ڪوشش ڪندا آهن. اڳ ۾ ڪمشنر ته ٺهيو، پر مختيارڪار کي

مئجسٽريٽ جا پاور ڏنل هوندا هئا، جڏهن انگريزن هي ملڪ، ڪارن انگريزن جي حوالي ڪيو هو. ۽ جنرل مشرف، انهن جي طاقت گهٽائي ڇڏي هئي.

عوام جي سهولت خاطر ۽ سندن مشڪلات جي حل لاءِ، هر شهر ۾ هڪ کان وڌيڪ ’شڪايت مرڪز‘ (Complaint Centre) کوليا ويا، جيئن عوام جي دانهن ڪوڪ رجسٽر ڪري، انجو جلدي ازالو ڪيو وڃي. شڪايت ٽيليفون SMS ۽ email ذريعي پڻ داخل ڪري سگهجندي هئي.

لاڙڪاڻو شهر لاءِ ان وقت جي اسپيڪر، جناب نثار احمد کهڙو سان ڪيترائي ڀيرا شهر جي مسئلن تي گڏجاڻيون ٿيون، خاص ڪري، 2011ع واري برسات ۾ ڇهن شهرن ۾ ايتري برسات پئي جو لاڙڪاڻو ۽ سکر ۾ هيٺائين وارا علائقا ٻڏي ويا برسات دوران بجلي جو غائب ٿيڻ، پاڪستان ۾ ڪا نئين ڳالهه نه آهي. سکر جو هيٺائين وارو پراڻي سکر جو علائقو ته بلڪل ٻڏي ويو، جنهن کي چئن ڏينهن جي مسلسل محنت سان شهر جو برساتي پاڻي درياھ ۾ پمپ ڪري اڇلايو. ڪمشنر انعام الله ڌاريجو، هڪ بهترين انسان مون کي ياد آهي، جڏهن وزير اعليٰ سکر آيو، ته TMO ۽ شاهي بازار جي واپارين، ڪنهن جي چرت تي نساسڪ جي غفلت جو تاثر ڏنو، جنهن تي مون وزيراعليٰ کي کولي سمجهايو، ته هن برسات گذريل 50 سالن جو رڪارڊ توڙي ڇڏيو آهي ۽ لڳاتار SEPCO وارن بجلي جي سپلائي بند رکي پر تنهن هوندي به اسان ڏينهن رات ڪري، مسلسل برسات جي پاڻي کي درياھ ۾ پمپ ڪندا رهياسين. هي هڪ قدرتي آفت آهي، جنهن کي اسان پنهنجي پوري طاقت سان منهن ڏنو. جنهن تي ڪمشنر صاحب، منهنجي دليل جي پٺڀرائي ڪئي، جنهن ڪري مان سندس ٿورائتو آهيان. انهن واپارين ۾ هڪڙو سچار هو، جنهن وڏي آواز ۾ چيو، ته توهان کي SEPCO جي شڪايت ڪرڻ گهرجي، جو هو آسمان ۾ ڪڪر ڏسي، بجلي بند ڪري ٿا ڇڏين ۽ جڏهن ٿي مرضي پئين، تڏهن ٿا کولين.

مان ڏٺو آهي ته پاڪستان ۾ گڏهه ۽ گابو برابر آهن. چئن ڏينهن ۽ راتين جي مسلسل ڪوشش ۽ محنت جي باوجود، ڪنهن به شاباس ته نه ڏني، ليڪن شڪايتن جا انبار لڳي ويا. هي هڪڙي سازش هئي، ته جيئن هي ڪمپني ختم ٿئي، ته پوءِ سڀني کي پنهنجو ونڊ ملي، جيڪو ستر سالن کان پئي مليو. TMO وارن ۽ PHED جي انجنيئرن جا بيورو ڪريٽ ۽ چونڊيل نمائندن سان تمام گهڻا رشتا قائم آهن. ان ڪري نساسڪ جي

مخالفت جو ميدان وسيع ٿيندو ويو، جيئن جيئن ان جي ڪارڪردگي سٺي ٿيندي وئي ۽ سنڌ حڪومت جي ڄاڻي وائي سازشن ڪري پئسو سست رفتار ۾ اچڻ لڳو، جنهن ڪري تناسڪ ۾ مالي تنگي ٿيڻ لڳي.

خيرپور شهر جي خاڪي شاهه پيرسان، فلٽر پلانٽ جي توسيع ۽ ترقي جو ڪم اچي تڪميل کي ويجهو ٿيو ۽ ساڳئي وقت ڊرينيج جي پمپنگ اسٽيشن ۽ پائپ نيٽ ورڪ مڪمل ڪري وزير اعليٰ کان انهن ٻنهي منصوبن جو افتتاح (August, 2012) ڪرايو. خاڪي شاهه جي فلٽر پلانٽ کي نقش ذريعي پوري تفصيلي معلومات ڏني، جنهن کانپوءِ جمالي ڳوٺ ۾ گندي پاڻيءَ جي ڊزپوزل اسٽيشن تي بتن دٻائي، پمپ چالو ڪرائي افتتاح ڪرايو. وزير اعليٰ، اسان جي ڪم جي معيار ۽ رفتار جي تعريف ڪئي. مهمان خاص، جڏهن گاڏي ۾ سوار ٿيو ته مونکي چيائين ته هتي نوڪريون وغيره هجن ته ضرور اسان کان پڇي پوءِ ڏيندا ڪريو، جنهن تي مان کيس يقين ڏياريو.

لاڙڪاڻي شهر ۾ نڪاسي آب جي حوالي سان پنجٿيه ڊزپوزل اسٽيشن جي توسيع ۽ نئين مشينري لڳائي وئي. لاڙڪاڻي جي هن منصوبي جي افتتاح لاءِ، اسپيڪر سنڌ اسيمبلي جناب نثار احمد کهڙو کي دعوت ڏني. شهر ٻاهران مکيه ڊزپوزل اسٽيشن تي خيما هڻايا ۽ پنج سؤ کن ماڻهو دعوت ڏئي گهرايا ويا. کهڙو صاحب افتتاح ڪري، تقريب ۾، مهمان خصوصي جي حيثيت ۾ اسٽيج تي اچي ويٺو. ٻن ٽن پارٽي ڪارڪنن طرفان تقرير ڪئي وئي جنهن کانپوءِ مان اسٽيج تي اچي تقرير ڪئي، جنهن ۾ منصوبي جي عوامي پلائي بابت ۽ آخر ۾ کهڙي صاحب جي تعريف ڪئي جو هو هميشه اسان جي ڪمپني جي پٺڀرائي ڪندو رهندو هو. آخر ۾ کهڙو صاحب ڪلاڪ کن ڀرپور حالت ۾ تقرير ڪئي، جنهن ۾ هن، تناسڪ لاءِ سٺا لفظ استعمال ڪيا ۽ پبلڪ کي ياد ڏياريو ته هي ڪمپني، TMO کان وڌيڪ محنت ڪري، شهر کي صاف رکي ٿي. توهان هنن جون اهي پيلي رنگ واريون گاڏيون ڏسو ٿا، جيڪي مان نيويارڪ ۾ ڏٺيون آهن، ڪيئن صبح روڊن تان گندگي کڻي وڃن ٿيون. مطلب ته کهڙي صاحب اُن ڏينهن اسان جي تعريف ۾ ڏهل ڪڙڪائي ڇڏيا.

نساسڪ، سياسي نرڳي ۾ ڦاٿل

سکر شهر ۾ سياست ٻن ڌڙن، شاهن ۽ شيخن وچ ۾ پئي چڪريون کائي. سياسي نرسري، ضياءَ دور جي سنڌ گورنر جنرل ايس.اير. عباسي جي هٿان پيپلز پارٽي کي سکر مان نيڪالي وارن ڏينهن ۾ شروع ٿي. اهو هڪ قصو آهي، جنهن جو ذڪر هن ڪتاب ۾ نه ٿو ڪري سگهجي. جڏهن سکر جي فلٽر پلانٽ جو افتتاح، وفاقي وزير خورشيد شاه صاحب کان ڪرايو ويو ته نه ڄاڻ سينيٽر صاحب لاڙڪاڻي ۾ اهڙي شڪايت ڪئي، جو ادي هڪ گڏجاڻيءَ ۾ لاڙڪاڻي جي ڪمشنر کي صاف چئي ويو، ته نساسڪ کي لاڙڪاڻي مان ڪڍو ۽ کانئن سامان ۽ عملو وٺي واپس TMO جي حوالي ڪري ڇڏيو.

سکر فلٽر پلانٽ جي افتتاح ۾، هڪ وڏي رنگا رنگ تقريب جو اهمام ڪيوسين. هزار کن کان مٿي ماڻهو گڏ ڪيا ۽ مان سکر جي عوام کي خاص دعوت ڏني، سي وڏا ريشمي پٽڪا ٻڌي آيا. وسيع پنڊال سجاڻوسين ۽ سنڌي قوم پرستي وارا نغما سڄي سکر ۾ ٻڌجڻ لڳا. شاه صاحب جي اعزاز ۾، پهچڻ تي گلن جي ورکا ٿي، جنهن کانپوءِ منصوبي جي افتتاح جي رنگين پتي کائي، پوري منصوبي جو ذاتي دورو ڪيو. دوري دوران، سڄي پبلڪ پويان هجي ۽ ساڳئي وقت، ميڊيا ۽ ٽي. وي وارن کي به دعوت ڏني، سي به اچي شامل ٿيا، ڄڻ مڪڻ ۾ ماڪي ملي وئي.

منصوبي جي دوري کان پوءِ، شاه صاحب کي سينگاريل اسٽيج تي پنهنجي ڪرسيءَ تي ويهاريو ۽ پر ۾ مان وينس. پبلڪ جا نعرا ۽ تاڙين جي گونج شروع ٿي. قرآن شريف جي تلاوت کانپوءِ، ڪجهه معزز سياسي شخصيتن تقرير ڪئي، جن بعد مان تقرير ڪئي، جنهن ۾ منصوبي جون خوبيون ۽ منجهس عوام جي فائدين بابت ٻڌايو ۽ ساڻ شاه صاحب جي نساسڪ سان پٺڀرائي بابت ڪافي واکاڻ ڪئي، جنهن بعد شاه صاحب سياسي تقرير کانپوءِ، نساسڪ جي ڪارڪردگيءَ جي ساراهه ڪئي ۽ عوام کي پاڻيءَ جي بلن جي ادائگي بابت هڪ سٺو ليڪچر پڻ ڏنو. هن پوري ڪاروائي کي، پرنٽ ميڊيا ۽ ٽي. وي ايترو ڪيو، جو سکر جي پئي سياسي ڌر اچي مون تي ناراض ٿي، جو آخر ڳالهه وڃي شڪايت تي پهتي. جنهن تي بغير ٻئي ڌر کي ٻڌجڻ جي، هن يڪطرفو فيصلو ڏنو ۽ ڪمشنر لاڙڪاڻو، ڊاڪٽر سعيد مگڙيجو کي، نساسڪ کي لاڙڪاڻي ۾، ڪم ڪرڻ کان منع جو حڪمنامو جاري ڪيو. منع نامي جي جڏهن مون کي خبر

پئي، ته ڪمپني آرڊينيس ۽ ڪارپوريٽ لاجي ٿوري گهڻي ڄاڻ ۽ ADB سان ڪيل معاهدن جي پسمنظر ۾، مونکي پڪ هئي، ته اهي سياسي حڪمناما، ماڻهن جي اکين ۾ ڌوڙ وجهڻ کان سواءِ ڪجهه به نه آهن. ٻئي ڏينهن تي، ڪمشنر صاحب، فون ڪري سڄي ماجرا ٻڌائي، پر هو نادري حڪم جي تعميل بابت ٿورو پريشان ڏسڻ ۾ آيو. بهرحال ڊاڪٽر صاحب هڪ قابل ۽ سچو انسان هجڻ جي ناتي، ان مسئلي جو حل ڪيڏ جي نيت سان، اهو پئي چاهيو، ته نانگ به مري ۽ لٺ به ٻڄي. مان ڪمشنر صاحب سان ملاقات لاءِ ٻئي ڏينهن لاڙڪاڻي وڃڻ جو پروگرام ٺاهيو، پر ساڳئي وقت، ان نادري حڪم جي اخبارن ۽ ٽي. وي تي گهڻي واکاڻ ٿي وئي. سوين اخباري نمائندن ۽ ٽي. وي چئنلن جي خبر واري شعبن مان فون اچڻ لڳا، ائين ڄڻ مڱڻهارن ۽ ميراثين جي ڳوٺ ۾ ڪنهن وڏيري جي ڪاج جي خبر پئي هجي. هتي افسوس سان چوڻو ٿو پوي، ته اسان جا اڪثر پڙهيل ڳڙهيل ماڻهو به، جاهلن واري روش رڪن ٿا، نه ڄاڻ آهي ۽ نه وري علم، پر بحث هر موضوع تي ضرور ڪرڻو آهي.

مان ڊاڪٽر سعيد صاحب جو ٿورائتو آهيان، جو هن ان مسئلي کي ڏاڍو ڌيرج ۽ تحمل سان حل ڪرڻ جي ڪوشش ڪئي، ڇو جو ڊاڪٽر صاحب کي TMO ۽ پبلڪ هيلٿ جي ڪارڪردگي کان بخوبي واقفيت هئي ۽ پنهنجي جيڪي گذريل ستر سالن ۾ ڦاڙها ماريا آهن، تن کان سڀ واقف آهن.

ڊاڪٽر سعيد مونکي هڪ هفتي کان پوءِ، ادي سان ميٽنگ لاءِ وقت وٺي ڏنو. جنهن لاءِ اسان ڪمپيوٽر تي پاور پوائنٽ ذريعي لاڙڪاڻي ۽ ٻين شهر ۾ پنهنجي ڪارڪردگي بابت مڪمل معلومات ڪڍي ڪرڻ جي تياري شروع ڪري ڏني. ان دوران، مان BOD جي چيئرمين، جناب انجنيئر عبدالجبار ميمڻ صاحب کي گڏجاڻي جو اطلاع ڏنو ۽ هن اسان کي معلومات ڪڍي ڪرڻ بابت به رهنمائي ڪئي.

مان ۽ شهري سهولتن جي سار سنڀال واري ڊائريڪٽر ۽ انجنيئر محمد علي شيخ، جيڪو منصوبن جي اڏاوت تي مئنيجر مقرر هيو، تن سڀني گڏجي ڏاڍي محنت ڪري، پاور پوائنٽ تي مڪمل معلومات جمع ڪئي. جنهن ۾ گهڻو لاڙڪاڻي شهر جي نساسڪ کان اڳ واري بچڙي حالتن جي تصويرن جو چٽو عڪس نمايان ڪيو ۽ ان کانپوءِ نساسڪ طرفان هلندڙ ڪمن ۽ توسيعي اصلاحات بابت پوري معلومات بمع تصويرن جي جمع ڪئي ۽ آخر ۾ لاڙڪاڻي شهر جي سهولتن جي تازي صورتحال ۽ مستقبل قريب

۾ منصوبه بندي ۽ ٻين شهرن جي پيٽ ۾ سيٽپ بابت پوري معلومات ڪمپيوٽر تي تيار ڪئي.

مان ۽ ڊائريڪٽر گڏجاڻي واري ڏينهن، سکر مان نڪتاسين ۽ پنهنجي ترجمان مسٽر عدیل شاھ ۽ لاڙڪاڻي جي انچارج، مسٽر وحيد ابڙو ۽ محمد يوسف پٽو، کي اتي ملڻ لاءِ اطلاع ڪيو. اسان نئون ديرو ۾ واقع صدارتي محل ۾ پهتاسين، ته ٻاهرين در تي سيڪيورٽي وارن فون ذريعي معلومات وٺي اندر ڪيو، ته وري هڪ ٻيو در آيو، جنهن تي ڪافي سيڪيورٽي وارا بيٺا هئا، جن اندر وڃڻ کان روڪيو. ڪمشنر صاحب کي فون ڪئي، تنهن مختيارڪار کي موڪلي ڏنو، جنهن ٽيون در آساني سان پار ڪرايو. اسان کي پهريائين طئي ڪيل پروگرام تحت گهرايو ويو، تنهن هوندي به ايتريون رڪاوٽون جو ڪمشنر صاحب کي چوڻو پيو، جنهن کان پوءِ اندر وڃڻ جي اجازت ملي.

اسان کي صدارتي محل جي هڪ ڪمري ۾ انتظار ڪرڻ لاءِ چيو ويو، جو ميڊم ڪنهن ٻئي گڏجاڻي جي سرپرستي ڪري رهي هئي. اسان جي ميڊم سان پهرين ملاقات هئي.

ٻن ڪلاڪن جي انتظار کان پوءِ، ڪمشنر صاحب ۽ ميڊم جي پرائيوٽ سيڪريٽري، جنهن جو نالو ياد ڪونه اٿس، اسان کي ٻڌايو، ته ميڊم کي جلدي ۾ ڪراچي پهچڻو آهي، تنهنڪري توهان کي هڪ هفتي کانپوءِ اطلاع ڏينداسين پر توهان شهر جي صفائي سنائي تي وڌيڪ ڌيان ڏيو ۽ ٻيهر تيار ٿي اچجو.

مان موقعي جو فائدو وٺندي، BOD جي چيئرمين کي اڳئين ميٽنگ تي گڏجي هلڻ لاءِ چيو، جيڪو هن قبول ڪيو ۽ پاور پوائنٽ جي معلومات کي وڌيڪ سڌارڻ لاءِ رهنمائي پڻ ڏني. اسان جي BOD جو چيئرمين ڏاڍو مهربان ۽ مددگار رهيا آهن، پر جڏهن ناراض ٿيندا آهن ته پوءِ لڪ چپ ۾ دشمني تي لهي پوندا آهن.

اسان کي ميڊم سان گڏجاڻي جي ٻيهر تاريخ ملڻ تي، چيئرمين سميت پوري ٽيم، جڏهن صدارتي محل ۾ پهتي، ته اُتي لاڙڪاڻي شهر جي سڄي ساري پريس نفري سان گڏ شهر جا معزز شهري ۽ واپاري طبقو اسان جي انتظار ۾ ويٺا هئا. مون کي ته TMO ۽ ان جي ساٿين جي سازش پئي نظر آئي، پر الله تي ڀروسو رکي، اسان ڪانفرنس هال جي ٿيبل تي پنهنجا دهل ۽ باجا سنواري، ميڊم جي اچڻ جو انتظار ڪيو.

اڌ ڪلاڪ کانپوءِ، ميڊم پنهنجي ساٿين سان گڏ ھال ۾ داخل ٿي، اسلام الدين شيخ، آغا سراج دراني ۽ اياز سومرو نمايان نظر آيا. اچڻ سان سڀني ميڊيا جي نمائندن جي حاضري لڳائي وئي، KTN جو نمائندو موجود نه هجڻ تي ناراض ٿي ۽ فورن فون ڪري ان کي گھرائڻ لاءِ حڪم ڏنو پر هو محل ۾ داخل ٿي رهيو هو. ان لاءِ انتظار ڪيائين، جڏهن هو داخل ٿيو ته ان کانپوءِ ميڊم ٻين شهرن ۽ واپارين جي وفدن سان ڳالهه ٻولهه ۾ مشغول ٿي وئي. اسان جي چيئرمين، تعارف ڪرڻ جي ڪوشش ڪئي، پر اسان ڏانهن توجهه ڪونه پئي آيو. آخر ناراضگي ۾ پڇيائين ته، نساسڪ وارا ڪٿي آهن ۽ ڇا ٿا چوڻ چاهين. اسان پنهنجي تيار ڪيل معلومات جو ڪجهه پٽيون (Slides) هلائڻ شروع ڪيو، پر هر ڳالهه مٿان اعتراض ۽ سوال ٿيندا رهيا. چيئرمين به پنهنجو موقف، جادوگري ڪندي، انگريزي لفظن کي چٻاڙي بيان ڪندو رهيو، جنهن جو ڪجهه اثر ڏسڻ ۾ نه آيو.

اسان پنهنجي ڪمپني جي ننڍي عمر هجڻ، جي حوالي سان چيو، ته 70 سالن جي مسئلن کي، هڪ سال اندر ختم نه ٿو ڪري سگهجي، تنهن ڪري اسان کي ڪجهه عرصو ڪم ڪرڻ ڏنو وڃي ۽ پوءِ ڪارڪردگي جي بنياد تي، توهان جيڪو فيصلو ڪيو، اسان مختلف تصويرون ۽ معلومات ڏيکاريندا رهياسين، گڏ سوالن جا جواب به ڏيندا رهياسين. ته اوچتي سينيٽر شيخ صاحب، وڏي آواز ۾ چيو، ته ”ناسڪ نه هماري ناک مين دم ڪرديا هے، اسے مهربانی کر کے بند کروادو.“

بهرحال ميڊم خاموش رهي ۽ اسان پنهنجون سڀ سلائيڊ، ڏيکاري پوريون ڪيون.

ڪافي بحث مباحثي کانپوءِ، ميڊم ڪمشنر کي مخاطب ٿي چيو ته، هي ماڻهو پڙهيل گڙهيل لکڻ ٿا، ظاهر آهي ڪو سٺو ڪم ڪندا هوندا، تنهنڪري هنن جو ڪم پلي جاري رهي، پر توهان هنن مٿان نگراني ڪندا رهو. ميڊم اسان کي چيو ته، توهان ڪو اهڙو هاءِ ٽيڪ جو منصوبو لڳائڻ جي ڪوشش نه ڪندا، جو توهان جي ويڃڻ کانپوءِ، TMO وٽ اهڙا قابل ملازم مٿان نه هجن ۽ ان کي نه هلائي سگهن. اسان هن کي هر ڳالهه جو يقين ڏياريو، ته اوچتو جنگ اخبار واري نمائندي، وڏي آواز ۾ رڙيون ڪري چيو، ته ميڊم توهان جو اڄوڪو فيصلو، ڪهڙي سببن ڪري، گذريل هفتي جي فيصلي جي بلڪل برعڪس ڪيو آهي؟ ميڊم ڪجهه وقت خاموش ٿي، چيو ته هي اڄ جو فيصلو آهي ۽ گذريل هفتي جو اهو فيصلو گذريل هفتي جو هو.

اسان خير سان ميٽنگ ختم ڪري، اچي سکر نڪتاسين، ADB بئنڪ جي مسٽر ايلن ڪيلي کي ناراضگي بابت اطلاع ڏنو هيو، جنهن لاءِ هو پڻ پريشان هيو ۽ هن ميٽنگ ۾ پنهنجي ڪاميابي جي باري ۾، جڏهن ٻڌايومانس، ته پوءِ هو ڏاڍو خوش ٿيو ۽ سک جو ساھ کنيو.

ADB مشن جو دورو

قرض جي معاهدي مطابق، هر ٽن چئن مهينن ۾، ADB مشن جو دورو ٿيندو رهندو هو. ADB گروپ ۾ منيلا مان، مسٽر ايلن ڪيلي سان گڏ ٻه چوڪريون اينديون هيون ۽ ADB جي اسلام آباد واري آفيس، مان ميان شوڪت شفيع ساڻ هوندو هيو. ADB وارا جڏهن به سکر ايندا هئا ته هو چئن ڏينهن تائين رهندا هئا ۽ ايمانداري سان پرپور ڪم ۽ منصوبن جو معائنو وغيره ڪندا هئا ۽ هر هڪ منصوبي جي تفصيلي جانچ پڙتال ڪندا هئا. اسان ڪڏهن ڪين گهمائڻ خاطر، موئن جو دڙو يا کوٽجي قلعي جو چونڊا هٿاسون ته لنوائي ويندا هئا. مسٽر ايلن هن منصوبي جي ڪاميابي تي ڏاڍو خوش ٿيندو هيو ۽ ڪنهن به رڪاوٽ جي حوالي سان، پاڻ SCIP جي PD سان يا ايڊيشنل چيف سيڪريٽري (ACS) سان روبرو جلدي حل ڪرائڻ جي ايئن ڪوشش ڪندو هيو، جڏهن هي ڪم سندس ڳوٺ جي عوام جو هجي. پر افسوس جي اسان جي مقامي آفيسرن، سرڪاري ڪامورن ۽ نمائندن کي عوام جي پريشان حال تي ڳڻتي ڪندي نه ڏٺو. اسان جي نمائندن ۽ ڪامورن کي ڪڏهن ڪل پوندي، جو هنن ماروئڙن تان، جبلن جيڏيون مشڪلاتون ڪيرائي پورا پورا ڪندا. هڪ دفعو مان وفاقي وزير، سيد خورشيد شاھ ۽ ڪمشنر سکر کي پنهنجي آفيس اچڻ جي دعوت ڏني، جو ان ڏينهن ADB جو مسٽر ايلن به پنهنجي وفد سميت پهچڻو هيو. ان ڏينهن ڏاڍي خوشگوار گڏجاڻي ٿي ۽ مسٽر ايلن ڏاڍو خوش ٿيو، جو هن ڏٺو ته هاڻي ڪمپني جي مخالفت گهٽجي وئي آهي، ۽ چونڊيل نمائندا، ڪمپني جي آفيس ۾ اچي مسئلن جي حل ڳولڻ لاءِ بحث مباحثو ڪن ٿا.

هڪ واري ADB مشن جي دوري دوران، روهڙي ۾ ستين جي مزار ڀرسان، درياھ جي ڪپ تي پاڻي ڪيڏ جي پمپنگ اسٽيشن کي ڏاڍو سينگاري، شاميانا هڻائي، کاڌي جي بندوبست سان گڏ، سنڌي لوڪ موسيقي جو بندوبست ڪيو. اسان جو عملو، انهن ڪمن ۾ ڏاڍو هوشيار

پئي لڳو، جو پروگرام ۾ ڪنهن قسم جي ڪوتاهي نظر نه آئي. مسٽر ايلن کي هونئن به پاڪستاني کاڌو ڏاڍو پسند آهي، سو ڏاڍو خوش ٿيو ۽ کاڌي کانپوءِ، مهمانن کي سوکڙي ۾ ايلن کي اجرڪ، ٽوپي ۽ فلپيني چوڪرين کي خيرپور جي بنارس ڪالوني بازار مان گهرائي ريشمي وڳا وٺي ڏنا. جيئن ته مسٽر ايلن جو قد، اٺن فوٽن جي ويجهو هجڻ ڪري، اجرڪ ۽ سنڌي ٽوپي ۾ پهلوان لڳي رهيو هو.

مسٽر ايلن ڪن مجبورين ڪري پاڪستان نه اچڻ جي صورت ۾، منيلا مان سنڌو سنئون ويڊيو ڪانفرنس ذريعي، پوري معلومات وٺندو رهندو هو. هڪ دفعي، سکر کان ڪراچي جي فلائيٽ نه ملڻ جي صورت ۾، پوري ٽيم کي، ڪار ذريعي ڪراچي تائين گڏ وٺي وياسين، رستي تي چانهه، هالا ۾ پيٽي، جو پوليس جو پروٽوڪول شامل هو نه ته انهن لاءِ سيڪيورٽي جو وڏو مسئلو ٿي سگهيو پئي.

اسان جي ڪم جي رفتار ۽ معيار ڏسي، مسٽر ايلن ٻئي قسط، پنجاهه ملين ڊالرن مان وڌائي، هڪ سؤ چاليهه ملين ڊالر يعني چوڏهن ارب روپيه ڪئي، جنهن ۾ ڇهه شهرن سان گڏ، ٻه نوان شهر، جيڪب آباد ۽ گهوٽڪي به نساسڪ جي حوالي ڪيا پئي ويا.

چوڏهن ارب روپيه، نساسڪ کي اٺن شهرن جي سار سنڀال ۽ پاڻيءَ جي منصوبن سان گڏ، نڪاسي آب ۽ سکر خيرپور ۽ شڪارپور شهرن مان نيڪال ڪيل ڪچري کي پسگردائي ۾ زير زمين ڪرڻ جا منصوبا (Land Fills Sites) شامل ڪيا ويا. ان سان گڏ سکر لاءِ موجوده فلٽر پلانٽ جي توسيع ۽ هڪ نئين فلٽر پلانٽ جي تعمير شامل ڪئي. سکر شهر لاءِ درياھ مان پاڻي ڪيڏو خاص نوعيت جو هڪ نئون منصوبو، جنهن جي تحقيق ۽ تخليق ۾ لاکو صاحب سان گڏ منهنجو هٿ شامل هو. اهو منصوبو درياھ جي وچ ۾ بکر پيٽ تي، جتي درياھ جو وهڪرو سڄو سال وهندو رهي ٿو، اتي هڪ وڏي پمپنگ اسٽيشن جي اڏاوت شامل ڪئي، جنهن لاءِ سيد خورشيد شاھ هڪ اڀياس گڏجاڻي دوران چيو، ته اهو پروگرام سندس خواب ۾ هو.

هاڻي جڏهن پنج ارب روپين مان، بجيٽ وڌي چوڏهن ارب ٿي ته وزيراعليٰ کي خط لکيو ويو ته قرض جي ٻئي قسط وٺڻ جي اجازت ڏني وڃي، جنهن لاءِ اسلام آباد جي اڪنامڪس افئيرس ڊويزن (Economic Affairs Division) وٽ صحيحون ڪرڻيون هنيو. بهرحال

ڪافي وقت گذرڻ کانپوءِ، حڪومت طرفان قرض لاءِ معاهدي تي صحيح ڪرڻ لاءِ، سرڪار طرفان ايڊيشنل چيف سيڪريٽري ACS ڪي ۽ ڪمپني طرفان، مونڪي نامزد ڪيو ويو. ان معاهدي تي اربع 8 مئي، 2013ع تي، پاڪستان سيڪريٽريٽ، بلاڪ سي، جي ٽئين منزل تي، واقع EAD آفيس جي ڪاميٽي روم ۾ صحيحون ڪيون ويون. ان معاهدي تي مون سميت ADB طرفان، مسٽر ورنر لپاڪ (Mr. Werner Liepach) ڪنٽري ڊاريڪٽر، سيڪريٽري اڪنامڪ آفيئرس ڊويزن، مسٽر محمد شھزاد ارباب ۽ مسٽر عارف احمد خان، ACS صحيحون ڪيون.

قرض جي انگ جي واڌ، واڌ مينهن وانگر، جهر جهنگ پهچي وئي، شاهي ڪامورن، ڪمائو پتن ۽ بيورو ڪريٽ جي واٽن ۾ پاڻي اچڻ لڳو. شوقينن لنڊن ۽ پئرس جا پروگرام ٺاهيا، ته ڪن وري شاپنگ لاءِ، جرمني ۽ ڊبئي جي دوري لاءِ وڃڻ تي وهلور هئا. هن معاهدي کانپوءِ، مونڪي هر آهي ماڻهو، ان بڪايل ڳجهه وانگر پئي لڳا، جيڪي ان ڏهري ڍور مٿان پيا ڦيرا کائيندا رهندا آهن، ته ڪڏهن ٿو ڪرڻ واري ڪري. الله جي ڪرم سان، مان پنهنجي زندگيءَ جو گهڻو حصو، سعودي عرب جهڙي پاڪ ملڪ ۾، سعودي آرمي سان نوڪري ۾ گذاريا، جتي ڪنهن قسم جي ڪوڙ، بغض، حسد ۽ منافقت، نه هجڻ جي برابر آهي، بالعڪس هتان جي اڪثريت ڪامورن ۾ مٿين وصفن جي ڪا ڪمي ڏسڻ ۾ نه آئي.

جرمني، آسٽريا ۽ پولينڊ جو ٿوڙ

جرمن ۾ KSB جي وڏي ڪمپني آهي، جيڪا دنيا ۾ ڪي پاڻي ڪيڊ لاءِ مختلف قسم جا اعليٰ معياري پمپ ٺاهي ڏئي ٿي. انجنيئر عبدالجبار ميمڻ صاحب ۽ پاڪستان KSB فيڪٽري، حسن ابدال جي، MD مسٽر مسعود صاحب سان گڏ جرمني وڃڻ جو موقعو مليو. گلف ايئرويز جي بزنيس ڪلاس ۾ ڪراچي کان ڊبئي روانا ٿياسين، جتان جرمني واري جهاز ۾ مسعود صاحب سان ملاقات ٿيڻي هئي، جو هن ڪي اسلام آباد مان ڊبئي لاءِ سفر طئي ڪرڻو هو.

جرمني يورپي يونين ۾ شامل هجڻ ڪري، اسان ڪي شيگين (Schengener Staaten) ويزا ضروري هئي، جو يورپي يونين جي 25

ملڪن لاءِ ان هڪ ئي ويزا تي، توهان پوري يورپ ۾ ائين گهمي ڦري سگهو ٿا، جيئن پاڪستان جي مختلف صوبن ۾ توهان کي ڪو به سرحد تي روڪي نه ٿو سگهي. ان حوالي سان اولهه ملڪن جي اتحاد (European Union) ۾ شامل 25 ملڪن جي باشندن کي پاڙيسري ملڪن ۾ اچ وڃ ۽ روزگار ڳولڻ لاءِ ڏاڍي آساني ٿي وئي آهي، جنهن تحت غريب پاڙيسري کي، امير ملڪ جي آسودگي ۽ واپار مان ترقي وٺڻ جا موقعا ميسر ڪري ڏنا ويا آهن. حالانڪ هر هڪ ملڪ جي تهذيب ۽ زبان ۾ گهڻو فرق آهي، پر هنن ويڙهه جهيڙي کان صلح ۽ امن کي ترجيح ڏني آهي. اسان پنهنجي پاڙيسري ملڪ سان جنگ جوڻيو ويٺا آهيون اڄ تائين ڪنهن به ڌر جي سياستدان، صلح ۽ امن جي ڪوشش نه ورتي آهي. ستر سالن جي دشمني جا نتيجا واضح آهن، جو هندستان جي آدمشماري جو پنجاهه سيڪڙو آبادي، غربت جي لڪير کان هيٺ رهن ٿا ۽ اسان جو به لڳ ڀڳ ساڳيو حال آهي. هاڻي دشمني کي ڀڙلائي، دوستي جي ناتن سان، پاڻ ۾ ٻڌي ڪري، واپار ۽ ڪاروبار لاءِ سرحدون کولڻ گهرجن. مونکي يقين آهي، ته ڏهن سالن اندر، دنيا جي ٻئي طاقت بڻجي وينداسين، اگر اسان جا سياستدان اسان سان سچا ٿين. غالباً اولهه وارا، اسان کي ٻئي طاقت ڏسڻ نه ٿا چاهين. انڪري اسان کي ويڙهائڻ ۾ ردل آهن ۽ پنهنجا نوان ۽ پراڻا جنگي هٿيار وڪڻي پيا ٿا ناٿو ڪمائين، ڀلا جي اسان صلح ۽ امن ۾ گذارينداسين، ته پوءِ هنن کان هٿيار ڪير وٺندو؟

ڏهني جي ايئرپورٽ تي اسان ٽيئي پاڻ ۾ ملياسين، امائريٽ ايئر لائين جي بزنيس ڪلاس ٽڪيٽ جي حوالي سان، توهان جي خاص مهمانوازي لاءِ امائريٽ ايئر لائين لاءِ، هر ايئرپورٽ تي هڪ خاص لائونج آهي، جتي توهان کي کاڌو، پيٽو، ترسڻ لاءِ سهولت، فون ۽ انٽرنيٽ جي سهولت هر وقت ميسر آهي. ڏيئي وارن جي هن سهولت خاطر، دنيا ۾ سفر ڪندڙ پئسي واري مخلوق، ٻئي ڪنهن جهاز ۾ سفر ڪندي ڪونه ملندي. توهان کي ايئرپورٽ کان شهر پهچائڻ ۽ واپس ايئرپورٽ تي آڻڻ لاءِ، خاص آرامده وڏيون گاڏيون، هڪ اشاري جون منتظر بينيون هونديون آهن.

ڏهني ايئرپورٽ جي مان ڪهڙي ڳالهه ڪيان، جو هي ايئرپورٽ هڪ مڪمل ننڍڙو ملڪ، ڏهني آهي. هي ايئرپورٽ، لوهي ۽ فائبر گلاس جي اڏاوت، جنهن کي ٻاهران ڏسڻ سان هڪ ڊگهي ڪپسول (Capsule) سان مشابهت ڏيندڙ چار منزلي عمارت آهي، جنهن جو غالباً، مان اڳ ۾ ذڪر

ڪري آيو آهيان. مٿان کان ڏسڻ ۾ ايندو، ته هڪ ڪلوميٽر ڊگهو ۽ 300 فوٽ ويڪرو، 130 فوٽ اوچائي وارو، بغير پرن جي بوئنگ جهاز، مٿل ڍانچو، زمين تي رکيل آهي. هن ايئرپورٽ جي فن معماري ۽ طرز تعمير، دنيا ۾ پهرين ۽ خاص نوعيت جو آهي، جو توهان کي ڪٿي به ڏسڻ ۾ نه ايندو. هي ايئرپورٽ گهٽ، پر هڪ گتيل آبادي وارو مڪمل شهر لڳندو، جو هتي توهان سٺي کان وٺي هوائي جهاز تائين ڪجهه به خريد ڪري سگهو ٿا. ٻيو ته نهيو پر، بوت پالش وارا هڪ خاص لباس ۾ ملبوس، توهان جي بوت جي پالش ڏهن کان پندرهن ڊالرن ۾ ڪرڻ لاءِ هر وقت تيار ملندا، جو صرف توهان اچي هڪ وسيع آرامده صوفي تي ويهو ۽ پنهنجون تنگيون ڊگهيون ڪري، اخبار يا فون تي بس مشغول ٿي وڃو ۽ نوجوان هاءِ ٽيڪ طريقي سان توهان جو بوت هڪ ڏيڍ منٽ ۾ اهڙو ته چمڪائي ڏيندو، جو توهان کي پنهنجي منهن جو عڪس بلڪل صاف نظر ايندو. پندرهن سَوَ روپين جي پالش ۾، عام ماڻهو ته بخارجي ويندو، جو ايترن سارن پئسن ۾ هو پنهنجي آڪھ لاءِ سستا بوت نه پر چيلين ضرور وٺي سگهي ٿو.

دبئي ايئرپورٽ، ست هزار ٻه سَوَ ايڪڙ ايراضي تي ڦهليل آهي ۽ دنيا جي مشغول ترين ايئرپورٽن مان، مسافرن جي حوالي سان آمريڪا ۾ اتلاتا، جارجيا ۽ چائنا جي بيجنگ ايئرپورٽ کانپوءِ ٽئين نمبر تي آهي. اهڙي طرح، 2015 جي جائزي مطابق، جپان جو ٽوڪيو ايئرپورٽ چوٿين نمبر ۽ لنڊن جو هيٿرو ايئرپورٽ ڇهين نمبر تي اچي ٿو.

هن ايئرپورٽ جا ٽي ٽرمينل يعني مسافرن لاءِ اسٽيشن آهن ۽ روزانو ٻه لکن مسافرن جي گنجائش رکي ٿو، جنهن ۾ ٽرمينل نمبر ٽيون، دنيا ۾ وڏي ۾ وڏو آهي. هڪ سوچاليه مختلف ايئرلائن ڪمپنين جا جهاز دبئي ايئرپورٽ تي، روزانو هڪ هزار هڪ سَوَ پنجن ٽاليه پيرا مسافر کڻي اچن ٿا.

هن ايئرپورٽ اندر، ڪيترائي چار، پنج اسٽار هوٽل ۽ ڪثرت تعداد ۾ ريسٽورنٽ شامل آهن. ايئرپورٽ عمارت اندر پاڻي جا ڦوهارا ۽ آبشار، رنگ برنگ ٻوٽا ۽ باغيچا مسافرن جي وندر لاءِ موجود آهن. ايئرپورٽ جي مسافرن جي سهولت لاءِ ميٽرو ريل جي اسٽيشن آهي، جيڪا مسافرن کي شهر پهچائڻ لاءِ تيار بيٺي هوندي آهي. هر ٽرمينل ۾ تقريباً هڪ جهڙيون سهولتون ميسر آهن، جن ۾ وسيع ”دبئي ڊيوٽي فري دڪان“ شامل آهن. اسان دبئي گهمڻ جو پروگرام، جرمني کان واپسي تي ٺاهيو، جو ايئرپورٽ تي انٽري ويزاملڻ جو بندوبست اڳ ۾ ڪيل هو.

اسان دٻئي ايئرپورٽ مان ايمائريٽ ايئرلائن ذريعي، جرمني جي فرينڪفرت (Frankfurt) شهر جي هوائي اڏي تي پهتاسين، جتي اڳ ۾ ئي هڪ جرمن شيفر (Chauffeur) ڊگهين مڇن سان، اسان تنهن جي جا نالا ڪاغذ جي شيٽ تي لکرايون بيٺو هو. تنهن کان مسعود صاحب جرمني ۾ وڌيڪ معلوم ڪيو ته توکي ڪنهن موڪليو آهي جنهن تي هن KSB ڪمپني جو نالو ڪيو ۽ ان تختيءَ تي KSB ڪمپني جو نشان (Logo) به اسان لڳل ڏٺو، جنهن کان پوءِ وڌيڪ اطمينان ٿيو، پر مغربي ملڪن ۾ گهڻو امن ۽ قانون جي پاسداري هجڻ ڪري گهڻي فڪرمندي ڪرڻ جي ضرورت ڪونه آهي. اسان جي پروگرام مطابق، فرينڪفرت شهر گهڻو لاءِ به ڏينهن هتي ترسڻو هو، سو ٽيڪسي اسان کي فرينڪفرت انٽرڪنٽينيل هوٽل ۾ پهچايو، جتي اسان لاءِ ڪمرا بوڪ ٿيل هئا. رات جو آرام ڪري، صبح 10 بجي ڌارين، شهر گهڻو لاءِ ٽيڪسي ۾ نڪتاسين.

مان اهو ضروري سمجهان ٿو ته هٽلر جي ملڪ، جرمني بابت ضروري معلومات بيان ڪيان. جرمني يورپ جي مرڪز ۾ واقع آهي، برلن (Berlin) شهر، ملڪ جي گاديءَ جو هنڌ آهي. هن ملڪ جو ڪجهه حصو سوويت يونين ۽ يورپ بلاڪ جي اثر هيٺ رهڻ کانپوءِ، 1990ع جي آڪٽوبر مهيني ۾ برلن شهر کي ٻن حصن ۾ ورهائيندڙ ديوار ٽوڙي پاڻ ۾ ملائي هڪ ڪري ڇڏيو.

جرمن جي ايراضي ٽي لک ستونجاهه هزار مربع ڪلوميٽر آهي ۽ آبادي (2014) اٺ ڪروڙ جي برابر آهي. هن ملڪ جو سڪو يورو (EURO) آهي، جيڪو سڄي يورپ ۾ رائج آهي، سواءِ برطانيه جي.

هن ملڪ جي اتر ۾ ڊينمارڪ، پولينڊ ۽ چيڪو سلواڪيا، اوڀر ۾ آسٽريا ۽ سٽزلينڊ، ڏکڻ طرف، فرانس ۽ ڏکڻ اولهه طرف ۾ ليگزم برگ ۽ بيلجيم، نيدرلينڊ اتر اولهه ۾ واقع آهن. هي غالباً دنيا جو واحد ملڪ آهي، جنهن جون سرحدون، ٽون ملڪن سان لڳن ٿيون ۽ سامونڊي پٽي جي ڪناري جي ڊيگهه 200 ڪلوميٽر آهي.

هن ملڪ جو سياسي نظام پارليامينٽري آهي، جنهن ۾ حڪومت جي سربراھ کي چانسلر (Chancellor) ۽ اسٽيٽ جي سربراھ کي صدر چيو وڃي ٿو. هتان جي چانسلر، مسز انگيلا مرڪيل (Angela Merkel) آهي، جيڪا 2005ع کان چونڊون کٽندي اچي ٿي. هن ملڪ جا مکيه شهر ميونخ، برلن، هيمبرگ، هينوئر، ڊريسڊن ۽ ڪيل مشهور آهن. هن ملڪ ۾

رشت خوري جو موذي مرض ڪونه آهي ۽ دنيا ۾ جپان، آمريڪا ۽ چائنا کانپوءِ ڪارن ٺاهڻ جا وڏا ڪارخانا هتي آهن ۽ دنيا جون مشهور گاڏيون جهڙوڪ: مرسيديز بينز، BMW، وڪس ويگن هتي ٺهنديون آهن. هن ملڪ ۾ آبادي جو تناسب ٻين يورپي ملڪن کان گهڻو آهي ۽ تعليم معياري ۽ مفت ڏني وڃي ٿي. هن ملڪ ۾ دنيا جي پيٽ ۾، اعليٰ فني مهارت جا مزدور ۽ مستري (Highly Skilled Labour Force) موجود آهن. مذهبي لحاظ کان، ستر سيڪڙو عيسائي آهن ۽ 2% مسلمان، باقي مذهب جهڙوڪ: هندو، بُڌ ڌرم، يهودي وغيره شامل آهن. جرمن ۾ عيسائيت کان پوءِ ٻئي نمبر تي اسلام مذهب آهي.

فرينڪفرت ڏاڍو خوبصورت شهر آهي، هتي 1960ع جي ڏهاڪي کانپوءِ ڪافي مسلمان هجرت ڪري آيا، جو ڪيتريون ئي مسجدون ڏسڻ ۾ اچن ٿيون. شهر ۾ عمارت سازي جو ڍنگ ساڳيو ئي يورپ جي ٻين شهرن وانگر آهي. البت برلن جي اوڀر وارو پاسو، جيڪو گهڻو عرصو سوويت يونين جي اثر هيٺ رهيو، اتان جون عمارتون ڪجهه مختلف لڳن ٿيون.

هتي هوٽلن تي حلال کاڌي جو هجڻ ڏاڍو ڏکيو آهي. البت مان گهڻو ڪري مڇي تي گذر ڪيو. حلال کاڌي لاءِ توهان کي، انهن هوٽلن جي ڳولا ڪرڻي پوندي، جتي حلال کاڌي جو سرڪاري طرح بندوبست ٿيل هوندو آهي ۽ ميونسپلٽي طرفان اهڙو سرٽيفڪيٽ جاري ڪيل هوندو آهي، ته هتي حلال کاڌو ميسر آهي. اسان جا دوست هر هوٽل تي گوشت بغير معلومات جي رهڙيو پيا وڃن، پر منهنجي دل کائڻ کان بيزاري ڏيکاري رهي هئي. خبر نه آهي ته گوشت حلال يا حرام جانور جو آهي ۽ ڪهڙي تيل ۾ پڇايو ويو آهي، جو هتي سوئر جو تيل (Pig Oil) پڇاڻڻ جي ڪم ۾ استعمال ڪيو ويندو آهي.

جرمنيءَ جو حالي شهر

اسان فرينڪفرت ۾ ترسڻ کانپوءِ مقامي فلائيٽ ذريعي، لپزگ (Leipzig) شهر لاءِ روانا ٿياسين، جيڪو هتان 400 ڪلوميٽر پنڌ تي واقع آهي. لائپزگ جي ڀرسان هالي (Halle) ڳوٺ ۾ ڪي.ايس.بي (KSB) وارن جي فيڪٽري هئي. مسعود صاحب ته ان ڪمپنيءَ کان مختلف پمپ وٺي پاڪستان ۾ وڪڻندو رهندو آهي، سو هي سندن ڪاروباري پائيوار لڳين.

ليپزگ ايئرپورٽ تي پهچڻ سان، ساڳئي طرح هڪ ڊرائيور اسان جا نالا لکيو هت ۾ جهليو بيٺو هو ۽ سندس ويس تي ڪمپني جو نشان به واضح ڏسڻ ۾ آيو، سو اسان کيس وڃي ملياسين، هن جي گاڏي ۾ ڪوئي 30 ڪلوميٽر ڪري ڪمپني آفيس پهتاسين، جتي ڪمپني جو آفيسر اسان جي انتظار ۾ ويٺو هو. اهو منجهند جو وقت هو، جنهن کانپوءِ اسان کي ماني ڪارائڻ لاءِ چيو ويو ۽ گاڏي جي حلال هجڻ جي تصديق لاءِ، اسان کي ميونسپل ڪان ورتل هڪ سرٽيفڪيٽ به ڏيکاريو، جنهن ۾ گاڏي جي حلال هجڻ جي تصديق ڪيل هئي پر لکيل جرمن ٻولي ۾ هو، اسان مڙيوئي اعتماد تي ماني گاڏي. جرمني جو ليپزگ، اهو شهر آهي، جنهن ۾ شاهه عبدالطيف پٺاڻي جي ڪلام جو پهريون متن (پر اڻپورو)، پهريون پيرو، شاهه صاحب جي انتقال کانپوءِ، 115 سال بعد، 1866ع ۾ مسٽر انريست ٽرمپ چپائي پڌرو ڪيو.

کاڌو کائي پوءِ اسان کي پمپ ٺاهڻ واري فيڪٽري جو معائنو ڪرايو ويو. فيڪٽري اندر مختلف کاتا هئا، جتي پمپ لاءِ گهريل مال خريد ڪيو وڃي ٿو، پمپ جي باڊي ۽ امپيلر (Impeller) جي بناوٽ جا بنا ڪورا (Kilns) ڏيکايا ويا. پمپ جي اسيمبلي ڪرڻ ۽ مختلف مرحلن جي حوالي سان ٽيسٽ ڪرڻ جا طريقا ڏيکايا ويا. پمپ ٺاهڻ جو طريقو ڪار به ساڳيو، ڪنهن ڪار ٺاهڻ واري طريقيڪار وانگر آهي، جيڪي هڪ ڊگهي عمل مان گذاريا وڃن ٿا.

اسان جڏهن ليپزگ کان فيڪٽري واري شهر، هالي، ڪار ۾ سفر دوران، ڪيترن ئي جاين تي ڪثير تعداد ۾ اوچائي وارن جبلن تي بجلي پيدا ڪندڙ هوائي يا پون چڪي (Wind Mills) ڦرندي نظر آيون. يورپ ۾ بجلي جي کوٽ نه هجڻ ڪري به، هنن بجلي پيدا ڪرڻ جا متبادل طريقا ڳولهي ڪيا آهن ۽ انهن کي استعمال ڪري عوام کي وڌيڪ سهولتون ڏيڻ لاءِ پاڻ پتوڙي رهيا آهن.

ان جي برعڪس اسان وٽ گذريل ٽيهن سالن کان بجلي جي کوٽ هجڻ ڪري، عوام پريشان آهي ۽ ڪيترائي ڪارخانا بند ڪيا ويا آهن. اسان جي ساحلي پٽي سان، قدرتي تيز هوائن مان اهڙي قسم جي پون چڪين لڳائڻ سان هزارين ميگاواٽ بجلي مفت ۾ پيدا ڪري سگهجي ٿي، ليڪن اسان جي قائدین ۽ عوامي چونڊيل نمائندن جي نااهليت ڪري، عوام پئي ٿي چڪي ۾ پيسجي. ساڳئي طرح اسان وٽ سج جي تابش ايتري تيز آهي، جو ان مان بجلي پيدا ڪرڻ جي طريقن کي پڻ نٿو آزمايو

وڃي، جو هتي ڪي اهڙيون مافياڻون ڪم ڪن ٿيون، جنهن ڪري هو، پنهنجي مفادن کي، عوام جي سهولتن مٿان ترجيح ڏئي، حڪومت سان ملي پاڪستان کي ترقي جي راهه کان پاسيرو ڪيون بيٺا آهن. جهڙي طرح ٽينڪرمافيا، گرمي جي موسم دوران، مختلف شهرن ۾ چونڊيل نمائندن ۽ ڪامورن کي راضي رکي، پاڻي بجاءِ پائين جي، ٽينڪرن ذريعي پيا مهانگي اگهه تي وڪڻن. آخر اسان جي عوام الائي ڇو ايتري اڄوڄهه آهي، جو اهڙين ڪارين رين کي سڃاڻي نه ٿي سگهي.

ٽي ڏينهن لپيزگ ۾ رهياسين ۽ مسلسل فيڪٽري جو معائنو ڪيو ۽ لپيزگ ۾ گندي پاڻي کي صاف ڪرڻ جو پلانٽ به ڏٺو، جنهن ۾ KSB جا پمپ ۽ ڪرومير مليل فولاد يا رُڪ، جنهن کي ڪٽ بلڪل نه لڳندي آهي، ان مان ٺهيل پائپ استعمال هيٺ ڏٺا. هن پلانٽ ۾ بايوگئس (Bio-gas) ٺاهي، ان ملن ايتري بجلي پيدا ڪئي وڃي ٿي، جو پلانٽ ۾ استعمال ٿيندڙ بجلي جو چاليهه سيڪڙو، بايوگئس ذريعي پيدا ڪري پورا ٿو ڪيو وڃي ٿو. گندي پاڻيءَ جي صفائي مان بجلي پيدا ڪئي وڃي ٿي، هي آهي قومن جي ترقي جو راز ۽ منزل.

برلن واري پُريل پٽ

لپيزگ ريڊيسن Radisson Hotel هوٽل ۾ ٽن ڏينهن جي رهائش کانپوءِ، ڪار ذريعي ڏيڍ ڪلاڪ جي سفر کان پوءِ برلن شهر جي ليونارڊو رائيئل هوٽل (Leonardo Royal Hotel) ۾ آرام ڪيو. ڪار ذريعي سفر دوران، سڄي جرمني جي جيوگرافي، قدرتي نظارن ۽ فن تعمير کان ڪافي واقفيت ٿي. جيئن ته مان برطانيه ۽ فرانس اڳ ۾ گهميل هئس، مونکي سڄي يورپ جي قدرتي نظارن ۽ فن تعمير ۾ ڪافي مماثلت ملي ٿي. هتي سڄ بنهه ڏسڻ ۾ ڪو نه اچي، سدائين آسمان ڪڪرن سان ڀريل، وسڪارو مسلسل چالو ۽ وقفي سان برفباري ٿيندي رهي ٿي، هتي به عورت ۽ موسم تي ڀروسو ڪرڻ بيوقوف جو ڪم آهي. هتي وڪ وڪ ۾ وجهندا رهو ۽ قدم قدم سان ملائي، اڳتي هلڻ واري پاليسي ڪاميابي جو راز آهي.

اسان برلن شهر جا مختلف تاريخي مقام ڏٺا ۽ سالن کان بيٺل برلن شهر کي ٻن حصن ۾ ورهائيندڙ ديوار جا ڪريل ۽ سياحن کي ڏيکارڻ لاءِ بيٺل ٽڪرا به ڏٺا ۽ اهي جايون به ڏٺيون، جتان اوڀر برلن وارا پنهنجي ويجهڙن عزيزن سان ملڻ لاءِ جڏهن پٽ ٽپندا هئا ته گولين جو نشانو بڻندا

رھندا هئا. اُهي لائبريري جون عمارتون ڏٺيون، جن کي باهيون ڏنيون ويون ۽ لکين سائنسي ۽ ٻين علمن جا ڪتاب ساڙيا ويا. برلن تاريخي شهر هجڻ ڪري مشهور آهي. اسان گھمندي پنهنجو پاڻ کي ايترو محفوظ سمجهيو، جيترو پنهنجي گھر ۾ محسوس ڪندا آهيون. هتي هر ڪو پنهنجي ڌڻ ۾ مغمول آهي. هتي به واقف اگر ڪنهن ريل گاڏي يا بس ۾ ملي ويا، ته پري کان هٿ هلائي، هاءِ جو صرف هڪڙو لفظ خرچ ڪندا. اسان پنهنجو ڪم وساري، سڄو ڏينهن نظرون ايندڙ ويندڙ تي ڳپائي، سڄو ڏينهن ڳلا، غيبت ۽ سازش ۾ صرف ڪري ڇڏيندا آهيون. مان سمجهان ٿو ته ترقي جو راز به اهو ئي آهي، ته پنهنجي وقت کي صحيح سمت ۾ استعمال ڪجي، بجاءِ ٻين جي پير هيٺان واري ڪيڏ ۾ سڄي عمر گذارجي.

برلن ويندي روڊ سان ننڍن وڏن شهرن ۽ ڳوٺن جا بورڊن تي نالا لکيل هئا، جن ۾ به نالا اهڙا لڳا ڄڻ اهي علائقا مسلمانن جا هجن، هڪڙو هو، نوسدين (Nousedin) ۽ ٻيو هو، علي (Allee)، هتي مسلمانن جي آبادي مان اڪثريت ترڪ مسلمانن جي آهي.

جرمني ۾ ايلبي (Elbe River) ۽ رائين (Rhine River) نديون (Rhine River) وهن ٿيون، جيڪي ڀر وارن ملڪن مان گذرنديون وڃي سمنڊ ۾ ڇوڙ ڪن ٿيون. لنڊن وانگر يورپ جي شهرن وچ مان نديون يا واه نڪرن ٿا. اها ساڳئي رائين ندي فرانس جي پئرس شهر کي ٻن حصن ۾ ورهائي ٿي. جرمني ۾ 16 صوبا آهن ۽ برلن شهر جي آبادي 35 لک نفوس آهي. هن شهر مان ٻه نديون وهن ٿيون، جن مان هڪ جو نالو اسپري (Spree River) ۽ ٻئي جو هيول ندي (Havel River) آهي برلن قديمي تاريخي شهر آهي، جيڪو ٻئي مهاڀاري جنگ ۾ بلڪل تباھ ٿي ويو هو.

برلن شهر ۾ 73 مسلمانن جون مسجدون، 11 يهودين جي عبادت گاهه به ٻڌ ڌرم جا گرجا گھر ۽ ٽي احمدي مسلمانن جون مسجدون آباد آهن. هي شهر انتظامي لحاظ کان، ٻارهن تعلقن (Boroughs) ۾ ورهايل آهي. برلن جي ٻين شهرن جي مماثلت، (Twinning) آمريڪي شهر لاس ايجنلس سان ملي ٿي، جهڙيءَ طرح، ترڪيءَ جي ’برصا‘ شهر ملتان سان Sister Cities جو رشتو قائم رکي ٿو.

برلن شهر ۾ گھمندي، توهان کي پوليس نظر ڪونه ايندي ۽ شهر ۾ پيدل گھمڻ وارن جي ايتري پيڙ هوندي آهي، جو روڊن تي گاڏيون توهان

ڪي ورلي ڏسڻ ۾ اينديون، صرف ماڻهو ئي ماڻهو پيا هيڏانهن هوڏانهن
تڪڙا گهمندي نظر ايندا. اسان شهر ۾ گهمندي، هڪ چار منزل عمارت جي
مڪيه دروازي وٽ، هڪ سپاهي بيٺي نظر آيو، منهنجي پڇڻ تي اسان جي
ميزبان جرمن ٻڌايون ته هن فلٽ ۾ چانسيلر (وزيراعظم) جو ٻن ڪمرن
جو فلٽ آهي، جتي هوءَ پاڻ رهندي آهي، جو سرڪاري گهر ۾ رهڻ بجاءِ
هوءَ پنهنجي ٻن ڪمرن جي فلٽ ۾ رهڻ کي پسند ڪري ٿي. ٻاهر بيٺل
سپاهي مان اهو ظاهر ٿئي ٿو، ته ميڊم اينجیلا چانسيلر هن وقت آرام
فرمائي رهي آهي. اها آهي هن قوم جي ترقي جو راز، جو جرمن جي
وزيراعظم، سرڪاري گهر بجاءِ، پنهنجي ٻن ڪمرن جي فلٽ ۾ رهي ۽
عوام جي ٽيڪس جو پيسو ضايع ٿيڻ کان بچائي ٿي. توهان اسان وٽ
ڏسو ته هڪ ايس.پي پنهنجي بجاءِ لاءِ، ڪيترا ته سپاهي پاڻ سان گڏ پروٽو
ڪول ۾ کڻي ٿو.

برلن کي ٻن حصن ۾ ورهائيندڙ تاريخي ديوار تي، سياحن ۽ مقامي
ماڻهن مصوري ڪئي آهي. ديوار تي برزنيف ۽ هونيڪا، جيڪو آخري
اولهه جرمني جي ڊيموڪريٽڪ پارٽي جو ليڊر هيو، تنهن کي چميون
ڏيندي ڏيکاريو ويو آهي. ديوار جي بچيل ٽڪري تي اوڀر جرمن واري
پاسي تي، هٿوڙي ۽ ڏاٽي جي شڪل وارا نشان نمايان آهن ۽ ٻئي پاسي
هٿوڙو ۽ ڪمپاس ٺهيل آهي. ڪمپاس جي معنيٰ تحقيق ۽ گوجنا ڪري
ترقي ڪرڻ جي آهي ۽ ڏاٽي مان مطلب ته محنت ڪري کائو ۽ ٻين کي
ڪارايو جو مطلب نڪري ٿو.

يورپ ۾ ايراضي ۽ آبادي جي لحاظ کان يورپ جا ملڪ هڪ ٻئي کي
ايترا ويجهن آهن، جو ڪار ذريعي سڀ ملڪ آرام سان هڪ هفتي اندر
گهمي ڦري سگهجن ٿا.

پولينڊ جو سفر

اسان جي پروگرام مطابق، پولينڊ جي گاديءَ واري هنڌ وارسا (Warsa)
شهر مقامي ايئرلائين ذريعي وڃڻ ٿيو. هي شهر برلن کان 518 ڪلوميٽر
جي پنڌ تي واقع آهي. جنهن ڪري جهاز هڪ ڪلاڪ اندر وارسا، شهر جي
ايئرپورٽ تي لٿو. هتي يورپ جي وڏي ۾ وڏو پاڻي صاف ڪرڻ جو
ڪارخانو (Sewage Treatment Plant) جو معائنو ڪرڻو هو جيڪو اڳ ۾

طئي ڪيل پروگرام ۾ شامل هو ۽ ميزبانن اسان لاءِ اڳ ۾ ئي تياري ڪري ڇڏي هئي. اسان ايئرپورٽ کان هوٽل ۾ آرام لاءِ ترسي پياسين ۽ صبح 10 بجي هوٽل جي لائونج ۾ گڏ ٿيڻ لاءِ هڪ ٻئي کي چيو ويو، جتان ڪار ذريعي پلانٽ سائيٽ تي هلڻو هو.

پولينڊ، جرمن سان اوڀر واري سرحد سان لڳ پاڙيسري ملڪ آهي، جنهن جي ايراضي ٽي لک تيرهن هزار مربع ڪلوميٽر ۽ آدمشماري ٽي ڪروڙ چوراسي لک نفوس تي مشتمل آهي. هن ملڪ جي سڪي جو نالو زوتي (Zoty) آهي.

پولينڊ انتظامي لحاظ کان، 16 صوبن ۾ ورهايل آهي ۽ يورپي يونين جي شينگين ايريا (Schengen Area) جو ميمبر ملڪ پڻ آهي. هن ملڪ ۾ هاءِ اسڪول تعليم تائين ۽ علاج معالجو مفت ۾ ڪيو ويندو آهي. جان پال (پيو) (John Paul-II) پهريون پولش هيو، جيڪو عيسائي مذهب جي رومن ڪئٿولڪ جو پادري (Pope) ٿيو. جهڙيءَ طرح ’چائو ڦريا‘ ندي، بشڪاڪ شهر جي وچ مان لنگهي ٿي، اهڙيءَ طرح وِستولا اندي (Vistula River) وارسا شهر کي ٻن حصن ۾ ورهائي ٿي. هن شهر جي آبادي، ساڍا سترهن لک ماڻهن تي مشتمل آهي ۽ هي شهر يورپ ۾ اقتصادي سرگرمي جو محور آهي ۽ انتظامي لحاظ کان شهر کي 18 تعلقن ۾ ورهايو ويو آهي.

هن شهر کي ٻئي جنگ عظيم ۾ ان ڪري تباه ڪيو ويو، جو يهودين اڪثريت سان هتي آباد (Warsaw Ghetto) هئا ۽ جرمن انهن جي قتل عام دوران، يهودين پاڻ کي بچائڻ لاءِ مقابلو ڪيو، جنهن ۾ سڀ جا سڀ مارجي ويا. ميڊم ماري اڪيور (Maria Curie) (1867-1934)، هن شهر جي سائنسدان آهي، هيءَ پهرين عورت آهي جنهن ٻه دفعا نوبل انعام سان گڏ، ٻيا ڪيترائي ايوارڊ حاصل ڪيا. وارسا شهر جي مرڪز ۾، هاءِ وي نمبر 631 ۽ عليجا جانا پاولا روڊ (Aleja Jana Pawla) جي چؤراهي تي، وارسا اسلامي سينٽر واقع آهي، جتي پنج ئي وقت نماز باجماعت ٿيندي آهي ۽ هڪ عظيم مدرسو پڻ آهي، جنهن ۾ ٻارن کي اسلامي تعليم ڏني وڃي ٿي.

ڳالهه ٻئي ڪئي پلانٽ جي ڏسڻ جي، هي پلانٽ جديد ٽيڪنالاجي جي حوالي سان، يورپ ۾ پنهنجي نوعيت جو پلانٽ آهي، جيڪو 115 ملين گئڻن، گندي پاڻي کي هڪ ڏينهن ۾ صاف ڪري، پيئڻ وارن اوصافن جي بلڪل ويجهو آڻي ٿو. ان ڪري جو يورپ ۾ بغير صاف ڪئي، پاڻي کي واهن ۽ درياهن ۾ چوڙڻ قانوني جرم آهي، جنهن جي ڳري سزا ڏني وڃي

ٿي. اهو ئي سبب آهي جو يورپي ملڪن ۾، توهان کي ماحولياتي آلودگي جو نشان ئي نه ملندو ۽ انسان وچڙندڙ بيمارين کان آجو آهي. گهڻو ڪري گندي پاڻي جي واپرائڻ سان، اڪثريت ٻارن جي، مختلف بيمارين وگهي، پنهنجي موت پاڻ ماريو وڃن ٿا، ٿر جي ٻارن جي موت تي ميڊيا ڪيتريون ئي دانهون ڪوڪون ڪيون، ليڪن حڪومت فيل مست آ، ڇڻ اٺ تي ڪٿي پونڪ ڪئي وارو مثال آهي.

اسان وٽ عجيب رواج آهي، جو شهرن ۽ ڳوٺن جي گندي پاڻي جو چوڙ واهن ۽ درياهن جي مٿاهين وهڪري کان وجهي، پوءِ هيٺائين وهڪري مان پاڻي ڪڍي پيئڻ لاءِ استعمال ڪندا رهون ٿا، جنهن ڪري ٻارن توڙي وڏن ۾ مهلڪ بيماريون وڻي وڃن ٿيون، جن مان جان ڇڏائڻ ڏکيو ٿيو وڃي.

اسان وارسا جي پلانٽ تي ڪار ذريعي صبح جو پهتاسين، ميزبان اسان کي پهريائين ڪمپيوٽر ذريعي بنيادي معلومات کان واقف ڪيو ۽ ڪجهه ڪاغذي مواد به ڏنو. هي پلانٽ، 25 ايڪڙ ايراضيءَ تي ڦهليل هو. پاڻي صاف ڪرڻ جي عمل جا مختلف مرحلا ڏيکاريندا رهيا ۽ آخر ۾ انهن کوهن تي پهتا، جتي بايوگئس پيدا ٿي رهي هئي. ان بايو گئس جو اعليٰ معيار ۽ وسيع مقدار هجڻ ڪري، ايتريقدر بجلي پيدا ٿئي ٿي، جو پلانٽ جي سٺ سيڪڙو بجلي جي ضرورت، ان بايو گئس مان پيدا ٿيندڙ بجلي پوري ڪري ٿي ۽ باقي چاليهه سيڪڙو بجلي، ٻاهرين ڪمپنيءَ کان حاصل ڪئي وڃي ٿي. هتان جا آپريٽر تمام قابل آهن پر افسوس جو انگريزي کان واقفيت گهٽ اٿن. اسان سان گڏ مترجم آهي، جيڪو ٻنهي جي وچ ۾ پيو ٿو مٿو ماري ڪري ۽ نتيجتن ڳالهه ڪنهن کي به سمجهه ۾ ڪونه پئي اچي. اسان پنڌ گهمي ۽ مختلف ڏاکڻن تي چڙهي ٿڪجي پياسين، جو منجهند جي مانيءَ جو ميزبانن پلانٽ جي ميس هال اندر ئي بندوبست ڪيو هو.

هن پلانٽ جي اڏاوت ڏاڍي معياري آهي ۽ صفائي جي ڪاروائي ۾ ڪتب ايندڙ عمل جا مختلف مرحلا (Treatment Process)، سائنس جي جديد علمي نتيجن جي بنياد مطابق آهن ۽ اهڙن مرحلن ۾ هڪ مستطيل سيڪوئنشل بئچ ريئڪٽر (Rectangular Sequential Batch Reactor) جو آهي، جيڪو مان اٺ سال اڳ، KAMC جي بدر چانوڻي ۾ اڏاوت شروع ڪري وطن واپسي ڪئي هئي. ان وقت اها بلڪل جديد ٽيڪنالاجي هئي. پلانٽ مان خارج ٿيندڙ ڦوڳ کي سُڪائي وڌيڪ طبعياتي عمل مان گذاري، زراعت لاءِ پاڻ ٺاهي، ٺاڻو ڪمايو وڃي ٿو.

آسٽريا جو سفر

اسان ٻئي ڏينهن تي مقامي جهاز ذريعي، آسٽريا جي گاديءَ واري هنڌ، وينا روانا ٿي وياسين. پڙهندڙن جي سهولت خاطر، آسٽريا جي جاگرافي بابت ٻڌائڻ ضروري آهي. آسٽريا يورپ جي مرڪز ۾ واقع آهي ۽ 85 لک ماڻهن جي آبادي جو هڪ ننڍڙو ملڪ آهي. هن ملڪ جي اتر ۾، چيڪ (zech) ۽ جرمني واقع آهي ۽ اوڀر ۾ هنگري ۽ سلوواڪيا ۽ ڏکڻ ۾ سلو وينيا، اٽلي ۽ سوئزرلينڊ اولهه طرف واقع آهن. هي ايراضيءَ جي لحاظ کان يورپ ۾ ننڍو ملڪ آهي، 84 هزار مربع ڪلوميٽر، يعني سنڌ صوبي جي (141000 km^2) جي تقريباً اڌ جيتري ايراضي جيترو ملڪ آهي. هي ملڪ گهڻي ڀاڱي سرسبز، جابلو علائقي تي ڦهليل آهي ۽ هتي جي ٻولي جرمن ٻوليءَ سان ملندڙ جلندڙ آهي، جنهن ڪري ائين چوڻ ۾ ڪو وڌاڪ نه ٿيندو ته هيءُ قوم اصلي جرمن قوم منجهان آهي يا انهن جا سؤت آهن. نسلي لحاظ کان، آبادي جو 82% آسٽرين نسل، 3% جرمن نسل، سوا ٻه سيڪڙو ترڪ نسل ۽ باقي 13% ٻين نسلن منجهان آهن. آسٽريا جو سڪو يورو آهي ۽ شينگين مجموعي ملڪن جو ميمبر پڻ آهي ۽ انتظامي لحاظ کان هي ملڪ ٽن صوبن ۾ ورهايل آهي.

هن ملڪ جي، آبادي جي مذهبي لاڙي جي حوالي سان، هڪ جائزو ورتو ويو، جنهن مان ظاهر ٿيو ته 44% سيڪڙو ماڻهو يقين سان چون ٿا، ته الله موجود آهي، 38% چون ٿا ته روح يا اهڙي ڪا طاقت ضرور موجود آهي پر 12% ان جي وجود کان انڪاري آهن.

هن ملڪ ۾ پندرهن سالن تائين معياري تعليم مفت ۾ ڏني وڃي ٿي ۽ ماڻهن جو علاج معالجو به گهڻي ڀاڱي مفت ۾ ڪيو ويندو آهي. اسان وينا ۾ ٻه ڏينهن ترسي اميٽريٽ (Emirate) هوائي جهاز ذريعي دٻي پهتاسين جتان اڳ ۾ بندوبست ٿيل دٻي ايئرپورٽ تي ويزا لڳي مليون جتان گاڏي ڪري دٻي ۾ هٽل ورتسون. دٻي ۾ خريد و فروخت ۽ سياحت کان علاوه ڪجهه به نه آهي. جيئن ته دٻي، مان اڳ ۾ ڏسي چڪو هئس، سو مونکي ڪو خاص تجسس ڪونه هو ليڪن دوستن سان گڏجي مختلف جاين ۽ پارڪ وغيره جا چڪر هنياسين ۽ چئن ڏينهن جي ترسڻ کانپوءِ وطن واپسي ورڻ جي ڪئي. هونءَ به دٻي بابت اڳ ۾ ڪافي لکي چڪو آهيان.

ميريوت هوتل ۾ ورلڊ بينڪ جو سيمينار

نسازڪ ۾ ايم. ڊي (MD, NSUSC) جي حيثيت جي حوالي سان، مون کي ڪيترن ئي ادارن جهڙوڪ: USAID جي امداد برائي جيڪب آباد، خيرپور اڪنامڪ زون، سنڌ سٽيز انويسٽمينٽ پروگرام (SCIP) ۽ نسازڪ جي اسٽيئرنگ ڪاميٽين جو ميمبر جي حيثيت حاصل هئي، ۽ مٿين ادارن جي بورڊ جو ميمبر به رهيس. ان سان گڏ، مهراڻ يونيورسٽي، خيرپور ڪيمپس جي ورڪنگ ڪاميٽي تي پڻ ميمبر هئس، انهن ميمبرشپ جي حوالي سان، هر هفتي ڪنهن نه ڪنهن گڏجاڻي ۾ وڃڻو پوندو هو.

نسازڪ جي ڪاروبار کي هلائڻ لاءِ، هر ضلع جي ڊپٽي ڪمشنر، چونڊيل نمائندن ۽ ڪمشنر سان بي انداز گڏجاڻيون ڪرڻيون پونديون هيون. ضلع جي انتظاميه، پوليس، ججن، واپاري طبقو، سياسي عهديدار سان گڏجاڻيون ڪري مسئلا حل ڪيا ويندا هئا.

ميرٽ هوتل (Marriot Hotel)، اسلام آباد ۾ ورلڊ بينڪ طرفان، پيئڻ جي پاڻي ۽ گندي پاڻيءَ جي نيڪالي بابت هڪ بين الاقوامي سيمينار ڪرايو، جنهن ۾ مون کي شموليت لاءِ چيو ويو، جو سيمينار جي منتظم ميڊم سيمانگي اڳ ۾ سرڪر آفيس ۾ گڏجاڻي ڪئي هئي. هوائي جهاز جون ٽڪيٽون مع هوتل ۾ رهائش جو بندوبست، ورلڊ بينڪ طرفان ڪيل هو. سيمينار ۾ ٻاهرين ملڪن جي ماهرن شرڪت ڪئي ۽ هر هڪ پنهنجي ملڪ بابت پاڻي جي کوٽ ۽ ان جا متبادل طريقا بيان ڪيا. ورلڊ بينڪ طرفان ڪمپيوٽر ذريعي مختلف ملڪن ۾ پاڻي بابت منصوبه بندي ۽ سيٽپ جي پوري معلومات ڏني، جنهن کانپوءِ پلاننگ ڪميشن، پنهنجي پروگرام بابت تفصيل ٻڌايا. سائوٿ آفريڪن چوڪري، جيڪا ڪنهن NGO جي سربراهه هئي، تنهن پاور پوائنٽ ذريعي، پيئڻ جي پاڻي جي قلت ۽ غير معياري هجڻ بابت معلومات ڏني.

مسز سيمانگي ٻئي ڏينهن جي پروگرام دوران، مونکي چيو ته توهان NSUSC جي طرفان ڪارڪردگي بابت اسٽيج تي اچي ٻڌايو ۽ صدارتي ڪُرسی سان گڏ ويهي، پينل سيشن (Panel Session) ۽ سوال جواب سيشن (Q&A) ۾ صدر جو ساٿ ڏيو. سيمانگيءَ جو هي اوچتو پروگرام، عجيب لڳو، جو بغير ڪنهن اڳواٽ اطلاع ۽ تياري جي ڪرڻو ٿي پيو. بهرحال مان کيس نا اُميد نه ڪيو، وڃي ڊاڪٽر مبشر، جيڪو

صدارت ڪري رهيو هو، تنهن سان وڃي وينس. ڊاڪٽر صاحب جي ٻئي پاسي جيلاني صاحب هيو، جيڪو پوئين وقت جي حڪومت ۾ نائب وزير اقتصاديات رهي چڪو هو.

ٿوري دير ۾ ميڊم منگي، منهنجو تعارف ڪرايو ۽ ڳالهائڻ جي دعوت ڏني. مان نساسڪ جي جوڙجڪ ۽ ڇهن شهرن جي بنيادي سهولتن جي سار سنڀال بابت، انگ اکر ڏئي کولي بيان ڪيو، جنهن ۾ سنڌ حڪومت ۽ ADB جي تعريف ڪئي. مان حاضرين مجلس کي ٻڌايو، ته نساسڪ، ADB جو اهو ڀتير پاليل ٻار آهي، جنهن جا سڀ پاڙيسري دشمن آهن ۽ هن کي جوان ٿيڻ نٿا ڏسڻ چاهين. مان ڳالهه کي رومال ۾ ويڙهي اڇلايو، پر حاضرين تجربڪار هجڻ ڪري، مُسڪرائي ڏٺو جو منهنجو نياپو کين پهچي ويو.

ان کانپوءِ، سامعين پاران ڪجهه تجويزون آيون، جن تي بحث مباحثو ٿيو. سيمينار جي آخري سوال جواب جي عرصي دوران، ڪافي ڏي وٺ ٿي، جنهن کانپوءِ هيءُ گڏجاڻي پنهنجي پڄاڻيءَ تي پهتي.

اسلام آباد جي سيرينا هوٽل (Sereena Hotel) ۾ ADB طرفان چئن ڏينهن لاءِ تربيت جو پروگرام رکيو ويو، جنهن جو عنوان Project Implementation and administration (PIA) هو. هن تربيت لاءِ مون سان گڏ نساسڪ مان مسٽر مُنعم خان ڊومڪي، مئنيجر ۽ نويد اختر، مئنيجر اقتصاديات شامل هئا. پاڪستان ۾ ADB جي آفيس به سيرينا هوٽل جي ڀرسان واري بلاڪ ۾ واقع آهي. ان تربيت ۾، ADB جي وضاحت هئي، جنهن تحت نيڪا ڏيڻ سامان ۽ مشينري وغيره ڪيئن خريد ڪئي ويندي آهي، هي معلومات تمام ڪارآمد هئي.

ناساڪ جي ڪارڪردگي ۽ مستقبل منصوبه بندي بابت ڪمشنر، سکر مسٽر عباس بلوچ ۽ لاڙڪاڻي مسٽر آصف حيدر شاهه ۽ بعد ۾، ڊاڪٽر سعيد مگڻيجو کي پاور پوائنٽ ذريعي آگاهي ڏيندو رهندو هئس. ساڳئي طرح، ادي نفيسه شاهه کي خيرپور ۾ ٻه دفعا معلومات فراهم ڪئي. هوءَ ڏاڍي هوشيار آهي، جو آگاهي دوران، سوين سوال ڪندي رهندي هئي ڀلا آهي جو پاڻيڃي جڳ مشهور وڪيل، اي.ڪي بروهي صاحب جي.

ساڳئي نوعيت جي معلومات، SCIP جي هر نئين پروگرام ڊائريڪٽر کي به ڏيندو رهيم جو هر ڇهين مهيني اهي ڊائريڪٽر تبديل ٿيندا رهيا.

قرض جو پئسو ٻڌي ڪيترائي شوقين ناسون هڻندا رهيا، پر جڏهن ڏٺائون ته سندن ڪنهن مهمان لاءِ سکر کان ڪراچي تائين، ناساڪ جي گاڏي به استعمال نه ٿي ڪري سگهيا، انڪري ڪجهه مهينن جي انتظار کان پوءِ، ڪنهن ٻئي منزل جا راهي پئي ٿيا. حڪومت عوامي خدمت ڪرڻ کان بلڪل اڻڄاڻ، جو چاليهه ارب روپيه جي منصوبن کي هلائڻ لاءِ، هر چوٿين مهيني PD ۽ MD تبديل ڪندا رهيا. PD پروگرام کي اڃان مشڪل سان سمجهڻ لڳندو هو ته ٻئي ڪنهن جي بدلي جا حڪم ناما پهچي ويندا هئا. هنن ٻن سالن ۾ مون کي سنڌ حڪومت جي اندرين ڪمزورين ۽ ڪينسر جهڙين موذي مرضن جي خبر پئجي وئي، جو حڪومتي ادارا، بيوروڪريٽس لاءِ جڻ، ساهرن جي گهر مثل آهن، اونڌو ڪن ته ٿا ڇا، پاسيرو ڪن، ته به ڪانئن ڪوئي پڇڻ وارو ڪونه آهي. هي ڪامورا ادارن کي غير فعال ۽ ڪمزور ڪري پوءِ نڪري هليا وڃن ٿا. هي ڪامورا، پوتارن جا ڪمدار ٿي ڪم ڪن ٿا. بس سائين وڏي کي راضي رکي ٻئي عوام جو پيلي ڏينهن ڏني ڪارو منهن ڪندا وتو، توهان کان ڪوئي به نه پڇندو ۽ ’سپ نڪ‘ واري پاليسي تي عمل قائم رکي، پنهنجا پيٽ پريندا رهو. مان ڊڄان ٿو ته هن قوم جي ايندڙ نسلن جو ڇا ٿيندو؟ هن مانيٽي سمند ۾ الائي ڪڏهن لهرون ۽ چوليون جاڳنديون. ايتري ويراني ۽ خاموشي الائي ڇو ڇانئجي وئي آهي. اسان جا مفڪر ۽ دانشور الائي ڇو خاموش آهن، يا گُٽي ڪپي ويا آهن. بي همت ماڻهو قوم جي بدحالي ۽ پستيءَ کي نصيب سمجهي خاموش ٿي ويهي رهندا آهن ۽ بزدل انسان اهو آهي، جيڪو پنهنجي ۽ ايندڙ نسلن جي حق تلفي خلاف آواز بلند نٿو ڪري. ڪيڏانهن ويا، اسان جا صلاح الدين ايوبي، طارق بن زياد، محمد بن قاسم، دودو ۽ هوش محمد شيدي؟

ناهيد شاهه، هڪ ايماندار آفيسر

هڪ دفعي، BOD جي ميمبر، ادي ناهيد شاهه، ناساڪ جي ڪارڪردگي جي واکاڻ خاطر، گڏجاڻي دوران مشورو ڏنو ته خيرپور شهر ۾ هلندڙ ڪمن مان، ڪنهن هڪ يا ٻن منصوبن جو افتتاح وزير اعليٰ کان ڪرايو وڃي. ان لاءِ ڊپٽي ڪمشنر کي پابند ڪيو ويو، ته هو وزير اعليٰ کان، هفتي اندر وقت وٺي ڏئي مان ڪوشش ڪري، ٻن منصوبن لاءِ تياري ڪئي، جن ۾ لقمان ڦاٽڪ ۽ پرسان دلشاد پارڪ ادر، پنج لک گئلن گنجائش

پاڻيءَ جو ٿاور ۽ پيو ميرواهه تي ڳاڙهي پل ڀرسان، شهيد آباد ۾ ٿاور ۽ لاڳاپيل علائقي ۾ ٽون پاڻيءَ جي پائين جو چار وچاڻڻ شامل هئا. ٻئي منصوبا ۽ موقعا، DC کي ڏيکاريا پر هن وقت صرف انڪري نه وٺي ڏنو جو هو نه پيو چاهي ته نساسڪ جي منصوبن جو افتتاح ٿئي. متان نساسڪ جي کارڪردگي جي واکاڻ ٿئي جو ٿي. اير. اوز ۽ پبلڪ هيلٿ وارا نساسڪ جي پويان کڻو ۽ ڏاڻو هميشه ساڻ کيون وٽندا هئا.

ادي ناهيد شاهه، وزيراعليٰ قائم علي شاهه جي ڌيءَ، آهي ۽ وڏي هوشيار ۽ ايماندار عورت آهي. هميشه سچ منهن تي چوڻ واري دلير عورت آهي. هن منهنجي محنت کي هميشه ساراهيو ۽ همٿايو، جنهن ڪري مان ٻه سال مسلسل MD جي رتبي تي رهي، سخت محنت ڪري پاڻ مڃايو، نه ته هر چئن مهينن کانپوءِ MD کي هٿان، تنگ ڪري پڇايو ويندو رهيو آهي. اندروني ۽ بيروني سياست، اسان جي اداري جي کارڪردگي تباهه ڪري ڇڏي آهي.

سکر شهر جي واپاري طبقي کي هميشه پريشاني لاحق هوندي رهي، جنهن ڪري ڪيترائي پيرا نساسڪ جي ڪانفرنس هال ۾ يا وري چيمبر آف ڪامرس جي ڪانفرنس هال ۾، کين پاور پوائنٽ ذريعي، شهر جي صفائي بابت ڪنيل قدم ۽ ويجهي مستقبل ۾ توسيع ۽ ٽون منصوبن جي معلومات ڏيندا رهياسون. هي ماڻهو شايد وقت گذرڻ سان، ننڍن ڪاروبارن مان مٿي چڙهي آيا هجن، جو مونکي هي ننڍڙي سوچ ۽ ڪنجوس ذهن جا مالڪ لڳا، سواءِ ڪجهه چند سائين جي. کيسي مان هڪ روپيو به خرچ نه ڪندا پر توهان کي ڪمن جي پوري پريل لسٽ ٻڌائي ڇڏيندا. هنن کي حڪومتي سطح تي چڱيءَ طرح ٻڌو وڃي ٿو، واللہ عالم ان جو سبب ڪجهه به ٿي سگهي ٿو. شايد هنن جي تنظيم مختلف نمائندن جي اليڪشن دوران مالي مدد ڪندي هجي.

ادي ناهيد شاهه، سنڌ بورڊ آف انويسٽمينٽ، ڪراچيءَ جي چيئرمين ۽ ساڳئي وقت BOD جي ميمبر پڻ هئي. ٽرڪيءَ مان ايندڙ هڪ ڊيليگيشن، سندس آفيس واقع، FTCE بلڊنگ ڪراچي ۾ سيمينار ڏنو جنهن لاءِ مون کي ٻه دعوت ملي. جنهن ۾ KMC، KDA ۽ سنڌ جي ٻين ادارن مان ڪيترن ئي انجنيئرن شموليت ڪئي. ان سيمينار ۾ ادي ناهيد مونکي NSUSC جي اهميت ۽ کارڪردگي ٻڌائڻ بابت چيو، جيڪو مان کولي بيان ڪيو. هن بورڊ جو ڊائريڪٽر مسٽر عظيم عقيقي هو.

KMC جي ڊائريڪٽر ساڳئي گڏجاڻي ۾ ٻڌايو ته ڪراچي شهر جي ٽوٽل ايراضي جو 30% ايراضي KMC جي ڪنٽرول هيٺ آهي، باقي 70% ايراضي، ٻين ايجنسين جهڙوڪ، ڊفينس، ڪيٽومينٽ بورڊ ۽ ريلوي جي قبضي ۾ آهي. اها ڳالهه سمجھ ۾ نه آئي، جو ايتري ٿوري ايراضي هوندي به هيترو وڏو ادارو پنهنجي شهر کي صاف سٿرو رکي نه سگهيو آهي ۽ نه وري آبادي کي صاف پاڻي مهيا ڪرڻ ۾ ڪامياب ٿيو آهي. نڪاسي آب ۽ برساتن دوران، شهر اندر ابتڙ وهندڙ نالا ۽ اُڀرندڙ گُترن کي سنڀالڻ ۾ KMC مڪمل ناڪام رهي آهي. جو شهر جي 30 سيڪڙو علائقي کي پاڻي جي فراهمي ۽ نڪاسي ۽ صفائي کان محروم ڪيو ويٺو آهي.

هڪ ڏينهن PD آفيس مان حڪم ٿيو ته، وزير اعليٰ جي انسپيڪشن ٽيم جي ڊائريڪٽر جنرل کي پاور پوائنٽ ذريعي سڀني منصوبن جي معلومات ٻڌائڻي آهي. DG صاحب کي مقرر تاريخ تي، ڊپٽي ڪمشنر، خيرپور جي رهائشگاه واري ڪانفرنس هال ۾ کيس پوري معلومات ڏني جنهن تي هو ڪمن جي رفتار ڏسي تعريف کان نه رهي سگهيو. سائين آيو ته الائي ڪهڙي نيت سان هو پر ملڻ کان پوءِ هو سمجهي ويو، ته هتان ڪجهه به هٿ نه ايندو. منجهند جو کاڌو کائي، خيرپور ۾ هلندڙ ڪمن جو معائنو ڪري، معيار ڏسڻ کان پوءِ، کيس اطمینان آيو ته هتي ڪم سٺو پيو ٿئي.

هڪ ڏينهن ڪراچي SCIP آفيس مان فون آيو ته صدر آصف زرداريءَ کي نئون ديرو ۾ پاور پوائنٽ ذريعي ناساڪ جي ڪارڪردگي ۽ منصوبن بابت پوري معلومات ڏيڻي آهي، جنهن ۾ لاڙڪاڻي شهر ۾ هلندڙ منصوبن بابت تفصيلي معلومات سان گڏ، ٻين شهرن ۾ ناساڪ جي اختيار ۾ هيٺ هلندڙ منصوبن جي اوسر بابت ڄاڻ شامل هجي.

مان ڪمشنر لاڙڪاڻي، کان فون ذريعي پروگرام بابت پڪ وٺي، BOD چيئرمين ۽ PD سان رابطو ڪري، کين گڏ هلڻ لاءِ پڻ چيو. ڪمشنر صاحب، نسانڪ مان صرف منهنجي پاس ٺهرائي جو هو سار سنڀال يعني آپريشن جي ڊائريڪٽر کي شريڪ ٿيڻ لاءِ راضي نه هيو.

مون سان گڏ اسڪپ جو PD، سعيد اعواڻ صاحب، BOD چيئرمين، انجنيئر عبدالجبار ۽ BOD ميمبر، مسٽر عثمان غني ڪٽري سيٺي تيار ٿي صبح سویر سکر مان ڪار ذريعي لاڙڪاڻي جي نئون ديرو ۾ واقع صدر جي گهر جي ٻاهرين مکيه دروازي تي، اندر داخل ٿيڻ جي اڃان ڪوشش

ڪري رهيا هئاسين ته خبر پئي ته صدر صاحب، اسلام آباد لاءِ تيار آهن. ان ڪري اسان کي ٻئي دفعي گڏجاڻي لاءِ تيار رهڻ جي هدايت ڪئي وئي. اسان سڀئي اتان ئي سکر لاءِ واپس روانا ٿياسين.

يو ايس ايد جونناسڪ تي پروسو

افغان جنگ دوران، پاڪستان جو دهشتگردي جي عيوض جنگ (Proxy War) ۾ ٻه قدم وڌي حصي وٺڻ جي عيوض، آمريڪا خاص ڪري، جيڪب آباد جي ملٽري ائيرپورٽ جي استعمال جي موٽ ۾ خاصي رقم، سنڌ جي اترين علائقي جي شهرن جي عوام لاءِ، بنيادي سهولتن جي سڌاري لاءِ، مدد طور ڏيڻ چاهي ٿو. ليڪن حڪومتي ادارن ۾ رشوت جي گرم بازار ڏسندي، آمريڪا نٿو چاهي. ته اها رقم به سياستدانن ۽ بيوروڪريٽن جي ڪيسن ۾ هلي وڃي. ان حوالي سان USAID وارا، ان رقم کي، صحيح جاءِ تي خرچ ڪرڻ واسطي اهڙين NGO'S جي تلاش ۾ پئي ڪئي، جيڪي ايمانداري سان ان پئسي کي استعمال ڪن. حڪومت جو زور هو ته اها رقم کين ملي. ان ڪشمڪش ۾، USAID وارن کي جيڪب جي حوالي سان، ناساڪ جي خبر پئي ته هي ڪمپني، ڇهن شهرن ۾ سنا ڪم ڪري رهي آهي، سو ڇو ته انهن سان ملاقات ڪري وڌيڪ معلومات حاصل ڪجي.

USAID جو ڪنٽري ڊائريڪٽر، مسٽر اسڪپ ليونارڊ، سنڌ حڪومت جي ميونسپل سروسز ڊليوري پروگرام (MSDP)، جي پروجيڪٽ ڊائريڪٽر کي ساڻ ڪري، سکر منهنجي آفيس پهتو. اسان سندن خوش آمديد ڪئي ۽ ٻن ڪلاڪن جي ڊگهي عرصي جي معلومات (Presentation) کيس ڏني جنهن ۾ ڇهن شهرن ۾ هلندڙ منصوبا ۽ قرض جي ٻئي قسط ۾ ايندڙ مستقبل منصوبن بابت معلومات هئي.

هلندڙ ڪمن جي رفتار ۽ مستقبل منصوبن جو ٻڌي مسٽر اسڪپ جي منهن ۾ رونق اچي وئي، ڇڻ ريگستان جي سخت گرمي ۾ سفر ڪري ايئرڪنڊيشن ڪمري ۾ داخل ٿيو هجي هن چيو ته مان توهان کي آسمان تي پئي ڳوليو پر اهي منهنجا ڀاڳ آهن، جو توهان مون کي هتي ملي ويا آهيو، سمجهو ته هاڻي منهنجا سڀ مسئلا حل ٿي ويا. اسان جڏهن هن کي اهو ٻڌايو ته ڇهن مهينن اندر، جيڪب آباد ۽ گهوٽڪي شهر ناساڪ جي اختيار ۾ هيٺ اچي ويندا ته هو ڏاڍو خوش ٿيو. جو هنن کي ڪثير رقم،

جيڪب آباد جي ترقي لاءِ رکيل هئي، جو افغان جنگ دوران هو جيڪب آباد جو ايئرپورٽ استعمال ڪندا رهيا. مسٽر اسڪپ ليونارڊ، اشارتن ٻڌايو ته USAID، جيڪڏهن اها سڄي رقم ناساڪ حوالي ڪري ته پوءِ ان جو طريقي ڪار ڪيئن ٿيندو؟ ان لاءِ اسان کيس ٻڌايو ته ناساڪ جي فنڊنگ ۾ ADB کان گڏ سنڌ حڪومت سيٽپ ۾ حصيدار هجڻ ڪري، انهن پنهنجن سان USAID ڳالهائون ڪري کين مڃرائي، جنهن کانپوءِ USAID وارن، حڪومت سنڌ سان ڪيترا ڳالهائون ڪيون ليڪن انهن ۾ کين ڪاميابي نه ٿي.

بهرحال مسٽر اسڪپ ليونارڊ، ڪراچي ۾ آمريڪي ڪنسوليت جي آفيس ۾ هڪ ميٽنگ لاءِ چيو، جنهن ۾ مان شريڪ ٿيس USAID وارن ناساڪ کي پوري رقم ڏيڻ لاءِ راضو ڏيکاريو پر حڪومت سان گڏجاڻين ۾ USAID کي ائين ڪرڻ کان روڪيو ويو، جو بعد ۾ هنن هڪ ادارو کولي، جيڪب آباد ۽ ٻين شهرن ۾ ڪم ڪرائڻ جي شروعات ڪئي. بهرحال شاباس هجي، انهن غير ملڪين کي، جن اها رقم ٿي. اير. اوز پبلڪ هيلٿ وارن يا ضلعي انتظاميا جي بکين بگهڙن جي حوالي نه ڪئي ۽ پاڻ هڪ ادارو کولي جيڪب آباد ۽ ٻين آس پاس جي شهرن ۾ ميونسپل سروسز جو ڪم پنهنجي نگراني هيٺ شروع ڪرايو. شاباس آهي ان قوم جي سچائي ۽ ايمانداري کي، جو هڪ اجنبِي ديس جي ماڻهن جي، اچي خدمت ۾ پاڻ شامل ٿين ٿا. ڀلا جي ڳجهن ۾ ماس اچلي، پاڻ تان بار لاهي ڇڏين، ته ڪير ٿو انهن کان پڇا ڪري ته آيا سنڌ جي ماروٽن کي پيسڻ جو صاف پاڻي مليو يا ڪونه مليو!

منيلا ۽ سنگاپور جو سفر

نقشي تي نظر ڊوڙائڻ سان توهان کي اترين سمنڊ وچ ۾ ملائيشيا جي ڀرسان، ڪجهه ٻيٽ نظر ايندا، جن جو تعداد موسر جي مطابق گهٽ ۽ وڌ ٿيندو رهندو آهي. صاف موسر ۾ جڏهن سمنڊ جو پاڻي هڪ سطح تي بيٺو رهي ٿو، ته انهن ٻيٽن جو تعداد 7,107 آهي، جن کي ملائي ٽن پرڳڻن جهڙوڪ: لوزان (Luzon)، وساياس (Visayas) ۽ مينڊنائو (Mindano) سان سڏيو وڃي ٿو. هن ڪثير تعداد ٻيٽن تي هي ملڪ فلپائين (Philipine) آهي، جنهن جي گادي جو هنڌ منيلا آهي. هن ملڪ جي ايراضي ٽي لک مربع ڪلوميٽر آهي ۽ آبادي (2015)، ڏهه ڪروڙ جي لڳ ڀڳ آهي. هي ملڪ چار،

جولاءِ، 1946ع ۾ آمريڪا جي چنبي مان آزاد ٿيو ۽ پيسو (Peso) سندس سڪو آهي. فلپائين آبادي جي لحاظ کان، ايشيا ۾ ستين نمبر ۽ دنيا ۾ ٻارهين نمبر تي آهي. هن ملڪ ۾ مسلمانن جي آبادي، منڊنائو ٻيٽ تي اڪثريت سان آهي.

نسلي لحاظ کان گهڻيون ئي قومون آباد آهن پر 34% وسيان، 28% تگالو، 10% لڪانو ۽ ڪيتريون ئي ٻيون قومون پڻ آباد آهن. هن ملڪ ۾ 81 صوبا ۽ 144 شهر آهن ۽ منيلا کان وڌيڪ آبادي وارو شهر ڪيوزون (Quezon City) آهي، جيڪو منيلا جي بلڪل ويجهو آهي. مسلمانن جي اڪثريت (11% مسلمان) وارو صوبو منڊنائو، اڄڪلهه خودمختيار علائقو (Autonomous Region in Muslim Mindano) سڏيو وڃي ٿو. هي سامونڊي پاڻي سان وڪوڙيل هڪ عجيب دنيا آهن، جتي توهان کي ڪارن ۽ جيپن جي هلائڻ بجاءِ، ٻيڙا غوراب ۽ آگبوت هلائڻا پون ٿا. هتان جا ماڻهو، ننڍي قد جا، اکيون اندر ۾ ڏيپيل ۽ رنگ جا پورا پر عام طرح ڏسڻ جا سُھڻا ۽ بااخلاق آهن. هن قوم سان منهنجو سعودي عرب ۾ گهڻو واسطو رهيو آهي ڪم ڪرڻ جا پڙ ۽ هوشيار پر هر وقت ڪجهه نه ڪجهه کائيندي يا پيئندي نظر ايندا.

فلپني ٻولي سان گڏ، اڪثريت انگريزي ٻولي ڳالهائيندا آهن، جو هنن جي اسڪولن ۾ انگريزي پڙهڻ لازمي آهي. هن ملڪ جي آمدني جو گهڻو حصو سياحت تي آهي، جو هي ملڪ سياحت لاءِ کليل ۽ پُرمان آهي. هن ملڪ ۾ پنڄانوي سيڪڙو کان وڌيڪ خواندگي جو تناسب آهي. مڊل ايسٽ ملڪن ۾، اسپتال ۾ نرسون ۽ ادارن ۾ اڪثريت فلپينو ٽيڪنيشن نوڪرين ۾ ملندا. مان جهاز ذريعي جڏهن، منيلا جي اڪينو انٽرنيشنل ايئرپورٽ تي لٿس ته اتي هڪ ڪائونٽر تي ADB لکيل هُيو، مان اڃان ان جي سامهون ٿيس ته هڪ چوڪري اچي پڇيو، ته ڇا توهان ADB جا مهمان آهيو؟ مان هرون پرون به ڪڍي ها ڪئي، جو مهمان نه سهي پر گراهڪ ته هئس. هن منهنجو نالو پڇيو ۽ پنهنجي لسٽ ۾ ڏسڻ لڳي. ٿوري دير کانپوءِ مون کان پاسپورٽ وٺي مونکي پويان هلڻ لاءِ چيو. هن اميگريشن ڪائونٽر واري آفيسر کي، ADB جو مهمان ٻڌائي، مونکي سامان واري لائونج ۾ ويهاري، سامان جي اچڻ جو انتظار ڪرڻ لاءِ چئي پاڻ هلي وئي. ٿوري دير ۾ ڪجهه ٻين گورن مهمانن کي ساڻ ڪري آئي جو ايسٽائين، منهنجو سامان به اچي ويو. ADB جي مهرباني ڪري اسان جو ڪسٽمر

وغيره به ڪونه ٿيو، سڌو سنئون، بغير ڪنهن رڪاوٽ جي، اسان ٻاهر نڪرڻ لڳاسين. معلومات خاطر اهو ٻڌائيندو هلان، ته جڏهن ڪو ڊرائيور اڻ ڏنل مهمان کي ايئرپورٽ تان ڪڍڻ ايندو آهي ته هو پنهنجي هٿ ۾ اُن ايندڙ مهمان جو نالو لکيل تخطي سامهون جهلي بيهندو آهي، جتان مسافر ٻاهر نڪرندا آهن. اسان سان گڏ نڪرندڙ هڪ انگريز جڏهن پنهنجي نالي جون تختيون، ٻن ماڻهن سان ڏٺيون، ته هو پريشان ٿي ويو ۽ غالباً ڊجي ويو ۽ ڪنهن هڪ سان به نه ويو ۽ وڃي اڪيلي ٽيڪسي کيائين، جو هن کي خوف ٿيو ته ٻنهي مان ڪوئي به فراڊ ڪري سگهي ٿو. ڇو جو مسافر جو نالو ته ڪٿان به هٿ ڪري سگهجي ٿو يا وري ڏڳ ماڻهو ڪنهن عام نالن مان ڪوئي نالو لکي، پنهنجو پاڳ آزمائي سگهي ٿو. اڪثر ڪري سياحن کي پئسي جي لالچ تي ماڻهو قتل ڪري ڇڏين ٿا. تنهن ڪري سفر ڪرڻ سان عقل کي ضرور استعمال ڪجي، نه ته نقصان ٿيڻ جو انديشو رهجي وڃي ٿو. اڄڪلهه ته انٽرنيٽ ذريعي هوائي جهاز جي ڪنهن به ايئر لائين جي ڪهڙي به اڏام جي مسافرن جي فهرست آساني سان هٿ ڪري سگهجي ٿي.

منيلا ايئرپورٽ تان، ان ADB جي گاڏي ۾ چڙهي، منيلا شهر جي مڪاتي (Makati) علائقي جي آگيور (Aguirre) روڊ تي، واقع سمر سيت ملينيم هوٽل (Sumer Set Millennium Hotel) تي پهتس، جتي ADB طرفان منهنجي لاءِ اڳ بوڪنگ ڪرايل هئي. هوٽل ۾ رات جو آرام ڪري، صبح جو ڏهين بجي ڌاري گاڏي کي اچي کڻڻو هو. اسان کي، منيلا شهر کي پيئڻ جو پاڻي مهيا ڪندڙ ڪمپني منيلا (Minilad) جا منصوبا ۽ ڪمپني جي ڪارڪردگي ڏسڻي هئي ۽ اتي ڪجهه ڏينهن ليڪچر ٻڌڻا هئا. هي سڄو پروگرام هڪ هفتي جو هيو ۽ هن پروگرام کي، ADB جي ڪفالت ۽ سرپرستي هئي. پاڻي جي ڪمپني، اسان کي پنهنجا سڀ منصوبا ۽ هلندڙ ڪم ڏيکاريا. پاڻي جا فلٽر پلانٽ ۽ نڪاسي آب جو پورو سرشتو، نقشن ذريعي ۽ عملن موقعي تي وٺي ڏيکارايئون. پاڻيءَ جي زير زمين پائپن جو ٽٽڻ، اُن مان پاڻي جو وهڻ ۽ سيمن واريون جايون ڳولڻ، اُنجي اصلاح ڪرڻ، اهو سڄو عمل تجرباتي طور ڪري ڏيکاريو ويو. خير مان انهن سڀني عملن کان گهڻو واقف هئس، جو سعودي عرب ۾، اهڙن منصوبن جي سار سنڀال، فورن ۽ معياري ڪئي ويندي آهي. منيلا جو مڪاتي علائقو، ائين آهي جيئن ڪراچي ۾ ڊفينس جو علائقو، بلڪل پڙامن، سو

مان شام ڌاري اڪيلو سپر مارڪيٽ گهمڻ لاءِ نڪري ويندو هيس ۽ وري هوٽل تي پهچي ويندو هئس. اسان جي ليڪچر جي وڻي دوران مسٽر ايلن ڪيلي (Mr. Allan Kelly) اچي ويندو هو ۽ حال چال پڇندو رهندو هو. ADB هيڊ ڪوارٽر به اسان واري هنڌ جي بلڪل ڀرسان هو. هڪ ڏينهن مسٽر ايلن آيو ۽ مون کي پنهنجي باس سان ملائڻ لاءِ وٺي ويو، جيڪو ADB ۾ ڊائريڪٽر جي عهدي تي فائز هيو ۽ سندس نالو مسٽر آنند چيلنڪر (Anand Chiplunkar) هو، ڏاڍو خوش طبع ۽ يار ويس انسان لڳو، جو هن اڌ ڪلاڪ مون سان ڪچهري ڪئي. مون کان نساسڪ جي باري ۾ ڪافي معلومات ورتي ۽ مسئلن بابت به پڇيائين، جنهن تي مان کيس نساسڪ ۽ TMA جي وچ ۾ ٿيل معاهدي جي ڪجهه خامين جو ذڪر ڪيو، جنهن ڪري TMA جا ملازم، NSUSC کي پنهنجو نٿا سمجهن، انڪري جو سندن نوڪري مان ڪڍڻ جو حق اسان وٽ نه آهي پر TMA وٽ آهي. ان لاءِ مان کيس ٻڌايو ته 50% ملازم، TMA مان اهليت جي بنياد تي عارضي طور منتقل ڪجن ها ۽ بقايا نساسڪ، اهليت جي بنياد تي مارڪيٽ مان ڀرتي ڪري، انهن کان ڪم وٺي ها ته انهن ٻنهي گروپن ۾ چٽا پيٽي جي رجحان تحت سخت محنت ڪن ها. اهو ماڊل وڌيڪ مؤثر طريقي سان ڪم ڪري ها. اهڙي طرح ٻين معاملن ۽ حڪومتي برتاءُ بابت باخبر ڪيومانس. جنهن تي هو ڏاڍو خوش ٿيو. منهنجي انهن ڳالهين ۽ مشورن تي ايترو مطمئن ٿيو جو کلي چيائين، ته توهان هن سيمينار ۾ سڪڻ جي بجاءِ، سيڪاريو ها ته بهتر هجي ها، جنهن تي مسٽر ايلن معمول مطابق هڪ ٽهڪڙو ڏئي، پُنپرائي ڪئي. مسٽر ايلن، جڏهن ڊائريڪٽر آنند ڏانهن وٺيو پئي آيو، ته ڪاريڊور ۾ مون کي ٻڌايائين ته اڳيون ڊائريڪٽر مون سان ٺهيل هيو، پر هي ڏاڍو سخت آهي، جو غلطي کي معاف گهٽ ڪندو آهي.

مسٽر ايلن ايندڙ رات جي ماني گڏ ڪائڻ لاءِ چيو، پر مان گسائڻ جي ڪئي، جنهن تي هن زور ڀريو ۽ ڌمڪي ڏيندي چيو، ته سکر ۾ اسان به توهان وٽ ماني ڪونه کائينداسين. مان ڪڏي هٿيار ڦٽا ڪيا، سو شام جو گاڏي پاڻ ڪاهي آيو، گڏجي هڪڙي فائيو اسٽار هوٽل جي گيٽ سامهون گاڏي مان لهي، انتظار ۾ بيٺل شوفر کي گاڏي پارڪنگ ۾ لڳائڻ جو اشارو ڏئي، هوٽل جي ڊائنگ هال ۾ پهتاسين. مان کيس اهڙي حرڪت، ڪراچي ۾ ڪرڻ کان منع ڪئي، ته ٿوري دير کانپوءِ کلي چيائين، ته هاڻي سمجهي وڃي ته توهان ڪهڙي ڳالهه ڏانهن اشارو پيا ڪريو. دل ۾ چيم ته

اگر ڪراچي ۾، روڊ تي انجن، استارٽ گاڏي، ڪنهن خوش نصيب کي اگر ملندي، ته هو ڪراچي کان قلات ڪاهي وڃي، پرزا اهڙي طرح ڪپائيندو، جڻ گاڏي فيڪٽري مان ئي ڪونه نڪتي هئي.

حلال کاڌو نه هجڻ ڪري افسوس ٿيو، جنهن ڪري مان مڃي ۽ سبزي تي گذر ڪيو. ڪچهري ڪندي ٻڌايائين ته زال ۽ پٽ موڪلن تي آسٽريليا گهمڻ ويا آهن. مسٽر ايلن پاڻ قداور هجڻ ڪري، کلي چيائين ته منهنجو پٽ وري مون کان اڌ فوت ڪن ڊگهو آهي، سو گهر جو رهائشي سامان ۽ ڪپڙا خاص آرڊر تي ٺهرائيندا آهيون. هن سان گڏ، جيڪا فلپيني چوڪري، مس لنڊا سکر ايندي آهي، تنهن جو قد وري مس چار فوت ٿيندو، سو ان تي کلي چيائين، ته اسان جڏهن گڏ سفر ڪندا آهيون، ته ماڻهو هرو ڀرو ڏسي، پوئتي منهن ڪري ڪلندا آهن، يا وري پري کان هڪ ٻئي کي اشارا ڪندا آهن. مسٽر ايلن ڏاڍو خوش طبع ۽ پوڳائي آهي، جو ڪچهري ڪندي ڪافي پوڳ ۽ کلڻ جو مواد پيدا ڪندو رهندو آهي.

سنگاپور جي سفر جو مان اڳ ۾ احوال ڏئي چڪو آهيان، جڏهن مان AIT ۾ پڙهندو هئس انوقت دوستن سان گڏجي ملائيشيا ۽ سنگاپور جو ٿور، ريل رستي، بئنڪاڪ کان ڪئالامپور سفر ڪيو هيو. سنگاپور شهر ۾، پيئڻ جو پاڻي مهيا ڪندڙ ڪمپنيون، گڏجي هر سال ’سنگاپور انٽرنيشنل واٽر ويڪ‘ ملهائينديون آهن، جنهن لاءِ دنيا مان مڃيل پاڻي جا ماهر، انجنيئر ۽ سائنسدان ان ۾ شموليت ڪري، پنهنجا تجزيا ۽ سفارشون ڏيندا آهن، ته جيئن بهتر کان وڌيڪ بهتري آندي وڃي، جيئن انسان ذات کي پاڪ صاف پيئڻ جو پاڻي مهيا ڪري سگهجي.

انسٽيٽيوٽ آف چارٽرڊ اڪائونٽنٽس (ICAP)

نسازڪ جي شروعات کان بدقسمتي رهي، جو SCIP جي PD ۽ نسازڪ جي MD جو ٿوري عرصي ۾ تبديل ٿيڻ سان گڏ، سکر جهڙي گرم ۽ پري پنڌ واري علائقي ۾ هجڻ ڪري، ڪو ڍنگ جو اقتصاديات جو ماهر، CFO (Chief Financial Officer) نه ملڻ يا سازشي ۽ پيچيده ذهنت وارن جي سياسي ۽ شرارتي چڪرن ڪري CFO کي پڄاڻي پڏڻ، هڪ سازش لڳي رهي هئي. جنهن کي اڄ تائين ڪو سڃاڻي نه سگهيو آهي. پهريون CFO، جنهن جي سڀ ڪنهن تعريف پئي ڪئي، ليڪن ان کي به تخريبڪار ۽ بغاوتي ذهن پڄاڻي ڇڏيو. ان کانپوءِ ٻيو CFO ڀرتي ڪيو

ويو، جنهن کي ٿوري عرصي ۾ سازشن تحت تنگ ڪيو ويو، جو پڇاڙي نوڪري ڇڏي ويو. نساسڪ کي هلائڻ لاءِ چئن مضبوط ٽئين جي ضرورت آهي، جن ۾ CFO، MD، ڊائريڪٽر آپريشن ۽ ڊائريڪٽر منصوبه بندي شامل آهن. ڊائريڪٽر منصوبه بندي شروع کان ئي جاءِ نه رکي وئي، ليڪن انجي جاءِ تي مئنيجر کي رکيو ويو هو، جيڪا نسبتاً ننڍي رتبي جي حيثيت هئي. هاڻي چئن ٽئين جي عمارت کي، جيڪڏهن توهان، ڪم و پيش ٽن ٽئين تي اڏيندا، ته پوءِ ان عمارت جو ڇا حال ٿيندو. وري جي انهن ٽئين جو بنياد چور گپ مٿان رکيل هجي، ته پوءِ ائين نه ٿيندو ته وري ٻيو ڇا ٿيندو. ڪمپني جي اقتصادي ڪنٽرول لاءِ، جي قابل انسان نه هوندو، ته پوءِ ائين آهي، جيئن نئين مرسيديز گاڏي خريد ڪري، سيڪرٽائٽ ڊرائيور جي حوالي ڪري ڇڏجي. مان اچڻ سان ٽيم ٺاهڻ جي ڪوشش ڪئي، ته جيئن عمارت کي بيهاري سگهجي، پر افسوس جو تخريبڪاري ۽ منافقت ايتري وڌيل هئي، جو ٽئين کي سهارو ڏئي، عمارت کي مس بيهاريان پيو، ته ڪو ٻيو ٽينو لڏڻ لڳندو هو. منهنجي دخلڪاري سان مسٽر حسين CFO، جيڪو اڳتي، سازشين جو ڏنپيل هيو، تنهن بسترا ٻڌا. مان نئين CFO، جي ڀرتي لاءِ يادگيري ڪرائيندو رهيس، ليڪن بورڊ کي ڀرتي ڪندي سال کن لڳي ويو. آخر ۾ اهڙي CFO کي ڀرتي ڪري اماڻيو ويو، جيڪو اچڻ سان چوڻ لڳو ته مان ’فلان فلان جو مُخبر ٿي آيو آهيان‘. ڪم جي ڄاڻ پوري ساري، سڄو ڏينهن وٽي ٻين کان خبرون پڇندو، ۽ باقي ڪمپني جي مالياتي معاملن کان وٺي پاسيرو گهمندو. هڪ دفعي هن ٻڌايو ته مون کي صرف MD جي جاسوسي ڪرڻ لاءِ هتي رکيو ويو آهي.

انسٽيٽيوٽ آف چارٽرڊ اڪائونٽنٽس ڪراچي جي ڊائريڪٽر مسٽر سُريا صاحب مون کي، BOD چيئرمين CFO ۽ هڪ بورڊ جي ميمبر مسٽر ڪٽري کي، ڊائريڪٽر جي ٽريننگ لاءِ دعوت ڏني، جنهن لاءِ اسان سڀني هائو ڪئي. اها ٽريننگ ايواري ٽاور جي ڪانفرنس هال ۾ منعقد ٿي، جتي روزانو ڪيترا ئي ليڪچر ڏنا ويندا هئا. انهن ليڪچرس ۾ پوري ڪراچي مان ڪيترائي آفيسر شامل هئا، ۽ ڪافي مزيدار گڏجاڻيون ٿينديون هيون. ليڪچر جي اڪثريت، ناڻي سان وابستا هئي، باقي مئنيجمينٽ يا انجنيئرنگ سان ڪا گهڻو واسطو ڪونه پئي لڳو. بهرحال هڪ هفتي جي ٽريننگ کان پوءِ، گروپ ڦوٽو سيشن ٿيا ۽ عاليشان ٽريننگ پوري ڪرڻ جو سرٽيفڪيٽ به ڏنو ويو.

وزير سان ملاقات

سنڌ ۾ نساسڪ جي وجود سان ضلعي انتظاميه سان گڏ، پبلڪ هيلٿ انجنيئرن ۽ مقامي ادارن جي آفيسرن جي ڪمائي کي ڌارو لڳو، تنهنڪري سڀني جي دشمني کي منهن ڏيڻ ۽ ساڳئي وقت ميونسپل خدمتن ۾ سڌارو آڻڻ، ڪنهن وڏي آزمائش کان خالي نه هو. سرڪاري ادارن جي آفيسرن جي هڪ پنهنجي مخصوص دنيا آهي، جتي هو پاڻ کي اتان جو بادشاهه سمجهن ٿا. مثال وٺو فنانس کاتي جو، نساسڪ کي بين الاقوامي معاهدي تحت خرچ جو چوٿون حصو، سنڌ حڪومت کي وقت ضرورت فوري ادا ڪرڻو هو. ليڪن انهن معاهدن کان ڪوئي به واقف ڪونه لڳندو هو، بس رقم هوندي به ڏيڻي ناهي پر جيڪڏهن هڪ آفيسر وٽان پئسا نڪتا، ته وري ٻئي آفيس ۾ ڦاسي ويندا هئا ۽ اچي آخر ۾ اسڪپ آفيس ۾ رکجي پوندا هئا. اسڪپ آفيس جو مقصد، حڪومت کان ڪمپني کي رقم جي فراهمي يقيني بنائڻ آهي پر افسوس جو رقم پنهنجي قبضي ۾ رکيو ڇڏين ۽ ائين ڏين، ڄڻ سندن ذاتي ملڪيت هجي اها آهي اسانجي ذهني ۽ بي ضميري جي حد. اڪثريت اهڙن ماڻهن جي آهي، جيڪي ذاتي لوپ ۽ لالچ کي قومي مفادن کان مٿاهون سمجهن ٿا. اهڙين آفيسرن جي منفي سوچ ۽ زوين ڪري، ملڪ ترقي نه ٿو ڪري. نساسڪ پنهنجي پروگرام مطابق شهرن اندر منصوبن لاءِ صلاحڪارن (Consultants) جي سفارش تي، هر هڪ شهر اندر پاڻي جي رسد، نڪاسي ۽ صفائي جي حوالي سان مختلف رٿائون ٺاهيون، جن کي مختلف مرحلن مان گذاري آخري شڪل ڏئي، ADB کان منظوري ورتي، جنهن کانپوءِ نيڪن ڏيڻ جي ڪاروائي مڪمل ڪري، ڪم شروع ڪري ڏنا. ADB جي منظوريءَ کانپوءِ انهن ڪمن جي دائري ۾ ڪا وڏي تبديلي نه ٿي ڪري سگهجي، جو هڪ ته ائين ڪرڻ سان اهو ڪم پنهنجي مقرر وقت اندر مڪمل ڪونه ٿيندو ۽ ٻيو ته هڪ قسم جو شڪ پيدا ٿي وڃي ٿو، ته وڏي تبديلي ڪنهن جي ذاتي مفادن ڪري ڪئي پئي وڃي.

اسان کي اعليٰ اختياريه وارن کان، هڪ حڪم نازل ٿيو، ته نساسڪ جي اختياري وارن شهرن ۾ پاڻي صاف ڪرڻ لاءِ، ڪراچي جي ڪنهن خاص ڪمپنين کان آر.او. (Reverse Osmosis Plant, RO) پلانٽ خريد ڪري لڳرايا وڃن. هلندڙ ڪم ۾، هڪ نئون مسئلو پيدا ٿي پيو، آر.او. (RO) پلانٽ جي ذريعي سمنڊ جو ڪارو پاڻي صاف ڪري، پيئڻ لائق بڻايو ويندو آهي پر اڻڄاڻ لاءِ هڪ دلفريب ڳالهه ضرور آهي، پر ڄاڻ وارو ٻڌائيندو، ته

آيا اهڙي قسم جا پلانٽ هتي لڳائڻ قابل عمل آهن يا نه. هن قسم جا پلانٽ، گهڻو مهانگا آهن ۽ اسان وٽ بجلي جي بحران جي صورت ۾ ان صنعت جي پيداواري صلاحيت گهٽ ڳهٽجي وڃي ٿي.

مان اهڙي قسم جا پلانٽ، سعودي عرب ۾ بحرا حمر تي واقع شرما پورٽ ۾ لڳائي آيو هئس. هن پلانٽ ۾ پاڻي صاف ڪرڻ جي حوالي سان، ڪاري پاڻي مان نمڪيات ڪڍڻ ۽ صاف پاڻي جي پيداوار جي تياريءَ جا سلسليوار مرحلا، ايترا ته ڏکيا آهن، جو عام مستري يا مشين هلائيندڙ جي سمجهه يا ضابطي کان ٻاهر آهن. هن پلانٽ مان صحيح پيداوار وٺڻ لاءِ، تربيت يافتہ ۽ تجربڪار آپريٽرن جو، هر وقت هجڻ ضروري آهي. هي پاڻي صاف ڪرڻ جو ڪارخانو انتهائي مهانگو پوي ٿو ۽ سار سنڀال جي لحاظ کان به ڏنو وڃي ته گهڻو مشڪل ۽ ڏکيو آهي. انهن ڪارخانن کي رد ڪرڻ جو ٻيو خاص سبب اهو به هيو ته سکر، روھڙي ۽ خيرپور لاءِ دريائي پاڻي صاف ڪرڻو هو نه ڪي سامونڊي ڪارو پاڻي، جنهن ڪري اسان ان تجويز کي قبول ڪرڻ کان انڪار ڪيو. جنهن ڪري اعليٰ آفيس وارا شايد ناراض به ٿيا هجن. انهن مونجهارن ۾ SCIP جو هڪ PD بدلي ڪرائي وڃي سيڪريٽري ٿيو ۽ ڪافي وقت نئون PD ڪونه آيو پر ساڳئي آفيس جي هڪ ٻئي آفيسر کي اضافي چارج ڏئي مڙيوئي گاڏي کي ڌڪو ڏنو ويو. ڪافي عرصي گذرڻ کانپوءِ، PD جي اضافي چارج، ڪراچي اوڀر جي ڊپٽي ڪمشنر جي حوالي ڪئي وئي. قاضي صاحب پنهنجي ڪم ۾ ڏاڍو مشغول رهندو هو ۽ ڪڏهن وقت ڪڍي ملاقات ۽ بريفنگ لاءِ گهرائيندو هو. هڪ دفعي مون کي حڪم ٿيو ته ڪراچي اچي SCIP ڪلفٽن واري آفيس ۾ منصوبن بابت تازي معلومات ڏيان. قاضي کان اڳ، هڪ ٻيو ڪراچي واسي، مسٽر دانش پنجن مهينن لاءِ اچي، PD ٿيو هو. هن ڪرسيءَ کي سرڪاري ڪامورن، هڪ آرام ڪرڻ جي اسٽيشن طور استعمال ڪيو، ڪجهه مهينا گذاري، ڪنهن سُٺي پوسٽ جي ڳولا ۽ تبديلي جي ڪوشش ڪرڻ لاءِ وقت گذاري کان سواءِ، ٻئي ڪابه اهميت نه هئي. ڇهن شهرن جي پنجويهه لک آبادي کي سهولتون مهيا ڪرڻ جو، ڪنهن کي به فڪر ڪونه هيو. نساسڪ - اترين سنڌ جي ڇهن ڏتڙيل ضلعن جي پنجويهه لک ماڻهن جي زندگي بهتر ڪرڻ لاءِ، ڏينهن رات جي محنت ۽ مشڪل ۾ ڦاٿل ۽ هيڏانهن سرڪار نامدار جي آفيسرن جو، ويڳي ماءُ وارو ورتاءُ دل شکن ۽ حيران ڪندڙ پئي لڳو.

مون قاضي صاحب کي بريفنگ ڏني ۽ ڪافي انتظار کانپوءِ گڏجي ڪلفٽن آفيس مان سنڌ سيڪريٽريٽ پهتاسين. قاضي صاحب مون کي چيو

تہ اڄ توکي، وزير لوڪل گورنمنٽ سان ٿو ملايان. قاضي صاحب کي گھٽ وقت هجڻ جي باوجود بہ، مسئلن جو حل کيڏ جي ڪوشش ڪندو هو.

اسان وزير موصوف جي آفيس پهتاسين تہ خبر پئي تہ هو آفيس مان نڪرڻ وارو آهي. مان ورائندي ۾ انتظار ڪيو پر ڏاڍي پيڙ هئي. بحرحال پنجن منٽن جي انتظار کانپوءِ، وزير موصوف جيئن ٻاهر نڪتو، تہ مان کيس پنهنجو تعارف ڪرائي هٿ ملايو. جنهن کانپوءِ قاضي صاحب، هن کي پنهنجي طرفان وڌيڪ کولي ٻڌايو، تہ شر صاحب نساسڪ ڪمپني جو MD آهي، جنهن کانپوءِ هلندي حال احوال ٿيو، ۽ وزير صاحب پنهنجي گاڏي ۾ وڃي ويٺو. مان اتان پنهنجي گاڏي ۾ حيدرآباد لاءِ روانو ٿيس. اهو سج لٿي جو وقت هوندو ۽ مان جڏهن نٿي واري روڊ سان اسٽيل مل جي ڀرسان پهتس، تہ فون آئي، مون کي ٻڌايو ويو تہ وزير موصوف توهان سان ملڻ چاهي ٿو، سو جلدي بلاول هائوس پهچو. مان کيس ٻڌايو تہ اسٽيل مل پهتو آهيان، پر تنهن هوندي بہ مون کي موٽي اچڻ لاءِ زور ڀريو. بلاول هائوس پهچڻ سان، مون کي وزير جي رهائش وٽ PD سان ملاقات ٿي، جنهن هڪ وڏي حال ۾ ويهاريو جتي اڳ ۾ هڪ شخص ويٺو هو جيڪو پبلڪ هيلٿ ڊپارٽمينٽ جو سيڪريٽري هو. پهرين گڏجاڻي ان سيڪريٽري سان ٿي. سيڪريٽري سان ساڳئي موضوع، يعني R.O پلانٽ جي خيرپور ۽ سکر ۾ استعمال بابت ٿي. مان کيس RO پلانٽ جي بنيادي مسئلن ۽ منصوبي جي مستقبل قريب جي حوالي سان، افاديت ۽ خامين بابت، جڏهن ذڪر ڪيو تہ مون ڏانهن گهوري ڏسڻ لڳو. مان R.O پلانٽ جي حوالي سان، کيس واضح ڪيو تہ دريائي پاڻي ۾ نمڪيات نہ هجڻ جي برابر آهن ۽ پاڻي ۾ ميراث (Turbidity) ايتري حد تائين آهي جو RO پلانٽ جون سنهڙيون جاريون (Micro Filter Membranes) هر وقت بند پيون ٿينديون رهنديون، جنهن ڪري R.O پلانٽ دريائي پاڻي کي صاف ڪرڻ لاءِ موزون نہ آهي. ساڳئي وقت سکر ۽ خيرپور شهر ۾ بہ بہ فلٽر پلانٽ بحالي ۽ توسيع جي آخري مرحلن ۾ هجڻ ڪري، هڪ نئين منصوبي جي سفارش ڪرڻ مناسب نہ ٿي لڳي.

سيڪريٽري مون سان خيالن جي ڏي وٺ ڪري، وزير موصوف ڏانهن حال اورڻ لاءِ هليو ويو. ٿوري دير کانپوءِ، مون کي وزير جي ڪمري ۾ هلڻ لاءِ چيو. مان وزير صاحب کي سلام ڪري، ڀرسان خالي صوفي تي ويهي رهيس.

وزير موصوف، R.O پلانٽ جي حوالي سان مون کي مخاطب ٿي چيو تہ نواب شاھ شهر ۾ ايشيا جو وڏي ۾ وڏو R.O پلانٽ لڳايو ويو آهي، ڇا

توهان ڏٺو آهي؟ مان ان پلانٽ کي نه ڏسڻ بابت ٻڌايو، جنهن تي هن مونکي ڏسڻ لاءِ زور ڀريو.

موصوف مون کي چيو ته شر صاحب، سوچ جيڪڏهن تنهنجو دشمن، تنهنجو دوست ٿي وڃي ته ڪيترو نه بهتر آهي. مان کيس چيو ته توهان، اسان جا دشمن نه پر سڄڻ ۽ هميشه مددگار رهيا آهيو. جنهن ڪري هن پروگرام تحت پنجويهه لک ماڻهن جي خدمت ٿي رهي آهي.

مون کي خيرپور ۽ سکر ۾ R.O پلانٽ لڳائڻ لاءِ چيو ويو، جنهن بابت مان ساڳيو مشورو ڏنو، جيڪو سيڪريٽري سان زير بحث رهيو. پر محسوس ٿيو ته اها منهنجي ڳالهه کين نه وڻي. چانهه پيئڻ کانپوءِ مان موڪلائي حيدرآباد هليو آيس. ان دوران مان کين مشورو ڏنو ته توهان پلين RO پلانٽ شڪارپور ۽ لاڙڪاڻي ۾ هڻو، جتي عوام کي ضرورت به آهي. ليڪن زور خيرپور ۽ سکر ۾ RO لڳائڻ تي ڏنو ويو، جنهن لاءِ مان کين ساڳيو نامناسب هجڻ جو دليل ڏهرايو.

مزدور تنظيمون ۽ ادارن جي تباهي

مختلف کاتن ۾ پورهيتن جي مفادن جو دفاع ڪندڙ مزدور تنظيمون، سهڪار ۽ اصلاح ڪرڻ بجاءِ، هر اداري جي ڪارڪردگي تباهه ڪئي آهي. مزدور ليڊر پنهنجي ذاتي مفادن کي حاصل ڪرڻ خاطر، بليڪ ميلنگ جا مختلف طريقا استعمال ڪري، عوام کي ملندڙ سهولتن ۾ هزارين رنڊڪون وجهن ٿا.

ستر جي ڏهاڪي دوران، تعليمي ادارن ۾ تنظيم سازي، ڪاپي ڪلچر ۽ گروه بندي ڪري، نه صرف تعليم تباهه ٿي، پر استادن ۽ شاگردن جا رت وهايا ويا. ساڳئي طرح اسڪولن ۾ يونين وارا پڙهائڻ کان پاسيرا ٿي ويا ۽ آفيسرن کي زوري بدلين ۽ ڪوڙيون نوڪريون، بغير اهليت جي نه ملڻ تي مارڪٽ جهڙن حرڪتن ڪري، تعليمي انتظام ۽ معيار کي تباهه ڪري ڇڏيو. جملي نوڪرين ۽ گوسٽرو استادن جو رواج ۽ رشوت خوري مزدور تنظيمن جي سر آهي.

شهري سهولتون ڏيڻ وارن ادارن، TMA، پبلڪ هيلٿ ڊپارٽمينٽ ۽ لوڪل گورنمينٽ ۾ مزدور يونين، رڌي تباهي آندي آهي. يونين ليڊر، عملي سان ڪوڙا واعدا ڪري، آفيسرن کي ڌمڪائي ۽ دٻا ڏئي، غلط ڪم وٺيو وڃن ۽ شهر اندر، اُتي وقت ٿوري ٿوري ڳالهه تي عملي کي

گوڙ ۽ ٽڪراءَ لاءِ ٻيا اڪسائيندڙ رهن ٿا. ساڳئي طرح ٻڌي واري تنظيم جا ليڊر پنهنجو زور ڏيکارڻ ۽ پنهنجي مرضي مطابق فيصلو ڪرائڻ يا وري فيصلي ۾ ڊيگهه ڏيارڻ ۽ تالا هڻڻ، اهي سڀ حربا آهن. ته ملڪ ۾ ڪا به سهولت ميسر نه هجي ۽ عوام پريشان رهي جو هو مجبور ٿي، پنهنجا فيصلا روڊ تي بيهي پاڻ ڪري. هن ستر سال جي گند ڪي آخر ڪيئن، ڪيستائين ۽ ڪير اچي صاف ڪندو. حالانڪ مزدور تنظيم جو وجود، هڪ سجاڳي آهي، مزدورن کي پنهنجي حقن وٺڻ جو پرامن رستو ملي ٿو، پر اسان جا مزدور ان مان ناجائز فائدو وٺڻ جي نئين ترڪيبن ٺاهڻ ۾ مصروف آهن ۽ اصلي فرض کان غافل ٿي، حرام پگهار کائڻ تي لهي پيا آهن. ڇا انهن تنظيم ڪڏهن به عوامي مسئلن يا سهولتن جي بروقت فراهمي يا توسيع لاءِ ڪڏهن به احتجاج ڪيو آهي.

هي مسئلو اسان جي سماج ۾ اهڙو ناسور ٿي ويو آهي جو چونڊيل نمائندا قانونسازي ڪري، ان جو حل ڪين، ورنه هي ناسور ڪينسر جهڙي موزي مرض جيان وڪوڙي ويندو. قانونسازي اهڙي ڪئي وڃي، جنهن ۾ مزدورن جي جائز مفادن جو تحفظ کانسواءِ، ٻئي ڪابه اهڙي قسم جي سازش، هڙتال ۽ بليڪ ميلنگ جي گنجائش نه هجي. مان سمجهان ٿو ته، مزدور تنظيم لاءِ ڪجهه ڊوز ۽ ڊوئٽس هجڻ لازمي آهن، نه ته مزدور بغير ڪم جي پگهار ملڻ کي ترجيح ڏيندو، نتيجي طور اسان جا شهر گندا ۽ روڊ رستا گندي پاڻي ۾ هميشه ٻڏل ڏسڻ ۾ ايندا ۽ هر روز هنگاما ۽ هڙتالون هونديون. مغربي ملڪن ۾ اهڙيون تنظيمون بيشمار آهن، پر اهي پنهنجا جائز مسئلا، ڪڏهن به پنهنجي شهر ۽ گهٽين کي گندو ڪري حاصل ڪرڻ کي ترجيح نه ڏيندا آهن. غالباً انڪري جو آهي، اسان کان وڌيڪ پڙهيل ۽ مهذب آهن، پر اسان موئن جي دڙي جي پنج هزار سال واري پراڻي تهذيب جي ماڻ ۽ مرتبي کي ڇو پيا مٽي ۾ ملايون. مزدور طبقي ۾ غير معياري ۽ نااهل ماڻهن جي ڀرتي، به باهه ۾ تيل جو ڪم ڏنو آهي. هڪ دفعي سکر TMA جي مزدورن کي پگهارون نه مليون، سو ليڊرن نساسڪ تحت هلندڙ گندي پاڻي، جا ڊسپوزل پمپنگ اسٽيشن بند ڪرائڻ جو پروگرام ٺاهيو. حالانڪ TMA جي ان عملي جنهن کي پهگاريو نه مليون تنهنجو نساسڪ سان ڪنهن به قسم جو واسطو نه هجڻ جي باوجود، هنن عوام کي پريشان ڪرڻ لاءِ، نساسڪ جي زير اختيار هلندڙ سهولتي وسيلن (Facilities) کي بند ڪرڻ ۽ نقصان ڏيڻ کي ترجيح ڏني، جيڪا سو

سيڪڙو غير قانوني هئي، پر افسوس جو ضلعي انتظاميه خاموش تماشائي نظر آئي. نساسڪ طرفان، TMA جي عملي کي سمجهايو ويو پر ڊسپوزل جي بند ٿيڻ سان عوام جو ڪافي نقصان ٿي چڪو هو.

مياڻي ڊسپوزل پمپنگ اسٽيشن، جي بند ٿيڻ سان شاهي بازار جي ڪاروباري ۽ دوڪاندارن جو قيمتي سامان زير زمين تهخانن (Basements) ۾ هجڻ ڪري، گندي پاڻي جو پمپ بند ٿيڻ جي آڌ ڪلاڪ اندر، پاڻي نالين ذريعي پوئتي موٽ ڪندو آهي، جنهن ڪري شاهي بازار ۽ پسگردائي واري علائقي ۾ پاڻي تهخانن ۽ بازار ۾ چڙهي ٻوڏ جي صورت اختيار ڪندو آهي. TMA جي عملي کي پگهارون نه ملڻ سان، نساسڪ جي اختيار هيٺ هلندڙ ڊسپوزل اسٽيشن کي بند ڪرائڻ سان TMA ۽ PHED طرفان سازش جو هڪ عنصر ظاهر پيو ٿئي ته جيئن نساسڪ جي بدنامي ٿئي. اهڙي قسم جا ڪيترائي واقعا، هر شهر ۾ گهڻو ڪري ٿيندا رهندا هئا. ضلع انتظاميه جو عدم تعاون، دير سان هلڻ ۽ انهن کي منٿون ڪرڻ، هڪ عجيب ڪشمڪش لڳندي هئي. اهڙيءَ طرح بليڪ ميلنگ، اڪثر ڪري خاص موقعن، جهڙوڪ عيد جي ڏينهن، محرم جي ڏهاڪي دوران، ڪنهن VIP جي دوري، دوران ڪئي ويندي آهي ۽ ميڊيا ۾ ان جي اشتهار بازي ۽ هائپ پيدا ڪندڙ، ٽڪرن تي پليل، نمائندن طرفان، اهڙي نموني ڪرائيندا هئا، جيئن نساسڪ جي ڪارڪردگي تي داغ لڳي ۽ شديد رد عمل سامهون اچي، جيئن ڪمپني جو ڪم واپس مڪاني ادارن جي حوالي ڪيو وڃي، جنهن ۾ انتظاميه سان گڏ هنن جو به ٻوڙ گهاٽو ٿئي.

نام نهاد ليڊر، پنهنجن ذاتي مفادن کي حاصل ڪرڻ لاءِ، آفيسرن ۽ پنهنجن سپروائيزرن کي ڌمڪيون ڏيڻ ۽ سياستدانن جي ڪلهن جي سهاري، اچيو ڪم بندا ڪرائين. ڪڏهن انهن نام نهاد مزدور ليڊرن، اهڙي ڪنهن امربنسي ڪم ۾ اچي ڪڏهن مدد ڪئي هجي، اهي صرف ڪم ۾ رخنو وجهڻ ۽ هنگاما ڪرائڻ ۾ ماهر آهن. مزدور رهنما، گهڻو ڪري، ملازمن ۽ مزدورن کان رشوت وٺي، انهن جا ناجائز ڪم ڪرائڻ ۽ انهن کي هڙتال جي ترغيب ڏيندا رهندا آهن سنڌ جي تعليم کاتي جو مثال وٺو ته توهان کي معلوم ٿيندو ته سنڌ جي تعليم جي تباهي ۾ جيترو سياسي حڪومت جو هٿ رهيو آهي، اوتروئي استاد تنظيم جو پڻ جڏهن استادن کي پگهارون ۽ سهولتون نه ٿيون ملن ته هزارين استاد گڏجي احتجاج ڪري، اسڪولن ۾ پڙهائڻ کان انڪار ڪن ٿا. جڏهن سنڌ اندر موجود



AIT ۾ پاڪستاني سفير کي خوش آمديد ڪرڻ وقت ساڄي پاسي کان
AIT جو پريزيڊنٽ ڊاڪٽر رابرٽ پرسن مصنف ۽ سفير ڪنهن کي سلام ڪري رهيو آهي.



AIT لائبرري ۾ ساڄي پاسي کان منهنجو ڪلاس ميٽ امتياز (الله آباد هندوستان مان)
وچ ۾ مصنف، اسرائيلي استاد ڊاڪٽر ايڇ بي اووربيڪ کان ڪجهه درسي معلومات وٺندي.



ٲورنٲو شهر ٲرسان اوتٲاريو ڍنڍ تي ورتل هڪ تصوير



مان ۽ عبداللہ ٲورنٲو

جي

CN ٲاور ٲرسان


ٲڪو



غلام حيدر فقير جي ميلي دوران (1989) ڪاپي ڪان، ڊاڪٽر ڀائي خان صاحب،
 ڊائريڪٽر سينٽر آف ايڪسيلنس ان آرٽس ۽ ڊزائين ڄامشورو، مسٽر حيدر
 علي، مصنف، عبدالطيف خادم، لينڊ ڪسٽمر حيدرآباد، عبدالطيف آدم خان، ڊپٽي
 ڊائريڪٽر ايگريڪلچر ۽ استاد محسن علي خان ”محسن“ نظر اچي رهيا آهن.




عبدالله پنهنجي والده سان گڏ ٿورڙو جي هڪ باغ ۾



مان ۽ عبدالله نياگرا آبشار وٽ



1975ع دوران، AIT ۾ تعليم دوران IBM ڪمپني جي ڪمپيوٽر تي
ڪم سڪندي، ڪمپيوٽر ماڊل IBM 370 ڏسڻ ۾ اچي ٿو.



عبداللہ پنهنجي والده سان گڏ بحرا حمر جي ڪناري شهر دُبا (ضبا) جي ويجهو.



عبداللہ پنهنجي والده سان گڏ بحرا حمر جي ڪناري شهر دُبا (ضبا) جي باغ ۾



ٽورنٽو جي ايلزمير اسٽيٽن پبلڪ اسڪول ۾
عبداللہ پنهنجي ڪلاس ميٽ سان گڏ



مصنف تبوڪ چانوٽي جي پنهنجي آفيس ۾




1978ع دوران ان وقت ۾ مهراڻ يونيورسٽي نواب شاھ ۽ هاڻي قائد عوام يونيورسٽي ۾ اسسٽنٽ پروفيسر شپ دوران جو گروپ فوٽو - وينل ساڄي پاسي کان ڪيريو صاحب پٽي جو نالو ياد نه آهي ٽيون پرنسپل غلام سرور شاھ، ڊاڪٽر ايس-ايم - قريشي (وائيس چانسلر)، ڊاڪٽر حاجي محمود ميمڻ ۽ ڊاڪٽر عبدالاحد ابڙو صاحب. بينل قطار ۾ مان، غلام سرور شاھ ۽ ڊاڪٽر ايس - ايم قريشي جي پويان ۽ منهنجي ڀرسان ٽالپر صاحب ۽ اسان ٻنهي جي پويان ڊاڪٽر واحد بخش سومرو (سابق V.C. قائدي عوام يونيورسٽي) ۽ سومرو صاحب جي ڀرسان کايي پاسي غلام نبي مهر نظر اچي رهيو آهي.



مصنف، عبدالله ۽ بيگم سان گڏ ٿورڙو جي هڪ باغ ۾
جميل برف تي وينل نظر ايندي.



AIT جي 1977 ۾ پاس ڪندڙ شاگردن جي گريجوئيشن تقريب دوران انجنيئرنگ ۾
ماسٽرس ڊگري AIT پريزيڊنٽ ڊاڪٽر رابرٽ بي بيڪس کان وٺندي نياز علي شر بلوچ (مصنف)
۽ ڊاڪٽر جي پويان ، AIT جي رجسٽرار مسز مائي چيئرن سڀيا نظر اچي رهي آهي.



گريجوئيشن واري ڏينهن دوستن ۽ استادن سان گروپ فوٽو ڪاپي کان
الله آبادي دوست امتياز مسز عاليه معين الدين ۽ ڊاڪٽر فتودي سان گڏ مصنف

سوين اسڪول بند پيا آهن ته ڪڏهن انهن بند پيل اسڪولن کي کولائڻ لاءِ، استاد تنظيم ڪڏهن ڪو هل هنگاما يا احتجاج ڪيا آهن.

اترين سنڌ جا چونڊيل نمائندا

نسازڪ جو هيڊ ڪوارٽر سکر ۾ هجڻ ڪري، هر هفتي چئن کان ڇهن چونڊيل نمائندن سان، نه چاهيندي به ملاقات ڪرڻي پوندي هئي. وزير اعليٰ، سرڪاري جهاز ذريعي هر هفتي سکر ايئرپورٽ تي ديدار ڪرائيندو هو، جتان کيس جلوس جي شڪل ۾ خيرپور ۽ گهڻو ڪري ساڳئي ڏينهن تي واپس ڪراچي ويندو هيو، سائين هڪ رات مشڪل سان ڪا خيرپور ۾ رهيو هجي.

2011ع وارين برساتن اُڪري ويڄڻ کانپوءِ، سڀني شهر ڏسڻ آيو. هن جو ڏسڻ ڇا، بس ڪمشنرن ۽ ڊپٽي ڪمشنرن جا ٺهيل دربار هال ۾ ويهي مختلف ماڻهن کان راءِ وٺيو، هليو ويندو هيو. هڪ ڏينهن ايئرپورٽ کان سکر جي سرڪٽ هائوس ۾، تاجرن سان ميٽنگ، جنهن ۾ TMO، پبلڪ هيلٿ ۽ ضلع انتظاميه طرفان خاص هٿرادو بيهاريل شاهدن (Implanted) کان، نسازڪ جي باري ۾ شڪايت جو ورڏاڳيان پيش ڪرائڻ، جنهن کانپوءِ خيرپور جو دورو، اُتي جي سرڪٽ هائوس تائين محدود رهڻ ۽ پنهنجن ماڻهن جا ڪم ڪار ۽ درخواستن تي احڪام جاري ڪرڻ کانپوءِ ڪراچي روانو ٿي ويڄڻ، هڪ معمول هوندو هو. مونکي پڪي طرح ياد آهي ته ڪڏهن به ڪو، خيرپور شهر کان علاوه ٻين تعلقن يا ڳوٺن مان ڪو ماڻهو دانهن يا درخواست ڏني هجي. جيڪڏهن ڪو غلطي سان يا ڪنهن وڏن واسطن ذريعي اچي سامهون ٿيو، ته پهريون سوال اهو پڇيو ويندو ته ڪٿان جو آهين؟ جي چوندو خيرپور، ته ڪهڙي تعلقي جو، جي هوندو سڀاڻو ۽ چوندو خيرپور شهر، ته پوءِ پڇا ٿيندي، شهر جي ڪهڙي پاڙي مان. هاڻي جيڪڏهن هو سرڪار جي ووٽر حد اندر هوندو ته پوءِ سندس درخواست وٺي ڏسبي، باقي ڪم ٿئي يا نه ٿئي، اهو وري چؤ طرف گهيرو ڪيل ڪمدارن مان، جي ڪنهن مالڪي ڪئي، ته پلو ٿي ويندو ته گهر خير، پر جي سوالي چيو ته سائين مان نري تعلقه جي فلا ڳوٺ مان آيو آهين، ته فورن کيس احڪام جاري ٿيندا ته تون هتي ڇو آيو آهي؟ توهان پنهنجي حد جي چونڊيل ميمبر وٽ وڃو جو توهان جا فنڊ انهيءَ کي ڏنل آهن. سرڪار جي حد، صرف خيرپور شهر اندر محدود آهي ۽ باقي علائقا کيس غير پيا لڳندا آهن.

اسان جي وڏن جي ايتري محدود سوچ آهي، ته پوءِ لاچار ۽ غريب انسانن جي حق تلفي ۽ پيڙا لاءِ، پورا پندرهن سال، صدين جي برابر آهن. هڪ لاچار ۽ لاوارث انسان، پنهنجي خالي پيٽ پنهنجا پير پسون ڪري پهچي ٿو ۽ ان کي ڏيڻ بدران، هڪ ٻئي طرف جي واٽ ٻڌائڻ، ڪٿان جو انصاف آهي.

هڪ سپاهي، ڏهن سالن کان جيلاني هائوس تي مسلسل ڊيوٽي ڪندو رهيو، پر هن کي پنهنجي ڳوٺ لاءِ پنجن ٽنن پنڌ تي بجلي ان ڪري نه ملي جو هن جو ڳوٺ خيرپور شهر کان ڪجهه ڪلوميٽر پنڌ تي هو. پلاڇا ٿي پوي ها، جو هن مسڪين جو گهر، ارڙهن ڪروڙ جي آبادي جيان روشن ٿي وڃي ها. ادي نفيسه شاهه اير. اين. اي، هر هفتي اسلام آباد کان خيرپور ايندي رهندي هئي. هڪ ڏينهن مونکي فون ڪئي ته خيرپور شهر جي علائقي مان ماڻهن کيس شڪايت ڪئي آهي، ته اتان جو ناليون بند ٿي ويون آهن. سو توهان فلان وقت تي مون سان اچي موقعي تي ملو. مان پنهنجي خيرپور جي انچارج مسٽر خورشيد عامر کي تيار رهڻ ۽ موقع جو اڳ ۾ معائنو ڪرڻ لاءِ چيو. مان جڏهن پهتس ته ادي به پروٽوڪول ۾ اچي پهتي. مونکي ڏسي خوش ٿي، جو عوامي ميٽر ۾، اڪثر سياستدان، حد جي عملدار کي گڏ ڪندا آهن، جيئن عوام تي اثر پوي ان کان پوءِ ڪيترائي پيرا، ادي نفيسا شهر جي مختلف علائقن جي مسئلن بابت گڏ دورو ڪيو. هڪ دفعي مان ۽ ڊپٽي ڪمشنر مسٽر عباس بلوچ گڏ خاڪي شاهه فلٽر پلانٽ جي دوري لاءِ نڪتاسين ته ادي جي فون آئي، جنهن آڊيٽوريم ۾ اچڻ لاءِ چيو. اسان پهتاسين ته ادي کي آڊيٽوريم ۾، ضلعي جي معذور ماڻهن کي خطاب ڪرڻو هو. عباس بلوچ مون کي به اڏي سان گڏ اسٽيج تي کڻي ويهاريو. هن پروگرام ۾ اوچتو شامل ٿي حيران ٿيس. ان ميٽر ۾ تقرير دوران مان معذور ماڻهن کي ميرٽ تي، نساسڪ ۾ به نوڪريون ڏيڻ جو اعلان ڪيو، پر ادي جي اسرار تي ٻن جي بجاءِ چئن نوڪرين لاءِ تائيد ڪئي، جيڪي ڪمپيوٽر آپريٽر جي آسامي لاءِ ميرٽ تي ڏنيون ويون. ان گڏجاڻي ۾ مونکي به اسٽيج تي اجرڪ پارايو ويو، حالانڪ پروگرام بابت ڪابه اڳواٽ خبر نه هئي.

خيرپور جي درٻار هال ۾، هڪ ڏينهن اڏي نفيسه اسرار ڪيو ته خيرپور شهر ۾ هلندڙ سڀ پروجيڪٽ بابت، تفصيل کيس ٻڌايا وڃن. اهو غالباً 2011ع جي برسات هئي، جنهن ۾ ڪچهري روڊ وارو علائقو پاڻي ۾

ٻڌي ويو هو. ڊائريڪٽر آپريشن سڄي معلومات ڪمپيوٽر ذريعي پيش ڪئي، جنهن دوران ادي ڪنهن علائقي مان پاڻي ڪيڙ لاءِ TMO کي هدايتون ڏنيون ته ان دوران ڊائريڪٽر ڪجهه ڳالهائون، جنهن تي ادي گهڻو ناراض ٿي. ادي ڏاڍي هوشيار ۽ سمجهدار آهي، جو مسئلي جي تهه تائين جلدي پهچي ويندي آهي. خيرپور جي PPP صدر قلوبتو ۽ نائب صدر ڊاڪٽر يار محمد سان به گهڻيون ڪچهريون ٿينديون رهنديون هيون.

سکر جي اير. اين. اي، حاجي انور الدين مهر صاحب هڪ سڄو ۽ درويش انسان آهي. جڏهن به ايندو هو ته اڳ ۾ فون ڪندو هو سائين فلان ڪر لاءِ اڃان ٿو، هڪ به ماڻهو هوندا، پوءِ ڪم جي ٿي سگهي ته مهرباني ڪجانءِ نه ته خير آهي. سائين هڪ دفعي سکر جي ٻاهران غالباً ايئرپورٽ کان ٿورو پريو سندس اوطاق ۽ ڳوٺ آهي، اتي اچڻ جي دعوت ڏنائين. ڏاڍي خدمت ڪئي ۽ اوطاق ۾ سندس لائبريري آهي. جنهن ۾ ڪافي ڪتاب ذخيره ڪيل آهن. سائين پنهنجن ابن ڏاڏن جا انگريزن سان ڦوٽو ۽ حاصل ڪيل سنڌون ۽ تمغا ڏيکاري. لڳو ته مهر صاحب جي وڏن جي انگريزن سان ڪافي صلح صفائي هئي. بهرحال اهو اثاڻو آهي، جيڪو سائين اڃان تائين سانڍيو پيو اچي. مهر صاحب، ادي ظفر علي خان جي وفات تي، نري غڙ لاءِ به آيو هيو. اڏو جڏهن، سکر ۾ ايڊيشنل ڪمشنر هيو، ته مهر صاحب جن سان ڪافي دوستي هئي.

ڊاڪٽر نصرالله بلوچ، اير. پي. اي، پراڻي سکر جو رهواسي، جتي ٿوري مينهن پوڻ سان گوڏي جيڏي گپ ضرور ٿئي، تنهن سان به هر هفتي ملاقات ۽ ان کي وري پنهنجي بيهڙ اليڪشن هارائڻ جو هميشه خطرو چڙهيل هوندو هو. سيد خورشيد شاهه جي همدردي هميشه ساڻ هوندي اٿس. هر هفتي بس چونڊو ته مون سان گاڏي ۾ گڏ هلو ۽ ماڻهن جا مسئلا ٻڌو. سائين پراڻو سکر ايترو گهمايو جو سڻهين گهٽين جي ور وڪڙن ۽ لاهين ڇاڙهين لاه ڪڍي ڇڏيا. سڄي سکر ۾ هي هينائين وارو پاڙو آهي ۽ ڪٿي ٿورو به مينهن پوندو، مٿاهين تان وهڪرو ڪري وڃي ڊاڪٽر جي گهر ڀرسان ڍنڍون ۽ ڍورا ڪري بيهندو. غالباً اهو ئي سبب آهي، جو ڊاڪٽر 2012ع واري اليڪشن زوري هارائي ويو.

سکر جي پراڻي سياستدانن ۾ شيخ اسلام الدين ايندڙ سنڌ وارن جو زويو ناقابل ادراڪ رهيو، جنهن جو ذڪر اڳ ۾ ٿي چڪو آهي. شيخ نعمان ۽ ارسلان بهترين قسم جا مهذب شخص آهن، ٻئي شهري مسئلن جي حل لاءِ ڪوشاڻ رهن ٿا ۽ ارسلان شيخ جن لوڪل باڊيز اليڪشن ۾ بيهڻ ۽ سکر ميونسپلٽي جي ميئر لاءِ پيو پري ساڃاهي. شايد مسئلو حل ٿي وڃي، بشرطيڪ خورشيد شاهه ساٿ ڏئي.

خيرپور جي، جاويد شاھ صاحب سکر آفيس آيو، مونکي خيرپور ۾ اچڻ جي دعوت ڏني، جنهن کانپوءِ شاھ سان ملاقات ٿيندي رهي. جنهن ڏينهن وزير اعليٰ برساتن کانپوءِ سکر ۽ خيرپور جو دورو ڪيو ته جاويد شاھ صاحب، وزير اعليٰ جي گاڏي هلائي رهيو هو. خيرپور ۾ مونکي ٻڌايائين، ته ماڻهو، سائين وڏي کي نساسڪ جي باري ۾ شڪايتون ڪن ٿا، پر مان انهن جي شڪايت کي بدلائي ٿو ڇڏيان. برعڪس TMA ۽ پبلڪ هيلٿ جي، نساسڪ هڪ منظم ادارو آهي ۽ ڏينهن رات ڪم ۾ مشغول نظر اچي ٿو. ڊاڪٽر مهرين ڀٽو، اير. اين. اي سان به ڪافي گڏجاڻيون ٿيون. ڊاڪٽر نري تعلقه ۾ تمام گهڻا ڪم ڪرايا آهن. هن نوان روڊ رستا ۽ گئس لائينون ڳولڻ کي ڏياريون آهن. نري تعلقو يتيمن جو هجڻ ڪري، ترقي نه ٿو ڪري، اگر جي مالڪي هجي ها، ته هن وقت خيرپور ضلع کي ورهائي، نري کي ضلع جو درجو ڏنو وڃي ها. اسان جا مقامي چڱا مڙس، صرف مينهن جي موسم ۾ آواز ڪيندا ڏسڻ ۾ ايندا آهن. حيدرآباد ۾ ويهه ڪلوميٽر پنڌ تي ٽي ضلعا ٺهي سگهن ٿا، ته ڇو نه نري کي ضلع جو درجو ڏئي عوام لاءِ آساني ڪئي وڃي.

نواب خان وساڻ اير. اين. اي فون ڪري پنهنجي گهر واقع خيرپور ۾ ڪاري پاڻي هجڻ جي شڪايت ڪئي، جنهن ٻن هفتن کانپوءِ گهر ۾ ماني کائڻ لاءِ چيو. مان اتي پهتس ته، ڪافي ماڻهو گڏ هئا، جيڪي اسان جي وڌيڪي سياست جي سڃاڻپ آهن، نواب خان وساڻ ڏاڍو مهربان ۽ سلجهيل سياستدان لڳي پيو.

جيڪڏهن ادارا مضبوط هجن ته عوام جا مسئلا ازخود اهليت جي بنياد تي حل ٿيندا رهن، جيئن مغربي ملڪن ۾ One Window Operation جو نظام قائم ڪري عوام کي نه صرف خيرات ۽ پنڌ کان بچايو ويو آهي پر ساڳئي وقت خود داري ۽ احساس برتري سان به سنواريو ويو آهي. اسان جا نمائندا، ڪڏهن به ائين نه چاهيندا ته عوام جا مسئلا، بغير سندن مداخلت جي حل ٿين. ائين ڪرڻ سان سندن دوڪانداري ڪيئن چمڪندي ۽ مان سمجهان ٿو ته اسان جي سياستدانن جو تصور برعڪس يورپي سياستدانن جي، اهو آهي ته عوام جا جڻا، هميشه سندس در تي ڌڪا کائيندا رهن، ان ۾ ئي وڏا ماڻهپائي جي نشاني آهي. اسان جي سنڌي قوم، انهن بڪايل چوڙن مثل آهي، جيڪي واڙيل هجن ۽ مالڪ پنهنجي مرضيءَ سان، جڏهن خوراڪ جا داڻا ڏيکاري ته اهي سڀ جا سڀ سندس

پيرن ۾ اچي پيش پون. سنڌ جي عوام کي لاعلم ۽ بکيو رکي، بس چونڊن دوران ڪجهه ڊاٽا ڏيکاريندا، ته هي قوم اُن بکايل چوزن وانگر، توهان ڏانهن ڊوڙندي ايندي. هر اليڪشن دوران، اِن سلسلي کي ورجائيندا رهو، پوءِ توهان ته بلاشڪ ڪامياب ليڊر آهيو.

اسان جي ڪراچيءَ وارن پائرن هڪ قدم وڌائي رکيو آهي. جيڪڏهن ڪو ڪُڪڙ بُڪ ۾ ڀلجي به رڙ ڪري ٿو ته مورگو انجي رڙ هميشه لاءِ بند ڪري ٿا ڇڏين. مان سمجهان ٿو ته اسان جي پائرن ڪميونزم جي خلاف ”Animal Farm“ واري فلم جي ڪهاڻي وانگر، سندن من پسند حڪم، ٻين لاءِ قانون جي حيثيت رکڻ ۽ عدم بجا آوري ڪندڙن کي، صُفحي هستي تان هميشه لاءِ مٽائي ڇڏڻ، نه هجي بانس ۽ نه وڃي بانسري وارو مثال قائم ڪن ٿا.

ووت وٺڻ کانپوءِ، چونڊيل نمائندي تي جوابداري عائد ٿي ٿئي، ته هو پنهنجي ووٽر لاءِ سڀ سهولتون سندس دروازي تي پهچائين، برعڪس اُن جي، جو ووٽر سندس درتي، هر روز پنڻ اچن. هيءَ هڪ اهڙي سماجي برائي پيدا ٿي آهي، جو وڏيري جي اوطاق يا ڪنهن سياستدان وٽ، جيڪڏهن ماڻهن جي پيڙ ختم ٿي وڃي ته هو پنهنجي موت پاڻ مري ويندو.

لاڙڪاڻي ۾ اسپيڪر، سنڌ اسيمبلي، جناب نثار کهڙي سان گهڻيون ملاقاتون ٿيون. خورشيد شاھ وانگر، ڪم وٺڻ ڄاڻي ۽ ڪافي ملنسار آهي.

خورشيد شاھ غريبن جو دوست، سڀ ڪنهن کي ٻڌڻ وارو ۽ مسئلي جو حل ڪڍڻ وارو. هڪ دفعي جي ڳالهه آهي ته سکر جي سرڪٽ هائوس ۾ گڏجاڻي دوران، مان چيئرمين SEPCO لاءِ بجلي جي اک ٻوٽ بابت شڪايت ڪئي، شاھ صاحب چيئرمين تي وڏي چڙهائي ڪئي. شاھ صاحب پري گڏجاڻي ۾ هڪ دفعي مونکي پنهنجي سوسائٽي واري نئين گهر ۾ پاڻي جي ڪنيڪشن لڳرائڻ لاءِ چيو، جنهن تي مان کيس ٻڌايو ته سيڪريٽري کي هدايت ڪيو ته سيٽي سرڪاري في جمع ڪري ته ساڳئي وقت ڪنيڪشن لڳي ويندو، جنهن تي هُن پنهنجي سيڪريٽري کي في جمع ڪرڻ جي هدايت ڪئي ۽ وڌيڪ چيائين ته شر صاحب سٺي ڳالهه ڪئي آهي نه ته ميڊيا کي خبر پئجي وئي ته پوءِ بريڪنگ نيوز ڪري پيا هلائيندا. نثار کهڙي لاڙڪاڻي ۾ نساسڪ، جي هڪ انجنيئر جي ترقيءَ لاءِ چيو، جنهن تي مان همراھ جي تيست ورتي پر هو پاس ڪونه ٿيو. هفتي کانپوءِ نثار صاحب وري فون ڪئي، جنهن تي مان کيس نتيجو ٻڌايو ۽ معذرت ڪئي، جيڪا هُن قبول ڪئي ۽ چيائين ته هن کي ٻيهر پڙهڻ لاءِ چيو وڃي.

مذهبي معاملن جي وزير ڊاڪٽر رفيق پانيٽ ڪافي دفعا فون تي ڳالهايو ۽ سندس پاءُ غالباً ساجد سان ڊپٽي ڪمشنر خيرپور سان گڏجاڻي دوران پڻ ملاقات ٿي. ڊاڪٽر صاحب جن شڪارپور ۾ ڊاڪٽر ذوالفقار ابڙو بابت ڪنهن ڪم لاءِ چيو. شڪارپور مان، آغا تيمور، پنهنجي ڳوٺ لڳ، شڪارپور جو گڏجي دورو ڪيو، جيڪو برساتن ڪري ڪافي متاثر ٿيو هو.

ADB ۽ اڪنامڪ افيئرس ڊويزن جي اسلام آباد ۾ گڏجاڻي

اڳ ۾ لکيو اٿم ته اسڪپ جو پروگرام ڊائريڪٽر نساسڪ جو ايم ڊي ۽ CFO جهڙن اعليٰ عهديدارن جو ڪنهن اداري ۾ گهڻو عرصو نه ٽڪڻ، ڪنهن سازش کان گهٽ نه آهي. پروگرام ڊائريڪٽر (PD)، حڪومت سنڌ ADB ۽ نساسڪ جي وچ ۾، هڪ پُل جو ڪردار ادا ڪري ٿو ۽ ڪمپني جي ڪاميابي ۾ گهڻو حصو، PD جي سر تي آهي، جو هو حڪومت کان وقت اندر ناٿو حاصل ڪري ڏئي سگهي ٿو، جيڪڏهن هو چاهي ته. BOD جي انهن پنجن آزاد ميمبرن کي، ٽن سالن جو مدو پورو ٿيڻ تي، بورڊ جي گڏجاڻي ڪرائي، نون ميمبرن جي چونڊ ڪرائڻ بدران، ساڳين ميمبرن پاڻ کي قائم رکڻ جي ڪوشش ڪئي، جيڪا ٻين سرڪاري ميمبرن ۽ PD کي اها ڳالهه نه وڻي، نون ميمبرن جي اعليٰ اختياري وارن کان اجازت وٺي، انهن کي، BOD کان پاس ڪرائڻ لاءِ، جڏهن ٻيهر گڏجاڻي ڪونائي وئي ته ان ۾ پراڻن ميمبرن اعتراض ڪيو. BOD جا حڪومتي ميمبر ۽ TMA وارن گڏجاڻي ڪري، نون ميمبرن جي توسيع ڪري ڇڏي. جنهن کي تحريري طور (Exchange Commission of Pakistan) ECP ڏانهن موڪلڻ لاءِ PD جي آفيس مان پوري ڪارروائي ناهي، منهنجي صحيح هيٺ موڪليو ويو. بنيادي طور، اها ڪارروائي، ڪمپني سيڪريٽري طرفان موڪلڻ گهرجي ها. پر سيڪريٽري جي غائب هجڻ ڪري PD مونکي صحيح ڪرڻ لاءِ چيو. ان خط ECP ۾ پهچڻ سان پراڻن ميمبرن ۾ جنهن ۾ چيئرمين ۽ ٻيو فتانس ڪاميٽي جو سربراھ پڻ شامل هئا، سي سڀ BOD کان خارج ٿي ويا. پراڻا ميمبر PD تي ڪونه ڪاوڙيا، چوندا آهن ته ’ڪانو جي ڪاوڙ اڪمڪڙ تي‘، اهي خارج ٿيل چيئرمين ۽

ٻيا ميمبر، اچي مون تي ناراض ٿيا ته مان هنن کي ڪڍائڻ ۾ شامل آهيان. حالانڪ اهو سراسر غلط فهمي تي مبني هو. مون کي نون ميمبرن جا نالا، جيڪي اعليٰ اختيارِيءَ وٽان منظور ٿيل هئا، ان وقت ڏيکاريا ويا، جڏهن ميٽنگ شروع ٿي چڪي هئي. ٻاهر نڪتل ميمبرن ڏاڍي پڇ ڏڪ ڪئي، جيئن پنهنجي وڃايل رُتبِي کي ٻيهر حاصل ڪري سگهن. ٽن سالن جي مدي پوري ٿيڻ ڪري، ڪنهن ٻئي باصلاحيت ۽ اهل ميمبر کي موقعو نه ڏيڻ ڪري، ادارن ۾ اجارداري قائم رهي ٿي، جنهن ڪري، ادارن جي ڪارڪردگي ڪمزور ۽ عوام تائين مقرر ڪيل حدف جون سهولتون مقرر وقت اندر نه ٿيون پهچائي سگهجن.

پروگرام ڊائريڪٽر جي بدلي ٿي وئي ۽ هي ماجرا اڌ ۾ لتڪيل رهي. بورڊ جي گڏجاڻي لاءِ ڏاڍي ڪوشش ڪئي ته جيئن نون ميمبرن مان چيئرمين چونڊجي يا وري پراڻي ميمبرن کي بحال ڪجي. نئين PD کي ڪا ڳالهه سمجهه ۾ نه اچڻ ڪري، BOD جي گڏجاڻي نه ٿي سگهي ۽ ائين پئي لڳو، جڻ بورڊ جو وجود ئي نه آهي. بورڊ کانسواءِ ناٿي جي آمد، حڪومت سنڌ کان، جهڙوڪ بند ڪئي وئي. ADB ٻئي قسط جي فنڊن لاءِ، نئون اڪائونٽ کولڻ ۾، سنڌ حڪومت کان گهربل اجازت نامون اعليٰ آفيسن جي ڪنهن فائنل ۾ تنگجي ويو، يا ڄاڻي واڻي گر ڪيو ويو ته جيئن اهي فنڊ ڪمپنيءَ جي هٿ نه چڙهن. ADB کان سار سنڀال جي خرچ جا پئسا به آخري مدي ختم ٿيڻ ڪري بند ٿي ويا.

اهڙين حالتن ۾، ناساڪ جي، سنڌ حڪومت کان ملندڙ حصو، بند ٿيڻ ڪري عملي جي پگهارن ۽ اوور ٽائيم وقت تي نه ملڻ ڪري ڪافي مسئلا پيدا ٿيا. ان دوران، نئين PD جي بدلي ٿي وئي. هن پروگرام جي بنيادي اصولن ۽ نئين وڏن مامرن جي عملي تفصيل (Nitty Gritty) کي سمجهڻ لاءِ، علم سان گڏ حرفت جي ضرورت هئي. جيڪا هر نئين ايندڙ PD جي وس کان ٻاهر جي ڳالهه پئي محسوس ٿي. ناساڪ جا معاملو مهارت طلب ان ڪري به آهن، جو هن معاهدي ۾، ADB سان گڏ حڪومت پاڪستان سنڌ حڪومت، TMA ۽ ناساڪ ڪمپني پائيواري آهن. سو هر نئين ايندڙ آفيسر کي سطحي سمجهه حاصل ڪرڻ لاءِ گهٽ ۾ گهٽ ٽي مهينا درڪار هجڻ ٿا. ايندڙ نون آفيسرن مان اڪثريت اڳواٽ رٽيل پروگرام تحت قليل عرصي لاءِ بدلي ڪرائي ايندا رهيا. جتي ڪين محنت ۽ وقت گهڻو سرف ڪرڻو نه پوندو هو. بلڪ انتظار جون گهڙيون، گذاري اڳئين منزل ڏانهن روان ٿي ويندا هئا.

اهڙين حالتن ۾ اسلام آباد جي، EAD اڪنامڪس ڊويزن جي جوائنٽ سيڪريٽري، نساسڪ ۽ اهڙي قسم جون ٻيون اسڪيمون، جيڪي پنجاب ۽ پشاور ۾ هلن پيون، انهن جي اوسر بابت، نمائندن کي گھرايو ويو. مان هن موقعي کي غنيمت سمجھي، پوري تياري ڪري ويس. گڏجاڻي ۾ PD، ”سپ نيڪ آهي“ وارو بيت اوڳاچيندو رهيو، جيڪا ڳالھ مونکي بلڪل پسند نه آئي. مان آخر زبان کولي، سڀني جي سامهون ٻڌاير، ته BOD ڇهن مهينن کان فعال نه هجڻ ڪري، نساسڪ وٽ ناڻي جي ايتري کوٽ آهي، جو بجلي جي بلن جي عدم اداڻگي ڪري، ڇهن ضلعن ۾ پمپنگ اسٽيشن بند رهڻ ڪري، شهر ۾ گندو پاڻي روڊن تي اچي چڪو آهي. ADB سان ٻئي قسط واري معاهدي کي چار مهينا ٿي چڪا آهن پر سنڌ حڪومت، اسٽيٽ بئنڪ، کي اڪائونٽ کولڻ لاءِ هدايتون نه ٿي ڏئي. حڪومت سنڌ پنهنجي حصي مان، نساسڪ کي پئسا نه ڏيڻ ڪري، ملازمن کي پگهارو نه ٿا ڏئي سگھون ۽ مزدور اتحاد وارا هڙتالون ڪري رهيا آهن. اهڙي حالت ۾ مونکي مناسب هدايتون ڏنيون وڃن ته نساسڪ جي ڪارڪردگي کي ڪيئن سڌاريان؟ جوائنٽ سيڪريٽري، PD تي ناراض ٿي چيو ته بابا جي سنڌ وارا پنهنجا ادارا نه ٿا هلائي سگھن، ته ٻڌايو ڇو نه اهي پئسا پنجاب وارن کي ڏيون، جو گھٽ ۾ گھٽ حڪومت پنجاب، اهڙي پروگرام کي وڏي ڪاميابي سان هلائي رهي آهي. ADB جي ڪنٽري ڊاريڪٽر، جا ڪن ڳاڙها ٿي ويا ۽ هن چيو ته اهي سپ مسئلا، سنڌ گورنمينٽ ۽ SCIP جي عدم توجهي جو شڪار آهن ۽ هي ڄاڻي وائي پروگرام کي هلائڻ نه ٿا چاهين.

جڏهن مان ڳالهائي بس ڪئي، ته ڀرسان ويٺلن جا منهن لهي ويا ۽ پنهنجو ڪرسيون، گڏجاڻي واري ٽيبل کان هٽائي، پٺ جي ڀر ۾ وڃي لڳايون ۽ پنهنجن ڪچن چئن تي اندر ئي اندر ۾ ڪوسجڻ لڳا.

مان سچ ڳالهائي پنهنجي دل جو بار لاهي ڇڏيو، ارباب اختيار کي منهن ۾ مٽي وجهي ڇڏي. جنهن ڪري مون کي پُٺ ڄمڻ جيتري خوشي ٿي.

بورڊ جي آخري گڏجاڻي

بورڊ جي ميمبرن جي نئين سر تشڪيل بابت منهنجو خط ECP کي پهچڻ سان پراڻي ميمبرن جي رڪنيت معطل ٿي وئي ۽ PD ٻيهر تبديل

ٿيڻ ڪري، ٽون ميمبرن لاءِ بورڊ جي گڏجاڻي، منهنجي هر روز ياد ڪرائڻ جي باوجود، ڪنهن سوچيل سمجهيل چال تحت نه گهرائي وئي پر افسوس جو PD گڏجاڻي ڪرائڻ جي اهميت کان اڻ واقف هئڻ ڪري، اداري کي ڪيترو نقصان ڏئي رهيو هو. ECP ڏانهن اُن خط جي واپسي يا اُن کي ختم ڪرڻ لاءِ مون تي ڪافي زوربار وڌو ويو پر ايترو جو اُن خط جي جواب ۾ مون کي با اثر شخص طرفان فون ۽ اي ميل ڪرائي وئي، جنهن ۾ مشورو ڏنو ويو ته پراڻي بورڊ جي ميمبرن کي بحال ڪري، انهن سان ڪمپنيءَ جي روڪيل معاملن کي اڳتي وڌايو وڃي. بلڪه ٻه ڀيرا مون کي فون به ڪرائي وئي ته گڏجي سڏجي ڪم کي وڌايو وڃي. ناساڪ جي اندروني حالتون اقتصادي ڪمزوري ڪري خراب ٿينديون رهيون. ڪمپني جي CFO به ناڻي جي وهڪري کي، اسڪپ، سنڌ حڪومت يا ADB کان ضرورت آهر گهر ڪرڻ يا روبرو وڃي منظور ڪرائي اچڻ ۾ دلچسپي نه ورتي، جو هو جنهن پروگرام لاءِ موڪليو ويو هو، سو هٿ پورو ٿيندي نظر ڪونه آيس ۽ پيو ڪراچي جو رهاڪو، سکر ۾ ڪم ڪرڻ کيس اهڙو پيو لڳي ۽ مجھس تجربي جي ڪمي به محسوس ٿي. هڪ دفعي اهو به چئي ڏنو ته مونکي بورڊ صرف انڪري موڪليو آهي، ته مان MD تي نظر رکان. (والله عالم).

CFO جي ضيف ڪارڪردگي ڏاڍي تڪليف واري رهي جو هو اداري ۾ ڪرنگهي جي هڏيءَ جي حيثيت رکي ٿو پر هن ۾ اهڙي ڪابه شئيءَ نظر نه آئي جو ناڻي جي رسد واري ڏوري کي قائم رکي سگهي. PD ۽ انهن جي اسٽاف سان، CFO جي ناراضگي اهڙي ٿي جو انهن کيس سندن آفيس ۾ اچڻ تي پابندي لڳائي ڇڏي. هاڻي توهان سوچيو، ته بورڊ جيڪڏهن اهڙن نااهل ماڻهن، کي ايتري اهم عهدي تي ڀرتي ڪري موڪلي ڏئي ته پوءِ ادارا ڪيئن هلندا. ٻيڙي کي هلائڻ وارو، ڪپتان ضرور آهي، پر جي مسافر، ان ٻيڙي جي پتين ۾ سوراخ ڪرڻ ۾ مشغول هجن ته پوءِ ڪپتان ڪٿان اُن ٻيڙي کي بچائي، ڪناري تي پهچائيندو. مان هلندي، CFO جي اِي-ميل ذريعي موڪليل استعيفيٰ تي نوڪري مان، هڪ خط ذريعي معطل ڪري، BOD ۽ PD کي خط لکي ڇڏيو. جو CFO جي ڀرتي بورڊ جي طرفان ٿيل هئي ۽ نوڪري مان ڪڍڻ جو حق به انهن وٽ محفوظ هو. ان دوران، ڊائريڪٽر، سار سنڀال جي ڪمزور ڪارڪردگي بابت، ڪمشنر سکر سخت خط لکيو، BOD جي چيئرمين، چيف

سيڪريٽري ۽ بين اعليٰ عملدارن ڏانهن ڪاپي موڪلي هئي، جنهن ۾ هن، ڊائريڪٽر جي ڪمزور ڪارڪردگيءَ جي ڪري شهرن جي صفائي جو ڪم نه ٿيڻ جي برابر هجڻ وغيره جو ذڪر ڪيو. ڊائريڪٽر سار سنڀال جي نوڪري واري معاهدي جو مدو ختم ٿيڻ تي، مان سندس معاهدو نه وڌائڻ جي سفارش، BOD ۽ PD کي موڪلي ڏني.

هاڻي معطل بورڊ جنهن ۾ بااثر شخصيتون هيون، انهن CFO کان منهنجي خلاف NAB کي درخواست ڪرائي ۽ تخريبڪاري جي عمل کي تيز ڪندي، هن ڊائريڪٽر، جنهن جي نوڪري جو مدو ختم ٿيڻ تي، کيس نوڪري مان ڪڍڻ جي سفارش ڪئي هئي، تنهن کي منهنجي خلاف پڙڪايو، جنهن KTN تي پيسا ڏئي منهنجي خلاف ڪجهه پروپيگنڊا ڪرائي. منافقت ڏيکاريندي معزول ميمبرن جي اُڪسائڻ تي، سازشي ذهن رکندڙ، ڪم ۾ گهٽ دلچسپي وٺڻ شروع ڪئي، هي منهنجا ٽي بهادري وارا عمل، پنهنجي نوڪري خاطر نه پر صرف نساسڪ کي بچائڻ خاطر ورتا، جو منهنجي نظر ۾ هي هڪ واحد ادارو هو، جيڪو عام ماڻهن جي بلا تفريق خدمت ڪري رهيو هو ۽ ان کي بچائڻ منهنجي فرض ۾ شامل هو ۽ هن اداري کي هلائڻ جو مون کي سعودي عرب ۾ ويهن سالن جو تجربو هيو.

ADB نساسڪ جي بهتر ڪارڪردگي ڏسي، قرض جي ٻئي قسط پنجن ارب روپيه مان وڌائي، جڏهن چوڏهن ارب روپيه ڪئي، ته ڪيترن جو اڃايل نظرون اچي هتي گتيون. ان قرض جي ٻئي قسط، منظور ٿيڻ سان، اعليٰ اختياردارن کي جڏهن اسٽيٽ بينڪ ۾ اڪائونٽ کولڻ ۽ هدايت نامو جاري ڪرڻ لاءِ خط لکيو ته اهو به گهڻن جي دٻيلن ۾ ڇڄي ويو، جن ۾ TMA کان وٺي، پبلڪ هيلٿ، انتظاميه جي نوڪر شاهي، ۽ امير سڀ شامل هئا. تن ڏٺو ته هاڻي، هي سڄي بجيٽ سڌو سنئون نساسڪ طرفان، عوام تي لڳي وڃڻ جي صورت ۾ اسان جو ڇا ٿيندو؟ جڏهن جهنگ ۾ ڪو جانور ٿورو بيمار ٿي، ولر کان ڇڄي ويندو آهي، ته اڳ ۾ نظر رکندڙ بُڪايل، گجهون (Vultures) مٿان دائرن ۾ پيون چڪر کائينديون آهن ۽ شڪار جي ڪرڻ تي ڳيا ڳيا ڪري کائي وينديون آهن.

ADB وارا دانھون ڪندي رهجي ويا، ايترو جو پريل گڏجاڻين ۾، هنن بورڊ جي غلط روين ڪري، نساسڪ کي نقصان ٿيڻ جا واضع اشارا ڏنا، پر چوندا آهن ته جنهن جي لٽ، اُنجي سٺ. حڪومتي ڪمائو پٽ، ڏاڍا

پيارا هوندا آهن، جو انهن کي وڏين ڪمپنين جي پرود آف ڊاريڪٽر تي رکيو وڃي ٿو، جيئن هو زير زمين ڪمائي ڪارائيندا رهن. هي هڪ اهڙو ڪمائي جو ذريعو آهي، جنهن ۾ ڪوبه حساس ادارو، رشوت کي سڃاڻي نه ٿو سگهي ۽ نه وري ڪو ثبوت رهجي وڃي ٿو.

توهان اهو ٻڌي حيران ٿيندا ته ساڳيائي ماڻهو ڪيترن ڪمپنين جي پرود جي سنن عهدن تي فائز آهن، ڇا پاڪستان ۾ قابل انسان ڪٿي ويا آهن، يا آسمان گهي ويو اٿن.

پرود ۾ رهي توهان بين الاقوامي ڪمپنين ۽ نيڪيدارن سان رابطا قائم ڪري پنهنجي اثر رسوخ کي استعمال ڪندي، ڪافي ڪجهه ڪري سگهو ٿا. اهڙي ڪڏن ڪرتوتن ڪري، ڪيترائي ادارا ۽ ڪمپنيون پنهنجي موت پاڻ مري ويون يا اهڙي طرح ڪمزور ڪيون ويون، جو اٿڻ جو نالو ئي ڪونه ٿيون وٺن. مثلاً اسٽيل مل، پي.آءِ.اي، پاڪستان ريلوي ۽ ٻيا ڪيترائي اهڙا ادارا، اڃان تائين عوامي خزاني تي وزن آهن.

مان نساسڪ کي مثالي ادارو ٺاهڻ لاءِ، انقلابي قدم کنيا، ليڪن ڪرپٽ مافيا، تخريبڪار ذهني رکندڙ ۽ منافقن، ان عوامي پلائي جهڙي اداري کي، ڪاري نانگ وارا وار ڪري زخمي ڪري وڌو. ان ڪڏي عمل ۾ اعليٰ اختياردارن کان وٺي هيٺيان سڀ ٻڌل هئا، جنهن ڪري اترين سنڌ جي پنجويهه لکن جي آبادي کي، بنيادي سهولتون مهيا ڪندڙ ادارو بکين بگهڙن هٿان ڪاڄي ڪپي ويو. مان پُر اُميد آهيان ته الله تعاليٰ نيستن کي ڄاڻي ٿو ۽ منافقن جو منهن ضرور ڪارو ڪندو.

رياست خيرپور جو مختصر احوال

مير سُهراب خان (1745-1830 ع) جي حڪومت دوران (1784-1811 ع)، خيرپور رياست جي ايراضي 15640 مربع ڪلوميٽر هئي. رياست جي آبادي (1872) ۾ ساڍن تيرهن هزار نفوس تي مشتمل هئي ۽ خيرپور شهر جي آبادي ساڍا ست هزار نفوس هئي، اُن وقت دوران، سنڌ ۾ بلوچ قوم جي ڏهه سيڪڙو جي تناسب سان آبادي هئي. بلوچن جي سنڌ ۾ داخلا، ڪلهوڙن جي دور کان شروع ٿي، جو بلوچ وڏا ويڙهاڪ ۽ جنگجو مشهور هئا. ڪلهوڙا حڪمرانن ۾ اڪثريت، اٺا عشري

فرقي سان تعلق هيو ۽ سيدن، پيرن، فقيرن جي وڏي عزت ۽ احترام ڪندا هئا ۽ کين جاگيرون ڏئي آباد ڪيو ويندو هيو، جنهن ڪري پسگردائي رياستن مان، مختلف نسلن جا ماڻهو، سنڌ ۾ سيد، پير ۽ فقير ٿي داخل ٿيا، ۽ مقامي ماڻهن جي پيٽ ۾، وڏيون جاگيرون هٿ ڪري ويا، جو هاڻي به انهن جي اولاد يعني سيدن، شاهن مان سنڌ جي حڪمراني ۾ بااختيار آهن.

هالاڻي جي جنگ ۾، ڪلهوڙن کي شڪست ڏيڻ وارن ميرن مان، مير فتح علي، مير صوبدار خان، ميرمراد علي، سني مذهب جا پوءِ لڳ هئا. وقت گذرڻ سان، مير مراد علي خان پنهنجي وزير، جيڪو ايران مان تعليم حاصل ڪيل هو تنهن جي مشوري ۽ صحبت ۾ مذهب تبديل ڪيو.

خيرپور رياست ۾ زرخيز زمين هجڻ ڪري، زراعت جي پيداوار تمام سٺي ٿيندي هئي ۽ زمين کي سيراب ڪرڻ لاءِ، پنج واه ڪوٽايل هئا، جيڪي سنڌو درياھ مان ۽ ڪجهه اڀارين ناري واه مان نڪرندا هئا، جن ۾ سڀ کان وڏو، ميرواه (142Km ڊيگهه)، ٺوان واه (52Km)، ابل واه (45Km)، مين واه (26Km) ۽ سنهڙو واه شامل آهن.

سنڌ تي حڪمراني ڪندڙ ۽ انهن جو عرصو

1. سال 495ع کان 632ع تائين
رائي خاندان
137 سال
2. سال 632ع کان 712ع تائين
چچ برهمڻ خاندان
80 سال
3. سال 712ع کان 1050ع تائين
عرب مسلمان
338 سال
4. سال 1050ع کان 1350ع تائين
سومرا خاندان
300 سال
5. سال 1350ع کان 1520ع تائين
سما خاندان
170 سال
6. سال 1520ع کان 1555ع تائين
ارغون
37 سال
7. سال 1555ع کان 1592ع تائين
ثرخان
37 سال

8. سال 1592 ع کان 1700 ع تائين
مغل
108 سال
9. سال 1700 ع کان 1782 ع تائين
ڪلهوڙا
82 سال
10. سال 1782 ع کان 1843 ع تائين
ٽالپر
61 سال
11. سال 1843 ع کان 1947 ع تائين
انگريز
104 سال
12. سال 1947 ع کان هن وقت تائين
نقلي انگريز

خيرپور رياست تي ميرن جي حڪمراني ۽ عرصو

1. مير سھراب خان 1782 ع کان 1811 ع تائين
29 سال
2. مير رستم خان 1811 ع کان 1843 ع تائين
32 سال
3. مير علي مراد خان (پھريون) 1843 ع کان 1894 ع تائين
51 سال
4. مير فيض محمد خان 1894 ع کان 1909 ع تائين
15 سال
5. مير امام بخش خان 1909 ع کان 1935 ع تائين
12 سال
6. مير علي نواز خان 1921 ع کان 1935 ع تائين
14 سال
7. مير فيض محمد (ٻيو) 1935 ع کان 1947 ع تائين
12 سال
- ليڪن حڪومت وزير هلائيندا هئا.
8. مير علي مراد خان (ٻيو) 1947 ع کان 1955 ع تائين
8 سال

شر قبيلي جا بزرگ ۽ شاعر

غلام حيدر فقير:

غلام حيدر فقير ولد رئيس قائم خان شر بلوچ وينل مينگهو فقير شر، فقير نانڪ يوسف جو ٻالڪو هو. هو غلام حيدر گودڙئي جي نالي سان به مشهور آهي. اڳ ۾ سرڪاري نوڪري ۾ هو، پوءِ فقيري اختيار ڪيائين. وقت جي پيرن، فقيرن ۽ عالمن سان دوستي هوندي هئس. فقير خير محمد هيسباڻي، لونگ فقير مهيسر ۽ عثمان فقير سانگي سان گهاٽا تعلقات هوندا هئس. راڻپور جو پير غلام محي الدين شاه، کيس عزت جي نگاه سان ڏسندو هو. وقت جو حاڪم، مير علي مراد خان، سندس وڏو معتقد هوندو هو. فقير سائينءَ جي جنم جي تاريخ 24 رمضان 1224ھ، مطابق جمع 3 نومبر 1809ع آهي. فقير صاحب سنڌي، سرائڪي، اردو ۽ فارسي ۾ چڱو ڪلام چيو آهي. سندس ڪلام ۾ خيالات جي بلندي ۽ فڪر جي گهراڻي آهي. سندس وفات 1278ھجري، مطابق 1861ع ۾ ٿي. سندس مقبرو مينگهي فقير شر ڳوٺ ۾ آهي.

فقير صاحب جي شاعري مان ثابتي ملي ٿي ته پاڻ مذهب شريعت محمدي ۽ طريقه قادري جا پيروکار هئا ۽ پنهنجي والد قائم خان شر وانگر روزي نماز جا سختي سان پابندي ڪندا هئا.

غلام حيدر فقير ڇهن ڀائرن ۾ وڏو هو ۽ پاڻ به شاديون ڪيون، جنهن مان هن کي ست پٽ ڄاوا، سڀني کان وڏو مينگهل فقير گادي نشين ٿيو، جنهن جي پويان هي ڳوٺ سڏيو وڃي ٿو. مينگهل فقير کي ٽي پٽ هئا، غلام شاه سڀني ۾ وڏي هجڻ ڪري گادي تي ويٺو جنهن جي وفات کان پوءِ سندس ننڍو ڀاءُ، مراد علي فقير جانشين ٿيو. مراد علي فقير جي انتقال تي، سندس وڏو پٽ، ميان ٻڍل فقير پڳ ٻڌي، هي به وڏو ديندار سخي مرد ٿي گذريو آهي. سندس وفات سال 1970ع ڌار ان ٿي، هن وقت درگاه جي دستار فقير ٻڍل جي وڏي فرزند، فقير سڪندر علي خان وٽ آهي، جيڪو شرن جو سردار ۽ وڏي مان ۽ عزت وارو آهي.

فولاد علي فقير:

هيءُ ڪل جڳ جو ڪاٻڙي ذات جو شر هو ۽ مينگهي فقير شر جي ڳوٺ جو وينل هو. سنڌي فائنل پاس ڪري ماسٽر بڻيو. مگر ڪجهه سال نوڪري ڪرڻ بعد استعيفا ڏنائين ۽ فقيري اختيار ڪيائين. سندس مرشد

جو نالو محمد علي شاھ هو. فولاد علي فقير پنهنجي عمر جا پورا پنجاه سال شريعت جو پابند رهيو ۽ تهجد گذار ٿي زندگيءَ بسر ڪيائين. آخرڪار مٿس حقيقي عشق جو غلبو ٿيو ۽ هو سکر جي حالت ۾ رهڻ لڳو. کيس فارسي زبان تي وڏي قدرت حاصل هئي. ڪچهريءَ جو به ڏاڍو ڪوڏيو هو. هو پنهنجي گفتگو ۾ ذڪر ۽ فڪر صنعت توريه جو گهڻي تلقين ڪندو هو. تنهن ڪري عام ماڻهو سندس گفتگو کي شريعت جي بر خلاف سمجهندا هئا. هن نثر ۾ هڪ ڪتاب لکيو، جنهن جو نالو ’روح الاعظم‘ رکيائين. اهوئي ڪتاب فقير صاحب جي فرزند علي گوهر فقير وٽ محفوظ آهي. فقير سائين جو جنم 1867ع ۾ ٿيو.

فقير فولاد علي، مولانا حاجي عبدالرحمان شر ۽ گهنور فقير ڪنڊياري پيرسان مخدوم ميان حبيب الله جي مدرسي ۾ داخلا ورتي، جتي اسلامي تعليم سان گڏ، عربي ۽ فارسي به سکيا.

فقير فولاد علي سان ملڻ ۽ پرائڻ لاءِ سنڌ جا ڪيترائي دانشور، عالم جهڙوڪ ڊاڪٽر نبي بخش بلوچ، احمد علي بروهي وغيره ڪشالا ڪري، ساڻس ملاقات لاءِ ايندا رهندا هئا.

فقير صاحب هڪ ڏينهن خيرات ڪئي، جنهن ۾ ٻن قسمن جا طعام هئا. خدا واسطي خيرات لاءِ ڊال ۽ جوئر جي ماني ۽ شيطان جي ختمي لاءِ پڪر ۽ پلاءِ تيار ڪرايائين. جڏهن ماڻهن کي ڪاڻڻ لاءِ ڇڏيائين ته پڪر پلاءِ سڀ ڪاهي ويا، پر ڊال کي ڪنهن به هٿ نه لائو. هن قصي جو ذڪر ماهوار ”نئين زندگي“، جولاءِ 1961ع جي شماري ۾ آيو آهي. فقير صاحب چونڊو هو ته عشق جو علم حياتي آهي ۽ نفس جو علم مماتي آهي. تصوف ۽ فقيري ان کي چئجي، جنهن جي دل ۾ الله کان سواءِ ٻئي ڪنهن جي به محبت نه هجي، نه ڪنهن سان تعلق ۽ نه ڪنهن سان واسطو هجي.

فقير صاحب، سو سالن جي عمر ۾ 1967ع ۾ وفات ڪئي ۽ سندس فرزند ميان فقير علي گوهر، جيڪو پاڻ اعليٰ درجي جو بزرگ ٿي گذريو آهي، گادي تي ويٺو. فقير سائين جي انتقال کانپوءِ، هن وقت شاھ مردان فقير شر گادي ڏٽي آهي.

ساماڻو فقير شر

هي فقير نري شهر جي اوڀر پاسي واري جي ڌڙن وچ ۾ واقع ڏيڍاڻو ڳوٺ جو رهواسي هو. هي بزرگ اڻ پڙهيل هو سان ۽ پنهنجون رڍون ۽ پڪريون چاريندو هو ۽ هو پاڻ سان گڏ درود شريف ياقران شريف هميشه

رڪندو هو. اونهاري جي سخت گرمين ۾ گرم پاڻي پيئندو هو ۽ سياري جي سخت سرديءَ ۾ رلي پسائي ويڙهي گهمندو هو. چون ٿا ته 1955ع ڌاري ڳوٺ ۾ مختيار ڪار ڪنهن ڪم لاءِ پنهنجي جيب ۾ چڙهي آيو ته فقير مختيار ڪار سان انگريزيءَ ۾ ڳالهائيندو رهيو.

علي بخش شر:

هيءُ غلام رسول شر جو فرزند هو. سندس ڳوٺ جنگو خان شر آهي. هن جي حياتي جو گهڻو عرصو عالمن جي صحبت ۾ گذريو. سندس ڪلام مان مداحون ۽ مولود مشهور آهن.

رئيس علي بخش خان منهنجي ناني مولانا حاجي عبدالرحمان سان جنگو خان شر (هاڻوڪو مينگهو فقير شر) جي ڳوٺ ۾ واقع مدرسي ۾ قرآن شريف گڏ پڙهيو. رئيس علي بخش وڏو سخي، ديندار، طريقت ۽ شريعت جو پابند، بي رياءُ، غريب نواز ۽ خيرپور رياست جو وڏو زميندار ٿي گذريو آهي.

رياست جي حڪمراني مير سهراب خان جي پنجين پيڙهي ۾ پوٽو، مير علي نواز خان (1884-1935ع) جي دور ۾، رعيت مٿان چيڙ بيگار جي ٿيندڙ ظلم خلاف، علي بخش شر ذاتي ڪوششون ڪري، انگريز سرڪار کان معاف ڪرائي، جنهن کانپوءِ عوام الناس ڏاڍو خوش ٿيو ۽ سُڪ جو ساهه کنيو. علي بخش خان، 21 رمضان المبارڪ 1352ھ، مطابق آچر 7 جنوري 1934ع ۾ وفات ڪئي، جنهن کانپوءِ جنگو خان جي پنجين پيڙهي واري وڏيري ناظر خان، مسند سنڀالي، جيڪو سندس رشتي ۾ ڀاءُ هيو. هو پڻ سخي ۽ فيض وارو ٿي گذريو آهي، جنهن جي انتقال کانپوءِ، وڏيري بلاول خان پڳ ٻڌي، جيڪو ديندار ۽ دلير انسان ٿي گذريو آهي. وڏيري بلاول خان جي انتقال کانپوءِ، سندس وڏي پٽ علي بخش خان گادي سنڀالي. هن وقت سندس ڀاءُ محمد صالح خان سيني جو وڏو ۽ چڱو مڙس آهي.

مُبين فقير:

هن جي والد جو نالو، جامي فقير هو ۽ ذات جو شر هو. سندس ڳوٺ رسولپور، تعلقي مير واه ۾ آهي. ننڍپڻ کان وٺي البيلي طبيعت جو هوندو هو. کيس پڙهڻ لاءِ مدرسي ۾ موڪليو ويو، پر اصل نه پڙهيو.

سمورو وقت فڪر ۾ گذاريندو هو ۽ ماڻهو کيس چريو سڏيندا هئا. کيس پنجويهن سالن جي عمر ۾ شادي ڪرائي وئي. شادي ڪرڻ کان پوءِ، غلام حيدر فقير شر جو مريد ٿيو. مرشد کان ذڪر وٺڻ بعد، هن جو قلب کلي ويو ۽ معرفت جو صاحب بڻجي ويو. ڪڏهن ڪڏهن ڪافيون يا بيت چوندو هو. پنهنجي زماني جو هڪ سٺو شاعر ٿي گذريو آهي. سندس ڪلام ۾ دنيا جي بي ثباتي جو گهڻو ذڪر آهي. هن جي ولادت 1862ع ۾ ۽ وفات 1925ع ۾ ٿي. مابين فقير جا بيت هيٺ ڏجن ٿا:

جان بچائڻ فرض ٿي بنڊا، ڪجانءِ ڌرم ڌيان
هٿ ٿي ڪيڙا ماڪوڙا ڪيترا، هٿ ٿي جيتن جو جهان
آهين طعام تنهين جو، متان ڪرين ڪو گمان
اوڳاڙي انسان مطلب سمجهه مابين چئي
مطلب سمجهه مابين، چئي ڪجهه نه پوئتي هٿ
وارث ٻڌندءِ وات کي، جيئن چڪي ٻڌجي ڦٽ
قريب ڪٽندءِ قبر کي، ڪٽ پٿان او ڪٽ
ميت کي ٿي منجهند ٿئي، جهٽ ڪيوڙي جهٽ
جڏهن لڳئين پوندءِ لٽ، تڏهن هڙئي حرص هليا ويندا

مولانا حاجي عبدالرحمان شربلوچ

مولانا حاجي عبدالرحمان قوم جو شربلوچ هو ۽ سندس والد صاحب جو نالو حيدر خان، ڏاڏي جو نالو ميان حسين فقير هو. جنهن جو مذهبي طريقو اهل سنت والجماعت طريقي سان وابسته هو. مولانا صاحب پنهنجن وڏن کان وٺي اصل ڳوٺ گهنڊ، هاڻوڪو رسولپور، تعلقه نري ميرواهه جا رهاڪو هئا. ڳوٺ گهنڊ خيرپور ضلع ۾ واقع آهي ۽ سندس ڏاڏو ميان حسين فقير ۽ ان جا عزيز مائٽ اصل کان ’حريچند‘ بلوچستان علائقي جي خانگي حدن اندر، ’شوري‘ پرڳڻي جا رهاڪو هئا. جيڪو جيڪب آباد واري ريلوي لائين سري ڍاڍر واري اسٽيشن، دنبولي کان اٽڪل چاليهه ميل خشڪي پنڌ رستي، اتر ۽ اولهه طرف سان آهي. هينئر به هتان جا ماڻهو شر، خواهه پيا، انهي شوري پرڳڻي ڏانهن ايندڙ ويندڙ آهن. اها شوري انهي وقت کان وٺي خاص شرن جي نالي سرڪاري نقشي ۾ داخل ٿيل آهي. انهيءَ ڪري بلوچ شر، خواهه پيا ماڻهو انهيءَ شوري ۾ اڃان تائين رهندڙ به آهن.

انهيءَ وقت شوري ۾ شرن بلوچن ۽ بڙدي بلوچن جو هڪ ٻئي سان سڳاوتي تڪرار ٿي پيو. جو ٻئي ڌريون پاڻ ۾ اچي دوبدو ڳنڍيون. انهيءَ وقت لڙائيءَ ۾ شرن جو تعداد بڙدين کان تمام گهٽ هو. جنگ ڪندي شرن جا گهڻا ماڻهو مارجي ويا. رڳو ننڍا ٻار ۽ عورتون وڃي بچيون يا اهي وڏا مرد بچيا، جيڪي لڙائيءَ وقت مال سانگي ٻاهر ويل هئا. لڙائيءَ واري وقت مولانا موصوف جو ڏاڏو ميان حسين فقير، ٻاهر ويل هجڻ ڪري حيات رهيو. اهو تڪرار تيرهين صدي هجري جي شايد شروعات، ارڙهين صدي عيسوي جي آخري ڏهاڪي، يعني 1790ع ڌاران ٿيو هو. انهيءَ وقت، ۾ سنڌ تي ميرن جي حڪومت هئي. اهي مظلوم شر پوءِ پنهنجي ڪٽنب سميت شوري مان لڏي اچي مير سهراب خان جي اجهي هيٺ رياست خيرپور ۾ کوٽڏيچيءَ جي اولهه ۾ اچي ويٺا. جتي هينئر جسڪاڻي بلوچن جو ڳوٺ آهي، جيڪو ميرواهه ڪئنال کان ساڄي پاسي کوٽڏيچيءَ جي سامهون اولهه طرف آهي. مير سهراب خان انهن مظلوم شرن جي ڪٽنب لاءِ ’روزينه‘ مقرر ڪري ڏنو. جو انهيءَ مير صاحب جي مڙني بلوچن سان تمام گهڻي خاطري هوندي هئي. پوءِ اهي مظلوم شر گهڻي عرصي کان پوءِ، انهيءَ ڳوٺ کي ڇڏي، ڏکڻ طرف ٿاٽاري واري مُهاڙي جي ڊپ تي شهر ٻڌي ويٺا، ته به مير صاحبن جي مٿن مهرباني گهڻي

هوندي هئي. انهيءَ کان پوءِ هزهائينس مير علي مراد خان (1843-94ع) خيرپور جو والي ٿيو. جيڪو مير سهراب خان جو ننڍو فرزند هو. جنهن جي نيڪ نامي جي ساري ملڪ ۾ هاڪ آهي. مير سهراب خان جي انتقال کان پوءِ، مير علي مراد خان جي شرن تي محبت جي نظر گهڻي هوندي هئي ۽ اڳوڻي عهدنامي موجب کين اڳوڻا حق ۽ تنخواهون ملنديون رهنديون هيون ۽ مٿن سرڪاري چيڙ بيگارون معاف هونديون هيون. اڳتي هلي مير صاحب کين هڪ نئون ڳوٺ خلاصو ٻڌرائي ڏنو. جيڪو هينئر نري تعلقي جي هيڊ ڪوارٽر کان اٽڪل چار ميل اتر جي طرف ۽ ميرواهه جي ساڄي ڪپ ويجهو آهي، جنهن ۾ شر بلوچن جو سارو ڪٽنب اچي ويٺو. پوءِ اهو ڳوٺ وڏيري جنگو خان شر سخيءَ جي نالي سان مشهور ٿيو. جنهن کي هينئر ’وڏا شر‘ يا ڳوٺ ’مينگهو فقير‘ چوندا آهن. گهڻي عرصي گذرڻ کان پوءِ، مولانا موصوف جي ڏاڏي، ميان حسين فقير لڏي وڃي هڪ ٻيو ڳوٺ ٻڌرايو، جيڪو پوءِ ’رئيس حيدر خان‘ جي نالي سان مشهور ٿيو. جنهن کي ان وقت ’ننڍا شر‘ پوءِ ’گهنڊ‘ ۽ هينئر ’رسولپور‘ چون ٿا. اهو ڳوٺ مينگهو فقير جي ڳوٺ کان اولهه طرف ٻه ميل پنڌ تي آهي ۽ مولانا موصوف جي ولادت ڳوٺ گهنڊ ۾، 1863ع (1280ھ) ۾ ٿي. مولانا جي والد حيدر خان جي شادي هڪ معزز گهراڻي، ميان غلام حيدر صوفي فقير جي همشير سان ٿي. جنهن جو والد قائم خان شر، شرن جو قومي سردار هو ۽ مٿس ’رئيس‘ جو لقب هو. پاڻ اهل سنت والجماعت جو هو ۽ وڏو پرهيزگار ۽ متقي ٿي گذريو آهي ۽ سندس وڏو فرزند ميان غلام حيدر فقير سندس وفات کان پوءِ سجاده نشين ٿيو. جنهن سمورا دُنيوي تعلقات ترڪ ڪري، وڏو برگزيده اهل الله ٿي ويو. جنهن جي درگاهه خيرپور، خواه سنڌ ۾ مشهور آهي، انهيءَ درگاهه تي فقير صاحب جو هر سال (11، 12 ربيع الاول) وڏو ميلو ٿيندو آهي. هينئر انهيءَ درگاهه جو سجاده نشين ميان فقير سڪندر علي خان آهي. جيڪو ميان غلام حيدر فقير جو پنجين پيڙهي ۾ پوٽو آهي.

مولانا موصوف جي ڄمڻ شرط، الاهي فيض جو جلوو سندس منهن ۾ ٿي چمڪيو ۽ ننڍپڻ واري زماني ۾ ئي ديني علم پڙهڻ جا مشتاق هوندا هئا. سندس ڀائرن کيس دنيوي ڪاروبار کان آزاد ڪري پڙهڻ لاءِ موڪليو. کيس چار ٻيا ڀائر به هئا. هر هڪ نالي رئيس عمر بخش خان، عيسيٰ خان، صابل خان ۽ چوٿون رهاڻ فقير، مولانا موصوف مڙني ڀائرن کان ننڍو هو.

سندس والد رئيس حيدر خان، 1289ھ ۾ سندس ننڍ پڻ جي زماني ۾ ئي وصال ڪري ويو ۽ مولانا موصوف جي ان وقت عمر اٽڪل نون سالن جي هئي. مولانا موصوف جي والد بزرگوار پنهنجي برادريءَ ۾ نيڪ مرد، نيڪ نيت ۽ وڏي عزت وارو ديندار مومن ماڻهو هو. سندس وفات کان پوءِ زمينداري ڪاروبار هلائڻ لاءِ سندس وڏو فرزند عمر بخش خان پڳدار ٿيو. ان جي انتقال کان پوءِ اُن جي جاءِ تي سندن فرزند وڏيرو احمد علي خان شر پڳدار ٿيو آهي، جنهن جي انتقال کانپوءِ سندس وڏو پٽ وڏيرو پهلو ان خان پڳ تي ويٺو. هينئر استاد عبدالخالق شر جيڪو حيدر خان جو پنجن پيڙهي ۾ پوٽو ٿئي ۽ پڳ تي ويٺو آهي

مولانا پنهنجي والد شريف جي حياتيءَ ۾ ئي علم حاصل ڪيو، جو رئيس جنگو خان شر سخيءَ جي ڳوٺ، ملان دولت وٽ قرآن مجيد پڙهندو هو. جڏهن سندس والد شريف هن جهان مان وصال ڪيو ته پاڻ پنهنجو ڳوٺ ڇڏي وڃي ڏورانهن هنڌن تي وڌن وڌن عالمن وٽ رهي عربي خواه فارسي جو علم حاصل ڪندو رهيو.

مولانا موصوف جا اٽڪل ويهه ورهيه خاص ديني علم جي پڙهڻ لاءِ سرف ٿيا. انهيءَ عرصي ۾ حرمين شريفين جو حج به حاصل ڪيائون. اهي سمورا اسلامي فرض پيادل پنڌ ادا ڪيائون. پنهنجي ڳوٺ واپس اچڻ واري وقت تائين سندس عمر جو گهڻو عرصو گذري ويو هو. جڏهن مولانا موصوف حرمين شريفين جو حج ڪري واپس موٽي آيا، ته سائين ڏٺو ابن الحسين شر ٻڌايو ته مولانا صاحب مون کي سڃاڻڻ ۾ ڪونه آيا. ڇو جو گهڻي عرصي گذرڻ ۽ سفر ڪرڻ ڪري سندن جسم جا ننڍڙاڻپ وارا نشان بدلجي ويا هئا. ڳوٺ وارا ماڻهو به کيس سڃاڻي نه سگهيا. مگر سندن والده محترم، جيڪا ان وقت زنده هئي، تنهن کيس سڃاتو. جنهن کي خداوند ڪريم پنهنجي لطف سان ورهين جو فراق تي فرزند ناقابل علم ڄڻ انعام ۾ عطا فرمائي کيس حياتي اندر ملايو. جنگو خان ڳوٺ جي مدرسي ۾ علي بخش نالي ساڻس هم درس به پڙهندو هو. جنهن جي سخاوت ۽ ناموري بعد ۾ مشهور ٿي. رئيس علي بخش شر وڏو سخي ۽ ديندار، طريقت ۽ شريعت ۾ مڪمل بي رياءُ، غريب نواز زميندار رياست خيرپور ۾ مشهور ٿي گذريو آهي. مولانا موصوف جڏهن انهيءَ مدرسي مان قرآن شريف پڙهي مڪمل ڪيو، ته عربي ۽ فارسي ديني علم پڙهڻ خاطر ٻاهر مسافري ڪرڻ لاءِ تيار ٿيو، جو ان زماني ۾ گهڻو ڪري رياست ۾ فارسي ديني علم جو ڪو مدرسو ڪونه هوندو هو. جنهن ڪري پائرن کيس

اجازت ڏني. ان کان پوءِ اول ضلعي نواب شاھ ۾، مولوي ميان عبدالقدوس ٽنگڙن واري جي مدرسي ۾ وڃي پهتو جتي فارسي پڙهندو رهيو. مولوي ميان عبدالقدوس وڏو فيض وارو ۽ پرهيزگار هوندو هو، جو پنهنجي مدرسي ۾ طالب علمن کي ماني وغيره في سبيل الله ڏيندو هو. جنهن ڪري پري پري جا طالب ڪهي اچي وٽس پڙهندا هئا. مولانا موصوف ان مدرسي ۾ گهڻو وقت پڙهڻ کان پوءِ، پنهنجي استاد کان اجازت وٺي، آباد واري مخدوم ميان حبيب الله جي مدرسي ۾ اچي داخل ٿيو. هن وقت اهو ڳوٺ درياھ جي پيٽ ۾ هجڻ ڪري، لهرن جي لپيٽ ۾ اچي ويو آهي ۽ اهو ڳوٺ درياھ جي کاٻي طرف ڪنڊياري شهر کان ست ميل اولهه طرف واقع هو. مخدوم ميان حبيب الله پنهنجي حياتي ۾، اتان لڏي اچي نئون ڳوٺ، پيري ۾ ٻڌرايو. جيڪو درياھ جي ڪناري تي بند اندر اڃان به قائم آهي. مولانا موصوف جڏهن پهريون دفعو مخدوم صاحب جي خدمت ۾ حاضر ٿيو ته ساڻس سندن ٻيا عزيز فولاد علي فقير ۽ گهنور فقير رفيق ٿي آيا هئا. جيڪي ڪجهه وقت مدرسي ۾ مولانا موصوف سان هم درس ٿي پڙهندا رهيا. پوءِ سگهو ئي ٻيئي جڻا اهو مدرسو ڇڏي واپس موٽي آيا. پر مولانا موصوف بعد ۾ به اُتي فارسي تعليم حاصل ڪندو رهيو.

هن مدرسي ۾ گهڻو وقت علم حاصل ڪرڻ کان پوءِ، مولانا موصوف کي دل ۾ سفر ڪرڻ جو خيال پيدا ٿيو، ته مخدوم ميان حبيب الله کان اجازت وٺي، پٽ واري بزرگ، مولوي محمود ڏانهن روانا ٿيا. جتي انهن جي خدمت ۾ رهي، عربيءَ جو درس وٺڻ ۾ مشغول رهيا. اتان علم جي نعمت حاصل ڪرڻ کان پوءِ، مولوي صاحب کان اجازت وٺي اچي، امرت شريف ۾ پهتا. جتي مخدوم تاج محمود امروتي (1857-1929ع) بزرگ جو مدرسو هو. جنهن ۾ پڻ هزارين طالب علم موجود رهندا هئا. هن مدرسي ۾ اڄ ڪلھ به اسلامي عربي خواه فارسي جي تعليم جاري آهي ۽ مخدوم صاحب جي علمي فيض جي هاڪ هر جاءِ مشهور آهي. شروعاتي زماني ۾ مولانا تاج محمود وٽ ايترو پئسو نه هوندو هيو، جنهن ڪري مسجد شريف ڪانهه جي ڪانن سان ٺهيل هوندي هئي. جهالت سبب سندس پاڙيسري زميندار ۽ وڏا ماڻهو کيس نه سهندا هئا. ڇاڪاڻ ته علم وارا ماڻهو، جاهلن کي دشوار نظر ايندا آهن ۽ جاهل ماڻهو سواءِ آزمائش توحيد ۽ معجزات جي باز نه ايندا آهن. تنهن ڪري عالمن سڳورن جو شان، عام ماڻهن کان مخفي رهندو آهي.

مولانا موصوف گهڻو عرصو هن درسگاه ۾ علم ديني حاصل ڪري مولوي ميان تاج محمود کان اجازت وٺي اچي، مولوي ميان عبدالغفور همايونيءَ جي خدمت ۾ حاضر ٿيو. جيڪو وڏو عارف بالله ۽ عاشق رسول ٿي گذريو آهي. سندس مدرسو همايون ۾ آهي. جتي فيض الاهي مالا مال پريو هوندو هو. مولانا موصوف اهڙي ڀلاري عالم وٽ وڃي ديني فيض حاصل ڪيو. تنهن ڪري مولانا موصوف روزل ازل کان ايترو جهاد في سبيل الله ڪري مٿين عالمن سڳورن وٽ علم حاصل ڪرڻ لاءِ هفتا يا مهينا نه پر ورهين جا ورهيه مدرسن ۾ زير درس رهيا. پاڻ فرمائيندا هئا ته پاڻ استادن کان اجازت وٺي ايندا هئا ته پنهنجن مائٽن کان خرچ لاءِ پئسا ٿا وٺي اچون پر پوءِ عزيزن ڏانهن وڃڻ جي بدران مزدوري ڪندا هئا. ان زماني ۾ ٻيو پورهيو گهٽ هوندو هو. راتين جون راتيون هودن ۾ ڪارونير جهاڳيندا هئا. ڪيترا ڏينهن مزدوري ڪري ڪمپل پئسو آڻي استادن کي ڏيندا هئا. جو اهي پئسا ڪتابن خريد ڪرڻ ۽ ٻين ضروري ڪمن تي خرچ ڪيا ويندا هئا. ڪاري نير جهڳڻ ڪري بدن تي نير جا نشان بيهي ويندا هئا، اهي استادن کان لڪائي رکندا هئا. ۽ چاڪ وغيره هڻي انهن کي لاهي ڇڏيندا هئا، جيئن متان سندن استاد اهي نشان ڏسي اهو محسوس ڪن ته طالب علمن مزدوري ڪري پئسا آندا آهن. استادن کي ٻڌائيندا هئا ته پئسا پنهنجن مائٽن کان آندا اٿائون. ان زماني ۾ ملڪ ۾ ڏڪار هوندو هو ۽ مولانا موصوف جا مائٽ تمام مسڪين هوندا هئا ۽ تعليم لاءِ پئسي خرچ ڪرڻ جي منجهن طاقت ڪانه هئي.

مولانا موصوف کي اهو ٻڌايو ويو هو، ته حيدرآباد ۽ ڀرپاسي وارن مدرسن ۾، نٽي جي عالم سڳورن جا فقه ۽ حديث تي لکيل ڪتاب پڙهايا وڃن ٿا. جڏهن ته اتر سنڌ جي مدرسن ۾، اُهي ڪتاب پڙهايا ويندا ها، جيڪي شڪارپور مان ملي سگهندا هئا. انهن مدرسن ۾ رڳو شروعاتي تعليم فارسي ۾ پڙهائي ويندي هئي، پر فقه حديث ۽ تفسير بابت جامع پڙهائي رڳو نٽي حيدرآباد يا هالا جي مدرسن ۾ ملندي هئي. مولانا موصوف کي شوق جاڳيو ته ڇو نه اهڙن مدرسن ۾ تعليم وٺجي، جتي علم جي وڌيڪ حاصلات ٿي سگهي. آخرڪار مولانا موصوف پنهنجي استاد مولانا عبدالغفور همايونيءَ کان اجازت وٺي هالا جي قريشي عالمن جي مدرسي ۾ پڙهڻ لاءِ روانو ٿيو. پيدل سفر ڪري، درياءَ جي کاٻي پاسي واقع شهر هالا ۾ مخدوم ميان عبدالعليم قريشيءَ جي مدرسي ۾ وڃي حاضر ٿيو. جو ڏاڍو نيڪ انسان ۽ سخي مرد هو. مولانا موصوف ان

مدرسي ۾ سال کن رهي، فقه ۽ حديث تي وڏا ڪتاب پڙهي ورتا. گهر کان پري هجڻ جي ڪري ۽ ڀائرن جي چوڻ تي ان مدرسي جي عالم سڳورن کان اجازت وٺي، مخدوم ميان حبيب الله آباد شريف واري جي مدرسي ۾ ٻيهر حاضر ٿيا، جو کين دعا ڪيائون ته توهان کي انشاءِ الله تعاليٰ حرمين شريفين جو حج نصيب ٿيندو. مخدوم ميان حبيب الله جي دعا ربالعزت جي بارگاهه ۾ قبول ٿي. ان دعا جي قبول ٿيڻ ڪري، مولانا موصوف جي دل ۾ حرمين شريفين جي حج ڪرڻ جو عشق جاڳيو. جنهن جي خمار ۾ مولانا موصوف حج ڪرڻ جي ارادي سان پيادل ڪراچي لاءِ روانا ٿيا. ان وقت ساڻن هڪ ٻيو شخص، حبيب الله ذات نانگرو وينل ڳوٺ نھان سندس رفيق ٿيو. جيڪو پڻ ساڳئي مدرسي جو طالب علم هو. ٻئي مسافر پيادل سفر ڪري ڪراچي پهتا. جتان درگاهه رب العزت جا هي پانڌيٽڙا، حرمين جي ديدار جي تپش ۾، ڪراچيءَ کان بمبئي لاءِ روانا ٿيا. انهيءَ زماني ۾ سنڌ ۾ ريلوي گاڏيون يا موٽر لاريون ڪونه هونديون هيون ۽ نه وري کين اهڙي دنيا هت ۾ هئي جو گهوڙن ۽ اُنن جو خرچ ڏئي سواريون پاڙي تي ڪن ها.

مولانا موصوف چوندا هئا ته جڏهن سارو سفر پيدل رستي طئي ڪري آخرڪار شهر بمبئي ۾ پهتا سون پر انهيءَ راه واري سفر ۾ عجيب سير ڪندا آياسون، جو انهيءَ سفر ۾ تمام گهڻو وقت لڳي ويو. بمبئي شهر ۾ عجب خوش نما نظارا، نقاشي سنگ مر مر ۽ بلور (شيشي) جون ٺهيل جايون ڏٺوسين. بازارن ۾ عجائب سير فرحت جا آثار ڏٺاسون. انهيءَ شهر ۾ ملسمان وڏا دنيادار ۽ ڪروڙ پتي هئا. جن جي ڏنوي ملڪيت اتان جي نوابن کان وڌيڪ نظر ٿي آئي، جو انهن سينين سان عام غريب ماڻهو يا امير لڪيڙهه کان سواءِ ڳالهائي نه سگهندا هئا. جن کي اسان به جهاز جي خرچ ۽ ڪرائي لاءِ درخواستون پيش ڪري ڏنيون، ته جيئن اسان کي انهن مسلمان سينين کان ايترا پئسا ملن، جيئن جهاز ۾ چڙهي وڃي حج بيت الله پڙهون. پوءِ انهن سينين اسان کي جهاز جي خرچ جا پئسا في سبيل الله ڪري ڏياريا. انهن پئسن ملڻ کان پوءِ جهاز جي آفيس وياسون ۽ ڪرايو ڏئي سامونڊي جهاز ۾ چڙهي پنهنجي منزل ڏانهن روانا ٿياسون. ان زماني ۾، سامونڊي جهازن کي هلائڻ لاءِ باهه جون مشينون ڪونه هيون. اُهي جهاز هوا جي آڌار سان سڙهن جي ذريعي سمنڊ ۾ هلندا هئا. سمنڊ ۾ سفر ڪرڻ دوران گهڻي پنڌ کان پوءِ درمياني سمنڊ اندر، هڪ سُڪنديءَ تي جهنڊو اشارا ڏيندي نظر آيو، جو اُهو جهنڊي وارو نشان

رستي جي حد تي مقرر ٿيل هو. جو ان جي حد کان پيءُ جاءِ تي سمنڊ ۾ هلندڙ جهاز غرق ٿي ويندا هئا. هن وقت سامونڊي جهاز مشين جي زور سان سڌا ٿا وڃن. جو اهو سمنڊ وارو جهنڊو شايد جهاز وارن ماڻهن کي ڏسڻ ۾ ڪونه ٿو اچي. اڳوڻي زماني وارا جهاز مشين جي نه هجڻ ڪري، سمنڊ ۾ تمام گهڻو سفر ڪندا هئا. انهيءَ سبب ڪري حاجين سڳورن خواهه جهاز تي سوار قافلہ وارن جي، سر جو سودو سمنڊن سان هوندو هيو. مولانا موصوف ٻڌائيندا هئا ته سمنڊ سفر دوران هڪ پکي اچي جهاز ۾ ڪريو، جيڪو گاڙهي ڳيرڙي جي مھاندي هو. جيڪو سمنڊ ۾ اڏامندي ۽ سواءِ جهاز جي ٻي جاءِ نه ملڻ ڪري ۽ سمنڊ جي پار نه پهچڻ ڪري، ٽڪجي اچي جهاز ۾ ڪري پيو. اهو پکي جده جي بندر تائين جهاز ۾ رهيو ۽ بندر تي ڇڏڻ کانپوءِ اڏامندو هليو ويو.

مولانا موصوف چوندا هئا، ته انهيءَ سامونڊي سفر جو احوال سمنڊ جي هر هڪ بندر سميت باقاعده کين ياد هو. انهيءَ سفر مان صرف ڪراچي مان جهاز جي هلڻ جو احوال هت بيان ڪجي ٿو. جڏهن جهاز ڪراچيءَ مان ڇڏي ٿو ته خط مستقيم وانگر سنئون سڌو مڪي شريف نٿو وڃي، ڇو ته سمنڊ جو رستو ڦيري تي آهي. عربستان جي ملڪ کي ٽن طرفن کان سمنڊ ڦريل آهي. اولهه اوڀر ۽ ڏکڻ پاسن کان سمنڊ اٿس. فقط اتر يون پاسو اردن ۽ شام ملڪن سان لڳي ٿو. انهيءَ ڪري ارض حجاز کي جزيره عرب چئبو آهي. ڪراچيءَ مان جڏهن جهاز روانو ٿئي ٿو، ته ڏکڻ جو رخ ڪري الهندي طرف هلي ٿو. تان جو عدن کان اڳي باب المندب وٽان ڦري اتر ڏانهن مڙي ٿو ۽ قبله جي الهندي پاسي کان جده شريف جي بندر تي وڃي بيهي ٿو. جو مڪي شريف کي ويجهو اولاهين سمنڊ جي ڪناري تي واقع آهي. ڪراچيءَ ۾ سڌو اولهه منهن ڪري نماز پڙهي آهي. پوءِ جيئن جيئن جهاز اڳتي هلندو ويندو ته اتر طرف ڏانهن منهن موڙي نماز پڙهي. جڏهن جده ۾ پهچجي ٿو ته اڀرندي طرف منهن ڪري نماز پڙهي آهي. جدي کان مڪي شريف خشڪيءَ رستو آهي، ته به نماز اوڀر منهن ڪري پڙهي، وري مڪي معظمه کان مدينه منوره سڌو اتر طرف آهي. جو مدينه منوره ۾ نماز ڏکڻ منهن ڪري پڙهي آهي.

جڏهن جده شريف ۾ مولانا موصوف وارن جو، سامونڊي جهاز پهتو ته ڪافي وقت اتي رهي پيا. ڇاڪاڻ ته حج جي موقعي ۾ اڃا گهڻو وقت دير هئي. جنهن کان پوءِ حضور انور سرور ڪائنات، حضرت محمد مصطفيٰ

صلي الله عليه وسلم جي طرف، مدينه پاڪ ڏانهن روانا ٿيا. مدينه منوره تائين انهيءَ قافلي واريون منزلون ڪل 18-19 آهن. پهرين منزل ٿوري پنڌ تي آهي مولانا موصوف پيادل رستي تنها منزلون سر ڪندا وڃي آخرڪار مديني پاڪ پهتا. جده کان مدينه منوره وڃڻ لاءِ پيادل سفر ۾ پهرئين منزل واديءَ فاطمه آهي، جيڪا ’شهداء‘ کان اٺ ميل پري آهي هي وادي، آباد ۽ سرسبز آهي ۽ اُتي مٺي پاڻيءَ جا چشما، ڪوه ۽ باغبات پڻ آهن. ٽين منزل ’انغان‘ آهي، جيڪا واديءَ فاطمه کان سورنهن ميل پري آهي. جبل جو پنڌ ڏکيو آهي ۽ اتي پاڻي ڪارو آهي، مگر برسات جو مٺو پاڻي به اتي ڪثرت سان ملندو آهي. چوٿين منزل ’قضية‘ آهي، جيڪا پوئين منزل، ’رابق‘ کان چوڏهن ميل پري آهي. پنجين منزل لائق آهي، جيڪا قضيه کان سورنهن ميل اڳتي آهي. هي چڱو خاصو پڪو ڳوٺ سمند جي ڪناري تي واقع آهي. ڇهين منزل ’مستوره‘ آهي، جيڪا ’رابق‘ کان تيرهن ميل پري آهي. جتي بلسفان جا وڏا آهن. جن کي ماڻهو گهڻين دوائن ٺاهڻ جي ڪم آڻيندا آهن. هن منزل کان مدينه منوره جي طرف کان روح افزا هوا شروع ٿئي ٿي. اٺين منزل ’بياربن سفيان‘ آهي. جيڪا پوئين منزل کان سورنهن ميل پري آهي. اهو رستو ڏکيو ۽ جبل جي سوڙهي لڪ مان لنگهندڙ آهي. ڏهين منزل بيرالماس آهي ۽ يارهين منزل ’بئر علي‘ آهي. جيڪا بيرالماس کان يارنهن ميل اڳتي آهي. انهيءَ منزل کان حضرت نبي الڪريم سرور ڪائنات ﷺ جي شهر مدينه منوره مان، روضي مبارڪ گنبذ خضرا جون نوراني نيلون نظر اينديون آهن. اتان مدينه پاڪ جي نوري نظاري روضي اقدس ڏسڻ وقت لارين ۽ قافلن جي سواريءَ وارا ماڻهو هڪدم سوارين مان لهي پيادل سفر شروع ڪندا آهن.

مولانا موصوف مدينه منوره ۾ پهچي، روضي مبارڪ جي زيارت حاصل ڪري فيضياب ٿيا. گهڻو وقت مدينه منور جي مسجد نبوي ۾ رهي، نمازون ۽ فرض ادا ڪندا رهيا ۽ محمد مصطفيٰ ﷺ جي نور جا روشن تجلا ڏسي انهيءَ ۾ دائما مشتاق رهندا هئا. جيئن ته سرور ڪائنات صلوات الله عليه و آله حديث مبارڪ ۾ فرمايو آهي، ته جيڪو شخص مسجد نبوي ۾ چاليهه وقت نماز ادا ڪندو، انهيءَ تي رسول الله ﷺ جي شفاعت هر حال ۾ لازم ٿيندي، جو اهو شخص قيامت ۾ اول رسول الله ﷺ جي شفاعت جو حقدار ٿيندو. مولانا موصوف اُتي رهي مسجد نبويءَ ۾ ڪيترائي مهينا نمازون پڙهندا ۽ دعائون گهرندا رهيا. مديني پاڪ ۾

اهل بيتن ۽ اصحابن سڳورن جي مقدس مزارن جون زيارتون، جنت البقيا ۾ پيادل زيارتون ڪيائون ۽ پاڻ چوندا هئا ته جنت البقيع ۾، حضرت عثمان رضي الله تعالى عنه جو روضو مبارڪ نقاشي ۽ سنگريز جو تمام سهڻو ٺهيل هو ۽ حضرت امير حمزه رضي الله تعالى عنه جو، روضو تمام افضل نموني ٺهيل هو، زيارتگاهن تي وڏا وڏا روضا ۽ عمارتون ٺهيل هيون. انهيءَ زماني ۾ عربستان تي ترڪن جي حڪومت هئي. جنهن جو حڪمران سلطان عبدالحميد خان (بيو) (1876 - 1909) هو. جو ان زماني ۾ حاجي خرچ ۽ سامان کان سواءِ عربستان ۾ رهندا هئا ۽ حڪومت جي ڪابه منع ڪانه هوندي هئي. حج واري مهيني ويجهي اچڻ ڪري، مولانا موصوف مدينه طيبه مان ديدار حاصل ڪري تحفا ۽ عنايتون وٺي اچي مڪه معظمه ۾ حاضر ٿيا ۽ حج جي ڏينهن ۾ احڪام شريعت لوازمي ادا ڪري، حرم پاڪ ۾ سعادت حاصل ڪيائون. طواف وداع کان فارغ ٿي پاڪ حرم وارين جاين تي وڃي سڀ زيارتون حاصل ڪيائون، جنهن کان پوءِ وطن واپس موٽڻ جو خيال دل ۾ پيدا ٿيڻ ڪري اچي جده کان سامونڊي جهاز ۾ سوار ٿيا، پاڻ ٻڌائيندا هئا ته سندن رفيق ميان حبيب الله نانگور حرمين شريفين جو حج ۽ زيارتون حاصل ڪري، موٽندي سفر ۾ وفات ڪري ويو. (انا الله وانا عليه راجعون). سامونڊي سفر پورو ڪري، جڏهن ڪراچي پهتا ته مولانا موصوف جي مائٽن کي سندس واپس اچڻ جي خبر ڪانه هئي. جيئن اڄڪلهه عام آهي. ڪراچي کان سلامتيءَ سان سفر پورو ڪري پنهنجي ڳوٺ پهتا. جتي اچڻ شرط پنهنجي گهر ٻاهران مسجد ۾ ٻانگ ڏنائون. ٻانگ جي آواز ٻڌڻ سان سندن والده پنهنجي لخت جگر کي سڃاڻي ورتو ۽ ڳوٺ جا ماڻهو اچي گڏ ٿيا. آخرڪار سڃاڻپ کان پوءِ، سندس ڀائرن ۽ عزيزن ڏاڍيون خير خيراتون ڪيون ۽ سندس موتي اچڻ جي خوشخبري سندس عزيزن ۾ هر طرف وڃي پهتي. مولانا موصوف جي حج ڪري واپس موٽڻ وقت عمر 34 سال هئي ۽ سن 1315ھ مطابق 1897ع هو.

مولانا موصوف پنهنجي ڳوٺ واري مسجد کي نئين سر ٺاهي سينگاري اعتڪاف ۾ ويهي شاگردن ۽ ڳوٺ وارن کي ديني تعليم ڏيڻ ۾ مشغول ٿي ويو. جو گهڻا ماڻهو انهي اسلامي تعليم ۽ درس تدريس مان قابل ديندار ٿي نڪتا. اهڙي تعليم جي ظاهر ٿيڻ ۽ علمي خدمت جي عيوض رياست جي حڪمرانن کيس گرانٽ مقرر ڪري ڏني، جيڪا

ڪجهه وقت کان پوءِ، ماهوار پگهار ۾ تبديل ڪئي وئي. مولانا موصوف کي اها سرڪاري پگهار نه وئي، جنهن ڪري نوڪري تان استعيفا ڏئي دست بردار ٿيا ۽ عام ماڻهن کي تعليم ڏيڻ جو شغل جاري رکيائون. سندس درس و تدريس مان ڪجهه شاگرد زاهد ۽ عبادتي پرهيزگار ٿي ويا. جهڙوڪ فقير صاحب ڏنو ۽ ميان رحيم ڏنو فقير گهڻو فيضياب ٿيا ۽ جلال الدين ۽ حمزه علي نيك سعادت مند ٿي نڪتا.

مولانا موصوف جي شادي سندس ڀائرن پنهنجن عزيزن مان ڪرائي، مولانا موصوف دنيوي ڪاروبار ۾ تمام همت وارا هوندا هئا، جو سفر کان موٽي اچڻ کان پوءِ، ڳوٺ جي سهنج لاءِ پنهنجن ڀائرن سان گڏجي ڪوهه کوٽيائون. جنهن مان عام ماڻهن ۽ عزيزن خواه پاڙي وارن کي پاڻي پيئڻ لاءِ وڏو سک ۽ آرام ٿي پيو. ان زماني ۾ ڪوهن جي قلت هجڻ جي ڪري پيئڻ جي پاڻي آڻڻ ۾ ڏکيائي هوندي هئي، جو هن علائقي جي ڳوٺن ۾ ڪوهه کوٽيل ڪونه هوندا هئا ۽ ماڻهو پيئڻ جو پاڻي پري پنڌ کان ڪڍي ايندا هئا. ان کان پوءِ مسجد شريف جي ايوان اندر هڪ مسافر خانو ٺهرايائون. جنهن ۾ درس و تدريس سان گڏ، مسافرن جي رهڻ جو جوڳو بندوبست مهيا ڪيل هوندو هو، جتي امير خواه غريب جي مهمان نوازي ۽ خدمت هڪ نظر سان ڪندا هئا. خيرپور رياست جي حاڪمن جو رعيت جي مٿان چيڙ ۽ بيگار جو ظلم قائم هو. مير صاحبن جي سفارشي ماڻهن کان سواءِ، ڪوبه ماڻهو انهيءَ ظلم کان چٽل ڪونه هوندو هو. رعيت تي سرڪاري ملازمن جو ظلم هوندو هو. چاڪاڻ ته وقت جا حاڪم انهن ڪامورن کي ظلم ڪرڻ کان منع نه ڪندا هئا. وري ڏڪاريل ملڪ ۾ ڪيتي لاءِ ناڻو نه هجڻ ڪري، ماڻهو رڳو خريف جو هڪ فصل ڪوهه جي پاڻي تي آباد ڪندا هئا ۽ سيپٽمبر ۾ درياھ جو پاڻي لهي ويندو هو، ته درياھ کان پري وينل ماڻهو ويچارا سانگ ڪري ناري يا بڪار طرف لڏي ويندا هئا. پر مولانا موصوف پنهنجي ڳوٺ ۾ مسجد شريف ۾ هميشه خدمت ڪندا رهندا هئا ۽ لڏپلاڻ ڪري سندن غريب خانہ ۾ عام مسافر ايندا هئا، ڇو ته ڳوٺ ۾ بي اوطاق جو سهنج ڪونه هوندو هو.

نقل آهي ته هڪ دفعي مولانا موصوف رستو ڏيو پئي آيا، ته کين ڪريل اُٺ آنا مليا. پاڻ ڳوٺ ۾ اچي منادي ڪرايائون ته پئسا ڪنهن جا آهن. اعلان ٻڌڻ تي ڳوٺ جي هڪ شخص، مٺڻ شر چيو ته پئسا منهنجا آهن. پوءِ اُهي پئسا ان کي ڏنائون.

رياست خيرپور جو ان وقت حاڪم، مير علي نواز خان (1884-1935ع) هو. جيڪو مير سهراب خان جو پنجين پيڙهيءَ مان پوٽو هو. جنهن جي وقت ۾ چيڙ بيگار جي خلاف رعيت گورنمينٽ وٽ پڪاريو ته جيئن ظلم عوام تان معاف ٿئي. رياست جي هندن توڙي مسلمانن، گڏجي وڏيري علي بخش خان شر کي متفقہ راءِ ٿي پريزيڊنٽ ڪري چونڊيو، ته جيئن هو صاحب ڪوشش ڪري حڪومت سان ڳالهائي. ان زماني ۾ چيڙ بيگار جي رُوش هينئن هئي، جو رياست جو والي جڏهن شڪار تي چڙهندو هو ته هر هڪ منزل تي گهٽ ۾ گهٽ چار سو ماڻهو بيگار گهرجندا هئا. جن کان پورهيو ڪرائيندا هئا ۽ هر روز هر مهيني ايترا ماڻهو رعيت مان زبردستي گرفتار ڪري گڏ ڪيا ويندا هئا. پوري رياست ۾ ديهون ۽ تپا مقرر ٿيل هوندا هئا، جنهن ۾ هر هڪ رهندڙ لاءِ، وارو مقرر ٿيل هوندو هو. انهيءَ وقت ۾ ماڻهن کي گهر ۾ کائڻ لاءِ اُن کونه هوندو هو. نه وري انهن کي سرڪار طرفان ڪو روزيہ ملندو هو. زمين ڪاهڻ ۽ آبادي ڪرڻ، اُن ماڻهوءَ کي ڏيندا هئا، جيڪو چيڙ بيگار ۾ ماڻهو مهيا ڪري ڏيندو هو. مطلب ته هڪ مخصوص ڪلاس جا ماڻهو، عام ماڻهن ۽ زمين تي قابض هوندا هئا. جيڪڏهن خريف جي موسم ۾ رعيتي ماڻهو ڪجهه آبادي ڪندا هئا، ته سمورو فصل ڪٽائي سرڪاري ڪاتن يا ديرن ۾ رکيو ويندو هو. جيڪو رياستي عملدارن ۽ ڪاراون جي هٿ هيٺ ٺپي اندر بند ٿيل هوندو هو. پنهنجي اختيار تي ڪردار، ڪاروا يا بٽئي ڪندڙ عملدار، رعيتي آبادگار ماڻهن کي پنهنجي مرضي سان ورهائي ڏيندا هئا ۽ اها ورهاست يقيناً بدديانتِي تي ٻڌل هوندي هئي. انهي ظلم جي ڪري، گهڻا ماڻهو رياست ڇڏي لکي لڏي هليا ويندا هئا. رياست جا حاڪم پنهنجن عملدارن، ڪردارن، ڪاراون ۽ بٽئي عملدارن کي ظلم کان کونه روڪيندا هئا. جو اهو حصو سرڪاري خزاني ۾ جمع ڪيو ويندو هيو. اهڙي بيهاد هوندي، رياستي ماڻهو چيڙ بيگار ۽ بٽئيءَ جي بيجا ورهاست جي ايڏا سبب هميشه فريادون ۽ دانهون ڪرڻ تي مجبور هوندا هئا ۽ اهڙي دستور هوندي رياست اندر ڪنهن ماڻهوءَ جي عزت محفوظ نه هوندي هئي. آخرڪار انهن رعيتي ماڻهن جي فريادن تي انگريز حڪومت فيصلو ڪيو ۽ ظلم معاف ٿي ويو ۽ اهي ظالم ملازم، ڪاردار، بٽئي دار ۽ ڪاروا موقوف ڪيا ويا. يورپين سرڪار رياست خيرپور لاءِ وزير مقرر ڪري موڪليو. ان ڪري سڄي رياست ۾ انصاف جاري ٿيو. يورپين سرڪار، جي اهڙي فيصلي کان پوءِ، رياست جي والي مير صاحب ڪوٽڏيچيءَ ۾ هڪ دعوت جي بهاني وڏيري علي بخش خان کي ۽ ٻين

زميندارن سان گڏ گھرائي چيو ته توهان چيڙ ڏيڻ کان انڪار نه ڪريو، جو مان توهان جو بلوچ پيءُ آهيان. چيڙ کانسواءِ ٻيو جيڪو به قانون چوندا، ته اهو مقرر ڪري ڏنو ويندو، جنهن تي وڏيري علي بخش خان حاضر جوابي ۾ مير صاحب کي جواب ڏنو ته خدا ڪري ته هن ملڪ تي شال توهان حڪومت ڪرڻ لاءِ نه رهو، ته جيئن رعيت آزار کان آزاد هجي. جنهن تي مير صاحب مٿس تمام گھڻو رنج ٿيو ۽ رعيت مان چيڙ وهائڻ کان نااميد ٿي ويو ۽ مير صاحب وڏيري علي بخش سان وڌيڪ تڪرار نه ڪيو ۽ گورنمينٽ جو ڪيل فيصلو رعيت لاءِ فائدي مند ٿيو ۽ اهڙي چيڙ بيگار لهي وڃڻ کان پوءِ، رعيتي ماڻهو، هن جا شڪر گذار ٿي ويا، جو ان مرد ديندار، صاحب دل انسان اسلامي ڪم ڪيا. چون ٿا ته ٽالپر جي شهر ۾ هڪ مسجد اوائلي زماني کان وٺي هندن جي قبضي ۾ هئي، جيڪا وڏيري علي بخش آزاد ڪرائي. ان جو متولي غلام رسول ٽالپر کي مقرر ڪيائين ۽ مسجد جنهن جو سمورو خرچ وڏيري پاڻ ڪرايو هو.

تنبدي مير علي ۾ هڪ جهوني مسجد هئي، جيڪا هندن جي عمارت هيٺ لڪل هئي. ان جي واپسي ڪرائڻ لاءِ، وڏيري علي بخش شر رياست جي وزير مسٽر سليڊن جي معرفت حاصل ڪري، مسلمانن کي واپس ڏياري. وڏيري علي بخش خان جي وفات، 21 رمضان 1352ھ مطابق، 7 جنوري 1934ع تي ٿي. جنهن کان پوءِ جنگو خان جي پنجين پيڙهي وارو وڏيرو، ناظم خان مسند نشين ٿيو. جيڪو پڻ سخاوت جو صاحب ۽ فيض وارو ٿي گذريو آهي ۽ وڏيري علي بخش خان جو رشتي ۾ پيءُ هو. ان جي انتقال کان پوءِ وري وڏيري علي بخش جو فرزند وڏيرو بلاول خان مسند نشين ٿيو.

ڳالهه ٿا ڪن ته نري جي مختيارڪار، سرائي فتح علي خان خيرپوري ڪنهن مذهبي فيصلي ڪرڻ لاءِ سيد عبدالله شاهه فتاحي ۽ مولانا عبدالڪريم ڪورائي کي گھرايو، جو انهيءَ شرعي فيصلي ۾ فولاد علي فقير شر جوابدار هو. ان اجلاس ۾ مولانا موصوف به موجود هو ۽ ٻيا وڏا آفيسر به موجود هئا. بحث هلڻ کان پوءِ شريعت موجب فيصلو صادر ٿيو ۽ قانون موجب جيل وڃڻ جو ڏوهه مقرر ٿيو. جنهن جي بدلي ۾ جوابدار ڌر، تعذير شرعي قبول ڪيو، جنهن تي عمل درآمد ڪيو ويو. ان انجمن ۾ عالمن واعظ ڪيا. جن ۾ مولانا موصوف به واعظ ڪيو. ان ڪيس هلائڻ جي ابتداء، وڏيري علي بخش شر ڪئي هئي. جيڪو ديندار هو ۽ اسلام جي پابندي ڪندي، هن ڪيس اڪلائڻ جي ڪوشش ڪئي. مولانا موصوف

وڏي عالم هجڻ جي باوجود به، پاڻ ڪڏهن به ڏيکاءُ نه ڪيو. سندس بندگان ڏسي ائين لڳندو هو، ته هن بزرگ ۾، درويشن ۽ عارفن واريون صفتون آهن.

مولانا موصوف کي آخر ۾ جڏهن جسر ۾ بيماري پيدا ٿي جنهن ۾ ڇهه مهينا گذري ويا. ان حال ۾ به پاڻ نماز پنج وقت پابندي سان ادا ڪندا هئا. جيتوڻيڪ کين اسهال جي بيماري هئي. پوءِ به وضو ۽ لباس جي صفائي کان غافل نه رهندا هئا. انهيءَ حال ۾ کين راڻپور جي درگاه ڏسڻ لاءِ، ڏوليءَ ۾ کڻائي، پير ميان عبدالجبار شاه جي بنگلي تي پهتاسون. جتي هفتو کن رهيل هئا. مرض جي دوا اول راڻپور شهر جو حڪيم مولوي محمد صادق ڪندو هو. ان کان پوءِ هڪ ٺڪر حڪيم کين دوا ڏيندا هو. سندن خدمت ۾ سندن فرزند ارجمند به گڏ رهندا هئا ۽ بيماري جي اهڙي حالت ۾، به مولانا موصوف ڏينهن رات باوضو، با نماز رهندا هئا. رحلت کان هڪ ڏينهن اڳ، راڻپور مان واپس پنهنجي گهر ڏولي تي کڻائي آيا ۽ واپسي ۾ ماڻهن جو وڏو تعداد ساڻ هو. جو ان وقت روڊ رستا، لاريون، موٽر ۽ ٻيون سواريون ڪونه هيون. پنهنجي ڳوٺ پهچڻ کان پوءِ کين تڪليف وڌي وئي. ان وقت حاضر مجلس عزيزن کان ذڪر ۾ ڪلم توحيد وڏي آواز سان پڙهڻ سان روح سندن خاڪي پچري مان پرواز ڪري وڃي دارلبقا ۾ ملڪ الرضوان جو مهمان ٿيو. انا الله وانا عليه راجعون. سندن روح و داع وقت حاضر مجلس احمد علي شر، شاهن شر، واهڙ خان شر ۽ سندن فرزند گڏجي ساڻس ذڪر ٿي ڪيو. سندن مزار سندن ڳوٺ واري جامع مسجد جي ايوان ۾، سندن وصيت موجب ڪيل آهي ۽ سندن وفات جي تاريخ 13 رجب المرجب 1353ھ، ڏينهن سومر، 22 آڪٽوبر 1934ع جي اڳئين رات جي ڏيڍ پهر گذرڻ بعد آهي. مولانا صاحب کي ٽي پٽ هئا، حاجي بخت علي، حيدر بخش ۽ احمد علي، جنهن مان حاجي بخت علي کي يارهن پٽ ۽ حيدر بخش کي پنج پٽ آهن.

عمري ۽ حج بابت معلومات

عمري ۽ حج لاءِ ضروري آهي ته مقرر ڪيل ميقات تي پهچي، پاڻي ميسر هجڻ تي غسل ڪري احرام ٻڌي نه ته وضو ڪري احرام ٻڌي ۽ پوءِ نماز جو وقت هجي ته ادا ڪري ۽ سفر لاءِ ٻه رڪعتون پڙهي عمري يا حج لاءِ نيت ڪري، نيت ڪرڻ کانپوءِ ”تلبيه“ بلند آواز سان صرف مرد (حضرات) شروع ڪري ڏين.

تلبيه: لَبَّيْكَ اَلَا هُمُ لَبَّيْكَ - لَبَّيْكَ لَا شَرِيكَ لَكَ لَبَّيْكَ
 اِنْ الْحُمْدُ وَالنِّعْمَةُ لَكَ، وَالْمُلْكُ - لَا شَرِيكَ لَكَ

تلبيه عمري وارن لاءِ احرام ٻڌڻ کان وٺي طواف شروع ڪرڻ تائين ۽ حاجين لاءِ احرام ٻڌڻ کان وٺي عيد ڏينهن وڏي شيطان (جمره عقبته) کي پٿريون مارڻ تائين پڙهڻ ضروري آهي.

ميقات

1. دُوَالْحُلَيْف: هي ميقات مدينه وارن لاءِ يا اِن خشڪيءَ رستي سان ايندڙن لاءِ آهي، جنهن کي اڄڪلهه ’ابيار علي‘ به چيو ويندو آهي، جيڪا مڪي شريف کان 450 ڪلوميٽرن جي فاصلي تي مدينه شهر کي ويجهي آهي.
2. جُحَف: هي ميقات شام، اردن، مصر يا اُن رستي سان ايندڙن لاءِ آهي، جيڪا ’اربع‘ شهر جي ڀرسان آهي ۽ مڪي شريف کان اولهه 183 ڪلوميٽرن تي واقع آهي.
3. قُرْنِ مَنَازِل: هي نجد صوبي جي رهندڙن يا اِن رستي سان ايندڙن لاءِ ميقات آهي، جنهن جو موجوده نالو ’سبل كبير‘ آهي ۽ مڪي شريف کان اوڀر طرف 75 ڪلوميٽرن تي واقع آهي.
4. يَلْعَلَم: هي يمن ملڪ جي حاجين لاءِ ميقات آهي، اڄڪلهه عمري وارا سعيديهن کان احرام ٻڌندا آهن، جيڪي مڪي مڪرمه کان ڏکڻ طرف 92 ڪلوميٽرن تي واقع آهي.
5. ذَاتِ عِرْق: هي ميقات عراق يا اِن رستي سان ايندڙن لاءِ آهي، جيڪا مڪي مڪرمه کان اتر طرف 94 ڪلوميٽرن جي پنڌ تي واقع آهي.

نوٽ: (1) جيڪو شخص عمري يا حج جي نيت سان ڪنهن به ميقات تي پهچي ته ان تي واجب ٿيندو ته احرام ٻڌي ۽ جيڪڏهن ڄاڻي وائي بغير احرام ٻڌڻ جي گذري وڃڻ جي صورت ۾ کيس واپس اچي احرام ٻڌي، پوءِ عمري يا حج لاءِ مڪي شريف سفر لاءِ جاري رکي. احرام نه ٻڌڻ جي صورت ۾، مڪي شريف پهچي هڪ ٻڪري يا ٻڪر ذبح ڪري اتان جي غريبن ۾ ورهائڻ واجب آهي.

(2) اهل مک حج لاءِ احرام پنهنجي گهرن کان ٻڌڻ ۽ عمره لاءِ حدود حرم کان ٻاهر وڃي يعني ’مسجد تنعيم‘ کان احرام ٻڌڻ.

(3) جن ماڻهن جا گهر ميقات جي حدن اندر آهن سي احرام پنهنجي گهرن کان ٻڌڻ جو انهن جا گهرئي انهن لاءِ ميقات آهن.

حج جا ٽي قسم

1. حج تمتع: حج جي مهينا يعني شوال، ذوالقعد ۽ ذي الحج جي ابتدائي ڏهن ڏينهن دوران عمرو لاءِ ميقات ۾ احرام ٻڌي لبيڪ چونڊو اچي خانہ ڪعبه جو طواف ڪري پوءِ سفا ۽ مروا جي وچ ۾ سعي ڪري پنهنجا مٿي جا وار ڪوڙائي يا ڪٽائي عمري کان فارغ ٿي وڃي. ان کانپوءِ هن لاءِ سڀ شيون حلال ٿي وڃن ٿيون، جيڪي احرام جي حالت ۾ حرام هيون. مطلب ته احرام کولي عام رواجي زندگي بسر ڪري. ان کانپوءِ 8 ذي الحج تي پنهنجي گهر کان احرام ٻڌي مٺي وڃي باقي حج جون رسمون ادا ڪري پوءِ هڪ ٻڪري يا اٺ ۽ ڳئون ۾ ستون حصو جي شراڪت سان قرباني ڪري. اگر قرباني نٿو ڪري سگهي ته پوءِ ايام حج دوران ٽي روزا رکي يا گهر واپسي تي ست روزا رکي.

2. حج قرن: حج ۽ عمري جي گڏي نيت ڪري، لبيڪ چونڊي مڪي شريف پهچي ’طواف قدوم‘ ڪري حج ۽ عمري جي ’سعي‘ ڪرڻ کانپوءِ احرام جي حالت ۾ رهي ۽ ائين ذي الحج تي مٺي پهچي حج جون باقي رسمون پوريون ڪري، هڪ ٻڪري يا اٺ ۽ ڳئون ۾ ستون حصي جي شراڪت سان قرباني ڪري. جيڪڏهن قرباني نه ڪرڻ جي صورت ۾ ايام حج دوران ٽي روزا رکي يا گهر واپسي تي ست روزا رکي.

3. حج افراد: صرف حج جي نيت ڪري ۽ جڏهن ميقات پهچي ته لبيڪ چوندو رهي ۽ مڪي شريف پهچڻ تي طواف قدوم ۽ حج جي سعي ڪرڻ کانپوءِ، حالت احرام ۾ رهي، ائين ذي الحج تي منيٰ ۾ داخل ٿئي ۽ حج جا سڀ ارڪان پورا ڪري. افراد حج ڪرڻ وارن تي قرباني ڪرڻ لازم نه آهي، جو هن صرف حج ڪيو آهي ۽ عمرو نه ڪيو اٿس.

عمرو ادا ڪرڻ

عمري جا ٻه مکيه حصا آهن هڪ خانہ ڪعبه کي طواف (ست چڪر) ۽ ٻيو حصو آهي ’صفا ۽ مروه‘ پهاڙين جي وچ ۾ ’سعي‘ (ست چڪر) ڪرڻ. مسجد حرام ۾ داخل ٿيڻ وقت، پنهنجو سڄو پير اڳ ۾ داخل ڪرڻ وقت دُعا پڙهي، ’اللهم افتح لي ابواب رحمتك‘ ۽ داخل ٿي ٻه رڪعتون نفل ادا ڪرڻ کانپوءِ طواف لاءِ خانہ ڪعبه ڏانهن وڌي ۽ پهرين طواف جي شروعات، ’حجر اسود‘ جي سامهون ٿي، الله اڪبر چئي حجر اسود ڏانهن اشارو ڪري ساڄو ست چڪر پورا ڪري. حجر اسود جي ويجهو ويڃڻ جي صورت ۾ چمي ڏيڻ سنت آهي. پر جي خلاصائي نه هجي، ته پوءِ پري کان اشارو ڪري، الله اڪبر چئي طواف جا ست چڪر ڏجن. هر طواف جي چڪر سان الله جو ذڪر ۽ دعائون پڙهڻ گهرجن.

حجر اسود ڏانهن منهن ڪري پوءِ ساڄي هٿ تي طواف شروع ڪجي، خانہ ڪعبه جو دروازو (سون مان ٺهيل) جنهن کي مقامِ ملتزم سڏجي ٿو، ان جي ڀرسان مقام ابراهيم آهي، جنهن ۾ اهو پٿر رکيل آهي، جيڪو الله تعاليٰ حضرت ابراهيم ڏانهن جنت مان موڪليو هو، جنهن تي بيهي خانہ ڪعبه جي اڏاوت ڪيائين ۽ حضرت ابراهيم جي پير مبارڪن جا نشان واضع نظر ايندا. ان جاءِ تي طواف ڪندڙ لاءِ ضروري آهي ته ٻه رڪعتون نفل واجب طواف ادا ڪن.

مقام ملتزم سڀ کان وڌيڪ افضليت جي جاءِ آهي. نبي صلعم جن، هن مقام تي پنهنجو سير مبارڪ ۽ سڀني لڳائي روئي دعائون گهرندا هئا. حجر اسود ۽ مقام ابراهيم جي ڀرسان، آبِ زم زم جو مقام آهي، جيئن طواف لاءِ اڳتي هلندڙ ته اڌ گولائي جي ديوار آهي، جنهن کي ’حطيم‘ چيو وڃي ٿو. هيءُ جاءِ دراصل خانہ ڪعبه جي اندر واري حصي ۾ هئي، ليڪن اُمت محمدي لاءِ، ان کي کليو رکيو ويو آهي، جيئن گنهگار

هتي نفل پڙھڻ ۽ اُن جو ايتروئي ثواب حاصل ڪن جيترو خانہ ڪعبہ جي اندر پڙھڻ برابر آهي.

حطيم کان ٿورو اڳتي هلڻ سان، ’ميزاب رحمت‘ واري علائقي ۾ داخل ٿيندا، جنهن لاءِ هڪ روايت آهي ته حضرت اسماعيل ۽ سندن والده حضرت بيبي هاجرہ هن جاءِ ۾ مدفون آهن ۽ ميزاب رحمت کان اڳتي خانہ ڪعبہ جي ڏکڻي ڪُنڊ (رُڪن)، جنهن کي ’رُڪن يمني‘ چيو وڃي ٿو، تڪبير چئي ان کي پنهنجي هٿ سان چھي (touch) (چُمي ڏيڻ ۽ مسح ڪرڻ صحيح نه آهي) دعائون گهرندو اڳتي حجر اسود واري ڪُنڊ ڏانهن طواف جاري رکي. پر جيڪڏهن گهڻي رش آهي ته پوءِ چُھڻ ضروري نه آهي ۽ رُڪن يمني ۽ حجر اسود وچواري مفاصلي دوران مسنون آهي ته هيٺئين دُعا پڙهي.

رَبَّنَا اِنَّا فِي الدُّنْيَا حَسَنَةٌ وَفِي الْآخِرَةِ حَسَنَةٌ وَقِنَا عَذَابَ النَّارِ.

جيئن اڳر بيان ڪيو ويو آهي ته هر چڪر حجر اسود کان شروع ٿي حجر اسود وٽ ختم ٿئي ٿو، اهڙي طرح خانہ ڪعبہ جي ٻاهران ست چڪر طواف جا مڪمل ڪري ۽ ياد رهي ته هر چڪر دوران زياده کان زياده الله جو ذڪر ۽ دعائون گهرجن الله تعاليٰ قبول فرمائيندو آمين.

طواف دوران کابو ڪلهو احرام سان ڍڪيل هجي ۽ طواف ختم ٿيڻ کانپوءِ مقام ابراهيم واري جاءِ ڀرسان ٻه رڪعتون سنت موڪوه پڙهي. پهرين رڪعت ۾ سورة فاتح کانپوءِ، سورة الكافرون ۽ ٻئي رڪعت ۾ سورة فاتح کانپوءِ سورة الاخلاص پڙهي، پر جي اهي صورتون ياد نه آهن ته ڀلي ڪي ٻيون سورتون پڙهجن، تڏهن به ڪو حرج نه آهي. حطيم جيئن ته خانہ ڪعبہ جو حصو آهي، اُتي به نفل ادا ڪرڻ سان خانہ ڪعبہ جي اندر نماز جيترو ثواب ملندو. طواف پوري ٿيڻ کانپوءِ، آب زم زم جو پاڻي پيئڻ سنت آهي ۽ الله تعاليٰ ان پاڻي ۾ بي انداز امت ملسم لاءِ شفا رکي. طواف کانپوءِ، صفاه ۽ مروه پهاڙين جي وچ ۾ ’سعي‘ ڪرڻ واسطي، مقام ابراهيم جي سامهون واري پاسي تي صفاه پهاڙي جيڪا هاڻي مسجد حرم اندر ئي آهي ويجهو پهچي هي دعا گهري.

اِنَّ الصَّافَاَ وَالْمَرْوَةَ مِنْ شَعَائِرِ اللَّهِ.

صفاه پهاڙي تي چڙهي خانہ ڪعبہ ڏانهن منهن ڪري، تي دفع الله اڪبر چئي ۽ هٿ مٿي ڪري هي دعا پڙهي
لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ عَلَىٰ كُلِّ شَيْءٍ قَدِيرٌ.
لَا إِلَهَ إِلَّا اللَّهُ وَحْدَهُ أَنْجَزَ وَعْدَهُ وَنَصَرَ عَبْدَهُ وَهَزَمَ الْأَحْزَابَ وَحْدَهُ

مٿئين دعا هٿ مٿي ڪري ٿي دفعه پڙهي ۽ ٻيون به دعائون گهرڻ جي ڪا نه آهي ۽ الله اڪبر چئي صفاهه پهاري کان مروه پهاري ڏانهن پهرين چڪر جي شروعات ڪري ۽ هلندي پنهنجي لاءِ پنهنجي اهل عيال ۽ مسلم امت لاءِ جيڪي دعائون ياد هجن سي گهرندو رهي، اوستائين جيستائين وچ رستي ۾ ڇت تي لڳل سائي رنگ جون بتيون اچن، جن کان پوءِ سعي ڪندڙ صرف مرد تيز ڊوڙي، جيستائين ٻئي سائي رنگ جون بتيون گذرن، جن کانپوءِ عام هلت وانگر هلي، وڃي ’مروه پهاريءَ تي پهچي. صفاهه ۽ مروه جي وچوارو مفاصلو طئي ڪرڻ سان، ’سعيءَ جي ستن چڪرن مان هڪ چڪر پورو ٿيڻ کانپوءِ، مروه کان صفاهه تائين ٻيو چڪر ٿيندو. جڏهن مروه پهاريءَ تي پهچو ته خانہ ڪعبه ڏانهن منهن ڪري آهي ساڳيون دعائون پڙهو جيڪي صفاهه تي پڙهيون آهن.

مروه لهي عام هلت هلندي جڏهن سائي رنگ جي بتي اچي، ته ٻئي بتي تائين تيز ڊوڙي گهرجي ۽ ان کان پوءِ صفاهه تائين عام هلت هلي وڃي ساڳيون دعائون پڙهڻ گهرجن ۽ اهڙيءَ طرح سعي جا ست چڪر پورا ڪرڻ کانپوءِ، پنهنجي مٿي جا وار ڪوڙائي يا وري ڪٽائي پر ڪوڙائڻ افضل آهي. عورتن لاءِ ضروري آهي، ته هو پنهنجي چوٽي مان اگر جي برابر وار ڪٽائين ۽ حيض واري عورت لاءِ سعي ڪرڻ جي ممانعت نه آهي، جو سعي واري جاءِ مسجد حرام کان ٻاهر آهي، ليڪن هو طواف نه ٿيون ڪري سگهن.

اهڙي طرح عمري جا ارڪان پورا ٿيا، هاڻي توهان لاءِ دنيا جون آهي سڀ شيون حلال ٿيون جيڪي احرام جي ڪري توهان لاءِ حرام هيون.

حج ادا ڪرڻ

حج جا چار رڪن آهن.

1. احرام ٻڌڻ 2. عرفات ۾ ترسڻ

2. طواف افاضه ڪرڻ 4. سعي ڪرڻ

نوٽ: ڪنهن به هڪ رڪن جي ادا نه ڪرڻ سان حج مڪمل نه ٿيندو.

حج جا ست واجبات آهن.

1. ميقات کان احرام ٻڌڻ

2. سج لهڻ تائين (9 ذي الحج) ميدان عرفات ۾ ترسڻ

3. مزدلفه جي ميدان ۾ هڪ رات (9-10 ذِي الْحِج) گذارڻ

4. ايام تشریف جون راتيون منيٰ ۾ گذارڻ

5. شيطانن کي پٿريون هڻڻ

6. مٿي جا وار ڪوڙائڻ يا ڪٽائڻ

7. طواف وداع ڪرڻ

نوٽ: جنهن حاجي ڪوئي هڪ واجب ڇڏي ڏنو ته اُن جي بدلي فديه (قرباني) ڪري ۽ اُن کي مڪي شهر ۾ ذبح ڪري، اتان جي فقيرن، غريبن، يتيمن ۾ ورهائي ڏئي ۽ پاڻ اُن مان نه کائي. حج جا ارڪان ائين ذوالحج، ظهر نماز کان اڳ شروع ٿين ٿا، جنهن کي يومِ ثرويه چيو وڃي ٿو.

تمتع حج ڪرڻ وارا ائين ذوالحج چاشت جي وقت احرام ٻڌن پر احرام ٻڌڻ کان اڳ، اُهي سڀ ڪم ڪن جيڪي عمري لاءِ احرام ٻڌڻ کان اڳ ڪيا هئا، مثلاً تَر ڪرڻ، خوشبو لڳائڻ، نماز پڙهڻ ۽ پنهنجي گهر کان احرام ٻڌڻ وغيره. البت قرن ۽ افراد حج ڪرڻ وارا حاجي، پنهنجي احرام ۾ ئي رهن.

تمتع، قرن ۽ افراد حج ڪرڻ وارا سمورا حاجي، ظهر جي نماز کان پهريائين منيٰ جي طرف نڪرن ۽ ظهر، عصر، مغرب ۽ عشاءَ جون نمازون پنهنجي مقرر وقت ۾ چار رڪعتن واريون نمازون قصر ڪري پڙهن. نائين ذوالحج جي رات منيٰ ۾ گذاري ۽ فجر جي نماز هي سج اُپاري، پوءِ سڪون ۽ وقار سان تلبيه، ذڪر، دعائون گهرندي، قرآن پڙهندي، لا اله الا الله ۽ الله اڪبر چوندي رب العالمين جو حمد، ثناء ۽ شڪر ادا ڪندي، ميدانِ عرفات ڏانهن روانا ٿين.

وقوف عرفات حج جو هڪ رڪن آهي، جنهن جي بغير حج صحيح نه ٿو ٿي سگهي. عرفات مڪي شريف کان ڏکڻ طرف 19 ڪلوميٽرن جي پنڌ تي واقع آهي.

عرفات جو ڏينهن سڀ کان بهترين ڏينهن آهي. هن ڏينهن تي حاجين جا وفد عرفات ۾ جمع ٿيندا آهن، جتي سج لهڻ تائين عرفات جي ميدان ۾ ترسندا آهن ۽ اِن ڏينهن تي الله تعاليٰ حاجين بابت فرشتن سان ذڪر ڪندو آهي، ته هي منهنجي مخلوق پنهنجن گناهن جي بخشش لاءِ جمع ٿي آهي. سنت مطابق حاجين کي گهڙجي ته سڌو عرفات جي ميدان اندر، ’مقامِ نمره‘ ۾ پهچن پر گهماگهمي (Over Crowding) هجڻ جي صورت ۾ اهو

خيال ڪيو وڃي، ته ميدان عرفات جي حدن اندر داخل ضرور ٿيڻ کپي. ڪافي نشانين لڳل نظر اينديون، جيڪي حدود جي نشاندهي لاءِ خاص طور تي لڳايون ويون آهن. عرفات جو سڄو ميدان حاجين جي ترسڻ لاءِ آهي. حاجين کي گهرجي ته هن عظيم ڏينهن جي قيمتي وقت کي بغير ضايع ڪئي، هر وقت تلبيه، ذڪر الاهي ڪثرت سان استغفار ڪندا رهن، لا اله الا الله پڙهندا رهن. الله جو حمد ۽ ثناء ۾ وقت لڳائين، خشوع ۽ خضوع سان الله تعاليٰ جي طرف متوجھ ٿي پنهنجي ۽ پنهنجي گهر وارن لاءِ پنهنجي اولاد واسطي ۽ امت مسلم لاءِ دعائون گهرندا رهن.

ٻه پھري نماز وقت، ميدان عرفات ۾ اڏيل مسجد ’نمره‘ ۾ امام وعظ ۽ نصيحت تي مبني خطبو ڏيندو، ان لاءِ بهتر ٿيندو جي مسجد اندر وقت تي پنهنجي جاءِ وٺي آرام سان خطبو ٻڌو، جنهن کانپوءِ امام ٻه پھري ۽ ٽپھري وقتن جون نمازون قصر ڪرائي بن اقامت جي اذانن سان پڙهائيندو. حاجين کي گهرجي ته هن مبارڪ ڏينهن ۾، ڪي اهڙيون غلطيون نه ڪن، جو ان عظيم ڏينهن ۽ ان باعزت جاءِ ۾ سڄي عبادت جو اجر ۽ ثواب ضايع ٿي وڃي.

يوم عرفات دوران هيٺين غلطين کان بچڻ گهرجي.

1. حدود عرفات کان ٻاهر ترسڻ
 2. سج لهڻ کان اڳ عرفات مان نڪري وڃڻ
 3. دعا ڪرڻ وقت جبل عرفات جي طرف منهن ڪرڻ (سنت آهي ته دعا جي وقت منهن قبلي طرف هجڻ گهرجي).
 4. گهما گهمي ڪرڻ، هڪ ٻئي کي ڌڪا يا بدڪلامي ڪرڻ.
- نائين ذوالحج جي سج لهڻ کانپوءِ، حاجين جي قافلن کي الله جي برڪت سان، ’مزدلفه‘ جي طرف هلڻ گهرجي. تلبيه چوندي، الله جو ذڪر ۽ شڪر ادا ڪندي، جيئن الله تعاليٰ انهن کي ميدان عرفات ۾ حاضري جي توفيق بخشي. ’مزدلفه‘ ۾ پهچڻ شرط، مغرب ۽ عشاءِ نماز جمع ۽ قصر، هڪ اذان ۽ بن اقامت تحت باجماعت ادا ڪرڻ گهرجي ۽ سڄي رات هتي گذارڻ گهرجي. نماز کانپوءِ، شيطانن کي هٽڻ لاءِ پٿريون هٿ ڪرڻيون آهن، پر اهو خيال ڪجي ته نماز کان اڳ پٿريون نه ميڙڻ گهرجن. سنت اها آهي ته حاجين کي رات ’مزدلفه‘ ۾ گذارڻ ۽ فجر جي نماز کانپوءِ، منيٰ لاءِ روانو ٿيڻ گهرجي.

حاجي جڏهن نماز فجر کان فارغ ٿين ته انهن لاءِ ’مُسْتَحَب‘ آهي ته ’مَشْعَرِ حَرَام‘ جيڪو ’مزدلفه‘ ۾ جبل آهي تنهن وٽ يا ڪنهن ٻئي جاءِ وٽ

ٿورو ترسڻ ۽ ڪثرت سان الله جو ذڪر، تڪبير ۽ جيترو ٿي سگهي دعائون گهرندا، سج اڀرڻ کان اڳ ۾، مزدلفه کان منيٰ لاءِ روانا ٿي وڃڻ گهرجي.

منيٰ ۾ 10 ذوالحج جي صبح جو پهچي، وڏي شيطان (جُمرة عقبه) کي ست پٿريون هڪ هڪ ڪري هڻي ۽ هر هڪ پٿري سان الله اڪبر چئي. شيطان ڏانهن ’تلبيه‘ پڙهندي وڃڻ ۾ جيترو ٿي سگهي جلدي ڪري ۽ پهچڻ وقت ’تلبه‘ بند ڪري ۽ پوءِ ست پٿريون هڻڻ شروع ڪري. پٿريون هڻڻ کانپوءِ جيڪڏهن قرباني ضروري آهي، ته منيٰ ۾ قرباني جي مخصوص جاءِ پهچي قرباني ڪري، پاڻ به کائي ۽ ٻين مسڪينن، فقيرن کي به ڪرائي.

10 ذوالحج قرباني جو پهريون ڏينهن آهي. هن ڏينهن تي دنيا ۾ مسلمان ۽ منيٰ ۾ حاجي، هڪ خاص انداز ۾ عيد جي ڏينهن جي آجيان ڪندا آهن. الله جي نعمتن جو شڪريو ڪندي ۽ سندس تقرب حاصل ڪرڻ لاءِ پنهنجا جانور قرباني لاءِ پيش ڪندا آهن. ان ياد کي تازو ڪندي، ته حضرت ابراهيم پنهنجي خواب جي تڪميل ڪندي، پٽ حضرت اسماعيل کي قرباني لاءِ پيش ڪيو هو. وڏي شيطان، جيڪو منيٰ جي مڪي شريف واري طرف واقع آهي، تنهن کي پٿر هڻي پوءِ هيٺئين تڪبير چئو.

الله اڪبر، الله اڪبر، الله اڪبر، لا اله الا الله، الله اڪبر، وَاللهُ اَحْمَدُ.

وڏي شيطان کي پٿريون هڻڻ کانپوءِ، مٿي جا وار ڪوڙائڻ يا ڪٽائڻ کانپوءِ حاجين لاءِ جائز آهي ته هو پنهنجا ڪپڙا پائي سگهن ٿا.

اها ياد رکڻ گهرجي ته 10 ذوالحج تي صرف وڏي شيطان کي پٿريون هڻڻيون آهن ۽ 11-12-13 ذوالحج تي تنهن شيطان کي هڻڻ گهرجن.

قرباني ڪرڻ کانپوءِ پنهنجي مٿي جا وار ڪوڙائي يا ڪٽائي وار ڪوڙائڻ افضل آهي ۽ عورت کي پنهنجي چوٽي مان هڪ آگر برابر وار ڪٽائڻ افضل آهي. اها ترتيب افضل آهي پر ڪن مجبورين تحت ان ترتيب کي اڳتي پوئتي ڪرڻ ۾ ڪو حرج نه آهي.

وڏي شيطان کي پٿريون هڻڻ کانپوءِ مڪرمه وڃي ’طوافِ اضافہ‘ ڪرڻ گهرجي جو هي هڪ حج جو رڪن آهي، ان کان سواءِ حج پورو نه ٿي سگهندو. تمتع حج ڪرڻ وارو سعي به ڪري ۽ حج ڦرن ۽ افراد ڪرڻ وارن حاجين جيڪڏهن طوافِ قدوم دوران سعي نه ڪئي هجي ته هن طواف سان سعي ڪري وٺڻ طوافِ اضافہ کي توهان ايام منيٰ دوران به ڪري سگهو ٿا ۽ جي مجبوري آهي ته ان کي ايام منيٰ کان پوئتي ڪرڻ به جائز آهي.

حاجي قرباني واري ڏينهن طوافِ اضافہ ڪرڻ کان پوءِ احرام دوران آهي تمام شيون جيڪي منع ڪيل هيون سي سڀ حلال ٿي وڃن ٿيون. يارهين ذوالحج جي رات کان ’ايام تشریف‘ شروع ٿي وڃن ٿا، جن ۾ يارهين، ٻارهين ۽ تيرهين ذوالحج جا ٿي ڏينهن ۽ راتيون مٺي ۾ ترسڻ ضروري آهن.

پر الله تعاليٰ سورہ بقرہ جي آية نمبر 203 مطابق هڪ ڏينهن جي مُهلت ڏني آهي، جن کي ڪا جلدي هجي.


ايام تشریق (11، 12 ۽ 13 ذوالحج) دوران حاجين لاءِ ضروري آهي، ته زوال کانپوءِ، تنهن شيطانن کي پٿريون هڻي ۽ هر پٿري هڻڻ وقت، الله اکبر چئي، ڪثرت سان ذڪر ڪري ۽ پيٽ ڪرڻ، ويڙهه، ڌڪا ڏيڻ يا ڳار گند ڪرڻ کان پرهيز ڪري.

تيرهين ذوالحج بعد زوال، تنهي شيطانن کي پٿريون هڻڻ کان پوءِ، حاجين کي گهرجي ته حج جو آخري مرحلي ۾، بيت الله جو طواف ڪرڻ، جنهن کي ’طوافِ وداع‘ چيو وڃي ٿو ۽ هي حج جو آخري واجبات ۾ آهي. نبي صلہ جن فرمايو آهي ته توهان مان ڪوئي به اُن وقت تائين نه موڪلائي نڪري، جيستائين توهان جو آخري عهد بيت الله سان نه ٿئي. هر حاجي لاءِ ضروري آهي ته وطن موٽڻ کان اڳ، طوافِ وداع ڪري ۽ پوءِ وطن واپس ٿئي. طوافِ وداع صرف حيض واري عورتن لاءِ معاف آهي.

الرياض



AL RIYADH - 8688 - 28th Year - Tuesday 7 - 4 - 1992



● سمو الامير لادى وصوله الى مقر مشروع توسعة مركز ومدرسة سلاح المدرعات ويصافح سموه العاملين بالمشروع

نیا ز احمد شریک مزدور دوست انسان ہیں، سید سردار علی شاہ

انٹرفوکرز کو زمین سبیل کیٹی روڈ پر کے صدر اور دیگر کا ایم ڈی ناسک سسر سے اظہار تشکر

ہے کہ وہ ایک مزدور دوست انسان ہیں نیاز شری
کوششوں سے ناسک ملازمین کی دوا کی رکی ہوئی
تھا وہیں لی ہیں جس کے باعث ملازمین میں خوشی کی لہر
دوڑ گئی جو زمین رہنما دل سے ایم ڈی ناسک کی ملازمین
کے لیے کارڈوں کو سر ہات سے ہونے خارج حسین میں
کرتے ہوئے اپنے بھر، قلعہ ان کا تین دلا یا۔

روڈ پر (نماحہ کلیم) اٹالاف دور کو زمین سبیل کیٹی
روڈ پر کے صدر سید سردار علی شاہ جنرل نیگری کی پیشکش
نیگری کے صدر کرم دین، نائب صدر بشیر احمد، جنرل
نیگری روڈ پر لی، بلاوٹ، مومن علی، احتیاق احمد، خرسج
و دیگر نے اپنے مشترکہ پریس بیان میں ایم ڈی
ناسک نیاز احمد شری سے اظہار تشکر کرتے ہوئے کہا

تبوک میں لڈی اور بیوجھالو

ہندوستان کے پاکستان کی کوئلان جو ملی لکھنویات میں ہندی اور لڑائی کی جیوتی کے لڈی اور بیوجھالو

مظاہرہ ہندوستان کے پاکستان کی کوئلان جو ملی لکھنویات میں ہندی اور لڑائی کی جیوتی کے لڈی اور بیوجھالو

شہادت حمیدی۔ تبوک

تربیب کا دورہ کر رہے ہیں۔ ہندوستان کے پاکستان کی کوئلان جو ملی لکھنویات میں ہندی اور لڑائی کی جیوتی کے لڈی اور بیوجھالو



تبوک اور ان سے ملنے والے ہیں۔ ہندوستان کے پاکستان کی کوئلان جو ملی لکھنویات میں ہندی اور لڑائی کی جیوتی کے لڈی اور بیوجھالو



صاف

تبوک میں شہادت حمیدی اور ان کے ساتھ ہیں۔ ہندوستان کے پاکستان کی کوئلان جو ملی لکھنویات میں ہندی اور لڑائی کی جیوتی کے لڈی اور بیوجھالو

تبوک میں شہادت حمیدی اور ان کے ساتھ ہیں۔ ہندوستان کے پاکستان کی کوئلان جو ملی لکھنویات میں ہندی اور لڑائی کی جیوتی کے لڈی اور بیوجھالو



تبوک میں شہادت حمیدی اور ان کے ساتھ ہیں۔ ہندوستان کے پاکستان کی کوئلان جو ملی لکھنویات میں ہندی اور لڑائی کی جیوتی کے لڈی اور بیوجھالو

۱
 ۲
 ۳
 ۴
 ۵
 ۶
 ۷
 ۸
 ۹
 ۱۰
 ۱۱
 ۱۲
 ۱۳
 ۱۴
 ۱۵
 ۱۶
 ۱۷
 ۱۸
 ۱۹
 ۲۰
 ۲۱
 ۲۲
 ۲۳
 ۲۴
 ۲۵
 ۲۶
 ۲۷
 ۲۸
 ۲۹
 ۳۰
 ۳۱
 ۳۲
 ۳۳
 ۳۴
 ۳۵
 ۳۶
 ۳۷
 ۳۸
 ۳۹
 ۴۰
 ۴۱
 ۴۲
 ۴۳
 ۴۴
 ۴۵
 ۴۶
 ۴۷
 ۴۸
 ۴۹
 ۵۰
 ۵۱
 ۵۲
 ۵۳
 ۵۴
 ۵۵
 ۵۶
 ۵۷
 ۵۸
 ۵۹
 ۶۰
 ۶۱
 ۶۲
 ۶۳
 ۶۴
 ۶۵
 ۶۶
 ۶۷
 ۶۸
 ۶۹
 ۷۰
 ۷۱
 ۷۲
 ۷۳
 ۷۴
 ۷۵
 ۷۶
 ۷۷
 ۷۸
 ۷۹
 ۸۰
 ۸۱
 ۸۲
 ۸۳
 ۸۴
 ۸۵
 ۸۶
 ۸۷
 ۸۸
 ۸۹
 ۹۰
 ۹۱
 ۹۲
 ۹۳
 ۹۴
 ۹۵
 ۹۶
 ۹۷
 ۹۸
 ۹۹
 ۱۰۰



جو عربیوں کے کتاب شامع فی دیو

[illegible]

۱- چارو ۲- غنم ۳- جانيبي جو ناهيل شاندار لائينل، صفحا
۴- سوڄا ۵- قوميت چار روپيا.
۶- جي هڪ سال کان مٿي سگه نه

مسئلہ حل کیا وین

نری پروا ۱۳ - (تبر) نری اچ ڈیہوں تان مشورہ بلداں
نری پروا ۱۳ - (تبر) نری اچ ڈیہوں تان مشورہ بلداں



مستروان علي تر مشايد او اوستا
 باب سول اخيندنگه و فرست
 کلاسي سيکيندک اووشتن حاصل
 کلاسي اخيندنگه ابرکوشن
 جي اعالي علمي حاصل ڪرڻ
 لا ٿاڻڪه روانو ٿي ويو.

أما علي بن بلج حنين
 جند البربر من الجيوش
 كان من مال الجيوش
 في ثمنه ما هو ٩٠٨ ما يكون
 كشيء من غير خاص كغيره

منجھ ٻار بلوچ فلاحی انجمن



ھون آھيس ڄمڻو - وڻ

پيدو ٿيڻ
رئيس محمد ملوک خان

مير علي بازار خيرپور

* * *

نائب صدر ٿيڻ

رئيس غلام نبي خان

چار صاحب

حڪيم محمد بروهي

خيرپور ڏهرڪي

* * *

جنرل سيڪريٽري ٿيڻ

محمد حسن بلوچ

چار صاحب

* * *

جوائنٽ سيڪريٽري ٿيڻ

نبي عزيز خان

45-1 مينڊ پورٽو روٽي چانڊورو

* * *

غزالي ٿيڻ

نبي محمد خان بلوچ

اڻڪريڪلچرل ورڪشاپ سانگهڙو

* * *

پلسٽي سيڪريٽري ٿيڻ

آسوه خان

ڪروڙي

آفتاب

۲۱ - جون ۱۹۸۱ع

شر قوم جي گڏجاڻي

ميرپور - ۲۱ - تعلقه قاضي
ڪنڊ ڀرڻ ۽ ميرپور ۾ حاجي
ڪريم الدين شر بلوچ جي جاء
تي ڏهن نومبر تي منعقد شر
بلوچ قاضي ايجن جي گڏجاڻي
ٿي گذري، جنهن ۾ سڄي سنڌ
مان شر قوم جي ماڻهن شرڪت
ڪئي. صدارت حاجي ڪريم
الدين شر ڪئي.

ميتنگ ۾ سنڌ شر بلوچ
ايڪوڪميشن ٽرسٽ جو بنواد
وڌو ويو، جيڪو اهو آهن
غريب هوشيار شاگردن جي
مالي مدد ڪندو، جيڪي غريب
هجن، ڪري نيمهه ڪان هتي
پڙهي نه ٿا سگهن. انهن لاءِ
پيسا گڏ ڪري اڪالرشپون
ڏيون وينديون.

رسول پوي ڪانئ ٽاپيروڌا رستي جي حالت سڌا ڪري

اري ميرپور - ۲۱ - ٿري ميرپور
تعلقه جي سماجي ڪارڪن
مسٽر نياز علي شر مطالبو ڪيو
آهي ته ڳوٺ رسولپور ڪانئ
ٽاپيروڌا جي پنهنجن ٻڪرن
رستن کي ملائڻ لاءِ ٻن ميلن
جي فاصلي تي مٽي ۽ ٻيلو
وڃي عوام جي تڪليف کي
دور ڪيو وڃي. رسولپور ڪانئ
ٽاپيروڌا جي وچولو فاصلو
پنجن ميل آهي جنهن مان ٽن
ميلن تي مٽي وڌي وئي هئي
باقي رهيل ٻن ميلن جي فاصلي
لاءِ مٽي ۽ ٻيلون وجهرائسي
ڏيڻ سان نه صرف ٿري ميرپور
۽ خيرپور جي وچولو فاصلو
هڪ ڪرو گھٽجي ويندو پر ان
سان گڏ ويهن ڳوٺن جي
رهواسين جي عوامي ڀرتوي
ٿيندي.

شر بلوچ قوم جي گڏجاڻي

ٿري ميرپور - ۲۱ - (ماڻهندو)
تعلقه قاضي جي هيڊڪوارٽر
پڪاڻنگ ۾ ڏهن نومبر ارڙو
اچر ۱۲ بجي حاجي ڪريم الدين
شر بلوچ جي جاء تي شر بلوچ
قوم جي گڏجاڻي ٿي رهي آهي
سڄي سنڌ جي شر بلوچ قوم جي
راشعور طبقي کي جهڪي پنهجي
قوم جي ڀنڊي ۽ ٽامي جڳا
هواشمند آهن انهن کي اڃل
ٿي ڪجهه نه وڌو وڌو شرڪت
ڪرڻ فرمائين.

بِسْمِ اللَّهِ الرَّحْمَنِ الرَّحِيمِ

Flat No. 3/2, Block AA,
Jacob Lines Complex,
Karachi - Pakistan.
Tel 710917

P. O. Tharee Mirwah
Dist: Khair Pur Mir's,
Sind - Pakistan
Tel.

Engr. NIAZ ALI SHAR BALOCH

BSCE, MSCE
M. PEC, M. PIE, M. AWWAM, ASCE

Civil Engineer
King Abdul Aziz Military Cantonment,
P. O. Box No : 1275,
Tabuk - Kingdom of Saudi Arabia

TEL. Off. (04)4230001/97573
Res. (04)4230001/92375

Date Jan. 01, 1990

Dear A.R. Shah Sahib
Principal,
Intermediate Science College
at Tharee Mirwah

NIAZ ALI EDUCATIONAL FELLOWSHIPS

Since our tribe, Shar Baloch has not produced any lady Doctor so far and you know that Medical profession being sacred profession from Islamic point of view.

We do announce NIAZ ALI EDUCATIONAL FELLOWSHIPS as a first step to the welfare of Community.

Detail is as under:

1. Rs 1000/= (Rs One Thousand) Prize to only ONE student acquiring highest marks in First Class in Intermediate Pre-medical final examinations.
2. Rs 500/= (Five hundred) per month Scholarship for only First Year in Medical College (extendable).

Note: This offer is Valid for only Shar Baloch female students of Tharee Mirwah Taluka and upto Dec. 1994 (INSHA ALLAH).

Niaz Ali Shar Baloch
1. Engr. Niaz Ali Shar Baloch

Baloch
2. Mrs. R. Niaz Baloch



ليڪ

انجنيئر نياز علي شر هڪ ناليوارو سول انجنيئر، محقق، ڪهاڻيڪار، استاد ۽ سياحت جي حوالي سان هڪ وڏو نالو آهي، جنهن دنيا جي ڪيترن ملڪن ۾ ڪم ڪرڻ سان گڏ، عالمي پروفينشنل ڪانفرنسون اٿيندڙ ڪري چڪو آهي. نياز شر جي پيدائش خيرپور جي نري ميرواهه تعلقه جي ڳوٺ حاجي مبارڪ شر ۾ ٿي. پرائمري تعليم ڳوٺ جي اسڪول ۾ ورتي ۽ سيڪنڊري تعليم مڊل اسڪول رسول پور ۽ ميٽرڪ هاءِ اسڪول نري مان پاس ڪئي. انٽر سائنس پري انجنيئرنگ گروپ ۾ اڳوڻي ممتاز ڪاليج خيرپور مان فرسٽ ڪلاس ۾ ڪري سول انجنيئرنگ اڳوڻي سنڌ يونيورسٽي انجنيئرنگ ڪاليج ڄامشوري مان فرسٽ ڪلاس، سيڪنڊ پوزيشن ۾ پاس ڪئي. انجنيئرنگ جي آخري سال جي نتيجي نڪرڻ کان اڳ نواب شاھ جي نئين انجنيئرنگ ڪاليج جنهن کي هاڻي قائد عوام انجنيئرنگ يونيورسٽي چيو وڃي ٿو تنهن ۾ ليڪچرر طور مقرر ڪيو ويو. هاليڊ گورنمينٽ جي اسڪالرشپ تي انجنيئرنگ ۾ ماسٽرس ڊگري ڪرڻ لاءِ ايشين انسٽيٽيوٽ آف ٽيڪنالاجي بئنڪاڪ (AIT) ويو جتان ماسٽرس ڊگري حاصل ڪئي. واپسي تي حيدرآباد ڊولپمينٽ اٿارٽي (HDA) ۾ اسسٽنٽ ايگزيڪيوٽو انجنيئر جي آسامي تي ٽن سالن تائين ڪم ڪيو. ان دوران قاسم آباد، ڪوهسار، گلستان سرمست، گلشن شهباز ۽ لطيف آباد جي آبي رسد جو ڪم بخوبي نڀايو. ان کان پوءِ سعودي عرب جي تبوك شهر ۾ واقع عبدالعزيز ملٽري ڇانوڻي ۾ سينيئر سول انجنيئر ۽ آخر ۾ چيف انجنيئر ٿي رٽائر ڪيو. ڪئناڊا جي اميگريشن حاصل ڪئي ليڪن ساڻيهه جي سڪ ڪيس موٽائي ماڳ تي آندو. ڪيترن ئي ملڪن جا دورا ڪيا ۽ آخر ۾ وطن واپسي کان پوءِ حيدرآباد شهر جي ترقياتي ڪمن ۾ چيف انجنيئر طور ڪم ڪيو جنهن کانپوءِ مهراڻ انجنيئرنگ يونيورسٽي ۾ پراجيڪٽ ڊائريڪٽر طور ڪم ڪيو ۽ آخر ۾ نارٿ سنڌ آرٽن ڪارپوريشن، نساسڪ (NSUSC) (سکر) جو مئنيجنگ ڊائريڪٽر طور ڪم ڪيو. ان دوران اتر سنڌ جي شهرن، سکر، روهڙي، خيرپور، لاڙڪاڻو ۽ شڪارپور جي شهرين کي بنيادي سهولتون فراهم ڪندو رهيو.

ڊاڪٽر عطاءُ الله شر

گلشن مهراڻ، حيدرآباد